

پریو ایسو

را پارام

پوئتر انجیل

پوئتر شاستر رو نوو قرار
پارکری بولی ۾

انجیل رو ای ترجمو
چرچ آف پاکستان حیدرآباد ڈائیسس
ان رومن کیتلک حیدرآباد ڈائیسس
بیئون را پاها ٿی ٿیل سہ

پاکستان بائبل سوسائٹی
انارکلی، لاهور

The New Testament in Parkari

First Edition

Bible Illustrations by Horace Knowles
© The Bible Society
Swindon, England 1954, 1967, 1972

except

Illustrations on pages 593, 751, 906, and 977
© David C. Cook Foundation
Used by permission

Translated by
the Church of Pakistan, Hyderabad Diocese
and the Roman Catholic Diocese of Hyderabad

Published by
Pakistan Bible Society
Anarkali, Lahore — 54000

Karachi Office
Fatima Jinnah Road
P.O. Box 10405
Karachi — 75530

ISBN 969-25-0390-9

HONEST PRINTERS
Ghora Hospital Lahore.

Date Printed 1996
Number Printed 2000

پوټر انجيل را كتاب

پونيو	كتاب	پونيو	كتاب
854	تيمټيس رو پيرهون كت	9	متي رو لکل شاستر
871	تيمټيس رو پيزو كت	145	مرقس رو لکل شاستر
884	طيطس رو كت	232	لوقا رو لکل شاستر
892	فليمون رو كت	373	يوحنا رو لکل شاستر
897	عبرانيون رو كت	473	مک شيلون را کوم
948	يعقوب رو لکل كت	602	روميون رو كت
965	پطرس رو لکل پيرهون كت	665	کرنټيون رو پيرهون كت
984	پطرس رو لکل پيزو كت	723	کرنټيون رو پيزو كت
995	يوحنا رو لکل پيرهون كت	761	گلتيون رو كت
1011	يوحنا رو لکل پيزو كت	783	افسيون رو كت
1014	يوحنا رو لکل ترټمو كت	803	فليپون رو كت
1017	يهوداه رو لکل كت	818	کلسيون رو كت
1023	ډرشن	833	تسلنيکيون رو پيرهون كت
		846	تسلنيکيون رو پيزو كت

هزموټي ان نقشا

4	اينا ترجما را پارام هزموټي
5	انجيل را زمونا ري کاس واتون
7	يهوديون را ملک رو ان يروشلم شهر رو نقشو
598	مک شيلو پولوس ربي حياتي ان کوم
1095	پوټر انجيل را کاس وين
1108	پوټر انجيل را کاس مزمون ان حوالا
1118	زونا قرار رون کتابون را نوم

ايناً ترجمما را پارام هزموٺئي

* اي ڪتاب وِشواسيون را پويتر شاستر را نوا قرار رو ترجمو سٺ. نوا قرار نٺ پويتر انجيل پڻ ڪٺه. اصلي انجيل يوناني بولي ۾ لکل هٺئي، ان اي ترجمو اصلي يوناني بولي ٿي ڪرل سٺ.

* اي ترجمو رومن ڪيٿلڪ حيدرآباد ڊائيسس ان چرچ آف پاڪستان حيدرآباد ڊائيسس پيئون را طرف ٿي ٿيل سٺ.

* ايناً ترجمما ۾ اصلي مطلب هورٺ نمونٺ لکل سٺ. اصلي مطلب ساوو ڪريا هارو يوناني بولي رو ڪيڏا رو ڍاڙو ساڏين پارڪري بولي رو ڪيڏا رو ڍاڙو ليڏل سٺ، ان ڪيٺڪ ڪيٺڪ اصلي بولي ٿي ڪئينڪ وڌارٺ ويڻ پڻ لکل سٺ. ڪئينڪ اصلي بولي ٿي هيڪ ٿي وڌارٺ مطلب نيهر يهيڪٺه. ايناً ترجمما ۾ اوئون موئين ٿي روڳو هيڪ مطلب لکل سٺ.

* اصلي بولي رو پورو مطلب هزما هارو پويتر شاستر را پارام هزمايا واڙا ڪتاب پٺو ڪپٺ ان يوناني بولي پڻ شيڪوو ڪپٺ.

* اصلي بولي ۾ پويتر شاستر را ٽائيتل ان نمپر لکل نٺا. ٽائيتل ان نمپر ايناً ترجمما ۾ تيام لکل سٺ زم واتون ڳوتيام هوري ٺٺ. ٽائيتل ايناً هارو پڻ لکل سٺ زم وات وڌارٺ هورٺ نمونٺ هزمايا آوٺ.

* منڪ زونا وڪت ۾ اصلي شاستر را نقل هات ٿي لڪي لڪين ناوتا. تيام ڪيٺڪ ڪيٺڪ ڌار ڌار نقل ناوتون ڪتابون ۾ ويٺون رو ڪئينڪ قرق ٿي ڳيوه. جيٺٺ گهٺون ويٺون رو قرق ٿيوه، ايناً ترجمما ۾ هائي ويڻ پريڪيت () ۾ لکل سٺ. پڻ جيٺٺ هاو ٿوڙون ويٺون رو قرق ٿيوه، اوٺٺ ايناً ترجمما ۾ پريڪيت ڏيڏل ٺٺي.

* ايناً ترجمما ۾ اڳلوڪا ماپ ري جڳا ۾ همٺوڪو ماپ لکل سٺ، ان اڳلوڪون پيٺيون ري جڳا ۾ همٺوڪا پيٺا لکل سٺ. ايسو را زمونا ۾ هيڪ 'ڊينار' هيڪا ڏي ري مزوري رٺ پراير هتو. تيام همٺوڪي هيڪا ڏي ري مزوري پرموٺٺ هيڪ 'ڊينار' پنجاه روپيون هرڪو راکل سٺ.


انجيل را زمونا ري کاس واتون

(سالون رو حساب کيٽڪ اندازا پرموٽه کرل سئ)

نوٽ: پريو ايسو ٿي گهٽون سالون کيٽر هيڪڙ ديونيسيٽس نومي منک ايسو رٿه زلميا را توٿا را پارام کوجنا کرين حساب کريو جي هائي وات ٿيا نٿه 532 سال ٿيا هه. تيام اوٿا سال نٿه 532ع کين اوٿه عيسوي سن شروع کريو. همٿه تو کپر سئ جي هايا منک رو حساب سوک سال گهٽ هتو، توٿي پڻ از هوڏي عيسوي سن هايا منک را حساب پرموٽه وٿه ريو.

سال	وات	حوالو
37ع مور	هيروديس پادشا يهوديه ملڪ مانه راز کروا مڏهه	متي 1:2
27ع مور	رومي پادشا قيصر اوگستس راز کروا مڏهه	لوقا 1:2
6ع مور	يوحنا پويتر سنون ڏيڏا واڙا رو زلم	لوقا 1:5-79
"	ايسو رو زلم	لوقا 1:2-39، متي 1:2
5ع مور	يوسف ايسو نٿه مصر ملڪ ۾ لي زائهه	متي 2:13-18
4ع مور	هيروديس پادشا رو موت	متي 2:19
"	هيروديس (انتيپاس) گليل مانه راز کروا مڏهه	لوقا 3:1
3ع مور	يوسف ايسو نٿه ناصرت شهر ۾ لي زائهه	متي 2:19-23
5ع	ايسو مان باپ پيٽرو يروشلم شهر ۾ زائهه	لوقا 2:41-52
"	پولوس رو زلم	
11-14ع	تيريس قيصر رو رومي صوبيون مانه راز	لوقا 3:1
14ع	رومي پادشا قيصر اوگستس رو موت	
14-37ع	رومي پادشا تيريس قيصر رو راز	لوقا 3:1
26-36ع	پينطس پيلاطس رو يهوديه مانه راز	لوقا 3:1
26ع	يوحنا پويتر سنون ڏيوا مڏهه	لوقا 3:1-18
"	ايسو پويتر سنون لئهه	لوقا 3:23
"	ايسو پڳوون رو ڏيڏل كوم کروا مڏهه	لوقا 3:1-18
27ع	يوحنا جيل ۾ پورائي زائهه	لوقا 3:19-20
29ع	يوحنا پويتر سنون ڏيڏا واڙا رو موت	متي 14:1-12
30ع	ايسو رو موت، ان جيوي اُونوو	متي 27:28-32، 10:28
"	ايسو آڪاش مانه سڙي زائهه	لوقا 24:44-51

کوم 13-1:2	پوٲتر آتما شيلون مانه اوترئه	ع30
کوم 41-14:2	مک شيلو ايسو رو پزاوول کوم کروا مڏئه	"
کوم 1:8-57:7	استيفنس وشواس راکیا ري کري مرئه	ع35
کوم 1:8	وشواسيون مانه ظلم ٲيوا مڏئه	"
کوم 19-1:9	پولوس پريو ايسو مانه وشواس اوٲئه	"
کوم 23-1:12	هيروديس (اگريا) راز کرئه	ع44-37
	هيروديس (انٲياس) رو گليل مانه راز کتم ٲئه	ع39
کوم 2-1:12	يعقوب وشواس راکیا ري کري مرئه	ع44
کوم 17-3:12	پطرس جيل م پورائه ان سوتي زائه	"
کوم 23-20:12	هيروديس (اگريا) رو موت	"
کوم 28:14-4:13	پولوس رو پيرهون چکر	ع48-46
کوم 29-1:15	يروشلم شهر م وشواسيون ري پنچائيت	ع49
کوم 22:18-40:15	پولوس رو پيزو چکر	ع52-50
کوم 17:21-23:18	پولوس رو ترٲمو چکر	ع57-53
کوم 10:23-27:21	پولوس يروشلم شهر م زهلائي زائه	ع57
کوم 31-30, 16:28	پولوس روم شهر م قيڏي ٲئه	ع60
فليپيون 24:2, 19:1	پولوس قيڏي سوتئه	ع62
طيطس 5:1	پولوس رو چارمو چکر	ع67-62
2 تيمٲيس 8:1	پولوس پيزي وار روم شهر م قيڏي ٲئه	ع67
2 تيمٲيس 8-6:4	پولوس وشواس راکیا ري کري مرئه	ع68
يوحنا 19-18:21	پطرس وشواس راکیا ري کري مرئه	"
لوقا 24-20:21	رومي قوج يروشلم شهر نء کتم کرئه	ع70
ٲرشن 9:1	يوحنا پٲمس بيت مانه باروتام رئه	ع95-90



ايسورا زمونا پر
يهوديون را ملک
رو نقشو

70 60 50 40 30 20 10 کتابانو

یروشلم



تلکنا

رومي قوج رو گهيد

گتسني

پکيون رو گهر



زيئون نومي دونگر

هيروديس رو مولت

مک پوزاري کاتيغا رو گهر

پهازي پوزن رو اوتارو

سلونام نومي تراز



مٽي را لکل شاستر رٽي هزموٽي

شاستر لکيا واڙو

شاستر را ايٽا ڪتاب ۾ لکيا واڙا رو نوم ڪيٽه نٽي لکل، پڻ شروع ٿي لين منک ام هزمٽه جي مٽي نومي ايسو رٽه مک شيله اي ڪتاب لکيوه. مٽي حلفي رو ڏيکرو هتو ان اوٽا رو پيزو نوم لاوي هتو (مرقس 2:14، لوقا 5:27). او يهودي قوم رو هتو ان ناڪو ليذا واڙو هتو (مٽي 9:9). اوٽا وکت ۾ يهودي قوم رون منکون مانه رومي حڪومت رو راز هتو. تيام يهودي قوم را منک ناڪو ليذا واڙون ٿي شپ ڪرتا، ڪم تو او ڌاري قوم ري حڪومت هارو ناڪو ليذا ان آيري قوم رون منکون مانه ظلم ڪرتا (مٽي 9:10-11، مرقس 2:15-16، لوقا 5:30). زئون ايسو مٽي نه شيلو ٿيا رو ڪيڏو، تو اوٽه آيرو ڏندو ساڏيو پرو ان ايسو رو شيلو ٿين اوٽا وونهڙ وويو (مٽي 9:9، مرقس 2:14، لوقا 5:28). تيا ڪيڙ زئون ايسو آيرون ٻڌون شيلون موئين ٿي پارون زتون نه مک شيلو ٿيا هارو سونديا، تو اوٽه مٽي نه پڻ مک شيلو سونديو (مٽي 10:3، مرقس 3:18، لوقا 6:15).

زم پزن لکيا ۾ لکيا واڙو آيرا پارام ”هون“ نٽي ڪيتو پڻ آيرو نوم لئه، تم ايٽا ڪتاب ۾ زئون مٽي آيرا پارام بولئه ريو، تو او پڻ آپ نه هون نٽي ڪيتو پڻ آپ نه مٽي ڪهه (مٽي 9:9، 3:10).

گهڻي ايوي واتون سه جي مٽي را، مرقس را، ان لوقا را لکل شاستر ۾ هاڳي ري هاڳي سه. لوقا آپ لکيو جي آپ مور گهڻي منکي ايسو را پارام لکيو تو (لوقا 1:2). تيام اندازو سه جي مٽي ان لوقا پيئي مرقس رو لکل شاستر پڻيو تو، ڪا ترڻي زڻي ايسو را پارام اڳي لکل واتون پڻي تي، ان پس آيرا لکل شاستر ۾ ڪئينڪ اڳلوڪي لکل واتون ان ڪئينڪ نوي واتون پڻ لکي. پڪي ڪپر نٽي جي مٽي اي ڪتاب ڪيون لکيو، پڻ 50-80ع را وس ۾ لکيو هوشي.

شاستر ڪيون منکون هارو لکيو

ام لاڳهه جي مٽي شاستر رو اي ڪتاب ڪاس ڪرين يهودي قوم رون منکون هارو لکيو، ڪم تو ايٽا ۾ گهڻي واتون لکل سه جي يهوديون نه هورٽه نموننه هزميام اوٽه. يهودي منک شاستر را زونا قرار ٿي هزمتا جي اوٽون ري قوم موئين ٿي پڳوون ڪياڪ نه ميلشي جيو دائود پادشا رو وستار هوشي ان پڳوون رو سونديل پچايا واڙو هوشي، جيا نه ”ڪريست“ ڪهه. مٽي ايٽا ڪتاب ري شروع ۾ ڪهه جي ايسو پڳوون رو سونديل پچايا واڙو ڪريست سه، ان يهودي قوم را ڏاڏا ابراهيم رو وستار ان دائود پادشا رو وستار پڻ سه (مٽي 1:1). مٽي ايسو رٽي پيڏي لکئي، جيا ٿي ٿايتي ٿهه جي ايسو ابراهيم رو وستار ان دائود پادشا رو وستار پڻ سه (مٽي 1:2، 1:6، 1:16). ان اوٽه شاستر را زونا قرار را گهڻا حوالا ڏيڏا، جيا ٿي ٿايتي ٿهه جي

ايسو هاس ۾ ڀڳوونَ رو سُونِڊل پڇايا واڙو ڪريست سٺ (مثال، متي 1:22-23، 2:5-6، 2:15 ان پڙا گهڻا حوالا).

شاستر لکيا رو مطلب

متي شاستر رو اي ڪتاب ڪاس ڪرين ايتا هارو لکيو، زم آڀري يهودي قوم رون منڪون هارو ٿاڻي تڻه جي ايسو هاس ۾ ڀڳوونَ رو سُونِڊل پڇايا واڙو ڪريست سٺ، جيا را پارام اڳي شاستر ۾ لکل هتو. تيام زئون متي ايسو ري پيڊي رٿي وات ڪرڻه، تيون او يهودي قوم را ڏاڏا ابراهيم ٿي لين ايسو هودِي پيڊي را نوم لڪڻه. (متي اي شاستر يوناني بولي ۾ لکيو. يوناني بولي ۾ ويڻ ”ڏيڪرو“ پوترا هارو پڻ واپرائڻه، ان تيام پيڊيون ۾ ويڻ ”ڏيڪرا“ رو ترجمو ”وستار“ ڪرل سٺ. وستار رو مطلب ڪيٽڪ ڏيڪرو سٺ ان ڪيٽڪ پوترو سٺ.) متي اي وات پڻ ساوئي ڪرين ڏيڪارڻه، جي ايسو نه روڳو آڀري يهودي قوم واڙون هارو آيوه پڻ ٻڌون ڌاري قوم واڙون هارو پڻ آيوه. تيام اوڻه ايتا ڪتاب ري شروع ۾ لکيو جي ڌاري قوم را نزومي شيئا ملڪ ٿي ايسو رٿي پوزا ڪروا آيا (متي 2:1-12)، ان ايتا ڪتاب ري پڇاڙي ۾ لکيو جي ايسو را پارام ڪشي رٿي ڪبر پوري دنيا ۾ همپڙاوو ڪيڻه (متي 28:18-20). متي ايسو ري شيڪارل واتون مانه گهڻو ڏيون ڏڻه، ان ايتا ڪتاب ۾ ايسو ري شيڪارل واتون را پونس موتا حصا سٺ (متي 5:3-7، 10:5-42، 13:3-52، 18:3-35، 24:4-25:46).

متي ايتا ڪتاب ۾ پريو ايسو رٿي اي ڪيڏل وات پڻ لکڻي جي ڀڳوونَ رو گهر ڪتم ٿيشي (متي 24:1-35). هائي ڪيڏل وات 70ع ۾ پورڻي ٿي، زئون رومي قوج يروشلم شهر ۾ آوين ڀڳوونَ رو گهر ڪتم ڪريو پرو. هايا ٿي ڀڳوونَ يهودي ڌرم رو مال ساڙيا رو نمونو ڪتم ڪريو پرو، ان يهودي ڌرم رون اوڻون منڪون نڻه سزا ڏيڻي، جيا ايسو نڻه ڀڳوونَ رو سُونِڊل پڇايا واڙو ڪريست نتا موتا. هيوڻه نمونن ڀڳوونَ آپ ٿاڻي ڏيڻي جي ايسو هاس ۾ ڀڳوونَ رو سُونِڊل پڇايا واڙو ڪريست سٺ، جيئن ٻڌون منڪون رون ڏوهون ري ماڻي هارو آڀرو جيو ڀڳوونَ را نوم مانه ڏيڻوه.

ايتا ڪتاب موئين اي حصا سٺ:

ايسو رٿي پيڊي، زلم ان باڙاپڻ	23:2-1:1
يوحنا پويتر سنون ڏيڏا واڙو پريو ايسو را آيا هارو منڪون نڻه تيار ڪرڻه	12-1:3
ايسو پويتر سنون لڻه ان شيطون اوڻا نڻه ڀڳوونَ ري مرضي ٿي ڦيرووا ڪرڻه	11:4-13:3
ايسو گليل صويا موئين ڀڳوونَ رو ڪوم ڪرڻه	12:14-12:4
ايسو ڌاريون قومون رون ملڪون ۾ زائين ڀڳوونَ رو ڪوم ڪرڻه	21:17-13:14
ايسو وڙي گليل صويا موئين ڀڳوونَ رو ڪوم ڪرڻه	35:18-22:17
ايسو گليل صويا ٿي يروشلم شهر هومو زائڻه	34:20-1:19
يروشللم شهر ۾ ايسو رو آڪري هڻتو	66:27-1:21
ايسو جيوي اونڻه، ڏيڪارڙا ڏڻه ان شيلون نڻه هيڪ ڪاس ڪوم پڙاوڻه	20-1:28

ايئا كتاب را شاستر تي پيزا حوالا:


متي 21:23 استشنا 33:5	متي 2:1 پيدائش 3:21
متي 24:21 خروج 38:5	متي 2:1 پيدائش 26:25
متي 20:24 احبار 38:5	متي 2:1 پيدائش 26-23:35, 35:29
متي 21:19 استشنا 38:5	متي 3:1 پيدائش 30-27:38
متي 18:19 احبار 43:5	متي 6-3:1 روت 22-18:4
متي 32-1:14 احبار 4:8	متي 5:1 يشوع 25-22:6, 24-1:2
متي 4:53 يسعياه 17:8	متي 5:1 روت 17-13:4
متي 14-13:7 داني ايل 20:8	متي 6:1 2 سموئيل 27-2:11, 24:12
متي 6:6 هوسيع 13:9	متي 11-6:1 1 تواريخ 16-10:3
متي 25:15 احبار 20:9	متي 11:1 2 سلاطين 16-10:24
متي 28-1:19 پيدائش 15:10	متي 12:1 1 تواريخ 19-17:3
متي 6:7 ميگاه 36-35:10	متي 23:1 يسعياه 14:7
متي 1:3 ملاكي 10:11	متي 6:2 ميگاه 2:5
متي 5:4 ملاكي 14:11	متي 15:2 هوسيع 1:11
متي 10-8:20 خروج 2:12	متي 18:2 يرمياه 15:31
متي 6-1:21 سموئيل 4-3:12	متي 23:2 يوحنا 46:1
متي 6:6 هوسيع 7:12	متي 23:2 زبور 6:22
متي 4-1:42 يسعياه 21-18:12	متي 23:2 زبور 9-7:69
متي 17:1 يوناه 40-39:12	متي 23:2 يسعياه 3:53
متي 5:3 يوناه 41:12	متي 3:3 يسعياه 3:40
متي 1:10 سلاطين 42:12	متي 4:4 استشنا 3:8
متي 2 تواريخ 9:9 42:12	متي 6:4 زبور 12-11:91
متي 10-9:6 يسعياه 15-14:13	متي 7:4 استشنا 16:6
متي 2:78 زبور 35:13	متي 10:4 استشنا 13:6
متي 16:18 احبار 4:14	متي 16-15:4 يسعياه 2-1:9
متي 12:20 خروج 4:15	متي 21:5 خروج 13:20
متي 16:5 استشنا 4:15	متي 27:5 خروج 14:20
متي 17:21 خروج 4:15	متي 31:5 استشنا 1:24
متي 9:20 احبار 4:15	متي 33:5 احبار 12:19
متي 13:29 يسعياه 9-8:15	متي 33:5 گنتي 2:30

متي 35:23 2 تواريخ 20:24-22	متي 4:16 متي 39:12-40
متي 39:23 زبور 26:118	متي 4:16 يونا 17:1
متي 15:24 داني ايل 27:9	متي 14:16 ملاڪي 5:4
متي 15:24 داني ايل 31:11	متي 11:17 ملاڪي 6-5:4
متي 15:24 داني ايل 11:12	متي 12:17 متي 14:11
متي 29:24 يسعيا 10:13	متي 24:17 خُروج 16-11:30
متي 29:24 يسعيا 4:34	متي 16:18 استشنا 15:19
متي 30:24 داني ايل 14-13:7	متي 4:19 پيدائش 27:1
متي 39-37:24 پيدائش 23-6:7	متي 5:19 پيدائش 24:2
متي 24-23:26 زبور 9:41	متي 8-7:19 استشنا 4-1:24
متي 28:26 خُروج 8-6:24	متي 19-18:19 خُروج 16-12:20
متي 28:26 يرميا 34-31:31	متي 19-18:19 استشنا 20-16:5
متي 31:26 زڪرياه 7:13	متي 19:19 اخبار 18:19
متي 54:26 زڪرياه 7:13	متي 5:21 زڪرياه 9:9
متي 64:26 داني ايل 14-13:7	متي 9:21 زبور 26:118
متي 66-65:26 اخبار 16:24	متي 12:21 خُروج 16-13:30
متي 10-9:27 يرميا 2-1:18	متي 13:21 يسعيا 7:56
متي 10-9:27 يرميا 8:32	متي 13:21 يرميا 11:7
متي 10-9:27 زڪرياه 13-12:11	متي 16:21 زبور 2:8
متي 34:27 زبور 21:69	متي 42:21 زبور 23-22:118
متي 35:27 زبور 16:22	متي 24:22 استشنا 6-5:25
متي 35:27 زبور 18:22	متي 32:22 خُروج 6:3
متي 39:27 زبور 7:22	متي 37:22 استشنا 5:6
متي 41:27 زبور 7:22	متي 39:22 اخبار 18:19
متي 43:27 زبور 8:22	متي 44:22 زبور 1:110
متي 46:27 زبور 1:22	متي 5:23 استشنا 8-6:6
متي 48:27 زبور 21:69	متي 5:23 گنتي 40-37:15
	متي 35:23 پيدائش 8:4

متي

رو لکل پرپو ايسو را پارام

پويتر شاستر



ايسو رئي پيڊئي، زلم ان پاراپن

ايسو كريست رئي پيڊئي

(متي 1:1-17، لوقا 3:23-38)

- 1 ① اي ايسو كريست ري پيڊي را نوم سئم، جيو دائود پادشا رو وستار، ان ابراهيم رو وستار پڻ سئم.
- ② ابراهيم رو وستار اِضحاق هتو. اِضحاق رو وستار يعقوب هتو. يعقوب رو وستار يهوداه ان اوئا را پائي هتا. ③ يهوداه رو وستار فارص ان زارح هتا. يهوداه اوئون رو پاپ هتو، ان اوئون رئي مان تمر هتئي. فارص رو وستار حصرون

هتو. حصرون رو وستار رام هتو. ④ رام رو وستار عمينداب هتو. عمينداب رو وستار نحسون هتو. نحسون رو وستار سلمون هتو. ⑤ سلمون رو وستار بوغز هتو. سلمون اوئا رو ڏاڏو هتو، ان اوئا رئي ڏاڏئي راحب هتئي. بوغز رو وستار عوبيد هتو. بوغز اوئا رو پاپ هتو، ان اوئا رئي مان روٽ هتئي. عوبيد رو وستار يسي هتو. ⑥ ان يسي رو وستار دائود پادشا هتو.

دائود پادشا رو وستار سليمان هتو. دائود اوئا رو پاپ هتو، ان اوئا رئي مان اورياه رئي ڏوشي هتئي. ⑦ سليمان رو وستار ربحعام هتو. ربحعام رو وستار ايباه هتو. ايباه رو وستار آسا هتو. ⑧ آسا رو وستار يهوسفط هتو. يهوسفط رو وستار يورام هتو. يورام رو وستار عزياه هتو. ⑨ عزياه رو وستار يوتام هتو. يوتام رو وستار آخز هتو. آخز رو وستار حزقياه هتو. ⑩ حزقياه رو وستار منسي هتو. منسي رو وستار امون هتو. امون رو وستار يوسياه هتو. ⑪ ان يوسياه رو وستار يڪونياه ان اوئا را پائي هتا، جيا اوئا وڪت ۾ هتا زئيون اسرائيلي قوم نئه قيدي ڪرين بابل ملڪ ۾ لي ڳيا.

⑫ اسرائيلي قوم رئه بابل ملڪ ۾ قيدي ٿين زايا ڪيڙ، يڪونياه رو وستار سيالتي ايل هتو. سيالتي ايل رو وستار زربابل هتو. ⑬ زربابل رو وستار ايهود هتو. ايهود رو وستار اياقيم هتو. اياقيم رو وستار عازور هتو. ⑭ عازور رو وستار صدوق هتو. صدوق رو وستار اخيم هتو. اخيم رو وستار ايهود هتو. ⑮ ايهود رو وستار ايعزر هتو. ايعزر رو وستار متان هتو. متان رو وستار يعقوب هتو. ⑯ ان يعقوب رو وستار او يوسف هتو، جيو ماريون رو آدمي هتو. ان ماريون تي ايسو پيدا ٿيو، جيا نئه پڳوون رو سونڊل پچايا وازو ڪريست ڪئو.

⑰ هيون نمونئ هتي پيڊي ڳئين ابراهيم تي لين دائود هوڏي سئوڏئ پيڊي تي، دائود تي لين بابل ملڪ ۾ قيدي ٿيا هوڏي سئوڏئ پيڊي تي، ان بابل ملڪ ۾ قيدي ٿيا تي لين پڳوون را سونڊل پچايا وازا ڪريست هوڏي سئوڏئ پيڊي تي.

ايسو گريست رو زلم

(متي 18:1-25، لوقا 1:2-7)

⑱ ايسو گريست رو زلم ايوئه نمونئه ٿيو. اوثا ري مان ماريون رو هڳپڻ يوسف ٿي ٿيل هتو. پڻ اوتون رئه ويوا ڪريا ٿي مور ماريون پويتر آتما ري ڪڙا ٿي پاري پڳ ٿي گڻي. ⑲ اوثا رو آدمي يوسف پڳوون ري وات مانه وودا واڙو منڪ هتو، ان اوثا رئي مرضي نٿي جي منڪون ۾ ماريون رئي پڌنومي ٿئ. تيام اوتو ماريون نئه ساڏيا رو ان ماٺ ماٺ ۾ لڪي ڏيڏا رو قينصلو ڪريو. ⑳ پڻ زئيون يوسف هايون سوچون ۾ هتو، تئيون ايشور رئه آڪاشي ڏوت اوثا نئه شپنا ۾ ڏيڪاڙو ڏيڏو، ان اوثا نئه ڪيڏو: ”او يوسف، دائود پاڏشا را وستار، ماريون ٿي ويوا ڪريا ٿي مت پيئا، ڪم تو جيو ٻار اوثا را پيت ۾ سئ، او پويتر آتما ري ڪڙا ٿي ٿيوه. ㉑ او سوڪرو زلمشي، ان تون اوثا رو نوم ايسو راڪي، جيا رو مطلب سئ ’پريو پچاوئو، ڪم تو او آپري قوم رون منڪون نئه ڏوهون را قوضا ٿي سڏاوين پچاوشي.“

㉒ هائي ٻڌوئي ڪئين ايئا هارو ٿيو، زم ايشور رئي اي وات پورئي ٿئ، جيئي وات اوتو آپرو نياپو ڏيڏا واڙا هات ڪيڏي ٿي:

㉓ ”زوئو، هيڪ ڪونٿارئي پاري پڳ ٿيشي،

ان او سوڪرو زلمشي.

ان اوثا رو نوم عمانوئيل راڪشي.“

”عمانوئيل“ رو مطلب سئ ”پڳوون آپون پيڙو.“

㉔ زئيون يوسف اونگه ٿي اونيو، تئيون زم ايشور رئه آڪاشي ڏوت يوسف نئه ڪريا رو ڪيڏو تو، همروم يوسف ڪريو، ان ماريون ٿي ويوا ڪرين اوثا نئه آپرا گهر ۾ راڪي. ㉕ پڻ زئيون هوڏي ماريون سوڪرو نه زلميو، تئيون هوڏي يوسف اوثا پيڙو نه هوتو. ان زئيون سوڪرو زلميو، تئيون اوتو

سوڪرا رو نوم ايسو را ڪيو.

اڳوڻيا ملڪ تي نزومي ايسو رڻي پوزا ڪروا اوڻه

2 ① هيروديس پادشا را راز ۾ زئيون ايسو يهوديه صوپا را بيت لحم شهر ۾ زلميو، تو تيا ڪيتر ڪئينڪ نزومي اڳوڻيا ملڪ تي اوچتا يروشلم شهر ۾ آيا. ② او آوين ام پونسوا لاگيا: ”او پاڙ ڪيڻه سئه، جيو يهوديون رو پادشا تيا هارو پيدا ٿيوه؟ ڪم تو امي اوڻا را زلم را نيشون رو تارو اوڳتون ڏيڪيو تو، ان امي اوڻا رڻي پوزا ڪروا آياھ.“

③ هيروديس پادشا نئه زئيون هايا وات رڻي ڪهر پڙئي، تئيون او الاهي گهڻو پريشون ٿيو، ان يروشلم شهر را ٻڌائي منڪ پڻ گهڻا پريشون ٿيا. ④ تيام اوڻه يهودي قوم رون ٻڌون موتون پوزاريون نئه ان شاستر زوڻيا واڙون نئه آپ ڪن تيزاوين اوڻون تي پونسو: ”شاستر پرموڻه پڳوون را سونديل پچايا واڙا ڪريست رو زلم ڪيڻه ٿيشي؟“ ⑤ تو اوڻي وڙندڻي ڏيڏئي: ”يهوديه صوپا را بيت لحم شهر ۾. ڪم تو شاستر ۾ پڳوون آڀرو نياپو ڏيدا واڙا ري هاتي ام لڪايو:

⑥ بيت لحم شهر، جيو يهوديه علاقا ۾ سئه،

او يهوديه رون موتون شهرون ۾ گهڻا مون واڙو سئه.

ڪم تو اوڻه هيك ايوو آڳيوون پيدا ٿيشي

جيو ماري سونديل اسرائيلي قوم رڻي همپار ڪرشي.“

⑦ تئيون هيروديس پادشا مات مات ۾ هايون نزوميون نئه نوڪلائي ۾ آپ


ڪن تيزايا، ان اوڻون تي ڪهر پاڙئي جي او تارو ڪيڏي

ڏيڪيام آيو تو. ⑧ ان پسئه اوڻون نئه ام ڪين بيت

لحم شهر ميليا پرا: ”تمي زائو، ان زائين سوڪرا نئه

نائوڪئه نمونئه ڳوتو. ان زئيون زڙئه، تو مون نئه

ڪهر ڏيا، زم هون پڻ زائين اوڻا رڻي پوزا ڪرون.“



⑨ نڙومي هيروديس پادشا ري واتون مونيڻ رونا ٿيا. ان زوٽو، اُو تارو جيا نئه اُوئي اُوگتون ڏيکيو تو، اُو وڙي ڏيکيام آيو. ان تارو اُوئون مور مور ويتو ريو، زئيون هُوڏي اُوئا جڳا مانه نه پوتيو جيئنه ٻار هتو، ان تارو اُوئنه زائين اُوپي ريو. ⑩ نڙومي هائي تارو وڙي ڏيکين، الاهي گهڻا کُش ٿيا. ⑪ ان گهر ۾ زائين اُوئي ٻار نئه اُوئا ري مان ماريون ڪن ڏيکيو، ان ٻار ري پڳي پڙين اُوئا رئي پوزا ڪري. ان اُوئي آپري پيئي ڪولين اُوئا نئه قيمتي ڏون ڏيڏا، جيا هيم، لوپون ان پوز نومي وڻ رو قيمتي گوند هتو. ⑫ پسئه نڙومي پيزو مارڳ لين آپرا




ملڪ هوما رونا ٿيا، ڪم تو پڳوون اُوئون نئه شپنا ۾ هوشيار ڪريا تا جي اُو هيروديس پادشا ڪن وڙي پاسا نه زائنه.

يوسف ماريون نئه ان ايسو نئه تيرين

مصر ملڪ ۾ پاڳي زائنه

⑬ زئيون نڙومي گيا پرا، تئيون ايشور رئه هيكئه آڪاشي ڏوت يوسف نئه شپنا ۾ ڏيڪاڙو ڏيڏو، ان ڪيڏو: ”اُوني! سوڪرا نئه ان اُوئا ري مان نئه تيرين مصر ملڪ ۾ پاڳي زا، ان زئيون هُوڏي هون تون نئه نه ڪون، تئيون هُوڏي تم اُوئنه ريا. ڪم تو هيروديس پادشا سوڪرا نئه گوتين مراووا ڪرئه.“

⑭ تيا مانھ يوسف اُونين سوڪرا نئھ ان اُونا ري مان نئھ تيڙين رات تُو رات
مِصر ملك هومو پاڳي ڳيو. ⑮ ان زئيون هُوڏي هيروديس پادشا نه مريو، تئيون



هُوڏي اُو اُوٺ رو اُوٺ ريو. هائي وات ايٺا هارُو تئي، زم ايشور رئي اي وات
پورئي تئھ، جئي وات اوئھ آپرو نياپو ڏيڏا واڙا هات ڪيڏي تئي:
”مِصر ملك تي مئين آپرا ڏيڪرا نئھ تيڙايو.“

هيروديس پادشا ايسُو نئھ مرايا هارُو ننڪون ٻارون نئھ مراوئھ

⑯ زئيون هيروديس زويو جي نزومي اُونا ري چالاکي تي پچي ڳياھ، تئيون اُونا
نئھ الاهي گهڻي رينھ سڙئي. ان اوئھ آپرون سپايون نئھ ميلين پيئون سالون رون
ان پيئون سالون تي گهٽ عمر رون ٻڌون سوڪرون نئھ مرايا پرا، جيا بيت لحم
شهر ۾ ان ايٺا رئھ آهئھ پاهئھ هتا. ڪم تو اوئھ نزوميون تي ڪٻر پاڙئي تئي جي
تارو ڪيڏي ڏيڪيام آيو تو، ان هايا پرموئھ سوڪرا ري عمر رو اندازو لڳايو.
⑰ تئيون پڳوون رو نياپو ڏيڏا واڙا يرمياھ رئي اي ڪيڏل وات پورئي تئي:

⑱ ”رامھ شهر ۾ رڙيون هومپڙيام آوي،

رويا رو ان گهڻا رُونڳا رو آواز هومپڙيام آيو.

راخيل آپرا وستار هارُو روئھ رئي،

ان اُو سونئي ريا رو نا پاڙئھ،

ڪم تو اُو مري ڳياھ.“

يوسف ماريون نئه ان ايسو نئه تيڙين مصر ملك تي پاسو اوئه

①9 زئيون هيروديس پادشا مري گيو، تئيون زوئو، ايشور رئه آكاشي دوت مصر ملك ۾ يوسف نئه شپنا ۾ ڏيڪاڙو ڏيڏو، ②0 ان ڪيڏو: ”اوني! سوڪرا ان اوئا ري مان نئه تيڙين پاسو اسرائيليون را ملك ۾ زا پرو. ڪم تو جيا سوڪرا نئه مراووا ڪرتا تا، او مري گياھ.“

②1 تيا مانھ يوسف اوئين سوڪرا ان اوئا ري مان نئه تيڙين اسرائيليون را ملك ۾ پاسو آيو رو. ②2 پڻ زئيون اوئا نئه ڪهر پڙئي جي ارخلائوس اپرا ٻاپ هيروديس ري جگا ۾ يهوديه صوپا مانھ راز ڪريا واڙو ٿيوھ، تو يهوديه صوپا ۾ زايا ٿي پيوٿو. تئيون پڳوون اوئا نئه شپنا ۾ وڙي وڌيڪ واتون هڙماوي، ان تيام او گليل را علاقا ۾ گيو پرو. ②3 ان اوئنه زائين ناصرت نومي شهر ۾ ريو. هيون نموننه پڳوون رو نياپو ڏيڏا واڙون رئي ڪيڏل وات ايسو مانھ پورئي ٿي، جي پڳوون رو سونديل پچايا واڙو ڪريست اٿمونيتا شهر ناصرت رو ڪيوراشي.

يوحنا پويتر سنون ڏيڏا واڙو پريو ايسو را آيا هارو منڪون نئه تيار ڪرئھ

يوحنا پويتر سنون ڏيڏا واڙو منڪون نئه شيڪاڙوا شروع ڪرئھ

(متي 12-1:3، مرقس 8-1:1، لوقا 18-1:3، يوحنا 19:1-28)

3 ① تيا ڪيڙ يوحنا پويتر سنون ڏيڏا واڙو يهوديه علاقا را رڻ ۾ آوين منڪون نئه ام همپڙاوا لاگيو: ② ”آپرا ڪراپ ڪوم ساڏين توپونھ ڪرو ان پڳوون ري وات مانھ وو! ڪم تو ايشور را راز رو او توڻو ڏوڪڙو آيوھ زئيون ايشور ساونھ نموننه ٻڌون مانھ راز ڪرشي.“ ③ اي يوحنا او رو او منڪ سئھ جيا را



پارام پڳوون رو نياپو ڏيڏا واڙڻه يسعياه ام ڪيڏوه:
 ”رڻ موئين هڪا پوڪار پاڙيا واڙا رو آواز آوئڻه:
 پريو را آيا هارو آپ نئه تيار ڪرو!
 اوئا هارو آپرا شيرڙا سڏا ناووا!“

④ يوحنا را لوگهڙا اونئون ري زات را ناول هتا، ان اوئا ريون ڪڙيون ۾
 سونپڙا رو پتو پوندل هتو. ان اوئا رو ڪاڌو ٿيڏ ان مد هتئي. ⑤ تئيون يروشلم
 شهر تي ان پورا يهوديه صوپا ٿي، ان يردن ڌريا رڻه آهڻه پاهڻه ٻڌون علاقون
 تي منڪ اوئا ڪن آوا مڏيا. ⑥ ان او آپرا ڏوه مومين يردن ڌريا ۾ اوئا تي
 پويتر سنون ليتا.

⑦ پڻ زئيون يوحنا زويو جي فريسي پالتي ان صدوقي پالتي را گهڻا منڪ
 اوئا تي پويتر سنون ليوا آوئڻه ريا، تئيون اوئڻه اوئون نئه ڪيڏو: ”او منون رون
 پليتون، تمون نئه ڪيڻه ڪيڏوه جي تمي روڳا پويتر سنون ليڏا تي پڳوون ري
 آيا واڙي سزا تي پچي هڪوه؟ ⑧ جي پچيا هارو ڪروه، تو ايوا ڪوم ڪرو
 جيا تي ڪبر پڙڻه جي تمي هاس ۾ آپرا ڪراب ڪوم ساڏين توپونھ ڪرئيه ان
 پڳوون ري وات مانھ ووھ ريا. ⑨ ام مت هڙمو جي امي تو ابراهيم رو وستار

سون، ڪم نئين پڇون؟ ابراهيم رو وستار سو، تو ڪي ٿيو؟ پڳوون تو ايئون پوئون ٿي ابراهيم رو وستار ناوي هيڪڻه. ⑩ پڻ همئنه پڳوون منڪون نئه سزا ڏيڏا مانھ سئھ، زوئنه ڪوڪ وڻ را ٿر مانھ ڪوئاڙو رئين اوپو هوئھ. زم جيا وڻ موئين ميوا نٿي ٿيٿا، اوئا نئه واڍئھ ان ڏيوٽام ڦڳوڙئھ پرو، تم پڳوون اوئون نئه سزا ڏيشي جيا اوئا ري وات مانھ نٿي وٿيٿا. ⑪ هون تمون نئه روڳو پوئي ٿي پويتر سنون ڏيونھ، جيا ٿي وات ساوئي ٿئھ جي تمي اپرا ڪراپ ڪوم ساڏين توپونھ ڪريھ ان پڳوون ري وات مانھ ويوا مڏياھ. پڻ جيو مون ڪيڙ اوئھ ريو، او مون ٿي گهڻي ڪڙا واڙو سئھ. هون تو ايئا رنه لائيق پڻ نٿي جي اوئا را زوڙا اوپاڙون. او تمون نئه پويتر آتما ان ڏيوٽا ٿي پويتر سنون ڏيشي، ان پڳوون رئي وات مونيا واڙون نئه پويتر ڪرشي پڻ نه مونيا واڙون نئه سزا ڏيشي. ⑫ زم ڪوڪ تنگڙي لين اپرا ڪڙا مانھ اوپئھ، ان اپرو ڏون صاف ڪرين گهڙوم موئين راکئھ، پڻ پوه ڏيوٽا موئين پاڙئھ پرو، تم او منڪون رو نيا ڪريا مانھ سئھ. او پڳوون ري وات مانھ وودا واڙون نئه آپ ڪن راکشي، پڻ نه وودا واڙون نئه ايوا ڏيوٽا موئين پاڙشي جو ڪيڏي نئين اوزھمائھ.




ايسٽو پويتر سنون لئه ان شيطون اوئا نئه پگهون ري مرضي تي قيروا ڪرئه

ايسٽو پويتر سنون لئه

(متي 13:3-17، مرقس 1:9-11، لوقا 3:21-22)

⑬ تيون ايسٽو گليل صوپا تي يردن ڌريا مانه يوحنا ڪن آيو، زم اوئا تي پويتر سنون لئه. ⑭ پڻ يوحنا اوئا نئه ام ڪين نا پاڙيو: ”تمي مون ڪن پويتر سنون ليو ڪم آوه ريا؟ مارئه تو تمون تي پويتر سنون ليو ڪهه.“ ⑮ پڻ ايسٽو اوئا نئه ڪيڏو: ”همئه پلهه همروم ٿيو ڏئه. ڪم تو ام نيڪ سئه جي هيوئه ڍاڙهه آبي پورئه نمونئه پگهون ري وات مانه وون.“ پسته يوحنا ايسٽو ري وات مونهي ان اوئا نئه پويتر سنون ڏيڏو.



⑯ زئون ايسٽو پويتر سنون لي ريو، تيون جهت ۾ پوئي تي ٻارو نيهريو. ان اوچتو آڪاش ڪلي گيو، ان اوئه پگهون رو ميلل پويتر آتما پارياو را روپ ۾ اوترتون ان آپ مانه اوتون ڏيڪيو. ⑰ ان اوچتو آڪاش تي پگهون رو آواز ام آيو: ”اي مارو پريمي ڏيڪرو سئه، ان ايئا تي هون گهڻو ڪش سون.“

پگهون رو دشمن شيطون

ايسٽو نئه پگهون ري مرضي تي قيروا ڪرئه

(متي 1:4-11، مرقس 1:12-13، لوقا 4:1-13)

① پسته ايسٽو پويتر آتما را ڪيڏا تي رڻ ۾ گيو، زم اوئه شيطون اوئا نئه پگهون ري مرضي تي قيروا هارو آزماوئه. ② زئون اوئه ورت را ڪين

چاليهون ڏيئون هُڏي ڏي رات ڪئين نه ڪاڏو، تئين نيٺ اُٿا نئه الاهي گهٽي
پوک لاڳئي.



③ ان ڏوه ڪرايا واڙئه شيطون اُٿا
نئه آوين ڪيڏو: ”جي تون پڳوون رو
ڏيڪرو سئه، تو ڪئه جي اي پوٿا روتي
تي زائه.“ ④ پڻ ايسو نا پاڙين ڪيڏو:
”شاستر ۾ لڪل سئه، منڪ روڳو ڪاڏا تي
جيوتو نئين رئه، پڻ اُٿا رئه پڳوون ري
ڪيڏل هر وات مانھ ويوو.“

⑤ تئين شيطون ايسو نئه پويتر شهر
يروشله ۾ لي گيو، ان اُٿا نئه پڳوون
را گهر ري ٻڌون تي اونسِي جڳا مانھ
اوپاڙيو. ⑥ ان اُٿا نئه ڪيڏو: ”جي تون
پڳوون رو ڏيڪرو سئه، تو ايئون آپ نئه
نيسو پاڙ، ڪم تو شاستر موئين لڪل سئه:

پڳوون آپرون آڪاشي ڏوتون نئه تون هارو ڪيشي، ان او تون نئه آپرون هاتون
مانھ ليشي زم تارون پڳون نئه پتر ئي نه لاڳئه.“ ⑦ پڻ ايسو اُٿا نئه نا پاڙين
ڪيڏو: ”شاستر ۾ ام پڻ لڪل سئه: ايشور آپرا پڳوون نئه نه آزماوو ڪيئه.“

⑧ وڙي شيطون اُٿا نئه هڪا گهٽا اونسَا ڏونگر مانھ لي گيو، ان اُٿا نئه
دُنيا را ٻڌائي ملڪ ڏيڪاڙيا ان اوئون رئي مال ملڳت ان مون شون ڏيڪاڙيو.
⑨ ان اُٿا نئه ڪيڏو: ”جي تون ماري پڳي پڙين ماري پوزا ڪرئه، تو هائي
ٻڌوئي ڪئين هون تون نئه ڏيه.“ ⑩ تئين ايسو اُٿا نئه نا پاڙين ڪيڏو: ”او
شيطون، ايئون هڪل تڙي زا! ڪم تو شاستر ۾ لڪل سئه: ايشور آپرا پڳوون
رئي پوزا ڪروو، ان روڳئي اُٿا رئي شيوا ڪروو ڪيئه.“

⑪ تئيون شيطون اوتئا نئه ساڏين گيو پرو. ان زوئو، آكاشي ڏوتي آوين ايسو رئي شيوا ڪري.

ايسو گليل صوڀا موئين پڳوون رو ڪوم ڪرئھ

ايسو گليل صوڀا موئين پڳوون را پارام شيڪاڙوا شروع ڪرئھ

(متي 17-12:4، مرقس 15-14:1، لوقا 15-14:4)

⑫ زئيون ايسو هومپريو جي يوحنا زهلائين جيل موئين پورائي گيوھ، تئيون او پاسو گليل صوڀا ۾ گيو پرو. ⑬ ان ناصرت شهر ساڏين ڪفرنحوم شهر ۾ زائين ريو، جيو گليل ري ڍنڍ را ڪپ مانھ زبؤلون ذات ان نفتالي ذات رون منڪون را علاقا ۾ سئھ.

⑭ ايسو ڪفرنحوم شهر ۾ ايئا هارو آيو، زم پڳوون رو نياپو ڏيڏا واڙا يسعياھ رئي ڪيڏل اي وات پورئي تئھ:

⑮ ”زبؤلون رو علاقا، ان نفتالي رو علاقا،

سمونڍ را ڪپ رو علاقا، ان ڍرن ڌريا تي پرليا پاها رو علاقا، گليل رو علاقا جيئھ ڌاريون قومون را منڪ رئھ،

⑯ اوت را منڪ، جيا اندارا ۾ هتا،

اوتئي گهڻو سوجهرو ڏيڪيو.

جيا اوتئا ملڪ ۾ موت ري پيڪ ۾ پينل هتا،

اوتون مانھ پڳوون رو سوجهرو تيو.“

⑰ اوتئا توڻا تي لين ايسو منڪون نئه پڳوون ري واتون همپراووا شروع ڪري.

او ام ڪيتو: ”آپرا ڪراپ ڪوم ساڏين توپونھ ڪرو ان پڳوون ري وات مانھ وو! ڪم تو ايشور را راز رو او توڻو ڏوڪڙو آيوھ زئيون ايشور ساوئھ نمونئھ ٻڌون مانھ راز ڪشي.“



ايسو آپرا پيرهيان شيلا سونديئه

(متي 18:4-22، مرقس 16:1-20، لوقا 1:5-11)

⑱ هيك وار زئيون ايسو گليل ري دنيدي را كپ مانه تين زاتوت ريو، تو اوئه پيئون پايون نئه ديكياء. هيك شمعون هتو، جيا نئه پطرس پڻ كئه، ان پيزو اوئا رو پائي اندرياس هتو. او مشي ماريا هارو دنيدي م رچ نوكتات ريا، كم تو اوئون رو دندو مشي ماريا رو هتو. ⑲ ان ايسو اوئون نئه كيديو: ”مارا شيلا تين مون وونهز اوو! تمي مشي ماريا رو كوم ساڏو، ان هون تمون نئه منكون نئه پچايا واڙا ناويه.“ ⑳ تو جهت م او آپرا رچ ساڏين ايسو را شيلا تين اوئا وونهز وودا پرا.

㉑ ان اوئون آگڙ زائين ايسو وڙي پيزون پيئون پايون نئه ديكياء. او زبدي را

ڏيڪرا يعقوب ان يوحنا هتا. او ٻي پيڙي موئين بيهين آڀرا ٻاپ زبدي پيڙا آڀرا
 ٿوتل رچ هوندتات ريا. ان ايسو اوئون نئه آڀرا شيلا ٿيا هارو تيڙايا. (22) تو يڪدم
 او آڀري پيڙي نئه ان آڀرا ٻاپ نئه اوڻه ساڌين ايسو را شيلا ٿين اوئا وونهڙ
 ووديا پرا.

ايسو گهڻون منڪون نئه شيڪاڙهه

ان هازا هورا ڪرئه

(متي 23:4-25، لوقا 17:6-19)

(23) ايسو پورا گليل صوپا ۾ ويتو ريو. او اوڻه پڳوون رون منڊرون ۾ منڪون
 نئه شيڪاڙتو، ان ايشور را راز را پارام ڪشي رئي ڪهر همپڙاوتو، ان منڪون
 نئه هر نمونا ريون پيماريون ان تڪليپون ٿي هازا هورا ڪرتو ريو. (24) ان اوئا
 رئي نوموش پورا سوريه ملڪ ۾ پڻ پڪڙي گهي. ان منڪ اوئا ڪن ٻڌون
 موندون منڪون نئه تيڙي آيا، جيون نئه فرق فرق پيماري هتي، ان گهڻي
 تڪليپ ۾ هتا. اوئون موئين ٿي ڪيونڪ نئه پوت سوتل هتا، ڪيونڪ نئه
 گهونتي آوتئي، ان ڪيونڪ نئه اڌرنڱ ٿيل هتو. ان ايسو اوئون نئه هازا هورا
 ڪريا. (25) ان الاهي گهڻا منڪ اوئا وونهڙ ووديا، جيا گليل صوپا را، ڊڪپلس
 علاقا را، يروشلم شهر ان يهوديه صوپا را، ان يردن ڌريا ٿي پرليا پاها را
 علاقا را پڻ هتا.

ايسو ڏونگر مانه بيهين منڪون نئه شيڪاڙهه

(متي 5:3-12، لوقا 20:6-23)

5 (1) زئيون ايسو هائي گهڻا منڪ ڏيڪيا، تيون او ڏونگر مانه سڙي گيو،
 ان اوڻه پينو نو. ان اوئا را شيلا اوئا ڪن آيا. (2) ان ايسو اوئون نئه ام
 شيڪاڙوا مڏيو:

- ③ ”ياڳوازا اُو سئ، جيا من را ڳريپ سئ،
 ڪم تو ايشور رو راز اوتون هارو سئ.
- ④ ياڳوازا اُو سئ، جيا ڏڪون ۾ روئ،
 ڪم تو پڳوون اوتون نئ حونصلو ڏيشي.
- ⑤ ياڳوازا اُو سئ، جيا نرمي ٿي وئ،
 ڪم تو پڳوون را وائيدا پرموئئ اوتون نئ ٻڌوئي ڪئين زڙشي.
- ⑥ ياڳوازا اُو سئ، جيا پورا من ٿي پڳوون ري وات مانھ ويوا ڪرئ،
 ڪم تو پڳوون اوتون رئي اميد پورئي ڪرشي.
- ⑦ ياڳوازا اُو سئ، جيا ڏٺيا ڪرئ،
 ڪم تو پڳوون اوتون مانھ ڏٺيا ڪرشي.
- ⑧ ياڳوازا اُو سئ، جيون را من صاف سئ،
 ڪم تو اُو پڳوون نئ ڏيڪشي.
- ⑨ ياڳوازا اُو سئ، جيا هپ رڪاوئ،
 ڪم تو پڳوون اوتون نئ اپرا ٻار ڪيشي.
- ⑩ ياڳوازا اُو سئ، جيا پڳوون ري وات مانھ وُودا ري ڪري
 منڪون را پاها ٿي ڏڪ سهئ،

ڪم تو ايشور رو راز
 اوتون هارو سئ.




⑪ پاڳواڙا تمی سو، زئیون ماری کری منک تمارئی پیعزتئی کرشی، تمون نئه تنگ کرشی، ان تمارا پارام هر نمونا ری کراب واتون کرشی. ⑫ تئیون تمی راضی تیا ان گهڻا کُش تیا، کم تو آکاش موئین تمارو ایوزو گهڻو سئه. کم تو منکی تمون مور پڳوون رو نیاپو ڏیتا وازون نئه پڻ همرام تنگ کریا تا.

لُون رُو ان سوجھرا رُو مِثال جیو هاسو شیلو نٽی اُو کیا ئی کوم رُو نٽی

(متي 13:5-16، مرقس 9:50، لوقا 14:34-35)

⑬ ”تمی ڏنیا رُون منکون هارُو لُون را زم سو. پڻ جي لُون آپ موزو ٿي زائ، تو اونا نئه کیا ٿي هواڏ وازو کری هیکئھ؟ اُو کیا ئی کوم رُو نٽی ریتو. تيام اونا نئه بارو قڳوزئھ پرو، ان اُو منکون رُون پڳون هیٺ لتوڙائھ.



⑭ تمی ڏنیا رُون منکون هارُو سوجھرا را زم سو. جیو شهر ڏونگر مانھ سئه، اُو هتائی نئین هیکئھ. ⑮ هیوئھ نمونئھ منک ڏیوو پاڙین نونبڙا هیٺ ڊونکین نٽی میلتا، پڻ ڏیوا نئه اونا ری جگا یر ساوو میلئھ، ان اونا ٿي گهر موئین ٻڌون منکون نئه سوجھرو زڙئھ. ⑯ تمی زبکتا

سوجھرا را زم منکون هوما ایوئھ نمونئھ وو، زم اُو تمارا نائوڪا کوم ڏیکین تمارا آکاشی پاپ پڳوون را وکوڻ کرئھ.

ایسو شاستر ری واتون پُوری کروا آیوھ

⑰ ”تمی ام مت سوچو، جی هُون مُوسی را لکل حُکم ان پڳوون رو نیاپو ڏیتا وازون ری لکل واتون کتم کروا آیوھ. هُون تو شاستر ری واتون کتم کروا نئین، پڻ اوتون نئه پُوری کروا آیوھ. ⑱ هُون تمون نئه هاس کونھ. زئیون هُوڏی

آڪاش ان ڌرتي کي نه ٿي، تئين هُڏي شاستر رڻي هڪ ئي نونئي وات پڻ کي نه ٿي، پڻ شاستر ري ٻڌي واتون پوري ٿي. (19) تيام جي ڪوئي پڳوون رون حُڪمون موئين ٿي ڪوئي پڻ حُڪم توڙي، پلئو او ٻڌون ٿي نونو حُڪم هون، ان هائي حُڪم توڙي رو منڪون نه شيڪاڙي، تو او منڪ ايشور را راز ۾ ايشور ري نظر ۾ ٻڌون ٿي گهٽ هوشي. پڻ جيو پڳوون رون حُڪمون مانه وئو، ان اوئون مانه وُڍا رو شيڪاڙي، او ايشور را راز ۾ ايشور ري نظر ۾ ٻڌون ٿي موتو هوشي. (20) ڪم تو هون تمون نه ڪاتري ٿي ڪونه، جي تمي شاستر زوڻيا وازون ان فريسي پالتي وازون ٿي وڌار نه پڳوون ري وات مانه نئين وو، تو تمي ايشور را راز را منڪ ماڳي نئين ٿي هڪو.

ڪُون نه ڪريا را حُڪم را پارام

ايسو پورو مطلب هزماوئو

(21) ”تمي تو هومپزيوه، جي زونا زمونا ري منڪي پڳوون رون حُڪمون ٿي ام شيڪاڙيوه جي ’ڪُون نه ڪروو، ان جيو ڪوئي ڪُون ڪرئو، او ڏوهاري ٿئو ان منڪ اوئا رو قينصلو ڪرشي.‘ (22) پڻ هون تمون نه ام ڪونه، هر منڪ جيو پيڙا منڪ مانه رينه راکئو، او ڪُون نه ڪريا را حُڪم پرموئو ڏوهاري ٿئو ان پڳوون اوئا رو قينصلو ڪرشي. جيو ڪوئي پيڙا منڪ نه پي عقل ڪئو، تو نيا رنه ڏي اوئا رو قينصلو ٿي. ان جيو ڪوئي پيڙا منڪ نه ڳونڏو ڪئو، تو او نرڳ ري پاھي ۾ هميش رڻي سزا کاڌا جيوو سئو.

(23) تيام، جي تمي پڳوون را گهر ۾ زائين پڳوون را نوم مانه مال سڙايا مانه سو، ان اوئو تمون نه ياد پڙئو جي تمي اپرا پائي رو ڏوه ڪريوه، (24) تو مال اوٽ رو اوٽ مال ساڙيا ري جگا مانه ساڏو، ان مور ٿي زائين اپرا پائي ٿي ماڻهي مونڳين منائي زائو. ان پسئو اوين پڳوون را نوم مانه مال سڙاوو.

(25) مثال، جي ڪوڪ منڪ تمون مانه ڪيس ڪروا ڪرئو، تو تمار نه جلدي

۾ ٿوڻام پوڳيا مور شيرڙا مانھ اُوڻا نئھ منايا رڻي ڪوشش ڪروو. نڪا تمون مانھ ڪيس ڪريا وارو تمون نئھ جج ڪن تيڙي زاشي، ان جج تمون نئھ پوليس نئھ ڏيشي، ان او تمون نئھ جيل موئين پوراوشي. (26) هون تمون نئھ هاس ڪونه، زئون هودِي تمِي ڏنڊ رڻي پائي پائي نئين پري ڏيو، تيون هودِي تماري زند نئين سوئنه.

پُونڌو ڪوم نه ڪريا را حُڪم را پارام ايسنو پورو مطلب هزماوئھ

(27) ”تمِي تو هومپڙيوھ، جي منڪي پڳوون رُون حُڪمون تي ام شيڪاڙيوھ جي ’پُونڌو ڪوم نه ڪروو.‘ (28) پڻ هون تمون نئھ ام ڪونه، هر منڪ جيو پرائي ڏوشي نئھ پُونڌي نظر تي زوئھ، اوئھ هم زويا تي آپرا من ۾ اوڻا تي پُونڌو ڪوم ڪريوھ. (29) جيا پڻ وات ري ڪري تمِي ڏوھ ڪرو، هايا وات نئھ ساڏو پري. جي تماري زمڻي اونڪ ري ڪري تمِي ڏوھ ڪروھ، تو اوڻا نئھ ڪاڊين آپ تي هيڪل ڦڳوڙو پري. ڪم تو پڳوون رڻھ تمون نئھ پورا ڏيل هتيل نرگ ۾ ڦڳوڙيا تي تمون هارو نائوڪو اي سئھ، جي تمِي ڪوڻا تي زائو. (30) ان جي تمارا زمڻا هات ري ڪري تمِي ڏوھ ڪروھ، تو اوڻا نئھ واڊين آپ تي هيڪل ڦڳوڙو پرو. ڪم تو تمارئھ پورا ڏيل هتيل نرگ ۾ زايا تي تمون هارو نائوڪو اي سئھ، جي تمِي ڪونڪا تي زائو.“

ڏوشي نئھ نه ساڏيا را پارام ايسنو پورو مطلب هزماوئھ

(متي 31:5-32، 9:19، مرقس 11:10-12، لوقا 18:16)

(31) ”ان منڪي پڳوون رُون حُڪمون تي ام شيڪاڙيوھ جي ’جو ڪوئي آپري ڏوشي نئھ ساڏئھ، اوڻا رڻھ لڪي ڏيوو.‘ (32) پڻ هون تمون نئھ ام ڪونه، جي هر منڪ جيو

آپري ڏوشي نئه پونڌا ڪوم را ڏوه ڪريا ووڻي ساڏئه، او آدمي آپري ڏوشي تي پونڌو ڪوم ڪراوئه. لڪي ڏيڌا را ڪاڳڙ تي ڪي تيو؟ پڳوون ري نظر ۾ او تو هزون بي موڻهه سئه. پارٿيو آدمي، آپري ساڏل ڏوشي رئه گهرگهڻو ڪريا تي، آپري ڏوشي تي ان گهرگهڻو ڪريا واڙا آدمي تي پونڌو ڪوم ڪريا رو ڏوه ڪراوئه.

ڪوڙو هون نه ڪاتا را حڪم را پارام ايسنو پورو مطلب هزماوئه

③③ ”پيزو تمي اي پڻ هومپڙيوه، جي زونا زمونا ري منڪي پڳوون رون حڪمون تي ام شيڪاڙيوه جي ’ڪوڙو هون نه ڪاوو. جيا وائڏا تمي ايشور رو هون ڪائين ڪروه، او وائڏا تمارئه پورا ڪروو.‘ ③④ پڻ هون تمون نئه ام ڪونه، هون ماڳي مت ڪائو! آڪاش رو هون مت ڪائو، ڪم تو آڪاش ۾ پڳوون رئي گهاڏئي سئه. ③⑤ ڌرتي رو هون مت ڪائو، ڪم تو ڌرتي زوڻهه پڳوون را پڳ ميليا رئي جڳا سئه. يروشلم شهر رو هون مت ڪائو، ڪم تو يروشلم ٻڌون تي موتا پاڌشا پڳوون رو شهر سئه. ③⑥ ان آڀرا ماتا رو هون مت ڪائو، ڪم تو تمي آڀرون مٿوڙون موئين تي هڪا نئه پڻ ڌوڙو ڪا ڪارو نتي ڪري هڪتا. ③⑦ پڻ جي وات هاسئي سئه تو اوئا نئه هاسئي ڪو، ان جي وات ڪوڙي سئه تو اوئا نئه ڪوڙي ڪو. هايا تي وڌارئه ڪيو پونڌا شيطون را پاها رو ڪوم سئه.“

پڌلو نه ليڏا را حڪم را پارام ايسنو پورو مطلب هزماوئه

(متي 38:5-42، لوقا 29:6-30)

③⑧ ”تمي تو هومپڙيوه، جي منڪي پڳوون رون حڪمون تي ام شيڪاڙيوه جي ’جيوو ڏوه، تيوڻي سزا. اونڪ را پڌلام اونڪ، ان ڏونت را پڌلام ڏونت.‘ ③⑨ پڻ

هُون تمون نئه ام ڪونه، جيو تمون ٿي ڪراپ نمونئه وئه، اُوئا را ڀڏلا ۾ اُوئا ٿي ڪراپ نمونئه مت وو، پڻ نائوڪئه نمونئه وو. جي ڪوئي تمون نئه زمئا ڳال مانه آهوت هئئه، تو اُوئا هومو پيزو ڳال پڻ ڦيروِي ڏيو، ان ڀڏلو مت ليو. (40) ان جي ڪوئي ڪياڪ وات را ايوزا ۾ تمارو وڳو ليڏا هارو تمون مانه ڪيس ڪروا ڪرئه، تو اُوئا نئه آپرو توتال پڻ ڪشي ٿي ڏيو پرو. (41) ان جي ڪوئي تمون نئه پيڳر ۾ اڌ ڳائو هُوڏي پار اوپڙاونه، تو اُوئا پيڙا تمِي ڳائو هُوڏي پار اوپاڙين زائو. (42) جيو تمون ٿي مونڳئه، اُوئا نئه ڏيو. ان جيو تمون ٿي اُوڌار ليوا ڪرئه، اُوئا نئه نا مت پاڙو.

آپرا پائي ٿي پريم ڪريا را حڪم را پارام

ايسنو پورو مطلب هزماوئه

(متي 5:43-48، لوقا 6:27-28، 32-36)

(43) ”تمي تو هومپڙيوه، جي منڪي پڳوون رون حڪمون ٿي ام شيڪاڙيوه جي ’آپرا پائي ٿي پريم ڪروو، ان آپرا دشمن ٿي پلئه وير راکوو.‘ (44) پڻ هون تمون نئه ام ڪونه، آپرون دشمنون ٿي پريم راکو، ان جيا تمون نئه تنڳ ڪرئه اوئون هارو پراتنا ڪرو. (45) هم ڪريا ٿي ٿاڀٽي ٿيشي جي تمِي آپرا آڪاشي پاپ پڳوون را پار سو، ڪم تو او پونڌون ان نائوڪون ٻڌون هارو ڏي اوڳاڙئه، ان اُوئا ري وات مانه وُوڊا وازون ان نه وُوڊا وازون ٻڌون هارو مي ورهاوئه. (46) جي تمِي رُوڳا اوئون ٿي پريم راکو، جيا تمون ٿي پريم راکئه، تو هايا رو تمون نئه ڪي ايوزو زڙشي؟ ناڪو ليڏا وازا پڻ همروم نٿي ڪرتا ڪي؟ (47) ان جي تمِي رُوڳا آپرون پايون نئه نمسڪار ڪرو، تو پيزون ٿي تمِي ڪي گهڻو ڪريو؟ ڌاري قومون را منڪ جيا پڳوون نئه نٿي مونتا، او پڻ همروم نٿي ڪرتا ڪي؟ (48) تيام تمِي هر وات ۾ نائوڪا ٿيو، زم تمارو آڪاشي پاپ پڳوون هر وات ۾ نائوڪو سئه.“

ايسو کيريات کريا را پارام شيڪاڙهه

6 ① ”هوشيار ريا جي تمڻي آڀرا نائوڪا ڪوم ٻڌون رڻه روڀرو منڪون نڻه ڏيڪاڙيا هارو مت ڪريا. جي تمڻي آڀر نڻه منڪون هوما ڌرمي ڏيڪاڙيا هارو نائوڪا ڪوم ڪروه، تو تمارا آڪاشي ٻاپ پڳوون ٿي تمون نڻه ڪئين ايوزو نئين زڙهه.“

② تيام زئيون تمڻي کيريات ڪروه، تئيون پڙو مت ڏيو، زم او منڪ ڪرڻه، جيا مونيڊا را مينا پڻ انڌر را ڪارا سڻه. هيو منڪ پڳوون رون منڌرون ۾ ان شهر ريون شيريون ۾ ٻڌون رڻه روڀرو کيريات ڪرڻه، زم منڪ اوئون را وڪوڻ ڪرڻه. هون تمون نڻه هاس ٿي هاس ڪونه، منڪون رڻه اوئون را وڪوڻ ڪريا ٿي هيوون منڪون نڻه اوئون رو ايوزو زڙيوه، پيزو پڳوون ٿي ڪئين نئين زڙهه. ③ پڻ تمڻي زئيون کيريات ڪرو، تو ايوي ماڻ ۾ ڪرو، جي تمارا آڀرا ڏاوا هات نڻه پڻ ڪپر ٿي نه پڙهه جي زمڻو هات ڪي ڪرڻه ريو، ④ زم تماري کيريات هتال هوڻه. ان تمارو ٻاپ پڳوون، جيو هر هتال وات نڻه زوڻه، او تمون نڻه اوڻا رو ايوزو ڏيشي.“

ايسو پرائنا ڪريا را پارام شيڪاڙهه

(متي 6:9-13، لوقا 11:2-4)

⑤ ”ان زئيون تمڻي پرائنا ڪرو، تو اوئون را زم پرائنا مت ڪرو، جيا مونيڊا را مينا پڻ انڌر را ڪارا سڻه. ڪم تو هيوون منڪون نڻه اي شونق سڻه جي او پڳوون رون منڌرون ۾ ان شهر رون چونڪون مانه اوپين پرائنا ڪرڻه، زم ٻڌائي منڪ اوئون نڻه زوڻه. هون تمون نڻه هاس ٿي هاس ڪونه، منڪون رڻه اوئون را وڪوڻ ڪريا ٿي هيوون منڪون نڻه اوئون رو ايوزو زڙيوه، پيزو پڳوون ٿي ڪئين نئين زڙهه. ⑥ ٻه ٽه، زئيون پرائنا ڪرو، تو آيري گهري زائين ڌروازو پند ڪرين آڀرا ٻاپ

پڳوون ٿي نوڪلائي ۾ پرائنا ڪرو. ان تمارو ٻاپ پڳوون، جيو هر هٿال وات
نٿه زوئڻ، اُو تمون نٿه اُوئا رو ايوزو ڏيشي.

⑦ ٿمي پرائنا ڪريا ۾ گهڻي نالي واتون مت ڪرو، زم ڌاري قومون را
منڪ ڪرڻه جيا پڳوون نٿه نٿي مونتا. ڪم تو اُو ام هزمئو جي موٽي موٽي
پرائنائون ڪريا ٿي اُو آپري وات مناوي هيڪڻه. ⑧ تيام ٿمي اُوئون را زم
پرائنا مت ڪرو. ڪم تو تمارا ٻاپ پڳوون نٿه تمارڻه مونگيا مور اڳي ڪپ
سڻ، جي تمون نٿه ڪيا ڪيا رڻي ضرورت سڻ. ⑨ تيام ٿمي ايوڻه نمونڻه
پرائنا ڪرو:



او امارا ٻاپ، ٿمي جيا آڪاش ۾ سو،

تمارو نوم پويتر مونيوزائو.

⑩ تمارو راز اوڻه.

تماري مرضي زم آڪاش موئين پوري ٿه،

تم ڌرتي مانھ پڻ پوري ٿه.

⑪ اماري از رڻي روئي از امون نٿه ڏيو.

⑫ ان زم امي امارون ڏوهاريون نٿه ماڦ ڪرونه،

تم ٿمي امارا ڏوه امون نٿه ماڦ ڪرو.

⑬ ان امون نٿه آزمتا رڻه ٿوڻه پڙوا مت ڏيا،

پڻ امون نٿه پونڌائي ٿي پچاوو.

(ڪم تو راز، ڪڙا ان وڪوڻ هميش تمارا سڻ. آمين.)

⑭ ڪم تو جي ٿمي اُوئون منڪون نٿه ماڦ ڪروھ، جيئي تمارا ڏوه ڪرياه،

تو تمارو آڪاشي ٻاپ پڳوون تمارا ڪرل ڏوه پڻ ماڦ ڪرشي. ⑮ پڻ جي ٿمي

منڪون نٿه ماڦي نٿي ڏيتا، تو تمارو آڪاشي ٻاپ پڳوون پڻ تمارون ڪرل

ڏوهون رڻي ماڦي تمون نٿه نئين ڏه.

ايسو ورت راڪيا را پارام شيڪاڙئھ

①6 ”زئيون تمڀي ورت راڪو، تو اوئون را زم نيموٽا ٿين ورت مت راڪو، جيا مونڊا را مينا پڻ اندر را ڪارا سئھ. ڪم تو هيو منڪ ورت راڪيا رٿه توڙئھ آڀرا مونڊا نٿي ڌوتا، زم ٻڌائي منڪ زوئھ جي او ورت راڪئھ ريا. هون تمون نئھ هاس ئي هاس ڪونھ، منڪون رٿه اوئون را وڪوڻ ڪريا ٿي هيوون منڪون نئھ اوئون رو ايوزو زڙيوھ، پيزو پڳوون ٿي ڪئين نئين زڙئھ. ①7 پڻ تمڀي زئيون ورت راڪو، تو آڀرو مونڊو ڌوئو، ان ماٿام تيل نوڪين مٿوٽار اوڙاوو، ①8 زم تمڀي منڪون نئھ ورت نه ڏيڪاڙو، پڻ ماٿ ۾ تمارا ٻاپ پڳوون ري نظر ۾ ورت راڪو. ان تمارو ٻاپ پڳوون، جيو هر هٿال وات نئھ زوئھ، او تمون نئھ اوٽا رو ايوزو ڏيشي.“

ايسو مال ملڳت را پارام شيڪاڙئھ

(متي 6:19-24، لوقا 12:33-34، 11:34-36، 13:16)

①9 ”تمڀي ايٺا ڏنيا ۾ آڀ هارو مال ملڳت پيڙي مت ڪرو، جيئھ ڪونھاري اوٽا نئھ ڪراڀ ڪرئھ ان زنگ اوٽا نئھ ڪتم ڪرئھ، ان سور ڪات هٿين اوٽا رٿي سورٿي ڪرئھ. ②0 پڻ تمڀي پڳوون ري مرضي مانھ وو، زم تمون نئھ آڪاش ۾ آڪاشي ملڳت هميش رو جيون زڙئھ، جيئھ نڪو ڪونھاري اوٽا نئھ ڪراڀ ڪرئھ، نڪو زنگ اوٽا نئھ ڪتم ڪرئھ، ان نڪو سور ڪات هٿين اوٽا رٿي سورٿي ڪرئھ. ②1 ڪم تو جيئھ تماري ملڳت سئھ، اوٽئھ تمارو جيو پڻ هوشي.“

②2 زم سوجھرا هارو ڏيوو ڪپئھ، تم منڪ نئھ سوجھرو ڏيڪيا هارو اونڪيون ڪپئھ. تيام جي تماري اونڪيون نڪ سئھ تو تمون نئھ ٻڌوئي ڪئين سوجھرام ڏيڪيام اوئھ. ②3 پڻ جي تماري اونڪيون ڪراڀ سئھ، تو ٻڌوئي ڪئين اندارام هوشي. هيوئھ نمونئھ جي تمارا من ۾ پڳوون رو سوجھرو نٿي پڻ اندارو سئھ، تو ڪتو گھڻو اندارو هوشي.“

②4 ڪوئي پڻ منڪ پيئون ڏٺيون رڻي شيوا نٿي ڪري هيڪتو. ڪم تو او هيڪا ٿي پريم راکشي ان پيزا ٿي ڪئين پريم نئين راکڻه، ڪا او هيڪا رڻي وات مونشي ان پيزا رڻي وات ماگي نئين مونڻه. تمي پڳوون ان ملڳت پيئون ٿي پريم نٿي ڪري هيڪتا.

ايسو پڳوون مانه ڀروسو راکيا را پارام شيڪارڻه

(متي 25:6-34، لوقا 12:22-31)

②5 ”تيا م هون تمون نئه ڪونه، آپري حياتي هارو گڻتي مت ڪرو، جي امي ڪي ڪاشون، ان ڪي پيشون؟ نڪو آپرا ڏيل هارو جي امي ڪي پيشون؟ ڪاڏا ٿي موٽي شينه حياتي نٿي ڪي؟ ان لوگهڙون ٿي موٽي شينه ڏيل نٿي ڪي؟
②6 پڪيون نئه زوئو! او نڪو پوڪڻه، نڪو لڻهه، نڪو پليون م ڏون پيڙو ڪرين راکڻه. توئي پڻ تمارو آڪاشي پاپ پڳوون اوئون نئه ڪاڏو ڏئه. تمارو مون



اؤون ٿي الاهي گهڻو نٿي ڪي؟ ②7 تمون موئين ايوو ڪوڻ سئه، جيو گڻتي ڪرين آپري حياتي رو هيڪ منت پڻ وڌاوي هيڪڻه؟ تو پسئه تمي آپري حياتي هارو گڻتي ڪم ڪروه؟

②8 ان تمي لوگهڙون را پارام گڻتي ڪم ڪروه؟ زوئو جي شيم م ڦولڙا ڪم ڪرين اوگڻهه! او نڪو مينت ڪرڻه، نڪو ڏورڙا واتڻه. ②9 پڻ هون تمون نئه ڪاتري ٿي ڪونه جي سليمان پادشا پڻ آپرا اونچون م اونچا لوگهڙا پيرين ايسون ڦولڙون جيوو نائوڪو نٿو ڏيڪاتو. ③0 زئيون پڳوون ايوو ڦولڙا زهاڙڪون موئين اوگاڙڻه، جيا زهاڙڪا آز اوپاه، ان هوارِي اوئون نئه ڏيو تام باڙشي پرا، تو پسئه

تمون نئه لوگهڙا نئين ڏئه، ڪي؟ تم پڳوون مانه گهٽ يقين ڪم را ڪوه؟
 ① تيام تم گهٽئي مت ڪرو جي امي ڪي ڪاشون، ڪي پيشون، ان ڪي پيرشون؟ ② ڪم تو ٻڌي قومون جي پڳوون نئه نئي مونتي، او ايئون واتون ۾ آڀرو جيو لگاڙهه. پڻ تمون هارو تمارا آڪاشي پاپ پڳوون نئه ڪهر سئه جي تمون نئه ايئون ٻڌيون شينهنون رئي ضرورت سئه. ③ مور ٿي تم پڳوون را راز ۾ ان پڳوون ري وات مانه وودا ۾ آڀرو جيو لگاڙو، تو پسئه پڳوون تمون نئه اي ٻڌي شينهنون پڻ ڏيشي. ④ تيام گهٽئي مت ڪرو جي هوار ڪي ٿيشي، ڪم تو هواروڪي واتون هوار هارو سئه. آڙوڪا ڏي ري تڪليهون آڙ هارو گهٽي سئه.

ٻيزون رو ڏوه نه ڪايو پڻ آڀرا ڏوه نه زوو

(متي 7:1-6، لوقا 37:6-38، 41-42)

① ”تم پيزون رو ڏوه مت ڪايو، تو پڳوون تمارو ڏوه پڻ نئين ڪاڏهه. ② ڪم تو جيوي سڪتي ٿي تم پيزون را ڏوه ڪاڏوه، هيوي سڪتي ٿي پڳوون تمارا ڏوه ڪاڏشي. ان جيا ماپ ٿي تم ڏيوه، اونا ماپ ٿي پڳوون تمون نئه ڏيشي.

③ تم ڪم پيزون رو ڏوه ڪاڏين زوئنه آڀرا پائي ري اونڪ موئين ڪتر زوئوه، پڻ تماري آڀري اونڪ موئين جيو لاکڙ پڙيوه، اونا رو تمون نئه ڪئين ڪيال نئي؟ ④ زئيون تماري آڀري اونڪ موئين لاکڙ نئي ڏيڪتا، تو تم ڪم ڪرين آڀرا پائي نئه ڪيشو جي ’پائي، لئه ٿاري اونڪ ٿي ڪتر ڪاڏون. ⑤ ڪوئون منڪون، تم آڀرا ڏوه ساڏين پيزون را ڏوه زوئوه. تم موني را مينا پڻ انڌر را ڪارا سو. پيرهين تم او لاکڙ ڪاڏو جيو تماري آڀري اونڪ موئين سئه. پسئه تم آڀرا پائي ري اونڪ رو ڪتر نائوڪا نمونا ٿي زوئين ڪاڏي هيڪشو.

⑥ پويتر شينهنون ڪوترون نئه مت نوکو، ان موتي هونرون ڪن مت قڳوزو، نڪا او اوئون نئه لتاڙشي پرا ان ڊوڙي آوين تمون نئه شيرشي پرا. هيونئه نمونئه پڳوون ري پويتر ان قيمتي واتون اوئون نئه همپراوو جيا هومپراوا ڪرئه.

يقين تي پرائنا ڪرو

(متي 7:7-12، لوقا 9:11-13)

⑦ ”مونڳو، تو پڳوون تمون نئه ڏيشي. ڳوتو، تو زڙشي. ڌر وڳاڙو، تو اوگهڙشي.
 ⑧ ڪم تو جيو پڻ مونڳئه اوئا نئه ڏيوراشي، جيو ڳوتئه اوئا نئه زڙشي، ان جيو ڌر وڳاڙئه اوئا هارو ڌر اوگهڙشي. ⑨ تمون موئين تي ايوو ڪوئي منڪ سئه ڪي، جيا ڪن اوئا رو ڏيڪرو روئي مونڳئه، پڻ او روئي هائئه اوئا نئه پوڻو ڏئه؟ ⑩ ڪا اوئا ڪن ڏيڪرو مسئي مونڳئه، پڻ او مسي هائئه اوئا نئه هاپ ڏئه؟ ⑪ هونئه تمي پونڌا هوتون پڻ، آپرون پاڙون نئه نائوڪي شينهنون ڏي هيڪوه، تو پسئه تمارو پاپ پڳوون جيو آڪاش ۾ سئه، اوئون نئه نائوڪي شينهنون ڪم نئين ڏئه، جيا اوئا تي مونڳئه؟ او ضرور اوئون نئه نائوڪي شينهنون ڏيشي. ⑫ تيام زم تمون نئه وئئه جي منڪ تمون تي ٻڌيون واتون ۾ نائوڪئه نمونئه وئه، تم تمي ٻڌيون واتون ۾ اوئون تي نائوڪئه نمونئه وو. ڪم تو موسي رون لڪل حڪمون رو مطلب ان پڳوون رو نياپو ڏيڌا واڙون را لڪل شاستر رو مطلب هائي سئه.“

تارڻ لپڌا هارو پڳوون را ڏورا مارڳ مانه ويوو

(متي 7:13-14، لوقا 13:24)

⑬ ”تمي تارڻ را هوڙڪا ڌروازا موئين تي زائو. ڪم تو جيا ڌروازا موئين متيا تي ان جيا مارڳ مانه وڍا تي هميش رو موت زڙئه، او ڌروازو ويڪرو سئه، ان او مارڳ موٽو ان هورو سئه، ان اوئا ڌروازا موئين متيا واڙا گهڻا سئه. ⑭ پڻ جيا

ڌروازا موئين متيا ٿي ان جيا مارڳ مانہ وُودا ٿي ہميش رو جيون زڙئہ، هائي ڌروازو هوڙڪو سئہ، ان هائي مارڳ هوڙو ان ڏورو سئہ، ان هايا ڌروازا موئين متيا وازا ٿوڙا سئہ.

جيوو وٺ تيوو ميوو

(متي 15:7-23، لوقا 43:6-44، 25:13-27)

15 ”تمي اوئون منڪون ٿي هوشيار ريا، جيا ڪوڙ هاكلين آپ نئہ پڳوون رو نياپو ڏيڏا وازا ڪئہ. او تمون ڪن آوين آپ نئہ ايوا گريپ ڏيڪارشي، جيوي ريديون هوئہ، پڻ من ۾ او شيريا وازون نارون جيوو سئہ. 16 اوئون رون ڪومون ٿي تمي



اوئون نئہ اوڙڪشو. جيوو وٺ تيوو ميوو. پورڙيون موئين ڌراڪون رو ميوو ٿيشي ڪي؟ ڪا ڪيزڙون موئين انجير رو ميوو ٿيشي ڪي؟ 17 هيوئہ نمونئہ هر نائوڪا وٺ موئين نائوڪا ميوو ٿئہ، پڻ ڪراپ وٺ موئين ڪراپ ميوو ٿئہ. 18 ام ٿي نٿي هيڪتو جي نائوڪا وٺ موئين ڪراپ ميوو ٿئہ، ڪا ڪراپ وٺ موئين نائوڪا ميوو ٿئہ. 19 هر وٺ جيا موئين نائوڪا ميوو نٿي ٿيئا، او وڊاشي ان ڏيوئا ۾ نڪاشي پرو. ان

هيوئہ نمونئہ پڳوون ڪراپ منڪون نئہ ہميش رٿي سزا ڏيشي. 20 تيام، زم وٺ ميوون ٿي اوڙڪائہ، تم تمي اوئون منڪون نئہ اوئون رون ڪومون ٿي اوڙڪشو.

21 جيا مون نئہ ’پريو پريو‘ ڪئہ، اوئون موئين ٿي ٻڌائي ايشور را راز ۾ نئين زائہ. پڻ روڳا او زاشي جيا مارا پاپ ري مرضي مانہ وئہ، جيو آڪاش ۾ سئہ. 22 نيا رئہ ڏي گهٽا منڪ مون نئہ ام ڪيشي: ’پريو جي، امي تمارو نوم لين پڳوون رو نياپو نتو ڏيڏو، ڪي؟ امي تمارو نوم لين منڪون ٿي پوت نتا ڪاڊيا، ڪي؟ امي تمارو نوم لين گهٽا پرسا نتا ڏيڪاريا، ڪي؟ تمي امون نئہ

ايشور را راز موئين ڪم نٿي آوا ڏيتا؟ ②3 تئين هون اوئون نٿه صاف ڪيه:
 ’تمي مون تي ڪيڏي واسطو نٿي راڪيو. ڪراب منڪون، تمي پڳوون ري مرضي
 مانه نٿي وڍيا. مون تي هڪل تڙي زائو!‘

بيئون گهر نايا وازون رو مثال

(متي 7:24-27، لوقا 6:47-49)

②4 ’تيام، جيو ڪوئي ماري اي واتون هومپڙهه ان ايئون مانه وٺه، او ايوا عقل
 وازا منڪ جيوو سٺه، جيئنه آپرو گهر پتر مانه نايو. ②5 ان مي ورهيو، ان ڌريائون
 رو پوڻي پلٽيو، ان وائيرا رو ڌوقون زور تي اوئا گهر نٿه لاڳيو. پڻ او گهر نه
 پڙيو، ڪم تو اوئا رٿي پٺياڌ پتر مانه هٿي.

②6 پڻ جيو ڪوئي ماري اي واتون هومپڙهه، پڻ ايئون مانه نٿي وٺو، او ايوا
 پي عقل منڪ جيوو سٺه، جيئنه آپرو گهر واري مانه نايو. ②7 ان مي ورهيو، ان
 ڌريائون رو پوڻي پلٽيو، ان وائيرا رو ڌوقون زور تي اوئا گهر نٿه لاڳيو. تو او
 گهر پوه ڏين پڙي ڳيو.

②8 زئين ايسو اي واتون ڪي ريو، تئين جيا الاهي گهڻا منڪ هومپڙتات
 ريا، او اوئا رٿه شيڪاڙيا مانه حيرون هتا. ②9 ڪم تو ايسو اوئون رون
 شاستر زوڻيا وازون را زم نتو شيڪاڙتو، پڻ اڪتيرئي راڪين مونيا جيوي واتون
 شيڪاڙتوت ريو.

ايسو ڪوي ري پيماري تي هڪا منڪ نٿه هازو هورو ڪرڻه

(متي 8:1-4، مرقس 1:40-45، لوقا 5:12-16)

① زئين ايسو ڏونگر تي نيسو اوتريو، تو الاهي گهڻا منڪ اوئا وونهڙ
 8 وڍيا. ② ان اوچتو هڪ منڪ اوئا ڪن آيو، جيا نٿه ڪوي رٿي پيماري هٿي
 ان هايا ري ڪري او اڀڙال هتو. اوئه ايسو ري پڳي پڙين ڪيڏو: ’سادو جي، جي

تماري مرضي هوئه، تو تمی مون نئه هازو هورو ڪرين پويتر ڪري هيڪوه.“
 ③ تيا مانه ايسو اوئا نئه سپين ڪيڏو: ”ماري مرضي سئه. تون هازو هورو
 تين اڙايا تي پويتر تئه!“ ان جهت ۾ اوئا نئه ڪوڍ رئي پيماري ساڌي گهي ان
 او اڙايا تي پويتر تي گيو. ④ پسه ايسو اوئا نئه ڪيڏو: ”اي وات ڪيا نئه
 مت همپراوي. پڻ پگوون را گهر ۾ زائين آڀرو ڏيل اوئا پوزاري نئه ڏيڪاري جيو
 اوئه پوزا رو ڪوم ڪرتو هوئه. ان تون پگوون را نوم مانه او شينهنون سڙاوي
 جي شاستر موئين موسي ري لڪل سئه، زم ٻڌون هارو ٿاڀتي تئه جي تون هازو
 هورو تي گيوه.“

ڌاري قوم رو قوج رو ساڀ ايسو مانه يقين راکهه

(متي 5:8-13، لوقا 1:7-10)

⑤ زئيون ايسو ڪفرنحوم شهر موئين آيو، تئيون اوئا ڪن رومي قوج رو هيڪ
 ساڀ آيو، ان ايسو نئه منٿ ڪرين ⑥ ڪيڏو: ”ساڌو جي، مارو نوڪر اڌرنڱ ري
 پيماري ري ڪري گهري پڙيوه، ان الاهي گهڻي تڪليپ ۾ سئه.“ ⑦ تو ايسو
 اوئا نئه ڪيڏو: ”هون هالين اوئا نئه هازو هورو ڪريه.“

⑧ تيا مانه قوج رئه ساڀ اوئا نئه ڪيڏو: ”ساڌو جي، هون ايوو منڪ نتي
 جي تمی مارا نيچ گهر موئين آوو. پڻ تمی روڳا ڪو، تو تمارا ڪيڏا تي مارو
 نوڪر هازو هورو تي زاشي. ⑨ اي مون نئه ڪهر سئه، ڪم تو هون آپ پيزون را
 ڪيڏا هيٺ سون، ان مون هيٺ قوجي سئه. هون هيڪا نئه زايا رو ڪون، تو او
 زاشي، ان پيزا نئه آيا رو ڪون، تو او آوشي، ان مارا نوڪر نئه ڪوئي پڻ ڪوم
 ڪريا رو ڪون، تو او ڪرشي.“

⑩ ايسو اي واتون هومپرين حيرون تي گيو. پسه اوئه آپ وونهڙ وودا وارون
 نئه ڪيڏو: ”هون تمون نئه هاس ڪونه، ايوو يقين مئين آڀي اسرائيلي قوم ۾
 پڻ ڪيا ۾ نتي ڏيڪيو. ⑪ هون تمون نئه ڪاتري تي ڪونه جي گهڻا ڌاريا منڪ

اڳوڻيا ان آڻوڻيا پاها ٿي پوري دنيا ٿي آوشي، ان او تارڻ لين ابراهيم، اِضحاق ان يعقوب پيڙا ايشور را راز ۾ آڪاشي ڏاوت ڪاشي. ⑫ پڻ اسرائيلي قوم را منڪ جيون نئه ايشور اپرا راز ۾ زايا هارو سوندياه، اوئون رئه يقين نه راڪيا ري ڪري ايشور اوئون نئه ٻارا راڪين اندارام ڦڳوڙشي پرا. اوڻه او روشي ان ڏونت گهرڙيا ڪرشي.

⑬ تيون ايسو قوج را ساڀ نئه ڪيڏو: ”گهري زائو. زم تمي يقين ڪريوه، تم تمون هارو ٿيشي.“ ان اوڻه ٿي ٿوڻه ساڀ رو نوڪر هازو هورو ٿي گيو.

ايسو گهڻون منڪون نئه هازا هورا ڪرئه

(متي 17-14:8، مرقس 1:29-34، لوقا 4:38-41)

⑭ زئون ايسو پطرس ري گهري گيو، تيون اوڻه پطرس ري هاهو نئه ڏيڪئي، جي گهڻا تاو ۾ پڙي ٿي. ⑮ ان ايسو اوڻا را هات نئه سڀيو، تو اوڻا رو تاو اوتري گيو، ان اوڻين او ايسو رئي شيوا ساڪري ڪروا مڏي.

⑯ ڏي آتميا رئه ٿوڻه، منڪ ايسو ڪن گهڻون پوت سونتل منڪون نئه تيڙي آيا. ان اوڻه اپرا ڪيڏا ٿي منڪون ٿي پوت ڪاڊيا، ان ٻڌون موندون نئه هازا هورا ڪريا پرا. ⑰ اي ايڻا هارو ٿيو، زم پڳوون رو نياپو ڏيڏا واڙا يسعياه رئي اي ڪيڏل وات پوري ٿه:

”اوڻه آڀي پيماري مٽاري

ان آڀون نئه هازا هورا ڪريا.“

ايسو شيڪارڙه جي پورا من ٿي شيلو ٿيو

(متي 8:18-22، لوقا 9:57-62)

⑱ زئون ايسو الاهي گهڻا منڪ آڀرئه آهئه پاهئه ڏيڪيا، تيون اوڻه آڀون شيلون نئه ڍنڍ رئه پيڙه ڪپ هاليا رو ڪيڏو. ⑲ ان هيڪه شاستر زوڻيا واڙه



ايسو ڪن آوين ڪيڏو: ”گرو جي، جيئن پڻ تمي زاشو، هون تمارو شيلو ٿين تمون وونهڙ هاليه.“
 ②0 پڻ ايسو اوتڻا نئه ڪيڏو: ”لونڪيون رئه ريا هارو ڌرڙا سئه، ان پڪيون را ماڙا سئه. پڻ مون منڪ ذات را ڏيڪرا هارو ايوئي ڪوئي جگا نئي جيئن هون آروم ڪري هيڪون.“

②1 اوتون منڪون موئين ٿي جيا ايسو را شيلو هتا، پيڙهه هيڪه زئه ايسو نئه ڪيڏو: ”سادو جي، مور ٿي مون نئه زاوا ڏيو. زتا ڏي مارو پاپ جيو تو سئه، مارهه اوتڻا رئي شيوا ساڪري ڪرووه. مارا پاپ نئه زاڪين پسته هون آويه.“ ②2 پڻ ايسو اوتڻا نئه ڪيڏو: ”جيا پڳوون ري وات مان نئي وينا او آپ مرلون را زم سئه. پلئه او آپرون مرلون نئه زاڪه. پڻ تون مارو شيلو ٿين مون وونهڙ او.“

ايسو واوڙ نئه پنڌ ڪرڻه

(متي 23:8-27، مرقس 4:35-41، لوقا 8:22-25)

②3 ٿيون ايسو پيڙي موئين سڙين پينو، ان اوتڻا را شيلو پڻ اوتڻا پيڙا سڙين رونا ٿيا. ②4 ان اوچتي الاهي گهڻي واوڙ ڍنڍ مانه اوئي، جيا ري ڪري موتي چولي آوي ان پيڙي موئين پوڻي آوا مڏيو. پڻ ايسو اونگهال پڙيو تو. ②5 ٿيون شيلي اوتڻا ڪن آوين اوتڻا نئه زگاڙيو، ان ڪيڏو: ”گرو جي، امون نئه پچاوو. هون امي بوڏيا مانه سون.“ ②6 تو ايسو اوتون نئه ڪيڏو: ”تمي ڪم پيڻاوه ان گهت يقين را ڪوه؟“ پسته ايسو اونين وائيرا ان چوليون نئه پنڌ ٿيا رو ڪيڏو، ان ماڻ ٿي ماڻ ٿي گهي.

②7 ٿيون او حيروني پڙي گيا، ان ام ڪيو مڏيا: ”اي ڪيو منڪ سئه، جي وائيرا ان پوڻي اوتڻا رو ڪيڏو مونته؟“

ايسو بيئون منكون تي گهڻا پوت ڪاڍه

(متي 28:8-34، مرقس 1:5-20، لوقا 8:26-39)

28) زئيون ايسو ڍنڍ را پيزا ڪپ مانه زائين گدرينيون را علاقا موئين آيو، تئيون پونئيرا جيوون مقومون موئين تي بي منڪ نيھري آيا جيون نئه پوت سونتل هتا، ان او ايسو نئه هوما تيا. او پوت سونتل منڪ گهڻا ڪترا واڙا هتا، ان منڪون نئه اوئا شيرڙا تي متوا ئي نه ڏيتا. 29) اوئي رڙيون ڪرين ايسو نئه ڪيڏو: ”پڳوون را ڏيڪرا، ٿارو امون تي ڪيو ڪوم سئه؟ تون سزا را توڻا تي مور امون نئه پونڌي هاري سزا ڏيو آيوه، ڪي؟“

30) هوه اوئون تي شيتي هونرون رو هيڪ موتو ولر سرتوت ريو. 31) تيام پوتي ايسو نئه ام منت ڪري: ”جي تون امون نئه ڪاڍه پرا، تو امون نئه اوئا هونرون را ولر ڀر ميل پرا.“ 32) تو ايسو اوئون نئه ڪيڏو: ”زائو پرا!“ تيا مانه پوت منڪون تي نيهرين هونرون نئه زائين سونتيا. ان اوچتو ٻڌوئي ولر ڏونگر تي نيسو ڍوڙي زائين ڍنڍ ڀر پڙيو، ان ٻڌائي هونر ٻوڏين مري ڪيا.

33) تئيون هونر ساريا واڙا پاڳي ڪيا، ان شهر موئين زائين ٻڌوئي ڪئين همپڙايو جي هونرون تي ڪي ٿيو، ان پوت سونتل منڪون تي پڻ ڪي ٿيو. 34) تئيون زوئو، شهر را ٻڌائي منڪ ايسو ڪن زايا هارو نيھري آيا، ان اوئا ڪن اوين اوئا نئه منت ڪري جي او اوئون را علاقا تي هيڪل زائو پرو.

ايسو هيڪا اڌرنڱ را مونڌا نئه هازو هورو ڪرئھ

(متي 9:1-8، مرقس 1:2-12، لوقا 5:17-26)

9 1) تئيون ايسو پيڙي موئين سڙين ڍنڍ موئين تي متيو ان پاسو آپرا شهر ڀر آيو رو. 2) ان زوئو، منڪ هيڪا اڌرنڱ را مونڌا نئه زهوڙي موئين نوڪين ايسو ڪن لي آيا. زئيون ايسو اوئون منڪون رو يقين ڏيڪيو، تئيون اوئه اڌرنڱ

را مونڌا نئه ڪيڏو: ”ڏيڪرا، هيٺ راک، تارا ڪرل ڏوه ماڦ سئه.“

③ تيا مانه ڪئينڪ شاستر زوڻيا واري هڪا پيزا نئه ڪيڏو: ”اي منڪ آپ نئه پڳوون هرڪو ڪرين پڳوون رئي پيعزتئي ڪرئ ريو.“

④ ايسو اوئون را ڪيال زوڻين ڪيڏو: ”هيوي ڪراپ واتون تمي من ڀر ڪم سوچوه ريا؟ ⑤ مون نئه همپزاوو جي ڪي هورو سئه؟ ام ڪيو هورو سئه جي اُونين وئه؟ ڪا ام ڪيو جي ’تارا ڪرل ڏوه ماڦ سئه‘؟ ⑥ پڻ هون تمون نئه ٿا پتئي ڏيه جي هون منڪ ذات رو ڏيڪرو سون، ان پڳوون مون نئه جڳت موئين ڏوه ماڦ ڪريا رئي اڪتيارئي ڏيڏيئيه.“ پسئ ايسو اڌرنڳ وارا نئه ڪيڏو: ”اُوني، زهوڙئي اوپاڙين گهري زا پرو!“ ⑦ ان او اُونين آپري گهري ڳيو پرو.

⑧ اوئنه جيا گهڻا منڪ هتا، هائي ڏيڪين، پڳوون ري ايئا ڪرا مانه حيروني پڙي ڳيا، ان اوئي پڳوون را وڪوڻ ڪريا جيئنه منڪون نئه هيوي ڪرا ڏيڏيئيه.

ناڪو ليڏا وارو متي ايسو رو شيلو تئھ

(متي 9:9-13، مرقس 2:13-17، لوقا 5:27-32)

⑨ ايسو اوئون زاتوت ريو، تو اوئنه هڪا منڪ نئه ناڪا مانه پينل ڏيڪيو، جيا رو نوم متي هتو. ان ايسو اوئا نئه ڪيڏو: ”مارو شيلو تين مون وونهڙ او!“ تو متي اوئيو ان ايسو رو شيلو تين اوئا وونهڙ وويو پرو.



⑩ تيا ڪيڙ ايسو متي ري گهري ڌاوت مانه ڳيو. ان زوڻو، اوئا ڌاوت موئين گهڻا ناڪو ليڏا وارا ان هيو پيزا منڪ اول هتا، جيون نئه منڪ ڏوهاري هزمين شپ ڪرتا. او ايسو ان اوئا رون شيلون پيزا ڪاڏا هارو پينل هتا. ⑪ اي ڏيڪين فريسي پالتي را منڪ ايسو رون شيلون نئه ڪيو مڏيا: ”تمارو ڳرو ناڪو ليڏا وارون ان هيوون ايڙال ڏوهاريون پيڙو ڪم ڪائھ؟“

⑫ ايسو هائي وات هومپڙين ڪيڏو: ”جيا هاڙا هورا سئه، اوئون نئه ڍاڪتر

رئي ضرورت نٿي هوندي، پڻ روگي موندون نٿو ضرورت هوندي. ⑬ ٽي زائين پڳون ري ڪيڏل ايٿا وات مانه ويوا شيڪو جي 'مارئي مرضي اي نٿي جي منڪ مارا نوم مانه مال ساڙڻ، پڻ مارئي مرضي اي سٺه جي منڪ ڏيا ڪرڻ. 'ڪم تو هون پيڏوهي منڪون نٿو نئين، پڻ ڏوهاري منڪون نٿو هاڏ ڏيا آيوه جي او پڳون ٿي واسطو راکڻه."

ايسو نوي واتون شيڪاڙهه

پڻ منڪون نٿو ٿرم ري زوني واتون وٺهه

(متي 9:14-17، مرقس 2:18-22، لوقا 5:33-39)

⑭ پسته يوحنا ري شيلي ايسو ڪن آوين پونسو: "امي ان فريسي پالتي را منڪ گهڻي وار ورت راکون، پڻ تمارا شيلا ڪم ورت نٿي راکتا؟"

⑮ ٿيون ايسو اوئون نٿو ڪيڏو: "زئون لاڏو زونيون پيڙو سٺه، ٿيون زونيا ڏکي ٿيشي ڪي؟ پڻ ايوا ڏي آوشي زئون لاڏو اوئون ٿي ڌار ڪراشي پرو، تيڏي زونيا ورت راکشي. ⑯ ڪوئي پڻ منڪ نوا لوگهڙا رئي ٿيگهڙي زونا وگا ۾ نٿي هٿو. ڪم تو هم ڪريا ٿي نوا لوگهڙا رئي ٿيگهڙي سڙين هورئي ٿيشي، ان وگو اڳي ٿي گهڻو ڦاڻي زاشي. ⑰ ان منڪ نوو ڌراڪون رو رس زونيون هنداريون ۾ نٿي راکتا، نڪا نوو رس پاڪين هنداريون نٿو ڦاڙشي پري، ان پسته رس ايترائي زاشي ان هنداري ڪيا ٿي ڪوم ري نئين رٿه. پڻ منڪ نوو ڌراڪون رو رس نويون هنداريون ۾ راکڻه، ان پسته رس ان هنداري ٻي ٿي نڪ رٿه."

ايسو هيڪي سوڪري نٿو جيوتئي ڪرڻه

ان هيڪي اشيتري نٿو هارئي هورئي ڪرڻه

(متي 9:18-26، مرقس 5:21-43، لوقا 8:40-56)

⑱ ايسو هزون اوئون نٿو هائي واتون ڪيتوت ريو، تو اوڻه ٿوڻه هيڪ آڳيون

اُوئا ڪن آوين اُوئا ري پڳي پڙيو، ان ڪيڏو: ”مارئي سوڪري همڻه ڳڏاري ڳڻيو. پڻ تمي هالين اُوئا مانه هات ميلو، تو او وڙي جيوتئي تي زاشي.“ (19) تو ايسو اُونين اُوئا پيڙو ڳيو ان ايسو را شيللا پڻ پيڙا ڳيا.

(20) تيون هيڪ اشيتري، جيا نئه ٻارون سالون ٿي زالوئي پيماري هئي ان هايا پيماري ري ڪري او اڀڙال هئي، ايسو وونهڙ آوين اُوئا ري ساڌر را شيڙا نئه سڀي. (21) ڪم تو او ام سوچتيت رئي: ”جي هون روڳي ايئا را لوگهڙا نئه سڀي، تو هون هازئي هوري تي زائيھ.“

(22) ايسو وونهڙ قرين اُوئا ڏوشي نئه زوين ڪيڏو: ”ڏيڪري، هيٺ راڪ. تين يقين ڪريو، تيام تون نڪ تي ڳڻيو.“ ان اوئه ئي توئه او ڏوشي هازئي هوري تي ڳڻي.

(23) زيون ايسو آڳيون ري گهري پوتيو، تو اوئه اوئون منڪون نئه ڏيڪيا جيا سوڪري را موت مانه ساز وڳاڙيا هارو ان روي هارو رواز پرموئه پيهون مانه تيراول هتا. ڪئينڪ وونهڙي وڳاڙتات ريا، ان پيڙا الاهي گهئا منڪ گهئا زور تي پار لين روتات ريا. (24) هائي ڏيڪين ايسو ڪيو مڏيو: ”ايئون هيڪل زائو، ڪم تو سوڪري مرئي نئي، پڻ اونگهائي رئيھ.“ تيا مانه او منڪ ايسو مانه نئولي ڪروا مڏيا. (25) پڻ زيون ايسو اوئون گهئون منڪون نئه گهر تي ٻارا ڪاڍي ريو، تيون او گهر موئين ڳيو، ان اُوئا سوڪري رو هات زهالين سوڪري نئه جيوتئي ڪرين اوناڙئي. (26) ان ايئا وات رئي ڪپ اوٿ را پورا علاقا ۾ پڪڙي ڳڻي.

ايسو بيئون اونڌون نئه ان هيڪا ڳونگا نئه

هاڙا هورا ڪرئھ

(27) ايسو اوئون زاتوت ريو، تو ٻي اونڌا منڪ اُوئا وونهڙ زور تي ام ڪيتا آوتات ريا: ”او دائود پاڌشا را وستار، امون مانه ڏيا ڪرو!“

(28) زيون ايسو آڳيون گهر موئين ڳيو، تو اونڌا منڪ اُوئا ڪن آيا، ان ايسو

اُٺون ٿي پُونسيو: ”ڪي تمون نئه يقين سئه جي هُون تمون نئه هازا هورا ڪري هڪونھ؟“ تو اُٺي ورندي ڏيڏي: ”هوئ، ساڏو جي، امون نئه يقين سئه.“
 (29) تئيون ايسو اُٺون ريون اونڪيون نئه سڀيو، ان ڪيڏو: ”زم تمي يقين ڪريوھ، همروم تمون ٿي تئ!“ (30) ان اُٺون ري اونڪيون هازي هوري ٿي گي. ان ايسو اُٺون نئه گهڻو گهڻو ڪيڏو: ”ايئا وات رئي ڪيا نئه ڪر نه پڙئه!“ (31) پڻ اُٺي زائين هايا وات رئي ڪر اوت را پورا علاقا ۾ پڪيڙي پري.

(32) زئيون هائي ٻي منڪ گهر ٿي ٻارا نيهرتات ريا، تو اُٺه ئي توئنه ڪئينڪ منڪ هڪا گونگا نئه ايسو ڪن تيڙي آيا، جيا نئه پوت سونتل هتو. (33) زئيون ايسو پوت نئه ڪاڍيو، تو گونگو منڪ ٻولوا مڏيو. ان جيا گهڻا منڪ اُٺه هتا، او حرون ٿيا ان ام ڪيا مڏيا: ”ايوئي وات آڻي اسرائيلي قوم ۾ اڳي ڪيڏي نٿي ٿي.“

(34) پڻ فريسي پالٽي را منڪ ڪيا مڏيا: ”او پوتون را مڪ شيطون ري ڪرا ٿي پوتون نئه ڪاڍه.“

ايسو منڪون مانھ ڏيا ڪرئھ

(35) ايسو ٻڌون شهرون ان پاڙون ۾ زائين يهوديون رون پڳوون رون منڊرون ۾ شيڪاڙتو ريتو، پڳوون را راز را پارام ڪشي رئي ڪر همپڙاوتو ريتو، ان منڪون نئه هر پيماري ان هر تڪليپ ٿي هازا هورا ڪرتو ريتو. (36) زئيون اُٺه الاهي گهڻون منڪون نئه ڏيڪيا، تو اُٺا نئه اُٺون مانھ قياس آيو، ڪم تو او تڪليپ ۾ هتا ان اُٺون رو ڪيال را ڪيا واڙو ڪوئي پڻ نتو. او ايويون ريديون را زم هتا، جيون رو ڪوئي ڌراڙ نه هوئ. (37) تئيون ايسو پڳوون رو وچن همپڙايا را پارام قصل لٿيا رو مثال ڏين آڀرون شيلون نئه ڪيڏو: ”قصل تو الاهي گهڻو سئه، پڻ لٿيارا توڙا سئه. (38) تيام قصل را ڏي نئه وينتئي ڪرو جي لٿارا هارو لٿيارا ميله.“



ايسو آپرون ٻارون سُونڊل شيلون نءُ ڀڳوونَ رو گوم ڪريا هارو ميلهه

(متي 1:10-15، مرقس 13:3-19، لوقا 12:6-16، 9:1-6)

10 ① پسنه ايسو آپرون ٻارون سُونڊل شيلون نءُ آپ ڪن تيڙاوين، اوئون نءُ اي اڪتياڙي ڏيڏي جي او منڪون ٿي پوت ڪاڏي ان منڪون نءُ هر پيماري ان هر تڪليپ ٿي هازا هورا ڪرئ.

② اوئون ٻارون مُڪ شيلون را نوم اي سئ. پيرهيون شمعون، جيا نءُ پطرس پڻ ڪيتا، ان اوئا رو پائي اندرياس، زبدي را ڏيڪرا يعقوب ان يوحنا، ③ فلپس ان برتلمائي، توما ان ناڪو ليڏا واڙو متي، حلفي رو ڏيڪرو يعقوب ان تدي، ④ شمعون، جيو آپرا ملڪ ري آزادي هارو وڊيا واڙو هتو، ان يهوداه اسڪريوتي، جيئنه تيا ڪيڙ ايسو نءُ زهلايو.

⑤ ايسو هايون ٻارون زئون نءُ اي حُڪم ڏين ميليا: ”ڌاري قوم رون منڪون ڪن مت زايا، نڪو سامري قوم را ڪيا شهر ۾ زايا. ⑥ پڻ اسرائيلي قوم رون

منڪون ڪن زائو، جيا گمال ريڊيون را زم سئ. ⑦ جيئڻه پڻ زائو، تو تمي ام همپڙاويا: 'ايشور را راز رو او توڻو ڏوڪڙو آيوه زئيون ايشور ساوڻه نمونڻه ٻڌون مانه راز ڪرشي.' ⑧ مونڏون نئه هازا هورا ڪريا، مرلون نئه جيوتا ڪريا، ڪوڍ وازون نئه هازا هورا ڪرين اڀڙايا ٿي پويتر ڪريا، ان منڪون ٿي پوت ڪاڍيا. مئين تمون نئه هائي ڪوم ڪريا رڻي اڪتيارڻي امهي ڏيڏيڻه، تيام تمي پڻ هائي ڪوم پيڻها ليڏا وگر امهي ڪريا. ⑨ تمي آپ پيڙا پيڻها مت لي زايا، نڪو هيم را، نڪو چونڊي را، ان نڪو پيتر را. ⑩ پنڌ هارو نڪو زهوڙي، نڪو پيزو وگو، نڪو زوڙا، ان نڪو لاکڙي لي زايا. ڪم تو مزور رو حق سئ جي اوڻا نئه ڪوم را ايوزام روڻي زڙه.

⑪ جيا جيا شهر ڪا پاڙا ۾ زائو، تو اوڻه تمي ڪوڪ ايوو منڪ گوتيا جيو مون وازو هوڻه. ان زئيون هوڏي تمي اوڻون روونا نه ٿيو، تئيون هوڏي اوڻا منڪ ري گهري ريا. ⑫ زئيون تمي گهر موئين زائو، تو اوڻا گهر رون منڪون نئه ڪيا 'هڪي ريو!' ⑬ ان جي اوڻا گهر را منڪ تمون نئه مون ڏئه، تو اوڻون نئه پڳوون را پاها ٿي هڪ ٿه. پڻ جي او تمون نئه مون نه ڏئه، تو اوڻون نئه هڪ نه ٿه. ⑭ ان جي ڪوئي پڻ تمون نئه آوا نه ڏئه ڪا تماري واتون نه هومپڙه، تو اوڻا گهر ڪا شهر ٿي نيهرين اوڻون ٿي واسطو توڙيا هارو آپرون پڳون رڻي ڏوڙ پڻ ڪريا پرڻي. ⑮ هون تمون نئه هاس ڪونه، جي اوڻه ڏي جيڏي پڳوون نيا ڪرشي، تيڏي پڳوون اوڻا شهر رون منڪون نئه هاو پونڏون سدوم ان عموره شهرن ٿي پڻ گهڻي سزا ڏيشي."

ايسو مانه وشواس راڪيا وازون نئه

منڪ ڏک تڪليپ ڏيشي

(متي 16:10-25، مرقس 9:13-13، لوقا 12:21-19)

⑯ "زوڻو! هون تمون ريڊيون جيوون منڪون نئه نارون جيوون منڪون موئين ميلونه

ريو. تيام تمی ھاپون را زم ھوشيار ریا، ان پاریوون را زم ڳریپ ٿیا. (17) منکون ٿي ھوشيار ریا. کم تو او تمون نئہ زھالین پنچائیتون رئہ حوالئہ ڪرشي، ان آپرون پڳوون رون مندرون ۾ تمون نئہ چاڀکا ھئاوشي. (18) ماري ڪري منک تمون نئہ آڳیوونون ان پاڌشائون ھوما لي زاشي، ان ھیوئہ نمونئہ تمی اوئون نئہ ان ڌاري قوم رون منکون نئہ مارا پارام ھاڪ پرین ھمپزاوي ھیکشو. (19) پڻ زئیون او تمون نئہ زھلاوئہ، تئیون تمی ای ڳتئي مت ڪریا جي تمی کم ڪرین پولشو ڪا ڪي ڪیشو. کم تو اوئہ ئي توئئہ پڳوون تمون نئہ من ۾ ھمپزاوشي جي تمارئہ ڪي ڪیو. (20) کم تو تمی آپرا پاھا ٿي نئین پولو، پڻ تمارا ڀاپ پڳوون را میلل پویتر آتما ري ڪرا ٿي پولشو.


(21) ڀائي ڀائي نئہ موت رئي سزا ڏیورایا ھارو زھلاوشي، ان ڀاپ اولاد نئہ موت رئي سزا ڏیورایا ھارو زھلاوشي. ان اولاد مان ڀاپ رئہ ڪلاف ٿیشي ان اوئون نئہ زھلاوین موت رئي سزا ڏیوراوشي. (22) تمارئہ مون مانھ وشواس راکیا ري ڪري ٻڌائي منک تمون ٿي ویر راڪشي. پڻ جیو آڪر ھوڏي وشواس راکین ڏورون صیر ٿي سھشي، اوئا نئہ تارڻ زڙشي. (23) زئیون منک تمون نئہ ھیکا شھر ۾ تنگ ڪرئہ، تو اوئون پیزا شھر ۾ پاڳي زایا. کم تو ھون تمون نئہ ھاس ڪونھ، زئیون ھون منک ذات رو ڏیکرو زبکتا سوجھرا ۾ وڙي پاسو آویھ، تئیون اسرائیل ملڪ رون شھرون ۾ مارا پارام ھمپزايا رو ڪوم ھزون پورو ئي نئین ٿیو ھوئہ.

(24) شیلو آپرا ڳرو ٿي موتون ٿي، نڪو ڳلوم آپرا ڌڻي ٿي موتو سئہ. (25) شیلا رئہ ایئا وات مانھ ڪش ٿیو ڪپئہ جي او آپرا ڳرو را زم ٿئہ. ان ڳلوم رئہ ایئا وات مانھ ڪش ٿیو ڪپئہ جي او آپرا ڌڻي را زم ٿئہ. ھوئہ زئیون منکي مون نئہ شیطون را پاھا رو ڪیتو، جیو زوئئہ ڳھر رو ڌڻي سون، تو تمون نئہ ڪي نئین ڪئہ، جیا زوئئہ ڳھر را منک سو؟“

منڪون ٿي نه پيئائو

(متي 10:26-31، لوقا 12:2-7)

②6 ”تيام تمی اُونئون ٿي مت پيئایا. ڪم تو جئين پڻ وات ڍونڪل سئ، اُو ساوئي ٿيشي، ان جئين پڻ وات هٽاڙل سئ، اُوئا رئي ڪپر پڙشي. ②7 جي واتون اندارا ۾ هٽاڙل سئ، اُو سوجهرا ۾ ساوي ٿيشي، ان هيونئ نمونئ جي واتون هون تمون نئ نويڪلائي ۾ ڪونھ، اُو تمی ٻڌون رئ روپرو همپڙاويا، ان جي ڪونون ۾ هٿيون هٿيون ڪيڏل واتون تمی هومپڙوه، اُو تمی ٻڌون نئ اوتومٿي همپڙايا. ②8 منڪون ٿي مت پيئایا، ڪم تو اُو روڳو اتو ڪري هيڪئ جي تمون نئ مارئ پرا، پڻ تمارا جيو نئ ڪم نئي ڪري هيڪتا. پڻ پڳوون ٿي پيئائو، ڪم تو اُو تمون نئ هميش رئي سزا کاڌا هارو نرڳ موئين ڦڳوزين تمارو ڏيل ان جيو



پيئون نئ ڪم ڪري هيڪئ. ②9 سڪلي تو هاو هونگهي سئ، هيڪا روپيا ۾ بي زڙئ. توئي پڻ تمارا ٻاپ پڳوون ري مرضي وڳر هايون موئين ٿي هيڪ ئي نئي مرتئي. ③0 پڳوون تو تمارو اتو گهڻو ڪيال راکئ جي تمارا ماتا را مٿوئاڙ پڻ ٻڌائي اُوئا را گڻل سئ. ③1 تيام مت پيئایا، ڪم تو تمارو مون سڪليون ٿي الاهي گهڻو سئ.

آپ نئ ايسو رو شيلو ڪيڏا ٿي نه پيئائو

(متي 10:32-33، لوقا 12:8-9)

③2 ”جيو منڪون رئ روپرو ڪئ جي اُو مون مانھ وشواس راکئ، تو هون پڻ مارا آڪاشي ٻاپ پڳوون رئ روپرو همروم ڪيھ جي اُو مون مانھ وشواس راکئ.

③③ ان جيو منكون رٺه رُوپرو ڪٺه جي اُو مُون مانه وشواس نٿي راکتو،
تو هُون پڻ مارا آڪاشي پاپ پڳوون رٺه رُوپرو همروم ڪيه جي اُو مُون مانه
وشواس نٿي راکتو.

منڪ ايسو مانه وشواس راکيا وازون رٺه ڪلاف تيشي

(متي 34:10-39، لوقا 51:12-53، 26:14-27)

③④ ”تمي ام مت هزمو، جي مارا آيا ٿي ڌرتي مانه هپ تيشي. مارا آيا ٿي هپ
نئين، پڻ واڌ تيشي. ③⑤ ڪم تو مارا آيا ٿي منڪ آپرا پاپ رٺه ڪلاف تيشي، ان
ڏيڪري آپري مان رٺه ڪلاف تيشي، ان وٺواري آپري هاهو رٺه ڪلاف تيشي.
③⑥ ان منڪ را دشمن اوتارا آپرا گهر را پاتي هوشي.

③⑦ جيو آپرا مان پاپ ٿي وڌارٺه پريم ڪرٺه، پڻ مُون ٿي گهٽ پريم ڪرٺه،
اُو مارو شيلو هويا جيوو نٿي. ان جيو آپرا ڏيڪرا ڪا ڏيڪري ٿي وڌارٺه پريم
ڪرٺه، پڻ مُون ٿي گهٽ پريم ڪرٺه، اُو مارو شيلو هويا جيوو نٿي. ③⑧ ان جيو
زوٺه آپري هوزي اُوپارين موت هودي ڏڪ سھين مُون وونهز نٿي اوتو، اُو
مارو شيلو هويا جيوو نٿي. ③⑨ جيو ڪوئي رُوگو آپرو جيو پچاوا ڪرٺه، تو اوتا
رو جيو گمائي زاشي، پڻ جيو ڪوئي ماري ڪري آپرو جيو ڏيڌا مانه تيار سٺه،
تو اوتا نٺه هميش رو جيون زڙشي.

پڳوون ايسو مانه وشواس راکيا وازون نٺه ايوزو ڏيشي

(متي 40:10-42، مرقس 9:41)

④④ ”جيو تمون نٺه ڪشي ٿي آوا ڏٺه ان قبول ڪرٺه، اُو مُون نٺه قبول ڪرٺه.
ان جيو مُون نٺه قبول ڪرٺه، اُو پڳوون نٺه قبول ڪرٺه، جيئنه مُون نٺه ميليوه.
④① جيو منڪ پڳوون رو نياپو ڏيڌا وازا نٺه ايئا وات ري ڪري ڪشي ٿي آوا
ڏٺه، جي اُو پڳوون رو نياپو ڏيڌا وازو سٺه، تو پڳوون اوتا منڪ نٺه ايوو ايوزو

ڏيشي، جيو پڳوونَ رو نياپو ڏيڏا واڙا نئه زڙشي. ان جيو منڪ پڳوونَ ري وات مانھ وُڍا واڙا نئه ايئا وات ري ڪري ڪُشي ٿي آوا ڏئھ، جي او پڳوونَ ري وات مانھ وُڍا واڙو سئھ، تو پڳوونَ اوئا منڪ نئه ايو ايوزو ڏيشي، جيو پڳوونَ ري وات مانھ وُڍا واڙا نئه زڙشي. (42) ان جيو پڻ ايئون ٻڌون ٿي نونون منڪون موئين ٿي هيڪا نئه، مارو شيلو ھزمين، رُوگو هيڪ گلاس ٿاڍو پوڻي ٿي پيٿارئھ، تو ھون تمون نئه ھاس ڪونھ جي پڳوونَ اوئا نئه ھايا پلائي رو ضرور ايوزو ڏيشي.

يوحنا جيل ٿي آپرون شيلون نئه ايسو ڪن ميلئھ

(متي 1:11-6، لوقا 7:18-23)

11 ① زئيون ايسو آپرون ٻارون سُونڍل شيلون نئه ھاڻي واتون ڪي ريو، تئيون اوت رون شھرون ۾ شيڪارٿيا ھارو ان ھمپڙايا ھارو اوئا ماڳ ٿي رُونو ٿيو.

② زئيون پويتر سنون ڏيڏا واڙئھ يوحنا جيل موئين ايسو ڪريست رون ڪومون را پارام ھومپڙيو، تئيون اوئھ پڪ ڪريا ھارو آپرون شيلون نئه ايسو ڪن اي پونسوا ميليا: ③ ”ڪي تم پڳوونَ را سُونڍل پچايا واڙا سو جيا را آيا را پارام شاستر ۾ لڪل سئھ، ڪا امي پيڙا ڪياڪ رئي وات زوئون؟“ ④ پستھ ايسو يوحنا رون ميلل شيلون نئه ڪيڏو: ”تمي زائين جئين ڪئين تم ھومپڙيوھ ان ڏيڪيوھ، او يوحنا نئه ھمپڙايا، ⑤ جي اونڌا ڏيڪي ھيڪئھ ان رُونڳڙا وي ھيڪئھ، ڪوڍيا ھاڙا ھورا تين اپڙايا ٿي پويتر تئھ ان پوڙا ھومپڙئھ، مرل منڪ جيوتا تئھ ان گريهون نئه ڪُشي رئي ڪر ھمپڙاوي زائھ. ⑥ ان پاڳواڙا او سئھ جيا مون مانھ ڪئين ٿي شڪ نٿي ڪرتا، جي ھون او ھاڳي پڳوونَ رو ميلل پچايا واڙو سون.“

ايسو منكون نئه يوحنا را پارام هزماوئھ

(متي 7:11-19، لوقا 7:24-35)

⑦ زئيون يوحنا را ميلل شيلا پاسا رونا ٿيا، تئيون ايسو ٻڌون منكون نئه يوحنا را پارام ڪيوا مڏيو: ”زئيون تمي رڻ موئين يوحنا ڪن ڳيا تا، تو تمي ڪي زووا ڳيا تا؟ تمي ايوو منڪ زووا ڳيا تا ڪي، جيا را ويچار سر را زم وائيرا ٿي ڏڳتا رئه؟ ⑧ پسنه تمي ڪي زووا ڳيا تا؟ ڪياڪ نائوڪا لوگهڙا پيرل منڪ نئه زووا ڳيا تا، ڪي؟ نا، او جيا نائوڪا لوگهڙا پيرئه، او تو پاڌشائون رون مولاتون موئين هوئه. ⑨ پسنه تمي ڪي زووا ڳيا تا؟ ڪي هڪا پڳوون رو نياپو ڏيڏا واڙا نئه؟ هوئه پيزو. هون تمون نئه ڪاتري ٿي ڪونه جي يوحنا پڳوون رو نياپو ڏيڏا واڙو تو سئه، ان ايئا ٿي موٽو پڻ سئه. ⑩ يوحنا او سئه جيا را پارام شاستر موئين پڳوون رئي اي ڪيڏل وات لڪل سئه:

’زو، هون آپرو نياپو ڏيڏا واڙو ٿون ٿي مور ميلونه،

او ٿارا آيا مور ٿون هارو مارڳ تيار ڪرشي.’

⑪ هون تمون نئه هاس ڪونه، پوري دنيا ۾ ايوو ڪوئي منڪ پيدا نٿي ٿيو، جيو يوحنا پويتر سنون ڏيڏا واڙا ٿي موٽو سئه. توئي ايشور را راز موئين جيو ٻڌون ٿي نونو سئه، او پڻ يوحنا ٿي وڌارئه يا ڳواڙو سئه. ⑫ زئيون يوحنا پويتر سنون ڏيڏا واڙو ايشور را راز را پارام همپراووا مڏيو، اوئا وڪت ٿي لين هزون هوڏي، ايشور را راز ٿي مقابلو وئھ ريو، ان ڪراپ منڪ ايشور را راز رئه ڪلاڦ ٿين زوري اوئا نئه ڪتم ڪروا ڪرئھ ريا. توئي پڻ ايشور رو راز زور ٿي پڪڙئھ ريو، ان جيا منڪ ايشور ري وات مانھ ووڊا هارو آپري پوري ڪوشش ڪرئھ ريا او ايشور را راز را منڪ ٿئھ ريا. ⑬ ڪم تو يوحنا را آيا هوڏي، شاستر ۾ ٻڌون پڳوون رو نياپو ڏيڏا واڙون رون لڪل ڪتابون ۾ ان موسي رون لڪل ڪتابون ۾ مور ٿي همپراول هتو جي ايشور رو راز آوشي. ⑭ ان جي تمي يقين

ڪرو، جيئن شاستر ۾ لڪل سٺه جي ايشور را راز رٿه آيا ٿي مور ايلياہ آوشي،
تو هائي يوحنا را پارام لڪل سٺه. (15) هومپڙيا واڙون، تمي ماري وات مانھ
ڏيون ڏيو!

(16) هون تو ڪي ڪون؟ ايٿا زمونا را منڪ ڪيا را گهوڙ سٺه؟ اي منڪ
اوئون پاڙون را گهوڙ سٺه، جيا شهر رون پونون موئين رمتون پيزون پاڙون ٿي
ڌار پيهين ام ڪئھ:

(17) 'امي رميا هارو وونهڙي وگاڙي، پڻ تمي تو رميا ٿي نئين.

امي پار لين روياء، پڻ تمي روياء ٿي نئين.'

اوئون پاڙون را زم ايٿا زمونا را منڪ ڪيئھ پاهئھ ڪش نٿي. (18) ڪم تو يوحنا
آيو ان او نڪو روٿي کاتو نڪو ڌراڪون رو رس پيتو، تيام منڪ ڪئھ: 'ايٿا
نئھ پوت سونتل سٺه.' (19) پڻ هون منڪ ذات رو ڏيڪرو آيوھ، ان هون پيزون را
زم روٿي ڪائونھ ان ڌراڪون رو رس پيئونھ، توئي پڻ منڪ مارا پارام ڪئھ:
'ايٿا نئھ زوئو. اي لپڙو ان شراپي سٺه. اي تو اپڙال ناڪو ليڏا واڙون ان هيون
ڏوهاريون رو دوست سٺه.' توئي پڻ جيا منڪ پڳوون رو نياپو مونئھ، او آپرون
ڪرل ڪومون ٿي ٿاڀيئي ڏئھ جي او نياپو پڳوون ري عقل ٿي ڏيندل نياپو سٺه.'

جيون شهرون را منڪ يقين نٿي راکتا

اوئون نئھ گهٽي سزا زڙشي

(متي 20:11-24، لوقا 13:10-15)

(20) پسئھ ايسو اوئون شهرون رون منڪون رو ڏوھ ڪاڍوا مڏيو، جيون شهرون ۾
اوئھ گهٽا پرسا ڏيڪاڙيا تا، توئي پڻ منڪي آپرا ڪراپ ڪوم ساڏين توپونھ
نٿي ڪري ان پڳوون ري وات مانھ نٿا وودا. (21) ايسو ام ڪيڏو: "ڏڪ سٺھ
خرازين شهر رون منڪون هارو، ان ڏڪ سٺھ بيت صيدا شهر رون منڪون هارو،
ڪم تو ايئون شهرون موئين پڳوون ري ڪڙا ٿي موتا ڪوم ٿياھ، توئي پڻ اوئي

آپرا ڪراپ ڪوم ساڏين توپونه نه ڪرئي ان پڳوون ري وات مانه نه وودا. جي هيو پرسا ڌاريون صور ان صيدا شهرن موئين تيا هوئت، تو اوت را منڪ ويلا آپرا ڪراپ ڪوم ساڏين توپونه ڪرئت، ان پاڪريون ري زات تي ناول لوگهڙا پيرين ڏڪ موئين شيلي مانه پيهئت، ان پڳوون ري وات مانه وئت. (22) تيام هون تمون نئه ڪاتري تي ڪونه، اوئه ڏي جيڏي پڳوون نيا ڪرشي، تيڏي او ايئون شهرن رون منڪون نئه هاو پوندون صور ان صيدا شهرن تي گهڻي سزا ڏيشي.

(23) ان ڪفرنحوم شهر را منڪ، او ام سوچئه جي 'امي نائوڪا سون، امي آڪاش موئين پڳوون ڪن ضرور پوگشون.' پڻ پڳوون اوئون نئه مرلون را جگت موئين هيٺ ڦڳوڙشي پرا. ڪم تو هايا شهر موئين پڳوون را موٽا ڪوم تيا، توئي پڻ منڪي آپرا ڪراپ ڪوم ساڏين توپونه نه ڪرئي ان پڳوون ري وات مانه نه وودا. جي هيو پرسا هاو پوندا سدوم شهر موئين تيا هوئت، تو اوت را منڪ ويلا آپرا ڪراپ ڪوم ساڏين توپونه ڪرئت ان پڳوون ري وات مانه وئت، ان او شهر آز هوڏي هوئت. (24) پڻ هون تمون نئه ڪاتري تي ڪونه، جي اوئه ڏي جيڏي پڳوون نيا ڪرشي، تيڏي پڳوون ڪفرنحوم شهر رون منڪون نئه هاو پوندا شهر سدوم تي پڻ گهڻي سزا ڏيشي.

ايسو آپرون شيلون هارو پڳوون رو ٿورو مونئه

(متي 25:11-30، لوقا 21:10-22)

(25) تيا مانه اوئه ئي توئه ايسو ڪيڏو: "او پا، آڪاش ان ڌرتي را ڏئي، هون تمارو ٿورو مونونه ڪم تو تمي اي واتون هزمو ان عقل وازون تي هٿاڙين را ڪيه، ان نونون منڪون ڪن ساوي ڪريه. (26) او پا، وڙي هون تمارو ٿورو مونونه ڪم تو تمي آپري مرضي ان ڪشي تي هم ڪريوه."

(27) تيون ايسو منڪون نئه ام ڪيڏو: "پڳوون ٻڌوئي ڪئين مارا ڪيڏام

ڏيڏوھ. پيزو ڪوئي پڳوونَ را ڏيڪرا نٿه نٿي اوزڪتو، رُوڳو مارو پاپ پڳوونَ اوزڪتو. ان پيزو ڪوئي مارا پاپ نٿه نٿي اوزڪتو، رُوڳو هُون اُوڻا رو ڏيڪرو اوزڪونه، ان اُو پڻ اوزڪتو جيون ڪن هُون ڏيڪرو مارا پاپ پڳوونَ نٿه ساوو ڪروا ڪرونه.

②8 ٽمي جيا منڪون رون ناول حُڪمون مانھ وي وينَ زوڻئہ پار اُوپاڙي اُوپاڙينَ ٿاڪي گياھ، ٽمي ٻڌائي مُون ڪن آوو، ان هُون تمون نٿه هڪ ڏيھ. ②9 زم ڊڳو پنڄارئي اُوپاڙينَ آپرا ڌڻي را هاڪليا پرموڻئہ وئہ، تم ٽمي زوڻئہ مارئي پنڄارئي اُوپاڙينَ مارا ڪيڏا پرموڻئہ وو، ان مُون ٿي شيڪو، ڪم تو هُون اشراپ ان من رو گريپ سون، ان تمون نٿه من ۾ هڪ زڙشي. ③0 ڪم تو ماري شيڪاڙل واتون نائوڪي ناول پنڄاري را زم سئہ، ان هلڪا پار را زم سئہ. اُو تمون هارو نائوڪي سئہ ان تمون نٿه ڏوري نئين لاڳئہ.

ايسو پويتر ڏي رو ڌڻي ٽين

آپ ڦينصلو ڪرئہ جي پويتر ڏي رو ڪي ڪروو

(متي 1:12-8، مرقس 2:23-28، لوقا 1:6-5)

12 ① اُوڻون ڏيئون ۾ هيڪ وار ايسو پويتر ڏي رو ڪيترون موئين ٽين منتوت ريو، جيون ۾ ڪڪ اوپل هئي. اُوڻا رون شيلون نٿه پوک لاڳئي، ان اُو هرا پٽين ڪاوا مڏيا. ② پڻ فريسي پالتي ري منڪي شيلون رو اي ڪوم ڏيڪين ايسو نٿه وڙگائين ڪيڏو: ”زو، تارا شيلو تو لهارو ڪريا جيوو ڪوم ڪرئہ زيا. آڻا ڌرم پرموڻئہ پويتر ڏي رو ڪئين ڪوم نه ڪروو ڪئہ.“

③ ٽيون ايسو اُوڻون منڪون نٿه ڪيڏو: ”تمون نٿه ڪهر نٿي ڪي، جي هيوي پوک ري حالت ۾ آڻئہ ڌرمي ڏاڏئہ دائود ڪي ڪريو تو؟ ٽمي تو شاستر موئين اڳي پٽيوھ جي زئون دائود ان اُوڻا را منڪ پوکا هتا، ④ ٽيون اُو آپ پڳوونَ را گهر موئين گيو، ان جي روڻي پڳوونَ را نوم ري هتي، اُو روڻي اُوڻه ان اُوڻا ري

سائِيئي ڪاڏي. هُوَ دائود رو ان اُوئا رُون سائِيون رو اُوئون روتيون مانھ ڪئين حق نتو، ڪم تو آڀا ڌرم پرموئڻه رُوڳا اُو جيا پڳوون را گهر موئين پُوڙا رو ڪوم ڪرڻه، اُو ايوي روتي ڪائي هيڪڻه. تويي پڻ پوک ري حالت ۾ اُوئي هائي روتي ڪاڏي. ⑤ ان تمي شاستر ۾ اي پڻ پڻو نٿي، ڪي؟ پويتر ڏي رو پُوڙاري پڳوون را گهر ۾ مَوسِي رُون لڪل حُڪمون پرموئڻه پُوڙا رو ڪوم ڪرڻه. پڻ هيوئہ نمونئہ ڪوم ڪريا ٿي اُو پويتر ڏي رو آروم ڪريا رو حُڪم توڙڻه. تويي پڻ اُو هم ڪريا ٿي ڏوهاري نٿي ٿيئا. ⑥ ان هُون تمون نئہ ڪاتري ٿي ڪونھ جي هُون تمون هومو پڳوون را گهر ٿي پڻ موتو سون. ⑦ شاستر ۾ پڳوون رئي اي وات لڪل سئہ: ’مارئي مرضي اي نٿي جي منگ مارا نوم مانھ مال ساڙڻه، پڻ مارئي مرضي اي سئہ جي منگ ڏيا ڪرڻه.‘ جي تمي ايئا وات رو مطلب هزموت، تو تمي ايئون مارون شيلون رو ڏوه نہ ڪاڍوت، جيا ايئا وات ۾ پيڏوهي سئہ. ⑧ ڪم تو هُون آپ منگ ذات رو ڏيڪرو ٿين پويتر ڏي رو ڏي سون.“

ايسو پويتر ڏي رو هڪا هُوڪال هات واڙا نئہ هازو هورو ڪرڻه

(متي 9:12-14، مرقس 3:1-6، لوقا 6:6-11)

⑨ ايسو اُوئون زائين يهوديون را پڳوون را مندر موئين گيو. ⑩ ان اوتئہ هڪ منگ هتو جيا رو هات هُوڪال هتو. تيام فريسي پالتي ري منڪي ايسو ٿي پونسيو: ”ڌرم پرموئڻه پويتر ڏي رو منڪون نئہ هازا هورا ڪروو صحيح سئہ ڪا نا؟“ اُوئي ام تيام پونسيو، ڪم تو اُو ايسو رو ڏوه ڪاڍيا رو وجه گوتتات ريا. ⑪ پڻ ايسو اُوئون نئہ وڙندئي ڏيڏئي: ”جي تمون موئين ٿي ڪيا ڪرڻي هڪ ري هونئہ ان اُو پويتر ڏي رئي ڪاڏا موئين پڙي زائہ پڙي، تو تمي اُوئا نئہ پارئي نئين ڪاڍو، ڪي؟“ ⑫ هونئہ منڪ رو مون تو ري ٿي الاهي گهڻو سئہ. تيام آڀا ڌرم پرموئڻه پويتر ڏي رو منڪون ٿي پلائي ڪروو صحيح سئہ.“ ⑬ پسنئہ ايسو اُوئا منڪ نئہ ڪيڏو: ”تارو هات پاڌرو ڪر!“ تو اوتئہ آڀرو

هاٽ پاٽرو ڪريو، ان اوثا رو هاٽ پيڙا هاٽ را زم ھازو ھورو ٿي ڳيو. ⑭ پڻ فريسي پالٽي ري منڪي اوثون نيهرين آيت ۾ ايسو رٿه ڪلاڪ صلاح ڪرڻي جي ”اوثا نٿه ڪم ڪرين مراوون پرو؟“

ايسو ٿاڀنٽي ڏٺھ

جي او پڳوون رو سئونيل شيواڌاري سٺ

⑮ ھاڻي وات زوئين ايسو اوثون ڳيو پرو. ان الاهي گھڻا منڪ اوثا وونھڙ وُڍيا. ان اوثون موئين زتا پيمار هتا، ايسو اوثون ٻڌون نٿه ھازا ھورا ڪريا. ⑯ ان اوثون نٿه گھڻو گھڻو ڪيڏو جي ”مارا پارام وات مت پڪيڙيا.“

⑰ ھاڻي ايٺا ھارو ٿيو، زم پڳوون رٿي اي وات پورڻي ٿئ، جيئي وات اوئھ آڀرو نياپو ڏيڏا واڙا يسعياھ ھاٽ ڪيڏي ٿي:

⑱ ”زوئو، اي مارو شيواڌاري سٺه جيا نٿه مئين سونڊيوھ.

اي مارو پريمي سٺه، ان ايٺا ٿي ھون گھڻو ڪش سون.

ھون ايٺا نٿه مارو پويتر آتما ڏيھ،

ان اي ٻڌيون قومون نٿه انصاف رٿي ڪر ڏيشي.

⑲ اي جھيڙو جھڳڙو نئين ڪرئ، نڪو ڪاش ڪرشي،

ان نڪو شھر شھر ۾ زور ٿي آڀرڻي مشورڻي ڪرشي.

⑳ جيا منڪ قيھلال پن را زم ڪمزور سٺ

اوثون ٿي اي نرمي ھون ويشي،

ان جيا اوزھمايا واڙي وت را زم پي اُميد سٺ

اوثون رٿي اي هيٺ وڌارشي،

زئيون ھوڏي اي پڳوون رٿي جيت نه ڪراوئھ

ان ٻڌون نٿه انصاف نه زڙئھ.

㉑ ان ٻڌي قومون ايٺا منڪ مانھ پروسو را ڪشي.“

ايسو پوتون نء ڪاڍيا ٿي ٺاڀئي ڏئھ جي اوء شيطون نء ھرايوھ

(متي 22:12-37، مرقس 3:20-30، لوقا 11:14-23، 43:6-45)

22) تئين منڪ ايسو ڪن ھيڪا اونڌا ان ڳونڳا منڪ نء تيڙي آيا، جيا نء پوت سونتل ھتو. ان ايسو اوئا ٿي پوت ڪاڍين اوئا نء ھازو ھورو ڪريو پرو، ان او پولوا ان ڏيڪوا مڏيو. 23) ان جيا گھڻا منڪ اوئھ ھتا، او ٻڌائي ھيروني پڙيا، ان ام ڪيو مڏيا: ”اي دائود پادشا رو وستار سئھ ڪي، جيا را آيا را پارام شاستر ۾ لڪل سئھ؟“

24) پڻ فريسي پالٽي ري منڪي ھائي ھومپڙين ڪيڏو: ”جي پوتون رو مڪ شيطون ايئا منڪ نء طاقت نہ ڏئت، تو اي پوتون نء ڪاڍي نہ ھيڪئت.“
25) پڻ ايسو اوئون را ڪيال زوئين اوئون نء ڪيڏو: ”جيا راز را منڪ آپت موئين نئي ٺھتا، او راز ڪتم ٿي زائھ. ان جيا شھر ڪا گھر را منڪ آپت ۾ نئي ٺھتا، او ھونو ٿي زائھ. 26) ان جي ھون شيطون ري طاقت ٿي پوت ڪاڍئت، تو ھايا رو مطلب اي ٿئت جي شيطون را راز را منڪ آپت موئين نئي ٺھتا. تيام شيطون رو راز ڪم ڪرين ريشي؟“

27) تمي ڪوھ ريا جي ھون شيطون ري طاقت ٿي پوت ڪاڍونھ، تو پسئھ تمارا آپرا منڪ ڪيا ري طاقت ٿي پوت ڪاڍئھ؟ او آپ ڪيشي جي تمارئي وات ڪوڙئي سئھ. 28) پڻ ھون تو پڳوون ري ڪڙا ٿي پوت ڪاڍونھ، ان ھايا ٿي ٺاڀئي ٿئھ جي پڳوون رو راز تمون ھومو ساوو ٿيوھ ان تمون مانھ سئھ.

29) منڪ ڪم ڪرين ڪياڪ طاقت واڙا را گھر موئين زائين اوئا ري شينھون ڪوھي ھيڪئھ، جي مور ٿي او طاقت واڙا نء نہ ٻونڌئھ؟ مور ٿي طاقت واڙا نء ٻونڌشي، ان پسئھ اوئا رو گھر ڦري ھيڪشي. ھيوئھ نمونئھ جي مئين شيطون نء ھرايو نہ ھوئت، تو ھون پوت ڪاڍيا ٿي منڪون نء شيطون را قوضا ٿي نہ

سڌاوي هيڪٽ.

③⑩ جيو مارئہ پاھئہ نٿي، اُو مارئہ ڪلاڦ سئہ. جيو مُون پيڙو تين پڳوون ھارو منڪون نئہ پيڙا نٿي ڪرتو، اُو منڪون نئہ پڳوون ٿي شيئي پڳڙاوتھ.

③⑪ تيام ھون تمون نئہ ڪاتري ٿي ڪونھ، جيو پڻ ڏوھ منڪ ڪرئہ ان جي پڻ وات منڪ پڳوون رئہ ڪلاڦ ڪئہ، پڳوون را پاھا ٿي ھايون ٻڌون رئي ماڦي ٿي هيڪئہ. پڻ جيو منڪ زوٿي ڪرين پڳوون را پويتر آتما رئہ ڪلاڦ ويتو رئہ، تو اوئا نئہ پڳوون ماڦي نئين ڏئہ. ③② ان جيو پڻ مُون منڪ ذات را ڏيڪرا رئہ ڪلاڦ ڪئين وات ڪرئہ، تو پڳوون را پاھا ٿي اوئا رئي ماڦي ٿي هيڪئہ. پڻ جيو منڪ زوٿي ڪرين پڳوون را پويتر آتما رئہ ڪلاڦ ٻولئہ، تو اوئا نئہ پڳوون ڪيڏي ماڦي نئين ڏئہ، نڪو ايئا حياتي ۾ ان نڪو نيا رئہ ڏي.

③③ تمي ڪم ڪرين ڪي هيڪوھ جي اي پوت ڪاڊيا رو نائوڪو ڪوم شيطون را پاھا ٿي تيوھ؟ جي ڪياڪ رو ڪوم نائوڪو سئہ، تو تمارئہ ام ڪيوو جي اُو منڪ پڻ نائوڪو سئہ. پڻ جي تمي منڪ نئہ ڪراپ ڪوھ، تو تمارئہ ام پڻ ڪيوو جي اوئا رو ڪوم پڻ ڪراپ سئہ، ڪم تو منڪ آپرون ڪومون ٿي اوڙڪائھ. جيوو وڻ تيوو ميوو.

③④ او من رون پليتون، زئيون تمي آپ پونڌا سو، تئيون تمي ڪم ڪرين نائوڪي واتون ڪري هيڪوھ؟ ڪم تو جيويون واتون ٿي من پيال سئہ، ايوي واتون منڪ ٻولشي. ③⑤ نائوڪو منڪ آپرا من موئين راکل نائوڪيون واتون موئين ٿي نائوڪي واتون ڪاڊئہ. ان پونڌو منڪ آپرا من موئين راکل پونڌيون واتون موئين ٿي پونڌي واتون ڪاڊئہ. ③⑥ پڻ ھون تمون نئہ ڪاتري ٿي ڪونھ، جي نيا رئہ ڏي منڪون رئہ هر ڪراپ وات رو حساب ڏيوو پڙشي، جي اُوئي ڪرئي هوشي. ③⑦ ڪم تو تماريون ڪيڏل واتون ٿي تمارو ڦينصلو ٿيشي جي تمي پيڏوھي سو، ڪا ڏوھاري سو.

ايسو نئه منگ پرسو ڏيڪاڙيا رو ڪئھ

(متي 38:12-42، مرقس 11:8-12، لوقا 11:29-32)

38) تيا مانھ اُوئھ توئئھ ڪئينڪ شاستر زوٽيا واڙي ان فريسي پالتي ري منڪي ايسو نئه ڪيڏو: ”گرو جي، امي تمون ٿي پرسو زووا ڪرونھ، زم ٿاپتي ٿئھ جي تمي پگوون را پاھا ٿي سو ڪا نا.“

39) تيا مانھ ايسو اوئون نئه ڪيڏو: ”تمي ايئا زمونا را منڪ ڪيوا پونڌا سو ان آپرا ڏئي پگوون رئه هاو ڪلاڦ سو. تيام تمي ٿاپتي هارو پرسا زووا ڪروھ. پڻ تمون نئه پگوون پرسو نئين ڏيڪاڙئھ، تمون نئه روگو ايوو نيشون ڏيڪاڙشي، جيوو پگوون رو نياپو ڏيڏا واڙا يوناه رو نيشون. 40) ڪم تو جيوئھ نمونئھ يوناه ترڻ ڏي موٽي مسي را پيت موئين هتو، هيوئھ نمونئھ هون منڪ ذات رو ڏيڪرو ترڻ ڏي مقوم موئين هوئھ.“

41) پگوون رئه نيا ڪريا رئه ڏي، نينوا شهر را منڪ ايئا زمونا رون منڪون پيڙا اونشي، ان ايئون نئه ڏوهاري ڪرشي، ڪم تو اوئي يوناه رو نياپو هومپڙين آپرا ڪراپ ڪوم ساڏين توپونھ ڪرئي ٿئي ان پگوون ري وات مانھ وودا تا. ان هون تمون هومو يوناه ٿي موتو سون، توئي پڻ تمي مارو نياپو هومپڙين آپرا ڪراپ ڪوم ساڏين توپونھ نئي ڪرتا ان پگوون ري وات مانھ نئي ویتا.

42) پگوون رئه نيا ڪريا رئه ڏي، ڏڪٿاڏليا ملڪ رئي روٽي ايئا زمونا رون منڪون پيڙي اونشي ان ايئون نئه ڏوهاري ڪرشي، ڪم تو او آپر سليمون پادشا ري عقل ري واتون هومپڙوا گهٽا شيتا هون اوئي ٿئي. ان هون تمون هومو سليمون ٿي پڻ موتو سون، توئي پڻ تمي ماري واتون هومپڙوا نئي آوتا.“

پوت سونتل منک رو مثال

جيو آپري کراب سوچ نئين پڌلئ، اوتئا رئي حالت هاو کراب تيشي

(متي 43:12-45، لوقا 24:11-26)

44) ”زئون ڪياڪ منک تي پوت نيھري زائھ، تئيون پوت هونواڙ موئين ايل اول زائين ايوي جگا گوتئھ جيئھ او آروم ڪري هيڪئھ، پڻ اوتئا نئھ ايوي جگا نئي زرتئي. 44) تئيون پوت ام ڪئھ: ’هون وڙي پاسو آپري گھري اوتئا منک ۾ زائھ، جيئون هون نيھريو تو. اوتئھ پوگين زوئھ، تو او منک اوتئا رئھ وڙي سونتيا جيوو سئھ، زوئئھ گھر جيو نالو هوئھ جيا ۾ پوتارو ڪاڍل هوئھ ان ريا هارو ٻڌوئي ڪئين تيار هوئھ. 45) تئيون زائين آپ تي پڻ پونڌا هات پوت تيڙي اوئھ، ان ٻڌائي اوتئا منک نئھ سونتين موئين رئھ. نيٺ اوتئا رئي حالت اگي تي گھٽي کراب تي زائھ. هيوئھ نمونئھ ايئا زمونا رون پونڌون منکون رئي حالت هيوي کراب تيشي.“

جيا پڳوون ري وات مانھ وئھ

او ايسونئ مان ان پايون را زم پريمي سئھ

(متي 46:12-50، مرقس 31:3-35، لوقا 19:8-21)

46) ايسو هزون اوئون گھٽون منکون تي ٻولتوت ريو، تئيون اوچتا اوتئا رئي مان ان پائي آيا، ان گھر تي ٻارا اوپين اوتئا تي وات ڪروا ڪرتا تا. 47) ڪيٽڪ ايسونئھ ڪيڏو: ”زوئو، تماري مان ان پائي ٻارا اوپاھ. او تمون تي وات ڪروا ڪرئھ.“ 48) پڻ ايسو اوتئا نئھ ڪيڏو: ”ڪوڻ ماري مان سئھ، ان ڪوڻ مارا پائي سئھ؟“ 49) ان پستھ آپرون شيلون هومو هات تي اشارو ڪرين ڪيڏو: ”زوئو، ماري مان ان مارون پايون جيو تو اي سئھ. 50) ڪم تو جيا پڻ مارا آڪاشي ٻاپ پڳوون ري مرضي مانھ وئھ، او مارا پائي، ماري پين، ان ماري مان را زم سئھ.“

پيز وايا واڙا رو مثال

(متي 9-1:13، مرقس 9-1:4، لوقا 8-4:8)

13 ① اُوڻه ئي ڏي ايسو گهر ٿي نيهرين ڍنڍ را ڪپ مانھ زائين منڪون نھ شيڪاڙيا ھارو پينو. ② ان اتا گھڻا منڪ ايسو ڪن آوين پيڙا ٿيا، جي او شيڪاڙيا ھارو پيڙي موئين سڙين پينو ٿو، ان ٻڌائي منڪ ڍنڍ را ڪپ مانھ اُپيا ريا. ③ ان ايسو اُوڻون نھ مثال ڏين گھڻي واتون ھزماووا مڏيو. اُوڻه اي مثال رڻي وات پڻ ھمپڙاوي: ”ھيڪ ھاري ھتو. ان او پيز واووا گيو. ④ زئيون پيز واوتوت ريو، تو پيز را ڪئينڪ ڏوڻا شيرڙا مانھ پڙيا، ان پڪي آوين او ڪائي گيا. ⑤ ان ڪئينڪ پيز را ڏوڻا پتر واڙي زمي موئين پڙيا، جيئھ گھڻي ماتئي نٿي. ان ماتئي گھت ھويا ري ڪري او جلدي اوگيا.



⑥ پڻ زئيون ڏي اوگيو، تو اُوڻون نھ تڙڪو لاگيو، ان او ھوڪائي گيا، ڪم تو اُوڻون ري پاڙون اونڌي نٿي. ⑦ ان ڪئينڪ پيز را ڏوڻا ڪنديرون واڙي زمي موئين پڙيا، ان ڪنديرا موتا ٿيا ان اُوڻون نھ ڏپويا پرا. ⑧ پڻ ڪئينڪ پيز را ڏوڻا پلي زمي ۾ پڙيا، ان ايوا پلا ٿيا جي ڪيونڪ ھرون موئين ھو، ڪيونڪ ھرون موئين ھائين ان ڪيونڪ ھرون موئين ٿيھ ڏوڻا ٿيا.

⑨ ھائي ڪين ايسو ام ڪيڏو: ”ھومپڙيا واڙون، تمي باري وات مانھ ڏيون ڏيو.“

ايسو ھزماوڻھ جي او مثالون ٿي ڪم شيڪاڙئھ

(متي 17-10:13، مرقس 12-10:4، لوقا 10-9:8)

⑩ بسئھ شيلا ايسو ڪن آبا ان اوڻا ٿي، نونسيو: ”تم، ايئون نھ مثال ڏي ڪم

شيڪاڙوھ؟“ ⑪ تو ايسو اوئون نئه وڙندئي ڏيڏئي: ”ايشور را راز ري اونڌي واتون اوئه تمون شيلون نئه هزموا ڏيڏيه، پڻ ايئون منڪون نئه هزموا نئي ڏيڏي. ⑫ ڪم تو جيو منڪ وچن مونئه، پڳوون اوئا نئه وچن هزميا رئي وڌارئه گهڻي هيئت ڏيشي. پڻ جيو منڪ وچن نئي مونٽو، جيو وچن اوئه هومپڙيوه، او وچن هزميا رئي هيئت پڻ اوئا ڪن ٿي ڪوهراشي. ⑬ تيام هون ايئون منڪون نئه مثال ڏين شيڪاڙونه، ڪم تو اي زوئه پڻ ڏيڪتا نئي، ان هومپڙه پڻ نڪو ڏيون ڏه نڪو هزمئه. ⑭ هيوئه نمونئه پڳوون رئي اي وات ايئون مانه پورئي ٿه، جيئي وات اوئه آپرو نياپو ڏيڏا واڙا يسعياه ٿي ڪيورائي ٿي:

’اي هومپڙشي تو ڪري پڻ هزمشي ٿي نئين،

ان اي زوشي تو ڪري پڻ ڏيڪشي ٿي نئين.

⑮ ڪم تو ايئا قوم را منڪ پڳوون رئي وات مونوا نئي ڪرتا،

ايئي زوئه ڪونون آڏي اونگڙي ڏين هومپڙيوه،

ان زوئه اونڪيون ميشين زويوه.

جي اي هيو نه ٿت، تو آپري اونڪيئي ڏيڪت

ان آپري ڪوني هومپڙت

ان آپرا من ٿي هزمئت

ان وڙي مون هوما ڦرت

ان هون ايئون نئه تارڻ ڏت.

⑯ پڻ يا گواڙا تمي سو، ڪم تو تمي مارا ڪوم اونڪيئي ڏيڪوه، ان ماري

واتون ڪوني هومپڙوه. ⑰ ڪم تو هون تمون نئه هاس ڪونه جي گهڻا پڳوون

رو نياپو ڏيڏا واڙا ان گهڻا پڳوون ري وات مانه وڍا واڙا اي ڪوم زويا هارو

هڪيا، جيا تمي ڏيڪوه ريا، پڻ اوئي تو نه ڏيڪيا. ان او اي واتون هومپڙيا هارو

هڪيا، جي تمي هومپڙوه ريا، پڻ اوئي تو نه هومپڙي.“

ايسٽو پيز وايا واڙا را مثال رو مطلب هزماوئھ

(متي 18:13-23، مرقس 13:4-20، لوقا 11:8-15)

⑱ ”تيا م تمی ڏيون ٿي هومپڙو، ان هون تمون نئه هزماويھ جي پيز وايا واڙا را مثال رو مطلب ڪي سئھ. ⑲ پيز وايا رئه توئئھ جيا ڏوٽا شيرٽا مانھ پڙيا تا، او ايون منڪون رو مثال سئھ جيا ايشور را راز را پارام وچن هومپڙئھ، پڻ هيا وچن نئه هزمتا نٿي. تو پئسئ پونڌو شيطون ايون منڪون ڪن آوئھ ان اوئون را من ٿي او وچن ڪاڍي لئھ، جيو زوئئھ اوئون را من ۾ واول هتو، زم اوئون نئه وچن ويھري زائھ.

⑳ جيا ڏوٽا پتر واڙي زمي موئين پڙيا تا، او ايون منڪون رو مثال سئھ جيا وچن هومپڙئھ ان جلدي م ڪشي ٿي اوٽا وچن نئه موني لئھ. ㉑ پڻ زم مثال موئين اوئون ڏوئون ري پاڙون اونڌي نٿي، تم اوئون منڪون رو يقين پڪو نٿي. تيا م توڙيڪ وار يقين راکئھ، پڻ زئون وچن مونيا ري ڪري تڪليپ آوئھ ڪا منڪ اوئون نئه تنگ ڪرئھ، تيون يڪدم او وشواس ساڏئھ پرو.

㉒ جيا ڏوٽا ڪنديرون واڙي زمي موئين پڙيا تا، او ايون منڪون رو مثال سئھ جيا وچن هومپڙئھ پڻ پئسئ هٿيون هٿيون حياتي ريون گڻتيون ۾ ان مال ملگت ري لالچ ۾ پڙي زائھ، ان وچن هومپڙيا ٿي اوئون رو يقين وڌتو نٿي. ان زم ايون ڏوئون ٿي هرا نٿا ٿيا، تم اوئون منڪون ٿي نائوڪا ڪوم نٿي ٿيٿا.

㉓ پڻ جيا ڏوٽا پلي زمي موئين پڙيا تا، او ايون منڪون رو مثال سئھ جيا وچن هومپڙئھ ان اوٽا نئه هزمتئھ. ان زم اوئون ڏوئون ٿي هرا پاڪيا تا، ان هر هرا موئين هو، ڪا هائيت ڪا ٿيھ ڏوٽا ٿيا تا، تم او منڪ وچن هومپڙيا ري ڪري گھڻا نائوڪا ڪوم ڪرئھ.

ڪٽڪ ۾ ڪارو ڪڙ وايا رو مثال

②4 ايسُو اُوئون نئه اي پيڙئي مثال رئي وات پڻ همپڙاوي: ”ايشور رو راز ايئا را زم سئه. هيڪ منڪ هتو. اوئه آپرا ڪيتر موئين ڪٽڪ رو نائوڪو پيز وايو. ②5 پڻ هيڪ رات، زئيون ٻڌائي منڪ اُونگهائي ڳيا تا، اُوئا منڪ رو دشمن آيو ان اُوئا ري پوڪل ڪٽڪ ۾ ڪارا ڪڙ رو پيز واوين ڳيو پرو. ②6 زئيون ڪٽڪ موئين هرا تيا، تئيون ڪپر پڙئي جي ڪارو ڪڙ پڻ ڪٽڪ پيڙو سئه. ②7 تو ڏٺي ري نوڪري اُوئا ڪن آوين ڪيڏو: ’ساب، تمي تو آپرا ڪيتر ۾ نائوڪو پيز وايو تو، نا؟ پڻ هوئه تمارا ڪيتر ۾ ڪارو ڪڙ پڻ سئه. هائي ڪارو ڪڙ ڪيئون آيوه؟‘ ②8 تو ڏٺي اُوئون نئه وڙندي ڏيڏئي: ’هائي مارا دشمن رو ڪوم سئه.‘ پسئه نوڪري اُوئا ٿي پونسيو: ’تماري مرضي ڪي سئه؟ امي زائين ڪارو ڪڙ اُوڪارين ڪايون پرو، ڪا نا؟‘ ②9 پڻ اوئه ڪيڏو: ’نا. ام نه تئ جي تمارئه ڪارو ڪڙ اُوڪارتون ڪٽڪ پڻ پيڙئي اوڪڙي اوئه. ③0 ڪارا ڪڙ نئه ڪٽڪ پيڙو لبارا هوڏي وڌوا ڏيو، ان لبارا رئه توئئه هون لٿيا وازون نئه ڪيه جي لبارو ڪرتون مور ٿي ڪارو ڪڙ پيڙو ڪرئه ان اُوئا را ڳڏا پوندين اُوئا نئه ٻارئه پرو، ان پسئه ڪٽڪ پيڙئي ڪرين مارا گهڏوم ۾ راڪئه.‘

ٿوريا را پيز رو مثال

پڳوون را راز را منڪ الاهي گهڻا تيشي

(متي 13:31-32، مرقس 4:30-32، لوقا 13:18-19)

③1 ايسُو اُوئون نئه مثال رئي پيڙئي وات پڻ همپڙاوي. اوئه ڪيڏو: ”ايشور رو راز ٿوريا را پيز را زم سئه، جيا نئه هيڪئ منڪ لين آپرا ڪيتر موئين پوڪيو. ③2 ٿوريا رو پيز تو پازيون رون ٻڌون قسمنون را پيز ٿي جهيٽڪو هوئه، پڻ زئيون اوڳئه، تئيون پازيون ۾ ٻڌون ٿي موتو ٿئه، ان او زهاڙڪو ٿئه. ان پڪي آوين اُوئا ريون ڏاڙڪيون موئين، ماڙا ناوئه.“

مونھزل ڪاتا آنا رو مثال پڳوونَ را راز رو اثر ٻڌيل پڪڙشي

(متي 33:13، لوقا 20:13-21)

③③ ايسو اوتون نئه اي پيڙئي مثال رئي وات پن ھمپڙاوي: ”ايشور رو راز مونھزل ڪاتا آنا را زم سئ، جيا نئه هيڪي ڏوشي توڙڪوڪ لين ڊيل روتي نايا ھارو اڌ من مونھزل آنا موئين پيڙويو. ان نيٺ اوئا رو اثر ٻڌا آنا ۾ پڪڙي گيو.“

ايسو مثال ڏين پڳوونَ ري ھنال واتون ھزماوئھ

(متي 34:13-35، مرقس 33:4-34)

③④ ايسو مثال ڏين ھائي ٻڌي واتون اوتون ٻڌون منڪون نئه ھزماوي، ان او مثالون وگر اوتون ٿي ڪئين وات نه ڪرتو. ③⑤ ھيوئھ نمونئھ پڳوونَ رو نياپو ڏيڏا واڙا رئي ڪيڏل اي وات ايسو مانھ پورئي ٿي:

”ھون مثال ڏين ٻوليھ ان ايوي واتون ھمپڙاويھ
جي ڏنيا ري شروع ٿي لين ھنال ھتي.“

ايسو اپرون شيلون نئ

ڪارا ڪڙ را مثال رو مطلب ھزماوئھ

③⑥ ٿيون ايسو اوتون گھڻون منڪون نئه ساڌين گھري گيو. تو اوئا را شيلا اوئا ڪن آيا ان اوئا ٿي پونسيو: ”امون نئه ھزماوو جي ڪيتر ۾ ڪارا ڪڙ را مثال رو مطلب ڪي سئ؟“ ③⑦ تو ايسو وڙندئي ڏيڏي: ”ٿاٺوڪو پيز وايا واڙو ھون منڪ ذات رو ڏيڪرو سون. ③⑧ ڪيتر ايئا ڏنيا رو مثال سئ. ٿاٺوڪو پيز اوتون منڪون رو مثال سئ جيا ايشور را راز پرموئھ وئھ. ان ڪارو ڪڙ اوتون منڪون رو مثال سئ جيا پونڌا شيطون ري مرضي پرموئھ وئھ. ③⑨ او دشمن جيئھ ڪارا ڪڙ رو

پيز وايو، او شيطون رو مثال سئ. لبارا رو ډي دنيا ري پچاڙي را توټا رو مثال سئ. ان لثيا واڙا آكاشي ډوتون رو مثال سئ. (40) تيام زم مثال ډ كارو كټ پيزو كرين ډيوتا ډ باڙئ، همروم دنيا ري پچاڙي رټه توټئ ډن شيطون ري مرضي مانه وودا واڙون نئ هميش رټي سزا زڙشي. (41) اوئ توټئ هون منك ذات رو ډيڪرو آپرون آكاشي ډوتون نئ ميليھ. ان او مارا راز موئين ٿي اوئون ٻڌون منكون نئ پيزا كڙشي، جيون ري كڙي منك ڏوه ډ پڙئ ان جيا پڳوون رون حڪمون رټه كلاڦ وئ، (42) ان اوئون نئ او پاهي ري پني ډ قڳوڙشي پرا. اوئئ او روشي ان ډونت گهرڙيا كڙشي. (43) ٿيون پڳوون ري وات مانه وودا واڙا منك آپرا ٻاپ پڳوون را راز موئين زبكتا سوجھرا ډ ډي را زم ساوا ٿيشي. هومپڙيا واڙون، تمې ماري وات مانه ډيون ډيو!

هٽاڙل ملڳت رو ان قيمتي موتي رو مثال تارن ليڊا هارو ٻڌوئي كئين ساڌيا هارو تيار ريوو

(44) "ايشور رو راز كيتر ډ هٽاڙل ملڳت را زم سئ. او ملڳت كياڪ منڪ نئ زڙي. ان اوئ منڪ ملڳت وڙي اوٽ رټي اوٽ هٽاڙي پڙي. ان پسئ او هايا ملڳت مانه اتو كڙ ٿيو جي اوئ زائين آپرو ٻڌوئي كئين ويسيو پرو، ان اوئا كيتر نئ ويساتو ليڊو رو.

(45) ايشور رو راز وڙي ايئا را زم سئ. هيڪ واپاري هتو، جيو نائوڪون موتيون ري ڳوت ډ هتو. (46) اوئا نئ هيڪ هاو قيمتي موتي زڙيو، تو اوئ زائين آپرو ٻڌوئي كئين ويسيو پرو، ان او موتي ويساتو ليڊو.

رچ رو مثال نيا را ډي را پارام

(47) "ايشور رو راز وڙي هيڪا رچ را زم سئ، جيا نئ منڪي ډنډ ډ نوڪيو، ان

اُوئا ۾ هر نمونا ري مشي آوين ڦاڻي. (48) زئيون رچ پرائي گيو، تو مشي ماريا واڙي اُوئا نئه ڍنڍ را ڪپ مانه توڻيو ان اُوڻه پيهين مشيون نئه ڌار ڪري. نائوڪي مشي اُوئي ڇهون ۾ ميلي، پڻ ڪراب مشي اُوئي هيڪل ڦڳوڙي پري. (49) هيوئه نمونئه ڏنيا ري پڇاڙي رئه توڻه پڻ همروم ٿيشي. آڪاشي ڏوت ٻڌيل زاشي ان ڪراب منڪون نئه پڳوون ري وات مانه وودا واڙون منڪون ٿي ڌار ڪرشي، (50) ان اُوئون نئه پاهي ري پني ۾ ڦڳوڙشي پرا. اُوڻه اُو روشي ان ڏونت گهرڙيا ڪرشي.

(51) ٿيون ايسو آپرون شيلون ٿي پونسيو: ”ڪي تمي هائي ٻڌي واتون هزموه ريا؟“ تو شيلي اُوئا نئه ڪيڏو: ”هوئه، امي هزمونه ريا.“ (52) تو ايسو اُوئون نئه ڪيڏو: ”تيام هر منڪ جيو شاستر زوڻه، ان جيئه مارو شيلو ٿين ايشور را راز ري واتون شيڪيه، اُو گهر را هڪا ڏيڻي را زم سه، جيو آپرا ڪزونا موئين ٿي زوني ان نوي شينهنون پي ئي ڪاڍه.“

ايسو را آپرا ناصرت شهر را منڪ اُوئا نئه گهت زوڻه

(متي 53:13-58، مرقس 6:1-6، لوقا 4:16-30)

(53) زئيون ايسو هائي مثال ري واتون همپڙاوي ريو، ٿيون اُوئون روونو ٿيو. (54) ان پاسو آپرا شهر ۾ آوين اوت رون منڪون نئه پڳوون را منڌر موئين شيڪاڙيا. تيا مانه اُو حيروني پڙيا ان ڪيو مڏيا: ”ايئا نئه ايوئي عقل ان پرسا ڏيڪاڙيا رئي ڪڙا ڪيئون زڙيه؟“ (55) اي تو واڍا رو ڏيڪرو نٿي، ڪي؟ ايئا ري مان رو نوم ماريون سه، ان يعقوب، يوسف، شمعون، ان يهوداه ايئا را پائي سه، نا؟ (56) ان ايئا ري ٻڌي پنون ايئه ره. تو پسئه ايئا نئه اي ٻڌي واتون ڪيئون زڙيه؟“ (57) تيام اُوئي ايسو نئه گهت زوڻين اُوئا مانه يقين نه ڪريو.

پڻ ايسو اُوئون نئه ڪيڏو: ”پڳوون رو نياپو ڏيڏا واڙا رو مون روڳو آپرا شهر ۾ ان آپرا گهر ۾ نٿي هوتو.“

⑤8 تيام اوتون رٺ يقين نه ڪريا ري ڪري ايسو اوتنه گهٽا پرسا نه
ڏيڪاڙيا.

هيروديس پادشا ايسو ري ڪري ڳڻتيون موئين پڙي زانه

(متي 14:1-12، مرقس 6:14-29، لوقا 9:7-9)

14 ① اوتون ڏيئون ۾ گليل صوپا مانه راز ڪريا واڙنه، هيروديس پادشا،
ايسو رٺي نوموش هومپڙي. ② تو اوتنه آپرون وزيرون نه ڪيڏو: ”هائي
منڪ يوحنا پويتر سنون ڏيڏا واڙو سٺه. پڳوون اوتنا نه موت ٿي وڙي جيوتو
ڪريوه، ان تيام اوتنا ۾ هائي پرسا ڏيڪاڙيا رٺي ڪڙا سٺه.“
③ هيروديس پادشا هائي وات تيام ڪيڏي، ڪم تو اوتنه آپ يوحنا نه
زهلايو تو ان ٻنداوين جيل موئين پورايو تو. اوتنه هائي ڪوم آپرا پائي فلپس
ري ڏوشي هيرودياس ري ڪري ڪريو تو، جيا نه اوتنه آپرا گهر ۾ راڪي ٿي.
④ ڪم تو يوحنا هيروديس پادشا نه گهٽي وار ڪيڏو تو جي ”پڳوون رون
حڪمون پرموٽه نيڪ نٿي جي تمي آپرا پائي ري ڏوشي نه آپرا گهر ۾ راڪوه.“
⑤ تيام هيروديس پادشا يوحنا نه مراووا ڪرتو تو، پڻ او آپرا راز رون منڪون
ٿي پيئاتو تو، ڪم تو گهٽا منڪ يوحنا نه پڳوون رو نياپو ڏيڏا واڙو هڙمتا.
⑥ پڻ زئون هيروديس پادشا را زلم رو ڏي آيو، تئيون هايا ڏوشي هيرودياس
رٺي ڏيڪرئي ڏاوتيون هومئي رمئي. سوڪري ري رمت مانه هيروديس پادشا
اتو ڪش ٿيو، ⑦ جي اوتنه سوڪري نه هون ڪائين وسن ڏيڏو: ”جئين ڪئين تون
مونگيه، او هون تون نه ڏيه.“ ⑧ تو سوڪري آپري مان را شيڪاڙيا پرموٽه
ڪيڏو: ”مون نه همٽه ايت رو ايت يوحنا پويتر سنون ڏيڏا واڙا رو ماتو تاز ۾
اوٺي ڏيو!“

⑨ هائي هومپڙين هيروديس پادشا نه الاهي گهٽو ڏڪ ٿيو. پڻ ڪم تو اوتنه
ڏاوتيون هومو هون ڪائين وائيدو ڪريو تو، تيام اوتنه حڪم ڏيڏو جي يوحنا رو

ماتو سوکري نئه اوڻي ڏئه. ⑩ ان منک ميلين اُوئه يوحنا رو ماتو جيل ۾ وڍايو پرو. ⑪ پسئه اُو منک يوحنا رو ماتو تاز ۾ ميلين لي آيو ان سوکري نئه ڏيڏو، ان سوکري اُو لين آپري مان نئه ڏيڏو. ⑫ تئيون يوحنا ري شيلي آوين اُوئا رو لاش ليڏو رو ان اُوئا نئه پوريو پرو. ان پسئه زائين ايسو نئه هايا را پارام همپڙايو.

ايسو ڌاريون قومون رون ملڪون ۾ زائين يڳوون رو کوم ڪرڻه

ايسو پونس هزار ٿي وڌارءَ منڪون نئه روتئي گوراوئه

(متي 13:14-21، مرقس 6:30-44، لوقا 9:10-17، يوحنا 6:1-14)

⑬ زئيون ايسو يوحنا را موت را پارام هومپڙيو، تئيون اوئون زائين پيڙي موئين سڙين هونواڙ ۾ شيلون پيڙو نوڪلائي ۾ گيو پرو. پڻ ايئا وات را پارام هومپڙين الاهي گهڻا منڪ شهرون موئين ٿي نيهرين اُوئا وونهڙ پنڌ رونا تي گيا. ⑭ زئيون ايسو ڍنڍ را ڪپ مانه پيڙي ٿي اوتريو، تو اُوئه الاهي گهڻون منڪون نئه ڏيڪيا، ان اُوئا نئه اوئون مانه قياس آيو. ان اوئون موئين جيا منڪ مونڌا هتا، اوئون نئه هازا هورا ڪريا پرا.

⑮ زئيون هونز ٿي، تو ايسو را شिला اُوئا ڪن آيا ان ڪيڏو: ”ايتنه آبي هونواڙ ۾ سون، ان رات پڙيا واڙي سئه. ٻڌون منڪون نئه موڪل ڏيو، زم اُو پاڙون موئين زائين آپ هارو ڪاڏو ويساتو لين ڪائ.“

⑯ پڻ ايسو شيلون نئه ڪيڏو: ”ايئون رئه زايا رئي ضرورت نٿي. ايئون نئه



ڪاڏا رو تمڙي ڏيو!“ ⑰ تو اوئي ايسو نئه ڪيڏو: ”امون ڪن روگي پونس روتي ان ٻي مشي سئه. پيڙو ڪئين نٿي.“ ⑱ تو ايسو ڪيڏو: ”هائي مون

ڪن لي آو! ”

①9 تئيون ايسو ٻڌون منڪون نئه سڀر مانھ پينا رو ڪيڏو. ان اوئھ پونس روٽي ان ٻي مشي پري لين آڪاش ھومو زويو ان اوئون ھارو پڳوون رو ٿورو مونيو. ان پسئھ اوئھ روٽيون نئه پونگين شيلون نئه ڏيڏي، ان شيلو ٻڌون منڪون نئه ڏيٿا ڳيا. ②0 ٻڌائي ڪائين ڍاڀيا. ان زتا ٽڪرا اوڳاريا تا، اوئون نئه شيلي پيڙا ڪريا ان اوئون را ٻارئھ ڇٻا پريا. ②1 جيئي روٽي ڪاڏي، او اندازام ڏوشيون ان ٻارون شوا پونسڪ ھزار آدمي ھتا.

ايسو پوٽي مانھ وئھ

(متي 14:22-33، مرقس 6:45-52، يوحنا 6:16-21)

②2 تيا ڪيڙ ايسو يڪدم آپرون شيلون نئه ڪيڏو: ”تمي ٻيڙي مانھ سڙين مون مور ڍنڍ رئھ پيڙئھ ڪپ زائو پرا، ان ھون ايئون ٻڌون منڪون نئه روونا ڪرونھ.“ ان شيلو مونڏا روونا ٿيا. ②3 ايسو منڪون نئه روونا ڪرين آپ نوڪلائي ۾ ڏونگر مانھ پراٿنا ڪروا ڳيو. زئيون رات پڙئي، تو ايسو اوئھ ھيڪلو ھتو.

②4 اوئھ توئھ ٻيڙي ڍنڍ را ڪپ ٿي گھڻي شيتي نيھري ڳئي ٿي، ان چوليون ٿي گھڻا لوڏا ڪاتئيت رئي، ڪم تو وائيو ھومو ھتو. ②5 رات رو اسور رئھ توئھ ايسو پوٽي مانھ ويتون اوئون ڪن آيو. ②6 زئيون شيلي اوئا نئه پوٽي مانھ ويتون ڏيڪيو، تو گھڻا پيٿائي ڳيا، ان ڪيو مڏيا جي ”اي تو پوت سئھ.“ ان پيڪ ۾ رڙيون ڪروا مڏيا. ②7 تئيون ايسو يڪدم اوئون نئه ڪيڏو: ”ھيمت مت ھارو، ھون سون. تمي مت پيٿائو.“ ②8 تيا مانھ پطرس ڪيڏو: ”او پريو، جي تمي سو، تو مون نئه تمون ڪن پوٽي مانھ وڍا رو ڪو.“ ②9 تو ايسو ڪيڏو: ”آرو!“ ان پطرس ٻيڙي ٿي اوترين پوٽي مانھ وين ايسو ڪن زاوا مڏيو. ③0 پڻ زئيون اوئھ وائيرا رو گھڻو زور ڏيڪيو، تو او پيٿائي ڳيو، ان ٻوڏوا مڏيو. تئيون اوئھ رڙيون ڪرين ڪيڏو: ”او پريو، مون نئه پچاوو!“ ③1 تو ايسو ھٽيڪو ھاٿ

لونهو ڪرين اوثا نئه زهالي ليدو، ان اوثا نئه ڪيدو: ”تئين گهت يقين ڪم راکيو؟ ان شڪ ڪم ڪريو؟“ (32) زئون ايسو ان پطرس بي ئي پيڙي موئين سڙي ڳيا، تئين وائيو پنڌ تي ڳيو. (33) پسئ جيا شيلا پيڙي ۾ هتا، اوثي ايسو ري پڳي پڙين اوثا رئي پوزا ڪري، ان ڪيدو: ”هاس ۾ تمي پڳوون را ڏيڪرا سو.“

ايسو گليل صويا موئين گنيسرت را علاقا ۾

مونڌون نئه هازا هورا ڪرئ

(متي 14:34-36، مرقس 6:53-56)

(34) ڍنڍ موئين مئين ايسو ان اوثا را شيلا گنيسرت را علاقا ۾ آيا. (35) اوت ري منڪي ايسو نئه اوڙڪين آهئه پاهئه پورا علاقا ۾ ايسو را آيا رئي وات همپڙا وئي، ان منڪ ٻڌون مونڌون نئه ايسو ڪن تيڙي آيا. (36) او ايسو نئه منٺ ڪرتا تا جي او روڳو اوئون نئه اپرا لوگهڙا را شيڙا نئه سهوا ڏئه. ان زتا منڪ سهيا، او ٻڌائي هازا هورا تي ڳيا.

پڳوون رون حڪمون مانه ويوو

ريتون روازن مانه وودا تي ضروري سئ

(متي 15:1-9، مرقس 7:1-13)

15 (1) تئين يروشلم شهر تي ڪئينڪ فريسي پالتي را منڪ ان ڪئينڪ شاستر زوڻيا واڙا ايسو ڪن آيا، ان آوين ڪيدو: (2) ”تارا شيلا آڀئون ڏاڏون ريون ريتون روازن مانه ڪم نئي وينا؟ ڪم تو او روڻي ڪاڏا تي مور ريت پرموئنه هات نئي ڏوتا.“ (3) تيا مانه ايسو اوئون منڪون نئه ڪيدو: ”تمي آڀريون ريتون روازن مانه وودا هارو پڳوون رون حڪمون نئه ڪم توڙوه؟ (4) ڪم تو پڳوون ڪيدوه: ’آپرا مان ٻاپ رو مون راکوو، ان جيو آپرا مان ٻاپ نئه پئنه، اوثا نئه موت رئي سزا ڏيوو.“ (5) پڻ تمي منڪون نئه ام شيڪاروه:

جي ڪوئي آپرا مان ٻاڻ نئه اي ڪئھ: جيئي شينھ مارئھ ڦرض ڀرموئئھ تمون نئھ ڏيوو تو، ھائي تو پڳوون نئھ منل سئھ، ⑥ تو او اوئون رئي مدت ڪريا ٿي سوئل سئھ. ھايا رو مطلب سئھ، پلئھ او آپرا مان ٻاڻ رو مون نہ راکئھ. ھم شيڪاڙيا ٿي تمي آپريون ريتون روازون مانھ وودا ھارو پڳوون رو حڪم توڙوھ. ⑦ ڪوتون منڪون، تمي موندا را ميئا پڻ اندر را ڪارا سو. جيئي وات پڳوون رو نياپو ڏيڏا واڙئھ يسعياھ ڪيڏي ٿي، پڳوون رئي اي وات تمون مانھ پڻ ھاو پورئي اوترئھ:

⑧ ايئا قومز را منڪ موندا ٿي تو مارا وڪوڻ ڪرئھ،

پڻ ايئون را من ڀر مون ھارو ڪئين نٿي.

⑨ او مارئي نالئي پوزا ڪرئھ،

ڪم تو او ماريون واتون را ڀڏلا ڀر

رؤگا منڪون را ناول حڪم شيڪاڙئھ.

ايسو شيڪاڙئھ جي منڪ شينھون ڪاڏا ٿي نئين

پڻ من ڀر ڪراڻ واتون راکيا ٿي ڪراڻ ٿي زائھ

(متي 10:15-20، مرقس 7:14-23)

⑩ ٿيون ايسو اوئئھ اوپل ٻڌون منڪون نئھ آپ ڪن تيڙاوين اوئون نئھ ڪيڏو: ”مارئي وات ڪون ڏين ھومپڙو ان ھزمو! ⑪ جي پڻ شينھون منڪ ڪائھ، اوئون ٿي منڪ ڪراڻ نٿي ٿيٿو. پڻ جي واتون منڪ را موندا ٿي نيھرئھ، اوئون ٿي منڪ ڪراڻ ٿي زائھ.“

⑫ ٿيون ايسو ري شيلي اوئا ڪن اوين پونسيو: ”ڪي تمون نئھ ڪپ سئھ، جي فريسي پالتي ري منڪي تمارئي وات ھومپڙيھ، ان اوئون نئھ گھڻي ڏورئي لاگيھ؟“ ⑬ تيا مانھ ايسو ڪيڏو: ”ھيوا منڪ پڳوون را پاھا را نٿي. او زوئھ زھاڙڪا سئھ جيا پڳوون را پوڪل نٿي. جيو پڻ زھاڙڪو مارئھ آڪاشي ٻاڻ پڳوون


نتي پوڪيو، پڳوونَ اُوڻا نئه ضرور اُوڪاڙشي پرو. ⑭ تيام هايون نئه ساڏو. اُو اوندآ آڳيوونَ سئه. اوندو اوندآ نئه پادينَ ويشي، تو هي ئي کاڏ ڀر پڙشي.

⑮ تيا مانه پطرس اُوڻا نئه ڪيڏو: ”منڪون رئه ڪراپ ٿيا را پارام جيئي مثال رئي وات تمي همپڙاويئي، امون نئه اُوڻا رو مطلب هزماوو.“ ⑯ تو ايسو ڪيڏو: ”تمي پيزون را زم هزون هُوڏي نئي هزمتا، ڪي؟ ⑰ تمون نئه اتئي پڻ ڪهر نئي پڙتئي، ڪي؟ جيئي پڻ شينه منڪ ڪائو اُو تو پيت موئين زائو، ان اُوڻون نيٺ ٻارئي نيهڙو. ⑱ پڻ جي واتون مونيڏا ٿي نيهڙو، اُو تو من ٿي آئو. ان هائي واتون منڪون نئه ڪراپ ڪرئو. ⑲ ڪم تو ڪراپ ڪيال، ڪون، پوندو ڪوم، پوندائي، سورئي، ڪوڙئي هاڪ، ان ڳلا، هائي ٻڌي واتون من ٿي آئو. ⑳ هائي اُو واتون سئه، جي منڪون نئه ڪراپ ڪرئو پرا. هات ڏويا وڳر کاڏا ٿي منڪ ڪراپ نئي ٿيئا.“

ڌاري قوم رئي هيڪ اشيتريئي ايسو مانه يقين ڪرئو

(متي 15:21-28، مرقس 7:24-30)

⑲ ايسو اُوڻون زائين صور ان صيدا شهرن را علاقا هومو ڳيو. ⑳ ان اوت رئي ڪنعاني قوم رئي هيڪ ڏوشي ايسو ڪن آويي ان وڙي وڙين زور ٿي ڪيو



صيدا شهر

مدئي: ”او پريو، او دائود پادشا را وستار، مون مانه دتيا کرو! ماري ديڪري نئه پوت سونتل سئه ان او گهڻي تڪليپ ۾ سئه.“ (23) پڻ ايسو اوتيا دوشي نئه ڪئين وڙندي نه ڏيڏي. تئين ايسو را شيلا اوتيا ڪن آيا ان منت ڪرين ڪيا مڏيا: ”ايئا نئه روني ڪرو، ڪم تو اي رڙيون ڪرتي اپون وونهڙ اوئه رئي.“ (24) تيا مانه ايسو ڪيڏو: ”پڳوون مون نئه روڳو اسرائيلي قوم رون منڪون هارو ميليوه، جيا ڳمال رديون را زم پولاڻي ڳياھ.“ (25) پڻ دوشي آوين ايسو ري پڳي پڙي نئي ان ڪيڏو: ”او پريو، ماري مدت ڪرو!“ (26) پڻ ايسو اوتيا رو آرمو ليڏا هارو اوتيا نئه ڪيڏو: ”مارو ڪوم ماري اپري اسرائيلي قوم ۾ سئه، ان تون ڌاري قوم رئي تين مون تي مدت ڪم مونڳهه؟ تين اي ڪيتي نئي هومپڙي ڪي، جي ٻارون رئي روتئي لين ڪوترون نئه نوڪو نيك نئي.“ (27) پڻ دوشي ڪيڏو: ”تماري وات تو هاسي سئه، پريو. توي پڻ ڌي روتري او ٽڪري ڪوترون نئه نوڪه، جي ڌي آپ ڪائين اوڳارنه، ان ڪوترا او اوڳارل ٽڪري تو ڪاهه.“ (28) تئين ايسو هايا وات مانه اوتيا نئه ڪيڏو: ”او ٻائي، تارو يقين الاهي گهڻو سئه. جئين تون مونڳهه، هرورم تون هارو ته!“ ان اوئه ئي توئه اوتيا دوشي رئي ديڪري هازي هوري تي گهي.

ايسو ڌاريون قومون رون گهڻون موندون نئه هازا هورا ڪرئه

(29) اوئون روني تين ايسو گليل ڍنڍ را ڪپ مانه ڳيو، ان ڏونگر مانه سڙين اوئه پينو نو. (30) ان الاهي گهڻا منڪ اوتيا ڪن آيا، جيا آپ پيڙا پونڳرون نئه، اونڌون نئه، رونڳرون نئه، ڳونڳون نئه، ان پيزون گهڻون موندون نئه تيڙي آيا، ان اوئون نئه ايسو رون پڳون ڪن نوڪيا. ان ايسو اوئون نئه هازا هورا ڪريا. (31) تيام زئيون ٻڌي منڪي زويو جي ڳونگا ٻولئه ريا، رونڳڙا هازا هورا تياھ، پونڳڙا وئه ريا، ان اونڌا ڏيڪه ريا، تو او حيروني پڙي ڳيا. ان اوئي پڳوون را وڪوڻ ڪريا، جيا نئه اسرائيلي قوم را منڪ مونتا.

ايسو چار هزار ٿي وڌارءَ منڪون نءُ روٽي گوراوئھ

(متي 32:15-39، مرقس 1:8-10)

32 ايسو اپرون شيلون نءُ آپ ڪن تيراوين ڪيڏو: ”مون نءُ ايسون گهڻون منڪون مانھ قياس آوئھ، ڪم تو اي ترٿيون ڏيئون ٿي مون پيڙا سئھ، ان هوءَ اوئون ڪن کاڌا رو ڪئين ٿي. ان مارئي مرضي ٿي جي اوئون نءُ يوڪا روونا ڪرون، متون او شيرٽا مانھ پيهونش ٿي زائھ.“ 33 تو شيلي ايسو نءُ ڪيڏو: ”ايتئھ هونواڙ ۾ اتون گهڻون منڪون نءُ گورايا هارو روتي ڪيئون اوٿيون؟“ 34 ٿيون ايسو اوئون ٿي پونسيو: ”تمون ڪن ڪتي روتي سئھ؟“ تو اوئي ڪيڏو: ”امون ڪن هات روتي ان ڪئينڪ مشي پڻ سئھ.“

35 ٿيون ايسو ٻڌون منڪون نءُ زمي مانھ پيئا رو ڪيڏو. 36 ان پسئھ اوئھ او هات روتي ان مشي پري لين اوئون هارو پگهون رو ٿورو مومين اوئون نءُ يونگي ان شيلون نءُ ڏيوا مڏيو. ان شيلو ٻڌون منڪون نءُ وراوين ڏيئا گيا. 37 او ٻڌائي منڪ ڪائين داڀيا. ان جيا ٽڪرا اوگاريا تا، اوئون نءُ شيلي پيڙا ڪريا، ان اوئون را هات ڏلا پروٿا. 38 جيئي منڪي روٽي کاڌي، او ڏوشيون ان ٻارون شوا چار هزار آدمي هتا. 39 پسئھ ايسو ٻڌون منڪون نءُ روونا ڪرين پيڙي مانھ سٿيو ان مگدن را علاقا ۾ گيو پرو.

منڪ ايسو نءُ پرسو ڏيڪاڙيا رو ڪئھ

(متي 1:16-4، مرقس 11:8-13، لوقا 12:54-56)

16 1 اوتئھ ڪئينڪ فريسي پالتي را ان ڪئينڪ صدوقي پالتي را منڪ ايسو ڪن آيا، ان اوئا نءُ آزمايا هارو ڪيڏو: ”امون نءُ ڪوڪ ترت پرسو ڪرين ڏيڪاڙ! امون نءُ ٿاپتي ڏئھ جي ٿون پگهون را پاها رو سئھ ڪا نا؟“ 2 تيا مانھ ايسو اوئون نءُ ڪيڏو: ”زئون ڏي آتميا رئھ توئھ آڪاش راتو

تئھ، تو تمی ام ڪوھ جي موسم صاف ٿيڻي. (3) ان زئيون ھوار رو آڪاش راتو ان جھڙالو تئھ، تو تمی ام ڪوھ جي آز مي ورھشي. تمی آڪاش رون نيشونون تي موسم رئي ڪپر پاڙي ھيڪوھ، تو تمی ايئا توڻا را نيشون ڪم اوڙڪي نتي ھيڪتا؟ (4) تمی ايئا زمونا را منڪ ڪيوا پوندا سو ان آپرا ڏئي پگھون رٺھ ھاو ڪلاڪ سو. تيام تمی ٿاڀتي ھاو پرسو زووا ڪروھ. پڻ پگھون ٿاڀتي ھاو تمون نئھ پرسو نئين ڏيڪاڙئھ، تمون نئھ روگو ايوو نيشون ڏيڪاڙشي، جيوو پگھون رو نياپو ڏيدا وازا يوناه رو نيشون. ”ھم ڪين ايسو اوئون نئھ ساڏين گيو پرو.

ايسو مونھزل ڪاتا آنا رو مثال ڏين فريسي پالتي ان صدوقي پالتي وازون ري پونڌائي تي پاھو ڪريا رو ڪئھ

(متي 5:16-12، مرقس 8:14-21)

(5) شيلا ايسو پيڙا پيڙي موئين سڙين ڍنڍ رٺھ پيڙئھ پاھئھ زائين پوگيا، پڻ روتي آپ پيڙي لي آيا رئي وات اوئون نئھ ويھري گئي تئي. (6) تئيون ايسو اوئون نئھ ڪيدو: ”ھوشيار ريا. فريسي پالتي وازون ان صدوقي پالتي وازون رئي پونڌائي، جي مونھزل ڪاتا آنا جيوي سئھ، ھايا تي پاھو ڪريا.“ (7) تو شيلا آيت ۾ وات ڪروا مڌيا: ”آپي روتي نتي لايا، تيام اي آنا را پارام ڪئھ ريو.“ (8) پڻ ايسو اوئون رئي وات زوئين ڪيدو: ”تمی اتو گھت يقين ڪم را ڪوھ؟ تمی آيت ۾ وات ڪم ڪروھ ريا جي تمون ڪن روتي نتي؟ (9) ھزون ھوڏي تمی نتي ھزمتا، ڪي؟ تمون نئھ اي وات ياد نتي ڪي، جي مئين پونسون روتيون تي پونس هزار منڪون نئھ ڪورايا تا، ان تمی اوڳارل ٽڪرون را ڪتا چها پريا تا؟ (10) ان تمون نئھ اي وات پڻ ياد نتي ڪي، جي مئين ھاتون روتيون تي چار هزار منڪون نئھ ڪورايا تا، ان تمی اوڳارل ٽڪرون را ڪتا ڏلا پريا تا؟ (11) تو پسنه تمی ڪم نتي ھزمتا جي زئيون مئين ھمئھ تمون نئھ مونھزل ڪاتا آنا را پارام ڪيدوھ، تئيون مارو مطلب روتيون را پارام ڪيدا رو نتو؟ پڻ مارو مطلب اي ھتھ ھم.

تمي فريسي پالتي واژون ان صدوقي پالتي واژون ري پوندائي تي پاهو ڪريا، جي مونهرل کاتا آتا جيوي ڪراپ سئ. " (12) تيون شيلا هزمي گيا جي زئون ايسو مونهرل کاتا آتا را پارام ڪيڏو، تيون اوئ روئون را پارام نئين، پڻ فريسي ان صدوقي پالتي واژون ري شيڪارل واتون را پارام ڪيڏو، جي اوئون ريون گلت واتون مانه نه ويو.

پطرس ايسو نئ پگيون رو سونيل پچايا واژو ڪريست ڪئ

(متي 13:16-20، مرقس 8:27-30، لوقا 9:18-21)

(13) تيا ڪيڙ ايسو قيصريه فليپي شهر را علاقا ۾ گيو. اوئئ اوئ اپرون شيلون تي پونسيو: "موئنه مون منڪ ذات را ڏيڪرا را پارام ڪي ڪئ جي هون ڪوڻ سون؟" (14) شيلي ڪيڏو: "ڪوڪ ام ڪئ جي تم يوحنا پويتر سون ڏيڏا واڙا سو، ڪوڪ ام ڪئ جي تم ايلياه سو، ان پيزا وڙي ام ڪئ جي يرمياڊ ڪا اگلوڪون پگيون رو نياپو ڏيڏا واژون موئن تي ڪوڪ وڙي جيوتو تيو، ان تم او سو." (15) پسئ ايسو وڙي اپرون شيلون تي پونسيو: "پڻ تم ڪي ڪوھ جي هون ڪوڻ سون؟" (16) تيا مانه شمعون پطرس ڪيڏو: "تم پگيون را سونيل پچايا واڙا ڪريست، جيوتا پگيون را ڏيڪرا سو."

(17) تيا مانه ايسو اوئا نئ ڪيڏو: "پاگواڙو تون سئ، شمعون بريوناھ. ڪم تو تين اي وات اپري عقل ان سوچ تي نئي هزمي، پڻ مارئ آڪاشي باپ پگيون تون ڪن اي وات ساوي ڪريھ. (18) ان هوئ هون تارو نوم پطرس را ڪونه، جيا رو مطلب سئ پتر. ان هون تون نئ ڪونه جي تارو وشواس پتر جيوو ڏاڍو سئ، ان زم پتر ري پنياد مانه منڪ گهر ناوئ، تم ايئا ڏاڍا پتر مانه هون مارئي منڌڙي ناويھ. ان اي منڌڙي ڪيڏي ڪم نئين تئ، ان ايئا را منڪ نرگ را قوضا م نئين اوئ پڻ هميش رو جيون ليشي. (19) هون تون نئ زوئئ ايشور را راز ري ڪونسي ڏين تارن رو مارگ ڪوليا رئي اڪتياڙي ڏيھ ان ماري منڌري

رئي زميواري ڏيه. ان تون ڌرتي مان هر اوتنا وات رو نا پاڙي هيڪيه، جيا رو پگيون نا پاڙيو هوشي، ان تون ڌرتي مان هر اوتنا وات رئي موڪل ڏي هيڪيه، جيا رئي پگيون موڪل ڏيڏي هوشي.“ (20) تئون ايسو شيلون نئه گهڻو گهڻو ڪيڏو: ”مارا پارام ڪيا نئه مت همپڙايا جي هون پگيون رو سونديل پچايا واڙو ڪريست سون.“

ايسو آب مانه آيا واڙون ڏڪون ان موت را پارام مور تي همپڙاوڻه

(متي 21:16-23، مرقس 8:31-33، لوقا 9:22)

21) اوتنا توتا تي لين ايسو ساوئه نمونئه آپرون شيلون نئه اي وات هزماووا مڏيو: ”اي ضرور تيشي جي هون يروشلم شهر ۾ زائيه، ان آڀي قوم را آگيون، موتا پوزاري، ان شاستر زوڻيا واڙا مون نئه گهڻا ڏک ڏيشي، ان منڪ مون نئه مارشي پرو، پڻ ترئمئه ڏي پگيون مون نئه وڙي جيوي اوتارشي.“

22) تو پطرس ايسو نئه هيڪئه پاهئه ڪرتون هزماووا مڏيو ان اوتنا نئه ڪيڏو: ”او پريو، پگيون ڪرئه تمون تي هم نه تئه!“

23) پڻ ايسو پاسو قرين پطرس نئه ڪيڏو: ”تون شيطون را پاها تي ڪم ٻولئه ريو؟ تون مارو شيلو تين آڀرا ماڳ ۾ رئه! هم ڪيڏا تي تون مون نئه پگيون ري مرضي تي قيروا ڪرئه، ڪم تو تارئي هائي اوڙي سوچ پگيون را پاها تي نئي، پڻ روگهي منڪون رئي سوچ سئه.“

شيلو رئه موت هوتي ايسو ري وات مانه ويوو

(متي 24:16-28، مرقس 8:34-9:1، لوقا 9:23-27)

24) تئون ايسو آپرون شيلون نئه ڪيڏو: ”جي ڪوئي مارو شيلو تين مون وونهڙ آوا ڪرئه، تو او آڀري مرضي ساڏئه ان موت هوتي ڏک سهين زوڻئه آڀري هوزي اوپاڙئه ان مارا مارڳ مانه وين مون وونهڙ آوئه.“ (25) ڪم تو جيو ڪوئي

مُون نئه ساڏين آڀرو جيو پڇاوا ڪرئ، تو نيٺ اُوئا رو جيو نئين پڇئي، پڻ جيو ڪوئي ماري ڪري آڀرو جيو ڏيڏا هارو تيار سئ، تو اُوئا نئه هميش رو جيون زڙشي. (26) جي ڪوئي منڪ ٻڌي ئي ڏنيا هات ڪرئ، ان اُوئا نئه آڀرا جيو رو نقصون تئ، تو اُوئا نئه ڪيوو ڦاڻيڏو ٿيو؟ منڪ آڀرو جيو پاسو ليڏا هارو ڪي ڏيشي؟ (27) هون منڪ ذات رو ڏيڪرو تو مارون آڪاشي ڏوتون پيڙو مارا ٻاپ پڳوون را زبڪتا سوجهرام آيا واڙو سون، ان تئ توتئ هون هر هيڪ منڪ نئه اُوئا رون ڪرل ڪومون پرموتئ ايوڙو ڏيه. (28) پڻ هون تمون نئه هاس ڪونه، ايئن اُوپل منڪون موئين ٿي ڪئينڪ ايو سئ جيا زئون هودِي مُون منڪ ذات را ڏيڪرا نئه مارا راز ۾ پاڏشا ٿين اوتون نئين ڏيڪئ، تئيون هودِي نئين مرئ.

ايسو رو روپ زبڪتا سوجهرا ۾ پڏلئھ

(متي 13:1-17، مرقس 9:2-13، لوقا 9:28-36)

17 (1) سوئون ڏيئون ڪيڙ ايسو پطرس، يعقوب، ان اُوئا را پائي يوحنا نئه آپ پيڙا تيڙين هڪا اونس اڏونگر مانھ نويڪلائي ۾ گيو. (2) ان ايسو رو روپ اوئون رئه روپرو پڏلي گيو، ان اُوئا رو مونيڊو ڏي را زم زبڪوا مڏيو، ان اُوئا را لوگهڙا سوجهرا جيوا ڏوڙا شير ٿي گيا. (3) ان اوچتو موسي ان ايلياه اوئون نئه ڏيڪارو ڏيڏو، ان ايسو ٿي واتون ڪرتون اوئون نئه ڏيڪيام آيا. (4) تيا مانھ پطرس ايسو نئه ڪيڏو: ”پرپو، امي ڪتا يا ڳواڙا سون جي امي ايئن سون. جي تمارئي مرضئي هوئ، تو هون ايئن ترڻ ڍاڙيا ناوون، هيڪ تمون هارو، هيڪ موسي هارو، ان هيڪ ايلياه هارو.“

(5) هزون پطرس هم ڪيتوت ريو، تو سوجهرا واڙئ واڏڙئ آوين اوئون مانھ سونئيو ڪريو. ان اوچتو واڏڙا موئين ٿي پڳوون رو آواز ام هومپڙيام آيو: ”اي مارو پريمي ڏيڪرو سئ، ان ايئا ٿي هون گهڻو ڪش سون. تمي ايئا ري واتون مونو.“ (6) هائي آواز هومپڙين شيلا اتا گهڻا پيئائي گيا جي او مونيڊا وروئا زمي

مانه پڙيا نا. ⑦ پڻ ايسو اوتون ڪن آوين اوتون نئه سڀين ڪيڏو: ”اُونين اُويو ان پيڻائو مت!“ ⑧ پسته زئيون اُوي هومو زويو، تو روگو ايسو اوتون نئه هيڪلو ڏيڪيام آيو، ان پيزو اوتئه ڪوئي نتو.

⑨ زئيون او ڏونگر تي نيسا اوترتات ريا، تو ايسو اوتون نئه گهڻو گهڻو ڪيڏو: ”جئن ڪئين تمي ڏيڪيوه، ايڻا را پارام تئيون هُودِي ڪيا نئه مت همپڙايا، زئيون هُودِي هون منڪ ذات رو ڏيڪرو مرلون موئين تي جيوي نه اوتون.“ ⑩ تو شيلي اوتئا تي پونسيو: ”پسته شاستر زوڻيا واڙا ڪم ڪئو جي پڳوون را سونڊل پچايا واڙا ڪريست رئه آيا مور ايلياه ضرور وڙي اوشي؟“ ⑪ تو ايسو وڙندئي ڏيڏئي: ”هم تو سئه. شاستر پرموڻئه ايلياه مور تي اوشي ان منڪون نئه پڳوون هوما واڙين پڳوون را سونڊل پچايا واڙا ڪريست رئه آيا هارو تيار ڪرشي. ⑫ پڻ هون تمون نئه ڪاتري تي ڪونه جي مارا آيا رئي تيارئي ڪريا واڙو، جيا نئه شاستر ۾ ايلياه ڪيڏوه، او تو آيو تو. پڻ منڪي اوتئا نئه اوڙڪيو ئي نئين جي او ڪوڻ سئه، ان زم اوتون نئه وڻيو تم اوتئا تي وُودا. ان هيوتئه نمونئه منڪ مون منڪ ذات را ڏيڪرا نئه پڻ ڏڪ ڏيشي.“ ⑬ تئيون شيلا هزمي ڳيا جي ايسو اوتون نئه يوحنا پويتر سنون ڏيڏا واڙا را پارام ڪئو ريو.

ايسو هيڪا سوڪرا تي پوت ڪايئه

(متي 14:17-21، مرقس 9:14-29، لوقا 9:37-43)

⑭ زئيون ايسو ان او ترڻ شيلا وڙي منڪون ڪن پاسا آيا، تئيون اوتون گهڻون منڪون موئين تي هيڪ زڻو ايسو ڪن آيو ان اوتئا ري پڳي پڙين ⑮ ڪيڏو: ”سادو جي، مارا ڏيڪرا مانه ڏيا ڪرو، ڪم تو اوتئا نئه گهونتي آوئه، ان اوتئا نئه گهڻي تڪليپ تئه. او گهڻي وار ڏيو تام پڙي زائو ان گهڻي وار پوڻي م پڙي زائو. ⑯ هون اوتئا نئه تمارون شيلون ڪن تيڙي آيو تو، پڻ او اوتئا نئه هازو نه ڪري هيڪيا.“

(17) تيا مانھ ايسو ڪيڏو: ”تمي ايئا زمونا را منڪ يقين ڪم نٿي راکتا؟ تمي ڪم اوڙي سوچ راکوه؟ مارئ هزون هُودِي تمون پيڙو ڪتي وار ريوو پڙشي؟ ان تماري گلت سوچ مارئ ڪتي وار سهو پڙشي؟ سوڪرا نئ ايل مون ڪن تيڙي آوو!“

(18) تيون ايسو پوت نئ ڌڙڪو ڏين نيهر يا رو ڪيڏو، تو پوت سوڪرا تي نيهر ي گيو، ان اوئا ئي توئا تي لين سوڪرو هازو هورو تي گيو.


(19) پسئ شيلا ايسو ڪن نوڪلائي ڀر آيا ان اوئا تي پونسيو: ”امي هيا پوت نئ ڪم نه ڪاڍي هڪيا؟“ (20) تو ايسو اوئون نئ ڪيڏو: ”تمي هيا پوت نئ ايئا هارو ڪاڍي نه هڪيا ڪم تو تمارو يقين گهت سئ. ڪم تو هون تمون نئ هاس ڪونه، جي تمي پڳوون مانھ ٿوريا را پيز زتو روڳو توڙو يقين راکوت، تو تمي ايئا ڏونگر نئ ڪي هڪوت ايتون اوڪرين اول زائين اوپ! ان او زائين اوئئ اوپت. ان ايوو ڪئين نه ٿت جي تمي ڪري نه هڪت. (21) (پن پراٿنا ڪريا ان ورت راکيا شوا ايوا قسم رون پوتون نئ پيزئ ڪيوئ پن ڍاڙئ ڪاڍي نٿي هڪتا.)“

ايسو وڙي گليل صويا موئين پڳوون رو ڪوم ڪرئھ

ايسو بيزي وار آڀرا موت را پارام مور تي همپڙاوئھ

(متي 23:17-22، مرقس 9:30-32، لوقا 9:44-45)

(22) زئون ايسو ان اوئا را شيلا گليل صويا ڀر پيڙا تيا، تيون ايسو اوئون نئ ڪيڏو: ”موئھئ مون منڪ ذات را ڏيڪرا نئ زهلاوشي ان منڪون رئ حوالئ ڪرشي پرو. (23) ان او مون نئ مارشي پرو، پن ترئمئ ڏي پڳوون مون نئ وڙي جيوي اوئاڙشي.“ اي هومپڙين شيلون نئ الاهي گهڻو ڏک ٿيو.



کفرنحوم

ايسو پڳوونَ را گهر هارو ڏون ڏيڏا را پارام هزماوئِه

24 ڏيئون ايسو ان اوئا را شيلا کفرنحوم شهر ۾ آيا، تئين ڏون ليڏا واڙا، جيا هر سال ۾ پڳوونَ را گهر هارو هو هو رويون رو ڏون ليئا، پطرس ڪن آيا ان اوئا تي پونسيو: ”تمارو گرو پڳوونَ را گهر هارو ڏون تو ڏئه، نا؟“ 25 تو پطرس ڪيڏو: ”هوئِه.“ ڏيئون پطرس گهر ۾ ايسو ڪن آيو، تو ايسو مور تي اوئا تي پونسيو: ”شمعون، تارو ڪي ڪيال سئه؟ دنيا را پادشا ڪيون منڪون تي ناڪو ڪا تيس لئه؟ او آيون منڪون تي لئه، ڪا ڌاريون منڪون تي؟“ 26 تو پطرس ڪيڏو: ”ڌاريون منڪون تي.“ تيا مانه ايسو اوئا نئه ڪيڏو: ”تو پسه هايا رو مطلب اي سئه جي پادشا را آيرا منڪ پئها ڏيڏا تي آزاد سئه. تيام آبي پڻ پڳوونَ را راز را منڪ تين پڳوونَ را گهر هارو ڏون ڏيڏا تي آزاد سون.“ 27 پڻ آبي ڏون ليڏا واڙون نئه ڏک ڏيوا نتي ڪرتا. تيام تون زا ان ڍنڍ مانه زائين ڪنڊي نوڪ، ان جي مور تي مسئي قاتنه، اوئا رو ڪاهو کولي ان اوئا را ڪاهو ۾ بي هو رويون واڙو هيڪ سڪو زڙشي. او سڪو لين ڏون ليڏا واڙون نئه مارا ان تارا پاها رو ڏون ڏي پرو.“

شِیلا آیت ۾ تڪرار ڪرڻه جي ڪیا رو گهڻو مون سئ

(متي 1:18-5، مرقس 9:33-37، لوقا 9:46-48)

18 ① اُوڻه ئي توڻه شِیلا ايسُو ڪن آيا ان پُونسيو: ”هَوڻه ايشور را راز ۾ ڪیا رو گهڻو مون سئ؟“ ② تو ايسُو هیکا نونا پاڙ نئ تيراوين اُوڻون وسا اُوپاڙيو. ③ ان ڪيڏو: ”هُون تمون نئ هاس ڪونه، زئيون هُوڏي تمی آپري مگهورئي ساڏين آپري سوچ نئين پڌلو، ان ننڪون پاڙون را زم گريپ نئين تيو، تئيون هُوڏي تمی ايشور را راز ۾ ماگي نئين زائي هیکو. ④ تيام جيو ڪوئي ايئا ننڪا پاڙ جيوو گريپ سئ، اُوڻا رو ايشور را راز ۾ ٻڌون تي گهڻو مون سئ. ⑤ ان جيو ڪوئي مون مانه وشواس را ڪيا ري ڪري ايوا پاڙ رو مون را ڪئ، اُو مارو مون پڻ را ڪئ.“

ايسُو شيڪاڙه جي ڪم ڪرين ڏوه تي پاهو ڏيو

(متي 6:18-9، مرقس 9:42-48، لوقا 1:17-2)

⑥ ”ايئون نونون منڪون موئين تي جيا مون مانه وشواس را ڪئ، جي ڪوئي پڻ منڪ ايئون موئين تي ڪيا ڪ نئ ڏوه ۾ پاڙه، تو پگهون اُوڻا منڪ نئ اتئي گهڻي سزا ڏيشي جي اُوڻا منڪ هارو نائوڪو ام تئت جي اُوڻا رئ هيوو ڪوم ڪريا مور اُوڻا را گڙا موئين گهرت رو پڙ ٻوندين اُوڻا نئ سموندي ۾ ٻوڙت پرو. ⑦ ايئا ڏنيا ۾ منڪون هارو ڏڪ سئ، ڪم تو ڏنيا ۾ گهڻي ايوي واتون سئ جيا ري ڪري منڪ ڏوه ۾ پڙه. ايوي واتون تو ضرور تيشي جيا ري ڪري منڪ ڏوه ڪرشي. پڻ ڏڪ اُوڻون منڪون هارو سئ، جيون ري ڪري پيزا منڪ ڏوه ڪرئ. ⑧ جيا پڻ وات ري ڪري تمی ڏوه ڪرو، هايا وات نئ ساڏو پري. جي تمارا هات ري ڪري ڪا پگ ري ڪري تمی ڏوه ڪرو، تو اُوڻا نئ واڍين آپ تي هيڪل قهڙو پرو. ڪم تو تماره بيئون هاتون ڪا بيئون پگهون هتيلا هميش

ري پاهي ۾ ڦڳوڙايا ٿي تمون هارو ٺاڻوڪو اي سئ، جي تمي ڪونڪا ڪا مڍا ٿين هميش رو جيون ليو. ⑨ ان جي تماري اونڪ ري ڪري تمي ڏوه ڪروه، تو اوٽا نئ ڪاڍين آپ ٿي هيڪل ڦڳوڙو پڙي. ڪم تو تمارئ پيئون اونڪيون هٿيلا نرگ ري پاهي ۾ ڦڳوڙايا ٿي تمون هارو ٺاڻوڪو اي سئ، جي تمي ڪوٽا ٿين هميش رو جيون ليو.

ڳمال ري رو مثال

(متي 10:18-14، لوقا 3:15-7)

⑩ ”هوشيار ريا جي تمي ايئون نونون منڪون موئين ٿي هيڪا نئ پڻ گهٽ نه هزمو. ڪم تو هون تمون نئ ڪاتري ٿي ڪونه، جيا آڪاشي ڏوت اوئون رئي همپار ڪرئ، او هميش مارا آڪاشي پاپ پڳوون رئ روپرو هوئ. ⑪ (ڪم تو هون منڪ ذات رو ڏيڪرو اوئون منڪون نئ پچاووا آيوه، جيا پڳوون را مارگ ٿي شيتي ٿي ڳياھ.)



⑫ تمي ڪي سوچوه؟ جي ڪياڪ منڪ ري هو ريون هوئ، ان اوئون موئين ٿي هيڪ ري ڳمائي زائ، تو ڏٿي اوٽا نئ نئين ڳوتئ، ڪي؟ او ضرور پيزي نوانوي ريون اوٽ ري اوٽ ڪياڪ ڌراڙ ڪن ڏونگر مانھ ساڌشي ان زائين اوٽا ڳمال ري نئ ڳوتشي.

⑬ ان هون تمون نئ هاس ڪونه، جي ري اوٽا نئ زڙئ، تو او هيا هيڪي ري مانھ پيزون نوانوي ريون ٿي، جي نتي ڳموٽي، وڌارئ گهٽو ڪش ٿيشي. ⑭ هيوئ نمونئ تمارا آڪاشي پاپ پڳوون رئي پڻ اي مرضي نٿي جي ايئون نونون منڪون موئين ٿي هيڪ ئي اوٽا نئ ساڌين ڳمائي زائ.

جي تمارو ڀائي ڏوه ڪرڻ، تو اونا نئه هزماوو

⑮ ”جي تمارو ڪوئي ڀائي تمارو ڏوه ڪرڻ، تو زائين اونا نئه نوڪلائي ۾ هزماوو. جي او تماري وات مونڱ، تو تماري ڪري تمارو ڀائي پڳوون ري سزا ٿي پڇي گيوه. ⑯ پڻ جي او تماري وات نه مونڱ، تو هيڪ ڪا بي پڙا هاڪ پريا واڙا منڪ آپ پڙا تيڙي زائو. هيونئ نمونئ، زم شاستر ۾ لڪل سئ، پيئون ڪا ترڻيون منڪون رڻي هاڪ پريا ٿي وات رڻي ٿا پٽي ٿي زائو.“

⑰ جي او توڻي پڻ تماري وات نه مونڱ، تو تمي منڏري رون منڪون نئه وات همپڙايا. جي او منڏري رون منڪون رڻي وات ئي نه مونڱ، تو اونا نئه منڏري ٿي ٻارو ڪاڍيا پرو. زم منڪ ڌاري قوم واڙون ان ناڪو ليڏا واڙون ٿي پڳوون رڻي وات نه مونڱا ري ڪري واسطون ٿي راکتا، تم تمي هيو منڪ ٿي واسطو مت راکو.“

ايسو آپرون شيلون نئه اڪتباري ڏئه

⑱ ”هون تمون نئه هاس ڪونه، تمي ڌرتي مانو هر اونا وات رڻي نا پاڙي هيڪشو، جيا رو پڳوون نا پاڙيو هوشي، ان تمي ڌرتي مانو هر اونا وات رڻي موڪل ڏي هيڪشو، جيا رڻي پڳوون موڪل ڏيڏي هوشي. ⑲ هون تمون نئه اي پڻ ڪونه، ڌرتي مانو جي تمون موئين ٿي بي زئا ڪيڪ وات هارو هيڪ من ٿئ جئي پڳوون ري مرضي پرموئئ سئ، ان او اونا وات هارو پرائنا ڪرڻ، تو مارو آڪاشي ٻاپ پڳوون اوئون رڻي پرائنا هومپڙشي. ⑳ ڪم تو جيئئ ٻي ڪا ترڻ منڪ مارا نوم ۾ پڙا ٿيا هوشي، اوئئ هون اوئون را وس ۾ هوئيھ.“

ماقئي نه ڏيڏا واڙا نوڪر رو مثال

㉑ ٿيون پطرس ايسو ڪن آوين پونسيو: ”پڙيو، جي مارو ڀائي مارو ڏوه ڪرتو

رٺ، تو مارٺه اوتئا نٺه ڪٽي وار ماڦئي ڏيوو؟ او هات وار مارو ڏوه ڪرٺ، توئي هات وار مارٺه اوتئا نٺه ماڦئي ڏيوو، ڪي؟” (22) تو ايسو اوتئا نٺه وڙندئي ڏيڏئي: ”هون تون نٺه هات وار نئين، پڻ هات هو وار ماڦئي ڏيڏا رو ڪونه. زتي وار پڻ او ڏوه ڪرٺ، اتي وار تارٺه ماڦئي ڏيوو.

(23) تيام ايشور رو راز ايئا مثال را زم سٺه. هيڪ پادشا هتو. اوٺه آپرون نوڪرون تي حساب ليڏا رو ڦينصلو ڪريو. (24) زئيون حساب ڪروا مڏيو، تو اوتئا ڪن هيڪ ايوو نوڪر لي آيا، جيا مانه ترڻ ارپ روپيا قرض هتو. (25) اوتئا نوڪر ڪن اتا پئيها نتا جي او قرض پري هيڪٺه. تيام پادشا حڪم ڏيڏو: ’ايئا نٺه ٻاڙون ٻسون هٽيلو ويسو پرو ان ايئا رو ٻڌوئي ڪئين پڻ ويسو، ان مارو قرض پرو. (26) تيام نوڪر پادشا ري پڳي پڙيو نو ان اوتئا رئي ام منت ڪرئي: ’مون نٺه قرض پريا رو موقعو ڏيو، تو هون تمون نٺه ٻڌوئي قرض پري ڏيه. (27) تو اوتئا نوڪر را ڏئي نٺه قياس ٿيو، ان اوٺه نوڪر نٺه ساڏيو پرو ان اوتئا رو ٻڌو قرض ماڦ ڪريو پرو.

(28) هائي نوڪر ڏرٻار تي ٻارو نيهريو، تو پادشا رو هيڪ پيزو نوڪر اوتئا نٺه پيزو ٿيو، جيا مانه ايئا رو پونس هزار قرض هتو، ان ايئه اوتئا نٺه گڙام زهالين تونپو ڏيڏو ان ڪيڏو: ’مون نٺه مارو قرض پري ڏئه. (29) تيا مانه پيزو نوڪر اوتئا ري پڳي پڙيو نو ان اوتئا رئي منت ڪرين ڪيو مڏيو: ’مون نٺه قرض پريا رو موقعو ڏئه، تو هون تون نٺه قرض پري ڏيه. (30) پڻ پيرهين نوڪر ايئا رئي ڪئين وات نه هومپڙئي، پڻ ايئا مانه ڪيس ڪرين جيل موئين پورا يو پرو، زئيون هوڏي او قرض پري نه ڏئه.

(31) زئيون پادشا ري پيزي نوڪري زويو جي ڪي ٿيوه، تو اوئون نٺه گهڻو ڏڪ ٿيو ان اوئي اوين ٻڌئي وات اپرا ڏئي نٺه همپڙاويئي. (32) تئيون پادشا پيرهيان نوڪر نٺه آپ ڪن تيڙاوين اوتئا نٺه ڪيڏو: ’پونڏا نوڪر، تئين مارئي منت ڪرئي، تو مئين تارو ٻڌوئي قرض ماڦ ڪريو پرو. (33) زم مئين تون

مانه ڏٺيا ڪري، تم ٿارڻه پڻ آڀرا ساڻي نوڪر مانه همريئم ڏٺيا ڪروو تو.
 ③④ ڏٺي نئه اوڻا نوڪر مانه اٿي گهڻي رينه سڙي جي اوڻه نوڪر نئه جيل ۾
 پوريا رو ان پونڌي هاري سزا ڏيڏا رو حڪم ڏيڏو، زئيون هوڏي او ٻڌو قرض
 پري نه ڏئه.

③⑤ ان هيوڻه نمونئه مارو آڪاشي ٻاپ پڳوون پڻ تمون نئه سزا ڏيشي، جي
 تم آڀرا پورا من تي آڀرا پائي نئه ماڻي نئين ڏيو.

ايسو گليل صوپا تي يروشلم شهر هومو زائھ

ايسو پرثيا را پارام شيڪاڙئھ

ان ڏوشي نئه ن ساڏيا را پارام هزماوئھ

(متي 12:19-1، مرقس 1:10-12)

19 ① زئيون ايسو هائي واتون ڪي ريو، تو او گليل صوپا تي ررونو تيو
 ان يردن ڌريا رئه پيزئه پاهئه يهوديه را علاقا ۾ گيو. ② ان الاهي
 گهڻا منڪ اوڻا وونهڙ گيا، ان جيا مونڏا هتا اوڻئه اوڻه اوڻون نئه هازا هورا
 ڪريا پرا.

③ تيون ڪئينڪ فريسي پالتي را منڪ ايسو ڪن آيا ان اوڻا رو آزمتو ليڏا
 هارو اوڻا تي پونسيو: ”ڌرم پرموڻه آڏمي ڪيا پڻ وات ري ڪري آڀري ڏوشي
 نئه ساڏي هيڪه، ڪا نا؟“ ④ تو ايسو اوڻون نئه وڙنڏي ڏيڏي: ”تمون نئه
 شاستر موئين تي ايئا وات رئي ڪهر نتي ڪي؟ تم تي تو ضرور پڻيو هوشي جي
 پڳوون جيئنه جگت نايو، اوڻه ڏنيا ري شروع تي لين منڪون نئه نايو رئه توڻه
 آڏمي ان ڏوشي نايو. ⑤ ان پڳوون ام ڪيڏو: ’تيا ام آڏمي آڀرا مان ٻاپ نئه
 ساڏشي، ان آڀري ڏوشي پيڙو ريشي، ان او ٻي ئي هيڪ ٿيشي.‘ ⑥ تو پسئھ
 آڏمي ان ڏوشي ٻي ئي ڌار ڌار نتي، پڻ هيڪ سئھ. تيا م جيون نئه پڳوون آڀ

جوڙياھ، اُوئون نئہ منک ڌار نہ ڪرئہ!

⑦ ٿيا مانھ فريسي پالٽي واڙي اُوئا ٿي پُونسيو: ”تو پسنھ موسيٰ ڪم حُڪم ڏيڌو جي آدمي آپري ڏوشي نئہ لڪي ڏين ساڌي هيڪئھ؟“ ⑧ تو ايسو اُوئون نئہ وڙندئي ڏيڌئي: ”موسيٰ تمون نئہ ڏوشي ساڌيا رئي آگيا تيام ڏيڌئي، ڪم تو اُوئا نئہ ڪر هٿي جي تمي ناھڏا سو ان پڳوون ري مرضي مانھ نئين وو. پڻ ڏنيا ري شروع ٿي لين پڳوون رئي مرضي نئي جي آدمي آپري ڏوشي نئہ ساڌئہ. ⑨ هون تمون نئہ ڪاتري ٿي ڪونھ، جيو ڪوئي پونڌا ڪوم را ڏوھ ڪريا ووڻي آپري ڏوشي ساڌين پيزي ڏوشي ڪرئہ، پلئہ لڪي ڏيڌئي هوئہ، توئي پڻ او آدمي پونڌو ڪوم ڪرئہ.“

⑩ ٿيا مانھ ايسو ري شيلي اُوئا نئہ ڪيڏو: ”جي آدمي ان ڏوشي رئي هائي وات سئہ، تو پرڻو ٿي نہ ڪپئہ.“ ⑪ تو ايسو اُوئون نئہ ڪيڏو: ”ٻڌائي منک ايئا پرڻيا ري وات مانھ نئي وي هيڪتا. روگا او منک ايئا وات مانھ وي هيڪئھ، جيون نئہ پڳوون پرڻيا رئي هيٺ ڏئھ. ⑫ ڪم تو ڪئينڪ منک ايئا هارو نئي پرڻا جي او زايا زلميا ڪڏڙا هوئھ، ان ڪئينڪ منک ايئا هارو نئي پرڻا جي منڪي اُوئون نئہ ڪڏڙا ناياه، ان ڪئينڪ منک ايئا هارو نئي پرڻا زم او پورا ڏيون ٿي ايشور را راز پرموئئہ وي هيڪئہ. زم پڳوون هر منک نئہ هيٺ ڏيڏيھ جي او پرڻئہ ڪا ڪونئارو رئہ، تم هر منک رئہ هائي وات مونين پرڻو ڪپئہ ڪا ڪونئارو ريوو ڪپئہ.“

ايسو ننڪون ٻارون نئہ آشيرواڏ ڏئھ

(متي 13:19-15، مرقس 13:10-16، لوقا 15:18-17)

⑬ پسنھ منک ايسو ڪن ننڪون ٻارون نئہ تيڙي آيا، زم ايسو اُوئون مانھ هات راڪين اُوئون هارو پراٿنا ڪرئہ. پڻ شيلي اُوئون منڪون نئہ وڙگائين هيڪل زايا رو ڪيڏو. ⑭ پڻ ايسو ڪيڏو: ”ٻارون نئہ مون ڪن آوا ڏيو، ان اُوئون

نٺ مت روڪو، ڪم تو ايشور رو راز ايئون ٻارون جيون منڪون هارو سٺه.“
 ⑮ تيون ايسو ٻارون مانه هات راڪين اشيرواڏ ڏيتو، ان پسته اوئون ررونو
 تي گيو.

شائوڪار منڪ ان ايشور رو راز تارڻ ليذا هارو ٻڌوئي ڪئين ساڏيا هارو تيار ريوو

(متي 16:19-30، مرقس 17:10-31، لوقا 18:18-30)


⑯ اوچتو هيڪ جون منڪ ايسو ڪن آيو ان پونسيو: ”گرو جي، مارٺه ڪيو
 نائوڪو ڪوم ڪروو، جيا تي مون نٺه پگيون ڪن هميش رو جيون زڙه؟“
 ⑰ تو ايسو اوئا نٺه ڪيتو: ”تمي نائوڪا ڪوم را پارام مون تي ڪم پونسوه؟
 نائوڪو روگو پگيون سٺه. جي تمي هميش رو جيون ليوا ڪروه، تو پگيون رون
 حڪمون مانه وو.“

⑱ تيا مانه اوئه ايسو تي پونسيو: ”ڪيون ڪيون حڪمون مانه ويوو؟“
 تو ايسو ڪيتو: ”گون نه ڪروو، پونڌو ڪوم نه ڪروو، سورئي نه ڪروو،
 ڪوڙي هاڪ نه پروو، ⑲ آپرا مان ٻاپ رو مون راڪوو، ان پيزون تي آپ را زم
 پريم راڪوو.“

⑳ تيا مانه جون ايسو نٺه ڪيتو: ”هايون ٻڌون حڪمون مانه هون تو وونه
 ريو. هوئه مارٺه پيزو ڪي ڪروو؟“ ㉑ تو ايسو اوئا نٺه ڪيتو: ”جي تمي هر
 وات ۾ نائوڪا ٿيو ڪروه، تو تمي زائين تماري ٻڌي ملگت ويسين پيها
 گريهون ۾ وراوو پرا، تو تمون نٺه آڪاش موئين آڪاشي ملگت هميش رو جيون
 زڙشي، ان پسته اوين مارا شيلا تين مون وونهڙ آوو.“ ㉒ زئون اوئه جون منڪ
 هائي وات هومپڙي، تو او گهڻو نيموڻو تين گيو پرو، ڪم تو اوئا ڪن گهڻي
 ملگت هئي.

㉓ تيون ايسو اپرون شيلون نٺه ڪيتو: ”هون تمون نٺه هاس ڪونه، ملگت

واڙون رڻه ايشور را راز موئين زاوو ڪتو ڏورو سڻه. (24) هون تمون نڻه وڙي



ڪاتري ٿي ڪونه، شائوڪار منڪ رو پڳوون را راز موئين زاوو ايوو ڏورو سڻه جي هايا را مقابلا ۾ اونٺ رو هڻي را ناڪا هونهر و متوو هورو هوٺ.

(25) زئيون اوئي هائي وات هومپڙي، تو شيلا گهڻا حيروني پڙي ڳيا، ان ڪيو مڏيا: ”جي شائوڪارون نڻه تارڻ نئين زڙه، تو پسنه ايوو ڪوڻ هوشي جيا نڻه تارڻ زڙشي؟“ (26) تيا مانه ايسو اوئون هومو

زوئين ڪيڏو: ”هائي منڪون ٿي نٿي ٿي هيڪتو، پڻ پڳوون ٿي ٻڌوئي ڪئين ٿي هيڪه.“

(27) تيا مانه پطرس ايسو نڻه ڪيڏو: ”زوئو، امي آڀرو ٻڌوئي ڪئين ساڏين تما را شيلا ٿين تمون وونهڙ آياھ. تو پسنه امون نڻه ڪي زڙشي؟“ (28) تو ايسو اوئون نڻه ڪيڏو: ”هون تمون نڻه هاس ڪونه، تمي جيا مارا شيلا ٿين مون وونهڙ آياھ، نوي دنيا ۾ زئيون هون منڪ ذات رو ڏيڪرو زبڪتا سوجهرا ۾ ماري مون واڙي گهاڏي مانه پيهيه، تئيون تمي پڻ ٻارون گهاڏيون مانه پيهين اسرائيلي قوم ريون ٻارون ذاتون را ڦينصلا ڪرشو. (29) ان جيئنه پڻ ماري ڪري گهر، پائي پنون، مان ٻاپ، ٻار، ڪا آڀري زمئي ساڏيهه، اوئا نڻه ساڏل شينهنون ٿي هو وار وڌيڪ زڙشي، ان اوئا نڻه هميش رو جيون پڻ زڙشي. (30) گهڻا منڪ جيا همئنه مورم سڻه او وونهڙ ٿيشي، ان جيا وونهڙ سڻه او مورم ٿيشي.“

ڌراڪون را ٻاگه ۾ مزورون رو مثال
پڳوون آڀري ڪريا ٿي منڪون نڻه تارڻ ڏئه

20 ① ”ڪم تو ايشور رو راز ايئا را زم سڻه. هيڪ زميڏار هتو. او هوار رو ويلو گهر ٿي ٻارو نيهر ڳيو زم آڀرا ڌراڪون را ٻاگه موئين مزور

اوپاڙڻه. ② اُوڻه رَواز پرموڻه مزورون نئه پنجاه رُوپيا تاريڪ ڏيڏا رڻي ٻول ڪرڻي، ان پسڻه اُوڻون نئه ٻاگه موئين ميليا پرا. ③ نويڪ واگي او وڙي نيهرين شهر ۾ گيو، ان زوڻه، تو اُوڻه پيزا مزور چونڪ مانه نورا اوپاهه. ④ تو اُوڻون نئه ڪيڏو: 'تمي پڻ مارا ڌراڪون را ٻاگه موئين زائين ڪوم ڪرو، ان جئين تمارو حق هوشي، او هون تمون نئه ڏيهه.' ⑤ تو او پڻ مزوري مانه گيا پرا. پسڻه او وڙي پورون رو ٻاريڪ واگي ان وڙي ترٿيڪ واگي گيو، ان همراڻ مزور اوپاڙيا. ⑥ هونز رو پونسڪ واگي او وڙي شهر ۾ گيو، ان پيزون مزورون نئه نورا اوپل ڏيڪيا. ان اُوڻون ٿي پونسيو: 'تمي ايڻه هارو ڏي نورا ڪم اوپاهه؟' ⑦ تو اوئي ڪيڏو: 'امون نئه مزوري مانه ڪيڻه نٿي اوپاڙيا، تيام.' تو اُوڻه اُوڻون نئه ڪيڏو: 'تمي پڻ زائين مارا ڌراڪون را ٻاگه ۾ ڪوم ڪرو.'

⑧ زئيون هونز ٿي، تو ٻاگه رڻه ڏي آڀرا منچي نئه ڪيڏو: 'مزورون نئه هاڏ ڪرين مزوري ڏهه. مور ٿي اُوڻون نئه ڏيو شروع ڪر جيا پچاڙي ۾ ڪوم مانه آيا، ان هيون نمونن نمپروار ڏين ٻڌون ٿي پچاڙي ۾ اُوڻون نئه ڏهه جيا ٻڌون ٿي مور ڪوم مانه آيا.' ⑨ تو پرهين او منڪ مزوري ليو آيا جيا هونز را پونسڪ واگي ڪوم مانه آيا تا، تو اُوڻون نئه پنجاه پنجاه رُوپيا ڏيڏا. ⑩ ٻڌون ٿي پچاڙي ۾ او منڪ مزوري ليو آيا جيا پرهين ڪوم مانه آيا تا. او ام سوچتات ريا جي 'امون نئه پيزون ٿي وڌارڻه زڙشي.' پڻ اُوڻون نئه پڻ همراڻ پنجاه پنجاه رُوپيا ڏيڏا. ⑪ اوئي پئها تو ليڏا را، پڻ زميڏار ڪن زائين اوئا رڻي گلا ڪروا مڏيا: ⑫ 'هائي منڪ جيا پچاڙي ۾ آيا تا، هائي روگو هيڪ ڪلاڪ ڪوم ڪريو، ان امي تو هارو ڏي ترڪام ڪوم ڪريوه، توئي پڻ تمي هايون نئه امارا زئي مزوري ڏيڏيهه.' ⑬ تيون زميڏار اُوڻون موئين ٿي هڪا نئه ڪيڏو: 'پائي، مئين تارو حق نٿي ماريو. آڀي پنجاه رُوپيون رڻي ٻول نٿي ڪرڻي، ڪي؟' ⑭ جيو تارو حق سڻه، او لين زا پرو. اي مارڻي آڀرڻي مرضي سڻه جي جيو پچاڙي ۾ آيو تو، اوئا نئه پڻ هون تارا زئي مزوري ڏيون. ⑮ مارو اي

حق نٿي ڪي، جي مارا آپرا پٺيها آپري مرضي پرموٽه ڪرچ ڪرون؟ هون پيزون منڪون ٿي نائوڪئه نمونئه وونه، تيام تون ريشي پڙه ڪي؟”

①6 پسته ايسو ڪيڏو: ”هيوئه نمونئه ايشور را راز ۾ زايا ۾، جيا همئه وونهڙ سه او مورم ٿيشي، ان جيا مورم سه او وونهڙ ٿيشي.“

ايسو ترٿمي وار آپرا موت را پارام مور ٿي هميڙاوئه

(متي 20:17-19، مرقس 10:32-34، لوقا 18:31-34)

①7 زئيون ايسو يروشلم شهر هومو زاتوت ريو، تو شيرزا مانه او آپرون پارون سونديل شيلون نه هيڪه پاهئه نويڪلائي ۾ تيڙي گيو ان اوئون نه ڪيڏو:

①8 ”زوءو، آبي يروشلم شهر هوما هالونه ريا. ان اوئه موٽهه مون منڪ ذات را ڏيڪرا نه زهلاوشي ان موتون پوزاريون ان شاستر زوٽيا وازون ره حواله ڪرشي، ان او مون نه موت رئي سزا ڏيڏا رو قينصلو ڪرشي. ①9 ان او مون نه ڌاري قوم وازون منڪون ره حواله ڪرشي، جيا پگيون نه نٿي مونتا، ان او مون مانه نٿولي ڪرشي، مون نه چاڀڪا هڻشي، ان مون نه هوڙي مانه ساڙين مارشي پرو، پڻ ترٿمه ڏي پگيون مون نه جيوي اوناڙشي.“

يعقوب ان يوحنا رئي مان

آپرون ڏيڪرون را مون هارو ايسو ٿي منت ڪرئه

(متي 20:20-28، مرقس 10:35-45)

②0 تيون يعقوب ان يوحنا رئي مان، زبدي رئي ڏوشي، آپرون ڏيڪرون پيڙهي ايسو ڪن اوئي ان اوئا ري پگي پڙين اوئا نه ڪيڏو: ”مارئي تمون ٿي هيڪ وينتئي سه.“ ②1 تو ايسو اوئا ٿي پونسيو: ”تون ڪي مونگهه؟“ تو اوئه ايسو نه ڪيڏو: ”مون هارو اي ڪرو، جي زئيون تم يادشا تين آپرا راز ۾ گهاڙي مانه پيهو، تيون مارا هيڪا ڏيڪرا نه تماره زمئه پاهئه ان پيزا ڏيڪرا نه

تمارڻه ڏاڻه پاهڻه مون ۾ پيهاريا. ” 22) تيا مانھ ايسو اوتھ رُون ڏيڪرون نئھ ڪيڏو: ”تمون نئھ ڪپڙي جي تمڻي ڪي مونگهه ريا. ڪي تمڻي ايو ڏک سھي هڪوھ، جيوا ڏک هون سھيا واڙو سون؟“ تو اوتھي ايسو نئھ ڪيڏو: ”هوئھ، امي سھي هڪونھ.“ 23) تيا مانھ ايسو اوتھون نئھ ڪيڏو: ”تمڻي هيو ڏک تو سھشو، جيوا ڏک هون سھيھ. پڻ مارڻه زمڻھ پاهڻه ڪا ڏاڻه پاهڻه پيهاريا رڻي وات مارا هات ۾ نٿي. پڻ هائي ماڳ اوتھون هارو راکل سئھ، جيون هارو مارڻه باپ پڳوون تيار ڪريوھ.“

24) ايسو رُون ٻارون سونڊل شيلون موئين ٿي پيڙي ڏھ شيلي زئون هائي وات هومپڙي، تو اوتھون نئھ هايون پيئون پايون مانھ گھڻي رينھ سڙي. 25) تئيون ايسو اوتھون ٻڌون شيلون نئھ آپ ڪن تيراوين ڪيڏو: ”تمون نئھ تو ڪپڙي جي ڌاريون قومون را آڳيوون آپرون منڪون مانھ حڪم ويوراوتھ، ان اوتھون را موتا منڪ اوتھون مانھ اڪتياڙي راکئھ. 26) پڻ تمون موئين هم نه ٿيو ڪپڻ، پڻ جيو تمون موئين موتو ٿيو ڪرئھ، اوتھ رڻه تماري شيوا ڪريا واڙو ٿيو. 27) ان جيو تمون موئين آڳيوون ٿيو ڪرئھ، اوتھ رڻه زوئھ تمارو ڳلوم ٿيو. 28) تمارڻه مارا زم پيڙون رڻي شيوا ڪرو، ڪم تو هون منڪ ذات رو ڏيڪرو ايئا هارو نٿي آيو، زم منڪ مارڻي شيوا ڪرئھ. پڻ ايئا هارو آيوھ، زم هون پيڙون رڻي شيوا ڪرون، ان مارو جيو پڳوون را نوم مانھ ڏيون زم الاهي گھڻون منڪون نئھ اوتھون رُون ڪرل ڏوهون رڻي ماڻي زڙھ.“

ايسو پيئون اونڌون نئھ هازا هورا ڪرئھ

(متي 29:20-34، مرقس 10:46-52، لوقا 18:35-43)

29) زئيون ايسو ان اوتھ را شيلا يريحو شهر ۾ آوين اوتھون رونا ٿيا، تئيون الاهي گھڻا منڪ ايسو وونهڙ ويوا مڏيا. 30) شيرڙا را پاهام ٻي اونڌا منڪ پينا تا. ان زئيون اوتھي هومپڙيو جي ايسو متھ ريو، تئيون اوتھي زور ٿي هاڏ ڪرين ڪيڏو:

”او پريو، او دائود پادشا را وستار، امون مانه دٿيا ڪرو!“ ① تو ٻڌي منڪي اوئون نئه هاكل ڪرين ماڻ ڪريا رو ڪيڏو، پڻ او ماڳي گهڻا زور ٿي ڪيا مڌيا: ”او پريو، او دائود پادشا را وستار، امون مانه دٿيا ڪرو!“

② تيا مانه ايسو اويو ٿي ريو ان اونڌون نئه آپ ڪن تيراوين اوئون ٿي پونسيو: ”تماري مرضي ڪي سئه؟ هون تمون هارو ڪي ڪرون؟“ ③ تو اوئي ايسو نئه ڪيڏو: ”او پريو، امون نئه هازا هورا ڪرو، زم امي ڏيڪي هيڪون.“ ④ ايسو نئه اوئون مانه قياس آيو ان او اوئون ريون اونڪيون نئه سڀيو. تو او جهت موئين وڙي ڏيڪو مڌيا، ان ايسو وونهڙ ويو مڌيا.


يروشلم شهر ۾ ايسو رو اڪري هفتو

ايسو يروشلم شهر ۾ آوئھ

ان گهڻا منڪ اوئا نئه پڳوون رو سونڊل پچايا واڙو مونين اوئا را وڪوڻ ڪرئھ

(متي 11:21-1:11، مرقس 11:1-1:11، لوقا 19:28-40، يوحنا 12:12-19)

① زئيون ايسو ان اوئا را شيلا يروشلم شهر ڏوڪڙا آيا، ان زيتون نومي ڏونگر ڪن بيت فگي پاڙا ڪن آوين پوگيا، تيون ايسو اوئون پيئون شيلون نئه ام ڪين آپ ٿي مور ميليا: ② ”هومليا پاڙا موئين



زائو، ان اوئنه زائين تمي زوشو، تو هيڪ گهڏيڙي ان اوئا پيڙو وشيرو ٻوندل هوشي. اوئون نئه سوڙين مون ڪن هاڪلي آو. ③ جي ڪوڪ منڪ تمون ٿي هايا را پارام ڪئينڪ پونسئه، تو تمي اوئا نئه ڪيا جي ائون رٿي پريو نئه ضرورت سئه. ان او

جهت ۾ تمون نئه لي زايا رئي موكل ڏيشي.

④ هائي ايئا هارو ٿيو، زم پڳوون رو نياپو ڏيدا واڙا رئي اي وات

پورئي تئه:

⑤ ”صيهون ڏونگر مانه ناول

يروشلم شهر رون منكون نئه ام ڪو:

زوئو، تمارو پادشا تمون ڪن آوئه ريو.

او گريبي ٿي وئه

ان گهڏيڙي را وشيرا مانه سٽل سئه.

⑥ پسئه او شيلا روونا ٿيا، ان زم ايسو اوئون نئه ڪريا رو ڪيدو تو، اوئي

همروم ڪريو. ⑦ زئيون او گهڏيڙي ان وشيرا نئه هاڪلي آيا، تئيون اوئي اوئون

مانه اپرا توئال پاتريا، ان ايسو وشيرا مانه سٽين پينو ٿو. ⑧ ايسو نئه مون

ڏيدا هارو الاهي گهڻي منڪي شيرٽا مانه اپرا توئال وسايا، ان پيزي منڪي وئون

ري ڏاڙڪي واڊين شيرٽا مانه پٿراوي. ⑨ جيا الاهي گهڻا منڪ زاترو تين ايسو

مور مور ان ايسو وونهڙ وونهڙ يروشلم شهر هوما زاتات ريا، او زور ٿي ايسو

رئي جئي ام بولوتات ريا:

”جئي جئي! دائود پادشا را وستار رئي جئي!

ايشور رو اشيرواڏ ايئا مانه هوئه،

جيو ايشور را پاها ٿي آوئه.

جئي جئي! پرميشور رئي جئي!

⑩ زئيون ايسو يروشلم شهر ۾ آيو رو، تو پورا شهر ۾ منڪون نئه جونش

سٽيو ان او ٻڌائي پونسوا مڏيا: ”اي منڪ ڪوڻ سئه؟“ ⑪ تو جيا الاهي گهڻا

منڪ ايسو پيڙا اول هتا، او ام وڙنڌي ڏيتات ريا: ”اي پڳوون رو نياپو ڏيدا

واڙو ايسو سئه، جيو گليل صوپا را ناصرت شهر ٿي آيوه.“

ايسو پڳوونَ را گهر موئين تي واپار ڪريا وازون نءَ ٻارا ڪاڍهه

(متي 17-12:21، مرقس 15:11-19، لوقا 19-45:48، يوحنا 2-13:22)

⑫ تيا ڪيتر ايسو پڳوونَ را گهر موئين گيو. ان جيا منڪ اوتنه پڳوونَ را نوم مانه سڙايا هارو مال ان پڪي ويستات ريا، ان ڏون ۾ ڏيڏا هارو ڪاس پئيهه متتات ريا، اوتون ٻڌون نءَ ٻارا ڪاڍيا پرا. ان اوتنه پئيهه متيا وازون را پاتيا اوتلايا پرا ان پاريا ويسي وازون ري سنڌلون اوتلاوي پري. ⑬ ان اوتون نءَ ڪيڏو: ”شاستر ۾ پڳوونَ رئي اي وات لڪل سئو:

’مارو گهر پراٿنا ڪريا رو گهر ڪيوراشي.’

پڻ تمي ايئن نءَ آپري ڪمائي رو نمونو ٺايوھ ان زوٽه ايئن نءَ ڌاڙيلون رئي پٿارئي ناوين پيٺاھ.

⑭ پسئو اونڌا ان رُونگڙا ايسو ڪن پڳوونَ را گهر ۾ آيا، ان ايسو اوتون نءَ هازا هورا ڪريا. ⑮ زئيون موتي پوزاريئي ان شاستر زوٽيا وازي زويو جي ايسو موندون نءَ هازا هورا ڪرياھ پرا ان هم ڪرين پرسا ڏيڪاڙياھ، ان اي پڻ زويو جي ننڪا ٻار پڳوونَ را گهر ۾ ايسو رئي جئي زور تي ٻوللوئھ ريا جي ”دائود پادشا را وستار رئي جئي!“ تيون او ايسو مانه ريشي ٻڙيا. ⑯ ان اوتن نءَ وڙگائين ڪيڏو: ”هائي تون نئي هومپڙتوڪي، جي اي ڪي ڪئھ ريا؟“ تو ايسو اوتون نءَ ڪيڏو: ”هوئو، هومپڙونھ ريو. پڻ تمي شاستر رئي اي وات ڪيڏي نئي پئي، ڪي؟“

’او پريو، تمي ننڪون ٻازون

ان ڌاوٽيون تي پڻ آپرا وڪوڻ ڪراوھ.’

⑰ هم ڪين ايسو موتون پوزاريون ان شاستر زوٽيا وازون نءَ ساڌين شهر

تي ٻارو نيهرين بيت عنياھ پاڙا هومو گيو، ان اوتنه زائين رات تڪي ريو.

ايسو انجیر را وڻ نڻ هراپ ڏٺه ان يقين راڪيا را پارام شيڪاڙه

(متي 21:18-22، مرقس 11:12-14، 20-24)

⑱ پڙه ڏي هوار رو ويلو، زئيون ايسو پاسو يروشلم شهر هومو آوتوت ريو، تو اونا نڻه پوک لاڳي. ⑲ شيرزا را پاها ۾ اوڻه انجیر رو هيڪ وڻ ڏيڪيو، ان اونا وڻ ڪن ڳيو. ان زوڻه، تو وڻ موئين ڪئين ميوو نٿي، روڳا پونڙا سڻه. تتيون ايسو اونا وڻ نڻه ڪيڏو: ”تون موئين ميوو وڙي ڪيڏي نئين ٿه!“ ان اوڻه ئي توڻه جهت ۾ انجیر رو وڻ هوكائي ڳيو.

⑳ اي وات ڏيڪين شيلا حيروني پڙي ڳيا، ان ڪيو مڏيا: ”انجیر رو وڻ ڪم ڪرين جهت ۾ هوكائي ڳيوه؟“ ㉑ تيا مانه ايسو اوڻون نڻه ڪيڏو: ”هون تمون نڻه هاس ڪونه، جي تمي پڳوون مانه يقين ڪروه، ان ڪئين شڪ نٿي ڪرتا، تو تمي نه روڳو هم ڪري هيڪوه، زم مئين انجیر را وڻ ٿي ڪريوه، پڻ تمي ايڻا ڏونگر نڻه پڻ ڪي هيڪوه: ’ايئون اوڪڙين سمونڊ ۾ زائين پڙا! ان همروم ٿيشي. ㉒ ان جيا پڻ وات هارو تمي پڳوون مانه يقين راڪين پراٿنا ۾ وينتئي ڪروه، او ٻڌي واتون تمون هارو ٿيشي.“

يهودي ٿرم را اڳيون ايسو ري اڪتباري را پارام سوئال ڪرڻه

(متي 21:23-27، مرقس 11:27-33، لوقا 20:1-8)

㉓ ايسو پڳوون را گهر موئين زائين منڪون نڻه شيڪاڙوا مڏيو. تو موتا پوزاري ان اسرائيلي قوم را اڳيون اونا ڪن آيا ان پونسيو: ”تمي ڪيا را ڪيڏا ٿي اي ڪوم ڪروه؟ ڪيڻه تمون نڻه اي ڪوم ڪريا ربي اڪتباري ڏيڏيھ؟“ ㉔ تيا مانه ايسو اوڻون نڻه ڪيڏو: ”هون پڻ تمون ٿي هيڪ وات پونسونه. جي تمي مارا سوئال رو جواپ ڏيشو، تو هون پڻ تمون نڻه همپڙاويھ جي هون

ڪيا ري اِڪتِياري ٿي اي ڪوم ڪرونه. (25) مارو سوئال اي سئ، يوحنا ڪيا را طرف ٿي پويتر سنون ڏيتو؟ او پڳوون را طرف ٿي پويتر سنون ڏيتو، ڪا منڪون را طرف ٿي؟

تو پسنه او آت موئين ڪيا مڏيا: ”جي آبي ام ڪيشون: ’پڳوون را طرف ٿي، ’ تو اي آپون نئه ڪيشي: ’پسنه تمي اوئا رئي وات ڪم نه مونئي؟‘ (26) پڻ جي آبي ام ڪيشون: ’منڪون را طرف ٿي، ’ تو اي پيڪ سئ جي ٻڌائي گهڻا منڪ آپنئه ڪلاڻ ٿين آپون ٿي ڪي ڪرشي؟ ڪم تو ٻڌائي منڪ مونئه جي يوحنا پڳوون رو نياپو ڏيڏا واڙو هتو. ” (27) تيام اوئي ايسو را سوئال مانه ام ڪيڏو: ”هايا رئي امون نئه ڪهر نئي.“

تو ايسو اوئون نئه ڪيڏو: ”تو پسنه هون پڻ تمون نئه نئين همپزاوون جي هون ڪيا ري اِڪتِياري ٿي اي ڪوم ڪرونه ريو.“

بيئون ڏيڪرون رو مثال

آپ نئه ڌرمي نه ڏيڪاروون پڻ پڳوون ري مرضي مانه ويوو

(28) ٽيون ايسو موتون پوزاريون ان اسرائيلي قوم رون آڳيونون نئه ڪيڏو: ”تمي ايئا وات را پارام ڪي سوچوه؟ هيڪ منڪ هتو، جيا را هي ڏيڪرا هتا. اوئه هيڪا ڏيڪرا ڪن زائين ڪيڏو: ’ڏيڪرا، آڙئون زائين ڌراڪون را ٻاگه ڀر ڪوم ڪر. ’ (29) پڻ اوئه ڪيڏو: ’هون نئين زائون. ’ توي تيا ڪيڙ اوئه آڀرو ڪيال پڌليو ان ڪوم مانه گيو پرو. (30) ان ٻاپ وڙي پيزا ڏيڪرا ڪن گيو ان اوئا نئه پڻ هاڳي ڪوم ڪريا رو ڪيڏو. تو پيزئه ڏيڪرئه ڪيڏو: ’هوئه، ٻا. ’ پڻ او ڪوم مانه نه گيو. (31) هوئه، هايون بيئون موئين ٿي ڪيئنه آڀرا ٻاپ رئي مرضي پورئي ڪرئي؟“ تو اوئي وڙنڌي ڏيڏئي: ”پيرهين ڏيڪرئه.“ تو ايسو اوئون نئه ڪيڏو: ”هون تمون نئه هاس ڪونه، مور ٿي تمي نئين، پڻ ناڪو ليڏا واڙا ان پونڌي ڏوشي پڳوون را راز موئين زاشي. (32) ڪم تو يوحنا پويتر سنون

ڏيڏا واڙو تمون ڪن ايٿا هارو آيو تو زم ڀڳوون ري وات مانھ وُڍا رو مارڳ
 ڏيڪاڙئھ، پڻ تمي اُٺا ري وات مانھ يقين نہ ڪريو. پڻ ناڪو ليڏا واڙي ان
 پُونڌيئي ڏوشيئي اُٺا ري وات مانھ يقين ڪريو ان آڀرا ڪراڀ ڪوم ساڏين
 توپونھ ڪريھ. توئي پڻ تمي هائي زوئين آڀرو ڪيال نہ ڀڏليو ان يوحنا ري وات
 مانھ يقين نہ ڪريو.”


ڳولون هازيون رو مثال ايسو آڀ نڌ ڏئي رو ڏيڪرو ڪين شيڪاڙئھ جي او ڀڳوون رو ڏيڪرو سئ

(متي 33:21-46، مرقس 12:1-12، لوقا 9:19-20)

③③ پسنه ايسو ڪيڏو: ”تمي هيڪ ڀيڙي مثال رئي وات هومپڙو. هيڪ زميڏار هتو.
 اوئھ ڌراڪون رو ڀاڳھ پوڪايو، اوئا رنه ڀيڙي وڙ ڏيوراوي، اوئا موئين ڌراڪون
 ننه ڦيهليا هارو ان رس ڪاڍيا هارو هوڏي ٿوراوي، ان اوئا مانھ سوڪي ڏيڏا
 هارو ڏاڳڙو ٿوراوي. ان پسنه ڀاڳھ موئين هاري اوڀاڙين آڀ ڪياڪ شيئي ملڪ
 ڀر گيو پرو.

③④ زئيون ڌراڪون پاڪيا را ڏي ڏوڪڙا آيا، تو ڏئي آڀرون نوڪرون ننه
 آڀرو حصو هازيون ڪن ليوا ميليا. ③⑤ پڻ هاريئي اوئا رون نوڪرون ننه زهالين
 هيڪا ننه مار ڪاڍي، ڀيڙا ننه نمو ماريو پرو، ان ترٿما ننه پوئا هئين ماريو
 پرو. ③⑥ پسنه ڏئي اڳي ٿي ڀيڙا گهٽا نوڪر ميليا. پڻ هاري اوئون ٿي هاڳي
 نموننه وُڍا.

③⑦ نيٺ اوئھ آڀرو ڏيڪرو ميليو، ڪم تو او سوچتو تو جي ’هاري ضرور مارا
 ڏيڪرا رو مون راکشي.‘ ③⑧ پڻ زئيون هاريئي ڏئي را ڏيڪرا ننه ڀاڳھ موئين
 آوتون ڏيڪيو، تو اوئي آڀت موئين اي صلاح ڪري: ’هائي تو ڏئي رو ڏيڪرو
 سئ. ليو، آڀي هايا ننه مارون پرو! پسنه اي ڀاڳھ هايا رو نئين ٿئ، پڻ آڀو



٣٩) ٽي زاشي. ٣٩) پسنه ايٺي ڌڻي را ڏيڪرا
ننه زهالين باگه ٽي ٻارو ڪاڍيو ٻرو ان
اوتان ننه ماريو ٻرو.

٤٠) پسنه ايسو منڪون ٽي پونسو:
”هوه، زئون باگه رو ڌڻي آوشي، تئون

هايون هاريون ٽي ڪي ڪرشي؟“ ٤١) تو اوتو ايسو ننه وڙنڌي ڏيڏي: ”او
هايون پوندون منڪون ننه پونڌي هاري مارشي ٻرا، ان آٻا باگه ري همپاز
هارو پيزا هاري اوپارشي، جيا ميوا پاڪيا رنه توتنه اوتان ننه ميون ٽي حصو
ڏيشي.“ ٤٢) تئون ايسو اوتون ننه ڪيڏو: ”هائي وات تو هاسي سئه، پڻ تمون
ننه هايا وات را مطلب رئي ڪهر نٿي ڪي؟ تمي شاستر ڀر اي وات ضرور
پنڻي هوشي:

’جيا پتر ننه رازي گهت هزمين ڦڳوڙيوٽ ٻرو،
او هاگي پتر ٻڌون ٽي ضرورت وازو ٿيوه.
هائي وات ايشور را پاها ٽي ٿيوه،

ان امون هارو هائي ڪتي حيروني ان ڪشي رئي وات سئه.

٤٣) تيام هون تمون ننه ڪاتري ٽي ڪونه، پڳون آٻا راز را منڪ هويا رو حق
تمون اسرائيلي قوم رون منڪون ٽي ڪوهي ليشي، ان اوتون منڪون ننه ڏيشي،
جيا پڳون را راز ننه مونين پڳون ري مرضي پرموتنه ڪوم ڪرئه. ٤٤) (هائي
پتر پڳون رو سونڊل او رو او ڌڻي رو ڏيڪرو سئه. جيو ڪوئي پڳون را سونڊل

ري واتون نئين مونته، تو اوثا ننه ضرور سزا زڙشي. جيو اوثا پتر ٿي آڪڙين پڙشي، او اڙي اڙي ٿي زاشي. ان جيا مانھ او پتر پڙشي، اوثا ننه آتو آتو ڪرشي پرو.“

④5 موٽا پوزاري ان فريسي پالتي را منڪ ايسو ري ڪيڏل مثال ري واتون هومپڙين هزمي ڳيا جي ايسو اوتون را پارام ڪنه ريو. ④6 تيام او ايسو ننه زهالوا ڪرتا تا. پڻ او منڪون ٿي پيڻاتات ريا، ڪم تو الاهي گهڻا منڪ ايسو ننه پڳوون رو نياپو ڏيڏا واڙو هزمتات ريا.

موٽي ڏاوت رو مثال

پڳوون ٻڌون ننه اپرا راز موئين آيا رهي ڏاوت ڏنه

(متي 14-1:22، لوقا 15:14-24)

22 ① پسنه ايسو اوتون ننه وڙي اي پيڙي مثال رهي وات همپڙاوي: ② ”ايشور رو راز ايڻا را زم سئه. هيڪ پاڌشا هتو. اونه اپرا ڏيڪرا را ويوا رهي ڏاوت ڪري. ③ ان ڏاوت رنه ٿوئنه اونه اپرون نوڪرون ننه ڏاوتيون ڪن ميليا زم اوتون ننه تيڙي اونه. پڻ ڏاوتو آووا نٿا ڪرتا. ④ تئيون اونه وڙي پيرون نوڪرون ننه ام ڪين ميليا: ’تمي زائين ڏاوتيون ننه ڪيا پرو جي مئين ڪاڏا هارو ٻڌوئي ڪئين تيار ڪرايوه. سونيل مال هلالل سئه، ان ٻڌوئي ڪئين تيار سئه. ويوا ري ڏاوت مانھ هالو. ⑤ پڻ ڏاوتيني هيا وات رو ڪئين ڪيال ٿي نه ڪريو، پڻ اپرا اپرا ڪوم مانھ ڳيا پرا، ڪئينڪ اپري بني مانھ ڳيا پرا، ان ڪئينڪ واپار مانھ ڳيا پرا. ⑥ ان پيڙي ڪئينڪ ڏاوتيني پاڌشا رون نوڪرون ننه زهالين اوتون رهي پيڙي ڪري ان اوتون ننه ماريا پرا. ⑦ تئيون پاڌشا ننه گهڻي رينه سڙي، ان اونه اپرون ڦوڄيون ننه ميليا زم اوتون ڪونيون ننه مارنه پرا، ان اوتون رو شهر ٻاڙهه پرو. ⑧ پسنه پاڌشا اپرون نوڪرون ننه ڪيڏو: ’هونه ويوا رو ڪاڏو تيار سئه.



پڻ اُو منڪ جيون ننه مئين ڏاوت ڏيڏئي تني، اُو ڏاوت مانه آيا رنه لائيق نتا. ⑨ تيام هونه تمي زانو، ان شهر رون چونڪون مانه زائين زتا پڻ منڪ اوڻنه ڏيڪو، اوڻون ٻڌون ننه ويوا ري ڏاوت مانه آيا رو ڪو. ⑩ تو نوڪر اوڻون نيهرين شهر ريون شيريون ۾ گيا، ان زتون منڪون ننه اوڻي ڏيڪيا، پلنه نائوڪا ڪا ڪراپ، جيوا پڻ هتا، اوڻون ٻڌون ننه ڏاوت مانه پيڙا ڪريا. ان ويوا ري ڏاوت ربي جيي جگا هتئي، اُو ڏاوتيون ٿي پرائي گهي.

⑪ زيون پاڌشا ويوا ۾ اول ڏاوتيون ننه زويا هارو اوڻا جگا ۾ آيو، تنيون اوڻه زويو جي اوڻنه هيڪ ايوو منڪ هتو جيئنه ويوا هارو صحيح لوگهڙا نتا پيريا. ⑫ تيام پاڌشا اوڻا منڪ ٿي پونسيو: 'پائي، تون ويوا را لوگهڙا پيريا وگر ايئنه ڏاوت مانه ڪم ڪرين آيوه؟' پڻ منڪ ٻوليو ٿي نئين. ⑬ تنيون پاڌشا شيواڌاريون ننه ڪيڏو: 'ايئا را هات پگ ٻونڌين ايئا ننه ٻارو اندارا ۾ ڦڳوڙو پرو. اوڻنه اُو روشي ان ڏونت گهرڙيا ڪرشي.' "

⑭ تنيون ايسو هيا مثال رو مطلب ام هزميو: "پگيون گهڻون منڪون

ننه آڀرا راز ۾ آيا رڻي ڌاوت ڏهه، پڻ ٿوڙا منڪ پڳوون راز ۾ آيا هارو سُونڊل سئو.

منڪ ايسو نئو ڌرم ان حڪومت را چڪر ۾ ڦٽڙيا هارو ٽيڪس را پٺيها پريا را پارام سوئال پونسئو

(متي 22:15-22، مرقس 12:13-17، لوقا 20:20-26)

15) تئين فريسي پالٽي ري منڪي اوئون زائين آڀت ۾ صلاح ڪرڻي جي او ڪيوئه نمونئو ايسو نئو اوئا ري وات ۾ ڦٽڙاونه. 16) ان اوئي آپري فريسي پالٽي رون ڪئينڪ منڪون نئو راز ڪريا واڙا هيروڊيس را پاها رون ڪئينڪ منڪون پيڙا ايسو ڪن ميليا. اوئي زائين ايسو نئو ڪيڏو: ”گرو جي، امون نئو ڪبر سئو جي تمي هاسا سو، ان تمي هاس پرمونئو پڳوون رو مارگ ڏيڪاروه، ان تمي ڪيا منڪ ٿي نٿي پيڻاتا، ڪم تو تمي ڪيا رو پڻ پاهو نٿي لپتا. 17) تيام امون نئو هزماوو جي تمي ڪي سوچوه؟ ڌرم پرمونئو رومي حڪومت را پاڌشا نئو ٽيڪس را پٺيها ڏيوو ڪيئه، ڪا نا؟“

18) ايسو اوئون رو ڪراپ ڪيال زوئي گيو جي او مون نئو ڪا ڌرم رئه ڪلاڦ ڪا حڪومت رئه ڪلاڦ ٻولووا ڪرئو. تيام اوئون نئو ڪيڏو: ”ڪوتون منڪون، تمي مونڊا را ميئا پڻ انڌر را ڪارا سو. تمي مون نئو ڪم ڦٽڙاوا ڪروه



ريا؟ 19) تمي مون نئو هيڪ ايوو سڪو ڏيڪارو، جيا ٿي منڪ ٽيڪس پريئو. ”تو او ايسو ڪن هيڪ چونڊي رو سڪو لي آيا. 20) تو ايسو اوئون ٿي پونسيو: ”ايئا مانھ ڪيا رو ڦوئو سئو ان ڪيا رو نوم لڪل سئو؟“ 21) تو اوئي ڪيڏو: ”رومي حڪومت را پاڌشا رو.“

تئين ايسو اوئون نئو ڪيڏو: ”جو پاڌشا رو سئو، او پاڌشا نئو ڏيو. ان جو پڳوون رو سئو، او پڳوون نئو ڏيو.“

② هائي وات هوميڙين او حيروني پڙي ڳيا، ان ايسو ننه ساڏين اوئون ڳيا پرا.

منڪ ايسو ننه ڦٽاڙيا هارو مرلون را جيوي اونيا را پارام سوئال پونسنه

(متي 22:23-33، مرقس 12:18-27، لوقا 20:27-40)

③ اونه ئي ڏي صدوقي پالتي را ڪئينڪ منڪ ايسو ڪن آيا. هونه صدوقي پالتي را منڪ اي وات موننه جي پڳوون مرل منڪون ننه وڙي جيوي نئين اوناڙنه. اوني ايسو ٿي سوئال پونسيا هارو ڪرين ڪيڏو: ④ ”گرو جي، موسي ام ڪيڏو تو، جي ڪوڪ منڪ اولاد ووتو مري زانه، تو اونا اڏمي رو پائي اونا ري رنڌال ڏوشي ننه اپرا گهر ۾ راکنه، زم اپرا مرل پائي هارو اولاد ٿنه. ⑤ هونه، امون ۾ هات پائي هتا. پيرهيون پائي پرڻيو ان اولاد ووتو مري ڳيو. تيام هايا حڪم پرموننه پيڙهه پائي اونا ري رنڌال ڏوشي ننه اپرا گهر ۾ راکني. ⑥ ان پيڙو پائي پڻ اولاد ووتو مري ڳيو. ان پسنه ترڻما پائي ٿي پڻ همروم ٿيو. ان هيونه نموننه هات ئي پايي لروپور هاڳي ڏوشي ننه اپرا گهر ۾ راکني ان اولاد ووتا مري ڳيا. ⑦ نيٺ هايون ٻڌون پايون ڪيڙ او ڏوشي پڻ مري ڳئي. ⑧ هونه زئون پڳوون مرل منڪون ننه جيوي اوناڙشي، تو او ڏوشي ايئون هاتون پايون موئين ٿي ڪيا رئي ڏوشي ٿيشي؟ ڪم تو هاتي زئي اونا ننه اپرا گهر ۾ راکني ٿئي.“ ⑨ تيا مانه ايسو اوئون ننه ڪيڏو: ”تمي تو پولل سو، ڪم تو نڪو تمي شاستر هزموه، نڪو تمون ننه پڳوون ري ڪڙا رئي ڪهر سه. ⑩ ڪم تو زئون پڳوون منڪون ننه موت ٿي جيوي اوناڙشي، تئين آڪاش ۾ منڪ نڪو پرڻشي نڪو ڏوشي گهر ۾ راکشي، پڻ آڪاشي ڏوتون جيوا هوشي. ⑪ هونه پڳوون رهه مرلون ننه جيوي اوناڙيا را پارام تمون ننه ڪهر نٿي ڪي، جي پڳوون آپ تمون هارو شاستر ۾ ڪي ڪيڏوه؟ تمي پڳوون رئي اي

وات ضرور پئڻي هوشي: (32) 'هُون ابراهيم، اِضْحاق ان يعقوب رو پڳوون سون.' هون پڳوون مرلون رو نئي پڻ جيوئون رو سئ. تيام وات ساوئي سئ جي او منڪ پلئ مري گيا تا، پڻ توي جيوئا سئ.

(33) زئيون اوئئ اوپل گهئي منڪي هائي وات هومپڙي، تو او ايسو رء شڪاڙيا مانه حيروني پڙي گيا.

پڳوون رو ڏيئل ٻڌون ٿي موتو حڪم

(متي 34:22-40، مرقس 12:28-34، لوقا 10:25-28)

(34) زئيون اوئي هومپڙيو جي ايسو صدوقي پالتي وازون نئ جواپ ڏين ماٺ ڪرايا، تئيون فريسي پالتي را منڪ ٻڌائي پيڙا ٿين ايسو ڪن آيا، (35) ان اوئون موئين تي هيڪئ زئئ، جيو شاستر زوٽيا وازو هتو، ايسو رو آزمتو ليڌا هارو اوئا ٿي پونسيو: (36) "گرو جي، موسي رون لڪل حڪمون موئين ٿي ٻڌون ٿي موتو حڪم ڪيو سئ؟"

(37) تو ايسو اوئا نئ ورنڌي ڏيئي: "ايشور آڀرا پڳوون هون، آڀرا پورا من ٿي، آڀرا پورا جيو ٿي، ان آڀري پوري عقل ٿي پريم ڪروو. (38) هائي حڪم ٻڌون ٿي موتو ان ڪاس حڪم سئ. (39) ان هايا جيوو پيزو حڪم اي پڻ سئ، پيزون ٿي آڀ را زم پريم ڪروو. (40) موسي را لڪل ٻڌائي حڪم ان پڳوون رو نياپو ڏيڌا وازون ري لڪل ٻڌي واتون، او ايئون پيئون حڪمون ڀر آوي زائھ."

ايسو شڪاڙئ جي پڳوون رو سونيل پڇايا وازو ڪريست

داؤد پادشا ٿي الاهي گهڻو موتو سئ

(متي 41:22-46، مرقس 12:35-37، لوقا 20:41-44)

(41) زئيون فريسي پالتي را منڪ ٻڌائي پيڙا هتا، تئيون ايسو اوئون ٿي پونسيو: (42) "تمي پڳوون را سونيل پڇايا وازا ڪريست را پارام ڪي هزموه؟ او ڪيا رو

اولاد سئہ؟“ تو اُوني ايسُو نئہ ڪيڏو: ”او تو دائود پاڌشا رو اولاد سئہ.“ (43) تو ايسُو اُونون نئہ ڪيڏو: ”تو پئسئہ دائود اُونا نئہ ’پريُو‘ ڪم ڪئہ؟ دائود آپ پويتر آتما ري ڪڙا ٿي پڳوون را سونديل پڇايا واڙا ڪريست را پارام شاستر ۾ ام لڪيوھ:

(44) ايشور مارا پريُو نئہ ڪيڏو

مارئہ زمئئہ پاهئہ مون ۾ بيھ،

زئيون هُوڏي هُون تارون ڏشمئون نئہ هراوين

تاري پڳي نہ لڳآزون.

(45) زئيون دائود آپ پڳوون را سونديل پڇايا واڙا ڪريست نئہ ’پريُو‘ ڪئہ، تو پئسئہ ڪريست ڪم ڪرين رُوڳو اُونا رو اولاد ٿيو؟“

(46) ان ڪوئي ايسُو را سوئال رو جواب ڏي نہ هيڪيو، نڪو اُونا ڏي ٿي لين

ڪيا نئہ اي هيئت ٿي جي او ايسُو ٿي ڪئينڪ وات پُونسئہ.

ايسُو شاستر زوٿيا واڙون

ان فريسي پالتي رون منڪون ٿي هوشيار ريا رو ڪئہ

(متي 12:23-12، مرقس 12:38-39، لوقا 11:43، 46، 20:45-46)

23 ① پئسئہ ايسُو اوتئہ اُوپل ٻڌون منڪون ان آپرون شيلون نئہ پڻ ڪيڏو: ② ”شاستر زوٿيا واڙا ان فريسي پالتي را منڪ موسي ري جڳا مانھ سئہ، ان اُونون مانھ پڳوون را حُڪم شيڪاڙيا رئي زميوارئي سئہ. ③ تيام جيا پڳوون را حُڪم او تمون نئہ شيڪاڙئہ، اُونون ٻڌون حُڪمون نئہ مونو ان اُونون مانھ وو. پڻ اُونون رون ڪرل ڪومون پرموئئہ مت وو. ڪم تو زم او شيڪاڙئہ، هم او آپ نتي ڪرتا. ④ او پڳوون رون حُڪمون ٿي وڌارئہ آپرا پاها ٿي ايوا ڏورا حُڪم منڪون نئہ ڏئہ، جيون رو پار منڪ سهي نتي هيڪتا، پڻ آپ اُونا پار نئہ هات ٿي نتي سٻاڙتا.



⑤ جيا پڻ ڪوم اُو ڪرڻ، اُو ٻڌائي ڪوم منڪون نڻه ڏيڪاڙيا هارُو ڪرڻ. ڪم تو پڳوونَ شاستر ري واتون يادَ راکيا رو ڪيڏوه، پڻ اُو شاستر ري لڪل واتون موڻي ڏيبي ۾ نوڪين ساوڻه نمونڻه آپرا نلاڙ مانه بونڌڻه، زم ٻڌائي زوڻه جي اُو ڪيوا ڌرمي منڪ سڻه. ان پڳوونَ آپرون حُڪمون رڻي يادَ ڏيورايا هارُو ڦونبڪون واڙي سادر اوديا رو ڪيڏوه،

پڻ اُو ايوي ساڌرون اوڏڻه جيون را موتا موتا ڦونبڪا هوڻه، زم ٻڌائي زوڻه جي اُو ڪيوا ڌرمي منڪ سڻه. ⑥ اُوڻون رو شونق اي سڻه، جي اُو ڌاوتون ۾ مون واڙا ماڳ ۾ پيهڻه، ان پڳوونَ رون منڌرون موڻين گهاڏيون مانه پيهڻه، ⑦ ان منڪ اُوڻون ٿي بازارون ۾ نمي نمين ملڻه، ان اُوڻون نڻه 'گرو جي، گرو جي' ڪڻه.

⑧ پڻ ٿمي جيا ماري واتون مونوه، ٿمي آپ نڻه گرو مت ڪيوراوو، ڪم تو تمارو روڳو هيڪڻه گرو هون سون، ان ٿمي تو ٻڌائي هيڪا پيزا را پائي سو. ⑨ ان ٿمي ايڻا ڏنيا ۾ ڪيا موتا منڪ را مون ۾ اُوڻا نڻه پاپ مت ڪو، ڪم تو تمارو روڳو هيڪڻه مون واڙو پاپ پڳوونَ سڻه، جيو آڪاش ۾ سڻه. ⑩ ان نڪو ٿمي آپ نڻه تارڻ رو مارڳ ڏيڪاڙيا واڙا ڪيوراوو، ڪم تو تمارو روڳو هيڪڻه تارڻ رو مارڳ ڏيڪاڙيا واڙو سڻه، ان اُو پڳوونَ رو سونڊيل پچايا واڙو ڪريست هون سون. ⑪ جيو تمون موڻين ٿي ٻڌون ٿي موڻو سڻه، اُوڻا رڻه تماري شيوا ڪريا واڙو ٿيوو ڪپڻه. ⑫ ڪم تو جيو پڻ آپ نڻه گهڻا مون واڙو هڙمڻه، اُوڻا رو مون پڳوونَ گهڻ ڪرشي. ان جيو آپ نڻه گهڻ مون واڙو هڙمڻه، اُوڻا رو مون پڳوونَ گهڻو ڪرشي.

ايسنو شاستر زوٿيا واڙون ان فريسي پالتي واڙون رو ٺوه ڪايئھ

(متي 13:23-36، مرقس 4:12، لوقا 11:39-52، 47:20)

⑬ ”شاستر زوٿيا واڙون ان فريسي پالتي واڙون، تمي جيا مونڊا را مينا پڻ اندر را ڪارا سو، تمارا ڪيوا هاڙ ٿيشي! ڪم تو تمي ڳلت واتون شيڪارڙين منڪون نئه ايشور را راز ۾ زايا رو موقعو نٿي ڏيتا. تمي آپ ايشور را راز پرموٿه نٿي ویتا، نڪو اوئون نئه ايشور را راز پرموٿه ويوا ڏيوھ، جيا ويوا ڪرھ.

⑭ (شاستر زوٿيا واڙون ان فريسي پالتي واڙون، تمي جيا مونڊا را مينا پڻ اندر را ڪارا سو، تمارا ڪيوا هاڙ ٿيشي! ڪم تو تمي ٺڳي ڪرين رنڊال ڏوشيون را گھر ڦروھ، ان آپ نئه ٺاڻوڪا ڏيڪارڙيا هارو موتي موتي پراٿنائون ڪروھ. تيام پڳوون تمون نئه گهٽي سزا ڏيشي.)

⑮ شاستر زوٿيا واڙون ان فريسي پالتي واڙون، تمي جيا مونڊا را مينا پڻ اندر را ڪارا سو، تمارا ڪيوا هاڙ ٿيشي! ڪم تو تمي هڪا منڪ نئه آڀرا ڌرم مانھ اوٿيا هارو سمونڊ متي زائوھ ان ڌرتي را ڌنگ هوڏي زائوھ، پڻ زئون او تمارا ڌرم ۾ آوئھ رو، تيون اوئا نئه تمي آپ ٿي پيو ايوو ڪراپ ڪروھ جي او تمارا زم نرڳ ۾ زايا جيوو ٿئھ.

⑯ اونڌون آڳيونون، تمارا ڪيوا هاڙ ٿيشي! ڪم تو تمي ام شيڪاروھ: ’جي ڪوئي پڳوون را گھر رو هون ڪائين وائڏو ڪرھ، تو ڪئين وات نٿي. پڻ جي ڪوئي پڳوون را گھر را هيم رو هون ڪائين وائڏو ڪرھ، تو اوئا رئه او وائڏو ضرور پورو ڪروو.‘ ⑰ تمي ڪتا پوڙا ان اونڌا سو. هايون پيئون ۾ ڪئي شينھ وڌيڪ سئھ؟ او هيم وڌيڪ سئھ، ڪا پڳوون رو گھر وڌيڪ سئھ، جيا ري ڪري او هيم پويتر ٿيوھ؟ ⑱ ان تمي ام پڻ شيڪاروھ: ’جي ڪوئي پڳوون را گھر ۾ مال ساڙيا ري جڳا رو هون ڪائين وائڏو ڪرھ، تو ڪئين وات نٿي. پڻ جي ڪوئي اوئا جڳا مانھ ساڙل مال رو هون ڪائين وائڏو ڪرھ، تو اوئا رئه او

وائيتو ضرور پورو ڪرو. ' (19) تمی ڪتا اونڌا سو. هايون بيئون ۾ ڪئي شينھ وڌيڪ سئھ؟ او مال وڌيڪ سئھ، ڪا مال ساڙيا رڻي جڳا وڌيڪ سئھ، جيا مانھ ساڙيا ري ڪري او مال پويتر ٿيوھ؟ (20) تيام جيو منڪ مال ساڙيا ري جڳا رو هون ڪائھ، او نه روگو مال ساڙيا ري جڳا رو هون ڪائھ، پڻ اوئا ٻڌا مال رو پڻ هون ڪائھ، جيو اوئا جڳا مانھ سڙائھ. (21) ان جيو منڪ ايئا پڳوون را گھر رو هون ڪائھ، تو نه روگو ايئا پڳوون را گھر رو هون ڪائھ، پڻ پڳوون رو پڻ هون ڪائھ، جيو ايئا گھر ۾ رئھ. (22) ان جيو منڪ آڪاش رو هون ڪائھ، تو او پڳوون ري گھاڏي رو پڻ هون ڪائھ، ان پڳوون رو پڻ هون ڪائھ، جيو اوئا گھاڏي مانھ پيئل سئھ.

(23) شاستر زوٽيا واڙون ان فريسي پالٽي واڙون، تمی جيا مونڊا را ميئا پڻ انڌر را ڪارا سو، تمارا ڪيو هاز ٿيشي! ڪم تو تمی ڦوڏنا، ورياري، ان جيرا ٿي ڏھمو حصو تو پڳوون را نوم مانھ ڏيوھ، پڻ تمی موسي رون لڪل حڪمون ري موٽي واتون ساڏيھ پري، ان تمی نڪو منڪون ٿي انصاف هون ووھ، نڪو منڪون مانھ ڏيا ڪروھ، ان نڪو پڳوون مانھ وشواس را ڪوھ. تمارئھ هايون موٽيون واتون مانھ ويو تو، ان ايئون نونيون واتون مانھ پڻ وينا ريو تو. (24) اونڌون آڳيونون، تمی زوٽھ حروم مسر نئھ ڪاڏيا هارو پيڏا رو پوٽي پڻ ساڙوھ، پڻ حروم اونٺ نئھ تمی هازو اوتاري زاڻوھ. تمی نونيون واتون مانھ تو ڏيون ڏيوھ، پڻ موٽا ڏوھ همرام ڪرتا ريوھ.

(25) شاستر زوٽيا واڙون ان فريسي پالٽي واڙون، تمی جيا مونڊا را ميئا پڻ انڌر را ڪارا سو، تمارا ڪيو هاز ٿيشي! ڪم تو تمی گلاس ان پليٽ رو نه روگو موٽيليو پاھو پڻ ٻارليو پاھو پڻ ريت پرموٽئھ ڏوئوھ، پڻ جيون ڪاڏا پيڏا ريون شينھون ٿي او پرل سئھ، او تمی لالچ ان نگي ٿي آپ هارو ڪوھي ليوھ. (26) تمی فريسي پالٽي واڙا ڪتا اونڌا سو. مور ٿي تمی آپ من را پويتر ٿيو ان پويتر نمونئھ آپرا ڪاڏا پيڏا هارو ڪماڻو، تو پسئھ جئين ڪئين ٻارلي واتون سئھ، او

آڻوڪي آپ پويتر ٿي زاشي.

27) شاستر زوڻيا وازون ان فريسي پالتي وازون، تمي جيا مونڊا را مينا پڻ اندر را کارا سو، تمارا ڪيوا هاز ٿيشي! ڪم تو تمي مقومون را زم سو، جيون مانه ڌوڙو رنگ هٿل سٺه. پارا ٿي تو او نائوڪا ڏيڪائڻه، پڻ موئين مرلون رون هاڏڪون ان هر نمونا ري گهندگي ٿي پرال سٺه. 28) هيوڻه نمونئه تمي منڪون ري نظر ۾ پڳوون ري وات مانه وُڍا وَاڙا ڏيڪائوڻه، پڻ من را تمي روڳا ڪوٽا سو ان پڳوون رون حُڪمون رڻه ڪِلاڦ ووه.

29) شاستر زوڻيا وازون ان فريسي پالتي وازون، تمي جيا مونڊا را مينا پڻ اندر را کارا سو، تمارا ڪيوا هاز ٿيشي! ڪم تو تمي پڳوون رو نياپو ڏيڏا وازون را قبا نوراووه، ان پڳوون ري وات مانه وُڍا وَاڙون رون قُبون نئه سٺنگاروه، 30) ان تمي اي وڏائي ڪروه: 'جي امي آپرون ڀاپ ڏاڏون رون ڏيئون ۾ هوئت، تو امي پڳوون رو نياپو ڏيڏا وازون را ڪون ڪريا ۾ اوئون پيڙا نه ٿئت.' 31) هم ڪيڏا ٿي تمي آپ ٿاپتي ڏيوه ريا جي تمي اوئون را اولاد سو، جيئي پڳوون رو نياپو ڏيڏا وازون نئه ماريات پرا. 32) تو پسته تمي زائين، جيو ڪون ڪريا رو ڪوم تماري ڀاپ ڏاڏي شروع ڪريو تو، او تمي قبا نوراوين پلئه پورو ڪرو!

33) هاپ جيوون ڪراپ منڪون، من رون پليتون، تمي هميش ري سزا ٿي ڪم ڪرين پچي هيڪشو؟ پڳوون ضرور تمون نئه نرگ ۾ ڦڳوڙيا رو ڦينصلو ڪرشي. 34) تيام زوڻو، هون تمون ڪن پڳوون رو نياپو ڏيڏا وازون نئه، عقل وازون نئه ان شاستر زوڻيا وازون منڪون نئه ميليھ، ان اوئون موئين ٿي تمي ڪيونڪ نئه نمو مارشو ان ڪيونڪ نئه هُوڙي مانه ساڙين مارشو پرا، ان تمي ڪيونڪ نئه آپرون منڌرون ۾ چاڀڪا هٿشو، ان هر شهر ۾ اوئون نئه لڙ ٿيشو. 35) تيام ڏنيا ۾ جيون پڳوون ري وات مانه وُڍا وَاڙون را ڪون ٿياھ، اوئون ٻڌون را ڪون رٿي سزا پڳوون تمون نئه ڏيشي. پڳوون ري وات مانه وُڍا وَاڙا هابل ٿي لين برڪياھ را ڏيڪرا زڪرياھ هُوڏي، جيا نئه ايئنه يڳوون را گهر موئين يويتر جگا ان مال

ساڙيا ري جڳا وسا ماريوت پرو، ③6 هُون تمون ننه هاس ڪونه، اُوئون ٻڌون را ڪُون رِي سزا پڳوون اِيتا همٿوڪي پيڊي رون منڪون ننه ڏيشي.

ايسُو يروشلَم شهر مانھ اقسوس ڪرڻھ

(متي 23:37-39، لوقا 13:34-35)

③7 ”يروشلَم، او يروشلَم، تون ڪيوو شهر سئھ! تارا منڪ پڳوون رو نياپو ڏيڏا واڙون را ڪُوني سئھ. جيون ننه پڳوون تون ڪن ميلئھ، اُوئون ننه او پوئون ٿي



مارئھ پرا. زم ڪوڪڙي آپرون پشيون ننه آپريون پونڪون هيٺ هٽاڙئھ، تم مئين پڻ گهڻي وار ٿارون منڪون ننه آپ ڪن تيراواو ڪريا. پڻ تمي جيا يروشلَم را منڪ سو، تمي تو نه مونيا. ③8 هُونه زوئو، تمون ڪن جيو اي پڳوون رو گهر

سئھ، پڳوون اِيتا منڊر ننه ساڏشي پرو. ③9 ڪم تو هُون تمون ننه ڪاتري ٿي ڪونه، هُونه ٿي لين زئيون هُوڏي هُون پڳوون را پاها ٿي راز ڪريا واڙو ٿين پاسو نه آوون ان تمي مُون ننه پاڙين ام نه ڪو جي ايشور رو آشيرواڏ ايتا مانھ هونھ، جيو ايشور را پاها ٿي آونھ، تئيون هُوڏي تمي مُون ننه وڙي پيڙي وارڪو ماڳي نئين ڏيڪو.

ايسُو پڳوون رو گهر ڪنم ٿيا را پارام مور ٿي همپڙاوئھ

(متي 24:1-2، مرقس 13:1-2، لوقا 21:5-6)

① ايسُو پڳوون را گهر ٿي نيهرين زاتوت ريو، تو اونا را شيلا اونا 24 ڏوڪڙا آيا ان اونا ننه پڳوون را گهر ري ٻڌي جڳائون ڏيڪاڙوا مڏيا جي او ڪيوي ناوڪي سئھ. ② تيا مانھ ايسُو اُوئون ننه ڪيڏو: ”اي ٻڌي جڳائون

تامي زوئوھ ريا، نا؟ ھون تمون نئھ ھاس ڪونھ، اي پڳوون رو گھر ھاو ڪتم ٿي زاشي ان ايٺا موئين ٿي ھيڪ ئي پٿر ھازو نئين پڇئھ.

ايسنو مور ٿي ھمپڙاؤئھ جي پڳوون رو گھر ڪنم ٿيا مور ڪي ٿيشي
ان ھوشيار ڪرئھ جي ھائي ٻڌوئي ڏنيا رئي پڇاڙي نئي

(متي 14-3:24، مرقس 13-3:13، لوقا 19-7:21)

③ زئيون ايسو زيتون نومي ڏونگر مانھ زائين پينو، تتيون شيلا نويڪلائي ۾ اوٺا ڪن آيا ان ڪيڏو: ”امون نئھ ھمپڙاوو، اي پڳوون رو گھر ڪتم ٿيا رئي وات ڪيڏي ٿيشي؟ ان ڪيوو نيشون ھوشي جيا ٿي ڪبر پڙئھ جي تمي مون ۾ وڙي پاسا آيا وازا سو، ان ڏنيا رئي پڇاڙي ٿيا وازي سئھ؟“ ④ تو ايسو اوئون نئھ وڙنڌي ڏيڏي: ”ھوشيار ريا، متون ڪوڪ تمون نئھ نه پولاوئھ. ⑤ ڪم تو گھڻا منڪ مارا نوم ٿي آوشي، ان ڪيشي: ’پڳوون رو سونديل پڇايا وازو ڪريست ھون سون.‘ ان ھم ڪين او گھڻون منڪون نئھ پولاوشي. ⑥ تمي جنڳون رئي ڪاش ھومپڙشو ان جنڳون ري واتون ھومپڙشو. پڻ تمي مت پڻايا. ڪم تو ھائي واتون ضرور ٿيشي، پڻ اوئھ ٿوئئھ ڏنيا رئي پڇاڙي نئين ٿئھ. ⑦ ڪم تو قوم قوم ٿي وڏشي ان ملڪ ملڪ ٿي وڏشي. ان گھڻي ماڳي ڏڪاڙ پڙشي ان زميني ڏشي. ⑧ پڻ ھائي ٻڌي واتون ڏنيا ري پڇاڙي رون ڏڪ تڪليپون رئي روڳئي شروعات سئھ. ⑨ تتيون منڪ تمون نئھ تڪليپ ڏيورايا ھارو زھلاوشي، ان تمون نئھ مراوشي. ان مون مانھ وشواس راڪيا ري ڪري ٻڌيون قومون را منڪ تمون ٿي وير راڪشي. ⑩ ان اوئھ وڪت گھڻا منڪ جيا مون مانھ وشواس راڪئھ، او وشواس ساڏشي، ان ھيڪا پڙا نئھ زھلاوشي، ان ھيڪا پڙا ٿي وير راڪشي. ⑪ ان گھڻا ايوا منڪ آوشي، جيا ڪوڙ ھاڪلين آپ نئھ پڳوون رو نياپو ڏيڏا وازا ڪيشي، ان او گھڻون منڪون نئھ پولاوشي. ⑫ ان منڪ پڳوون رون حڪمون رئھ اتا ڪلاڦ ٿي زاشي، جي گھڻون منڪون رو آپت ۾ پريم ڪتم ٿي زاشي. ⑬ پڻ

جيو آکر هُوڊِي وِسواس راکينَ ڏوروڻ صير ٿي سھشي، اُوئا نئہ تارڻ زڙشي.
 ⑭ ان پڳوونَ را راز را پارام اي کُشي رئي کبر منک پوري ڏنيا ۾ ھمپڙاوشي،
 زم ٻڌيون قومون رون منکون نئہ ھاس رئي کبر ھوئہ. ان پسئہ تيا کيڙا اينا ڏنيا
 رئي پڇاڙي ٿيشي.

ايسو مور ٿي ھمپڙاوئہ

جي رومي قوج يروشلم شهر نئہ کنم ڪرشي

(متي 24:15-28، مرقس 13:14-23، لوقا 21:20-24)

⑮ ”تيام هوشيار ريا. تمي اُو ھاو ڪراب ان پريآڌ ڪريا واڙي شينھ ايتئہ
 پويتر جگا ۾ اُوپل ڏيڪشو، جيا را پارام پڳوونَ رو نياپو ڏيڏا واڙئہ ڊاني
 ايل شاستر ۾ مور ٿي لکيو تو. جيو شاستر رئي ھاڻي وات پئئہ، اُوئا رئہ
 ھايا رو مطلب ھڙموو! ⑯ زئيون تمي ھايا نئہ ايتئہ پويتر جگا ۾ ڏيکو،
 تئيون جيا ايتئہ يھوديه صوپا موئين ھوئہ، اُو ڏونگرون ھوما پاڳي زائہ!
 ⑰ جيا گھر ري ڇت مانھ ھوئہ، اُو نيسا اوترين آپري شينھون ليڏا ھارو گھر
 موئين نہ زائہ، ⑱ ان جيا ٻني ۾ ھوئہ، اُو آپرو توڻال ليڏا ھارو پاسا نہ زائہ،
 پڻ امرام پاڳي زائہ! ⑲ پڻ اقسوس اوتون ڏوشيون مانھ، جي اوتون ڏيئون
 ۾ پاري پڳ هوشي، ڪا ننڪا ٻار ڏوراوتي هوشي. ⑳ تمي پراٿنا ڪرو جي
 تمارئہ شينازا ۾ ڪا پويتر ڏي را نہ پاڳو پڙئہ. ㉑ ڪم تو اوتہ وڪت ايوي
 گھڻي تڪليپ ٿيشي، جيوي ڏنيا ري شروع ٿي لين ھزون ھوڊي ڪيڏي نئي
 ٿئي، ان نڪو وڙي ٿيشي. ㉒ ان جي پڳوونَ ھايا توئا نئہ گھتاوين تڪليپ
 را ڏي توڙا نہ راکيا ھوئت، تو ڪوئي نہ پڇئت. پڻ آپرون سونيل منکون
 ري ڪري پڳوونَ ھايون ڏورون ڏيئون نئہ گھت ڪرشي. ㉓ اوتہ توئئہ جي
 ڪوڪ تمون نئہ ام ڪئہ جي ’زوئو، پڳوونَ رو سونيل پڇايا واڙو ڪريست
 اينا ماڳ سئہ‘ ڪا ’اوتہ ماڳ سئہ‘ تو ھايا وات مانھ يقين مت ڪريا.

②4 ڪم تو ايوا ڪوڙا منڪ آوشي جيا ڪوڙ ھاڪلين آپ ننه پڳوون رو سونيل پڇايا وازو ڪريست ڪا پڳوون رو نياپو ڏيڏا وازا ڪيشي. ان او موتا نيشون ان پرسا ڏيڪاڙشي، زم ٻڌون منڪون ننه پُولوئو. ان جي ٿي هيڪئت، تو پڳوون رون سونيل منڪون ننه پڻ پُولوئو. ②5 زوئو، مئين تمون ننه مور ٿي همپزيايوه پرو.



②6 تيام جي منڪ تمون ننه ڪئ: 'زوئو، پڳوون رو سونيل پڇايا وازو ڪريست رڻ ۾ سئ،' تو تمي اوئنه مت زايا. ان جي ڪئ: 'زوئو، او ڦلوئا گهر موئين هتال سئ،' تو تمي هايا وات مانھ يقين مت ڪريا. ②7 ڪم تو زم ويزڙي ڪوتون اڳوئليا پاها ٿي اٿوئليا پاها هوڏي زبڪئھ، تم هون منڪ ذات رو ڏيڪرو آپرئ آيا رئه توئنه هتمارو ٻڌيل ساوو ٿيھ. ②8 زم ڪيٽي ۾ ڪئھ، جيئنه ڍنڍوڪڙ هوشي، اوئنه گهرڙڌون پڻ اوين پيزي ٿيشي.

**پڳوون رو گهر ڪنم ٿيوو ان پيزيون آقنون رو اووو
نيشون سئ جي ايسنو پڳوون را پاها ٿي راز ڪريا وازو سئ**

(متي 29:24-31، مرقس 24:27-29، لوقا 21:25-28)

②9 "ان پسئنه هتمارو هايون ڏيئون ري تڪليپ ڪيڙ ڏي ڪازو مش ٿي زاشي، انزوئازيو آپرو سوجھرو نئين ڏئھ، تارا آڪاش ٿي ڪرين پڙي زاشي، ان آڪاش موئينلي ٻڌي شينھون ڏگشي. ③0 ان تئيون آڪاش ۾ او نيشون ساوو ٿيشي، جيا ٿي ٿاڀي ٿيشي جي هون منڪ ذات رو ڏيڪرو سون. ان تئنه توئنه ڏنيا ريون ٻڌيون قومون را منڪ آپرون ڏوهون مانھ ڏڪي تين روشي ان مون منڪ ذات را ڏيڪرا ننه گهڻي ڪرا ۾ ان گهڻا زبڪتا سوجھرا ۾ آڪاش رون واڌزون موئين آوتو ڏيڪشي، ان وات ساوئي ٿيشي جي هون پڳوون را پاها ٿي راز ڪريا وازو

ٽين آيا وازو سون. (31) ٽيون رڻ شينگڙو گهڻا زور ٿي واڳشي، ان هون آپرون آڪاشي ڏوتون نٿه ميليھ، ان او پوري دنيا ۾ چارون ڏشون ٿي مارون سونديل منڪون نٿه پيڙا ڪرشي.

نيشونون ٿي اوزڪو جي ڪي تيا وازو سئ

(متي 32:24-35، مرقس 13:28-31، لوقا 21:29-33)

(32) ”انجیر را وڻ رڻي مثال لين ٿمي شيڪو. زئون اونا ريون ڏارڪيون موئين ڪوٺيڙ ٿه ان پونڙا ٿه، تو ٿمي آپ اوزڪي زائوه جي اوناڙو آيا وازو سئ. (33) هيوئھ نمونئھ زئون ٿمي هائي ٻڌي تڪليبون ٿي ڏيڪو، تو هزميا جي هائي ٿوڻو هاو ڏوڪڙو سئ. (34) هون تمون نٿه هاس ڪونه، هائي ٻڌي تڪليبون ايئا همڻوڪي پيڏي رون منڪون ري حياتي ۾ پوري ٿيشي. (35) آڪاش ان ڌرتي تو ڪتم ٿي زاشي، پڻ ماري واتون هميش هودِي هاسي ريشي.“

ايسو آپرئ دنيا ۾ پاسو آيا را پارام ان دنيا ري پچاڙي را پارام هوشيار ڪرئھ

(متي 24:36-44، مرقس 13:32-37، لوقا 17:26-30، 34-36)

(36) ”پڻ مون منڪ ذات را ڏيڪرا رٿه پاسا دنيا ۾ آيا را پارام، ڪيا نٿه اي ڪهر نٿي جي هائي ڪيڏي ان ڪيئھ توئھ ٿيشي. هايا وات رڻي نڪو آڪاشي ڏوتون نٿه ڪهر سئ، ان نڪو مون پڳوون را ڏيڪرا نٿه ڪهر سئ. پڻ روڳي مارا ٻاپ پڳوون نٿه هايا وات رڻي ڪهر سئ. (37) ڪم تو زم نوح رون ڏيئون ۾ ٿيو تو، همروم مون منڪ ذات را ڏيڪرا رٿه آيا رون ڏيئون ۾ پڻ ٿيشي. (38) اوئون ڏيئون ۾ ٻوڏ آيا ٿي مور منڪ کاتا پيٽا ريا، ان پرٿا پرتاوتا ريا، ان نيٺ او ڏي آيو زئون نوح پيڙا موئين سڙي گيو. (39) منڪي آيا واري سزا را پارام ڪئين سوچيو ئي نتو، ان پسئھ پڳوون را طرف ٿي ٻوڏ آوين اوئون ٻڌون

منڪون نٿه ڪتم ڪريا پرا. همروم ٿيشي زئيون هون منڪ ذات رو ڏيڪرو پاسو آويه. (40) اونه ٿوئنه جي هي آڏمي ٻني ۾ هوشي، تو پڳوون هيڪا ننه اوئون لين پچاوشي، ان پيزا ننه اوئنه ساڏشي پرو. (41) جي هي ڏوشي پيڙي ٻيني گهرنتئي ڦيروتي هوشي، تو پڳوون هيڪي ننه اوئون لين پچاوشي، ان پيڙي ننه اوئنه ساڏشي پري.

(42) تيام تمې هميش تيار ريا، ڪم تو تمون ننه ڪبر نٿي جي هون تمارو پريو ڪيڏي پاسو آويه. (43) ياڏ راکو، جي گهر را ڏئي ننه ڪبر هوٺ جي سور ڪيون آوشي، تو او ضرور زاڳتورٺ، ان آپرا گهر موئين ڪاٺ نه لاڳوا ڏئت. (44) تيام تمې پڻ تيار ريا، ڪم تو تمون ننه ڪبر نٿي جي هون منڪ ذات رو ڏيڪرو ڪيون پاسو آويه.

ايمونڌار نوڪر ان پييمون نوڪر رو مثال

(متي 45:24-51، لوقا 12:41-48)

(45) ”تمي آپ سوچو جي ايوو ايمونڌار ان عقل واڙو نوڪر ڪوڻ سٺه، جيا ننه ڏئي آپرون پيزون نوڪرون مانھ راکين زائھ، زم اوئون ننه ٿوئا مانھ ڪاڏو پيڏو ڏئھ؟ (46) پاڳواڙو او نوڪر سٺه جيا ننه ڏئي پاسو آوين همروم ڪرتو ڏيڪنه. (47) هون تمون ننه هاس ڪونه جي ڏئي اوئا ننه آپري ٻڌي ملڳت مانھ راکشي. (48) پڻ جي او نوڪر ڪراپ هوئھ ان من موئين ام سوچئھ: ’مارا ڏئي را آيام هزون دير سٺه،‘ (49) ان پستھ پيزون نوڪرون ننه ماروا مڏئھ، ان شراپيون پيڙو ڪائھ پيئھ، (50) تو اوئا نوڪر رو ڏئي اونه ئي ڏي آوشي جيا ڏي رو نوڪر ڪيال ئي نئين ڪريو هوئھ، ان اونه ئي ٿوئنه آوشي جيا ٿوئا رئي نوڪر ننه ڪبر ئي نئين هوئھ، (51) ان ڏئي آوين اوئا ننه واڍين ٽڪرا ٽڪرا ڪرشي پرو. هيو منڪ، جيا مونيڊا را مينا پڻ انڌر را ڪارا سنھ، نرڳ رئي سزا ڪاشي. اوئنه او روشي ان ڏونت گهرڙيا ڪرشي.“

نھون سوکريون رو مثال پريو ايسو رٺ پاسا آيا هارو هميش تيار ريوو

25 ① ”مارٺه پاسا آيا رٺه توتٺه پڳوون رو راز ايٺا را زم هوشي. ڏه سوکري هتي. او آرو آرو بڙتو ڏيوو لين لاڏا نٺه تيڙوا نيھري. ② اوٺون




موئين ٿي پونس عقل وازي هتي، ان پونس هتي پي عقل. ③ جي پي عقل هتي، اوئي آڀرا ڏيوو تو ليڏا، پٺ آڀ پيڙو وڌارٺه تيل نه ليڏو. ④ پٺ جي عقل وازي هتي، اوئي آڀرون ڏيوون پيڙو ڪونپليون ۾ تيل پٺ ليڏو. ⑤ لاڏا رٺه

آيا ۾ ڏير ٿي گهي، تو سوکريون نٺه اونگه آوا مڏي ان او ٻڌي اونگهائي گهي. ⑥ آڏي رات رو ڪيٺڪ هاڏ پاڙيو: ’هالو زوتو، لاڏو آوتھ ريو. لاڏا نٺه آوڪار ڏيڏا هارو ٻارا نيھري آوو! ⑦ تيون او سوکري اوئي پري، ان آڀرا ڏيوو ٺيڪ ڪروا مڏي. ⑧ پسٺه پي عقل سوکريئي عقل وازيون نٺه ڪيڏو: ’امون نٺه تمارا تيل موئين ٿي ڪيٺڪ ڏيو، ڪم تو امارا ڏيوو اوزهمائھ ريا. ⑨ پٺ عقل وازي سوکريئي ڪيڏو: ’نا، امي تمون نٺه نئين ڏيون، متون امون ڪن پٺ ڪٽي زائھ. نائوڪو اي سٺه جي تمي ڏڪون مانھ زائين آڀ هارو تيل ويساتو لي آوو. ⑩ پي عقل سوکري تيل ويساتو ليوا گهي، ان اتي وار ۾ لاڏو پٺ آيو رو. ان جي پونس عقل وازي سوکري تيار هتي، او لاڏا پيڙي ويوا ري ڌاوت ۾ پاڙا موئين گهي پري، ان شيواڌاريئي ڌروازو پنڌ ڪريو پرو. ⑪ تيا ڪيڙ پيڙي سوکري پاسي آوي ان ڪيو مڏي: ’لاڏا، او لاڏا، امون هارو ڌروازو اوگهاريا رو ڪو. ⑫ پٺ اوٺه ڪيڏو: ’نا. هون تمون نٺه هاس ڪونھ جي هون تمون نٺه اوزڪتو ئي نٿي.’

⑬ پسنه ايسو شيلون ننه ڪيڏو: ”تيا م تيار ريا، ڪم تو تمون ننه ڪهر نٿي جي هون ڪيڏي ان ڪينه توڻه پاسو آويه.“

ڏٺي ان نوڪرون رو مثال ايسو آپرا پارام ان آپرون شيلون را پارام شيڪاڙهه (متي 14:25-30، لوقا 11:19-27)

⑭ ”هوه ماره پاسو آيا را پارام اي مثال پڻ سته. هيڪ منڪ هتو، جيو پرڏيه زايا وازو هتو. اونه آپرون نوڪرون ننه آپ ڪن تيڙايا، ان اوئون ننه آپري مال ملگت مانه راڪيا. ⑮ اونه هر هيڪ ننه اوئا ري هيتم پرموڻه پٺيها ڏيڏا. هيڪا ننه پنه لاک روپيا ڏيڏا، پيزا ننه سو لاک روپيا ڏيڏا، ان ترٿما ننه ترڻ لاک روپيا ڏيڏا. ان پسنه پيزه ملڪ گيو پرو. ⑯ جيا ننه پنه لاک روپيا زڙيا تا، اونه هتمارو زائين اوئون پٺيهون ٿي واپار ڪريو ان پيزا پنه لاک ڪموڻو.“



⑰ همروم جيا ننه سو لاک روپيا زڙيا تا، او پيزا سو لاک ڪموڻو. ⑱ پڻ جيا ننه ترڻ لاک روپيا زڙيا تا، اونه زائين ڪاڏ ڪوترين آپرا ڏٺي را پٺيها زمي موئين پوريا پرا.

⑲ گهڻا وڪت ڪيڙ اوئون نوڪرون رو ڏٺي پاسو آيو رو، ان اوئون ٿي حساب ليوا مڏيو. ⑳ جيا نوڪر ننه پنه لاک روپيا ڏيڏا تا، او آوين پيزا پنه لاک

رُوپيا پڻ لي آيو ان ڪيڏو: 'ساب، تمي مُون نئه پئرئ لاک رُوپيا ڏيڏا تا. اي زوئو، ايئون ٿي هُون پيزا پئرئ لاک رُوپيا ڪموٽوه.' (21) تو اُوئا رئه ڌڻي اُوئا نئه ڪيڏو: 'شاپاش، نائوڪا ان ايمونڌار نوڪر. تُون توڙون پئيهون ۾ ايمونڌار ريوه، تيام هَوئه هُون گهڻا پئيهه ٿارئه حوالئه ڪريه. او، ان مُون پيزو ڪُشي ڪر.' (22) پسته جيا نوڪر نئه سو لاک رُوپيا ڏيڏا تا، اُوئه پڻ آوين ڪيڏو: 'ساب، تمي مُون نئه سو لاک رُوپيا ڏيڏا تا. اي زوئو، ايئون ٿي هُون پيزا سو لاک ڪموٽوه.' (23) تو اُوئا رئه ڌڻي اُوئا نئه ڪيڏو: 'شاپاش، نائوڪا ان ايمونڌار نوڪر. تُون توڙون پئيهون ۾ ايمونڌار ريوه، تيام هَوئه هُون گهڻا پئيهه ٿارئه حوالئه ڪريه. او، ان مُون پيزو ڪُشي ڪر.' (24) پسته او نوڪر آيو جيا نئه ترڻ لاک رُوپيا ڏيڏا تا، ان اُوئه ڪيڏو: 'ساب، مُون نئه ڪبر هتئي جي تمي ڏورا منڪ سو. جيئنه تمي پوڪيو نٿي اُوئه تمي لئوه، ان جيئنه تمي وايو نٿي اُوئه تمي پيزو ڪروه. (25) ان تيام مُون نئه بيڪ لاڳئي، ان مئين زائين تمارا ترڻ لاک رُوپيا کاڌ ڪوترين زمي ۾ پوريا پرا. هون، اي ليو تمارا پئيهه.' (26) تيا مانه اُوئا رئه ڌڻي اُوئا نئه ڪيڏو: 'او پونڌا ان سست نوڪر. نيڪ سئه، تُون ام هزمئه جي جيئنه مئين نٿي پوڪيو اُوئه هُون لئون، ان جيئنه مئين نٿي وايو اُوئه هُون پيزو ڪرونه. (27) تو پسته ٿارئه مارا پئيهه وياز مانه ڏيوو تو. تُون هم ڪرئت، تو پاسو آوين مارون آپرون پئيهون پيزو مُون نئه وياز پڻ زرتت.'

(28) پسته ڌڻي آپرون منڪون نئه حُڪم ڏيڏو: 'ايئا ٿي هاڻي ترڻ لاک رُوپيا ڪوهي ليو، ان اُوئا نئه ڏيو پرا، جيا ڪن ٿيه لاک رُوپيا سئه. (29) ڪم تو جيا ٿي ڪئين ڦائيدو سئه، تو اُوئا نئه وڌيڪ ڏيوراشي ان اُوئا ڪن گهڻو ٿيشي. پڻ جيا ٿي ڪئين ڦائيدو نٿي، جنين ڪئين اُوئا ڪن سئه، او پڻ اُوئا ٿي ڪوهراشي. (30) هَوئه ايئا نڪوما نوڪر نئه ٻارو ڪاڍين انڌارام ڦڳوڙو پرو. اُوئه او روشي ان ڏونت گهرڙيا ڪرشي.'

رييون ننه پاڪريون ٿي ڌار ڪريا رو مثال ايسنو نيا را ڏي را پارام شيڪاڙهه

① "زئون هون منڪ ذات رو ڏيڪرو آپرا زبڪتا سوجها ۾ آويه، ان ٻڌائي آڪاشي ڏوت مون پيڙا آوشي، تئيون هون آپري زبڪتا سوجها وڙي گهاڏي مانه پيهيه نو. ② ان آڪاشي ڏوت ٻڌيون قومون رون منڪون ننه مون هوما پيڙا ڪرشي، ان هون اوئون ننه هڪا پيڙا ٿي ڌار ڪريه، زم ڌراڙ رييون ننه پاڪريون ٿي ڌار ڪرئ. ③ ان زم ڌراڙ رييون ان پاڪريون ننه پيئون ڌتون ۾ ڌار ڌار اُوپاڙهه، تم جيا منڪ مارو ڪيڏو مونئو، اوئون ننه هون مارئو زمئو پاهنه مون ۾ اُوپاڙهه، پڻ جيا نئي مونتا، اوئون ننه هون مارئو ڏاوهه پاهنه اُوپاڙهه. ④ تئيون هون پاڌشا ٿين مارئو زمئو پاهنه اوپل منڪون ننه ام ڪيه: 'وورا، تمي جيون ننه مارئو ٻاپ آشيرواڏ ڏيڏوه. تمي مارا ٻاپ را وائيدا پرموئو اوتا را راز ۾ آوو، جيو راز جگت نيا ٿي لين تمون هارو تيار ڪرل سئ. ⑤ ڪم تو هون پوکو هتو، تئيون تمي مون ننه کاڌو ڏيڏو تو. هون ترهو هتو، تئيون تمي مون ننه پوئي پيڙاريو تو. هون پرڏيشي هتو، تئيون تمي مون ننه آپري گهري ٽڪاڙيو تو. ⑥ مارا لوگهڙا نئا، تئيون تمي مون ننه لوگهڙا ڏيڏا تا. هون مونڏو هتو، تئيون تمي مارئي همپاڙ ڪري تئي. هون جيل ۾ هتو، تئيون تمي مون ٿي ملوا آيا تا. ⑦ تئيون پگهون ري وات مانه وڍا واڙا مون ننه ام ڪيشي: 'پريو، ڪيڏي امي تمون ننه پوکا ڏيڪين کاڌو ڏيڏو تو، ڪا ترها ڏيڪين پوئي پيڙاريو تو؟ ⑧ ڪيڏي امي تمون ننه پرڏيشي ڏيڪين آپري گهري ٽڪاڙيا تا، ڪا تمون ڪن لوگهڙا نه ڏيڪين تمون ننه لوگهڙا ڏيڏا تا؟ ⑨ ڪيڏي امي تمون ننه مونڏا ڪا جيل ۾ ڏيڪين تمون ٿي ملوا آيا تا؟' ⑩ تئيون هون پاڌشا ٿين اوئون ننه وڙنڌي ڏيه: 'هون تمون ننه هاس ڪونه، جنين ڪئين پلائي رو ڪوم تمي مارون ايئون پايون ان بينون موئين ٿي ڪيا ٿي

پڻ ڪريوھ، پلئھ اُو ٻڌون ٿي نونو منڪ هوئھ، توڻي پڻ تمي ام ھڙمو جي اُو پلائي رو ڪوم تمي مُون ٿي ڪريوھ.

④1 تئيون هُون مارئھ ڏاوتھ پاهئھ اُوپل منڪون نئھ ام ڪيھ: ’مُون ٿي هيڪل ٽڙي زائو، تمي جيا پڳوون را پتل سو. تمي هميش ري ٻڙتي پاهي ۾ زائو پرا، جيئي پاهي شيطون ان اونا را پاهارون ڏوتون هارو تيار ڪرل سئھ. ④2 ڪم تو هُون پوکو هتو، پڻ تمي مُون نئھ ڪاڏو نه ڏيڏو. هُون ترهو هتو، پڻ تمي مُون نئھ پوڻي نه پيٿاريو. ④3 هُون پرڏيشي هتو، پڻ تمي مُون نئھ آڀري گهري نه ٽڪاريو. مارا لوگهڙا نئا، پڻ تمي مُون نئھ لوگهڙا نه ڏيڏا. هُون مونڏو هتو ان جيل ۾ هتو، پڻ تمي مارئي همپار نه ڪريي.’

④4 تئيون اُو پڻ مُون نئھ ڪيشي: ’پرپو، ڪيڏي امي تمون نئھ پوکا، ترها، پرڏيشي، لوگهڙون وگر، مونڏا ڪا جيل ۾ ڏيڪيا، ان تمارئي مدت نه ڪريي؟’
④5 تئيون هُون اوئون نئھ ورنڏئي ڏيھ: ’هُون تمون نئھ هاس ڪونھ، جيئن ڪئين پلائي رو ڪوم تمي ايئون منڪون موئين ٿي ڪيا ٿي نه ڪريو، پلئھ اُو ٻڌون ٿي نونو منڪ هوئھ، توڻي پڻ تمي ام ھڙمو جي اُو پلائي رو ڪوم تمي مُون ٿي نه ڪريو.’

④6 ان پسئھ اوئون منڪون نئھ هميش رئي سزا زڙشي، ان پڳوون ري وات مانھ وُڍا وازون منڪون نئھ هميش رو جيون زڙشي.”

يهودي ڌرم را آڳيوون ايسنو نئھ مرايا هارو نا ناوتھ

(متي 1:26-5، مرقس 1:14-2، لوقا 1:22-2، يوحنا 11:45-53)


26 ① زئيون ايسو هائي ٻڌي واتون همپزاوي ريو، تئيون اوئھ آڀرون شيلون نئھ ڪيڏو: ② ”تمون نئھ تو ڪبر سئھ جي هوارني نئين پرمئھ پاشڪا پرپ سئھ، ان موئھئھ مُون منڪ ذات را ڏيڪرا نئھ هوزي مانھ ساڙين مرايا هارو زهلوشي.”

③ تئيون موتا پوزاري ان اسرائيلي قوم را آڳيوون ڪائيفا نومي مک پوزاري را ڏرهار ۾ پيڙا ٿيا. ④ ان اُوئي آيت ۾ صلاح ڪري زم ايسو ننه ڪياڪ نڳي ٿي زهالنه ان مراوئه پرو. ⑤ پڻ اُو امر ڪيتات ريا: ”آپي اُوئا ننه پاشڪا پرپ مانه نئين زهالون، متون آڳي قوم را منڪ قشري ڪرئ.“

هڪ اشينزئي ايسو را مون ۾ اُوئا را ماٿا مانه عطر نومئه

(متي 6:26-13، مرقس 14:3-9، يوحنا 12:1-8)

⑥ ايسو بيت عنياه پاڙا موئين شمعون نومي هڪا منڪ ري گهري هتو، جيا ننه اڳي ڪوڊ رئي پيمارئي هئي. ⑦ ايسو کاڌا هارو پينو تو، تو هڪ اشيتري سنڳي مرمر رئي ڪونپلي لين جيا موئين الاهي مونگهو عطر هتو، ايسو ڪن آوئي ان اُوئا را مون ۾ اُوئا را ماٿا مانه عطر نوميو پرو. ⑧ پڻ هائي ڏيڪين ايسو رون شيلون ننه رينه سڙي ان اُوئي ڪيڏو: ”هائي عطر امهي ايتيا رو ڪي ڦاڻيڏو ٿيو؟ ⑨ ڪم تو هائي عطر گهڻون پٺيهون ۾ ويسائي هڪنت ان اُوئا را پٺيها ڳريهون ۾ وراوي هڪنت.“



⑩ پڻ ايسو اُوئون رئي وات زوئين اُوئون ننه ڪيڏو: ”تمي ايتا ٻائي ننه ڪم تنگ ڪروه ريا؟ ايتنه مون هارو نائوڪو ڪوم ڪريوه. ⑪ ڳريه تو هميش تمون ڪن هوشي، پڻ هون هميش تمون ڪن نئين هون. ⑫ زئيون ايتنه مارا ڏيل مانه اي عطر نوميو، تو ايتنه مارنه مريا مور مون ننه مقوم موئين پوريا هارو تيار ڪريو. ⑬ هون تمون ننه هاس ڪونه، پوري دنيا ۾ جيئنه پڻ منڪ پڳوون رئي ڏيڏل اي ڪشي رئي ڪهر همپزاوشي، اوتنه ايتا ٻائي ري همپار ۾ اي وات پڻ همپزاوشي جي ايتنه ڪي ڪريوه.“

يهوداه اسڪريوتي ايسو نڌ زهلايا هارو نا ناوئھ

(متي 14:26-16، مرقس 10:14-11، لوقا 3:22-6)


⑭ تئيون ايسو رون ٻارون سونيدل شيلون موئين ٿي هيڪ زئو، جيا رو نوم يهوداه اسڪريوتي هتو، او موتون پوزاريون ڪن گيو، ⑮ ان اوئون نڌ ڪيتو: ”هون ايسو نڌ تمون ڪن زهلاويھ، تو تمي مون نڌ ڪتا پئيھا ڏيشو؟“ تو اوئي اوئا نڌ تيه چوندي را سڪا ڏيڏا، جيا رئي قيمت سو هزار روپيا هتئي. ⑯ ان اوئا توئا ٿي لين يهوداه ايسو نڌ زهلايا رو وجه گوتوا مڌيو.

ايسو پئون شيلون نڌ ميلين پاشڪا پرڀ رئي تيارئي ڪراوئھ

(متي 17:26-19، مرقس 12:14-16، لوقا 7:22-13)

⑰ زئيون روتيون ري پرڀ رو پيرهيون ڏي آيو، تئيون ايسو ري شيلي اوئا ڪن آوين پونسيو: ”تمارئي ڪيوي مرضي سڻه؟ امي تمون هارو پاشڪا پرڀ ڪاڏا رئي تيارئي ڪيئھ ڪرون؟“

⑱ تو ايسو اوئون نڌ ام ڪين هڪا منڪ ڪن ميليا: ”تمي شهر موئين



زائو، ان اوتئا نئه ام ڪيا: 'گرو جي ام ڪئو. مارو توتو همئنه ڏوڪرو آيوه. هون تاري گهري آپرون شيلون پيزو پاشڪا پرڀ ڪائيه.' "

①9 شيلي زم ايسو ڪيڏو تو، همروم ڪريو، ان اوتئه پاشڪا پرڀ رئي تيارئي ڪري.


ايسو آڪري وار آپرون شيلون پيزو روتئي ڪائو
ان مور تي همپزلوئه جي اوتئا رو هيڪ شيلو اوتئا نئه زهلاوشي
(متي 26:20-25، مرقس 14:17-21، لوقا 22:21-23، يوحنا 13:21-30)

②0 زئيون هونز تئي، تئيون ايسو آپرون ٻارون سونڊل شيلون پيزو ڪاڏا هارو پينو.
②1 زئيون روتئي ڪاتات ريا، تو ايسو ڪيڏو: "هون تمون نئه هاس ڪونه، تمون موئين تي هيڪ زتو مون نئه زهلاوشي." ②2 تو شيلا گهئا ڏڪي ٿيا ان هيڪا پيزا ڪيڙ ايسو نئه ڪيو مڌيا: "پريو، هون تو نئي، نا؟" ②3 تيا مانه ايسو ڪيڏو: "تمي جيئي مون پيزا ڪاڏا را نونٿا ڀر روتئي را ٻٽڪا ٻوڙيا، تمون موئين تي هيڪ زتو مون نئه زهلاوشي. ②4 جيوئه نمونئه مارا پارام شاستر ڀر اڳي لڪل سئ، هيونئه نمونئه هون منڪ ذات رو ڏيڪرو ايئا جڳت تي زائونه ريو. توتئي پڻ ڏڪ اوتئا منڪ هارو سئ، جيو مون منڪ ذات را ڏيڪرا نئه زهلاوشي. اوتئا منڪ هارو نائوڪو ام ٿئت، جي او ڪيڏي پيڏا ئي نه ٿيو هوئت." ②5 تيا مانه يهوداه، جيو ايسو نئه زهلايا وازو هتو، اوتئا تي پونسيو: "گرو جي، هون تو نئي، نا؟" تو ايسو اوتئا نئه ڪيڏو: "تون نئه آپ نئه ڪهر سئ."

ايسو ڳلومي تي آزات ٿيا ري پاشڪا پرڀ رو نوو مطلب شيڪارئين
پريو پوزن رئي ريت ناوئه

(متي 26:26-30، مرقس 14:22-26، لوقا 22:14-20، 1 ڪرنٿيون 11:23-25)

②6 زئيون او ڪاتات ريا، تو ايسو روتئي لين اوتئا هارو پڳرون رو ٿورو مونين



پونگڻي، ان آڀرون شيلون ننه ڏين ڪيڏو: ”هون، ڪاڻو. اي مارو شير سئو.“ (27) ان پسنه ايسو ڌراڪ رس رو پيئالو لين اوئا هارو پڳوون رو

ٿورو مونيون اوئون ننه ام ڪين ڏيڏو: ”تمي ٻڌائي ايئا مونيون ٿي پيئو. (28) ڪم تو اي مارو لوئي سئو، جيا ٿي پڳوون رو وسن ٻوندل سئو. هون مارو جيو پڳوون را نوم مانه ڏيه، زم مارا لوئي ٿي گهئون منڪون ننه ڏوهون رئي ماڻي زڙه. (29) هون تمون ننه ڪاتري ٿي ڪونه، هون ٿي لين زئيون هودي هون مارا ٻاپ پڳوون را راز هر تمون پيڙو ايرو ڌراڪ رس نه پيئون جيو هميش نوو سئو، تنيون هودي هون اي ڌراڪون رو رس وڙي ماڳي نئين پيئون.“ (30) پسنه او پزن گاوين ٻارا نيهريا، ان زيتون نومي ڏونگر هوما روونا ٿيا.

ايسو مور ٿي هميڙاوئو جي پطرس اوئا رو شيلو هويا رو نا پاڙشي

(متي 26:31-35، مرقس 14:27-31، لوقا 22:31-34، يوحنا 13:36-38)

(31) تنيون ايسو آڀرون شيلون ننه ڪيڏو: ”مون ٿي هيڪ ايوي وات ٿيشي جيا ري ڪري آڙوڪي رات تمي ٻڌائي مون ننه ساڏي زاشو. ڪم تو شاستر هر هايا را پارام پڳوون رئي اي وات لڪل سئو:

’هون ڌراڙ ننه ماريه،

ان ڌراڙ ري ريڊيون وينڪائي زاشي.’

(32) پڻ موت ٿي جيوي اوئا ڪيڙ هون تمون مور گليل صوپا هر زائيه.“

(33) ٿيا مانه پطرس اوئا ننه ڪيڏو: ”پلئه پيڙا ٻڌائي تمون ٿي ٿيا واري وات

ري ڪري تمون ننه ساڏي زائه، تويي پڻ هون تمون ننه ڪيڏي نئين ساڏون.“

(34) پڻ ايسو اوئا ننه ڪيڏو: ”هون تون ننه هاس ڪونه، آڙوڪي رات ڪوڪڙا

رئه ٻونگ ڏيڏا مور، تون ترڻ وار مارو نا پاڙين ڪيه، جي تون مون ننه

نٿي اوڙڪتو.“

35) تو پطرس اُوٺا نئه ڪيڏو: ”مارئه تمون پيڙو پلئه مروو پڙئه، توائي پڻ هون تمارو شيلو هويا رو نا ڪيڏي نئين پاڙون.“ ان پيڙي ٻڌي شيلي پڻ همروم ڪيڏو.

ايسو زينونَ نومي ٽونگر مانھ پراٿنا ڪرئھ

(متي 36:26-46، مرقس 32:14-42، لوقا 39:22-46)

36) تئين ايسو آپرون شيلون پيڙو گتسمني نومي جگا مانھ آيو، ان اوتھ شيلون نئه ڪيڏو: ”تمي ايتئھ بيهو، ان هون اونئھ زائين پراٿنا ڪرونھ.“



37) ايسو پطرس نئه ان زبدي رون بيتون ڏيڪرون نئه آپ پيڙا تيڙي گيو، ان اوتئھ زائين گهڻو ڏکي ان پريشون ٿيو مڏيو. 38) تئين ايسو اوتون نئه ڪيڏو: ”هون ايوو گهڻو ڏکي سون جي زوتئھ مارو هاه ٿوتئھ ريو. تمي ايتئھ ريو، ان مون پيڙا زاگتا ريو.“ 39) پسئھ اوتون ٿي توڙوڪ آگر زائين او گودا ڪورين موندا وروٿو پڙيو نو ان پگيون ٿي ام پراٿنا ڪروا مڏيو: ”او ٻا، جي ٿي هيڪئھ، تو اي ڏڪ جيا تمي مون نئه سهيا هارو ڏيڏاه، ايتون ڏڪون ٿي مون نئه پچاوو. توائي مارئي مرضي نئين، پڻ تمارئي مرضي پوري ٿئھ.“

40) پسئھ ايسو ترٿيون شيلون ڪن پاسو آيو ان زوتھ، تو او اونگھال پڙياھ. تيام اوتھ پطرس نئه زگارين ڪيڏو: ”تمي مون پيڙا هيڪ ڪلاڪ پڻ زاگي نئي

هيڪتا، ڪي؟ (41) ٽمي زاڳتا ريو، ان پراٿنا ڪرو جي ٽمي آزمتا موئين پورا اوترو. ٽمي مون نئه ساڏوا تو نٿي ڪرتا، توئي ٽمي منڪ ٿين هيٺا سو.

(42) پسته ايسو وڙي پيڙي وار زائين ام پراٿنا ڪروا مڏيو: ”او ٻا، جي اي ضروري سئه جي هون اي ڏڪ سهون، تو تمارئي مرضي پوري ٿئه.“

(43) تئين ايسو وڙي پاسو آوين زوئه، تو شيلا اونگهال پڙياھ، ڪم تو اوئون ري اونڪيون اونگه ٿي گري ٿي گي تي.

(44) پسته ايسو اوئون نئه ساڏين وڙي گيو پرو ان ترٿمي وار همريه پراٿنا ڪري.

(45) تئين او وڙي شيلون ڪن پاسو آيو ان اوئون نئه زگاڙين ڪيڏو: ”ٽمي هزون هوڏي اونگهائوه ريا ان آروم ڪروه ريا، ڪي؟ زوئو، همئئه او توئو آيوه رو، زئين موئئه مون منڪ ذات را ڏيڪرا نئه زهلاوين ڏوهاري منڪون رئه حوالئه ڪرشي. (46) هوئه اونو، هالون. زوئو، مون نئه زهلايا وازو آوي پوگيوه.“

يهوداه اسڪريوتي ايسو نئه زهلاوئه

(متي 26:47-56، مرقس 14:43-50، لوقا 22:47-53، يوحنا 18:3-12)

(47) هزون ايسو ٻولتوت ريو، تو اوچتو يهوداه اوئئه آوين پوتيو، جيو ايسو رون ٻارون سونيل شيلون موئين ٿي هيڪ هتو. ان اوئا پيڙو منڪون رو هيڪ موتو تولو هتو، جيون ڪن ترؤارون ان ڏونگون هتي. او موتون پوزاريون ان اسرائيلي قوم رون آگيونون را پاها ٿي ميلل هتا. (48) هوئه زهلايا وارهه يهوداه تولا رون منڪون نئه اي نيشون همپڙايو تو جي ”جيا نئه هون ٻوسڪو ليون، اوئا نئه ٽمي زهاليا.“ (49) تيام او يڪدم ايسو ڪن آيو ان ڪيڏو: ”نمسڪار، گرو جي!“ ان اوئا نئه ٻوسڪو ليڏو. (50) تو ايسو اوئا نئه ڪيڏو: ”پريمي پائي، تون ايوا ڪوم مانه ڪم آيوه؟“ تئين تولا ري منڪي ڏوڪڙا آوين ايسو نئه زهاليو ان اوئا نئه قابو ڪريو. (51) تو جيا ايسو پيڙا هتا، اوئون موئين ٿي هيڪه زئه يڪدم آڀري

تروٺار ڪاڍڻي، ان مُڪ پوزاري را نوڪر نٿه هڻي، ان اُوٺا رو ڪون واديو پرو. (52) تئين ايسو اُوٺا نٿه ڪيڏو: ”آپري تروٺار ميٺ ۾ نوڪ. ڪم تو جيا منڪ تروٺار ٿي ويٺه، اُو ٻڌائي تروٺار ٿي مراهي. (53) تون نٿه ايسا وات رهي ڪهڻي ڪي؟ جي هون مارا ٻاپ پڳوون ٿي مڌت مونگت، تو اُو يڪدم آڪاشي ڏوتون ري قوچ را ٻارٺه ٽولا ماري مڌت ڪروا ميلت. (54) پڻ جي هون هم ڪرونٽ، تو شاستر ري اي لڪل واتون ڪم ڪرين پوري ٿمت، جي اي ٻڌوئي ڪئين مون ٿي ضرور ٿيشي.“

(55) پسته اُوٺه ٿي توتنه ايسو ٽولا رون منڪون نٿه ڪيڏو: ”تروٺارون ان ڏونگون لين مون نٿه زهالوا ڪم آياھ؟ هون ڌاڙيوال سون ڪي؟ هون تو تاريخ پڳوون را گهر موئين پيهين شيڪاڙتوت ريو، توئي پڻ اُوٺه تمي مون نٿه ڪيڏي نه زهاليو. (56) پڻ اي ٻڌوئي ڪئين ايسا هارو ٿيوھ، زم پڳوون رو نياپو ڏيڏا وازون ري لڪل شاستر ري واتون پوري ٿه.“

تئين ٻڌائي شيلا ايسو نٿه ساڏين پاڳي ڳيا.

ايسو نٿه مُڪ پوزاري ڪائيفا ڪن تيڙي زائھ

ان ڌرمي پنچائيت ايسو نٿه موت رهي سزا ڏيڏا رو قينصلو ڪرڻه

(متي 57:26-68، مرقس 14:53-65، لوقا 22:54-55، 63-71، يوحنا 13:18-14، 24)

(57) اُو منڪ جيئي ايسو نٿه زهاليو تو، اُو ايسو نٿه مُڪ پوزاري ڪائيفا ڪن تيڙي ڳيا، جيئنه شاستر زوٽيا وازا ان اسرائيلي قوم را آڳيوون پيڙا ٿيا تا. (58) ان پطرس گهڻي شينئي ڏين مُڪ پوزاري را مولات هوڏي ايسو وونهڙ وونهڙ ڳيو. ان پسته اُو موئين زائين سپايون پيڙو اونگڻا مانھ پيهي ريو، زم زوٺه جي ايسو ٿي ڪي ٿيشي.

(59) موتا پوزاري ان ڌرمي پنچائيت را ٻڌائي منڪ ايسا ري ڳوت ۾ هتا، جي ڪوڪ ايسو رٿه ڪلاڦ ڪوڙئي هاڪ پرين ايسو رو ايوو ڪوئي ڏوه ڪاڍه جيا

ٿي اُو ايسُو نئه موت رئي سزا ڏيوراوي هيڪئه. ⑥0 گهڻي منڪي آوين ڪوڙئي هاڪ پرئي، تويي پڻ اوئون نئه ايوئي ڪئين وات نه زڙئي، جيا ري ڪري ايسُو رو ڏوه ڪاڍي هيڪئه. نيٺ ٻي منڪ آيا ⑥1 ان هاڪ پرين ڪيڏو: ”امي ايٺا منڪ نئه ام ڪيتون هومپڙيو: ’هون پڳوون را گهر نئه ڪتم ڪري هيڪونه، ان ترئون ڏيئون ۾ وڙي ايٺا نئه ناوي هيڪونه.‘ ” ⑥2 تيا مانه مڪ پوزاري اوئين اُوپو ان ايسُو نئه ڪيڏو: ”اي هاڪ پرين ٿارو اي ڏوه ڪاڍه ريا، تو تون هايا را پارام ڪئين جواپ نئي ڏيتو، ڪي؟ ” ⑥3 پڻ ايسُو ڪئين نه ٻوليو. تو مڪ پوزاري اوئا نئه ڪيڏو: ”هون تون نئه جيوتا پڳوون رو هون ڏيونه. امون نئه همپڙاو، تون پڳوون رو سونڍل پڇايا وازو ڪريست ان پڳوون رو ڏيڪرو سئه، ڪا نا؟“

⑥4 تو ايسُو اوئا نئه ڪيڏو: ”زم تم ڪيڏوه، تم هون سون. پڻ هون تمون ٻڌون نئه ڪاتري ٿي ڪونه، هوءَ ٿي لين تم ٻي مڪ ذات را ڏيڪرا نئه ڪڙا وازا پڳوون رئه زمئنه پاهنه مون ۾ پينل ان آڪاش رون واڌزون ۾ آوتو ڏيڪشو، ان وات ساوئي ٿيشي جي هون پڳوون را پاها ٿي راز ڪريا وازو سون.“

⑥5 تيون مڪ پوزاري آپ نئه ڏڪي ڏيڪاڙيا هارو آڀرو پيرل گهنگهو ڦاڙيو ان ڪيڏو: ”هوءَ آڀون نئه پيزون هاڪ پريا وازون رئي ڪيوئي ضرورت سئه؟ زوئو، تم ٻي همئنه ڪوني هومپڙيوه جي ايئه آپ نئه پڳوون هرڪو ڪين پڳوون رئي پيڙئي ڪريه. ⑥6 تم ڪيوو ڦينصلو ڪروه؟“ تو پنچائيت ري منڪي وڙندي ڏيڏي: ”اي ڏوهاري سئه. ايٺا نئه موت رئي سزا ڏيوو ڪپئه.“

⑥7 تيون اُو ايسُو را مونيڊا مانه ٿوڪيا ان اوئا نئه نونشا هڻيا. ان ڪيٽڪ اوئا نئه ٿڀڙون هڻي ⑥8 ان اوئا ٿي پونسيو: ”او پڳوون را سونڍل پڇايا وازا ڪريست، تون پڳوون رو نياپو ڏيڏا وازو سئه، نا؟ تو پسته امون نئه همپڙاو ڪيئنه تون نئه ڏڪ هڻيوه؟“

پطرس ايسو رو شيلو هويا رو نا پاڙهه

(متي 69:26، مرقس 66:14-72، لوقا 22:55-62، يوحنا 18:15-18، 25-27)

⑥9 تته توتته پطرس ڏرهار ٿي ٻارو اونگهنا مانه پينو تو. ان هيڪي نوڪروٿي اوتا ڪن آوين ڪيڏو: ”تون پڻ گليل صوپا وازا ايسو پيڙو هتو.“ ⑦0 پڻ پطرس ٻڌون رهه روپرو نا پاڙين ڪيڏو: ”تون ايوئي اوڙي وات ڪم ڪر رهه رهي؟ هون تو توڙي اوتا پيڙو هتو.“

⑦1 تنيون پطرس اوئون زائين مولات را ٻاريا ڌروازا ڪن گيو. پڻ اوته پيڙي نوڪروٿي اوتا ننه ڏيڪيو، ان اوته اوپل ٻڌون منڪون ننه ڪيڏو: ”اي منڪ ايسو ناصرت شهر وازا پيڙو هتو.“ ⑦2 تو پطرس وڙي نا پاڙيو ان هون ڪائين ڪيڏو: ”هون تو هايا منڪ ننه اوڙڪتو ئي نٿي.“

⑦3 ٿوڙيڪ وار ڪيڙ اوته اوپل منڪي پطرس ڪن آوين ڪيڏو: ”اي تو هاسي وات سته جي تون پڻ اوئون موئينليو سته، ڪم تو تاري ٻولي ٿي



ڪهر پڙهه رهي جي تون گليل صوپا رو سته.“ ⑦4 تنيون پطرس پتو مڏيو ان هون ڪائين ڪيو مڏيو: ”هون اوتا منڪ ننه نٿي اوڙڪتو.“ ان يڪدم ڪوڪڙهه ٻونگ ڏيڏي. ⑦5 ان پطرس ننه ايسو رهي ڪيڏل وات ياد آئي جي ”ڪوڪڙا رهه ٻونگ ڏيڏا مور، تون ترڻ وار مارو نا پاڙيه.“ ان پطرس اوئون ٻارو نيهرين ڏوهڪي ڏوهڪي رويو.

يهودي نزم را اڳيون ايسو نڙ رومي راز ڪريا واڙا پيلاطس ڪن تيڙي زائھ

(متي 2:1-27، مرقس 1:15، لوقا 2:1-23، يوحنا 18:28-32)

27 ① هوار ٿيو، تو ٻڌي موتي پوزاريئي ان اسرائيلي قوم ري اڳيون آيت ۾ ايسو رڻه ڪلاڻ صلاح ڪرڻي جي اوڻا نڻه ڪيوڻه نمونڻه مراوڻه پرو. ② پسنه او ايسو نڻه پوندين اوڻون ٻارو لي ڳيا ان زائين صويا مانھ راز ڪريا واڙا پيلاطس رڻه حواله ڪريو.

يهوداه اسڪريوتي پاهي ڪاه

(متي 3:27-30، مک شيلون را ڪوم 18:1-19)

③ زئون ايسو نڻه زهلايا واڙه يهوداه ڏيڪيو جي ايسو مانھ موت ري سزا رو ڦينصلو ٿيوھ، تيون او گهڻو ڏڪي ٿيو جي اوڻه ايسو نڻه زهلايوھ. تيام او ايسو نڻه زهلايا را تيه چوندي را سڪا پاسا ڏيڏا هارو موتون پوزاريون ان اسرائيلي قوم رون اڳيونون ڪن ڳيو، ④ ان اوڻون نڻه پئيا ٿورين ڪيڏو: ”مئين ڏوه ڪريوھ. مئين هڪا پيڏوهي منڪ نڻه زهلايوھ، ان هونھ ماري ڪري اوڻا نڻه موت رئي سزا زڙشي.“ پڻ اوڻي ڪيڏو: ”هايا ۾ امارو ڪي زائھ؟ تون زوڻه ان ٿارو ڪوم زوڻه.“ ⑤ تيا مانھ يهوداه او پئيا پوزاريون ڪن پڳوون را گهر ري پويتر جگا ۾ ڦڳوزين ڳيو پرو، ان آپ زائين پاهي ڪاڏي.

⑥ تيون موتي پوزاريئي او پئيا لين آيت ۾ ڪيڏو: ”ڌرم پرموڻه آبي اي پئيا پڳوون را گهر را ڪزونا ۾ نٿي راڪي هڪتا، ڪم تو اي ڪون را پئيا سڻه.“ ⑦ تيام اوڻي آيت ۾ صلاح ڪرين هايون پئيهون ٿي هڪ ڪيتر ويساتو ليڏو، جيا نڻه ڪونپار رو ڪيتر ڪيتا، زم اوڻا نڻه پرڏيشيون هارو مقوم رئي جگا ناوين راڪه. ⑧ هايا ري ڪري اوڻا ڪيتر نڻه آز هوڏي ڪون رو ڪيتر ڪه.

⑨ هيوئه نمونئه پگوون رو نياپو ڏيڏا واڙا یرمياہ رئي کيڏل اي وات پورئي ٿئي:

”ان اُوئي تيه چونڌي را سکا ليڏا،

جيا پئيها اسرائيلي قوم ري منکي

اونا منک هارو گهڻا هزميا.

⑩ ان اُوئي هائي پئيها کونپار رو کيتر ليڏا هارو ڏيڏا،

زم ايشور مون نئه کريا رو کيڏو تو.

رومي راز کريا واڙو پيلاطس ايسو ٿي پڙا پونس کرئه

(متي 14-11:27، مرقس 15-2:5، لوقا 23:3-5، يوحنا 18:33-38)

⑪ اُوئه توتئه ايسو صوپا مانه راز کريا واڙا هومو اُپو تو. راز کريا واڙه

اونا ٿي پونسو: ”تون يهوديون رو پاڏشا سئه، کي؟“ تو ايسو کيڏو: ”زم

تمي کوه ريا، هون سون.“ ⑫ پڻ زئيون موتي پوزاريئي ان اسرائيلي قوم ري

آگيونو اونا مانه ڏوه ڏيڏا، تو ايسو کئين جواب نه ڏيڏو. ⑬ تئين راز کريا

واڙه پيلاطس اونا نئه کيڏو: ”اي هاڪ پرين تون مانه اتا گهڻا الزوم هئنه

ريا. تون هومپڙو نٿي، کي؟“ ⑭ توني پڻ ايسو کيا ئي الزوم را پارام اونا

نئه کئين جواب نه ڏيڏو. هايا وات مانه راز کريا واڙو گهڻو حيرون ٿيو.

رومي راز کريا واڙو پيلاطس

ايسو نئه موت رئي سزا ڏيڏا رو قينصلو همپڙاوه

(متي 26-15:27، مرقس 15-6:15، لوقا 23:13-25، يوحنا 18:39-19:16)

⑮ هوه هڪ رواز هتو جي سال ٿو سال پاشکا پرپ مانه رومي راز کريا

واڙو يهودي قوم رو هڪ قيڏي ساڏتو، جيا نئه پڻ پرپ مانه اول زاترو سڏاوا

ڪرتا. ⑯ اونا وڪت ۾ يهودي قوم رو هڪ مشور قيڏي هتو، جيا رو نوم برابر

هتو. ⑰ تيام، زئيون يهودي قوم را منک پيڙا ٿيا، تئين رومي راز کريا واڙه

پيلاطس اوتون ٿي پونسيو: ”تمارئي ڪيوي مرضي سٺه؟ هون تمون هارو برابر
نٺ ساڏون، ڪا ايسو نٺ ساڏون، جيا نٺ پڳوون رو سونديل پچايا وازو ڪريست
ڪئھ؟“ (18) اوتھ هم ڪيڏو، ڪم تو اوتائ نٺ ڪپر هٽي جي يهودي قوم را موتا
پوزاري ان آڳيوون ايسو مانھ ريشي بڙھ، ان تيام اوتئي ايسو نٺ زهلاوين اوتائ
رٺ حوالئھ ڪريوھ.

(19) زئيون پيلاطس ڦينصلو ڪريا هارو آپري گهاڏي مانھ پينل هتو، تو اوتائ
ري ڏوشي اوتائ نٺ ايسو را پارام اي نياپو ڏي ميليو: ”تمي اوتائ پيڏوهي منڪ
ٿي ڪئين مت ڪرو، ڪم تورات مون نٺ اوتائ را پارام هيڪ شپنو آيو، ان هايا
ري ڪري هون گهٽي گهٽيون ڀر سون.“ (20) پڻ موتي پوزاريئي ان يهودي قوم
ري آڳيووني آپري قوم رون ٻڌون منڪون نٺ اي وات شيڪارٿي جي او برابر نٺ
ساڏيا رو ان ايسو نٺ موت رئي سزا ڏيڏا رو مونڳئھ.

(21) تيا مانھ رومي راز ڪريا وائھ پيلاطس يهودي قوم رون منڪون ٿي
پونسيو: ”تمارئي ڪيوي مرضي سٺه؟ هون ايتون پيئون موئين ٿي تمون هارو
ڪيا نٺ ساڏون؟“ تو اوتئي ڪيڏو: ”برابا نٺ ساڏو!“ (22) تو پيلاطس اوتون ٿي
پونسيو: ”تو پستھ هون ايسو ٿي ڪي ڪرون، جيا نٺ پڳوون رو سونديل پچايا
وازو ڪريست ڪئھ؟“ تو ٻڌي منڪي ڪيڏو: ”هايا نٺ هوزي مانھ ساڙين مارو
پرو.“ (23) تيا مانھ پيلاطس ڪيڏو: ”ڪم؟ ايئھ ڪيوو ڏوھ ڪريوھ؟“ پڻ او
ماڳي وڌارئھ زور زور ٿي ٿائي ڪرين ڪيو مڏيا: ”هايا نٺ هوزي مانھ ساڙين
مارو پرو!“

(24) تيام، زئيون پيلاطس زويو جي آپري وات منايا ڀر ڪئين نٿي وٽتو، پڻ
ماڳي ڦشريئي تيا وائھ سٺھ، تئيون اوتھ ڪئينڪ پوٿي مڳاوين ٻڌون منڪون
رٺ روپرو آپرا هات ڏويا ان ڪيڏو: ”ايئا منڪ رو ڪون مون مانھ نه پڙئھ. تمي
زوٿو ان تمارو ڪوم زوٿئھ.“ (25) تيا مانھ يهودي قوم ري ٻڌي منڪي ڪيڏو:
”اوتائ رو ڪون امون مانھ ان امارا اولاد مانھ پلئھ پڙئھ.“

②6 تئيون پيلاطس برابا ننه اوتون هارو ساڏيو پرو، پڻ ايسو ننه چاڀڪا هئاوين قوجيون رنه حواله ڪريو، زم اوتا ننه هوزي مانه ساڙين مارنه پرو.

رومي قوجي ايسو مانه ننولي ڪرئه

(متي 27:27-31، مرقس 15:16-20، يوحنا 19:2-3)

②7 تئيون راز ڪريا واڙا پيلاطس را قوجي ايسو ننه گهڊ موئين تيڙي گيا، ان قوچ رو ٻڌو تولو ايسو ڪن پيڙو ڪريو. ②8 ان اوتني ايسو رو گهنگهو اوتراوين راتا رنگ رو چال اوتا رون ڪوون مانه اوڍاڙيو، ②9 ان ڪوتون رو تاج گونين اوتا را ماتام پيرايو، ان اوتا را زمنا هات ۾ هيڪ لاکڙي زهلاوئي. ان پسنه ٻڌي اوتا ري پگي پڙين اوتا مانه ام ننولي ڪري: ”او يهوديون را پاڏشا، نمسڪارا!“ ③0 ان اوتا مانه ٽوڪين او هائي لاکڙي اوتا تي لين اوتا ننه ماتا ۾ هئا مڏيا. ③1 زئيون قوجي ايسو مانه ننولي ڪري ريا، تئيون اوتني چال اوتا تي اوترايو، ان اوتا را اپرا لوگهڙا وڙي پيرايا، ان پسنه اوتا ننه هوزي مانه ساڙيا هارو ٻارو لي گيا.


قوجي ايسو ننه هوزي مانه ساڙئه

(متي 27:32-44، مرقس 15:21-32، لوقا 23:26-43، يوحنا 19:17-27)

③2 زئيون قوجي ايسو ننه لين شهر تي ٻارا زاتات ريا، تو اوتون ننه ڪريني شهر رو هيڪ منڪ پيڙو ٿيو، جيا رو نوم شمعون هتو. ان اوتني ايتا ننه پيگر ۾ زهالين ايسو رئي هوزي اوپڙاوي. ③3 زئيون اوتا ماڳ پوگيا جيا ننه ”گلگتا“ ڪئه، جيا رو مطلب سه پوڏڪي رو ماڳ، ③4 تئيون اوتني ايسو ننه پيدا هارو ايوو ڌراڪون رو رس ڏيڏو جيا ۾ ڏوڪ گهت ڪريا هارو نشا واڙي ڪارئي شينه پيڙول هتئي. پڻ هائي ساڪين هونش ۾ ريا هارو اوتنه پيدا تي نا پاڙيو. ③5 تئيون اوتني ايسو ننه هوزي مانه ساڙيو، ان پڪا نوڪين اوتا را لوگهڙا آيت ۾ وراوي

ليڏا. ③6 ان اوتنه پيهين اوتنا مانه پاهرو ڏيوا مڏيا.

③7 ان اوتني هُوڙي مانه ايسو را ماٿا اُوپر هيڪ پتئي هٿي، جيا مانه لڪل هتو جي ايسو ڪيا وات ري ڪري موت رئي سزا ڪاڻه ريو. لڪل اي هتو:



”اي يهوديون رو پاڏشا ايسو سٺه.“

③8 پستنه اوتني ايسو پيڙا پيئون ڌاڙيلون

ننه پڻ ڌار ڌار هُوڙي مانه ساڙيا، هيڪا

ننه ايسو رنه زمئنه پاهنه، ان پيڙا ننه

ڏاوتنه پاهنه.

③9 جيا منڪ اوتون متتات ريا، او ماٿو

ڏڳاوين ايسو مانه نٺولي ڪرتات ريا، ان ام ڪين ايسو رئي پيعزتئي ڪرتات

ريا: ④0 ”تون تو پڳوون رو گهر پونگين ترٿيون ڏيئون ۾ وڙي نايا واڙو هتو،

تون هونء آپرا آپ ننه پچاو. جي تون پڳوون رو ڏيڪرو سٺه، تو هُوڙي ٿي نيسو

اوتري او.“ ④1 ان هيونء نموننه موتا پوزاري، شاستر زوٿيا واڙا ان اسرائيلي قوم

را آڳوون اوتنا مانه نٺولي ڪرين ام ڪيتات ريا: ④2 ”ايئن پيڙون ننه پچايا، پڻ

آپ ننه نتئي پچاوي هيڪتو. جي اي هاس ۾ اسرائيلي قوم رو پاڏشا سٺه، تو

اي همئنه رو همئنه هُوڙي ٿي نيسو اوتري اونء، ان امي ايٿا مانه يقين ڪرون.

④3 ايئن پڳوون مانه پروسو را ڪيوه. جي اي پڳوون ننه وئنه، تو پڳوون ايٿا ننه

همئنه پچاونه. ڪم تو ايئنه ڪيڏو تو جي هون پڳوون رو ڏيڪرو سون.“ ④4 ان

جيا ڌاڙيل ايسو پيڙا هُوڙي مانه سڙاول هتا، اوتني پڻ همرام ايسو ننه ميٿا ڏيڏا.

ايسو رو موت

(متي 45:27-56، مرقس 15:33-41، لوقا 23:44-49، يوحنا 19:28-30)


④5 پپورون رو ٻارون واڳون ٿي لين ترٿيون را توتنا هُوڙي پورا ملڪ ۾ اندارو ٿي

گيو. ④6 ترٿيڪ واڳي ايسو گهٽا زور ٿي ڪيڏو: ”ايلي، ايلي، لما شبقتنني؟“

جيا رو مطلب سټه ”او مارا پڳوون، او مارا پڳوون، تمې مُون ننه کم ساڏيوه پرو؟“

④7 هائي هومپوزين اوتنه اوپل منكون موئين ٿي ڪئينڪ زئا، ”ايلي“ ويٺ رو مطلب ڳلت هزمين، ام ڪيو مڌيا: ”اي ايلياه ننه هاڏ ڪرئ ريو.“ ④8 ان يڪدم اوتون موئين ٿي هيڪنه زئنه. ڊوڙي زائين ٿوري ري چاري جيوئي شينه ڪاتا ڌراڪ رس ۾ پوڙئي، ان او لي آوين هيڪي لاکري ۾ پرووين ايسو ننه سونپيا هارو ڏيڏئي. ④9 پڻ پيزا ڪيتات ريا: ”اوپو رنه! زوئون پلا، ايلياه اوتنا ننه پچاواو اوتنه، ڪا نا.“

⑤0 تنيون ايسو وڙي موئي رڙ ڪري، ان اوتنا رو هاه نيھري ڳيو. ⑤1 ان اوتنه ئي توئنه پڳوون را گهر موئين پويتر جگا رو پڙڏو ماٿون لين هيٺ هوڏي پيئون تڪرون ۾ قاتي ڳيو، ان زمئي ڏهني، ان شيپرون پنڳائي ڳي. ⑤2 ان مقوم کلي ڳيا، ان پڳوون را سونيل منڪ جيا مري ڳيا تا، اوتون موئين ٿي پڳوون گهئون



منكون ننه جيوي اوناڙيا، (53) ان او مقومون موئين ٿي نيهرين ايسو رنه جيوي اونيا ڪيڙ پوٽر شهر يروشلم ۾ ڳيا، ان گهڻون منكون ننه ڏيکارا ڏيڏا.



(54) قوجيون رو ساڀ ان او قوچي جيا اونا پيڙا ايسو مانه پاهرو ڏيتات ريا، او زمي ننه ڏهڻي ان پيڙي واتون ٿيڻي ڏيڪين گهڻا پيڻائي ڳيا، ان ام ڪيوا مڏيا: ”هاس ۾ اي پڳوون رو ڏيڪرو هتو.“

(55) اوڻه گهڻي ڏوشي پڻ هتي جي شيئا ٿي زوتيت ري. او ايسو رئي شيوا ڪريا هارو گليل صويا ٿي ايسو پيڙي آي تي. (56) اوڻون موئين مريم مگدلينني، يعقوب ان

يوسف رئي مان مريم، ان زبدي رئي ڏوشي پڻ هتي، جيا را ڏيڪرا يعقوب ان يوحنا هتا.

ايسو را لاش ننه پونئيرا. جيو مقوم موئين راڪڻه

(متي 57:27-61، مرقس 15:42-47، لوقا 23:50-56، يوحنا 19:38-42)

(57) زئيون هونز ٿي، تئيون ارمتيه شهر رو هيڪ شائوڪار منڪ آيو، جيا رو نوم يوسف هتو. او آپ پڻ ايسو رو شيلو هتو. (58) اوڻه پيلاطس ڪن زائين ايسو رو لاش مونڳيو. ان پيلاطس اونا ننه لاش ڏيڏا رو حڪم ڏيڏو. (59) پسئو يوسف لاش ننه لين اونا ننه مونگها سوتي صاف ڪڍڻ موئين وينتوزيو، (60) ان نوا ناول پونئيرا جيو مقوم موئين ميليو نو، جيا ننه اوڻه آپ هارو ڏونگر ۾ کوترايو تو. ان پسئو موئي شيپر ريٽوين مقوم را مونڊا آڏي ڏين ڳيو پرو.

(61) اوڻه مريم مگدلينني ان پيڙي مريم مقوم هومي پني تي.

رُومي قوجي ايسو را مقوم مانه پاهرو نئه

⑥2 اوتا جُمعا ڪيتر پيزنه ڏي، موتا پوزاري ان فريسي پالتي را منڪ ٻڌائي پيزا تين رومي راز ڪريا وازا پيلاطس ڪن آيا. ⑥3 ان اوتا نئه ڪيڏو: ”ساب، امون ننه ياد سئه جي زئيون هائي ڪوڙو منڪ حياتي هتو، تو اوتنه ام ڪيڏو تو جي ’پگيون مون نئه ترئمئه ڏي جيوي اوناڙشي.‘ ⑥4 تيام تمي ترئيون ڏيئون هُودِي اوتا را مقوم مانه پاهرو ڏيوراوو، متون اوتا را شيلا آوين اوتا رو لاش سورئي ڪرين لي زائ، ان اماري يهودي قوم رن منڪون نئه ڪئه جي پگيون اوتا نئه مرلون موئين ٿي جيوي اوناڙيوه. جي هم ٿي زائ، تو هايا پيزا ڪوڙ ري ڪري پيرهان ڪوڙ ٿي وڌارئه گهڻو نقصون ٿيشي.“ ⑥5 تو پيلاطس اوتون نئه ڪيڏو: ”نيڪ سئه. هون پاهرو ڏيڏا هارو تمون نئه قوجي ڏيونه. تمي زائين، زم تمون نئه وٺه، تم پوري سڪتي ٿي مقوم مانه پاهرو ڏيوراوو.“ ⑥6 تيام اوتي زائين مقوم را موندا آڏئي ڏيڏل شيپر رئه چوڌاري موهرن هئين قوجيون نئه اويارين مقوم مانه سڪتي ٿي پاهرو ڏيوراوو.

ايسو جيوي اونئھ، ٽيڪاڙا نئه ان شيلون نئه هيڪ ڪاس ڪوم پزاوئھ

ايسو موت ٿي جيوي اونئھ

(متي 10-1:28، مرقس 8-1:16، لوقا 12-1:24، يوحنا 10-1:20)

28 ① پويتر ڏي ڪيتر، آچار رئه ڏي، ڏي اُوگيا رئه توئنه، مريم مگدليني ان پيڙي مريم مقوم نئه زووا نيھري. ② ان زوئو، زمئي گهڻي ڏهڻي، ڪم تو ايشور رو هيڪ ڏوت آڪاش ٿي اوتري آيو ان مقوم مانه آوين مقوم را موندا ٿي آڏئي ڏيڏل شيپر ريٽوين هيڪه پاهنه ميلئي ان اوتا مانه سڙين پينو

نو. ③ اُوئا رو رُوپ وِيزِري را گهوڙ زبكتوت ريو، ان اُوئا را لوگهڙا ڌوڙا شيتر هتا. ④ آڪاشي ڏوت ننه ڏيڪين، جيا ڦوڄي مقوم مانه پاهرو ڏيتات ريا، اُو پيڪ ري ڪري ڌرُوزا مڏيا ان مرلون را زم زمي مانه پڙيا نا. ⑤ ڏوشي اُوئنه اُوين پوتي، تو هائي ٻڌوئي زوئين پيئوئي. تيام آڪاشي ڏوت اُوئون ننه ڪيڏو: ”تم مت پيئائو! ڪم تو مون ننه ڪهر سئه جي تم ايسو ننه گوتوه ري، جيا ننه هُوڙي مانه ساڙين ماريوت پرو. ⑥ اُو ايتنه نتي، ڪم تو زم اُوئه مور ٿي ڪيڏو تو، تم پگهون اُوئا ننه موت ٿي جيوي اوناڙيوه. اُوين اينا جگا ننه زوئو، جيئنه اُوئا رو لاش راکل هتو. ⑦ ان تم جلدِي زائين اُوئا رون شيلون ننه همپڙاوو جي پگهون اُوئا ننه مرلون موئين ٿي جيوي اوناڙيوه، ان هُوئه اُو تمون مور گليل صوپا ۾ زاشي، ان اُوئنه تم اُوئا ننه ڏيڪشو. ياڌ راکيا، مئين تمون ننه ٻڌي وات همپڙاوئيه پري.“

⑧ تو پسئه ڏوشي مقوم ٿي جلدِي زائين پيڪ ۾ ان گهڻي ڪشي ٿي ايسو رون شيلون ننه همپڙايا هارو ڍوڙي گي. ⑨ ان اوچتو ايسو اُوئون ڏوشيون ننه پيزو ٿيو ان ڪيڏو: ”نمسڪار!“ تو اُو ايسو ڪن اُوين اُوئا ري پگي لاگي، ان اُوئا رئي پوزا ڪري. ⑩ تئيون ايسو اُوئون ننه ڪيڏو: ”مت پيئائو! تم زائو، مارون پايون ننه همپڙاوو جي اُو ايتون گليل صوپا ۾ زائ، ان اُوئنه اُو مون ننه ڏيڪشي.“

موتا پوزاري ان يهودي قوم را اڳيون

ايسو رءُ جيوي اونيا رئي وات هتاروا ڪرئ

⑪ زئيون ڏوشي آڀرو شيرڙو لين زاتيت ري، تو جيا ڦوڄي مقوم مانه پاهرو ڏيتات ريا، اُوئون موئين ٿي ڪئينڪ شهر موئين آيا ان موتون پوزاريون ننه ٻڌي واتون همپڙايو جي ڪي ڪي ٿيوه. ⑫ تو موتي پوزاريئي يهودي قوم رون اڳيونون پيڙا ٿين آڀت ۾ صلاح ڪري، ان پسئه ڦوڄيون ننه گهڻي رشوت

ڏيڏئي، ⑬ ان اوتون ننه ڪيڏو: ”تمي ام ڪيا جي امون ننه تو اُونگه آوي گهي تي، ان اوتن را شيلا رات را آيا ان اوتن رو لاش سورئي ڪرين لي گيا. ⑭ ان جي هائي وات راز ڪريا وازا ڪن پوتنه، تو امي آپ اوتن ننه ڪش ڪرين وات مناوشون، ان تمون ننه ڪيا ڪر ۾ نئين پڙوا ڏيون.“

⑮ تو پسنه قوچيئي پيها ليڏا را، ان زم اوتون ننه شيڪاڙيو تو، همروم ڪريو. ان آز هوڏي اي ڪوڙي وات يهوديون ۾ پڪيڙل سته، جي ايسو را شيلا اوتن رو لاش سورئي ڪرين لي گيا تا.

ايسو اُپرون شيلون ننه هڪ ڪاس ڪوم پڙاوتنه

(متي 20:16-28، مرقس 15:16-18)

⑯ ايسو را اڳيارنه سونڊل شيلا گليل صويا موئين اوتن ڏونگر ڪن گيا، جيئنه ايسو اوتون ننه زايا رو ڪيڏو تو. ⑰ اوتنه ايسو اوتون ننه ڏيڪاڙو ڏيڏو، ان اوتن ننه ڏيڪين شيلي اوتن رهي پوزا ڪري. پڻ اوتون موئين تي ڪئينڪ شيلا شڪ ۾ پڻ هتا. ⑱ تو ايسو اوتون ڏوڪڙو آوين اوتون تي ٻوليو ان ڪيڏو: ”پگهون آڪاش مانه ان ڌرتي مانه ٻڌوئي ڪئين مارا ڪيڏام ڏيڏوه. ⑲ تيام تمي ٻڌيل زائين ٻڌيون قومون رون منڪون ننه مارا شيلا ناوو. اوتون ننه پگهون ٻاپ، ڏينڪرا ان پويتر آتما را نوم تي پويتر سنون ڏيو، ⑳ ان اوتون ننه شيڪاڙو جي او اوتون ٻڌيون واتون مانه وئه، جي واتون مئين تمون ننه شيڪاڙيه. ان ياد راکو، هون هميش ڏنيا ري پڇاڙي هوڏي تمون پيرو هوئيھ.“

مرقس را لکل شاستر رڳي هزموڻي

شاستر لکيا واڙو

شاستر را اينا ڪتاب ۾ لکيا واڙا رو نوم ڪيڻهه نٿي لکل، پڻ شروع ٿي لين منڪ ام هزمئھ جي مرقس اينا نه لکيوھ. مرقس يھودي قوم رو هتو، اوتا رو اصلي نوم يوحنا هتو، ان او آپري مان پيڙو يروشلم شهر ۾ ريتو (مڪ شيلون را ڪوم 12:12). ڪئينڪ منڪ ام پڻ هزمئھ جي ماڙي مانھ حيا ڪما ۾ ايسو آڪري وار آپرون شيلون پيڙي روئي ڪاڏي (متي 18:26، مرقس 13:14-15، لوقا 10:22-12)، او ڪمرو مرقس را گھر رڳي اوتاگ هئي، ان جيو جون اوڻه رات ايسو وونهڙ وودو، ان پست ايسو نه زهاليا واڙون ٿي پاڳي ڳيو، او زويام مرقس آپ هتو (مرقس 51:14-52). ايسو رڻه مريا ڪيڙ زئيون ايسو رو مڪ شيلو پطرس وشواسيون رو اڳيوون ٿيو، تعيون وشواسي منڪ مرقس ري گھري پيڙا ٿينا (مڪ شيلون را ڪوم 12:12). تيام مرقس پطرس نه گھڻو اوڙڪتو، ان پطرس مرقس نه آپرا ڏيڪرا را زم هزمئو (1 پطرس 5:13). زونا وڪت ٿي لين منڪ هزمئھ جي زئيون مرقس اي ڪتاب لکيو، تعيون اوڻه پطرس ري واتون هومپڙين لکيو.

مرقس برنباس رو عزيز پڻ هتو (ڪلسيون 10:4)، ان زئيون برنباس ان پولوس يروشلم شهر رون وشواسيون نه امداد ڏين پاسا انطاڪيه شهر ۾ ڳيا، تعيون مرقس پڻ اوڻون پيڙو انطاڪيه شهر ۾ ڳيو (مڪ شيلون را ڪوم 25:12). تيا ڪيڙ زئيون برنباس ان پولوس ايسو را پارام هميڙايا هارو پيرھيون چڪر ڪريو، تو مرقس (جيا رو اصلي نوم يوحنا هتو) پيڙو ڳيو (مڪ شيلون را ڪوم 5:13). پڻ چڪر را وس ۾ مرقس اوڻون نه ساڏين پاسو يروشلم شهر ۾ آپري گھري ڳيو پرو (مڪ شيلون را ڪوم 13:13). تيا ڪيڙ زئيون پولوس ان برنباس پيڙو چڪر ڪريا رو ٿينصلو ڪريو، تعيون برنباس مرقس نه آپ پيڙو تيڙي زاوا ڪريو، پڻ پولوس هايا وات ۾ ڪش نتو ڪم تو مرقس اڳي ڪوم ساڏيوت پرو. تيام برنباس مرقس نه تيڙين هيڪه پاهه چڪر ڪريو، ان پولوس سيلاس نه تيڙين پيڙهه پاهه چڪر ڪريو (مڪ شيلون را ڪوم 15:36-41). تيا ڪيڙ پولوس ان مرقس آيت ۾ نه ڳيا ان زئيون پولوس روم شهر ۾ قيڙي هتو، تعيون مرقس اوتا پيڙو ڪوم ڪرتو (ڪلسيون 10:4، فيلمون 1:24). آڪر ۾ زئيون پولوس پيڙي وار روم شهر ۾ قيڙي هتو، تعيون اوڻه مرقس نه مدت ڪريا هارو آپ ڪن تيڙايو (2 تيمٿيس 4:11).

اينا ڪتاب ري آڪري باره آيتون (مرقس 9:16-20) ٻڌون زنون ڪتابون ۾ نٿي لکل.

تيا م گهٺا منڪ هزمٺه جي زويام اي آيتون مرقس ري لڪل ٿئي پڻ تيا ڪيڙ پيزڻ ڪيٽڪ لڪي هوشي.

پڪي ڪبر ٿئي جي مرقس اي ڪتاب ڪيون لڪيو، پڻ اندازام 50-67ع م لڪيو.

شاستر ڪيون منڪون هارو لڪيو

مرقس شاستر رو اي ڪتاب ڌاري قوم رن منڪون هارو لڪيو. تيا م او آبري يهودي قوم رن ريت روازون را پارام هزماوٺه (مرقس 2:7-4، 15:42)، ان آبري عبراني بولي رن ويئون رو ترجمو پڻ ڪرٺه (مرقس 3:17، 5:41، 7:34، 15:22). ام لاڳهه جي مرقس اي شاستر ڪاس ڪرين روم شهر رن وشواسيون هارو لڪيو، ڪم تو اوئون ڏيئون م مرقس پولوس پيڙو ان بطرس پيڙو روم شهر م هتو (2 تيمٺيس 4:11، 1 بطرس 5:13).

شاستر لڪيا رو مطلب

ام لاڳهه جي مرقس شاستر رو اي ڪتاب ڪاس ڪرين روم شهر رن وشواسيون هارو لڪيو، زم ڏورون ڏيئون م اوئون رٺي هيئت وڌن ان او ايسو مانه وشواس نه ساڏن. اوٺا وڪت م رومي حڪومت وشواسيون نه تنگ ڪرتي، ان نيٺ، اندازام 68ع م، رومي حڪومت رٺه نيرو نومي پاڏشا بطرس نه ان پولوس نه ايسو مانه وشواس راکيا ري ڪري موت رٺي سزا ڏيڻي. تيا م ايٺا ڪتاب م گهٺي ماڳي لڪل سهه جي ايسو ڪتا ڏڪ سهيا، ان وشواسيون رٺه پڻ ايسو را زم ڏڪ سهو پڙشي (مرقس 1:12-13، 8:34-38، 10:29-30، 10:32-34، 10:39، 10:45، 13:9-13).

مرقس پريو ايسو رن ڪرل پرسون مانه گهٺو ڏيون ڏنھه جي ايسو آبري ڪڙا ٿي منڪون نه هازا هورا ڪريا، پوت ڪاڍيا، ان بدائي جڳت مانه آبري اڪٽارٺي ڏيڪارٺي. مرقس ايٺا ڪتاب م پريو ايسو رٺي اي ڪيڏل وات پڻ لڪي جي پڳوون رو گهر ڪنم ٿيشي (مرقس 13:1-31). هائي ڪيڏل وات 70ع م پورٺي ٿي، زئون رومي فوج يروشلم شهر م آوين پڳوون رو گهر ڪنم ڪريو پرو. هايا ٿي پڳوون يهودي ڌرم رو مال ساڙيا رو نمونو ڪنم ڪريو پرو، ان يهودي ڌرم رن اوئون منڪون نه سزا ڏيڻي، جيا ايسو نه پڳوون رو سونڍل پڇايا واڙو ڪريست نتا موتنا. هيوت نمونو پڳوون آپ ٿاڻي ڏيڻي جي ايسو هاس م پڳوون رو سونڍل پڇايا واڙو ڪريست سهه، جيئنه ٻڌون منڪون رن ڏوهون ري ماڻي هارو آبرو جيو پڳوون را نوم مانه ڏيڻوهه.

ايئا كتاب موئين اي حصا سئ:

يوحنا پويتر سنون ڏيڏا واڙو پريو ايسو را آيا هارو منكون نئ تيار كرڻه	8-1:1
ايسو پويتر سنون لئنه ان شيطون اوئا نئ پيگون ري مرضي ٿي قيرواو كرڻه	13-9:1
ايسو گليل صويا موئين پيگون رو كوم كرڻه	29:6-14:1
ايسو ڌاريون قومون رون ملڪون م زائين پيگون رو كوم كرڻه	29:9-30:16
ايسو وڙي گليل صويا موئين پيگون رو كوم كرڻه	50-30:9
ايسو گليل صويا ٿي يروشلم شهر هومو زائنه	52-1:10
يروشللم شهر م ايسو رو آكري هفتو	47:15-1:11
ايسو جيوي اونئنه، ڏيڪاڙا ڏئنه ان آڪاش مانه سڙي زائنه	20-1:16

نوٽ: ڪئينڪ ترجمون م مرقس 1:9 ربي آيت مرقس 39:8 سئ، ان تيا ڪيڙ مرقس 2:9 ٿي لين 50:9 هوڏي هر آيت رو نمبر هيڪ گهٽ سئ.


ايئا كتاب را شاسنڙ ٿي بيڙا حوالا:

مرقس 2:1 ملاڪي 1:3	مرقس 12:9 ملاڪي 5:4-6
مرقس 3:1 يسعياه 3:40	مرقس 13:9 متي 14:11
مرقس 44:1 احبار 32-1:14	مرقس 13:9 1 سلاطين 2:19, 10
مرقس 10:2 ڊاني ايل 14-13:7	مرقس 48:9 يسعياه 24:66
مرقس 24:2 خُروج 10-8:20	مرقس 49:9 احبار 13:2
مرقس 26-25:2 1 سموئيل 6-1:21	مرقس 5-4:10 1 استيشنا 4-1:24
مرقس 12:4 يسعياه 10-9:6	مرقس 6:10 پيدائش 27:1
مرقس 25:5 احبار 25:15	مرقس 8-7:10 پيدائش 24:2
مرقس 15:6 ملاڪي 5:4	مرقس 19:10 خُروج 16-12:20
مرقس 18:6 احبار 16:18	مرقس 19:10 1 استيشنا 20-16:5
مرقس 7-6:7 يسعياه 13:29	مرقس 9:11 زبور 26:118
مرقس 10:7 خُروج 12:20	مرقس 10:11 2 سموئيل 12:7, 16
مرقس 10:7 1 استيشنا 16:5	مرقس 15:11 خُروج 16-13:30
مرقس 10:7 خُروج 17:21	مرقس 17:11 يسعياه 7:56
مرقس 10:7 احبار 9:20	مرقس 17:11 يرمياه 11:7
مرقس 28:8 ملاڪي 5:4	مرقس 11-10:12 زبور 23-22:118

مرقس 24:14 31:31-34	مرقس 19:12 25:5-6
مرقس 27:14 زكرباه 7:13	مرقس 26:12 خرُوج 6:3
مرقس 49:14 زكرباه 7:13	مرقس 30-29:12 استيشنا 5-4:6
مرقس 62:14 دانبي ايل 14-13:7	مرقس 31:12 احبار 18:19
مرقس 64:14 احبار 16:24	مرقس 36:12 زبور 1:110
مرقس 23:15 زبور 21:69	مرقس 14:13 دانبي ايل 27:9
مرقس 24:15 زبور 16:22	مرقس 14:13 دانبي ايل 31:11
مرقس 24:15 زبور 18:22	مرقس 14:13 دانبي ايل 11:12
مرقس 28:15 يسعياه 12:53	مرقس 24:13 يسعياه 10:13
مرقس 32-29:15 زبور 7:22	مرقس 25:13 يسعياه 4:34
مرقس 34:15 زبور 1:22	مرقس 26:13 دانبي ايل 14-13:7
مرقس 36:15 زبور 21:69	مرقس 21-20:14 زبور 9:41
	مرقس 24:14 خرُوج 8-6:24

مرقس

رو لکل پریو ایسو را پارام
پویتر شاستر



کفرنحوم شهر

یوحنا پویتر سنون ڏیندا وازو
پریو ایسو را آیا هارو منکون نڌ تیار کرڻه

(متی 12-1:3، مرقس 8-1:1، لوقا 18-1:3، یوحنا 19:1-28)

1 ① ڀڳوون را ڏیکرا ایسو کریست را پارام کُشي رڻي کبر ام شروع ٿهه.
② ڀڳوون رو نیاپو ڏیندا وازا یسعیاہ را شاستر موئن ڀڳوون رڻي کیدل
اي وات لکل سڻه:

”زو، هون آپرو نیاپو ڏیندا وازو تون ٿي مور میلونه،
او ٿارا آیا مور تون هارو مارگ تیار کشي.“

③ رڻ موئين هڪا پوڪار پاڙيا وازا رو آواز آوئھ:
 پريو را آيا هارو آب نئھ تيار ڪرو!
 اونا هارو آپرا شيرزا سڌا ناوو!




④ پڳوون ري هيا ڪيڏل وات پرموئنه يوحنا پويتر سنون ڏيڏا وازو آيو
 ان رڻ ۾ منڪون نئھ همپراوا مڏيو جي ”آپرا ڪراپ ڪوم ساڏين توبونه
 ڪرو ان پڳوون ري وات مانھ وو، ان پويتر سنون ليو، تو پڳوون تمارا ڏوھ
 ماڦ ڪرشي.“ ⑤ ان پورا يهوديه صوپا ٿي ان يروشلم شهر ٿي ٻڌائي منڪ
 اونا ڪن آوا مڏيا. ان اوتي آپرا ڏوھ مونين ڀردن ڌريا ۾ اونا ٿي پويتر
 سنون ليڏو.

⑥ يوحنا اونون ري زات را ناول لوگهڙا پيرتو ان ڪڙيون ۾ سونهڙا رو پتو
 بوندتو. ان او ٿيڏ ان مڌ کاتو. ⑦ ان اوئھ منڪون ۾ اي پرچار ڪريو: ”مون
 ڪيڙ هيڪ ايوو منڪ اوئھ ريو جيو مون ٿي گهڻي ڪڙا وازو سئھ. هون تو ايوو
 پڻ نٿي جي اونا هومو نمين اونا رون زوڙون را ڪشا ڪولون. ⑧ مئين تمون نئھ
 پوئي ٿي پويتر سنون ڏيڏوھ، پڻ او پويتر آتما ٿي پويتر سنون ڏين تمون نئھ
 پويتر ڪرشي.“

ايسنو پوينتر سنون لئه ان شيطون اوئا نئه پڳوون ري مرضي ٿي ڦيرووا ڪرئه

ايسنو پوينتر سنون لئه

(متي 17-13:3، مرقس 11-9:1، لوقا 22-21:3)



⑨ اوثون ڏيئون ۾ ايسو گليل صوڀا را ناصرت شهر ٿي آيو، ان يردن ڌريا ۾ يوحنا ٿي پوينتر سنون ليدو.

⑩ زنيون ايسو پوينتر سنون لين پوڻي ٿي بارو نيهزتوت ريو، تنيون يڪدم اوئه آڪاش نئه ڪلتون ڏيڪيو ان پوينتر آتما نئه پارويوا را روپ ۾ آب مانه اوترتون ڏيڪيو. ⑪ ان آڪاش ٿي پڳوون رو آواز آيو: ”تون مارو پريمي ڏيڪرو سئه. هون تون ٿي گهڻو ڪش سون.“

پڳوون رو دشمن شيطون

ايسنو نئه پڳوون ري مرضي ٿي ڦيرووا ڪرئه

(متي 11-1:4، مرقس 13-12:1، لوقا 13-1:4)

⑫ پسئه يڪدم پوينتر آتما را ڪيڏا ٿي ايسو رڻ موئين گيو. ⑬ ان او چاليهون ڏيئون هڏي رڻ موئين ريو، ان شيطون اوئا نئه پڳوون ري مرضي ٿي ڦيرويا هارو آزماوتو ريو. او جهنگلي زناورون وسا ريو ان آڪاشي ڏوت اوئا رئي همپاڙ ڪرتا ريا.

ایسو گلیل صویا موئین پڳوونَ رو کوم کرته

ایسو گلیل صویا موئین پڳوونَ را پارام شیکاژوا شروع کرته

(متی 4:12-17، مرقس 1:14-15، لوقا 4:14-15)

⑭ یوحنا را زهلايا کيژ، ایسو گلیل صویا ۾ ڳيو ان منکون ننه پڳوونَ رئي ڏيڏل کُشي رئي کبر همپڙاؤوا مڏيو. ⑮ اُو ام کيتوت ريو: ”توڻو پرائي ريوه. ان پڳوونَ را راز رو اُو توڻو ڏوڪڙو آيوه، زئيون پڳوونَ ساوڻه نموننه ٻڌون مانه راز کرشي. تيام آپرا کراب کوم ساڏين توبونه کرو ان پڳوونَ ري وات مانه وو! ان ايڻا کُشي ري کبر مانه يقين کرو!“

ایسو آپرا پيرهيان شिला سونڊته

(متی 4:18-22، مرقس 1:16-20، لوقا 5:11)

⑯ هيڪ وار زئيون ایسو گلیل ري ڍنڍ را ڪپ مانه ويتوت ريو، تو اُوڻه شمعونَ ان اُوڻا را پائي اندرياس ننه ڏيکيا. اُو ميڻوڻا هتا ان مشي ماريا هارو ڍنڍ ۾ رچ نوڪتات ريا. ⑰ تئيون ایسو اُوڻون ننه ڪيڏو: ”مارا شिला تين مُون وونهڙ اوو! تمي مشي ماريا رو کوم ساڏو، ان هُون تمون ننه منکون ننه پڇايا واڙا ناويه.“ ⑱ ان يڪدم اُو آپرا رچ ساڏين ایسو را شिला تين اُوڻا وونهڙ وُڍا پرا.

⑲ ایسو توڙو آگهيرو ڳيو، تو اُوڻه زبدي رُون ڏيڪرون يعقوب ان یوحنا ننه بيڙي مانه رچ هوندتون پاڙيا. ⑳ ایسو تئيون را تئيون اُوڻون ننه آپرا شिला ٿيا هارو تيتريا، تو اُو آپرا ٻاپ زبدي ننه مزورون پيڙو بيڙي مانه ساڏين ایسو را شिला تين اُوڻا وونهڙ وُڍا پرا.



ايسو كفرنحوم شهر موئين هيك منك ٿي پوت ڪاينھ

(مرقس 1: 21-28، لوقا 4: 31-37)

21) پسنه ايسو ان اوتا را شيلا كفرنحوم شهر موئين آيا. ان ايسو پويتر ڏي رو پڳوون را مندر موئين تئيون رو تئيون زائين شيڪاڙوا مڏيو. 22) ان منڪ اوتا را شيڪاڙيا مانھ حيرون ھتا، ڪم تو او شاستر زوٿيا وازون را زم نتو شيڪاڙتو، پڻ اڪتياري راکين مونيا جيوي واتون شيڪاڙتوت ريو.

23) تھ توتھ پڳوون را مندر موئين هيك پوت سونتل منڪ ھتو. ان يڪدم اوٽھ منڪ رڙ ڪرين ڪيڏو: 24) ”او ايسو ناصرت شهر وازا، ٿارو امون ٿي ڪيو واسطو؟ تون امون پوتون نھ ڪتم ڪرو آيوھ، ڪي؟ هون تون نھ اوڙڪونھ ريو جي تون ڪون سھ. تون پڳوون رو پويتر شيواڏاري سھ.“ 25) پڻ ايسو پوت نھ ڏڙڪو ڏين ڪيڏو: ”ماٺ ڪر! ان ايٺا منڪ ٿي ٻارو نيھري زا!“ 26) تئيون پوت

منڪ ننه مرڙين موٽي رڙ ڪرين اونا منڪ ٿي ٻارو نيھري ڳيو.
 (27) تئين ٻڌائي منڪ انا گھڻا حيروني پڙي ڳيا جي او هيڪا پيڙا ننه ڪيا
 مڏيا: ”اي ڪي سٺه؟ اي تو نونه ڍاڙه اڪتياري ٿي شيڪاڙهه. اي تو پوتون
 ننه حڪم پڻ ڏه، ان پوت اونا رو ڪيڏو مونھه.“ (28) پسٺه يڪدم ايسو رئي
 نوموش گليل را پورا علاقا موئين ٻڌيل پڪڙي ڳئي.

ايسو گھڻون منڪون ننه ھاڙا ھورا ڪرئھ

(متي 17-14:8، مرقس 29:1-34، لوقا 4:38-41)

(29) زئيون ايسو ان اونا را شيلا پڳوون را مندر ٿي نيھريا، تئين يڪدم ايسو
 شمعون ان اندرياس پيڙو اوئون ري گھري ڳيو. ان يعقوب ان يوحنا پيڙا هتا.
 (30) اوٿه شمعون رئي هاھو تاولئي پڙي تئي. ان اوئي يڪدم ايسو ننه ھايا را
 پارام وات ڪري. (31) ايسو اونا ڪن آوين اونا ننه ھاٿ ڀر زھالين اويارئي.
 يڪدم تاو اوتري ڳيو. ان او اوئون رئي شيوا ساڪري ڪروا مڏي.
 (32) زئيون ڏي آٿمي ڳيو، ته توتنه منڪ ٻڌون موندون ان پوت سونتلون ننه
 ايسو ڪن لي آيا. (33) ٻڌوئي شهر زھونپا مانھ آوين پيڙو ٿيو. (34) ايسو قسم
 قسم رون الاهي گھڻون موندون منڪون ننه ھاڙا ھورا ڪريا. ان گھڻون منڪون
 موئين ٿي پوت پڻ ڪاڍيا، پڻ اوٿه پوتون ننه ٻوليا رو نا پاڙيو، ڪم تو پوتون
 ننه ڪٻر هٿي جي ايسو ڪوڻ سٺه.

ايسو ڪفرنحوم شهر ٿي نيھرين بيزيل شيڪاڙوا زائھ

(مرقس 35:1-39، لوقا 44:42-44)

(35) رات رو ھوار ٿيا ٿي گھڻو مور ايسو اونيون ان شهر ٿي نيھرين ھونواڙ موئين
 ڳيو، ان اوٿه زائين پراٿنا ڪري. (36) شمعون ان پيڙا جيا اونا پيڙا هتا ايسو
 ننه ڳوتوا ڳيا. (37) ان زئيون ايسو اوئون ننه زڙيو، تئين اوئي ڪيڏو: ”ٻڌائي

منڪ ٽمون نئه ڳوٺه ريا. ” ③8 پڻ ايسو اوتون نئه ڪيڏو: ” هالو، آبي پيزيل آها پاها رون پاڙون ان شهرن ۾ هالون، زم هون اوڻه پڻ پڳوون را راز رئي ڪهر همپڙاوين. ڪم تو ايٺا هارو هون آيوه. ” ③9 تيام ايسو ٻڌا گليل صوپا ۾ زائين پڳوون رون منڌرون موئين منڪون نئه شيڪاڙتو ريو، ان پوتون نئه ڪاڍتو ريو.

ايسو ڪوڍ ري پيماري ٿي هڪا منڪ نئه نيڪ ڪرئ

(متي 1: 8-4، مرقس 1: 40-45، لوقا 5: 12-16)

④0 ايسو ڪن هڪ منڪ آيو جيا نئه ڪوڍ ري پيماري هئي ان هيا پيماري ري ڪري او اڙال هتو. اوئه ايسو ري پڳي پڙين منٿ ڪرين ڪيڏو: ” جي تماري مرضي هون، تو تمي مون نئه هازو هورو ڪرين پويتر ڪري هڪو. ”

④1 ايسو اوئا مانه ترس ڪاڏو، ان آڀرو هات وڌارين اوئا نئه سڀيو ان ڪيڏو: ” ماري مرضي سئه. تون هازو هورو ٿين اڙايا ٿي پويتر ٿئه! ” ④2 ان يڪدم اوئا نئه ڪوڍ ري پيماري ساڏي گهي، ان او اڙايا ٿي پويتر ٿي گيو.

④3 پسئه ايسو اوئا نئه گهڻو گهڻو هزماوين يڪدم روونو ڪريو ④4 ان ڪيڏو: ” اي وات ڪيا نئه مت همپڙاوي. پڻ پڳوون را گهر موئين زائين آڀرو ڏيل اوئا پوزاري نئه ڏيڪاڙي، جيو اوڻه پوزا رو ڪوم ڪرتو هون. ان تون اڙايا ٿي پويتر ٿيا هارو پڳوون را نوم مانه او شينهنون سڙاوي جي شاستر موئين موسي ري لڪل سئه، زم ٻڌون هارو ٿاڀيئي ٿئه جي تون هازو هورو ٿي گيوه. ”

④5 پڻ او منڪ اوٺ ٿي زائين ٻڌيل ايسو ري وات جيئنه تيئنه گهڻي پڪيڙوا مڏيو. وات اٿي گهڻي پڪڙي گهي جي ايسو وڙي ڪيا پڻ شهر موئين ساوئه ڍاڙنه زائي نه هڪيو. ان او ٻارو هونواڙ ۾ ريو. توئي چارون پاهون را منڪ اوئا ڪن آوتا ريا.

ايسو هیکا ادرنگ را موندا نٺ هازو هورو ڪرڻه

(متي 9:1-8، مرقس 1:2-12، لوقا 5:17-26)

2 ① ڪئينڪ ڏيئون ڪيڙ ايسو ڪفرنحوم شهر ۾ وڙي پاسو آيو رو. ان هائي ڪهر پڙي گهڻي جي او گهري سٺه. ② اتا گهڻا منڪ آوين پيڙا تيا جي گهر پرائي گيو ان ٻارئي دروازا ڪن اوپيا رئي پڻ گهڻي نه رئي. ايسو اوئون منڪون نٺه پگيون رو وچن همپزوتوت ريو، ③ تئينون چار منڪ هڪا ادرنگ را موندا نٺه زهوڙي موئين اوپاڙين ايسو ڪن لايا. ④ پڻ گهڻي گڙڏي هويا ري ڪري گهر موئين پينا رئي گهڻي نه زڙي. تيام او گهر ماڻه سڙي گيا ان مات هون چت ڪولين ادرنگ وازا منڪ نٺه پاڻڙا هٽيلو نيسو جيئنه ايسو پينل هتو اوئا هومو اوتاريو. ⑤ زئينون ايسو اوئون منڪون رو هيوو يقين ڏيڪيو، تئينون اوئه ادرنگ را موندا نٺه ڪيڏو: ”ڏيڪرا، تارا ڪرل ڏوه ماڻ سٺه.“

⑥ پڻ اوئنه ڪئينڪ شاستر زوڻيا وازا پينل هتا. او سوچوا مڏيا: ⑦ ”اي منڪ ام ڪم ڪئو؟ اي آپ نٺه پگيون هرڪو ڪرين پگيون رئي پيعزتي ڪرڻه ريو. پگيون شوا ڪوئي نٺي جيو ڏوه ماڻ ڪري هڪئو.“

⑧ پڻ ايسو يڪدم اوئون رون منون را ڪيال زوڻي گيو ان اوئون نٺه ڪيڏو: ”هيوي واتون تمي ڪم سوچوه ريا؟ ⑨ مون نٺه همپزاوو جي ڪي هورو سٺه؟ ايئا موندا منڪ نٺه ام ڪيوو هورو سٺه جي ’اوين آپرو پاڻڙو اوپاڙين وٺه؟‘ ڪا ام ڪيوو جي ’تارا ڪرل ڏوه ماڻ سٺه؟‘ ⑩ پڻ هون تمون نٺه ثابت ڪري ڏيه جي هون منڪ ذات رو ڏيڪرو سون، ان پگيون مون نٺه جگت موئين ڏوه ماڻ ڪريا رئي اڪتياڙي ڏيڏيئه.“ پسنه ايسو ادرنگ را موندا منڪ نٺه ڪيڏو: ⑪ ”هون تون نٺه ڪونه، اوني، آپرو پاڻڙو اوپاڙين گهري زا پرو!“

⑫ تٿيون اُو منڪ اُوئون هومو اُوئين اُوپو ان يڪدم آپرو پاٿرئو اُوپاڙين گيو پرو. اُو ٻڌائي منڪ گهڻا حيروني پڙي گيا ان ام ڪين پگئون را وڪوڻ ڪروا مڌيا: ”ايو عجيب ڪوم ٿيتون امي ڪيڏي نٿي ڏيڪيو.“

ناڪو ليڏا واڙو لڙي ايسو رو شيلو ٿهه

(متي 9:9-13، مرقس 2:13-17، لوقا 5:27-32)

⑬ ايسو وڙي ڍنڍ را ڪپ مانه گيو. تٿيون منڪون رئي هيڪ موتي گڙڏي اوتا ڪن پيڙي ٿي، ان ايسو اوتون ننه شيڪاڙوا مڌيو. ⑭ ويتون ويتون ايسو حلفي را



ڏيڪرا لڙي ننه ناڪا ماڻه پينو پاڙيو، ان اوتا ننه ڪيڏو: ”مارو شيلو ٿين مون وونهڙ او!“ تو لڙي اوتون ايسو رو شيلو ٿين اوتا وونهڙ وڍيو.

⑮ تيا ڪيڙ ايسو لڙي ري گهري ڌاوت مانه پينو تو. ان اوڻه گهڻا ناڪو ليڏا واڙا ان پيزا منڪ هتا، جيون ننه منڪ ڏوهاري هزمين اوتون ٿي شيب ڪرتا. اُو ايسو ان اوتا رون شيلون پيزا کاڌا مانه پينل هتا، ڪم تو گهڻا منڪ ايسو ننه گرو هزمين اوتا وونهڙ ویتا. ⑯ فريسي پالتي ري شاستر زوٿيا واڙي زئون زيوو جي ايسو ايتال ڏوهاريون ان ناڪو ليڏا واڙون پيزو ڪانه ريو، تٿيون ايسو رون شيلون ننه ام وڙگاوا مڌيا: ”اي ناڪو ليڏا واڙون ان هيون ايتال ڏوهاريون پيزو ڪم ڪانه؟“

⑰ ايسو هاڻي وات هومپرين شاستر زوٿيا واڙون ننه ڪيڏو: ”جيا هاڙا هورا سٺه، اوتون ننه ڍاڪتر رئي ضرورت نٿي هوئيئي، پڻ روگي مونڏون ننه ضرورت هوڻه. هيون نموننه هون پيڏوهي منڪون ننه نئين، پڻ ڏوهاريون ننه هاڏ ڏيوآ آيوه جي اُو پگئون ٿي واسطو راکه.“

ايسُو نوي واتون شيڪاڙڻه پڻ منڪون ننه ڌرم ري زوني واتون وٺڻه

(متي 9: 14-17، مرقس 2: 18-22، لوقا 5: 33-39)

⑱ هونءَ يوحنا را شيلا ان فريسي پالتي را منڪ ورت راڪتات ريا. ان ڪئينڪ منڪي ايسُو ڪن آوين پونسيو: ”يوحنا را شيلا ان فريسي پالتي را منڪ ورت راڪنه، پڻ تمارا شيلا ڪم ورت نتي راڪتا؟“ ⑲ تئين ايسُو اوتون ننه ڪيڏو: ”زئين لڏو پيڙو سئه، تئين زونيا ورت راڪشي ڪي؟ زتي وار لڏو اوتون پيڙو سئه، اتي وار تي نتي هڪتو جي زونيا ورت راڪنه. ⑳ پڻ ايوا ڏي آوشي زئين لڏو اوتون تي ڌار ڪراشي پرو، تيڏي زونيا ورت راڪشي. ㉑ ڪوئي پڻ منڪ نوا لوگهڙا رئي ٿيگهڙي زونا وگها ۾ نتي هنتو. جي هم ڪرشي، تو نوا لوگهڙا رئي ٿيگهڙي سڙين هورئي ٿيشي، ان زونو وگهو وڌارنه ڦاتي زاشي. ㉒ ان ڪوئي پڻ منڪ نوو ڌراڪون رو رس زونيون هنڌاريون موئين نتي راڪتو. جي هم ڪرشي، تو رس پاڪين هنڌاريون ننه ڦاڙشي پري، ان پسئه رس ان هنڌاري ٻي ئي ڪيا ئي ڪوم ري نئين رئه. پڻ منڪ نوو ڌراڪون رو رس نويون هنڌاريون ۾ راڪنه.“

ايسُو پويتر ڏي رو ڏئي ٿين آپ ڦينصلو ڪرڻه جي پويتر ڏي رو ڪي ڪروو

(متي 12: 1-8، مرقس 2: 23-28، لوقا 6: 1-5)

㉓ هيڪ وار ايسُو پويتر ڏي رو ڪيترون موئين ٿين متوت ريو. اوتون ڪيترون ۾ ڪنڪ اوپل هنتي، ان اوئا را شيلا هرا پتتا پتتا ويوا مڏيا. ㉔ پڻ فريسي پالتي را منڪ شيلون ننه هم ڪرتون زوين ايسُو ننه وڙگائين ڪيوا مڏيا: ”زو، ٿارا شيلا لهارو ڪريا جيوو ڪوم ڪم ڪرڻه ريا؟ آڀتا ڌرم موئين تو پويتر ڏي رو ڪئين ڪوم نه ڪروو ڪپنه.“

②5 تئيون ايسو اوتون منكون نئه ڪيڏو: ”تمون نئه ڪپر نٿي ڪي، جي هيو ي پوک ري حالت ۾ آڀئنه ڌرمي ڏاڏنه دائود ڪي ڪريو تو؟ تمي تو شاستر موئين اڳي پٿيوه جي زئيون دائود ان اوٿا را منڪ پوکا هئا، ②6 تئيون، ابياتر نومي مڪ پوزاري رون ڏيئون ۾، او پڳوون را گهر موئين گيو، ان جي روتي پڳوون را نوم ري هتي، او روتي اوئه پوزاري ڪن لين آپ کاڌي، ان آپرون منكون نئه پڻ ڏيڏي. هوهه آڀئا ڌرم پرموئنه روگا او جيا پڳوون را گهر موئين پوزا رو ڪوم ڪرئ، او ابوي روتي ڪائي هڪهه، تويي پڻ پوک ري حالت ۾ دائود او روتي کاڌي.“ ②7 تئيون ايسو اوتون نئه وزي ڪيڏو: ”پڳوون پويتر ڏي منڪون را قائيڏا هارو را ڪيوه. منڪ پويتر ڏي هارو ناول نٿي، پڻ پويتر ڏي منڪون هارو ناول سئه. ②8 تيام هون منڪ ذات رو ڏيڪرو تين پويتر ڏي رو ڏي پڻ سون.“

ايسو پويتر ڏي رو هڪا هوكال هات وازا نئه هازو هورو ڪرئ

(متي 12:9-14، مرقس 3:1-6، لوقا 6:6-11)

3 ① ايسو وزي پڳوون را مندر موئين گيو. ان اوئنه هڪ منڪ هتو جيا رو هات هوكال هتو. ② فريسي پالٽي را منڪ ام سوچين ايسو هوما تاڪي ريا تا، ”جي ايسو آڙ پويتر ڏي رو ايٿا منڪ نئه هازو هورو ڪرئ، تو امي اوٿا رو اي ڏوه ڪاڏشون جي او پويتر ڏي رو ڪوم ڪرئ، ان هم ڪريا تي ڌرم توڙئ.“

③ تئيون ايسو هوكال هات وازا منڪ نئه ڪيڏو: ”اوٿ، وس موئين اوين اوپ!“ ان اوئه همروم ڪريو. ④ پسئه ايسو اوتون منڪون ٿي پونسيو: ”آڀئا ڌرم پرموئنه پويتر ڏي رو پلائي ڪروو ڪا پونڌائي ڪروو؟ جيو پچاوو ڪا مارو؟“ پڻ اوئي ڪئين وڙنڌي نه ڏيڏي. ⑤ ايسو نئه گهڻو ڏک ٿيو جي او آپري اوڙي سوچ ساڏوا نٿي ڪرتا، تو اوتون هومو رينه ۾ زوئين اوئه هوكال

هاٽ واڙا منڪ نئه ڪيڏو: ”ٿارو هاٽ پاڌرو ڪرا!“ تو اُوئه آڀرو هاٽ پاڌرو ڪريو، ان اُوئا رو هاٽ هازو هورو ٿي ڳيو.

⑥ ٿيا مانھ فریسی پالٽي ري منڪي اُوئون نيھرين يڪدم راز ڪريا واڙا هيروديس را پاها رون منڪون پيڙا ٿين ايسو رنه ڪلاف آڀت ۾ صلاح ڪري جي ايسو ننه ڪم ڪرين مراوي هڪو.

ايسو گهڻون منڪون ننه شيڪاڙهه ان هازا هورا ڪرته

⑦ پسنه ايسو آڀرون شيلون پيڙو اوت ٿي روونو ٿين ڍنڍ مانھ ڳيو. ان گليل صويا را الاهي گهڻا منڪ اُوئا وونهڙ ڳيا. ان يهوديه صويا ٿي، ⑧ يروشلم شهر ٿي پڻ، اڊوميه علاقا ٿي، يردن ڌريا هون پرلير ٿي، ان صور ان صيدا شهرون را علاقا ٿي الاهي گهڻا منڪ ايسو رون ٻڌون پرسون را پارام هومپڙين ايسو ڪن آيا. ⑨ منڪون ري گهڻي گهڙي ري ڪري ايسو آڀرون شيلون ننه هيڪ پيڙي تيار را ڪيا رو ڪيڏو، زم او منڪون ٿي کونڌائي نه زانه. ⑩ ڪم تو اُوئه الاهي گهڻون منڪون ننه هازا هورا ڪريا تا، ان تيام مونڌا منڪ اُوئا ننه سڀيا هارو اُوئا مانھ پڙتات ريا. ⑪ ان زئون پوت سونتل منڪ ايسو ننه پاڙتا، تئيون پوت اُوئون را پنڌ ۾ آوين اُوئون منڪون ننه ايسو ري پڳي پاڙتا ان پوت رڙيون ڪرين ڪيتا جي ”ئون پڳوون رو ڏيڪرو سته.“ ⑫ پڻ ايسو اُوئون ننه ڌڙڪو ڏين ڪيتو: ”مون ننه ساوو مت ڪرو، جي هون ڪوڻ سون.“

ايسو آڀرون شيلون موئين ٿي ٻارءُ مڪ شيلڪ سونڊيهه

(متي 10:1-4، مرقس 13:3-19، لوقا 12:6-16)

⑬ ٿيا ڪيڙ ايسو ڏونگر مانھ ڳيو ان آڀري سونڊي پرموئنه منڪون ننه آپ ڪن تيڙايا، ان او ايسو ڪن ڳيا. ⑭ اُوئه ٻارون ننه سونڊيا، (جيون ننه اُوئه مڪ شيلڪ پڻ ڪيڏا)، زم او اُوئا پيڙا رنه، ان اُوئا را ڪيڏا پرموئنه منڪون ڪن زائين

پڳوونَ را پارام همپڙاوتہ ⑮ ان اوتا ري اڪتيا ري ٿي پوت پڻ ڪاڏيئہ.

⑯ ايسو رون سونديل ٻارون شيلون را نوم اي سئہ:

شمعون، جيا رو پيزو نوم ايسو پطرس را ڪيو،

⑰ زبدي را ڏيڪرا يعقوب ان يوحنا، جيون نئہ ايسو ”بوتائيرگس“ ڪيڏو،

جيا رو مطلب سئہ ”گازيا واڙا“،

⑱ اندرياس،

فلپس،

برتلماي،

متي،

توما،

حلفي رو ڏيڪرو يعقوب،

تدي،

شمعون، جيو آڀرا ملڪ ري آزادي هارو وڊيا واڙو هتو،

⑲ ان يهوداه اسڪريوتي، جيئہ تيا ڪيڙ ايسو نئہ زهلايو.

ايسو پونون نئہ ڪاڏيا ٿي ٺاڀنئي ڏئہ جي اوتہ شيطون نئہ هرايوه

(متي 22:12-32، مرقس 3:20-30، لوقا 11:14-23، 10:12)

⑳ تيا ڪيڙ ايسو اوتا گهر ۾ گيو جيئہ شيلون پيزو ريتو. ان الاهي گهڻا منڪ

وڙي اوتا ڪن پيزا ٿيا. منڪ اتا گهڻا هتا جي ايسو ان اوتا را شيلا روتئي پڻ

ڪائي نه هڪيا. ㉑ زئيون ايسو رون مائيترون نئہ ايئا وات رئي ڪهر پڙئي، تو او

ايسو نئہ آپ ڪن راڪيا هارو اوتا نئہ هات ڪروا نيهريا، ڪم تو ڪوڪ ڪيتا

تا جي ”او گونڏو ٿيوه.“

㉒ ان شاستر زوٿيا واڙا، جيا يروشلم شهر ٿي اول هتا، او پڻ ام ڪيتا تا:

”هائي منڪ شيطون را قوضام سئہ،“ ان ”شيطون ري طاقت ٿي، جيو پوتون رو

مڪ سٺ، پوتون نٺه ڪاڏهه.“ (23) تنيون ايسو اوتون نٺه آپ ڪن تيڙاوين اوتون نٺه مثالون ڏين ڪيڏو: ”تمي ڪم ڪوه جي هون شيطون ري طاقت ٿي پوتون نٺه ڪاڏونه؟ شيطون آپرا پڳ مانه آپ ڪوٺاڙو هٺشي ڪي؟ هم تو ٿي نٺي هڪتو. (24) جي هڪا راز را منڪ آبت موئين نٺي نهتا، تو او راز ري نٺي هڪتو. (25) ان جي هڪا گهر را منڪ آبت موئين نٺي نهتا، تو او گهر پڻ نئين ري هڪه. (26) هرورم جي شيطون آپرا پاها رون پوتون ٿي وڌشي ان او آبت موئين نئين نهته، تو او ري نئين هڪه پڻ ڪتم ٿيشي.

(27) ڪوئي منڪ ڪياڪ طاقت وازا را گهر موئين زائين اوتا ري شينهنون ڪوهي نٺي هڪتو، زتي وار هوڏي او طاقت وازا نٺه بوندته نه پرو. مور ٿي او طاقت وازا نٺه بوندشي، ان پسنه اوتا رو گهر ڦري هڪشي. هيوئه نمونته جي مئين شيطون نٺه هرايو نه هوٺ، تو هون اوتا را قوضا ٿي منڪون نٺه سڏاوي نه هڪت. (28) هون تمون نٺه هاس ڪونه، منڪ جيا پڻ ڏوه ڪرئه ان پڳوون رهه ڪلاڦ جي پڻ واتون ڪنه، او ڪيوي پڻ هوئه، پڳوون را پاها ٿي هايون ٻڌون ربي ماڦي ٿي هڪه. (29) پڻ جيو منڪ پويتر آتما ري ڪزا ٿي ڪرل نائوڪو ڪوم زوئه، تو ٿي پڻ زوئي ڪرين پويتر آتما نٺه ڪراپ ڪنه، تو اوتا نٺه پڳوون ڪيڏي ماڦي نئين ڏنه، پڻ ايوا ڏوه ري ڪري او هميش ربي سزا ڪاشي.“

(30) ايسو هم ڪيڏو، ڪم تو او پويتر آتما ري ڪزا ٿي ڪوم ڪرتو تو، پڻ منڪ ڪيتا تا: ”ايئا نٺه پوت سونتل سٺه.“

جيا پڳوون ري وات مانه وٺه

او ايسو نٺه آپري مان ان پايون را زم پريمي سٺ

(متي 12:46-50، مرقس 3:31-35، لوقا 8:19-21)

(31) تته ٿوئته ايسو ربي مان ان پائي اوئته پوگيا، ان گهر ٿي ٻارا اوپين ايسو نٺه هاڏ ڪريا رو ڪيڏو. (32) گهر موئين الاهي گهٺا منڪ ايسو ري پيوڙيئي پينا تا،

ان اُوئي ايسُو نئه ڪيڏو: ”زوئو، تماري مان ان تمارا پائي ان پنون ٻارا اُوپاه ان تمون ٿي مزوا ڪرئھ.“ ③٣ تيا مانھ ايسُو اُوئون نئه ڪيڏو: ”ڪُون ماري مان ان مارا پائي سئھ؟“ ③٤ ان پسنھ اُوئھ آپ رئھ ٻيوڙيئي پينل منڪون هومو زوئين ڪيڏو: ”زوئو، ماري مان ان مارون پايون جيووا تو اي پڻ سئھ. ③٥ جيو پڻ پڳوون ري مرضي مانھ وئھ، اُو مارا پائي ان پين ان مان را زم سئھ.“

ٻيز وايا واڙا رو مثال

(متي 1:13-9، مرقس 4:1-9، لوقا 8:4-8)

4 ① ايسُو ڍنڍ را ڪپ مانھ وڙي شيڪاڙوا مڏيو. ان اتا گهئا منڪ اُوئا ڪن آوين ٻيزا ٿيا، جي اُوئون نئه شيڪاڙيا هارو ايسُو ٻيڙي مانھ سڙي پينو. ان ٻڌائي منڪ ڍنڍ را ڪپ مانھ اُوپا ريا. ② ان ايسُو اُوئون نئه گهئي واتون مثالون ٿي شيڪاڙوا مڏيو. اُوئھ شيڪاڙتون ڪيڏو: ③ ”ڪون ڏين هومپڙو! هيڪ هازي هتو. ان اُو ٻيز واووا گيو. ④ ٻيز واوتون واوتون، ٻيز را ڪئينڪ ڏوئا شيرڙا مانھ پڙيا، ان پڪي آوين اُوئون نئه ڪائي گيا. ⑤ ان ڪئينڪ ٻيز را ڏوئا پتر واري زمي موئين پڙيا، جيئھ گهئي مائي نئي. ان اُو شيڪا اُوگيا ڪم تو مائي گهت هئي. ⑥ پڻ زيون ڏي اُوگيو، تو اُوئون نئه تڙڪو لاگيو، ان اُو هوكائي گيا، ڪم تو اُوئون ري پاڙون اُونڌي نئي. ⑦ ان ڪئينڪ ٻيز را ڏوئا ڪنڊيرون واري زمي موئين پڙيا، ان ڪنڊيري اُوگين اُوئون نئه ڏپوريا پرا، ان اُوئون موئين نڪو هرا ٿيا نڪو ڏوئا ٿيا. ⑧ ان ڪئينڪ ٻيز را ڏوئا پلي زمي م پڙيا، ان اُو اُوگيا، وڌيا، هرا ٿيا ان اُوئون م ڏوئا ٿيا. اُو ايوا پلا ٿيا جي هيڪوڪا هرا موئين ٿيھ ٿيھ، هائيٺ هائيٺ ان هو هو ڏوئا ٿيا.“



⑨ تئيون ايسو وڙي ڪيڏو: ”هومپڙيا وازون، تمي ماري وات مانھ ڏيون ڏيو.“

ايسو هڙماوڻھ جي او مثالون ٿي ڪم شيڪاڙڻھ

(متي 10:13-17، مرقس 4:10-12، لوقا 8:9-10)

⑩ زئيون ايسو نوڪلاڻي ۾ هتو، تئيون اوڻا ري ٻاري سونڊل شيلي ان پيزي شيلي جيا اوڻا پيڙا هتا، ايسو ٿي هايون مثالون را پارام پونسسيو. ⑪ تو ايسو اوڻون نئه ڪيڏو: ”پگهون را راز ري اونڌي واتون اوڻه تمون شيلون نئه هڙموا ڏيڏيه، پڻ پيزون هارو ٻڌوئي ڪئين مثال رڻه. ⑫ هيوڻه نمونئھ اي شاستر رڻي وات اوڻون مانھ پورڻي ٿئھ:

’او زوشي تو ڪري پڻ پاڙشي نئين،
ان هومپڙشي تو ڪري پڻ هڙمشي نئين.
او هيوا نه ٿئت، تو پگهون هوما ڦرڻت
ان پگهون اوڻون نئه ماڦي ڏئت.“

ايسو پيز وايا وازا را مثال رو مطلب هڙماوڻھ

(متي 13:18-23، مرقس 4:13-20، لوقا 8:11-15)


⑬ ايسو وڙي آپرون شيلون نئه ڪيڏو: ”تمي ايڻا مثال رو مطلب هڙمتا نئي، ڪي؟ تو پسئھ تمي پيزون ٻڌون مثالون رو مطلب ڪم ڪرين هڙمشو؟ ⑭ پيز وايا وازو او سئھ، جيو پگهون رو وچن همپڙاوڻھ. ⑮ ڪئينڪ منڪ پيز رون اوڻون ڏوڻون را زم سئھ جيا پيز وايا رڻه توڻئھ شيرڙا مانھ پڙيا تا. زئيون هيوا منڪ وچن هومپڙئھ، تئيون پگهون رو دشمن شيطون يڪدم آوڻھ ان اوڻون رون منون ٿي او وچن ڪاڍي لئھ، جيو پيز را زم زوڻئھ من ۾ اوڻ هتو، زم اوڻون نئه وچن ويھري زائھ. ⑯ ان ڪئينڪ منڪ پيز رون اوڻون ڏوڻون را زم سئھ، جيا پڙ وازي

زمي موئين پڙيا تا. زئيون هيو منڪ وچن هومپڙهه، تئيون او يڪدم اوئا نئه
 ڪشي ٿي مونئه. (17) پڻ زم مثال موئين هيوون ڏوئون ري پاڙون اونڌي نٿي، تم
 اوئون رو يقين پڪو نٿي هوئيتو. تيام او توڙيڪ وار هوڏي يقين تو را ڪهه، پڻ
 زئيون وچن مونيا ري ڪري تڪليلب آهه ڪا منڪ اوئون نئه تنگ ڪرئه، تئيون
 يڪدم او وشواس ساڏهه پرو. (18) ان پيزا ڪئينڪ منڪ پيز رون اوئون ڏوئون را
 زم سئه، جيا ڪنديرون واڙي زمي موئين پڙيا تا. زئيون هيو منڪ وچن هومپڙهه،
 (19) تئيون هٿيون هٿيون حياتي ريون گهٽيون ڀر پڙي زانه، مال ملگت لار ڍوڙهه،
 ان هر قسم ري عيش عشرت رون ڪيالون ڀر ڦاڻي زانه، ان تيام اوئون رو يقين
 وڌتو نٿي. ان زم هيوون پيز رون ڏوئون ٿي هڙا نٿا ٿيا، تم اوئون منڪون ٿي پڻ
 نائوڪا ڪوم نٿي ٿيئا. (20) پڻ ڪئينڪ منڪ پيز رون اوئون ڏوئون را زم سئه،
 جيا پلي زمي موئين پڙيا تا. هيو منڪ وچن هومپڙهه ان ڪشي ٿي مونئه، ان زم
 پيز رون هيوون ڏوئون ٿي هڙا پاڪيا تا، ان هيڪوڪا هڙا موئين ٿيه ٿيه، هائيت
 هائيت، ڪا هو هو ڏوئا ٿيا تا، تم هيو منڪ وچن مونيا ري ڪري گهڻا نائوڪا
 ڪوم ڪرئه.

ڏيو رو مثال

ڀڳوون رو وچن آپرا توئا مانه ساوو ٿيشي

(مرقس 21:4-25، لوقا 16:8-18)



(21) ”ڏيوو ڪيو ڪوم هارو سئه؟ ڏيو نئه پازين اوئا
 نئه نونڀڙا هيت ڪا ڪاتلا هيت ميلئه، ڪي؟ نا نا،
 او هٿاڙيا هارو نٿي، پڻ اوئا ري آپري جگا ڀر ساوو
 ميليا هارو سئه. (22) ڪم تو جي ڪئين هٿاڙل سئه
 اوئا رو مقصد اي سئه جي او آپرا توئا مانه ساوو
 ٿئه. ان همريئم هر وات جي هٿاڙل سئه، اوئا رو مقصد پڻ اي سئه جي او آپرا

توئا مانھ ساوئي ٿئ. (23) ھومپڙيا وازون، تمي ماري وات مانھ ڏيون ڏيو!“
 (24) ٿيون ايسو ائون نئھ وڙي ڪيڏو: ”ماري واتون جي تمي ھومپڙوھ ريا،
 ائون واتون مانھ ڏيون ڏيو. جيا ماپ ٿي تمي ماپين ڏيوھ، اونا ماپ پرموئئھ
 پڳوون تمون نئھ ڏيشي، ان هيا ٿي پڻ وڌارئھ ڏيشي. (25) ڪم تو جيو منڪ
 وچن مونئھ، پڳوون اونا نئھ وچن ھزميا رئي وڌارئھ گھڻي ھيمت ڏيشي. پڻ
 جيو منڪ وچن نئي مونٽو، جيو وچن اوئھ ھومپڙيوھ، او وچن ھزميا رئي ھيمت
 پڻ اونا ڪن ٿي ڪوھراشي.“

پيز اوڳيا رو مثال

پڳوون رو وچن ھمپڙيا ٿي توئا مانھ اونا رو اثر ٿيشي

(26) ايسو اي پڻ ڪيڏو: ”پڳوون رو راز اينا مثال را زم سئھ. ھيڪ منڪ ڪيتر
 موئين پيز واوئھ. (27) ان پسئھ پلئھ او منڪ رات رو اونگھائي زائھ ان ڏي رو
 اوئھ، پڻ پيز رات ڏي قوتاڙو ڪرئھ ان وڌتو زائھ، ان منڪ نئھ ڪپر ئي نئي
 ھوئيٽي جي ھم ڪم ڪرين ٿئھ. (28) زمي موئين ٿي آفوڪو آپ ڦصل ٿئھ،
 پيرھين ڏونڪڙي نيھرئھ، پسئھ ھرا ٿئھ، ان پسئھ ھرون موئين ڏوئا ٿئھ. (29) پڻ
 زئون ڦصل پاڪي زائھ، ٿيون يڪدم او منڪ ڌاترو لين ڦصل لئھ، ڪم تو
 لبارا رو توئو آيوھ رو.“

ٿوريا را پيز رو مثال

پڳوون را راز را منڪ گھڻا وڌشي

(متي 31:13-32، مرقس 30:4-32، لوقا 18:13-19)

(30) پسئھ ايسو وڙي ڪيڏو: ”آپي ڪي ڪون جي پڳوون رو راز ڪيو سئھ؟ آبي
 هيا رو ڪيو مثال ڏيون؟ (31) پڳوون رو راز ٿوريا را پيز را زم سئھ. زمي موئين
 پوکيا رئھ توئھ او دنيا رون ٻڌون پيزون ٿي جهيٽڪو سئھ. (32) پڻ پوکيا ڪيڙ او

وڌڻه ان ٻڌيون پازيون ٿي موتو ٿئڻ، ان اوتڻا ري ڏاڙڪي اوتري موتي ٿئڻ جي پڪي اوتڻا را سونڻيا ۾ پيهڻه ان ماڙا ناوڻه.

ايسو اُپرون شيلون نڻ مِثالون رو مطلب هزماوتڻه

(متي 34:13-35، مرقس 33:4-34)

33 ايسو منڪون ري هزم ڀرموئڻه هيو ا گهڻا مثال ڏين اوتون نڻه پڳوون رو وچن همپڙاوتو. 34 اوتڻا مثالون وڳر اوتون ٿي ڪوئي وات نه ڪرتو، پڻ نويڪلائي ۾ اوتڻا اُپرون شيلون نڻه ٻڌوئي ڪئين هزماوتو.

ايسو واوڙ نڻ پند ڪرڻه

(متي 23:8-27، مرقس 35:4-41، لوقا 22:8-25)

35 اوتڻه ٿي ڏي هونڙ رڻه ٿوئڻه ايسو اُپرون شيلون نڻه ڪيڏو: ”هالو، ڍنڍ رڻه پيڙڻه ڪپ هالون!“ 36 تو شيلو پيڙون ٻڌون منڪون نڻه ساڏين ايسو نڻه، زم پيڙي موئين پينل هتو، همروم لي ڳيا. ان اوتڻا پيڙي پيڙي پيڙي پڻ هتي. 37 تڻيون گهڻائي واوڙ آوئي، ان چولي پيڙي مانه ايوي لاڳو مڏي، جي پيڙي پوڻي ٿي پرايا مانه هتي. 38 هوئڻه ايسو پيڙي رڻه وونهلڻه پاهڻه اُپرو ماڻو ڦٽا مانه ڏين اونگهال هتو. پسڻه شيلي ايسو نڻه زڳاڙين ڪيڏو: ”ڳرو جي، آبي تو ٻوڏونھ ريا، ان تمون نڻه هيا رڻي ڪئين ڦڪر ٿي نٿي؟“


39 تيا مانه ايسو اونگه ٿي اوتڻين وانڻا نڻه ڌڙڪو ڏين پند تيا رو ڪيڏو ان چوليون نڻه ڪيڏو: ”ماڻ ڪرو! ان ٿمي زانو!“ تو وانڻو پڙي ڳيو، ان ماڻ ٿي ماڻ ٿي ڳئي. 40 تڻيون ايسو اوتون نڻه ڪيڏو: ”ٿمي پڻاڻوھ ڪم؟ ٿمي يقين ڪم نٿي ڪرتا؟“

41 شيلو اي ڪڙا ڏيڪين گهڻا حيروني پڙي ڳيا، ان آپت موئين ام ڪيو مڏيا: ”اي ڪيو منڪ سڻه، جي وانڻو ان پوڻي پڻ ايڻا رو ڪيڏو مونڻه!“

ايسو هيكاً منڪ ٿي گهڻا پوت ڪاڍه

(متي 28:34-34، مرقس 1:5-20، لوقا 8:26-39)

5 ① پسنه ايسو ان شيلڊا پيڙي موئين ڍنڍ رته پيڙهه ڪپ زائين گراسينيون را علاقا موئين پوگيا. ② زئيون ايسو پيڙي ٿي نيسو اوتريو، تو يڪدم هيك پوت سونتل منڪ مقومون موئين ٿي نيهرين اونا هومو آيو. ③ او منڪ پونييرا جيوون مقومون موئين ريتو، ان ڪوئي اونا ننه هونڪزون ٿي پڻ بوندين قابو ڪري نه هڪتو. ④ ڪم تو منڪي اونا ننه گهڻي وار هونڪزون ان پيڙيون ٿي هاڻون پڳون ۾ بونديو تو، پڻ اوئه هونڪزون ننه ٿوريت پري ان پيڙيون ننه پونگيت



پري. ان اونا ننه ڪوئي قابو ڪري نه هڪتو. ⑤ او ڏي رات مقومون موئين ان ڏونگرون مانه رڙيون ڪرتو ان آپ ننه پوئون ٿي لويي زهوڻ ڪرتو.

⑥ هاڻي منڪ ايسو ننه شيئا ٿي ڏيڪين ڍوڙي آيو، ان اونا ري پڳي پڙيو هنو. ⑦ ان زور ٿي رڙ ڪرين ڪيڏو: ”ايسو، پرميشور را ڏيڪرا، ٿارو مون ٿي ڪيو واسطو؟ هون تون ننه پڳوون رو هون ڏيونه، مون ننه پونڏي هاڙي سزا مت ڏنه.“

⑧ اوئه هم تيام ڪيڏو، ڪم تو ايسو پوت ننه اونا منڪ ٿي نيهريا رو

ڪيڏو تو.

⑨ ٿيون ايسو اونا ٿي پونسيو: ”ٿارو نوم ڪي سئه؟“ تو اوئه ڪيڏو: ”مارو نوم پلتن سئه، ڪم تو امي گهڻا پوت سون.“ ⑩ ٿيون پوت سونتل منڪ ايسو رئي گهڻي منت ڪروا مڏيو: ”امون ننه ايئا علاقا ٿي ٻارا مت ڪاڍ.“

⑪ هوئه اوئه هونرون رو هيك موتو ولر هتو جيو ڏونگر مانه سرتوت ريو.

⑫ تيام پوتي ايسو ننه اي منت ڪري جي ”امون ننه اوئون هونرون ۾ ميل، زم

اُوئون نئه زائين سونتون!“¹³ تو ايسو اُوئون نئه موكل ڏيڏئي. تئين پوت اوتا منڪ ٿي نيهرين هُورون نئه سونتي ڳيا، ان او ولر، جيا موئين بيڪ هزار هُوتر هتا، ڏونگر ٿي نيسو ڊوڙين ڍنڍ موئين پڙيو، ان ٻڌائي هُوتر ڍنڍ موئين ٻوڏي ڳيا. ¹⁴ تئين هُورون را ڌراڙ ڀاڳي ڳيا، ان زائين اي وات شهر ۾ ان ٻاراڙي ۾ همپڙاويي. تو منڪ زووا آيا جي ڪي ٿيوه. ¹⁵ زئين او ايسو ڪن آيا، تو اوئي پوت سونتل منڪ نئه لوگهڙا پيرل ان صحيح ڌيماڳ ۾ پينل ڏيڪيو. هائي ٻڌوي زوين او پيڻائي ڳيا.

¹⁶ جيئي هائي ٻڌئي وات ڏيڪئي ٿي، اوئي اول منڪون نئه همپڙايو جي پوت سونتل منڪ ٿي هم ڪم ڪرين ٿيوه، ان هُورون ٿي ڪي ٿيوه. ¹⁷ تئين او ايسو رئي منٽ ڪروا مڌيا جي او اُوئون را علاقا ٿي زائنه پرو.

¹⁸ زئين ايسو پاسو زايا هارو پيڙي موئين سرتوت ريو، تو جيا منڪ نئه اڳي پوت سونتل هتا، او ايسو نئه منٽون ڪروا لاڳيو: ”مون نئه تمون پيڙو هالوا ڏيو.“ ¹⁹ پڻ ايسو آپ پيڙو تيڙي زايا رو نا پاڙيو، ان اوتا نئه ڪيڏو: ”تون پاسو آپري گهري آپرون منڪون ڪن زا پرو، ان زائين اُوئون نئه همپڙاوي جي ايشور تون مانه ڏيا ڪرين تون ٿي ڪيوئي نا نائوڪئي پلائي ڪريه.“ ²⁰ پسئه او پاسو ڳيو ان زائين آپرا ڊڪپلس علاقا موئين منڪون نئه همپڙاوا مڌيو جي ايسو مون ٿي ڪيوئي نا نائوڪئي پلائي ڪريه. ان ٻڌائي منڪ اي وات هومپڙين حيرون ٿيا.

ايسو هيڪي سوڪري نئه جيوتئي ڪرئه
ان هيڪي اشيتري نئه هازئي هورئي ڪرئه

(متي 9:18-26، مرقس 5:21-43، لوقا 8:40-56)

²¹ زئين ايسو پيڙي موئين سرتين ڍنڍ رئه پيڙه ڪپ وڙي پاسو آيو رو، تو ڍنڍ را ڪپ مانه الاهي گهڻا منڪ اوتا نئه پيڙا ٿيا. ²² تئه توتئه پڳوون را مندر رو

هڪ آڳيوون آيو، جيا رو نوم يائير هتو. اُو ايسو ننه ڏيڪين اونا ري پڳي پڙيو،
 ②3 ان اونا رئي گهڻي منت ڪرين ڪيڏو: ”مارئي سوڪري هاو مريا مانه سئه.
 تمي هالين اونا مانه هات ميلو، زم اُو هازئي هورئي تئه ان پچي زائنه.“ ②4 تيام
 ايسو اونا آڳيوون پيڙو روونو ٿيو. ان الاهي گهئا منڪ ايسو وونهڙ ويوا مڌيا،
 ان منڪ اونا مانه پڙتات ريا.

②5 هوه اوتون منڪون موئين هڪ اشيتري هتئي، جيا ننه ٻارون سالون ٿي
 زالوتئي پيماري هتئي ان هايا پيماري ري ڪري اُو اڙال هتئي. ②6 اونه گهئون
 ڊاڪٽرون ڪن ايلز ڪراوين ايلز ۾ گهڻو ڏڪ وينيو تو، ان اونا ڪن جئين ڪئين
 هتو، اونه اڀرا ايلز مانه ڪپاوت پرو، پڻ توئي ڪئين قائيڏو نتو ٿيو، پڻ اونا
 رئي حالت اڳي ٿي ڪراپ ٿي گهي تئي. ②7 ايسو را پارام هومپڙين اُو گهئون
 منڪون وسا گهڻي ناوتئي ايسو وونهڙ آئي ان اونا ري ساڌر ننه سڀئي. ②8 ڪم
 تو اُو ام سوچتئي رئي: ”جي هون روگهي اونا رون لوگهڙون ننه سڀون، تو هون
 هازئي هورئي ٿي زائيھ.“ ②9 تو يڪدم اُو هازئي هورئي ٿي گهي، ان اونا ننه
 اڀرا ڏيل ۾ ڪهر پڙي جي هوه هون پيماري ٿي پچي گهيھ.

③0 ايسو ننه يڪدم ڪهر پڙي جي مون ٿي ڪڙا نيهريھ. تيام اونه گڙڏي
 وسا پاسو ڦرين پونسو: ”مارون لوگهڙون ننه ڪوڻ سڀوه؟“ ③1 تو اونا را شيلا
 ڪيو مڌيا: ”تمي تو زوئوھ ريا جي منڪ ڪتا گهاتا سئه ان تمون مانه پڙھ
 ريا. توئي تمي پونسوه ريا جي مون ننه ڪوڻ سڀوه؟“ ③2 پڻ ايسو آڀرته آهته
 پاهته ٻڌيل لوڻو واڙين منڪون هومو زيو، جي ڪيئنه هم ڪريوه؟

③3 هوه اشيتري ننه ڪهر هتئي جي اونا ٿي ڪي ٿيوھ. تيام اُو پيڻاتئي پيڻاتئي
 ان ڏڪتئي ڏڪتئي آوين ايسو ري پڳي پڙي هتئي، ان اونا ننه ٻڌئي وات ڪرين
 همپڙاوي. ③4 پسته ايسو اونا ننه ڪيڏو: ”ڏيڪري، تئين يقين ڪريوه، تيام
 تون نيڪ ٿي گهيھ. زا ان هڪي ره! هوه تون هايا پيماري ٿي هازئي هورئي
 ٿي گهيھ.“

35) هزون ايسو ام ڪيتوت ريو، تو مندر را آڳيوون را گهر ٿي ڪئينڪ منڪ آيا ان اوني آڳيوون ننه ڪيڏو: "تمارئي سوڪريي تو مري گهڻي. هونءَ گرو ننه تڪليپ ڏيڏا رو ڪيوو ڪوم؟" 36) پڻ ايسو هائي وات هومپرين مندر را آڳيوون ننه ڪيڏو: "پيئائومت! روڳو پڳوون مانه يقين راکو." 37) تئيون ايسو پطرس، يعقوب، ان يعقوب را پائي يوحنا شوا پيزون منڪون ننه آپ پيزا هاليا رو نا پاڙيو.

38) زئيون او آڳيوون ري گهري آيا، تئيون ايسو زيوو جي گهڻي تائي ٿي رهڻي ان منڪ سوڪريي را پار لهن زور زور ٿي رڙيون ڪرين روئ رهيا. 39) تو ايسو گهر موئين زائين اونون ننه ڪيڏو: "تمي ڪم تائي ڪروه ريا ان روئوه ريا؟ سوڪريي مري نٿي گهڻي، پڻ اونگهائ رهڻي." 40) تئيون او منڪ ايسو مانه نٿولي ڪروا مڏيا. پڻ ايسو ٻڌون منڪون ننه گهر ٿي بارا ڪاڍين سوڪريي را مان ٻاپ ان آپ پيزا اول شيلون ننه لين اونا ڪوني موئين گيو جيئنه سوڪريي هتئي. 41) ان سوڪريي رو هات زهالين اونا ننه ڪيڏو: "تليتا قومي!" جيا رو مطلب سئ "او سوڪريي، هون تون ننه ڪونه اوڻ پرڻي!" 42) ان سوڪريي، جيئي ٻارون سالون رهي هتئي، يڪدم جيوتئي ٿي گهڻي ان اونين هروا ڦروا مڏئي. اي ڏيڪين او الاهي گهڻا حيروني پڙي گيا. 43) تئيون ايسو اونون ننه گهڻو گهڻو ڪيڏو: "زويا ايئا وات رهي ڪيا ننه ڪهر نه پڙئه!" ان پسئ ڪيڏو جي او سوڪريي ننه ڪئينڪ کاڏا هارو ڏنه.


ايسو را آپرا ناصرته شهر را منڪ اونا ننه گهته هزمئه

(متي 53:13-58، مرقس 6:1-6، لوقا 16:4-30)

6 ① پسئ ايسو اوڻ ٿي ررونو ٿين آپرا شهر موئين آيو، جيئنه او نونو موتو ٿيو تو. ان اونا را شيلو پڻ اونا پيزا آيا. ② زئيون پويتر ڏي آيو، تئيون ايسو پڳوون را مندر موئين زائين شيڪاڙوا مڏيو. ان گهڻا منڪ اونا ري واتون هومپرين

حیرون ٿيا ان کيوا مڌيا: ”اينہ هيوي واتون کيئون شيڪيه؟ اي کيويي عقل سٺه جئي ايئا ننه زڙييه؟ ان هائي کيوا پرسا سٺه جيا اي آپري هائي ڏيڪاڙهه؟ (3) اي تو واڍو نٿي، کي؟ اي تو ماريون رو ڏيڪرو سٺه، ان يعقوب، يوسف،

يهوداه، ان شمعون رو پائي سٺه. ايئا ري پينون پڻ ايئنه آپون ڪن پينيھ. هم نٿي، کي؟“ ان اوني ايسو ننه گهت هزمين اونا مانھ يقين نہ راکيو.



(4) پڻ ايسو اوئون ننه ڪيڏو: ”پگھون رو نياپو ڏيڏا واڙا رو مون رُوگھو آپرا شهر ۾، آپرون عزيزون ۾، ان آپرا گھر ۾ نٿي هوئيتو.“

(5) اوئون رنه يقين نہ ڪريا ري ڪري، ايسو اوئنه رُوگھو ٿوڙون مونڏون منڪون مانھ هات ميلين اوئون ننه هاڙا هورا ڪريا، پڻ ايئا شوا ڪوئي پرسو ڏيڪاڙي نہ هڪيو. (6) ان او حيرون هتو جي او منڪ يقين ڪم نٿي راکتا.

ايسو آپرون ٻارون سونيل شيلون نٺ
پگھون رو ڪوم ڪريا هارو ميلهه

(متي 10:5-15، مرقس 6:6-13، لوقا 9:1-6)

پسٺه ايسو ٻاراڙي ۾ پاڙهه پاڙهه زائين شيڪاڙوا مڌيو. (7) ان اوئھ آپرون ٻارون

سُونڊل شيلون نئه آپ ڪن تيرڙيا، ان اوتون نئه بي بي ڪرين ميليا. ان ميليا رئه توتئه اوتون نئه پوت ڪاڍيا رئي اڪتيرئي ڏيڏئي، ⑧ ان اوتون نئه ڪيڏو: ”پنڌ هارو لاکري شوا ڪئين مت لي زانو، نڪو روڻي، نڪو زهوڙي، ان نڪو ڪڙيون ۾ بونڌل ڦينتا ۾ پٺيا. ⑨ پن روگا زوڙا پيرل هونء، ان پيزو وگهو پيزو نه هونء.“

⑩ ان ايسو اوتون نئه اي پن ڪيڏو: ”تمي جيا پاڙا ۾ زائين جيئنه پن تڪو، زتي وار اونا پاڙا ٿي رونا نه ٿيو، اونا ئي گهر موئين ريا. ⑪ ان جيئنه پن منڪن تمنون نئه اوڪار نه ڏئه ڪا تماري واتون نه هومپڙهه، تو اوت ٿي نيهرتون اوتون ٿي واسطو توڙيا هارو آپرون پڳون رئي ڏوڙ ڪيريا پرئي، جيا ٿي ثابتي ٿنه جي اوتئي تمارئي وات نه هومپڙي.“

⑫ پسئه او شيلارونا ٿيا، ان زائين منڪون نئه همپڙايو جي ”آپرا ڪراپ ڪوم ساڏين توبونه ڪرو ان پڳون ري وات مانه وو!“ ⑬ ان اوتئي گهڻون منڪون ٿي پوت ڪاڍيا، ان گهڻون مونڏون منڪون مانه تيل هڻين اوتون نئه هازا هورا ڪريا.

هيريوديس پاڏشا ايسو ري ڪري گڻنيون موئين پڙي زائو

(متي 14:1-12، مرقس 6:14-29، لوقا 9:7-9)

⑭ هونء هيريوديس پاڏشا ايسو را پارام هومپڙيو، ڪم تو ايسو رئي نوموش گهڻي پڪڙي ٿي. منڪ ايسو را پارام ام ڪيتا تا جي ”اي او رو او يوحنا پويتر سنون ڏيڏا واڙو سئه. پڳون اونا نئه موت ٿي جيو تو ڪريوه، ان تيام اينما ۾ هائي پرسا ڏيڪاريا رئي ڪڙا سئه.“ ⑮ پيزا ڪيتا تا: ”ايلياه وڙي دنيا ۾ پاسو آيوه، ان اي منڪ او سئه.“ ان وڙي پيزا ڪيتا تا: ”اي اگلوڪون پڳون رو نياپو ڏيڏا واڙون جيو پڳون رو نياپو ڏيڏا واڙو سئه.“ ⑯ هائي واتون هومپڙين هيريوديس ڪيو مڏيو: ”او تو يوحنا سئه، جيا رو مئين ماتو وڏايوت پرو. پڳون اونا نئه وڙي جيو تو ڪريوه.“

①7 ھيروديس ھائي وات تيام ڪيڏي، ڪم تو اونه آپ قوچيون ننه ميلين يوحنا ننه زھلايو تو ان ٻنڌاوين جيل موئين پورا يو تو. اونه ھائي ڪوم آپرا پائي فلپس ري ڏوشي ھيرودياس ري ڪري ڪريو تو، جيا ننه اونه آپرا گھر ۾ راڪي تي. ①8 ڪم تو يوحنا ھيروديس پاڌشا ننه گھڻي وار ڪيڏو تو جي ”پگھون رون حڪمون ڀرموئنه نيڪ نئي جي تمي آپرا پائي ري ڏوشي ننه آپرا گھر ۾ راکوھ.“ ①9 تيام ھيرودياس يوحنا مانھ ريشي ٻڙئي ان اونا ننه مراوا ڪرتي تي. پڻ اونا ننه مراوي نئي ھڪتي، ②0 ڪم تو ھيروديس پاڌشا ننه ڪپر ھنتي جي يوحنا پگھون ري. وات مانھ وڍا وازو ان پويتر منڪ سئ، ان تيام او يوحنا ٿي ٻيڻاتو تو. ھايا وات ري ڪري ھيروديس پاڌشا يوحنا ننه پچاوين راکتو. يوحنا ري واتون ھومپرين او پلئھ گونٽون ۾ پڙتو، پڻ توي او ڪشي ٿي اونا ري واتون ھومپرتو.

②1 پڻ زئيون ھيروديس پاڌشا را زلم ري تاريخ آئي، تئيون اونا ري ڏوشي ھيرودياس ننه وجه زڙيو. ھيروديس پاڌشا آپرا زلم ڏي مانھ موئي ڌاوت ڪري، ان آپرون وزيرون ننه، قوچ رون موٽون ساھون ننه، ان آپرا گليل صوپا رون موٽون منڪون ننه ڌاوت مانھ تيڙايا. ②2 تئيون ھيرودياس ري ڏيڪري ڌاوت موئين آوين رمي، ان ھيروديس پاڌشا ننه ان ڌاوتون ننه ڪش ڪريا. تيام ھيروديس پاڌشا سوڪري ننه ڪيڏو: ”جي ڪئين تون ننه وٺئ، او مون ٿي مونگ، ان هون تون ننه ڏيھ.“ ②3 ان اونه هون ڪائين وائيدو پڻ ڪريو: ”جي ڪئين تون مون ٿي مونگيھ، مارا اڌ راز هوڏي، هون تون ننه ڏيھ.“ ②4 تو سوڪري اوت ٿي نھرين آپري مان ڪن زائين پونسيو: ”هون ڪي مونگون؟“ تو مان ڪيڏو: ”يوحنا پويتر سنون ڏيڏا وازا رو ماڻو مونگ.“ ②5 تئيون يڪدم سوڪري جلدي موئين پاسي گئي ان پاڌشا ڪن زائين مونگي ڪري: ”ماري مرضي اي سئ، مون ننه همئھ رو همئھ يوحنا پويتر سنون ڏيڏا وازا رو ماڻو تاز ۾ اوڻي ڏيو!“

②6 هيروديس پاڌشا هايا وات مانه گهڻو ڏکي ٿيو. پڻ اونه ڏاڻوئون هومو هون کائين وائڏو ڪريو تو، تيام او سوڪري ننه نا پاڙوا نٿو ڪرتو. ②7 پسنه اونه يڪدم ماڻو واڍيا وازا ننه ميلين يوحنا رو ماڻو لايا رو حڪم ڏيڏو. ان اونه زائين جيل موئين رو موئين يوحنا رو ماڻو واڍيو. ②8 ان ماڻو تاز ۾ لي آوين سوڪري ننه ڏيڏو، ان سوڪري آڀري مان ننه ڏيڏو پرو. ②9 اي وات هومپزين يوحنا را شيلا آيا، ان اونا رو لاش لين اونا ننه مقوم موئين پوريو پرو.

ايسنو ڌاريون قومون رون ملڪون ۾ زائين پڳون رو ڪوم ڪرڻه

ايسنو پونس هزار ٿي وڌارءِ منڪون ننه روتئي ڪوراوڻه

(متي 13:14-21، مرقس 6:30-44، لوقا 9:10-17، يوحنا 6:1-13)

③0 مک شيلا ايسنو ڪن پاسا آيا، ان جي ڪئين اوتئي ڪريو تو ان جي ڪئين اوتئي شيڪاڙيو تو، ايسنو ننه ٻڌوئي همپڙايو. ③1 پسنه ايسنو اوتون ننه ڪيڏو: ”تمي مون پيڙا نوڪلائي ۾ هونواڙ جگا ۾ هالو، ان اوتنه توڙيڪ وار آروم ڪرو.“ ايسنو هم تيام ڪيڏو، ڪم تو گهڻا منڪ اوتون ڪن آوتات ريا ان زاتات ريا ان اوتون ننه روتئي کاڌا رو توڻو ئي نٿو زڙتو. ③2 پسنه او پيڙي موئين سڙين نوڪلائي ۾ هونواڙ جگا ۾ گيا پرا.

③3 پڻ گهڻي منڪي اوتون ننه زاتون ڏيڪيا ان اوڙڪي گيا جي ڪوڻ سئه. تو او ٻڌون شهرون ٿي پنڌ ٿي پنڌ اونا ماڳ هوما ڍوڙيا جيئنه ايسنو ان اونا را شيلا پيڙي موئين زاتات ريا، ان اوتون مور اوتنه آوي پوگيا. ③4 زئيون ايسنو پيڙي ٿي نيسو ڍنڍ را ڪپ مانه اوتريو، تو اونه الاهي گهڻون منڪون ننه ڏيڪيا، ان اونا ننه اوتون مانه قياس آيو، ڪم تو او ايويون رڍيون را زم هتا، جيون رو ڪوئي

ٿراڙ نه هونء. ان او ائون نئه گهٽي واتون شيڪاڙوا مڏيو.

35) زئيون ڏي گهٽو نمي گيو، تئيون ايسو را شيلا اونا ڪن آوين ڪيو مڏيا: ”اي جڳا هونواڙ سئه، ان رات پڙيا واڙي سئه. 36) ايئون منڪون نئه زايا رئي موڪل ڏيو، زم آهه پاهه پارڙي ۾ پاڙون موئين زائين آب هارو ڪئينڪ کاڌو ويساتولئه.“

37) تيا مانه ايسو ائون نئه ڪيڏو: ”تمي آب ايئون نئه کاڌا هارو ڏيو!“ تو اوئي ايسو نئه ڪيڏو: ”ايئون نئه ڪورايا هارو امي زائين روتي ويساتي لي آون، ڪي؟ هيا هارو تو ڏه هزار روپيا ڪشي.“ 38) تو ايسو ائون ٿي پونسيو: ”تمون ڪن ڪتي روتي سئه؟ زائين زوٽو!“ تو اوئي ڪهر پارڙي ان ڪيڏو: ”امون ڪن پونس روتي سئه. ان بي شي پڻ سئه.“



39) تئيون ايسو شيلون نئه ڪيڏو جي او ٻڌون منڪون نئه ٿوڙو ٿوڙو ڪرين اوٿه نيٺي سهر مانه پهارئه. 40) تو منڪ هو هو ان پنجاه پنجاه را ٿوڙا ڪرين پهي ريا. 41) پسئه ايسو او پونس روتي ان بي مشي لين آڪاش هومو زوئين ائون هارو پگوون رو ٿورو مونيو. ان روتيون نئه پونگين شيلون نئه ڏيتو ريو، زم او منڪون نئه ڏه. ان همريم اوئه پئون مشيون نئه پڻ ٻڌون نئه وراوي ڏيڏي. 42) پسئه ٻڌائي منڪ ڪائين ڌراپيا. 43) ان جيا روتيون ان مشيون را ٽڪرا منڪي اوڳاريا تا، ائون نئه شيلي پيڙا ڪريا ان ائون ٿي ٻارهه چها پروٿا. 44) هونه جيئي روتي کاڌي، ڏوشيون ان ٻاڙون نئه ساڏين روڳا آدمي پونس هزار هتا.

ايسو پوٽي مانه وٺه

(متي 14:22-33، مرقس 6:45-52، يوحنا 6:16-21)

45) تيا ڪيڙ ايسو يڪدم آپرون شيلون نئه ڪيڏو: ”تمي پيڙي مانه سڙين مون مور ڍنڍ رئه پيڙهه ڪپ بيت صيدا شهر هوما زائو پرا، ان هون ايئون ٻڌون

منڪون نئه رَوونا ڪرونه. " ان شيلا مونڌا رَوونا ٿيا. (46) پسته ٻڌون منڪون نئه رَوونا ڪرين ايسو پراٿنا ڪروا ڏونگر مانه گپو پرو. (47) رات پڙهي، تو پيڙهي ڍنڍ را وس ۾ هڻي، ان ايسو آپ ڏونگر مانه هيڪلو هتو. (48) ايسو زويو جي شيلا ڏويون ٿي پيڙهي هاڪلھ ريا ان اوئون نئه گهڻي ڏورون ٿه رهي، ڪم تو وائيو هومو هتو.

رات رو پروڙ ٿيا مور ايسو ڍنڍ را پوڻي مانه ويتو اوئون ڪن آوتوت ريو. ان اوئون رنه پاهنه ٿين آگر متيا وازو هتو. (49) زئيون شيلي اوئا نئه ڍنڍ را پوڻي مانه ويتون پاڙيو، تو هزميا جي "پوت اونيوه." ان اوئي رڙيون ڪري، (50) ڪم تو اوئي ٻڌي اوئا نئه ڏيڪيو، ان پيڻائي گيا. پڻ ايسو يڪدم اوئون ٿي ٻوليو، ان اوئون نئه ڪيڏو: "هيتم مت هارو، هون سون. تم پيڻائو مت." (51) ٿيون ايسو اوئون پيڙو پيڙي موئين سڙيو، ان وائيو ٿمي گپو. تو شيلا الاهي گهڻا حيروني پڙي گيا. (52) ڪم تو پلنه اوئي روتي وڌاريا رو پرسو ڏيڪيو تو، توئي پڻ نئا هزميا جي ايسو ڪوڻ سئه. او آڀري سوچ هون هايا وات نئه هزمي نه هڪيا.

ايسو گليل صوڀا موئين گنيسرت را علاقا ۾ مونڌون نئه هاڙا هورا ڪرڻه

(متي 14:34-36، مرقس 6:53-56)

(53) ڍنڍ پار ڪرين ايسو ان اوئا را شيلا گنيسرت را علاقا ۾ آيا، ان پيڙي نئه رونيڏوڙا ٿي ڪپ مانه ٻونڌي. (54) زئيون او پيڙي ٿي نيسا اوتريا، تو اوٽ را منڪ يڪدم ايسو نئه اوڙڪي گيا، (55) ان آهه پاهنه پورا علاقا ۾ وات پڪيڙيا هارو ڍوڙي گيا. ان زم اوئي هومپڙيو جي ايسو ويتون ويتون همڻه ڦلوثا ماڳ اول سئه، تم او مونڌون نئه زهوڙيون ۾ اوپاڙين اوڻه ايسو ڪن زاوا مڌيا. (56) جيڻه پڻ ايسو زاتو، پلنه پاڙون ۾ ڪا شهرون ۾ ڪا ٻاراڙي ۾، اوڻه منڪ مونڌون نئه رستا رون چونڪون مانه ميلتا هئا، ان مونڌا منڪ ايسو رهي مينٽ

ڪرتا جي اُو رُوگُو اُوئون نئه آڀرا لُوگهڙا را شيڙا نئه سبوا ڏئه. ان زتا منڪ ايسُو نئه سبتا، اُو ٻڌائي هاڙا هورا ٿي زاتا.

پڳوونَ رُون حُڪمون مانھ ويو ريتون رَوازون مانھ وُويا ٿي ضروري سئ

(متي 15: 1-9، مرقس 7: 1-13)

7 ① فريسي پالٽي را منڪ ان ڪئينڪ شاستر زوٿيا واڙا يروشلَم شهر ٿي اوين ايسُو ڪن پيڙا ٿيا. ② اُوئي زويو جي ايسُو را ڪئينڪ شيلا اڀڙال را اڀڙال روٿي ڪاڻه ريا، مطلب اُوئي آڀرا هاڻ ڌرم ري ريت پرموٿه نٿا ڌويا. ③ هُوئه فريسي پالٽي را منڪ ان يهودي ڌرم را پيڙا ٻڌائي منڪ آڀرون ڏاڏون را رَواز مانھ وين هميش آڀرا هاڻ ريت پرموٿه ڌوئه، ان پسئ روٿي ڪاڻه. ④ ان اُو بازار ٿي ليڊل شينهنون ريت پرموٿه ڌويا وگر نٿي ڪاتا، ان هيون پيزون گهڻون رَوازون مانھ وئ. مثال اُو پيٽالا، جڳ، ان پيٽر را ٺونڙا پڻ ريت پرموٿه ڌوئه.

⑤ تيام فريسي پالٽي ري منڪي ان شاستر زوٿيا واڙي ايسُو ٿي پونسيو: ”ٿارا شيلا آڀتون ڏاڏون ري ريتون رَوازون مانھ ڪم نٿي وِيتا؟ ڪم اُو روٿي ڪاڏا مور ڌرم ري ريت پرموٿه هاڻ نٿي ڌوتا؟“ ⑥ تو ايسُو اُوئون نئه ڪيڏو: ”ڪوتون منڪون، تمي مونڊا را مينا پڻ انڌر را ڪارا سو. جيئي وات پڳوون رو نياپو ڏيڏا واڙه يسعياه ڪيڏي ٿي، پڳوون رئي اي وات تمون مانھ پڻ هاو پوري اوترئھ:

’اينا قوم را منڪ مونڊا ٿي تو مارا وڪوڻ ڪرئھ،

پڻ ايئون را من ڇر مون هارُو ڪئين نٿي.

⑦ اُو مارئي نالئي پوزا ڪرئھ،

ڪم تو اُو ماريون واتون را ڀڏلا ڇر

رُوجًا منكون را ناول حُكم شيڪاڙهه.

⑧ همرام تمي پڳوون را حُكم ساڏين منكون ري ناول ريتون رَوازون مانه ووھ. “
 ⑨ پسته ايسو اوئون ننه وڙي ام پڻ ڪيڏو: ”واھ ڙي واھ! ڪيوئہ نائوڪئہ نمونئہ
 تمي آپرون ريتون رَوازون مانه وُودا هارو پڳوون را حُكم ساڏوھ. ⑩ ڪم تو
 موسيٰ پڳوون را پاها ٿي ڪيڏو: ”آپرا مان ٻاپ رو مون راکوو“ ان ’جيو آپرا مان
 ٻاپ ننه پئنه، اوتا ننه موت رٿي سزا ڏيو. ⑪ پڻ تمي منكون ننه ام شيڪاڙوھ:
 ’جي ڪوئي آپرا مان ٻاپ ننه ام ڪئھ: ’جئي شينھ مارئہ قرض پرموئنه تمون
 ننه ڏيو تو، هائي تو پڳوون ننه منل سئہ، ⑫ تو پلئہ او آپرا مان ٻاپ رٿي
 مدت نہ ڪرئہ. ⑬ هيوئہ ڍاڙئہ تمي آپرون شيڪاڙل ريتون رَوازون ٿي پڳوون
 رو وچن توڙوھ. ان هايا جيوا تمي گهڻا ڪوم ڪروھ.“

ايسو شيڪاڙهه جي منڪ شينھون کاڌا ٿي نئين

پڻ من ۾ ڪراپ واتون راکيا ٿي ڪراپ ٿي زائھ

(متي 10: 15-20، مرقس 7: 14-23)

⑭ تئيون ايسو گڙڙي رون ٻڌون منڪون ننه وڙي آپ ڪن تيرائين اوئون ننه ڪيو
 مڏيو: ”تمي ٻڌائي ماري وات ڪون ڏين هومپڙو ان هزمو! ⑮ ٻڌي شينھون
 جي منڪون ٿي ٻاري سئہ، اوئون ۾ ڪوئي شينھ ايوي نٿي جيا ننه کاڌا ٿي
 منڪ ڪراپ ٿي زائہ. پڻ جي واتون منڪون موئين سئہ ان اوئون ٿي نيھرئہ،
 اوئون واتون ٿي منڪ ڪراپ ٿي زائہ. ⑯ (هومپڙيا وازون، تمي ماري وات مانھ
 ڏيون ڏيو!)“

⑰ زئيون ايسو منڪون ري گڙڙي ننه ساڏين گھري گيو، تئيون اوتا ري شيلي
 اوتا ٿي هايا مثالي وات را پارام پونسيو. ⑱ تو ايسو اوئون ننه ڪيڏو: ”تمي
 پڻ ايوا پوڙا سو ڪي، جي اي وات ٿي نٿي هزمئا؟ ٻڌي شينھون جي منڪون ٿي
 ٻاري سئہ، اوئون ۾ ڪوئي شينھ ايوي نٿي جيا ننه کاڌا ٿي منڪ ڪراپ ٿي

هڪڙو. 19) ڪم تو اُو شينھ منڪ را من موئين نٿي ذاتي، پڻ اُوئا را بيت موئين زائھ، ان نيٺ وڙي ٻارئي نيهري زائھ.


هم ڪيڏا ٿي ايسو شڪارڙيو جي کاڌا ري ٻڌي شينھون پويتر سئھ، ان ڪوئي ايوي شينھ نٿي جيا نئھ کاڌا ٿي منڪ پڳوون ري نظر ۾ ڪراپ ٿي زائھ.

20) تئينون ايسو وڙي ڪيوا مڏيو: ”پڻ جي واتون منڪ موئين سئھ ان اُوئا ٿي نيهرئھ، اُوئون ٿي منڪ ڪراپ ٿئھ. 21) ڪم تو موئينليا وڙ ٿي، منڪون را من موئين ٿي، ڪراپ ڪيال نيهرئھ، پونڌائي، سورئي، ڪون، 22) پونڌو ڪوم، لالچ، وير، نڳي، لوقرائي، لوپ، ڳلا، اينھڪار، ان هر نمونا رئي ڳونڌائي. 23) هائي ٻڌي ڪراپ واتون منڪ موئين ٿي نيهرئھ، ان منڪ نئھ ڪراپ ڪرئھ پرو.“

ڌاري قوم رئي هڪ ڏوشي ايسو مانھ يقين ڪرئھ

(متي 15:21-28، مرقس 7:24-30)

24) ايسو اوت ٿي روونو تين صور را علاقا ۾ ڳيو. ان اوتئھ ڪياڪ گهر موئين ڳيو. اُوئا رئي مرضي هئي جي ڪيا نئھ ڪبر نه پڙئھ جي اُو اول سئھ، توئي پڻ اُو هٿائي نه هڪيو. 25) پڻ هڪي ڏوشي ايسو را پارام هومپڙيو، جيا ري ڏيڪري نئھ پوت سونتل هتو. تو اُو ڏوشي يڪدم ايسو ڪن آوين اُوئا ري پڳي پڙئي هئي. 26) هائي ڏوشي اسرائيلي قوم رئي نٿي پڻ ڌاري قوم رئي هئي. اُو سوريه ملڪ رئي ان فينيڪي علاقا رئي هئي. اُوئھ ايسو نئھ منٿ ڪري جي اُو هالين اُوئا ري ڏيڪري ٿي پوت ڪائئھ. 27) پڻ ايسو اُوئا رو آزمتو ليڏا هارو اُوئا نئھ ڪيڏو:



”مارو ڪوم ماري آپري اسرائيلي قوم ۾ سئھ، ان تون ڌاري قوم رئي تين مون ٿي مدت ڪم مونڳئھ؟ ڪيٿي سئھ جي ٻازون رئي روئي لين ڪوترون نئھ نوڪوو نيڪ نٿي. تو پئسئھ مور ٿي

ٻاڙون نٿه ڪائين ڌراپوا ڏيوو، نا؟“ (28) تيا مانھ ڏوشي اُونا نٿه ڪيڏو: ”تمارئي وات تو ھاسئي سٺ، سادو جي. توئي پڻ منڪ روئي ري او ٽڪري ڪوترون نٿه نوڪھ، جي ٻاڙ ڪائين اوڳارھ، ان ڪوترا او اوڳارل ٽڪري تو ڪاھ.“ (29) تو ايسو اُونا نٿه ڪيڏو: ”تئين يقين راکين ھائي وات ڪيڏي. تيام، تون ھوئ ڙا، ڪم تو ٿاري ڏيڪري ٿي پوت ھوئ نيھري گيوھ.“ (30) ان پسئ ڏوشي آپري گھري زائين زويو، تو سوڪري ڪاٿلا مانھ ھوتئي پڙيھ ان پوت اُونا ٿي نيھري گيوھ.

ايسو ھيڪا ٻوڙا منڪ نٿ ھازو ھورو ڪرئھ

(31) ايسو وڙي سور را علاقا ٿي زائين صيدا شھر تين ڊڪپلس را علاقا ٿي مٿين گليل ڍنڍ ڪن آوي پوگيو. (32) ان منڪ اُونا ڪن ھيڪا ٻوڙا نٿ تيرِي آيا، جيو چتو ٻولي نه ھڪتو، ان اوئي ايسو رئي منت ڪري جي اُونا مانھ ھات ميلين اُونا نٿ ھازو ھورو ڪرئھ. (33) تو ايسو اُونا نٿ ڳڙڙي ٿي ھيڪھ پاھئ لي گيو، ان پسئ آپري اونگڙي اُونا رون ڪونون ڀر نوڪي، ان تيا ڪيڙ آپرو ٿوڪ اُونا ري جيب مانھ سٻاڙيو. (34) تئين آڪاش ھومو زوئين اُونه ٻوڙا مانھ قياس ڪائين ڏڪ ٿي نيھاڪو نوڪيو، ان اُونا ٻوڙا نٿه ڪيڏو: ”افتح!“ جيا رو مطلب سئھ ”ڪلي ڙا!“ (35) تو يڪدم اُونا را ڪون ڪلي گيا، ان اُونا رئي زھلال جيب پڻ ڪلي گئي، ان او چتو ٻولوا مڏيو. (36) تئين ايسو منڪون نٿه گھڻو گھڻو ڪيڏو جي او اي وات ڪيا نٿه نه ھمپڙاونه. پڻ زتو گھڻو اُونه ھمپڙايا رو نا پاڙيو، اتئي گھڻي منڪي زائين وات پڪيڙي. (37) ھائي وات ھومپڙين منڪ الھي گھڻا حيروني پڙي گيا، ان ايسو را پارام ڪيو مڏيا: ”اُونه ٻڌوئي ڪئين ٺاڻوڪو ڪريوھ. او پگھون ري ڪڙا ٿي ٻوڙون نٿه ھومپڙيا رئي ان گونگون نٿه ٻوليا رئي ھيمت ڏئھ.“

ايسو چارڪ هزار منڪون ننه روتئي گوراوئه

(متي 15:32-39، مرقس 8:1-10)

8 ① اوتون ڏيئون ۾ وڙي پيڙي وار الاهي گهڻا منڪ ايسو ڪن اول هتا ان اوتون ڪن کاڌا هارو ڪئين نتو. تيام ايسو اپرون شيلون ننه آپ ڪن تيزاوين ڪيڏو: ② ”مون ننه ايتون منڪون مانھ قياس آوھ، ڪم تو مون پيڙا ريتون ايتون ننه آڙ ترٿمو ڏي سئھ، ان هوءَ اوتون ڪن کاڌا رو ڪئين نٿي. ③ جي هون همئنه اوتون ننه پوکا پوکا گهري رونا ڪرون، تو او مارگ ۾ ڍوڙهه پڙشي. ان اوتون موئين ٿي ڪينڪ تو گهڻا شيئا ٿي پڻ اول سئھ.“ ④ تيا مانھ ايسو ري شيلي اوتا ننه ڪيڏو: ”ايئن هونواڙ ۾ اتون گهڻون منڪون ننه گورايا هارو روتي ڪيئون زڙشي؟“ ⑤ تيون ايسو اوتون ٿي پونسيو: ”تمون ڪن ڪتي روتي سئھ؟“ تو اوئي ڪيڏو: ”امون ڪن هات روتي سئھ.“ ⑥ تيون ايسو ٻڌون منڪون ننه پينا رو ڪيڏو. ان پسئھ اوتھ او هات روتي پري لين اوتون هارو پگوون رو تورو موين پونگي، ان شيلون ننه ڏيوا مڏيو. ان شيلي ٻڌون منڪون ننه رواوي ڏيڏي. ⑦ ان شيلون ڪن ڪينڪ مشي پڻ هتي. تو ايسو مشيون هارو پگوون رو تورو موين شيلون ننه مشي پڻ ورايا رو ڪيڏو. ⑧ پسئھ ٻڌائي منڪ ڪائين ڌراپيا. ان جيا ٽڪرا اوڳاريا تا، اوتون ننه شيلي پيڙا ڪريا. ان اوتون ٿي هات ڏلا پروتا. ⑨ هوءَ کاڌا وازا چارڪ هزار منڪ هتا. تيون ايسو اوتون منڪون ننه رونا ڪريا. ⑩ ان اپرون شيلون پيڙو يڪدم او پيڙي مانھ سڙين دلمنوتھ را علاقا ۾ گيو پرو.

منڪ ايسو ننه پرسو ڏيڪاريا رو ڪئھ

(متي 16:1-4، مرقس 8:11-13)

⑪ اوتنه فريسي پالتي را منڪ ايسو ڪن آيا ان اوتا ٿي تڪرار ڪروا مڏيا. اوئي

ايسو رو آزمتو ليذا هارو اوتا ننه كيبدو: "امون ننه كوك ترت پرسو كرين
 ديكاڙ! امون ننه ثابتي ڏنه جي تون پڳوون را پاها رو سئه." (12) تئين ايسو
 گهڻو ڏکي ٿيو ان كيبدو: "تمي ايئا زمونا را منڪ ثابتي هارو پرسو ڪم زووا
 ڪروه؟ هون تمون ننه هاس ڪونه، پڳوون ثابتي هارو ايئا زمونا رون منڪون
 ننه ماڳي پرسو نئين ديكاڙنه." (13) هم ڪين ايسو اوتون ننه ساڏين وڙي پيڙي
 مانھ سڙين ڍنڍ را پيزا ڪپ هومو روونو ٿي گيو.

ايسو مونھڙل ڪاٽا آتا رو مثال ڏين فريسي پالتي رون منڪون ري
 ان راز ڪريا واڙا هيروديس ري پونڊائي ٿي پاھو ڪريا رو ڪئھ

(متي 16:5-12، مرقس 8:14-21)

(14) هون شيلون ننه روٽي آپ پيڙي لي آيا رئي وات ويھري گهي ٿي. ان
 پيڙي ۾ اوتون ڪن روگهي هيڪه روٽي هئي. (15) زاتون زاتون ايسو اوتون ننه
 گهڻو گهڻو ڪيبدو: "هوشيار ريا. فريسي پالتي رون منڪون رئي ان راز ڪريا
 واڙا هيروديس رئي پونڊائي، جي مونھڙل ڪاٽا آتا جيوي سئه، هايا ٿي پاھو
 ڪريا." (16) تو شيلا هڪا پيزا ننه ڪيو مڏيا: "آپون ڪن روٽي نٿي، تيام آتا
 رئي وات ڪرھ ريو." (17) پڻ ايسو اوتون رئي وات زوين ڪيبدو: "تمي آت
 ۾ اي وات ڪم ڪروھ ريا جي آپون ڪن روٽي نٿي؟ تمي هزون هون هزمتا
 نٿي، ڪي؟ تمي هاو ايوا پوزا سو، ڪي؟ (18) تماري اونڪيون تو سئه، توئي تمي
 ڪم پاڙتا نٿي؟ تمارا ڪون تو سئه، توئي تمي ڪم هومپڙتا نٿي؟ تمون ننه اي
 وات ياڏ ٿي نٿي ڪي؟ (19) زئين مئين پونس روٽي پونگين اوتون ٿي پونس هزار
 منڪون ننه ڪوراي تا، تئين تمي اوڳارل ٽڪرون ٿي ڪتا چبا پريا تا؟" تو اوئي
 ايسو ننه ڪيبدو: "پارھ چبا." (20) تو ايسو وڙي پونسو: "ان زئين مئين هات
 روٽيون ٿي چار هزار منڪون ننه ڪوراي تا، تئين تمي اوڳارل ٽڪرون ٿي ڪتا ڏلا
 پريا تا؟" تو اوئي ڪيبدو: "هات ڏلا." (21) تو ايسو اوتون ننه ڪيبدو: "تو پسنه

تمی هزون هُوڌِي ڪم نٿي هڙمتا؟”

ايسنو هيڪا اونڌا نٿ هازو هورو ڪرڻه

22) تئين ايسنو ان اونا را شيللا بيت صيدا شهر ۾ آوي پوگيا. ايسنو اوڻه ڪياڪ پاڙا ۾ هتو، تئين منڪ اونا ڪن هيڪا اونڌا نٿه تيڙي آيا، ان اونا رئي مينت ڪرئي جي او اونڌا نٿه سڀين هازو هورو ڪرڻه. 23) تو ايسنو اونڌا رو هات زهالين اونا نٿه پاڙا ٿي ٻارو پاڍي گيو، ان اونا ري اونڪيون مانه آڀرو ٿوڪ هئين اونا مانه آڀرا هات ميلين پونسيو: ”هوه تون نٿه ڪئينڪ ڏيڪيام آوه، ڪا نا؟“ 24) تو او هومو زوئين ڪيو مڏيو: ”هون منڪون نٿه تو پاڙونه ريو، پڻ زهونڪا پاڙونه. او ويتا ويتا مون نٿه زهاڙڪون را زم ڏيڪانه.“ 25) تئين ايسنو وڙي اونا ري اونڪيون مانه آڀرا هات ميليا، ان پسئه اونا رئي نظر صحيح ٿي گئي، او هازو هورو ٿيو، ان ٻڌوئي ڪئين چتو پاڙوا مڏيو. 26) تئين ايسنو اونا نٿه ڪيڏو: ”تون پاسو ايئا پاڙا ۾ مت زائي نڪو پاڙا وازون نٿه همپڙاوي!“ ان هم ڪين اونا نٿه آڀري گهري روونو ڪريو پرو.

پطرس ايسنو نٿه پڳوون رو سونيدل پچايا واڙو ڪريست ڪڻه

(متي 13:16-20، مرقس 8:27-30، لوقا 9:18-21)

27) تيا ڪيڙ ايسنو ان اونا را شيللا اوت ٿي زائين قيصره فلپي شهر را آها پاها رون پاڙون ۾ گيا. ويتون ويتون ايسنو آڀرون شيلون ٿي پونسيو: ”منڪ مارا پارام ڪي ڪڻه جي هون ڪوڻ سون؟“ 28) شيلي ڪيڏو: ”ڪوڪ ڪڻه جي تمی يوحننا پويتر سنون ڏيڏا واڙا سو، ڪوڪ ڪڻه جي تمی ايلياه سو، ان ڪوڪ ڪڻه جي تمی اگلوڪون پڳوون رو نياپو ڏيڏا وازون موئين ٿي هيڪ سو، جيو وڙي جيوتو ٿيوه.“ 29) پسئه ايسنو وڙي پونسيو: ”پڻ تمی آپ ڪي ڪوه جي هون ڪوڻ سون؟“ تيا مانه پطرس اونا نٿه ڪيڏو: ”تمی پڳوون را سونيدل پچايا واڙا

کریست سو. ” 30) تو ایسو اوتون نئه هوشیار کرین کیتو: ” تمی مارا پارام کیا نئه مت همپڑایا جی هون کون سون.“

ایسو آپ مانه آیا وازون دکون ان موت را پارام مور تی همپڑاوئه

(متی 16:21-23، مرقس 8:31-33، لوقا 9:22)

31) تئین ایسو آپرون شیلون نئه شیکاژوا مڈیو: ” ای ضرور تیشی جی آپنی قوم را آگیوون، موتا پوزاری، ان شاستر زوٹیا وازا مون منک ذات را ڈیکرا نئه گهٹا دک ڈیشی، ان مارا پارام قینصلو کرشی جی هون پگوون رو سونیل پچایا وازو نئی پڻ کورسو سون، ان منک مون نئه مارشی پرو، پڻ ترئمئه ڈی هون وژی جیوی اویه.“

32) ایسو هائی آپرا موت رئی وات کلم کلتی کیتوت ریو، تو پطرس ایسو نئه هیکنه پاهنه کرین وزگاوا مڈیو.

33) پڻ ایسو پاسو قرین آپرون شیلون هومو زوئین پطرس نئه وزگائین کیتو: ” تون شیطان را پاهه تی کم هولئه ریو؟ تون مارو شیلو تین آپری جگا یر رئه! تارئی هائی اوڑئی سوچ پگوون را پاهه تی نئی، پڻ روگئی منکون رئی سوچ سئه.“

شیلک رئه موت هونڈی ایسو ری وات مانه ویوو

(متی 16:24-28، مرقس 8:34-39، لوقا 9:23-27)

34) تئین ایسو ٻڌون منکون نئه آپرون شیلون پیڑا تیڑاوین اوتون نئه کیتو: ” جی کوئی مارو شیلو تین مون وونهڑ آوا کرئه، تو او آپری مرضی ساڌئه ان موت هونڈی دک وینین زوٹئه آپری هونڈی اوپاڌئه ان مارا مارگ مانه وین مون وونهڑ آوئه. 35) کم تو جیو کوئی مون نئه ساڌین آپرو جیو پچاوا کرئه، تو نیٹ اوتا رو جیو نئین پچئه، پڻ جیو کوئی ماری کری ان پگوون ری ڈیڈل

ڪُشي ري ڪبر ري ڪري آڀرو جيو ڏيڏا هارو تيار سئ، تو اوتا نئه هميش رو جيون زڙشي. ③⑥ ڪم تو جي ڪوئي منڪ ٻڌي ئي ڏنيا هات ڪرئ، ان اوتا نئه آڀرا جيو رو نقصون تئ، تو اوتا نئه ڪيوو ڦائيدو ٿيو؟ ③⑦ منڪ آڀرو جيو پاسو ليڏا هارو ڪي ڏيشي؟ ③⑧ ڪم تو جيو ڪوئي اينا پونڏا ان هاو پڳوون رئه ڪلاڦ وڍا واڙا زمونا ڀر ماري ڪري ان ماريون واتون ري ڪري مارو شيلو ڪيورايا ٿي للزي مرشي، تو زئون هون مارا ٻاپ را زبڪتا سوجهرام پويتر ڏوتون پيرو آويه، تئيون هون منڪ ذات رو ڏيڪرو پڻ اوتا نئه مارو شيلو ڪيڏا ٿي للزي مرهه.

9 ① ان ايسو اوتون نئه اي پڻ ڪيڏو: ”هون تمون نئه هاس ڪونه، ايئنه اوپيل منڪون موئين ٿي ڪئينڪ ايوا سئه جيا زئون هوڏي پڳوون رو راز پوري طاقت ٿي اول نئين ڏيڪنه، تئيون هوڏي نئين مرئه.“

ايسو رو روپ زبڪتا سوجهرا ڀر پڌلئھ

(متي 13:1-17، مرقس 9:2-13، لوقا 9:28-36)

② سوئون ڏيئون ڪيڙ ايسو آڀ پيڙا پطرس، يعقوب، ان يوحنا نئه تيرين هڪا اونسا ڏونگر مانھ نويڪلائي ڀر گيو. ان ايسو رو روپ اوتون رئه روپرو پڌلي گيو، ③ ان اوتا را لوگهڙا ايوا ڌوڙا شيتر زبڪوا مڌيا، جي پوري ڏنيا ڀر ڪوئي پڻ ايوا ڌوڙا شيتر ڪري نئي هڪتو. ④ ان ايلياه ان موسي اوتون نئه ڏيڪاڙو ڏيڏو، ان او ايسو ٿي واتون ڪرتون اوتون نئه ڏيڪيام آيا. ⑤ تئيون پطرس ايسو نئه ڪيڏو: ”گرو جي، پلا پاڳ امارا جي امي ايئنه سون. هوئ امي ترڻ ڍاڙيا ناوون، هڪ تمون هارو، هڪ موسي هارو، ان هڪ ايلياه هارو.“ ⑥ اوتھ هم ڪيڏو ڪم تو او گهئا پڻائي گيا تا، ان اوتا نئه ڪبر نئي پڙتي جي ڪي ڪيوه.

⑦ تئيون هڪئھ واڌرئھ آوين اوتون مانھ سونئيو ڪريو. ان اوتا واڌڙا موئين

ٿي پڳوونَ رو آواز ام هومپڙيام آيو: ”اي مارو پريمي ڏيڪرو سٺه. ايٺا ري واتون مونو.“ ⑧ اوچتو، زئيون اُوئي آهڻه پاهڻه زويو، تو ايسو سَوا آپ پيڙو پيڙا ڪيا نٿه نه پازيو.

⑨ زئيون اُو ڏونگر ٿي نيسا اوترتات ريا، تو ايسو اوتون نٿه گهڻو گهڻو ڪيڏو: ”زئيون هُوڏي هون منڪ ذات رو ڏيڪرو مرلون موئين ٿي جيوي نه اوتون، تنيون هُوڏي تمي جي ڪئين ڏيڪيوه اوتا را پارام ڪيا نٿه مت ڪيا.“ ⑩ اُوئي ايسو رئي هائي ڪيڏل وات موني ليڏي، پڻ آپت ۾ ڪيتا ريا جي ”اُو هم ڪم ڪڻه جي مرلون موئين ٿي جيوي اُونشي؟ هيا رو مطلب ڪي سٺه؟“ ⑪ ان اُو ايسو ٿي پونسوا مڏيا: ”شاستر زوتيا وازا ڪم ڪڻه جي پڳوونَ را سونڊل پچايا وازا ڪريست رٿه آيا مور ايلياه ضرور وڙي اوشي؟“ ⑫ تو ايسو اوتون نٿه وڙنڏي ڏيڏي: ”هم تو سٺه. شاستر پرموئڻه ايلياه مور ٿي اوشي ان منڪون نٿه پڳوونَ هوما وازين پڳوونَ را سونڊل پچايا وازا ڪريست رٿه آيا هارو تيار ڪرشي. تو پسڻه شاستر ۾ مون منڪ ذات را ڏيڪرا را پارام ام ڪم لڪل سٺه، جي اُو گهڻا ڏڪ سهشي ان منڪ اوتا نٿه ڪئين نئين هزمڻه؟“ ⑬ هون تو تمون نٿه هاس ڪونھ جي مارا آيا رئي تيارئي ڪريا وازو، جيا نٿه شاستر ۾ ايلياه ڪيڏو، اُو تو آيو تو. پڻ منڪون نٿه زم وٿيو، تم اوتا رٿه ڪلاڦ وُڍا، زم شاستر ۾ ايلياه را پارام اڳي لڪل هتو.“

ايسو هڪا سوڪرا ٿي پوت ڪاڏي

(متي 14:17-21، مرقس 9:14-29، لوقا 9:37-43)

⑭ زئيون ايسو ان اُو ترڻ شيلا وڙي پيزون شيلون ڪن پاسا آيا، تنيون اُوئي پيزون شيلون ري پيوڙيئي هڪ موٽي گڙڏي ڏيڪي. ان اُوئي شاستر زوتيا وازون نٿه شيلون ٿي تڪرار ڪرتون پازيا. ⑮ گڙڏي ري ٻڌي منڪي ايسو نٿه ڏيڪين يڪدم واه واه ڪري ان اوتا ڪن ڍوڙي آوين اوتا نٿه نمسڪار ڪريو. ⑯ تنيون ايسو

اُوئون ٿي پُونسيو: ”تمي ايتون ٿي ڪيوي تڪرار ڪروھ ريا؟“ ⑰ تو گڙڏي موئين ٿي هيڪئھ زئھ وڙندڙي ڏيڏئي: ”گرو جي، هُون مارا ڏيڪرا نئھ تمنون ڪن تيڙي آيو تو، ڪم تو اوتائ نئھ پوت سونتل سئھ، جيا ري ڪري او گونگهو سئھ. ⑱ ان زئيون پڻ پوت ايتا را پنڌ م آئھ، تو پوت ايتا نئھ پاڙئھ. ايتا رئھ مونڏئھ گوگهي آئھ، اي ڏونت گھرڙيا ڪرئھ، ان اي شيڪ ٿي زائھ. مئين تمارون شيلون نئھ ايتا ٿي پوت ڪاڍيا ربي منٿ ڪري ٿي، پڻ او پوت ڪاڍي نه هڪيا.“

⑲ تيا مانھ ايسو اوئون نئھ ڪيڏو: ”تمي جيا ايتا زمونا را منڪ سو، تمي يقين ڪم نٿي راکتا؟ مارئھ هزون ڪتي وار تمنون پيڙو ريوو پڙشي؟ تمارئي گلت سوچ مارئھ ڪتي وار سهوو پڙشي؟ سوڪرا نئھ مون ڪن ايل تيڙي آو!“ ⑳ تو منڪ سوڪرا نئھ ايسو ڪن تيڙي آيا. پوت ايسو نئھ ڏيڪين يڪدم سوڪرا نئھ مرڙيو، ان او زمي مانھ پڙين چرڪون ڪاوا مڏيو ان مونڏئھ گوگهي آوي ربي. ㉑ تو ايسو اوتائ را ٻاپ ٿي پُونسيو: ”ڪتا وڪت ٿي ايتا نئھ هم ٿئھ ريو؟“ تو ٻاپ ڪيڏو: ”نونون ٿڪون هم ٿئھ ريو. ㉒ ان پوت ايتا نئھ ماريا هارو گهڻي وار ڏيو تام ان پوڻي م پاڙيوھ. پڻ جي تمنون ٿي ڪئينڪ ٿي هڪئھ، تو امون مانھ قياس ڪرين امارئي مدت ڪرو!“ ㉓ تو ايسو اوتائ نئھ ڪيڏو: ”تون هم ڪم ڪئھ؟ جي تمنون ٿي ڪئين ٿي هڪئھ، تو. جيو منڪ يقين ڪرئھ، اوتائ هارو ٻڌوئي ڪئين ٿي هڪئھ.“ ㉔ تو سوڪرا رئھ ٻاپ يڪدم زور ٿي ڪيڏو: ”هون يقين تو ڪرونھ، پڻ مارو يقين اڏروڪو سئھ. يقين پڪو راکيا م ماري مدت ڪرو.“

㉕ زئيون ايسو زيوو جي منڪ ڊوڙي ڊوڙين پيڙا ٿئھ ريا ان گڙڏي وڌئھ ربي، تو اوتائ پوت نئھ ڌڙڪو ڏين ڪيڏو: ”او گونگهو ان ٻوڙو ڪريا واڙا پوت، هون تون نئھ حڪم ڏيونھ، ايتا موئين ٿي نيھري زا، ان وڙي ايتا نئھ ڪيڏي مت سونٿي!“ ㉖ تئيون پوت رڙيون ڪرين سوڪرا نئھ گهڻو مرڙين سوڪرا ٿي

نيھري ڳيو. ان سوڪرو مرل را زم تي ڳيو. تيام گهڻي منڪي ڪيڏو جي او مري ڳيوھ. (27) پڻ ايسو سوڪرا رو هات زهالين اوناڙيو، ان سوڪرو هازو هورو تي ڳيو ان اُونين اُپيو.

(28) زئون ايسو اوت تي رُونو ٿين گهري ڳيو، تئين اوتا ري شيلي اوتنه نويڪلائي ۾ اوتا تي پونسيو: ”امي هايا پوت ننه ڪم ڪاڍي نه هڪيا؟“ (29) تو ايسو اوتون ننه ڪيڏو: ”پراڻا ڪريا ان ورت را ڪيا شوا ايوي قسم رون پوتون ننه پيڙنه ڪيوئه پڻ ڍاڙنه ڪاڍي نتي هڪتا.“

ايسو وڙي گليل صوڀا موئين پڳون رو ڪوم ڪرڻه

ايسو پيڙي وار اپرا موت را پارام مور تي همپزاوڻه

(متي 23-22:17، مرقس 30-32:9، لوقا 43-45:9)

(30) ايسو ان اوتا را شيللا اوت تي رونا ٿين پنڌ ڪرتون گليل صوڀا موئين تي متوا مڏيا. ايسو رئي مرضي هتي جي ڪيا ننه اوتا را آيا رئي ڪبر نه پڙنه. (31) ڪم تو او پنڌ ۾ آرون شيلون ننه شيڪاڙتوت ريو ان اوتون ننه ام ڪيتوت ريو: ”موڻهنه مون منڪ ذات را ڏيڪرا ننه زهلاوشي ان منڪون رنه خواله ڪرشي، ان او مون ننه مارشي پرو. پڻ مريا ڪيڙ ترئمته ڏي هون وڙي جيوي اونيھ.“ (32) پڻ شيللا هائي وات نه هزميا، ان اوتون ۾ ايسو تي هايا وات را پارام پونسيا رئي هيئت ئي نتي.

شيللا اپت ۾ تڪرار ڪرڻه جي ڪيا رو گهڻو مون سئ

(متي 5-1:18، مرقس 33-37:9، لوقا 46-48:9)

(33) ايسو ان اوتا را شيللا ڪفرنخوم شهر ۾ آيا. گهري آوين ايسو آرون شيلون تي پونسيو: ”مارگ ۾ تمي اپت ۾ ڪيا وات را پارام تڪرار ڪرتات ريا؟“

34) پڻ اُو ڪئين نه ٻوليا، ڪم تو اُو مارڳ ۾ هيڪا پيڙا ٿي تڪرار ڪرتات ريا جي آپون ۾ ڪيا رو گهڻو مون سٺه. 35) تو ايسو پيهين آپرون ٻارون سونڊل شيلون نٺه آپ ڪن تپڙايا ان اوئون نٺه ڪيڏو: ”جو ڪوئي ٻڌون ٿي موتو ٿيو ڪرڻه، تو اوئا رٺه ٻڌون ٿي نونو ٿيو، ان ٻڌون رٺي شيوا ڪريا واڙو ٿيو.“ 36) ان پسته اونه هيڪ نونو ٻاڙ لين اوئون را وس ۾ اوپاڙيو، ان اوئا نٺه ٻات ۾ لين اوئون نٺه ڪيڏو: 37) ”جيو ڪوئي مون مانه وشواس راڪيا ري ڪري ايون ٻاڙون موئين ٿي هيڪا رو مون راڪڻه، اُو مارو مون پڻ راڪڻه. ان جيو ڪوئي مارو مون راڪڻه، اُو پڳوون رو مون پڻ راڪڻه، جيئنه مون نٺه ميليوه.“

جو تمارو ڪلاڻ نٿي اُو تمارو پاهنه سٺ

(مرقس 38:9-41، لوقا 49:9-50)

38) پسته يوحنا ايسو نٺه ڪيڏو: ”گرو جي، امي هيڪا منڪ نٺه تمارا نوم ٿي پوت ڪاڊتون ڏيڪيو، ان امي اوئا نٺه هم ڪريا رو نا پاڙيو، ڪم تو اُو امون پيڙو تمون وونهڙ نٿي ويتو.“ 39) پڻ ايسو ڪيڏو: ”اوئا نٺه هونو مت روڪيا، ڪم تو ام ٿي نٿي هڪتو جي ڪوئي مارو نوم لين پڳوون ري ڪڙا ٿي هيوو ڪوم ڪرڻه، ان پسته تيا ڪيڙ مارڻه ڪلاڻ ٻولنه. 40) ڪم تو جيو آڀننه ڪلاڻ نٿي، اُو آڀننه پاهنه سٺه. 41) جيو ڪوئي تمون نٺه، مون پڳوون را سونڊل پڇايا واڙا ڪريست را منڪ هيا ري ڪري، پوڻي رو هيڪ ڳلاس ٿي پيٿارڻه، تو هون تمون نٺه هاس ڪونه جي پڳوون اوئا نٺه ضرور ايوزو ڏيشي.“

ايسو شيڪاڙڻه جي ڪم ڪرين ڏوه ڪريا ٿي پاهو ڏيو

(متي 9:6-18، 13:5-16، مرقس 9:42-50، لوقا 17:1-2، 14:34-35)

42) ”ان ايئون نونون منڪون موئين ٿي جيا مون مانه وشواس راڪڻه، جي ڪوئي پڻ منڪ ايئون موئين ٿي ڪياڪ نٺه ڏوه ۾ پاڙڻه، تو پڳوون اوئا منڪ نٺه

اتئي گهٽئي سزا ڏيشي جي اونا منڪ هارو نائوڪو ام ٿت جي اونا رٿه هيو ڪوم ڪريا مور اونا را گڙا موئين موتا گهرت رو پڙ ٻوندين اونا ننه سمونيد ۾ قڳوڙيو هوٿ. (43) ان جيا پڻ وات ري ڪري تمي ڏوه ڪرو، هايا وات ننه ساڏو پڙئي. جي تمارا هات ري ڪري تمي ڏوه ڪروه، تو اونا ننه واڍو پرو. ڪم تو تماره پيئون هائون هتيلا نرگ ري پاھي ۾ زايا ٿي، جيئي ڪيڏي اوزهماتي نٿي، تمون هارو نائوڪو اي سٺه، جي تمي ڪونڪا ٿين هميش رو جيون ليو. (44) ڪم تو نرگ ۾ سزا ڪيڏي ڪتم نٿي ٿيئي، زوٽه اوڪرڙا ۾ جيٽه ڪيڙا هميش هوٿه ان ڏيوٽا ڪيڏي اوزهماتو نٿي. (45) ان جي تمارا پڳ ري ڪري تمي ڏوه ڪروه، تو اونا ننه واڍو پرو. ڪم تو تماره پيئون پڳون هتيلا نرگ ۾ قڳوڙايا ٿي تمون هارو نائوڪو اي سٺه، جي تمي ميا ٿين هميش رو جيون ليو. (46) ڪم تو نرگ ۾ سزا ڪيڏي ڪتم نٿي ٿيئي، زوٽه اوڪرڙا ۾ جيٽه ڪيڙا هميش هوٿه ان ڏيوٽا ڪيڏي اوزهماتو نٿي. (47) ان جي تماري اونڪ ري ڪري تمي ڏوه ڪروه، تو اونا ننه ڪاڍو پڙئي. ڪم تو تماره پيئون اونڪيون هتيلا نرگ ۾ قڳوڙايا ٿي تمون هارو نائوڪو اي سٺه، جي تمي ڪوٽا ٿين پڳون را راز موئين زائو. (48) ڪم تو نرگ ۾ سزا ڪيڏي ڪتم نٿي ٿيئي، زوٽه اوڪرڙا ۾ جيٽه ڪيڙا هميش هوٿه ان ڏيوٽا ڪيڏي اوزهماتو نٿي. (49) تيام تمي ڏڪ سهيا هارو ٿيار ريو، ڪم تو زم پڳون را نوم مانه مال رو ڏونپ ساڙيا هارو ٻڌا ساڙل مال مانه مور ٿي لوڻ نوڪه، تم پڳون رٿي مرضي پورئي ڪريا هارو ٻڌون منڪون رٿه ڏيوٽا جيو ڏڪ وينو پڙشي.

(50) لوڻ تو نائوڪو سٺه. پڻ جي لوڻ آپ موزو ٿي زائو، تو اونا ننه ڪيا ٿي هَوَڏيو ڪرشو؟ تيام تمي هاسا شيلا ٿين پڳون رٿي مرضي پورئي ڪرين لوڻ را زم هَوَڏيا ٿيو، ان هيڪا پيزا ٿي هپ راکو.

ايسو گليل صوڀا ٿي يزوشلم شهر هومو زائھ

ايسو پرتيا را پارام شيڪارٽھ
ان ڏوشي نٺ نه ساڏيا را پارام هزماوئھ

(متي 12-1:19، مرقس 12-1:10، لوقا 18:16)

10 ① ايسو اوت ٿي رُونو ٿين يهوديه را علاقا ۾ ٿين ڀردن ڌريا رٺ پيڙه
پاهه ڳيو. ان الاهي گهٺا منڪ وڙي اوتھ ڪن آوين پيڙا ٿيا، ان زم
اڳي شيڪارٽو تم او وڙي اوتون نٺ شيڪارٽو مڏيو.

② تيون فريسي پالٽي ري منڪي ايسو ڪن آوين اوتھ رو آزمتو ليڏا هارو
پونسيو: ”ڌرم پرموتھ آدمي رٺه آپري ڏوشي لڪي ڏيوو نيڪ سٺه، ڪا
نا؟“ ③ تيا مانھ ايسو اوتون ٿي پونسيو: ”موسي رو لڪل شاستر تمون نٺه
ڪي ڪئھ؟“

④ تو اوتھ ڪيڏو: ”موسي اي موڪل ڏيڏي، جي آدمي مور ٿي لڪي ڏئھ،
تو او آپري ڏوشي ساڏي هڪھ.“ ⑤ تو ايسو اوتون نٺه ڪيڏو: ”موسي تمون
هارو هائي حڪم تيام لڪيو، ڪم تو اوتھ نٺه ڪبر هٿي جي تمي ناھڏا سو ان
پڳوون ري مرضي مانھ نئين وو. ⑥ پن ڏنيا ري شروع ٿي لين پڳوون منڪون نٺه
نايا رٺه ٿوتھ آدمي ان ڏوشي نايا. ⑦ زم شاستر ۾ لڪل سٺه: ’تيام آدمي آپرا
مان ٻاپ نٺه ساڏشي، ان آپري ڏوشي پيڙو ريشي، ⑧ ان او ٻي ئي هيڪ ٿيشي.
تو پسئھ آدمي ان ڏوشي ٻي ئي ڌار ڌار نٿي، پن هيڪ سٺه. ⑨ تيام جيون نٺه
پڳوون آپ جوڙياھ، اوتون نٺه منڪ ڌار نه ڪرئھ!“

⑩ زئون او گھري ڳيا، تيون شيلي ايسو ٿي هايا وات را پارام وڙي
پونسيو. ⑪ تو ايسو اوتون نٺه ڪيڏو: ”جيو ڪوئي آپري ڏوشي ساڏين پيڙي
ڏوشي ڪرئھ، پلئھ لڪي ڏيڏي هونھ، توي پڻ او پيرھين ڏوشي رو ڏوھ ڪرئھ ان

أَوْ يُؤْنَدُو كَوْمِ كَرْنَه. ⑫ ان جي ڏوشي آڀرا آڏمي ننه ساڏنھ ان پيزو آڏمي ڪرئھ، پلئھ اوتھ آڀرا آڏمي ٿي لڪاوي ليدو هونھ، توتھي پڻ اُو پُونْدُو كَوْمِ كَرْنَه.

ايسو ننڪون ٻازون ننه آشيرواڏ ڏئھ

(متي 13:19-15، مرقس 13:10-16، لوقا 15:18-17)

⑬ منڪ ايسو ڪن ننڪون ٻازون ننه تيتري آيا، زم ايسو اوتون مانھ هات ميلين آشيرواڏ ڏئھ. پڻ شيلي اوتون منڪون ننه وزگائين هيڪل زايا رو ڪيڏو. ⑭ شيلون ننه هم ڪرتون ڏيڪين ايسو ننه گهڻو ڏڪ ٿيو، ان اوتھ شيلون ننه ڪيڏو: ”ٻازون ننه مون ڪن آووا ڏيو، ان اوتون ننه مت روڪو، ڪم تو پگھون رو راز ايتون ٻازون جيوون منڪون هارو سئھ. ⑮ هون تمون ننه هاس ڪونھ، جيو پڻ ٻاز جيوو ٿين پگھون رو راز قبول نٿي ڪرتو، تو اُو پگھون را راز موئين ماڳي نئين آوي هڪئھ.“ ⑯ تتيون ايسو ٻازون ننه ڪوزام لين اوتون مانھ هات ميلين اوتون ننه آشيرواڏ ڏيڏو.

شاڻوڪار منڪ ان پگھون رو راز

تارن لبتا هارو بتوتھي ڪئين ساڏيا هارو تيار ريوو

(متي 16:19-30، مرقس 17:10-31، لوقا 18:18-30)


⑰ ايسو وڙي آڀرا پنڌ مانھ زايا هارو اوت ٿي روونو تيتوت ريو، تو هيڪ منڪ ڍوڙي آيو ان اوتا ري پگي پڙين اوتا ٿي پونسيو: ”نائوڪا گرو، مارئھ ڪي ڪرو، جيا ٿي مون ننه پگھون ڪن هميش رو جيون زڙئھ؟“

⑱ تو ايسو اوتا ننه ڪيڏو: ”تمي ڪي سوچين مون ننه نائوڪو ڪوھ؟ پگھون شوا پيزو ڪوئي نائوڪو نٿي. ⑲ تمون ننه پگھون رون حڪمون رئي تو اڳي ڪبر سئھ، ڪون نه ڪرو، پونڊو ڪوم نه ڪرو، سورئي نه ڪرو، ڪوڙي هاک نه ڀرو، نڳي نه ڪرو، ان آڀرا مان ٻاپ رو مون راکو.“

②0 تو اُوئه ايسو نئه ڪيڏو: ”گرو جي، هايون ٻڌون حڪمون مانھ تو هون ننڪو ٿڪو هوتون وونھ ريو.“

②1 ايسو اوتا نئه روڙون زويو، تو او ايسو نئه پلو لاڳيو، ان ايسو اوتا نئه ڪيڏو: ”هزون تمون موئين هيڪي وات رئي گهتائي سئه. تمي زائو، تمارو جئين ڪئين سئه او ويسين پئها گريبون ۾ وراو پرا، تو تمون نئه آڪاش موئين آڪاشي ملڳت هميش رو جيون زڙشي، ان پسئه آوين مارا شيلا تين مون وونھڙ وو.“ ②2 اي وات هومپزين او منڪ گهڻو ڏڪي ٿيو، ان او اومڊومڻو تين گيو پرو، ڪم تو اوتا ڪن گهڻي مال ملڳت هئي.

②3 تميون ايسو اهئه پاهئه آپرون شيلون هومو زوئين اوئون نئه ڪيڏو: ”ملڳت وازون رئه پڳوون را راز موئين زاو ڪتو ڏورو سئه.“



②4 شيلا ايسو ري ايئا وات مانھ حيرون ٿيا، ڪم تو او ام هزمتا جي منڪ پڳوون را آشيرواڏ ري ڪري شائوڪار هئو. تيا مانھ ايسو اوئون نئه وڙي ڪيڏو: ”مارون ڏيڪرون، پڳوون را راز موئين زاو ڪتو ڏورو سئه. ②5 شائوڪار منڪ رو پڳوون را راز موئين زاو ايوو ڏورو سئه، جي هايا ڪرتون اونٺ رو هئي را ناڪا هونھرو متوو هورو هوت.“

②6 هائي هومپزين شيلا وڌارئه گهڻا حيرون ٿيا، ان هيڪا پيزا نئه ڪيو مڌيا: ”جي شائوڪارون نئه تارڻ نئين زڙئه، تو پسئه ايوو ڪوڻ هوشي جيا نئه تارڻ زڙشي؟“ ②7 تيا مانھ ايسو اوئون هومو زوئين ڪيڏو: ”هائي منڪون ٿي نٿي ٿي هڪتو، پڻ پڳوون ٿي ٿي هڪه. ڪم تو پڳوون ٻڌوئي ڪئين ڪري هڪه.“

②8 تيا مانھ پطرس ايسو نئه ڪيڏو: ”زوئو، امي تو ٻڌوئي ڪئين ساڏين تمارا شيلا تين تمون وونھڙ آياھ.“ ②9 تو ايسو ڪيڏو: ”هون تمون نئه هاس

كونه، هر منک جيئنه ماري ڪري ان پڳوون ري ڏيڏل ڪشي ري ڪپر ري ڪري گهر، بين پائي، مان ٻاپ، ٻار، ڪا زمئي ساڏيئه، (30) اوتا ننه همئنه ايئا حياتي ۾ ساڏل شينهنون ٿي هو وار وڌيڪ گهر، پائي، بينون، مائون، ٻار ان زمئي زڙشي، پڻ هيا پيڙو منڪون را پاها ٿي ڏک تڪليپ پڻ زڙشي، ان پسئه آيا واري حياتي ۾ هميش رو جيون زڙشي. (31) گهڻا منڪ جيا همئنه مورم سئه او لارم ٿيشي، ان جيا لارم سئه او مورم ٿيشي.

ايسو ترثمي وار آپرا موت را پارام مور ٿي هميڙاوتھ

(متي 17:20-19، مرقس 10:32-34، لوقا 18:31-34)

(32) ايسو ان اوتا را شيلا آپرا پنڌ ۾ يروشلم شهر هوما زاتات ريا، ان ايسو اوتون مور مور زاتوت ريو. شيلا ايسو مانه حيرون هتا، ان پيزا منڪ جيا ايسو وونهڙ ويتات ريا، او پيئاتات ريا. تئيون ايسو آپرون ٻارون سونڊل شيلون ننه وڙي هيڪه پاهنه ڪرين اوتون ننه ڪينا مڏيو جي اوتا ٿي ڪي ڪي ٿيا وازو سئه. (33) اوتنه ام ڪيڏو: ”زوئو، آبي يروشلم شهر هوما زائونه ريا. ان اوتنه موئنه مون منڪ ذات را ڏيڪرا ننه زهلاوشي ان موتون پوزاريون ان شاستر زوٿيا وازون رئه. حواله ڪرشي، ان او مون ننه موت رئي سزا ڏيڏا رو ڦينصلو ڪرشي. ان او مون ننه ڌاري قوم وازون منڪون رئه حواله ڪرشي، (34) ان او مون مانه نئولي ڪرشي، مون مانه ٽوڪشي، مون ننه هاڻڪا هڻشي، ان مون ننه ماري نوڪشي. پڻ ترثمه ڏي هون وڙي جيوي اونيئه.“

يعقوب ان يوحنا آپرا مون هارو ايسو ٿي منت ڪرئھ

(متي 20:20-28، مرقس 10:35-45)

(35) تئيون زبدي را ڏيڪرا يعقوب ان يوحنا ايسو ڪن آيا ان اوتا ننه ڪيڏو: ”گرو جي، امارئي تمون ٿي هيڪ وينتئي سئه. امون مانه هيڪ ميرپونئي ڪرو.“ (36) تو

ايسُو اوتون تي پونسيو: ”تمي ڪي مونگوه؟“ (37) تو اوتِي ايسُو نئه ڪيڏو: ”امون هارُو اي ڪرو، جي زئيون تمي پاڌشا تين گهاڌي مانه مون ۾ پيهشو، تنيون امون نئه، هڪا نئه تمارئه زمئنه پاهنه ان پيزا نئه تمارئه ڏاوتنه پاهنه مون ۾ پيهاريا.“ (38) تيا مانه ايسُو اوتون نئه ڪيڏو: ”تمون نئه ڪبر نتي جي تمي ڪي مونگوه ريا. ڪي تمي ايوا ڏڪ سهي هڪشو، جيوا ڏڪ هون سهيه؟ ڪي تمي موت هُوڌي ڏڪ ڏورون سهين پگيون رئي مرضي پورئي ڪري هڪوه، زم هون موت هُوڌي ڏڪ ڏورون سهين پگيون رئي مرضي پورئي ڪرونه؟“ (39) تو اوتِي ايسُو نئه ڪيڏو: ”هوئه، امي هم ڪري هڪونه.“ تو ايسُو اوتون نئه ڪيڏو: ”تمي هيو ڏڪ تو سهشو، جيوا ڏڪ هون سهيه. ان تمي موت هُوڌي پگيون رئي مرضي تو پورئي ڪرشو، زم هون موت هُوڌي پگيون رئي مرضي پورئي ڪرونه.“ (40) پڻ مائه زمئنه پاهنه ڪا ڏاوتنه پاهنه پيهاريا رئي وات مارا هات ۾ نتي. هائي ماڳ اوتون هارُو راکل سئه، جيون هارُو پگيون تيار ڪريوه.“

(41) هائي ٻڌي وات هومپزين پيزون ڏهون سونيل شيلون نئه يعقوب ان يوحنا مانه گهڻي رينه سڙي. (42) تنيون ايسُو اوتون ٻڌون نئه آپ ڪن تيڙاوين ڪيڏو: ”تمون نئه تو ڪبر سئه جي ڌاري قوم واڙا، جيون منڪون نئه او آگيون هزمئه او آپرون منڪون مانه حڪم ويوراوتنه، ان اوتون را جيا موتا منڪ سئه اوتون مانه اڪتياڙي راکئه. (43) پڻ تمون موئين هم نه ٿيو ڪپئه. پڻ جيو تمون موئين موتو ٿيو ڪرئه، اوتئا رئه تمارئي شيوا ڪريا واڙو ٿيو. (44) ان جيو تمون موئين آگيون ٿيو ڪرئه، اوتئا رئه زوتنه ٻڌون رو ڳلوم ٿيو. (45) ڪم تو هون منڪ ذات رو ڏيڪرو پڻ ايتا هارُو نتي آيو، جي منڪ ماري شيوا ڪرئه. پڻ ايتا هارُو آيوه، جي هون پيزون رئي شيوا ڪرون، ان مارو جيو پگيون را نوم مانه ڏيون زم الاهي گهڻون منڪون نئه ڏوهون رئي ماڻي زڙئه.“

ايسو هيك اوندڙا ققير نڏ ھازو ھورو ڪرڻھ

(متي 20: 29-34، مرقس 10: 46-52، لوقا 18: 35-43)

46) تيا ڪيڙا ايسو ان اوتا را شيلا يريخو شهر ۾ آيا. ان زئيون او ان اوتا را شيلا، ان پيڙا الاهي گهڻا منڪ پڻ، يريخو شهر تي رونا تيتات ريا، تئيون اوتنه شيرڙا مانھ هيك اوندو ققير پيڻو تو. او تيمائي رو ڏيڪرو هتو، ان اوتا رو نوم برتيمائي هتو.



47) زئيون اوتھ اوندڙه ققير ھومپڙيو جي ايسو ناصرت شهر وازو منھ ريو، تئيون او زور ٿي ڪيو مڏيو: ”او ايسو، او دائود پاڏشا را وستار، مون مانھ ڏٺيا ڪرو!“ 48) گهڻا منڪ اوتا ننه ھاڪل ڪرين ڪيو مڏيا: ”ماڻ ڪر!“ پڻ او ماڳي وڌارڻه زور ٿي ڪيو مڏيو: ”او دائود پاڏشا را وستار، مون مانھ ڏٺيا ڪرو!“

49) تيا مانھ ايسو اوپو ريو ان ڪيڏو: ”ھايا ننه ايل تيڙي آوو!“ تو منڪي اوندڙا ننه امر ڪيڏو: ”ھيمت راک! اوڻ پرو! او تون ننه ھاڏ ڏٺھ ريو.“ 50) تو اوندو آپرو وساوڻل توڻال هڪل ڳھڙين ھٿمارو اونيون ان ايسو ڪن آيو. 51) تئيون ايسو اوتا ٿي پونسيو: ”ٿارڻي ڪيوني مرضي سڻه؟ هون تون ھارو

ڪي ڪرون؟“ تو اونڌڻه اُوئا نڻه ڪيڏو: ”گرو جِي، مون نڻه هازو هورو ڪرو، زم هون وڙي ڏيڪي هڪون.“ (52) پسته ايسو اُوئا نڻه ڪيڏو: ”تون پلڻه زا! تئين يقين ڪريوه، تيام تون هون هازو هورو ٿه!“ تو او يڪدم ڏيڪوا مڏيو، ان ايسو وونهڙ ويوا مڏيو.


يروشلَم شهر ۾ ايسو رو اڪري هفتو

ايسو يروشلم شهر ۾ اوڻه

ان گهڻا منڪ اُوئا نڻه پڳوون رو سونيل پچايا وازو ڪريست مومنين
اُوئا را وڪون ڪرڻه

(متي 21:1-11، مرقس 11:1-11، لوقا 19:28-40، يوحنا 12:12-19)

11 ① زئيون ايسو ان اُوئا را شيلا يروشلم شهر ڏوڪڙا آيا، ان زيتون نومي ڏونگر ڪن بيت فگي ان بيت عنياه پاڙون ڪن آوين پوگيا، تئين ايسو آپرون شيلون موئين ٿي پئون نڻه ميليا، ② ان اوئون نڻه ڪيڏو: ”تمي هومليا پاڙا موئين زائو، ان زئيون تمي اُوئا موئين زاشو، تو يڪدم اوڻه



گڏيڙا رو هيڪ وشيرو هوندل ڏيڪشو، جيا مانه اڳي ڪيڻه سونارئي نٿي ڪرڻي. اُوئا نڻه سوڙين ايڻه هاڪلي آيا. ③ جي ڪوڪ تمون نڻه پونسڻه: ’هم ڪم ڪروه ريا؟‘ تو تمي ام ڪيا: ’ايئا رئي پريو نڻه ڪاپي سڻه. ان او جلدي ايئا نڻه پاسو ڏي ميلشي.’“

④ تو هي شيلا روونا ٿيا. ان اوڻه پوگين اوڻي گڏيڙا را شيرا نڻه بارو شيري

۾ ڌروازا ڪن ٻونڌل ڏيکيو، ان اُو وشيرا ننه سوڙوا مڌيا. ⑤ اُوڻه اُوپل منڪون موئين ٿي ڪئينڪ زئا اُوئون ٿي پُونسوا مڌيا: ”تمي ڪي ڪروھ ريا؟ وشيرا ننه ڪه سوڙوھ ريا؟“ ⑥ تو اُوئي همروم ڪيڏو، زم ايسُو اُوئون ننه ڪيڏو تو، ان پسئ منڪي اُوئون ننه لي زاوا ڏيڏو.

⑦ پسئ اُو وشيرا ننه ايسُو ڪن هاڪلي آيا، ان آپرا توڻال وشيرا مانھ پاٿريا. ان ايسُو اُوئا مانھ سڙيو. ⑧ ان ايسُو ننه اڌرمون ڏيڏا هارُو گهڻي منڪي شيرڙا مانھ آپرا توڻال وسايا، ان پيزي منڪي ڪيترون موئين ٿي وئون ري ڏاڙڪي واڍين شيرڙا مانھ وساوي. ⑨ جيا زاترُو ايسُو مور مور ان ايسُو وونهڙ وونهڙ يروشلم شهر هوما زاتات ريا، اُو ايسُو رئي جئي زور ٿي ام ٻولوتات ريا:

”جئي جئي! ايسُو رئي جئي!“

ايشور رو آشيرواڏ ايئا مانھ هوئ،

جيو ايشور را پاها ٿي اوئھ.

⑩ پڳوون رو آشيرواڏ ايئا پاڌشا مانھ هوئ،

جيو اپئا ڏاڏا ڏاڏو پاڌشا ري جگا ۾ راز ڪرشي.

جئي جئي! پرميشور رئي جئي!“

⑪ پسئ ايسُو يروشلم شهر موئين آيو، ان پڳوون را گھر ۾ گيو. ان ٻڌوئي

ڪئين زوئين اُو آپرون ٻارون سونڊل شيلون پيزو شهر ٿي ٻارو نيهرين بيت عنياه پاڙا هومو گيو، ڪم تو رات پڙيا واڙئي هئي.

ايسُو انجیر را وڻ نئ هراپ ڏئھ ان هم ڪرين شيڪارڻھ جي
جي ڪئين نڪومو سئ اُو پڳوون را پاها ٿي ڪتم ٿيشي

(متي 18:21-19، مرقس 11:12-14)

⑫ پيزئ ڏي هوار را ايسُو ان اُوئا را شيلا بيت عنياه پاڙا ٿي پاسا يروشلم شهر هوما آوتات ريا، تو ايسُو ننه پوک لاگئي. ⑬ ان اُوئ شيتا ٿي انجیر رو هيڪ

نيلو وڻ ڏيکيو، تو اُو اي سوچينَ وڻ ڪن گهيو، جي مونَ ايڻا وڻ موئين ڪئينڪ
 ميوا هونء. پڻ وڻ ڪن آوينَ زونء، تو اُوئا موئين رُوگبا پونٽا ئي پونٽا سئء، ان
 ميوا سئء ئي نئين. هونء موٽي وات اي هتئي جي انجير رون ميون رئي مڌئي
 نئي، توئي پڻ هائي وڻ پونٽون ٿي ام ڏيڪاتو تو جي اُوئا موئين ميوا لاڳل
 سئء. (14) تيام ايسو وڻ نئء ڪيڏو: ”قارا ميوا ڪوئي وڙي ڪيڏي نئين ڪائء!“ ان
 هائي وات اُوئا ري شيلي پڻ هومپڙئي.

ايسو پڳوونَ را گهر موئين ٿي واپار ڪريا وازون نئءَ ٻارا ڪايئء

(متي 12:21-17، مرقس 11:15-19، لوقا 19:45-48، يوحنا 2:13-22)

(15) تيون ايسو ان اُوئا را شيللا يروشلم شهر ۾ آيا. ان ايسو پڳوونَ را گهر
 موئين زائين اُوئون منڪون نئء ٻارا ڪايوا مڏيو، جيا پڳوونَ را گهر موئين ليتي
 ڏيتي ڪرين پڳوونَ را نوم مانء سڙايا هارو مال ان پڪي ويستات ريا، ان ڏون
 ۾ ڏيڏا هارو ڪاس پٽيها متتات ريا. اُوئء پٽيها متيا وازون را پاتيا اوتلايا پرا ان
 پارياو ويسيا وازون ري سنڌلون اوتلوي پري. (16) ان جيا منڪ شيمون لين لونبا
 چڪر ٿي پچيا ري ڪري پڳوونَ را گهر موئين تين متتا تا، اُوئء هايون نئء متوا
 نه ڏيڏا.

(17) تيون اُو منڪون نئء شيڪاڙوا مڏيو ان اُوئون نئء ڪيڏو: ”شاستر موئين

پڳوونَ رئي اي وات لڪل نئي ڪي؟

’مارو گهر ٻڌيون قومون هارو پرائتا ڪريا رو گهر ڪيوراشي.

پڻ تمي ايڻا نئء آڀري ڪمائي رو نمونو نايوه ان زونئء ايڻا نئء ڌاڙيلون رئي
 پتارئي ناوئيه.“

(18) اي وات موتي پوزاريني ان شاستر زوتيا وڙي هومپڙئي، ان اُو وجه گوتوا

مڏيا جي ايسو نئء ڪم ڪرينَ مراوئء. اُو ايسو ٿي پيڻاتا تا، ڪم تو اُوئون ري
 آڀري اسرائيلي قوم را ٻڌائي منڪ ايسو را شيڪاڙيا مانء حيرون هتا.

19) زئيون هونز ٿئي، تو ايسو ان اوتا را شيلا رات تڪيا هارو يروشلم شهر جي بارا نيھري ٿيا.

هُوكڙاول انجبر را ون ٿي ايسو يقين را پارام شيڪاڙڻه

(متي 20:21-22، مرقس 11:20-26)

20) پيڙه ڏي هوار را ايسو ان اوتا را شيلا پاسا يروشلم شهر هوما ذاتا ريا، تو اوئي ڪالوڪو انجبر رو ون ڏيڪيو. او هاو هوكال هتو. 21) پطرس نه ڪالوڪي وات همپري، تو اوئه ايسو نه ڪيڏو: ”گرو جي، زوئو! اي انجبر رو ون جيا نه تمي هراپ ڏيڏو تو، اي تو هوكائي گيوه.“ 22) تيا مانه ايسو اوئون نه ڪيڏو: ”پگيون مانه يقين ڪرو! 23) هون تمون نه هاس ڪونه، جيو پڻ ايئا ڏونگر نه ڪنه: ايئون نيهرين سمونڊ ۾ زائين پڙا! ان اوتا را من ۾ ڪئين شڪ نٿي، پڻ يقين ڪرڻه جي زم ڪيڏو تم ٿيڻي، تو اوتا هارو همروم ٿيڻي. 24) تيام هون تمون نه ڪاتري ٿي ڪونه، جيا پڻ وات هارو تمي پگيون ٿي پراٿا ان وينتني ڪرو، هايا را پارام يقين راڪو جي پگيون تمارو هاڏ همپريوه، تو او وات تمون هارو پوري ٿيڻي. 25) ان زئيون پڻ تمي پراٿا ڪرو، تيون جي ڪيڏه تمارو ڏوه ڪريو هون، تو اوتا نه ماڻ ڪرو، زم تمارو آڪاشي پاپ پگيون تمارون ڪرل ڏوهون رئي ماڻي تمون نه پڻ ڏه. 26) (پڻ جي تمي ماڻي نٿي ڏيئا، تو تمارو آڪاشي پاپ پگيون پڻ تمارون ڪرل ڏوهون رئي ماڻي تمون نه نئين ڏه.“

يهودي ترم را اڳيون ايسو ري اڪتباري را پارام سوئال ڪرڻه

(متي 23:21-27، مرقس 11:27-33، لوقا 20:1-8)

27) تيون ايسو ان اوتا را شيلا وڙي يروشلم شهر ۾ آيا. ايسو پگيون را گهر ۾ ويتوت ريو، تو موتا پوزاري، شاستر زوٿيا وازا ان اسرائيلي قوم را اڳيون

ايسو ڪن آيا ②8 ان اوثا ٿي پونسوا مڏيا: ”تمي ڪيا را ڪيڏا ٿي اي ڪوم ڪروھ؟ ڪيئن تمون ننه اي ڪوم ڪريا رئي اڪتياري ڏيڏيھ؟“

②9 تيا مانھ ايسو اوثون ننه ڪيڏو: ”ھون پڻ تمون ٿي هيڪ وات پونسونھ. جي تمي مارا سوئال رو جواب ڏيشو، تو ھون پڻ تمون ننه ھمپڙاويھ جي ھون ڪيا ري اڪتياري ٿي اي ڪوم ڪرونھ. ③0 مارو سوئال اي سئھ، يوحنا پڳوون را طرف ٿي پويتر سنون ڏيتو، ڪا منڪون را طرف ٿي؟ ھوئھ تمي مون ننه جواب ڏيو!“

③1 تو پسنھ او آيت موئين ڪيا مڏيا: ”جي آبي ڪيشون: پڳوون را طرف ٿي، تو اي آپون ننه ڪيشي: پسنھ تمي اوثا رئي وات ڪم نہ مونئي؟“ ③2 پڻ جي آبي ام ڪيشون: منڪون را طرف ٿي، تو آپون ٿي ڪي ٿيشي؟“ او آھئھ پاھئھ اوپل گھئون منڪون ٿي پيئاتات ريا، ڪم تو ٻڌائي منڪ مونتا جي يوحنا پڳوون رو نياپو ڏيڏا وازو ھتو. ③3 تيام اوئي ايسو را سوئال را جواب ۾ اي ڪيڏو: ”امون ننه تو ڪٻر ٿئي.“

تو ايسو اوثون ننه ڪيڏو: ”تو پسنھ ھون پڻ تمون ننه نئين ھمپڙااون جي ھون ڪيا ري اڪتياري ٿي اي ڪوم ڪرونھ.“

ڳولون ھازيون رو مثال

ايسو آپ ننه ڏٺي رو ڏيڪرو ڪين آپ را پارام شيڪاڙئھ

(متي 21:33-46، مرقس 12:1-12، لوقا 20:9-19)

12 ① ٿيون ايسو اوثون ننه مثال ڏين ڪيا مڏيو: ”هيڪ منڪ ھتو. اوثھ ڌراڪون رو ٻاڳھ پوڪايو. اوثا رنه پيوڙي اوثھ واڙ ڏيوڙاوي، اوثا موئين ڌراڪون ننه ڦيھليا ھارو ان رس ڪاڍيا ھارو ھوڏئي ٿوراوي، ان سوڪي ھارو ڏاڳڙو ٿوراوي. ان پسنھ ٻاڳھ موئين ھاري اويڙين آپ ڪياڪ شيتي ملڪ ۾ گيو پرو.



② ذراكون پاڪيا رنه توتنه، ڌڻي
آپرو حصو ليڏا هارو هيڪا نوڪر ننه
هازيون ڪن ميليو. ③ پڻ هاريئي اوتا
نوڪر ننه زهالين ماريو ان نالي هائي
پاسو روونو ڪريو.

④ تو ڌڻي وڙي پيڙا نوڪر ننه هاريون ڪن ميليو. پڻ هاريئي اوتا ننه پڻ
ماريو ان اوتا را ماڻا مانه ڌڪ هنيا ان اوتا رڻي پيعزتئي ڪرڻي.
⑤ تو ڌڻي وڙي ترٿما نوڪر ننه ميليو. پڻ هاريئي اوتا ننه ماريو پرو. هيوئه
نمونه ڌڻي پيڙا گهڻا نوڪر پڻ ميليا، پڻ هاريئي ڪيونڪ ننه مار ڪاڍڻي، ان
ڪيونڪ ننه نمو ماريو پرا.

⑥ هوئه ڌڻي ڪن روگو هيڪ زٿوري گيو، جيو اوتا رو آپرو پريمي ڏيڪرو
هتو. تو نيٺ پڇاڙي ڀر اوئه آپرا ڏيڪرا ننه اوئون هاريون ڪن ام سوچين ميليو
جي 'او ضرور مارا ڏيڪرا رو مون راکشي'. ⑦ پڻ زئيون هاريئي ڌڻي را ڏيڪرا
ننه ڀاگه موئين آوتون پازيو، تو اوئي آپت موئين اي صلاح ڪرڻي: 'هائي تو
ڌڻي رو ڏيڪرو سئه. ليو، آبي هيا ننه مارون پرو! پسئه اي ڀاگه هيا رو نئين
تئه، پڻ آپتو ٿي زاشي'. ⑧ پسئه ايئي ڌڻي را ڏيڪرا ننه زهالين اوتا ننه ماريو
پرو ان اوتا ننه ڀاگه ٿي ڀارو ڦڳوڙيو پرو.

⑨ پسئه ايسو منڪون ننه ڪيڏو: "هوئه ڀاگه رو ڌڻي ريو، او ڪي ڪرشي؟"

اُو آپ آوشي، ان هازيون نئه مارشي پرا، ان آپرا باگه ري همپاڙ هارو پيزا منڪ راكشي. ⑩ تمي شاستر ۾ اي وات ضرور پئڻي هوشي: 'جيا پتر نئه رازي گهت هزمين ڦڳوڙيوت پرو، اُو هاڳي پتر ٻڌون ٿي ضرورت وازو ٿيوه. ⑪ هائي وات ايشور را پاها ٿي ٿييه،

ان امون هارو هائي ڪٿي حيروني ان ڪشي رئي وات سئه. " ⑫ تيا مانه اسرائيلي قوم رون آڳيونون نئه رينه سڙي، ڪم تو اُو هزمي گيا جي " ايسو اي مثال رئي وات امارا پارام ڪيڏييه. " ان اُو ايسو نئه زهالوا ڪرتا تا، پڻ اُو اوتئه اوپل گهڻون منڪون ٿي پيڻاتات ريا. تيام اُو ايسو نئه ساڏين گيا پرا.

منڪ ايسو نئه ڌرم ان حڪومت را چڪر ۾ ڦٽڙايا هارو ٽيڪس را پئڻيا پريا را پارام سوئال پونسئه

(متي 22:15-22، مرقس 12:13-17، لوقا 20:20-26)

⑬ ٽيون اسرائيلي قوم ري آڳيونو فريسي پالڻي رون ڪئينڪ منڪون نئه ان راز ڪريا وازا هيروديس را پاها رون ڪئينڪ منڪون نئه ايسو ڪن ميليا، زم اُو ايسو نئه واتون موئين ڦٽڙاونه. ⑭ ان اوتئي ايسو ڪن آوين اوتئا نئه ڪيڏو: "گرو جي، امون نئه ڪهر سئه جي تمي هاسا سو، ان تمي ڪيا ئي منڪ ٿي نئي پيڻاتا، ڪم تو تمي ڪيا رو پڻ پاھونئي ليتا، پڻ تمي هاس پرموئنه پڳوون رو مارڳ ڏيڪاڙوه. هونئ امون نئه ڪو، ڌرم پرموئنه رومي حڪومت را پادشا نئه ٽيڪس را پئڻيا ڏيوو ڪيئه، ڪا نا؟ امارئه هائي ڏيوو، ڪا نه ڏيوو؟"

⑮ ايسو زوئي گيو جي اُو موندا را مينا پڻ انڌر را ڪارا سئه، ان مون نئه ڪا ڌرم رئه ڪلاڦ ڪا حڪومت رئه ڪلاڦ بولووا ڪرئ. تيام اوتون نئه ڪيڏو: "تمي مون نئه ڪم ڦٽڙاوا ڪروه؟ سونڊي رو هيڪ سڪو لي آوين مون نئه"

ڏيکارڻو. ” 16) تو اُو سونڊي رو سڪولي آيا. تئين ايسو اوتون ٿي پونسيو: ” ايشا مانه ڪيا رو قوئو سئه ان ڪيا رو نوم لڪل سئه؟ ” تو اُوئي ايسو نئه ورندي ڏيڏي: ” رومي حڪومت را پادشا رو. ”

17) تو ايسو اوتون نئه ڪيڏو: ” جو پادشا رو سئه، اُو پادشا نئه ڏيو. ان جو پڳوون رو سئه، اُو پڳوون نئه ڏيو. ” ان هائي هومپزين اُو ايسو مانه حيرون ٿيا.



منگ ايسو نئه قنڙايا هارو مرلون را جيوي اونيا را پارام سونال پونسئه

(متي 23:22-33، مرقس 12:18-27، لوقا 20:27-40)

18) تيا ڪيڙ صدوقي پالتي را ڪئينڪ منگ ايسو ڪن آيا. هوءَ صدوقي پالتي واڙا ام مونئه جي پڳوون مرل منڪون نئه جيوي نئين اوناڙئه. اُوئي آوين ايسو ٿي پونسيو: 19) ” ڳرو جي، موسي آيون هارو شاستر موئين ام لڪيوه، جي آدمي اولاد ووتو مري زائ، ان اونا رئي ڏوشي حياتي هوءَ، تو اونا آدمي رو پائي اونا ري رنڌال ڏوشي نئه آبرا گهر ۾ راکئه، زم آبرا مرل پائي هارو اولاد ٿئه. ”

20) هوءَ، هات پائي هتا. پيرهيون پائي پريون اولاد ووتو مري ڳيو. 21) تو پيزئه پائي هايا حڪم پرمونئه اونا ري ڏوشي نئه آبرا گهر ۾ راکئي، ان اُو پڻ اولاد ووتو مري ڳيو. ان هاڳي نمونئه ترٿما پائي ٿي پڻ همروم ٿيو. 22) ان هيون نمونئه هات ئي پائي هاڳي ڏوشي نئه آبرا گهر ۾ راکين اولاد ووتا مري ڳيا. نيٺ هايون ٻڌون پايون ڪيڙ اُو ڏوشي پڻ مري ڳئي. 23) هوءَ جيوي اونيا رئه ڏي زئين پڳوون مرل منڪون نئه جيوي اوناڙشي، تو ايئون هاتون پايون موئين ٿي اُو ڏوشي ڪيا رئي ٿيشي؟ ڪم تو هاتي زئي اونا نئه گهر ۾ راکئي ٿي. ”

24) تو ايسو اوتون نئه ڪيڏو: ” تمارئي سوچ ڳلت سئه، ڪم تو نڪو تمي شاستر هزموه، نڪو تمون نئه پڳوون ري ڪڙا رئي ڪبر سئه. 25) ڪم تو زئين

پڳوونَ منڪون نئه مرلون موئين ٿي جيوي اوناڙشي، تئين آڪاش ۾ منڪ نڪو پرئشي نڪو ڏوشي گهر ۾ راکشي، پڻ آڪاشي ڏوتون جيوا هوشي.

26 هونءَ پڳوونَ رئه مرلون نئه جيوي اوناڙيا را پارام تمون نئه کبر نٿي ڪي، جي شاستر ۾ ڪي لڪل سئه؟ تمي اي وات ضرور پئئي هوشي، جي موسي را لڪل شاستر موئين جيا ماڳ ٻڙتا زهاڙڪا رئي وات سئه، اوتئه پڳوونَ آپ موسي نئه ڪيتو: 'هون ابراهيم، اِصْحاق ان يعقوب رو پڳوونَ سون.' 27 هونءَ پڳوونَ مرلون رو نٿي پڻ جيوتون رو سئه. تيام وات ساوئي سئه جي او منڪ پلئه مري گيا تا، توئي پڻ جيوتا سئه. تمارئي سوچ تو هاو اوڙئي سئه.

پڳوونَ رو ڏيندل ٻڌون ٿي موتو حڪم

(متي 22:34-40، مرقس 12:28-34، لوقا 10:25-28)

28 اوتئه شاستر زوٿيا وازون موئين ٿي هيڪ زڻو هتو، جيئئه هائي ٻڌائي سوٺال جَوَاب هومپڙيا، ان اوتئه زويو جي ايسو هايون منڪون نئه نائوڪا جَوَاب ڏيڏاه. تو اوتئه ايسو ڪن آوين اوتئا ٿي پونسيو: "پڳوونَ رون حڪمون موئين ٿي ٻڌون ٿي موتو حڪم ڪيو سئه؟" 29 تو ايسو اوتئا نئه وڙنڌئي ڏيڏئي: "ٻڌون ٿي موتو حڪم اي سئه، زم شاستر ۾ لڪل سئه:

'او اسرائيلي قوم رون منڪون، تمي ڪون ڏين هومپڙو، ايشور تمارو پڳوونَ هيڪئه ايشور سئه.

30 تمارئه ايشور آپرا پڳوونَ هون،

آپرا پورا من ٿي، آپرا پورا جيوت ٿي،

آپري پوري عقل ٿي، ان آپري پوري طاقت ٿي پريم ڪروو.

31 ان تيا ڪيڙليو حڪم اي سئه:

'پيزون ٿي آپ را زم پريم ڪروو.'

پيزو ڪوئي حڪم ايئون بيئون ٿي موتو نٿي.

③2 تو شاستر زوٿيا وائڻه ايسو نئه ڪيڏو: ”هیرٿو، گرو جي. تمی هاس ڪوه جي روڳو ايشور هيڪڻه پڳوون سڻه، ان اونا شوا پيزو ڪوئي نقي. ③3 ان تمی اي پڻ هاس ڪوه جي پڳوون هون، آپرا پورا من ٿي، آپري پوري عقل ٿي، ان آپري پوري طاقت ٿي پریم ڪريا رٿي وات، ان پيزون ٿي آپ را زم پریم ڪريا رٿي وات، پڳوون را نوم مانه بدو مال ساڙيا ٿي ان ڏون ڏيڏا ٿي گهڻي وڌارڻه سڻه.“

③4 ايسو زئيون زويو جي اوڻه ڪيوي عقل ٿي وات ڪريه، تو اونا نئه ڪيڏو: ”تمی پڳوون را راز م آيا هارو ڏوڪڙا سو.“

تيا ڪيڙ ايسو ٿي وڌيڪ واتون پونسيا رٿي ڪيا نئه هيمنت نه ٿي.

ايسو شيڪاڙڻه جي پڳوون رو سونڊل پچايا وازو ڪريست دائود پادشا ٿي الاهي گهڻو موتو سڻ

(متي 22:41-46، مرقس 12:35-37، لوقا 20:41-44)

③5 زئيون ايسو پڳوون را گهر موئين شيڪاڙتوت ريو، تو اوڻه منڪون ٿي پونسيو: ”شاستر زوٿيا وازا ڪم ڪرين ڪڻه جي پڳوون رو سونڊل پچايا وازو ڪريست روڳو دائود پادشا رو پوترو سڻه؟ ③6 ڪم تو دائود آپ پويتر آتما ري ڪڙا ٿي ڪريست نئه آپرو پرپو ڪين ام لڪيو:

’ايشور مارا پرپو نئه ڪيڏو:

مارڻه زمڻه پاهڻه مون م پيه،

زئيون هوڏي هون تارون ڏشمڻون نئه هراوين

تاري پڳي نه لڳاڙون.

③7 زئيون دائود آپ پڳوون را سونڊل پچايا وازا ڪريست نئه ’پرپو‘ ڪڻه، تو پسڻه ڪم ڪرين ڪريست اونا رو روڳو پوترو ٿيو؟“

ان جيا الاهي گهڻا منڪ اوڻه هتا، او ايسو ري واتون ڪشي ٿي

هومپڙتات ربا.

ايسو سناسترو زوتيا وازون ٿي هوشيار ريا رو ڪهه

(متي 12:23-12، مرقس 12:38-40، لوقا 20:45-47)


38) زئيون ايسو منڪون نئه شيڪاڙتوت ريو، تو اوئه ڪيڏو: ”شاستر زوتيا وازون ٿي هوشيار ريا، ڪم تو او گهنگها پيرين منڪون هوما گهميا ڦريا رو شونق راکهه، ان اوئون رو اي پڻ شونق سئه، جي منڪ اوئون ٿي يازارون ۾ نمي نمين مڙهه، 39) ان او پڳوون رون منڏرون موئين گهاڏيون مانه پيههه، ان داوتون ۾ مون وازا ماڳ ۾ پيههه. 40) او هاڳي سئه جيا نڳي ڪرين رنڌال ڏوشيون را گهر ڦرئه، ان آپ نئه نائوڪا ڏيڪاڙيا هارو لونبي لونبي پراڻائون ڪرئه. هايون نئه پڳوون گهڻي سزا ڏيشي.“

رنڌال ڏوشي رو ڏون

(مرقس 12:41-44، لوقا 21:1-4)

41) ايسو پڳوون را گهر ۾ ڪرنا ريون پيتيون هومو پيهين زوتوت ريو جي ٻڌائي منڪ ڪيوئه نمونه پيتيون موئين پيها نوڪه ريا. گهئا ملڳت وازا منڪ الاهي گهئا پيها ڏون ۾ نوڪتات ريا. 42) تيون هيك گريپ رنڌال ڏوشي آوي ان پيئي موئين ٻي ڪوري نوڪي، جيا رو مول آت اونا سئه. 43) تيون ايسو آپرون شيلون نئه آپ ڪن تيراوين اوئون نئه ڪيڏو: ”هون تمون نئه هاس ڪونه، اينه گريپ رنڌال ڏوشي هايون ٻڌون ڏون ڏيڏا وازون منڪون ٿي وڌارنه ڏون نوڪيوه. 44) ڪم تو هايي ٻڌي منڪي آپري گهڻي ملڳت موئين ٿي پڳوون را نوم مانه روڳو ٿوڙڪوڪ حصو ڏيڏوه، پڻ اينه رنڌال ڏوشي آپري گريپي ري حالت موئين زتو پڻ گهري هتو، ٻڌوئي ڪنين ڏون ۾ ڏيڏوه پرو.“





ايسو پڳوونَ رو گهر کتم تيا را پارام مور تي همپزاوئھ

(متي 2-1:24، مرقس 2-1:13، لوقا 6-5:21)

13 ① زئيون ايسو پڳوونَ را گهر تي پارو آوتوت ريو، تتيون اوتا رون شيلون موئين تي هيڪه زئه اوتا نه ڪيڏو: ”گرو جي، زوئو! پڳوونَ را گهر را اي پوئا ڪوڙا موتا سئھ، ان اي جڳائون ڪيوي نائوڪي سئھ.“ ② تو ايسو اوتا نه ڪيڏو: ”اي موتي جڳائون جي تون پاڙئھ ريو، ايئون رو هيڪ ئي پتر ھازو نئين پچئھ. اي پڳوونَ رو گهر ھاو کتم تي زاشي.“

ايسو مور تي همپزاوئھ جي پڳوونَ رو گھر کتم ٿيا مور کي ٿيشي ان هوشيار ڪرئھ جي هائي ٻڌوئي دنيا رئي پڇاڙئي نٿي

(متي 14-3:24، مرقس 13-3:13، لوقا 19-7:21)

③ زئيون ايسو زيتونَ نومي ڏونگر مانھ زائين پڳوونَ را گھر هومو پينو تو، تيون پطرس، يعقوب، يوحنا ان اندرياس ايڪونت ۾ اونا نئھ ڪيڏو: ④ ”امون نئھ همپزاوو، هائي پڳوونَ رو گھر کتم ٿيا رئي وات ڪيڏي ٿيشي؟ ان ڪيو نيشون هوشي جيا ٿي ڪهر پڙئھ جي اي ٻڌوئي ڪئين ٿيا وازو سئھ؟“ ⑤ تو ايسو اوئون نئھ ام ڪيو مڏيو: ”هوشيار ريا، متون ڪوڪ تمون نئھ نه ڀولائوئھ. ⑥ گھڻا منڪ مارا نوم ٿي آوشي، ان ڪيشي پڳوونَ رو سونديل پڇايا وازو ڪريست هون سون. ان هم ڪين، او گھڻون منڪون نئھ ڀولوشي. ⑦ زئيون تمي جنگون رئي ڪاش هومپزو ان جنگون ري واتون هومپزو، توئي پڻ پڻايا مت. هائي واتون ضرور ٿيشي، پڻ تئھ ٿوئئھ دنيا رئي پڇاڙئي نئين ٿئھ. ⑧ ڪم تو قوم قوم ٿي وڌشي ان ملڪ ملڪ ٿي وڌشي. ان گھڻي ماڳي زمي ڏهشي ان ڏڪاڙ پڙشي. پڻ هائي واتون دنيا ري پڇاڙي رون ڏڪ تڪليپون رئي روڳئي شروعات سئھ.

⑨ تمي هوشيار ريا. ڪم تو منڪ تمون نئھ زهالين پنچائيتون رئھ حوالئھ ڪرشي، پڳوونَ رون منڏرون ۾ تمون نئھ هاپڪا هئشي، ان مارا شيلا هويا ري ڪري او تمون نئھ آڳيونون ان پاڌشائون هوما اويارشي. هيئھ نمونئھ تمي اوئون نئھ مارا پارام هاک پرين همپزاوي هڪشو. ⑩ ان دنيا رئي پڇاڙئي ٿيا مور منڪ پڳوونَ رئي ڏيڏل ڪشي رئي ڪهر ٻڌيون قومون رون منڪون نئھ ضرور همپزاوشي. ⑪ زئيون او تمون نئھ زهالين ڪورئون ۾ لي زائھ، تيون تمي مور تي اي گھڻي مت ڪريا جي تمي ڪي ڪيشو. پڻ جيئي وات پڳوونَ اوئھ ئي ٿوئئھ تمون نئھ من ۾ همپزاوشي، او وات تمي ڪيا. ڪم تو تئھ ٿوئئھ تمي آپرا پاها

ٿي نئين پڻ پويتر آتما را پاها ٿي ٻولتا هوشو.

⑫ ڀائي ڀائي ننه موت رٿي سزا ڏيورايا هارو زهلاوشي، ان باپ اولاد ننه موت رٿي سزا ڏيورايا هارو زهلاوشي. ان اولاد مان باپ رنه ڪلاڻ ٿيشي ان اوئون ننه زهلاوين موت رٿي سزا ڏيوراوشي. ⑬ ان مون مانه وشواس راڪيا ري ڪري ٻڌائي منڪ تمنون ٿي وير راڪشي. پڻ جيو آڪر هوڏي وشواس راڪين ڏورون صير ٿي سهشي، اوتا ننه تارن زڙشي.

ايسنو مور ٿي همپزاوئه

جي رومي قوج يروشلم شهر ننه ڪنم ڪرشي

(متي 24:15-28، مرقس 13:14-23، لوقا 21:20-24)

⑭ ”تيام هوشيار ريا. تمي او هاو ڪراب ان پرياد ڪريا واڙي شينه، جيا را پارام شاستر ۾ لڪل سئ، اوتا جگا ۾ اوپل ڏيڪشو جيئنه اوتا رنه نه هووو ڪپنه. جيو شاستر رٿي هائي وات پئنه، اوتا رنه هايا رو مطلب هزموو! زئون تمي هايا ننه ايئنه پويتر جگا ۾ ڏيڪو، تنيون جيا ايئنه يهوديه صوپا موئين هوئه، او ڏونگرون هوما پاڳي زانه! ⑮ جيا گهر ري ڇت مانه هوئه، او نيسا اوترين ڪئينڪ ليڏا هارو گهر موئين نه زانه، ⑯ ان جيا ٻني ۾ هوئه، او آڀرا توتال ليوا پاسا نه زانه، پڻ امرام پاڳي زانه! ⑰ پڻ اقسوس اوئون ڏوشيون مانه، جي اوئون ڏيئون ۾ پاري پڳ هوشي، ڪا ننڪا باز ڏوراوتي هوشي. ⑱ تمي پراٿنا ڪرو جي تمارنه شينازا ۾ پاڳو نه پڙنه. ⑲ ڪم تو اوئون ڏيئون ۾ ايويي گهٽي ٿيشي، جيويي ڏنيا ري شروع ٿي لين، زئون پڳون جگت ٿايو، هزون هوڏي ڪيڏي نٿي ٿئي، ان نڪو وڙي ٿيشي. ⑳ ان جي ايشور هايا توتا ننه گهتاوين تڪليپ را توڙا ڏي نه راڪيا هوئت، تو ڪوئي نه پڇت. پڻ آپرون سونيدل منڪون ري ڪري ايشور هايون ڏورون ڏيئون ننه گهت ڪرياه.

㉑ اوئه توتنه جي ڪوڪ تمنون ننه ام ڪنه جي زونو، پڳون رو سونيدل

پڇايا وازو ڪريست ايٿا ماڳ سٺه' ڪا 'زوٽو، اُوٺا ماڳ سٺه،' تو هيا وات مانھ يقين مت ڪريا. (22) ڪم تو ايوا ڪوڙا منڪ آوشي جيا ڪوڙ هاكلين آپ نٺه پڳوون رو سونيدل پڇايا وازو ڪريست ڪا پڳوون رو نياپو ڏيڏا وازا ڪيشي. ان او منڪون نٺه پُولايا هارو نيشون ان پرسا ڏيڪارشي. ان جي ٿي هڪٿت، تو پڳوون رون سونيدل منڪون نٺه پڻ پُولوٿ. (23) تيام تمي هوشيار ريا. مئين تمون نٺه مور ٿي ٻڌوئي ڪئين همپڙايوه.

پڳوون رو گهر ڪنم ٿيو ان پڙيون آفتون رو اوو ناپنٿي سٺ جي ايسو پڳوون را پاها ٿي راز ڪريا وازو سٺ

(متي 29:24-31، مرقس 24:13-27، لوقا 25:21-28)

(24) ”پڻ هيا تڪليب ڪيڙ جيو توتو آوشي، اوئون ڏيئون ۾ ڏي ڪارو مش ٿيشي، انزوٽازيو آپرو سوجهرو نئين ڏنه، (25) تارا آڪاش ٿي ڪرين پڙي زاشي، ان آڪاش موئينلي ٻڌي شينهنون ڏگشي. (26) ان ٿيون مون منڪ ذات را ڏيڪرا نٺه منڪ گهٽي ڪرا ۾ ان گهٽا زبڪتا سوجهرا ۾ واڌزون موئين آوتون ڏيڪشي، ان وات ساوئي ٿيشي جي هون پڳوون را پاها ٿي راز ڪريا وازو ٿين آيا وازو سون. (27) ان ٿيون هون آڪاشي ڏوتون نٺه ميليھ، ان هون پوري دنيا ۾ چارون ڏشون ٿي مارون سونيدل منڪون نٺه پيڙا ڪراويه.“

نيشونون ٿي اوڙڪو جي ڪي ٿيا وازو سٺ

(متي 32:24-35، مرقس 28:13-31، لوقا 29:21-33)

(28) ”انچير را ون رئي مثال لين تمي شيڪو. زئون اوٺا ريون ڏازڪيون موئين ڪونپڙ ٿنه ان پونٽا ٿنه، تو تمي آپ اوڙڪي زائوه جي اونازو آيا وازو سٺه. (29) هيونٺه نمونٺه زئون تمي هائي تڪليبون ٿيتي ڏيڪو، تو هزميا جي هائي توتو هاڙ ڏوڪرو سٺه. (30) هون تمون نٺه هاس ڪونه، هائي ٻڌي تڪليبون ايٿا همٺوڪي پيڊي رون

منڪون ري حياتي ۾ پوري ٿيڻي. ③۱ آڪاش ان ڌرتي تو ڪتم ٿي زاشي، پڻ ماري واتون هميش هُودِي هاسي ريشي.

ايسُو ڏنيا ۾ آپرا پاسا آيا را پارام ان ڏنيا ري پڇاڙي را پارام هُوشيار ڪرڻه

(متي 36:24-44، مرقس 32:13-37)

③۲ ”پڻ مارا پاسا آيا را ڏي را پارام، ڪيا ننه ڪهر نٿي جي هائي ڪيڏي ان ڪيئه ٿوڻه ٿيڻي. هايا وات رئي نڪو آڪاشي ڏوتون ننه ڪهر سئه، ان نڪو مُون پڳوون را ڏيڪرا ننه ڪهر سئه. پڻ رُوگيڻي مارا ٻاپ پڳوون ننه هايا وات رئي ڪهر سئه. ③۳ تيام هُوشيار ريو ان تيار ريو. ڪم تو تمون ننه ڪهر نٿي جي او توڻو ڪيڏي آوشي. ③۴ مارا پاسا آيا رئي وات ايڻا مثال را زم هوشي. ڪوڪ منڪ شيتي ملڪ ۾ گيو، ان اوڻه زايا رنه ٿوڻه آپرون نوڪرون موئين ٿي هر هيڪ ننه اوڻا رو ڪوم پڙاوين آپرو گهر نوڪرون ري همپاڙ ۾ ڏيڏو، ان سوڪيڏار ننه حُڪم ڏيڏو جي او زانگتو رنه. ③۵ تيام تمي هميش تيار ريا. ڪم تو زم نوڪرون ننه ڪهر نٿي جي گهر رو ڏئي ڪئيون پاسو آوشي، هونزو رو آوشي، ڪا ارڏي رات رو، ڪا پڙ پونڪڙيا رنه ٿوڻه، ڪا وڙي ڏي اوڳيا رنه ٿوڻه، تم تمون ننه ڪهر نٿي جي هُون تمارو ڏئي ڪيڏي پاسو آويه. ③۶ ام نه ٿه ڇي هُون اوچتو آوين تمون ننه تيار نه ڏيڪون، زم ڏئي اوچتو آوين نوڪرون ننه اونگهال ڏيڪه. ③۷ زم هُون تمون ننه ڪونه ريو، تم هُون ٻڌون ننه ڪونه ريو، تمي هميش تيار ريا.“

يهودي ٿرم را اڳيون ايسُو ننه مرايا هارو نا ناوڻه

(متي 1:26-5، مرقس 1:14-2، لوقا 1:22-2، يوحنا 11:45-53)

① بيئون ڏيئون ڪيڙ او پرڀ آيا واڙي هٿي، جيا ننه پاشڪا پرڀ ان روتيون رئي پرڀ پڻ ڪهه. ان موتا پوزاري ان شاستر زوتيا واڙا ايڻا ري

14

ڳوت ۾ هتا جي ڪيوئڻه ڏاڙهه ايسو نئه ٺڳي ٿي زهللوينَ مراوئڻه پرو. ② ڪم تو او امر ڪيتات ريا: ”آبي اونا نئه پاشڪا پرڀ مانه نئين زهالون، متون آڀي قوم را منڪ ڦشرئي ڪرڻه.“

هيك اشيتريئي ايسو را مون ۾ اونا را ماتا مانه عطر نومئڻه

(متي 26:6-13، مرقس 14:3-9، يوحنا 12:1-8)



③ ايسو بيت عنياه پاڙا موئين شمعونَ نومي منڪ ري گهري هتو، جيا نئه اڳي ڪوڍ رئي پيمارئي هتئي. ايسو ڪاڏا هارو پينو تو، تو هيك اشيتريئي سنڳي مرمر رئي ڪونپلي لين آوئي، جيا موئين جتاماسي نومي وڻ رو هاسو ان مونگهو عطر هتو. ان اونه ڪونپلي ڪوليا هارو اونا رو ماتليو حصو

پونگيو ان ايسو را مون ۾ اونا را ماتا مانه عطر نوميو پرو. ④ پڻ هائي زوئين ڪئينڪ منڪون نئه رينه لاڳئي ان اوني آيت ۾ ڪيڏو: ”هائي عطر ازايو ايتيا رو ڪي قائيڏو ٿيو؟ ⑤ ڪم تو هائي عطر پئرڻه هزار رويون ٿي وڌارڻه رو ويسائي هڪٿ ان اونا را پئها ڳرپيون نئه ڏيورائي هڪٿ.“ ان او ٻائي رئي ڳلا ڪروا مڏيا.

⑥ پڻ ايسو اونون نئه ڪيڏو: ”ايتا نئه ڪئين مت ڪو! ڪم تمي ايتا نئه تنڱ ڪروه ريا؟ ماري ڪري جي ايتڻه ڪريوه، او گهڻو ٺاڻوڪو ڪريوه. ⑦ ڳرپڻ تو هميش تمون ڪن هوشي، ان تمون نئه زيون پڻ وڻڻه اونون نئه تمي ڪيريات ڏي هڪوه، پڻ هون تو هميش تمون ڪن نئين هوڻون. ⑧ ايتڻه ٻائي اتو ڪريوه، زتو ايتا را وس ۾ هتو. اي عطر مارا ڏيل مانه نوميا ٿي، ايتڻه مارڻه مريا مور مون نئه مقوم موئين پوريا رئي تيارئي ڪرئي. ⑨ هون تمون نئه هاس ڪونه، پوري دنيا ۾ جيئڻه پڻ منڪ پڳون رئي ڏيڏل ڪشي رئي ڪڀر همپزاوشي، اونڻه ايتا ٻائي ري همپار ۾ اي وات پڻ همپزاوشي جي ايتڻه ڪي ڪريوه.“

يهوداهِ اسڪريوتي ايسو ننه زهالايا هارو نا ناوئه

(متي 16-14:26، مرقس 11-10:14، لوقا 6-3:22)

⑩ تئيون يهوداهِ اسڪريوتي، جيو ايسو رون ٻارون سونڊل شيلون موئين ٿي هيڪ هتو، موتون پوزاريون ڪن گيو، زم او ايسو ننه زهلاوين اوئون رنه حوالئه ڪرئه. ⑪ اي وات هومپزين او گهئا ڪش ٿيا، ان اوئا ننه پئها ڏيڏا رو وائڏو ڪريو. تو يهوداهِ وجهه گوتوا مڏيو جي ڪيوئه نمونئه ايسو ننه زهلاوين اوئون رنه حوالئه ڪرئه.

ايسو بيئون شيلون ننه ميلين پاشڪا پرڀ رئي تيارئي ڪراوئه

(متي 19-17:26، مرقس 16-12:14، لوقا 13-7:22)



⑫ زئيون روتيون ري پرڀ رو پيرهئون ڏي آيو، جيا ڏي مانه پاشڪا پرڀ هارو گهئا هلائا، تئيون ايسو ري شيلي اوئا ٿي پونسيو: ”تمارئي ڪيوئي مرضئي سئه جي امي ڪيئنه زائين تمون هارو پاشڪا پرڀ کاڏا رئي تيارئي ڪرون؟“

⑬ تو ايسو آپرون شيلون موئين ٿي بيئون ننه ام ڪين رونا ڪريا: ”تمي شهر موئين زانو. اوئنه تمون ننه هيڪ منڪ پيڙو ٿيشي، جيو پوئي رو گهڙو اوپاڙين زاتو هوشي. تمي اوئا وونهڙ وونهڙ زايا، ⑭ ان جيا گهر موئين او زائنه، اوئا گهر را ڏئي ننه ڪيا: ’گرو جي تمون ننه ام ڪيڏوه: او اوتاڳ ڪيئنه سئه، جيئنه هون آپرون شيلون پيڙو پاشڪا پرڀ ڪائون؟‘ ⑮ تو او تمون ننه ماري مانه هيڪ موتو ڪمرو تيار ڪرل ڏيڪارشي. ان اوئنه تمي آڀئنه پرڀ کاڏا رئي تيارئي ڪريا.“



①6 اُو ٻي شِيلا رَوونا تيا ان يروشلَم شهر ۾ گيا. ان زم ايسو ڪيڏو تو، همروم ڏيکيو، ان اوڻه اُوئي پاشڪا پرڻ کاڌا رِي تيارِي ڪرِي.

ايسو اڪري وار آپرون شيلون پيڙو روڻي ڪائھ
ان مور تي همپڙاوتھ جي اوئا رو هيڪ شيلو اوئا نھ زھلاوشي


(مٽي 25-20:26، مرقس 21-17:14، لوقا 23-21:22، يوحنا 30-21:13)

①7 زئيون هونز ٿي، تئيون ايسو آپرون ٻارون سونڊل شيلون پيڙو اوئا ماڳ آيو.
 ①8 زئيون او پيهين ڪاتات ريا، تو ايسو ڪيڏو: ”هون تمون ننه هاس ڪونه، تمون موئين ٿي هيڪ زٽو، جيو مون پيڙو ڪائھ ريو، مون ننه زھلاوشي.“ ①9 تو شِيلا ڏکي ٿيو مڏيا ان هيڪا پيڙا لڙ ڪيو مڏيا: ”هون تون ٿي، نا؟“ ②0 تو ايسو اوئون ننه ڪيڏو: ”جيو مون ننه زھلاوشي، او تمون ٻارون سونڊل شيلون موئين ٿي هيڪ سئھ، جيا مون پيڙا کاڌا را نونٽا ۾ روڻي را ٻٽڪا ٻوڙئھ ريا.“ ②1 ڪم تو جيوئه نمونئھ مارا پارام شاستر ۾ اڳي لڪل سئھ، هيوئه نمونئھ هون منڪ ذات رو ڏيڪرو تو ايٿا جڳت ٿي زائونھ ريو. توئي پڻ ڏڪ اوئا منڪ هارو سئھ، جيو مون منڪ ذات را ڏيڪرا ننه زھلاوشي. اوئا منڪ هارو نائوڪو امر ٿئت،

جي او موزگو زلميو ئي نه هوئت.

ايسنو گلومي ٿي آزاد ٿيا ري پاشڪا پرپ رو نوو مطلب شيڪاڙين پرپو پوزن رئي ريت ناوٿه

(متي 26:26-30، مرقس 14:22-26، لوقا 22:14-20، 1 ڪرنتيون 11:23-25)



② زنيون پرپ کاتات ريا، تو ايسو روئي لين
اونا هارو پگيون رو ٿورو مومين پونگي، ان
آپرون شيلون ننه ڏين ڪيڏو: ”هون ليو. اي مارو

شپرير سئه.“ ③ ان پسته ڌراڪ رس رو پيئالو لين اونا هارو پگيون رو ٿورو
مومين اوئون ننه ڏيڏو. ان اوئي ٻڌي اونا مومين ٿي پيڏو. ④ ان ايسو اوئون ننه
ڪيڏو: ”اي مارو لوئي سئه، جيا ٿي پگيون رو وسن ٻوندل سئه. هون مارو جيو
پگيون را نوم مانه ڏيه، زم مارا لوئي ٿي گهڻون منڪون ننه ڏوهون رئي ماڻهي
زڙه. ⑤ هون تمون ننه هاس ڪونه، زنيون هوڏي او ڏي نه اوئه زنيون هون
پگيون را راز ۾ ايوو ڌراڪ رس پيه جيو هميش نوو سئه، تنيون هوڏي هون
ڌراڪون رو رس وڙي ماڳي نئين پيئون.“

⑥ ٿيا ڪيڙ پزن گاوين او بارا نيهرين زيتون نومي ڏونگر هوما روونا ٿيا.

ايسنو مور ٿي هميڙاوٿه جي پطرس اونا رو شيلو هويا رو نا پاڙشي

(متي 31:26-35، مرقس 14:27-31، لوقا 22:31-34، يوحنا 13:36-38)

⑦ تنيون ايسو آپرون شيلون ننه ڪيڏو: ”تمي ٻڌائي هون ننه ساڏي زاشو. ڪم
تو شاستر ۾ هايا را پارام پگيون رئي اي وات لڪل سئه:
’هون ڌراڙ ننه ماريه،

ان رڊيون وينڪائي زاشي.

⑧ پڻ موت ٿي جيوي اونيا ڪيڙ هون تمون مور گليل صويا ۾ زائيه.“

②9 پڻ پطرس اَونا نئه ڪيڏو: ”پلئه پيڙا ٻڌائي تمون نئه ساڏي زائو، توئي پڻ هون تمون نئه ڪيڏي نئين ساڏون.“

③0 تو ايسو اَونا نئه ڪيڏو: ”هون تون نئه هاس ڪونه، آڙوڪي رات ڪوڪڙا رئه هي وار ٻونگ ڏيڏا مور، تون ترڻ وار هون نئه ناڪاريه.“

③1 توئي پطرس وڙي وڙين ڪيو مڏيو: ”مارئه تمون پيڙو پلئه مروو پڙئه، توئي پڻ هون تمون نئه ڪيڏي نئين ناڪارون.“ ان شيلا ٻڌائي همراڻ ڪيو مڏيا.

ايسو زيفون نومي ٽونگر مانه پراڻنا ڪرئه

(متي 26: 36-46، مرقس 14: 32-42، لوقا 22: 39-46)

③2 زيفون ايسو ان اَونا را شيلا اَونا ماڳ آيا جيا نئه ”گتسمني“ ڪئو، تو ايسو آڀرون شيلون نئه ڪيڏو: ”تمي ايئنه بيهو، ان هون آگهيو زائين پراڻنا ڪرونه.“



③3 ايسو آڀ پيڙا پطرس، يعقوب ان يوحنا نئه آگهيرا تيڙي گيو، ان گهڻو ڏڪي ان پريشون ٿيو مڏيو. ③4 ان اَونون نئه ڪيڏو: ”هون اتو گهڻو ڏڪي سون جي زوئنه مارو هاه ٽوئنه ريو. تمي ايئنه ريو، ان زاگتا ريو.“ ③5 پسئه اَونون ٿي توڙوڪ آگهو زائين او گوڏا ڪوڙين اوندئه مونيئه پڙين پگورن ٿي ايئا هارو پراڻنا ڪروا مڏيو جي، زون ٿي هڪه، تون پگورن اَونا نئه آيا وازون ڏڪون را

ٿوڻا ٿي پڇاڻو. ③6 ان اُو ام پراڻنا ڪرتوت ريو: ”او ٻا، تمي ٻڌوئي ڪئين ڪري هڪو. اي ڏک جيا تمي مُون ننه سهيا هارُو ڏيڏاه، ايئون ڏڪون ٿي مُون ننه پڇاڻو. توئي مارئي مرضي نئين، پڻ تمارئي مرضي پوري ٿي.“

③7 پسته ايسو پاسو آيو ان شيلون ننه اُونگهال پاڙيا. تو اونه شمعون پطرس ننه ڪيڏو؟ ”او شمعون، تون ڪم اُونگهائو ريو؟ تون هيڪ ئي ڪلاڪ پڻ زاڳي نٿي هڪتو، ڪي؟ ③8 تمي ٻڌائي زاڳتا ريو، ان پراڻنا ڪرو جي تمي آزمتا موئين پورا اوترو. تمي مُون ننه ساڏوا تو نٿي ڪرتا، توئي تمي منڪ ٿين هيئا سو.“

③9 پسته ايسو وڙي زائين هاڳي پراڻنا ڪروا مڏيو. ④0 تيا ڪيڙ پاسو اوتون شيلون ڪن آوين اوتون ننه وڙي اُونگهال پاڙيا، ڪم تو اوتون ري اونڪيون اُونگه ٿي ڳري ٿي ڳي تي. شيلو زاڳيا، تو اوتون ننه ڪن نٿي جي ”ايسو ننه ڪي ڪون؟“

④1 تيون ايسو وڙي پراڻنا ڪرين ترٿمي وار شيلون ڪن آيو ان اوتون ننه ڪيڏو: ”تمي هزون هُوڏي اُونگهائو ان آروم ڪرو ريا، ڪي؟ هونءِ پش! توتو تو آيوه رو. زوتو، همٿه موٽهه مُون منڪ ذات را ڏيڪرا ننه زهلاوين ڏوهاري منڪون رنه حواله ڪرشي. ④2 هونءِ اوتو، آبي هالون. زوتو، مُون ننه زهلايا واڙو هاو ڏوڪڙو آيوه رو.“

يهوداه اسڪريوتي ايسو ننه زهلاوئه

(مٿي 47:26-56، مرقس 14:43-50، لوقا 22:47-53، يوحنا 18:3-12)

④3 هزون ايسو ٻولتوت ريو، تو يڪدم يهوداه آوي پوڳيو، جيو ايسو رون ٻارون سُونڊل شيلون موئين ٿي هيڪ هتو. ان اوتو پيڙو منڪون رو هيڪ موتو توتو هتو، جيون ڪن تروٿارون ان ڏونڳون هتي. اُو موتون پوزاريون، شاستر زوتيا واڙون ان اسرائيلي قوم رون آڳيونون را پاها ٿي ميلل هتا. ④4 هونءِ زهلايا واڙه يهوداه توڙا رون منڪون ننه اي نيشونئي ڏيڏي ٿي: ”جيا ننه هون هوسڪو ليه، اُو سته.“

اَوٺا ننه زهاليا ان قاهو ڪرين لي زايا. " (45) تيام اوتنه يڪدم ايسو ڪن آوين ڪيڏو: "گرو جي!" ان اوتنا ننه بوسڪو ليڏو. (46) تئيون توڙا ري منڪي ايسو ننه زهالين قاهو ڪريو. (47) تيا مانه جيا منڪ ايسو پيڙا اوپل هتا، اوتون موئين ٿي هيڪه زنه تروٺار ڪاڍين مڪ پوزاري را نوڪر ننه ڌڪ هڻيو، ان اوتنا رو ڪون واڍيو پرو.

(48) تئيون ايسو توڙا رون منڪون ننه ڪيڏو: "تمي تروٺارون ان ڏونگون لين مون ننه زهالوا ڪم آيا ه؟ هون ڌاڙيوال سون، ڪي؟" (49) هون تو تاريخ پگهون را گهر موئين شيڪاڙتوت ريو ان تمون ڪن هتو، توئي پڻ تته ٺوٺه تمي مون ننه نه زهاليو. پڻ اي ٻڌوئي ڪئين هم تيام ٿيوه، زم شاستر ري واتون پوري تته. " (50) تئيون ٻڌائي شيلا ايسو ننه ساڏين يا گي ڪيا.

(51) هوته هيڪ جوڻ هتو، جيو ايسو وونهڙ اوتوت ريو. اوتنا رنه روگهي هيڪ مونگهڻي سوٽي ساڌر ڏيل مانه وينتوزل هڻي. تئيون توڙا ري منڪي اوتنا ننه زهاليو، (52) پڻ او ساڌر اوت رئي اوت ساڏين ناگو ئي ناگو يا گي ڪيو.

ايسو ننه مڪ پوزاري ڪائيفا ڪن تيڙي زانه

ان ڌرمي پنچائيت ايسو ننه موت رئي سزا ڏيڏا رو قينصلو ڪرته

(متي 26:57-68، مرقس 14:53-65، لوقا 22:54-55، 63-71، يوحنا 18:24)

(53) تئيون او منڪ ايسو ننه مڪ پوزاري ڪن لي ڪيا. ان ٻڌائي موتا پوزاري، اسرائيلِي قوم را آگيوون ان شاستر زوتيا وازا اوتنه پيڙا ٿيا. (54) ان پطرس گهڻي شيتي ڏين مڪ پوزاري را مولات هوڏي ايسو وونهڙ وونهڙ ڪيو. ان پسنه او موئين زائين سپايون پيڙو اونگنا مانه پهي ريو، ان ڏيوتا مانه تاپوا مڏيو.

(55) موتا پوزاري ان ڌرمي پنچائيت را ٻڌائي ميمپر ايٺا گوت ٻه هتا، جي ڪوڪ ايسو رنه ڪلاڦ هاڪ پرين ايسو رو ايوو ڏوه ڪاڍه جيا ٿي او ايسو ننه سر تي سزا ڏيوزاري هڪه. پڻ ڪوئي ايوو ڏوه نه زڙيو. (56) ڪم تو گهڻا

منڪ اونا رٿه ڪلاڦ ڪوڙئي هاڪ تو ڀرتات ريا، پڻ توئي اوتون رئي پرل هاڪ آڀت ۾ ميڙ نٿي ڪاٿي. (57) نيٺ ڪئينڪ منڪي اوتين ايسو رٿه ڪلاڦ اي هاڪ ڀري: (58) ”امي ايٺا نٿه ام ڪيتون هومپڙيو، هون منڪون رو ناول اي ڀڳوون رو منڌر ڪتم ڪريه پرو، ان ترٿيون ڏيئون ۾ وڙي پڙو ڀڳوون رو منڌر اوڀو ڪريه پرو، جيو منڪون رو ناول نئين هون.“ (59) توئي پڻ اوتون ري پرل هاڪ ميڙ نه ڪاڙي.

(60) تيا مانه مڪ پوزاري پنچائيت وسا اوتين اوڀو ان ايسو تي پونسيو: ”ايئي هاڪ ڀرين ٿارو اي ڏوه ڪاڍيوه، ان تون هايا را پارام ڪئين نٿي ڪيو ڪرتو، ڪي؟“ (61) پڻ ايسو سونو ريو، ان ڪئين وڙندي نه ڏيڻي. تو مڪ پوزاري وڙي اونا تي پونسيو: ”تون ڀڳوون رو سونيل ڀچايا وڙو ڪريست سٺه ان مونواڙا ڀڳوون رو ڏيڪرو سٺه، ڪا نا؟“

(62) تو ايسو ڪيڏو: ”ههون، هون سون. ان تمي مون منڪ ذات را ڏيڪرا نٿه ڪڙا وڙا ڀڳوون رٿه زمٽه پاهنه مون موئين پينل ڏيڪشو، ان آڪاش رون واڏڙون پڙو اوتون ڏيڪشو، ان وات ساويي ٿيشي جي هون ڀڳوون را پاهه تي راز ڪريا وڙو سون.“

(63) تيون مڪ پوزاري آڀ نٿه ڏڪي ڏيڪاڙيا هارو آڀرو پيرل گهنگهو ڦاڙيو ان ڪيڏو: ”هون آڀون نٿه پڙون هاڪ ڀريا وڙون رئي ڪيوي ضرورت سٺه؟“ (64) تمي ڪوني هومپڙيوه جي ايٺه آڀ نٿه ڀڳوون هرڪو ڪين ڀڳوون رئي پيعزئي ڪريه. تمي ڪيو ڦينصلو ڪروه؟“ تو پنچائيت ري ٻڌي ميمپري ڦينصلو ڪريو جي او ڏوهاري سٺه ان اونا نٿه موت رئي سزا ڏيو ڪپه.

(65) تيون ڪئينڪ منڪ ايسو مانه ٿوڪوا مڏيا ان اونا ري اونڪيون ٻوندين اونا نٿه نونشا هتوا مڏيا، ان اونا نٿه ڪيو مڏيا: ”او ڀڳوون رو نياڀو ڏيڏا وڙا، امون نٿه همپڙاو ڪيٺه تون نٿه ڏڪ هٿيوه؟“ ان سپايي پڻ اونا نٿه وڙي وڙين ٿپڙون هٿي.

پطرس ايسو رو شيلو هويا رو نا پاڙڻه

(متي 26:69-75، مرقس 14:66-72، لوقا 22:55-62، يوحنا 18:15-18، 25-27)

66 پطرس ڏرهار ٿي نيسو اونگنا مانه پينو تو، تتيون مڪ پوزاري ريون نوڪروٽيون موئين ٿي هيڪ زڻي آوئي 67 ان پطرس ننه تاپتون ڏيڪين اونا هومو زوئين ڪيڏو: ”تون پڻ هيا ناصرت شهر واڙا ايسو پيڙو هتو.“

68 پڻ پطرس ناڪارين ڪيڏو: ”مون ننه ڪهر ئي نٿي جي تون ايوئي اوڙي وات ڪم ڪرڻه رئي. ٿارئي وات مارا هزميام ئي نٿي آوتئي.“ ان پطرس اوت ٿي زائين مولات را بارليا دروازا ڪن گيو. (تتيون ڪوڪڙهه بونگ ڏيڏئي.)

69 پسهه نوڪروٽي اونا ننه اونا ماڳ ڏيڪين وڙي اوڻهه اوپل منڪون ننه ڪيو مڏي: ”اي اوئون موئينليو سهه.“ 70 پڻ پطرس وڙي ناڪاريو. ان توڙيڪ وار ڪيڙ اوڻهه اوپل منڪ وڙي پطرس ننه ڪيو مڏيا: ”اي تو هاسي وات سهه جي تون اوئون موئينليو سهه، ڪم تو تون پڻ اوئون را زم گليل صوپا رو سهه.“ 71 تتيون پطرس پتوا مڏيو ان هون ڪائين ڪيو مڏيو: ”هائي



منڪ جيا را پارام تمي ڪوه ريا، هون هيا ننه اوڙڪتو ئي نٿي.“ 72 ان يڪدم ڪوڪڙهه پيڙي وار بونگ ڏيڏئي. ان پطرس ننه او وات همپري جي ايسو اونا ننه ڪيڏي نٿي، جي ”ڪوڪڙا رهه هي وار بونگ ڏيڏا مور، تون ترڻ وار مون ننه ناڪاريو.“ ان تيا مانه او ايوو ڏي ٿيو جي او ڏوهڪي ڏوهڪي رووا مڏيو.

يهودي ترم را اڳيون ايسنو نء رومي راز ڪريا واڙا پيلاطس ڪن تيڙي زانه

(متي 2:1-27، 11-14، مرقس 5:1-15، لوقا 5:1-23، يوحنا 18:28-38)

15 ① زئيون ڏي اڳيو، تو يڪدم موتي پوزاريئي اسرائيلي قوم رون
اڳيونون، شاستر زوڻيا وازون، ان ڌرمي پنچائيت رون ٻڌون ميمپرون
نء پيڙا ڪرين آيت ۾ صلاح ڪري. ان پسء اوتئي ايسنو نء ٻوندين اوتئا
نء اوت ٿي لي زائين صوپا مانء راز ڪريا واڙا پيلاطس رء حوالء
ڪريو پرو.

② تئيون پيلاطس ايسنو ٿي پونسيو: ”تون يهوديون رو پاڌشا سء، ڪي؟“
تو ايسنو اوتئا نء وڙندڙي ڏيڏئي: ”زم تمي ڪوه ريا، هون سون.“
③ موتا پوزاري ايسنو مانء گهڻا ڏوه ڏيتات ريا. ④ تو پيلاطس ايسنو ٿي
وڙي پونسيو: ”تون ڪم ڪئين جواب نٿي ڏيتو؟ زو، او تون مانء ڪتا گهڻا
ڏوه ڏء ريا.“ ⑤ توتئي پڻ ايسنو ڪئين جواب نه ڏيتو. هايا وات مانء پيلاطس
حيرون ٿيو.

رومي راز ڪريا واڙو پيلاطس

ايسنو نء موت رئي سزا ڏيڏا رو قينصلو همپڙاوتھ

(متي 27:15-26، مرقس 15:6-15، لوقا 23:13-25، يوحنا 18:39-16)

⑥ هوء هر سال پاشڪا پرڀ مانء پيلاطس يهودي قوم رون منڪون هارو
ڪرين هڪا قيڏي نء ڍلو ڪرتو، جيا رئي پڻ او مونگهڻي ڪرتا. ⑦ اوئون
ڏيئون ۾ هڪ قيڏي هتو، جيا رو نوم برابا هتو. او اوئون قشري ڪريا وازون
موتين ٿي هڪ هتو، جيئي قشري ۾ ڪون ڪريا تا، ان اوئون پيڙو جيل ۾
پورل هتو. ⑧ ان الاهي گهڻا منڪ پيڙا ٿيا ان پيلاطس ٿي مونگهڻي ڪروا

مڏيا جي اُو اڳي را زم ڪياڪ قيڏي ننه ڍلو ڪرئ. ⑨ تيا مانھ پيلاطس اُوئون ٿي پُونسيو: ”ڪي تماري مرضي سئھ جي هُون تمون هارُو يهُوديون را پاڏشا ننه ڍلو ڪرون؟“ ⑩ اُوئھ هم ڪيڏو، ڪم تو اُوئا ننه ڪبر هتي جي موتي پوزاريئي ايسُو ننه اينا هارُو زهللوين اُوئا رئھ حوالئھ ڪريوه، ڪم تو اُو ايسُو مانھ ريشي ٻڙتا. ⑪ پڻ موتي پوزاريئي آپري قوم رُون منڪون ننه پريا تا، تيام اُوئي آپ هارُو ايسُو ننه نئين، پڻ برابا ننه ڍلو ڪريا رئي مونگڻي ڪري.

⑫ تيا مانھ پيلاطس وڙي اُوئون ٿي پُونسيو: ”تو پستھ هُون اينا منڪ ٿي ڪي ڪرون، جيا ننه تم يهُوديون رو پاڏشا ڪرھ؟“ ⑬ تو وڙي ٻڌي منڪي رڙيون ڪرين ڪيڏو: ”هايا ننه هُوڙي مانھ ساڙين مارو پرو.“ ⑭ تو پيلاطس اُوئون ننه ڪيوا مڏيو: ”ڪم؟ ايتھ ڪيو ڏوه ڪريوه؟“ پڻ اُو ماڳي وڌارئھ زور زور ٿي رڙيون ڪرين ڪيوا مڏيا: ”هايا ننه هُوڙي مانھ ساڙين مارو پرو!“

⑮ پيلاطس هايون گهئون منڪون ننه ڪُش ڪروا ڪرتو تو. تيام اُوئھ برابا ننه اُوئون هارُو ڪرين ڍلو ڪريو، پڻ ايسُو ننه هاپڪون ٿي مراوين قوچيون رئھ حوالئھ ڪريو، زم اُوئا ننه هُوڙي مانھ ساڙين مارئھ پرو.

رُومي قوچي ايسُو مانھ ننولي ڪرئھ

(متي 27:27-31، مرقس 15:16-20، يوحنا 19:2-3)

⑯ تنيون قوچي ايسُو ننه راز ڪريا وازا را گھيڊ موئين تيڙي گيا، ان قوز رو ٻڌو توڙو تيڙاوين پيڙو ڪريو. ⑰ تنيون اُوئي ايسُو رو گھنگھو اوتراوين وونگڻائي رنگ رو چال اُوئا رُون ڪُون مانھ اوڍاڙيو، ان ڪوتون رو تاج گولين اُوئا ننه ماتام پيرايو. ⑱ ان اُو ام ڪي ڪين اُوئا ننه نمسڪار ڪروا مڏيا: ”او يهُوديون را پاڏشا، نمسڪار!“ ⑲ ان اُو هيڪي لاکڙي ٿي اُوئا ننه ماتا مانھ

ڌڪ هٿتات ريا، اُوئا مانھ ٿوڪتات ريا، ان اُوئا هوما پڳي پڙين نمسڪار
ڪرتات ريا.


⑳ زئيون قوچي ايسو مانھ نئولي ڪري ريا، تئيون اُوئي وونگڻائي رنگ رو
چال اُوئا ننه اوترايو، ان اُوئا را آپرا لوگهڙا وڙي اُوئا ننه پيرايا. ان پسنه اُوئا
ننه هُوڙي مانھ ساڙيا هارو ٻارو لي ڳيا.

قوچي ايسو ننه هُوڙي مانھ ساڙه

(متي 27:32-44، مرقس 15:21-32، لوقا 23:26-43، يوحنا 19:17-27)

㉑ قوچي ايسو ننه لين ذاتات ريا، تو اُوئون ننه ٻاراڙي ٿي اوتو هيڪ منڪ
پيڙو ٿيو. او ڪريني شهر رو هتو، ان اُوئا رو نوم شمعون هتو. ان او سڪندر
ان روفس رو ٻاپ هتو. تو قوچيئي هيا ننه پيڳر ۾ زهاليو ان ايسو رئي
هُوڙي اُوپڙاوي.

㉒ قوچي ايسو ننه اُوئا ماڳ لي ڳيا جيا ننه ”گلگتا“ ڪنه، جيا رو مطلب
سئه پوڌڪي رو ماڳ. ㉓ اوتنه پوڳين اُوئي ڏوڪ گهٽ ڪريا هارو ڌراڪون رو
رس، جيا ۾ ٻوڙ رو نشو پيڙول هتو، ايسو ننه ٿوريو. پڻ ايسو نه پيڏو. ㉔ تئيون
اُوئي ايسو ننه هُوڙي مانھ ساڙيو، ان پکا نوڪين اُوئا را لوگهڙا آيت ۾ وراوي
ليڏا. ㉕ زئيون اُوئي ايسو ننه هُوڙي مانھ ساڙيو، تئيون هوار رو نوون رو توڻو



هتو. 26) ان ايسو ري هُوَري مانه هيڪ پاتئي لاڳل هتئي، جيا مانه لڪل هتو جي ايسو ڪيا وات ري ڪري موت رئي سزا ڪاڻه ريو. اونا پاتي مانه اي لڪل هتو: ”اي يهوديون رو پاڌشا سئه.“

27) ان اوتئي ايسو پيڙا پيئون ڌاڙيلون نئه پڻ آپري آپري هُوَري مانه ساڙيا، هيڪا نئه ايسو رئه زمئنه پاهئه، ان پيڙا نئه ڏاونه پاهئه. 28) (هيونه نمونئه پگهون رو نياپو ڏيڏا واڙا رئي شاستر ۾ لڪل اي وات پوري ٿئي: ”منڪي اونا نئه ڏوهاريون جيوو هزميو.“)

29) جيا منڪ اونا ماڳ تين متتات ريا، او نئولي ڪرتون ماڻو ڏڳاوين ام ڪين ايسو رئي پيعزتي ڪرتات ريا: ”واھ ڙي واھ! تون جيو پگهون رو گهر پونگين ترثيون ڏيون ۾ وڙي نايا واڙو هتو. 30) هونه هُوَري ٿي نيسو اوترين تون آپرا آپ نئه تو پچاو.“ 31) هيونه نمونئه موتا پوزاري ان شاستر زوٿيا واڙا اونا مانه نئولي ڪرين هيڪا پيڙا نئه ام ڪيتات ريا: ”ايئه پيزون نئه تو پچايا، پڻ آپرا آپ نئه نئي پچاوي هڪتو. 32) جي اي هاس ۾ پگهون رو سونيدل پچايا واڙو ڪريست سئه ان اسرائيلي قوم رو پاڌشا سئه، تو اي همئه رو همئه هُوَري ٿي نيسو اوتري آونه، تو آبي ٿايتئي ڏيڪين ايئا مانه يقين ڪرون.“ ان جيا منڪ ايسو پيڙا پيزيون هُوَريون مانه ساڙل هتا، اوتئي پڻ ايسو نئه ميئا ڏيڏا.


ايسو رو موت

(متي 27:45-56، مرقس 15:33-41، لوقا 23:44-49، يوحنا 19:28-30)

33) زئيون پپورون رو ٻارون رو توڻو ٿيو، تو اونا وڪت ٿي لين ترثيون واڳون هُوَري ٻڌا ملڪ موئين اندارو ٿي گيو. 34) ترثي واڳي ايسو گهڻا زور ٿي ڪيڏو: ”الوهي، الوهي، لما شبعتي؟“ جيا رو مطلب سئه ”او مارا پگهون، او مارا پگهون، تمي مون نئه ڪم ساڏيوه پرو؟“

35) هائي هومپڙين اوتنه اُپيل منڪون موئين ٿي ڪٽينڪ زتا، ”الوهي“ وين
 رو مطلب ڳلت هزمين، ام ڪيو مڌيا: ”زوتو، اي ايلياه ننه هاڏ ڪرئو ريو.“
 36) ان هيڪنه زئنه يوڙي زائين ٿوري ري چاري جيوئي شينه ڪاٿا ڌراڪ رس ۾
 ٻوڙي ان هيڪي لاکڙي ۾ پرووين سونپيا هارو ايسو را مونيلا ڪن ڪڙي،
 ان منڪون ننه ڪيڏو: ”اوپا ريو! زوتون پلا، ايلياه اوتا ننه اوتاروا اوتو،
 ڪا نا.“

37) تتيون ايسو موئي رڙ ڪڙي، ان اوتا رو هاه نيهرې ڳيو. 38) ان اوتنه ئي
 توتنه پڳرون را گهر موئين پويتر جگا رو پڙڏو ماٿون لين هيٺ هوڏي بيئون
 ٽڪرون ۾ ڦاٽي ڳيو.





39) ڦوڇيون رو ساپ، جيو ايسو هومو اُوپو تو، زئيون اوتُه ايسو ننه هيونُه نموننه مرتون پاڙيو، تئيون ڪيڏو:

”هاس ۾ اي منڪ پڳوون رو ڏيڪرو هتو.“

40) اوتُه ڪئينڪ ڏوشي پڻ هتي، جي شينا هون ٻڌوئي

ڪئين زوتيت ري. اوتون موئين مريم مگدلينِي، نونا يعقوب ان يوسيس رئي مان مريم، ان سلومي هتي.

41) هاڻي اُو ڏوشي هتي جي اڳي، زئيون ايسو گليل صوِيا ۾ هتو، اوتا ري واتون هومپرو اوتا وونهڙ ذاتي ان اوتا

رئي شيوا ساڪري ڪرتي. ان پيڙي گهڻي ڏوشي پڻ هتي جي ايسو پيڙي گليل صوِيا ٿي يروشلم شهر ۾ آوي تي.

ايسو را لاش ننه پونئيرا جيوا مقوم موئين راڪئه

(متي 57:27-61، مرقس 42:15-47، لوقا 50:23-56، يوحنا 38:19-42)

42) هونُه اُو جُمعا رو ڏي هتو، ان هونز ٿي گهي تي. چنچر پويتر ڏي هتو، جيا

مانه ڌرم ڀرموننه ڪئين ڪوم نتو ڪروو. تيا ڀ پويتر ڏي رئي رات پڙيا مور

43) يوسف ارميتيه شهر واڙو آيو، جيو ڌرمي پنچائيت رو مونواڙو ميمپر هتو، ان

پڳوون را راز را اوتا توتا رئي وات زوتوت ريو زئيون پڳوون ساونُه نموننه ٻڌون

مانه راز ڪرشي. اُو هيمنت ڪرين پيلاطس ڪن گيو، ان ايسو رو لاش مونگيو.

44) پيلاطس حيرون هتو جي ايسو اتي جلدِي م مري گيوه، تو اوتُه ڦوڇيون را

ساپ ننه تيڙاوين اوتا ٿي پونسيو جي ”ايسو رنه مريا ننه ڪتئي وار ٿي گهي؟“

45) تئيون پيلاطس ڦوڇيون را ساپ ٿي ڪپ پاڙين، يوسف ننه لاش لي زيا رئي

موڪل ڏيڏئي. 46) پسنه يوسف هوڙ هارو مونگهو سوتي لوگهڙو ويساتو ليڏو،

ان ايسو رو لاش هوڙي ٿي نيسو اوتارين لوگهڙا موئين وينتوڙيو، ان پونئيرا جيوا

مقوم موئين ميليو هتو، جيو ڏونگر موئين ڪوڏل هتو. ان پسنه هيڪ شيپر ريڙوين

مقوم را موندا آڏي ڏيڏي پڙي.

④7 هونہ مریم مگدلیني ان یوسیس رئي مان مریم زوتیت ري، جي ایسو رو لاش کيئنه میلیوه.

ایسو جیوی اُونتھ، ڏیکاڙا ڏتھ ان آکاش مانہ سڙي زائھ

ایسو موت ٿي جیوی اُونتھ

(متي 8-1:28، مرقس 8-1:16، لوقا 12-1:24، یوحنا 10-1:20)

16 ① پوٽر ڏي وي گيو ان آچار رئي رات پڙي. تئيون رات ري مریم مگدلیني، یعقوب ري مان مریم ان سلمی کُشبو واري شينھون ويساتي ليڏي زم مقوم مانہ زائين ایسو را لاش مانہ هئنه. ② ان آچار رنه ڏي ويلي ويلي، ڏي اُوکيا رنه توتنه، اُو مقوم هومي رووني ٿي. ③ زاتون زاتون اُو آپت ۾ کيتيت ري جي ”آپون هارو کون مقوم را موندا ٿي شپير ريٿوشي؟“ ④ پڻ زئون مقوم مانہ آوين هومو زيو، تو ڏيکيو جي آڏي ڏيڏل شپير هيڪنه پاهنه ريٿول پڙيه. هونہ اُو شپير گهڻي موتي هئي. ⑤ تئيون اُوئي پونئيرا جيوا مقوم موئين پيهين ڏوڙو گهنگهو پيرل هیکا جوڻ ننه زمئنه پاهنه پينل پاڙيو، تو اُو حيروني پڙي گي. ⑥ پڻ اونه ڏوشيون ننه کيڏو: ”تمی حيرون مت ٿيو! تمی ایسو ناصرت شهر وازا ننه گوتوه ري نا، جيا ننه هوزي مانہ ساڙين ماريوت پرو. پگوون اونا ننه جیوی اوناڙيوه. اُو هونہ ايئنه نئي. اي ماڳ زونو، جيئنه اونا رو لاش ميلل هتو. ⑦ پڻ تمی زائين اونا رون شيلون ننه ان کاس کرين پطرس ننه ام کيا پرو، جي اُو تمون مور گليل صوپا ۾ زاشي. اوتنه تمی اونا ننه ڏيکشو، زم اونه تمون ننه مور ٿي کيڏو تو.“

⑧ تو پسنه ڏوشي مقوم ٿي نيهرين اوتون پاڳي، ڪم تو او پڪ ۾ ڏڪتيت ري ان گهڻي حيرون هتي. ان اوني هيا را پارام ڪيا ننه ڪئين وات نه ڪري، ڪم تو او پڻا تيت ري.

ايسو مريم مگداليني ننه ڏيکارو ڏنه

(متي 9:28-10، مرقس 9:16-11، يوحنا 11:20-18)

⑨ (ايسو آچار رنه ڏي ويلو موت ٿي جيوي اونين ٻتون مور مريم مگداليني ننه ڏيکارو ڏيتو، جيا ٿي اونه هات پوت ڪاڍيا تا. ⑩ تو اونه زائين اوتون منڪون ننه ڪهر ڪري، جيا ايسو پيڙا وينا. او ايسو را موت ري ڪري پار لين روتات ريا. ⑪ پڻ زيون اوني مريم رئي اي وات همپڙي جي ”ايسو جيوتو سته، ان اونه مون ننه ڏيکارو ڏيدوه،“ تو اوني اونا رئي وات نه مونئي.

ايسو پيئون شيلون ننه مارڳ ۾ ڏيکارو ڏنه

(مرقس 12:16-13، لوقا 13:24-35)

⑫ تيا ڪيڙ ايسو اوتون موئين ٿي پيئون زتون ننه پڌل روپ ۾ ڏيکارو ڏيتو، زيون او پنڌ ڪرتون ٻاراڙي زاتات ريا. ⑬ تو اوني پاسا آوين پيزون ننه همپڙايو. توئي پڻ اوني اوتون رئي وات نه مونئي.

ايسو اپرون سونيل شيلون ننه ڏيکارو ڏنه

(مرقس 14:16، لوقا 36:24-43، يوحنا 19:20-23)

⑭ تيا ڪيڙ ايسو اپرون اڳيارون سونيل شيلون ننه ڏيکارو ڏيتو، زيون او روتئي ڪاتات ريا، ان اوتون ننه وڙگوڻو جي او يقين ڪم نتا ڪرتا ان ڪم ناهڏا ٿيا تا. ڪم تو منڪي ايسو ننه جيوي اول ڏيڪيو تو، توئي پڻ اوتون منڪون رئي وات اوني نتئي مونئي.

ايسو آپرون شيلون ننه هيڪ ڪاس ڪوم پڙاوتھ

(متي 20-16:28، مرقس 15:16-18)

⑮ ان ايسو آپرون شيلون ننه ڪيڏو: ”تمي پوري دنيا ۾ زائين ٻڌون منڪون ننه پڳوون رهي ڏيڏل ڪشي رهي ڪهر همپڙاوا! ⑯ جيو مون مانھ وشواس اوڻنه ان پويتر سنون لئه، اوتھ ننه تارن زڙشي. پڻ جيو وشواس نئين راکهه، پڳوون اوتھ رو ڦينصلو ڪرين هميش رهي سزا ڏيشي.“

⑰ جيا وشواس راکهه، اوتون وسا ايوا نيشون ٿيشي. او مارا نوم ٿي پوتون ننه ڪاڏشي، پڳوون ري ڏيڏل ڪڙا ٿي نوي نوي ٻولي ٻولشي، ⑱ هاڻون ننه زهاليا ٿي ڪا جهير پيدا ٿي اوتون ننه ڪئين نقصون نئين ٿنه، ان او مونڏون مانھ هات ميلين اوتون ننه هازا هورا ڪرشي.“

ايسو آڪاش ۾ اوڀڙائي زائھ

(مرقس 20-19:16، لوقا 50:24-53، مڪ شيلون را ڪوم 9:1-11)

⑲ تيام، زئون پرپو ايسو آپرون شيلون ٿي هائي ٻڌي واتون ڪري پري، تيا ڪيڙ او پڳوون ري ڪڙا ٿي آڪاش مانھ اوڀڙائي گيو، ان پڳوون رنه زمئنه پاهنه مون ۾ زائين پينو.

⑳ تيا ڪيڙ اوتھي اوتون زائين ٻڌيل منڪون ننه ايسو را پارام ڪشي رهي ڪهر همپڙاوتھي، ان پرپو ايسو اوتون پيڙو ٿين اوتون ننه هائي ڪوم ڪريا رهي هيمنت ڏيتو ريو، ان اوتون ري هائي پرسا ڏيڪارين ٿايتي ڏيتو ريو جي اوتون رو همپڙاول پڳوون رو وچن هاسو سٺه.)

لوقا را لکل شاستر رٺي هزموٺي

شاستر لکيا واڙو

شاستر را ايٺا ڪتاب موٽين لکيا واڙا رو نومر نٽي لکل، ٻين وات ساوٺي سٺ جي اي ڪتاب ان ”مک شيلون را ڪوم“ نومي ڪتاب هيڪاٺي منک را لکل سٺ، ڪم تو ٻي ٺي ڪتاب ٿيوفلس ٺارو لکل سٺ، ان ”مک شيلون را ڪوم“ نومي ٻيڙا ڪتاب م ايٺا ڪتاب را پارامر ٻن لکل سٺ (لوقا 1:1، مک شيلون را ڪوم 1:1).

منک شروع ٿي لين امر هزمهه جي اي ڪتاب لوقا رو لکل سٺ. لوقا يهودي قوم رو ننو ٻن ڌاري قوم رو هتو، ان حڪيم هتو (ڪلسيون 11:4، 14). زئيون پولوس ايسو را پارامر هميڙايا ٺارو ٻيڙا چڪر مانه هتو، تسيون لوقا اوتا ٻيڙو مڪڏنيه ضويا موٽين گيو (مک شيلون را ڪوم 12-10:16)، ان تيا ڪيڙ لوقا گهڻي وار پولوس ٻيڙو ڪوم ڪرتو (فليمون 24:1). زئيون پولوس ننه موت رٺي سزا زڙيا واڙي هئي، تسيون لوقا اوتا ڪن جيل م زاتو رينو (2 تيمٿيس 11:4). لوقا اي ڪتاب اندازم 59-63ع م لکيو، ڪا ٺي هيڪهه 70-90ع م لکيو هوٺ.

شاستر ڪيا منک ٺارو لکيو

لوقا شاستر رو اي ڪتاب ان ”مک شيلون را ڪوم“ نومي ڪتاب ٻن ٿيوفلس ٺارو لکيا، زم او آپ پٺه، ان زويام منڪون ڪن ايتون ڪتابون را نقل ڪراوين رواوي ڏٺه. ”ٿيوفلس“ نومر ٺي ڪٻر پڙهه جي ٿيوفلس يهودي قوم رو ننو، ٻن ڌاري قوم رو هتو. وات ساوٺي سٺ جي او موتو منک هتو، ان زويام رومي حڪومت رو منک هتو، ڪم تو لوقا اوتا ننه ”مونواڙو“ ڪيڏو (لوقا 1:1). يوناني ٻولي م اوتا را نومر رو مطلب ”ڀڳوون ٺي پريم راڪيا واڙو“ سٺ، ان او ايسو را پارامر زوٺا ڪرتو تو.

شاستر لکيا رو مطلب

لوقا شاستر رو اي ڪتاب ايٺا ٺارو لکيو زم ٿيوفلس ننه، ان بڏيون قومون رون منڪون ننه، ايسو را پارامر صحيح ڪٻر پڙهه. ايٺا ڪتاب موٽين لوقا هزماوٺه جي ايسو نه روڳو اسرائيلي قوم ننه ٻن بڏيون قومون رون منڪون ننه تارن ڏيٺا واڙو سٺ. تيام زئيون لوقا پيڊي رٺي وات ڪرٺه، تسيون او ايسو ٺي لين پيرهيان منک آدمر هوڏي پيڊي را نومر لکٺه (لوقا 23:3-38). لوقا ري لکل ان متي ري لکل ايسو ري پيڊي م ڪئينڪ قرق سٺ (لوقا 23:3-38).

مٽي 16:1-16). يُونانِي بولي مِ ويڻ ”ڏيڪرو“ پوترا هَارُو پڻ واپرائهڻ، ان تيام پيڊيون مِ ويڻ ”ڏيڪرا“ رو ترجمو ”وستار“ ڪرل سڌ. وستار رو مطلب ڪيٽڪ ڏيڪرو سڌ ان ڪيٽڪ پوترو سڌ. هايا ري ڪري بيغون پيڊيون رون نومون مِ ڪئنيڪ قرق سڌ. ام پڻ ٿي هيڪهه جي عيالي يوسف رو هڳو باپ نتو، پڻ اوتڻ يوسف نڌ آپرڻ ڪورڻ ليدو تو، ان اي پيڊي يوسف را ڌرم باب عيالي رِئِي سڌ. ان پيڙي وات اي پڻ ٿي هيڪهه، جي لُوقا رِئِي لڪل ايسو رِئِي پيڊي ايسو ري مان ماريون رِئِي پيڊي سڌ، ڪم تو ايسو ماريون رو ڏيڪرو هتو، پڻ يوسف رو ڏيڪرو نتو (لُوقا 30:1-35). جي هم سڌ، تو لُوقا 3:23 رو ترجمو ام پڻ ٿي هيڪهه: ”منڪون ري هزم پرموئڻ ايسو يوسف رو ڏيڪرو هتو، پڻ هاس مِ اُو رُوڳو ماريون رو ڏيڪرو هوتون آپرا نوڻا عيالي رو وستار هتو.“

ايڻا ڪتاب موئين لڪل سڌ جي ڀڳوون ايسو نڌ پويتر آتما ڏيدو زم اُو ڳريون نڌ ڪشي رِئِي ڪبر ڏڻ (لُوقا 4:18)، ان گهڻي وار وات ساوئي ڏيڪارل سڌ جي ايسو ڳريون، مسڪيون ان ضرورت واڙون مانه ڏيا ڪري. ايڻا ڪتاب موئين ڪشي را پارام پڻ گهڻي واتون لڪل سڌ، ڪاس ڪرين شروع مِ ايسو را زلم مانه ڪشي ٿي، ان پڇاڙي مِ ايسو را آڪاش مانه سڙيا مانه پڻ منڪ گهڻا ڪش ٿيا. ايڻا پورا ڪتاب مِ پويتر آتما مانه، پرائنا مانه، ڏوشيون رڻ ايسو مانه وشواس راڪيا مانه، ان ڀڳوون ري ڏيدل ماڻي مانه گهڻو ڏيون ڏيدل سڌ.

گهڻي ابوي واتون سڌ جي رُوڳي ايڻا لُوقا را ڪتاب موئين لڪل سڌ، ڪاس ڪرين ايسو را زلم ان پاڙين، ان شيڪارل مثالون را پارام. مثال، آڪاشي ڏوت رڻ ڌراڙون نڌ ايسو را زلم را پارام همپڙايا رِئِي وات، ايسو رڻ ٻارون سالون ري عمر ڪيڙ ڀڳوون را گهر موئين زابا رِئِي وات، سامري رو مثال، ان ڳمال ڏيڪرا رو مثال.

لُوقا ايڻا ڪتاب مِ پريو ايسو رِئِي اي ڪيڏل وات پڻ لکي جي ڀڳوون رو گهر ڪنم تيشي (لُوقا 5:21-33). هائي ڪيڏل وات 70ع مِ پورتي ٿي، زميون رُوڳي فوج يرُوشلم شهر مِ اوين ڀڳوون رو گهر ڪنم ڪريو پرو. هايا ٿي ڀڳوون يهودي ڌرم رو مال ساڙيا رو نمونو ڪنم ڪريو پرو، ان يهودي ڌرم رون اوتون منڪون نڌ سزا ڏيڏي، حيا ايسو نڌ ڀڳوون رو سونڊل پڇايا واڙو ڪريست نتا موتا. هيوت نمونن ڀڳوون آپ تائيتي ڏيڏي جي ايسو هاس مِ ڀڳوون رو سونڊل پڇايا واڙو ڪريست سڌ، جيئڻ ٻڌون منڪون رون ڏوهون ري ماڻي هَارُو ابرو جيو ڀڳوون را نور مانه ڏيڏوه.

ايسو رڻ آڪاش مِ زابا ڪيڙ وشواسي ڌرم پڪڙوا مڏيو، ان هائي وات لُوقا را لڪل ”مڪ شيلون را ڪوم“ نومي پيڙا ڪتاب موئين لڪل سڌ.

اِيئَا كِتَابِ مَوئِينِ اِي حِصَا سَئ:

لُوقا رُو اِي كِتَابِ لِكِيَا رُو مَطَلَب	4-1:1
يُوحَنَّا اِن ايسُو رُو زَلَم اِن بَاژاپِن	52:2-5:1
يُوحَنَّا يَوِيتر سَنونَ دِيئِدَا وَاژو پَرِيُو ايسُو رَا اَيَا هَارُو مَنكَون نَمَ تَبَار كَرئَه	20-1:3
ايسُو يَوِيتر سَنونَ لَمئَه اِن شَيطونَ اُوئَا نَمَ پِگُوونَ رِي مَرضِي تِي قَبِرُووَا كَرئَه	13:4-21:3
ايسُو كَلِيل صُويَا مَوئِينِ پِگُوونَ رُو كُومر كَرئَه	50:9-14:4
ايسُو كَلِيل صُويَا تِي يَرُوشلَم شَهَر هُومو زائَه	27:19-51:9
يَرُوشلَم شَهَر مَر ايسُو رُو اَكْرِي هَمَتُو	56:23-28:19
ايسُو جِيوي اُونَمَئَه، دِيكَازَا دُئَه، اِن اَكاش مَانَه سَژِي زائَه	53-1:24

اِيئَا كِتَابِ رَا شَاسْتَر تِي بِيَزَا حَوَالَا:

لُوقا 17:1	مَلَڪِي 6-5:4
لُوقا 75-73:1	پِيَدَايش 18-16:22
لُوقا 23:2	خُرُوج 12, 2:13
لُوقا 24:2	اِحْبَار 8:12
لُوقا 6-4:3	يَسَعِيَاه 5-3:40
لُوقا 19:3	اِحْبَار 16:18
لُوقا 31:3	1 تَوَارِيخ 5-4:3
لُوقا 33-32:3	رُوت 22-18:4
لُوقا 33:3	پِيَدَايش 12:46
لُوقا 34:3	پِيَدَايش 35:29
لُوقا 34:3	پِيَدَايش 26:25
لُوقا 34:3	پِيَدَايش 3:21
لُوقا 36-34:3	پِيَدَايش 26-10:11
لُوقا 38-36:3	پِيَدَايش 32-3:5
لُوقا 4:4	اِسْتِشْنَا 3:8
لُوقا 8:4	اِسْتِشْنَا 13:6
لُوقا 11-10:4	زَبُور 12-11:91
لُوقا 12:4	اِسْتِشْنَا 16:6
لُوقا 19-18:4	يَسَعِيَاه 2-1:61
لُوقا 25:4	1 سَلَاطِين 1:17
لُوقا 26:4	1 سَلَاطِين 16-8:17
لُوقا 27:4	2 سَلَاطِين 14-1:5
لُوقا 14:5	اِحْبَار 32-1:14
لُوقا 24:5	دَانِي اِيل 14-13:7
لُوقا 2:6	خُرُوج 10-8:20
لُوقا 4-3:6	1 سَمُوئِيل 6-1:21
لُوقا 22:7	يَسَعِيَاه 6-5:35
لُوقا 22:7	يَسَعِيَاه 1:61
لُوقا 27:7	مَلَڪِي 1:3
لُوقا 10:8	يَسَعِيَاه 9:6
لُوقا 43:8	اِحْبَار 25:15
لُوقا 8:9	مَلَڪِي 5:4
لُوقا 19:9	مَلَڪِي 5:4
لُوقا 27:10	اِسْتِشْنَا 5:6
لُوقا 27:10	اِحْبَار 18:19
لُوقا 31:10	اِحْبَار 3-1:21
لُوقا 32:10	كِنْتِي 11:19
لُوقا 30-29:11	يُونَاه 17:1
لُوقا 30-29:11	يُونَاه 4-3:3
لُوقا 30-29:11	مَتِي 40-39:12

لُوقا 20:22	خُرُوج 8-6:24	لُوقا 31:11	1 سَلَاطِين 1:10
لُوقا 20:22	بِرْمِيَاه 31:31-34	لُوقا 31:11	2 تَوَارِيخ 1:9
لُوقا 21:22-22	زُبُور 9:41	لُوقا 32:11	يُونَاه 5:3
لُوقا 22:37	يَسَعِيَاه 53:12	لُوقا 31:11	بِيْدَايش 4:8
لُوقا 22:69	دَانِي اَيْل 7:13-14	لُوقا 31:11	2 تَوَارِيخ 22-20:24
لُوقا 23:30	هُوسِيَع 10:8	لُوقا 35:13	زُبُور 118:26
لُوقا 23:33	زُبُور 22:16	لُوقا 14:17	اِحْبَار 14:32-1
لُوقا 23:34	زُبُور 22:18	لُوقا 17:26-27	بِيْدَايش 7:6-23
لُوقا 23:35	زُبُور 22:17	لُوقا 17:28-29	بِيْدَايش 19:1-28
لُوقا 23:36	زُبُور 22:7	لُوقا 18:20	خُرُوج 20:16-12
لُوقا 23:36	زُبُور 69:21	لُوقا 18:20	اِسْتِشْنَا 5:16-20
لُوقا 24:27, 44	اِسْتِشْنَا 18:15	لُوقا 19:38	زُبُور 118:26
لُوقا 24:27, 44	مِيكَاه 5:2	لُوقا 19:46	يَسَعِيَاه 56:7
لُوقا 24:27, 44	يَسَعِيَاه 53:12-1	لُوقا 19:46	بِرْمِيَاه 7:11
لُوقا 24:27, 44	زُبُور 22:18-1	لُوقا 20:17	زُبُور 118:22
لُوقا 24:27, 44	زُبُور 16:10-11	لُوقا 20:28	اِسْتِشْنَا 25:5-6
لُوقا 24:27, 44	دَانِي اَيْل 7:13-14	لُوقا 20:37	خُرُوج 3:6
لُوقا 24:47	يَسَعِيَاه 49:6	لُوقا 20:42-43	زُبُور 110:1
لُوقا 24:47	زُبُور 22:25-31	لُوقا 21:27	دَانِي اَيْل 7:13-14

لُوقا

رو لکل پريو ايسو را پارام پويتر شاستر



① مونوازا تيوڤلس،

1

اي ڪتاب ايسو رون ڪرل ڪومون ان شيڪاڙل واتون را پارام سٺه، جي
آپون وسا ٿي گهي. ② اي واتون آپون نئه اُوئي منڪي پُوگاڙي، جيئي شروع ٿي
لين ٻڌوئي ڪئين آپري اونڪيئي ڏيڪيو تو، ان پسئه پڳوون رو وچن شيڪاڙيا وازا
ٿي گيا. گهڻي منڪي اي هاڳي واتون ڪوشش ڪرين ڏيون ٿي لڪيه. ③ تيام
مئين پڻ نيڪ هزميو جي هون تمون هارو اي واتون همي ڪرين لڪون، ڪم تو
مئين شروع ٿي لين ايئون ٻڌيون واتون رئي پوريي ڪهر نائوڪئه نمونئه پاڙييه.
④ هون تيام لڪونه ريو زم تمون نئه پڪيي ڪاتريي ٿئه جي زتي واتون منڪي
تمون نئه شيڪاڙيه، او ٻڌي هاسي سٺه.

يُوحنا ان ايسنو رو زلم ان بازاين

يُوحنا را زلم را پارام آكاشي دُوت مور ٿي همپزاوئھ

⑤ يھوديه ملك را هيروديس پادشا را راز موئين، هيڪ منڪ هتو جيا رو نوم زكرياه هتو. او پڳوون را گهر موئين پوزا رو كوم ڪرتو، ان هارون پوزاري ري پيڊي ٿي ايباه پوزاري ري توڙي رو هتو. اوتا رئي گهر واڙي پڻ هارون پوزاري ري پيڊي ٿي هتئي، ان اوتا رو نوم ايشبع هتو. ⑥ او هي ئي پڳوون ري نظر موئين پڳوون ري وات مانھ وُودا واڙا هتا، ان نائوڪا نمونا ٿي ايشور را ٻڌائي حڪم مونتا ان اوتا را ڪيڏا مانھ وِيتا. ⑦ پڻ اوئون رٿه ڪوئي اولاد نٿو، ڪم تو ايشبع وونزئي هتئي. ان هي ئي گهرڊا ٿي ڳيا تا.

⑧ هيڪ وار زكرياه آپري پوزاريون

ري توڙي را وارا پرموتھ پڳوون را گهر موئين پوزا رو كوم ڪرتوت ريو.

⑨ پوزاريون رئي ريت هتئي جي او پرچي

ڪاڊتا، جي ڪون ايشور ري پويتر جگا

موئين زائين پڳوون را نوم مانھ لوپون رو

دُونپ ساڙشي. ايئھ وارٿه زكرياه را نوم

رئي پرچئي نيهرئي. ⑩ لوپون باڙيا رٿه

توئھ اسرائيلي قوم را ٻڌائي منڪ پويتر

جگا ٿي ٻارا پراٿنا ڪرتات ريا.



⑪ تنيون ايشور رٿه هيڪئھ آكاشي دُوت لوپون باڙيا ري جگا رٿه زمئھ

پاهئھ اوپين زكرياه نئھ ڏيڪاڙو ڏيڏو. ⑫ اوتا نئھ ڏيڪين زكرياه سڙڪ ڪاڌي

ان گھڻو پيوئو. ⑬ پڻ آكاشي دُوت اوتا نئھ ڪيڏو: ”زكرياه، پيئا مت! ڪم

تو پڳوون ٿارئي وينتئي هومپڙيھ، ان ٿاري گهر واري ايشبع ٿي ٿارئ ڏيڪرو ٿيشي. ان تون اونا رو نوم يوحنا راڪي. (14) تون ننه ڪشي ان هڪ زڙشي، ان گهڻا منڪ اونا را زلم ٿي ڪش ٿيشي (15) ڪم تو او ايشور ري نظر موئين موتو منڪ هوشي. او نڪو ڌراڪون رو رس نڪو ڌارو پيشي، ان زلم ٿي لين پويتر آتما رئي ڪڙا اونا موئين هوشي، ان او پورئ نمونئ پويتر آتما ري مرضي مانھ ويشي. (16) او اسرائيلي قوم رون گهڻون منڪون ننه ايشور هوما وڙشي جيو اوئون رو پڳوون سئ. (17) ان ايلياه را زم پوري طاقت ان جيو ٿي پريو را آيا مور اي تيارئي ڪرشي، جي ٻاپون ننه اپرون ٻاڙون ٿي مناوين راڪشي، ان جيا پڳوون رئي وات نٿي مونت، اوئون ننه هزماوين پڳوون رئي وات مونيا واڙا ناوشي، ان پريو رئي سونيل قوم اونا هارو تيار ڪرشي.

(18) تيون زڪرياه آڪاشي ڏوت ننه ڪيڏو: ”مون ننه ايئا وات رئي ڪم ڪرين پڪ ٿيشي؟ ڪم تو هون آپ ڏوڪرو سون ان مارئي گهر واري پڻ ڏوڪري سئ.“

(19) تيون آڪاشي ڏوت اونا ننه ڪيڏو: ”هون جبرائيل نومي موتو آڪاشي ڏوت سون، ان هون پڳوون ڪن اوپو هونئ. اونه مون ننه ايئا هارو ميليھ جي هون تون ٿي واتون ڪرون ان تون ننه اي ڪشي رئي وات همپڙااون. (20) پڻ ماري واتون جي اپرا پورا ٿوئا مانھ هاسي ٿيشي، تين اوئون مانھ يقين نه ڪريو. تيام تون گونگو ٿي زائيه. زئون هوڏي اي واتون پوري نئين ٿئ، تيون هوڏي تون ٻولي نئين هيڪئ.“

(21) هون ٻارا اوپل منڪ حيرون ٿين زڪرياه رئي وات زوتات ريا جي پويتر جگا موئين اتئي وار ڪم لگاڙيھ. (22) زئون او ٻارو آيو تيون منڪون ٿي ٻولي نه هيڪيو. تيار ڪري منڪون ننه ڪر پڙي جي اونا ننه پويتر جگا موئين آڪاشي ڏوت ڏيڪارو ڏيڏوھ. زڪرياه اوئون ننه هزمايا هارو اشارا ڪرتوت ريو پڻ ٻولي نتو هيڪتو.

②3 پسنه زئيون اوتا را پوزا كريا را ڏي پورا ٿيا، تئيون او آپري گهري پاسو گيو پرو.

②4 توڙون گهٽون ڏيئون ڪيڙ زڪرياه رئي گهر وازئي اليشبع پاري پڳ ٿي گهٽي. ان او پونس مئينا گهر ٿي ٻارئي نه نيهري. او ام سوچتئي ٿي جي ②5 ”ايئون ڏيئون موئين ايشور مون مانه ڏيا ڪرين مون ڏوڪري ننه اولاد ڏيڏوه. ان هيون نموننه منڪون رون ميئون ٿي مارئي زند سڏاويھ.“

ايسو را زلم را پارام آڪاشي ڏوت مور ٿي همپزاوئھ

②6 زئيون اليشبع رنه پاري پڳ ٿيا ننه سمو مئينو ويتوت ريو، تئيون پڳوون آپرا آڪاشي ڏوت جبرائيل ننه گليل صوپا را ناصرت شهر موئين ②7 هيڪي ڪونٽاري سوڪري ڪن ميليو. اوتا سوڪري رو هڳڻ هيڪا يوسف نومي منڪ ٿي ٿيل هتو، جيو دائود پادشا ري پيڊي ٿي هتو. ان اوتا سوڪري رو نوم ماريون هتو.

②8 پسنه آڪاشي ڏوت اوتا سوڪري ننه گهري آوين ڪيڏو: ”نمسڪار تون ننه، جيا مانه ڪريا ٿيھ. ايشور تون پيڙو سئھ.“

②9 اي واتون هومپزين ماريون گهٽي ۾ پڙي گهٽي ان ويچار ڪروا لاگهٽي جي ”ايئا رو ڪي مطلب سئھ؟“

③0 تئيون آڪاشي ڏوت اوتا ننه ڪيڏو: ”ماريون، پيئا مت! ڪم تو پڳوون تون مانه ڪريا ڪريھ. ③1 زو، تون پاري پڳ ٿيھ، ان تون ڏيڪرو زلميه. ان تون اوتا رو نوم ايسو راڪي. ③2 او موٽو منڪ هوشي ان پرميشور رو ڏيڪرو ڪيوراشي. ان پريو پرميشور اوتا ننه اوتا را ڏاڏا دائود رو راز ڏيشي، ③3 ان او هميش يعقوب ري پيڊي مانه راز ڪرشي، ان اوتا رو راز ڪيڏي پڻ ڪتم نئين ٿئھ.“

③4 تيا مانه ماريون آڪاشي ڏوت ننه ڪيڏو: ”هائي ڪم ڪرين ٿيشي؟ هون

تو ڪُونٿارئي سون.“


35) تئينون آڪاشي ڏوت اونا نئه وڙندئي ڏيڏئي: ”پويتر آتما تون مانه اوترشي، ان پرميشور رئي ڪڙا تون مانه سونئيو ڪرشي. تيام جيو باز تون زلميه او پويتر ان پگهون رو ڏيڪرو ڪيورا شي. 36) هونه تاري عزيزوئي اليشبع نئه زو. او تو ڏوڪرئي سئه پڻ اونا رئه ڏيڪرو ٿيا وازو سئه. منڪ اونا نئه وونزئي ڪيتا، پڻ هونه اونا رئه پارِي پگ ٿيا نئه سمو مئينو وئه ريو. 37) ڪم تو ڪوئي ايوي وات نئي، جي پگهون ڪري نئي هيڪتو.“

38) پسئه ماريون ڪيڏو: ”هون ايشور رئي هونئي سون. زم تمي ڪيڏوه، تم مون تي پلئه ٿئه.“

تئينون آڪاشي ڏوت اونا ڪن تي گيو پرو.

ماريون آپري عزيزوئي اليشبع نئه مزوا زائه

39) ڪئينڪ ڏيئون ڪيڙ ماريون سنپرين يهوديه ملڪ را ڏونگرازا علاقا را هিকা شهر موئين جلدئي م گهي. 40) ان زڪرياه ري گهري زائين اونه اليشبع نئه



نمسڪار ڪريو. (41) زئيون اليشبع ماريون رو نمسڪار هومپڙيو، تئيون اليشبع رو ٻاڙ پيٽ موئين ڪوڏيو، ان اليشبع پويتر آتما ري ڪڙا ٿي (42) اوتومٿو ڪيڏو: ”پڳوون تون ننه ٻڌيون اشيتريون ٿي گهڻو آشيرواڏ ڏيڏوه، ان اوتو ٻاڙ ننه پڻ آشيرواڏ ڏيڏوه، جيا ننه تون زلميه. (43) مون مانه ايوي ڏيا ڪم ڪرين ٿيه، جي مارا پرپو رئي مان مون ڪن وين آويها! (44) ڪم تو زو، زئيون مئين تارو نمسڪار هومپڙيو، تئيون ٻاڙ مارا پيٽ موئين ڪشي ٿي ڪوڏيو. (45) ان پاگواڙي تون سٺه جيئنه ايشور مانه يقين راکيوه، ڪم تو جي واتون تون ننه ايشور را طرف ٿي ڪيڏل سٺه، او پوري ٿيشي.“

ماریون پڳوون رو ڀڙن ڳاڙهه

(46) پسٺه ماريون ڪيڏو:

”مارو من ايشور را وڪون ڪرھ

(47) ان مارو جيو ايئا موئين ڪش ٿيوه

جي پڳوون مون ننه پچايا واڙه

(48) مون آپري ٻوني ري گريبي رو ڪيال راکيوه.

آز ٿي لين ٻڌون زمونون را منڪ

مون ننه پاگواڙي ڪيشي،

(49) ڪم تو پڳوون جي ٻڌون ٿي ڏاڍو سٺه،

اوتھ مون هارو موتا موتا ڪوم ڪرياه.

اوتو رو نوم پويتر سٺه،

(50) ان اوتو رئي ڏيا جگت را شروع ٿي لين

جگت ري پچاڙي هوڏي اوتون مانه سٺه

جيا اوتو ري وات ننه پورا من ٿي مونئھ.

(51) اوتھ آيئي موتي طاقت ڏيڪاڙيھ.

جيا آپرا من موئين آپ نئه موتا هزمتا
اوتون نئه اوتئ پڳڙاياھ پرا.

52) اوتئ موتون پاڌشائون نئه

اوتون ريون گهاڌيون ٿي نيسا اوتارياھ پرا،
ان گريهون نئه مانھ ڪرياھ پرا.

53) اوتئ پوکون نئه نائوڪيون شينھون ٿي ڊپڙاياھ پرا

ان شائوڪارون نئه نالي هائي رونا ڪرياھ.

54) اوتئ آپري شيوا ڪريا واڙي

اسرائيلي قوم رئي مدت ڪريھ.

55) هيوتئ نمونئئ اوتئ آپرو وسن راکيوھ

جيو اوتئ آپتون ٻاپ ڏاڏون ٿي ٻونڌيو تو،

جي او ابراهيم ان اوتا رون اولادون مانھ

ھميش ھوڏي ڏيا ڪشي.

56) ماريون ايشبع ڪن ترٿڪ مئينا رئي، ان پسئ آپري گھري پاسئي

گئي پري.

يُوحنا رو زلم

57) زئيون ايشبع رئ ٻاڙ زلميا رو توئو آيو، تئيون اوتئ ڏيڪرو زلميو. 58) اوتا


ري عزيزي ان پاڙا واڙي زئيون ھومپريو جي ايشور اوتا مانھ ڪئي موئي ڏيا
ڪريھ، تئيون او پڻ اوتا پيڙا ڪشي ڪروا مڏيا.

59) ٻاڙ رئ زلميا رئ ائمئ ڏي او منڪ ٻاڙ رئي توھر ڪرايا ھارو آيا. او

ٻاڙ رو نوم ٻاپ را نوم زڪرياھ مانھ راکوا ڪرتا تا، 60) پڻ مان ڪيڏو: ”نا نا،

اوتا رو نوم يوحنا راکوھ.“ 61) تيا مانھ اوتئ اوتا نئه ڪيڏو: ”ايوو نوم تماري

بيڊي موئين ڪيا رو ئي نئي.“ 62) پسئ اوتئ ٻاپ ٿي اشارا ڪرين پونسيو:



”تمارئي ڪيوئي مرضيئي سٺه، ايٺا رو نوم ڪي راکووه؟“ (63) تئين زڪرياه پٽيئي مڳاوين اونا مانھ لکيو: ”ايٺا رو نوم يوحنا سٺه.“ تو ٻڌائي منڪ حيروني پڙي ڳيا.

(64) تئين جهٺ موئين زڪرياه رئي جيب ڪلي ڳيئي، ان او پڳوون را وڪون ڪرتون بولوا مڏيو. (65) جيا منڪ آهٺه پاهٺه ريتا او ٻڌائي پڳوون رئي اي ڪڙا ڏيڪين حيروني پڙي ڳيا. منڪ هائي ٻڌي واتون يهوديه ملڪ را پورا ڏونڳرون وازا علاقا موئين ڪروا مڏيا. (66) ان زتي منڪي هائي واتون هومپڙي، او ٻڌائي هايون را پارام من موئين ويچاروا مڏيا ان ڪيتات ريا جي ”اي ٻار ڪيوو نيٽرشي؟“ ڪم تو ايشور آب اونا رئي همپار ڪرتوت ريو.

زڪرياه پڳوون رو نياپو نٺه

(67) پسته يوحنا رٺه ٻاپ زڪرياه پويتر آتما ري ڪڙا ٿي ايسو را پارام پڳوون رو اي نياپو ڏيڏو:

(68) ”اسرائيلي قوم را پڳوون، ايشور را وڪون ٺه!

ڪم تو اوٺه آپري سونڊل قوم رو ڪيال راڪين

آپون نٺه آزاتا ڪراياھ پرا.

(69) اوٺه آپرا شيواڌاري دائود ري پيڊي موئين ٿي

آپون هارو هيڪ موتو پچايا وازو ميليوه.

(70) هائي وات اوٺه آپرون پويتر نياپو ڏيڏا وازون هات

آپون نٺه گهٽيئي اڳي ڪي ميليئي ٿي،

(71) زم او آپون نٺه آپتون ڏشمٺون ٿي پچاوٺه

ان آپون نٺه ٻڌون وير راڪيا وازون را قوضا ٿي سڏاوٺه.

(72) هيوٺه نمونٺه اوٺه آپتون ڏاڏون ٿي ڪرل


آپرو ڏٺيا ڪريا رو وائيدو پاڙيوھ،
 ان آپرو ہونڌل پويتر وسن پورو ڪريوھ.
 ⑦3 ھائي وسن اوئھ آڀٽا ڏاڏا ابراهيم ٿي
 ھون ڪائين ہونڌيو تو،
 ⑦4 جي آپون نئھ ڏشمٽون را قَوْضَا ٿي سڏاوين
 آپرئي شيوا پيڪ وگر ڪروا ڏيشي،
 ⑦5 ان آپون نئھ پوري حياتي ھوڏي
 آپ ھوما پويتر ريو ڏيشي
 ان آپري وات مانھ ويوا ڏيشي.“
 تئين زڪرياه آپرا ڏيڪرا يوحنا را پارام پگھون رو اي نياپو پڻ ڏيتو:
 ⑦6 ”ھوئھ ٿون، مارا ڏيڪرا،
 پرميشور رو نياپو ڏيتا واڙو ڪيورائيه،
 ڪم تو ٿون پريو ٿي مورم مورم وين
 اوئا ھارو مارگ تيار ڪريھ.
 ⑦7 ان ٿون آڀٽي پريو ري سونيل قوم نئھ اي ڪبر ڏيھ
 جي پگھون منڪون را ڏوھ ماڦ ڪرين
 اوئون نئھ پچاوشي،
 ⑦8 ڪم تو پگھون آپون مانھ گھٽي ڏٺيا ڪرھ.
 تيا ري ڪري پريو آڀٽو ڪيال راڪين
 ڏي اوگيا را زم آپون ڪن آڪاش ٿي آوشي،
 ⑦9 ان اوئون نئھ سوجھرو ڏيشي
 جيا اندارام موت ري پيڪ موئين پيئاھ،
 ان آپون نئھ ھڪي ٿيا را مارگ مانھ
 وودا رو شيرٽو ڏيڪارشم.“

⑧ هُوته اُو سوکرو، یوحنا، وڌتو گيو ان الاهي هزموا مڏيو. ان زئيون هُوڌي پڳوون اونا ننه نياپو ڏيڌا هارو اسرائيلي قوم هومو ساوو ٿيا رو نه ڪيڏو، تنيون هُوڌي اُو رڻ موئين ريو.

ايسنو رو زلم

(متي 1: 18-24، لوقا 2: 1-7)

① يوحنا را زلم ڪيڙ، رومي حڪومت رنه پادشا قيصر اوگستس پڙو ڏيورايو 2 جي اُو ملڪ جيا روم ري حڪومت هيٺ سته، اُونون را ٻڌائي منڪ آدمشماري ۾ آڀرا آڀرا نوم لڪاوتنه. ② اي پيرهئين آدمشماري هتئي، جئي ڪورنيس را سوريه ملڪ مانھ راز ڪريا را وڪت ۾ ٿئي.




③ تنيون ٻڌائي منڪ آڀرا آڀرا ڏاڏا را شهر موئين نوم لڪاوا گيا. ④ ان يوسف پڻ گليل علاقا را ناصرت شهر ٿي يهوديه علاقا را هڪا بيت لحم نومي شهر موئين گيو، جيئنه دائود پادشا پيڏا ٿيو تو. اُو اونا شهر موئين نوم لڪاوا گيو، ڪم تو اُو آپ دائود پادشا ري پيڏي ٿي هتو. ⑤ ان ماريون جيا رو هڳپڻ اونا ٿي ٿيل هتو، ان جئي پاري پڳ هتئي، اُو پڻ پيڙئي گئي.

⑥ زئيون او بيت لحم شهر موئين هتا، تو ماريون رنه باز زلميا رو توتو آيو رو. ⑦ ان اوئه آپرو پوئيني رو ڏيکرو زلميو. اوئه باز ننه پوتزون م تنگين آهورا موئين هوناريو، کم تو اوئون هارو اوتاگ موئين ماگ نتو.

آکاشي ڏوت ڌرازون ننه ايسو را زلم رئي کبر ڏئه

⑧ اونا ئي علاقا موئين کئينک ريون را ڌراڙ هتا، جيا شيم موئين ريتا. اورات را آپرا ولر رئي سوکئي ڏيتات ريا.



⑨ تو ايشور رنه هيڪنه آکاشي ڏوت اوئون ننه ڏيکارو ڏيتو، ان ايشور رو زبکتو سوجهرو اوئون رنه آهنه پاهنه چلڪيو. تو او گهئا پيئائي گيا. ⑩ پڻ آکاشي ڏوت اوئون ننه ڪيتو: ”پيئائو مت! کم تو هون تمون ننه گهئي ڪشي رئي کبر همپزاووننه، جي ٻڌي اسرائيلي قوم هارو هوشي: ⑪ آڙ دائود را شهر موئين تمون هارو هيڪ پچايا وازو زلميوه، جو پگيون رو سونيل پچايا وازو کريست ان پريو پڻ سئه. ⑫ ان تمون هارو اي پڪئي نيشونئي سئه، جي تمي هيڪا باز ننه پوتزون م تنگل ان آهورا موئين هوتل ڏيڪشو.“

⑬ تيون هتمارو اونا ڏوت پيزو آکاشي ڏوتون رو هيڪ موتو توزو ڏيڪيام آيو. او ٻڌائي پگيون را مون ۾ ام ڪيتات ريا:

⑭ ”آڪاش مانه پگيون را وڪوڻ تئه،

ان ڌرتي مانه اوئون منڪون ننه هڪ زڙه،

جيون ٿي پڳوون کُش سٺه.

⑮ زئيون دُوت اُئون ڪن ٿي پاسا آڪاش مانھ ڳيا پرا، تو ڌراڙ اُپت موئين امر ڪيو مڌيا: ”هالو، بيت لحم شهر موئين هالون. اي وات جئي ٿيھ، ان جيا رئي ايشور اُپون نٺه ڪهر ڏيڏيھ اُونا نٺه هالين زوئون.“ ⑯ پسنه اُو هٽيڪا هٽيڪا ڳيا. ان اُوتنه زائين اُوتي ماريون ان يوسف نٺه ڏيڪيا ان اُونا ماڳ اُونا ننڪا ٻار نٺه آهورا موئين هُوتل ڏيڪيو.

⑰ اُونا نٺه ڏيڪين، اُو وات جئي ٻار را پارام آڪاشي دُوت اُئون نٺه ڪيڏي ٿي، ڌراڙي منڪون نٺه همپزاوئي. ⑱ ڌراڙون ري واتون هومپزين ٻڌائي منڪ حيرون ٿي ڳيا. ⑲ پڻ ماريون اي ٻڌي واتون من موئين ياد راکين ايئون مانھ ويجار ڪرتي رئي.

⑳ پسنه جئين ڪئين ڌراڙي هومپزيو تو، ان آڪاشي دُوت را ڪيڏا پرموئنه ڏيڪيو تو، اُونا مانھ پڳوون را وڪوڻ ان استوتئي ڪرتا اُو پاسا ڳيا پرا.

ٻار رو نوم ايسو ڏٺھ


㉑ ٻار زلميا رٺه ائمئھ ڏي، زئيون اُونا رئي توهر ڪريا رو توڻو آيو، تئين اُونا رو نوم ايسو راڪيو، ڪم تو اي نوم ٻار پيت ٿيا ٿي مور آڪاشي دُوت راڪيو تو.

ايسو نٺه پڳوون را گهر موئين تيڙي زائھ

㉒ تيا ڪيڙ اُو توڻو آيو، زئيون موسي رون لڪل ايشور رون حُڪمون پرموئنه يوسف ان ماريون رٺه اُو ريت ڪروو تو، جيا ري ڪري اشيتري هُونازا ٿي پويتر ٿه. پسنه اُوتنه توئنه اُو ايسو نٺه پڳوون را نوم مانھ ڏيڏا هارو يروشلم شهر موئين تيڙي ڳيا، ㉓ ڪم تو ايشور رون حُڪمون موئين لڪل سٺه:

”هر هيڪ پوئيني رو ڏيڪرو

ايشور را نوم مانھ ڏيوو ڪپنه.“



24) ان او ايٿا هارو پڻ ڳيا، زم ايشور رون حڪمون پرموٽه هونازا ٿي پويتر ٿيا هارو هيڪ جوڙي هولون رٿي ڪا هي پاريون را بشيا پڳوون را نوم مانه سڙائو.

25) اوٿه يروشلم شهر موئين هيڪ منڪ ريتو، جيا رو نوم شمعون هتو. او پڳوون ري وات مانه وودا واڙو ان ڌرمي منڪ هتو. او اوتا توتا رٿي وات زوتوت ريو، زئون پڳوون را پاها ٿي اسرائيلي قوم ننه پچايا واڙو آوشي. ان پويتر آتما رٿي ڪڙا اوتا موئين هتئي. 26) اوتا ننه پويتر آتما ٿي اڳي ڪهر زڙي ٿي جي زئون هوڏي او ايشور را سونيل پچايا واڙا ڪريست ننه نئين پاڙهه، تئين هوڏي نئين مرهه.

27) اوٿه ڏي پويتر آتما را ڪيڏا ٿي شمعون پڳوون را گهر موئين آيو. زئون ايسو را مان ٻاپ، موسي را لڪل حڪم پرموٽه، ايسو ننه پڳوون را نوم مانه ڏيڏا هارو اوٿه تيڙي آيا، 28) اوٿه ئي توتنه شمعون آپ آوين ٻار ننه تيڙي ليڏو ان پڳوون را وڪوڻ ڪرين ڪيڏو:

29) ”او مارا ڏٿي، هوٿه آپرا وائڏا پرموٽه

مون تمارا شيواڏاري ننه هڪ ٿي مروا ڏيو،

30) ڪم تو تمارا ميلل پچايا واڙا ننه

هوٿه هون آپري اونڪيئي ڏيڪونه ريو.

31) ايٿا ننه تمي ٻڌيون قومون هومو ساوو ڪريوه،

32) زم اي ڌاريون قومون ننه تماري واتون هزميا رو سوجهرو ڏنه

ان ايٿا ري ڪري تماري سونيل اسرائيلي قوم رو مون ٿنه.

33) تئين ايسو را پارام اي واتون هومپڙين اوتا را مان ٻاپ گهڻا حيرون ٿيا.

34) پسته شمعون اونون هارو پڳوون ٿي آشيرواڏ مونگيو ان ٻار ري مان ماريون

ننه ڪيڏو:

”کیال راکي،

پڳوون ایٺا باز نئه سونڊیوه

کم تو ایٺا ري ڪري اسرائیلي قوم را

گهٺا منڪ پڙشي ان گهٺا منڪ سڙشي.

اي باز پڳوون را طرف ٿي هيڪ نيشون پڻ سئه،

جيا نئه منڪ نئين مونئه ان ڪلاڻ ٿي زاشي.

(35) ان تون نئه پڻ من موئين ايوو ڏڪ ٿيشي

زوئنه ترؤنار ٿارا ڏوڏڪام لاگي گهي هوه.

ایٺا باز ري ڪري گهٺون منڪون رون

منون ري هٽال واتون ساوي ٿيشي.“

(36) هوهه هيڪ ڏوشي هٽي جي پڳوون رو نياپو ڏيڏا واڙي هٽي. اوتا

رو نوم حنا هتو ان او آشر ري ذات ٿي فئوئيل رئي ڏيڪري هٽي. او گهٽي

گهرڏي هٽي ان پرٿيا ڪيڙ رُوگا هات سال اپرا آدمي پيڙي رئي ٿي (37) ان

پسئه رنڌائي گهي ٿي. همئه او چوراسي سالون رئي هٽي. او هميش پڳوون

را گهر موئين ريتي، ان ڏي رات ورت راکين پرائنئون ڪرين پڳوون رئي

شيو ڪرتي.

(38) اوئه پڻ اوئه توهه ايسو ڪن آوين پڳوون رو ٿورو مونيو. ان جيا منڪ

ایٺا توٺا رئي وات زوتات ریا، زئون پڳوون يروشلم شهر رون منڪون نئه آزاده

ڪراوشي، اوئون ٻڌون نئه ايسو را پارام همپڙاوتئي رئي جي اي باز منڪون نئه

سڏايا وازو سئه.

ايسو نئه ناصرت شهر موئين تيڙي اوئه

(39) زئون ايسو را مان باپ ايشور رون حڪمون موئين ڪيڏل ريتون پوري ڪري،

تيا ڪيڙ او گليل علاقا را اپرا ناصرت شهر موئين پاسا آيا را.

④۰ هَوَئِه اُو سوكرو، ايسُو، وڌتو گيو ان الاهي گهڻو هزمُو ٿيتو گيو. ان پڳوونَ اُوئا مانھ ڪُريا ڪرتو ريو.

ايسُو ٻارون سالون ري عمر ڪيڙ پڳوونَ را گهر موئين زائھ

④۱ ايسُو را مان ٻاپ سال ٿو سال پاشڪا نومي پرڀ مانھ يروشلم شهر موئين زاتا. ④۲ زئيون ايسُو رو ٻارمو سال پورو ٿيو، تئيون اُو ٻڌائي پرڀ ري ريت پرموئنه اُوئنه گيا. ④۳ زئيون پرڀ ڪتم ٿي گهڻي، تو اُو آپرا گهر هوما پاسا وڙيا، پڻ اُو سوكرو ايسُو يروشلم شهر موئين ري گيو، ان اُوئا را مان ٻاپ ننه ڪئين ڪهر ننتي. ④۴ اُوئي ام سوچيو جي ”ايسُو ايئا لڏا موئين هوشي.“ تيام هيك اڏي رو پنڌ ڪرين اُو هونز را عزيزون ان اوڙڪيندون موئين اُوئا ننه گوتوا مڏيا. ④۵ زئيون اُو نه زڙيو، تئيون ايسُو ننه گوتتا گوتتا وڙي پاسا يروشلم موئين آيا.

④۶ ترئمئه ڏي ايسُو اُوئون ننه پڳوونَ را گهر موئين زڙيو. اُو شاستر زوٿيا وازون ڪن پئو تو، ان اُوئون ري واتون هومپڙتوت ريو ان اُوئون ٿي سوتال پونسوت ريو. ④۷ ان زتي منڪي اُوئا ري واتون هومپڙي، اُو ٻڌائي اُوئا ري عقل ان جواپون مانھ حيرون هتا. ④۸ زئيون مان ٻاپ اُوئا ننه ڏيڪيو، تئيون حيروني پڙي گيا. ان ايسُو ري مان اُوئا ننه ڪيڏو: ”ڏيڪرا، تئين امون ٿي اي ڪي ڪريوه؟ ٿون ننه گوتي گوتين، مُون ننه ان ٿارا ٻاپ ننه ٿارو گهڻو ڏڪ ٿيوه.“

④۹ پڻ ايسُو اُوئون ننه ڪيڏو: ”تمي مُون ننه ڪم گوتتات ريا؟ تمون ننه ڪهر ننتي ڪي، جي مارئه آپرا ٻاپ را گهر موئين هوو ڪپنه؟“ ⑤۰ پڻ اُوئي ايئا رئي وات نه هزمئي.

⑤۱ پسئه ايسُو اُوئون پيڙو ٿين ناصرت شهر موئين آيو. ان اُوئنه آوين اُو آپرا مان ٻاپ را ڪيڏام ريو. اُوئا ري مان اي ٻڌي واتون آپرا من موئين ياڏ راڪي.

⑤۲ ايسُو موتو ٿيو ان هزم موئين وڌيو، ان پڳوونَ ان منڪ اُوئا مانھ

راضي هتا.

يُوحنا پَوَيْتِر سَنونَ ئِيذا وَازو پَرِيو ايسُو را اَيَا هَارُو مَنكون نَه تَبَار كَرْتَه

يُوحنا پَوَيْتِر سَنونَ ئِيذا وَازو
مَنكون نَه شِيكَازُوا شَرُوع كَرْتَه

(متي 12: 1-3، مرقس 1: 1-8، لوقا 3: 1-18، يُوحنا 1: 19-28)

3 ① رُومي حُكومت را پاڌشا تَبَرِيَس قَيصر ري پاڌشائي را پَنرما سال مِ،
زئيون يهُوديه، صُويا مانِه پِينطُس پِيلاطُس راز كرتوت ريو، گليل صُويا
مانِه هيروديس راز كرتوت ريو، اِثوريه ان ترخونيتس وَازا صُويا مانِه هيروديس
رو پايي فِلپُس راز كرتوت ريو، ان ابليني صُويا مانِه لسانياس راز كرتوت
ريو، ② ان زئيون حناه ان كائيفا مُك پوزاري هتا، تئيون اوئون ئي ڏيئون موئين
پِگَونَ زكرياه را ڏيڪرا يُوحنا نَه رن موئين آپرو نياپو ڏيتو.
③ تيام يُوحنا يردن ڏريا رنه آهته پاهته آوين مَنكون نَه همپزاووا مڏيو
جي ”آپرا كراب كوم ساڏين توبونه كرو ان پِگَونَ ري وات مانِه وو، ان پَوَيْتِر



سنون ليو، تو پڳوونَ تمارا ڏوه ماڻ ڪرشي.“

④ اي وات امرئيم ٿي، زم پڳوونَ رو نياپو ڏيڏا واڙا يسعياه را شاستر

موئين لڪل سئھ:

”رڻ موئين هيڪا پوڪار پاڙيا واڙا رو آواز آئھ:

پريو را آيا هارو آپ نئھ تيار ڪرو!

اوتا هارو آپرا شيرڙا سڏا ناو!

⑤ تمارا مارڳ رو هر هيڪ کاڏو پرائي زاشي،

ان مارڳ رو هر هيڪ ڏونگر ان ڌڙو ڍاهيا زاشي.

تمارا وڙل رستا پاڌرا ٿي شي،

ان تمارا کاڌرازا مارڳ هرڪا ٿي شي.

⑥ ان پڳوونَ رو ميلل پچايا واڙو

ٻڌون منڪون هومو ساوو ٿي شي.“

⑦ گهڻا منڪ يوحنا ڪن رڻ موئين پويتر سنون ليوا آوتا، ان يوحنا اوتون

نئھ ام ڪيتو: ”او منون رون پليتون، تمون نئھ ڪيئھ ڪيڏوه جي تمي روڳا پويتر

سنون ليڏا ٿي پڳوونَ ري آيا واڙي سزا ٿي پچي هيڪوه؟ ⑧ جي پچيا هارو

ڪروه، تو ايوا ڪوم ڪرو جيا ٿي ڪٻر پڙئھ جي تمي هاس ڇر آپرا ڪراپ ڪوم

ساڌين توپونھ ڪريھ ان پڳوونَ ري وات مانھ ووھ ريا. ام مت هزمو جي ’امي

تو ابراهيم رو وستار سون، تيام ڪم نئين پچون؟‘ ابراهيم رو وستار سو، تو ڪي

ٿيو؟ پڳوونَ تو ايئون پوئون ٿي ابراهيم رو وستار ناوي هيڪھ. ⑨ پڻ همئھ

پڳوونَ منڪون نئھ سزا ڏيڏا مانھ سئھ، زوئھ ڪوڪ وڻ را تڙ مانھ ڪوئاڙو

رئين اوپو هوئھ. زم جيا وڻ موئين ميوا نٿي ٿيئا، منڪ اوتا نئھ واڏھ ان ڏيو تام

ڦڳوڙھ پري، تم پڳوونَ اوتون نئھ سزا ڏي شي، جيا اوتا ري وات مانھ نٿي وينا.“

⑩ تيام او ٻڌائي منڪ يوحنا ٿي پونستا: ”تو پسنھ امارئھ ڪي ڪروو

ڪيئھ؟“ ⑪ يوحنا اوتون نئھ ڪيتو: ”جيا ڪن ٻي وڳا هوئھ، اوتون موئين ٿي هيڪ

اَوتَا نئه ڏئه جيا ڪن نٿي. ان جيا ڪن کاڌو هوئو اُو پڻ همروم وراوئو. ”
 ⑫ اَوتَا ڪن ناڪو ليڏا واڙا پَوِيتَر سنونَ ليوا آيا، ان آوِين اَوتَا ٿي پُونسيو:
 ”گَروُ جِي، امارئہ ڪي ڪروو ڪپئہ؟“ ⑬ يُوحنَا اُوئون نئہ ڪيڏو: ”زتو اگھ لڪل
 سئہ، اتا پئيھا ليو. اَوتَا ٿي وڌيڪ آپ ھارو مت ليو.“

⑭ ان قَوِجِي پڻ اَوتَا ٿي پُونسيو: ”ان امارئہ ڪي ڪروو ڪپئہ؟“ يُوحنَا
 اُوئون نئہ ڪيڏو: ”ڪيا نئہ پيوڙاوين ڪا ڪوڙ ڪرين پئيھا مت ليو. تمون نئہ
 زتو پگھار زڙئہ، اتام ڪُش ريو.“


⑮ هَوئہ اِسْرَائِيلِي قَوْم را منڪ پگھونَ را ميلل پچايا واڙا رئي وات زوتات
 ريا. تيام ٻڌائي منڪ آڀرا آڀرا من موئين يُوحنَا را پارام سوچتات ريا جي ”اي
 پگھونَ رو سُونِڊل پچايا واڙو ڪريست سئہ ڪا نا؟“ ⑯ تيا مانھ يُوحنَا اُوئون
 نئہ ڪيڏو: ”هُونَ تمون نئہ رُوگُو پوڻي ٿي پَوِيتَر سنونَ ڏيونھ، پڻ مُون ٿي گھڻي
 ڪڙا واڙو آئھ ريو. هُون تو ايوو نٿي جي اَوتَا رون زوڙون را ڪشا ڪولون. اُو
 تمون نئہ پَوِيتَر آتما ان ڏيوٽا ٿي پَوِيتَر سنونَ ڏيشي، ان پگھونَ رئي وات مونيا
 واڙون نئہ پَوِيتَر ڪرشي پڻ نہ مونيا واڙون نئہ سزا ڏيشي. ⑰ زم ڪوڪ تنگڙي
 لين آڀرا ڪڙا مانھ اُوپئھ، ان آڀرو ڏون صاڦ ڪرين گھڏوم موئين راڪئھ، پڻ
 پوه ڏيوٽا موئين ٻاڙئھ پرو، تم اُو منڪون رو نيا ڪريا مانھ سئہ. اُو پگھونَ
 ري وات مانھ وُوڊا واڙون نئہ آڀ ڪن راڪشي، پڻ نہ وُوڊا واڙون نئہ ايوا ڏيوٽا
 موئين ٻاڙشي جو ڪيڏي نئين اوزھمائہ.“

⑱ يُوحنَا پڙي گھڻي واتون پڻ ھزماوين اِسْرَائِيلِي قَوْم نئہ حونصلو ڏيتو ان
 ڪُشي رئي ڪٻر ھمپڙاتو ريو. ⑲ پڻ زئون اُوئہ گليل صوپا مانھ راز ڪريا واڙا
 ھيروديس مانھ اي ڏوھ ڏيڏا، جي اُوئہ آڀرا پائي ري ڏوشي ھيرودياس نئہ آڀرا
 گھر موئين راڪئھ، ان پڙا گھڻائي ڪراپ ڪوم ڪرياھ، ⑳ پستھ ھيروديس
 آڀرون ٻڌون ڏوهون ٿي موٽو ڏوھ اي ڪريو، جي اُوئہ يُوحنَا نئہ جيل موئين
 پورايو پرو.

ايسُو پَوِيتر سنون لئه ان شيطون اونا نئه پڳوون ري مرضي ٿي قيرِوا ڪرئه

ايسُو پَوِيتر سنون لئه

(متي 17-13:3، مرقس 1:9-11، لُوقا 22-21:3)



21) يوحنا رئه جيل موئين پورايا مور، زئيون اسرائيلي قوم ري گهڻي منڪي پَوِيتر سنون ليڏو رو، ان ايسُو پڻ پَوِيتر سنون لين پراڻا ڪرتوت ريو، تو اونه ئي ٿوئنه آڪاش ڪلي گيو 22) ان پَوِيتر آتما پارياو رو روپ لين اونا مانه اوتريو، ان آڪاش موئين ٿي پڳوون رو هاڏ ام هومپريام آيو: ”تون مارو پريمي ڏيڪرو سئه. هون تون ٿي گهڻو ڪش سون.“

ايسُو ري پيڏي را نوم

(متي 1:1-17، لُوقا 3:23-38)

23) زئيون ايسُو پڳوون رو ڪيڏل ڪوم ڪروا مڏيو، ٿيون او ٿيهونڪ سالون رو هتو. منڪون ري هزم پرموئنه ايسُو يوسف رو ڏيڪرو هتو. او عيلي رو وستار هتو، 24) عيلي متات رو، متات لوي رو، لوي ملڪي رو، ملڪي ينا رو، ينا يوسف رو، 25) يوسف متتياه رو، متتياه عاموس رو، عاموس ناخوم رو، ناخوم اسلياه رو، اسلياه نوگه رو، 26) نوگه ماعت رو، ماعت متتياه رو، متتياه شيمعي رو، شيمعي يوسپخ رو، يوسپخ يوداه رو، 27) يوداه يوحنا رو، يوحنا ريسا رو، ريسا زربابل رو، زربابل سيالتي ايل رو، سيالتي ايل نيري رو، 28) نيري ملڪي


رو، ملكي ادبي رو، ادبي قوسام رو، قوسام المودام رو، المودام عير رو، ②9 عير
 يشوع رو، يشوع اليعزر رو، اليعزر يوريم رو، يوريم متات رو، متات لوي رو،
 ③0 لوي شمعون رو، شمعون يهوداه رو، يهوداه يوسف رو، يوسف يونان رو،
 يونان الياقيم رو، ③1 الياقيم ملياه رو، ملياه مينا رو، مينا متاه رو، متاه ناتن
 رو، ناتن دائود رو، ③2 دائود يسي رو، يسي عوبيد رو، عوبيد بوغز رو، بوغز
 سلمون رو، سلمون نحسون رو، ③3 نحسون عمينداب رو، عمينداب ادمين رو، ادمين
 ارنبي رو، ارنبي حصرون رو، حصرون فارص رو، فارص يهوداه رو، ③4 يهوداه
 يعقوب رو، يعقوب اضاحق رو، اضاحق ابراهيم رو، ابراهيم تاره رو، تاره نخور
 رو، ③5 نخور سروج رو، سروج رعو رو، رعو فلج رو، فلج عير رو، عير سلح رو،
 ③6 سلح قينان رو، قينان ارفكسد رو، ارفكسد سم رو، سم نوح رو، نوح لمك
 رو، ③7 لمك متوسلح رو، متوسلح حنوك رو، حنوك يارد رو، يارد مهلل ايل رو،
 مهلل ايل قينان رو، ③8 قينان انوس رو، انوس سيت رو، سيت آدم رو، ڏيڪرو
 هتو، ان آدم ننه پڳوون نايو تو.

پڳوون رو دشمن شيطون ايسنو ننه پڳوون ري مرضي ٿي ڦيرووا ڪرڻه

(متي 1:4-11، مرقس 12:1-13، لُوقا 4:1-13)

④ ① پسنه ايسنو پويتر آتما ري ڪڙا ٿي پيال يردن ڌريا ٿي پاسو آيو. ان
 پويتر آتما را ڪيڏا ٿي چاليهون ڏيئون هوندي رڻ موئين ويتوريو، ② ان
 شيطون اوثا ننه پڳوون ري مرضي ٿي ڦيرويا هارو آزماوتو ريو. اوثون ڏيئون
 موئين ايسنو ورت راڪين ڪئين نتو ڪاڏو، ان نيٺ چاليهه ڏي اوثا ننه الاهي
 گهٽي پوک لاڳي.

③ تنيون شيطون اوثا ننه ڪيڏو: ”جي تون پڳوون رو ڏيڪرو سڻه، تو ايٿا
 پوٿا ننه ڪڻه جي روٽي ٿي زانه.“ ④ پڻ ايسنو شيطون ننه نا پاڙين ڪيڏو:



”شاستر موئين لکل سئە: منک رُوگُو کاذا
تي جيو تو نئين رئە.“

⑤ پسنه شيطون ايسو ننه هيكي
اونسي جگا مانه پُوگاڙيو ان اوتا ننه
هت ئو هت جگت را ٻڌائي ملڪ ڏيکاريا،
⑥ ان ڪيڏو: ”ايئون ٻڌون ملڪون رو راز
هُون تون ننه ڏيه، ان ايئون را ٻڌائي
منک تارو مون راکشي، ڪم تو ايئون
رو راز مون ننه ڏيڏل سئە، ان جيا ننه
مارو من ڪئە، اوتا ننه ڏيونه. ⑦ تيام
جي تون پڳي پڙين مارئي پوزا ڪرئە،
تو اي ٻڌوئي راز تارو ٿيشي.“ ⑧ پڻ
ايسو اوتا ننه نا پاڙين ڪيڏو: ”شاستر
موئين لکل سئە: ايشور آپرا پڳون رئي
پوزا ڪروو، ان رُوگهي اوتا رئي شيوا ڪروو ڪپئە.“

⑨ تنيون شيطون ايسو ننه يروشلم شهر موئين پُوگاڙين اوتا ننه پڳون را
گهر ري ٻڌون تي اونسِي جگا مانه اُوپاڙين ڪيڏو: ”جي تون پڳون رو ڏيڪرو
سئە، تو آپ ننه ايئون نيسو پاڙ، ⑩ ڪم تو شاستر موئين لکل سئە: پڳون
آپرون آڪاشي ڏوتون ننه تارئي همپاڙ ڪريا رو ڪيشي، ⑪ ان اُو تون ننه آپرون
هائون مانه ليشي، زم تارون پڳون ننه پتر ئي نه لاڳئە.“ ⑫ پڻ ايسو اوتا ننه نا
پاڙين ڪيڏو: ”پڳون اي پڻ ڪيڏوه: ايشور آپرا پڳون ننه نه آزماووو ڪپئە.“
⑬ زنيون شيطون ٻڌون نمونون را آزمتا لي ريو، تو اُو ايسو ڪن تي گيو پرو
ان آزمتا ليڏا را پيزا توڻا رئي وات زووا مڏيو.

ايسو گليل صنويا موئين پڳوونَ رو كوم ڪرڻه


ايسو گليل صنويا موئين پڳوونَ را پارام شيڪاڙوا شروع ڪرڻه

(متي 12: 4-17، مرقس 14: 1-15، لُوقا 4: 15-18)

⑭ پستھ ايسو پويتر آتما ري ڪڙا ٿي پرال گليل صويا موئين پاسو آيو رو. ان پورا گليل موئين اوتا رئي ڪهر پڪڙي گهڻي. ⑮ ان اوتنه ايسو پڳوونَ رون منڌرون موئين منڪون ننه شيڪاڙوا مڏيو. ان ٻڌائي اوتا را وڪوڻ ڪرتا تا.

ايسو را آپرا ناصرت شهر را منڪ اوتا ننه شهر ٿي بارو ڪايئھ

(متي 53: 58-58، مرقس 6: 1-6، لُوقا 4: 16-30)



⑯ تيا ڪيڙ ايسو ناصرت شهر موئين آيو، جيئھ اُونو موتو ٿيو تو. ان اوتنه زم او پويتر ڏي رو اگهي زاتو ريتو، هم پڳوونَ را منڌر موئين گهيو، ان شاستر پڻيا هارو اُونين اُپيو. ⑰ ان شيواڌاري اوتا ننه پڳوونَ رو نياپو ڏيڏا واڙا يسعياه رو لڪل شاستر ڏيڏو. شاستر ڪولين ايسو پڳوونَ را سونڍل پچايا واڙا را پارام اي وات گوتئي، ان پڻين همپڙاويئي:

⑱ ”ايشور رو پويتر آتما مون ننه زڙيوھ،

ڪم تو گريهون ننه ڪشي رئي ڪهر ڏيڏا هارو

ايشور مون ننه سونڍيوھ.

اوتھ مون ننه ميليھ

جي بوندلون ننه سوتيا رئي

ان اوندون ننه ڏيکيا رڻي کبر همپڙااون،
ڏڪون موئين پڙلون ننه سڏااون،

①9 ان اي وات همپڙااون

جي او توڻو آيوه رو

زئيون پڳوون منڪون مانھ ميرپوني ڪرشي.

②0 پسنه اوڻه شاستر پنڌ ڪرين شيواڌاري ننه پاسو ڏيڏو پرو ان شيڪاڙيا هارو

پينو نو. پڳوون را منڌر موئين ٻڌائي منڪ اوڻا هوما ڏيون ٿي زوئي ريا تا.

②1 تئيون ايسو اوڻون ننه ڪيو لاڳيو: ”اي شاستر رڻي لڪل وات تمي هومپڙيه،

اي آز تمون هومئي مون مانھ پوري ٿيه.“

②2 تيا مانھ ٻڌائي منڪ هائي هومپڙين اوڻا را وڪوڻ ڪروا مڏيا. او اينا وات

مانھ حيرون هتا جي اي ڪيو نائوڪي واتون ڪرھ ريو. پسنه ڪيو مڏيا: ”پڻ

اي تو يوسف رو ڏيڪرو سڻه، نا؟“

②3 تئيون ايسو اوڻون ننه ڪيڏو: ”تمي اي ڪيڻي ضرور مون ننه ڪيشو:

’او ڍاڪتر، آڀرا آپ ننه هازو هورو ڪر. ان اي پڻ ڪيشو: ’امي هومپڙيوه جي

ڪفرنحوم شهر موئين تئين گهڻو ڪئين ڪريوه، تو ايڻه آڀرا ڏيه موئين پڻ

هم ڪرين ڏيڪاڙ.“

②4 پسنه ايسو وڙي ڪيڏو: ”هون تمون ننه هاس ڪونه، ڪيائي پڻ پڳوون

رو نياپو ڏيڏا وازا رو آڀرا ڏيه موئين مون نٿي هوتو. ②5 هون تمون ننه هاس ئي

هاس ڪونه، پڳوون رو نياپو ڏيڏا وازا ايلياه رون ڏيئون موئين، زئيون هاڏا ترڻ

سال مي رڻي سونت ئي نٿي پڙئي، ان پورا ملڪ موئين موتو ڏڪاز پڙيو تو،

تئيون آڀري اسرائيلي قوم موئين گهڻي رنڌال ڏوشي هتي، ②6 پڻ پڳوون ايلياه

ننه اوڻون ٻڌيون موئين ٿي ڪيا ڪن مدت هارو نه ميليو، پڻ روڳو صيدا ملڪ

را صارپت شهر موئين هيڪي ڌاري قوم ري رنڌال ڏوشي ڪن اوڻا رڻي مدت

ڪريا هارو ميليو. ②7 ان پڳوون رو نياپو ڏيڏا وازا ايلياه رون ڏيئون موئين،

آپتي اسرائيلي قوم موئين گهٺائي منڪ ايو هتا جيون ننه ڪوڊ رٿي پيمارئي هتئي، پڻ پڳوون اوتون ٻڌون موئين ٿي ڪيا ننه هازو هورو نه ڪريو، پڻ روڳو سورياني قوم را نعمان نومي منڪ ننه هازو هورو ڪريو.

②8 اي واتون هومپڙين زتا منڪ پڳوون را مندر موئين هتا اوتون ٻڌون ننه گهٽئي رينه سڙئي. ②9 ان اوتني اوتني ايسو ننه زوري زهالين شهر ٿي ٻارو ڪاڍيو، ان جيا ڏونگر مانه اوتون رو شهر هتو، اوتا ري سوتي مانه لي آيا زم اونسائي هيٺ ڳوڙهه پرو. ③0 پڻ ايسو اوتون را وس هون نيهرين آپرو مارڳ لين گيو پرو.

ايسو ڪفرنحوم شهر موئين هڪا منڪ ٿي پوت ڪاڍه

(مرقس 1:21-28، لُوقا 4:31-37)

③1 پسته ايسو گليل صوپا را ڪفرنحوم شهر موئين آيو. ان پويتر ڏي رو اوت رون منڪون ننه شيڪاڙوا مڏيو. ③2 ان منڪ اوتا رنه شيڪاڙيا مانه حيرون هتا ڪم تو او اڪتيارئي راڪين مونيا جيوي واتون ڪرتوت ريو.

③3 اوتنه پڳوون را مندر موئين هڪ منڪ هتو جيا ننه پوت سونتل هتو. اوتنه رڙ ڪرين زور ٿي ڪيتو: ③4 ”او ايسو ناصرت شهر وازا، ٿارو امون ٿي ڪيو واسطو؟ تون نمون پوتون ننه ڪتم ڪروا آيوه، ڪي؟ هون تون ننه اوڙڪونه ريو جي تون ڪون سته. تون پڳوون رو پويتر منڪ سته.“ ③5 پڻ ايسو پوت ننه ڌڙڪو ڏين ڪيتو: ”ماڻ ڪر! ان ايتا منڪ ٿي ٻارو نيهرين ز!“ ٿيون پوت منڪ ننه ٻڌون هومو نيسو پاڙين ٻارو نيهرين گيو پڻ منڪ ننه ڪئين نقصون نه ڪريو.

③6 تيام ٻڌائي حيروني پڙين هڪا پيزا ننه ڪيو مڏيا: ”ايتا را ڪيڏام ڪتو اثر سته! ڪم تو او آپري اڪتياري ان ڪڙا ٿي پوتون ننه نيهرين رو حڪم ڏه، ان او نيهرين زانه.“ ③7 پسته ايسو رٿي نوموش آها پاها را علاقا موئين ٻڌيل پڪڙي گئي.

ايسو گهڻون منڪون نٿا هازا هورا ڪرڻه

(متي 14: 8-17، مرقس 1: 29-34، لُوقا 4: 38-41)

38) پستھ ايسو پڳوون را مندر ٿي نيهرين شمعون ري گهري گيو. اوڻه شمعون رڻي هاهو گهڻا تاو موئين پڙئي ٿي. ان اوني ايسو ٿي اوڻا نٿه نيڪ ڪريا هارو منٿ ڪرڻي. 39) ٿيون ايسو اوڻا ڪن آوين اوپو، ان تاو نٿه اوتريا رو ڪيڏو. تو تاو اوڻه ئي توڻه اوتري گيو. ان جهٽ موئين اوڻين او ڏوشي اوڻون رڻي شيوا ساڪرڻي ڪروا مڏي.

40) ڏي آتميا رٿه توڻه ٻڌائي آپرون آپرون موندون نٿه، جيون نٿه نمونا نمونا ري پيماري هتي، ايسو ڪن لي آيا. ان ايسو هڪا هڪا مانھ آپرا هات ميلين اوڻون ٻڌون نٿه نيڪ ڪرتو ريو. 41) ان گهڻون منڪون موئين ٿي پوت پڻ ايسو را ڪيڏا ٿي نيهرتا ريا. او نيهرتون رڙيون ڪرين ڪيتا ريا جي ”تون پڳوون رو ڏيڪرو سٺه.“ پڻ ايسو اوڻون نٿه ڌڙڪو ڏين ڪيڏو: ”هائي وات مت ڪو!“ ان اوڻون نٿه ماڻ ڪرايا، ڪم تو پوتون نٿه ڪهر هٿي جي ”اي پڳوون رو سونڍل پچايا وازو ڪريست سٺه.“

ايسو ڪفرنخوم شهر ٿي نيهرين پيزيل شيڪاڙوا زائھ

(مرقس 1: 35-39، لُوقا 4: 42-44)


42) زئون ڏي اوڳيو ٿيون ايسو شهر ٿي نيهرين هونواڙ ڀر گيو. ان الاهي گهڻا منڪ اوڻا نٿه ڳوتوا لاڳيا. زئون ايسو اوڻون نٿه زڙيو، ٿيون اوني ايسو نٿه روڪوا ڪريو جي ”امون ڪن ٿي مت زائو!“ 43) پڻ اوڻه منڪون نٿه ڪيڏو: ”مارٿه پڳوون را راز رڻي ڪهر پيزون شهرن موئين پڻ همپڙاووه، ڪم تو ايٿا هارو پڳوون مون نٿه ميليوه.“ 44) ان ايسو يهوديون را ملڪ موئين پڳوون رون منڌرون موئين منڪون نٿه شيڪاڙو ريو.

ايسو را پيرهيان شيلا

(متي 18:4-22، مرقس 16:1-20، لوقا 5:1-11)

5 ① هيڪ وار ايسو گليل ري ڍنڍ را ڪپ مانھ اُپيو تو، ان اُوئا ڪن الاهي گهڻا منڪ پڳوون رو وچن هومپڙتات ريا، تو اُو منڪون وسا هوڙڪائي گيو. ② تئيون اُوئا نئه ڍنڍ را ڪپ ڪن ٻي ٻيڙي اُوپل ڏيڪيام آوي، ان مشي ماريا وازا اُوئون پيڙيون ٿي نيسا اوترين آڀرا رچ ڌوتات ريا. ③ ايسو اُوئون موئين ٿي هيڪي ٻيڙي موئين سڙي گيو. اُو ٻيڙي شمعون رئي هئي. تئيون اُوئه شمعون نئه ٻيڙي ڪپ ٿي توڙڪيڪ آگهئي هاڪليا رو ڪيڏو. پسئه ايسو ٻيڙي موئين پيهين ٻڌون منڪون نئه وڙي شيڪاڙوا مڏيو.

④ زئيون ايسو شيڪاڙي ريو، تئيون شمعون نئه ڪيڏو: ”ٻيڙي نئه اُونڌا پوڻي موئين هاڪلي هال، پسئه تمي مشيون هارُو آڀرا رچ نوڪو!“ ⑤ شمعون وڙنڌي ڏيڏي: ”گرو جي، امي تو رات ٻڌي رچ نوڪياھ، توئي هيڪ ئي مسئي نئي



زهالئي. پڻ جي تمڻي ڪوه ريا، تو هون رچ نڪاوونھ. ” ⑥ اُوئي رچ نوکيا، تو اتي مشي آوين ڦاڻي، جي اوئون را رچ ڦاڻا مڏيا. ⑦ تو جيا پيڙي پيڙي موئين پايواڙ هتا، اوئون ٿي مدت مونگيا هارو هوزا ڪريا. ان او پڻ آيا، ان مشيون ٿي ٻي ٿي پيڙي اتي پرائي گي جي او ٻوڏيا مانھ هتي.

⑧ اي ڏيڪين شمعون پطرس ايسوري پگي پڙين ڪيڏو: ”مون ڪن ٿي زانو پرا، پرپو، ڪم تو هون ڏوهاري سون ان ايوو نٿي جي تمڻي مون ڪن ريو.“ ⑨ اوئو تيام ڪيڏو ڪم تو او ان اوئا پيڙا جيا منڪ هتا، اتي مشي ڦاڻل ڏيڪين، ٻڌائي حيروني پڙي گيا تا. ⑩ ان زبدي را ڏيڪرا يعقوب ان يوحنا، جيا شمعون پيڙا مشي مارتا، او پڻ حيروني پڙي گيا تا. پسئو ايسو شمعون نئو ڪيڏو: ”پيئا مت! آڙ ٿي لين تون مشي ماريا رو ڪوم نئين ڪرئو پڻ منڪون نئو پچاويھ.“

⑪ پسئو اُوئي پيڙي ٻاري توئين ڪپ مانھ اوپاڙي، ان ٻڌو ڪئين ساڏين ايسو را شيلا ٿين اوئا وونھڙ وودا پرا.

ايسو ڪوڊ ري پيماري ٿي هيڪا منڪ نئو نيك ڪرئو

(متي 1:8-4، مرقس 1:40-45، لُوقا 5:12-16)

⑫ هيڪ وار ايسو هيڪا شهر موئين هتو. اوئا ٿي ماڳ هيڪ منڪ هتو جيا نئو ڪوڊ رٿي پيماري هتئي. تيام او منڪ اپڙال هتو. زئيون اوئو ايسو نئو ڏيڪيو، تئيون اوئا ري پگي پڙين منٿ ڪرين ڪيڏو: ”ساڏو جي، جي تماري مرضي هوئو، تو تمڻي مون نئو هازو هورو ڪرين پويتر ڪري هيڪوه.“ ⑬ تيا مانھ ايسو اوئا نئو سڀين ڪيڏو: ”ماري مرضي سئو. تون هازو هورو ٿين اپڙايا ٿي پويتر ٿئو!“ ان جهت ڀر ڪوڊ ري پيماري اوئا نئو ساڏي گئي. ⑭ پسئو ايسو اوئا نئو گهڻو گهڻو ڪيڏو: ”اي وات ڪيا نئو مت همپراوي. پڻ پگيون را گهر موئين زائين آڀرو ڏيل اوئا پوزاري نئو ڏيڪاري، جيو اوئو پوزا رو ڪوم ڪرتو

هونہ. ان تون اڀڙايا ٿي پويتر ٿيا هارو پڳوون را نوم مانه او شينهنون سڙاوي جي شاستر موئين موسيٰ ري لڪل سئ، زم بدون هارو هاڪ ٿئ، جي تون هازو هورو ٿي گيوه.

15) پڻ ايسو رئي وات جيئنه تيئنه گهٽي پڪڙي گهي، ان الاهي گهئا منڪ اوئا ري واتون هومپڙيا هارو ان پيماريون ٿي نيڪ ٿيا هارو ايسو پيڙا وينا ريتا. 16) ان ايسو آپ هونواڙ موئين هيڪلو زائين پراٿنا ڪرتو ريتو.

ايسو هڪا اڌرنڱ را مونڌا نئ هازو هورو ڪرئ

(متي 9:1-8، مرقس 12:1-2، لوقا 17:5-26)

17) هڪ ڏي ايسو هڪا گهر موئين منڪون نئ شيڪاڙتوت ريو. اوئا ئي ماڳ فريسي پالٽي را منڪ ان شاستر زوٿيا واڙا پڻ پينل هئا. او گليل ان يهوديه صويا را هر هڪ شهر ٿي ان يروشلم شهر ٿي پڻ آيا تا. ان ايشور رئي ڪڙا مونڌون نئ نيڪ ڪريا هارو ايسو موئين هئي. 18) تيون ڪئينڪ منڪ هڪا اڌرنڱ را مونڌا نئ زهوڙي موئين اوپاڙي آيا. او ڪوشش ڪرتات ريا جي اوئا مونڌا نئ ايسو ڪن لي زائ. 19) پڻ گهئا منڪ هويا ري ڪري گهر موئين زايا هارو واڳ نه زڙيو. تيام او گهر ماٿه سڙي گيا ان ماٿون ڇت را چونڪا ڪولين اوئا نئ زهوڙي هٽيلو نيسو منڪون را وس موئين ايسو ڪن اوتاريو. 20) زئيون ايسو اوئون منڪون رو ايوو يقين ڏيڪيو، تيون اوئ اڌرنڱ واڙا نئ ڪيڏو: ”پائي، تارا ڪرل ڏوه تون نئ ماڻ سئ.“

21) تيا مانه شاستر زوٿيا واڙا ان فريسي پالٽي را منڪ سوچوا مڏيا: ”اي وڙي آپ نئ ڪي هزمئ؟ آپ نئ پڳوون هرڪو ڪرين اي پڳوون رئي پيغزتي ڪرئ ريو. پڳوون شوا پيزو ڪوئي نئي جيو ڏوه ماڻ ڪري هيڪئ.“

22) پڻ ايسو اوئون را ڪيال زوٿي گيو ان اوئون نئ ڪيڏو: ”هيوي واتون تمي ڪم سوچوه ريا؟ 23) مون نئ همپڙاوو جي ڪي هورو سئ؟ ايئا منڪ نئ ام

ڪيو هورو سٺه جي 'اُونينَ وٺه'؟ ڪا ام ڪيوو جي 'تارا ڏوه تون نٿه ماڻ سٺه'؟ ②4 پڻ هون تمون نٿه ٿاڀٽي ڏيهه جي هون منڪ ذات رو ڏيڪرو سون، ان پڳوون مون نٿه جڳت موئين ڏوه ماڻ ڪريا رڻي اڪتيرڻي ڏيڏيھ. "پسٺه ايسو اڌرنگ وازا نٿه ڪيڏو: "هون تون نٿه ڪونه، اُوني، آپرڻي زهوڙي اُپاڙين گهري زا پرو!"

②5 تئيون جهت موئين اُو منڪ اُوئون هومو اُونين اُپو ان جيا مانھ هُوتو پڙيو تو اُو زهوڙي اُپاڙين، پڳوون را وڪوڻ ڪرتو آپري گهري گيو پرو. ②6 اُو ٻڌائي منڪ گهڻا حيروني پڙي گيا ان پڳوون را وڪوڻ ڪروا مڏيا، ان اي ڪڙا ڏيڪين حيرون تين ڪيڏو: "آز آبي عجيب ڪوم ڏيڪياھ."

ناڪو ليڏا وازو لالوي ايسو رو شيلو تڻھ

(متي 9:9-13، مرقس 2:13-17، لُوقا 5:27-32)



②7 پسٺه ايسو اُوئا گهري ٻارو نيھريو، تو اُوئھ لالوي نوم رو هيڪ ناڪو ليڏا وازو ناڪا ماڻھ پينو تو. ايسو اُوئا نٿه زوئين ڪيڏو: "مارو شيلو تين مون وونھڙ آو!" ②8 تو لالوي ٻڌو ڪئين ساڌين اُونيو ان ايسو رو شيلو تين اُوئا وونھڙ ويوا مڏيو.

②9 پسٺه لالوي آپري گهري ايسو هارو هيڪ موٽي ڌاوت ڪرڻي. اُوئا ڌاوت موئين گهڻا ناڪو ليڏا وازا هتا، ان پيزا پڻ گهڻا منڪ اُوئون پيزا پينا تا. ③0 تئيون فريسي پالتي را منڪ ان اُوئا پالتي را شاستر زوٽيا وازا ايسو رون شيلون نٿه ام وڙگاوا مڏيا جي "تمي ناڪو ليڏا وازون ان هيون اڀڙال ڏوهاريون پيزا ڪم ڪاوه ريا؟"

③1 تيا مانھ ايسو اُوئون نٿه وڙنڏي ڏيڏي: "جيا هاڙا هورا سٺه، اُوئون

ننه ڊاڪٽر ربي ضرورت نٿي هوندي، پڻ روگهي موندون ننه ضرورت هوندي. (32) هيون نمونن هون پيدوهي منڪون ننه نئين، پڻ ڏوهاريون ننه هاڻ ڏيوا آيوه جي او آڀرا ڪراپ ڪوم ساڏين توبونه ڪرڻه ان پگهون ري وات مانه وٺه.

ايسو نوي واتون شيڪاڙهه

پڻ منڪون ننه ڌرم ري زوني واتون وٺهه

(متي 17-14:9، مرقس 2-18:2، لوقا 5-33:39)

(33) پسنه ڪئينڪ فريسي پالتي ري منڪي وڙي ايسو ننه ڪيڏو: ”يوحنا را شيلا تو گهڙي وار ورت راکتا رنه ان پراڻائون ڪرڻه. ان امون فريسيون را شيلا پڻ همروم ڪرڻه. پڻ ٿارا شيلا ڪم کاتا پيتا رنه؟“ (34) تتيون ايسو اوئون ننه ڪيڏو: ”زئيون لاڏو زونيون پيڙو سڻه، تتيون تمي اوئون ننه ورت رکاوي هيڪشو، ڪي؟ هم تو نئين ٿهه. (35) پڻ ابا ڏي آوشي زئيون لاڏو اوئون ٿي ڌار ڪراشي پرو، تيڏي اوئون ڏيئون موئين زونيا ورت راکشي.“

(36) ان ايسو اوئون ننه اي مثال ربي وات پڻ همپڙاوي: ”ڪوئي پڻ منڪ زونا وگا هارو ڪرين نوا وگا ٿي ٿيگڙي نئين ڪترهه. جي هم ڪرڻه، تو نوو وگو ڪترائي زاشي، ان او ٿيگڙي زونا وگا پيڙي اوپشي پڻ نئين. (37) ان ڪوئي پڻ منڪ نوو ڌراڪون رو رس زونيون هنڌاريون موئين نئين راکنه. جي هم ڪرڻه تو نوو رس پاڪين هنڌاريون ننه ڦاڙشي پري ان پسنه رس ايڙائي زاشي، ان هنڌاري پڻ ڪيا ئي ڪوم ري نئين رنه. (38) پڻ نوو رس نويون هنڌاريون موئين راکو ڪپهه.

(39) پڻ وات اي سنهه. ڪوئي پڻ منڪ زونو ٺاول رس پين نوو ٺاول رس پيوا نٿي ڪرتو، ڪم تو ڪيشي: ’نوو نئين، پڻ زونو ٺاڻوڪو سڻه.‘“

ايسو پويتر ڏي رو ڌڻي ٿين آپ ڦينصلو ڪرڻه جي پويتر ڏي رو ڪي ڪروو

(متي 12:8-1، مرقس 2:23-28، لوقا 6:1-5)

6 ① هيڪ وار ايسو پويتر ڏي رو ڪيترون موئين ٿين متوت ريو، جيون موئين ڪڻڪ اوپل هتتي. ان اونا را شيلا هرا پتتات ريا ان هاتون ٿي مونهڙي مونهڙين اوئون را ڏوئا ڪاتات ريا. ② ٿيون ڪڻيڪ فريسي پالتي ري منڪي شيلون ننه وڙگائين ڪيڏو: ”هائي تمي لهارو ڪريا جيوو ڪوم آز ڪم ڪروه ريا؟ آڀا ڌرم موئين پويتر ڏي رو ڪڻين ڪوم نه ڪروو ڪپنه.“

③ ٿيون ايسو اوئون منڪون ننه وڙندڻي ڏيڏي: ”تمون ننه ڪهر نٿي ڪي، جي هيوي پوک ري حالت ۾ آڀننه ڌرمي ڏاڏنه دائود ڪي ڪريو تو؟ تمي تو شاستر موئين اڳي پڻيوه جي زئيون دائود ان اونا را منڪ پوکا هتا، ④ ٿيون او آپ پڳوون را گهر موئين گيو، ان جي روئي پڳوون را نوم ري هتي، او روئي اوئه پوزاري ڪن لين آپ ڪاڏي، ان آپرون منڪون ننه پڻ ڏيڏي. هوئه دائود رو اوئون روٿيون مانه ڪڻين حق نتو، ڪم تو آڀا ڌرم پرموئنه روگا او جيا پڳوون را گهر موئين پوزا رو ڪوم ڪرڻه، او ايوي روئي ڪائي هيڪه.“

⑤ پسته ايسو اوئون ننه ڪيڏو: ”پڻ پويتر ڏي مانه مارو تو حق سئه، ڪم تو هون آپ منڪ ذات رو ڏيڪرو ٿين پويتر ڏي رو ڌڻي سون.“

ايسو پويتر ڏي رو هيڪا هوڪال هات واڙا ننه هازو هورو ڪرڻه

(متي 12:9-14، مرقس 3:1-6، لوقا 6:6-11)

⑥ پيزا ڪياڪ پويتر ڏي رو ايسو پڳوون را مندر موئين زائين شيڪاڙوا مڏيو. ان اونا ماڳ هيڪ منڪ هتو جيا رو زمثو هات هوڪال هتو. ⑦ اوئنه شاستر زوٿيا واڙا ان فريسي پالتي را منڪ امر سوچين ايسو هوما تاڪي ريا تا، ”جي ايسو

آز پويتر ڏي رو منڪ نٿه هازو هورو ڪرڻ، تو امي اوتڻا رو اي ڏوه ڪاڏشون جي او پويتر ڏي رو ڪوم ڪرڻ، ان هم ڪريا ٿي ڌرم توڙڻه.

⑧ پڻ ايسو اوتون ري من ري واتون زوٿي گيو، ان هوكال هات وازا منڪ نٿه ڪيڏو: ”اوني، وس موئين آوين اوپ!“ تو او اولين اوتڻه آوين اوپو. ⑨ پسڻه ايسو اوتون نٿه ڪيڏو: ”هون تمون ٿي اي پونسونه، جي ڌرم پرموئڻه پويتر ڏي رو پلائي ڪروو ڪا پوندائي ڪروو؟ جيو پچاوو ڪا ماروو؟“ ⑩ ان اوتون ٻڌون هومو زوئين اوتڻه منڪ نٿه ڪيڏو: ”تارو هات پاڌرو ڪر!“ اوتڻه همروم ڪريو، ان اوتڻا رو هات هازو هورو ٿي گيو.

⑪ پسڻه اوتون نٿه گهڻي رينھ سڙي ان آپت موئين واتون ڪروا مڌيا جي ”آپڻه ايسو ٿي ڪي ڪروو ڪپڻه؟“

ايسو اپرون شيلون موئين ٿي ٻارڻه مڪ شيل سونڊيڻه

(متي 10:1-4، مرقس 13:3-19، لوقا 6:12-16)

⑫ اوتون ڏيئون موئين ايسو ڏونگر ماڻه پراڻا ڪروا گيو. ان رات ٻڌي پگورن ٿي پراڻا ڪرتو ريو. ⑬ زئيون ڏي اوگيو، تئيون اپرون شيلون نٿه آپ ڪنڻه هاڏ ڏيڏو، ان اوتون موئين ٿي ٻارڻه زئا سونڊيا، ان اوتون نٿه آپرا مڪ شيل ڪيڏا. ⑭ اوتون را نوم اي سڻه:

شمعون، جيا رو پيزو نوم ايسو پطرس راکيو،

اوتڻا رو پاڻي اندرياس،

يعقوب،

يوحنا،

فلپس،

برٿلمائي،

⑮ متي،

توما،
 حلفي رو ڏيکرو يعقوب،
 شمعون، جيا ننه آڀرا ملڪ ري آزادي هارو وڊيا وازو ڪيتا،
 ⑩ يعقوب رو ڏيکرو يهوداه،
 ان يهوداه اسڪريوتي، جيئنه تيا ڪيڙ آڀرا گرو ننه زهلايو.

ايسو گهڻون منڪون ننه شيڪاڙهه ان هازا هورا ڪرئھ

(متي 23:4-25، لوقا 6:17-19)

⑪ پسته ايسو اوئون شيلون پيزو ڏونگر ٿي نيسو اوترين هڪا پونا موئين آوين اويو ريو. اوئنه اوئا رون شيلون رو هڪ موتو توڙو هتو، ان پيزا الاهي گهڻا منڪ يروشلم شهر ان پورا يهوديه صوپا ٿي، ان شيئا شيئا هون صور ان صيدا شهرن رنه سمونڊ را ڪپ ٿي پڻ اول هتا. ⑫ او ايسو ري واتون هومپروا، ان آڀريون پيماريون ٿي هازا ٿيوا آيا تا. ان جيون ننه پوت سونتل هتا، ايسو اوئون ننه پڻ هازا هورا ڪرتوت ريو. ⑬ ان ٻڌائي منڪ ايسو ننه سببا هارو ڪرتات ريا، ڪم تو پڳوون رئي ڪڙا اوئا هون نيهرتيت رئي، ان ٻڌون ننه هازا هورا ڪرتيت رئي.

پاڳوازون رئي اوڙڪون

(متي 5:3-12، لوقا 6:20-23)

⑭ پسته ايسو آڀرون شيلون هومو زوئين ڪيڏو:

”پاڳوازا تمي سو جيا گريپ سو،

ڪم تو پڳوون رو راز تمون هارو سته.

⑮ پاڳوازا تمي سو جيا همئنه پوکا سو،

ڪم تو تمي ڍاپشو.

ياڳواڙا تمي سو جيا همئنه روئوه،
 ڪم تو تمي ڪشي ٿي هاهشو.

②٢ ياڳواڙا تمي سو زئيون منڪ تمون ٿي وير راڪشي، تمون نئه نات ٻارا
 ڪرشي، تمارئي پيعزتئي ڪرشي، ان تمون نئه پونڌا منڪ هزمين ايئا هارو ٻارا
 ڪاڏشي پرا، جي تمي مون منڪ ذات را ڏيڪرا را شيلا سو. ②٣ اونه ڏي تمي
 ڪش ٿيا ان ڪشي ٿي رميا، ڪم تو آڪاش موئين تمارو ايوزو گهڻو سئه. ڪم
 تو زم منڪ تمارئه ڪلاڦ ويشي، همرام اوئون را ٻاپ ڏاڏا پڳوون رو نياپو ڏيڏا
 واڙون رئه ڪلاڦ پڻ وينا آياھ.

②٤ تنيون ايسو شائوڪار منڪون نئه ڪيڏو:

”پڻ ڏڪ سئه تمون هارو جيا همئنه شائوڪار سو،

ڪم تو تمي اڳي موج ڪري ليڏيھ.

②٥ ڏڪ سئه تمون هارو جيا همئنه ڍاپل سو،

ڪم تو تمي پوکي مرشو.

ڏڪ سئه تمون هارو جيا همئنه ڪشي ٿي هاهوه،

ڪم تو تمي گهڻا روشو.

②٦ ڏڪ سئه تمون هارو، زئيون ٻڌائي منڪ تمارئي واھ واھ ڪرئھ، ڪم تو
 زم منڪ تمارئي واھ واھ ڪرئھ، همرام اوئون را ٻاپ ڏاڏا ڪوڙون پڳوون رو
 نياپو ڏيڏا واڙون رئي پڻ واھ واھ ڪرتا آياھ.

ڏشمئون ٿي پريم راڪو

(متي 38:5-48، 7:12، لوقا 27:6-36)

②٧ ”پڻ تمي جيا مارئي وات ڏيون ٿي هومپروھ ريا، هون تمون نئه ڪونه جي
 آپرون ڏشمئون ٿي پريم راڪو. جيا منڪ تمون ٿي وير راڪئھ، اوئون ٿي پلائي
 ڪرو. ②٨ جيا تمون نئه پئنه، اوئون هارو آشيرواڏ مونڳو. ان جيا تمارئي پيعزتئي

ڪرڻ، اُوئون هارُو پراڻا ڪرو. ②9 ٽمي ڀڏلو مت ليو. جيو تمون ننه هڪا ڳال مانه ٿيڙ هڻڻ، اُوئا هومو پيزو ڳال پڻ ڦيروي ڏيو. ان جيو تمارو تُوڻال ڪوهي لئڻ، اُوئا ننه وڳو پڻ ليو ڏيو. ③0 جيو ڪوئي تمون ٿي مونڱڻ، اُوئا ننه ڏيو. ان جيو تماري شينهنون لئڻ، اُوئا ٿي پاسي مت مونڱو. ③1 مارو مطلب اي سڻ، زم منڪ تمون ٿي ڪراپ نمُونڻه وڻ، ٽم ٽمي اُوئون ٿي ڪراپ نمُونڻه مت وو. پڻ زم تمون ننه وڻڻه جي منڪ تمون ٿي وڻ، هم ٽمي اُوئون ٿي نائوڪڻه نمُونڻه وو.

③2 جي ٽمي رُوڳا اُوئون ٿي پريم راکو، جيا تمون ٿي پڻ پريم راکڻ، تو ٽمي ٿورا جيوو ڪي ڪريو؟ ڪم تو ڏوهاري پڻ آپ ٿي پريم راکيا وازون ٿي پريم راکڻ. ③3 ان جي ٽمي رُوڳا اُوئون ٿي ڀلائي ڪرو، جيا تمون ٿي پڻ ڀلائي ڪرڻ، تو ٽمي ٿورا جيوو ڪي ڪريو؟ ڪم تو ڏوهاري پڻ همروم ڪرڻ. ③4 ان جي ٽمي رُوڳا اُوئون ننه اُوڌارا ڏيو، جيا ٿي پاسا ليڏا رو آسريو هوڻ، تو ٽمي ٿورا جيوو ڪي ڪريو؟ ڪم تو ڏوهاري پڻ پيزون ڏوهاريون ننه اُوڌارا ڏڻه زم اُو ٻڌائي پاسا لي هڪڻه.

③5 پڻ ٽمي آپرون ڏشمڻون ٿي پريم راکو، اُوئون ٿي ڀلائي ڪرو، ان اُوئون ننه اُوڌارا ڏيو، پڻ پاسا ليڏا رو آسريو مت راکو، تو تمون ننه ايوزو گهڻو زڙشي، ان ٽمي پرميشور را ٻاڙ هوشو، ڪم تو پرميشور ٿورا نه مونيا وازون ان پُونڌون منڪون مانه پڻ ميرپونئي ڪرڻ. ③6 زم تمارو ٻاپ پڳوون قياس ڪريا وازو سڻ، تم ٽمي پڻ قياس ڪريا وازا ٿيو.

پيزون رو ڏوه نه ڪايوو پڻ آپرا ڏوه نڻه زووو

(متي 7:1-5، لُوقا 6:37-42)

③7 ”ٽمي پيزون رو ڏوه مت ڪايو، تو پڳوون تمارو ڏوه پڻ نئين ڪاڍڻه. پيزون رئي ڳلا مت ڪرو، تو پڳوون تمارئي ڳلا پڻ نئين ڪرڻه. پيزون ننه ماڻهي ڏيو،

تو ڀڳوونَ تمون ننه پڻ ماڻهي ڏيشي. ③8 ٻيڙون ننه ڏيو، تو ڀڳوونَ تمون ننه پڻ ڏيشي. اُو ماڻ ٿي گهڻو ڏيشي، زوڻه ٺونڀڙا ننه ڏپووين، ڊميڙين، تار پرينَ تماري زهوڙي موئين نوڪشي. ڪم تو جيا ماڻ ٿي تمي ماڻين ڏيوه، اونا ماڻ ڀرموڻه ڀڳوونَ تمون ننه ڏيشي.”

③9 ڀسنه ايسو اوتون ننه آڳيووني را پارام اي مثال رئي وات همڀڙاويي: ”اونڌو اونڌا ننه مارڳ ڏيڪاڙي هيڪشي، ڪي؟ جي ام ڪرڻه، تو ٻي ئي زئا ڪاڏَ موئين پڙشي. ④0 شيلو آڀرا ڳرو ٿي موٽو نٿي. پڻ زئيون ٻڏي واتون شيڪشي، تئيون هر هيڪ شيلو ڳرو جيوو ٿي زاشي.

④1 تمي ڪم ٻيڙون رو ڏوه ڪاڍين زوڻه آڀرا ڀائي ري اونڪ موئين ڪتر زوڻه، پڻ تماري آڀري اونڪ موئين جيو لاکڙ پڙيوه اونا رو تمون ننه ڪئين ڪيال ئي نٿي؟ ④2 زئيون تماري آڀري اونڪ موئين لاکڙ نٿي ڏيڪتا، تو تمي ڪم ڪرين آڀرا ڀائي ننه ڪيشو جي ’ڀائي، لئه ٿاري اونڪ ٿي ڪتر ڪاڍون.‘ ڪوتون منڪون، تمي مونڊا را مينا پڻ انڌر را ڪارا سو. تمي آڀرا ڏوه ساڏين ٻيڙون را ڏوه زوڻه. پيرهين تمي آڀري اونڪ ٿي لاکڙ ڪاڍو، ڀسنه تمي آڀرا ڀائي ري اونڪ رو ڪتر نائوڪا نمونا ٿي زوئين ڪاڍي هيڪشو.”

جيوو وڻ نيوو ميوو

(متي 7:16-20، 12:33-35، لوقا 6:43-45)

④3 ”وات اي سڻه، ڪيا پڻ نائوڪا وڻ موئين پونڌا ميوو نٿي ٿيئا، نڪو وڙي ڪيا پونڌا وڻ موئين نائوڪا ميوو ٿئھ. ④4 هر هيڪ وڻ آڀرون آڀرون ميوون ٿي اوڙڪاڻھ. ڪم تو ٻورڙيون موئين انجبر را ميوو ڪيڏي نٿي ٿيئا، نڪو ڪنڊيرون موئين ڌراڪون را ميوو ٿئھ. ④5 هيوڻه نموننه نائوڪو منڪ آڀرا من موئين راکل نائوڪيون واتون موئين ٿي نائوڪي واتون ڪاڍئھ. ان پونڌو منڪ آڀرا من موئين

راڪل پُونڌيون واتون موئين ٿي پُونڌي واتون ڪاڍڻ. ڪم تو جيويون واتون ٿي من پرل سڻ، ايوي واتون منڪ بولشي.

بيئون گهر نايا واڙون رو مثال

(متي 7:24-27، لُوقا 6:46-49)

④6 ”تمي مُون نڻه ’پريو، پريو‘ ڪوه، تو پسڻه ماريون واتون مانه ڪم نٿي ویتا؟ ④7 جيو ڪوئي پڻ مُون ڪن آوڻه ان ماري واتون هومپڙين ايئون مانه وڻه، هُون تمون نڻه همپڙاونه جي اُو ڪيا جيوو سڻ. ④8 اُو ايڻا منڪ جيوو سڻه جيڻهه آپرو گهر نايا هارُو اُونڌئي پُنيآءَ ڪوترين پٿر مانه اُوپاڙئي. زئيون ڌريا رئي هوڏ آوئي، تو هوڏ رو پوڻي اونا گهر نڻه زور ٿي آوين لاگيو، پڻ گهر نڻه لوڏو ٿي نه آيو، ڪم تو گهر ڏاڍو ناول هتو. ④9 پڻ جيو ماري واتون هومپڙين اُونون مانه نٿي ویتو، اُو ايڻا منڪ جيوو سڻه جيڻهه پُنيآءَ ڪوتريا وگر امروم زمي مانه گهر نايو. زئيون ڌريا رئي هوڏ اونا گهر نڻه زور ٿي آوين لاگي، تو اُو گهر هتمارو پڙي گيو ان هاو ڪتم ٿي گيو.“

ڌاري قوم رو قوچ رو ساپ ايسو مانه يقين راکڻه

(متي 8:5-13، لُوقا 7:1-10)

7 ① زئيون ايسو منڪون نڻه آپري ٻڌي واتون همپڙاوي ريو، تئيون ڪفرنحوم شهر موئين آيو. ② اونا شهر موئين هيڪ ڌاري قوم رو منڪ هتو جيو رومي قوچ رو ساپ هتو. اونا رو نوڪر گهڻو مونڏو هتو ان مريا واڙو هتو. قوچ رو ساپ اونا نوڪر رو گهڻو مون راکتو. ③ تيام زئيون ايڻه ايسو را پارام هومپڙيو، تئيون يهودي قوم رون موتون منڪون نڻه ايسو ڪن منٿ ڪرو ميليا، جي اُو آوين نوڪر رو جيو پڇاوه. ④ اُو ايسو ڪن آوين هونئون هونڌين ڪيا مڌيا: ”اونا رئي مدت ڪرو ڪم تو اُو نائوڪو منڪ سڻه. ⑤ اُو آپڻي قوم رئي گهڻي

راڪنھ ان جيو پڳوونَ رو مندر امارو سئھ، اُوئھ آپ امون نئھ نوراوي ڏيڏوھ. ”
 ⑥ پسنھ ايسو اُونون پيڙو ٿين ساڀ را گھر هومو رُونو ٿيو.
 زئون ايسو گھر ڏوڪرو آيو، تو قوچ رئھ ساڀ آپرون دوستون هات اي ڪي
 ميليو: ”ساڏو جي، تمي گھڻي ٽڪلپ مت ڪرو! ڪم تو هُون ايوو نٿي جي تمي
 مارا نيچ گھر موئين آوو. ⑦ تيام مئين آپ نئھ تمون ڪن آيا جيوو نه هزميو.
 پڻ تمي روڳا ڪو، تو تمارا ڪيڏا ٿي مارو نوڪر ٺيڪ ٿي زاشي. ⑧ اي مون نئھ
 ڪپر سئھ، ڪم تو هُون آپ پزون را ڪيڏا هيٺ سون، ان مون هيٺ قوچي سئھ.
 هُون هيڪا نئھ زايا رو ڪون، تو او زاشي، ان پيڙا نئھ آيا رو ڪون، تو او آوشي،
 ان مارا نوڪر نئھ ڪئينڪ ڪوم ڪريا رو ڪون، تو او ڪرشي.“
 ⑨ ايسو اي واتون هومپڙين حيرون ٿي گيو. پسنھ پاسو ڦرين اُوئھ آپ وونهڙ
 آيا واڙون گھڻون منڪون نئھ ڪيڏو: ”هُون تمون نئھ ڪاتري ٿي ڪونھ، ايوو يقين
 مئين آڀئي اسرائيلي قوم موئين پڻ ڪيڏي نٿي ڏيڪيو.“
 ⑩ پسنھ جيا منڪ ميلل هتا، اُوئي پاسا گھري زائين زويو، تو نوڪر هازو
 هورو ٿي گيوھ.

ايسو هيڪي رنڌال اشيتري را ٺيڪرا نئھ جيوتو ڪرئھ



⑪ تيا ڪيڙ ايسو نائين نومي شهر گيو،
 ان اوتا را شيلان پيڙا گھڻا منڪ پيڙا
 هتا. ⑫ زئون ايسو شهر ري پينت را
 دروازا ڪن پوگيو، تئيون هومو زوئھ، تو منڪ لاش اُوپاڙين آوئھ ريا. جيو جوڻ
 سوڪرو مري گيو تو، او آپري مان رو هيڪئھ ڏيڪرو هتو، ان اوتا رئي مان
 رنڌال هٿي. ان شهر را گھڻا منڪ اوتا ري مان پيڙا ڪونڌي ٿين اوتات ريا.
 ⑬ زئون ايسو رنڌال اشيتري نئھ ڏيڪئي، تئيون ايسو نئھ ڏٺيا اُوئي ان اوتا نئھ
 ڪيڏو: ”رو مت! سوئي رئھ!“ ⑭ پسنھ ناٿري ڪن ڏوڪرو آوين اوتا نئھ هات

آڏو ڏيڏو، تو کونڌي اُپي ريا. تئين ايسو ڪيڏو: ”او سوڪرا، هون تون ننه ڪونه، اُوئي!“ (15) تيا مانھ مرل سوڪرو جيو تو ٿي گيو، ان اُوئين پينو ان ٻولوا مڏيو. پسئھ سوڪرو اوتا ري مان ننه ڏيڏو پرو.

(16) تئين ٻڌائي منڪ اي ڪڙا ڏيڪين حيروني پڙي گيا، ان پگھون را وڪوڻ ام ڪروا مڏيا: ”آپون موئين پگھون رو هيڪ موٽو نياپو ڏيڏا وازو ساوو ٿيوھ. پگھون آڀري سونڍل قوم رو ڪيال را ڪيوھ.“ (17) ايسو را پارام اي وات پورا يھوديه ملڪ ان آھا پاھا رون پيزون ملڪون موئين ٻڌيل پڪڙي گئي.

يوحنا جيل ٿي آپرون شيلون نھ ايسو ڪن ميلئھ

(متي 11:2-6، لوقا 7:18-23)

(18) يوحنا ري شيلي اوتا ننه ايسو ري ٻڌي واتون همپڙوي. (19) تيام اوتھ آپرون شيلون موئين ٿي پيئون زئون ننه تيڙاوين پڪ ڪريا هارو پڙيو ايسو ڪن اي وات پونسوا ميليا: ”ڪي تمي پگھون را سونڍل پچايا وازا سو، جيا را آيا را پارام شاستر ۾ لڪل سئھ، ڪا امي پيزا ڪياڪ رئي وات زوئون؟“

(20) تئين اُوئي پيئي زئي ايسو ڪن آوين ڪيڏو: ”يوحنا پويتر سنون ڏيڏا وازئھ امون ننه تمون ڪن اي وات پونسوا ميليا: ڪي تمي پگھون را سونڍل پچايا وازا سو، جيا را آيا را پارام شاستر ۾ لڪل سئھ، ڪا امي پيزا ڪياڪ رئي وات زوئون؟“

(21) اوتھ توئھ ايسو گھئون مونڏون ننه پيماريون ان تڪليپون ٿي نيڪ ڪريا، ان گھئون منڪون ٿي پوت ڪاڍيا، ان گھئون اونڌون ننه هازا هورا ڪريا.

(22) پسئھ ايسو يوحنا رون ميلل شيلون ننه ڪيڏو: ”تمي زائين جئين ڪئين تمي ڏيڪيوھ ان هومپڙيوھ، او يوحنا ننه همپڙايا، جي اونڌا ڏيڪي هيڪئھ، رُونڱڙا وي هيڪئھ، ڪوڍيا هازا هورا ٿين اڀڙايا ٿي پويتر ٿئھ، ٻوڙا هومپڙئھ، مرل منڪ جيوتا ٿئھ ان گريهون ننه ڪشي رئي ڪٻر همپڙاويي زائھ. (23) ان پاگوازا او سئھ

جيا مُون مانھ ڪئين ئي شڪ نٿي ڪرتا، جي هُون اُو هاڳي پڳوونَ رو ميلل پڇايا وازو سون.

ايسُو منڪون نٿَ يُوحنّا را پارام هُزماوئُه

(متي 11:7-19، لُوقا 24:7-35)

②4 زئيون يُوحنّا را ميلل شيلا پاسا ڳيا پرا، تئيون ايسُو ٻڌون منڪون نٿه ڪيا مڏيو: ”زئيون تمي رن موئين يُوحنّا ڪن ڳيا تا، تو تمي ڪي زووا ڳيا تا؟ تمي ايوو منڪ زووا ڳيا تا ڪي، جيا را ويچار سر را زم وائيرا ٿي ڏڳتا رٿه؟ ②5 پسنه تمي ڪي زووا ڳيا تا؟ ڪياڪ نائوڪا لوگهڙا پيرل منڪ نٿه زووا ڳيا تا، ڪي؟ نا، اُو جيا اُونچون م اُونچا لوگهڙا پيرٿه ان هڪ ان موج موئين رٿه، اُو تو يادشائون رون مولتون موئين بيٺا هونھ. ②6 پسنه تمي ڪي زووا ڳيا تا؟ ڪي هڪا پڳوونَ رو نياپو ڏيڏا وازا نٿه؟ هوئُه پيزو. هُون تمون نٿه ڪاتري ٿي ڪونھ جي يُوحنّا پڳوونَ رو نياپو ڏيڏا وازو تو سٺه، ان هيا ٿي موتو پڻ سٺه. ②7 يُوحنّا اُو سٺه جيا را پارام شاستر موئين پڳوونَ رٿي اي ڪيڏل وات لڪل سٺه: ’زو، هُون آڀرو نياپو ڏيڏا وازو تون ٿي مور ميلونھ، اُو ٿارا آيا مور تون هارو مارڳ تيار ڪرشي.’

②8 هُون تمون نٿه ڪاتري ٿي ڪونھ، پوري ڏنيا رون منڪون موئين يُوحنّا ٻڌون ٿي موتو سٺه. تويي پڳوونَ را راز موئين جيو ٻڌون ٿي نونو سٺه، اُو پڻ يُوحنّا ٿي وڌارٿه پاڳوازو سٺه.

②9 زئيون يُوحنّا پڳوونَ رو نياپو ڏيڏو تو، تئيون اسرائيلي قوم ري ٻڌي نوني منڪي، ان ناڪو ليڏا وازي پڻ، يُوحنّا ڪن پويتر سنون ليڏا ٿي پڳوونَ ري وات نٿه هاسئي مونٿي تئي. ③0 پڻ موتي فريسي پالتي ري منڪي ان شاستر زوٿيا وازي يُوحنّا ڪن پويتر سنون نٿو ليڏو، ان هيئُه نمونٿه اُوئي پڳوونَ رٿي مرضي آڀ هارو پوري نه ٿيو ڏيڏي.

③1 پسنه ايسو ڪيتو: ”هُون تو ڪي ڪون؟ ايتا زمونا را منڪ ڪيا سئه؟ اي ڪيا را گهوڙ سئه؟ ③2 اي منڪ اوتون ٻازون را گهوڙ سئه، جيا شهر را پونا موئين رمتون پيزون ٻازون ٿي ڌار بيهين ام ڪئو:


’امي رميا هارو وونهڙي وگاڙي، پڻ تمي تو رميا ٿي نئين.
امي پار لين روياء، پڻ تمي روياء ٿي نئين.’

اوتون ٻازون را زم تمي ڪيئه ڪيئه پاهنه ڪش نٿي. ③3 ڪم تو يوحنا پويتر سبون ڏيڏا واڙو آيو ان او نڪو روٿي کاتو نڪو ڌراڪون رو رس پيتو، تيام تمي ڪوه جي ايتا نئه پوت سونتل سئه. ③4 پڻ هون منڪ ذات رو ڏيڪرو آيوه، ان هون پيزون را زم روٿي ڪائونه ان ڌراڪون رو رس پيئونه، توئي پڻ تمي مارا پارام ڪوه: ايتا نئه زوٿو. اي لپڙو ان شراپي سئه. اي تو اڀڙال ناڪو ليڏا واڙون ان هيون ڏوهاريون رو دوست سئه.

③5 توئي پڻ زتا منڪ هاس ۾ عقل واڙا سئه، او پگيون رو نياپو مونئه، ان وات ساوئي ڏيڪاڙهه جي او نياپو پگيون ري عقل ٿي ڏيڏل نياپو سئه.

هڪ ڏوشي آڀرا پونڌا ڪوم ساڏين ماڦي رو ٿورو مونيا هارو ايسو ڪن اوئه

③6 هڪ وار فريسي پالٽي رهه شمعون نومي هڪ منڪ ايسو نئه آڀري گهري کاڌا رٿي ڏاوت ڏيڏي، تو ايسو اوئا فريسي ري گهري زائين رواز ڀرموئه ڪوئي وروٿو آڏو پڙين روٿي ڪاوا مڏيو.



③7 اوئا ٿي شهر موئين هڪ ڏوشي ريتي جي اڳي پونڌو ڪوم ڪرتي. زيون اوئا نئه ڪهر پڙي جي ايسو هڪا فريسي ري گهري ڏاوت مانه آيوه، تيون او سنڳي مرمر رٿي عطر واڙي ڪونپلي لي آئي، ③8 ان ايسو ري پگويئي اوي رٿي. او روٿي روٿي ايسو رون پگون نئه آڀرون هونهوڙون ٿي

پلاڙتيت رئي ان آپرون مٿوڙون ٿي پونهتتيت رئي، ان پڳون ننه ٻوسڪا لیتیت رئي ان اوئون مانھ عطر هتتیت رئي.

39) تيام فریسی جیئھ ايسو نھ ڏاوت ڏيڏي ٿي، اي ڏيکين من موئين ام سوچو مڏيو: ”جي اي منڪ پڳون رو نياپو ڏيڏا وازو هوٺ، تو اينا ڏوشي ننه ضرور اوڙڪت جي اي کيوي ڏوشي سٺه جي اينا ننه سبھه رئي، ڪم تو اي هاو ڪراپ ڏوشي سٺه.“

40) تو ايسو فریسی نھ ڪيڏو: ”شمعون، مارٺه ٿون ٿي ڪئينڪ وات ڪروھ.“ تو فریسی ڪيڏو: ”گرو جي، پلٺھ ڪو.“

تئين ايسو هيڪ مثال ڏين ڪيڏو: 41) ”هيڪا منڪ را بي قرضي هتا. هيڪا مانھ پنجويھ هزار روپيا قرض هتو، ان پيزا مانھ روگا اڍائي هزار. 42) پڻ اوئون بيئون ڪن ڪئين نتو جي اوٺا ننه پئيها پاسا ڏٺ، تيام اوٺه بيئون ننه آپرو قرض ماڦ ڪريو پرو. هوٺه ايئون بيئون موئين ٿي ڪوڻ اوٺا رو گهٺو ٿورو مونشي؟“ 43) شمعون اوٺا ننه وڙنڏي ڏيڏي: ”مارا هزميام او جيا ننه گهٺو قرض ماڦ ڪريو.“ تو ايسو اوٺا ننه ڪيڏو: ”تئين صحيح هزميوھ.“

44) پسٺه اوٺا ڏوشي هومو قرين ايسو وڙي شمعون ننه ڪيڏو: ”ٿون اينا ڏوشي ننه زوٺه ريو؟ هون ٿاري گهري آيو، ان تئين مون ننه پڳ ڏويا هارو پوٺي نه ڏيڏو، پڻ ايشه ڏوشي مارا پڳ آپرون هونھوڙون ٿي پلاڙياھ ان آپرون مٿوڙون ٿي پونهياھ. 45) تئين مون ننه مون ڏيڏا هارو ٻوسڪو نه ليڏو، پڻ زم هون آيو، ته اي ڏوشي مارون پڳون ننه ٻوسڪا لیتي ريه. 46) تئين مارا ماتام تيل ئي نه نوڪيو، پڻ ايشه ڏوشي تو مارون پڳون ننه عطر هنيوھ. 47) ايئون واتون ري ڪري هون ٿون ننه ڪاتري ٿي ڪونه جي جيا گهٺا ڏوه ايشه ڏوشي پڳون را ڪرياھ، او ٻڌائي ماڦ ٿي ڳياھ. اي وات ساوئي سٺه ڪم تو ايشه گهٺو پريم ڪريوھ. پڻ جيا را ٿوڙا ڏوه ماڦ ٿه، او ٿوڙو پريم ڪرھ.“ 48) پسٺه ايسو ڏوشي ننه ڪيڏو: ”ٿارا ڏوه ماڦ ٿي ڳياھ.“

④9 تئيون جيا منڪ اونا داوت موئين ايسو پيزا کاتات ريا، او من موئين سوچوا مڏيا: ”اي ڪون سٺه جو ڏوه پڻ ماڦ ڪرئ؟“

⑤0 پڻ ايسو اونا ڏوشي نٺه ڪيڏو: ”تئين يقين ڪريو، تيام تون ڏوهون ري سزا ٿي پڇي گهڻه. زا ان هڪي رٺه.“

ڪئينڪ اشيتري ايسو ري واتون هومپيزيا هارو شيلون را توڙا پيزي وٺه

8 ① تيا ڪيڙ ايسو شهر شهر ان پاڙهه پاڙهه پنڌ ڪرتون منڪون نٺه شيڪاڙتو ريو ان پگهون را راز رئي ڪهر ڏيتو ريو. ان ايسو پيزا اونا را ٻارٺه سونڊل شيلا هتا، ② ان ڪئينڪ ڏوشي پڻ پيزي هتي جيون نٺه ايسو پوتون ان پيماريون ٿي سڏاوي تي. اوئون موئين مريم هتتي جيا نٺه مگڊليني ڪيتا ان جيا ٿي ايسو هات پوت ڪاڍيا تا، ③ يوانه پڻ هتتي جيا رو خوزه نومي آدمي هيروديس را مولات رو موٽو منچي هتو، ان سوسناه ان پيزي پڻ گهڻي ڏوشي هتي، جي آپري ملڳت ٿي ايسو ان اونا رون شيلون رو ڪرچ پرين شيوا ساڪري ڪرتي.

پيز وايا وازا رو مثال

(متي 13:9-13، مرقس 4:1-9، لوقا 8:4-8)



④ زئيون شهر شهر ٿي الاهي گهڻا منڪ ايسو ڪن آوين پيزا ٿيا، تئيون ايسو اوئون نٺه اي مثال رئي وات همپزاوئي: ⑤ ”هڪ هاڙي هتو. ان او پيز واووا گيو. پيز واوتون واوتون، پيز را ڪئينڪ ڏوٺا شيرڙا مانه پڙيا، ان منڪي ماڻه وي وين لتاڙيا پرا ان پسٺه پڪي اوئون نٺه ڪائي گيا. ⑥ ان ڪئينڪ پيز را ڏوٺا پتر واڙي زمي موئين پڙيا، ان اوگيا ٿي مس تو هوكائي

گيا، ڪم تو زمي موئين وٽ نٿي. ⑦ ان ڪئينڪ پيز را ڏوٿا ڪنڊيرون واري زمي موئين پڙيا، ان ڪنڊيرا پيز پيڙا اُوگيا ان اُوئون نٿم ڏپويا پرا. ⑧ ان ڪئينڪ پيز را ڏوٿا پلي زمي م پڙيا، ان اُوگين ايوا پلا ٿيا جي هيڪوڪا هرا موئين هو هو ڏوٿا ٿيا.

اي وات ڪرين ايسو زور ٿي ڪيڏو: ”هومپڙيا وازون، تمي ماري وات مانھ ڏيون ڏيو.“

ايسو هزماوئھ جي اُو مثالون ٿي ڪم شيڪاڙئھ

(متي 10:13-17، مرقس 10:4-12، لوقا 9:8-10)

⑨ پسنھ ايسو ري شيلي اُوٿا ٿي پونسيو: ”اينما مثال رو مطلب ڪي سٺه؟“
 ⑩ تيا مانھ ايسو ڪيڏو: ”پگھون راز ري اُونڌي واتون اُوٿه تمون شيلون نٿه هزموا ڏيڏيه، پڻ پيزون منڪون نٿه مارئھ مثالون ٿي همپڙاووه، جيا ٿي اُو زوشي پڻ ڏيڪشي نٿين، ان هومپڙشي پڻ هزمشي نٿين.“

ايسو پيز وايا وازا را مثال رو مطلب هزماوئھ

(متي 13:18-23، مرقس 13:4-20، لوقا 11:8-15)


⑪ ”هوتھ اينما مثال رو مطلب اي سٺه: پيز پگھون رو وچن سٺه. ⑫ جيا ڏوٿا شيرڙا مانھ پڙيا تا، اُوئون رو مطلب ايوا منڪ سٺه جيا وچن هومپڙئھ، پڻ اُوئون ڪن پگھون رو دشمن شيطون آوين اُوئون رون منون ٿي وچن ڪاڍي لئھ، زم وچن اُوئون نٿه ويھري زائھ ان اُو يقين نه راکئھ ان اُوئون نٿه تارڻ نه زڙئھ. ⑬ جيا ڏوٿا پتر واري زمي موئين پڙيا تا، اُوئون رو مطلب ايوا منڪ سٺه جيا وچن هومپڙين ڪشي ٿي مونئھ، پڻ زم مثال موئين اُوئون ري پاڙون اُونڌي نٿي، تم اُوئون رو يقين پڪو نٿي، تيام اُو ٿورٿيڪ وار يقين راکئھ، پڻ زئيون آزمتا رو ڏورو ٿوٿو اُوئھ، تئيون ڦري زائھ. ⑭ جيا ڏوٿا ڪنڊيرون واري زمي موئين

پڙيا تا، اُوئون رو مطلب ايوا منڪ سئہ جيا وچن هومپڙئو پڻ پسنه هٿيون هٿيون حياتي ريون گهٽيون، مال ملڳت، ان عيش عشرت موئين ڦاٿي زائو، ان اُوئون رو يقين وڌو نٿي. ان زم اُوئون ڏوئون ٿي هرا نٿا ٿيا، تم اُوئون منڪون ٿي نائوڪا ڪوم نٿي ٿيئا. ⑮ پڻ جيا ڏوئا ڀلي زمي موئين پڙيا تا، اُوئون رو مطلب ايوا منڪ سئہ جيا هاسا من ٿي وچن هومپڙئو ان من موئين راکتا رئو. ان زم اُوئون ڏوئون ٿي هرا پاڪيا تا، تم اُو منڪ ڏوروڻ صير ٿي سهين پڪو يقين راکين نائوڪا ڪوم ڪرئو.

ڏيوا رو مثال

ڀڳوون را وچن مانه يقين راکو ان ڀيزون نئ هومپڙاوو

(مرقس 21:4-25، لُوقا 16:8-18)



⑯ ”ڪوئي منڪ ايوو نٿي جو ڏيوو ٻارين اُوئا نئ نونپڙا هيٺ ڍونڪئو ڪا ڪاتلا هيٺ ميلئو. پڻ هر منڪ ڏيوا نئ اُوئا ري جڳا ۾ ساوو ميلئو زم گهر موئين آيا وازون هارو سوجهرو ٿئو. ⑰ ڪم تو جئين ڪئين هٿال سئو، اُو ساوو ٿيشي، ان هر وات جو هٿال سئو اُوئا رئي ڪبر پڙشي ان ساوئي ٿيشي. ⑱ تيام هوشيار ريا جي

تمي هاسا من ٿي ڀڳوون رو وچن هومپڙو، ڪم تو جيو منڪ وچن مونئو، ڀڳوون اُوئا نئ وچن هزميا رئي وڌارئو گهٽي هيٺ ڏيشي. پڻ جيو منڪ وچن نٿي مونئو، جيو وچن اُوئو هومپڙيو، اُو وچن هزميا رئي هيٺ پڻ اُوئا ڪن ٿي ڪوهراشي.

جيا ڀڳوونَ ري وات مانھ وئھ اُو ايسُو نئ مان ان ڀايون را زم ڀريمي سئ

(متي 12: 46-50، مرقس 3: 31-35، لوقا 8: 19-21)

①9 تئيون ايسُو رئي مان ان ڀائي اوتا ڪن آيا، پڻ گهڻا منڪ هويا ري ڪري اوتا هُوڌي پُوگي نه هڪيا. ②0 تيا مانھ ڪيٽيڪ ايسُو نئھ ڪيڌو: ”تمارئي مان ان ڀائي ڀارا اُوڀاھ. اُو تمون ٿي مزوا ڪرئھ.“ ②1 پڻ ايسُو اوتون نئھ ڪيڌو: ”اي منڪ، جيا ڀڳوونَ رو وچن هومڀڙھ ان اوتا مانھ وئھ، اي ماري مان ان مارون ڀايون را زم سئھ.“

ايسُو واوڙ نئ ڀنڌ ڪرئھ

(متي 8: 23-27، مرقس 4: 35-41، لوقا 8: 22-25)

②2 هڪ ڏي ايسُو آپرون شيلون ڀيڙو ڀيڙي موئين سڙين اوتون نئھ ڪيڌو: ”هالو، ڍنڍ رئھ اوتھ ڀاهئھ هالون!“ تئيون اُو ڀيڙي موئين زاوا مڌيا. ②3 ڀيڙي رئھ ويتون ويتون ايسُو اونغهائي ريو. پسنھ ايوئي گهائئي واوڙ ڍنڍ مانھ اُوئي جي ڀيڙي پوئي ٿي پراوا لاڳئي، ان اوتون را جيو ڪترام هئا. ②4 پسنھ اُوئي ايسُو ڪن آوين اوتا نئھ زڳاڙين ڪيڌو: ”ڳرو جي، اُو ڳرو جي، آڀي ڀوڏونھ ريا!“

تيا مانھ ايسُو اونغھ ٿي اوتين وائيرا ان پوئي ريون چوليون نئھ ڀنڌ ٿيا رو ڪيڌو. تو اُو ڀنڌ ٿي گهي، ان ماڻ ٿي ماڻ ٿي گهي. ②5 تئيون ايسُو شيلون نئھ ڪيڌو: ”تمارو يقين ڪيھ؟“

شيلو اي ڪرا ڏيڪين گهڻا حيروني پڙي گيا، ان آڀت موئين ام ڪيو مڌيا: ”اي ڪيوو منڪ سئھ، جو وائيرا ان پوئي نئھ پڻ حڪم ڏئھ، ان اُو ايتا رو ڪيڌو مونئھ!“


ايسو هيك منڪ ٿي گهڻا پوت ڪاڻهه

(متي 8:28-34، مرقس 1:5-20، لوقا 8:26-39)

②6 پستھ ايسو ان اوتا را شيللا پيٽري موئين را موئين گراسينيون را علاقا ۾ زائين پوگيا، جو گليل صويا ٿي ڍنڍ رٿه پيڙهه ڪپ سٺه. ②7 زئيون ايسو ڪپ مانھ اوتريو، تو اوت را ڍوڪڙا شهر رو هيك منڪ اوتا نٺه پيڙو ٿيو، جيا نٺه پوت سونتل هتا. او گهڻا وڪت ٿي نڪو لوگهڙا پيڙو، نڪو گهرون موئين ريتو، پڻ پونئيرا جيوون مقومون موئين ريتو.

②8 اي منڪ ايسو نٺه ڏيڪين رڙ ڪرين ايسو ري پڳي پڙيو ان زور ٿي اوتا نٺه ڪيڏو: ”ايسو، ڀرميشور را ڏيڪرا، تارو مون ٿي ڪيوو ڪوم سٺه؟ هون تون نٺه منٽ ڪرونه، مون نٺه پونڌي هازي سزا مت ڏهه.“

②9 اوٺه هم تيام ڪيڏو، ڪم تو ايسو پوت نٺه اوتا ٿي نيھريا رو ڪيڏو تو. ڪم تو گهڙي گهڙي پوت اوتا منڪ را پنڌ موئين اوتو ريتو، ان موٽهه اوتا نٺه هاتون پڳون م هونڪڙون پونڌين قابو ڪرتا، توئي پڻ او هونڪڙون توڙتو پري ان پوت اوتا نٺه هونواڙ موئين زوري لي زاتو.



③0 تئيون ايسو اوتا منڪ ٿي پونسيو: ”تارو نوم ڪي سٺه؟“ تو اوٺه ڪيڏو: ”پلٽن،“ ڪم تو اوتا موئين گهڻا پوت هتا. ③1 ان پوت ايسو نٺه منٽ ڪروا مڌيا: ”امون نٺه پڳون رٿي سزا کاڌا هارو نرڳ موئين مت ميل.“

③2 هوٺه اوٺه هونرون رو هيك موتو ولر هتو جو ڏونگر مانھ سرتوت ريو. تيام پوتي ايسو نٺه اي منٽ ڪرئي جي ”امون نٺه اوتون هونرون نٺه سونتوا ڏهه!“ ان ايسو اوتون نٺه موڪل ڏيڏي. ③3 تئيون پوت اوتا منڪ ٿي نيھرين

هُوٿرون نئه سونتي گيا، ان او ولر ڏونگر ٿي نيسو ڍوڙي آوين ڍنڍ موئين پڙيو، ان ٻڌائي هُوٿر ٻوڏي گيا.

(34) اي ڏيکين هُوٿرون را ڌراڙ پاڳي گيا، ان اي وات شهر موئين ان ٻاراڙي موئين همپڙاوي. (35) تئيون منڪ اي وات زويا هارو آيا. ايسو ڪن آوين اوئي او منڪ ڏيکيو جيا ٿي پوت نيهريا تا. او لوگهڙا پيرين صحيح ڏيماڳ ۾ ايسو ڪن پينو تو. اي ڏيکين او پيئائي گيا.

(36) جيئي هائي ٻڌي وات ڏيکئي، زئيون اوئي اول منڪون نئه همپڙايو جي پوت سونتل منڪ ڪم ڪرين هازو هورو ٿيوه، (37) تئيون گراسينيون را علاقا ري ٻڌي منڪي ايسو نئه منٿ ڪري جي ”امون ڪن ٿي زائو پرا!“ ڪم تو اوئون نئه گهٽي پيڪ هتي.

پسئه ايسو پيڙي موئين سڙين پاسو زاوا مڏيو. (38) تئيون او منڪ جيا ٿي پوت نيهريا تا، او ايسو نئه منٿون ڪروا لاڳيو: ”مون نئه تمون پيڙو هالوا ڏيو.“ پڻ ايسو پيڙو هاليا رو نا پاڙيو ان اوئا نئه ڪيڏو: (39) ”تون پاسو آڀري گهري زا پرو، ان زائين همپڙايو جي پڳوون تون ٿي ڪيوئي نا نائوڪئي پلائي ڪريه.“ پسئه او پاسو گيو ان زائين پورا شهر موئين همپڙايو جي ايسو مون ٿي ڪيوئي نا نائوڪئي پلائي ڪريه.

ايسو هيڪي سوڪري نئه جيوتئي ڪرئ
ان هيڪي اشينرتئي نئه هازئي هورئي ڪرئ

(متي 9:18-26، مرقس 5:21-43، لوقا 8:40-56)

(40) زئيون ايسو وڙي گليل صوپا موئين پاسو آيو رو، تو ڍنڍ را ڪپ مانه گهڻا منڪ اوئا ٿي ڪشي ٿي مڙيا، ڪم تو ٻڌائي اوئا رئي وات زوتات ريا. (41) اوئنه هيڪ منڪ هتو جيا رو نوم يائير هتو. او پڳوون را هيڪا منڌر رو آڳيوون هتو. اوئنه ايسو ڪن آوين اوئا ري پڳي پڙين گهري هاليا رئي منٿ ڪري

④2 ڪم تو اوثا رڻي هيڪڻه ڏيڪرڻي هتڻي، زويام ٻارون سالون رڻي هتڻي، او مريا واڙڻي هتڻي. تيام ايسو اوثا را گهر هومو وودو، پڻ منڪ اوثا ماڻه پڙتات ريا.

④3 اوئون منڪون موئين ٿي هيڪ اشيترڻي هتڻي، جيا نئه ٻارون سالون ٿي زالوڻي پيمارڻي هتڻي ان هايا پيماري ري ڪري او اڀڙال هتڻي. اوثا ڪن جئين ڪئين هتو، اوئه ڊاڪٽرون موئين ڪپايوت پرو، پڻ توڻي ڪئين قائيدو نتو ٿيو. ④4 او ايسو وونهڙ آوين اوثا ري ساڌر را شيڙا نئه سڀئي. تو جهت موئين او هازڻي هورڻي ٿي گڻي. ④5 تڻيون ايسو پونسيو: ”مون نئه ڪون سببوه؟“ هر هيڪ زڻه ڪيدو: ”هون نئي سببو.“ تڻيون پطرس ڪيدو: ”گرو جي، وات اي سئه جي منڪ گهاڻا سئه ان تمون مانه پڙه ريا.“ ④6 پڻ ايسو ڪيدو: ”ڪوڪ تو مون نئه سببوه، ڪم تو مون نئه تڻيون ئي ڪپ پڙي گڻي تڻي جي ڪڙا مون ٿي نيههڙه رڻي.“

④7 زڻيون او اشيترڻي هزمي گڻي جي هون هتائي نئي هيڪتڻي، تو ڏڪتڻي ڏڪتڻي آوين ايسو ري پگي پڙي ان ٻڌون منڪون هومو ايسو نئه ڪيدو جي ڪيا ري ڪري هون تمون نئه سڀئي، ان ڪم ڪرين جهت موئين نيڪ ٿي گڻي پڙي. ④8 پسئه ايسو اوثا نئه ڪيدو: ”ڏيڪرڻي، تڻين يقين ڪريوه، تيام تون نيڪ ٿي گڻي. زا ان هڪي رئه!“

④9 هزون ايسو ام ڪيتوت ريو، تيا مانه مندر را آگيوون را گهر ٿي ڪيئڪ آوين آگيوون نئه ڪيدو: ”تمارڻي سوڪرڻي مري گڻي. هوهه گرو نئه تڪليب مئه ڏيو!“ ⑤0 پسئه ايسو اي وات هومپڙين آگيوون نئه ڪيدو: ”پيڻاڻو مت! روگو تمي پگوون مانه يقين راکو، تو تمارڻي سوڪرڻي پچي زاشي.“

⑤1 زڻيون ايسو آگيوون ري گهري آيو، تڻيون اوئه روگو پطرس، يوحنا، يعقوب ان سوڪري را مان ٻاپ نئه گهر موئين آوا ڏيدا، ان پيزون ٻڌون نئه ٻارا اوپا راکيا. ⑤2 او ٻڌائي منڪ سوڪري را پار لين روتات ريا ان وڙاپ ڪرتات

ريا. پڻ ايسو اوتون نئه ڪيڏو: ”مت روئو! سوڪري مرئي نٿي، پڻ اونگهائي رهي.“ (53) تيا مانه اُو منڪ ايسو مانه نٿولي ڪروا مڏيا، ڪم تو اوتون نئه ڪهر هٿي جي سوڪري تو مري گهي.

(54) پسته ايسو اوتا سوڪري رو هات زهالين هاڏ ڏين ڪيڏو: ”او سوڪري، اوني پري!“ (55) پسته اوتا سوڪري م وڙي جيو آيو رو، ان او جهت موئين اوني پري. ان ايسو ڪيڏو: ”سوڪري نئه ڪينڪ کاڌا رو ڏيو!“ (56) تيا مانه سوڪري را مان ٻاپ حيروني پڙي ڳيا، پڻ ايسو اوتون نئه گهڻو گهڻو ڪيڏو: ”اي وات ڪيا نئه مت همپڙاويا!“

ايسو آپرون ٻارون سونڊل شيلون نئه

پڳوون رو ڪوم ڪريا هارو ميلهه

(متي 10:5-15، مرقس 6:7-13، لوقا 9:1-6)

9 ① پسته ايسو آپرون ٻارون سونڊل شيلون نئه آپ ڪن تيڙيا، ان اوتون نئه پوتون نئه ڪاڊيا رئي ان موندون نئه هاڙا هورا ڪريا رئي ڪڙا ان اڪتيا رئي ڏيڏي. ② پسته ايسو اوتون نئه پڳوون را راز را پارام همپڙيا هارو ان منڪون نئه هاڙا هورا ڪريا هارو ميليا، ③ ان اوتون نئه ڪيڏو: ”پنڌ هارو ڪين مت لي زائو، نڪو لاکڙي، نڪو زهوڙي، نڪو روڻي، نڪو پيها، نڪو وڳو. ④ جيا ري گهري تمي مور تي زائو، زتي وار اوتا شهر تي رونا نه ٿيو، اوتا ئي گهر موئين ريا. ⑤ جيا شهر موئين منڪ تمون نئه ڪشي ٿي آوا نه ڏئه، تو اوتا شهر تي ٻارا نيهرين آپرون پڳون رئي ڏوڙ پڻ ڪريا پري، جيا ٿي ٿاڀي نئه جي اوني تماري وات نه هومپڙي.“

⑥ پسته او شيلو وودا پرا، ان پاڙه پاڙه زائين ڪشي رئي ڪهر همپڙاوتا ريا

ان ٻڌيل منڪون نئه هاڙا هورا ڪرتا ريا.

راز ڪريا واڙو هيروديس ايسو ري ڪري ڳڻتيون موئين پڙي زانه

(متي 14:1-12، مرقس 6:14-29، لوقا 9:7-9)

⑦ هُوَ زئيون گليل صوپا مانه راز ڪريا واڙه هيروديس هايون ٻڌيون واتون را پارام هومپڙيو، تئيون او ڳڻتيون موئين پڙي ڳيو، ڪم تو ڪوڪ منڪ ايسو را پارام ام ڪيتا تا جي ”يوحنا جيوتو ٿي ڳيوه“ ⑧ ڪوڪ ڪيتا تا: ”ايلياه وڙي ساوو ٿيوه“، ان پڙا وڙي ڪيتا تا: ”اڳلوڪون پڳوون رو نياپو ڏيڏا واڙون موئين ٿي ڪوڪ جيوتو ٿيوه.“ ⑨ تيا مانه هيروديس ڪيڏو: ”يوحنا رو تو مئين ماڻو وڊايوت پرو، پسئو اي وڙي ڪوڻ سئو، جيا ري ايوي واتون هون هومپڙونه ريو؟“ ان او ايسو ٿي مزوا ڪرتو نو.


ايسو پونس هزار ٿي وڌارءُ منڪون نئو روئڻي ڪوراوئو

(متي 14:13-21، مرقس 6:30-44، لوقا 9:10-17، يوحنا 6:1-13)

⑩ زئيون ايسو را مڪ شيلا اوڻا ڪن پاسا آيا، تئيون جئين ڪئين اوڻي ڪريو تو، ٻڌوئي همپڙايو. پسئو ايسو اوڻون نئو آپ پڙا نوڪلاڻي ۾ بيت صيدا شهر هوما تيڙي ڳيو. ⑪ پڻ الاهي گهڻا منڪ، زئيون اوڻون نئو ڪبر پڙي، تئيون ايسو وونهڙ روونا ٿيا. ايسو اوڻون هون ڪشي ٿي مڙيو، ان اوڻون نئو پڳوون را راز را پارام همپڙاوا مڏيو، ان جيا مونڏا هتا، اوڻون نئو هاڙا هورا ڪريا.

⑫ زئيون ڏي آتميا واڙو هتو، تئيون ايسو ري ٻاري سونڊل شيلي اوڻا ڪن آوين ڪيڏو: ”ايئون ٻڌون نئو موڪل ڏيو، زم آهئو پاهئو ٻاراڙي رون پاڙون موئين زائين ايئون نئو کاڌا پيڏا رو زڙه ان ٽڪي رٿو. ڪم تو ايئو هونواڙ موئين ڪي ٿي هيڪئو؟“

⑬ پڻ ايسو شيلون نئو ڪيڏو: ”ايئون نئو کاڌا رو تمڙي ڏيو!“ تيا مانه



اُوئي ڪيڏو: ”امون ڪن رُوگهي پونس روتي ان ٻي مشي سٺه. پيزو ڪئين نٿي. امي پٽيهون ٿي ايئون ٻڌون هارو ڪاڏو لي آوون، ڪي؟“ (14) اُوئي هم ايٺا هارو ڪيڏو ڪم تو پونسڪ هزار رُوگا اڏمي هتا.

تئين ايسو شيلون نٿه ڪيڏو: ”ايئون نٿه پنجاه پنجاه را توڙا ڪرين بيهارو!“ (15) شيلي همروم ڪرين ٻڌون نٿه بيهاريا نا. (16) پسته ايسو آپ او پونس روتي ان ٻي مشي پري لين آڪاش هوموزوئين اوئون هارو پگيون رو تورو مونيو. ان اوئون نٿه پونگين شيلون نٿه ڏيتو ريو، ان شيلا منڪون نٿه ڏيتا ذاتا ريا. (17) پسته ٻڌائي منڪ ڪائين ڍاڀيا. ان جيا ٽڪرا منڪي اوڳاريا تا، اوئون را ٻارٺه چٻا پروٺا.

پطرس ايسو نٿه پگيون رو سونڍل پچايا وازو ڪريست ڪٺه

(متي 13:16-19، مرقس 8:27-29، لُوقا 9:18-20)

(18) هيڪ وار ايسو ان اوٺا را شيلا نوڪلائي ۾ هتا، ان ايسو هيڪلو پراٽنا ڪرتوت ريو. پراٽنا ڪرين پسته اوئون ٿي پونسيو: ”منڪ مارا پارام ڪي ڪٺه ريا جي هون ڪون سون؟“ (19) شيلي ڪيڏو: ”ڪوڪ ام ڪٺه ريا تمي يوحنا پويتر سنون ڏيڏا وازا سو؟ ڪوڪ ڪٺه ريا ايلياه سو، ان ڪوڪ ڪٺه ريا جي اگلوڪون پگيون رو نياپو ڏيڏا وازون موئين ٿي هيڪ وڙي جيوتو ٿيوه، ان تمي او سو.“ (20) پسته ايسو وڙي پونسيو: ”پڻ تمي ڪي ڪوه، هون ڪون سون؟“ تيا مانه پطرس ڪيڏو: ”تمي پگيون را سونڍل پچايا وازا ڪريست سو.“

ايسو آب مانه آيا وازون نڪون ان موت را پارام مور ٿي همپزاوئھ

(متي 20: 23-23، مرقس 30: 8-33، لوقا 9: 21-22)

① پڻ ايسو اوتون ننه گهڻو گهڻو ڪيڏو: ”اي وات ڪيا ننه مت همپزيا.“
 ② ان وڙي ڪيڏو: ”اي ضرور ٿيشي جي آڀڻي قوم را موتا منڪ، موتا پوزاري،
 ان شاستر زوتيا وازا مون منڪ ذات را ڏيڪرا ننه گهڻا ڏڪ ڏيشي، ان مارا
 پارام ڦينصلو ڪرشي جي هون پگهون رو سونيدل پچايا وازو نٿي پڻ ڪوڙو
 سون، ان منڪ مون ننه مارشي پرو، پڻ ترئمته ڏي پگهون مون ننه جيوي
 اوناڙشي.“

شيلڪا رٿه موت هوندي ايسو ري وات مانه ويوو

(متي 24: 16-28، مرقس 8: 34-9: 1، لوقا 9: 23-27)

③ پستھ ايسو ٻڌون ننه ڪيوا مڏيو: ”جي ڪوئي مارو شيلو ٿين مون وونهڙ
 آوا ڪرئ، تو او آڀرئي مرضي ساڏنه ان موت هوندي ڏڪ سهين زوتنه تاريخ
 تاريخ آڀرئي هوندي اوڀارنه ان مارا مارگ مانه وين مون وونهڙ آوئ. ④ ڪم
 تو جيو ڪوئي مون ننه ساڏين آڀرو جيو پچاوا ڪرئ، تو نيٺ اونا رو جيو
 نئين پچئ، پڻ جيو ڪوئي ماري ڪري آڀرو جيو ڏيڏا هارو تيار سئ، تو اونا
 ننه هميش رو جيون زڙشي. ⑤ ڪم تو جي ڪوئي منڪ ٻڌي ئي دنيا هات
 ڪرئ، ان آڀرو جيو گهڻه پرو، ڪا اونا ننه جيو رو نقصون ٿئ، تو اونا ننه
 ڪيوو ڦائيدو ٿيو؟ ⑥ ڪم تو جيو ڪوئي ماري ڪري ان ماريون واتون ري
 ڪري منڪون ڪن مارو شيلو ڪيورايا ٿي لزي مرشي، تو زيون هون آڀرا زبڪتا
 سوجھرا ڀر، مارا ٻاپ را زبڪتا سوجھرا ڀر، ان پويتر ڏوتون را زبڪتا سوجھرا
 ڀر پاسو دنيا ڀر آويھ، تيون هون منڪ ذات رو ڏيڪرو پڻ اونا ننه مارو شيلو
 ڪيڏا ٿي لزي مريھ. ⑦ پڻ هون تمون ننه هاس ڪونھ، ايٿه اوپل منڪون موئين

تِي ڪئينڪ ايو سٺه جيا زئيون هُودِي پڳوونَ رو راز نئين ڏيڪنه، تئين هُودِي نئين مرهه.

ايسو رو روپ زبڪتا سوجهرام ۾ پڌلئھ

(متي 17:1-8، مرقس 9:2-8، لُوقا 9:28-36)

28 ايسو رٿه اي واتون ڪريا ننه هفتو ڪڻ ٿيو، تو ايسو آپ پيڙا پطرس، يوحنا ان يعقوب ننه تيزين ڏونگر مانھ پرائنا ڪروا گيو. 29 زئيون پرائنا ڪرتوت ريو، تئين ايسو رٿي صورتا پڌلي گهي، ان اوتا را لوگهڙا اونڪيون ننه انزيا جيو ڌوڙا شيتري ٿي گيا. 30 اوچتا ٻي منڪ ساوا ٿيا جيا ايسو ٿي واتون ڪرتات ريا. او موسيٰ ان ايلياه هتا، 31 جيا زبڪتا سوجهرام ڏيڪارو ڏين ايسو را موت را پارام واتون ڪرتات ريا، جو يروشلم شهر موئين ٿيا وازو هتو.

32 اوته توتنه پطرس ان پيڙا ٻي شيلا گهڻي اونگه ۾ هتا. زئيون اوتون ننه هار ٿي، تئين اوتي ايسو رو زبڪتا سوجهرام ڏيڪيو ان او ٻي منڪ پيڙا اوپل پڻ ڏيڪيا. 33 پسنه زئيون موسيٰ ان ايلياه ايسو ٿي زاوا مڏيا، تئين پطرس ايسو ننه ڪيتو: ”گرُو جي، امي ڪتا پاڳوازا سون جي امي ايتنه سون. هوته امي ترڻ ڍازيا ناوون، هيڪ تمون هارو، هيڪ موسيٰ هارو، ان هيڪ ايلياه هارو.“ پڻ اوته اي وات سوچيا وگر ڪرئي تئي.

34 هزون پطرس هم ڪيتوت ريو، تو واڌڙه آوين اوتون مانھ سونيو ڪريو. زئيون او واڌڙا ٿي ڍڪائي گيا، تئين شيلا پيڻائي گيا. 35 ان واڌڙا موئين ٿي پڳوون رو آواز ام هومپڙيام آيو: ”اي مارو ڏيڪرو سٺه. مئين ايٿا ننه سونديوھ. ايٿا ري واتون مونو.“ 36 زئيون اي آواز هومپڙيو، تئين اوتون ننه ايسو هيڪلو ڏيڪيام آيو. پسنه شيلي ماٿ ڪرئي، ان جي واتون ڏيڪي تي، اوتون را پارام اوتون ڏيئون ۾ ڪيا ننه ڪئين وات نه ڪرئي.

ايسو هیکا سوکرا ٿي پُوت کايٿه

(متي 14:17-21، مرقس 9:14-27، لُوقا 9:37-43)

37) پيزنه ڏي ايسو ان او ترڻ شيلا ڏونگر ٿي نيسا اوتريا، تو گهڻا منک ايسو ننه پيزا ٿيا. 38) اوئون موئين ٿي هيڪڻه منک زور ٿي ڪيڏو: ”گرو جي، هون تمون ننه منٿ ڪرونه، مارا ڏيڪرا مانه ڏيا ڪرو، ڪم تو اي مارو هيڪڻه ڏيڪرو سئ. 39) ايٿا را پنڌ ڀر پُوت آوئ، ان رڙ ڪرين ايٿا ننه پاڙئ. اي چرڪون ڪائ، مونيدنه گوڳئي آوئ، ان پُوت ايٿا ننه مرڙئ ان پسئ مس مس ايٿا ننه ساڏئ. 40) مئين تمارون شيلون ننه ايٿا پُوت ننه ڪاڍيا رئي منٿ ڪري ٿي، پڻ او نه ڪاڍي هڪيا.“

41) تيا مانه ايسو منڪون ننه ڪيڏو: ”تمي جيا ايٿا زمونا را منک سو، تمي يقين ڪم نٿي راڪتا؟ تمي ڪم اوڙي سوچ راڪوه؟ مارئنه هزون ڪتي وار تمون پيڙو ريوو پڙشي ان تماري گلت سوچ سهوو پڙشي؟“ تئيون اوئ سوکرا را ٻاپ ننه ڪيڏو: ”ٿارا ڏيڪرا ننه ايل تيڙي آو!“

42) سوڪرو هزون اوتوت ريو، تو پُوت سوکرا ننه هيٺ پاڙيو نو ان اوٿا ننه مرڙو مڏيو. پڻ ايسو پُوت ننه ڌڙڪو ڏين نيهر يا رو ڪيڏو، ان سوکرا ننه هازو هورو ڪرين اوٿا را ٻاپ ننه ڏيڏو پرو. 43) پڳوون رئي ايوي ڪڙا ڏيڪين ٻڌائي منک حيروني پڙي ڳيا.

ايسو ٻيڙي وار آپرا موت را پارام مور ٿي همپڙاوئه

(متي 22:17-23، مرقس 9:30-32، لُوقا 9:43-45)

زئيون ٻڌائي منک ايسو رون ٻڌون ڪومون مانه حيرون ٿيٿا تا تئيون ايسو آپرون شيلون ننه ڪيڏو: 44) ”تمي اي مارئي وات من موئين راڪيا، موٽهئ مون منک ذات را ڏيڪرا ننه زهلاوشي ان منڪون رنه خوائئ ڪرشي پرو.“ 45) پڻ او اي

وات هزَميا ئي نئين. وات اُونون ٿي هتال رُئي زم اُو نه هزَمئ. ان اينا را پارام ايسو ٿي پُونسيا ٿي پيئاتات رِيا.

شِيلا آيت ۾ تڪرار ڪرڻ جي ڪيا رو گهڻو مون سئ

(متي 1:18-5، مرقس 9:33-37، لُوقا 9:46-48)

④6 پستھ شِيلا آيت موئين تڪرار ڪروا مڏيا جي ”آپون موئين ڪيا رو گهڻو مون سئ؟“ ④7 پڻ ايسو اُونون رون منون را ڪيال اوڙڪي گپو، تيام هيڪ نونو پاڙ تيزين آپرا پاهام اوپاڙيو ④8 ان شيلون نئ ڪيڏو: ”جو ڪوئي مون مانھ وشواس راڪيا ري ڪري اينا پاڙ رو مون راڪئھ، اُو مارو مون پڻ راڪئھ. ان جو ڪوئي مارو مون راڪئھ، اُو پڳوون رو مون پڻ راڪئھ، جيئئھ مون نئ ميليوه. ڪم تو جيو تمون موئين ٿي ٻڌون ٿي نونو سئ اوتا رو مون گهڻو سئ.“

جو تمارئ ڪلاڦ نٿي اُو تمارئ پاهئ سئ

(مرقس 9:38-40، لُوقا 9:49-50)

④9 پستھ يوحنا ايسو نئ ڪيڏو: ”گرو جي، امي هيڪا منڪ نئ تمارا نوم ٿي پوت ڪاڍتون ڏيڪيو، ان امي اوتا نئ هم ڪريا رو نا پاڙيو، ڪم تو اُو امون پيرو تمون وونھڙ نٿي ويتو.“ ⑤0 پڻ ايسو اوتا نئ ڪيڏو: ”اوتا نئ هونئ مت روڪيا، ڪم تو جو تمارئ ڪلاڦ نٿي، اُو تمارئ پاهئ سئ.“

ايسو گليل صوڀا ٿي يزوشلم شهر هومو زائھ

ايسو يزوشلم شهر هومو زاوا مڏئھ

⑤1 زئيون ايسو رھ آڪاش مانھ اوپڙايا رو توتو ڏوڪڙو آيو، تئيون اوتھ يزوشلم هومو زايا رو پڪو ڦينصلو ڪريو، ⑤2 ان اوتھ آپ ٿي مورم منڪون نئ ميليا. اُو

منڪ رَوونا تين ايسو رنه ٽڪيا رئي تيارئي ڪروا سامري قوم را هڪا ڌاريون را پاڙام آيا. (53) پڻ اوت ري منڪي ايسو ننه ٽڪوا نه ڏيڏو، ڪم تو او آپري يهودي قوم را دوم يروشلم هومو زاتوت ريو. (54) اي ڏيڪين ايسو ري شيلي يعقوب ان يوحنا اوتا ننه ڪيڏو: ”پرپو، جي تمارئي مرضي هون، تو امي تمارا ڪيڏا ٿي آڪاش ٿي ڏيوتا پاڙين ايئون منڪون ننه ٻاڙشون پرا (زم ايلياه ڪريو تو).“ (55) پڻ ايسو اوتون ننه ڪيڏو: ”هم مت ڪو! (تمي ام هزموه جي امي پگهون رئي وات ڪرونه ريا، پڻ تمي شيطون رئي وات ڪروه ريا. ڪم تو هون منڪ ذات رو ڏيڪرو منڪون ننه ڪتم ڪروا نئين، پڻ پچاوا آيوه.“

(56) پسنه ايسو ان شيللا پيزا پاڙا هوما رَوونا ٿي ڳيا.

ايسو شيڪارڙهه جي پورا من ٿي شيلو ٿيوو


(متي 19:8-22، لوقا 9:57-62)

(57) ايسو ان اوتا را شيللا آپرو شيرڙو لين زاتات ريا، تو هيڪه منڪ ايسو ننه ڪيڏو: ”جيئنه پڻ تمي زاشو، هون تمارو شيلو تين تمون وونهڙ هاليه.“ (58) پڻ ايسو اوتا ننه ڪيڏو: ”لونڪيون رنه ريا هارو ڌرڙا سئ، ان پڪيون را ماڙا سئ، پڻ مون منڪ ذات را ڏيڪرا هارو ايوي ڪوئي جگا نٿي جيئنه هون آروم ڪري هيڪون.“

(59) ايسو هڪا پيزا منڪ ننه ڪيڏو: ”مارو شيلو تين مون وونهڙ او!“ پڻ اوت ڪيڏو: ”سادو جي، مور ٿي مون ننه زايا رئي موڪل ڏيو. زتا ڏي مارو ٻاپ جيوتو سئ، مارنه اوتا رئي شيوا ساڪري ڪرووه. مارا ٻاپ ننه زاڪين پسنه هون آيوه.“ (60) پڻ ايسو اوتا ننه ڪيڏو: ”جيا پگهون ري وات مانه نٿي ويتا او آپ مرلون را زم سئ. پلنه او آپرون مرلون ننه زاڪنه. پڻ تون هالين منڪون ننه پگهون را راز رئي ڪهر همپراو.“

(61) پيزنه پڻ هيڪه منڪ ايسو ننه ڪيڏو: ”سادو جي، هون شيلو تين تمون

وونھڙ ھاليھ، پڻ مور ٿي مُون نئھ موڪل ڏيو جي گھري زائين ٻڌون ٿي مزين
 موڪل لي آون.“ ⑥2 پڻ ايسُو اُوئا نئھ ڪيڏو: ”جيُو هڙ را مُونيا نئھ ھاٿ ۾
 زھالئھ ان وڙين وونھڙ زوئھ، اُو پڳوون را. راز ھارُو نڪومو سئھ.“



ايسُو ستر شيلون نئھ پڳوون رو ڪوم ڪريا ھارُو ميلئھ

10 ① تيا ڪيڙ پريُو ايسُو پيزا ستر شيلا آڀرا ڪوم ھارُو سونديا ان اُوئھ
 آڀ ٿي مور اُوئون نئھ ٻي ٻي زئا هر اُوئا شھر ان پاڙا ھوما ميليا جيئھ
 آڀرئھ زاوو تو.

② اُوئھ ميليا رئھ توئئھ اُوئون نئھ ام مثال ڏين پڳوون رو وچن ھمپڙيا را
 پارام ھزمايا: ”قصل تو الاهي گھڻو سئھ، پڻ لئيارا توڙا سئھ. تيام قصل را
 ڌڻي نئھ وينتئي ڪرو جي لبارا ھارُو لئيارا ميلئھ. ③ تمي زائو؛ ھون تمون ريون
 جيوون منڪون نئھ نارون جيوون منڪون موئين ميلونھ ريو. ④ تمي موصيتون ٿي
 پچيا ھارُو آڀ پيزو ڪئين مت ليا، نڪو ٻڻو، نڪو زھوڙي، نڪو زوڙا. ان تمي
 شيرڙا مانھ ڪيا ٿي مڙيا ۾ ڪوئي مت ٿيا. ⑤ جيا جيا گھر موئين تمي زائو،
 مور ٿي اُوئا گھر رون منڪون نئھ ڪيا: ’ھڪي ريو!‘ ⑥ جي اُوئھ ڪوڪ ھڪ
 ليڏا رئھ لائيق منڪ ھوشي، تو اُوئا نئھ پڳوون ھڪ ڏيشي. پڻ جي منڪ لائيق
 نئين ھوئھ، تو اُوئا نئھ نئين زڙئھ. ⑦ پسئھ اُوئا ئي گھر موئين ٽڪي ريا، ان

جئین تمون نئه کاڏا پيڏا رو ڏئه اُو کایا ان پييا، ڪم تو ڪوم ڪريا واڙا نئه آپريئي مزورئي ليڏا رو حق سئھ. گھر ئو گھر مت ٽڪيا.

⑧ ان جيا جيا شهر موئين تمي زائو ان اوت را منڪ ڪشي ٿي تمون نئه آوا ڏئه، تو جئین ڪئين کاڏا رو ڏئه، اُو کایا. ⑨ اونا شهر موئين جيا مونڏا هوئه، اوتون نئه هاڙا هورا ڪريا، ان اوت رون منڪون نئه ڪيا: 'پڳوون رو راز تمون هومو ساوو ٿيوھ، ان اوتون ڏوڪڙو آيوھ زئيون پڳوون ساوئه نمونئه ٻڌون مانھ راز ڪرشي.'

⑩ پڻ جيا جيا شهر موئين تمي زائو ان منڪ تمون نئه آوا نه ڏئه، تو گھرون ٿي نيھرين اوت ريون شيريون موئين اوپين ام ڪيا: ⑪ 'امي تمارا شهر رئي جي ڏوڙ امارون پڳون نئه سونئيه، اُو پڻ ڪيرين زائونھ ریا، زم ٿا پئتي ٿه جي تمي پڳوون رئي وات نه موني. توئي پڻ تمي ام هزميا جي پڳوون را راز رو اُو تون ڏوڪڙو آيوھ زئيون پڳوون ساوئه نمونئه ٻڌون مانھ راز ڪرشي.' ⑫ هون تمون نئه ڪاتري ٿي ڪونه، جي اونه ڏي جيڏي پڳوون نيا ڪرشي، تيڏي پڳوون اونا شهر رون منڪون نئه هاو پونڏا شهر سدوم ٿي پڻ گھڻي سزا ڏيشي."

جيون شهرون را منڪ يقين نئي راکتا، اوتون نئه گھڻي سزا زڙشي

(متي 20:11-24، لُوقا 13:10-16)

⑬ تئيون ايسو ڪيڏو: "ڏک سئھ خرازين شهر رون منڪون هارو، ان ڏک سئھ بيت صيدا شهر رون منڪون هارو، ڪم تو ايئون شهرون موئين پڳوون ري ڪڙا ٿي موٽا ڪوم ٿياھ، توئي پڻ اوني آڀرا ڪراپ ڪوم ساڏين توبونھ نه ڪري ان پڳوون ري وات مانھ نه وويڏا. جي هيو پرسا ڌاريا صور ان صيدا شهرون موئين ٿيا هوئ، تو اوت را منڪ ويلا آڀرا ڪراپ ڪوم ساڏين توبونھ ڪرئ، ان ٻاڪريون ري زات ٿي ناول لوگهڙا پيرين ڏک موئين شيلي مانھ بيهئ، ان پڳوون ري وات مانھ وئ. ⑭ تيام اونه ڏي جيڏي پڳوون نيا ڪرشي، تيڏي اُو ايئون

شھرون رون منڪون نئھ ھاوَ پُونڌون صُور ان صيدا شھرون ٿي گھٽئي سزا ڏيشي.
 ⑮ ان ڪفرنخوم شھر را منڪ، اُو ام سوچئھ جي 'امي ناٿوڪا سون، امي
 آڪاش موئين پڳوون ڪن پوڳي گياھ.' پڻ پڳوون اُوئون نئھ مرلون را جڳت
 موئين هيٺ ڳڳوڙشي پرا."

⑯ پسئھ ايسو شيلون نئھ وڙي ڪيڏو: "جيا تمارئي وات مونئھ، اُو ماري
 وات پڻ مونئھ. ان جيا تمارئي وات نٿي مونتا، اُو ماري وات پڻ نٿي مونتا. ان جيا
 ماري وات نٿي مونتا، اُو پڳوون رئي وات نٿي مونتا، جيئھ مُون نئھ ميليھ."
 پسئھ اُو ستر شيلا ڪوم مانھ گيا پرا.

ستھر شيلا پاسا وڙي اوئھ

⑰ زئيون ستر شيلا پاسا ايسو ڪن آيا، اُوئي ڪُش ٿين ايسو نئھ ڪيڏو: "تمارا نوم
 ٿي پوت پڻ امارو ڪيڏو مونين نيھري زائھ." ⑱ ايسو اُوئون نئھ ڪيڏو: "مُون نئھ
 وات ساوئي ڏيڪيام اوتڻيت رئي جي ڏشمڻ شيطون آڪاش ٿي ويڙي را گھوڙ
 پڙل سئھ ان اوئا رئي طاقت گھٽ ٿئھ رئي.



⑲ زوئو، مئين تمون نئھ اي اڪتبارئي ڏيڏئيھ،
 جي تمي ھاپون ان ويسوئون نئھ لتاڙو پرا، ان
 ھر وات ۾ آپري طاقت ڏشمڻ شيطون ري طاقت ٿي مانھ راڪين وو. ان ڪئين
 تمون نئھ نقصون نئين ڏئھ. ⑳ توئي پڻ ھايا وات مانھ ڪُش مت ٿيو جي پوت
 تمارو ڪيڏو مونئھ، پڻ ايئا وات مانھ ڪُش ٿيو جي تمارا نوم آڪاش موئين
 لڪل سئھ، جي تمي ھميش ھارو پڳوون ڪن ريشو."

ايسو آپرون شيلون ھارو پڳوون رو ٿورو مونئھ

(متي 27-25:11، 17-16:13، لوقا 24-21:10)

㉑ اوئھ ئي ٿوئھ ايسو پويتر آتما ري ڪري گھٽو ڪُش ٿيو، ان پراٿنا ۾ پڳوون

نٺه ڪيڏو: ”او ٻا، آڪاش ان ڌرتي را ڌڻي، هُون تمارو ٿورو مونونھ ڪم تو تمي اي واتون هڙمُو ان عقل وازون ٿي هٿاڙين راکيه، ان نونون منڪون ڪن ساوي ڪريه. او ٻا، وڙي هُون تمارو ٿورو مونونھ ڪم تو تمي آپري مرضي ان ڪشي ٿي هم ڪريوه.“

② ان پسته منڪون نٺه ڪيڏو: ”پڳوون ٻڌوئي ڪئين مارا ڪيڏام ڏيڏوه. پيزو ڪوئي نٿي اوڙڪتو جي هُون پڳوون رو ڏيڪرو سون، رُوڳو مارو ٻاپ پڳوون اوڙڪه. ان پيزو ڪوئي نٿي اوڙڪتو جي مارو ٻاپ پڳوون سٺه، رُوڳو هُون اوتارو رو ڏيڪرو اوڙڪوه، ان او پڻ اوڙڪه جيون ڪن هُون ڏيڪرو مارا ٻاپ پڳوون نٺه ساوو ڪروا ڪرونه.“

③ پسته ايسو شيلون هومو قرين رُوڳو اوتون نٺه ڪيڏو: ”يا ڳواڙا سو تمي، جي اي ٻڌوئي ڪئين اونڪيئي ڏيڪوه ريا، ④ ڪم تو هُون تمون نٺه ڪاتري ٿي ڪونه جي گهٽا پڳوون رو نياپو ڏيڏا واڙا ان گهٽا پاڌشا اي ڪوم زويا هارو هڪيا، جي تمي زوتوه ريا، پڻ اوتي نه ڏيڪيا. ان او اي واتون هومپڙيا هارو هڪيا، جي تمي هومپڙوه ريا، پڻ اوتي نه هومپڙي.“

نائوڪا سامري رو مثال

ٻڌون منڪون ٿي پايون را زم پريم ڪروو

⑤ تيا ڪيڙ هڪه شاستر زوتيا واڙه اونين ايسو رو آزمتو ليڏا هارو پونسيو: ”گرو جي، ماره ڪي ڪروو، جيا ٿي مون نٺه هميش رو جيون زڙه ان هُون پڳوون ڪن ريون؟“

⑥ پڻ ايسو اوتارو ٿي پونسيو: ”شاستر موئين ڪي لڪل سٺه؟ تمي پٺيا ٿي ڪي هڙموه؟“

⑦ تو اوتو وڙندڻي ڏيڏي: ”هون اي هڙمونھ، جي هميش رو جيون ليڏا هارو ام لڪل سٺه: ايشور آپرا پڳوون هُون، آپرا پورا من ٿي، آپرا پورا جيو ٿي، آپري

پوري طاقت ٿي، ان آڀري پوري عقل ٿي پريم ڪروو، ان آڀرا پاڻي ٿي آپ را زم پريم ڪروو.

28) تيا مانھ ايسو اونا نئھ ڪيڏو: ”تمي صحيح ڪيڏوھ. ھم ڪريا، تو تھون نئھ ھميش رو جيون زڙشي.“

29) پڻ اونه شرم پڳنھ آڀري پيعزتي ٿي پچيا ھارو وڙي ايسو نئھ ڪيڏو: ”ھون تو اي پونسونھ ريو، جي اينا حڪم ۾ پاڻي روگا آبي يھودي سون، ڪا نيچ قوم را پيزا منڪ پڻ آڀنا پاڻي سئھ؟“

30) تيا مانھ ايسو ڪيڏو: ”آڀني يھودي قوم رو هيڪ منڪ ھتو. او يروشلم شھر ٿي يريخو شھر ھومو زاتوت ريو، تو ڌاڙيل اونا نئھ شيرڙا مانھ ڦري آيا. ان اونا ڪن جئين ڪئين ھتو، ٻڌوئي لوئين اونا نئھ گھڻو ماريو، ان مريا جيوو ساڏين پاڳي ڳيا.“

31) تيا ڪيڙ قسمت ٿي پڳوون را گھر رو هيڪ پوزاري اونا ھاڳي شيرڙا مانھ ٿين مٽيو. زئون پوزاري اونا نئھ ڏيڪيو، تو ام ھزميو جي ٿي هيڪھ مرل سئھ، ان اينا بيڪ ۾ متون لاش نئھ سڀين اڀرائي زائھ ان ڌرم رو حڪم توڙئھ، او پاھو ڏين مٽي ڳيو.

32) ھيوئھ نمونئھ پڳوون را گھر رو هيڪ شيواڌاري اونا ماڳ آيو، ان اونا نئھ ڏيڪين، لاش نئھ سڀيا ٿي اڀريا پڳو، او پڻ پاھو ڏين مٽي ڳيو.

33) پسئھ سامري قوم رو هيڪ ڌاريو منڪ پنڌ ڪرتون اونا ڪن آوين پوڳيو. زئون اونا نئھ ڏيڪيو، تئيون اونا نئھ قياس ٿيو. 34) تيام اونا ڪن آوين اونا رون ڦتون مانھ تيل ان ڌراڪون رو رس ھئين پاتا ٻونڌيا. ان آڀرا گھڙيڙا مانھ اوپاڙين هيڪي ھوئل موئين لي ڳيو، ان اونا رئي ھمپاڙ ڪڙي. 35) پينڙھ ڏي اونه ڪئينڪ ڏيئون رو ڪرچ ھوئل واڙا نئھ ڏين ڪيڏو: ’اينا رئي ھمپاڙ ڪرتا ريا. ان جي وڌيڪ ڪرچ ٿئھ، تو ھون آپ پاسو آوين ڏيھ.‘

36) پسئھ ايسو اونا شاستر زوٿيا واڙا ٿي پونسيو: ”ھوئھ تمارو ڪي ڪيال

سٺ، جيا منڪ نٿو ڌاڙيلي ماريو تو، اُونا رو ايئون ترٿيون موئين ٿي ڪوڻ پائي ٿيو؟“ (37) تيا مانھ شاستر زوٿيا واڙئھ ڪيڏو: ”اُو جيئھ اُونا مانھ ڏيا ڪري.“
تئين ايسو ڪيڏو: ”تمي پڻ زائين ھروم ڪريا.“

ايسو مارٽا ان مريم ري گھري زائھ

(38) ايسو ان اُونا را شيلا شيرڙو لين زاتات ريا، تو ايسو هڪا پاڙا موئين آيو. اُونا پاڙا موئين هڪ ٻائي هئي، جيا رو نوم مارٽا هتو. ان اُوئھ ايسو نٿو گھري آوڪار ڏين اُونا رئي مزمونئي ڪري. (39) اُونا ٻائي رئي هڪ بين پڻ هئي جيا رو نوم مريم هتو. اُو ايسو ڪن پيهين اُونا ري واتون هومپڙتيت رئي. (40) پڻ مارٽا شيوا ڪريا رئي گڻتتي ڪرتون ڪوم موئين لوھ هئي. تيام آوين ايسو نٿو ڪيڏو: ”پرڻو، ڪي تمون نٿو ايئا وات رو ڪئين ڪيال نٿي ٿيتو، جي ماري بين مون نٿو ڪوم موئين هڪئي ساڏيھ پرئي؟ هُوئھ ايئا نٿو مارئي مدت ڪريا رو ڪو.“ (41) پڻ پرڻو ايسو اُونا نٿو پريم ٿي ڪيڏو: ”مارٽا، تون گھڻيون واتون ريون گڻتيون ان تڪليپ موئين سٺ. (42) پڻ روگڻي هڪ وات ضروري سٺ، جي ماريون واتون مانھ ڏيون ڏيوو. ان مريم هائي ناوڪئي وات سوندي ليڏيھ، جي ڪيڏي ايئا ٿي نئين ڪوھرائھ.“

ايسو شيلون نٿو پرائنا ڪروا شيڪاڙھ

(متي 9:6-13، 7:7-11، لُوقا 11:13-1)

11 ① هڪ وار ايسو هڪا ماڳ پرائنا ڪرتوت ريو. زئين پرائنا ڪري ريو، تئين شيلون موئين ٿي هڪئھ زئھ ڪيڏو: ”پرڻو، زم يوحنا آپرون شيلون نٿو پرائنا ڪروا شيڪاڙيا تا، هم امون نٿو پڻ پرائنا ڪروا شيڪاڙو.“
② تو ايسو شيلون نٿو ڪيڏو: ”زئين تمي پڳوون ٿي پرائنا ڪرو، تئين ام ڪيا:



او ٻا، تمارو نوم پوئتر مونيو زائو.
تمارو راز آوئو.

③ اماري روز رئي روئي
روز امون نئو ڏيو.

④ امارا ڏوه امون نئو ماڻ ڪرو،
ڪم تو امي آپ پڻ امارون ٻڌون
ڏوهاريون نئو ماڻئي ڏيونه.
ان امون نئو آزمتون موئين

پورا اوتريا رئي هيمنت ڏيو.

⑤ پسئو ايسو شيلون نئو ڪيڏو: ”جي تمارو هيڪ دوست هوئو، ان آڏي رات
رو تمي اوتا ري گهري زائين ڪو: ’پائي، او پائي، مون نئو ترئين روئين رو
آتو اودارو ڏئو، ⑥ ڪم تو مون ڪن هيڪ ميزمون شيئا ٿي آيوه، ان ماري گهري
کاڌا رو ڪئين نئي جي اوتا نئو ڏيون. ⑦ تو تمارو دوست گهر موئين ٿي ام
ڪيشي ڪي؟ ’مون نئو تنگ مت ڪر! همئو تو ڌر پنڌ پڙيوه. امي ٻڌائي هوتا
پڙياھ. هون ائين تون نئو ڪئين نئي ڏي هيڪتو. ⑧ هم تو نئين ڪئو. هون
تمون نئو ڪاتري ٿي ڪونه، جي دوستي ري ڪري تمارو دوست ڪئي نه اوتئو،
توئي پڻ آپري پيعزتي ٿي پچيا هارو تمون نئو ضرور اتو آتو ڏيشي، زتا رئي
تمون نئو ڪپ هوشي.

⑨ تيام هون تمون نئو ڪونه، مونگو تو پگيون تمون نئو ڏيشي، گوتو تو
زڙشي، ڌر وگاڙو تو اوگهڙشي، ⑩ ڪم تو جيو پڻ مونگهه اوتا نئو ڏيڏو زاشي،
جيو گوتئو اوتا نئو زڙشي، ان جيو ڌر وگاڙهه اوتا هارو ڌر اوگهڙشي.

⑪ تمون موئين ٿي ايوو ڪوئي ٻاپ سئو ڪي؟ (جيا ڪن ڏيڪرو روئي
مونگهه، پڻ ٻاپ روئي هائو پوڻو ڏئو؟) ڪا ڏيڪرو مسئي مونگهه، پڻ ٻاپ
مسي هائو هاپ ڏئو؟ ⑫ ڪا ڏيڪرو اينڏو مونگهه، پڻ ٻاپ اوتا نئو ويسو ڏئو؟

⑬ هُوَ تَمِي پُونڌا هوتون پڻ، آپرون ٻارون ننه نائوڪي شينهنون ڏي هيڪوه. تو پسته پڳوون تمارو آڪاشي ٻاپ اوتون ننه پويتر آتما ڪم نئين ڏنه، جيا اوتا تي مونگهه؟ پڳوون ضرور اوتون ننه پويتر آتما ڏيشي.

ايسو پوتون نه ڪاڍيا ٿي ٿاينتي ڏنه جي اوءِ شيطون نه هرايوه


(متي 12:22-30، مرقس 3:20-27، لوقا 11:14-23)

⑭ هيڪ وار ايسو هيڪا ايوا منڪ ٿي پوت ڪاڍتوت ريو، جيا ننه پوت گونگو ڪريوت پرو. زئيون پوت نيهرې گيو، تو گونگو منڪ وڙي ٻولوا مڏيو. تيام گهئا منڪ حيرون ٿي گيا. ⑮ پڻ اوتون موئين ٿي ڪئينڪ منڪي ڪيڏو: ”اي منڪ پوتون را مڪ شيطون ري طاقت ٿي پوت ڪاڍه.“ ⑯ ان پيزي منڪي اوتا ننه آزمايا هارو ڪيڏو: ”امون ننه پرسو ڏيڪاڙو!“ او پرسو زووا ڪرتات ريا زم ٿاينتي ننه جي ايسو پڳوون را طرف ٿي ڪوم ڪرئ ڪا نا.

⑰ پڻ ايسو اوتون را ڪيال زوئين ڪيڏو: ”جيا راز را منڪ آت موئين نتي نهئا، او راز ڪنه ٿي زانه، ان گهر گهر ٿي وڏه.“ ⑱ هيوه نموننه جي شيطون را راز را منڪ آت موئين نتي نهئا، تو اوتا رو راز ڪم ڪرين ريشي؟ تيام تمي ڪم ڪرين ڪي هيڪوه جي هون پوتون ره مڪ شيطون ري طاقت ٿي پوتون ننه ڪاڍونه.

⑲ تمي ڪوه ريا جي هون شيطون ري طاقت ٿي پوت ڪاڍونه، تو پسته تمارا آٻرا منڪ ڪيا ري طاقت ٿي پوت ڪاڍه؟ او آٻ ڪيشي جي تماري وات ڪوڙي سته. ⑳ پڻ هون تو پڳوون ري ڪڙا ٿي پوت ڪاڍونه، ان هائي ٿاينتي سته جي پڳوون رو راز تمون هومو ساوو ٿيوه ان تمون مانه سته.

㉑ مثال، زئيون هودِي هيڪ طاقت وازو منڪ آٻرا ٻڌائي هٿيار لين آٻرا گهر مانه ٻاهرو ڏهه، تنيون هودِي جيئن ڪئين اوتا رو سته، او اوتا ٿي نئين ڪوهرائي هيڪه. ㉒ پڻ زئيون اوتا ٿي گهڻي طاقت وازو اوتا مانه آوين جيتسه، تنيون



اي اونا ڪن او هٿيار ڪوهي لئه، جيون مانھ
اونا رو پروسو هتو، ان ٻڌوئي ڪئين جي
اوتھ اگهي آپرا قوضام ليدو تو، اي آپرون
منڪون ننه وراوي ڏنه. هيوتھ نموننه جي
مئين شيطون ننه هرايو نه هوت، تو هون
پوت ڪاڍيا ٿي منڪون ننه اونا را قوضا
ٿي نه سڏاوي هيڪت.

23) جيو مارنه پاهنه نٿي، او مارنه ڪلاڻ
سٺه. جيو مون پيڙو ٿين پگيون هارو منڪون
ننه پيڙا نٿي ڪرتو، او منڪون ننه پگيون
ٿي شيٽي پگڙاوتھ.

پوت سونتل منڪ رو مثال

جيو آپري ڪراپ سوچ نئين ڀڏلئ، اونا رئي حالت هاو ڪراپ ٿيشي

(متي 43:12-45، لوقا 24:11-26)

24) ”زئون ڪياڪ منڪ ٿي پوت نيھري زانه، تئيون پوت هونواڙ موئين ايل اول
زائين ايوي جيگا ڳوتنه جيئنه او آروم ڪري هيڪنه. جي نه زڙنه، تو پوت ام
ڪنه: ’هون وڙي پاسو آپري گھري اونا منڪ ۾ زائيه، جيئون هون نيھريو تو.
25) اوتنه پوگين زوتھ، تو او منڪ اونا رنه وڙي سونتيا جيوو سٺه، زوتنه گھر
جيا ۾ پونارو ڪاڍل هوتھ ان ريا هارو ٻڌوئي ڪئين تيار هوتھ. 26) تئيون زائين آپ
ٿي پڻ پوندا هات پوت تيڙي اوتھ، ان ٻڌائي اونا منڪ ننه سونتين اونا موئين
رنه. نيڪ اونا رئي حالت اگهي ٿي گھڻي ڪراپ ٿي زانه.“

پڳوونَ را وچن مانه وُويا واڙا گهڻا پاڳواڙا سڻ

27) زئيون ايسُو اي واتون ڪرتوت ريو، تئيون منڪون ري ڪلڪ موئين ٿي هيڪي ڏوشي اوتومئا هاڙ ٿي ڪيڏو: ”پاڳواڙي سڻه تماري مان، جيئنه تمون ننه زلمياھ، ان ڏوراياھ.“ 28) تيا مانھ ايسُو اوتئا ننه ڪيڏو: ”اي تو نيڪ سڻه، پڻ گهڻا پاڳواڙا او سڻه جيا پڳوونَ رو وچن ھومپڙوھ ان اوتئا مانھ وئھ.“

منڪ ايسُو نڻ پُرسو ڏيڪاڙيا رو ڪئھ

(متي 38:12-42، لُوقا 29:11-32)

29) زئيون ايسُو رڻه آهڻه پاهڻه گهڻا منڪ پيڙا ٿيتات ريا، تئيون ايسُو اوتون ننه ڪيوا مڏيو: ”ايئا زمونا را منڪ ڪيوا پونڏا سڻه، ڪم تو او ٿاڀتي هارو پرسا زووا ڪرڻه. پڻ پڳوونَ ٿاڀتي هارو ايئون منڪون ننه پرسو نئين ڏيڪاڙه، ايئون ننه روڳو ايوو نيشون ڏيڪاڙشي، جيوو پڳوونَ رو نياپو ڏيڏا واڙا يوناه رو نيشون.“ 30) زم يوناه نينوا شهر رون منڪون هارو پڳوونَ را پاها رو هيڪ نيشون ٿيو تو، تم هون منڪ ذات رو ڏيڪرو ايئا زمونا رون منڪون هارو هيڪ نيشون ٿيھ.

31) پڳوونَ رڻه نيا ڪريا رڻه ڏي، ڏڪناڏليا ملڪ رڻي روٿي ايئا زمونا رون منڪون پيڙي اونشي ان ايئون ننه ڏوهاري ڪرشي، ڪم تو او آپ سليمون پادشا ري عقل ري واتون هومپڙوا گهڻا شيئا هون اوٿي ٿي. ان هون تمون هومو سليمون ٿي پڻ موٽو سون، توئي پڻ تمي ماري واتون هومپڙوا نٿي اوتا.

32) پڳوونَ رڻه نيا ڪريا رڻه ڏي، نينوا شهر را منڪ ايئا زمونا رون منڪون پيڙا اونشي، ان ايئون ننه ڏوهاري ڪرشي، ڪم تو اوٿي يوناه رو نياپو هومپڙين آپرا ڪراپ ڪوم ساڏين توپونه ڪرڻي ٿي ان پڳوونَ ري وات مانھ وُويا تا. ان هون تمون هومو يوناه ٿي موٽو سون، توئي پڻ تمي مارو نياپو هومپڙين آپرا ڪراپ ڪوم ساڏين توپونه نٿي ڪرتا ان پڳوونَ ري وات مانھ نٿي وِيتا.“

ايسو ري وانون ڏيون ٿي هومپڙو جيا ٿي من موئين پڳون رو سوجھرو ٿھ

(متي 5:15، 6:22-23، لوقا 11:33-36)



③③ ”ڪوئي پڻ منڪ ڏيوو ٻاڙين اوثا نئه هٿاڙين ڪا نونڙا هيٺ ڍونڪين نٿي ميلتو، پڻ اوثا ري جگا موئين ساوو ميلئھ، زم گھر موئين آيا واڙون نئه سوجھرو زڙئھ. ③④ زم سوجھرا هارو ڏيوو ڪپئھ، تم سوجھرا نئه زويا هارو اونڪيون ڪپئھ. جي تماري اونڪيون ٺيڪ سئھ، تو تمون نئه ٻڌوئي ڪئين سوجھرا ري ڪري ڏيڪيام آوشي. پڻ جي تماري اونڪيون ڪراپ سئھ، تو ٻڌوئي ڪئين انڌارام سئھ. ③⑤ تيام ڪيال راکو جي آڀرا من موئين پڳون رو سوجھرو هئھ، ان انڌارو نه هئھ. ③⑥ هيوئھ نمونئھ، جي تمارا پورا من موئين پڳون رو سوجھرو هئھ، ان ڪيا ئي ماڳ انڌارو نه هئھ، تو تمارا پورا من موئين ايوو سوجھرو ٿيڻي، جيرو ٻڙتو ڏيوو سوجھرو ڏيتو هئھ.“

ايسو فريسيون ان شاستر زوٿيا واڙون رو ٺوھ ڪايئھ

(متي 23:1-36، مرقس 12:38-40، لوقا 11:37-54)

③⑦ زئيون ايسو ٻولي ريو، تو فريسي پالٽي رئه هيڪئھ منڪ آڀري گھري روٽي ڪاڏا رئي ڏاوت ڏيڏئي، ان ايسو اوثا ري گھري روٽي ڪاوا پيئو. ③⑧ پڻ فريسي پالٽي واڙو اي وات ڏيڪين حيرون ٿي گيو جي ايسو ڪاڏا ٿي مور آڀرا هات ڌرم ري ريت ڀرموئئھ ڪم نه ڌويا.

③⑨ تو ڀرڀو ايسو اوثا نئه ڪيڏو: ”تمي فريسي پالٽي را منڪ گلاس ان پليت رو نه روڳو موئينليو پاھو پڻ ٻارليو پاھو پڻ ريت ڀرموئئھ ڌوئوھ، پڻ تمارو آڀرو موئينليو پاھو لالچ ان پونڌائي ٿي ڀرال سئھ. ④⑩ تمي تو هاو گونڌا منڪ سو. او

نايا واڙو، جيئن ٻارليو ٻاهو نايو، اُوئو موئينليو ٻاهو نٿي نايو ڪي؟ (41) ٿمي موئينليا ٻاهو را ڀارام سوڄو، ان جيو ڪاڏو پيڏو تمارون ڳلاسون ان پليٽون موئين سئو، اُو گريهون نٿو ڏيو، تو ٿمي پورئو نمونئو پويتر ٿي زاشو.

(42) فريسي پالٽي واڙون، تمارا ڪيوا هاڙ ٿيشي! ڪم تو ٿمي ڦوڏنا، هوٽا، ان هر هيڪ ايوي ننڪي پاڙي را ڦصل ٿي ڏهيو حصو تو پڳوون را نوم مانه ڏيو، پڻ نڪو ٿمي منڪون ٿي انصاف هون وو، نڪو ٿمي پڳوون ٿي پريم ڪرو. تمارئو اي ڪروو تو، ان اُو نوني واتون پڻ ڪرتا ريوو تو.

(43) فريسي پالٽي واڙون، تمارا ڪيوا هاڙ ٿيشي! ڪم تو تمارو شونق اي سئو، جي پڳوون رون منڏرون موئين ٿمي ٻڌون ٿي نائوڪي جڳا مانه بيهو، ان شهرن موئين منڪ تمون نٿو عزت ٿي مڙه.

(44) تمارا ڪيوا هاڙ ٿيشي! ڪم تو ٿمي ڏوزال مقومون را زم سو، جيا مانه منڪ وئو. جي منڪون نٿو ڪهر هوٽ جي تمون موئين ڪٿي پونڌائي سئو، تو تمون ٿي ٻاهو ڪرئو.

(45) پسئو شاستر زوٿيا واڙون موئين ٿي هيڪئو زئو ايسو نٿو ڪيڏو: ”گرو جي، تماريون واتون ٿي اماري پڻ پيغزئي ٿئو رئي.“

(46) تيا مانه ايسو ڪيڏو: ”شاستر زوٿيا واڙون، تمارا پڻ ڪيوا هاڙ ٿيشي! ڪم تو ٿمي پڳوون رون حڪمون ٿي وڌارئو پيڙا گهٽا حڪم آڀرا ٻاهو ٿي ناوين اوئون رو پار منڪون مانه نڪو، جيا نٿو اُو سهي نٿي هيڪتا، پڻ ٿمي آپ هائي پار اوڀاڙيام هات ئي نٿي سٻاڙتا.

(47) تمارا ڪيوا هاڙ ٿيشي! ڪم تو ٿمي پڳوون رو نياپو ڏيڏا واڙون را ڦها نوراوو، جيون نٿو تماري ٻاپ ڏاڏي ماريات پرا. (48) ايٿا ٿي ٿمي هاڪ پروه ريا جي تماري ٻاپ ڏاڏي نيڪ ڪريو تو، ڪم تو تماري ڏاڏي اوئون نٿو ماريات پرا، ان ٿمي اوئون را ڦها نوراوين آڀرون ڏاڏون رو ڪوم پورو ڪراوو ريا.

(49) تيام پڳوون آڀري عقل ٿي ام ڪيڏو:

هُون مارو نياپو ڏيڏا واڙون ان سُونڊل آڳيوونون نئه
 اُوئون ڪن ميليه،

ان اِيئون موئين ٿي اُو ڪيونڪ نئه مارشي پرا
 ان ڪيونڪ نئه تنگ ڪرشي.

⑤0 تيام ڏنيا ري شروع ٿي لين جيون پڳوون رو نياپو ڏيڏا واڙون را ڪُون ٿياھ،
 اُوئون ٻڌون را ڪُون رئي سزا پڳوون اينا زمونا رون منڪون نئه ڏيشي. ⑤1 هُون
 تمون نئه ڪاتري ٿي ڪونه جي هابل ٿي لين زڪرياه هُوڏي، جيا نئه پڳوون را
 گهر موئين مال ساڙيا ري جگا ان پويتر جگا وسا ماريوت پرو، اُوئون ٻڌون را
 ڪُون رئي سزا پڳوون اينا همٿوڪي پيڏي رون منڪون نئه ڏيشي.

⑤2 تمون شاستر زوٿيا واڙون را ڪيو هار ٿيشي! ڪم تو تمي پڳوون ري
 واتون هزميا رو حق ڪوهي ليڏو، توئي پڻ تمي آپ هزموا نه ڪريو، نڪو جيا
 هزموا ڪرتات ريا اُوئون نئه هزموا ڏيڏا.

⑤3 ايسو هم ڪين اُوئون روونو ٿيتوت ريو، تو اونا ئي توئا ٿي لين شاستر
 زوٿيا واڙا ان فريسي پالٽي را منڪ اونا ٿي گهڻو وير راڪوا مڏيا ان گهڻيون
 واتون را پارام پونسوا مڏيا، ⑤4 ڪم تو اي وجه گوتتات زيا، جي ايسو ڪوئي
 ايوئي وات ڪئه، جيا ٿي اونا رو ڏوه ڪاڏي هيڪئه.

ايسو مونھزل ڪاتا آتا رو مثال ڏين

فريسي پالٽي رون منڪون ري پونڌائي ٿي پاھو ڪريا رو ڪئه

(متي 10:26-27، لوقا 12:1-3)

① اتا ۾ هزاري منڪ پيڙا ٿيا، جي هڪا پيڙا مانھ پڙتات ريا. تتيون
 12 ايسو ڪاس ڪرين آپرون شيلون نئه ڪيو لاڳيو: ”فريسيون موئين هتال
 پونڌائي ٿي پاھو ڪريا، ڪم تو او مونڊا را ميئا پڻ انڌر را ڪارا سئه. اُوئون
 رئي پونڌائي مونھزل ڪاتا آتا را زم ڏيڪيام نٿي اوتئي پڻ اينا رو ڪراب اثر

بتدیل پکڙي زائھ.

② جنين ڪئين ڊونڪل سئھ، اُو ساوو ٿيشي، ان جنين پڻ وات هٽاڙل سئھ، اُوئا رئي کپر پڙشي. ③ تيام جي واتون تمي انڌارام ڪيڏي هوشي، اُو سوجهرام همپڙاشي. ان جي واتون تمي پنڌ ڪمرا موئين منڪون رون ڪونون ۾ هٿيون هٿيون ڪيڏي هوشي، اُو ٻڌون نئھ اوتومڻي همپڙاوي زاشي.“

منڪون ٿي نہ ٻيٿااوو

(متي 28:10-31، لُوقا 4:12-7)

④ ”مارون پريمي پايون، هُون تمون نئھ ڪاتري ٿي ڪونھ، منڪون ٿي مت ٻيٿايا، ڪم تو اُو رُوڳو اتو ڪري هيڪئھ جي تمون نئھ مارئھ پرا، پڻ پيزو ڪئين نٿي ڪري هيڪتا. ⑤ پڻ هُون تمون نئھ گهڻو گهڻو ڪونھ جي پڳوون ٿي ٻيٿائو، ڪم تو منڪ تمون نئھ پلئھ مارئھ پرا، توئي پڻ تمون نئھ هميش رئي سزا ڪاڏا هارو نرڳ موئين ڦڳوڙئھ ڪا نا، اي تو پڳوون را هات ۾ سئھ. ماري وات مانھ ڏيون ڏيا، تمي رُوڳا پڳوون ٿي ٻيٿائو.“



⑥ سڪلي تو هاو هونگهي سئھ، ٻيئون رُوپيون ۾ پونس زڙئھ، پڻ اوتون موئين ٿي هيڪي نئھ پڻ پڳوون نٿي ويهارتو. ⑦ پڳوون تو تمارو اتو گهڻو ڪيال راکئھ جي تمارا مائا را مٿوئاڙ پڻ ٻڌائي اوتا را گئل سئھ. تيام مت ٻيٿايا، ڪم تو تمارو مون پڪيون ٿي الاهي گهڻو وڌيڪ سئھ.“

آپ نئھ ايسو رو شيلو ڪيڏا ٿي نہ ٻيٿااوو

(متي 32:10-33، 32:12، 19:10-20، لُوقا 8:12-12)

⑧ ”هُون تمون نئھ ڪاتري ٿي ڪونھ، جيو منڪون رئھ رُوپرو ڪئھ جي اُو مون مانھ وشواس راکئھ، تو هُون پڻ منڪ ذات رو ڏيڪرو پڳوون رون آڪاشي

دُوتون رٺه رُوپرو همروم ڪيھ جي اُو مُون مانھ وِشواس راکڻھ.

⑨ ان جيو منڪون رٺه رُوپرو ڪڻھ جي اُو مُون مانھ وِشواس نٿي راکڻو، تو هُون پڻ پڳوونَ رون آڪاشي دُوتون رٺه رُوپرو همروم ڪيھ جي اُو مُون مانھ وِشواس نٿي راکڻو.

⑩ جيو مُون منڪ ذات را ڏيڪرا رٺه ڪِلاڦ ڪئين وات ڪرٺه، تو اُوئا نٺه پڳوونَ را پاها ٿي ماڻهي زڙي هيڪڻھ، پڻ جيو منڪ زوڻي ڪرين پڳوونَ را پويتر آتما رٺه ڪِلاڦ ويتو رٺه، تو اُوئا نٺه پڳوونَ ماڻهي نئين ڏٺه.

⑪ زبُون منڪ تمون نٺه پڳوونَ رون منڊرون موئين پنچائيتون ڪن، آڳيوونون ڪن، ڪا ڪورئون هوما تيڙي زائھ، تو تمي گڻتي مت ڪريا، جي ڪم ڪرين ٻولشون ڪا ڪي ڪيشون، ⑫ ڪم تو اُوئھ ئي توتڻھ پويتر آتما اُو ٻڌي واتون تمارا من موئين اوڻشي جي تمارٺه ڪيوو هوشي.

پي عقل ملڳت وازا رو مثال ملڳت مانھ پروسو نہ راکو

⑬ تئيون اوئون گهڻون منڪون موئين ٿي هيڪڻھ زئڻھ ايسو نٺه ڪيڏو: ”او گرو جِي، مارو ٻاپ گُڏاري گيوھ. مارا پائي نٺه ڪو جي امارا ٻاپ ري ملڳت ٿي مارو حصو مُون نٺه وراوي ڏٺه.“ ⑭ پڻ ايسو اُوئا نٺه ڪيڏو: ”پائي، ڪيڻھه مُون نٺه تمارو قينصلو ڪريا وازو ان حصو ورايا وازو سُونديوه؟ اي تو مارو ڪوم نٿي.“

⑮ پسنه ايسو اوئون ٻڌون نٺه ڪيڏو: ”هوشيار ريا! هر نمونا ري لالچ ٿي پاهو ڪريا، ڪم تو گهڻو مال ان ملڳت ڪياڪ ري حياتي نٺه ٺيڪ نٿي راکڻي.“

⑯ پسنه ايسو اوئون نٺه اي مثال رئي وات همپڙاوي: ”هيڪ شائوڪار زميڏار هتو. هيڪ سال اُوئا رئي پوک گهڻي ٿي، ⑰ تو اُو آپرا من موئين سوچوا مڏيو جي ’هوتھ هُون ڪي ڪرون؟ مُون ڪن اتو ئي وڳ نٿي جيڻھ هُون مارو ڏون پيڙو ڪرين راکون.“ ⑱ نيٺ اُوئھ ڪيال ڪريو: ’هُون ام ڪريھ، مارا گهڏوم پنڳاوين

هُونَ موٽا نَوَراوِيه، ان اُونونَ موٽينَ مارئي ڪٽڪ ان ٻڌو ڏونَ پيڙو ڪرينَ راڪِيه. ①9 پسنه هُون ام ڪِيه: 'هُونَ تو ڪتو يا ڳواڙو سون. مُون ڪن اتو ڏونَ سنه جي الاهي گهڻا سال وِيشي. تيام هُون ڪئين ڪوم نئين ڪرون. ڪاڻِيه، پيڻِيه، ان موج ڪريه. ②0 پڻ پڳوونَ اُونا ننه ڪيڏو: 'مورڪ منڪ، آڙوڪي رات موٽين ٿارو هاه نيهري زاشي، ان اُو جيا را پارام تئين سوچيوه، اُو ڪيا رو ٿيشي؟' ②1 پسنه ايسُو ايٺا وات رو مطلب ام هڙمايو: "جو منڪ آپ هارُو ملڳت پيڙئي ڪرئ ان پڳوونَ را نوم مانه ڪُشي ٿي نٿي ڏيتو، تو اُو هايا منڪ جيوو پي عقل سنه."

پڳوونَ مانه ڀروسو راکو

(متي 6:25-34، لوقا 12:22-31)

②2 پسنه ايسُو آپرون شيلون ننه ڪيڏو: "تيام تو هُون تمون ننه ڪونه آپري حياتي هارُو گهڻي مت ڪرو، جي 'امي ڪي ڪاشون؟' نڪو آپرا ڏيل هارُو، جي 'امي ڪي پيرشون؟' ②3 ڪم تو کاڌا ٿي موٽي شينه حياتي سنه، ان لوگهڙون ٿي موٽي شينه ڏيل سنه.

②4 هاڏون ننه زوٽو! اُو نڪو پوڪنه، نڪو لئنه، نڪو اُونون ري ڪوڙي ان پلي هوئه، توئي پڻ پڳوونَ اُونون ننه کاڌو ڏنه. تمارو تو پڪيون ٿي الاهي گهڻو مون سنه.

②5 تمون موٽين ايوو ڪوڻ سنه جيو گهڻي ڪرين آپري حياتي رو هيڪ منٽ پڻ وڌاوي هيڪنه؟ ②6 جي تمون ٿي هائي نڪئي وات پڻ نٿي ٿي هيڪئي، تو پسنه پيڙيون واتون هارُو گهڻي ڪم ڪروه؟

②7 ڦولڙون ننه زوٽو! اُو نڪو ڏورڙا واتنه، نڪو لوگهڙو ناوئه، پڻ هُون تمون ننه ڪاتري ٿي ڪونه، جي سليمون پاڌشا پڻ آپرا اُونچون م اُونچا لوگهڙا پيرين ايتون ڦولڙون جيوو ناوڪو نٿو ڏيڪاتو. ②8 زئيون پڳوونَ ايوا ڦولڙا زهاڙڪون موٽين اُوڳاڙنه، جيا زهاڙڪا آز اُوپاه، ان هوارِي اُونون ننه ڏيو تام هازشي پرا،

تو پسئہ تمون نئہ لُوگهٽا نئين ڏئہ، ڪي؟ تمی پڳوونَ مانہ اتو گهٽ يقينَ ڪم راکوھ؟

②9 تيام تمی کاڌا پيٽا ۾ آڀرو جيو مت لڳاڙيا، نڪو ايٿا را پارام گهٽي ڪريا. ③0 ڪم تو جڳت ري ٻڌي قومون، جي پڳوونَ نئہ نٿي مونتِي، اُو ايئون واتون ۾ آڀرو جيو لڳاڙئہ، پڻ تمون ھارو تمارا ٻاپ پڳوونَ نئہ ڪٻر سئہ جي تمون نئہ ايئون شينھون رئي ضرورت سئہ. ③1 تيام تمی پڳوونَ ري مرضي مانہ وين پڳوونَ را راز ۾ آڀرو جيو لڳاڙو، تو پسئہ پڳوونَ تمون نئہ اي ٻڌي شينھون پڻ ڏيشي.

آڪاشي ملڳت رو مثال آڪاش ۾ پڳوونَ ڪن ھميش رو ھڪ

(متي 6:19-21، لُوقا 12:32-34)

③2 ”مارئي نونئي تولئي، تمی مت پيٽايا، ڪم تو پڳوونَ تمارو ٻاپ تمون نئہ ڪشي ٿي آڀرا راز موئين راکئہ. ③3 تمی آڀري شينھون ويسين پيھا پڳوونَ را نوم مانہ ڏيو. ھم ڪريا ٿي، تمون نئہ آڪاش موئين آڪاشي ملڳت ھميش رو جيون زڙشي. اُو ٻٽوئون را زم ڪيڏي نئين ٿوئہ، ان ملڳت را زم ڪيڏي نئين ڪئہ. اُوئہ نڪو سور ڏوڪڙو آوئہ، نڪو ڪونھاري ڪراپ ڪرئہ. ③4 تمی آڀري ملڳت پڳوونَ را نوم مانہ ڏيو، ڪم تو جيئہ تماري ملڳت سئہ، اُوئہ تمارو جيو پڻ ھوشي.“

سُجاڳ نوڪرون رو مثال ايسنو رءُ پاسو آيا ھارو تيار ريوو

③5 ”زم نوڪر آڀرا ڏئي رئي وات زوتون شيوا ڪريا ھارو تيار رئہ، ان آڀري پتي ٻڙتي راکئہ، تم تمی مارا ڪيڏا مانہ وين مارا پاسا آيا رئي وات زوتا ريوو.

36) ٽمي اوتون سڄاڳ نوڪرون جيوا ٿيو، جيا آپرا ڌڻي رڻي وات زوتا هوڻ، ان زئيون ڌڻي ويوا ٿي پاسو آوين ڌر وڳاڙڻ، تو جلدي م اونا هارو ڌر اُگهاڙڻ. 37) پاڳوازا اُو نوڪر سڻ، جيون نڻه اوتون رو ڌڻي آوين سڄاڳ ڏيڪڻه. هون تمون نڻه هاس ڪونھ جي ڌڻي آپ شيوا هارو تيار ٿين اوتون نڻه کاڌا هارو پيهارشي ان اوتون ڪن آوين اوتون رڻي شيوا ساڪرڻي ڪرشي. 38) جي ڌڻي آڏي رات رو ڪا اونا ڪيڙ آڻڻ، ان نوڪرون نڻه سڄاڳ ڏيڪڻه، تو اُو نوڪر ڪتا پاڳوازا سڻ.

39) پڻ ياڌ راکو، جي گهر را ڌڻي نڻه ڪهر هوڻ جي سور ڪيئون اوشي، تو اُو ضرور زاڳتو رڻ، ان آپرا گهر موئين ڪاٺ نه لاڳوا ڏت. 40) تيام ٽمي پڻ تيار ريا، ڪم تو تمون نڻه ڪهر نٿي جي هون منڪ ذات رو ڏيڪرو ڪيئون پاسو آويه.

ايمونڌار نوڪر ان پيئمون نوڪر رو مثال

(متي 24:45-51، لوقا 12:41-48)

41) تئيون پطرس ايسو ٿي پونسسيو: ”پرڻو، اي مثال رڻي وات ٽمي امون مانھ ڪوه ريا، ڪا پيزون ٻڌون مانھ پڻ ڪوه ريا؟“ 42) پرڻو ايسو اونا نڻه وڙي مثال ڏين ڪيڏو: ”ٽمي آپ سوچو جي ايوو ايمونڌار ان عقل وازو نوڪر ڪون سڻ، جيا نڻه ڌڻي گهر رو موٽو نوڪر ڪرين آپرون پيزون نوڪرون مانھ راکين زائڻ، زم اوتون نڻه ٿوئا مانھ کاڌو پيڏو ڏڻ؟“ 43) پاڳوازا اُو نوڪر سڻ جيا نڻه ڌڻي پاسو آوين همروم ڪرتو ڏيڪڻه. 44) هون تمون نڻه هاس ڪونھ جي ڌڻي اونا نڻه آپري ٻڌي ملڳت مانھ راکشي.

45) پڻ جي اُو نوڪر من موئين ام سوچڻه: ’مارا ڌڻي را آيام هزون ڌير سڻ، ان پسڻه اُو نوڪرون ان ٻونيون نڻه ماروا مڏڻه، ان ڪائي پين مست ٿي زائڻ، 46) تو اونا نوڪر رو ڌڻي اونه ٿي ڏي اوشي جيا ڏي رو نوڪر ڪيال ٿي نئين

ڪريو هونءَ، ان اونه ئي ٿوئنه آوشي جيا ٿوئا رڻي نوڪر ننه ڪهر ئي نئين هونءَ، ان آوين اونا ننه واڍين ٽڪرا ٽڪرا ڪرشي پرو. هيونءَ نمونءَ، جيا منڪ مارا شيلا ٿين مارو ڪيڏو نٿي مونتا، اوتون ننه ايوئي سزا زڙشي، جيويي پڳوون ننه نه مونيا وازون ننه زڙشي.

47) اُو نوڪر جيا ننه آپرا ڌڻي ري مرضي رڻي ڪهر هٿي، پڻ اُو تيار نه ريو نڪو آپرا ڌڻي ري مرضي مانءِ وُوڍو، تو اونا ننه گهڻي مار زڙشي. 48) پڻ اُو نوڪر جيا ننه ڌڻي ري مرضي رڻي ڪهر نٿي، ان سزا زڙيا جيوو ڪوم ڪريو، تو اونا ننه ٿوڙي مار زڙشي. جيا ننه پڳوون گهڻو ڏيڏوه، اونا ٿي گهڻو ليڏا رو حق سٺه. ان جيا ننه پڳوون گهڻي زميوارئي ڏيڏي، اونا رنه وڌارنه گهڻي ايمونڌاري ٿي ويو.

ايسو را ڪوم رو اثر پاهي را زم ٻڌيل پڪڙشي

(متي 10:34-36، لُوقا 12:49-53)

49) ”هُون ڌرتي مانءِ پاهي پاڙوا آيوه. ڪيويي ٺاٺوڪئي وات ٿت جي اي اڳي لاڳل هونت. 50) پڻ مارنه موت هُوڏي پڳوون رڻي مرضي پورئي ڪرووه، ان زئيون هُوڏي اي پورئي نئين ٿنه، تئيون هُوڏي هُون گهڻون ڏڪون موئين سون.

51) ڪي تمي ام هزموه، جي مارا آيا ٿي ڌرتي مانءِ هپ ٿيشي؟ هُون تمون ننه ڪاتري ٿي ڪونه جي هپ نئين، پڻ آپت موئين واڌ ٿيشي. 52) ڪم تو آڙ ٿي لين جي هڪا گهر موئين پونس پاتي هونءَ، تو ماري ڪري اوتون موئين ٿي ترڻ پيئون ٿي ان ٻي ترڻيون ٿي ڌار هوشي. 53) ٻاپ ڏيڪرا ٿي ڌار ان ڏيڪرو ٻاپ ٿي، مان ڏيڪري ٿي ڌار ان ڏيڪري مان ٿي، هاھو وٺواري ٿي ڌار ان وٺواري هاھو ٿي ڌار ٿيشي.“

مٿون رو ان کيس رو مثال آيا واري سزا رو توڻو اوڙڪو ان جلدِي پڳوون ٿي منومثا ڪرو

(متي 16:2-3، 25:5-26، لوقا 12:54-59)



⑤4 پسنه ايسو ٻڌون منڪون ننه ڪيڏو:
”زئيون تمي آڻوڻا ٿي واڏڙا اوڙتا
ڏيڪوه، تئيون تمي هٿ ۾ ام ڪوه جي
مي آوشي. ان همروم ٿهه. ⑤5 ان زئيون
ڏڪناڏليو وائيرو وهه، تئيون تمي ام ڪوه
جي لو لاڳشي. ان همروم ٿهه. ⑤6 ڪوتون

منڪون، تمي ڌرتي ان آڪاش رو نمونو زوئين ڪهر پاڙي هيڪوه جي ڪي ٿيشي،
تو پسنه تمي ايئا ٿوڻا ننه ڪم نٿي اوڙڪتا؟ ⑤7 ان تمي آڻوڪا آپ ڪم نٿي
هڙمتا جي سزا را ٿوڻا ٿي مور تمارهه پڳوون ٿي ماڻهي مونگهو ان اوڻا ري وات
مانه ويوو؟

⑤8 مثال. جي ڪوڪ منڪ تمون مانه ڪيس ڪروا ڪرئه، تو اوڻه ٿي ٿوڻه
ٿوڻام پوگيا مور شيرڙا مانه اوڻا ٿي منومثا ڪريا رڻي ڪوشش ڪروو. نڪا
صوبيدار تمون ننه ڪورٽ موئين تيڙي زاشي ان وڙي جج تمون ننه پوليس موئين
ڏيشي، ان وڙي پوليس تمون ننه جيل موئين پورشي پرا. ⑤9 هون تمون ننه ڪاتري
ٿي ڪونه، زئيون هوڏي ڏنڊ رڻي پائي پائي نئين پري ڏيو، تئيون هوڏي تماري
زند نئين سوڻهه.”

ڪراب ڪوم ساڻو نڪا پڳوون هميش را موت رڻي سزا ڏيشي

① اوڻه ٿوڻه ڪئينڪ منڪي ايسو ڪن آوين گليل صويا رون منڪون
رڻي وات همپزاوڻي، جيا زئيون يهوديه صويا ۾ آوين پڳوون را گهر

موئين پڳوونَ را نوم مانه مال سٽاوتات ريا، تئيون يهوديه صُوپا مانه راز
ڪريا وائڙه پيلاطس اُوئون نئه مرايات پرا.

② تيا مانه ايسو اُوئون نئه ڪيڏو: ”تسي ڪي هزموه؟ اُو گليل را منڪ
پيزون ٻڌون گليليون ٿي گهڻا ڏوهاري هتا، ڪي؟ تيام اُوئون ٿي ايوو ظلم ٿيو؟
③ هم نٿي. اُو تمون جيوا منڪ هتا. پڻ هُون تمون نئه ڪاتري ٿي ڪونه، جي
تسي آپرا ڪراپ ڪوم ساڏينَ توپونه نئين ڪرو ان پڳوونَ ري وات مانه نئين
وو، تو پسته تسي پڻ ٻڌائي ڪتم ٿي زاشو.

④ ڪا اُوئون اڍارون منڪون رئي وات ليو، جيون مانه سلوٿام نومي پاڙا
موئين گهڏ رئي سوتئي پڙئي تئي، ان اُو ڦيهلائين مري ڳيا تا. اُو پيزون ٻڌون
يروشله شهر موئين ريا وازون ٿي گهڻا پوندا هتا، ڪي؟ ⑤ هم نٿي. اُو تمون
جيوا منڪ هتا. پڻ هُون تمون نئه ڪاتري ٿي ڪونه، جي تسي آپرا ڪراپ ڪوم
ساڏينَ توپونه نئين ڪرو ان پڳوونَ ري وات مانه نئين وو، تو تسي پڻ ٻڌائي
ڪتم ٿي زاشو.“

ميوانہ ڏيندا وازا وڻ رو مثال پڳوونَ ري سزا ان صپير را پارام

⑥ تيا مانه ايسو اي مثال رئي وات همپزاوئي: ”هڪا منڪ رو ڌراڪون رو ٻاڳه
هتو. اُوئا موئين هڪ انڇير رو وڻ پوڪل هتو. هڪ ڏي ڌڻي اُوئا وڻ موئين ميوانہ
ڳوتوا آيو، پڻ ڪئين نه زڙيو. ⑦ تيام اُوئه مازي نئه ڪيڏو: ’هُون ترئين سالون
ٿي لين ايتا وڻ موئين ميوانہ ڳوتونه ريو، پڻ هزون هُوڏي ڪئين نٿي زڙيو. تيام
ايتا نئه وڏا پرو، ڪم تو امهي زمئي روڪين اُوپوه. ⑧ تيا مانه مازي اُوئا نئه
ڪيڏو: ’ساب، ايتا نئه هزون هڪ پيزو سال اُوپو ريو ڏيو. هُون ايتا رئه چوڌاري
چلهو ڪوترين مال رو پوڻ نوڪيه. ⑨ پسته جي ميوانہ ٿيا، تو نڪ سته. نڪا پسته
تسي پلئه وڏايا پرو.“

ايسو پويتر ڏي رو گهڪي ڏوشي نڌ هازئي ڪرڻه

⑩ هيڪ وار پويتر ڏي رو ايسو پگهون را مندر موئين منڪون نڌ شيڪاڙتوت ريو. ⑪ اونا ماڳ هيڪ ڏوشي هتئي جيا نڌ اڍارون سالون ٿي پوت سونتل هتو. پوت ري ڪري اونا نڌ ايوي تڪليپ هتئي جي او گهڪي ٿي گهي تي ان ماڳي سڏي نٿي ٿي هيڪتي.

⑫ ايسو زئون اونا نڌ ڏيڪي، تيون اونا نڌ آپ ڪن هاڙ ڪرين ڪيڏو: ”باڻي، ٿارئي اينا تڪليپ ٿي زند سوتي گهي.“ ⑬ پسڻه ايسو اونا مانه هات ميليا، ان او جهت موئين هاو سڏي ٿين اوڻي، ان پگهون را وڪوڻ ڪروا مڏي. ⑭ پڻ مندر را آگيون نڌ اينا وات مانه رينه لاگهي جي ايسو مونڏي ڏوشي نڌ هازئي هورئي ڪرين پويتر ڏي رو ڪوم ڪريوه. تيام او منڪون نڌ ڪيو مڏيو: ”هقتا موئين ٿي سو تاريڪون سڻه جيون مانه ڌرم پرموئڻه ڪوم ڪروو نيڪ سڻه. اونون ڏيون مانه اوو ان پلڻه هازا هورا ٿيو! پڻ پويتر ڏي مانه هازا ٿيو مت اوو!“

⑮ تيا مانه پريو ايسو ڪيڏو: ”ڪوتون منڪون، تمي پيزون نڌ جيا وات رو نا پاڙوه، او تمي آپ ڪروه ريا. پويتر ڏي را تمي آپرا ڍگا ڪا گهڏيڙا وٺوڻ ٿي سوڙين پوڻي پيئاروا نٿي لي زاتا، ڪي؟ ⑯ هونڻه اي ڏوشي تو ابراهيم رو وستار سڻه، جيا نڌ پگهون رڻه ڏسڻ شيطون اڍارون سالون ٿي بوندين تڪليپ موئين راکهي تي. تو اينا نڌ پويتر ڏي رو سڏاوو نيڪ نٿو، ڪي؟“

⑰ پسڻه ايسو رئي اي وات هومپزين، جيا ايسو رڻه ڪلاڻ هتا، او ٻڌائي لزي مريا. پڻ پيزا ٻڌائي منڪ ڪش ٿيتات ريا ڪم تو ايسو ايو نائوڪون م نائوڪا ڪوم ڪرتوت ريو.

تُورِيا را پِيز رو مِثال پِڳوونَ را راز را منڪ الٰهي گهڻا تيشي

(متي 13:31-32، مرقس 4:30-32، لُوقا 13:18-19)

⑱ پستھ ايسُو وڙي منڪون نئھ شيڪاڙوا مڏيو، ان ڪيڏو: ”هَوتھ هُون تمون نئھ همپڙاوونھ جي پِڳوونَ رو راز ڪيوو سئھ. ⑲ اُو تُورِيا را جهيٺا پِيز را زم سئھ، جيا نئھ هيڪئھ منڪ لينَ آپرا ٻا گھ موئين پوڪيو. اُو گهڻو وڌين زهاڙڪو ٿيو، ان اُوئا ريون ڏاڙڪيون موئين پڪيئي ماڙا ٺايا.“

مونھڙل ڪاٺا آتا رو مِثال پِڳوونَ را راز رو اثر بتديل پڪڙشي

(متي 13:33، لُوقا 13:20-21)

⑳ ايسُو وڙي ڪيڏو: ”پِڳوونَ رو راز ايوو پڻ سئھ. ㉑ اُو مونھڙل ڪاٺا آتا را زم سئھ، جيا نئھ هيڪي ڏوشي ٿوڙڪوڪ لينَ ڍيل روٽي ٺايا هارُو اڌ مڻ مونھڙل آتا موئين پيڙويو. ان نيٺ اُوئا رو اثر ٻڌا آتا ۾ پڪڙي گيو.“

هوڙڪا دروازا رو مِثال تارڻ ليڏا هارُو پِڳوونَ را ٺورا مارڳ مانھ ويوو

(متي 7:13-14، 21-23، لُوقا 13:22-30)

㉒ ايسُو شهرون ان پاڙون موئين ٿيتو، منڪون نئھ شيڪاڙتو يروشلم شهر هومو زاتوت ريو.

㉓ ڪيٺڪ منڪ اُوئا ٿي پُونسيو: ”سادُو جي، هاو ٿوڙون منڪون نئھ تارڻ زڙشي، ڪي؟“ تو ايسُو منڪون نئھ ڪيڏو: ㉔ ”تارڻ را هوڙڪا دروازا ٿي پِڳوونَ را راز موئين زايا رٿي پورا من ٿي ڪوشش ڪرو، ڪم تو هُون تمون نئھ ڪاتري

ٽي ڪونه، گهٽائي منڪ پڳوونَ را راز موئين زاوا ڪرشي پڻ موئين نئين زائي هيڪنه. (25) ايوو توڻو آوشي زئيون زوئنه گهر رو ڌڻي اولين ڌروازو پنڌ ڪرشي پرو، ان تمي ٻارا اُوپين ڌر وڳاڙوا مڏشو ان ڪيشو: 'او گهر را ڌڻي، امون هارو ڌر اُوگهاڙو.' پڻ اُو تمون ننه ڪيشي: 'هُون تمون ننه ٽڻي اوڙڪتو تمي ڪيئون آياھ.' (26) تئيون تمي ڪيشو: 'امي تمارنه رُوپرو ڪاڏو پيڏو تو، ان تمي امارا پاڙا موئين واتون شيڪاڙي تي.' (27) پڻ اُو تمون ننه وڙي ڪيشي: 'هُون تمون ننه اوڙڪتو ئي ٽڻي تمي ڪيئون آياھ. پُونڌون منڪون، تمي ماريون اونڪيون ٽي تڙي زانو!'


(28) زئيون تمي ابراهيم، اِضحاق ان يعقوب، ان ٻڌون پڳوونَ رو نياپو ڏيڏا وازون ننه پڳوونَ را راز موئين ڏيڪشو، ان آپ ننه ٻارا اُوپاڙل ڏيڪشو، تئيون اُوئنه تمي روشو ان ڏونت گهرڙيا ڪرشو. (29) ان پورا جڳت ٽي ڌاريون قومون را منڪ آوشي، ان پڳوونَ را راز موئين آڪاشي ڌاوت ڪاشي. (30) زوڻو، جيا همئنه وونهڙ سئه اُو مورم ٿيشي، ان جيا مورم سئه اُو وونهڙ ٿيشي.

ايسو يروشلم شهر مانھ اقسوس ڪرئھ

(متي 37:23-39، لوقا 13:31-35)

(31) اُوئنه ئي توئنه فريسي پالٽي ري ڪئينڪ منڪي آوين ايسو ننه ڪيڏو: "ايئون نيهرين پيزيل زانو پرا، ڪم تو ايت رو راز ڪريا وازو هيروديس تمون ننه مراوا ڪرئھ."

(32) ايسو اُوئون ننه ڪيڏو: "تمي زائين اونا چالاک منڪ ننه ام ڪو: 'آز ان هوارِي هون منڪون ٽي پوت ڪاڏتو ريه ان منڪون ننه هاڙا هورا ڪرتو ريه ان ترئمته ڏي آپرو ڪوم پورو ڪريھ.' (33) توڻي پڻ آڙ، هوارِي ان پرئمته مارنه يروشلم شهر هومو پنڌ ڪرتو ريووه، ڪم تو اي ليڪ ٽڻي جي ڪوڪ پڳوونَ رو نياپو ڏيڏا وازو يروشلم ٽي پيزيل ڪيئنڪ مرانه.



③4 يروشلَم، يروشلَم، تون كيوو شهر سته! تارا منك پگيون رو نياپو ڏيڏا وازون را ڪوني سته. جيا پگيون تون ڪن ميلته، اوتون نته او پوئون ٿي مارته پرا. زم ڪوڪڙي آپرون بشيون نته آپري پونڪون هيٺ هتارته، تم مئين

پن گهٽي وار تارون منڪون نته آپ ڪن تيراوا ڪريا، پن او نه مونيا. ③5 هونه زوئو، تمون ڪن يروشلَم ۾ جيو پگيون رو گهر سته، پگيون اوتا مندر نته ساڌشي پرو. هون تمون نته کاتري ٿي ڪونه، زئين هودي هون پگيون را پاها ٿي راز ڪريا وازو ٿين پاسو نه اوون ان تمي مون نته پازين ام نه ڪو جي ايشور رو ايشيرواڏ ايئا مانه هونه، جيو ايشور را پاها ٿي اوته، تيون هودي تمي مون نته وزي ماگي نئين ڏيڪو.

ايسو پويتر ڏي رو هيڪا هوزي را مونڏا نته هازو هورو ڪرته

14 ① هيڪ وار ايسو پويتر ڏي رو فريسي پالتي را هيڪا آگيون ري گهري ڏاوت مانه روئي ڪاوا گيو تو. اوته منڪ اوتا هوما تاڪي ريا تا. ② اوتا ماگ هيڪ منڪ ايسو هومو اوپو تو جيا نته هوزي رئي پيمارئي هتئي. ③ تيا مانه ايسو شاستر زوتيا وازون ان فريسي پالتي وازون نته پونسيو: ”ڌرم پرموتنه پويتر ڏي رو منڪ نته هازو هورو ڪروو نيڪ سته ڪا نا؟“ ④ پن او ٻڌائي ماٺ ريا. تيام ايسو اوتا منڪ مانه هات ميلين اوتا نته هازو هورو ڪريو پرو ان اوتا نته روونو ڪريو.

⑤ پس ته ايسو اوتون نته ڪيڏو: ”جي تمون موئين ٿي ڪياڪ رو ڏيڪرو ڪا ڊگو ويري موئين پڙي زائه، جي پويتر ڏي هونه، توئي پن تمي هت موئين اوتا. نته ويري موئين ٿي بارو نئين ڪاڍو ڪي؟“

⑥ أو ایئا وات رو کئین جَوَابَ نه ڏي هيکيا.

ڏاوتون را مثال

منڪون هومو آپرو مون نه وڌارو پڻ ڳريبي ٿي ويو

⑦ زئيون ايسو اي زيوو جي ڏاوتو مون واري جڳايون مانھ پيهوا ڪرڻھ ريا، تئيون ايسو اوئون نه هيڪ مثال ڏين ڪيڏو: ⑧ ”زئيون ڪوڪ تمون نه ويوا ري ڏاوت مانھ تيڙاونه، تو تمې مون واري جڳا مانھ مت پيهيا. ٿي هيڪڻھ جي تمون ٿي وڌيڪ مون وارا نه ڏاوت ڏيڏل هونھ. ⑨ پسئھ او جيئھ تمون پئيون نه ويوا رئي ڏاوت ڏيڏئي هونھ، او تمون نه آوين ام ڪنھ: ’ايئون اولي زائو. ايئا منڪ نه پيهوا ڏيو!‘ تو پسئھ ڪتا لازي مريڻ تمارئھ ٻڌون ٿي نيسي جڳا مانھ پيهوو پڙشي. ⑩ پڻ زئيون تمې ڏاوت موئين تيڙاول هونو، تو زائين ٻڌون ٿي نيسي جڳا مانھ پيهو، زم زئيون ڏاوت ڏيڏا وارو اونھ، او تمون نه ڪنھ: ’پاڻي، تمې اونسآ آوين پيهو.‘ پسئھ ٻڌون ڏاوتيون هومو تمارو ڪتو گهڻو مون ٿيشي. ⑪ ڪم تو جيو آپرا آپ نه گهڻا مون وارو هزمئھ، اونا رو مون پڳوون گهٽ ڪرشي. ان جيو آپرا آپ نه گهٽ مون وارو هزمئھ، اونا رو مون پڳوون گهڻو ڪرشي.“

⑫ پسئھ ايسو اونا منڪ نه ڪيڏو جيئھ اونا نه ڏاوت ڏيڏئي تئي: ”زئيون تمې ڏاوت ڏيو، تو آپرون دوستون، پايون، عزيزون ان ڏوڪڙون پينل شائوڪارون نه ڏاوت مت ڏيا، متون او تمارا پڌلام تماري پڻ ڏاوت ڪرئھ، ان تماري ڏاوت رو ايوزو تمون نه پري ڏئھ. ⑬ پڻ تمې زئيون ڏاوت ڪرو، تئيون تمې ڳريبون نه، رُونڳڙون نه، ميون نه ان اونڌون نه تيڙاو، ⑭ تو پڳوون تمون نه اشيرواڏ ڏيشي، ڪم تو اوئون ڪن ڪئين نٿي جيا ٿي تماري ڏاوت رو ايوزو ڏئھ، پڻ پڳوون زئيون منڪون نه جيوي اوناڙشي، تئيون او آپ تماري پلائي رو ايوزو ڏيشي، جيا پڳوون ري وات مانھ وُڍا وارا سو.“

موٽي ڏاوت رو مثال
پڳوون ٻڌون نٺه آپرا راز موئين آيا رئي ڏاوت ڏٺه
 (متي 1:22-10، لوقا 14:24)

15) تئيون ڏاوتيون موئين ٿي هيڪڻه زئنه اي وات هومپڙين ايسو نٺه ڪيڏو: ”پاڳواڙو او سٺه جيو پڳوون را آڪاشي راز موئين اوٺا رئي ڏاوت ڪاشي.“

16) پسٺه ايسو اوٺا نٺه ڪيڏو: ”هيڪ منڪ هتو. اوٺه موٽي ڏاوت ڪرئي ان گهڻون منڪون نٺه ڏاوت ڏيڏئي. 17) ڪاڏا رٺه ٿوئنه اوٺه آپرا نوڪر نٺه ڏاوتيون ڪن روٽي ڪاڏا رو ام ڪيا ميليو: ’هالو. همٺه ٻڌوئي ڪاڏو تيار سٺه. 18) پڻ او ٻڌائي هيڪا پيڙا وونهي پونهونا ڪروا مڏيا. هيڪڻه اوٺا نٺه ڪيڏو: ’مئين ٻنهي ليڏيڻه ان مارٺه زووا زاوو، تيام هون نٽي آوي هيڪتو. مون نٺه پيڙو وڌاڙيا. 19) پيڙه ڪيڏو: ’مئين پونس هونتيڙا ليڏاه ان اوئون نٺه آزماووا زائونھ ريو، تيام هون نٽي آوي هيڪتو. مون نٺه پيڙو وڌاڙيا. 20) هيڪڻه پيڙه وڙي ڪيڏو: ’هون تازو پرتل سون، تيام هون نٽي آوي هيڪتو.’

21) نوڪر پاسو آوين اي ٻڌي واتون آپرا ڏٺي نٺه همپڙاوي. پسٺه گهر را ڏٺي نٺه اوئون مانھ گهڻي رينه سڙي، ان اوٺه نوڪر نٺه ڪيڏو: ’جلدي زا، شهر ريون نونيون موتيون شيريون موئين زائين گريپون نٺه، رُونگڙون نٺه، اونڌون نٺه ان ميون نٺه ايتنه ڏاوت مانھ تيڙي آو.’

22) پسٺه نوڪر پاسو آوين ڪيڏو: ’ساڀ، زم تمي ڪيڏو تو، هم مئين ڪريوه. توئي پڻ هزون واڳ سٺه. 23) تيا مانھ ڏٺي نوڪر نٺه ڪيڏو: ’گهاڙوئون ان پاراڙي رون شيرڙون مانھ زا، ان منڪون نٺه مٺتون ڪرين تيڙي آو، زم مارو گهر پراڻي زائھ.“

②4 تيا ڪيڙ ايسو منڪون نئه ڪيڏو: ”هونه هون تمون نئه ڪاتري ٿي ڪونه، او جيون نئه اگهي ڌاوت ڏيڏي ٿي، اوئون موئين ٿي ڪوئي پڻ منڪ ماري ڌاوت نئين ڪانه.“

ايسو رو شيلو تيا هارو مور ٿي سوچ ويچار ڪرو

(متي 37:10-38، لوقا 14:25-33)

②5 هيڪ وار زئيون الاهي گهڻا منڪ ايسو وونهڙ وونهڙ آوتات ريا، تو ايسو اوئون هومو قرين ڪيڏو: ②6 ”جي ڪوئي مون ڪن مارو شيلو ٿيوا آوئه، پڻ آپرا مان ٻاپ ٿي، ٻار ٻسون ٿي، ٻايون پينون ٿي، ان آپرا جيو ٿي پڻ گهڻو پريم ڪرئ، ان مون ٿي گهٽ پريم ڪرئ، تو او مارو شيلو نٿي ٿي هيڪتو. ②7 جيو ڪوئي موت هوددي ڏڪ سهين زوئنه آپرئي هوزئي نٿي اوپاڙتو ان مارا مارڳ مانه وين مون وونهڙ نٿي آوتو، او مارو شيلو نٿي ٿي هيڪتو.“

②8 مثال، جي تمون موئين ٿي ڪوڪ موٽو گهر نوراوا ڪرئ، تو مور ٿي اوئا را ڪرچ رو اندازو نٿي لڳاوتو ڪي، جي اوئا ڪن گهر نورايا هارو پيها سئ ڪا نا؟ ②9 ام نه تئ جي پنيآء نڪاوئه پڻ گهر پورو نه نوراوي هيڪنه ان زويا وازا ڏيڪين اوئا مائنه ام نئولي ڪرئ: ③0 ’ايئه منڪ گهر نوراوا شروع ڪريو، پڻ پورو نه نوراوي هيڪيو.“

③1 وزي پيزو مثال، جي هيڪ پاڌشا لڙائي ۾ پيزا پاڌشا ٿي وديا هارو زائ، تو مور ٿي اي وات نٿي سوچتو ڪي، جي آپرئي ڏه هزار قوچ اوئا هوملي ويه هزار قوچ ٿي ڪتي زاشي ڪا نا؟ ③2 جي نئين ڪتئ، تو زئيون پيزو پاڌشا هزون شيتي هوشي، تو اپرون منڪون نئه ميلين اوئا ٿي منايا ري واتون پونسشي.

③3 هيوه نمونه تمون موئين ٿي جيو ڪوئي آپرو ٻڌوئي ڪئين ساڌيا هارو

تبار نٿي، تو او مارو شيلو نٿي ٿي هيڪتو.“

هَواڏ ووثا لُون رو مثال جيو هاسو شيلو نٽي اُو ڪيا ئي ڪوم رو نٽي

(متي 13:5، مرقس 9:50، لوقا 14:34-35)

③4 ”هُون تمون نئه مثال ڏيونه. لُون تو نائوڪو سئه. پڻ جي لُون آپ موڙو ٿي زائ، تو اوثا نئه ڪيا ٿي هَواڏ وازو ڪري هيڪئھ؟ ③5 اُو ڪيا ئي ڪوم رو نٽي. نڪو آپرا ڪوم جيوو سئه، نڪو ٻني موئين نوڪيا جيوو سئه، نڪو پوڻ ٿايا جيوو سئه. منڪ اوثا نئه ٻارو ڦڳوڙئھ پرو. هيوئھ نمونئھ اڌروڪا من رو شيلو ڪيا ئي ڪوم رو نٽي. هومپڙيا وازون، تمي ماري وات مانھ ڏيون ڏيو.“

گمال ري رو مثال ايسو ڏوهازيون نئه پچاوا آيوه

(متي 12:18-14، لوقا 15:1-7)

① هيڪ وار ٻڌائي ناڪو ليڏا وازا ان هيو منڪ جيون ٿي پيزا منڪ شيب 15 راکتا، اُو ايسو ڪن واتون هومپڙوا آواتا ريا. ② تيام فريسي پالٽي را منڪ ان شاستر زوٿيا وازا پڻ آپت موئين ايسو رئي ڳلا ڪروا مڌيا جي ”اي منڪ ڪراپ منڪون نئه آوا ڏئھ ان اوئون پيزو ڪائھ.“

③ تئيون ايسو اوئون نئه اي مثال رئي وات همپڙاوي: ④ ”جي تمون موئين ٿي ڪياڪ ري هو رديون هوئ، ان رديون موئين ٿي هيڪ ري گمائي زائ، تو ڌڻي اوثا نئه نئين ڳوتئھ، ڪي؟ اُو ضرور پيزي نوانوي رديون نئه ڪياڪ ڌراڙ ڪن شيم موئين ساڌين، زئيون هوڏي اوثا نئه نئين زڙئھ، تئيون هوڏي اوثا هيڪي نئه ڳوتتو ريشي. ⑤ پسئھ زئيون اوثا ري نئه ڳوتي ليشي تو ڪش ٿين آپرون ڪوون مانھ اُوپاڙشي. ⑥ ان زئيون گهري آوين پوڳشي، تئيون ٻڌون دوستون ان پاڙا وازون نئه تيزاوين ڪيشي: ’مون پيزا ڪشي ڪرو، ڪم تو جئي ماري ري



گهائي گهئي ٿي، او زڙيهه رهي.

⑦ هونءُ هونءُ تمون ننه ڪاتري ٿي ڪونه، هيونءُ نمونءُ زئون هيڪ ڏوهاري آڀرا ڪراپ ڪوم ساڏينءُ توبونه ڪرڻه ان پڳون رِي وات مانءُ وهه، تيون آڪاش موئين ايوني ڪشي ٿهه، جيوني نواني ايون منڪون هارو نتي ٿيئي، جيا آڀ ننه پيڏوهي هزمهه ان آڀ هارو ڪراپ ڪوم ساڏيا رهي ڪئين ضرورت نتي هزمهه.

گمال چونڊي را سِڪا رو مثال نوهاري رهءُ توبونه ڪريا ٿي پڳون گهڻو ڪش ٿهه

⑧ ”وڙي پيزو مثال اي سئه: جي هيڪي ڏوشي ڪن ڏه چونڊي را سِڪا هونءُ، ان اوئون موئين ٿي هيڪ گهائي زانه، تو اوئا ننه نئين گوتته، ڪي؟ او ضرور ڏيوو پاڙين گهر موئين پوئارو ڪاڏشي ان زئون هونءُ او نئين زڙهه، تيون هونءُ ڏيون ٿي گوتتي ريشي. ⑨ پسته زئون زڙشي، تيون آڀريون گيڏلون ان پاڙا واريون ننه تيڙاوين ڪيشي: ’مون پيڙي ڪشي ڪرو، ڪم تو جيو مارو چونڊي رو سِڪو گهائي گيو تو، او زڙيوه رو.

⑩ هونءُ هونءُ تمون ننه ڪاتري ٿي ڪونه، زئون هيڪ ڏوهاري آڀرا ڪراپ

ڪوم ساڏينَ توبونھ ڪرڻھ ان پڳوونَ ري وات مانھ وڻھ، تو هيونھ نمونھ پڳوونَ
آپرون آڪاشي دوتون پيڙو ڪش ٿئھ.

گمال ڏيڪرا رو مثال

زم پڳوونَ توبونھ ڪريا واڙا ٺوھاري ٿي پريم ڪرڻھ
تم آڀڻئ پڻ ڪرو

①① ڀسئھ ايسو ام پڻ ڪيڏو: ”هيڪ منڪ هتو، جيا را ٻي ڏيڪرا هتا. ①② هيڪ
ڏي نونھ ڏيڪرئھ آپرا ٻاپ نئھ ڪيڏو: ’با، ملڳت رو زتو حصو تمارا مريا ڪيڙ
مارو ٿيشي، او مون نئھ همئھ ڏيو رو! ان ٻاپ آپري ملڳت بيئون ڏيڪرون نئھ
وراوين ڏيڏئي پري.

①③ ٿوڙون ڏيئون ڪيڙ نونو ڏيڪرو آپرو ٻڌوئي ڪئين ويسين پئيها لين
ڪياڪ شيئي پيڙا ملڪ موئين گيو پرو. اوئھ ازايو ڪرچ ڪرين آپري ٻڌئي
ملڳت اوڏاڙي پري.

①④ زئيون ٻڌوئي ڪئين ڪتم ڪريو پرو، تئيون اوئا ملڪ موئين گھڻو ڏڪاڙ
پڙيو، ان او پوکي مروا مڏيو. ①⑤ ڀسئھ اوٿ را هيڪا منڪ رو موٽاڳ ٿين ريو.
اوئھ منڪ اوئا نئھ ڌراڙ اوڀاڙين آپري ٻني موئين هونر ساروا ميليو. ①⑥ ان اوئا
نئھ اتئي گھڻي پوک لاڳئي جي هونر جيو کاڌو کاتا، اوئا ٿي آپرو پيت پريا
هارو اوئا رو جيو ڪرتوت ريو. پڻ ڪيئھ اوئا نئھ ڪئين کاڌو نه ڏيڏو.

①⑦ زئيون اوئا نئھ عقل آئي، تئيون اوئھ سوچيو: ’مارا ٻاپ را تو ڪتائي
مزور سئھ جيون نئھ کاڌو گھڻو زڙئھ، ان هون ايئھ پوکي مروئھ ريو. ①⑧ هونھ
هون آپرا ٻاپ ڪن زايئھ پرو، ان اوئا نئھ ڪيھ: با، مئين پڳوونَ رو ان تمارو
ڏوھ ڪريوھ. ①⑨ هونھ هون ايون نئي جي تمي مون نئھ آپرو ڏيڪرو هڙمو. هونھ
تمارون مزورون را زم مون نئھ مزور اوڀاڙو. ②① ام ڪيال ڪرين اونين او آپرا
ٻاپ ڪن پاسو آوا مڏيو.

پڻ اُو هزون شيئي هتو، تو باپ اونا ننه اوتون ڏيکيو. آپرا ڏيکرا ننه ڏيکين باپ ننه قياس ٿيو ان اونا ننه ڊوڙي آوين باٺ نوکڻي ان اونا ننه بوسڪا ليدا. 21) تئينون ڏيکرنه اونا ننه ڪيڏو: 'با، مئين پڳون رو ان تمارو ڏوه ڪريوه. هوننه هون ايوو نٿي جي تمي مون ننه آپرو ڏيکرو هزمو.' 22) پڻ باپ آپرون نوڪرون ننه ڪيڏو: 'جلدي موئين نائوڪون م نائوڪا لوگهڙا لي آوين ايئا ننه پيراوو. ان ايئا ننه هات موئين مڏي ان پڳون موئين زوڙا پيراوو. 23) ان جيو پاهرو سونيل سئه، اونا ننه هلالو. آبي ڪائين ڪشي ڪرون! 24) ڪم تو اي مارو ڏيکرو، مئين ايئا ننه مرل هزميو تو، پڻ هوننه وڙي جيو تو آيوه رو. گمائي گيو تو ان وڙي زڙيوه رو.' پسنه او ڪشي ڪروا مڏيا.

25) پڻ اونه ٿوننه موتو ڏيکرو بني موئين هتو. زئينون او بني ٿي پاسو آوين گهر ڏوڪڙو پوگيو، تو ساز وگاڙيا ان رميا رو آواز هومپڙيام آيو. 26) تئينون اونه هڪا نوڪر ننه هاڏ ڪرين پونسبو: 'گهري ڪيا رئي ڪشي ٿه رئي؟' 27) تيا مانه نوڪر اونا ننه همپڙايو جي 'تمارو پائي پاسو آيوه. ان تمارنه باپ سونيل پاهرو هلاليوه، ڪم تو تمارو پائي هازو هورو پاسو آيوه رو.'


28) تئينون موتو ڏيکرو رينهوٿو ان گهري نه گيو. تيام اونا رو باپ بارو آيو ان آوين اونا ننه هزميو. 29) پڻ اونه آپرا باپ ننه ڪيڏو: 'زوٽو، اتا سال مئين تماري شيوا ساڪري ڪريه، ان ڪيڏي تمارا ڪيڏا ٿي بارو نٿي گيو. پڻ مون ننه تمي ڪيڏي هڪ باڪريو ٿي نه ڏيڏو، جي آپرون دوستون پيڙي ڪشي ڪرون. 30) پڻ هائي تمارو لاڏڪيو ڏيکرو ريو، جيئنه تمارو ٻڌوئي ڪئين پونڏيون ڏوشيون مانه اوڏاڙيوه پرو، ان هوننه پاسو آيوه، تو ايئا هارو تمي سونيل پاهرو هلاليوه.' 31) تيا مانه باپ اونا ننه ڪيڏو: 'ڏيکرا، ٿون تو اڳي مون پيڙو سئه. ان جئين ڪئين مون ڪن سئه او ٻڌوئي ٿارو سئه. 32) ٿارنه تو ڪشي ڪروو تو ان ڪش هوو تو ڪم تو اي ٿارو پائي، آبي ايئا ننه مرل هزميو تو، پڻ هوننه وڙي جيو تو آيوه رو. گمائي گيو تو ان وڙي زڙيوه رو.'

هُوشيارِي تِي كُوم كَايَا وَازا مُنچِي رُو مِثَال

16 ① پَسَنهُ ايسُو اُپرون شيلون ننه كيوَا مَدِيو: "هيك شائوكار منك هتو. اوتا رو هيك مُنچي هتو. هيك ڏي شائوكار ننه منكي ڪيڏو: 'مُنچي نڳڻي ڪرين تماري ملڳت ڪانه ريو.' ② پَسَنهُ اوتُه مُنچي ننه اُپ ڪن تيزاوين ڪيڏو: 'منك تاري ڳلا ڪرڻه ريا. تون ايوي نڳڻي مُون تِي ڪم ڪرڻه ريو؟ اُپرو ٻڌو حساب ڪتاب ڪري ڏنه، پَسَنهُ تون زا، ڪم تو هونُه هون تون ننه مُنچي نئين راڪي هڪون.'

③ تئيون مُنچي من موئين سوچيو: 'هونُه هون ڪي ڪرون؟ ڪم تو مارو ساڀ مُون ننه نوڪري تِي ڪاڏنه ريو. ڪوڏاز رو ڪوم مُون تِي نئين ننه، ان مونڳيا تِي لزي مرونه. ④ نِيڪ سئه، هونُه هون ننه ڪيال آيو جي مارنه ڪي ڪروو زم زيون همشه مُون ننه نوڪري تِي ڪاڏشي، تئيون منڪ مُون ننه اُپري گهري آوا ڏنه. ⑤ تئيون پَسَنهُ مُنچي اُپرا ساڀ رون قرضيون ننه هڪوڪو هڪوڪو ڪرين تيزايا. اوتُه هڪا تِي پُونسيو: 'ساڀ رو قرض تون مانه ڪتو سئه؟' ⑥ تو اوتُه ڪيڏو: 'هو من تيل. مُنچي ڪيڏو: 'پيه. هون اي پرچي لئه. اُپري پرچي

مانه پنجاه من لڪ. ⑦ وڙي پيزا تِي پُونسيو: 'تون مانه ڪتو قرض سئه؟' تو اوتُه ڪيڏو: 'پونس هو من ڪنڪ. مُنچي ڪيڏو: 'هون اي پرچي لئه. اُپري پرچي مانه چار هو من لڪ.'



⑧ پَسَنهُ ساڀ پئيمون مُنچي را ايئا وات مانه وڪوڻ ڪريا جي اوتُه ڪيوي هوشيارِي تِي ڪوم ڪريوه. ڪم تو جيا منڪ ڏنيا ري ڪراڀ سوچ پرموئنه وئُه، اُو منڪون تِي اُپرو ڪوم ڪاڏيا ڀر اتا هوشيار سئه، زتا پڳوون را منڪ منڪون تِي نائوڪنه نموننه وُڍا ڀر هوشيار نتي.

⑨ تيام هون تمون نئه كونه، اينا كراب دنيا ري ملڳت ٿي تمې پيزون رئي مدت كرتا ريا. هيون نمونئه تمې آپ هارو دوست ناوشو، ان مريا كيتر زيون هائي ملڳت نئين هون، تو تمون نئه آكاش ۾ آوڪار زڙشي.

⑩ جيو توڙام ايموندار سئ، او گهٿام پڻ ايموندار هوشي. ان جيو توڙام پييمون سئ، او گهٿام پڻ پييمون هوشي. ⑪ تيام جي تمې اينا كراب دنيا ري ڪوڙي ملڳت موئين ايموندار نئين هون، تو پڳون تمون نئه آپري هاسي ملڳت ڪم ڪرين ڏيشي؟ ⑫ ان جي تمې ايئون شينهنون موئين ايموندار نئين هون، جي امونت را زم تمارئه حواله ڪرل سئ، تو پسئ پڳون هميش هارو تمون نئه آكاشي هڪ ڪم ڪرين ڏيشي؟

⑬ ڪوئي پڻ نوڪر بيئون ڏيون رئي شيوا نٿي ڪري هيڪتو. ڪم تو او هيڪا ٿي پريم راڪشي، ان پيزا ٿي ڪئين پريم نئين راڪئ، ڪا او هيڪا رئي وات مونشي ان پيزا رئي وات ماڳي نئين مونئه. تمې پڳون ان ملڳت بيئون ٿي پريم نٿي ڪري هيڪتا.

ايسو فريسيون رو ڏوه ڪائئ

جي او پونهونا ناوين پڳون را حڪم توڙئ

(متي 12:11-13، 31:5-32، مرقس 11:10-12، لوقا 14:16-18)

⑭ اي ٻڌي واتون هومپزين فريسي پالٽي ري منڪي، جيا ملڳت رئي لالچ راڪتا، ايسو مانه نٿولي ڪري. ⑮ تو ايسو اوئون نئه ڪيٽو: ”تمې ايوا منڪ سو جيا مال ملڳت نئه پڳون رو آشيرواڌ ڪين منڪون هوما آپ نئه ناوڪا ڏيڪاڙه، پڻ پڳون نئه تمارون منون رئي ڪبر سئ. منڪ پلئ تماري ملڳت نئه گهٽو مون ڏئ، پڻ پڳون تماري لالچ نئه هاو پوندئي هزمئ.

⑯ موسي رون لڪل حڪمون رو ان پڳون رو نياپو ڏيڏا وازون ري لڪل واتون رو نمونو يوحن را وڪت هوڏي هتو: پڻ يوحن را وڪت ٿي لين پڳون را راز

رئي ڪشي رئي ڪهر همپڙاهه رئي، ان ٻڌائي منڪ پڳوون را راز موئين زايا رئي گهڻي ڪوشش ڪرڻه ريا. (17) پڻ مت سوچو جي تم پڳوون را حڪم ساڌين پڳوون را راز موئين زائي هيڪوه. آڪاش ان ڌرتي ڪيڏيڪ تو ڪتم ٿيشي، پڻ پڳوون رون حڪمون رئي هر هيڪ وات هميش هاسي ريشي.

(18) تم پڳوون رو حڪم ساڌين ڪم شيڪاڙوه جي ڏوشي لڪي ڏين پڙي ڏوشي ڪروو ڪئين وات نتي؟ جيو آپري ڏوشي ننه ساڌين پڙي ڏوشي ڪرڻه، پلئه اوئه آپري ڏوشي لڪي ڏيڏي هوئه، توي پڻ او آدمي اوئا پڙي ڏوشي ٿي پوندو ڪوم ڪرڻه. ان جيو اوئا ساڌل ڏوشي ننه آپرا گهر ۾ راکنه، او آدمي پڻ پوندو ڪوم ڪرڻه.

شائوڪار ان گريپ منڪ رو مثال



(19) پسئه ايسو ڪيڏو: ”هيڪ شائوڪار منڪ هتو. او پاڌشا رون لوگهڙون جيو اوچون م اونچا لوگهڙا پيرتو ان تاريڪ نائوڪا کاڌا کاتو ان آروم ان هڪ هون ريتو. (20) ان هيڪ گريپ منڪ هتو

جيا رو نوم لعزر هتو. اوئا ننه شائوڪار را گهر را ڌروازا مانه ساڌيوت پرو. اوئا را ٻڌا ڏيل مانه گونڙا هتا، (21) ان او شائوڪار ري اوگارل ٽڪريون ٿي آپرو پيت پريا هارو هڪتو. ان ڪوترا اوين اوئا را گونڙا ساتتا.

(22) هيڪ ڏي گريپ منڪ مري گيو، ان آڪاشي ڏوتي اوئا ننه اوپاڙين ابراهيم ڪن مون موئين بيهاريو. ان شائوڪار منڪ پڻ مري گيو، ان اوئا ننه پوريو پرو. (23) اوئه مرلون را جگت موئين شائوڪار منڪ پونڏي هاري هتو، تيون اونسو زوهه تو شيئا هون ابراهيم ڏيڪيام آيو، ان اوئا ڪن لعزر پينل هتو. (24) پسئه اوئه هاڌ ڪرين ڪيڏو: ’او ڏاڏا ابراهيم، مون مانه ڏيا ڪرو. مون ڪن لعزر ننه ميلو، زم اونگڙي پوڻي م توڙيڪ پوڙين ماري جيپ ننه سٻاڙين ترهه

مٽائڻ، ڪم تو هون ايتنه پاهي ري تڪليب ۾ سون.

25) پڻ ابراهيم اونا ننه ڪيڏو: 'ڏيڪرا، ياد ڪر، ٿاري حياتي ۾ ٿارئي حالت نائوڪئي هتئي، پڻ لعزر رئي حالت ڪراپ هتئي. هونئ اي ايتنه هڪ ۾ سٺ، ان تون تڪليب ۾ سٺ. 26) پڙئي وات اي سٺ، آپون وسا پڳوون هيڪ موٽئي ان اوندئي کاڌ راکيئو. تيام جي ايئون ڪوڪ تمون ڪن آوا ڪرئ، تو نئين زائي هيڪئ، ان نڪو وڙي تمون موئين ٿي ڪوڪ امون ڪن آوي هيڪئ.'

27) پسنه شائوڪار منڪ ڪيڏو: 'نيو، ڏاڏا. پڻ وڙي هون تمون ننه مينٿ ڪرونه، لعزر ننه مارا ٻاپ ري گهري ميلو، 28) ڪم تو مارا پونس پائي سٺ. لعزر اوئون ڪن زائين ايت ري حالت رئي هاڪ پرنه. ام نه تئ جي او پڻ ايتنه ايئا پونڏا هار ۾ آونئ.'

29) تيا مانه ابراهيم ڪيڏو: 'موسي رو لڪل ان پڳوون رو نياپو ڏيڏا واڙون رو لڪل شاستر اوئون ڪن سٺ. پلئنه اوئون رئي وات مونئ.'

30) پسنه شائوڪار منڪ ابراهيم ننه ڪيڏو: 'هم نئين تئ، ڏاڏا ابراهيم، پڻ جي مرلون موئين ٿي ڪوڪ اوئون ڪن زاشي، تو او آپرا ڪراپ ڪوم ساڏين توبونھ ڪرشي ان پڳوون ري وات مانھ ويشي.'

31) پڻ ابراهيم ڪيڏو: 'جي او موسي ان پڳوون رو نياپو ڏيڏا واڙون رئي وات نئين مونئ، تو مرلون موئين ٿي ڪوڪ جيوي اونشي، توئي پڻ اونا رئي وات نئين مونئ.'

نوه ڪريا را پارام

(متي 7-6:18، 22-21، مرقس 9:42، لوقا 17:4-1)

17 ① پسنه ايسو آپرون شيلون ننه ڪيڏو: "ايوي واتون تو ضرور ٿيشي جيا ري ڪري منڪ ڏوه ڪرشي. پڻ ڏڪ اوئون منڪون هارو سٺ جيون ري ڪري منڪ ڏوه ۾ پڙئو. ② جي ڪوئي پڻ منڪ ايئون نونون منڪون موئين

ٽي ڪياڪ ننه ڏوه ۾ پاڙڻه، تو پڳوون اونا منڪ ننه اتي گهڻي سزا ڏيشي جي اونا منڪ هارو نائوڪو ام ٿمت جي اونا رنه هيوو ڪوم ڪريا مور اونا را گڙا موئين گهرن تي رو پڙ ٻوندين اونا ننه سمونڊ ۾ ڦڳوڙيو هوٺ. ③ تيام هوشيار ريا جي ايوو ڪوئي ڪوم تمون ٽي نه ٿه.

جي تمارو ڪوئي پائي تمارو ڏوه ڪرڻه، تو اونا ننه هزماوو، ان جي او آڀرا ڏوه ٽي توڻه ڪرڻه، تو اونا ننه ماڻي ڏيو. ④ جي او هيڪا ڏي ۾ پلنه ڪتي وار پڻ تمارو ڏوه ڪرڻه، ان هر وار تمون ڪن آوين ڪنه: 'مئين ٿارو ڏوه ڪريوه. مون ننه ماڻي ڏه،' تو اونا ننه ماڻي ڏيتا ريو.

يقين راکيا را پارام

⑤ تئيون مک شيلي پريو ايسو ننه ڪيڏو: "تمي امارو يقين وڌارو!" ⑥ تو پريو ايسو اوئون ننه ڪيڏو: "جي تم پڳوون مانه ٿوريا را پيز زتو روڳو ٿوڙڪو يقين راکوت، تو تم اينا ٿوت را وڻ ننه ڪي هيڪوت: 'ايتون اوڪڙين سمونڊ موئين زائين ڪت! ان او تمارو ڪيڏو موننت."

ڏي ان ڳلوم رو مثال

آپنا ڏي پڳوون رو ڪوم پورو ڪروو آڀڻو قرض سڻ

⑦ "جي تمون موئين ٽي ڪياڪ رو ڪوڪ ڳلوم هوڻه جو هڙ هاڪلڻه ڪا ريڊيون سارڻه، زئيون او هونز رو ٻني ٽي پاسو آڻه، تو تم اونا ننه ام ڪيشو ڪي؟ وو را، همڻه ڪاتلا مانه بهين روڻي ڪاڻو! ام تو ڪوئي نئين ڪنه. ⑧ پڻ ڳلوم ننه ام ڪيشي: 'ماري روڻي تيار ڪر. زئيون هوڏي هون ڪائي پين نه ڍاپون، تئيون هوڏي مانه رو مانه اوپين ماري شيوا ساڪڙي ڪر. ان پسڻه ٿون پلنه زائين ڪائي پي.' ⑨ زئيون ڳلوم ڏي رو ڪيڏل ڪوم پورو ڪريوه، تو ڏي مانه اوڻه ڪئين ٿورو نٽي ڪريو. ⑩ هيوڻه نموننه تم پڻ زئيون پڳوون را

ڪيڏل ڪوم پورا ڪري ريو، تو تمي ڪيا: 'امي تو روڳا ڳلومون را زم سون. جئين ڪوم امارنه ڪروو تو، او تو امي ڪريوه پرو.'

ايسنو ڏهون ڪويون ننه هازا هورا ڪرڻه

①١ هيڪ وار، زئيون ايسو يروشلم هومو زاتوت ريو، تو او گليل ان سامريه علاقون را ڏنگ مانه متوت ريو. ①٢ اوڻه او هيڪا پاڙا موئين زايا وازو هتو، تئين ڏه منڪ اوڻا ننه پيڙا ٿيا، جيا ڪوڍ ري پيماري ري ڪري اڀڙال هتا. تيام اوڻي شيتا ٿي اوڀين ①٣ ايسو ننه زور ٿي ڪيڏو: "او ڳرو ايسو جي، امون مانه ڏيا ڪرو!" ①٤ ايسو اوڻون ننه ڏيڪين ڪيڏو: "زائو، ان آڀرا ڏيل پڳوون را گهر رون پوزاريون ننه ڏيڪاڙيا، زم او تمارا هازا هورا ٿيا رڻي هاڪ پرڻه."

تئين او روونا ٿيا، ان ويتون ويتون ڪوڍ ري پيماري ٿي هازا هورا تين اڀڙايا ٿي پويتر ٿي ڳيا. ①٥ اوڻون موئين ٿي هيڪه زڻه، زئيون زيوو جي "هون هازو هورو ٿي ڳيوه،" تئين زور ٿي پڳوون را وڪوڻ ڪرتو پاسو ايسو ڪن آيو. ①٦ او ايسو ري پڳي اوڀين پڙيو نو، ان اوڻا رو تورو مونيو. هوه او منڪ سامري قوم رو هتو.

①٧ تيا مانه ايسو منڪون ننه ڪيڏو: "ڏه ٿي زئا اڀڙايا ٿي پويتر نٿي ٿيا، ڪي؟ تو پسڻه پاڻي نو ڪيه؟ ①٨ روڳو اي ڌاري قوم رو منڪ پڳوون را وڪوڻ ڪروا پاسو آيوه. پيڙا ڪم نٿي آيا؟"

①٩ پسڻه ايسو اوڻا منڪ ننه ڪيڏو: "اوڻين زا پرو. تئين يقين ڪريو، تيام ٿون پڇي ڳيوه."

پڳوون را راز ان منڪ ذات را ڏيڪرا را آيا را پارام

(متي 23:24-28، 37-41، لوقا 17:20-37)

②٠ هيڪ ڏي فريسي پالڻي ري ڪئينڪ منڪي ايسو ٿي پونسيو: "پڳوون رو راز

ڪيڏي اوشي؟ ”تيا مانھ ايسو اوتون نٿه ڪيڏو: ”پڳوونَ را راز ري ڪوئي ايوي نيشوني نٿي جيون ٿي اوتا را آيا رئي ڪپر پڙهه. (21) ان منڪ ام نئين ڪنه جي ايتا ماڳ پڳوونَ منڪون مانھ راز ڪرئھ ريو، ڪا اوتا ماڳ پڳوونَ منڪون مانھ راز ڪرئھ ريو، ڪم توھاس ۾ پڳوونَ منڪون رون منون موئين راز ڪرئھ ان پڳوونَ رو راز تمون وسا سئھ.“

(22) پستھ ايسو شيلون نٿه ڪيڏو: ”ايوا ڏورا ڏي اوشي، زئيون تمې مارئھ راز ڪريا را توتا ھارو ھڪشو، جيڏي ھون منڪ ذات رو ڏيڪرو پڳوونَ را پاھا ٿي راز ڪروا آويھ. ان تمې ڪيشو جي ھايا توتا را روڳا ھيڪا ئي ڏي نٿه پاڙون توئي ٿيڪ. پڻ تمې پاڙي نئين ھيڪو. (23) منڪ تمون نٿه ڪيشي: ’زوتو، پڳوونَ را پاھا ٿي راز ڪريا واڙو ايتا ماڳ سئھ ڪا ’زوتو، اوتا ماڳ سئھ. پڻ تمې مت زايا نڪو اوتون وونھڙ ويا. (24) ڪم تو زم ويزڙئي ڪوتون آڪاش را ھيڪا ڌنگ ٿي پيزا ڌنگ ھوڏي ڌرتي مانھ زبڪئھ، تم ھون منڪ ذات رو ڏيڪرو آپرئھ آيا رئھ توتئھ ھتمارو ٻڌيل ساوو ٿيھ. (25) پڻ مور ٿي اي ضرور ٿيشي جي ايتا زمونا را منڪ مون نٿه گھٽا ڌڪ ڏيشي، ان مارا پارام ڦينصلو ڪرشي جي ھون پڳوونَ رو سونيل پچايا واڙو نٿي پڻ ڪوڙو سون.“

(26) زم نوح ڏيئون م ٿيون تو، تم منڪ ذات را ڏيڪرا رئھ آيا رون ڏيئون م پڻ ٿيشي. (27) اوتون ڏيئون م منڪ کاتا پيتا ريا، ان ويوا ڪرتا ريا، ان نيٺ او ڏي آيو زئيون نوح پيڙا موئين سڙي گيو، ان پڳوونَ را طرف ٿي ٻوڏ آوين اوتون ٻڌون منڪون نٿه ڪتم ڪريا پرا. (28) زم لوط رون ڏيئون م ٿيون تو، ھمروم پڻ ٿيشي. او منڪ کاتا پيتا، واپار ڪرتا، پوک ڪرتا ان گھر ناوتا ريا. (29) پڻ جيڏي لوط سدوم شھر ٿي ٻارو نيھري گيو، اوتھ ڏي پڳوونَ را طرف ٿي آڪاش ھون پاھي ان گھنڌڪ ٿي ٻڙتا پوٽا پڙيا ان اوت رون ٻڌون منڪون نٿه ڪتم ڪريا پرا. (30) ھمروم پڳوونَ رئي وات مونيا واڙا پچي زاشي، پڻ پيزا ٻڌائي نئين پچئھ، جيڏي پڳوونَ مون منڪ ذات را ڏيڪرا نٿه ٻڌون ھومو ساوو ڪرشي.

③۱ اُوڻه ٿوڻه، جي ڪوڪ منڪ ڇت مانه هون، ان اُوڻا رو شيمون گهر موئين هون، تو اُو شيمون ليو نه اوتره. هيون نموننه جي ڪوڪ ٻني موئين هون، تو اُو آڀرو شيمون ليو پاسو گهري نه زانه. ③۲ ياڏا راکيا جي لوط ري ڏوشي ٿي ڪي ٿيو تو. ③۳ جيو ايڻا ڏنيا رڻي لالچ راکين آڀرڻي حياتي هڪي راکو ڪر، تو نيٺ اُوڻا ننه هميش رو موت زڙشي. پڻ جيو لالچ ساڏين موت هُوڏي پڳون ري وات مانه وڻ، تو اُوڻا ننه هميش رو جيون زڙشي.

③۴ هون تمون ننه ڪاتري ٿي ڪونه، اُوڻه ٿوڻه جي ٻي منڪ رات را هيڪا ڪاتلا مانه هوتل هوشي، تو پڳون هيڪا ننه اُوڻون لين پڇاوشي ان پيزا ننه اُوڻه ساڏشي پرو. ③۵ جي ٻي ڏوشي پيزي ٻيني گهرنڻي ڦيروتي هوشي، تو پڳون هيڪي ننه اُوڻون لين پڇاوشي، ان پيزي ننه اُوڻه ساڏشي پري. ③۶ (جي ٻي زڻا ٻني موئين هوشي، تو پڳون هيڪا ننه اُوڻون لين پڇاوشي ان پيزا ننه اُوڻه ساڏشي.)



③۷ تيا مانه شيلي ايسو ٿي پونسيو: ”پريو، اي واتون ڪيا ماڳ ٿيشي؟“ تو ايسو ڪيڏو: ”جيئن پونڌائي هوشي، اُوڻه سزا زڙشي. جيئن ڍنڍوڪر هوشي، اُوڻه گهڙڏون پڻ آوين پيزي ٿيشي.“

ڪوٽا جج رو مثال

18 ① پسڻه ايسو شيلون ننه هر ٿوڻه پراڻا ڪريا هارو ان هيمنت نه هاريا هارو اي مثال رڻي وات همپڙاڻي: ② ”هيڪا شهر موئين هيڪ جج هتو. اُو نڪو پڳون ٿي پيڻاتو، ان نڪو منڪون رڻي پروا ڪرتو. ③ اُوڻا ٿي شهر موئين هيڪ رنڌال ڏوشي ريتي. اُو گهڙي گهڙي آوين جج ننه ڪيتي: ’هيڪ منڪ مارو حق ڪائي گيوه. مارو حق مون ننه لي ڏيو. ④ جج گهڻا وڪت هُوڏي تو اُوڻا رڻي ڪين نه هومپڙي، پڻ نيٺ اُو سوچو مڏيو جي ’مون ننه نڪو پڳون رڻي پيڪ

سٺه نڪو منڪون رٿي پروا. ⑤ تونئي پڻ اي روندڻي روندڻ مون ننه اتو تنگ ڪرڻه، جي هون اوتارو حق لي ڏيهه. نڪا او گهڙي گهڙي آوين مون ننه ڪڪ ڪرشي. ” ⑥ پسته پريو ايسو ڪيڏو: ”هومپرو جي کوٽو جج ڪي ڪنه ريو. ⑦ تو پسته پگيون آپرون سونيل منڪون ننه اوتون رو آپرو حق نئين ڏنه، ڪي، جيا ڏي رات اوتارو تي مدت مونگنه ريا؟ پگيون اوتون رٿي مدت ڪريام دير ڪرشي، ڪي؟ ⑧ هون تمون ننه ڪاتري ٿي ڪونه، او جلدي ۾ اوتون رو حق ڏيشي، ايٺا وات ۾ ڪئين شڪ نٿي. پڻ شڪ رٿي وات اي سٺه جي زنيون هون منڪ ذات رو ڏيڪرو آويهه، تنيون جڳت ۾ ايوا يقين راکيا وازا منڪ هوشي، ڪا نئين هون.“

فريسي پالتي وازا ان ناکو ليڏا وازا رو مثال

⑨ پسته ايسو اي مثال رٿي وات ڪئينڪ ايون منڪون ننه همپراوتي جيا آپ مانه پروسو راکين آپ ننه پگيون را پيڏوهي هزمتا ان پيزون ٻڌون ننه گهٽ هزمين شيب راکتا.

⑩ ”هي منڪ پگيون را گهر موئين پراٿا ڪروا گيا. هيڪ فريسي پالتي رو منڪ هتو، ان پيزو ناکو ليڏا وازو. ⑪ فريسي منڪ ڌار ٿين هومو اويو ان ام پراٿا ڪروا مڏيو: ’او پگيون، هون ٿارو ٿورو مونونه جي هون پيزون ٻڌون منڪون جيوو نٿي، جيا نگهڻي ڪرڻه، پئيمون سٺه، ان پوندو ڪوم ڪرڻه، ان نڪو وڙي هايا ناکو ليڏا وازا جيوو سون. ⑫ هون هقتا ۾ هي ڏي ورت راکونه، ان ڪماڻي ريون ٻڌيون شينهنون ٿي ڏهه حسو ٿارا نوم مانه ڏيونه.“

⑬ پڻ ناکو ليڏا وازو پيزون ٿي شيٽي اويو ريو. اوتنه آپ ننه پگيون هومو زويا جيوو نه هزمين آڪاش هومو ٿي نه زويو، پڻ آپرون ڪرل ڏوهون ري ڪري ڏڪي ٿين هيٺام ڊينڪون ليتون ليتون ڪيڏو: ’او پگيون، مون ڏوهاري مانه ڏيا ڪرو!‘

⑭ پسته ايسو ڪيڏو: ”هون تمون ننه ڪاتري ٿي ڪونه، جي او فريسي منڪ

نئين، پڻ اي پيزو منڪ پڳوون ٿي آپرون ڏوهون رئي ماقئي لين پاسو گهري ڳيو پرو. ڪم تو جيو آپ ننه موتو هزمئھ، پڳوون اوتا ننه گهت ڪرشي. ان جيو آپ ننه گهت هزمئھ، پڳوون اوتا ننه موتو ڪرشي.“

ايسو ننڪون ٻازون ننه آشيرواڏ ڏئه

(متي 13:19-15، مرقس 13:10-16، لُوقا 17:15-18)

⑮ هيڪ وار منڪ ايسو ڪن ننڪون ٻازون ننه تيڙي آيا، زم ايسو اوئون مانھ هات راڪين آشيرواڏ ڏئه. پڻ زئيون شيلي اوئون ننه ڏيڪيا، تئيون او منڪون ننه وڙگائين هيڪل زايا رو ڪيوا مڏيا. ⑯ پڻ ايسو ٻازون ننه آپ ڪن تيڙايا، ان شيلون ننه ڪيڏو: ”ٻازون ننه مون ڪن آوا ڏيو، ان اوئون ننه مت روڪو، ڪم تو پڳوون رو راز ايئون ٻازون جيوون منڪون هارو سئھ. ⑰ هون تمون ننه هاس ڪونھ، جيو پڻ ٻاز جيوو تين پڳوون رو راز قبول نٿي ڪرتو، تو او پڳوون را راز موئين ماڳي نئين آوي هيڪئھ.“

شاڻوڪار منڪ ان پڳوون رو راز

تارن لبتا هارو ٻڌوئي ڪئين ساڏيا هارو تيار ريوو

(متي 16:19-30، مرقس 17:10-31، لُوقا 18:18-30)

⑱ هيڪ ڏي يهوديون رنه هيڪئھ آڳيوون ايسو ٿي پونسيو: ”نائوڪا ڳرو، مارنه ڪي ڪروو، جيا ٿي مون ننه پڳوون ڪن هميش رو جيون زڙنه؟“

⑲ ايسو اوتا ننه ڪيڏو: ”تمي ڪي سوچين مون ننه نائوڪو ڪوھ؟ پڳوون شوا پيزو ڪوئي نائوڪو نٿي. ⑳ تمون ننه پڳوون رون حڪمون رئي تو اڳي ڪهر سئھ، جي پوندو ڪوم نه ڪروو، ڪون نه ڪروو، سورئي نه ڪروو، ڪوڙئي هاڪ نه پروو، ان آپرا مان ٻاپ رو مون راڪوو.“

㉑ تو اوئھ ڪيڏو: ”هايون ٻڌون حڪمون مانھ تو هون ننڪو ٿڪو هوتون

وونھ ريو.

22) اي هومپيزين ايسو اوتا نئه كيتو: "هزون تمون موئين هيڪ وات ريل سئه. تمارو جئين كئين سئه او ويسين پئيها گريپون ڀر وراو پرا، تو تمون نئه آكاش موئين آكاشي ملڳت هميش رو جيون زڙشي، ان پسئه آوين مارا شيلا تين مون وونھڙ آو." 23) زئون اوتھ اي وات هومپيزي، تو او گهڻو نيموڻو ٿيو، ڪم تو او الاهي شائوڪار منڪ هتو.



24) زئون ايسو اوتا منڪ نئه نيموڻو ڏيڪيو، تئين ڪيتو: "ملڳت وازون رئه پڳون را راز موئين زاوو ڪتو ڏورو سئه." 25) ڪم تو شائوڪار منڪ رو پڳون را راز موئين زاوو ايوو ڏورو سئه، جي هيا را مقابلو ڀر اونت رو هوئي را ناڪا هونھرو متو هورو هوت.

26) تيون هومپيزيا وازي پونسيو: "جي شائوڪارون نئه تارن نئين زڙه، تو پسئه ايوو ڪوڻ هوشي جيا نئه تارن زڙشي؟" 27) ايسو اوتون نئه ڪيتو: "جيا ڪوم منڪون ٿي نٿي ٿي هيڪتا، او پڳون ٿي ٿي هيڪه."

28) پطرس ڪيتو: "زوڻو، امي تو آڀرو ٻڌوئي ڪئين ساڏين تمارا شيلا تين تمون وونھڙ آياھ." 29) تيا مانھ ايسو اوتون نئه ڪيتو: "هون تمون نئه هاس ڪونھ، جيئھ پڳون را راز هارو آڀرو گهر، آڀري ڏوشي نئه، پايون بينون نئه، مان ٻاپ نئه، ڪا ٻازون نئه ساڏياھ،" 30) تو اوتا هر هيڪ نئه ايتا حياتي ڀر ساڏل شينھون ٿي گهڻو وڌيڪ زڙشي، ان آيا واري حياتي ڀر هميش رو جيون زڙشي.

ايسو ترٿمي وار آڀرا موت را پارام مور ٿي همپزاوئھ

(متي 17:20-19، مرقس 10:32-34، لوقا 18:31-34)

31) پسئه ايسو آڀرون ٻارون سونڊل شيلون نئه هيڪه پاهنه تيڙي گيو ان اوتون

ننه ڪيڏو: ”زوتو، آبي يروشلم شهر هوما هالونھ ريا. ان اوتنه جي واتون پڳوون رو نياپو ڏيڏا وازا مون منڪ ذات را ڏيڪرا را پارام اڳي لڪي گيا، او ٻڌي پوري ٿيشي. (32) ڪم تو منڪ مون ننه زهلاوشي ان ڌاري قوم وازون منڪون رنه خوالته ڪرشي، جيا پڳوون ننه نٿي مونتا، ان او مون مانھ نٿولي ڪرشي، مارئي پيعزتتي ڪرشي، ان مون مانھ ٿوڪشي. (33) او مون ننه چاڳا هٿشي ان پسنه مون ننه مارشي پرو. پڻ ترٿمته ڏي هون وزي جيوي اويھ.“

(34) پڻ شيلا اوئون موئين ٿي هيڪ ئي وات نه هزميا. اي واتون اوئون را هزميام نه آوي، ان اوئون ننه ڪئين ڪهر نه پڙئي جي ايسو ڪي ڪه ريو.

ايسو اوندا فقير ننه هازو هورو ڪرته

(متي 20:29-34، مرقس 10:46-52، لوقا 18:35-43)

(35) زئيون ايسو پنڌ ڪرتون يريخو شهر ڏوڪڙو آوين پوڳيو، تو اوتنه شيرڙا مانھ هيڪ اونڌو منڪ پينو مونگتوت ريو. (36) زئيون اوته هومپڙيو جي گهٽا



منڪ مٽھ ريا، تئيون اونڌڻه پُونسيو: ”ڪي ٿھ ريو؟“ (37) تو منڪي اُوئا نٽھ ھمپڙايو جي ”ايسُو ناصرت شھر وازو آوئھ ريو.“ (38) تئيون اُوئھ زور ٿي ڪيڏو: ”او ايسُو، دائود پاڏشا را وستار، مُون مانھ ڏٺيا ڪرو!“ (39) پڻ جيا منڪ مور ۾ زاتات ريا، اُوئي اُوئا نٽھ ھاڪل ڪرين ڪيڏو: ”ماٺ ڪر!“ پڻ اُو ماڳي زور ٿي ڪيو مڏيو: ”او دائود پاڏشا را وستار، مُون مانھ ڏٺيا ڪرو.“

(40) تيا مانھ ايسُو اُوپو ريو ان منڪون نٽھ ڪيڏو: ”ھايا نٽھ مُون ڪن تيڙي آو!“ زئيون اونڌا نٽھ ڏوڪڙو تيڙي آيا، تو ايسُو اُوئا ٿي پُونسيو: (41) ”ٿارئي مرضي ڪي سٺھ، جي هُون تُون هارُو ڪي ڪرون؟“ تو اُوئھ ڪيڏو: ”ساڏو جي، مُون نٽھ هازو هورو ڪرو، زم هُون وڙي ڏيڪي هيڪون.“ (42) تو ايسُو اُوئا نٽھ ڪيڏو: ”تُون هازو هورو ٿه! تئين يقين ڪريو، تيام تُون پڇي گيوھ.“

(43) اُو جهت موئين وڙي ڏيڪو مڏيو، ان پڳوون را وڪوڻ ڪرتو ايسُو وونھڙ ويوا مڏيو. زئيون اسرائيلي قوم ري منڪي اي ڏيڪيو، تئيون اُوئي ٻڌي پڳوون رو ٿورو مونيو.

ايسُو زڪائي ري گھري زائھ

19 ① پسنھ ايسُو يريخو شھر موئين آوين شھر موئين ٿي زاتوت ريو. ② اُوئھ هيڪ منڪ هتو جيا رو نوم زڪائي هتو. اُو ناڪو ليڏا وازون رو نيڪيڏار ان شائوڪار منڪ هتو. ③ اُو ايسُو نٽھ زويا رئي ڪوشش ڪرتوت ريو جي اُو ڪيوو سٺھ. پڻ گھڻون منڪون ري رش ري ڪري، اُو ايسُو نٽھ ڏيڪي نه هيڪيو، ڪم تو آڀ قد رو چوتو هتو. ④ تيام اُو ٿوڙوڪ مور ۾ ڊوڙين ايسُو نٽھ زويا هارُو انجپير را هيڪا وڻ مانھ سڙين پينو، ڪم تو ايسُو اُوئا شيرڙا مانھ تين متيا وازو هتو.

⑤ ايسُو زئيون اُوئا ماڳ پوگيو، تئيون اونسو زوئين اُوئا نٽھ ڪيڏو: ”او زڪائي، هُوئھ نيسا اوتري آو، ڪم تو آڙ مارئھ تماري گھري ٽڪوھ.“

⑥ اُو هٽمارو نيسو اوتري آيو، ان ايسو ننه ڪشي ٿي آڀري گهري تيڙي ڳيو.

⑦ اي ڏيکين ٻڌائي منڪ ايسو رئي ڳلا ڪرين ڪيو مڌيا: ”اي موتا ڏوهاري ري گهري رات ٽڪيا هارو ڳيوه.“ ⑧ پڻ زڪائي اُوپين پريو ايسو ننه ڪيڏو: ”ساڏو جي، هونو هون آڀري ملڳت رو اڌ حصو ڳريون ننه وراوي ڏيونه، ان جي مئين ڪياڪ ٿي نڳي ڪري هوشي، تو هون اوتان ننه چئو پري ڏيه.“

⑨ پسئو ايسو زڪائي را پارام ڪيڏو: ”آز ايٿا گهر را منڪ پڳون ري سزا ٿي پڇي ڳياھ. ڪم تو اي پڻ ابراهيم رو وستار سئو، ان هونو آڀرا ڏاڏا ابراهيم را زم وشواس راکئو. ⑩ ان هون منڪ ذات رو ڏيڪرو، جيا پڳون ٿي شيتي ٿي ڳيا، اوتون ننه پاسا تيڙي آووا ان پڇاوا آيوه.“

پاسو آيا وازا يادشا رو مثال

ايسو آپ را پارام شيڪارڙه

(متي 14:25-30، لوقا 11:27-28)

⑪ زئيون منڪ اي واتون هومپڙتات ريا، تئيون ايسو اوتون ننه اي مثال رئي وات پڻ همپڙاوي، ڪم تو او يروشلم شهر موئين پوڳيا وازو هتو، ان منڪ ام هزمتات ريا جي ايسو پڳون را پاها ٿي يادشا تين همئنه گهڙيڪ راز ڪشي.

⑫ ايسو اوتون رئي ڳلت سوچ همئي ڪريا هارو ام ڪيڏو: ”هيك موتو منڪ هتو. او شيتي ملڪ هومو موتا يادشا ڪن رُونو ٿيو، زم موتو يادشا اوتان ننه پڻ يادشا ناوئو، ان پسئو او پاسو آوين آڀرا ملڪ مانھ راز ڪئم. ⑬ زايا مور اوئو آڀرون نوڪرون موئين ٿي ڏهون زتون ننه تيڙاوين اوتون ننه پونس پونس هزار رُوپيا ڏيڏا ان ڪيڏو: ’زئيون هُوڏي هون پاسو نه آوون، تئيون هُوڏي ايئون ٿي واپار ڪريا. ⑭ پڻ جيا منڪ اوتان ملڪ موئين ريتا، او اوتان منڪ ٿي وير راکتا. تيام اوئي آڀرون منڪون ننه اوتان وونهي موتا يادشا ننه ڪي ميليو: ’امارئي مرضي نٿي جي اي منڪ امون مانھ راز ڪئم.’

⑮ زئيون موتو منڪ ڀاڏشا ٿين پاسو آيو، تئين اوئون نوڪرون ننه تيڙايا، جيون ننه اوئه پٽيها ڏيڏا تا، زم او هر هيڪ ٿي کهر پاڙهه جي واپار ڪريا ٿي ڪتو ڦاڻيڏو ٿيوه. ⑯ پيرهيون آيو ان ڪيڏو: 'ساب، تمارون ڏيڏل پونسون هزارون ٿي پيزا پنجاه هزار رُوپيا ڪموڻوه. ⑰ تو ڀاڏشا اوئا ننه ڪيڏو: 'شاپاش، تون نائوڪو نوڪر سئه. هوئه هون تون ننه ڏهون شهرون رو راز ڏيونه، ڪم تو تون توڙام ايمونڌار ريوه. ⑱ پيزو نوڪر آيو ان ڪيڏو: 'ساب، تمارون ڏيڏل پونسون هزارون ٿي پيزا پنجويه هزار رُوپيا ڪموڻوه. ⑲ تو ڀاڏشا اوئا ننه پڻ ڪيڏو: 'هون تون ننه پونسون شهرون رو راز ڏيونه. ⑳ هيڪ پيزو نوڪر پڻ آيو ان ڪيڏو: 'ساب، تمارا ڏيڏل پونس هزار رُوپيا اي ريا. اي مئين رومال موئين ٻوندين راکيا تا، ㉑ ڪم تو هون تمون ٿي پيڻوڻو جي تمي ڏورا منڪ سو. جيو تمي پيزو نٿي ڪريو او تمي اوپاڙوه، ان جيو تمي نٿي پوڪيو او تمي لٿوه. ㉒ تيا مانه ڀاڏشا اوئا ننه ڪيڏو: 'پونڌا نوڪر، ٿاري آڀري وات ٿي هون ٿارو ڏوه ڪاڍونه. ٺيڪ سئه، تون ام هڙمئه جي هون ڏورو منڪ سون، ان جيو مئين پيزو نٿي ڪريو او هون اوپاڙونه، ان جيو مئين نٿي پوڪيو او هون لٿونه. ㉓ تو پسئه تئين مارا پٽيها وياز مانه ڪم نه ڏيڏا؟ تون هم ڪرنت، تو پاسو آوين گهت ۾ گهت مون ننه وياز تو زڙت.


㉔ پسئه ڀاڏشا آپرون سپايون ننه ڪيڏو: 'ايئا ٿي هائي پونس هزار ڪوهي ليو، ان اوئا ننه ڏيو پرا، جيا ڪن پنجاه هزار رُوپيا سئه. ㉕ تو اوئي ڪيڏو: 'ساب، اوئا ڪن تو اڳي پنجاه هزار رُوپيا سئه. ㉖ پڻ ڀاڏشا ڪيڏو: 'هون تمون ننه ڪاتري ٿي ڪونه، جيا ٿي ڪئينڪ ڦاڻيڏو سئه، تو اوئا ننه وڌيڪ ڏيوراشي. ان جيا ٿي ڪئين ڦاڻيڏو نٿي، جنين ڪئين اوئا ڪن سئه، او پڻ اوئا ٿي ڪوهراشي. ㉗ پڻ مارا ڏشمن جيون رئي مرضي نٿي جي هون اوئون مانه راز ڪرون، اوئون ننه ايئنه تيڙي آوو، ان مارئه رُوپرو اوئون ننه مارو پرا. "

يَرُوشلم شهر ۾ ايسنو رو اڪري هفتو

ايسنو يَرُوشلم شهر ڏوڪڙو آوئھ
ان گھڻا منڪ اُوئا نئہ ڀڳوون رو سنونيل ڀڄايا وازو ڪريست مونين
اُوئا را وڪون ڪرئھ

(متي 11:21-11، مرقس 11:1-11، لُوقا 19:28-40، يُوحننا 12:12-19)

②8 ڀسئھ ايسنو اي واتون ڪرين يَرُوشلم شهر هومو مور تين وُويو. ②9 زئيون او زيتون نومي ڏونگر ڪن بيت فگي ان بيت عنياه پاڙون ڏوڪڙو آيو، تئين بيئون شيلون نئھ ام ڪين مور ٿي مليا: ③0 ”هومليا پاڙا موئين زائو، ان زئيون



تمي اُوئا موئين پوگڻشو، تو اُوئھ گھڙيڙا رو هيڪ وشيرو بوندل ڏيڪشو، جيا مانھ اڳي ڪيئھ سوٽارئي نئي ڪريي. اُوئا نئھ سوٽين ايئھ هاکلي آويا. ③1 جي ڪوئي تمون ٿي پونسئھ: ’تمي ايئا نئھ ڪم سوڙوھ ريا؟‘ تو تمي ڪيا جي ايئا رئي پريو نئھ ضرورت سئھ.

③2 ڀسئھ او شيلا شيرڙو لين گيا، ان

زم ايسنو اوئون نئھ ڪيڏو تو، هرورم ڏيڪيو. ③3 زئيون وشيرا نئھ سوٽات ريا، تو اُوئا ري ڏيئي پونسيو: ”تمي وشيرا نئھ ڪم سوڙوھ ريا؟“ ③4 اُوئي ڪيڏو: ”ايئا رئي پريو نئھ ضرورت سئھ.“

③5 ڀسئھ او وشيرا نئھ ايسنو ڪن هاکلي آيا، ان آپرا توئال وشيرا مانھ پاڙين ايسنو نئھ اُوئا مانھ ساڙيو. ③6 ڀسئھ ايسنو گھڙيڙا مانھ روونو ٿيو، ان زاتون زاتون، ايسنو نئھ مون ڏيڏا هارو منڪ اُوئا مور شيرڙا مانھ آپرا

توڻال وساوتات ريا. ③7 زئيون ايسو اونا ماڳ ڏوڪڙو پوڳيو جيئن زيتون نومي ڏونگر ٿي شيرڙو نيسو اوترئھ، تتيون ايسو را جيا گھڻا شيلا اوتھ هتا، او ٻڌائي گھڻا ڪش ٿيا. ان جيا ڪوم پڳوون ري ڪڙا ٿي ايسو ڪريا تا ان اوئي ڏيڪيا تا، اوئون ٻڌون هارو او زور ٿي ايسو ري ڪري پڳوون را وڪوڻ ام ڪروا مڏيا:

③8 ”ايشور رو آشيرواڏ ايئا يادشا مانھ هوئ،

جيو ايشور را پاها ٿي اوئھ.

آڪاش موئين هڪ تھ

ان پرميشور را وڪوڻ تھ.

③9 تيا مانھ اوئون منڪون موئين ٿي فريسي پالٽي ري ڪئينڪ منڪي ايسو نئھ ڪيڏو: ”او گرو، تمارون شيلون نئھ هم ڪيڏا رو نا پاڙو!“ ④0 پڻ ايسو اوئون نئھ جواپ ڏين ڪيڏو: ”هون تمون نئھ ڪاتري ٿي ڪونھ، جي اي ماڻ ڪري گيا، تو پوڻا پڻ زور ٿي مارئي جي ٻوللوا مڏشي، جي هون پڳوون را پاها ٿي راز ڪريا وازو سون.“

ايسو يروشلم شهر هارو روئھ ڪم تو اوت ري منڪي نه اوڙڪيو
جي او پڳوون رو سونيل پچايا وازو سئ

④1 زئيون ايسو يروشلم ڏوڪڙو آيو، تتيون شهر نئھ ڏيڪين اونا هارو گھڻو رويو ④2 ان ڪيڏو: ”او يروشلم، تارا منڪ جي روڳو آڙ ٿي اوڙڪت جي آڀرو هڪ ليڏا هارو ڪي ڪروو، تو نيڪ ٿت. پڻ هزون هوڏي هائي وات اوئون ٿي هتال سئ. ④3 جي اوڙڪت، تو نيڪ ٿت، ڪم تو ايوا ڏي اوئون مانھ آوشي، جيڏي اوئون را ڏشمڻ يروشلم شهر ڪوهيا هارو شهر رئھ چوڌاري موٽي پينت ناوشي پري، ان شهر رئھ چوڌاري ڦري آوشي. ④4 او شهر نئھ پونگشي پرو، ان منڪون نئھ شهر موئين را موئين مارشي پرا، ان يروشلم شهر را پتر ٿي هازا نئين

رئ، ڪم تو اوت ري منڪي ايئا توثا نئه نه اوزڪيو، زئيون پڳوون اوتون نئه پچاووا آيو.

ايسو پڳوون را گهر موئين ٿي واپار ڪريا وازون نئه بارا ڪاڍه

(متي 17-12:21، مرقس 11: 15-19، لُوقا 19: 45-48، يوحنا 2: 13-22)

④5 تيا ڪيڙ ايسو يروشلم شهر موئين زائين پڳوون را گهر موئين گيو. ان جيا منڪ پڳوون را گهر موئين پڳوون را نوم مانه سڙايا هارو مال ويستات ريا، اوتون نئه بارا ڪاڍوا مڏيو ④6 ان ڪيدو: ”شاستر موئين پڳوون رئي اي وات لڪل سئه:

‘مارو گهر پرائنا ڪريا هارو هوشي’

پڻ تمي ايئا نئه آپري ڪمائي رو نمونو نايوه ان زوئيه ايئا نئه ڌاڙيلون رئي پٿارئي ناوين پيئاه.

④7 پسته ايسو پڳوون را گهر موئين تاريڪ منڪون نئه شيڪاڙوا لاگيو. پڻ موتا پوزاري، شاستر زوئيا وازا ان اسرائيلي قوم را موتا منڪ ايسو نئه مراووا ڪرتات ريا. ④8 پڻ اوتون نئه ڪبر نتئي پڙتئي جي ”ڪم ڪرين ايئا نئه مراوون؟“ ڪم تو اوتون ري آپري اسرائيلي قوم را ٻڌائي نونا منڪ ايسو ري واتون ڪون ڏين هومپرتا.

يهودي ترم را اڳيوون ايسو ري اڪتباري را پارام سوئال پونسئه

(متي 27-23:21، مرقس 11: 27-33، لُوقا 20: 1-8)

20 ① اوتون ئي ڏيئون موئين هيڪ وار زئيون ايسو پڳوون را گهر موئين اسرائيلي قوم رن منڪون نئه شيڪاڙوت ريو ان ڪشي رئي ڪبر همپزاوتوت ريو، تو موتا پوزاري، شاستر زوئيا وازا ان اسرائيلي قوم را اڳيوون پيڙا ٿين ايسو ڪن آيا ② ان پونسئو: ”تمي ڪيا را ڪيڏا ٿي اي ڪوم ڪروه؟“

ڪيئن تمون نٿه اي ڪوم ڪريا رڻي اڪتباري ڏيڏيھ؟“

③ ٿيا مانھ ايسو اوئون نٿه ڪيڏو: ”ھون پڻ تمون ٿي ھيڪ وات پونسونھ. تمي مون نٿه اي ھمپڙاوو ④ جي يوحنا پڳوون را طرف ٿي پويتر سنون ڏيتو، ڪا منڪون را طرف ٿي؟“

⑤ تو پسنه او آپت موئين ڪيوا مڏيا: ”جي آبي ام ڪيشون: ’پڳوون را طرف ٿي، تو اي آپون نٿه ڪيشي: ’پسنه تمي اوئا رڻي وات ڪم نه مونئي؟‘ ⑥ ان جي آبي ام ڪيشون: ’منڪون را طرف ٿي، تو آپئي ٻڏي قوم آپون نٿه پوئا هڻين مارشي پرا. ڪم تو ايئون نٿه پڪئي ڪاتري سٺه جي يوحنا پڳوون رو نياپو ڏيڏا وازو هتو.“ ⑦ پسنه اوئي ڪيڏو: ”امون نٿه ڪهر نٿي جي يوحنا ڪيا را طرف ٿي پويتر سنون ڏيتو.“

⑧ ٿيا مانھ ايسو اوئون نٿه ڪيڏو: ”تو پسنه هون پڻ تمون نٿه نئين همپڙاوون جي هون ڪيا را ڪيڏا ٿي اي ڪوم ڪرونه ريو.“

ڳولون ھاڙيون رو مثال

ايسو آپ نٿ ڏئي رو ڏيڪرو ڪين آپ را پارام شيڪاڙه

(متي 33:21-46، مرقس 12:1-12، لوقا 9:19-20)

⑨ پسنه ايسو وڙي منڪون هومو ڦرين اي مثال رڻي وات همپڙاوو مڏيو: ”هيڪ زميدار هتو. اوئه ڌراڪون رو ٻاڳه پوکايو تو. پسنه ٻاڳه موئين ھاڙي اوپاڙين آپ گھئون سالون ھارو ڪياڪ شيئي ملڪ ۾ گيو پرو.

⑩ زئيون ڌراڪون پاڪيا را ڏي آيا، تو ڏئي آپرا هيڪا نوڪر نٿه آپرو حصو ھاڙيون ڪن ليوا ميليو. پڻ ھاڙيئي اوئا نٿه ماريو ان نالي ھاڻي پاسو ميليو پرو. ⑪ پسنه ڏئي هيڪ پيزو نوڪر ميليو. پڻ ايئي اوئا نٿه پڻ مارين اوئا رڻي پيعزئي ڪرين اوئا نٿه نالي ھاڻي پاسو ميليو پرو. ⑫ پسنه ڏئي وڙي ترئمو نوڪر ميليو. پڻ ايئي اوئا نٿه پڻ ماري مارين لوٽياڙو ڪرين ٿيلا ڏين ٻاڳه ٿي



ٻارو ڪاڍيو پرو.

⑬ تئين ٻاڳھ رڻه ڌڻي سوچيو:
 ’هون ھون ڪي ڪرون؟ نيڪ سڻه. ھون
 آڀرا پريمي ڏيڪرا نڻه ميليھ. ھاري
 ضرور اينارو مون راکشي.‘ ⑭ پڻ زنيون

ھاري ڌڻي را ڏيڪرا نڻه ٻاڳھ موئين آوتون ڏيڪيو، تو آڀت موئين اي صلاح
 ڪروا مڌيا: ’ھائي تو ڌڻي رو ڏيڪرو سڻه. ليو، آڀي ھايا نڻه مارون پرو! پسڻه
 اي ٻاڳھ ھايا رو نئين ٿڻه، پڻ آڀو ٿي زاشي.‘ ⑮ پسڻه ايڻي ڌڻي را ڏيڪرا نڻه
 ٻاڳھ ٿي ٻارو ڪاڍين ماريو پرو.

پسڻه ايسو منڪون نڻه ڪيڏو: ”ھون ٻاڳھ رو ڌڻي ريو، او ھاريون ٿي ڪي
 ڪرشي؟ ⑯ او آڀ آوشي، ان ايئون ھاريون نڻه مارشي پرا، ان آڀرا ٻاڳھ ري
 ھمپار ھارو پيزا منڪ راکشي.“

اي ھومپزين منڪي ڪيڏو: ”ام نه ٿڻه!“ ڪم تو او اوڙڪي ڳيا جي ايسو اي
 مثال اوئون مانھ ڪيڏيھ. ⑰ پڻ ايسو اوئون ھومو زوين ڪيڏو: ”جي ھم ٿيا
 رو نه ھوت، تو پسڻه اي شاستر رڻي وات ڪيوو مطلب ڏيڪارڻھ؟

’جيا پتر نڻه رازي گھت ھزمين ڦڳوريون پرو،
 او ھاڳي پتر ٻڌون ٿي ضرورت وازو ٿيوھ.‘

ھائي پتر پڳوون رو سونيل او رو او ڌڻي رو ڏيڪرو سڻه. جيو ڪوئي پڳوون را
 سونيل ري واتون نئين مونڻه، تو اوئا نڻه ضرور سزا زڙشي. ⑱ جيو اوئا پتر ٿي

آڪڙين پڙشي، او اڙئي اڙئي ٿي زاشي. ان جيا مانه او پتر پڙشي، اوتا ننه آتو آتو ڪرشي پرو.

①9 اوتنه ئي توتنه شاستر زوتيا وازي ان موتي پوزاريئي ايسو ننه زهالوا ڪريو، ڪم تو او هزمي گيا جي ”ايسو اي مثال رئي وات امارا پارام ڪيڏيهه،“ پڻ او آپري قوم رون منڪون ٿي پيڻاتات ريا ڪم تو گهڻا منڪ ايسو رنه پاهنه هتا.

منڪ ايسو ننه ترم ان حڪومت را چڪر ۾ ڦٽڙايا هارو ٽيڪس را پيڻها پريا را پارام سوئال پونسهه

(متي 22:15-22، مرقس 13:13-17، لوقا 20:20-26)

②0 تيا ڪيڙ شاستر زوتيا وازي ان موتي پوزاريئي ايسو ننه اونڪ ۾ راڪيو ان جونچوس ايسو وونهي ميليا، زم ڌرمي منڪ ٿين ايسو ننه آپري وات موئين ڦٽڙاوتنه، ان پسنه صوپا مانه راز ڪريا وازا ڪن زهلاوين روم ري حڪومت را قوضام سزا ڏيورايا هارو ڏنه پرو.

②1 هم سوچين جونچوسي ايسو ننه ڪيڏو: ”گرو جي، امون ننه تو ڪپر سئه جي جئين ڪئين تمي ڪوه ان شيڪاڙوه، او ٻڌوئي ڪئين ٽيڪ سئه، ان تمي ڪيا رو پڻ پاهو نٿي لپتا، پڻ تمي هاس پرموتنه پگهون رو مارگ ڏيڪاڙوه. ②2 هوه ڌرم پرموتنه امارنه رومي حڪومت را پاڌشا ننه ٽيڪس را پيڻها ڏيوو ڪپنه، ڪا نا؟“

②3 ايسو اوئون رئي چالاڪي هزمي گيو جي او مون ننه ڪا ڌرم رنه ڪلاڦ ڪا حڪومت رنه ڪلاڦ ٻولڙوا ڪرئ. تيام اوئون ننه ڪيڏو:



②4 ”چونڌي رو سڪو مون ننه ڏيڪاڙو. اينا مانه ڪيا رو قوتو سئه ان ڪيا رو نوم لڪل سئه؟“ تو اوئي ڪيڏو: ”رومي حڪومت را پاڌشا رو.“

②5 تيا مانھ ايسُو اوتون نئھ ڪيڏو: ”جو پاڏشا رو سئھ، اُو پاڏشا نئھ ڏيو. ان جو پڳوون رو سئھ، اُو پڳوون نئھ ڏيو.“

②6 جونچوس آپري قوم رون منڪون. هوما ايسُو نئھ آپري وات موئين نه ڦٽراوي هيڪيا، پڻ ايتا را جواب مانھ حيرون ٿين مان ڪري ڳيا.

منڪ ايسُو نئھ ڦٽرايا هارُو مرلون را جيوي اُونيا را پارام سوئال پونسئھ

(متي 23:22-33، مرقس 12:18-27، لُوقا 20:27-40)

②7 پسنھ صدوقِي پالتي را ڪئينڪ منڪ ايسُو ڪن آيا. هونھ صدوقِي پالتي وازا اي وات نتي مونتا جي پڳوون مرل منڪون نئھ وڙي جيوي اوناڙشي. اُوئي ايسُو تي پونسيو: ②8 ”گرو جي، موسي آپون هارُو شاستر موئين ام لڪيوھ: جي پرتاول آدمي اولاد ووتو مري زائھ، تو اونا رو پائي اونا ري رنڊال ڏوشي نئھ آپرا گھر ۾ راکئھ، زم آپرا مرل پائي هارُو اولاد ٿئھ. ②9 هونھ، هات پائي هتا. پيرهيون پائي پرتيو ان اولاد ووتو مري ڳيو. ③0 تو پيزئھ پائي هايا حڪم پرموتئھ اونا ري ڏوشي نئھ آپرا گھر ۾ راکئي، ان اُو پڻ اولاد ووتو مري ڳيو. ③1 ترئما پائي تي پڻ همروم ٿيو. ان هيونھ نمونئھ هات ئي پائي هاڳي ڏوشي نئھ آپرا گھر ۾ راکين اولاد ووتا مري ڳيا. ③2 نيٺ اُو ڏوشي پڻ مري ڳئي. ③3 هونھ زئيون پڳوون مرل منڪون نئھ جيوي اوناڙشي، تو ايتون هاتون پايون موئين تي اُو ڏوشي ڪيا رئي ٿيشي؟ ڪم تو هاتي زئي اونا نئھ گھر ۾ راکئي تي.“

③4 تيا مانھ ايسُو اوتون نئھ ڪيڏو: ”ايتا ڏيا ۾ منڪ پرتئھ ان ڏوشي گھر ۾ راکئھ، ③5 پڻ جيا منڪ پڳوون مرلون موئين تي جيوي اوناڙين آڪاش موئين ريا جيوا هزمئھ، اُو اوتئھ آڪاش موئين نڪو پرتشي نڪو ڏوشي گھر ۾ راکشي، ③6 ڪم تو آڪاشي ڏوتون جيوا ٿين اُو ڪيڏي نئين مرئھ، ان اُو پڳوون را باز

هوشي، ڪم تو پڳوونَ اُوئون نئه مرلون موئين ٿي جيوتا ڪرشي.
 (37) هونءَ پڳوونَ رئه مرلون نئه جيوي اوناڙيا رئي وات موسيٰ آپ ساوئي همپڙاوي تي. شاستر موئين جيا ماڳ ٻڙتا زهاڙڪا را پارام لڪل سئه، اوتا ماڳ موسيٰ ايشور نئه ابراهيم، اِضحاق ان يعقوب رو پڳوونَ ڪئھ. (38) ايئا ٿي وات ساوئي سئه جي اُو منڪ پلئه مري گيا تا، توئي پڻ جيوتا سئه. پڳوونَ تو مرلون رو نٿي پڻ جيوتون رو سئه، ڪم تو اُو ٻڌائي پڳوونَ ٿي واسطو راڪيا ري ڪري جيوتا سئه.

(39) اي هومپڙين ڪئينڪ شاستر زوٿيا وازي ڪيڏو: ”گرو جي، تمي نيڪ ڪيڏوھ.“ (40) ڪم تو اُوئون رئي هيئت نه رئي جي اُو وڌيڪ واتون ايسو ٿي پونسئه.

ايسو شيڪارڙه جي پڳوونَ رو سونڍل پڇايا وازو ڪريست دائود پادشا ٿي الاهي گهڻو موتو سئ

(متي 41:22-46، مرقس 35:12-37، لوقا 41:20-44)

(41) تيون ايسو اُوئون ٿي پونسيو: ”منڪ ڪم ڪرين ڪئھ جي پڳوونَ رو سونڍل پڇايا وازو ڪريست روڳو دائود پادشا رو پوترو سئه؟“ (42) ڪم تو دائود آپ آپرا پزون را ڪتاب زبور موئين ڪريست نئه آپرو پڙيو ڪين ام لڪيو:
 ايشور مارا پڙيو نئه ڪيڏو:

مارئه زمئنه پاهنه مون ۾ پيه،

(43) زئيون هوڏي هون ٿارون دشمنون نئه هراوين

تاري پڳي نه لگاڙون.

(44) زئيون دائود آپ پڳوونَ را سونڍل پڇايا وازا ڪريست نئه پڙيو ڪئھ، تو پسئھ ڪريست ڪم ڪرين اوتا رو روڳو پوترو ٿيو؟“

ايسو شاستر زوڻيا واڙون ٿي هوشيار ربا رو ڪڻه

(متي 1:23-36، مرقس 12:38-40، لُوقا 20:45-47)

④5 تئيون اسرائيلي قوم رن ٻڌون منڪون رنه رُوپرو، ايسو آپرون شيلون ننه ڪيڏو: ④6 ”شاستر زوڻيا واڙون ٿي هوشيار ربا، ڪم تو او گهنگها پيرين منڪون هوما قريا رو شونق راکنه، ان اوئون رو اي پڻ شونق سئه، جي منڪ اوئون ٿي يازارون ۾ نمي نمين مڙهه، ان او پڳوون رن منڌرون موئين گهاڏيون مانه پيههه، ان داوتون ۾ مون وازا ماڳ ۾ پيههه. ④7 او هاڳي سئه جيا ٺڳي ڪرين رنڌال ڏوشيون را گهر ڦرهن، ان آپ ننه ناوڪا ڏيڪاڙيا هارو موتي موتي پراتنائون ڪرهن. هايون ننه پڳوون گهڻي سزا ڏيشي.“

رنڌال ڏوشي رو ڏون

(مرقس 12:41-44، لُوقا 21:1-4)

21 ① تئيون ايسو هومو زويو، تو ڪئينڪ ملڳت وازا منڪ پڳوون را گهر را ڪزونا ريون پيتيون موئين آپرو آپرو ڏون نوڪتات ربا. ② ان



ايسو هيڪي گريپ رنڌال ڏوشي ننه پڻ پيتي موئين بي ڪوري نوڪتون ڏيڪي. ③ تئيون ايسو شيلون ننه ڪيڏو: ”هون تمون ننه هاس ڪونه، ايئه گريپ رنڌال

ڏوشي هايون ٻڌون منڪون ٿي گهڻو ڏون ڏيڏوه. ④ ڪم تو هايي ٻڌي منڪي آپري گهڻي ملڳت موئين ٿي پڳوون را نوم مانه روڳو توڙڪوڪ حصو ڏيڏوه، پڻ ايئه رنڌال ڏوشي آپري گريبي ري حالت موئين زتو پڻ گهري هتو، ٻڌوئي ڪئين ڏون ۾ ڏيڏوه پرو.“

ايسو پڳوونَ رو گهر کنتر تيا را پارام مور ٿي همپزاوئھ

(متي 2-1:24، مرقس 2-1:13، لوقا 6-5:21)

⑤ شيلون موئين ٿي ڪئينڪ زئا پڳوونَ را گهر را پارام واتون ڪرتات ريا جي ”اي ڪيوون نائوڪون پوئون ان پڳوونَ را نوم مانھ ڏيڏل شينھون ٿي شنگارل سئھ.“ تيا مانھ ايسو ڪيڏو: ⑥ ”جئين تمي همئئھ ڏيڪوھ ريا، ڪوڪ وڪت ايوو آوشي زئيون ايئا موئين ٿي هيڪ ئي پتر ھازو نئين پچئھ، ان اي پڳوونَ رو گهر ھاو ڪتم ٿي زاشي.“

ايسو مور ٿي همپزاوئھ جي پڳوونَ رو گهر کنتر تيا مور ڪي ٿيشي ان هوشيار ڪرئھ جي ھاڻي بدوئي دنيا رئي پچاڙئي نٿي

(متي 14-3:24، مرقس 13-3:13، لوقا 19-7:21)

⑦ تئيون شيلي ايسو ٿي پونسيو: ”گرو جي، اي پڳوونَ رو گهر ڪتم تيا رئي وات ڪيڏي ٿيشي؟ ان ڪيوو نيشون ٿيشي جيا ٿي ڪپر پڙئھ جي اي وات تيا واڙئي سئھ؟“ ⑧ تو ايسو ڪيڏو: ”هوشيار ريا، متون تمي پولاڻي نه زائو. ڪم تو گھئا منڪ مارا نوم ٿي آوشي، ان ڪيشي ’پڳوونَ رو سونڊل پچايا واڙو ڪريست هون سون‘ ان وڙي ڪيشي ’پچاڙي واڙو ٿوڻو آوي پوگيوھ.‘ پڻ متون تمي اوئون ري واتون مونين اوئون وونھڙ زائو. ⑨ زئيون تمي جنگون ان جهيڙون را پارام هومپڙو، تئيون مت پٽايا، ڪم تو مور ٿي ھاڻي واتون ضرور ٿيشي، پڻ دنيا رئي پچاڙئي جھت موئين نئين ٿئھ.“

⑩ پئسئھ ايسو اوئون نئھ ڪيڏو: ”قوم قوم ٿي وڊشي ان ملڪ ملڪ ٿي وڊشي. ⑪ زمئي جيئئھ تيئئھ گھڻي ڏبشي، ان گھڻي ماگي موتي پيماري پڪڙشي ان ڏڪار پڙشي. آڪاش موئين پيئونڪڻي واتون ان موتا نيشون ساوا ٿيشي.“

⑫ پڻ اي ٻڌي واتون ٿيا ٿي مور، منڪ تمون نئه زهالشي، ان تمون نئه تنگ ڪرشي. او تمون نئه پڳوون رون منڌرون ريون پنچائيتون موئين ڏيشي، ان جيلون موئين پوراوشي، ان تمون نئه پاڌشائون ان راز ڪريا واڙون ڪن تيڙي زاشي، ڪم تو تمي مارا شيللا سو. ⑬ اونا رو اي نقو ٿيشي، جي تمون نئه مارئي هاڪ پريا رو موقعو زڙشي. ⑭ تيام آڀرا من موئين اي وات پڪئي راکو جي تمي جواب ڏيڏا هارو مور ٿي ڪئين گئتي نئين ڪرو، ⑮ ڪم تو هون آب تمون نئه ايوي ٻوليا رئي هيئت ان عقل ڏيه، جي تمارا ڪوئي پڻ ڏشمڻ تمارو مقابلو نئين ڪري هيڪئه، نڪو تماري وات نئه ڪوڙي ڪي هيڪشي.

⑯ تمارا آڀرا مان ٻاپ پڻ، پائي پين، عزيز ان دوست پڻ تمون نئه زهلاوشي، ان تمون موئين ٿي ڪيونگ نئه مراوشي پرا. ⑰ ان مون مانه وشواس راکيا ري ڪري ٻڌائي منڪ تمون ٿي وير راکشي. ⑱ توئي پڻ تمي ماگي ڪتم نئين ٿيو. ⑲ ٻڌوئي ڪئين سهيا ٿي تمون نئه تارن زڙشي.

ايسو مور ٿي همپزاوئه

جي رومي قوج يروشلم شهر نئه ڪتم ڪرشي

(متي 15:24-21، مرقس 14:13-19، لوقا 20:21-24)

⑳ ”زئيون تمي ڏيڪو جي يروشلم شهر رئه چوڌاري قوج ڦري آوين پيهه رئي، تئيون ام هزميا جي يروشلم ڪتم ٿيا واڙو سئه. ㉑ تئيون جيا ايئنه يهوديه صوپا موئين هوئه، او ڏونگرون هوما پاڳي زائه. جيا يروشلم شهر موئين هوئه، او ٻارا نيهر ي زائه، ان جيا ٻاراڙي م هوئه، او شهر موئين نه آئه. ㉒ ڪم تو هائي توڻو پڳوون رئه ڏوهاريون نئه سزا ڏيڏا رو توڻو هوشي، زئيون شاستر ۾ لڪل ٻڌي واتون پوري ٿيشي. ㉓ اقسوس اوئون ڏوشيون مانه جي اوئون ڏيئون ۾ پاري پڳ هوشي، ڪا ننڪا ٻار ڏوراوتي هوشي، ڪم تو يهوديه ملك مانه موئي مصيبت آوشي، ان ايئا اسرائيلي قوم مانه پڳوون رئي سزا آوشي. ㉔ ايئون

موئين ٿي ڪيونڪ ننه ترُونار ٿي مارشي پرا، ان ڪيونڪ ننه پيزون ٻڌون ملڪون موئين قيڏي ٺاوين لي زاشي. ان يروشلم شهر ننه ڌاري قومون لتاڙشي، زئيون هُوڏي اُونون را راز رو توڻو ڪتم نه ٿنه.

پڳوونَ رو گهر ڪنم ٿيوو ان پيزيون آقنون رءُ آووو ٺاينٽي سءُ جي ايسنو پڳوونَ را پاها ٿي راز ڪريا واڙو سءُ

(متي 29:24-31، مرقس 24:13-27، لُوقا 25:21-28)

25 ”ان پسءُ تيا ڪيڙ آڪاش موئين ڏي، انزُوناريا ان تارون ٿي نيشون ساوا ٿيشي، ان ڌرتي مانه قومون را منڪ سمنوڊ ريون چوليون رئي ڪاش هومپزين گهٽيون م ان ڦڪرون م پڙشي، 26 ان منڪ ايٺا پيڪ ري ڪري موزهائي زاشي جي ڌرتي ننه ڪي ٿيشي، ڪم تو آڪاش موئينلي ٻڌي شينهنون ڏگهتي هوشي. 27 ان تتيون منڪ مون منڪ ذات را ڏيڪرا ننه واڏڙا موئين گهٽي ڪڙا ٿي ان گهٽا زبڪتا سوجهرا ٿي اوتون ڏيڪشي، ان وات ساوئي ٿيشي جي هون پڳوونَ را پاها ٿي راز ڪريا واڙو ٿين آيا واڙو سون. 28 زئيون اي واتون ٿيوو مڏه، تتيون تمي اُونين ڪشي ٿي وات زويا، ڪم تو او توڻو ڏوڪڙو اوڻه ريو، زئيون تمون ننه پورئه نموننه تارن زڙشي.“

نيشونون ٿي اوڙڪوو جي ڪي تيا واڙو سءُ

(متي 32:24-35، مرقس 28:13-31، لُوقا 29:21-33)

29 پسءُ ايسنو اُونون ننه اي مثال ڏين ڪيڏو: ”انجير را وڻ ننه ان پيزون ٻڌون وڻون ننه زوڻو. 30 زئيون اُونون موئين پونڙا ٿنه، تمي آپ اوڙڪي زائوه جي اوناڙو آيا واڙو سءُ. 31 هيون نموننه زئيون تمي هائي تڪليهنون ٿيتي ڏيڪو، تو هزميا جي پڳوونَ را راز رو او توڻو ڏوڪڙو سءُ زئيون پڳوونَ ساوئه نموننه ٻڌون مانه راز ڪرشي. 32 هون تمون ننه هاس ڪونه، هائي ٻڌي تڪليهنون ايٺا

همٺوڪي پيڊي رون منڪون ري حياتي ۾ پوري ٿيشي. (33) آڪاش ان ڌرتي تي تو
ڪنم ٿي زاشي، پڻ ماري واتون هميش هوڏي هاسي ريشي.

ايسو آڀرا پاسا آيا را پارام ان دنيا ري پڇاڙي را پارام هوشيار ڪرڻه

(34) ”پڻ هوشيار ريا جي تمي کاڌا پيڏا ان ڌارو ۾ ان حياتي ريون گڻتيون ۾ پڙي
نه زائو، متون مارا پاسا آيا رو ڏي تمون مانه اوچتو آوي پڙهه، (35) ان زم پڪي
گهت موئين ڦاڻهه تم تمي پڻ ڦاڻي زائو. ڪم تو اوڻه ڏي هون پوري دنيا رون
ٻڌون منڪون ڪن پاسو آويه. (36) هر توڻه تيار ريا ان پراڻنا ڪرتا ريا جي تمون
نه ايوئي هيتم زڙهه زم اي ٻڌي ٿيا وازي واتون سهين تمي پڇي زائو، ان نيا
رئه ڏي مون منڪ ذات را ڏيڪرا هوما تمي ڪاتري ٿي اويي هيڪو.“

(37) اوڻون ڏيئون موئين ايسو تاريڪ ڏي رو پڳوون را گهر موئين منڪون
نه شيڪاڙتو، ان رات رو شهر ٿي نيهرين زيتون نومي ڏونگر مانه تڪي ريتو.
(38) ان اسرائيلي قوم را ٻڌائي منڪ هوار را ويلا اوئين پڳوون را گهر موئين
ايسو ري واتون هومپرو آوتا.



يهودي ترم را اڳيون ايسو ننه مريا هارو نا ناوئه

(متي 5-1:26، مرقس 2-1:14، لوقا 2-1:22، يوحنا 11:45-53)

22 ① هونه يهودي قوم رئي روتيون رئي پرپ دوكري آوي، جيا ننه پاشكا پرپ كنه. ② ان موئا پوزاري ان شاستر زوتيا واذا ايئا وات ري ڳوت ڀر هتا جي ”كيوا نمونا ٿي ايسو ننه مراون پرو؟“ او ايسو ننه ساونه ڍاڙه مراوا نئا ڪرتا ڪم تو او آپري قوم رون منڪون ٿي پيئاتا ريا.

يهوداه اسڪريوتي ايسو ننه زهلايا هارو نا ناوئه

(متي 16-14:26، مرقس 11-10:14، لوقا 6-3:22)

③ تئيون ڀڳوون رنه دشمن شيطون ايسو رنه ڪلاڻ ڪيال يهوداه اسڪريوتي را من ڀر نوڪيو، جيو ايسو رون ٻارون سونڊل شيلون موئين ٿي هيڪ هتو، ان اوئه شيطون رئي وات موني ليڏي. ④ پسنه يهوداه زائين موتون پوزاريون ان ڀڳوون را گهر رون سپايون رون ساڀون ٿي واتون ڪري جي او ڪم ڪرين ايسو ننه زهلاوين اوئون رنه حواله ڪرئ. ⑤ تيا مانه او منڪ گهئا ڪش ٿيا، ان اوئا ننه پيها پاسيا. ⑥ يهوداه ايئا وات ننه قبول ڪري ان وجه ڳوتوا مڏيو جي زئيون گهئا منڪ ايسو پيڙا نه هونه، تئيون ايسو ننه زهلاوين اوئون رنه حواله ڪرئ.

ايسو بيئون شيلون ننه ميلين پاشكا پرپ رئي تيارئي ڪراوئه

(متي 19-17:26، مرقس 16-12:14، لوقا 13-7:22)

⑦ زئيون روتيون ري پرپ رو او ڏي آيو، جيا مانه ترم پرموئنه پاشكا پرپ هارو گهيتا هلالو تو، ⑧ تئيون ايسو پطرس ان يوحنا ننه ام ڪين ميليا: ”تمي زائين آيون هارو پاشكا پرپ رئي تيارئي ڪرو، تو آبي ڪائون.“ ⑨ تو اوئي ڪيڏو: ”تمارئي ڪيوئي مرضي سئه جي امي ڪيئنه تيارئي ڪرون؟“

⑩ تيا مانھ ايسو اوتون نٺه ڪيڏو: ”زوءُ، شهر موئين زاتون تمون نٺه هيڪ منڪ پيڙو ٿيڻي، جيو پوئي رو گهڙو اُپاڙين زاتو هوشي. اُٺا وونهي زيا، ان جيا گهر موئين او زائنه، تمڀي پڻ اُٺا گهر موئين زيا ⑪ ان گهر را ڏٺي نٺه ڪيا: ’گهرو جڀي تمون نٺه ام ڪيڏو، او اوتاڳ ڪيڏه سٺه، جيڏه هون آڀرون شيلون پيڙو پاشڪا پرڀ رٿي روٽي ڪائون؟‘ ⑫ تو او تمون نٺه ماڙي مانھ هيڪ موٽو ڪمرو تيار ڪرل ڏيڪاڙشي. اوتنه ڪاڏا رٿي تيارئي ڪريا.“

⑬ او ٻي شيلا وُڍا پرا، ان زم ايسو ڪيڏو تو، همروم ڏيڪيو، ان اوتنه اوتئي پاشڪا پرڀ رٿي تيارئي ڪري.




ايسو آڪري وار آڀرون شيلون پيڙو روٽي ڪائھ
ان ڪلومي ٿي آزاد تيا ري پاشڪا پرڀ رو نوو مطلب شيڪاڙين
پرڀو پوزن رٿي ريت ناوتھ

(متي 20:26-30، مرقس 14:22-26، لوقا 22:14-23، 1 ڪرنتيون 11:23-25)

⑭ زئيون پرڀ رٿي رات ٿي، تو ايسو آڀرون مڪ شيلون پيڙو ڪاڏا هارو پيڻو
⑮ ان اوتون نٺه ڪيڏو: ”مارو جيو گهڙو ڪرتوت ريو جڀي هون ڏڪ سهيا ٿي

مور تمون پيڙئي اي پاشڪا پرڻ روڻي روڻي ڪائون، (16) ڪم تو هون تمون نئه ڪاتري ٿي ڪونه، زئيون هُوڏي ايڻا پرڻ رو پڇايا رو مطلب پورو نه ٿي، ان هون پڳوون را راز موئين پڳوون رون منڪون پيڙو تارڻ ري ڪشي ڇه اي پرڻ نه ڪائون، تئيون هُوڏي هون اي پرڻ وڙي نئين ڪائون.



(17) پسته ايسو ڌراڪ رس رو پيئالو لين ايڻا

هارو پڳوون رو ٿورو مومين ڪيڏو: ”تمي ليو ان

ٻڌائي ايڻا موئين ٿي پيئو. (18) ڪم تو هون تمون نئه ڪاتري ٿي ڪونه، زئيون هُوڏي پڳوون را راز رو او توتو نئين آوئه، زئيون پڳوون ساوئه نمونئه ٻڌون مانه راز ڪرشي، تئيون هُوڏي هون ڌراڪون رس وڙي ماڳي نئين پيئون.

(19) پسته روڻي لين اونا هارو پڳوون رو ٿورو مومين پونگهي، ان اوئون نئه

ام ڪين ڏيڏي: ”اي مارو شير سئه، جيو هون تمون هارو پڳوون را نوم مانه ڏيونه. ماري همپار ڇه ام ڪرتا ريا.“

(20) همروم کاڌا ڪيڙ ايسو ڌراڪ رس رو پيئالو لين اوئون نئه ام ڪين ڏيڏو:

”اي پيئالو مارا لوئي ٿي ٻونڌل پڳوون رو نوو وسن سئه، جيو لوئي هون تمون هارو پڳوون را نوم مانه ويوراويه.“

(21) پڻ زوئو، مون نئه زهلايا وازو مون پيڙو روڻي کاڌا هارو پيئو، (22) ڪم

تو جيوئه نمونئه پڳوون اڳي ڦينصلو ڪريو تو، هيوئه نمونئه هون منڪ ذات رو ڏيڪرو ايڻا جڳت ٿي زائونه ريو. توئي پڻ ڏڪ سئه اونا منڪ هارو جيو مون نئه زهلاوشي.“

(23) تيا مانه شيلا آيت موئين ڪيو مڌيا جي ”آپون موئين ايوو ڪوڻ هوشي

جيو هيو ڪوم ڪرشي؟“

مڪ شيلون رو آيت موئين تڪرار ٿهه جي مون وازو ڪوڻ سئه

(24) پسته شيلا آيت موئين ايڻا را پارام پڻ تڪرار ڪروا مڌيا جي ”آپون موئين

ٿي ڪيا نئه گهڻو مون زڙو ڪپئ؟“ (25) ٿيا مانھ ايسو اوتون نئه ڪيڏو: ”ڌاريون قومون را پاڌشا آپرون منڪون مانھ حڪم ويوراوئھ، ان اوتون مانھ راز ڪريا وازا آپ نئه پلائي ڪريا وازا ڪيوراوئھ. (26) پڻ ٿمي اوتون را زم مت ڪريا، ڪم تو تمون موئين موتا نئه نونا را زم ٿيوو ڪپئ، ان آگيوون نئه شيوا ڪريا وازا را زم ٿيوو ڪپئ. (27) منڪون رئه ليڪنه موتو ڪوڻ سئھ؟ او جيو کاوا بيهئھ، ڪا او جيو شيوا ڪرئھ؟ منڪ اوتنا نئه موتو هزمئھ، جيو کاوا بيهئھ. پڻ آپون م هم نئي، هون تو شيوا ڪريا وازو ٿين تمون وسا سون.

(28) ٿمي او سو جيا مون مانھ اول ٻڌي ڏوروڻ ان آزمتون ۾ مون نئه ساڌيو نئين، پڻ مون پيڙا ريا. (29) زم مارئھ ٻاپ پگوون مون نئه راز ڪريا رو حق ڏيڏوھ، تم هون پڻ تمون نئه راز ڪريا رو حق ڏيونھ، (30) ان ٿمي مارا راز موئين مون پيڙا بيهين ڪاشو ان پيشو، ان گهاڏيون مانھ بيهين اسرائيلي قوم ريون ٻارون ذاتون مانھ اڪتياري راکين قينصلا ڪرشو.

ايسو مور ٿي هميڙاوئھ جي پطرس اوتنا رو شيلو هويا رو نا پاڙشي

(متي 31:26-35، مرقس 14:27-31، لوقا 22:31-34، يوحنا 13:36-38)

(31) پئسئ ايسو شمعون پطرس نئه ڪيڏو: ”شمعون، مارئي وات هوميڙ، شيطون تمون ٻڌون نئه آزمايا رئي موڪل ليڏيئھ جي تمون نئه مون ٿي ڌار ڪريا هارو ام تنگ ڪرئ، زم منڪ پوه نئه ڪنڪ ٿي ڌار ڪريا هارو اوڏئھ. (32) پڻ مئين تون هارو پراٿا ڪريئھ جي تون آپرو مون مانھ يقين نه ساڏئھ. تون تو ڏوھ ڪريھ، پڻ زئيون تون آپرو ڏوھ پاسين پاسو وڙئ، تئين تون آپرون ڌرمي پايون نئه پڪو يقين راکيا رئي هيئت ڏي.“

(33) تو پطرس ڪيڏو: ”پرپو، هون تمون پيڙو جيل موئين زايا هارو ان مريا

هارو پڻ تيار سون.“

(34) پڻ ايسو اوتنا نئه ڪيڏو: ”پطرس، هون تون نئه ڪاتري ٿي ڪونھ، آڙوڪي

رات ۾ ڪوڪڙا رٿه هونگ ڏيڏا مور، تون ترڻ وار مارو نا پاڙيه جي تون مون ننه نٿي اوزکتو.

ايسو آيا وازا ڪترا را پارام همپزلوئه

35) تئيون ايسو شيلون ٿي پونسيو: ”اوه توتنه، زئيون مئين تمون ننه پئيه، زهوڙي، ان زوڙا ليڏا وگر پگهون رو ڪوم ڪروا ميليا تا، تئيون تمون ننه ڪيا ئي شينه رئي ڪپ پڙئي ٿي، ڪا نا؟“ تو اوني ڪيڏو: ”ڪيا ئي شينه رئي نئين.“

36) تئيون ايسو اوتون ننه ڪيڏو: ”پڻ هوه ايو اڏورا ڏي آياھ را جي جيا ڪن پئيه سته او پيڙا لئه، ان جيا ڪن زهوڙي سته او پڻ پيڙي لئه، ان جيا ڪن تروٿار نٿي، او تروٿار ليڏا هارو آڀرو توتال پڻ ويسهه. 37) ڪم تو هون تمون ننه ڪاتري ٿي ڪونه، شاستر رئي لڪل اي وات مون مانھ ضرور پوري ٿي شي جي منڪي اوتنا ننه ڏوهاريون جيوو هزميو. ڪم تو جئين ڪئين مارا پارام شاستر ۾ لڪل سته، او همته پورو ته ريو.“

38) تيا مانھ شيلي ڪيڏو: ”پرپو، اي زوتو، امون ڪن هي تروٿارون سته.“ تو ايسو ڪيڏو: ”پش پش، ئيو هوه!“

ايسو زيتون نومي ڏونگر مانھ پرائنا ڪرئ

(متي 36:26-46، مرقس 14:32-42، لوقا 22:39-46)

39) پسته ايسو گهر ٿي نيهرين زم اگي زاتو همروم زيتون نومي ڏونگر مانھ گيو. ان شيل پڻ اوتنا پيڙا گيا. 40) اوتنا ماڳ پوگين اوتنه شيلون ننه ڪيڏو: ”پرائنا ڪرو، جي تمي آزمتا موئين پورا اوترو.“ 41) پسته آپ اوتون ٿي توڙوڪ شيتي زائين گوڏا ڪوڙين ام پرائنا ڪروا مڏيو: 42) ”او ها، جي تمون ننه ليڪ لاگهه، تو اي ڏڪ جيا تمي مون ننه سهيا هارو ڏيڏاه، ايتون ڏڪون ٿي مون ننه پچاوو.“



توئي مارئي مرضي نئين، پڻ تمارئي مرضي پوري ٿي. ” (43) تيون هيڪڻه
 ڏوت آڪاش ٿي آوين ايسو ننه ڏيڪارو ڏيڏو ان اونا ننه هيٺ ڏيڏي. (44) پسته
 ايسو گهڻو ڏي ٿيو ان اڳي ٿي گهڻا هونما ۾ پورا من ٿي پراتنا ڪروا مڏيو،
 ان اونا رو پگهر لويي رون تڪون را گهوڙ زمي مانه پرتوت ريو.
 (45) زئون پراتنا ڪرين اوني، تيون پاسو شيلون ڪن آوين زوئه، تو ڏڪ ري
 ڪري اونگه اوتون مانه وڙي گهي ٿي. (46) ايسو اوتون ننه ڪيڏو: ” تمي ڪم
 هوتا پڙياھ؟ اونو، ان پراتنا ڪرو جي تمي آزمتا موئين پورا اوترو.“

يهوداه اسڪريوني ايسو ننه زهلاوئھ

(متي 26:47-56، مرقس 14:43-50، لوقا 22:47-53، يوحنا 18:3-11)

(47) هزون ايسو ٻولتوت ريو، تو اوچتئي هيڪ موتئي تولي آي پوگهي. ان او
 شيلو جيا رو نوم يهوداه هتو، جيو ٻارون سونيدل شيلون موئين ٿي هتو، او پڻ
 تولي مور اوتوت ريو، ان ٻوسڪو ليڏا هارو ايسو ڪن ڏوڪرو آيو. (48) پڻ ايسو
 اونا ننه ڪيڏو: ” يهوداه، تون مون منڪ ذات را ڏيڪرا ننه ٻوسڪو لين زهلاوئھ،
 ڪي؟“

(49) ايسو پيڙا جيا شيلاهتا، زيون اوي هزميو جي ڪي ٿيا واڙو سئھ، تو

پُونسيو: ”پرڻو، امي تروٺار لين وڊون، ڪي؟“ (50) ان شيلون موئين ٿي هيڪڻه زڻهه مُڪ پوزاري را نوڪر نئه ڏڪ هڻيو ان اوٺا رو زمڻو ڪون وڊيو پرو.

(51) تيا مانه ايسو ڪيڏو: ”پش، ٺيو، هونء پيزو ڪئين مت ڪرو!“ ان پسڻه ڪون نئه سڀين اوٺا نئه هازو هورو ڪريو پرو.

(52) پسڻه موتا پوزاري، پڳوون را گهر رون سپايون را ساڀ، ان اسرائيلي قوم را آڳيون، جيا ايسو نئه زهالوا آيا تا، اوئون نئه ايسو ڪيڏو: ”تمي تروٺارون ان ڏونڳون لين مون مانه ڪم سڙي آياھ؟ هون ڌاڙيوال سون ڪي؟“ (53) هون تو تاريڪ پڳوون را گهر موئين تمون پيزو هوتو، پڻ اوئڻه تمي مارو نوم ئي نتو ليڏو. پڻ همڻهه تمارو توڻو سڻه، ان اندارا وازو اوڙو راز سڻه.

پطرس ايسو رو شيلو هويا رو نا پاڙڻه

(متي 26:57-58، 69-75، مرقس 14:53-54، 66-72، لُوقا 22:54-62، يوحنا 18:15-18، 25-27)

(54) پسڻه هائي منڪ ايسو نئه زهالين مُڪ پوزاري را گهر موئين تيڙي آيا، ان پطرس ڪئينڪ شيئي ڏين اوئون وونهي آوتوت ريو. (55) زئيون منڪ اونڳڻا مانه ڏيوتا ڪرين تاپوا پينا، تو پطرس پڻ اوئون پيزو آوين پينو. (56) تميون هيڪي نوڪروڻي اوٺا نئه ڏيوتا را سوجهرام پينل ڏيڪيو، ان اوٺا هومو زوئين ڪيڏو: ”اي منڪ پڻ اوٺا پيزو هتو.“ (57) پڻ پطرس انڪار ڪرين ڪيڏو: ”پائي، هون تو اوٺا نئه اوڙڪتو ئي نٿي.“

(58) توڙيڪ وار ڪيڙ پيزڻه ڪيئڪ اوٺا نئه ڏيڪين ڪيڏو: ”ئون پڻ اوئون موئينليو سڻه.“ پڻ پطرس ڪيڏو: ”پائي، او تو هون نٿي.“

(59) ڪلاڪ ڪن ڪيڙ هيڪڻه پيزڻه منڪ پڪ ٿي ڪيڏو: ”هاس ڀر اي منڪ پڻ اوٺا پيزو هتو، ڪم تو اي پڻ گليل صويا رو سڻه.“ (60) پڻ پطرس ڪيڏو: ”پائي، ئون هيويي اوڙي وات ڪم ڪرڻه ريو؟ هون توڙو اوٺا پيزو هتو.“ او هزون ٻولتوت ريو، تو اوئڻه ئي توئڻه ڪوڪڙه بونڳ ڏيڏي، (61) ان پرڻو ايسو



لمئو واڙينَ پطرس هومو زويو. تيا مانه پطرس
ننه پريو ايسو رڻي ڪيڏل وات ياءَ آوڻي جي
”آڙوڪي رات ۾ ڪوڪڙا رنه هونگ ڏيڏا مور،
ترن وار تون مارو انڪار ڪريه جي تون مون ننه
نٿي اوزکتو.“ ⑥2 ان پطرس اوتون ٻارو نيهرين
ڏوهڪي ڏوهڪي رويو.

ايسو ننه مارنه ان اوتن مانه نٿولي ڪرڻه

(متي 26:67-68، مرقس 14:65، لُوقا 22:63-65)

⑥3 تهنه توتنه جيا منڪ ايسو مانه ٻاهرو ڏيتات ريا، او اوتن ننه مارتات ريا ان
نٿولي ڪرتات ريا، ⑥4 ان اوتن ري اونڪيون هوندين اوتن ٿي پونستات ريا: ”او
پگهون رو نياپو ڏيڏا وازا، امون ننه همپزاو ڪيئنه تون ننه ڏڪ هٿيوه؟“ ⑥5 ان
پيڙي پڻ گهڻي واتون ڪيڏا ٿي ايسو رڻي پيعزتتي ڪرتات ريا.

ترمي پنچائيت ايسو ننه موت رڻي سزا ڏيڏا رو ڦينصلو ڪرڻه

(متي 26:59-66، مرقس 14:55-64، لُوقا 22:66-71)

⑥6 هزون ڏي اوگيو ٿي مس هتو، تو موتا پوزاري ان شاستر زوٿيا وازا اسرائيلي
قوم ري پنچائيت ۾ پيڙا ٿيا، ان آڀري پنچائيت موئين ايسو ننه تيرايو. ⑥7 پسته
پنچائيت ري منڪي ايسو ٿي پونسيو: ”جي تون پگهون رو سونڊل پچايا وازو
ڪريست سته، تو امون ننه همپزاو.“

پڻ ايسو اوتون ننه ڪيڏو: ”جي هون تمون ننه همپزاويه، تو تمي ماري وات
مانه يقين نئين ڪرو، ⑥8 ان جي هون تمون ٿي ايٿا را پارام پونسيه، تو تمي
وزنڏئي نئين ڏيو. ⑥9 پڻ هون ٿي لين هون منڪ ذات رو ڏيڪرو ڪڙا وازا پگهون
رنه زمئنه ٻاهنه مون موئين پينل هوئيه.“

⑦⑩ تو اُوئي ٻڌي پُونسيو: ”تو پسته تون پڳوونَ رو ڏيڪرو سٺ، ڪي؟“
ايسو اوتون ننه ڪيڏو: ”زم تمي ڪوه ريا، هون سون.“

⑦⑪ پسته اُوئي آيت موئين ڪيڏو: ”هوه آيون ننه ايٺا ٿي وڌيڪ پيڙي
ڪيوي هاڪ ڪپنه؟ ڪم تو آيون ٻڌون هومو اوئه آپ ننه پڳوونَ رو ڏيڪرو
ڪيڏو، ان هم آپ ننه پڳوونَ هرڪو ڪرين ڏوه آپ مانه ليڏوه.“

يهودي ٿرم را اڳيون

ايسو ننه رومي راز ڪريا وازا پيلاطس ڪن تيڙي زانه

(متي 2-1:27، 14-11، مرقس 5-1:15، لوقا 5-1:23، يوحنا 18:28-38)

① تيا ڪيڙ پنچائيت را ٻڌائي منڪ اُوئين اُپا ان ايسو ننه صوپا مانه
23 راز ڪريا وازا پيلاطس ڪن تيڙي ڳيا. ② اوتنه اُو ايسو مانه اي ڏوه
ڏيو مڏيا: ”امي ايٺا منڪ موئين اي ڏوه ڏيڪيا، جي اي منڪ اماري قوم
رون منڪون ننه حڪومت رنه ڪلاڦ ڦيروئه، روم ملڪ را پاڏشا ننه تيكس ڏيڏا
ٿي نا پاڙئه، ان آپ ننه پڳوونَ رو سونڊل ڪريست ڪين آپ ننه پاڏشا ڪئه.“
③ تو پيلاطس ايسو ٿي پُونسيو: ”تون يهوديون رو پاڏشا سٺ، ڪي؟“ تيا
مانه ايسو اوتن ننه ڪيڏو: ”زم تمي ڪوه ريا، هون سون.“

④ تئين پيلاطس موتون پوزاريون ان اوتون ٻڌون منڪون ننه همپڙايو: ”مون
ننه ايٺا منڪ ۾ ڪئين ڏوه ڏيڪيام نٿي آتو.“

⑤ پڻ اُو زور ٿي ڪيو مڏيا: ”اي گليل صوپا ٿي لين ٻڌائي يهوديه ملڪ
موئين، ايٺا شهر موئين پڻ، آپري واتون شيڪاڙين امارون منڪون ٿي حڪومت
رنه ڪلاڦ ڦسري ڪراوا ڪرئه.“

⑥ هائي وات هومپڙين پيلاطس پُونسيو جي ”اي منڪ گليل صوپا رو سٺ،
ڪي؟“ ⑦ زئين اوتن ننه ڪهر پڙي جي ايسو گليل رو سٺ، ان راز ڪريا وازا
هيروڊيس ري حد رو سٺ، تو ايسو ننه هيروڊيس ڪن ميليو، ڪم تو اوتون ڏيئون

۾ هيروديس پڻ يروشلم شهر موئين اول هتو.

گليل صنويا مانه راز ڪريا واڙو هيروديس ايسو ٿي پڙا پونس ڪرڻه

⑧ هيروديس ايسو ننه ڏيڪين گهڻو راڄي ٿيو، ڪم تو اوڻه ايسو را پارام اڳي هومپڙيو تو، تيام گهڻا وڪت ٿي اوڻا ننه زووا ڪرتو تو، ان ايڻا هارو هڪتو تو جي ايسو رو ڪوڪ پرسو زوڻه. ⑨ او ايسو ٿي گهڻي واتون پونستو ريو، پڻ ايسو ڪئين وڙنڌي نه ڏيڌي. ⑩ موٽا پوزاري ان شاستر زوڻيا واڙا جيا اوڻه اوپا تا، او گهڻا ڪلاڦ ٻولين ايسو مانه ڏوه ڏيتات ريا.

⑪ ٽيون هيروديس آپرون سپايون پيڙو ايسو ننه گهت هزمين اوڻا مانه نئولي ڪري. ان پسنه ايسو ننه اونچام اونچو لوگهڙو اوڍاڙين وڙي پاسو پيلاطس هومو ميليو پرو.

⑫ اوڻه ٿي ڏي هيروديس ان پيلاطس بي هڪا پيڙا ٿي منائين دوست ٿي ڳيا. تيا مور او هڪا پيڙا ٿي وير راکتا.

رومي راز ڪريا واڙو پيلاطس

ايسو ننه موت رئي سزا ڏيڏا رو قينصلو همپڙاوڻه

(متي 26-15:27، مرقس 15-6:15، لوقا 23:13-25، يوحنا 18:39-19:16)

⑬ پسنه پيلاطس موٽون پوزاريون، آڳيونون، ان اسرائيلي قوم رون ٻڌون منڪون ننه آپ ڪن پيڙا ڪريا ⑭ ان اوڻون ننه ڪيڏو: ”تمي ايڻا منڪ مانه اي ڏوه ڏين مون ڪن تيڙي آيا جي اي تماري اسرائيلي قوم رون منڪون ننه حڪومت رنه ڪلاڦ ڦيروڻه. زوڻو، مئين تمارنه رويرو ايڻا رئي جونچ ڪريه، ان مئين ايڻا ۾ ايوو ڪئين ڏوه نڀي ڏيڪيو زم تمي ڪوه ريا. ⑮ ان نڪو وڙي هيروديس ننه ڪئين ڏوه ڏيڪيام آيوه، ڪم تو اوڻه ايڻا ننه امون ڪن پاسو ميليوه. هوه وات

ساوئي سٺه، ايٺه ايوو ڪئين ڏوه نٿي ڪريو، جي ايٺا نٺه موت رٿي سزا ڏيوو ڪپڻه. ①6 تيام هون ايٺا نٺه هزمايا هارو ڇاڻڪا هٿاوين ساڏونھ پرو. ①7 (اوتھ تيام ڪيڏو، ڪم تو روز پرموتھ سال نو سال پاشڪا پرڀ مانھ يهوديون رو هيڪ قيڏي ساڏوو تو.)

①8 پڻ او ٻڌائي منڪ ايسورا پارام پيلاطس نٺه زور ٿي ڪيو مڏيا: ”هايا نٺه مارو پرو، ان امون هارو برابر نٺه ساڏو پرو!“ ①9 هوتھ برابر يروشلم شهر موئين حڪومت رٺه ڪلاڻ قشري ڪرايا ري ڪري ان ڪون ڪريا ري ڪري جيل موئين پورل هتو.

②0 پيلاطس رٿي مرضي هٿي جي او ايسو نٺه ساڏه پرو، تيام اوتھ وڙي منڪون نٺه هزمايا. ②1 پڻ او زور ٿي ڪيتا ريا: ”هوڙي مانھ ساڙين مارو پرو، هايا نٺه هوڙي مانھ ساڙين مارو پرو.“

②2 تيا مانھ پيلاطس ترڻي وار وڙي اوئون نٺه ڪيڏو: ”ڪم؟ ايٺه ڪيوو ڏوه ڪريوھ؟ مٿين ايٺا موئين ايوو ڪئين ڏوه نٿي ڏيڪيو، جيا ري ڪري ايٺا نٺه موت رٿي سزا آوتھ. تيام هون ايٺا نٺه ڇاڻڪا هٿاوين ساڏونھ پرو.“

②3 پڻ او ماڳي زور ٿي گهڻو گهڻو ڪيو مڏيا: ”هايا نٺه هوڙي مانھ ساڙين مارو پرو!“ ان او زور ڪرين آپرئي وات مناوي ڳيا.

②4 پسنه پيلاطس زم منڪي ڪيڏو تم ڦينصلو ڪريو. ②5 او منڪ جيو قشري ڪرايا ري ڪري ان ڪون ڪريا ري ڪري جيل موئين پورل هتو، جيا نٺه منڪ سڏاوا ڪرتات ريا، اوتا نٺه پيلاطس ساڏيو پرو، پڻ ايسو نٺه اوئون ري مرضي مانھ ماريا هارو ڏيڏو پرو.

ڦوجي ايسو نٺه هوڙي مانھ ساڙه

(متي 32:27-44، مرقس 15:21-32، لُوقا 23:26-43، يوحنا 19:17-27)

②6 ڦوجي زنيون ايسو نٺه لين زاتات ريا، تو اوئون نٺه ٻاراڙي ٿي اوتو هيڪ

منڪ پيڙو ٿيو. اُو ڪريني شهر رو هتو ان اُوئا رو نوم شمعون هتو. ان قوجيئي اُوئا ننه پيگر ۾ زهالين ايسو رئي هُوڙي اُوپڙاوي زم اُو ايسو وونهڙ اُوپاڙين وئ.

②7 ايسو وونهڙ اسرائيلي قوم را الاهي گهئا منڪ زاتات ريا، ان گهئي ڏوشي پڻ زاتيت ري، جي ڏڪ ۾ هيٿام ڊينڪون ليتيت ري ان ايسو هارو روتيت ري. ②8 تئيون ايسو اوتون ڏوشيون هومو ڦرين ڪيڏو: ”او يروشلم ريون ٻايون، مون هارو مت روئو، پڻ آپ هارو روئو ان آپرون ٻاڙون هارو روئو. ②9 ڪم تو ايوا ڏورا ڏي اوتھ ريا زئيون منڪ آپرا اولاد مانھ ظلم ٿيتو پاڙين ڪيشي: ’پاڳواڙي اُو ڏوشي سئھ جي وونزئي سئھ، جيئي ڪيڏي ٻاڙ نئي زلميا، نڪو وڙي اوتون نئھ ڏوراياھ. ③0 اوتھ توتئھ منڪ ڪيشي: ’ڏونگر امون مانھ پڙي اوتھ، تو ليڪ’ ان وڙي ’ڌڙا امون نئھ پورئھ پرا، تو ليڪ، ③1 ڪم تو جي نيلا وڻ ٿي ام ڪرئھ ريا، تو هُوڪا ٿي ڪي نئين تئھ؟“

③2 ان ايسو پيڙا پيئون پيڙون منڪون نئھ موت رئي سزا ڏيڏا هارو لي زاتات ريا، جيا ڏوهاري هتا.

③3 زئيون اوتما ماڳ پوڳيا جيا نئھ ”پوڏڪئي“ ڪئھ، تئيون اوتئھ ايسو نئھ ان پيئون ڏوهاريون نئھ آپري آپري هُوڙي مانھ ساڙيا، هيڪا نئھ ايسو رئھ زمئئھ پاهئھ ان پيڙا نئھ ڏاوتھ پاهئھ. ③4 ان ايسو آپ نئھ ماريا واڙون هارو ان ماريا واڙون هارو پڳوون ٿي ام پراٿنا ڪرتوت ريو: ”ٻا، ايئون منڪون نئھ ماڻ ڪرو، ڪم تو ايئون نئھ ڪٻر نئي جي اي ڪي ڪرئھ ريا.“

پسئھ قوجيئي ايسو را لوگهڙا ورايا هارو پُڪا نوڪيا. ③5 ان اسرائيلي قوم را منڪ اُپيا زوتات ريا، ان اوتون را آڳيوون پڻ ام ايسو مانھ نئولي ڪرتات ريا: ”اي تو پيڙون نئھ پچاوتو تو. هوتھ جي پچايا واڙو ڪريست سئھ، جيا نئھ پڳوون سونديوه، تو آپ نئھ پچاوتھ، نا؟“ ③6 ان قوجيئي پڻ اوتما نئھ ميٿا ڏيڏا. اُو ايسو ڪن آوين اوتما نئھ کاتو ڌراڪون رو رس ٿورين ③7 ڪيڏو: ”جي تون يهوديون



رو پادشا سته، تو آپ ننه پچاؤ. " (38) ان هُوڙي مانه ايسو را ماتا اُوپر هيڪ پتئي پڻ لاڳل هتئي، جيا مانه لکل هتو جي ايسو ڪيا وات ري ڪري موت رئي سزا ڪانه ريو. اونا پتئي مانه لکل هتو:

"اي يهوديون رو پادشا سته."

(39) جيا ڏوهاري ايسو پيڙا هُوڙي مانه سڙاول هتا، اُونون موئين ٿي هيڪنه زڙنه ايسو رئي پيعزتئي ڪرين ام ميو ڏيڏو: "تُون تو پڳوون رو سونيل پچايا وازو ڪريست نٿي، ڪي؟ تو پسنه آپ ننه ان امون ننه پڻ پچاؤ!" (40) تيا مانه پيڙنه ڏوهاري اونا ننه وڙگين ڪيڏو:

"تُون پڳوون ٿي پڻاتو ئي نٿي ڪي، زئيون تُون ننه پڻ هاڳي سزا زڙنه رئي؟" (41) آپنئي سزا تو حقي سته، ڪم تو جيا ڏوه آپي ڪرياه، اونا را ايوزام سزا زڙنه رئي. پڻ ايشه تو ماڳي ڪئين ڏوه نٿي ڪريو. " (42) پسنه وڙي ايسو ننه ڪيڏو: "او ايسو، زئيون تمي پادشا ٿين آوو، تئيون مُون ننه ياڏ ڪريا." (43) تو ايسو اونا ننه ڪيڏو: "هُون تُون ننه هاس ڪونه، آڙ ئي تُون مُون پيڙو آڪاشي هڪ موئين هوئيه."

ايسو رو موت

(متي 27:45-56، مرقس 15:33-41، لوقا 23:44-49، يوحنا 19:28-30)

(44) تئيون پپورون رو ٻارونڪ رو ٿوڻو هتو. ان اونا وڪت ٿي لين ترٿيون را ٿوڻا هُوڙي ٻڌا ملڪ موئين اندارو ٿي گيو، (45) ڪم تو ڏي رو سوجهرو نتو ٿيتو. ان



پسئہ پڳوونَ را گهر موئین پوئتر جگا رو پڙڏو وسا ٿي قاتین ٻي ٽڪرا ٿي گڏيو. (46) ان ايسو زور ٿي پڳوونَ ننه ڪڍڏو: ”او ٻا، هُون آ پرو جيو تمارون هاتون م ڏيونه.“ ام ڪڍڏو ان اونا رو هاه نيهري گڏيو.

(47) اي ٻڌي واتون ڏيکين قوجيون رنه ساب پڳوونَ را وڪوڻ ڪرين ڪڍڏو: ”هاس ڀر، اي منڪ پڙهوي هتو.“ (48) ان اُو گهڻا منڪ جيا هائي ٻڌوئي ڪئين زووا آيا تا، اُو ٻڌائي ٻڌوئي ڪئين ڏيکين ڏڪون ڀر هيٺام ڊينڪون ليتا پاسا وڙيا. (49) پڻ ايسو را ٻڌائي اوڙڪيندا ان اُو ڏوشي جي گليل صوڀا ٿي پيڙي آوي ٿي، اُو شيتا هون اُوپين اي ٻڌوئي ڪئين زوتيت ري.

ايسو را لاش ننه پونئيرا جيو مقوم موئین راکڻه

(متي 27:57-61، مرقس 15:42-47، لُوقا 23:50-56، يوحنا 19:38-42)

(50) هوهه هيڪ منڪ هتو جيا رو نوم يوسف هتو، جيو ڌرمي پنچائيت رو

ميمپر هتو. اُو نائوڪو منڪ ان پڳوونَ ري وات مانھ وُودا وازو هتو، ⑤1 ان جيو ڦينصلو ڌرمي پنچائيت ڪريو تو ان جيو ڪوم اُوئي ڪريو تو، اُوئا ڀر اُو راڄي نتو. اُو اڳي يهوديون را شهر ارميتيه رو هتو، ان پڳوونَ را راز را اُوئا توئا رئي وات زوتوت ريو، زئيون پڳوونَ ساوئھ نمونئھ ٻڌون مانھ راز ڪرشي.

⑤2 اُوئھ پيلاطس ڪن زائين ايسو رو لاش مونگيو. ⑤3 پسنئھ اُوئھ لاش نئھ هُوڙي ٿي اوتارينَ مونگها سوتي ڪڦڻ موئين وينتوزيو ان پونئيرا جيووا مقوم موئين ميليو نو، جيا موئين اڳي ڪيا نئھ نتو راکيو. ⑤4 اُو جُمعا رو ڏي هتو، ان پويتر ڏي رئي رات پڙيا وازئي هتئي.

⑤5 هُوئھ اُو ڏوشي جي گليل صوپا ٿي ايسو پيڙي آوي تي، اُو لاش وونھڙ وونھڙ گي، ان زويو جي مقوم ڪيا ماڳ سنئھ ان ايسو رو لاش ڪم ڪرين ميليوھ. ⑤6 ان پسنئھ اُوئي پاسي گهري زائين لاش هارو ڪشبو وازي شينھون ان عطر تيار ڪريا.

چنچر رئھ ڏي اُوئي ڏوشيئي شاستر ڀر لڪل پڳوونَ را حڪم پرموئئھ آروم ڪريو، جي پويتر ڏي رو ڪئين ڪوم نہ ڪروو.

ايسو جيوي اُونئھ، ڏيڪاڙا ڏئھ ان آڪاش مانھ سڙي زائھ

ايسو موت ٿي جيوي اُونئھ

(متي 10-1:28، مرقس 8-1:16، لوقا 12-1:24، يوحنا 10-1:20)

① آچار رئھ ڏي هوار ري ويلي اُو ڏوشي مقوم مانھ آوي، ان ڪشبو 24 وازي شينھون جي اُوئي تيار ڪري تي، اُو پيڙي لي آوي. ② ان آوين زوئھ، تو پونئيرا جيووا مقوم را موندا ٿي پوئا را ڍڪ نئھ هيڪل ريٽول ڏيڪيو.

③ زئيون مقوم موئين زائين زويو، تو پريو ايسو رو لاش هتو ئي نئين. ④ هزون او اينا وات مانه حيرون هتي، تو اوچتا هي منڪ دوزا شيترا ان زبڪتا لوگهڙا پيرل آوين اويآ. ⑤ تئيون ڏوشي گهڻي پيئائي گهي، ان زمي هرڪي نمي گهي. پڻ اوني ڏوشيون نئه ڪيڏو: ”جيو جيوتو سئه، اوتا نئه مرلون موئين ڪم گوتوه ري؟ ⑥ او ايتنه نئي، پڻ پگهون اوتا نئه جيوي اوناڙيوه. ياد ڪرو زئيون او گليل موئين هتو، تئيون تمون نئه ڪي ڪيڏو تو. ⑦ اوئه تو ام ڪيڏو تو جي اي ضرور ٿيشي جي موئنه مون منڪ ذات را ڏيڪرا نئه زهلاوشي ان ڏوهاري منڪون رئه حوالئه ڪرشي، ان او مون نئه هوڙي مانه ساڙين مارشي پرو. پڻ ترئمئه ڏي هون جيوي اويئه.“

⑧ پسئه ڏوشيون نئه ايسو رئي وات ياد آئي، ⑨ ان اوني مقوم ٿي پاسي زائين اي ٻڌي واتون اگيارون سونيل شيلون نئه ان پيزون ٻڌون شيلون نئه همپڙاوي. ⑩ جي ڏوشي مڪ شيلون نئه اي واتون همپڙاوتيت ري، او اي هتي، مريم مگدليني، يوانه، يعقوب رئي مان مريم، ان اونون پيڙي پيڙي ڏوشي. ⑪ پڻ شيلون رئه ليڪهه اي واتون وقل جيوي سئه، ان اوني ڏوشيون ري واتون نه موني.

⑫ پڻ پطرس اونيون ان مقوم هومو ڊوڙيو. اوئنه آوين نيسو نمين مقوم موئين زوئه، تو روگا لاش نئه وينتوزيا وازا پاتا پڙياھ، ان پيزو ڪئين نئي. جي ٿيو تو، اوتا مانه حيرون ٿيتو، او پاسو گهري گيو پرو.

ايسو بيئون شيلون نئه شيرڙا مانه ڏيڪارو ڏئه

(مرقس 12:16-13، لوقا 13:24-35)

⑬ تيا ڪيڙ اوئه ئي ڏي شيلون موئين ٿي هي زئا اماؤس نومي پاڙا هوما زاتات ريا، جيو يروشلم شهر ٿي هاڏا ترڪ گائو شيئي سئه. ⑭ ويتون ويتون ايتون ٻڌيون ٿيل واتون را پارام آيت ۾ واتون ڪرتا زاتات ريا. ⑮ او ٻولتات ريا ان

واتون ڪرتات ريا، تو ايسو آپ آوين اوتون پيڙو ويوا مڏيو. ①6 پڻ اُو ايسو ننه اوڙڪي نه هيڪيا.

①7 تئين ايسو اوتون ٿي پونسيو: ”تمي ويتا ويتا آپت موئين ڪيوي واتون ڪروھ ريا؟“ تيا مانھ اُو نيموئا ٿين اُپيا ريا. ①8 اوتون موئين ٿي هيڪنه زئنه، جيا رو نوم ڪليئوپاس هتو، ايسو ننه ڪيڏو: ”يروشلم ۾ اول زاتروئون موئين ٿي هيڪ ٿون ايوو زاترو سئھ ڪي، جيا ننه اي ڪهر نٿي جي آڙ ڪال يروشلم شهر موئين ڪيوي واتون ٿئھ ري؟“

①9 تيا مانھ ايسو اوتون ٿي پونسيو: ”ڪيوي واتون؟“ تو اوتني اوتنا ننه همپڙايو: ”ايسو ناصرت شهر واڙا ري واتون، جيو پڳوون ري نظر ۾ ان آپٿي قوم رون ٻڌون منڪون ري نظر ۾ آپرون ڪومون ان آپريون واتون ٿي طاقت واڙو پڳوون رو نياپو ڏيڏا واڙو هتو. ②0 آپٿي موٽي پوزاريئي ان آڳيووني اوتنا ننه موت ري سزا هارو زهلايو ان اوتنا ننه هوزي مانھ سڙاوين مرايو پرو. ②1 امارئي تو اي اميد هتئي جي اي اُو رو اُو سئھ جيو آپٿي اسرائيلي قوم ننه آڙا ڪراوشي. پڻ هونھ ڪي ٿيشي، ڪم تو ايئون واتون ننه آڙ ترئمو ڏي سئھ. ②2 توئي پڻ هيڪ پيڙي وات اي سئھ. امون موئين ٿي ڪئينڪ ڏوشيئي امون ننه حيروني م نوڪيا پرا. اُو هوار ري ويلي مقوم مانھ گهي تي، ②3 پڻ مقوم موئين اوتنا رو لاش نه ڏيڪيو. اوتني پاسي آوين ڪيڏو جي اوتون ننه آڪاشي ڏوتي ڏيڪاڙو ڏين ڪيڏو جي اُو جيوتو سئھ. ②4 اماري تولي را ڪئينڪ منڪ مقوم مانھ گيا، ان زم ڏوشيئي ڪيڏو تو، همروم ڏيڪيو، پڻ ايسو ننه اوتني نه پازيو.“

②5 پسنھ ايسو اوتون ننه ڪيڏو: ”تمي تو هاو پوزا سو. پڳوون رو نياپو ڏيڏا واڙون ريون واتون مانھ تمازنه يقين راڪوو تو. اتئي ڏير ڪم ڪروھ ريا؟ ②6 ام ضرور نتو ٿيوو، ڪي؟ جي پڳوون رو سونيل پچايا واڙو ڪريست ڏڪ سھين مرئھ، ان پسنھ آڪاش موئين زائين آپرو مون لئھ.“ ②7 پسنھ ايسو موسي

ان ٻڌون ڀڳوونَ رو نياپو ڏيڏا واڙون رون ڪتابون ٿي لين، پورا شاستر ٿي، آپ را يارام لڪل ٻڌي واتون اوئون نئه هزماوي.

28) زئيون اونا پاڙا ڏوڪڙا آيا، جيئنه شيلون رنه زاوون تو، تو ايسو ايونه نموننه وويو زوئنه هزون اڳڙ زاووه. 29) پڻ او اونا نئه گهڻا متيا ان ڪيڏو: ”امون ڪن ٽڪي رنه، ڪم تو هونز ٿي گهڻه، ان ڏي آتميا واڙو سئه.“ تئيون او اوئون پيڙو ٽڪيا هارو اوئون ري گهري گيو. 30) زئيون ايسو اوئون پيڙو کاڌا هارو پينو، تئيون روئي پري لين اونا هارو ڀڳوون رو ٿورو مونيو، ان پسنه روئي پونگين اوئون نئه ڏيڏي. 31) تئيون ڀڳوون اوئون نئه اوڙڪيا رهي هيئت ڏيڏي، ان اوئي ايسو نئه اوڙڪي ليدو. پڻ ايسو هت ڀر اوئون ري نظرون ٿي الوپ ٿي گيو. 32) پسنه اوئي هيڪا پيڙا نئه ڪيڏو: ”زئيون او شيرڙا مانه آپون ٿي واتون ڪرتوت ريو، ان شاستر ري واتون ساوي ڪرين هزماوتوت ريو، تئيون آپون نئه ڪٽي ڪشي ٿيڻي رهي، نا؟“

33) اوئه ئي ٿوئنه او ٻي زئا اوئا ان پاسا يروشلم هوما گيا پرا. اوئنه پوگيا، تو اڳيارنه سونيدل شيلا ان پيڙا شيلا پڻ آيت موئين پيڙا تين 34) ڪيتات ريا: ”هاسي وات سئه. پريو ايسو جيوي اونيوه، ان شمعون نئه ڏيڪاڙو ڏيڏوه.“ 35) تيا مانه ايئي پئي شيلي اوئون نئه ٻڌي وات همپڙاوي جي شيرڙا مانه ٿي تي، ان اي وات پڻ همپڙاوي جي اوئي روئي پونگيا رنه ٿوئنه ايسو نئه اوڙڪيو تو.

ايسو شيلون نئه ڏيڪاڙو ڏئه

(مرقس 14:16، لوقا 24:36-43، يوحنا 19:20-23)

36) زئيون او ٻي شيلا هائي واتون ڪيتات ريا، تو اوچتو ايسو آپ آوين اوئون را وس ڀر اوپو، ان اوئون نئه ڪيڏو: ”هڪي ريو!“ 37) او ماڳي گهڻا پيڻائي گيا ان ام هزميا جي ”اي پوت ڏيڪاڙو ڏئه ريو.“ 38) پڻ ايسو اوئون نئه ڪيڏو:

”تمي ڪم مُوزهوڻاھ؟ تمارون منون موئين ڪم شڪ تئھ ريو؟ (39) مارون هاتون نٽه زوئو، ان پڳون نٽه زوئو، جي هُون ايسُو سون. مُون نٽه سڀين زوئو، ڪم تو پُوت موئين نڪو مونھ نڪو هاڏڪا هوئھ، پڻ تمي زوئوھ ريا جي مُون موئين مونھ ان هاڏڪا سئھ.“ (40) ام ڪين ايسُو آپرا هات ان پڳ ڏيڪاريا. (41) شيلا هزون هُوڏي ڪُشي ان حيروني ري ڪري شڪ ڪرتات ريا، تيام ايسُو اوئون ٿي پُونسيو: ”ايئنه تمون ڪن ڪئين کاڏا رو سئھ؟“ (42) تو اوئي ايسُو نٽه شيڪل مسي رو ٽڪرو ڏيئو، (43) ان ايئنه لين اوئون رٽه رُوپرو کاڏو.

ايسُو پَوِيتر آتما ميليا را پارام ان پوري ٽنيا ۾ آپرا پارام همپزيا رو ڪئھ، ان پسئ آڪاش ۾ اوپڙائي زائھ

(مرقس 19:16-20، لُوقا 24:44-53، مڪ شيلون را ڪوم 1:4-11)

(44) تيا ڪيڙ ايسُو مڪ شيلون نٽه ڪيڏو: ”اي واتون جي همئنه ٿي گيه، او هاڳي واتون سئھ جيا را پارام مئين تمون نٽه اڳي ڪيڏو تو، زئيون هُون تمون پيڙو هتو. مئين تمون نٽه اڳي ڪيڏو تو جي شاستر ري ٻڌي واتون جي مُوسي رون لڪل ڪتابون موئين، پڳوون رو نياپو ڏيڏا وازون رون ڪتابون موئين، ان پزنون را ڪتاب زبور موئين مارا پارام لڪل سئھ، او ٻڌي واتون ضرور پوري ٿيشي.“

(45) تئين ايسُو اوئون را ڏيماڳ ڪوليا زم او شاستر نٽه هزمي هيڪنه، (46) ان اوئون نٽه ڪيڏو: ”شاستر موئين ام لڪل سئھ جي پڳوون رو سُونڊل پچايا وازو ڪريست ڏڪ وينين مرشي ان ترئمئھ ڏي مرلون موئين ٿي جيوي اوئشي، (47) ان يروشلم ٿي لين ٻڌيون قومون نٽه منڪ اي همپزاوشي: ’آپرا ڪراپ ڪوم ساڏين توپونھ ڪرو ان پڳوون ري وات مانھ وو، ان پڳوون را سُونڊل پچايا وازا ڪريست ري ڪري پڳوون تمارا ڏوه تمون نٽه ماڦ ڪرشي.‘ (48) هُوئھ ايئون واتون رٿي هاڪ پريا وازا ان همپزيا وازا تمي سو. (49) زوئو، هُون تمون

ڪن پوٽر آتما نئه ميليھ جيا رو مارئہ باپ پڳوون وائيدو ڪريو تو. زئيون هُودِي تمون نئه آڪاش ٿي هايا رٿي ڪڙا نه زڙئہ، تئيون هُودِي ايئنه اينئ شھر موئين ريا.

⑤0 پسنه ايسو اُونون شيلون نئه شھر ٿي ٻارا بيت عنياھ پاڙا ڪن تيڙي گيو، ان اُونه آڀرا هات اُونسا ڪرين اُونون نئه آشيرواڏ ڏيدو. ⑤1 زئيون آشيرواڏ ڏيتوت ريو، تو اُونون ٿي ڌار ٿي گيو ان پڳوون اُونئا نئه آڪاش مانھ اُوپاڙي ليدو.

⑤2 تئيون اُو ايسو رٿي پوزا ڪرين گهئا ڪش تين پاسا يروشلم شھر موئين گيا. ⑤3 ان اُونه هميش پڳوون را گهر موئين هوتا ان پڳوون را وڪون ڪرتا ريتا.

يُوحنا را لکل شاستر رئي هزموئي

شاستر لکيا وازو

شاستر را اينا ڪتاب ۾ لکيا وازا رو نوم ڪيئن نٿي لکل، پڻ شروع ٿي لين منک ام هزمتھ جي يُوحنا نومي ايسو رڻ مڪ شيلڪ اينا نڌ لکيوھ. يُوحنا يهودي قوم رو هتو. او زبدي رو ڏيکرو ان يعقوب رو ڀائي هتو، ان شمعون پطرس رو دوست ان ڀائيوڙ هتو. او ايسو رون پيرهيون شيلون موئين ٿي پڻ هيڪ هتو (لوقا 5:10-11). تيا ڪيڙ زميون ايسو اپرون ٻڌون شيلون موئين ٿي ٻارون زئون نڌ مڪ شيلو تيا هارو سونديا، تو اوڻه يُوحنا نڌ پڻ مڪ شيلو سونديو (متي 10:2، مرقس 3:17، لوقا 6:14).

زم شاعري لکيا ۾ لکيا وازو نڪو آپ نڌ ”هُن“ ڪئھ، نڪو اپرو نوم لئھ، پڻ اپرو پيزو نوم راکئھ، تم اينا ڪتاب ۾ يُوحنا پڻ اپرو نوم نٿي ليتو، پڻ آپ نڌ ”ايسو رو پريمي شيلو“ ڪئھ (يُوحنا 13:23، 19:26، 20:2، 21:7، 20:21)، ڪا آپ نڌ رُوڳو ”شيلو“ ڪا ”پيزو شيلو“ ڪئھ (يُوحنا 1:35-40، 18:15، 20:2، 21:20). ڪتاب ري پڇاڙي ۾ لکل سڌ جي اي ”پيزو شيلو“ ان ”ايسو رو پريمي شيلو“ او رو او سڌ جيئن اي ڪتاب لکيو (يُوحنا 21:24). اينا ڪتاب ۾ زميون اي نوم يُوحنا اوئھ، تو ايسو را شيلو يُوحنا را پارام نٿي، پڻ گھڻو ڪرين يُوحنا پويتر سنون ڏيندا وازا را پارام سڌ، جيئن ايسو را پارام هاڪ پرئي تڃي. شمعون پطرس رو ٻاپ ترئمو يُوحنا نومي منک سڌ (يُوحنا 15:17-17).

يُوحنا آپ اينا ڪتاب ۾ لکل واتون اونڪيئي پاڙي (يُوحنا 19:35، 21:24)، تيام او پڪي ڪاتري ٿي ايعون واتون را پارام هاڪ پرئھ.

ام لاڳئھ جي ڪتاب رو آڪري حصو (يُوحنا 1:21-25). ڪتاب پورو تيا ڪيڙ لکيام آيو، ان زويام پيزون رو لکل سڌ. ان وات ساوئي ڏيڪيام اوئھ جي ڪتاب ري آڪري ٻي آيتون 21:24-25 پيزا منک ري لکل سڌ، ڪم تو او منک يُوحنا را پارام اڀري هاڪ پرئھ جي او هاسو سڌ.

پڪئي ڪبر نٿي جي يُوحنا اي ڪتاب ڪعيون لکيو، پڻ اندازام 50-85ع را وس ۾ لکيو هوشي.

شاستر ڪيون منڪون هارو لکيو

يُوحنا شاستر رو اي ڪتاب اوئون ٻڌون منڪون هارو لکيوھ جيا ايسو را پارام هاسئي ڪبر پاڙوا ڪرئھ، ان زوئا ڪرئھ جي ايسو هاس ۾ پڳوون رو سونديل پڇايا وازو ڪريست ان پڳوون رو ڏيکرو سڌ. يُوحنا اي شاستر نه رُوڳو اڀري يهودي قوم وازون هارو پڻ ٻڌون ڌاري قوم

واژون هارو پڻ لکيوه. تيامر او آپري عبراني بولي رون ويئون رو مطلب هزماوتنه (يُوحنا 1:38, 41:1, 42:1, 7:9, 16:20) ان يهوديون را ريت رواز را پارام پڻ هزماوتنه (يُوحنا 2:6, 9:4, 19:40).

شاستر لکيا رو مطلب

يُوحنا آپ لکنه جي اوت شاستر رو اي ڪتاب ڪم لکيو (يُوحنا 20:31). ”پڻ مئين هائي واتون تيامر لکيه زم تمبي يقين ڪرو جي ايسو پڳوون رو سونيل پڇايا واژو ڪريست ان پڳوون رو ڏيڪرو سئ، ان اوتنا مانه وشواس راڪيا ٿي تمون نه اوتنا رت هيلئ هيمش رو جيون رتت.“ ايتا ڪتاب ۾ 1:2-12:50 ۾ ايسو را ڏيڪاڙل پرسا لکل سئ ان اوتون پرسون رو مطلب پڻ ساوو ڪرل سئ. تيا ڪيٽ 13:1-17:26 ۾ ايسو آپرون شيلون نه آپرا موت را پارام ان پوتتر اتنا رت آيا را پارام هزماوتنه ان اوتون رتي هيمت وڌارته. ايتا ڪتاب ۾ ايسو پوٿي، روتي، سوجهر، رديون ان ڌراڙ، ان ڌراڪون ري ويل را مثال ڏين آپرا پارام، پوتتر اتنا را پارام، ان هيمش را جيون را پارام شيڪاڙته.

ايتا ڪتاب موئين اي حصا سئ:

ايسو را پارام مورليا وين	18-1:1
يُوحنا پوتتر سنون ڏيڏا واژو ان ايسو را پيرهيان شيلا	19-1:51
ايسو پڳوون رو ڏيڏل ڪوم ڪرته	12-1:50
ايسو آڪري وار شيلون پيزو روتني ڪائه، زهلاٿه	13-1:42
هُوزي مانه مرته ان مقوم موئين پورائنه	
ايسو جيوي اوتنه ان ڏيڪاڙا ڏته	20-1:31
آڪري واتون	21-1:25

نوٽ: ڪئينڪ ترجمون ۾ يُوحنا 6:51 رتي آيت يُوحنا 6:51 ان 52 پيئون آيتون ۾ وراول سئ، ان تيا ڪيٽ يُوحنا 6:52 ٿي لين 71 هُوڏي هر آيت رو نمبر هيڪ وڌارته سئ.

ايتا ڪتاب را شاستر تي پيزا حوالا:


يُوحنا 1:29 احيار 16:3, 24	يُوحنا 21:1 2 سلاطين 2:11
يُوحنا 1:29 يسعياه 53:7-12	يُوحنا 21:1 ملاڪي 4:5-6
يُوحنا 1:45 اِسْتِشْنا 18:15	يُوحنا 21:1 اِسْتِشْنا 18:15
يُوحنا 1:45 يسعياه 53:1-12	يُوحنا 23:1 يسعياه 40:3
يُوحنا 1:45 داني ايل 7:13-14	يُوحنا 29:1 پيدائش 22:8-13
يُوحنا 1:45 ميڪاه 5:2	يُوحنا 29:1 خروچ 12:3-13

يُوحنا 16:24	يُوحنا 33:10	يُوحنا 51:1	پيدائش 12:28
يُوحنا 6:82	يُوحنا 34:10	يُوحنا 51:1	داني ايل 14-13:7
يُوحنا 26:118	يُوحنا 13:12	يُوحنا 14:2	خُرُوج 16-13:30
يُوحنا 9:9	يُوحنا 15:12	يُوحنا 17:2	زُبُور 9:69
يُوحنا 4:110	يُوحنا 34:12	يُوحنا 22:2	زُبُور 10:16
يُوحنا 7:9	يُوحنا 34:12	يُوحنا 15-14:3	گِنْتِي 9-8:21
يُوحنا 14-13:7	يُوحنا 34:12	يُوحنا 10:5	خُرُوج 10-8:20
يُوحنا 1:53	يُوحنا 38:12	يُوحنا 14:6	اِسْتِشْنا 15:18
يُوحنا 10:6	يُوحنا 40:12	يُوحنا 31:6	خُرُوج 4:16
يُوحنا 9:41	يُوحنا 18:13	يُوحنا 31:6	خُرُوج 35-13:16
يُوحنا 19:35	يُوحنا 25:15	يُوحنا 31:6	نَحْمِيَاه 15:9
يُوحنا 4:69	يُوحنا 25:15	يُوحنا 31:6	زُبُور 25-24:78
يُوحنا 9:41	يُوحنا 12:17	يُوحنا 45:6	يَسْعِيَاه 13:54
يُوحنا 14:3	يُوحنا 32:18	يُوحنا 53:6	خُرُوج 8-3:12
يُوحنا 28:8	يُوحنا 32:18	يُوحنا 53:6	اَحْبَار 11:17
يُوحنا 33-32:12	يُوحنا 32:18	يُوحنا 53:6	اِسْتِشْنا 27:12
يُوحنا 16:24	يُوحنا 7:19	يُوحنا 22:7	اَحْبَار 3:12
يُوحنا 16:22	يُوحنا 18:19	يُوحنا 22:7	پيدائش 14-10:17
يُوحنا 18:22	يُوحنا 24:19	يُوحنا 40:7	اِسْتِشْنا 15:18
يُوحنا 15:22	يُوحنا 28:19	يُوحنا 42:7	مِيكاه 2:5
يُوحنا 21:69	يُوحنا 29:19	يُوحنا 51:7	اِسْتِشْنا 20-18:16
يُوحنا 23-22:21	يُوحنا 31:19	يُوحنا 51:7	اِسْتِشْنا 19-15:19
يُوحنا 46:12	يُوحنا 36:19	يُوحنا 5:8	اَحْبَار 10:20
يُوحنا 12:9	يُوحنا 36:19	يُوحنا 5:8	اِسْتِشْنا 22:22
يُوحنا 20:34	يُوحنا 36:19	يُوحنا 6:8	يُوحنا 31:18
يُوحنا 10:12	يُوحنا 37:19	يُوحنا 17:8	اِسْتِشْنا 15:19
يُوحنا 11-10:16	يُوحنا 9:20	يُوحنا 58:8	خُرُوج 14:3
يُوحنا 11-10:53	يُوحنا 9:20	يُوحنا 59:8	اَحْبَار 16:24
يُوحنا 25:13	يُوحنا 20:21	يُوحنا 35:9	داني ايل 14-13:7

يُوحنا

رو لکل پريُو ايسُو را پارام

پويتر شاستر



ايسُو پڳوونَ رو وچن سئُ جيا ٿي پڳوونَ ري وانتون ساوي تئھ

① شروع ۾ جڳت ٺهيا مور وچن هتو.

ان وچن پڳوونَ پيڙو هتو.

ان پڳوونَ ان وچن هيڪ را هيڪ هتا.

② وچن شروع ٿي لينَ پڳوونَ پيڙو هتو.

③ پڳوونَ ٻڌوئي ڪئين اُونا وچن را هِيلا ٿي ناهيو.

1

ان ايوو ڪئين نٿي ٺهيو جي اُٺا وڃن ووڻو ٺهيو هونءِ.

④ اُو وڃن جِيوَن ڏيڏا واڙو هتو.

ان اُو جِيوَن ڏيڏا واڙو ٿين

منڪون هارُو سوجهرو هتو.


⑤ زم اندارا ۾ سوجهرو زبڪڻه،

تم ڏنيا ۾ اُو وڃن سوجهرو ٿين

منڪون نئه پڳوون رو سوجهرو ڏئه.

ان اندارا ري هر پُونڌائي مانه

اُٺا سوجهرا رڻي جيت ٿيئه.



⑥ پڳوون هيڪا منڪ نئه ميليو جيا رو نوم يُوحنا هتو. ⑦ اي منڪ اُٺا

سوجهرا را پارام هاڪ پروا آيو، زم اُٺا رئه هاڪ پريا ري ڪري ٻڌائي منڪ

وِسواس اوڻهه. ⑧ يُوحنا آپ اُو سوجهرو نتو، پڻ اُٺا سوجهرا را پارام هاڪ پروا

آيو تو.

⑨ اُو هاسو سوجهرو جي ٻڌون منڪون نئه سوجهرو ڏئه، اُو ڏنيا ۾ آيا

واڙو هتو.

⑩ اُو ڏنيا ۾ هتو،

ان ڏنيا اُٺا ٿي ٺهڻي ٿي،

توڻي پڻ ڏنيا ري منڪي اُٺا نئه نه اوڙڪيو.

⑪ اُو آپرون ۾ آيو،

پڻ آپري منڪي اُٺا نئه هونڪاريو نئين.

⑫ توڻي پڻ زتي منڪي اُٺا نئه هونڪاريو،

ان اُٺا مانه وِسواس اوڻيو،

اُوئون منڪون نئه اُوئه پڳوون را ٻاڙ ٿيا رو حق ڏيڏو.

⑬ اُو پڳوون را ٻاڙ ام نه ٿيا زم منڪون را ٻاڙ مان ٻاپ هُون ٿئه.

اُو نڪو ٻيئون موٽهون ري مرضي ٿي ٿيا،
 نڪو آڌمي را ڦينصلا ٿي ٿيا.
 پڻ پڳوونَ اوئون ننه آپ ٿي واسطو رکاوينَ آپرا ٻارَ ٿايا.
 ⑭ ان وچن منڪ ٿيو ان آپون وسا ريو.
 ان امي ڏيڪيو جي اُو هاس ۾ ڪيوو سئ،
 جي اُو پڳوونَ رو مونَ واڙو هيڪئھ ڏيڪرو سئ
 جيو پڳوونَ را پاها ٿي ميلل سئ
 ان ڪرپا ان هاس ٿي پرال سئ.

⑮ يُوحنا اوئا را پارام هاڪ پري ان ڪيڏو: ”اي منڪ اُو سئ جيا را پارام
 مٿين ام ڪيڏو تو، جيو مون ڪيڙ آيا واڙو سئ. اُو مون ٿي موٽو سئ ڪم تو اُو
 مون مور هتو.“ ⑯ ڪم تو اوئا ري پرپوري ٿي آپون ٻڌون ننه ڪرپا ٿي ڪرپا
 زڙيھ. ⑰ ڪم تو پڳوونَ را حڪم آپون ننه موسي ٿي زڙيا پڻ ڪرپا ان هاس
 آپون ننه رُوگُو ايسو ڪريست ٿي زڙيوھ. ⑱ پڳوونَ ننه ڪيئھ ٿي ڪيڏي نٿي
 ڏيڪيو، پڻ پڳوونَ رو هيڪئھ ڏيڪرو جيو پڳوونَ رُھ ڪوڙئھ پينوھ، اوئا رُھ
 هيئھ پڳوونَ ساوو ٿيوھ.

يُوحنا پَوِيتر سنون ڏيڏا واڙو ان ايسو را پيرهيان شيلا

يُوحنا آپرا پارام هاڪ پريئھ

(مٿي 1:12-1، مرقس 1:8، لوقا 1:3-18، يُوحنا 1:19-28)

⑲ زئيون يهودي ڌرم ري آڳووني يروشلم شهر ٿي پڳوونَ را گهر رون
 پوزاريون ان شيواڌاريون ننه يُوحنا ڪن اي پونسوا ميليا، جي ”تمي ڪوڻ سو؟“
 ٿيون يُوحنا اي هاڪ پريئھ. ⑳ يُوحنا وات ننه هٿاڙي نئين، پڻ ساوئي وات ڪريئ



جي ”هُون پڳوونَ رو سُونِيل پڇايا واڙو
 ڪريست نٿي.“ (21) تئين اُوئي پُونسيو:
 ”پسٽه تمي ڪوڻ سو؟ ڪي تمي ايلياه
 سو؟“ اُوته ڪيڏو: ”نا، هُون نٿي.“ اُوئي
 پُونسيو: ”تو ڪي تمي پڳوونَ رو نياپو
 ڏيڏا واڙا سو، جيا را آيا را پارام شاستر
 ۾ لڪل سٺه؟“ تو اُوته ڪيڏو: ”نا.“
 (22) تيام اُوئي يُوحنا نٺه پُونسيو: ”تو

تمي سو ڪوڻ؟ امون نٺه ڪو زم امي امارون ميليا واڙون نٺه ڪي هڪون. تمي
 آپرا پارام ڪي ڪوه؟“ (23) تو اُوته ڪيڏو: ”هُون اُو منڪ سون جو رڻ ۾ پوڪار
 پاڙهه، جي پريو را آيا هارو آپ نٺه تيار ڪرو، زم پڳوونَ رو نياپو ڏيڏا واڙه
 يسعياه ڪيڏو تو.“



(24) هَوته ميلل منڪون موئين ٿي ڪئينڪ فريسي پالٽي را منڪ هتا. (25) اُوئي
 يُوحنا ٿي ام پُونسيو: ”جي تمي نڪو پڳوونَ را سُونِيل پڇايا واڙا ڪريست سو،
 نڪو ايلياه، نڪو پڳوونَ رو نياپو ڏيڏا واڙا سو، تو پسٽه تمي پويتر سنون ڪم

ڏيوھ ریا؟“ 26) يُوحنا اُوئون نئھ وڙندڙي ڏيڏي: ”هُون تو رُوگو پوڻي ٿي پوٽر سنون ڏيونھ، پڻ تمون وسا هيڪ ايوو منڪ اُوپل سئھ جيا نئھ تمي نٿي اوڙڪتا. 27) هائي اُو رو اُو سئھ جيو مُون ڪيڙ آوئھ ريو. هُون تو اُوئا هومو ڪئين نٿي، ايوو پڻ نٿي جي اُوئا رون زوڙون را ڪشا ڪولون.“ 28) اي ٻڌوئي ڪئين يردن ڌريا رئھ پرلئھ ڪپ بيت عنياه گوم ڪن ٿيو، جيئھه يُوحنا منڪون نئھ پوٽر سنون ڏيتو.

يُوحنا ايسو را پارام ھاڪ پرئھ

29) پيڙئھ ڏي يُوحنا ايسو نئھ آپ هومو اوتون پاڙيو، تو ڪيڏو: ”زئون، هائي پگھون رو سُونڊل منڪ سئھ جيو پگھون را نوم مانھ ساڙل گھيئا را زم آپرو جيو پگھون را نوم مانھ ڏيشي، ان ڏنيا رون منڪون را ڏوھ متاڙشي. 30) هائي اُو رو اُو سئھ جيا را پارام مئين ڪيڏو تو: ’اُو مُون ڪيڙ آيا واڙو سئھ پڻ اُو مُون ٿي موٽو سئھ، ڪم تو اُو مُون مور هتو.‘ 31) توڻي پڻ مئين آپ اُوئا نئھ اگي نٿو اوڙڪيو جي اُو پگھون رو سُونڊل پچايا واڙو سئھ، پڻ هُون اينا هارو آيوھ ان پوڻي ٿي پوٽر سنون ڏيونھ جي اُو اسرائيلي قوم هومو ساوو ٿئھ.“ 32) تئينون يُوحنا ايسو را پارام ھاڪ پرئي جي ”زئين هُون اُوئا نئھ پوٽر سنون

ڏي ريو، تئينون مئين پوٽر آتما نئھ پارياو را رُوپ ۾ اُوئا مانھ آڪاش ٿي اوترتون ڏيڪيو ان پوٽر آتما اُوئا مانھ ريو. 33) تيا مور اُوئا نئھ مئين نٿو اوڙڪيو، پڻ پگھون جيئھه مُون نئھ پوڻي ٿي پوٽر سنون ڏيو ميليوھ، اُوئھ مُون نئھ ڪيڏو تو، تُون جيا مانھ پوٽر آتما نئھ اوترتون ان ريتون ڏيڪئھ، هائي اُو رو اُو سئھ جيو پوٽر آتما ٿي پوٽر سنون ڏيشي. 34) ان هُوئھ مئين آپ اونڪيڻي ڏيڪيوھ ان



هاڪ ڀرونه ريو جي اي ڀڳوون رو ڏيڪرو سٺه.

ايسُو را پيرهيان شيلا

35 پڙهه ڏي وڙي يُوحنا ان اُوٽا را ٻي شيلا اُوٽه اُوپا تا. 36 ان يُوحنا ايسُو نٺه پاهنه ٿين مٿون پاڙيو ان اُوٽا نٺه زوئين ڪيڏو: ”زوٽو، هائي ڀڳوون رو سُونڊل منڪ سٺه جيو ڀڳوون را نوم مانه ساڙل گهيتا را زم آڀرو جيو ڀڳوون را نوم مانه ڏيشي.“ 37 يُوحنا را ٻي شيلا اُوٽا رٿي هائي وات هومپڙين ايسُو را شيلا ٿيا هارُو ايسُو وونهڙ ويوا مڏيا. 38 ايسُو لوٽو واڙين اُوٽون نٺه آپ وونهڙ اوتا پاڙين ڪيڏو: ”تمي مُون وونهڙ ڪم آوه زيا؟“ اُوٿي وڙنڌي ڏيڏي: ”رٻي“ مطلب گڙو جي، ”تمي ڪيٺه ريوه؟“ 39 تئيون ايسُو اُوٽون نٺه ڪيڏو: ”هالين زوٽو.“ تيام اُو پيڙا گيا ان زويو جي ايسُو ڪيٺه رٺه ان اُرات اُوٽا ڪن ٽڪي ريا، ڪم تو هونز رو چارونڪ رو توٽو هتو.

40 اُو ٻي زٽا جي يُوحنا رٿي وات هومپڙين ايسُو وونهڙ گيا تا، اُوٽون موئين ٿي هيڪ اندرياس هتو، جيو شمعون پطرس رو پائي هتو. 41 اُوٺه يڪدم آڀرا پائي شمعون نٺه گوتين هات ڪريو ان اُوٽا نٺه ڪيڏو: ”امون نٺه مسيح زڙيوه.“ مطلب ڀڳوون رو سُونڊل پچايا واڙو ڪريست زڙيوه. 42 ان اُو شمعون نٺه ايسُو ڪن تيڙي آيو. ايسُو اُوٽا نٺه زوئين ڪيڏو: ”ئون يُوحنا رو ڏيڪرو شمعون سٺه. آڙ ٿي لين ٿارو نوم ڪيفا هوشي.“ جيا نٺه يوناني ٻولي ۾ پطرس ڪٺه، مطلب پٿر.

ايسُو فلپس ان نٽائيل نٺه آڀرا شيلا ٿيا رو ڪٺه

43 پڙهه ڏي ايسُو گليل صوپا موئين زايا رو ڳينصلو ڪريو، ان اُوٺه فلپس نٺه گوتين هات ڪريو ان اُوٽا نٺه ڪيڏو: ”مارو شيلو ٿين مُون وونهڙ آو.“ 44 هونٺه فلپس گليل صوپا را بيت صيدا شهر رو هتو، جيا شهر ٿي اندرياس ان پطرس پڻ اول هتا. 45 فلپس نٽائيل نٺه گوتين هات ڪريو ان اُوٽا نٺه ڪيڏو: ”امون

ننه پڳوونَ رو سُونډل پڇايا واڙو زڙيوه، جيا را پارام مُوسي را شاستر موئين ان پڳوونَ رو نياپو ڏيڏا واڙون را شاستر موئين اڳي لکل سئم. او يُوسف رو ڏيڪرو ايسو سئم، جيو ناصرت شهر رو سئم. (46) تئيون نتائينل ڪيڏو: ”ناصرت شهر موئين ٿي پڻ ڪئين نائوڪو نيهري هڪه ڪي؟“ تو فلپس اونا ننه ڪيڏو: ”تون آپ هالينَ زو.“ (47) زئيون ايسو نتائينل ننه آپ ڪن اوتون پاڙيو تئيون اونا را پارام ڪيڏو: ”زوئو، هائي هاسو اسرائيلي سئم، جيا ڀر لڳرائي نڳئي نٿي.“ (48) تئيون نتائينل ايسو ننه ڪيڏو: ”تمي مُون ننه ڪم ڪرين اوزڪوه؟“ ايسو اونا ننه وڙندڙي ڏيڏي: ”هُون زوئونھ جي فلپس رنه تون ننه تيرايا مور، تون انجیر را وڻ هيٺ هتو.“ (49) تئيون نتائينل ايسو ننه ڪيڏو: ”ڳرو جي، تمي پڳوونَ را ڏيڪرا سو، تمي اسرائيلي قوم را پاڏشا سو.“ (50) تيا مانھ ايسو اونا ننه ڪيڏو: ”مئين ڪيڏوه جي مئين تون ننه انجیر را وڻ هيٺ ڏيڪيوه، تيام تون مُون مانھ وشواس اوئنه، ڪي؟ تون ايٺا ٿي پڻ موئي واتون پاڙيه.“ (51) ان ايسو اونا ننه وڌارنه ڪيڏو: ”هُون تمون ٻڌون ننه هاس ئي هاس ڪونه، جي تمي آڪاش ڪُلل ڏيڪشو ان پڳوونَ رون آڪاشي ڏوتون ننه مُون منڪ ذات را ڏيڪرا ري ڪري پڳوونَ ان منڪون وسا آواز ڪرتون پاڙشو.“

ايسو پڳوونَ رو ڏيڏل ڪوم ڪرڻھ

قانا شهر موئين ويوا مانھ ايسو پيرهيون پرسو ڏيڪارڙھ

2 ① ترئمئھ ڏي گليل صُوپا را قانا نومي شهر موئين هيڪ ويوا هتو، ان ايسو رئي مان اوئنه هتئي. ② ان ايسو ننه ان اونا رون شيلون ننه پڻ ويوا رئي داوت هتئي. ③ اوئنه ڌراڪون رو رس ڪٽي ڳيو تو. تئيون ايسو ري مان اونا ننه ڪيڏو: ”ايئون ڪن ڌراڪون رو رس ڪٽي ڳيوه.“ ④ تيا مانھ ايسو آپري مان ننه ڪيڏو: ”مان، هائي تون مُون ننه ڪم ڪنه؟ مارنه ساوو ٿيا رو توڻو هزون

هُودِي نَه آيو. ” ⑤ تئين اوتار ري مان ويوا هر شيوا كريا وازون نئه كيتو: ” جي
كئين او تمون نئه كريا رو كئه او كرو. ”

⑥ هونه اوتئه يهودي درم ري ريت پرموتئه هات ذويا هارو سو نادون پڙي
تي، جي پوتون ري ناول هتي. هر هيڪ ناڌ موئين بيڪ مڻ پوڻي هماتو. ⑦ ايسو
شيواداريون نئه كيتو: ” نادون موئين پوڻي پرو پرو. ” تو اوتئي نادون نئه پوڻي
ٿي تهوتار پري پري. ⑧ تئين ايسو شيواداريون نئه كيتو: ” هونه ايئون موئين
ٿي پرين ويوا رو انتظوم كريا وازا نئه ڏيو. ” ان اوتئي امروم كريو. ⑨ زئين
انتظومي او پيتو، تو پوڻي ڌراڪون رو رس ٿيل هتو. انتظومي نئه كئين ڪهر
نتئي جي اي ڌراڪون رو رس ڪيٿ ٿي آيوه، پڻ شيواداريون نئه، جيئي پوڻي
پريو تو، پورئي ڪهر هتي. تئين انتظومي لاڏا نئه تيڙاوين ⑩ اوتئا نئه كيتو:
” ٻڌائي منڪ نائوڪو ڌراڪ رس مورمه پيئارء، ان زئين ٻڌائي پين ڪش ٿه،
تئين روڳو جيوو تيوو ڌراڪ رس ڏهه. پڻ تمي اي ٻڌون ٿي نائوڪو ڌراڪ رس
هزون هودي راڪي ساڏيوه. ”

⑪ ايسو اي پيرهيون پرسو گليل صوپا را قانا شهر موئين ڏيڪاڙيو، ان ايئا
نيشون ٿي اوتئه وات ساوئي ڪرين ڏيڪاڙي جي او هاس هر پڳوون رو ڏيڪرو
سئه. ان اوتار ري شيلي اوتئا مانه وشواس اوڻيو.

⑫ تيا ڪيڙ ايسو آپري مان، آپرون پايون ان آپرون شيلون پيڙو ڪفرنحوم
شهر موئين گيو. ان اوتئه او ڪمينڪ ڏي ريا.

ايسو پڳوون را گهر موئين ٿي واپار كريا وازون نئه بارا ڪايئھ

(متي 12:21-13، مرقس 11:15-17، لوقا 19:45-46، يُوحنا 2:13-22)


⑬ زئين يهودي درم رئي پاشڪا نومي پرڀ ڏوڪڙي اوتئي، تئين ايسو يروشلم
شهر موئين پرڀ مانه گيو. ⑭ اوتئه پڳوون را گهر هر اوتئه واپاري پازيا جي
گائو مال، ريو مال ان پارو پڳوون را نوم مانه سڙايا هارو ويستات ريا، ان

پئيهما متيا واڙا پڻ پينل پاڙيا، جيا ڏون ۾ ڏيڏا هارُو کاس پئيهما متتات ريا. ⑮ تيام ايسُو رونڏيوڙون رو هابڪو ٺاوين اُوئون ٻڌون واپاريون نئه ردا مال ان گائو مال هتيللا پگهون را گهر ٿي ٻارا ڪاڍيا، ان پئيهما متيا واڙون رو ريزو اوڏاڙيو. پرو ان پاتيا اوٿلايا پرا. ⑯ پارويو ويسيا واڙون نئه اوئه ڪيڏو: ”ايئون نئه ايٿ ٿي هيڪل لي زائو. مارا ٻاپ را گهر نئه پڙئي مت ٺاوو!“ ⑰ تئيون ايسُو رون شيلون نئه شاستر رو اي ليڪ همپريو:

”تمارا گهر رو پریم، او ايشور، مارا من ۾ اتو پڙه

جي نيٺ مون نئه بازي نوڪشي.“

⑱ تئيون يهودي ڌرم ري آگيون ايسُو ٿي پونسيو: ”تون امون نئه ڪيو پرسو ڏيڪاڙهه جيا ٿي ٿاڀي ٿهه جي تون نئه هم ڪريا رو حق سئه؟“ ⑲ تو ايسُو اُوئون نئه وڙنڏي ڏيڏي: ”تمي ايٿا مندر نئه ڪتم ڪرو پرو، ان هون ترٿيون ڏيئون ۾ وڙي ايٿا نئه اوپو ڪريه پرو.“ ⑳ تيام آگيون ڪيڏو: ”ايٿا مندر نئه ٺاوتون چيتاليه ورههه ٿيا، ان تون ترٿيون ڏيئون ۾ ايٿا نئه وڙي اوپو ڪريه پرو ڪي؟“



㉑ پڻ ايسُو پگهون را گهر را پارام نئين، پڻ آپرا شرير را پارام ڪيتوت ريو، جي اوٿا رو شرير پگهون رو مندر سئه. ㉒ تيام زئيون تيا ڪيڙ ايسُو مرلون موئين ٿي جيوي اُونيو، تئيون اوٿا رون شيلون نئه ياد آيو جي ايسُو آپرا جيوي

اُونيا را پارام هم ڪيڏو تو، ان اُوئي شاستر ري وات مانھ ان ايسو ري ھايا ڪيڏل وات مانھ يقين راڪيو.

ايسو منگون را پارام ٻڌوئي ڪئين زوڻهه

②3 زئيون ايسو پاشڪا پرڀ رنه توڻه يروشلم شهر ۾ زاتروئون وسا هتو، تئين گهڻي منڪي ايسو را ڪرل ڪوم ان ڏيڪاڙل پرسا زوئين اونا مانھ يقين اوڻيو، جي ايسو پڳوون رو سونديل پڇايا وازو ڪريست سٺه. ②4 پڻ ايسو رو اوئون منگون مانھ پروسو نتو. تيام ايسو اوئون ننه ساوڻه ڍاڙهه نه ڪيڏو جي آپ ڪوڻ سٺه، ڪم تو اونا ننه ٻڌون منگون را پارام ڪبر هڻي. ②5 ايسو ننه اينا رڻي ڪئين ضرورت نٿي جي ڪوڪ اونا ننه ڪياڪ منڪ را پارام وٽاڙهه، ڪم تو او آپ زوڻتو تو جي هر هيڪ منڪ را من موئين ڪي سٺه.



ايسو ان نيڪڊيمس

3 ① هَوڻه فريسي پالڻي رو هيڪ منڪ هتو جيا رو نوم نيڪڊيمس هتو. او يهودي ڌرم رو هيڪ آڳيوون هتو. ② او رات رو ايسو ڪن آيو ان ڪيڏو: ”گرو جي، امون ننه ڪبر سٺه جي تمي پڳوون را پاها ٿي ميلل شيڪاڙيا وازا


سو، ڪم تو جيو پارسا تمي ڏيڪاڙوھ ريا، ايوا پارسا ڪوئي ڏيڪاڙي نه هڪٿت جي پڳوون اُٿا رڻه پيلئنه نه هوٿت.

③ ايسو اُٿا رو آيا رو مطلب زوئين اُٿا نئه ڪيڏو: ”هُون تمون نئه هاس ئي هاس ڪونه، ڪوئي منڪ پڳوون را راز موئين تئيون هُوڏي آوي نئي هڪتو، زئيون هُوڏي او پڳوون را پاها ٿي وڙي نه زلمئه.“ ④ نيڪُڊيمُس اُٿا نئه ڪيڏو: ”هُون تو ڏوڪرو سون. مارئي مان ڪم ڪرين مُون نئه وڙي زلمي هڪئه؟ منڪ وڙي پيڙي وارڪو مان را پيٽ موئين ٿي زلمائي هڪئه ڪي؟“

⑤ تيا مانھ ايسو اُٿا نئه ڪيڏو: ”هُون تمون نئه هاس ئي هاس ڪونه، ڪوئي منڪ پڳوون را راز موئين آوي نئي هڪتو، زئيون هُوڏي پوئي ٿي پويتر سنون لين ان پويتر آتما ٿي نوو ٿين نه زلمئه.“ ⑥ زئيون ڪوڪ منڪون را پاها ٿي مان ٿي زلمئه تو اُٿا نئه روڳئي اي حياتي زڙئه، پڻ زئيون پڳوون را پاها ٿي پويتر آتما ٿي زلمئه تو اُٿا نئه پڳوون ٿي واسطو راکيا وازو جيون زڙئه. ⑦ تمي ماري اينا ڪيڏل وات ٿي حيرون مت ٿيو جي تمون ٻڌون رڻه پڳوون را پاها ٿي وڙي زلم ليوو ڪپئه. ⑧ وائيرو، جبال وڻئه، اول وائھ. اُٿا رو شوشات تو هومپڙيام آئه پڻ ڪٻر نئي پڙئي جي ڪيٿ ٿي آئه ريو ان ڪيال زائھ ريو. پويتر آتما پڻ همروم سئه. او آپري مرضي پرموئنه منڪون نئه نوو جيون ڏئه. پويتر آتما وگر نوو جيون نئين زڙئه.“ ⑨ تئيون نيڪُڊيمُس پونسسيو: ”هائي واتون ڪم ڪرين ٿي هڪئه؟“

⑩ تو ايسو اُٿا نئه ڪيڏو: ”تمي تو اسرائيلي قوم را شيڪاڙيا وازا سو، ان تمون نئه هايون واتون را پارام ڪٻر ٿي نئي؟ ⑪ هُون تمون نئه هاس ئي هاس ڪونه: امي او واتون ڪرونه جيون را پارام امون نئه ڪٻر سئه، ان اوئون واتون رئي هاڪ پرونه جيون نئه امي اونڪيئي ڏيڪيه، پڻ تمي منڪ امارئي پرل هاڪ نئي مونتا. ⑫ مئين ڏنيا ري شينهنون را مثال ڏين تمون منڪون ٿي ايت ري واتون ڪري، پڻ تمي ماري واتون نئي مونتا، تو پسئه ڪم ڪرين تمي مونشو جي

هُونَ آكاش ان پڳوونَ ري واتون ڪرون؟ ⑬ ڪوئي منڪ آڪاش ۾ پڳوونَ ڪن ڪيڏي نٿي ڳيو. رُوڳڻي مُون نئه اُوٿ رڻي ڪهر سئ، ڪم تو هُون منڪ ذات رو ڏيڪرو سون، ان آڪاش تي اُول سون. ⑭ جيوئه نمونئه رن موئين موسي منڪون نئه پڇايا هارُو پيترو هاپ لاکڙي مانه ساڙين اونسو ڪريو تو، هيونئه نمونئه موٽهئ مُون منڪ ذات را ڏيڪرا نئه پڻ ضرور اونسو ساڙشي، ⑮ زم هر هيڪ منڪ جيو مُون مانه وشواس راکئه، اُوئا نئه هميش رو جيون زڙئه.



⑯ وات اي سئ: پڳوونَ ڏنيا رون منڪون ٿي ايوو پريم ڪريو جي اُوئه آپرو ڏيڪرو ڏيڏو، جيو اُوئا رو هيڪه ڏيڪرو هتو، زم جي ڪوئي اُوئا مانه وشواس راکئه اُو هميش ري سزا تي پڇي زائ، ان اُوئا نئه هميش رو جيون زڙئه. ⑰ ڪم تو پڳوونَ آپرا ڏيڪرا نئه ايئا ڏنيا ۾ ايئا هارُو نه ميليو جي اُو ڏنيا رون منڪون نئه سزا ڏيڏا رو ڦينصلو ڪرئ، پڻ ايئا هارُو ميليوه جي اُوئا ري ڪري ڏنيا را منڪ پڇي زائ.

⑱ جيو ايسو مانه وشواس راکئه، اُوئا مانه سزا رو ڦينصلو نٿي ٿيتو. پڻ جيو ايسو مانه وشواس نٿي راکتو، اُوئا مانه سزا رو ڦينصلو اڳي ٿيل سئ، ڪم تو اُوئه پڳوونَ را هيڪاه ڏيڪرا مانه وشواس نه اوٿيو. ⑲ ان اي سزا رو ڦينصلو تيام ٿئ، ڪم تو ايسو سوجهرو ٿين ڏنيا ۾ آيو پڻ منڪون نئه اندارو سوجهرا ٿي گهڻو وٿيو، ڪم تو اُوئون را ڪوم ڪراپ هتا. ⑳ جيو ڪوئي ڪراپ ڪوم ڪرئ اُوئا نئه سوجهرو هاو نٿي وٿتو، ان اُو سوجهرا ڪن نٿي اوتو متون اُوئا را ڪراپ ڪوم ساوا نه ٿئ. ㉑ پڻ جيو منڪ هاسيون واتون مانه وئ، اُو سوجهرا ڪن اُوئه زم وات ساوئي ٿئ جي اُوئا را ڪوم پڳوونَ ري مرضي پرموئنه ڪرل سئ.

يُوحنا ايسنو را پارام وزي هاك پره

22) تيا ڪيڙ ايسنو ان اُٺا را شيلا يهوديه صُوپا را ٻاراڙي را علاقا ۾ ڳيا، ان اُٺه ايسنو اُٺون پيڙو ريو ماڏيو ان منڪون نئه پويتر سنون ڏيوراوا ماڏيو.

23) اُٺا وڪت ۾ يُوحنا پڻ منڪون نئه پويتر سنون ڏيتوت ريو. اُو پيڙا ماڳ شاليم شهر ٿي ڏوڪڙو عينون نومي ماڳ ۾ هتو، ڪم تو اُٺه گهڻو پوڻي هتو، ان منڪ اُٺا ڪن آوين اُٺا ٿي پويتر سنون ليتات ريا. 24) اي ٻڌوڻي ڪئين يُوحنا رئه جيل موئين پورايا مور ٿيو.

25) تيام يُوحنا رون شيلون ان ڪياڪ يهودي منڪ وسا آبت ۾ پحت ٿي، جي ڪيا ڪن پويتر سنون ليوو ڪپئه. 26) تيا مانه شيلي يُوحنا ڪن آوين ڪيڏو: ”گرو جي، اُو منڪ جي يردن ڌريا ٿي پرلير تمون پيڙو هتو جيا را پارام تمي هاڪ پري ٿي، اُو هُوه منڪون نئه پويتر سنون ڏيوراوه ريو، ان ٻڌائي منڪ اُٺا ڪن زائه ريا.“

27) تئينون يُوحنا ڪيڏو: ”ٻڌوڻي ڪئين پڳوون ري هاڻي سئه. جي پڳوون رئي مرضي نه هوت تو منڪ اُٺا هوما نه تڻائت. 28) تمون نئه ڪپر سئه جي مئين ام ڪيڏو تو: ’هُون پڳوون رو سونڊل پچايا وازو ڪريست نٿي.‘ پڻ پڳوون مون نئه اُٺا مور ميليوه، جي هُون منڪون نئه اُٺا هوما ميلون. 29) مثال، لاڏڻي تو لاڏا رئي سئه. وسويو لاڏا رئي وات زوهه، ان زئين هومپڙهه جي لاڏو آيوه رو، تئينون اُو ڪش ٿهه. هُوه هُون وسويا را زم گهڻو ڪش سون ڪم تو جيا رئي وات هُون زوتوت ريو اُو آيوه رو، ان منڪ اُٺا ڪن زائه ريا. 30) اُٺا رو مون وڏو ڪپئه، ان مارو مون گهٽ ٿيوو ڪپئه.“

ايسنو پڳوون را پاها ٿي اول سئه

31) ايسنو جو پڳوون را پاها ٿي آڪاش ٿي اول سئه اُو ٻڌون مانه سئه. يُوحنا

جو دُنيا ٿي آوَل سئُه اُو رُوڳو منڪ سئُه ان منڪ تين واتون ڪرئُه. پڻ ايسُو جو آڪاش ٿي آوَل سئُه اُو ٻڌون مانُه سئُه. (32) اُوئُه جي ڪئين ڏيڪيوه ان هومپڙيوه اُوئون واتون را پارام هاڪ پرين منڪون نئُه همپڙاوئُه، پڻ منڪ اُوئا ري واتون نٿي مونتا. (33) توڻي پڻ جيئُه ڪيئُه اُوئا ري واتون موني، اُوئُه ٿاڀيئِي ڏيڏي جي پڳوون هاسو سئُه. (34) ڪم تو ايسُو، جيا نئُه پڳوون ميليُوه، اُو پڳوون ري واتون ڪرئُه. پڳوون اُوئا نئُه پويتر آتما ٿي پرپور ڪريُوه، تيام اُو پڳوون ري واتون ڪرئُه. (35) پڳوون ٻاڀ آڀرا ڏيڪرا ٿي پريم ڪرئُه ان اُوئُه ٻڌوئي ڪئين اُوئا را هات ۾ ڏيڏوُه. (36) جو پڳوون را ڏيڪرا مانُه وشواس راکئُه اُوئا نئُه هميش رو جيون زڙل سئُه، پڻ جو پڳوون را ڏيڪرا رو ڪيڏو نٿي مونتو اُوئا نئُه هميش رو جيون موزڳوئي نئين زڙئُه، پڻ پڳوون رئي سزا اُوئا مانُه هوشي.

ايسُو سامري قوم ري هيڪي اشيتري نئُه پوڻي رو مثال ڏين پويتر آتما را پارام هزماوئُه

4 ① فريسي پالتي ري منڪي هومپڙيو جي ايسُو يوحنا ٿي وڌارئُه شيلا ڪرئُه ريو، ان اُوئا ٿي وڌارئُه منڪون نئُه پويتر سنون ڏئُه ريو. ② هاس ۾ ايسُو آپ منڪون نئُه پويتر سنون نتو ڏيتو پڻ آڀرون شيلون ٿي ڏيوراوتو تو. ③ زئون پرپو ايسُو نئُه ڪهر پڙئي جي فريسي پالتي ري منڪي اي هومپڙيوه، تئيون اُو يهوديه صوپو ساڌين وڙي گليل صوپا هومو روونو ٿيو. ④ اُوئُه زايا هارُو اُوئا رئُه سامريه علاقا ۾ ٿين متوو تو.



⑤ تيام ويتون ويتون اُو سامريه را سُوخار نومي شهر ڪن آوي پوگيو. هائي شهر اُوئا زمي ٿي ڏوڪڙو سئُه جئي يعقوب آڀرا ڏيڪرا يوسف نئُه ڏيڏي ٿي. ⑥ اُوئُه يعقوب رئي نوراوَل ويرئي هئي. تيام ايسُو پنڌ ٿي ٿاڪين ويرِي مانُه

پينو هئو. تئيون پهرون رو ٻارونڪ رو توڻو هتو.

⑦ تئو توتئو سامري قوم ربي هيڪ ڏوشي اوتا ويري مانه پوڻي پروا آوئي، تو ايسو اوتا نئه ڪيڏو: ”ٻائي، مون نئه پوڻي پيٿار.“ ⑧ ايسو را شيلا اوتئو توتئو شيمون ليوا شهر موئين گيا تا. ⑨ سامري قوم ري ڏوشي ايسو نئه ڪيڏو: ”تم يهودي سو، تم ي مون سامري قوم ري ڏوشي ٿي پوڻي ڪم مونگوه ريا؟“ هوتئو يهودي قوم سامري قوم ٿي شپ راکئو. ⑩ تيا مانه ايسو اوتا نئه ورندي ڏيڏي: ”جي تون نئه ايتا وات ربي ڪهر هوتئو جي پگهون منڪون نئه ڪي ڏيوا ڪرئو، ان اي پڻ ڪهر هوتئو جي هون تون ٿي پوڻي مونگيا وازو ڪون سون، تو تون مون ٿي مونگتئو ان هون تون نئه جيوڙيا وازو پوڻي ڏت.“ ⑪ تو ڏوشي اوتا نئه ڪيڏو: ”ساب، تمون ڪن پوڻي ڪاڏيا هارو ڪوئي نونپرو نئي ان ويرئي اونڌي سئو، تو پسئو تم ي ڪيٽ ٿي آرو جيوڙيا وازو پوڻي پرشو؟ ⑫ تم ي آرو آپ نئه آپئا ڏاڏا يعقوب ٿي موٽا هزموه ڪي؟ اوتئو امون نئه اي ويرئي ڏيڏي ٿي. او آپ ايتا موئين ٿي پيتو، ان اوتا را ڏيڪرا ان اوتا رو مال پڻ ايتا موئين ٿي پيتو.“ ⑬ تيا مانه ايسو اوتا نئه ڪيڏو: ”جو ڪوئي اي پوڻي پيئه اوتا نئه وزي ترهئو لاگشي. ⑭ پڻ جو مارو ڏيڏل پوڻي پيئه، تو اوتا نئه هميش هود ي ترهئو ڪيڏي نئين لاگئو، پڻ مارو ڏيڏل پوڻي اوتا موئين پتار را پوڻي را زم نيهرتو ريشي، جيا ٿي اوتا نئه هميش رو جيون زڙشي.“

⑮ تئيون ڏوشي اوتا نئه ڪيڏو: ”ساب، هائي پوڻي تم ي مون نئه ڏيو، زم مون نئه ترهئو نه لاگئو ان مارئو ايتئو پوڻي پروا وزي نه آوو پڙئو.“ ⑯ تو ايسو اوتا نئه ڪيڏو: ”زا ان آرو آدمي نئه ايتئو تيڙي آو.“ ⑰ تيا مانه ڏوشي اوتا نئه ڪيڏو: ”مارو آدمي سئو ئي نئين.“ تو ايسو اوتا نئه ڪيڏو: ”تون ئيڪ ڪئو ربي جي ٿارو آدمي سئو ئي نئين، ⑱ ڪم تو تئين پونس آدمي ڪرياه ان همئو جيا پيڙي تون رئو ربي او ٿارو آدمي نئي. تئين هاس ڪيڏو.“




19 ڏوشي اونا ننه ڪيڏو: ”ساڏو جي، هونو هون اوڙڪي گهيه جي تمڀي پڳوون رو نياپو ڏيڏا واڙا سو، نڪا تمون ننه هايا وات رهي ڪبر نه پڙت. 20 هونو اماري سامري قوم را ڏاڏا هايا ڏونگر مانه پوزا ڪرتا پڻ تمڀي يهودي ڪوه ريا جي پوزا ڪريا رهي صحيح جڳا يروشلم شهر موئين سته. هونو تمڀي مون ننه ڪو، ڪيڏو پوزا ڪروو ڪپنه؟“ 21 تو ايسو اونا ننه ڪيڏو: ”ٻائي، ڏوم بوم رهي وات ساڏ! ماري وات مون، او توڻو اوڻه ريو زئيون تمڀي نڪو هايا ڏونگر مانه زائين نڪو يروشلم شهر موئين زائين پڳوون ٻاپ رهي پوزا ڪرشو. 22 تمڀي سامري قوم واڙا پڳوون رهي پوزا تو ڪروه، پڻ اونا را پارام زوتتا ئي نئي. پڻ امي يهودي تو پڳوون را پارام زوتونه جيا رهي امي پوزا ڪرونه، ڪم تو پڳوون رو سونيدل پچايا واڙو يهودي قوم موئين ٿي آيا واڙو سته. 23 توڻي ايوو توڻو اوڻه ريو پڻ هاو آوي پوگيوه زئيون هاسا پوزاري پڳوون ٻاپ رهي پوزا پويتر آتما ري ڪڙا ٿي ان هاسا من ٿي ڪرشي، ڪم تو پڳوون ٻاپ ننه ايوو پوزاري وڻه. 24 پڳوون واڻيرا را زم آتما سته. ان جيا منڪ اونا رهي پوزا ڪرڻه، اوڻون رنه پويتر آتما ٿي ان هاسا من ٿي اونا رهي پوزا ڪروو ڪپنه.“

25 تسيون ڏوشي اونا ننه ڪيڏو: ”مون ننه تو ڪبر سته جي پڳوون رو سونيدل

پڇايا وڙو مسيح آوڻه ريو، جيا نئه ڪريست ڪئھ. زئيون او آوشي تنيون او
آپون نئه ٻڌوئي ڪئين همپڙاوشي. ”²⁶ پسنه ايسو اوئا نئه ڪيڏو: ”هون جي تون
ٿي ٻولونھ ريو، هون او رو او سون.“

²⁷ اوئه توتنه ايسو را شيلا پاسا آيا را ان او حيرون هتا جي ايسو ڏوشي ٿي
واتون ڪرڻه ريو. توئي پڻ ڪيئنه ئي ايسو ٿي نه پونسيو جي تمې اوئا ٿي ڪم
واتون ڪرڻه ريا ان تمارو اوئا ٿي ڪيوو ڪوم سئھ؟ ²⁸ تنيون ڏوشي آڀرو گهڙو
ساڌين پاسئي شهر ۾ گهي پري ان اوئنه زائين منڪون نئه ڪيڏو: ²⁹ ”هالو
هالين هڪا ايوا منڪ نئه زوئو، جيئنھ جي ڪئين مئين ڪريو او ٻڌوئي مون نئه



همپڙايوه پرو. هائي منڪ ضرور پگھون
رو سونڊل پڇايا وڙو ڪريست هوشي،
نا؟ ”³⁰ تيام منڪ شهر ٿي نيهرين ايسو
ڪن آوا مڏيا.

ايسو پاڪل ڦصل رو مثال ڏين ھزماوڻھ

جي همئھ منڪ وشواس اوٿيا هارو تيار سئھ ان شيڪاڙيا رو توڻو سئھ

³¹ تته توتنه ايسو را شيلا ايسو نئه منٿ ڪرتات ريا: ”گرو جي، روئي ڪائي
ليو.“ ³² پڻ ايسو اوئون نئه ڪيڏو: ”مون ڪن حياتي رو ايوو هيلو سئھ، جيا
رئي تمون نئه ڪبر نٿي.“ ³³ تيام شيلا هڪا پيزا نئه ڪيو مڏيا: ”گرو جي هارو
ڪوڪ کاڌا رو ڪئينڪ لايو تو، ڪي؟“ ³⁴ پڻ ايسو اوئون نئه ڪيڏو: ”مارئي
حياتي ڪاڌا پيڏا مانھ نه. پڻ ماري حياتي رو هيلو اي سئھ جي هون پگھون
ري مرضي مانھ وون جيئنھ مون نئه ميليوه، ان اوئا رو ڏيڏل ڪوم پورو ڪرون.
³⁵ تمون موئين اي ڪيئي نٿي ڪي: ’هزون آڏا پڙيا سئھ مئينا چار لبارا نئه.
پڻ هون هون تمون نئه ڪونھ ريو جي همئھ اونڪيون اوگهاڙين ڪيترون نئه
زوئو، جي پوک پاڪيھ پري ان همئھ لبارا رو توڻو سئھ.“ ³⁶ اي او توڻو سئھ

زئيون لئيارا آپرئي مزورئي لئه، ان ڏون پيزو ڪرئه، زم وايا وازو ان لئيا وازو
 بي ئي پيزا ڪش ٿه. مطلب، همئه منڪون نئه شيڪارٽيا رو ان هميش رو جيون
 ليڏا هارو پيزا ڪريا رو توڻو سئه. (37) اي ڪيٽيئي هاسئي سئه جي هيك منڪ
 واوئه، پڻ پيزو منڪ لئه. (38) مئين تمون نئه او لئا ميلياھ، جيام تمي اڳي
 ڪئين ڪوم نه ڪريو. پيزي منڪي ڪوم ڪريوھ، ان تمي اوئون را ڪرل ڪوم
 رو قائيدو ليوھ ريا.

(39) اوئا شهر ري گهڻي سامري قوم وازي يقين ڪريو جي ايسو پڳوون رو
 سونديل پڇايا وازو ڪريست سئه. ڪم تو اوئه ڏوشي اوئون نئه هاک پرين ايسو
 را پارام ڪيڏو تو: ”مئين جي ڪئين ڪريو، اوئه منڪ ٻڌوئي مون نئه همپڙايوھ
 پرو.“ (40) تيام زئيون سامري قوم را منڪ ايسو ڪن آيا، تئيون اوئي ايسو نئه
 آپ ڪن ريا رئي منٿ ڪري، ان ايسو اوئون ڪن بي ڏي ريو. (41) ان پيزي گهڻي
 منڪي ايسو ري واتون هومپڙين اوئا مانھ وشواس اوئيو. (42) او اوئا ڏوشي نئه
 ڪيو مڏيا: ”هوه امي ٿاري ڪيڏل وات ري ڪري نئين پڻ ايٿا ري ڪري وشواس
 راکونه، ڪم تو امي آپ اوئا ري واتون هومپڙيه، ان امون نئه ڪپر سئه جي او
 هاس ۾ ڏنيا رون منڪون نئه تارڻ ڏيڏا وازو سئه.“

ايسو هيك سرڪاري منڪ را ڏيڪرا نئه هازو هورو ڪرئه

(43) سامريه علاقا ۾ بي ڏي رين ايسو گليل صوپا هومو روونو ٿيو. (44) هوه
 ايسو آپ اڳي ڪيڏو تو: ”پڳوون رو نياپو ڏيڏا وازو رو آپرا ڏيه ۾ مون نئي
 ٿيتو.“ (45) تيام زئيون او آپرا گليل صوپا موئين پاسو آيو، تو اوٿ را منڪ اوئا
 ٿي ڪشي ٿي مڙيا، پڻ روڳا اوپرليا من ٿي. ڪم تو او پڻ يروشلم شهر موئين
 پاشڪا پرپ مانھ ڳيا تا، ان اوئي ٻڌوئي ڪئين پاڙيو تو جي ايسو اوئيه پرپ
 مانھ ڪيو پرسا ڏيڪارٽيا تا.

(46) ايسو گليل صوپا را قانا شهر موئين وڙي آيو جيئنه اوئه پوئي ٿي ڌراڪون

رو رس نايو تو. هَوَئِه سرڪار رو هيڪ ساپ هتو جيا رو ڏيڪرو ڪفرنحوم شهر ۾ مونڌو هتو. (47) زئيون اُوئه هومپريو جي ايسو يهوديه صوپو ساڏين ايئته گليل صوپا موئين آيوه رو، تئيون ايسو ڪن آوين اُوئا نئه منٿ ڪرئي: ”ميريونئي ڪرين هالو، ان مارا ڏيڪرا نئه هازو هورو ڪرو.“ اُوئه ام ڪيڏو ڪم تو اُوئا رو ڏيڪرو مريا مانه هتو. (48) تيام ايسو اُوئا نئه ڪيڏو: ”تمي منڪ پرسا ان نيشون زويا وگر مون مانه وشواس نئين راکو.“ (49) توئي پڻ حڪومت رئه ساپ ايسو نئه ڪيڏو: ”ساڏو جي، هالو، نڪا مارو سوڪرو مري زاشي.“ (50) پسئه ايسو اُوئا نئه ڪيڏو: ”تمي آپري گهري زائو. تمارو ڏيڪرو هَوَئِه نئين مرئه.“ ساپ ايسو ري ايٿا ڪيڏل وات مانه يقين راکيو ان آپرا گهر هومو روونو ٿيو.

(51) اُو ساپ پاسو آپري گهري زاتو تو، تئيون اُوئا را نوڪر رستا ۾ نياپو لين آوتون اُوئا نئه پيڙا ٿيا ان ڪيڏو: ”تمارو سوڪرو مريا ٿي پچي ڳيوه.“ (52) تيام ساپ نوڪرون ٿي پونسيو: ”سوڪرو ڪيئه ٿوئنه نيڪ ٿي ڳيو؟“ تو اُوئي ڪيڏو: ”ڪال پورون رو هيڪ واڳي، اُوئا رو تاو اوتري ڳيو تو.“ (53) تئيون پاپ هزمي ڳيو جي سوڪرو اُوئه ٿي هاڳي ٿوئنه نيڪ ٿي ڳيو تو، جيئه ٿوئنه ايسو اُوئا نئه ام ڪيڏو تو: ”تمارو ڏيڪرو هَوَئِه نئين مرئه.“ ان اُوئه ساپ ايسو مانه وشواس اوٿيو ان اُوئا ري گهر ري ٻڌي منڪي پڻ وشواس اوٿيو.

(54) هيوئه نمونئه ايسو يهوديه صوپو ساڏين گليل صوپا موئين آوين وڙي پيڙي وار پرسو ڏيڪاڙيو، ان هم نيشون ڏيڏو جي اُو ڪوڻ سئه.

پويتر ٿي رو ايسو هيڪا رُونڳڙا نئه هازو ڪرئه

5 ① تيا ڪيڙ يهوديون رئي هيڪ پرپ اوئي، تيام ايسو يروشلم شهر ۾ پرپ مانه ڳيو. ② هَوَئِه يروشلم ۾ رديون واڙا دروازا ڪن هيڪ تڙاو سئه، جيا نئه عبراني ٻولي ۾ بيت حسدا ڪئه. اُوئا تڙاو رئه پيوڙيئي پونس پڪا ڍاڙيا

سٺم. ③ ڍاڙيون هيٺ الاهي گهڻا اونڌا، پونگڙا، رُونگڙا ان هيو پيمار منڪ پڙيا تا. (اُو تَراو ۾ پوڻي ڏگيا رڻي وات زوتا تا، ④ ڪم تو ڪيڏيڪ ڪيڏيڪ ايشور را پاها ٿي آڪاشي ڏوت اوتو ان پوڻي نئه ڏگاوتو. جيو پوڻي ڏگيا رئه توڻه ٻڌون مور موئين اوترتو، اوتان نئه ڪيوڻي پڻ پيمارڻي هوڻيئي اُو هازو هورو ٿي زاتو.)

⑤ اوتنه هيڪ منڪ هتو، جيو انٿيه سالون ٿي پيمار پڙيو تو. ⑥ ايسو اوتنه آوين هايا منڪ نئه پڙيو پاڙيو، ان اي زوڻين جي اُو گهڻا وڪت ٿي ايوي حالت ۾ سٺم، اوتان نئه پونسيو: ”ڪي تمي هاڙا هورا ٿيا ڪروه؟“ ⑦ تئين اوتنه ايسو نئه ڪيڏو: ”ساب، مون ڪن ڪوئي ايوو منڪ نٿي، جيو مون نئه پوڻي ڏگيا رئه توڻه هازو هورو ٿيا هارو تراو موئين اوتارئه. مارئه اوتنه پوگيا مور پيزو ڪوڪ نيسو اوتري زائھ.“ ⑧ ايسو اوتان نئه ڪيڏو: ”اونين اويو، آپرو پاٿرئو اُوپاڙو ان وو.“ ⑨ ان جهت ۾ اُو منڪ هازو هورو ٿيو، ان آپرو پاٿرئو اُوپاڙين ويو مڏيو.

جيڏي هائي وات ٿئي، اُو ڏي پويتر ڏي هتو. ⑩ تيام يهودي ڌرم را آگيوون هاڙا ٿيل منڪ نئه ڪيو مڏيا: ”آز پويتر ڏي سٺم، ان ڌرم ڀرموڻه ٿارئه پاٿرئو آز نه لي زاوو، ڪم تو پويتر ڏي رو ڪئين ڪوم نه ڪروو.“ ⑪ پڻ هازئه ٿيل منڪ اوتون نئه جواب ڏيڏو: ”اُو جيئنه مون نئه هازو هورو ڪريوه، اوتنه مون نئه ڪيڏوه جي آپرو پاٿرئو اُوپاڙو ان وو.“ ⑫ تو آگيووني هاڙا ٿيل منڪ ٿي پونسيو: ”اُو منڪ ڪيو سٺم، جيئنه تون نئه پاٿرئو اُوپاڙيا رو ان وودا رو ڪيڏوه؟“ ⑬ پڻ هاڙا ٿيل منڪ نئه ايٿا رڻي ڪئين ڪهر نٿي جي اُو ڪيو سٺم، ڪم تو اوتان ماڳ گهڻا منڪ هتا ان تيام ايسو اوت ٿي گيوت پرو.

⑭ تيا ڪيڙ ايسو هاڙا ٿيل منڪ نئه پگوون را گهر موئين پيزو ٿيو، ان اوتان نئه ڪيڏو: ”زوئو، هوئه تمي هاڙا هورا ٿي گياھ. تمي هوئه وڙي ڪراپ ڪوم مت ڪريا، نڪا پگوون را پاها ٿي تمون نئه سزا زڙشي، ان تمارڻي حالت

موروكي حالت ٿي وڌارڻه ڪراڻ ٿيڻي.“

⑮ تئين هازو ٿيل منڪ گيو پرو ان زائين يهودي ڌرم رون آگيونون نئه ڪيڏو: ”او منڪ ايسو سئه، جيئنه مون نئه هازو هورو ڪريوه.“

⑯ تيام يهودي ڌرم را آگيون ايسو نئه تنگ ڪروا مڌيا ڪم تو او هيو ڪوم پويتري ڏي رو ڪرتوت ريو. ⑰ پڻ ايسو اوئون نئه اي جواب ڏيڏو: ”روز روز مارو ٻاپ پگيون هزون هودِي ڪوم ڪرتو رئه، ان هون پڻ ڪوم ڪرتو ريونه.“

⑱ تيام يهودي ڌرم را آگيون ايسو نئه نمو ماريا رئي وڌارڻه ڪوشش ڪروا مڌيا، ڪم تو او نه روگو پويتري ڏي مانه ڪوم ڪرين اوئون ري نظر ۾ ڌرم نتو پاڙتو، پڻ پگيون نئه آپرو ٻاپ ڪين آپ نئه پگيون هرڪو پڻ ڪرتوت ريو.

پگيون ٻڌوئي ڪئين آپرا ڏيڪرا ايسو ري هاڻي ڏيڏوه

⑲ تيا مانه ايسو يهودي ڌرم رون آگيونون نئه ڪيڏو: ”هون تمون نئه هاس ئي هاس ڪونه: ڏيڪرو آپرا پاها ٿي ڪئين نٿي ڪري هڪتو. او روگو او ڪري هڪه جو آپرا ٻاپ نئه ڪرتو پاڙهه. ايوئه نمونئه زم مارو ٻاپ پگيون ڪرئه هون ڏيڪرو پڻ امروم ڪرونه. ⑳ ڪم تو پگيون ٻاپ مون ڏيڪرا ٿي پريم راکهه، ان جي ڪئين او آپ ڪرئه او ٻڌوئي مون نئه ڏيڪارئه. او هايا ٿي پڻ موتا ڪوم مون نئه ڪريا هارو ڏيڪارشي، جيون نئه تمي منڪ زوئين حيرون ٿي زاشو. ㉑ ڪم تو زم پگيون ٻاپ مرلون نئه جيوي اونارئه ان جيون ڏهه، تم هون ڏيڪرو جيون نئه ڏيو ڪرونه اوئون نئه حياتي ان جيون ڏيونه. ㉒ پگيون ٻاپ ڪيا رو نيا نٿي ڪرتو، پڻ اوئه مون ڏيڪرا مانه نيا ڪريا رو ٻڌوئي ڪوم ساڏيوه، ㉓ زم ٻڌائي منڪ مون ڏيڪرا نئه ايو مون ڏهه جيو مون او پگيون ٻاپ نئه ڏهه. جيو مارو مون نٿي راکتو، او مارا ٻاپ رو مون نٿي راکتو جيئنه مون نئه ميليوه.“

⑳ هون تمون نئه هاس ئي هاس ڪونه: جيو منڪ مارو وچن مونئه ان پگيون

مانه وِشواس راکڻه جيئڻه مُون نئه ميليوه، اُونئا نئه هميش رو جِيوَن زڙل سڻه، ان اُونئا مانه هميش را موت ري سزا رو قينصلو نئين ٿڻه. اُو تو هميش را موت تي پچي گپوه، ان اُونئا نئه هميش رو جِيوَن زڙپوه.

25) هُون تَمون نئه هاس ئي هاس ڪونه: اُو تُوڻو آوڻه ريو پڻ هاو آوي پُوگپوه، زئيون مرل منڪ مُون پڳوون را ڏيڪرا رو هاڏ هومپڙشي ان جيا ماري واتون موئڻه اُو جِيوَتا ٿيشي. 26) ڪم تو پڳوون ٻاپ مُون ڏيڪرا نئه اي حق ڏيڏوه جي زم اُونئا تي جِيوَن زڙڻه تم مُون تي پڻ جِيوَن زڙڻه. 27) ان اُونئه مُون نئه نيا ڪريا رو حق ڏيڏوه ڪم تو هُون اُو هاڳي منڪ ذات رو ڏيڪرو سون جيا نئه اُونئه راز ڪريا هارُو سُونديوه.

28) هايا وات مانه تمي حيرون مت ٿيو، ڪم تو ايوو تُوڻو آوشي زئيون مرل منڪ ٻڌائي مقومون موئين مارو هاڏ هومپڙشي، 29) ان ٻڌائي جِيوَتا ٿيشي ان مقومون موئين تي نيهرِي آوشي. جيئي نائوڪا ڪوم ڪريا هوشي، اُو هميش رو جِيوَن ليڏا هارُو جِيوي اُونشي. ان جيئي ڪراپ ڪوم ڪريا هوشي، اُو نيا پرموئڻه هميش ري سزا هارُو جِيوي اُونشي.

پڳوون گهڻون نمونون تي ٿاڀيئي ڏهه

جي ايسُو اُونئا رو ڏيڪرو سڻ


30) ”هُون آپرا پاها تي ڪئين ٿي ڪري هڪتو. زم پڳوون مُون نئه نيا ڪريا رو ڪڻه، تم هُون اُونئا را ڪيڏا پرموئڻه نيا ڪرونه. ان هُون انصاف تي قينصلا ڪرونه، ڪم تو هُون مارئي مرضي نئين پڻ پڳوون رئي مرضي پورئي ڪروا ڪرونه، جيئڻه مُون نئه ميليوه.

31) جي رُوڳو هُون آپرا پارام هاڪ پرونت، تو ڪئين ٿاڀيئي نه ٿت جي مارئي هاڪ هاسئي سڻه ڪا نا. 32) پڻ پيزو ڪوڪ سڻه جي مارا پارام هاڪ پرڻه، ان مُون نئه ڪبر سڻه جي اُونئا رئي پرل هاڪ مارا پارام ٿاڀيئي سڻه.

33) تمي تو يُوحنا ڪن منڪون نئه پُونسوا ميليا ان اُوئه مارا پارام هاسئي
 ھاڪ پڙئي. 34) مُون نئه منڪون ري پرل ھاڪ رئي ڪئين ڪاڀي نٿي، توئي پڻ
 هُون يُوحنا ري پرل ھاڪ رئي وات ڪرونه، زم تمي اُوئا رئي پرل ھاڪ موين
 مُون مانه وشواس اوڻو ان پڳوونَ ري سزا ٿي پڇي زائو. 35) يُوحنا ٻڙتا ڏيوا را
 زم هتو ان منڪون نئه سوجهرو ڏيتو، ان تمي ٿوڙيڪ وار هُوڏي اُوئا را ڏيڏل
 سوجهرا ۾ ڪُش هتا.

36) پڻ مارا پارام هيڪ پڙئي ھاڪ سئه جي يُوحنا ري ھاڪ ٿي پڻ موئي
 سئه. اُو اي سئه: جيا ڪوم پڳوونَ ٻاپ مُون نئه پُورا ڪريا هارُو ڏيڏاه، اُو
 هاڳي ڪوم هُون ڪرونه ريو، ان اُو ڪوم آپ مارا پارام ھاڪ پڙه، ڪم تو
 ايئون ڪومون ٿي ٿاڻيئي ٿهه جي پڳوونَ ٻاپ مُون نئه ميليوه.

37) ان پڳوونَ ٻاپ پڻ جيئنه مُون نئه ميليوه، اُوئه آپ مارا پارام ھاڪ
 پڙهه. تمي اُوئا رو آواز ڪيڏي نٿي هومپڙيو، نڪو اُوئا رو رُوپ ڏيڪيوه، 38) ان




نڪو تمي اُوئا رو وچن من موئين راکوه، ڪم تو
 تمي مارئي وات نٿي مونتا جيا نئه اُوئه ميليوه.

39) تمي شاستر ري نوني نوني واتون ڏيون ڏين
 پڻه، ڪم تو تمي هزموهه جي شاستر ٿي تمون
 نئه هميش رو جيونَ زڙشي. ان اُو هاڳي شاستر
 مارا پارام ھاڪ پڙهه جي هميش رو جيونَ مُون
 ڪن سئه، 40) توئي پڻ تمي هميش رو جيونَ ليڏا
 هارُو مُون ڪن اُوئا ٿي نٿي.

41) هُون منڪون ٿي آڀرا وڪوڻ ڪراووا نٿي ڪرتو، 42) پڻ هُون تمارا پارام
 زوڻوهه جي تمي من موئين پڳوونَ ٿي پريم نٿي راکتا. 43) هُون مارا ٻاپ پڳوونَ
 را پاها ٿي اُوئا رو مُون وڌاريا هارُو آيوه، توئي پڻ تمي مارئي وات نٿي مونتا.
 پڻ جي پڙو ڪوڪ آڀرا پاها ٿي آڀرو مُون وڌاريا هارُو اُوئه، تو اُوئا رئي وات

٤٤) تمي ضرور مونسو. تمي روڳا هيكه پيڙا ٿي وڪوڻ ڪراووا ڪروھ، پڻ ايوو ڪئين ڪريا رئي ڪوشش نٿي ڪرتا جيا ٿي هڪڻه پڳوون تمون نٿه وڪوڻن. تو پسنه تمي ڪم ڪرين پڳوون رئي وات موني هڪشو؟

٤٥) تمي ام مت سوچو جي هون پڳوون پاپ ڪن تمارو ڏوه ڪاڍيه. جيو تمارو ڏوه ڪاڍشي، او موسي آپ هوشي، جيا مانه تمي آسريو راکوه. ٤٦) موسي تمارو اي ڏوه ڪاڍشي جي تمي اوئا رئي لکل وات نه مونئي، ڪم تو جي تمي موسي رئي لکل وات مونوت، تو مارئي وات پڻ مونوت، جيا را پارام اوئه لکيوه. ٤٧) پڻ تمي موسي ري لکل واتون نه مونتا، تو پسنه ماري واتون ڪم ڪرين مونسو؟



گليل رتي ڍنڍ

ايسو پونس هزار ٿي وٺارءُ منڪون نءُ روتئي ڪوراوئه

(متي 21-13:14، مرقس 6:30-44، لوقا 9:10-17، يُوحنا 6:1-15)

6 ① تيا ڪيتر ايسو گليل ري ڍنڍ رءُ پرلته پاهنه ڳيو، جيا نئه تيرياس رئي ڍنڍ پڻ ڪئھ. ② ان الاهي گهڻا منڪ ايسو وونهڙ ويتا ريتا، ڪم تو اوئي ايسو را پرسا پاڙيا تا جي او موندون نئه هاڙا هورا ڪرئھ. ③ ايسو ڏونگر مانھ

سڙينَ آپرون شيلون پيڙو پيڙو هئو. ④ هُوَ يَهُودِي ڌرم رڻي پاشڪا پرڀ آيا واڙڻي هتڻي.

⑤ پستہ ايسُو هومو زويو، تو الاهي گهڻون منڪون نئہ آپ ڪن آوتون پاڙيا. تيام اُوئہ فلپسُ ٿي پُونسيو: ”هايون منڪون نئہ ڪوڙايا هارُو آبي روتي ڪيٺ ٿي ويساتي ليشون؟“ ⑥ اُوئہ فلپسُ رو آڙمتو ليڏا هارُو هم پُونسيو جي اُو ڪي ڪئہ، ڪم تو ايسُو نئہ اڳي ڪپر هتڻي جي هُون ڪي ڪريہ. ⑦ تو فلپسُ اُوئا نئہ وڙنڏڻي ڏيڏي: ”ڏھ هزار رُوپيون ري روتي هوت توتڻي پڻ هايون ٻڌون نئہ پوري نہ ٿئت، جي هر هيڪ نئہ ٻٽڪو ٻٽڪو اُوئہ.“

⑧ تڻيون ايسُو رون شيلون موئين ٿي هيڪئہ، شمعُون پطرس رئہ پاڻي اندرياس، ايسُو نئہ ڪيڏو: ⑨ ”ايئہ هيڪ سوڪرو سئہ جيا ڪن پونس زوون ري روتي ان ٻي مشي سئہ، پڻ اتون گهڻون منڪون هارُو هايا ٿي ڪي



ٿيشي؟“ ⑩ پستہ ايسُو ڪيڏو: ”منڪون نئہ کاڌا هارُو پيهارو.“ هُوئہ اُوئا ماڳ گهڻي سڀر هتڻي، تيام اُو سڀر مانہ پيئا هئا. اُوئہ پونسڪ هزار رُوڳا آڏمي هتا. ⑪ تڻيون ايسُو اُو روتي ليڏي، ان اُوئون هارُو پڳوون رو ٿورو موين پينل منڪون نئہ ورايا هارُو شيلون نئہ ڏيڏي. ان همروم ٿورو موين مشي پڻ ڏيڏي. منڪون نئہ زتو وڻيو، اتو ڏيڏو.

⑫ زڻيون منڪ کائين ڌراپيا، تڻيون ايسُو آپرون شيلون نئہ ڪيڏو: ”اُوڳارل ٽڪرا پيڙا ڪرو، زم ڪئين ازايو نہ زائہ.“ ⑬ تيام شيلي روتيون را ٽڪرا پيڙا ڪريا جي کاڌا وازي اُوڳاريا تا، ان اُوئون پونسون زوون ري روتيون رون اُوڳارل ٽڪرون ٿي شيلي ٻارئہ چڀا پريا.

⑭ تيام منڪ ايسُو رو اي ڏيڪاڙل پرسو پاڙين ام ڪيوا مڏيا: ”اي تو هاس ٻر اُو رو اُو پڳوون رو نياپو ڏيڏا وازو سئہ جيو شاستر پرموتئہ ڏنيا موئين آيا

وازو سئھ. ” ⑮ ايسُو اي وات زوتتو تو جي منڪ اُونا نئھ زوري زھالين اُپرو پاڌشا ناوا ڪرئھ ريا، تيام ڏونگر مانھ پيزيل ڪيٽڪ هيڪلو گيو پرو.

ايسُو پوڻي مانھ وئھ

(متي 14:22-33، مرقس 6:45-52، يُوحنا 6:16-21)

⑯ زئيون هونز ٿئي، تئيون ايسُو را شيلا ڏونگر ٿي نيسا اوترين ڍنڍ مانھ ڳيا. ⑰ ان اوتئھ پيڙي مانھ سڙين پاسا ڍنڍ رٿھ پيڙئھ پاهئھ ڪفرنحوم شھز هوما زاوا مڏيا. هونھ رات پڙي ڳئي تئي ان ايسُو هزون هُوڏي اوتون ڪن پاسو نٿو آيو. ⑱ تئھ توتئھ گھڻو وائيو واتوت ريو ان ڍنڍ رو پوڻي گھڻو اوتل پاتل ٿيتوت ريو. ⑲ زئيون اوتئي پيڙي ڏيون ٿي ڏوڍ ڪا ٻي ڳائو هاڪلي، تئيون اوتئي ايسُو نئھ ڍنڍ را پوڻي مانھ ويتون پيڙي ڏوڪڙو آپ وونھز اوتون پازيو، ان او گھڻا پيڻائي ڳيا. ⑳ پڻ ايسُو اوتون نئھ ڪيڏو: ”تمي پيڻائومت، اي هون سون.“ ㉑ تيام اوتئي ايسُو نئھ ڪشي ٿي پيڙي ۾ بيهاريو. تئيون يڪدم پيڙي پيڙئھ ڪپ پوڳي ڳئي جيئھ اوتون رٿھ زاوو تو.

منڪ ايسُو نئھ ڳوتئھ

㉒ پيڙئھ ڏي جيا گھڻا منڪ گليل ڍنڍ رٿھ پرئھ پاهئھ ري ڳيا تا، او هزمي ڳيا جي ڪالي ايتئھ روڳئي هيڪ پيڙي هتئي ان ايسُو آپرون شيلون پيزو اوتئا پيڙي موئين نٿو سڙيو، پڻ شيلا روڳا هيڪلا ڳيا تا. ㉓ تئيون ڪئينڪ پيڙي پيڙي تبرياس شھر ٿي اوتئا ماڳ ڏوڪڙي آوي، جيئھ پريو ايسُو روتيون هارو ٿورو مونيو تو ان منڪي روتي ڪاڏي تي. ㉔ زئيون ٻڌي منڪي زويو جي ايتئھ نڪو ايسُو سئھ نڪو اوتئا را شيلا، تئيون او هايون پيڙيون موئين سڙين ايسُو ري ڳوت ۾ ڪفرنحوم شھر هوما روونا ٿيا.

ايسُو روتي رو مثال ڏين هزماوئِه جي رُوڳو او هميش رو جيون ڏيڏا وارو سئ

25) زئيون ڍنڍ پار ڪرين منڪي ايسُو نئ ڪفرنحوم شهر ۾ ڳوتي ليدو، تئيون اُوئي ايسُو نئ پونسيو: ”ڳرو جي، تم ايتنه ڪئين آياھ؟“

26) تيا مانھ ايسُو اوئون نئ ڪيڏو: ”هُون تمون نئ هاس ئي هاس ڪونھ: تمي مُون نئ ايتا هارُو نئي ڳوتتا جي تمي مارون ڏيڪاڙل پرسون رو مطلب هزمياھ، پڻ مُون نئ ايتا هارُو ڳوتوه ريا جي تمي روتي ڪائين ڌراپيات پرا. 27) آپري پوري ڪوشش ايو ڪاڏا هارُو مت ڪرو جي پڳڙي زائھ، پڻ ايو ڪاڏا هارُو آپري پوري ڪوشش ڪرو جي هميش نيڪ رئھ، ان جيا ٿي هميش رو جيون زڙئھ. هائي ڪاڏو هُون منڪ ذات رو ڏيڪرو تمون نئ ڏيھ، ڪم تو پڳوون پاپ مُون نئ ايتا ڪوم هارُو سونڊيوھ.“

28) تئيون اُوئي ايسُو ٿي پونسيو: ”هائي ڪاڏو ليدتا هارُو امارئ پڳوون ري مرضي پرموتنه ڪي ڪرو؟“

29) تو ايسُو وڙنڌي ڏيڏئي: ”پڳوون ربي مرضي اي سئھ، جي تمي مُون اوتا را ميلل منڪ مانھ وشواس راکو.“

30) تيام اُوئي ايسُو ٿي پونسيو: ”ٺاپتي هارُو تمي ڪيو پرسو ڏيڪاڙوھ، جيا نئ زوئين امي تمون مانھ وشواس اوئون؟ تمي ڪيو ڪوم ڪرشو؟ 31) مُوسي را وڪت ۾ آپتي پاپ ڏاڏي رڻ ۾ پرسا ٿي اول منا نومي روتي ڪاڏي ٿي، زم شاستر ۾ لڪل سئھ:

’اوتھ ڪاڏا هارُو اوئون نئ آڪاش ٿي روتي ڏيڏئي.

هوتھ مُوسي تو آڪاش ٿي روتي ڏيڏئي ٿي، تو پسئھ تمي ڪيو پرسو ڏيڪاڙشو؟“

32) تيام ايسُو اوئون نئ ڪيڏو: ”هُون تمون نئ هاس ئي هاس ڪونھ: مُوسي

تمون نئه آكاش ٿي هاسئي روٽي نٽي ڏيڏي. پڻ مارو ٻاپ سئه جي تمون نئه آكاش ٿي هاسئي روٽي ڏئه، (33) ڪم تو پڳوون رئي ڏيڏل روٽي او سئه جي آكاش ٿي اول سئه ان ڏنيا رون منڪون نئه جيواڙهه.

(34) تو اوئي ايسو نئه ڪيڏو: ”ساڏو جي، هائي روٽي امون نئه هميش ڏيتا ريو.“

(35) تيون ايسو اوئون نئه ڪيڏو: ”جيواڙيا واڙي روٽي هون سون. ايئا حياتي رئي روٽي کاڌا ٿي منڪون نئه ڪيوو ڦاڻيڏو؟ او وڙي پوکا ان ترها ٿهه. پڻ جيو مون ڪن اوئه ان مون مانه وشواس راکهه، هون اوئا نئه هميش رو جيون ڏيهه. (36) پڻ زم مئين تمون نئه اڳي ڪيڏوه، تمي مون نئه ڏيڪيوه توي پڻ مون مانه وشواس نٿي راکتا. (37) زتا منڪ مارو ٻاپ مون نئه ڏئه، او ٻڌائي مون ڪن اوشي. ان جيا مون ڪن اوئه، اوئون نئه هون ڪيڏي آپ ٿي ڌار نئين ڪرون. (38) ڪم تو هون آكاش ٿي ايئا هارو آيوه جي مارئي مرضي نئين، پڻ پڳوون رئي مرضي پوري ڪرون جيئنه مون نئه ميليوه. (39) مون نئه ميليا واڙا رئي مرضي اي سئه، جي زتا منڪ اوئه مون نئه ڏيڏاه، اوئون موئين ٿي هڪا نئه پڻ ڌار نه پڙوا ڏيون، پڻ پڇاڙي ۾ نيا رئه ڏي اوئون نئه وڙي جيوي اوئاڙون. (40) ڪم تو مارا ٻاپ رئي مرضي اي سئه، جي زتا منڪ مون ڏيڪرا نئه اوڙڪهه ان مون مانه وشواس اوئهه، اوئون نئه هميش رو جيون زڙهه ان هون پڇاڙي ۾ نيا رئه ڏي اوئون نئه وڙي جيوي اوئاڙون.“

(41) تيام يهودي ڌرم را منڪ ايسو مانه ٻرڙوا لاڳيا ڪم تو اوئه ڪيڏو تو: ”آكاش ٿي اول روٽي هون سون.“ (42) او ڪيو مڏيا: ”هائي منڪ يوسف رو ڏيڪرو ايسو نٿي ڪي؟ آبي اوئا رون مائيترون نئه اوڙڪونه ريا. تو پسهه او ڪم ڪرين ڪهه جي هون آكاش ٿي اول سون؟“

(43) تيا مانه ايسو اوئون نئه ڪيڏو: ”آپت ۾ مارئي ڳلا مت ڪرو. (44) ڪوئي منڪ پڳوون ري مرضي وڳر مون ڪن اوي نٿي هڪتو. مارو ٻاپ پڳوون جيئنه

مُون نئه ميليوه، اُو منكون نئه مُون كن آيا رئي مرضيي دئه، ان هُون پچاڙي
 ۾ نيا رئه ڏي اُوئون نئه وڙي جيوي اوناڙيه. (45) پڳوون رو نياپو ڏيدا واڙون را
 لکل شاستر موئين ام لکل سئه:

’بدائي منک پڳوون ٿي شيڪشي.

زتا منک پڳوون ٻاپ ري واتون هوميرين اونا ٿي شيڪئه، اُو بدائي مُون كن
 آوئه. (46) ام نٿي جي ڪئڪ پڳوون ٻاپ نئه ڏيڪيوه. پڻ رُوڳو هُون جي پڳوون
 ٻاپ را پاها ٿي اول سون، مئين پڳوون ٻاپ نئه ڏيڪيوه. (47) هُون تمون نئه
 هاس ٿي هاس ڪونه: جو مُون مانه وشواس راکئه، اونا نئه هميش رو جيون
 زڙل سئه. (48) جيوڙيا واڙي روتئي هُون سون. (49) اُو منا نومي روتئي جيا نئه
 تماري ٻاپ ڏاڏي رڻ ۾ کاڌي ٿي، اُو جيوڙيا واڙي نٿي. ڪم تو اُوئي
 منا کاڌي ٿي تئي تئي پڻ اُو بدائي مري گيا. (50) پڻ آڪاش ٿي اول روتئي اي
 سئه، جيا نئه ڪائين منكون نئه هميش رو جيون زڙه. (51) آڪاش ٿي اول جيون
 ڏيدا واڙي روتئي هُون آپ سون. جو ڪوئي اي روتئي ڪانه اُو هميش هُوڏي
 جيو تو ريشي. اي روتئي جيا ٿي هميش رو جيون زڙه، اي مارو آپرو ڏيل
 سئه، ڪم تو هُون آپرو جيو پڳوون را نوم مانه ڏيه زم ڏنيا رون منكون نئه
 جيون زڙه.

(52) تيا مانه يهودي ڌرم واڙا آپت ۾ ام تڪرار ڪروا مڏيا: ”اي منک آپون
 نئه ڪم ڪرين آپرو مونه ڪوراوي هڪه؟“

ايسو آپرو مونه ڪاتا رو ان آپرو لوئي پيدا رو مثال ڏين هڙماوئه
 جي اونا رئه پڳوون را نوم مانه آپرو جيو ڏيدا ٿي
 منكون نئه هميش رو جيون زڙشي

(53) تيام ايسو اُوئون نئه ڪيڏو: ”زئون تمي پڳوون را نوم مانه مال سڙاووه،
 تئين تمارئه اونا رو مونه ضرور ڪاوو، پڻ اونا رو لوئي پيدا رو نا پاڙل سئه،

ڪم تو لوتِي ۾ جيون سٺه. هون هون آڀرو جيو پڳوون را نوم مانه ڏيه، ان ضروري سٺه جي تمي مون مانه وشواس را ڪو زم مارا مونه ٿي ان مارا لوتِي ٿي تمون نٺه جيون زڙه. هون تمون نٺه هاس ٿي هاس ڪونه: زئون هون تمي مون منڪ ذات را ڏيڪرا مانه وشواس را ڪين مارو مونه نٿي کاتا ان مارو لوتِي نٿي پيتا، جيو هون پڳوون را نوم مانه ڏيه، تيون هون تمي مون نٺه هميش رو جيون نئين زڙه. (54) جو ڪوئي مون مانه وشواس را ڪين مارو مونه ڪانه ان مارو لوتِي پيٺه، اونا نٺه هميش رو جيون زڙ سٺه، ان پڇاڙي ۾ نيا رٺه ڏي هون اونا نٺه جيوي اوناڙيه. (55) ڪم تو کاڌا پيدا ٿي منڪ رُوگا حياتي رٺه، پڻ مارٺه آڀرو جيو پڳوون را نوم مانه ڏيڌا ري ڪري مارا مونه ان لوتِي ٿي منڪون نٺه هميش رو جيون زڙه. (56) جو ڪوئي مون مانه وشواس را ڪين مارو مونه ڪانه ان مارو لوتِي پيٺه، اُو مون پيڙو رٺه ان هون اونا پيڙو ريونه. (57) جيوئه نمونٺه جيون ڏيڌا واڙهه ٻاپ مون نٺه ميليوه ان هون ٻاپ ري ڪري جيو تو سون، هيونٺه نمونٺه جيو مون مانه وشواس را ڪنه اُو پڻ ماري ڪري جيو تو ريشي. (58) هائي سٺه آڪاش ٿي اول روٽي. اُو ايوي روٽي نٿي جيا نٺه ٻاپ ڏاڏي کاڌي تمي ان توئي پڻ مري گيا تا. جيو مون مانه وشواس را ڪين هائي روٽي ڪانه، اونا نٺه هميش رو جيون زڙشي.

(59) ايسو هائي ٻڌي واتون ڪيڏي زئون اُو ڪفرنحوم شهر موئين پڳوون را منڌر موئين شيڪاڙتوت ريو.

شيلون مانه آزمئو اوڻه جي ڪون پڪو وشواس را ڪنه

(60) ايسو ري اي واتون هومپڙين ايسو رون شيلون موئين ٿي گهڻي زئي ڪيڏو: "اي واتون مونيام هاو ڏوري سٺه. ايتون نٺه ڪون مونشي؟"

(61) پڻ ايسو آڀرا من ۾ اي زوئين جي اونا را شيلو اونا را پارام ٻرڙه ريا، اوتون نٺه ڪيڏو: "ايتون واتون ٿي تمارو وشواس ڏگي گيوه ڪي؟ (62) پڻ جي

تَمي مُون منڪ ذات را ڏيڪرا نئه آڪاش مانھ سڙتون پاڙو جيئنھ هُون مورمنھ هتو، تو پسنھ ڪم زوئوھ! (63) جيوڙيا وازو پويتر آتما سئھ. پويتر آتما وگر جيون ليڏا هارو منڪ ڪئين نئي ڪري هڪتا. جي واتون مئين تمون ٿي ڪريھ، اُونون نئھ مونيآ ٿي تمون نئھ پويتر آتما زڙشي ان جيون زڙشي. (64) پڻ تمون موئين ٿي ڪئينڪ سئھ جي ماري واتون مانھ يقين نئي راکتا.

ايسو هم ڪيڏو ڪم تو شروع ٿي لين اونا نئھ ڪپر هئي جي ڪوڻ ڪوڻ هُون مانھ وشواس نئي راکتا، ان او ڪوڻ سئھ جيو هُون نئھ زهلوشي. (65) پسنھ ايسو وڙي ڪيڏو: ”تيا مئين تمون نئھ اڳي ڪيڏو تو جي ڪوئي منڪ هُون ڪن آي نئي هڪتو، زئون هُوڏي پڳوون پاپ اونا نئھ هم ڪريا رئي متئي نه ڏئھ.“

(66) تيا توتا ٿي لين هايا وات ري ڪري ايسورون شيلون موئين ٿي گهڻي زئي ايسو رئي ڪيڙ ساڏي. (67) تيا م ايسو اپرون ٻارون سونڊل شيلون ٿي پونسيو: ”تمي پڻ ماري ڪيڙ ساڏو ڪروھ ڪي؟“

(68) شمعون پطرس اونا نئھ وڙندي ڏيڏي: ”پريو، امي پيزا ڪيا ڪن زائون؟ رُوڳا تمي سو جيا ري واتون موين هميش رو جيون زڙئھ. (69) ان امي تمون مانھ وشواس اوئيوھ ان امون نئھ ڪاتري ٿيھ جي تمي پڳوون را پويتر شيواڌاري سو.“

(70) تيا مانھ ايسو اُونون نئھ ڪيڏو: ”مئين آپ تمون ٻارون زئون نئھ مارا شيلا تيا هارو سونڊياھ، نا؟ توي پڻ تمون موئين ٿي هيڪ سئھ جيو شيطون را پاها رو سئھ.“

(71) ايسو اي وات شمعون اسڪريوتي را ڏيڪرا يهوداه را پارام ڪيتوت ريو، جيو ٻارون سونڊل شيلون موئين ٿي هيڪ هتو، توي پڻ تيا ڪيڙ اوئھ ايسو نئھ زهلايو.

ايسُو پڳوونَ رِي مرضِي وڳر آپ نئه منگون هومو ساوو نئي ڪرتو

7 ① تيا ڪيڙ ايسُو گليل صُويا موئين پنڌ ڪرتو ريو. اُو يهوديه صُويا موئين زايا ٿي پاهو ڪرتوت ريو، ڪم تو اوت را يهودي ڌرم را آڳيوون اوتانئہ نمو ماروا ڪرتات ربا.

② هونئہ يهودي ڌرم ربي پرپ ڏوڪڙي آويي جيا نئہ ڍاڙيون ربي پرپ ڪئہ. ③ تيام ايسُو ري پايي اوتانئہ ڪيڏو: "ايئئہ تون نئہ ڪئين نئين وئئہ. اي تڙ ساڏين تون يهوديه صُويا موئين پرپ مانھ زا، زم اوتئہ اُو ٻڌائي منڪ جيا ٿارا شيلا سئہ، ٿارا ڪوم ان پرسا زوني هڪئہ. ④ منڪ جي مشور ٿيوا ڪرئہ، اُو آپرا ڪوم هٿاڙين نئين ڪرئہ. تون هيوا ڪوم ڪرئہ ريو، تو آپرا آپ نئہ ٻڌي ڏنيا هومو ساوو ڪر." ⑤ ايسُو ري پايي هم ڪيڏو ڪم تو اُو پڻ هزون اوتانئہ وئشواس نتا راڪتا.

⑥ تيام ايسُو اوتون نئہ ڪيڏو: "مارو ساوو ٿيا رو توڻو هزون نئي آيو. تمي پلئہ زائو. تمون هارو توڻا ربي ڪئين وات نئي، ⑦ ڪم تو ڏنيا را منڪ تمون ٿي وير راڪي نئي هڪتا. پڻ مون ٿي اُو وير راڪئہ ڪم تو هون اوتون را پارام هاک پرين همپڙاوتو ريونھ جي اوتون را ڪوم پونڌا سئہ. ⑧ تمي آپ پلئہ پرپ مانھ يروشلم شهر موئين زائو، هون همئئہ ايٿا پرپ مانھ اوتئہ نئين هالون، ڪم تو مارو ساوو ٿيا رو توڻو هزون نه آيو."

⑨ هائي وات ڪين ايسُو گليل صُويا موئين ريو.

ايسُو ڍاڙيون رِي پرپ مانھ منگون نئہ شيڪاڙيا هارو يروشلم زائھ

⑩ زئيون ايسُو را پائي پرپ مانھ يروشلم شهر موئين ڳيا، تيا ڪيڙ ايسُو آپ پڻ



اوتنه گيو. پڻ او ساوئه ڍاڙه نه گيو،
زم منڪون ننه کبر نه پڙه.

⑪ تيام يهودي ڌرم را آڳيون
ايسو ننه پرې مانه گوتتات ریا ان
آپت ۾ کيتات ریا: ”او کيه سئه؟“
⑫ زاترون موئين پڻ گهڻا منڪ ايسو
را پارام سوني واتون ڪرتات ریا.
ڪئينڪ کيتات ریا: ”او نائوڪو منڪ
سئه.“ پڻ پيزا کيتات ریا: ”نا نا، ام
نٿي. او منڪون ننه شيترين اوڙهه پاهه
ڦيروئھ.“ ⑬ پڻ ڪوئي منڪ ايسو را
پارام ٻڌون رنه رُوپرو نتو ٻولتو، ڪم تو
او ٻڌائي آپرون يهودي ڌرم رون آڳيونون ٿي پڻاتات ریا.

⑭ زنيون پرې را هقتا را ترٿڪ ڏي وپتي گيا تنيون ايسو پڳون را گهر
موئين گيو ان شيڪاڙوا مڏيو. ⑮ تيام يهودي ڌرم را آڳيون حيون هتا ان ڪيو
مڏيا: ”اي منڪ گرو ڪن شيڪيا وگر ڪم ڪرين شاستر ري واتون زوئنه؟“
⑯ تيا مانه ايسو اوئون ننه ڪيڏو: ”جي واتون هون شيڪاڙونه ريو، او ماري
آپري واتون نٿي، پڻ اوئا ري سئه جيئنه مون ننه ميليوه. ⑰ جي ڪوئي منڪ
پڳون ري مرضي مانه ويوا ڪرئھ، تو اوئا ننه ماري شيڪاڙل واتون را پارام
کبر پڙشي، جي او پڳون را پاهه ٿي سئه، ڪا هون رُوگو آپرا پاهه ٿي ڪونه
ريو. ⑱ جو منڪ آپرا پاهه ٿي ٻولئھ، او آپرو مون وڌاروا ڪرئھ. پڻ جيو منڪ
آپ ننه مليا واڙا رو مون وڌاروا ڪرئھ، او منڪ هاسو سئه ان اوئا موئين ڪئين
ڪوڙ نٿي هوئيتو. ⑲ موسي تمون ننه پڳون را حڪم ڏيڏا، نا؟ توئي پڻ تمون
موئين ٿي ڪوئي پڳون رون حڪمون مانه نٿي وپتو. تو پسته تمي مون مانه

ايئون حُڪمون نئه توڙيا رو ڏوه ڏين ڪم مُون نئه نمُو ماروا ڪروھ؟“

②0 تيا مانھ ٻڌي منڪي ڪيڏو: ”تمي ڳونڌا ٿياھ. تمون نئه ڪوڻ نمُو ماروا ڪرئھ؟ ڪم ام ڪوھ؟ تمون نئه پوت سونتيوھ ڪي؟“

②1 پڻ ايسُو اوئون نئه ڪيڏو: ”مئين هيڪا منڪ نئه ھازو ھورو ڪرين پويتر ڏي رو ڪوم ڪريو، ان تمي ٻڌائي ھيرون سو جي مئين ڪيوو اوڙو ڪوم ڪريوھ.

②2 پڻ ايئا ھارُو مُوسيٰ تمون نئه توھر ڪرايا رو حُڪم ڏيڏو زم وات ساوئي ٿئھ جي ڪئينڪ ڪوم ايوا سئھ جيا پويتر ڏي را ڪروو ضروري سئھ. ھائي توھر ڪرايا رئي وات مُوسيٰ ٿي نئين پڻ تمارون ٻاپ ڏاڏون ٿي شروع ٿيھ. ان تمي پويتر ڏي را پڻ سوڪرون رئي توھر ڪراوھ. ②3 زئيون تمي مُوسيٰ رون لڪل حُڪمون نئه نه توڙيا ھارُو پويتر ڏي رئي سوڪرون رئي توھر ڪرتا ريوھ، تو پستھ تمي مُون مانھ ايئا ھارُو ڪم ريشي ٻڙوھ جي مئين پويتر ڏي رو هيڪا منڪ رو پورو ڏيل ھازو ھورو ڪريوھ؟ ②4 تمي سوچيا وڳر مارا پارام ڦينصلو مت ڪرو، پڻ ھاس پرموئھ ڦينصلو ڪرو.“

گھڻون منڪون نئه ڪبر پڙئھ

جي ايسُو پڳوون رو سُونڀل پڇايا وازو ڪريست سئھ

②5 پستھ يروشلم شھر رون ريواشيون موئين ٿي ڪئينڪ زئا ڪيوا مڏيا: ”اي منڪ اُو رو اُو نٿي ڪي، جيا نئه اپنا آڳيوون نمُو ماروا ڪرئھ ريا؟ ②6 زوئو، اي ٻڌون رئه رُوپرو ٻولئھ ريو، پڻ اُو ايئا رو نوم ئي نٿي لپتا. آڀئي ڌرم ري آڳيووني آڀت ۾ اي ڦينصلو ڪريو ھوشي ڪي، جي اي منڪ ھاس ۾ پڳوون رو سُونڀل پڇايا وازو ڪريست سئھ! ②7 پڻ ھم ڪم ڪرين ٿيشي؟ ڪم تو آڀون نئه ڪبر سئھ جي اي منڪ ڪيٽ رو سئھ. پڻ زئيون پڳوون رو سُونڀل پڇايا وازو ڪريست آوشي، تئين ڪيا نئه ئي ڪبر نئين ھوئھ جي اُو ڪيٽ ٿي آيوھ.“

②8 تيا مانھ ايسُو پڳوون را گھر موئين شيڪاڙتون اوتومئو ڪيڏو: ”تمون

نٺه ڪهر تو سٺه جي مارو نوم ڪي سٺه ان مارو شهر ڪيو سٺه. پڻ هون ٻه ڀيرا پاها ٿي نٿي آيو، پڻ جيئڻه مون نٺه ميليوه او هاسو پڳوون سٺه. تمي اوئا نٺه نٿي اوڙڪتا، (29) پڻ هون اوئا نٺه اوڙڪونه ريو، ڪم تو هون اوئا را پاها ٿي اول سون ان اوئه مون نٺه ميليوه.

(30) تيام منڪ اوئا نٺه زهاليا رٿي ڪوشش ڪروا مڌيا، پڻ ڪوئي اوئا نٺه هات ئي نه سٻاڙي هڪيو، ڪم تو اوئا رو زهاليا رو توڻو هزون نٿو آيو. (31) پڻ اوئون ٻڌون منڪون موئين ٿي گهڻي منڪي ايسو مانه وشواس اوڻيو ان او ام ڪيتات ربا: ”زئون ڪريست آوشي او اينا منڪ ٿي وڌارڻه پرسا ڏيڪاڙشي ڪي؟ ائينه منڪ اتا گهڻا پرسا ڏيڪاڙيا، اي ضرور پڳوون رو سونڍل پچايا وازو ڪريست سٺه.“

يهودي ڌرم را آڳوون ايسو نٺه زهاليا هارو ٻه ڀيرا سڀائي ميلهه

(32) زئون فريسي پالٽي ري منڪي هومپريو جي منڪون ۾ سونئي اي وات وٺه رٿي جي ايسو پڳوون رو سونڍل پچايا وازو ڪريست سٺه، تئين اوئي ان موتي پوزاريني آرون سڀايون نٺه ميليا جي او ايسو نٺه زهالي اوئه.

(33) تيا ري ڪري ايسو ڪيڏو: ”هزون ٿوڙيڪ وار هوڏي هون تمون پيڙو سون، ان تيا ڪيڙ هون اوئا ڪن زائيه جيئڻه مون نٺه ميليوه. (34) تمي مون نٺه گوتشو پڻ هون تمون نٺه نئين زڙون. جيئڻه هون هوئيوه اوئڻه تمي آوي نٿي هڪتا.“

(35) تيام يهودي ڌرم ري آڳووني هڪا پيزا نٺه ڪيڏو: ”اي منڪ ڪيال پاڳي زاشي جي امي اينا نٺه گوتي نئين هڪون؟ ڪي اي اوئون يهوديون ڪن زاشي جي ڌاري قومون موئين پيئاھ؟ ان اوئڻه زائين ڌاري قومون منڪون نٺه شيڪاڙشي؟ (36) اي ڪي ڪنھ ريو: ’تمي مون نٺه گوتشو پڻ هون تمون نٺه نئين زڙون‘ ان ’جيئڻه هون هوئيوه اوئڻه تمي آوي نٿي هڪتا.‘ اينا رو ڪيڏا رو مطلب ڪي سٺه؟“

ايسُو پوٽي رو مثال ڏين پويتر آتما را پارام شيڪارڙه

37) ڏاڙيون ري پرڀ را پڇاڙي واڙا ان ٻڌون ٿي موتا ڏي مانه ايسُو اُونين اُوپو ان زور ٿي ڪيڏو:

”جي ڪيا نئه ترهئه لاڳئي هونءَ

تو اُو مون ڪن آوين پيئه.

38) ان جيو مون مانه وشواس را ڪنه،

زم شاستر موئين لڪل سئه،

جيون ڏيڏا واڙا پوٽي ري نڌي

اُوئا را من موئين ٿي ڦوٽي پڙشي.

39) اي پوٽي واڙي وات ايسُو پويتر آتما را پارام ڪيڏي، جيو ايسُو مانه

وشواس اوٿيا واڙون نئه تيا ڪيڙ زڙيا واڙو هتو. هزون پويتر آتما ميلل نتو، ڪم تو پڳوون ايسُو نئه هزون آڪاش ۾ آڀرا مون ۾ نتو ليڏو.

40) زئيون ٻڌي منڪي ايسُو ري اي واتون هومپڙي، تو اوئون موئين ٿي ڪئينڪ

ڪيو مڏيا: ”اي منڪ هاس ۾ اُو پڳوون رو نياپو ڏيڏا واڙو سئه جيا را آيا را پارام شاستر موئين لڪل سئه.“ 41) ان پيڙا ڪيتات ريا: ”اي پڳوون رو

سُونڍل پڇايا واڙو ڪريست سئه.“ پڻ پيڙي ناڪارين ڪيڏو: ”پڳوون رو سُونڍل پڇايا واڙو ڪريست گليل صوپا ٿي ڪم ڪرين آوشي؟“ 42) ڪم تو شاستر ۾

ام لڪل سئه نا، جي پڳوون رو سُونڍل پڇايا واڙو ڪريست داؤد يادشا ري پيڙي رو هوشي ان بيت لحم شهر موئين زلمشي جيئنه داؤد يادشا نونو موتو

ٿيو تو.“ 43) تيام ايسُو ري ڪري ٻڌون منڪون موئين آڀت موئين ڦوٽ پڙي،

ڪئينڪ ايسُو رئه پاهنه ٿيا ان ڪئينڪ ايسُو رئه ڪلاڦ ٿيا. 44) اوئون موئين

ٿي ڪئينڪ ايسُو نئه زهالوا ڪرتات ريا، توئي ڪيئنه پڻ اُوئا نئه هات ٿي

نه سڀاڙيو.

سپائي ايسو نڙ زهاليا وڳر يهودي ترم رون اڳيونون ڪن پاسا اوڻه

(45) تيام پڳوونَ را گهر را سپائي موٽون پوزاريون ان فريسي پالتي رون منڪون ڪن پاسا آيا. اُوئي سپايون ٿي پونسيو: ”تمي اوڻا نڙه ڪم زهالي نه آيا؟“

(46) تو سپايي جواب ڏيڻو: ”ڪوئي منڪ ام ڪيڏي نه ٻوليو زم هائي منڪ ٻولڻه.“ (47) تيا مانه فريسي پالتي ري منڪي ريشي پزين ڪيڏو: ”اوڻه ڪوڙي واتون ڪرين تمون نڙه پڻ شيترياه ڪي؟“ (48) ترم رون اڳيونون موئين ٿي ڪا امون فريسي پالتي وازون موئين ٿي ڪيڻڪ اوڻا مانه وشواس اوڻيوه، ڪي؟ ڪيڻڪ ٿي نئين. (49) روڳا هائي ابوجه شينشاري منڪ اوڻا ري واتون مونڻه. هايون نڙه شاستر رئي ڪيوئي ڪهر؟ هائي تو پڳوونَ را پتل سڻه.“ (50) تيا مانه نيڪديمس جيو مور ۾ ايسو ڪن آيو تو، ان جيو آپ فريسي پالتي رو هيڪ اڳيون هتو، اوڻه آپرون پالتي وازون نڙه ڪيڏو: (51) ”آپڻا شاستر موئين لڪل حڪمون پرموڻه آبي امرام ڪياڪ مانه سزا ڏيڏا رو ڦينصلو ڪري هڪونه ڪي؟ زئيون هوڏي آبي اوڻا رئي وات نه هومپزون ان ڪهر نه پاڙون جي اوڻه ڏوه ڪريوه ڪا نا، تنيون هوڏي آپون نڙه ڦينصلو ڪريا رو ڪئين حق نٿي.“ (52) تيا مانه اوڻي نيڪديمس نڙه ڪيڏو: ”تون اوڻا رو پاھو ڪم لڻه؟ تون پڻ اوڻا را زم گليل صوپا رو سڻه ڪي؟ هاوڙ شاستر موئين زو، تو تون نڙه ڪهر پڙشي جي گليل صوپا موئين ٿي پڳوونَ رو نياپو ڏيڏا وازو ڪوئي نٿي آيو نڪو اوشي.“

(53) تيا ڪيڙ بهڏائي منڪ آپري آپري گهري ڳيا پرا. (1) پڻ ايسو زيتون 8 نومي ڏونگر مانه ڳيو ان اوڻه تڪي ريو.

پونڏو ڪوم ڪريا واري ڏوشي نڙه ايسو ماڻهي ڏنه

(2) پيڙه ڏي، ڏي اوڳيا رڻه توڻه ايسو وزي پڳوونَ را گهر موئين پاسو آيو.

اوتنه اسرائيلي قوم را ٻڌائي منڪ اوتنا ڪن آوا مڏيا، ان ايسو پيهين اوتون ننه شيڪاڙو مڏيو.



③ تئين شاستر زوتيا وازا ان فريسي پالتي را منڪ هيڪي ڏوشي ننه ايسو ڪن تيڙي آيا، جيا ننه پوندو ڪوم ڪرتون زهائي تي. اوتني ڏوشي ننه ٻڌون را وس ۾ اويڙي ④ ان ايسو ننه ڪيڏو: ”گرو جي، اي ڏوشي پوندو ڪوم ڪرتون زهلوثيه. ⑤ هوه موسي رون لڪل حڪمون موئين موسي آيون ننه ايويون ڏوشيون ننه پوتا هئين نمو ماريا رو ڪيڏوه. تيام تمي همپڙاوو جي تمي آپ ڪي ڪوه؟“

⑥ اوتني هم ڪيڏو زم او ايسو ننه ڌرم رنه ڪلاڪ ڪا رومي قانون رنه ڪلاڪ ٻولوين ڦٽاوتنه، ان ام اوتون ننه ڪوڪ وات زڙنه جيا مانه او ايسو رو ڏوه ڪاڍي هڪه.

پن ايسو نيسو نمين آپري اونگڙي تي زمي مانه لڪوا مڏيو. ⑦ پن او ايسو تي پونستا ريا، تو ايسو اونين اوپو ان اوتون ننه ڪيڏو: ”تمون موئين تي جيئنه ڪوئي ڏوه نه ڪريو هوه، او ٻڌون مور اينا ڏوشي ننه پوڻو هئنه.“ ⑧ ان ايسو وڙي نيسو نمين زمي مانه لڪوا مڏيو.

⑨ اي وات هومپڙين ٻڌائي منڪ ڏوڪرون تي لين هيڪا پيزا وونهڙ هيڪوڪو هيڪوڪو تين اوت تي ڪهڪي ڳيا. نيٺ روڳو ايسو اوتنه هيڪلو ريو ان ڏوشي اوتنا هومئي اوپي تي. ⑩ تئين ايسو اونين اوپو ان ڏوشي ننه ڪيڏو: ”ٻائي، اي ٻڌائي ڪيال ڳيا؟ ڪي تون مانه سزا ڏيڏا رو ڦينصلو ڪيئنه ئي نه ڏيڏو؟“ ⑪ تئين ڏوشي ڪيڏو: ”جي، ڪيئنه ئي نئين.“

پسئه ايسو اوتنا ننه ڪيڏو: ”ان مارو ڦينصلو پن ام سئه. هون پن ٿارا ڪرل ڏوه رئي سزا تون ننه نتي ڏيتو پن ماڦي ڏيونه. هوه زا، ان آڙ تي لين وڙي ڪيڏي ڏوه مت ڪري.“

ايسُو ڏنيا هارُو سوجهرو ٿينَ منكون نئه هاس رو مارڳ ڏيڪاڙئه

⑫ زئيون ايسُو وڙي منڪون نئه شيڪاڙوا مڏيو، تئيون اُوئه ڪيڏو: ”هُون ڏنيا رون منڪون هارُو سوجهرو سون. جيو ماري واتون مانه وئُه اُو ڪيڏي اندارا ڀر نئين وئُه، پڻ اُوئا نئه اُو سوجهرو زڙشي جيا ٿي هميش رو جيون زڙئُه.“ ⑬ تيام فريسي پالتي ري منڪي اُوئا نئه ڪيڏو: ”تُون پلئه ام ڪئُه، پڻ زئيون پيزا ٿارئي هاڪ پريا وازا نٿي، تو ٿارا ڪيڏا ٿي ڪئين ٿاڀيٽي نٿي جي ٿارئي وات هاسئي سئُه.“ ⑭ پڻ ايسُو اُوئون نئه اي جواب ڏيڏو: ”هُون پلئه هيڪلو آپرا پارام هاڪ پروئُه، توئي پڻ مُون ڪن ٿاڀيٽي سئُه جي مارئي پرل هاڪ هاسئي سئُه، ڪم تو مُون نئه ڪبر سئُه جي هُون ڪيٽ ٿي آيوه، ان ڪيال زائونھ ريو. تمون نئه هايا رئي ڪبر هوئت، تو تمون نئه پڻ ٿاڀيٽي ٿئت. پڻ تمون نئه تو ڪبر ئي نٿي جي هُون ڪيٽ ٿي آيوه، ان ڪيال زائونھ ريو. ⑮ تمي رُوڳا منڪون ري سوچ پرموئنه ڦينصلا ڪروھ، پڻ هُون آپ آپرا پاها ٿي ڪيا رو ڦينصلو نٿي ڪرتو. ⑯ پڻ زئيون هُون نيا ڪرونھ، تئيون مارا ڦينصلا هاسا سئُه، ڪم تو هُون هيڪلو نيا نٿي ڪرتو. پڻ هُون ان اُو جيئنه مُون نئه ميليوه، امي ٻي ئي پيزا ٿين نيا ڪرونھ. ⑰ تمارا آپرا شاستر موئين پڻ موسي رون لڪل حڪمون موئين اي لڪل سئُه جي ’بيئون منڪون ري پرل هاڪ ٿي هاس رئي ٿاڀيٽي ٿئُه.‘ ⑱ هُوئُه هيڪ هُون سون، جيو آپرا پارام هاڪ پروئُه، ان پيزو مارئي هاڪ پريا وازو مارو ٻاپ سئُه، جيئنه مُون نئه ميليوه.“

⑲ تيام اُو ايسُو ٿي پونسوا مڏيا: ”ٿارو ٻاپ ڪيھ؟“ تو ايسُو اُوئون نئه وڙنڏي ڏيڏئي: ”تمي نڪو مُون نئه اوڙڪوھ، نڪو مارا ٻاپ نئه اوڙڪوھ. جي تمي مُون نئه اوڙڪوت، تو مارا ٻاپ نئه پڻ اوڙڪوت.“

⑳ ايسُو هائي واتون پڳوون را گهر موئين شيڪاڙتون اُوئا ماڳ ڪيڏي،

جيئنہ ڏون ھارو پيئي راکل هتي. توي پڻ اوتائو نئہ ڪيئنہ ئي نہ زھاليو، ڪم تو ھزون اوتائو رو زھلایا رو توڻو نتو آيو.

ايسو اڀرا ھوڙي مانھ مريا را پارام ان آڪاش موئين ڀڳوون ڪن زابا را پارام ڪئھ

21 ايسو وڙي يھودي ڌرم رون اڳيونون نئہ ڪيڏو: ”ھون زائونھ پرو، ان تمي مون نئہ ڳوتشو. پڻ تمون نئہ ڏوهون رئي ماڻي نئين زڙئ، ان تمي امرام مري زاشو. جيئنہ ھون زائونھ، اوتئہ تمي آوي نئي هڪتا.“

22 تيام اڳيون آيت ۾ هڪا پيزا نئہ ڪيو مڏيا: ”اي آڳهات ڪرشي، ڪي؟ اي ڪم ام ڪئھ؟ جيئنہ ھون زائونھ، اوتئہ تمي آوي نئي هڪتا.“ اي وات ڪيڏا رو ڪي مطلب سئھ؟“

23 پڻ ايسو اوتون نئہ ڪيتو ريو: ”تمي ايئا ڏنيا را سو، پڻ ھون آڪاش رو سون. تمي ڏنيا ري سوچ پرموئئھ ووھ، پڻ ھون ڏنيا ري سوچ پرموئئھ نئي ويتو. 24 مئين تمون نئہ همئئہ ڪيڏو تو جي تمون نئہ ماڻي نئين زڙئ ان تمي همرام مري زاشو. جي تمي ماري پرل ھاڪ پرموئئھ يقين نئين ڪرو جي ھاس ۾ ھون ڪوڻ سون، تو پڪئي وات سئھ جي تمي ماڻي ليڏا وڳر مري زاشو.“

25 تيام او ايسو تي پونسوا مڏيا: ”تون ڪوڻ سئھ؟“ تو ايسو اوتون نئہ ڪيڏو: ”شروع تي لين ھون تمون نئہ همپزاونھ ريو جي ھون ڪوڻ سون، ان توي تمي پونسوھ ريا؟ 26 مون ڪن گهڻي ايوي واتون سئھ جيون را پارام ھون تمون تي بولي هڪونھ، ان جيون ري ڪري ھون تمارو نيا ڪرين تمون نئہ ڏوهاري ڪري هڪونھ. پڻ ھون روڳي اوتائو ري واتون ڪرونھ جيئنہ مون نئہ ميليھو. او ھاسو سئھ، ان جي واتون مئين اوتائو ٿي ھومپزيھ، روڳي ھائي واتون ھون ڏنيا رون منڪون نئہ ڪونھ.“

27 ھوئہ او منڪ نئا ھزمتا جي ايسو پڳوون رو ڏيڪرو سئھ ان او اڀرا پاپ

پڳوونَ را پارام ٻولئو ريو. ②8 تيام ايسو ڪيڏو: ”زئيون تمڻي مَنڪ ذات را ڏيڪرا نئو اونسو ساڙشو، تئيون تمون نئو ڪٻر پڙشي جي هاس ۾ هُون ڪُون سون. ان تمون نئو ايٺا رئي پڻ ڪٻر پڙشي جي هُون آپرا پاها ٿي ڪئين نٿي ڪرتو، پڻ جي واتون مارئو هاپ پڳوونَ مَنڪ شپڪاڙيه، اُو هُون ڪرونه. ②9 مارو هاپ جيئو مَنڪ ميليوه، اُو مَنڪ پيڙو سئو. اُوئو مَنڪ هينڪلو نه ساڏيو، ڪم تو هُون اُو ڪوم هميش ڪرتو ريونه جيا اُوئا نئو وئو.“

③0 زئيون ايسو هائي واتون ڪرتوت ريو، تئيون گهڻي يهودي منڪي يقين ڪريو جي اُو پڳوونَ رو ڏيڪرو سئو.

جيا هاسا من ٿي ايسو مانه وشنواس راکئو اُو ڏوهون را قوضا ٿي سئوئي زائو

③1 تيام ايسو اُوئون يهوديون نئو ام ڪيڏو، جيئي اُوئا ري واتون مانه يقين ڪريو تو: ”جي تمڻي ماري واتون مانه وينا ريو، تو تمڻي هاس ۾ مارا شيلا سو.“

③2 ان هيئو نمونئو تمون نئو هاس رئي ڪٻر پڙشي، ان هاس مانه وُڍا ٿي تمڻي گُلمو ٿي آزاد ٿيشو.“

③3 تيا مانه اُوئي ايسو نئو ڪيڏو: ”امي تو ابراهيم را اولاد سون، ان امي ڪيڏي گُلمو نٿي ٿيا. تو پسئو تمڻي ڪم ڪوه ريا جي تمڻي آزاد ٿيشو؟“

③4 تيا مانه ايسو اُوئون نئو ڪيڏو: ”هُون تمون نئو هاس ئي هاس ڪونه: جي ڪوئي ڏوه ڪرئو، اُو زوئو ڏوهون رو گُلمو ٿين ڏوهون را قوضا سئو.“

③5 هُوئو گُلمو ڏئي را گهر رو پاتي نٿي، تيام اُوئا رو ڏئي را گهر مانه ڪئين حق نٿي. پڻ ڏئي را ڏيڪرا رو آپرا هاپ را گهر مانه پورو حق سئو ان اُو هميش هُوڏي آپرا هاپ ري گهري رئو. ③6 تيام، جي هُون پڳوونَ رو ڏيڪرو ٿين تمون نئو ڏوهون ري گُلمو ٿي آزاد ڪرين پڳوونَ را گهر موئين ريا رو حق ڏيونه، تو پسئو تمڻي هاس ۾ آزاد ٿيشو. ③7 مَنڪ نئو تو ڪٻر سئو جي تمڻي ابراهيم را

اولاد سو. توئي پڻ تمي مُون نئه نمُو ماريا هارُو ڪروھ، ڪم تو تمي ماري واتون نٿي مونتا. (38) جي ڪئين مئين آپرا ٻاپ ڪن ڏيکيوھ، اُوئا را پارام هُون تمون نئه همپڙاوونھ. پڻ اُوئا را ابوزا ۾ تمي ابراهيم جيوو ڪوم نئين، پڻ جيا را تمي اولاد سو، اُوئا رو ڪيڏل ڪوم ڪروھ.

(39) پڻ اُوئي ايسُو نئه اي جَوَپ ڏيڏو: ”امي تو ابراهيم را اولاد سون.“ تو ايسُو اُوئون نئه ڪيڏو: ”جي تمي ابراهيم را هاسا اولاد هونوت، تو تمي ابراهيم جيوو ڪوم ڪروت. (40) مئين تمون نئه اُو هاسي واتون همپڙاويھ جي مئين پڳوون ٿي هومپڙي، پڻ تمي مُون نئه نمُو ماريا رئي ڪوشش ڪروھ ريا. ابراهيم تو هيو ڪوم نتو ڪريو. (41) تمي ابراهيم جيوو نئين، پڻ جيا را تمي اولاد سو، اُوئا جيوو ڪوم تمي ڪروھ.“

تو اُوئي ايسُو نئه ڪيڏو: ”امي تو حروم را اولاد نٿي، ان امي پڙا ڪيا رو ڪيڏو نٿي مونتا، رُوگو امارا ٻاپ پڳوون رو ڪيڏو مونونھ.“ (42) تو ايسُو اُوئون نئه ڪيڏو: ”جي پڳوون تمارو ٻاپ هونت تو تمي مُون ٿي پريم راکوت، ڪم تو هُون پڳوون ٿي ٿيوھ، ان پڳوون ڪن ٿي آيوھ. هُون آپري مرضي ٿي نٿي آيو پڻ پڳوون مُون نئه ميليُوھ. (43) تمي ماري واتون ڪم نٿي هڙمتا؟ تمي تيام نٿي هڙمتا ڪم تو تمي آپ ماري واتون هڙميا جيوو نٿي. (44) تمارو ٻاپ پڳوون رو دشمن شيطون سئھ. تمي اُوئا را اولاد سو، ان تمي آپرا ٻاپ شيطون رئي مرضي ڪشي ٿي پوري ڪروھ. اُو شروع ٿي لين ڪون ڪرايا وازو سئھ ان هاس را پاها رو نٿي، ڪم تو اُوئا موئين هاس سئھ ٿي نئين. زئين اُو ڪوڙ ٻولئھ، تئين اُو پورا شونق ٿي ڪوڙ ٻولئھ، ڪم تو اُو آپ ڪوڙو سئھ ان ڪوڙ رئي مان تين رُوگو ڪوڙ ٿي ڪوڙ ٻولئھ. (45) پڻ هُون هاس ٻولونھ، تيام تمي مارئي وات نٿي مونتا. (46) تمون موئين ٿي ڪون مارو ڏوھ ڪاڏئھ؟ زئين هُون هاس ٻولونھ ريو، تو پسئھ تمي مارئي وات ڪم نٿي مونتا؟ (47) جيو پڳوون را پاها رو سئھ اُو پڳوون ري واتون مونئھ. تمي تيام نٿي مونتا ڪم تو تمي پڳوون را پاها را نٿي.“

ايسُو آپ نئه ابراهيم ٿي موتو ڪين شيڪاڙئھ جي او پڳوون را زم هميش ٿي سئھ

48) تيا مانھ يھودي منڪي ايسُو نئھ ڪيڏو: ”امي نيڪ نٿي ڪيتا ڪي؟ تون نيچ سامري قوم رو سئھ ان تون نئھ پوت سونتل سئھ.“

49) تو ايسُو جواب ڏيڏو: ”مون نئھ پوت سونتل نٿي، هون تو مارا ٻاپ رو مون را ڪونھ. پڻ تمي مارو مون نئين پڻ مارئي پيعزتئي ڪروھ. 50) هون تو آپرا وڪوڻ ڪراووا نٿي ڪرتو، پڻ پيزو هيڪ سئھ جي مارا وڪوڻ ڪراووا ڪرئھ، ان او منڪون رو نيا ڪريا واڙو سئھ. 51) هون تمون نئھ هاس ئي هاس ڪونھ: جي ڪوئي ماري واتون مانھ وئھ، تو او هميش هُودِي نئين مرئھ.“

52) تيا مانھ يھوديئي اوئا نئھ ڪيڏو: ”هئھ امون نئھ پڪئي ڪاترئي ٿيھ جي تون نئھ پوت سونتل سئھ. ابراهيم تو مري گيو ان پڳوون رو نياپو ڏيڏا واڙا پڻ مري گيا. پڻ تون ڪئھ ريو: ’جي ڪوئي ماري واتون مانھ وئھ، تو او هميش هُودِي نئين مرئھ. 53) تون آپ نئھ امارا ڏاڏا ابراهيم ٿي موتو هزمئھ ڪي؟ او تو مري گيو ان پڳوون رو نياپو ڏيڏا واڙا پڻ مري گيا. تون آپرا آپ نئھ ڪي هزمئھ؟“

54) ايسُو اوئون نئھ وڙنڌئي ڏيڏئي: ”جي هون آپ آپرا وڪوڻ ڪراووت، تو مارا وڪوڻ ڪئين نه ٿئت، پڻ جيو مارا وڪوڻ ڪراوئھ او مارو ٻاپ پڳوون سئھ. تمي تو پلئھ ام ڪوھ ريا جي ’امي پڳوون رو ڪيڏو مونونھ، 55) پڻ تمي تو اوئا نئھ اوڙڪتا ئي نٿي. پڻ هون اوئا نئھ اوڙڪونھ. جي هون ام ڪونت: ’هون پڳوون نئھ نٿي اوڙڪتو، تو هون تمون جيوو ڪوڙو ٿئت. پڻ هون اوئا نئھ اوڙڪونھ ان اوئا رو ڪيڏو مونونھ. 56) تمارو ڏاڏو ابراهيم ايئا وات مانھ ڪش ٿيو جي او مارا ڏنيا ۾ آيا رو ڏي پاڙشي. ان اوئھ پاڙيو ان ڪش ٿيو.“

57) تيام يھوديئي ايسُو نئھ ڪيڏو: ”تون هزون پنجاه سالون رو ئي نٿي، ان

تئين ابراهيم ننه ڏيکيوھ ڪي؟“ ⑤8 تو ايسو اُونون ننه ڪيڏو: ”هُون تمون ننه هاس ئي هاس ڪونه: ابراهيم را پيڏا ٿيا ٿي مور شروع ٿي لين هون سون.“

⑤9 تيام اي وات هومپڙين جي ايسو آپ ننه پڳوون هرڪو ڪرڻ، اُوئي ايسو ننه نمو ماريا هارو پوئا اُوپاڙيا، پڻ ايسو هتائين پڳوون را گهر ٿي نيھري ڳيو.

ايسو هيڪا زايا زلميا اونڌا ننه هازو هورو ڪرڻه



① ايسو زاتوت ريو تو اونا ننه هيڪ منڪ ڏيڪيام

9 آيو جي زايو زلميو اونڌو هتو. ② تئين شيلي ايسو ٿي پونسيو: ”ڳرو جي، اي منڪ ڪيا را ڏوه ري ڪري اونڌو زلميو؟ اونا را آڀرا ڏوه ري ڪري ڪا اونا را مان ڀاپ را ڏوه ري ڪري؟“ ③ تو ايسو وڙنڌي ڏيڏي: ”نڪو آڀرا ڏوه ري ڪري، نڪو مان ڀاپ را ڏوه ري ڪري اي اونڌو زلميو. پڻ اي منڪ تيام اونڌو زلميو زم

ايشا رنه هازو هورو ٿيا ٿي پڳوون را ڪوم ساوا ڏيڪائڻه. ④ زئين هُوڏي ڏي سڻه تئين هُوڏي آڀڻه اونا را ڪوم ڪروو ڪپڻه جيڻهه مون ننه ميليوه. پڻ رات پڙيا واڙي سڻه زئين ڪوئي منڪ ڪوم نئين ڪري هڪڻه. ⑤ زئين هُوڏي هون ڏنيا ۾ سون تئين هُوڏي هون ڏنيا هارو سوجهرو سون.“

⑥ هم ڪين ايسو زمي مانھ ٿوڪيو ان ٿوڪ ۾ مائڻي پلاڙين اونڌا ري اونڪيون مانھ سوپڙي. ⑦ پسڻه ايسو اونڌا ننه ڪيڏو: ”تون زا، ان زائين سلوٿام نومي تراو موئين اونڪيون ڏو.“ هوه سلوٿام رو مطلب سڻه ميلل.

تيام اونڌو ڳيو ان زائين اونڪيون ڏوئي، ان هازو هورو تين ڏيڪتو ڏيڪتو پاسو آيو رو. ⑧ هوه هائي هازو ٿيل منڪ اڳي پنتو. تيام اونا را پاڙوشي ان او منڪ جيئي اونا ننه پنتون پاڙيو تو، او ڪيو مڏيا: ”اي او هاڳي منڪ نٿي ڪي؟ جيو اڳي پيهين پنتو.“ ⑨ ڪوڪ ڪيتات ريا جي ”هوهه، اي او رو او

سٺه ”ان ڪوڪ ڪيتات ريا ”نا نا، اُٺا جيوو پيزو ڪوڪ سٺه.“ پڻ اُو منڪ آپ ڪيتو ريو جي ”هُون اُو رو اُو سون.“ ⑩ تيام منڪي اُٺا ٿي پُونسيو: ”تو پسنه ٿاري اونڪيون ڪم ڪرين هازي ٿي گيه؟“ ⑪ تو اُوئه وڙنڌي ڏيڏي: ”اُو منڪ جيا ننه ايسو ڪئھ، اُوئه ماڻهي پلاڙين ماري اونڪيون مانھ سوڙڙي ان مُون ننه ڪيڏو جي سلوٺام نومي تڙاؤ مانھ زائين اونڪيون ڏو. تيام هُون گيو، اونڪيون ڏوئي ان هُون زووا مڏيو.“ ⑫ تيون اُوئي هازا ٿيل منڪ ننه پُونسيو: ”اُو منڪ ڪيھ؟“ تو اُوئه ڪيڏو: ”ڪو، ڪپر نئين.“

فريسي پالتي را منڪ اونڌا را هازا ٿيا را پارام ڪپر پاڙه

⑬ تيون جيو اڳي اونڌو هتو، منڪ اُٺا ننه فريسي پالتي وازون ڪن تيڙي گيا. ⑭ هُوئه اُو ڏي جيا مانھ ايسو ماڻهي پلاڙي تي ان اونڌا ري اونڪيون هازي ڪري تي اُو پويتر ڏي هتو، جيا مانھ يهودي ڌرم پرموئنه ڪوئي پڻ ڪوم نتو ڪروو. ⑮ تيام فريسي پالتي ري منڪي پڻ اُٺا منڪ ٿي پُونسيو: ”تُون ڪم ڪرين زووا مڏيو؟“ تو اُوئه اُوئون ننه ڪيڏو: ”اُوئه منڪ ماريون اونڪيون مانھ ماڻهي سوڙڙي، ان مئين زائين اونڪيون ڏوئي ان همئنه ڏيڪي هڪونه، پش.“ ⑯ تيام فريسي پالتي را ڪئينڪ منڪ ايسو را پارام ڪيو مڏيا: ”اُو منڪ پگوون را پاها ٿي نتي آيو، ڪم تو پويتر ڏي رو ڪوم ڪرين پگوون رو حُڪم توڙه.“ پڻ اُوئون موئين ٿي ڪئينڪ پيزي ڪيڏو: ”جي اُو منڪ ڏوهاري هوئ تو هيو پرسا ڪم ڪرين ڏيڪاڙي هڪئ؟“ هم اُوئون موئين ڦوٽ پڙي. ⑰ تيام اُوئي وڙي پيزي وار هازا ٿيل منڪ ٿي پُونسيو: ”اُوئه ٿاري اونڪيون اُوگهاڙي. هُوئه تُون آپ اُٺا را پارام ڪي ڪئھ؟“ اُوئه ڪيڏو: ”اُو پگوون رو نياپو ڏيڏا وازو سٺه.“

⑱ پڻ يهودي ڌرم ري اڳيونني هنجي نتو مونيو جي هائي منڪ اڳي اونڌو هتو ان وڙي ڏيڪو مڏيوه، تيام اُوئي هازا ٿيل منڪ را مان باپ ننه آپ ڪن

١٩) اُوئي منڪ را مان ٻاپ ٿي پُونسيو: ”ڪي اي تمارو ڏيڪرو سٺ، جيا را پارام تمي ڪوه ريا، جي زا يو زلميو اونڌو هتو؟ تو پسنه همئنه ڪم ڪرين ڏيڪي هڪه؟“

٢٠) تيام اُوئا رنه مان ٻاپ وڙندئي ڏيڏئي: ”امي تو اوڙڪونه ريا جي اي امارو ڏيڪرو سٺ، ان اي اونڌو زلميو تو. ٢١) پڻ همئنه ڪم ڪرين ڏيڪي هڪه ان ڪيئنه ايئا ري اونڪيون اُوگهاڙيه، امون ننه هايا را پارام ڪئين ڪهر نئي. تمي آپ ايئا ٿي پُونسو. اي موتو سٺ ان اي آپ اپرا پارام همپڙاوي هڪه.“

٢٢) اُوئا رنه مان ٻاپ هم ڪيڏو ڪم تو او يهودي ڌرم رون آڳيونون ٿي پيئاتا تا، ڪم تو آڳيونون آپت موئين اڳي اي ڦينصلو ڪريو تو، ”جي ڪوئي منڪ ايسو ننه پڳوون رو سونيدل پچاينا واڙو ڪريست ڪيشي، تو اُوئا ننه نات ٻارو ڪرشون.“ ٢٣) هايا وات ري ڪري اُوئا رنه مان ٻاپ ڪيڏو تو جي ”اي موتو سٺ. ايئا ٿي پُونسو.“

٢٤) تيام فريسي پالتي واڙي وڙي پيڙي وار اُوئا منڪ ننه آپ ڪن آيا رو ڪيڏو، جيو اڳي اونڌو هتو، ان اُوئا ننه ڪيڏو: ”پڳوون رو هون ڪائين هوه تون هاس ٻول، امون ننه تو ڪهر سٺ جي او منڪ ڏوهاري سٺ.“ ٢٥) تيام هازنه ٿيل منڪ جَوَاب ڏيڏو: ”مون ننه ايئا رئي ڪئين ڪهر ئي نئي جي او ڏوهاري سٺ ڪانا. مون ننه رُوڳئي ايئا وات رئي ڪهر سٺ جي هون هتو اونڌو، ان همئنه هون زوئي هڪونه.“ ٢٦) تيام فريسيئي اُوئا ٿي پُونسيو: ”اوه تون ننه ڪي ڪريو؟ اوه ڪم ڪرين ٿاري اونڪيون اُوگهاڙي؟“ ٢٧) تو اوه وڙندئي ڏيڏئي: ”مئين تمون ننه اڳي ڪيڏو تو، پڻ تمي ماري وات ننه ڪون ئي نه ڏيڏو. تمي ڪم وڙي هومپڙوا ڪروه ريا؟ تمي پڻ اُوئا را شيلا ٿيوا ڪروه ڪي؟“ ٢٨) تيا مانه فريسيئي ايئا ننه پڙاتا ڏين ڪيڏو: ”تون تو اُوئا رو شيلو سٺ، امي تو موسي ري لڪل واتون مانه وونه.“ ٢٩) امون ننه ڪهر سٺ جي پڳوون موسي ٿي واتون ڪري تي، پڻ اُوئا منڪ را پارام امون ننه ڪهر ئي نئي جي او ڪيڏ ٿي آيوه.“

③① تو هازنه ٿيل منڪ اُوئون ننه جَوَاب ڏيڏو: ”واھ، اي تو حيروني رٿي وات سٺه. اُوڻه ماري اونڪيون اُوگهاڙي ان توڻي تمون ننه ڪبر ٿي نٿي جي اُو ڪيٽ ٿي آيوھ! ③② اُمون شينشاريون ننه تو ڪبر سٺه جي پڳوون ڏوهاري منڪ رو هاڏ نٿي هومپڙتو. پڻ پڳوون اُوئا رو هاڏ هومپڙهه جي پڳوون رو مون راکڻه ان اُوئا ري مرضي مانھ وٺه. ③③ ڏنيا را شروع ٿي لين اي وات ڪيڏي هومپڙيام نٿي اُوڻي جي ڪنڪ ڪياڪ زايا زلميا اونڌا ري اونڪيون اُوگهاڙي هونھ. ③④ هونھ جي اُو منڪ پڳوون را پاها ٿي اول نه هونٽ، تو اُو ڪئين نه ڪري هڪٽ.“

③⑤ تيا مانھ فريسيئي اُوئا ننه ڪيڏو: ”تون تو زايو زلميو ڏوهاري سٺه، ان تون اُمون ننه شيڪاڙوا ڪرڻه ڪي؟“ پسنه فريسيئي اُوئا منڪ ننه ڌرم ٿي ڪاڍين نات ٻارو ڪريو پرو.

ايسو فريسيون رو اي نوھ ڪاڍه جي اُو هاس ٿي اونڪيون مپشين وٺه

③⑤ زئيون ايسو ننه ڪبر پڙڻي جي اُوئا منڪ ننه نات ٿي ٻارو ڪاڍيوھ پرو، تو ايسو اُوئا ننه ڳوتين هات ڪريو ان اُوئا ٿي پونسيو: ”ڪي تون منڪ ذات را ڏيڪرا مانھ وشواس راکڻه؟“ ③⑥ تو اُوڻه وڙنڏي ڏيڏي: ”سادو جي، مون ننه ڪو اُو ڪون سٺه، زم هون اُوئا مانھ وشواس اوڻي هڪون.“ ③⑦ تو ايسو اُوئا ننه ڪيڏو: ”تئين اُوئا ننه ڏيڪيوھ، اُو هون سون جي تون ٿي ٻولونھ ريو.“ ③⑧ تو اُوڻه ڪيڏو: ”پرڻو، هون تمون مانھ وشواس راکونھ.“ ان اُوڻه ايسو ري پڳي پڙين اُوئا رٿي پوزا ڪرڻي. ③⑨ تو ايسو ڪيڏو: ”هون نيا ڪريا هارو ايتا ڏنيا ۾ آيوھ، زم اونڌا منڪ ڏيڪي هڪه، پڻ جيا ڏيڪي پاڙين هاس ننه نٿي مونتا، اُو اونڌون را زم رنه.“

④① فريسي پالڻي را ڪينڪ منڪ ايسو ڪن اُپا تا. ايسو رٿي اي وات هومپڙين اُوڻي ڪيڏو: ”امي پڻ اونڌا سون ڪي؟“ ④② تو ايسو اُوئون ننه ڪيڏو:

”جي ٽمي هاس ۾ اونڌا هوٽوٽ ان ڏيکي نه هڪوت، تو اي تمارو ڏوه نه ٿت
 جي ٽمي هاس نئه نٿي مونتا. پڻ ٽمي تو ڪوه ريا جي امي اونڌا نٿي، توئي
 هاس ٿي ٽمي اونڪيون ميسين ووه ريا. تيام ٽمي ڏوهاري سو.“



ايسو ناٿوڪا ٽراڙ رو مثال ٿين شيڪاڙڻه

جي او وشواسي منڌڙي رو پڇايا وڙو ان همپاڙ ڪريا وڙو سڻ

10 ① ”هُون تمون نئه هاس ئي هاس ڪونه: جيو ڪوئي ريون را واڙا
 موٽين زهونپا ٿي نٿي پيهٽو، پڻ پيزا ڪياڪ پاها ٿي مانه سڙين موٽين
 پيهٽه، تو او منڪ سور ان ڌاڙيل سڻه. ② جيو زهونپا ٿي موٽين زائڻه، او ريون
 رو ڌراڙ سڻه. ③ اوٽا هارو سوڪيڏار زهونپو اوگهاڙڻه، ان ريون اوٽا رو هاڏ
 هومپڙه. او آڀري ريون نئه نوم لين هاڏ ڏئڻه ان اوٽون نئه ٻاري لي زائڻه.

④ زئيون أو آپري ٻڌي رڊيون ٻاري ڪاڏيھ تئيون أو آپ رڊيون مور مور وئھ ان رڊيون اونا لار لار وئھ، ڪم تو رڊيون اونا رو ھاڏ اوڙڪئھ. ⑤ پڻ رڊيون ائيندا منڪ وونھڙ مُوڙگي نئين وئھ پڻ اونا ٿي پڙڪشي ان پاڳي زاشي، ڪم تو او ائيندا رو ھاڏ نٿي اوڙڪتي.

⑥ ايسو ھاڻي مثال اوتون نئھ ھمپڙايو پڻ اوتي ھزميو ٿي نئين جي ايسو را ڪيڏا رو مطلب ڪي سئھ.

⑦ تيام ايسو وڙي ڪيڏو: ”ھون تمون نئھ ھاس ٿي ھاس ڪونھ: رڊيون ھارو زھونپو ھون سون. ⑧ زتا ڪوڙا منڪ مون مور آڳيوون ٿين آياھ، او ٻڌائي سورون ان ڌاڙيالون جيوا سئھ، پڻ زم رڊيون سور رو ھاڏ نٿي ھومپڙتي، تم ماري منڪي اوتون آڳيوونون ري ڪوڙي واتون نہ موني. ⑨ ھون آپ زھونپو سون. زم رڊيون زھونپا ٿي واڙا موئين زائھ ان ڪترا ٿي پچي زائھ، ان موئين ٻارو او زاو ڪرئھ ان اوتون نئھ سارو زڙئھ، تم جيو منڪ مون مانھ وشواس راڪئھ، او پڳوون ري سزا ٿي پچي زاشي ان اونا نئھ تارڻ زڙشي. ⑩ سور رُوڳو ايئا ھارو اوئھ زم سورئي ڪرئھ، مارئھ ان ڪتم ڪرئھ. پڻ ھون تو ايئا ھارو آيوھ، زم منڪون نئھ ايئا حياتي ۾ ھڪ زڙئھ ان تيا ڪيڙ ھميش رو جيون پڻ زڙئھ.

⑪ ھون نائوڪا ڌراڙ جيوو سون. نائوڪو ڌراڙ رڊيون نئھ پچايا ھارو آپرو جيو ڏئھ. ⑫ جيو منڪ سرومتئي لين رڊيون سارئھ ان آپ رڊيون رو ڌڻي نٿي، او زئيون نار نئھ اوتو ڏيڪئھ تئيون او رڊيون نئھ ساڏين پاڳي زائھ. ان پسئھ نار ڪئينڪ رڊيون نئھ ڦٽئھ ان پڙيون ٻڌيون نئھ وينڪي نوڪئھ. ⑬ سرومتئي واڙو منڪ تيام پاڳئھ ڪم تو او رُوڳو آپرو ڦائيدو سوچئھ، ان رڊيون رئي ڪئين پروا نٿي ڪرتو.

⑭ ھون نائوڪا ڌراڙ جيوو سون. ڌراڙ آپريون رڊيون نئھ اوڙڪئھ ان رڊيون اونا نئھ اوڙڪئھ. ھيوئھ نمونئھ ھون مارون آپرون منڪون نئھ اوڙڪونھ، ان مارا منڪ مون نئھ اوڙڪئھ، ⑮ زم پڳوون مارو ٻاپ مون نئھ اوڙڪئھ ان ھون مارا

ٻاڻ ڀڳوونَ نئه اوزڪونه. ان زم ڌراڙ آڀريون ريديون هارُو آڀرو جيوَ ڏنھ، تم هُون مارو جيوَ منڪون نئه ڀڄايا هارُو ڏيونھ. (16) ان ماري ڀيزي ريديون پڻ سئھ جي ايٺا واڙا ري نٿي. مارئھ اُوئون نئه پڻ ضرور تيتراووه. اُو پڻ مارو هاڏ هومپڙشي ان پسنھ هيڪ ولهر ان هيڪ ڌراڙ تيشي.

(17) ايٺا وات ري ڪري ڀڳوونَ مارو ٻاڻ مُون ٿي پريم ڪرئھ جي هُون مارو جيوَ ڏيونھ، ان هيونئھ نمونئھ هُون وڙي جيوَ تو ٿيھ. (18) ڪوئي مارو جيوَ مُون ٿي نٿي ڪوهتو، پڻ هُون آڀري مرضي ٿي مارو جيوَ ڏيونھ. مُون نئه آڀرو جيوَ ڏيڏا رئي اڪتياڙي سئھ، ان مُون نئه وڙي جيوَ تو ٿيا رئي اڪتياڙي پڻ سئھ. هم ڪريا رو حڪم مارئھ ٻاڻ مُون نئه ڏيڏوه.

(19) هايون واتون ري ڪري يهوديون مويين وڙي ڦوٽ پڙئي. (20) اُوئون مويين ٿي گهڻا منڪ ڪيتات ريا: ”ايٺا نئه پُوت سونتيوه ان اي گونڏو تين وائيتي واتون ڪرئھ ريو. تم ايٺا ري واتون ڪم هومپڙوه ريا؟“ (21) پڻ ڀيڙا منڪ ڪيتات ريا: ”ايٺا نئه تو پُوت سونتل نٿي. پُوت سونتل منڪ هيوي واتون ڪم ڪرين ڪري هڪئھ؟ ان ايئھ تو اونڌا ري اونڪيون اُوگهاڙي. پُوت ري ڪڙا ٿي ڪوئي هم ڪري هڪئھ ڪي؟“

يهودي ڌرم را اڳيون وڙي ايسو نئه نمو ماروا ڪرئھ

(22) تئين ڏيون رئي پرڻ آئي، جيا نئه يروشلم شهر ۾ ڀڳوونَ را گهر نئه وڙي پويتر ڪريا ري ياد ۾ مناوتا. اُو شيئاڙا را ڏي هتا. (23) ان ايسو ڀڳوونَ را گهر مويين سليمونَ نومي ڍاڙيا هيٺ ويتوت ريو. (24) تيام يهودي ڌرم را اڳيون اونا ري چوڌاري ڦري آوين ڪيا مڏيا: ”ئون ڪتي وار امارو هاھ اڌر را ڪيھ؟ جي ئون ڀڳوونَ رو سونيل ڀڄايا واڙو ڪريست سئھ، تو امون نئه چتو چتو ڪئھ پرو.“ (25) ايسو اُوئون نئه وڙندي ڏيئي: ”مئين تمون نئه اڳي ڪيڏو تو، پڻ تمي مارئي وات نٿي مونتا. جيا ڪوم هُون مارا ٻاڻ را ڪيڏا ٿي ڪرونھ، اُو آڻ

٢٦) پڻ ٽمي هاڻي وات نٿي مونتا ڪم تو ٽمي مارون منڪون موٽينيا نٿي. ٢٧) زم ريون آڀرا ڌراڙ رو هاڏ اوڙڪهه ان اوتا رو مونته، تم مارا منڪ ماري واتون مونته. ان هون اوتون ننه اوڙڪونه، ان او مون وونهڙ وٺه. ٢٨) هون اوتون ننه هميش رو جيون ڏيونه، اوتون رو هميش رو موت ڪيڏي نئين ٿه. او ماري همپاڙ هر ريشي، ان ڪوئي اوتون ننه مون ٿي ڪوهشي نئين. ٢٩) مارو ٻاپ جيئنه اوتون ننه ماري همپاڙ هر ڏيڏاه، او ٻڌون ٿي موتو سته، ان ٻاپ ري همپاڙ ٿي ڪوئي اوتون ننه ڪوهي نٿي هڪتو. ٣٠) هون ان مارو ٻاپ پگهون هيڪ را هيڪ سون.

٣١) تئين يهودي ڌرم ري آگيونو ايسو ننه نمو ماريا هارو وڙي پوٿا اڀاڙيا. ٣٢) تيا مانه ايسو اوتون ننه ڪيڏو: ”مئين تمون ننه ٻاپ را پاها ٿي گهٽا نائوڪا ڪوم ڪرين ڏيڪاڙيا. هايون موئين ٿي ڪيا ڪوم ري ڪري ٽمي مون ننه پوٿا هئين ماروا ڪروه؟“ ٣٣) آگيونو اوتا ننه وڙنڌي ڏيڏي: ”ڪياڪ نائوڪا ڪوم ري ڪري نئين، پڻ ايئا وات ري ڪري امي تون ننه پوٿا هئين ماروا ڪرونه جي تئين پگهون رهي پيعزتئي ڪريه ڪم تو تون منڪ تين آڀ ننه پگهون هرڪو ڪرته.“

٣٤) ايسو اوتون ننه جواب ڏيڏو: ”تمارا شاستر موئين پگهون رهي ڪيڏل اي

وات لڪل نٿي ڪي؟

’مئين ڪيڏو جي ٽمي آگيونو مون پگهون را زم سو.’

٣٥) ايتنه شاستر هر پگهون آڀ اوتون منڪون ننه ام ڪنه، جيون ننه اوتنه نياپو ڏين آڀرا ڪوم مانه راڪيا تا، جي او پگهون جيو سته. ان شاستر تو هميش هاسو سته. ٣٦) هون مون ننه پگهون ٻاپ آڀري شيوا هارو سونديوه ان ڏيا هر ميليوه. تو پسنه زئين مئين ڪيڏو جي هون پگهون رو ڏيڪرو سون، تو ٽمي ڪم ڪوه ريا جي هون پگهون رهي پيعزتئي ڪرونه؟ ٣٧) جي هون مارا ٻاپ را ڪيڏل ڪوم نه ڪرتو هونون، تو پلنه ماري وات مت مونو. ٣٨) ان پلنه مارا

ڪيڏا ري ڪري مارئي وات مت مونو. پڻ زئيون هُون پڳوونَ را ڪيڏل ڪوم ڪرونه ريو، تو گهٽ ۾ گهٽ مارون ڪومون ننه زوئينَ مارئي وات مونو، زم تمون ننه ڪهر پڙئه ان هميش ڪهر هوهه جي مارو همڌ پڳوونَ ٻاپ ٿي سئه ان پڳوونَ ٻاپ رو همڌ مُون ٿي سئه.

③9 تيام اُوئي وڙي ايسو ننه زهالوا ڪريو، پڻ اُو اُوئون رون هاتون ٿي

نيهري گيو.

④0 تتيون ايسو يردن ڌريا پار ڪرين اونا ماڳ گيو جيئنه شروع ۾ يوحنا پويتر سنون ڏيتو. ان ايسو اوڻه زائين ريو. ④1 ان اونا ڪن گهڻا منڪ آيا، ان اُو آپت ۾ ڪيوا مڏيا: ”يوحنا تو ڪوئي پرسو نتو ڏيڪاڙيو، پڻ جي واتون يوحنا ايئا منڪ را پارام ڪيڏي تي، اُو ٻڌي هاسي سئه.“ ④2 ان اوڻه گهڻي منڪي ايسو مانه وشواس اوڻيو.

ايسو را دوست لعزر رو موت

11 ① هوهه هيڪ لعزر نومي منڪ هتو، جيو موندو هتو. اُو يهوديه صوپا را بيت عنياه گوم رو هتو، جيئنه ٻائي مريم ان اونا رئي بين مارٿا ريتي. ② هائي مريم اُو رئي اُو سئه جيئنه تيا ڪيڙ پريو ايسو رون پڳون مانه عطر نوميو ان آپرون مٿوڙون ٿي اُوئون ننه پونهيا، ان هائي لعزر نومي منڪ جيو موندو هتو مريم رو ٻائي هتو.

③ تيام ٻيئي ٻيني ايسو ننه اي نياپو ڏي ميليو: ”پريو، تمارو دوست موندو سئه.“ ④ زئيون ايسو ننه هائي نياپو زڙيو، تو اوڻه ڪيڏو: ”ايئا پيماري رو نتيجو موت نئين ٿنه، پڻ اي پيماري تيام اوڻهه جي پڳوونَ را وڪوڻ ٿنه، ان ايئا پيماري ري ڪري مُون پڳوونَ را ڏيڪرا رو مون ساوو ٿنه.“

⑤ هوهه ايسو مارٿا ان اونا ري بين ٿي ان لعزر ٿي گهڻو پريم ڪرتو.

⑥ توئي پڻ زئيون اونا ننه ڪهر پڙئي جي لعزر موندو سئه، تتيون اُو پيزا ٻي ڏي



بيت عنياہ

اُوت رو اُوت ريو. ⑦ ان پسنه تيا ڪيڙ اونه آپرون شيلون ننه ڪيڏو: ”هالو، هونه آبي يهوديه صوپا موئين وڙي پاسا هالون.“ ⑧ شيلي اونا ننه ڪيڏو: ”گرو جي، ڪال رنه ڏي اُوت را منڪ تمون ننه پوئون ٿي ماروا ڪرتات ريا، تو پسنه تمڀي اونه همئنه ڪم زائوه ريا؟“

⑨ ايسو وڙندڙي ڏيڏڙي: ”ڏي ڀر سوجهرا را ڀارنه ڪلاڪ سئه نا؟ جي ڪوئي ڏي رو وئه اونه نئين آڪڙهه، ڪم تو اونه سوجهرا ڀر پاڙشي. ⑩ پڻ جي ڪوئي رات رو اندارا ڀر وئه اونه آڪڙين پڙشي، ڪم تو اونا ڪن سوجهرو سئه ٿي نئين. هيونه نموننه مارو موت رو توڻو هزون نه آيو، ان زئيون هودڙي هون دنيا ڀر سون، تئين هودڙي مارنه پڳوون رو ڪوم ڪرووه.“ ⑪ تيا ڪيڙ ايسو شيلون ننه وڌارنه ڪيڏو: ”آپڻو دوست لعزر اونهگهائي گيوه، پڻ هون اونا ننه زگاڙيا هارو زائونه ريو.“ ⑫ تيام شيلي اونا ننه ڪيڏو: ”پرڀو، جي اونهگهائي گيوه، تو پسنه اونه ڪي ٿي زاشي.“

⑬ هونه ايسو زئيون ڪيڏو جي لعزر اونهگهائي گيوه، تو اونا رو مطلب هتو

جي اُو مري گپوه. پڻ شيلي هزميو جي اُو رُوڳو اُونگه را پارام ٻولڻه ريو. (14) تيام ايسو اُوئون نئه چتو ڪيڏو: ”لعزر تو مري گپوه. (15) ان تمون هارو ڪرين هون ڪش سون جي هون اوتنه نتو، ڪم تو هون تمارو يقين وڌارڻه پڪو ٿيشي. پڻ هون هالو، اونا ڪن هالون.“ (16) تيام توما جيا نئه بيللايو پڻ ڪيتا، اوتنه پيزون شيلون نئه ڪيڏو: ”هالو، آبي پڻ هالون زم ايسو پيڙا مرائون.“

ايسو جيوي اوناڙيا وازو ان هميش رو جيون ڏيڏا وازو سئ

(17) زئيون ايسو بيت عنياه گوم ڏوڪڙو پوگيو، تنيون اونا نئه ڪهر پڙي جي لعزر رو لاش مقوم موئين پوريا نئه چار ڏي ٿي گياھ. (18) هونئه بيت عنياه گوم يروشلم شهر ٿي ڏوڪڙو هتو، لڳ ڀڳ هڪا گائو رو پنڌ هتو. (19) ان يهودي قوم را گهڻا منڪ يروشلم ٿي مارتا ان مريم ڪن اُوئون را پائي ري لوڪاسار هارو آيا تا.

(20) زئيون مارتا هومپڙيو جي ايسو آونء ريو، تو اُو گوم ٿي ٻارئي نيهرين اونا نئه مزوا گهڻي، پڻ مريم گهري پيئي رئي. (21) تنيون مارتا ايسو نئه ڪيڏو: ”پريو جي، جي تم ايتنه هونوت، تو مارو پائي نه مرئ. (22) توئي پڻ هنجي مون نئه ڪاتري سئ جي جئين ڪئين تم پگهون ٿي مونگوه، اُو پگهون تمون هارو ڪشي.“ (23) ايسو اونا نئه ڪيڏو: ”تارو پائي وڙي جيوتو ٿيشي.“ (24) تو مارتا اونا نئه ڪيڏو: ”مون نئه ايتا رئي ڪهر سئ جي اُو وڙي جيوتو ٿيشي زئيون دنيا ري پچاڙي را ڏي مانه پگهون ٻڌون منڪون نئه جيوي اوناڙشي.“ (25) تنيون ايسو ڪيڏو: ”جيوي اوناڙيا وازو ان جيون ڏيڏا وازو هون سون. جيو مون مانه وشواس راکهه، اُو پلئه مري زائ، توئي پڻ اُو جيوتو ريشي. (26) هر هڪ منڪ جيو جيوتو سئ ان مون مانه وشواس راکهه اُو هميش هارو ڪيڏي نئين مرئ، پڻ اونا نئه هميش رو جيون زڙشي. ڪي تون ايتا وات مانه يقين ڪرئ؟“ (27) تنيون مارتا ڪيڏو: ”هونئه پريو، هون وشواس راکونه جي تم

پڳوونَ را سُونِڊل پڇايا واڙا ڪريست سو، ان پڳوونَ را ڏيڪرا سو، جيا را ڏنيا
 ۾ آيا را پارام شاستر ۾ اڳي لڪل سٺه.

ايسو منڪون نٺ ٿيل ٺڪون ري ڪري روئھ

②8 هم ڪينَ مارٽا ايسو ڪن ٿي گڻي پڙهي ان آڀري گهري زائينَ آڀري بينَ مريمَ
 نٺه سونڀي ماٺ اي وات ڪرينَ تيڙاويي جي: ”گرو جي ايئنه آياھ، ان تون نٺه
 هاڙ ڪرئھ ريا.“ ②9 مريمَ اي هومپڙينَ هٽمارئي اُونينَ ايسو ڪن گڻي. ③0 ايسو
 هزون گوم موئين نٺو آيو، پڻ اوت رو اوت اُپو تو جيئنه مارٽا اونا ٿي مڙي
 تئي. ③1 تيام اُو يهودي منڪ جي مريمَ ري گهري لوڪاسار هارو آيا تا، زئيون
 اوني زويو جي مريمَ هٽمارئي اُونينَ گڻي پڙهي، تنيون اُو پڻ اونا لار لار گيا،
 ڪم تو اُو سوچتا تا جي مريمَ لعزر را مقوم مانھ پار لينَ رويا هارو زائھ رئي.
 ③2 زئيون مريمَ ايسو ڪن آوي، تنيون ايسو نٺه زوئينَ اونا ري پڳي پڙهي
 هنڀي ان اونا نٺه ڪيڏو: ”پڙيو جي، تمي ايئنه هوئوت، تو مارو پائي نه مرٺ.“
 ③3 زئيون ايسو اونا نٺه روتئي ڏيڪي ان اونا پيڙا اول يهوديون نٺه روتون ڏيڪيا،
 تو ايسو نٺه من ۾ گهٽو ڏڪ ٿيو. ③4 ان اونه پونسو: ”اُو مقوم ڪيھ سٺه جيئنه
 تمي اونا نٺه راڪيوھ؟“ تو اوني ايسو نٺه ڪيڏو: ”سادو جي، تمي آپ هالينَ
 زوئو.“ ③5 تنيون ايسو رويو پرو. ③6 تيام يهوديئي ڪيڏو: ”زوئو، اي اونا ٿي
 ڪتو گهٽو پريمَ راڪتو!“ ③7 پڻ اُونون موئين ٿي ڪئينڪ منڪي ڪيڏو: ”ايئھ
 اونا اونڌا ري اونڪيون اُوگهڙي تي، تو پسٺه ايئا نٺه مريا ٿي ڪم نه پڇايو؟“

ايسو لعزر نٺه جيوتو ڪرئھ

③8 تيام ايسو من ۾ وڙي گهٽو ڏڪي ٿيو ان اونا مقوم مانھ آيو. هوئو مقوم
 پونئيرا جيوو هتو، ان اونا را مونيڊا مانھ موٽي شپير آڏي ڏيڏل هٽي. ③9 تيام
 ايسو ڪيڏو: ”شپير نٺه هيڪنه پاهنه ڪرو.“ تو مرل منڪ ري بينَ مارٽا، جئي

اوتنه اول هتئي، ايسو ننه ڪيڏو: ”پرڻو، هونءِ اوتنا رو لاش تو گهنڌائي وڙيو هوشي، ڪم تو آڙ چارمو ڏي سٺه.“ (40) پڻ ايسو اوتنا ننه ڪيڏو: ”مئين تون ننه ام نتو ڪيڏو ڪي؟ جي تون وشواس راکيه، تو تون پڳوون رڻي ڪڙا پاڙيه.“ (41) پسٺه منڪي اوتنا شيپر ننه پاهنه ڪرڻي پرڻي. تئين ايسو آڪاش هومو زوئين پڳوون ٿي ام پراٿنا ڪرڻي: ”او ٻا، هون تمارو ٿورو مونونھ جي تمي مارو هاڏ هومپڙيوھ. (42) مون ننه تو ڪٻر سٺه جي تمي هميش مارڻي هومپڙيوھ. پڻ هون آهنه پاهنه اُوپل ايئون گهڻون منڪون هارو هم ڪونه ريو، زم او يقين ڪرڻه جي تمي مون ننه ميليوه.“

(43) هم ڪين ايسو اوتومئو ڪيڏو: ”او لعزر، ٻارو نيھري آو!“ (44) تيا مانھ او منڪ جيو مري گيو تو، او جيوتو تين مقوم ٿي ٻارو نيھري آيو. اوتنا رون هاتون پڳون مانھ هوڙ ننه قابو راکيا هارو پاتا ٻونڌل هتا، ان اوتنا را ماتا مانھ لوگهڙو وينتوڙل هتو. تيام ايسو منڪون ننه ڪيڏو: ”ايٺا ننه سوڙو پرو.“

يهوديون رڻي ڌرمي پنچائيت ايسو ننه نمو ماريا رو ڦينصلو ڪرڻه

(متي 1:26-5، مرقس 1:14-2، لوقا 1:22-2، يُوحنا 11:45-53)

(45) تيام جيا يهودي منڪ مريم ڪن لوڪاسار هارو اول هتا، ان جيئي زويو جي ايسو ڪي ڪريوه، اوتون موئين ٿي گهڻي منڪي هايا وات ري ڪري ايسو مانھ وشواس اوڻيو. (46) پڻ اوتون موئين ٿي ڪئينڪ منڪ فريسي پالڻي رون منڪون ڪن گيا، ان اوتون ننه ٻڌڻي وات ڪرڻي جي ايسو ڪي ڪي ڪريوه.

(47) تيام يهودي قوم ري موٽي پوزاريني ان فريسي پالڻي ري منڪي آپرڻي ڌرمي پنچائيت پيڙڻي ڪرڻي ان ڪيڏو: ”هونءِ آبي ڪي ڪرڻون؟ ڪم تو هائي منڪ گهڻا پرسا ڏيڪاڙه ريو. (48) جي آبي اوتنا ننه همروم ويوا ڏيون، تو ٻڌائي منڪ اوتنا مانھ وشواس اوڻشي. ان پسٺه آپون مانھ جيئي رومي حڪومت سٺه، او

آپريئي قوز ميلين نه رُوڳو پڳوونَ رو گهر کتم ڪرشي پڻ آپئي قوم ننه پڻ کتم ڪرشي پريئي. (49) تئين ڌرمي پنچائيت موئين ٿي هيڪه ڪائيفا نومي منڪ جيو اوتا وڪت ۾ مُڪ پوزاري هتو، اونه اوتون ننه ڪيڏو: ”نمي هاوَ ڪئين نٿي هزمتا. (50) تمون ننه اٽڪئي ڪهر ئي نٿي پڙتئي ڪي؟ آپتو ڦاڻيڏو تو ايئا ۾ سئه جي آپئي يهودي قوم هارو هيڪ منڪ مري زانه زم پورئي قوم پچي زانه.“

(51) هونه زئين اونه هائي وات ڪيڏي ٿئي، تئين اوتا رو ڪيال اي هتو جي او آپرا پاها ٿي هائي صلاح ڏهه ريو. پڻ هاس ۾ اوتا وڪت رو مُڪ پوزاري هوتون اونه پڳوونَ را پاها ٿي نياپو ڏيڏو تو، جي ايسو يهودي قوم ننه پچايا هارو آپرو جيو ڏيشي. (52) ان ايسو نه رُوڳو يهودي قوم هارو پڻ ٻڌيون قومون رون منڪون هارو آپرو جيو ڏيڏو، زم جيا ڌار ڌار منڪ پڳوونَ آپرا ٻار ٿيا هارو سونديا تا، اوتون ٻڌون ننه ايسو هيڪا توڙام پيڙا ڪرئه.

(53) تيام مُڪ پوزاري را ڪيڏا پرموتنه اوتا ٿوئا ٿي لين يهوديون ري ڌرمي پنچائيت ايسو ننه نمو ماريا هارو نا نيا. (54) هايا وات ري ڪري ايسو تيا ڪيڙ آپرون يهودي منڪون وسا ساونه ڍاڙهه نتو ويتو. پڻ اوت ٿي نيهرين اوتا علاقا ۾ گيو جيو رڻ ڏوڪڙو سئه، ان افرائيم نومي شهر ۾ زائين آپرون شيلون پيڙو ريو مڏيو.

(55) تئين يهودي ڌرم رئي پاشڪا نومي پرڀ ڏوڪڙي آئي. ان ٻاراڙي را گهڻا منڪ پرڀ مور يروشلم شهر موئين گيا، زم پرڀ منيا هارو پويتر تيا رئي سونت لئه. (56) او منڪ ايسو رئي وات زوئين ايل اول لوئا واڙتا تا، ان پڳوونَ را گهر ۾ اوپين هيڪا پيڙا ننه ڪيتات ريا: ”تمارو ڪي ڪيال سئه؟ هونه او پرڀ مانه آوشي ڪا نئين اونه؟“

(57) هونه موتي پوزاريئي ان فريسي پالتي ري منڪي اي حڪم ڪاڍيو تو، جي ڪياڪ منڪ ننه ايئا وات رئي ڪهر هونه جي ايسو ڪيه سئه، تو اوتا رئه اوتون ننه ڪهر ڏيوو، زم او ايسو ننه زهالي هڪه.

مريم ايسو را مون ۾ اونا رون پڳون مانه عطر هڻه

(متي 13: 26-6، مرقس 14: 3-9، يوحنا 12: 8-1)

12 ① پسنه ايسو، پاشڪا نومي پرڀ مانه زايا هارو، پرڀ ٿي سوئون ڏيئون مور بيت عنياه گوم موئين آيو، جيئن لعزر نومي منڪ ريتو جيا ننه ايسو جيو تو ڪريو تو. ② تيام اوڻه اونا گوم ري منڪي ايسو را مون ۾ ڌاوت ڏيڻي. ڌاوت ۾ مارٽا شيوا ساڪري ڪرتيٽ رئي، ان لعزر پيزون ڌاوتون پيزو هتو، جيا ايسو پيزا روڻي کاڌا هارو رواز پرموڻه ڪوڻي وروڻا آڏا هوتل هتا. ③ تيون مريم آڌ شير جتاماسي نومي وڻ رو هاسو ان مونگهو عطر لين ايسو ننه مون ڏيڌا هارو اونا ري پڳوڻي زائين اونا رون پڳون مانه نوميو پرو، ان آپرون موڻاڙون ٿي اونا رون پڳون ننه پونھيا. عطر رئي ڪشيو ٻڌا گهر ۾ پڪڙي گهي.



④ پڻ يهوداه اسڪريوتي جيو ايسو رون شيلون موئين ٿي هيڪ هتو ان جيئن تيا ڪيڙ ايسو ننه زهلايو، اوڻه ڪيڏو: ⑤ ”هائي عطر ڪم نه ويسيو ان اونا را پئها گريبون ننه ڪم وراوي نه ڏيڌا؟ هائي عطر ويسٽ تو پئرئ هزار روييا زڙت.“ ⑥ اوڻه هم تيام نتو ڪيڏو جي او گريبون رو ڪيال راکتو، پڻ تيام ڪيڏو تو ڪم تو او آپ سور هتو، ان جيا پئها منڪ ايسو ان شيلون ننه ڏون ۾ ڏيتا، او پئها اونا رنه حواله ٻڌو ۾ هوڻيتا، ان او هايون پئهيون موئين ٿي آپ هارو سورڻي ڪرتو.

⑦ تيون ايسو يهوداه ننه ڪيڏو: ”ايڻا ٻائي رئي ڳلا مت ڪر! ايڻا رنه اي عطر هڻگريام پڳون رئي مرضي هئي، زم مارئ مريا مور اي مون ننه مقوم موئين پوريا ري ٿياري ۾ مون مانه نومئ. ⑧ گريپ تو هميش تمون ڪن هوشي، پڻ هون هميش تمون ڪن نئين هوئون.“

موتاً پُوزاري لعزر نٺٺ مرآوا ڪرڻه

⑨ الاهي گهڻون يهوديون نٺٺ ڪبر پڙئي جي ايسو بيت عنيا ه گوم ۾ سٺ، ان اُو اوتٺه آيا. اُو نه رُوگُو ايسو ري ڪري آيا، پڻ لعزر نٺٺ پڻ زووا آيا، جيا نٺٺ ايسو جيو تو ڪريو تو. ⑩ تيام موتي پوزاريئي آيت ۾ قينصلو ڪريو جي اُو لعزر نٺٺ پڻ مرآوه، ⑪ ڪم تو اونا ري ڪري گهڻا يهودي اوتون نٺٺ ساڏين ايسو وونهڙ ويتات ريا ان يقين ڪرتات ريا جي اُو پگيون رو سونيل پچايا وازو ڪريست سٺ.

ايسو يروشلم شهر موئين آوڻه

ان گهڻا منڪ اونا نٺٺ پگيون رو سونيل پچايا وازو ڪريست مونين اونا را وكون ڪرڻه

(متي 11-1:21، مرقس 11-1:11، لوقا 19-28:19، يُوحنا 12:12-19)

⑫ پيڙه ڏي اُو گهڻا منڪ جيا زاترو تين پرپ منايا هارُو يروشلم شهر موئين آيا تا، زئيون اوتئي هومپڙيو جي ايسو ايتٺه آوڻه ريو، ⑬ تئيون اوتئي ايسو را مون ۾ ڪزيون ري ڏاڙڪي ليڏي ان اونا رو آوڪار ڪريا هارُو شهر تي ٻارا نيهريا. اُو ايسو رئي جئي ام بولوتات ريا:

”جئي جئي! ايسو رئي جئي!

ايشور رو اشيرواڏ ايٺا مانه هون


جيو ايشور را پاها تي آوڻه!

اسرائيلي قوم را پاڏشا رئي جئي هون!”

⑭ ايسو هيڪ گڏيڙي رو وشيرو هات ڪريو تو، ان اونا مانه سڙين آوتوت

ريو، زم شاستر موئين لڪل سٺ:

⑮ ”پيٺائو مت، يروشلم رون منڪون!



زوئو، تمارو پاڌشا آونھ ريو.

گڏيڙي را وشيرا مانھ سڙين آونھ ريو. ”
 ①6 اُونھ تونھ ايسو را شيلا اي واتون نه
 هزميا، جي ايسو هم ڪريا ٿي آپ نه پگيون
 رو سونڊل پچايا وازو ڪريست ڏيڪاڙهه ريو. پڻ
 پسنه تيا ڪيڙ، زئون پگيون ايسو نه آڪاش

۾ آڀرا مون ۾ ليڏو، تيون اونون نه همپريو جي هائي واتون پگيون را سونڊل
 پچايا وازا را پارام اڳي شاستر ۾ لڪل هتي، ان هائي ٻڌي امريم ايسو مانھ
 پوري ٿي گي.

①7 هوڻه جيا گهڻا منڪ ايسو پيڙا هتا زئون اونھ لعزر نه مقوم ٿي نيهريا
 هارو هاڏ ڪريو تو ان اونا نه جيوتو ڪريو تو، او ٻڌائي منڪ هيا وات رڻي
 هاڪ پرين همپراوتا ريا. ①8 ان تيا ري ڪري هائي زاترونون رو موٽو توڙو ايسو
 رو آوڪار ڪريا هارو نيهريو، ڪم تو اوئي هومپريو تو جي ايسو هائي پرسو
 ڏيڪاڙيوه. ①9 تيام فريسي پالتي ري منڪي آڀت ۾ ڪيڏو: ”وات ساوئي سته
 جي آپون نه ڪئين نٿي وٽو. زوئو، ٻڌائي منڪ اونا وونهڙ وونهڙ ويوا مڏياھ!“

ايسو ڪڻڪ را ڏوڻا رو مثال ڏين ڌاري قوم وازون نه شيڪاڙهه
 جي او ٻڌون منڪون نه پچايا هارو آڀرو جيوت ڏيشي

②0 جيا زاترو يروشلم شهر موئين پگيون رڻي پوزا ڪروا پرڀ مانھ اول هتا، او
 روگا يهودي نتا پڻ اونون موئين ٿي ڪينڪ ڌاري قوم وازا پڻ هتا. ②1 تيام او
 ڌاري قوم وازا منڪ فلپس ڪن آيا، جيو گليل صوپا را بيت صيدا شهر رو هتو،
 ان اونا رڻي منٿ ڪرين ڪيڏو: ”ساب، امي ايسو ٿي مڙوا ڪرونه. ميرپونٿي
 ڪرين امون نه ايسو ٿي مڙاو.“ ②2 تيام فلپس اندرياس ڪن زائين ڪيڏو، ان
 پسنه فلپس ان اندرياس ٻئي زئي ايسو ڪن زائين وات ڪري.

②③ تئيون ايسو اوتون ننه ڪيڏو: ”او توتو هوئه آيوه رو، زئيون مون منڪ ذات را ڏيڪرا رو مون ساوو ٿيشي. ②④ هون تمون ننه هاس ئي هاس ڪونه: زئيون هوڏي ڪنڪ رو ڏوتو زمي موئين پڙين زوتنه مري نٿي زاتو، تئيون هوڏي او روگو هيڪ هيڪلو ڏوتو رئه. پڻ جي مري زائنه، تو اوتائ ٿي گهڻا پيزا ڏوتائ ٿهه. هيون نموننه مارنه پڻ مرووه زم گهڻون منڪون ننه هميش رو جيون زڙنه. ②⑤ جيو آپرا جيو ٿي پريم ڪرئه، تو نيٺ اوتائ رو جيو گمائي زاشي. پڻ جيو ايٺا ڏنيا ۾ آپرا جيو ري ڪراپ ممتائون ننه مارئه، تو اوتائ رو جيو پچي زاشي ان اوتائ ننه هميش رو جيون زڙشي. ②⑥ جي ڪوئي مارئي شيوا ڪرئه، تو اوتائ رنه مارا مارگ مانه وين مون وونهڙ آوو. ان جيئنه هون هوئيئه، اوتنه مارو شيواڏاري پڻ هوشي. جي ڪوئي مارئي شيوا ڪرئه، تو مارو ٻاپ پگيون اوتائ رو مون راکشي.“

ايسو آپرا هوڙي مانه مريا را پارام همپزاونه

②⑦ ”هوه مارو من آيا وازون ڏڪون ٿي پيئانه، پڻ هون ڪي ڪون؟ هون پگيون ٿي اي منٽ ڪرون ڪي؟ او ٻا، مون ننه آيا وازا ڏڪون را توتائ ٿي پچاوو. نا، هم تو نئين ڪرون، ڪم تو ايٺا توتائ هارو تو هون آيوه. ②⑧ او ٻا، تمي مارا موت ٿي آپرا وڪون ڪراو!“

تئيون آڪاش ٿي پگيون رو آواز آيو: ”تاري حياتي ٿي مارا وڪون ٿيا، ان وڙي ٿارا موت ٿي پڻ مارا وڪون ٿيشي.“

②⑨ جيا گهڻا منڪ اوتنه اوپل هتا اوئي هائي آواز هومپڙين ڪيڏو: ”گاز ٿيوه.“ پڻ پيزي منڪي ڪيڏو: ”هڪه آڪاشي ڏوت هايا ٿي وات ڪريه.“

③⑩ تيا مانه ايسو ڪيڏو: ”هائي آواز مون هارو نئين، پڻ تمون هارو ٿيوه.“

③① همئه او توتو سه زئيون پگيون ڏنيا رون منڪون رو قينصلو ڪرين ڏوهون ربي سزا ڏيشي، همئه ايٺا ڏنيا رو مڪ شيطون آپرا راز ٿي ڪيڏاشي. ③② ان

زئيون هُون اُونسو سَڙائينَ ايٺا ڏُنيا ٿي زائيهه پرو، تئيون هُون ٻڌون منڪون نئه آپ هوما توڻي ليهه.

(33) ايسُو هائي وات آپرا موت را نمونا را پارام ڪيڏي تئي. اوٺا رو مطلب هتو جي او هُوڙي مانه سَڙائينَ مري زاشي.

(34) تيا مانه ٻڌي منڪي اوٺا نئه ڪيڏو: ”امي شاستر موئين ٿي هومپڙيوه جي پڳوون رو سُونڍل پڇايا واڙو ڪريست هميش هُوڙي جيو تو ريشي. ان امي تو ام هزمونه ريا جي منڪ ذات رو ٺيڪرو ان پڇايا واڙو ڪريست هيڪ رو هيڪ سئه. تو پسته تمي ڪم ڪرين ڪوه ريا، جي هُون منڪ ذات رو ڏيڪرو اُونسو سَڙائينَ ايٺا ڏُنيا ٿي زائيهه پرو؟ جي منڪ ذات را ڏيڪرا رو مطلب ڪريست نئي، تو هايا رو ڪي مطلب سئه؟“

(35) تيام ايسُو اوئون نئه ڪيڏو: ”هزون ٿوڙيڪ وار هُوڙي هُون سوجهرو ٿين تمون ڪن سون. زئيون هُوڙي هُون تمون ڪن سون، تئيون هُوڙي مارا سوجهرام آڳڙ ويتا ريو، متون اندارو تمون مانه آوي پڙئه. جيو اندارا پر وئه اوٺا نئه ڪهر نئي هونئي جي ڪيال زائو ريو. (36) همئنه هُون تمون ڪن سوجهرو سون، تو تمي هُون سوجهرا مانه يقين راکو، زم تمي سوجهرا پر وُڍا واڙا ٿيو.“

گهٽا يهودي هاس ٿي اونڪيون ميسئه

ان ايسُو مانه وشواس نئي اوٺنا

ايسُو اي ٻڌي واتون ڪين اوٺ ٿي گيو پرو، ان اوئون ٿي هتائي گيو. (37) ايسُو اوئون رئه روپرو اتا گهٽا پرسا ڏيڪارڙين ٿا پئي ڏيڏي جي او ڪوڻ سئه، توئي پڻ اوئي ايسُو مانه وشواس نه اوٺيو. (38) هم تيام ٿيو زم پڳوون رو نياپو ڏيڏا واڙا يسعياه رئي وات اوئون مانه هاسئي ٿئه:

”او ايشور، امارا ڏيڏل نياپا مانه ڪيئنه يقين ڪريوه؟“

ان پرپو رئي ڏيڪارڙل ڪڙا ڪيئنه اوڙڪييه؟“

③9 اُو منڪ پڳوونَ رنه ڪِلافِ ضِدي هويا ري ڪري ايسُو مانه وِشواس اوڻي نه هڪيا، ڪم تو يسعياه اي پڻ ڪيتو:

④0 ”پڳوونَ اوئون ننه اوئون ري آپري مرضي مانه ساڏين

اؤون ننه اونڌون را زم ٿيا ڏيڏاه

ان اوئون ننه ضِدي ٿيا ڏيڏاه

نڪا او آپريون اونڪيون ٿي ڏيڪت

ان آپرا من ٿي هزمت

ان وڙين پڳوونَ ري وات مانه وٽ

ان پڳوونَ اوئون ننه پچاوت.

④1 پڳوونَ يسعياه هومئي اڳي وات ساوئي ڪري ٿي جي پريو ايسُو ڪتو

مون ان وڪوڻ رنه لائيق سئم. تيام يسعياه هائي واتون ڪيڏي زم وات ساوئي ننه

جي يهودي ايسُو مانه وِشواس ڪم نئين اوئنه.

④2 توڻي پڻ يهوديون ري ڌرمي پنچائيت ري گهڻي منڪي ايسُو مانه يقين

ڪريو جي او پڳوونَ رو سونڍل پچايا وازو ڪريست سئم. پڻ او فريسي پالتي

رون منڪون ٿي پيڻاتا تا. تيام اوڻي آپرو وِشواس نه پاسيو، متون فريسي پالتي

وازا اوئون ننه ڌرم ٿي ڪاڏين نات ٻارا ڪرئه. ④3 اوڻي پڳوونَ ٿي زڙل مون ننه

گهت هزميو ان منڪون ٿي زڙل مون ننه وڌارئه هزميو.

ايسُو ري واتون نه مونيا وازا آپ مانه سزا لئه

④4 ٽيون ايسُو اوتومئا هاڏ ٿي ڪيتو: ”جيو مون مانه وِشواس راکئه، او نه

رُوڳو مون مانه وِشواس راکئه، پڻ پڳوونَ مانه پڻ وِشواس راکئه جيئنه مون

ننه ميليوه. ④5 ان جيو مون ننه ڏيڪئه، او پڳوونَ ننه ڏيڪئه، جيئنه مون ننه

ميليوه. ④6 هون سوجهرو ٿين ڏنيا ۾ آيوه، زم جيو ڪوئي مون مانه وِشواس

راڪئه، او اندارا ۾ نئين رئه. ④7 جي ڪوئي ماري واتون هومپڙهه، پڻ اوئون مانه

ويتون ٺٽي، تو هُون آپ اُوٺا نٺه سزا ڏيڏا رو ڦينصلو ٺٽي ڪرتو. ڪم تو هُون ڏنيا رون منڪون نٺه سزا ڏيڏا رو ڦينصلو ڪريا هارو نئين، پڻ ڏنيا رون منڪون نٺه پڇايا هارو آيوه. (48) توڻي پڻ جيو مُون نٺه ٺٽي هونڪارتو ان ماري واتون ٺٽي مونتو، اُوٺا مانه سزا رو ڦينصلو ضرور ٿيشي. ڪم تو جيو وچن مئين همپڙايوه، اُوٺا وچن نٺه نه مونيا ري ڪري، ڏنيا ري پڇاڙي ۾ نيا رٺه ڏي اُوٺا مانه سزا رو ڦينصلو ٿيشي. (49) ڪم تو هُون آپرا پاها ٿي ٺٽي ٻوليو، پڻ مارٺه ٻاپ پڳوون جيئنه مُون نٺه ميليوه، اُوٺه مُون نٺه حڪم ڏيڏوه جي مارٺه ڪي ڪيو ان ڪي همپڙاوو. (50) ان مُون نٺه ڪهر سٺه جي مارٺه پڳوون رو اي حڪم مونيا ٿي منڪون نٺه هميش رو جيون زڙه. تيام جي ڪئين هُون ڪونه، هُون همروم ڪونه، زم مارٺه ٻاپ مُون نٺه ڪيڏوه.

ايسو اڪري وار شيلون پيڙو روٽي ڪانه، زهلاڻه هُوڙي مانه مرٺه ان مقوم موئين پورائھ

ايسو آپرون شيلون را پڳ تويا ٿي شيڪاڙه
جي پورا پريم ٿي هڪا پيڙا رٽي شيوا ڪرو



13 ① ايسو نٺه پاشڪا پرڀ مور ڪهر
هٽي جي هَوٺه اُو تُوٺو آيوه رو، زئيون
هُون اي ڏنيا ساڏين آپرا ٻاپ پڳوون ڪن زائيه.

ايسو هميش آپرون منڪون ٿي پريم ڪرتو آيو جيا ايٺا ڏنيا ۾ هتا، ان هَوٺه اُوٺه
آپرون منڪون ٿي اتو گهڻو پريم ڪريو جيا ٿي وڌارٺه پريم سٺه ٿي نئين.

② ايسو ان اُوٺا را شيلا پيڙا ٿين هونز رو پرڀ رو پوزن زماتات ريا. شيطون
اڳي شمعون اسڪريوتي را ڏيڪرا يهوداه را من ۾ اي ڪيال نوڪيو تو جي اُو
ايسو نٺه زهلاوٺه. ③ ايسو نٺه ڪهر هٽي جي اُوٺا رٺه ٻاپ پڳوون ٻڌوئي ڪئين

اُونا را ڪيڏا ۾ راڪيوه، ان اُو پڳوونَ ڪن ٿي آيوه ان پڳوونَ ڪن زايا وازو سٺه. ④ تيام اُوئه ڪاڏا ٿي اُونينَ آڀرو ماٿليو پيرل گهنگهو اُوتاريو، ان پسٺه توتال لينَ ڪڙيون مانه بونديو. ⑤ ان تيا ڪيڙ پوٽي نونڀڙا ۾ نومينَ اُو آڀرون شيلون را پڳ ڏووا مڏيو، ان ڪڙي بوندل توتال ٿي اُونون را پڳ پونهوا مڏيو. ⑥ زئيون نمپروار ايسُو شمعونَ پطرس ڪن آيو، تئيون پطرس اُونا نئه ڪيڏو: ”پريُو، تمي مارا پڳ ڏوشو ڪي؟“ ⑦ تيا مانه ايسُو اُونا نئه ڪيڏو: ”اي جي هُون ڪرونه ريو اُو ٿارا هزميا ۾ همئنه نٿي آوتو، پڻ تيا ڪيڙ تون نئه هزميام آوشي.“ ⑧ پڻ پطرس اُونا نئه ڪيڏو: ”تمون نئه هُون مارا پڳ ڪيڏي نئين ڏووا ڏيون.“ تيا مانه ايسُو اُونا نئه ڪيڏو: ”جي هُون ٿارا پڳ نه ڏوتون، تو ٿارو مُون ٿي ڪئين واسطو نئين هونء.“ ⑨ تئيون شمعونَ پطرس اُونا نئه ڪيڏو: ”پريُو، نه رُوڳا مارا پڳ ڏوتو، پڻ مارا هات ان مارو موندو پڻ ڏوتو!“ ⑩ پڻ ايسُو اُونا نئه ڪيڏو: ”جيو اڳي جهليل سٺه اُونا رئه رُوڳو پڳون نئه ڏويا رئي ضرورت سٺه، پيزو ٻڌوئي صاف سٺه. ان تمي تو صاف من را سو، پڻ ٻڌائي نئين.“ ⑪ ايسُو نئه ڪبر هٽي جي اُونا نئه زهلايا وازو ڪوڻ سٺه، تيام اُوئه ڪيڏو جي تمي ٻڌائي صاف من را نٿي.

⑫ پسٺه زئيون ايسُو ٻڌون شيلون را پڳ ڏوئي ريو ان وڙي آڀرو گهنگهو پيرينَ ڪاڏا هارُو پينو هنو، تئيون شيلون نئه ڪيڏو: ”ڪي تمي هزموه ريا جي مئين تمون ٿي ڪي ڪريوه؟“ ⑬ تمي مُون نئه گرو ان پريُو ڪوه، ان تمي نيڪ ڪوه ڪم تو اُو هُون سون. ⑭ تيام زئيون مئين تمارو پريُو ان گرو ٿين تمارا پڳ ڏوياه، تو هيوه نمونئه تمارئه پڻ هيڪا پيزا رئي شيوا ساڪريي ڪروو ڪپئه. ⑮ ڪم تو مئين تمون نئه هيڪ نمونو ڏيڏوه، زم جيوه نمونئه مئين تمارئي شيوا ڪريه هيوه نمونئه تمارئه پڻ ڪروو. ⑯ هُون تمون نئه هاس ٿي هاس ڪونه: گُلمو آڀرا ڏئي ٿي موٽو نٿي، نڪو ميلل منڪ آڀرا ميليا وازا ٿي موٽو سٺه. ⑰ تمي جي هائي واتون هزموه ان هايون مانه وينا ريوه، تو تمي

پاڳوازا سو.

⑱ هُونَ تَمونَ ٻڌونَ را پارامَ نٿيَ ڪيتو. مُونَ نٿهَ ڪَهرَ سَئِهَ جِي مٿينَ ڪيوونَ منڪونَ نٿهَ سُوندياھ، توڻيَ پڻَ مٿينَ تَمونَ ٻڌونَ نٿهَ سُوندياھ زمَ ايَ شاسترَ رٿيَ واتَ پُورِئيَ تئہ:

‘جيو مُونَ پيڙئيَ روٿيَ ڪاڻھُ اُوَ مارو ويڙيَ ٿيوھ.’

⑲ هُونَ تَمونَ نٿهَ مورَ ٿيَ هاڻيَ واتَ همپڙاؤونھَ ريو، زمَ زئيونَ همَ تئہ تئيونَ تمِيَ يقينَ ڪرو، جِي هُونَ هاسَ ۾ ڪُونَ سونَ. ⑳ هُونَ تَمونَ نٿهَ هاسَ ٿيَ هاسَ ڪونھ: جيو مارونَ ميللَ منڪونَ نٿهَ هونڪارُ، اُوَ مُونَ نٿهَ هونڪارُ، انَ جيو مُونَ نٿهَ هونڪارُ، اُوَ پڳوونَ نٿهَ هونڪارُ جيئہ مُونَ نٿهَ ميليھ.

ايسُوَ مورَ ٿيَ همپڙاوتُھَ جِي اُوَناَ روَ هيڪَ شيلو اُوَناَ نٿهَ زهلاوشي

(متي 25-20:26، مرقس 14:17-21، لوقا 22:21-23، يُوحنا 13:21-30)

㉑ هاڻيَ واتونَ ڪيڏا ڪيڙا ايسُوَ منَ ۾ گهڻوَ ڏکيَ ٿيو، انَ آپراَ منَ رٿيَ واتَ ساوئيَ ڪرينَ ڪيڏو: ”هُونَ تَمونَ نٿهَ هاسَ ٿيَ هاسَ ڪونھ، تَمونَ موئينَ ٿيَ هيڪَ زڻو مُونَ نٿهَ زهلاوشي.“ ㉒ تيا مانھَ شيلو ٻڌائيَ هيڪا پيڙا هوما زووا مڏيا، ڪمَ تو اُوئونَ نٿهَ ڪئينَ ٿيَ ڪَهرَ نٿيَ جِي ايسُوَ ڪيا شيلو را پارامَ ٻولُھَ ريو.

㉓ هَوَئِهَ شيلونَ موئينَ ٿيَ هيڪَ زڻو، جيو ايسُوَ رو پريميَ شيلو هتو، اُوَ ايسُوَ رُئِهَ پاھئِهَ پيئو تو. ㉔ تيامَ شمعُونَ پطرسَ هايا شيلو نٿهَ اِشارو ڏيڏو جِي اُوَ ايسُوَ ٿيَ پُونسَ جِي اُوَ ڪيا شيلو را پارامَ ڪُھَ ريو. ㉕ تيامَ هاڻيَ شيلُھَ ايسُوَ را ڪونَ ۾ ڪينَ همرومَ ايسُوَ ٿيَ پُونسيو: ”پريُو، اُوَ شيلو ڪيو سئہ؟“ ㉖ تئيونَ ايسُوَ اُوَناَ نٿهَ وڙندڙيَ ڏيڏي: ”هُونَ جيا نٿهَ ٻٽڪو ٻوڙينَ ڏيھ، هاڻيَ اُوَ شيلو سئہ.“ تيامَ ايسُوَ روٿيَ رو ٻٽڪو ٻوڙينَ شمعُونَ اِسڪريوتيَ را ڏيڪرا يهوداهَ نٿهَ ڏيڏو پرو. ㉗ يهوداهَ اُوَ ٻٽڪو ليڏو رو، انَ تئيونَ شيطونَ اُوَناَ را منَ ۾ گَهرَ ڪري گيو. تيامَ ايسُوَ اُوَناَ نٿهَ ڪيڏو: ”جِي ٿارُھَ ڪروو هَوَئِهَ، اُوَ تُونَ جلدِيَ ڪر.“

②8 پڻ پيڙا ٻڌائي جيا کاڌا مانھ پيڙا هتا، اُوئون موئين ٿي ڪيا ننه پڻ کهر نٿي جي ايسو اونا ننه ڪيو ڪوم ڪريا را پارام ڪئو ريو. ②9 ڪوڪ سوچتات ريا جي ايسو اونا ننه ام ڪئو ريو جي ”اُو شيمون ويساتو لئه جي آپون ننه پرڀ هارو ڪئو“ ڪا ”ڪئينڪ پئها پگورن را نوم مانھ گريهون ننه وراوي ڏنه،“ ڪم تو پئيهون رو پئوئو يهوداه ڪن هتو. ③0 تئيون يهوداه روئي رو پئوڪو لين جهت ۾ اوٿ ٿي بارو نيھري گيو. تنه توتنه رات هتئي.

ايسو آپرون شيلون ننه نوو حڪم ڏنه

③1 تيام، زئيون يهوداه گيو پرو، تئيون ايسو ڪيڏو: ”هوتھ مون منڪ ذات را ڏيڪرا رو مون ساوو ٿيوھ، ان ماري ڪري پگورن رو مون پڻ ساوو ٿيوھ. ③2 پگورن رو مون ماري ڪري ساوو ٿيوھ، تيام هوتھ پگورن آپرا پاها ٿي مارو مون ساوو ڪرشي ان او مارو مون جلدئي ۾ ساوو ڪرشي. ③3 مارون پريمي ڏيڪرون، هزون هون ٿوڙيڪ وار تمون پيڙو سون. تيا ڪيڙ تمي مون ننه گوتشو، ان زم مئين اگي يهودي ڌرم رون آگيوونون ننه ڪيڏو تو، تم هون همئنه همروم تمون ننه ڪونه جي جيئنه هون زائونھ ريو اوئنه تمي آوي نٿي هڪتا. ③4 هون تمون ننه هيڪ نوو حڪم ڏيونھ جي تمي هيڪا پيڙا ٿي پريم ڪرو. زم مئين تمون ٿي پريم ڪريوھ، تم تمي پڻ هيڪا پيڙا ٿي پريم ڪرو. ③5 جي تمي آپت ۾ پريم راکوھ، تو ايٿا ٿي ٻڌون منڪون ننه کهر پڙشي جي تمي مارا شيلو سو.“

ايسو مور ٿي همپزلوئھ جي پطرس اونا ننه ناڪارشي

(متي 31:26-35، مرقس 14:27-31، لوقا 22:31-34، يُوحنا 13:36-38)

③6 تئيون شمعون پطرس ايسو ننه ڪيڏو: ”پريو، تمي ڪيئن زائوھ ريا؟“ ايسو اونا ننه وڙنڌي ڏيڏي: ”جيئنه هون زائونھ ريو، اوئنه تون همئنه مون وونھڙ

آوي نٿي هڪتو. پڻ تيا ڪيڙ تون مون وونهڙ آويه. ” (37) تو پطرس اونا ننه ڪيڏو: ”پرڻو، همئنه هون تمون وونهڙ ڪم آوي نٿي هڪتو؟ هون تمون هارو آڀرو جيو ڏيڏا هارو تيار سون. ” (38) ايسو اونا ننه ڪيڏو: ”تو تون آڀرو جيو مون هارو ڏيڏا هارو تيار سئ، پلا؟ پڻ هون تون ننه هاس ئي هاس ڪونه: آرات ڪوڪڙا رنه بونگ ڏيڏا مور تون ترڻ وار مون ننه ناڪاريه.“

پڳوون ري گهري زايا را مارڳ رو مثال

پڳوون ڪن آڪاش ۾ زايا هارو ايسو مانه وشواس راڪو

14 ① ”تمي آڀرا من ۾ ڏکي مت ٿيو. پڳوون مانه يقين راڪو ان مون مانه پڻ يقين راڪو. ② مارا ڀاپ پڳوون ري گهري ريا هارو گهڻو ماڳ سئ. جي هم نه هوت تو هون تمون ننه ضرور ڪئت، ڪم تو هون تماره اوتنه آيا هارو تيار ڪرو زائونه ريو. ③ ان زبون اوتنه زائين هون تمون هارو تيار ڪري ريه، تيون هون وڙي پاسو آويه ان تمون ننه آڀ پيڙا تيڙي زائيه، زم جيئنه هون هويه اوتنه تمي پڻ هئو. ④ ان جيئنه هون زائونه ريو، اوت را مارڳ رئي تمون ننه ڪهر سئ.“

⑤ ”توما اونا ننه ڪيڏو: ”پرڻو، امون ننه ڪهر ئي نٿي جي تمي ڪيئنه زائوه ريا. تو پسئ امون ننه ڪم ڪرين اوتنه زايا را مارڳ رئي ڪهر هوشي؟“ ⑥ ايسو اونا ننه ڪيڏو: ”مارڳ هون سون، هاس هون سون، ان جيون ڏيڏا واڙو هون سون. مارا مارڳ مانه وڍا شوا ڪوئي پڳوون ڀاپ ڪن نٿي آوي هڪتو. ⑦ زون تمي مون ننه اوڙڪوت جي هاس ۾ هون ڪوڻ سون، تون تمي مارا ڀاپ ننه پڻ اوڙڪوت پڻ هئنه تمي اوڙڪي زاشو جي هون ڪوڻ سون، ان اونا توتا ٿي لين تمي مارا ڀاپ ننه پڻ اوڙڪشو، ان او تمون ڪن ساوو هوشي.“ ⑧ ”فيلس اونا ننه ڪيڏو: ”پرڻو، امون ننه پڳوون ڀاپ رو ڏرشن ڪراوو، تو هائي امون هارو گهڻو ئي سئ.“ ⑨ ايسو اونا ننه ڪيڏو: ”هون تمون پيڙو اتا گهڻا ڏي ريوه، توئي پڻ

فِلِپس، تُون مُون نئه هاوڙ نٿي اوڙڪتو ڪي؟ جيئنه مُون نئه ڏيکيوه اونه مارا ٻاپ پڳوون نئه پڻ ڏيکيوه ان پڳوون ٻاپ اوثا ڪن ساوو سئه. تو پسته تُون ڪم ڪنه ريو جي امون نئه پڳوون ٻاپ رو ڏرشن ڪراو؟ ⑩ تُون اي وات نٿي مونتنو ڪي، جي هُون ان مارو ٻاپ پڳوون هيڪ را هيڪ سون؟ جي واتون هُون تمون ٿي ڪرونه، اُو واتون هُون آپرا پاها ٿي نٿي ڪرتو. پڻ مارو ٻاپ پڳوون جيو مُون موئين رهه، اُو مُون ٿي آپرا ڪوم ڪراوئه. ⑪ ماري وات مانه يقين ڪرو جي هُون ان ٻاپ هيڪ را هيڪ سون. جي تمي مارا ڪيڏا ٿي هائي وات نٿي مونتا تو گهٽ ۾ گهٽ مارون ڪرل ڪومون نئه زوئين ماري وات رو يقين ڪرو. ⑫ هُون تمون نئه هاس ئي هاس ڪونه: جيو مُون مانه وشواس راکنه، جيو ڪوم هُون ڪرونه، تيو ڪوم اُو پڻ ڪرشي. ان اُو هايا ٿي موتا ڪوم پڻ ڪرشي، ڪم تو هُون آپرا ٻاپ ڪن زائونه ريو، ⑬ ان جيا هارو تمي ماري مرضي اوڙڪين ان مارو نوم لين پراٿنا ڪرشو اُو هُون ڪريه، زم پڳوون ٻاپ رو مُون مُون ڏيڪرا ري ڪري ساوو ٿنه. ⑭ جيا ڪيا هارو تمي ماري مرضي اوڙڪين ان مارو نوم لين پراٿنا ڪرشو، اُو هُون ضرور ڪريه.

ايسو پويتر آتما ميليا را پارام همپڙاوئه



⑮ ”جي تمي مُون ٿي پريم راکوه، تو تمي مارون ڪمون مانه ويشو. ⑯ ان هُون مارا ٻاپ پڳوون ڪن تماري پارت ڪريه، ان اُو تمون ڪن ماري جڳا مانه پيزو هيڪ مدت ڪريا واڙو ميلشي، جيو هميش هوڏي تمون پيزو ريشي. ⑰ اُو مدت ڪريا واڙو پويتر آتما سئه، جيو هاس رئي ڪبر ڏهه. ڪراب ڏنيا را منڪ هايا نئه هونڪاري نٿي هڪتا، ڪم تو اُو نڪو هايا نئه پاڙه نڪو هايا نئه اوڙڪهه. پڻ تمي هايا نئه اوڙڪوه ڪم تو اُو تماره پيلنه سئه ان تمارون منون ۾ گهر

ڪرين ريشي. ⑱ هُون تمون نئه سوريون ٻارون را زم هيڪلا نئين ساڏون، هُون تمون ڪن پاسو آويه. ⑲ ٿوڙيڪ وار ڪيڙ ڏنيا را منڪ مُون نئه وڙي نئين پاڙئه، پڻ تمي مُون نئه پاڙشو. ان ڪم تو هُون جيو تو سون، تيام تمون نئه پڻ جيون زڙشي. ⑳ اوئه ٿوئه تمون نئه ڪبر پڙشي جي هُون ان مارو ٻاپ پڳيون هيڪ را هيڪ سون ان ڌار نٿي، ان تمي مُون ٿي ڌار نٿي، ان هُون تمون ٿي ڌار نٿي.

㉑ مُون ٿي پريم ڪريا رئي ٿا پتئي اي سئه جي منڪ مارا حڪم مونئه ان اوئون مانه وئه. ان جيو مُون ٿي پريم ڪرئه اوئا ٿي مارو ٻاپ پريم ڪرشي ان هُون پڻ اوئا ٿي پريم ڪريه، ان هُون اوئا ڪن ساوو ٿيه.

㉒ يهوداه اسڪريوتي نئين پڻ پيڙه يهوداه نومي شيلئه ايسو نئه ڪيڏو: ”پريو، هائي ڪم ڪرين ٿيشي جي تمي امون ڪن آپ نئه ساوا ڪرشو پڻ ڏنيا رون منڪون ڪن آپ نئه ساوا نئين ڪرو؟“

㉓ ايسو اوئا نئه وڙندئي ڏيڏئي: ”جي ڪوئي مُون ٿي پريم راکنه، او ماري ڪيڏل واتون مانه ويشي، ان مارو ٻاپ اوئا ٿي پريم راکشي ان امي اوئا ڪن آوشون ان اوئا را من ڀر گهر ڪرشون. ㉔ پڻ جيو مُون ٿي پريم نٿي ڪرتو، او ماري واتون مانه نٿي ويتو. ان جي واتون تمي مُون ٿي هومپيڙه، او واتون مارا ٻاها ٿي نئين، پڻ مارا ٻاپ را ٻاها ٿي سئه جيئنه مُون نئه ميليوه.

㉕ هوهه هُون تمون ڪن ٿي زائونه ريو، ان مئين آپرا زايا مور هائي واتون تمون ٿي ڪريه. ㉖ پڻ پويتر آتما، جيو تماري مدت ڪريا واڙو سئه جيا نئه پڳيون ٻاپ ماري ڪري ميلشي، او تمون نئه ٻڌي واتون شيڪاڙشي، ان جي ٻڌي واتون مئين تمون نئه همپڙاويه، او ٻڌي واتون تمون نئه ياد ڪراوشي.

㉗ هوهه هُون زائونه ريو ان تمي هڪي ريو. هُون تمون نئه من ڀر مارو هڪ ڏيونه. زم ڏنيا را منڪ امهي هڪي ريا رو ڪنه، هم هُون نٿي ڪيتو، پڻ هُون هاس ڀر تمون نئه هڪ ڏيونه. تمي من ڀر ڏکي مت ٿيو نڪو پيئائو! ㉘ تمي ماري

ڪيڏل واتون همٿڻه هومپڙيه جي هُون زائونھ ريو ان وڙي پاسو تمون ڪن آويه. جي تمي مُون ٿي پريم ڪروت، تو تمي ڪُش ٿيوت جي هُون مارا ٻاپ ڪن زائونھ ريو، ڪم تو مارو ٻاپ مُون ٿي موتو سٺھ ان اُونئا ڪن زاوو مُون هارو ڪُشي ان مُون رئي وات سٺھ. (29) مٿين تمون نٺھ هائي وات همٿڻه مور ٿي همپڙاويھ زم زئيون وات ٿيشي، تئيون تمي يقين ڪرو، جي هُون هاس ۾ ڪوڻ سون.

(30) هُون هُون تمون ٿي وڌارنھ گهٽي واتون نئين ڪرون، ڪم تو ايئا ڏنيا رو مُڪ شيطنون آونھ ريو. اُونئا رو مُون مانھ ڪئين زور نٿي. (31) پڻ جي ڪئين هُون ڪرونھ، اُو هُون تيام ڪرونھ زم ڏنيا رون منڪون نٺھ ڪٻر پڙنھ جي هُون مارا ٻاپ ٿي پريم ڪرونھ ان زم مارنھ ٻاپ مُون نٺھ ڪريا رو ڪيڏوھ همروم هُون ڪرونھ. هُونه اُونو، ايت ٿي هالون.

ايسنو ٽراڪون ري ويل رو مثال ڏين شيڪاڙنھ

جي رُوڳو اُونئا ٿي واسطو راڪيا ري ڪري هميش رو جيون زڙنھ

15 ① ”هُون ڌراڪون رئي هاسي ويل سون، ان مارو ٻاپ پڳوون مازي سٺھ. ② مارئي هر هيڪ تازڪئي جيا موئين ميوا نٿي ٿيئا، پڳوون اُونئا نٺھ وائڻھ پري. ان هر هيڪ تازڪئي جيا موئين ميوا نٺھ، پڳوون اُونئا نٺھ سونگاڙين صاف ڪرڻھ، زم اُونئا موئين وڌارنھ ميوا نٺھ. ③ تمي اڳي صاف من را سو، ڪم تو تمي ماري ڪيڏل واتون مونيه. ④ هُونه، زم مازو واسطو تمون ٿي سٺھ



ان هُون تمون ٿي ڌار نٿي، تم تمي مُون ٿي واسطو راڪتا ريو ان مُون ٿي ڌار مت ٿيا. ڪوئي تازڪئي ويل ٿي ڌار ٿين آڻوڪئي آپ ميوا ڏي نٿي هڪٿي، پڻ رُوڳي زئيون ويل ۾ لاڳل سٺھ تئيون اُونئا موئين ميوا

ٿڻ. هيونئہ نمونئہ جي تمارو واسطو مُون ٿي نئين هونئہ، تو تمون ٿي ڪئين نائوڪا ڪوم نئين ٿئہ.

⑤ هُون ويل سون ان تمي تازڪي سو. زم ويل ري ڪري تازڪي موئين گهڻا ميوا ٿئہ، تم جيو منڪ مُون ٿي واسطو راکئھ ان هُون اُونائِي واسطو راکونھ، اُونائِي منڪ ٿي گهڻا نائوڪا ڪوم ٿئہ. ڪم تو مُون وڳر تمي ڪئين نئي ڪري هڪتا. ⑥ جي ڪوئي مُون ٿي واسطو نئي راکتو، اُو ايوي تازڪي را زم سنھ جيا نئہ وادين ڦڳوڙئہ پري ان اُو هُوڪائي زائھ. هيوي تازڪي ٻڌي پيڙي ڪرائين ڏيوتا موئين ڦڳوڙئہ ان اُو ٻڙي زائھ.

⑦ جي تمي مُون ٿي واسطو راکتا ريو ان ماري واتون مونتا ريو، تو تمي جي وٽئہ اُو مونڱو ان اُو تمون هارو ٿيشي. ⑧ مارا ٻاپ رو مون ايئا وات ۾ ساوو ٿئہ جي تمون ٿي نائوڪا ڪوم ٿئہ، ان هيونئہ نمونئہ تمي ڏيڪاڙوھ جي تمي مارا شيللا سو. ⑨ زم مارئہ ٻاپ مُون ٿي پريم ڪريوھ، تم مئين تمون ٿي پريم ڪريوھ. هونئہ تمي مارا پريم ۾ پنڌال ريو. ⑩ جي تمي مارون حُڪمون مانھ ووھ، تو تمي مارا پريم موئين پنڌال ريشو، زم هُون مارا ٻاپ رون حُڪمون مانھ وُوڊوھ ان اُونائِي را پريم موئين پنڌال ريونھ. ⑪ مئين تمون نئہ هائي واتون همپڙاويھ زم تمي مُون ٿي واسطو راکيا ري ڪري ڪُش هوشو، ان تماري ڪُشي رو ڪوئي ڌنگ نئين هونئہ.

⑫ مارو ڏيڌل حُڪم اي سنھ، زم مئين تمون ٿي پريم ڪريوھ، تم تمي هيڪا پيڙا ٿي پريم ڪرو. ⑬ ايئا ٿي گهڻو پريم سنھ ئي نئين جي ڪوڪ آپرون پريميون هارو آپرو چيو ڏئہ. ⑭ جي تمي مارا ڪيڏا مانھ ووھ، تو تمي مارا پريمي سو. ⑮ اڳي مئين تمون مانھ گُلمون رو مثال ڏيڏو، پڻ هونئہ هُون تمون نئہ گُلمو نئي ڪيتو، ڪم تو گُلمو نئہ آپرا ڏئي را ڪوم را پارام ڪئين ڪبر نئي هوئيتي. پڻ ههڻئہ مئين تمون نئہ آپرا پريمي ڪيڏاھ، ڪم تو جي واتون مئين مارا ٻاپ ٿي هومپڙيھ اوئون ٻڌيون واتون رئي ڪبر مئين تمون نئہ ڏيڏيھ.

①6 ام نٿي جي تمِي مُون نٿه سُونڊيوه. نا نا، مٿين تمون نٿه سُونڊياھ، ان تمون نٿه ايٺا ھارُو راکياھ جي زم ويل ري ٿاڙکيون موٽين ٿاڻوڪا مياو ٿنھ، تم تمِي زائينَ ايوا ٿاڻوڪا ڪوم ڪرو، جيون رو اثر رٿه. ان جي ڪئين تمِي مارئي مرضِيي اوڙکينَ ان مارو نوم لينَ پڳوونَ ٻاپ ٿي مونگڻشو، اُو تمون نٿه ڏيشي. ①7 هُون تمون نٿه اي حُڪم ڏيونھ جي تمِي هيڪا پيڙا ٿي پريم ڪرو.

ڏنڀا را منڪ ايسُو ان اوٿا رُون شيلون ٿي وير راکڻھ

①8 ”جي ڏنڀا را منڪ تمون ٿي وير راکڻھ، تو ياڌ راکو جي تمون ٿي مور اوٿي مُون ٿي وير راکيوھ. ①9 جي تمِي ايٺا ڪراپ ڏنڀا زا منڪ هوٽو، تو ڏنڀا زا منڪ تمون نٿه آڀرا هزمينَ تمون ٿي پريم ڪرٿ. پڻ تمِي ايٺا ڏنڀا را نٿي، ڪم تو مٿين تمون نٿه ايٺا ڏنڀا موٽين ٿي آڀرا منڪ نايا ھارُو سُونڊي ليڏاھ. ان تيام ڏنڀا تمون ٿي وير راکڻھ. ②0 مارو ڏيڏل مثال ياڌ راکو جي گُلمو آڀرا ڏئي ٿي موٽو نٿي. زم منڪي مُون نٿه تنگ ڪريوھ، تم اُو تمون نٿه پڻ تنگ ڪرشي. جي اوٿي مارئي وات مونئي تو تمارئي وات پڻ مونشي. ②1 اُو ماري ڪري تمون نٿه تنگ ڪرشي ان تمارئي وات نئين مونٿه، ڪم تو اُو پڳوونَ نٿه نٿي اوڙڪتا جيئھ مُون نٿه ميليوھ.

②2 جي هُون نه اوٿن ان اوٿن نٿه نه هزماوٿت، تو اوٿون را ڏوھ اوٿون مانھ نه پڙٿت. پڻ هَوٿه ڏوهون ري سزا ٿي پچيا رو اوٿون رو ڪئين پونهونو نٿي. ②3 جيو مُون ٿي وير راکڻھ، اُو مارا ٻاپ پڳوونَ ٿي پڻ وير راکڻھ. ②4 جي مٿين اوٿون وسا ايوا ٿاڻوڪا ڪوم نه ڪريا هوٽت جيو پيڙه ڪيئھ ئي نٿي ڪريا، تو اوٿون را ڏوھ اوٿون مانھ نه پڙٿت. پڻ هَوٿه اوٿي هائي مارا ڪوم زوياھ، ان توئي پڻ اوٿي مُون ٿي ان مارا ٻاپ پڳوونَ ٿي وير راکيوھ. ②5 پڻ هم تيام ٿيو زم اوٿون را شاستر رئي لکل اي وات پوري ٿنھ:

’اوٿي مُون ٿي امهي وير راکيو.’

26) زئيون مدت ڪريا وازو آوشي جيا نئه هون تمون ڪن پڳوون ٻاپ را پاها ٿي ميليه، مطلب پويتر آتما جيو هاس رئي ڪبر ڏيڏا وازو سئه ان جيو پڳوون ٻاپ ڪن ٿي آئه، او مارئي هاڪ پرشي. 27) ان تمي پڻ مارئي هاڪ پرين مارا پارام همپزيا ڪم تو تمي شروع ٿي لين مون پيزا رياه.

16 ① مئين تمون نئه هائي واتون ايئا هارو ڪيڏيه، زم تمي وشواس نه ساڏو. ② او تمون نئه نات ٻارا ڪرشي، ان ايوو ٿوٿو پڻ آئه ريو زئيون منڪ تمون نئه مارشي پرا ان ام هزمشي جي امي پڳوون رئي شيوا ڪرونه ريا. ③ او هائي ٻڌوئي ڪئين ڪرشي ڪم تو اوئي نڪو پڳوون ٻاپ نئه اوڙڪيوه نڪو مون نئه اوڙڪيوه.

④ پڻ مئين تمون ٿي هائي واتون ايئا هارو ڪريه زم زئيون هايون واتون رو ٿوٿو آئه، تئيون تمون نئه همپرنه جي مئين تمون ٿي هائي واتون اڳي ڪري تي.

پويتر آتما هاس را پارام پورئي ڪبر ڏئه

”مئين شروع ۾ هائي واتون تمون ٿي نتي ڪري، ڪم تو هون تمون پيزو هتو. ⑤ پڻ هونه هون پڳوون ٻاپ ڪن زائونه ريو جيئنه مون نئه ميليوه، توئي تمون موئين ٿي ڪوئي مارا پارام نتي پونستو جي هون ڪيال زائونه ريو. ⑥ پڻ زئيون مئين تمون نئه هائي واتون ڪري، تئيون تمي مارئي وات نئين پڻ آپرئي وات سوچين من ۾ گهڻا ڏکي ٿيا. ⑦ پڻ هون تمون نئه هاسئي وات ڪونه جي مارا زيام تمارو قائيدو سئه. ڪم تو جي هون نئين زائون، تو مدت ڪريا وازو پويتر آتما تمون ڪن نئين آئه. پڻ جي هون زائون، تو هون اوئا نئه تمون ڪن ميليه. ⑧ ان او آوين دنيا رون منڪون نئه وات ساوئي ڏيڪارشي جي ڏوه ڪي سئه، انصاف ڪي سئه، ان پڳوون رو ڦينصلو ڪي سئه، ان هيونه نمونئه اوئون را ڏوه ساوا ڪرشي. ⑨ او ڏوه رئي اي وات ساوئي ڪرشي جي دنيا را منڪ پڳوون

را ڏوهاري سٺه. ڪم تو هيا رڻي ٿاڀيئي اي سٺه جي اُو مُون مانه وِشواس نٿي راکتا. ⑩ اُو اِنصاف رڻي اي وات ساوڻي ڪرشي جي پڳوون مُون ننه پيڏوهي ڪرين مُون ٿي اِنصاف ڪريوه. ڪم تو هيا رڻي ٿاڀيئي اي سٺه جي هُون پڳوون ٻاڻ ڪن زائونه ريو ان پسته تمي مُون ننه نئين پاڙو. ⑪ ان اُو پڳوون را ڦينصلا رڻي اي وات ساوڻي ڪرشي جي پڳوون نيا ڪرڻه. ڪم تو هيا رڻي ٿاڀيئي اي سٺه جي ايٺا ڏُنيا را مُڪ شيطون ننه سزا ڏيڏا رو ڦينصلو ٿيوه.

⑫ گهڻي پيڙي واتون سٺه جي مارڻه تمون ٿي ڪرووه، پڻ همڻه تمي هائي واتون هونهي نٿي هڪتا. ⑬ پڻ زڻيون پويتر آتما آوشي، جيو هاس رڻي ڪهر ڏيڏا واڙو سٺه، اُو تمارڻي آڳيوونئي ڪرين ٻڌي هاسي واتون ڏيڪاڙشي. ڪم تو اُو آپرا پاها ٿي نئين ٻولڻه پڻ جي ڪڻين اُو پڳوون ٿي هومپڙه اُو واتون ڪيشي، ان مُون ٿي ٿيا واڙي واتون را پارام تمون ننه هڙماوشي. ⑭ اُو مارو مون ساوو ڪرشي ڪم تو اُو ماري واتون مُون ٿي لين تمون ننه هڙماوشي. ⑮ پڳوون ٻاڻ رو ٻڌوئي ڪڻين مارو سٺه، تيام مڻين ڪيڏوه جي پويتر آتما ماري واتون مُون ٿي لين تمون ننه هڙماوشي.

⑯ ٿوڙيڪ وار ڪيڙ تمي مُون ننه نئين پاڙو، پڻ پسته وڙي ٿوڙيڪ وار ڪيڙ تمي مُون ننه پاڙشو.

ايسنو شيلون ننه همپڙاوڻه

جي اوئون هارو همڻه نو ڏڪ سڻ پڻ پسته اُو ڪش ٿيشي

⑰ تيا مانه شيلون موئين ٿي ڪڻينڪ زڻي هڪا پيڙا ننه ڪيڏو: ”اُو آپون ننه ڪي ڪڻه ريو؟ ٿوڙيڪ وار ڪيڙ تمي مُون ننه نئين پاڙو ان پسته وڙي ٿوڙيڪ وار ڪيڙ تمي مُون ننه پاڙشو ان ڪم تو هُون پڳوون ٻاڻ ڪن زائونه ريو.“ هيا رو ڪي مطلب سٺه؟ ”⑱ تيام اُو آڀت ڀر پونستا ريا: ”ٿوڙيڪ وار رو مطلب ڪي سٺه؟ آپون ننه ڪهر نٿي جي اُو ڪي ڪيو ڪرڻه.“

19) ايسو ننه ڪپر هٽي جي شيلا اونا ٿي سوئال پونسوا ڪرڻ ريا. تيام ائون ننه ڪيڏو: ”تم هيڪا پيڙا ٿي ايئا وات را پارام پونسوه ريا نا، جي مئين ام ڪم ڪيڏوه؟“ ٿوڙيڪ وار ڪيڙ تم مڻ ننه نئين پاڙو ان پسنه وڙي ٿوڙيڪ وار ڪيڙ تم مڻ ننه پاڙشو. 20) هون تمون ننه هاس ئي هاس ڪونه: تم ريشو ان وڙاپ ڪر شو، پڻ دنيا را منڪ ڪش ٿيشي. تمون ننه ڏڪ تو ٿيشي پڻ تمارو ڏڪ ڪشي ۾ پڌلشي. 21) مثال، زئيون ڏوشي ٻار زتيا واڙي هوڻ، تئيون اُو هونهو ڪرڻ ڪم تو اونا رو ٻار زتيا رو ٿوڻو آيوه ريو. پڻ زئيون ٻار زلمه ڀرو، تئيون اونا ننه تڪيل ويهري زائو، ڪم تو اُو اتئي ڪش هوڻ جي دنيا ۾ هيڪ نوو ٻار زلميوه. 22) هيون نموننه تمون ننه پڻ همئنه ڏڪ سئ. پڻ هون تمون ننه وڙي پيڙو ٿيه ان تم ڪش ٿيسو، ان اُو تماري ڪشي تمون ٿي ڪوئي نئين ڪوهنه. 23) تيڏي تماره مڻ ٿي ڪئين سوئال پونسوا رئي ضرورت نئين هوڻ. هون تمون ننه هاس ئي هاس ڪونه: جي ڪئين تم ڀڳون ٻاپ ٿي مونڱشو، اُو ماري ڪري تمون ننه ڏيشي. 24) هزون هڏي تم ماري نوم لين ڀڳون ٿي ڪئين نئي مونڱيو. مونڱو تو تمون ننه زڙشي، ان هيون نموننه تماري ڪشي رو ڪوئي ڏنگ نئين هوڻ.

ايسو آڀرو جيو ڀڳون را نوم مانه ڏين دنيا ري هر پونڌائي مانه جيت ڪريه

25) ”هائي واتون مئين تمون ننه مثالون ٿي همپڙاويه. پڻ اُو ٿوڻو آوڻه ريو، زئيون هون تمون ٿي مثالون ۾ نئين ٻولون، پڻ تمون ننه ڀڳون ٻاپ را پارام چئي وات همپڙاويه. 26) تيڏي تم ماري نوم لين ڀڳون ٿي مونڱشو. ماري مطلب اي نئي جي مارنه تمارا پارام ڀڳون ٿي منٿ ڪروو ڪپنه، ان پسنه اُو تمون ننه ڏيشي. 27) مارنه ڀڳون ننه منايا رئي ضرورت نئي. ڀڳون ٻاپ آپ تمون ٿي پريم ڪرڻ، ڪم تو تم مڻ ٿي پريم ڪريوه ان يقين ڪريوه جي هون

پڳوونَ ڪن ٿي آيوه. ②8 هُون مارا ٻاپ پڳوونَ ڪن ٿي آوين ڏنيا ۾ آيوه. ان هون هُون وڙي ڏنيا ننه ساڏين پاسو مارا ٻاپ پڳوونَ ڪن زائونھ ريو.

②9 تيا مانھ اونا ري شيلي ڪيڏو: ”زوتو، هون تمي ساونھ ڍاڙنھ ڪوه ريا ان مثالون ٿي نٿي ٻولتا. ③0 هونھ امون ننه ڪٻر سئھ جي تمي ٻڌوئي ڪئين زوتوھ، ان تمون ننه اي ضرورت پڻ نٿي جي منڪ تمون ٿي سوئال پونسئھ، ڪم تو تمون ننه اڳي سوئال رٿي ڪٻر سئھ. تيام امي يقين ڪرونھ جي تمي پڳوونَ را پاھا ٿي آياھ.“

③1 تيا مانھ ايسو اوتون ننه ڪيڏو: ”تمي هونھ پڪو وشواس راکوه ڪي؟ ③2 مارئي وات هومپڙو، ايوو توتو اوتھ ريو پڻ هاو آوي پوگيوھ زئون تمي ٻڌائي مون ننه هيڪلو ساڏين هر هيڪل اڀرئھ اڀرئھ مون پاڳي زاشو. توي پڻ هون هيڪلو نٿي، ڪم تو مارو ٻاپ پڳوونَ مون پيڙو سئھ. ③3 مئين هائي واتون تمون ننه همپڙاويھ، زم مون ٿي واسطو راکيا ري ڪري تمون ننه من ۾ هڪ تئھ. اينا ڏنيا ۾ تمون ننه ڏڪ تڪليپ سئھ. پڻ هيمنت راکتا ريو، ڪم تو مئين ڏنيا ري هر پونڌائي مانھ جيت ڪرئھ ان هونھ ماري ڪري تمي پڻ هم ڪري هڪھ.“

ايسو اڀرون شيلون هارو پڳوون ٿي پرائنا ڪرئھ

17 ① زئون ايسو هائي واتون ڪري ريو، تيون اوتھ اونسو آڪاش هومو زوين پڳوونَ ننه ڪيڏو: ”او ٻا، هونھ او توتو آيوھ رو. مون تمارا ڏيڪرا رو مون ساوو ڪرو، زم هون تمارو ڏيڪرو تمارو مون پڻ ساوو ڪرون. ② ڪم تو تمي مون ننه ٻڌون منڪون مانھ اي اڪتياڙي ڏيڏيھ، جي زتا منڪ تمي مون ننه ڏيڏاھ، اوتون ٻڌون ننه هون هميش رو جيون ڏيون. ③ ان هميش رو جيون اي سئھ، جي منڪ تمون هيڪاھ هاسا پڳوونَ ننه اوڙڪئھ، ان مون ايسو ڪريست ننه اوڙڪئھ جيا ننه تمي ميليھ، ان اپون ٿي واسطو راکتا رئھ. ④ جيو ڪوم تمي مون ننه ڪريا هارو ڏيڏو تو، مئين او ڪوم پورو ڪرين اينا ڌرتي

مانه تمارو مون ساوو ڪريوه. ⑤ ان هونءَ ٻا، مون نئه آپ ڪن راکيا ٿي ايوو مون ڏيو، جيوو مارو مون هتو زئيون هون جڳت نهيا ٿي مور تمون پيڙو هتو. ⑥ ڏنيا موئين ٿي جيا منڪ تمي مون نئه ڏيڏاه، اوتون هومئي مئين وات ساوئي ڪرين ڏيڪاڙئيه جي تمي ڪيو سو. اوتارا منڪ هتا ان تمي اوتون نئه مون نئه ڏيڏاه، ان اوتني تماري واتون مونيھ. ⑦ هونءَ اوتون نئه ڪبر پڙئيه جي جي ڪئين تمي مون نئه ڏيڏوه، اوتارا پاها ٿي زڙل سئھ. ⑧ ڪم تو جي واتون تمي مون نئه همپڙاويه، اوتون مئين اوتون نئه همپڙاويه، ان اوتني هائي واتون مونيھ، ان اوتون نئه پڪئي ڪاتري ٿيھ جي هون تمون ڪن ٿي آيوھ، ان اوتني يقين ڪريوه جي تمي مون نئه ميليھ.

⑨ هون اوتون هارو تمون ٿي وينتي ڪرونھ. اي وينتي هون ڏنيا رون منڪون هارو نئين، پڻ اوتون منڪون هارو ڪرونھ ريو جيا تمي مون نئه ڏيڏاه، ڪم تو او تارا منڪ سئھ. ⑩ جي ڪئين مارو سئھ او تمارو سئھ، ان جي ڪئين تمارو سئھ او مارو سئھ. ان مارو مون اوتون منڪون ري ڪري ساوو ٿيوھ. ⑪ هونءَ هون اي ڏنيا ساڏين تمون ڪن آونھ ريو، پڻ او ايئا ڏنيا ۾ ريشي. او پويتر ٻاپ، اوتون نئه تماري آپري ڪڙا ٿي همپڙين راکو، ڪم تو تمي آپ پريو سو ان تمي مون نئه پڻ پريو ڪيو رايو، زم او هيڪ من ٿئھ زم آبي هيڪ من سون. ⑫ زئيون هوڏي هون اوتون پيڙو هتو، تيون هوڏي هون تارا ڪيڏا پرمونئھ پريو ٿين تماري ڏيڏل ڪڙا ٿي اوتون رئي همپڙا ڪرتو ريو، ان مئين اوتون نئه پچاوين راکياھ. اوتون موئين ٿي ڪيئھ ئي وشواس نئي ساڏيو، شوا اوتا هيڪا رئھ جيو هميش را موت رئي سزا کاڏا جيوو سئھ. ان هيونءَ نمونئھ شاستر ري واتون پوري ٿيھ. ⑬ همئھ هون تمون ڪن آونھ ريو، پڻ زئيون هون ڏنيا ۾ سون تو هون هائي واتون آپرون منڪون ٿي ڪرونھ، زم مارا پاها ٿي اوتون نئه من ۾ پورئي ڪشي زڙئھ. ⑭ مئين اوتون نئه تماري واتون همپڙاويه، ان ڏنيا ري منڪي اوتون ٿي وير راکيوھ ڪم تو او ايئا ڏنيا را نئي، زم هون پڻ ايئا ڏنيا رو نئي. ⑮ مارئي وينتي اي نئي جي تمي

اُوئون نئه ڏنيا ٿي ڌار راڪين پڇاوو. پڻ مارئي وينتئي اي سئه جي تمڻي اُوئون نئه شيطون ري پوندائي ٿي پڇاوين راکو. (16) اُو اينا ڏنيا را نئي، زم هون پڻ اينا ڏنيا رو نئي. (17) اُوئون نئه هاسا وچن ٿي تمارئي شيوا ڪريا هارو پويتر ڪرو. تمارو وچن، اُو هاسو وچن سئه. (18) زم تمڻي مون نئه ڏنيا ۾ ميليوه، تم مئين پڻ اُوئون نئه ڏنيا ۾ ميليها. (19) ان اُوئون هارو هون آپ نئه تماري شيوا ۾ پويتر راڪين آپرا آپ نئه تمارا نوم مانه ڏيونه، زم اُو پڻ هاس ۾ تماري شيوا هارو پويتر ٿه.

(20) هون رُوگو اُوئون هارو وينتئي نئي ڪرتو، پڻ اُوئون ٻڌون منڪون هارو پڻ وينتئي ڪرونه جيا اُوئون ري ڪيڏل واتون ري ڪري مون مانه وشواس راڪشي. (21) مارئي وينتئي اي سئه، جي اُو ٻڌائي هيڪ من ٿه. زم تمارو، او ٻا، مون ٿي واسطو سئه ان مارو تمون ٿي واسطو سئه، تم اُوئون رو آپون ٿي واسطو هوئه، زم ڏنيا را منڪ يقين ڪرئه جي تمڻي مون نئه ميليوه. (22) جيوو مون تمڻي مون نئه ڏيڏوه، ايوو مون مئين پڻ اُوئون نئه ڏيڏوه، زم اُو هيڪ ٿه جيوه نمونئه آبي هيڪ سون. (23) ان مارو واسطو اُوئون ٿي هوئه، ان تمارو واسطو مون ٿي هوئه، زم پورئه نمونئه اُو هيڪ ٿي زائه. ان هيوه نمونئه ڏنيا رون منڪون نئه ڪهر پڙشي جي تمڻي مون نئه ميليوه، ان تمڻي مون مانه وشواس راڪيا وازون ٿي ايوو پريم ڪريوه جيوو مون ٿي ڪريوه.

(24) او ٻا، مارئي مرضي اي سئه جي جيا منڪ تمڻي مون نئه ڏيڏاه، جيئنه هون هوئون، اُو ٻڌائي پڻ مون پيڙا اوڻه هوئه، زم اُو مارو اُو مون پاڙه، جيوو مون تمڻي مون نئه ڏيڏوه ڪم تو جگت نهيا مور تمڻي مون ٿي پريم ڪريوه. (25) او پيڏوهي ان پويتر ٻاپ، ڏنيا ري منڪي تمون نئه نه اوڙڪيا، پڻ مئين تمون نئه اوڙڪيا، ان ايني ماري شيلي پڻ اوڙڪيوه جي تمڻي مون نئه ميليوه. (26) ان مئين اُوئون هومئي وات ساوئي ڪرين ڏيڪاڙئيه جي تمڻي ڪيووا سو، ان هون هم ڪرتو ري، زم تمارو اُو پريم، جيوو پريم تمڻي مون ٿي ڪريوه، اُوئون رون منون موئين گهر ڪرئه، ان هون آپ پڻ اُوئون رون منون موئين گهر ڪرون.

يهوداه اسڪريوتي ايسو ننه زهلاوڻه

(متي 47:26-56، مرقس 14:43-50، لوقا 22:47-53، يُوحنا 1:18-11)

18 ① زئيون ايسو هائي پراڻا ڪري ريو، تئيون او آپرون شيلون پيڙو اوڻ
ٿي رُونو ٿين قَدرون نڏي رنه پرلئه پاهنه ڳيو. اوڻه هڪ ڀاڱه هتو،
ان ايسو ان اوڻا را شيلا اوڻا ڀاڱه ڀر ڳيا.



② هونءَ يهوداه جيو ايسو ننه زهلايا واڙو هتو، اوڻا ننه پڻ هيا ماڳ رڻي
ڪهر هٿي، ڪم تو ايسو گهڻي وار آپرون شيلون پيڙو اوڻه زاتو. ③ تيام يهوداه
رومي قوز رو هڪ ٿوڙو ان موٽون پوزاريون ان فريسي پالتي واڙون را پاهه ٿي
سپائي آب پيڙا لين اوڻه ڀاڱه ڀر آيو. اوڻون ڪن ٻڙتا مٿا ان پتي هتي ان هٿيار
پڻ هتا.

④ ايسو ننه ٻڙئي ڪهر هٿي جي آب ٿي ڪي ٿيا واڙو سنه، تيام اوڻه اوڻون
هومو آگهو زائين اوڻون ٿي پونسيو: ”تمي ڪيا ننه گوتوه ريا؟“ ⑤ اوڻي
وڙنڏي ڏيڏي: ”امي ايسو ناصرت شهر واڙا ننه گوتونه ريا.“ تو ايسو اوڻون
ننه ڪيڏو: ”او هون سون.“ هونءَ يهوداه، جيو ايسو ننه زهلايا واڙو هتو، او پڻ
اوڻون پيڙو اوڻه اوپل هتو. ⑥ تيام، زئيون ايسو اوڻون هومو هونڪاريو جي او

هُون سون، تو اُو پاسا هتيا ان پوئين پڙيا هئا.

⑦ تيام ايسُو اُوئون نئه وڙي پونسيو: ”تمي ڪيا نئه ڳوتوه ريا؟“ تو اُوئي ڪيڏو: ”ايسُو ناصرت شهر وازا نئه.“ ⑧ تيا مانه ايسُو ڪيڏو: ”مئين تمون نئه اڳي ڪيڏوه جي اُو هُون سون. تيام جي تمي مُون نئه ڳوتوه ريا، تو ايئون نئه زاوا ڏيو.“ ⑨ هاڻي ام ٿيو زم ايسُو رئي اڳي ڪيڏل رات پورئي ٿئه جي ”جيا منڪ تمي مُون نئه ڏيڏاه، مئين اُوئون ٻڌون نئه پچاوين را ڪياھ.“

⑩ تيون شمعون پطرس، جيا ڪن ترؤنار هتئي، آپريي ترؤنار ڪاڍين مُڪ پوزاري را نوڪر نئه ڌڪ هنيو، ان اُوئا رو زمنو ڪون واڍيو پرو. اُوئا نوڪر رو نوم ملخس هتو. ⑪ تيام ايسُو پطرس نئه ڪيڏو: ”آپريي ترؤنار پاسي ميڻ ڀر نوڪ! جيو ڌڪ مارئه ٻاپ پڳوون مُون نئه سهيا هارو ڏيڏوه، اُو هُون نه سهون ڪي؟“

ايسُو نئه حناه نومي مُڪ پوزاري هومو اُوپاڙئه

⑫ تيام رومي قوز رئه توڙئه ان اُوئون رئه موٽه ساڀ ان يهوديون ري سپايي ايسُو نئه زهاليو ان اُوئا نئه ٻونڌيو. ⑬ ان پسئه اُوئا نئه پيرهين حناه نومي اڳلوڪا مُڪ پوزاري ڪن لي ڳيا، ڪم تو اُو همٺوڪا مُڪ پوزاري ڪائيفا رو هاهرو هتو. ⑭ ڪائيفا مُڪ پوزاري اُو رو اُو هاڳي منڪ هتو جيئنه يهودي آڳيونون نئه اي ڏش ڏيڏو تو جي ”آپنو ڦائيدو اينا ڀر سئه جي آپني يهودي قوم هارو هيڪ منڪ مري زائه.“

پطرس پيرهين وار ايسُو نئه ناکارئه

(متي 26:69-70، مرقس 14:66-68، لوقا 22:54-57، يُوحنا 18:15-18)

⑮ شمعون پطرس ان هيڪ پيزو شيلو ايسُو وونهڙ وونهڙ ڳيا. هُوئه پيزو شيلو حناه مُڪ پوزاري رو اوڙڪيندو هتو، ان اُو ايسُو وونهڙ مُڪ پوزاري را ڌرٻار

موئين گيو. ①6 پڻ پطرس ٻارليا ڌروازا ڪن ٻارو ري گيو. تيام پيزو شيلو جيو مُڪ پوزاري رو اوڙڪيندو هتو، وڙي ڌرٻار ٿي ٻارو نيهرين اونا نوڪروڻي ٿي وات ڪرڻي جڻي ٻارليا ڌروازا مانه سوڪي ڏيئي ٿي، ان پطرس نه موئين تيايو.

①7 تيام سوڪي ڏيڏا واري نوڪروڻي پطرس نه ڪيڏو: ”تون اونا رون شيلون موئينليو نٿي نا؟“ تو پطرس ڪيڏو: ”نا، هون نٿي.“ ①8 هونو نوڪر ان سڀائي ڪينازا ٻاڙين اونگڻام اُوپين تاپتات ريا، ڪم تو ٿاڍ واتڻيت رڻي. ان پطرس پڻ ائون پيزو اُوپين تاپتوت ريو.

حناه مُڪ پوزاري ايسو ٿي پڙا پونس ڪرڻه

①9 تنه توننه مُڪ پوزاري ايسو ٿي اونا رون شيلون ان شيڪارل واتون را پارام پڙا پونس ڪرڻي. ②0 تو ايسو اونا نه ڪيڏو: ”مئين ٻڌون رنه رُوپرو واتون ڪريه. مئين پڳون رون منڌرون موئين ان پڳون را گهر موئين هميش شيڪاريو، جيئن ٻڌائي يهودي پڙا تنه، ان مئين ڪوئي وات هٿاڙين نٿي ڪرڻي. ②1 تيام تمي مون ٿي ڪم پونسوه ريا؟ ائون ٿي پونسو، جيئي ماري واتون هومپڙيه، جي مئين ڪيو واتون ڪريه. ائون نه تو ماريون ڪيڏل واتون رڻي پورڻي ڪبر سه.“

②2 ايسو هم ڪيڏو، تنيون سڀايون موئين ٿي هيڪنه زنه، جيو ايسو ڏوڪڙو اوپل هتو، ايسو نه ٿپڙ هڻي ان ڪيڏو: ”تون مُڪ پوزاري نه هيوو جواپ ڪم ڏهه؟“ ②3 تو ايسو اونا نه وڙنڌي ڏيڏي: ”جي مئين گلت وات ڪرڻي هون، تو ثابت ڪرين همپڙا جي گلت وات ڪي سه؟ پڻ جي مئين صحيح وات ڪرڻيه، تو مون نه ڪم مارنه؟“ ②4 تنيون حناه ايسو نه ڪائيفا نومي مُڪ پوزاري ڪن ٻونڌل رو ٻونڌل ميليو پرو.

پطرس وڙي پي وار ايسنو نئه ناکارته

(متي 26: 71-75، مرقس 14: 69-72، لوقا 22: 58-62، يُوحنا 18: 25-27)

②5 هونته تنه توتنه شمعون پطرس اوتنه پيزون منكون پيزو اُپين تاپتوت ريو. تيام اوتِي پطرس تِي پونسيو: "تون پڻ اوتا رون شيلون موئنيليو هيڪ نتي ڪي؟" تو پطرس ناکارين ڪيڏو: "نا، هون اوتا رو شيلو نتي." ②6 تتيون مُڪ پوزاري رون نوڪرون موئن تِي هيڪ زتو، جيو اوتا منڪ رو عزيز هتو جيا رو ڪون پطرس واڊيوت پرو، اوتنه ڪيڏو: "مئين تون نئه اوتا پيزو باگه ۾ نتو ڏيڪيو ڪي؟" ②7 تيام پطرس وڙي ناکاريو، ان جهت ۾ ڪوڪڙهه هونگ ڏيڏي.



ايسنو نئه رومي حڪومت را راز ڪريا وازا پيلاطس ڪن تيڙي زانه

(متي 27: 1-2، 11-14، مرقس 15: 1-5، لوقا 23: 1-5، يُوحنا 18: 28-38)

②8 هوار را ويلا يهودي ايسنو نئه ڪائيفا نومي مُڪ پوزاري را گهر تِي رومي راز ڪريا وازا را گهڊ موئن تيڙي ڳيا. پڻ يهودي آپ گهڊ ۾ نه پينا، متون ڌاري قوم وازا ري گهري زايا تِي اڙائي زانه، ان پاشڪا پرڻ نه مناوي هڪنه. ②9 تيام راز ڪريا وازو پيلاطس بارو نيهرين يهوديون ڪن آيو ان اوتون تِي پونسيو: "تمي ايتا منڪ مانه ڪيوو ڏوه ڏيوه؟" ③0 اوتِي وڙنڏي ڏيڏي: "جي اي ڏوهاري نه هوٽ، تو امي ايتا نئه تمون ڪن نه زهالي آوت."

③1 تيام پيلاطس اوتون نئه ڪيڏو: "تمي آپ ايتا نئه لي زانو ان تمارا آپرا ڌرم پرموتنه ايتا رو ڦينصلو ڪرو." پڻ يهودي اوتا نئه ڪيڏو: "رومي قانون"

پرموئنه امي ڪيا نئه ئي موت رڻي سزا نٿي ڏي هڪتا.

32) هيونءِ نمونءِ يهوديئي ايسو رو ڦينصلو رومي حڪومت ٿي ڪرايو ان ايسو يهوديون ري ڏيڏل موت ري سزا را نمونا پرموئنه نئين، پڻ رومي حڪومت را نمونا پرموئنه هوزي مانه مريو، زم ايسو رڻي اشارا ۾ اڳي ڪيڏل اي وات پورڻي تئه جي او هوزي مانه سزائين مرشي.

33) تيام پيلاطس پاسو آپرا ڏرهار موئين گيو پرو، ان ايسو نئه آپ ڪن تيزاوين ايئا ٿي پونسيو: ”تون يهوديون رو پادشا سئه ڪي؟“ 34) تو ايسو اوئا نئه ورنڌئي ڏيڏئي: ”ڪي تمي آپ مون نئه پادشا هزمين پونسوه ريا، ڪا پيزي منڪي مارا پارام تمون نئه همپزياوه؟“ 35) تيا مانه پيلاطس جواب ڏيڏو: ”هون يهودي سون ڪي؟ ٿاري آپري قوم ان موئي پوزاريئي تون نئه زهلاوين مارئه حواله ڪريوه. تئين ايوو ڪي ڏوه ڪريوه؟“ 36) ايسو ورنڌئي ڏيڏئي: ”مارو راز ايئا ڏنيا را پاها رو نٿي. جي مارو راز ايئا ڏنيا را پاها رو راز هوئت، تو مارا شيواڌاري ضرور مون هارو وڏت زم هون يهوديون ري هاتي نه زهلائون. پڻ هاس ۾ مارو راز ايت را پاها رو نٿي.“

37) تيام پيلاطس اوئا نئه ڪيڏو: ”تو پسته تون پادشا تو سئه.“ تيا مانه ايسو اوئا نئه ڪيڏو: ”تمي مون نئه پادشا ڪوه ريا، ان هون پادشا تو سون. پڻ هون ايئا هارو زلميوه ان ايئا هارو ڏنيا ۾ آيوه جي هون هاس را پارام هاڪ پرين همپزاوون. ان مارو راز ام وئد، جيو ڪوئي هاس را پاها رو سئه، او مارڻي وات مونئه.“ 38) پيلاطس اوئا نئه ڪيڏو: ”تو هاس ڪي سئه؟“

پيلاطس ايسو مانه موت رڻي سزا ڏيڏا رو ڦينصلو ڪرئھ

(متي 15: 27-31، مرقس 6: 15-20، لوقا 13: 23-25، يوحنا 18: 31-38)

هم ڪين پيلاطس وزي ڏرهار ٿي نيهرين يهوديون نئه ڪيڏو: ”مون نئه اوئا موئين ڪئين ڏوه ڏيڪيام نٿي آوتو.“ 39) هونءِ تمون ۾ هيڪ رواز سئه جي هون

پاشڪا پرڻ مانھ ٽمون ھارُو ھيڪا قيٽي نئھ ڍلو ڪرونھ. تيام، ڪي تماريئي مرضيئي اي سئھ جي ھون تمون ھارُو يھوديون را پاڌشا نئھ ڍلو ڪرون؟“ (40) پڻ يھوديئي زور ٿي وڙي جواب ڏيتو: ”ھايا منڪ نئھ نئين پڻ برابا نئھ ساڏو پرو. ھوئھ برابا ھيڪ ڌاڙيل ھتو.“

19 ① تيام پيلاطس ايسو نئھ لي زائين ھاڀڪون ٿي مرايو. ② ان قوزيئي ڪونٽون رو تاج گونين ايسو را ماٿام پيرايو، ان وونگڻائي رنگ رو پاڌشا را جيوو چال ڪون مانھ اوڍاڙيو، ③ ان نئولي ڪرين ايسو ھوما آوي آوين ڪيتا ريا: ”او يھوديون را پاڌشا، نمسڪارا!“ ان اوئا نئھ ٿپڙون ھئي.

④ تيا ڪيڙ پيلاطس وڙي ٻارو نيھريو ان يھوديون نئھ ڪيتو: ”زوئو، ھون ھايا نئھ ٽمون ڪن ٻارو تيڙاوونھ، زم ٽمون نئھ ڪبر پڙئھ جي مئين اوئا موئين ڪئين ڏوھ نہ پاڙيو، ان ھون نئي مونتو جي ھيوو منڪ آپ نئھ پاڌشا ناووا ڪرئھ.“ ⑤ تيام ايسو ڪونٽون رو تاج ان وونگڻائي رنگ رو چال پيرل ٻارو نيھريو. تئيون پيلاطس يھوديون نئھ ڪيتو: ”زوئو، ھاڻي منڪ اي اوپوھ.“ ⑥ تيام موئي پوزاريئي ان پگوون را گھر ري سپايي اوئا نئھ زوئين زور ٿي ڪيتو: ”ھوڙي مانھ ساڙين مارو پرو، ھايا نئھ ھوڙي مانھ ساڙين مارو پرو.“

تو پيلاطس اوئون نئھ ڪيتو: ”تمي زوئو ان تمارو ڪوم زوئئھ، تمي آپ ايئا نئھ لي زائين ھوڙي مانھ ساڙين مارو پرو. ڪم تو ھون آپ ايئا موئين ڪئين ڏوھ نئي پاڙتو.“ ⑦ تيا مانھ يھوديئي اوئا نئھ جواب ڏيتو: ”امارا ڌرم رو ھيڪ حڪم سئھ ان اوئا حڪم پرموئھ ھايا نئھ موت رئي سزا ڏيوو ڪپئھ، ڪم تو ھايتھ منڪ آپ نئھ پگوون رو ڏيڪرو ڪيتوھ ان آپ نئھ پگوون ھرڪو ڪريوھ.“

⑧ پيلاطس زئيون ھاڻي وات ھومپڙي، تو اگي ٿي الھي گھڻو پيئوئو، ⑨ ان وڙي ايسو نئھ پاسو گھي موئين تيڙي زائين پونسيو: ”ئون ڪيٿ رو سئھ؟“ پڻ ايسو اوئا نئھ ڪئين وڙنديئي نہ ڏيڏئي. ⑩ تيام پيلاطس اوئا نئھ ڪيتو: ”ئون مون ٿي ڪم نئي ٻولتو؟ ئون نئھ ايئا وات رئي ڪبر نئي ڪي؟ ئون نئھ ساڏو ڪا


تُون نَئِه هُوڙِي مانِه سَڙاوينِ ماروَوو هائي ٻڌوئي ماري اِڪتِياري ۾ سَئِه. ⑪ تو ايسُو اُوئا نئِه وِڙنڌِي ڏِيڌِي: ”جي تمون نئِه هائي اِڪتِياري پِڳوون را پاها ٿِي ڏِيڌل نه هون، تو تمارو مُون مانِه ڪئين اِڪتِيار نه هون. تيام اُو جيئنه مُون نئِه تمارنه حواله ڪريو، اُو تمون ٿِي وڌارنه ڏوهاري سَئِه.“

⑫ تيا ڪيڙ پيلاطس ايسُو نئِه ساڏيا ربي وڌارنه ڪوشش ڪروا مڏيو، پڻ يهودي زور ٿي ام ڪيڏو: ”جي تم ھايا منڪ نئِه ڍلو ڪر شو، تو تم ٿي رومي حڪومت را پاڌشا را ڏسمن ٿيشو. ڪم تو جي ڪوئي آپ نئِه پاڌشا ناوئِه، اُو روم را پاڌشا رنه ڪِلاڦ وئِه ريو.“ ⑬ تيام پيلاطس هائي وات هومپڙين ايسُو نئِه ٻارو تيزايو ان شپيرون را اونگڻا نومي جڳا مانِه، جيا نئِه عبراني ٻولي ۾ ’گبتا‘ ڪئِه، ڦينصلا ري گهاڙي مانِه پينو. ⑭ هونئِه پاشڪا پرڀ را هقتا رو جُمعا رو ڏي هتو، ان پيرون را ٻارنڪ ٿيا تا. تئيون پيلاطس يهوديون نئِه ڪيڏو: ”زئو، تمارو پاڌشا اي ريو.“ ⑮ پڻ يهودي زور زور ٿي ڪيڏو: ”ھايا نئِه مارو پرو، ھايا نئِه مارو پرو، هُوڙِي مانِه ساڙينِ نَمُو مارو پرو.“ تو پيلاطس اُوئون نئِه ڪيڏو: ”هُون تمارا پاڌشا نئِه هُوڙِي مانِه سَڙاوينِ ماروون ڪي؟“ تو موتي پوزاريئي وِڙنڌِي ڏِيڌِي: ”رُوم را پاڌشا شوا امارو ڪوئي پاڌشا نٿي.“ ⑯ تيام نيٺ پيلاطس يهوديون ري مرضي ڦينصلو ڪريو جي ايسُو نئِه هُوڙِي مانِه ساڙينِ مروئِه پرو.

ايسُو نئِه هُوڙِي مانِه ساڙئِه

(متي 27:32-44، مرقس 15:21-32، لوقا 23:26-43، يُوحنا 19:16-27)

تيام قوزي ايسُو نئِه لي ڳيا. ⑰ ان ايسُو آپري هُوڙِي آپ اُوپاڙين پوڏڪي نومي ماڳ مانِه ڳيو، جيا نئِه عبراني ٻولي ۾ ”گلگتا“ ڪئِه. ⑱ اُوئنه اُوئي ايسُو نئِه هُوڙِي مانِه ساڙيو، ان پيزون پيئون منڪون نئِه اُوئا پيڙا هُوڙِي مانِه ساڙيا. هڪا ربي هُوڙِي زمئنه پاهنه ان پيڙا ربي ڏاوئِه پاهنه ان ايسُو ربي



هُوڙِي وَس ۾ هَتِي. ①9 پيلاطس هيڪي پاڻي مانھ لڪايو جي ايسو ڪيا وات ري ڪري موت رڻي سزا ڪانه ريو، ان پاڻي ايسو ري هُوڙي مانھ لڳراوڻي. پاڻي مانھ اي لڪل هتو:

”ايسو ناصرت شهر واڙو، يهوديون رو پاڏشا“

②0 تيام يهودي قوم ري گهڻي منڪي هائي پاڻي پڻي، ڪم تو جيا ماڳ ايسو ننه هُوڙي مانھ ساڙيو تو، او ماڳ يروشلم شهر ٿي ڏوڪڙو هتو، ان هائي وات ترڻيون ٻوليون ۾ لڪل هتتي، عبراني ٻولي ۾، لاطيني ٻولي ۾، ان يوناني ٻولي ۾. ②1 تيون يهودي قوم ري موتي پوزاريني پيلاطس ننه ڪيڏو: ”تماره يهوديون رو پاڏشا نتو لڪاوو پڻ تماره ام لڪاوو تو جي اونه آپ ننه يهوديون رو پاڏشا ڪيڏو.“ ②2 پڻ پيلاطس ائون ننه جواب ڏيڏو: ”جي وات مڻين لڪاوڻي، او وات همريم لڪل ريشي.“

②3 زيون قوزيني ايسو ننه هُوڙي مانھ ساڙيو تو، تيون اوڻي اوڻا را لوگهڙا ليڏا را ان چاري زڻي هيڪ هيڪ لوگهڙو وراوي ليڏو، پڻ نونو گهنگهو ري گيو.

هَوَئِهَ اَوْ گهنگهو هوندا ووڻو هتو ان يڪو وٽل هتو. (24) تيام اُوئي هيڪا پيزا نئه
 ڪيڏو: ”ايئا نئه آبي ڦاڙون نئين، پڻ ايئا هارُو آبي پُڪو نوڪون.“ هائي وات هم
 تيام تئي زم شاستر رئي اي وات پُورئي تئھ:

”اُوئي مارا لوگهڙا آت ۾ ورايا ان مارا پيرن هارُو پُڪو نوڪيو.“

تئين قوزيئي همروم ڪريو.

(25) تئھ توتئھ ايسُو ري هُوڙي ڪن اُوئا رئي مان، اُوئا رئي ماضي، ڪلپاس
 رئي ڏوشي مريم، ان مريم مگدلينبي اوپل هتي. (26) تيام ايسُو آپري مان نئه ان
 آپرا پريمي شيلا نئه ڏوڪڙو اوپل زوئين مان نئه ڪيڏو: ”مان، زو. هَوَئِهَ هائي
 تارو ڏيڪرو سئھ.“ (27) ان پستھ اُوئا شيلا نئه ڪيڏو: ”زو، هَوَئِهَ هائي تارئي مان
 سئھ.“ ان تيا توتئا تي لين اُوئھ شيلئھ اُوئا نئه آپري گهري تيڙي زائين اُوئا رئي
 همپاڙ ڪري.

ايسُو رو موت

(متي 27: 45-56، مرقس 15: 33-41، لوقا 23: 44-49، يُوحنا 19: 28-30)

(28) تيا ڪيڙ ايسُو اي زوئين جي هَوَئِهَ اُوئا رو پڳوون رو ڏيڏل ڪوم پُورو ٿيوھ،
 تو ڪيڏو: ”مون نئه ترهئھ لاڳيئھ.“ ان هيوئھ نمونئھ شاستر رئي وات پُورئي تئي.
 (29) اُوئھ قوزيون ڪن کاتا ڌراڪ رس تي پرل هيڪ نونڙو هتو. تيام قوزيئي
 توري ري زازي جيوئي شينھ اُوئا موئين پلاڙين زوفا ري لاکڙي مانھ ڦٽاوين
 ايسُو را مونڊا ڪن ڪري. (30) پستھ ايسُو زئيون ڌراڪ رس سونپيو تئين ڪيڏو:
 ”مارو ڪوم پُورو ٿيوھ.“ ان ماڻو نماوين آپرو چيو ڏيڏو پرو.

قوزي ايسُو رو پاھو ويندئھ

(31) هَوَئِهَ جُمعا رو ڏي هتو ان يهوديون رئي مرضئي نتئي جي چنچر ري رات
 هُوڙي منڪ هُوڙيون مانھ ٿينگاڙل رئھ، ڪم تو چنچر هقتا رو پويتر ڏي هتو

ان آزوڪو چنچر گهڻو موتو ڏي هتو ڪم تو پاشڪا پرڀ را هفتا رو پويتر ڏي پڻ هتو. تيام اُوئي راز ڪريا وازا پيلاطس ٿي مونگڻي ڪرڻي جي قوزي هُوڙي مانه ٽينگڙل منڪون را پڳ پونگڻه زم او جلدِي مري زائنه، ان پسنه لاشون ننه هُوڙيون ٿي اوتارنه. (32) تيام قوزي آيا را ان پيرهيان منڪ را پڳ پونگيا پرا، جيا ننه ايسو رنه پاهنه پيزي هُوڙي مانه ساڙيو تو، ان پسنه پيزا منڪ را پڳ پونگيا پرا. (33) پڻ زئيون ايسو ڪن آيا، تئيون زويو جي او اڳي مري گيوه. تيام اوتا را پڳ نه پونگيا، (34) پڻ قوزيون موئين ٿي هيڪنه زئنه پالا ٿي ايسو رو پاهو وينديو، ان جهت ۾ لوئي ان پوئي نيهريو.



(35) مئين آپ اونڪيئي زويوه، ان هون هايا را پارام هاڪ پرونه ان مارئي پرل هاڪ هاسئي سئه. مون ننه ڪبر سئه جي هون هاس ڪونه ريو، ان هون ايئا هارو هاڪ پرونه ريو زم تمي پڻ ايئون واتون مانه يقين ڪرين ايسو مانه وشواس اوٿو. (36) ڪم تو هائي ٻڌي واتون تيام ٿي، زم شاستر ري واتون پوري ٿه. زم شاستر ۾ لڪل سئه:

”اوتا رو ڪوئي هاڏڪو نئين پنگائنه.“

(37) ان وڙي شاستر موئين اي پڻ لڪل سئه:

”جيا ننه اُوئي وينديو، اوتا مائه او تاڪي ريشي.“

ايسو را لاش ننه پونئيرا جيوا مقوم موئين راڪئه

(متي 27:57-61، مرقس 15:42-47، لوقا 23:50-56، يُوحنا 19:38-42)

(38) تيا ڪيڙ يوسف جيو ارمتيه شهر رو هتو، اونه پيلاطس ٿي منٿ ڪرڻي جي او ايسو رو لاش لي زاوا ڏنه. هونه يوسف ايسو مانه سونو وشواس

راکتو. اُوئه هائي وات ساوئي نتيي ڪرئي ڪم تو او آپري يهودي قوم رون آگيونون تي پيڻاتوت ريو. پيلاطس اونا نئه ايسو رو لاش لي زايا رئي موڪل ڏيڏئي. تيام يوسف ايسو رو لاش ليڏا هارو گيو. (39) ان نيڪڊيمس پڻ آيو جيو اڳي رات رو ايسو ڪن آيو تو. او آپ پيزو لاش هارو هيڪ من ڪن ڪشيُو واري شينهنون رو مشالو لي آيو، جيا موئين ٻوڙ ان ڪونئر پيزول هتا. (40) تيون اوئي پئي زئي ايسو رو لاش ليڏو ان آپري يهودي قوم ري ريت رواز پرموئنه لاش نئه ڪشيُو وازا مشالا پيزو لوگهڙون موئين وينتيو. (41) هوه جيا ماڳ ايسو نئه هوزي مانه ساڙيو تو، اونا ماڳ هيڪ ٻاگه هتو، ان اونا ٻاگه موئين هيڪ تازو پونئيرا جيوو مقوم هتو، جيا موئين هزون ڪيا را لاش نئه نتو راکيو. (42) جمعا رئي هونز تي گئي تي، ان يهوديون را پويتر ڏي رئي رات پڙيا واري هتي، جيا ٻر ڌرم پرموئنه اوئون رئه ڪئين ڪوم نتو ڪروو. تيام اوئي ايسو رو لاش اونا مقوم موئين راکيو، ڪم تو او مقوم ڏوڪرو هتو.

ايسو جيوي اونه ان ڏيڪارا ڏنه

ايسو جيوي اونه

(متي 28:1-8، مرقس 16:1-8، لوقا 24:1-12، يوحنا 20:1-10)

20 ① ترئمته ڏي آچار رئي ويلئي، زيون هزون انڌارو هتو، مريم مگدلينِي ايسو را مقوم مانه اوئي، ان اونه زويو جي جي شپير پونئيرا جيوو مقوم را موندا مانه آڏي ڏيڏل هتي، او همئه هيڪل ڪرل سه. ② تيام او شمعون پطرس ان اونا پيزا شيلا ڪن، جيو ايسو رو پريمي شيلو هتو، ڊوڙين گئي، ان اوئون نئه ڪيڏو: ”پرپو را لاش نئه مقوم موئين تي اوپاڙي گيا، ان امون نئه ڪبر نتيي جي اونا را لاش نئه ڪيه ميليوها!“

③ تيام پطرس ان پيزو شيلو اوت ٿي مقوم هوما رونا ٿيا. ④ او ٻي ئي پيزا ڊوڙوا مڏيا، پڻ پيزو شيلو پطرس ٿي تڪو ڊوڙيو ان مقوم مانھ پيرھين پوگي آيو. ⑤ اوتھ نيسو نمين مقوم موئين زويو، تو روگا لاش را لوگھڙا پڙياھ. پڻ او مقوم موئين نہ گيو. ⑥ تئين شمعون پطرس پڻ وونھڙ وونھڙ ڊوڙين اوتھ آي پوگيو، ان مقوم موئين پينو. ان اوتھ لاش رون لوگھڙون نھ پڙل ڏيکيا. ⑦ ان اوتا رومال نھ پڻ ڏيکيو، جيو ايسو را ماتا مانھ وينتوزل هتو. او لوگھڙون پيزو پڙل نتو پڻ هڪا ماگ ڌار وينتوزل پڙيو تو. ⑧ تئين پيزو شيلو جيو پيرھين مقوم مانھ آيو تو، او پڻ موئين گيو. ان اوتھ ٻڌوئي ڪئين زويو ان يقين ڪريو جي ايسو جيوي اونيھ. ⑨ شاستر موئين ايوي واتون اگي لکل هتي جيا ٿي ٿاپتئي تھ جي ايسو ضرور مرلون موئين ٿي جيوي اوشي، پڻ او هزون هودِي شاستر ري هائي واتون نٿا هزمتا. ⑩ پستھ شيلو پاسا آڀري گھري گيا پرا.

ايسو مريم مگداليني ننه ڏيکارو ڏنھ

(متي 9:28-10، مرقس 16:9-11، يُوحنا 11:20-18)

⑪ پڻ مريم پونئيرا جيو مقوم ٿي ٻارئي اويئي روتيت رئي. روتي روتي اوتھ نمين مقوم موئين زويو، ⑫ تو اوتا نھ ٻي آڪاشي ڏوت ڌوڙا لوگھڙا پيرل ڏيڪيام آيا. او مقوم موئين لاش هارو ناول ٿلا مانھ بيئل هتا، جيا مانھ ايسو رو لاش اگي ميلل هتو، هڪ مٿوئي ان هڪ پگوئيئي. ⑬ آڪاشي ڏوتي مريم ننه ڪيڏو: ”ٻائي، تون ڪم روئھ رئي؟“ تو مريم ڪيڏو: ”مارا پرپو را لاش نھ اوپاڙي گياھ، ان مون نھ ڪهر نٿي جي اوتا نھ ڪيھ راکيوھ.“

⑭ هم ڪين او پاسي ڦرئي ان ايسو نھ آپ ڪن اوپل ڏيڪيو، پڻ اوتھ نہ اوڙڪيو جي اي ايسو سٺھ. ⑮ ايسو مريم ٿي پونسيو: ”ٻائي، تون ڪم روئھ رئي؟ تون ڪيا نھ گوتھ رئي؟“ مريم ام هزمئي جي اي باگھ رو ماري سٺھ،

تو ڪيڏو: ”ساڻ، جي تمڻي لاش اُڀاڙي ڳيا هونو، تو مون ننه ڪو جي تمڻي اُٿا ننه ڪيڏو راکيو، ان هون اُٿا ننه لي زائيه.“ (16) تو ايسو اُٿا ننه ڪيڏو: ”مريم.“ تيا مانه اُٿه ايسو هومڻي ڦرين اڀري عبراني ٻولي ۾ ڪيڏو: ”رَبُونِي،“ جيا رو مطلب سته گرو جِي. ان هم ڪين اُٿا ري پڳي لاڳي. (17) تو ايسو اُٿا ننه ڪيڏو: ”مون ننه زهالين مت راک، ڪم تو هون هزون هُوڏي مارا ٻاپ ڪن آڪاش ۾ پاسو نٿي ڳيو. پڻ تون مارون پايون ڪن زا ان اُٿون ننه ام ڪي، جي هون مارا ٻاپ ڪن ان تمارا ٻاپ ڪن پاسو زائونه ريو، جيو مارو پڳون سته ان تمارو پڳون پڻ سته.“ (18) تو پسته مريم مگدلينِي شيلون ڪن زائين ڪيڏو جي: ”مئين پريو ننه ڏيڪيو.“ ان اُٿون ننه اُو واتون همڙاوي جي ايسو اُٿا ننه ڪيڏي تي.

ايسو اڀرون شيلون ننه ڏيڪارو ڏنه

(مرقس 14:16، لوقا 24:36-49، يُوحنا 19:20-23)

(19) اُٿه هاڳي ڏي آچار را هونز را، شيلا هڪا گهر ۾ دروازا موئين ٿي پنڌ ڪرين پيڙا هتا، ڪم تو اُو اڀري يهودي قوم رن منڪون ٿي پيڙاتا تا. تنيون ايسو آوين اُٿون وسا اُڀيو، ان اُٿون ننه ڪيڏو: ”تمڻي هڪي ريو.“ (20) ان هم ڪين اُٿون ننه آڀرا هات ان آڀرو پاھو ڏيڪارو. تيام پريو ننه ڏيڪين شيلا الاهي ڪش ٿيا. (21) تنيون ايسو اُٿون ننه وڙي ڪيڏو: ”تمڻي هڪي ريو! زم پڳون ٻاپ مون ننه ميليوه، تم هون پڻ تمون ننه ميلونه.“ (22) ان هم ڪين اُٿون مانه ڦونڪيو ان ڪيڏو: ”تمڻي پويتر آتما ليو.“ (23) جيون منڪون ننه تمڻي پڳون را پاها ٿي ڏوهون رئي ماڻي ڏيوه، تو پڳون را پاها ٿي اُٿون ننه ماڻي زڙل هوشي. ان جيون منڪون ننه تمڻي پڳون را پاها ٿي ڏوهون رئي ماڻي نٿي ڏيتا، تو پڳون را پاها ٿي اُٿون ننه ماڻي زڙل نئين هوه.“

ايسُو توما نئه پيزون شيلون پيزو ڏيکارو ڏٺه

24) هُوئه توما، جيا نئه بيلازيو پڻ ڪيٽا، ان ايسُو رون ٻارون سُونڊل شيلون موئين ٿي هڪ هتو، اُو ايسُو رئه آيا رئه توڻه شيلون پيزو نتو. 25) تيام پيزا شيلو اُوئا نئه ڪيوا لاڳيا جي ”امي پرپو نئه ڏيڪيوه.“ پڻ توما اُوئون نئه ڪيڏو: ”زئيون هُوڏي هُون ميڪون را نيشون اُوئا رون هاڻون ۾ نه ڏيڪون، ان ميڪون رون ڦتون موئين اُونڳڙي نه نوڪون، ان اُوئا را پاها وازا ڦت موئين هاڻ نه نوڪون، تئين هُوڏي هُون مُوڙڳوئي يقين نئين ڪرون.“

26) هڪا هڦتا ڪيڙ ايسُو را شيلو وڙي گهر موئين هتا، ان توما پڻ اُوئون پيزو هتو. دروازا موئين ٿي پنڌ هتا، توڻي پڻ ايسُو آوين اُوئون وسا اُوپو ان ڪيڏو: ”تمي هڪي ريو.“ 27) تئين ايسُو توما نئه ڪيڏو: ”ايئنه اُونڳڙي سٻاڙين ٿون مارا هاڻ زو، ان مارا پاها را ڦت موئين آڀرو هاڻ نوڪ. شڪ مت ڪر پڻ يقين ڪر.“ 28) تيا مانه توما اُوئا نئه ڪيڏو: ”تمي مارا پرپو ان مارا پڳوون سو!“ 29) تو ايسُو اُوئا نئه ڪيڏو: ”تئين مُون نئه ڏيڪيوه، ان تيام وشواس اوڻيوه. پاڳوازا اُو سئه جيئي مُون نئه نٿي ڏيڪيو، توڻي پڻ مُون مانه وشواس اوڻه.“

يُوحنا رو اي ڪتاب لکيا رو مطلب

30) هُوئه ايسُو آڀرون شيلون رئه رُوپرو پيزا گهڻا پرسا. ان نيشون ڏيڪاريا، جيا را پارام ايڻا ڪتاب ۾ نٿي لکل. 31) پڻ مئين هاڻي واتون تيام لکيه زم تمي يقين ڪرو جي ايسُو پڳوون رو سُونڊل پڇايا وازو ڪريست ان پڳوون رو ڏيڪرو سئه، ان اُوئا مانه وشواس راڪيا ٿي تمون نئه اُوئا رئه هيلئه هميش رو جيون زڙئه.

اڪري واتون

ايسو گليل ڍنڍ ڪن آڀرون شيلون ننه ڏيکارڻو ڏئه

21 ① تيا ڪيڙ گليل ڍنڍ را ڪپ مانه ايسو آڀرون شيلون ننه وڙي ڏيکارڻو ڏيڏو. وات ام ٿئي.

② شمعون پطرس، توما جيا ننه پيلازيو ڪيتا، نٿائيل جيو گليل صوپا را قانا شهر رو هتو، زبدي را ڏيڪرا ان ٻي پيزا شيلو ٻڌائي پيزا هتا. ③ تو شمعون پطرس ائون ننه ڪيڏو: ”هون مشي ماروا زائونھ ريو.“ تو اُوئي ڪيڏو: ”امي پڻ تون پيزا هالونھ.“ تو پسئھ اوت ٿي زائين ٻيڙي موئين سڙين مشي ماروا ڳيا. پڻ اُوئھ زات ائون ننه ڪئين هات نه آيو.

④ پروڙ رنه ٿوئنه ايسو ڍنڍ را ڪپ مانھ آوين اُپيو. پڻ شيلون ننه ڪٻر نٿي جي اُو ايسو سئھ. ⑤ تيام ايسو ائون ننه هاڏ ڏين ڪيڏو: ”او پايون، تمي ڪئين مشي نه ماري ڪي؟“ تو اُوئي وڙنڌي ڏيڏي: ”نا. هيڪ ئي نه ماري.“ ⑥ تو ايسو ائون ننه ڪيڏو: ”ٻيڙي رنه زمئنه پاهئھ رچ نوڪو، تو تمون ننه مشي زڙشي.“ تيام اُوئي اُوئھ پاهئھ رچ نوڪيو، ان اتي مشي رچ ۾ آوين ڦاٿي، جي اُو رچ ننه ٻيڙي موئين توڻي نه هڪيا. ⑦ تيام ايسو رنه پريمي شيلنه پطرس ننه ڪيڏو: ”هائي پريو سئھ!“ تيام شمعون پطرس اي وات هومپڙين جي پريو سئھ، جهٽ ۾ آڀرو گهنگهو پيري سنڌرو ٻونڌي پوڻي موئين نينڪڙو ماريو. ڪم تو مشي ماريا رنه ٿوئنه اونا رنه روڳي توڻال رني پوت ڪرل هئي. ⑧ پڻ پيزا شيلو مشيون ٿي پرال رچ ٻيڙي وونهڙ توڻتا توڻتا ٻيڙي هاڪلين ڪپ مانھ آيا، ڪم تو اُو ڪپ ٿي روڳا هوڪ وڪون شيئي هتا.

⑨ زئون اُو ڪپ مانھ آوين پوڳيا، تيون اُوئي زويو جي ڪينٿاڙون رو ڏيوتا

ٽه ريو، جيا مانه مسئي شڪاھ رئي، ان روئي پڻ پڙيھ. ⑩ تو ايسو ائون نھ ڪيڏو: ”جي مشي تمي همئھ ماريھ، ائون موئن ٿي ڪينڪ لي آو.“ ⑪ تيا مانھ شمعون پطرس پيڙي مانھ سڙين رچ زھاليو ان پوئي موئن رو موئن ڪپ مانھ توئي آيو. رچ هيڪ هو ٿيونجاھ موتيون مشيون ٿي پرال هتو. اتي گھڻي مشي هتي، توئي پڻ رچ نتو ڦاڻيو. ⑫ تيون ايسو ائون نھ ڪيڏو: ”و را، نيروئي ڪرو.“ ايسو رون شيلون موئن ٿي ڪيا نھ ئي اي وات پونسيا رئي هيئت نه ٿي جي ”تمي ڪوڻ سو؟“ ڪم تو ائون نھ ڪپ هتي جي پريو سھ. ⑬ تيون ايسو آوين روئي لين ائون نھ وراوي ڏيڏي، ان همريم مسئي پڻ وراوي ڏيڏي.

⑭ مارلون موئن ٿي جيوي اونيا ڪيڙ هائي ترٿمي وار هتو زيون ايسو آپرون شيلون نھ ڏيڪارو ڏيڏو.

ايسو پطرس نھ وشواسيون نھ همپازيا رو ڪھ

⑮ زيون اوني نيروئي ڪري ليڏي، تيون ايسو شمعون پطرس نھ ڪيڏو: ”يوحنا را ڏيڪرا شمعون، ڪي ٽون مون ٿي هاس ۾ ايئون ٻڌون ٿي وڌارنھ پريم ڪرھ؟“ تو اونه ڪيڏو: ”هوونھ پريو، تمون نھ ڪپ سھ جي هون تمون ٿي پريم ڪرونھ.“ تيا مانھ ايسو ڪيڏو: ”زم ڌراڙ گھيٽريون نھ سارھ، تم ٽون مارون منڪون رئي وشواس راکيا ۾ هيئت وڌار.“

⑯ تيون ايسو وڙي پيڙي وار اوتا ٿي پونسيو: ”يوحنا را ڏيڪرا شمعون، ڪي ٽون هاس ۾ مون ٿي پريم ڪرھ؟“ تو اونه ڪيڏو: ”هوونھ پريو، تمون نھ ڪپ سھ جي هون تمون ٿي پريم ڪرونھ.“ تيا مانھ ايسو اوتا نھ ڪيڏو: ”زم ڌراڙ رديون نھ همپازھ، تم ٽون مارون منڪون رئي همپاز ڪر.“

⑰ تيون ايسو ترٿمي وار اوتا ٿي پونسيو: ”يوحنا را ڏيڪرا شمعون، ڪي ٽون مون ٿي پريم ڪرھ؟“ پطرس نھ ڏک ٿيو جي ايسو ترٿمي وار هم پونسيو

”ڪي تون مون ٿي پریم ڪرڻ؟“ تو اونه ايسو ننه ڪيڏو: ”پرپو، تم ٻڌوئي ڪئين زوڻو، تمون ننه تو کپر سڻه جي هون تمون ٿي پریم ڪرونه.“ تيا مانه ايسو اونا ننه ڪيڏو: ”زم ڌراڙ ريون ننه سارڻه، تم تون مارون منڪون رڻي همپار ڪر. (18) هون تون ننه هاس ئي هاس ڪونه: زئيون تون جون هتو، تئيون تون پيٽ هونڌين جيڻه تارو من ڪرتو، اونه تون زاتو. پن زئيون تون ڏوڪرو ٿيه، تو تون اپرا هات پونهرا ڪريه، ان پيزو ڪوڪ تون ننه هونڌشي، ان جيڻه زايا هارو تارو من نئين ڪنه، اونه تون ننه زوري لي زاشي.“ (19) هائي وات ڪيڏا ٿي ايسو پطرس را موت رو اشارو ڏيڏو جي او هوزي مانه مريا ٿي پگهون رو مون ساوو ڪرشي. تئيون هائي وات ڪين ايسو پطرس ننه ڪيڏو: ”تون مارا مارگ مانه وين مون وونهڙ او!“

پطرس ايسو ٿي يوحنا را موت را پارام پونسهه

(20) تئيون پطرس لوڻو وارين زويو جي او شيلو وونهڙ اوڻه ريو جيو ايسو رو پریمی هتو، ان جيڻه پرپو رو پوزن زميا رنه تونه ايسو را ڪون ۾ ڪين ام پونسو تو: ”پرپو، جيو شيلو تمون ننه زهلاوشي، او ڪيو سڻه؟“ (21) تيام پطرس هيا شيلو ننه ڏيڪين ايسو ٿي پونسو: ”پرپو، هيا ٿي ڪي ٿيشي؟“ (22) تو ايسو اونا ننه ڪيڏو: ”جي مارئي مرضي ام هوڻه جي او مارا پاسا آيا هوڏي جيو تو رنه، تو ايئا ۾ تارو ڪي؟ تون تو روگو مارا مارگ مانه وين مون وونهڙ او.“

(23) تيام اي وات وشواسي پايون ۾ پڪڙي گهي جي او شيلو نئين مرهه. پن ايسو پطرس ننه ام نتو ڪيڏو جي او شيلو نئين مرهه، پن اونه روگو ام ڪيڏو تو: ”جي مارئي مرضي ام هوڻه جي او مارا پاسا آيا هوڏي جيو تو رنه، تو ايئا ۾ تارو ڪي؟“

اُوٺا وڪت را منڪ

اي ڪتاب لکيا وازا يُوحنا را پارام آپرئي ھاڪ پرئھ

②4 ھاڻي شيلو اُو رو اُو سئھ جيو ايئون ٻڌيون واتون نئھ اونڪيئي ڏيڪين ھاڪ پرئھ ان جيئھ اي ٻڌي واتون لکيھ. ان امون نئھ ڪٻر سئھ جي اُوٺا رئي پرل ھاڪ ھاسئي سئھ.

②5 ايسو پيزا گھڻا ڪوم ان گھڻي واتون ڪري، جي ايٺا ڪتاب ۾ لکل نٿي. جي ايسو را هر هيڪ ڪوم ان وات را پارام لڪت، تو اتا گھڻا ڪتاب ٿت جي مارئھ ليڪئھ پوري ڏنيا ۾ اُوئون نئھ ميليا ھارو ماڳ نہ ھوئت.

مڪ شيلون رون ڪومون رڻي هزمونڻي

ڪتاب لکيا واڙو

اِيتا ڪتاب موئين لکيا واڙا رو نوم نٿي لکل، پڻ وات ساوڻي سڌ جي اي ڪتاب ان ”لوقا رو لکل شاستر“ نومي ڪتاب هيڪائي منڪ را لکل سڌ، ڪم تو بي ٿي ڪتاب ٿيوفلس را نوم مانهه لکل سڌ، ان ايتا ڪتاب م پرهيان ”لوقا رو لکل شاستر“ نومي ڪتاب را پارام پڻ لکل سڌ (لوقا 1:1، مڪ شيلون را ڪوم 1:1).

منڪ شروع ٿي لين ام هزمهه جي اي ڪتاب لوقا رو لکل سڌ. لوقا پولوس پيڙو ڪوم ڪرتو (فليمون 24:1)، توڻي پڻ ايتا ڪتاب م لوقا رو نوم پولوس رون پيڙون ساڻيون پيڙو ڪيٽه لکل نٿي. پڻ جيٽه لوقا پولوس پيڙو هتو، اوتنه اوتنه اوتنه اوتنه لکيو پڻ ”امي“ لکيوه (مڪ شيلون را ڪوم 17-10-16، 15-5-20، 18-1-21، 16-28-16).

لوقا يهودي قوم رو ننڍو پڻ ڌاري قوم رو هتو، ان حڪيم هتو (ڪلسيون 11:4، 14). زئيون پولوس ايسو را پارام هميڙايا هارو پيڙا چڪر مانهه هتو، تميمون لوقا اوتنا پيڙو مڪڏيه صوپا موئين گيو (مڪ شيلون را ڪوم 12-10-16)، ان تيا ڪيڙ پڻ او گهڻي وار پولوس پيڙو ڪوم ڪرتو. زئيون پولوس نڪ موت رڻي سزا رڙيا واڙي هئي، تميمون لوقا اوتنا ڪن جيل م زاتو ريتو (2 تيمٿيس 11:4).

لوقا اي ڪتاب اندازام 63ع م لکيو، ڪا ٿي هيڪهه تيا ڪيڙ پڻ لکيو هوت.

ڪتاب ڪيا منڪ هارو لکيو

لوقا اي ڪتاب ان ”لوقا رو لکل شاستر“ نومي ڪتاب پڻ ٿيوفلس هارو لکيا، زم او آپ پيٽه ان زويام ايتون ڪتابون را نقل منڪون ڪن ڪراوين وراوي ڏت.

”ٿيوفلس“ نوم ٿي ڪبر پڙهه جي ٿيوفلس يهودي قوم رو ننڍو، پڻ ڌاري قوم رو هتو. وات ساوڻي سڌ جي او موتو منڪ هتو، ان زويام رومي حڪومت رو منڪ هتو، ڪم تو لوقا اوتنا نڪ ”موتواڙو“ ڪيڏو (لوقا 1:1). يوناني بولي م اوتنا را نوم رو مطلب ”پڳوون ٿي پريم راکيا واڙو“ سڌ، ان او ايسو را پارام زوڻوا ڪرتو تو.

ڪتاب لکيا رو مطلب

لوقا اي ڪتاب ايتا هارو لکيو زم ٿيوفلس نڪ، ان پيڙون ٻڌون نڪ، صحيح ڪبر پڙهه جي ايسو را ڪيڏا پرموته پوينر اتنا ڪيوه نموننه آيو، منڪي پوينر اتنا ري ڪڙا ٿي ڪيوه نموننه

ايسُو را پارام همپزياو، ان وشواسي ڌرم ڪيوئ نمونئ پڪڙيو (مُک شيلون را کوم 8:1).
 ايتا ڪتاب م لوقا نه رُوکي تاريخي واتون ڪرئھ، پڻ وات ساوئي ڪرئھ جي وشواسي
 ڌرم پويتر شاستر پرموتئ ھاسو سئ، اي فائون رئ ڪلاڦ نئي، ان پڳوون آپ پويتر آتما ئي
 ايتا نئ پڪڙيا ھارُو منڪون نئ ھيمت ڏئھ. ايتا ڪتاب موئين ھيڪ نمونو پڻ ڏيکارل سئ جي
 وشواسيون رئ ڪيوئ نمونئ ويوو ان ڏک سھوو.

ايتا ڪتاب موئين اي حصا سئ:


11-1:1	مُک شيلون نئ پڙاول کوم را پارام مورليا وين
60:7-12:1	يرؤشلم شھر م وشواسي ڌرم پڪڙئھ
25:12-1:8	يھوديه ملڪ ان سامريه علاقا م وشواسي ڌرم پڪڙئھ
35:15-1:13	پولؤس رو ايسُو را پارام همپزيا ھارُو پيرھيون چڪر
22:18-36:15	پولؤس رو ايسُو را پارام همپزيا ھارُو پيزو چڪر
16:21-23:18	پولؤس رو ايسُو را پارام همپزيا ھارُو ترئمو چڪر
32:26-17:21	پولؤس يرؤشلم شھر م زھلائي زائھ
31:28-1:27	پولؤس قيڌي ٿين ڏنيا را بدون ئي موئا روم شھر موئين زائھ
	ان اوتئ ايسُو را پارام همپزياوتھ

ايتا ڪتاب را شاستر ئي بيزا حوالا:

ڪوم 20:1 زبور 25:69	ڪوم 26-25:4 زبور 2-1:2
ڪوم 20:1 زبور 8:109	ڪوم 3:7 پيدائش 1:12
ڪوم 21-17:2 يو ايل 32-28:2	ڪوم 5:7 پيدائش 7:12
ڪوم 28-25:2 زبور 11-8:16	ڪوم 7-6:7 پيدائش 14-13:15
ڪوم 30:2 2 سموئيل 13-12:7	ڪوم 8:7 پيدائش 14-9:17
ڪوم 30:2 زبور 11:132	ڪوم 9:7 پيدائش 36-12:37
ڪوم 35-34:2 زبور 1:110	ڪوم 15-10:7 پيدائش 7:46-1:39
ڪوم 18:3 زبور 18-1:22	ڪوم 16-15:7 پيدائش 14:50-29:49
ڪوم 18:3 يسعياھ 12-1:53	ڪوم 16-15:7 پيدائش 26-24:50
ڪوم 23-22:3 استيشنا 15، 18، 19	ڪوم 16-15:7 يشوع 32:24
ڪوم 24:3 2 سموئيل 12، 7، 16	ڪوم 19-17:7 خروچ 22-6:1
ڪوم 25:3 پيدائش 18:22	ڪوم 29-20:7 خروچ 15-1:2
ڪوم 25:3 پيدائش 4:26	ڪوم 34-30:7 خروچ 10-1:3
ڪوم 11:4 زبور 22:118	ڪوم 37:7 استيشنا 15:18

كوم 34:13	يسعياه 3:55	كوم 38:7	خُرُوج 17:20-1:19
كوم 35:13	زُبُور 10:16	كوم 41-39:7	خُرُوج 6-1:32
كوم 36:13	1 سلاطين 10:2	كوم 43-42:7	عامُوس 27-25:5
كوم 41:13	حبُقُوق 5:1	كوم 44:7	خُرُوج 11:31-8:25
كوم 47:13	يسعياه 6:49	كوم 44:7	خُرُوج 38:40-4:35
كوم 1:15	احبار 3:12	كوم 45:7	يشوع 23:11-1:1
كوم 7:15	كوم 48-1:10	كوم 46:7	2 سموئيل 7-1:7
كوم 18-16:15	عامُوس 12-11:9	كوم 47:7	1 سلاطين 38-1:6
كوم 20:15	خُرُوج 5-3:20	كوم 50-49:7	يسعياه 2-1:66
كوم 20:15	خُرُوج 14:20	كوم 56:7	داني ايل 14-13:7
كوم 20:15	احبار 12:17	كوم 33-32:8	يسعياه 8-7:53
كوم 20:15	إِسْتِشْنا 24-23:12	كوم 14:10	احبار 47-1:11
كوم 8:18	1 كُرْتِثيون 14:1	كوم 14:10	إِسْتِشْنا 19-3:14
كوم 4-3:19	متي 12-1:3	كوم 34:10	إِسْتِشْنا 17:10
كوم 4-3:19	مرقس 8-1:1	كوم 43:10	يسعياه 11:53, 16:28
كوم 4-3:19	لُوقا 17-1:3	كوم 43:10	يرمياہ 34:31
كوم 4-3:19	يُوحنا 27-26:1	كوم 43:10	يُويل 32:2
كوم 21-18:20	كوم 21-19:18	كوم 16:11	كوم 5:1
كوم 21-18:20	كوم 1:20-1:19	كوم 22:13	1 سموئيل 14:13
كوم 35:20	لُوقا 21:12	كوم 22:13	1 سموئيل 13-1:16
كوم 8:21	كوم 5:6	كوم 23:13	يسعياه 16-1:11
كوم 16-4:22	كوم 19-1:9	كوم 24:13	متي 6-1:3
كوم 20-19:22	كوم 3:8-54:7	كوم 24:13	مرقس 5-1:1
كوم 3:23	إِسْتِشْنا 2-1:25	كوم 24:13	لُوقا 6-1:3
كوم 5:23	خُرُوج 28:22	كوم 25:13	يُوحنا 28-19:1
كوم 11-9:26	كوم 3:8	كوم 27:13	يسعياه 12-1:53
كوم 18-12:26	كوم 6-1:9	كوم 31-27:13	متي 20:28-57:26
كوم 23-22:26	إِسْتِشْنا 15:18	كوم 31-27:13	مرقس 20:16-53:14
كوم 23-22:26	يسعياه 12-1:53	كوم 31-27:13	لُوقا 51:24-66:22
كوم 23-22:26	يسعياه 6:49	كوم 31-27:13	يُوحنا 22:21-19:18
كوم 27-26:28	يسعياه 10-9:6	كوم 29:13	زُبُور 18-6:22
		كوم 33:13	زُبُور 7:2

مڪ شيلون را ڪوم



① پريمي ٿيوفلس،

1

مٿين آپرا پيرهيان ڪتاب موئين اُونون ٻڌون ڪومون ان واتون را پارام لکيوھ جي ايسو شروع ٿي لين ڪرتو ريو ان شيڪاڙتو ريو، زئون هُڏي پڳوون اُونا ننه آڪاش مانھ نہ اوپاڙيو.

② آپرنه آڪاش ۾ اوپڙايا مور ايسو آپرون سُونڊل مڪ شيلون ننه پَوِيتر آتما را ڪيڏا ٿي حُڪم ڏيڏا. ③ اُوته ڏڪ ۾ مريا ڪيڙ آپ ننه گهڻيون ٿاپتيون ٿي اُونون ڪن وڙي جيو تو ڏيڪاڙيو، ان چاليهون ڏينون هُڏي اُونون ننه ڏيڪاڙا ڏيتو ريو ان پڳوون را راز را پارام واتون شيڪاڙتو ريو.

ايسو آڪاش ۾ اوپڙايا ٿي مور پَوِيتر آتما ميليا را پارام
ان پوري دنيا ۾ آپرا پارام همپڙايا رو ڪئھ

④ هيڪ وار ايسو مڪ شيلون ڪن آيو ان اُونون ننه اي حُڪم ڏيڏو جي ”تمي يروشلم شهر ٿي مت زايا، پڻ پڳوون ٻاپ را پَوِيتر آتما ميليا را اُونا وائڏا رنه پورا ٿيا رئي وات زوتا ريا، جيا را پارام مٿين اڳي تمون ننه ڪيڏو تو، ⑤ ڪم تو يوحنا پوڻي ٿي پَوِيتر سنون ڏيتو، پڻ ٿوڙون ڏينون ڪيڙ تمون ننه پَوِيتر آتما

ټي پويتر سنون زږشي. " ⑥ تيام ټډائي پيڙا تين مک شيلي ايسو ټي پونسيو: "پرپو، کي اي او توڼو سته، زئيون تمې ډاري قوم رو راز کتم کرين، آپ يادشا تين آټي اسرائيلي قوم ماته راز کرشو؟" ⑦ تو ايسو اوئون ننه کيدو: "جيا توڼا ان زمونا پگيون ټاپ اپرا کيدام راکيا، اوئون را پارام زوڼو و تمارو کوم نټي. ⑧ پڼ زئيون پويتر آتما تمون ننه زږشي، تئيون تمون ننه کڙا زږشي، ان تمې يروشلم شهر ډر، پورا يهوديه ملک ډر، سامريه علاقا ډر ان ډرتي را دنځ هوډي مارا پارام هاک پرين همپڙاوشو!"

⑨ زئيون ايسو هم کي ريو، تئيون پگيون اوئون ره روپرو اوڼا ننه آکاش مانه اوپاڙي ليدو، ان واډرته اوئون ريون نظرون ټي اوڼا ننه هتاڙيو پرو. ⑩ ايسو ره زيا زيا ره توڼه، زئيون مک شيل هیک ډار آکاش هوما تا کي ريا تا، تئيون اوچتا ټي ډوزون لوگهڙون وازا آدمي اوئون کن اوپل ډيکيام آيا ⑪ ان کيو مډيا: "او گليل رون منکون، تمې کم اوپين آکاش هوما زوڼو ريا؟ هائي ايسو، جيو آکاش مانه اوپڙي گيو، زم تمې هيا ننه آکاش مانه زاتون ډيکيو، همروم وزي پاسو اوشي."

يروشللم شهر ډر وشواسي ډرم پکڙنه

يهوداه ري جگا ډر منياه ننه مک شيلو سئو نيڼه

⑫ پسنه مک شيلو زيتون را ډونگر ټي پاسا يروشلم شهر هوما زوونا ټيا. او ډونگر شهر ټي اډک گانو شيتي سته. ⑬ شهر موئين پوگين او اوڼا ماڙي موئين سږي گيا جيته او ټډائي ريتا. او اي هتا: پطرس، يوحنا، يعقوب ان اندرياس، فلپس ان توما، برثلماي ان متي، حلفي رو ډيکرو يعقوب ان شمعون جيا ننه اپرا ملک ري آزادي هارو وډيا وازو کيتا، ان يعقوب رو ډيکرو يهوداه. ⑭ اي ټډائي ان او ډوشي جيڼي ايسو مانه وشواس راکيو تو، ان ايسو رڼي مان ماريون

ان ايسُو را پائي پڻ، هيڪ من ٿين هميش پراٿنا ڪرڻا ريا.

15) اوتون ئي ڏيئون موئين، پطرس وشواسي پايون وسا وات ڪريا هارُو اوتين اويو. اوتنه هيڪ هو ان ويهڪ زئا پيڙا ٿيل هئا. پطرس اوتون ننه امر ڪيڏو: 16) ”پايون ان پنون، جيئي شاستر رئي وات دائود پويتر آتما ري ڪڙا ٿي يهوداه را پارام مور ٿي ڪيڏي ٿي، اوتا رنه ضرور پوري ٿيوو تو. يهوداه ايسُو ننه زهاليا وازون ننه شيرزو ڏيڪارڙيو تو. 17) اُو امون مُڪ شيلون موئين ٿي هيڪ هتو، ان اماري ايٿا شيوا موئين حصو ليدو تو.“

18) هونو يهوداه هيا ڪون رون پيهون ٿي هيڪ ڪيتر ويساتو ليدو تو. اوتنه اُو نيسو پڙي گيو، اوتا رو پيت ڦاٽي گيو ان ٻڌائي اونترا ٻارا نيهره آيا. 19) يروشلم شهر رون ٻڌون منڪون ننه ايٿا وات رئي ڪهر پڙي گئي، تيام اوتني هيا ڪيتر ننه آپري ٻولي موئين ”هقل دما“ ڪيڏو، جيا رو مطلب سئ ”ڪون رو ڪيتر.“

20) پسئ پطرس ڪيڏو: ”دائود را پزنون را شاستر زبور موئين يهوداه را پارام لڪل سئ جي اوتا رو گهر هونو ٿي زائ، ان اوتا موئين ريا وازو ڪوئي نه هون!“ ان اي پڻ لڪل سئ جي

’اوتا ري جگا موئين پيزو ڪوڪ شيوا ڪرئ!‘

21) تيام، جيا آدمي اتو وڪت امون پيڙا ريا تا، زتو وڪت پريو ايسُو امون پيڙو ريو، 22) مطلب يوحنا رنه پويتر سنون ڏيڏا را توتا ٿي لين ايسُو رنه آيون ڪن ٿي آڪاش مانه اُپڙايا هُودِي، اوتون موئين ٿي هيڪ زتو را ڪو ڪپئ، جيو امون مُڪ شيلون پيڙو ايسُو رنه جيوي اوتيا رئي هاڪ پرنه.“

23) تيون وشواسيئي پيون زتون ننه اُپڙايا. هيڪا رو نوم يوسف هتو، جيا ننه برسبا ڪيتا، ان يوسفس پڻ ڪيتا. ان پيڙا رو نوم متياه هتو. 24) تيون اوتني

ام پراڻنا ڪرئي: ”او پرڻو، تمهي ٻڌون منڪون رون منون ٻي واتون زوڻوھ. اي وات ساوئي ڪرو جي ايئون بيئون موئين ٿي تمهي ڪيا نئھ سونديوه، ②5 جي او مڪ شيلو ٿين اينا شيوا ري جگا موئين اوئھ، جيا نئھ يھوداه ساڏين اوئئھ گيوھ پرو، جيئھ او زايا رئھ لائق ھتو.“

②6 پسنھ اوئي بيئون ري پرچي ڪاڍي ان متياھ را نوم رئي پرچي نيوئي. ان او پزون اگيارون مڪ شيلون پيو گئو.

وشواسيون نءَ پوينر آتما زڙھ



① زئون پينتيڪوسٽ نومي پرڻ رو ڏي آيو،
2 ٽيون ٻڌائي وشواسي هيڪي جگا ۾ پيڙا هئا.
② اوچتو آڪاش ٿي هيڪ موتو اواز هومپڙيام آيو،
زم زور ٿي واڙ اوڻي هونھ، ان جيا گهر موئين او
پينل هئا، او اواز ٿي گونزي وڙيو. ③ ان اوئون نئھ
زوئھ ڏيوٽا رون زھراون جيوي جيون ڏيڪيام آوي،

جي هيڪ هيڪ ڌار ٿين اوئون موئين ٿي هر هيڪ مانھ آوين اويي. ④ ان او
ٻڌائي پويتر آتما ٿي پرائي گيا، ان او قرق قرق ٻولي ٻولوا مڏيا، زم پويتر آتما
اوئون نئھ ٻوليا رئي ڪڙا ڏيڏي ٿي.

⑤ هونھ اوئھ يروشلم شهر موئين يھودي منڪ ريتا جيا پگئون رو گھڻو
مون راکتا، ان ڏنيا را هر هيڪ ملڪ ٿي اول هئا. ⑥ زئون اوئي اي اواز هومپڙيو،
ٽيون گھڻا منڪ اوئھ آوين پيڙا ٿيا. او حيروني م پڙي گيا، ڪم تو جي واتون
وشواسي ڪرتات ريا، او واتون هر هيڪ منڪ آپري آپري ٻولي موئين هومپڙوت
ريو. ⑦ او حيرون ٿين عجب ٿي ڪيا مڏيا: ”زوئو، اي تو ٻوليا وازا ٻڌائي گليل
صوپا را نئي ڪي؟ ⑧ پسنھ ڪم ڪرين آتون موئين ٿي هر هيڪ آپرا آپرا ملڪ
رئي ٻولي هومپڙھ ريو؟ ⑨ آتون موئين ٿي ڪئينڪ پارٿي قوم را، ڪئينڪ



مادی قوم را ان کئینک عیلامی قوم را ملک موئین ریا وازا، ان کئینک مسوِتامیه ملک را ریا وازا، یهوِدیہ ان کپدُکیه صوپون را، پُنطُس ان آسیه صوپون را، ⑩ فرُوگیه ان پمفولیه علاقون را، مصر ملک را ان لیبیا ملک را اوئا علاقا را منک جیو کرینی شهر کن سئه، ان روم شهر را زاترو پئ سئه. ⑪ آپون موئین یهوِدی سئه ان داری قوم وازا پئ سئه جیا آپنا درم موئین آیاہ، کریتی نومی بیت را ان عرب ملک را منک پئ سئه. تویی پئ آپی آپری آپری ہولی موئین هایون ئی پگورون رون موتون موتون کومون را پارام هومپزونہ ریا.

⑫ تیا مانہ ہدائی منک حیرون تین مُجھائی گیا، ان ہیکا بیزا ئی پونسوا مڈیا: ”اینا رو مطلب کی سئه؟“ ⑬ پئ بیزا منک وشواسیون مانہ نئولی کرین کیوا مڈیا: ”ای تو تازو پکراول ذراکون رو رس پین نشام سئه.“

پطرس منکون نئ پوینتر آتما ان ایسو را پارام شیکاژتہ

⑭ پسئہ پطرس پیزون اگیارون مُک شیلون پیزو اونین اُویو ان زور ئی منکون نئہ کیتو:

”یهوِدی پایون ان ہتون یروشلم شهر موئین ریا وازون، مارئی وات کون“



ڏين هومپڙو! ⑮ ٽمي هڙموه ريا جي امي نشام سون، پڻ هم نٽي. هزون هوار رو
 نون رو توڻو مس ٿيوه. هيو توڻا مانه ڪم ڪرين منڪ نشام هوشي؟ ⑯ پڻ
 اي وات او سٺه جيا را پارام پڳوون آڀرو نياپو ڏيڏا واڙا يوئيل ٿي ڪيورايو
 تو جي

⑰ پڳوون ام ڪڻه ريو:

پڇاڙي واڙون ڏيئون موئين ام ٿيشي.
 هون آڀرو پويتر آتما ٻڌون منڪون مانه ميليھ،
 ان تمارا ڏيڪرا ان ڏيڪري مارو نياپو ڏيشي،
 ان تمارا جوڻ منڪ مارا طرف ٿي ڏيڪاڙا ڏيڪشي،
 ان تمارون گهرڊون منڪون نٺه مارا طرف ٿي شپنا آوشي،
 ⑱ ان جيا مارئي شيوا ڪڻه،
 آدمي ڪا ڏوشي هون،
 اوئون مانه پڻ اوئون ڏيئون موئين
 هون آڀرو پويتر آتما ميليھ،
 ان او مارو نياپو ڏيشي.

①۹ ان آکاش مانه هُون پِرسا ڏيکارِيه،

ان ڌرتي مانه نيشون ڏيکارِيه،

لوئي، ڏيوتا ان ڏونهاڙا را ڳوتا.

②۰ ڏي ڪازو مش ٿي زاشي

ان انزواڙيو لوئي جيوو راتو سوڙ ٿي زاشي.

ان پسنه پريو رو موتام موتو ان مون واڙو ڏي آوشي.

②۱ ان تئيون جو ڪوئي پريو رو نوم ليشي

او ٻڌائي پچي زاشي.

②۲ اسرائيلي پاڻيون، ماري اي واتون ڏيون ٿي هومپرو. ايسو نصرت شهر

واڙو ايوو منڪ هتو جيا ري هاڻي پڳون تمون وسا موتا کوم، پِرسا ان

نيشون ڏيکارِيا، زم تمون ننه پڻ ڪبر سته. هيونته نمونته پڳون ايسو ننه آپرو

سونيل منڪ ڏيکارِيو. ②۳ زم پڳون اڳي پڪو ڦينصلو ڪريو تو ان زم اوتا

ننه اڳي ڪبر هتئي، تم پڳون ايتا ننه تماري هاڻي زهلايو، ان پسنه تم

پڳون ننه نه مونيا واڙون منڪون ري هاڻي ايتا ننه هوزي مانه سڙاوين مرايو

پرو. ②۴ پڻ پڳون ايتا ننه مريا ڪيڙ موت را قوضا ٿي سڏاوين وڙي جيوي

اوتاڙيو، ڪم تو ام ٿي نتو هيڪتو جي ايسو موت را قابوم رته. ②۵ هاڻي وات

ساوئي سته ڪم تو داڻود شاستر موئين آپرا پارام نئين پڻ ايسو را پارام

ام ڪيڏوه:

هُون ايشور ننه هميش آپ هومو ڏيڪتو ريو،

ڪم تو او مارا زمئا پاهام سته،

زم مون ننه تڪليپ نه ٿنه.

②۶ تيام هون من موئين ڪش ٿيو،

ان ايشور را وڪوڻ ڪريا،

ان هونته مارو پروسو ايشور مانه ريشي.

27) ڪم تو تمي، او پڳوون،

مارا جيو ننه مرلون را جڳت موئين نئين ساڏو،

نڪو مون تمارا پويتر شيواڌاري ننه مقوم موئين هڙوا ڏيو.

28) تمي مون ننه او شيرڙا ڏيڪاڙياھ

جيون مانھ وودا ٿي جيون زڙھ،

ان تمي مون پيڙا هويا ٿي مون ننه ڪشي ٿي پرشو.

29) پسته پطرس وڙي ڪيڏو: ”مارون پايون، هائي شاستر رئي وات اپنا ڏاڏا

دائود را پارام نئي، پڻ ايسو را پارام سٺه. ڪم تو هون وات ساوئي ڪرين

تمون ننه اپنا ڏاڏا دائود را پارام همپڙاوونھ، جي او مري گيو تو ان اوئا ننه

پوريوت پرو، ان اوئا رو مقوم آڙ هوڏي اپون ڪن سٺه. 30) پڻ دائود پڳوون رو

نياپو ڏيڏا واڙو هتو، ان اوئا ننه ڪبر هئي جي پڳوون اوئا ٿي هون ڪائين اي

وايڏو ڪريو تو جي ’هون ٿارا اولاد موئين ٿي هڪا منڪ ننه ٿارا زم راز ڏيهه.’

31) دائود ننه پڳوون را طرف ٿي اڳي ڪبر هئي جي پڳوون رو سونيدل پڇايا

واڙو ڪريست موت ٿي جيوي اونشي. تيام اوئه پڳوون رو نياپو ڏين ڪريست را

جيوي اوئا را پارام مور ٿي همپڙايو جي نڪو پڳوون اوئا ننه مرلون را جڳت

موئين ساڏشي، نڪو او مقوم موئين هڙشي.

32) ايئا ايسو ننه پڳوون موت ٿي جيوي اونڙيو، جيا رئي امي ٻڌائي هاڪ

پريا واڙا سون. 33) تيام پڳوون ايئا ننه آڀرئنه زمئنه پاهنه آڪاش موئين پيهارين

مون ڏيڏو، ان ايئه وايڏا پرموئنه آڀرا ٻاپ پڳوون ٿي پويتر آتما ليڏو، ان امون

مانھ مليوه. ايسو رنه پويتر آتما ميليا ٿي اي وات ٿيھ، جيئي تمي ڏيڪوه ان

هومپڙوه ريا.

34) ايسو رنه آڪاش مانھ سڙيا را پارام دائود اڳي شاستر لڪيوھ. شاستر

رئي اي وات دائود را پارام نئي، ڪم تو دائود آڀ آڪاش مانھ ڪيڏي نتو

سڙيو. پڻ دائود ايسو ننه آڀرو پڙيو ڪين ايسو رنه آڪاش مانھ سڙيا را پارام

امر لکيوھ:

'ايشور مارا پريو ننه ڪيڏو

مارنه زمئنه پاهنه مون ۾ پيه،

(35) زئيون هُوڏي هُون ٿارون ڏشمٿون ننه هراوين

ٿاري پڳي نه لڳاڙون.'

(36) تيام، اسرائيلي قوم رن منڪون، تمي ٻڌائي پڪي ڪاتري ٿي هزمي ليو جي

اي ايسو، جيا ننه تمي هُوڏي مانه ساڙين مرايوت پرو، ايئا ننه پڳوون پريو ان
آپرو سونڊل پچايا واڙو ڪريست پڻ ٿايوھ."

(37) زئيون منڪي اي وات هومپڙي، تو اوئون ننه الاهي گهڻو ڏک ٿيو. تئيون

اُوئي پطرس ان پيزون مڪ شيلون ٿي پونسيو: "پايون، امي هونه ڪي ڪرون؟"

(38) تو پطرس اوئون ننه ڪيڏو: "آپرا ڪراپ ڪوم ساڏين توپونه ڪرو ان

پڳوون ري وات مانه وو، ان تمي ٻڌائي آپرون ڏوهون ري ماڻي هارو ايسو
ڪريست را نوم ٿي پويتر سنون ليو، تو پسته پڳوون تمون ننه پويتر آتما ڏيشي.

(39) ڪم تو اي پويتر آتما ميليا رو وائڏو تمون هارو، تمارون اولادون هارو، ان
ٻڌون شيبي ريا واڙون هارو پڻ سته. اوئون ٻڌون هارو سته جيون رو واسطو ايشور

آپنو پڳوون آپ ٿي رڪاوشي."

(40) پطرس پيزي گهڻي واتون هزماوين ڪيتو ريو ان اوئون ننه منت ڪرتو

ريو جي "اي سزا جئي پڳوون ايئا زمونا رن ڪراپ منڪون ننه ڏيشي، تمي
پڳوون ري وات مانه وين ايئا سزا ٿي آپ ننه پچاوو."

(41) زتي منڪي اوئا رئي وات مونڻي، اُوئي پويتر سنون ليڏو، ان اوئه ئي ڏي

ترٿڪ هزار منڪ وشواسي ٿي گيا، ان وشواسيون رو توڙو گهڻو وڌيو. (42) ان او
هميش مڪ شيلون ٿي واتون شيڪتا، پائي ٿين هپ ۾ ريتا، پريو پوزن ليتا، ان

پراٿنا ڪرتا ريتا.

وشواسيون رو پيڙا ٿين ريا رو نمونو

43 مڪ شيلون ري هاڻي پڳوون گهڻا پرسا ان نيشون ڏيڪارتو، ان ٻڌائي منڪ اي ڪرا ڏيڪين حيرون ٿيئا ريتا. 44 جيا وشواسي ٿيا تا، او ٻڌائي پيڙا ريتا ان آڀت موئين ام سوچتا جي ”جڻين ڪئين مارو سئ، او آپون ٻڌون هارو سئ.“

45 او آڀري ملڳت ان شينهنون ويسين هر هيڪ نئ اوئا ري ضرورت پرموئئ وراوي ڏيئا. 46 او تاريخ پڳوون را گهر موئين هيڪ من ٿين پيڙا ٿيئا، ان گهر ٿو گهر پڙيو پوزن ليئا ان هاسا من ان ڪشي ٿي پيڙا ٿين روئي ڪاتا. 47 او پڳوون را وڪون ڪرتا ريتا، ان اسرائيلي قوم را پيڙا منڪ اوئون رو مون را ڪتا. ان پڙيو تارن ليئا وازون نئ تاريخ وشواسي منڌري موئين تيراوين پيڙا ڪرتو ريو.

هيڪ رُونڳڙو ايسو را نوم ٿي هازو هورو ٿئ

3 ① هيڪ ڏي پطرس ان يوحنا پپورون را ترٿي واڳي پراٿنا رئ ٿوئئ پڳوون را گهر موئين ذاتات ريا، ② تو منڪ هيڪا رُونڳڙا نئ اوپاڙين اوتات ريا.



او منڪ زاڀو زلميو رُونڳڙو هتو. اوئا نئ تاريخ پڳوون را گهر را اوئا ڌروازا ڪن پيهارتا، جيا نئ ڪوپصورت ڌروازو ڪئ، زم اوئئ پيھين پڳوون را گهر موئين آيا وازون ٿي پيها مونڳئ.

③ زئيون اوئ پطرس ان يوحنا نئ پڳوون را گهر موئين ذاتون ڏيڪيا، تو اوئون ٿي پيها مونڳيا.

④ تو پطرس ان يوحنا اوئا نئ ڏيون ٿي زويو، ان پطرس ڪيڏو: ”امون هومو زو!“ ⑤ رُونڳڙئ ام هزميو جي ”ايئون ٿي ڪئينڪ زڙشي،“ تيام اوئون هومو ڏيون ڏيڏو. ⑥ ان پطرس ڪيڏو: ”مون ڪن پيها نٿي، پڻ جي مدت هون ڪري هيڪونھ، او هون ڪريھ. ايسو ڪريست نصرت شهر وازا را نوم ٿي اونين وئ!“

⑦ پسنه پطرس اوثا رو زمڻو هات زهالين اوثا ننه اوناڙيو، ان جهت موئين اوثا رون پڳون موئين وشيت آوئي رئي، ⑧ ان اُونينڪڙو مارين اُونين اُوپو، ان ويوا مڏيو، ان پسنه ويتو، نينڪڙا مارتو ان پڳوون را وڪوڻ ڪرتو اوثون پيڙو پڳوون را گهر موئين گيو.

⑨ اسرائيلي قوم ري ٻڌي منڪي اوثا ننه ويتون ان پڳوون را وڪوڻ ڪرتون ڏيڪيو. ⑩ زئيون اوثا ننه اوزڪيو جي اي اُو رو اُو سئه جيو پڳوون را گهر را ڪوڀصورت دروازا مانه پيهين پنتو، تو ٻڌائي منڪ حيرون ٿي گيا ان مڄهائي گيا جي ”اي ڪم ڪرين هازو هورو ٿي گيوه؟“

پطرس پڳوون را گهر موئين ايسو را پارام شيڪاڙهه

⑪ جيو رُونڳڙو منڪ هازو هورو ٿي گيو تو، اُو پطرس ان يوحنا ننه زهالين اُوپو تو. تئيون اسرائيلي قوم را ٻڌائي منڪ حيرون ٿين سليمان نومي ڍاڙيا موئين اوثون ڪن ڍوڙي آيا. ⑫ پطرس اي ڏيڪين اسرائيلي قوم رون منڪون ننه ڪيڏو: ”اسرائيلي پايون، تم ايٿا منڪ مانه ڪم حيرون ٿيوه ريا؟ ان امون هوما ڪم تاڪي رياه زوئنه امي اماري آپري طاقت ٿي ڪا ڌرم پاڙيا ٿي ايٿا ننه هازو هورو ڪريو هوئنه؟ پڻ وات تو هم نٿي. ⑬ پڳوون جيا ننه ابراهيم، اِضحاق ان يعقوب مونتا، پڳوون جيا ننه آڀتا پيڙا ٻاپ ڏاڏا پڻ مونتا، اُوئنه آڀرا شيواڏاري ايسو ننه گهڻو مون ڏيڏو. پڻ اوثا ننه تمي زهلايو پرو، ان زئيون راز ڪريا واڙنه پيلاطس اوثا ننه ساڏيا رو ڦينصلو ڪريو تو، تئيون تمي پيلاطس ڪن اوثا ننه زوري ڪوڙو ڪريو. ⑭ اوثا پويتر ان پيڏوهي منڪ ننه تمي ڪوڙو ڪريو، ان تمي هڪا ڪوني منڪ ننه آپ هارو ساڏيا رو ڪيڏو. ⑮ هميش رو جيون ڏيڏا واڙا ننه تمي مرايوت پرو، پڻ پڳوون اوثا ننه مرلون موئين ٿي جيوي اوناڙيوه. امي آپ اونڪيئي پاڙين ايٿا وات رئي هاڪ پريا واڙا سون. ⑯ هوئنه اي منڪ جيا ننه تمي زوئو ريا ان اوزڪوه ريا، اي ايسو مانه يقين راڪيا ٿي هازو هورو

ٿيوھ. اُوئا را نوم ٿي اِيئا نئھ وشيت آوئيه، ان اُوئا مانھ يقينَ را کيا ٿي اي تمون ٻڌون ھومو ھازو ھورو اُوپوھ.

⑰ ھوئھ پايون، مون نئھ کٻر سئھ جي زئيون تمې اي ٻڌو کئين ايسو ٿي کريو، تئيون تمون نئھ کٻر نئٿي جي ايسو پڳوون رو سونڍل پڇايا واڙو کريست سئھ، ان نڪو وڙي تمارون اڳيونون نئھ کٻر ھٿي. ⑱ ان ھم جي واتون پڳوون آپرون ٻڌون نياپو ڏيڏا واڙون ٿي اڳي ڪيڏي تي، جي اُوئا رو سونڍل پڇايا واڙو کريست ڏک سھين مرشي، ھيوئھ نمونئھ پڳوون اُو ٻڌي واتون پوري ڪري.

⑲ تيام تمې آپرا کراب کوم ساڏين توبونھ ڪرو ان پڳوون ري وات مانھ پاسا ڦرو، تو تمارا ڏوھ ماڦ ٿيشي. ⑳ ان ھيوئھ نمونئھ ايشور را طرف ٿي ايوو ڏي آوشي جيون موئين تمون نئھ وڙي من موئين ھڪ زڙشي. ان پسنھ ايشور ايسو نئھ ميلشي، جيا نئھ اُوئھ تمون ھارو پڇايا واڙو کريست اڳي سونڍيوھ. ㉑ پڻ ھمئھ ايسو رئھ آڪاش موئين ريوو ڪئھ، زئيون ھوڏي اُو ٿوئو نہ اُوئھ زئيون پڳوون ٻڌيون شينھون نئھ وڙي نوي ڪرشي. ھايا را پارام پڳوون آپرون پويتر نياپو ڏيڏا واڙون ٿي شروع ٿي لين ڪيڏو تو.

㉒ تيام تمې ايسو مانھ وشواس اوئو، ڪم تو ايسو اُو رو اُو سئھ جيا را پارام موسي آپ ڪيڏو تو جي 'پريو پرميشور تماري قوم موئين ٿي تمون ھارو ھيڪ مون جيوو پڳوون رو نياپو ڏيڏا واڙو ميلشي. جنين ڪئين اُو تمون نئھ ڪئھ، اُو ٻڌي واتون تمې مونيا. ㉓ تئيون جيو منڪ اُوئا پڳوون رو نياپو ڏيڏا واڙا رئي وات نئين مونئھ، اُوئا نئھ پڳوون ري سونڍل قوم ٿي پارو ڪاڏين ڪتم ڪرشي پرو.' ㉔ ان سيموئيل ٿي لين وونھلي پيزي ٻڌي پڳوون رو نياپو ڏيڏا واڙي ايئون ھمئوڪون ڏيئون را پارام ھمپرايو.

㉕ ايسو مانھ وشواس اوئو، ڪم تو اي وائڏو تمون ھارو سئھ، جيا را پارام پڳوون رو نياپو ڏيڏا واڙي ڪيڏو تو، ان جيا را پارام پڳوون آپتون ڏاڏون ٿي وسن بوندين ابراهيم نئھ ڪيڏو تو، جي 'ٿارا اولاد ٿي دنيا رون ٻڌون منڪون نئھ

آشيرواڏ زڙشي. 26) تيام پڳوون آڀرا شيواڏاري ايسو نئه سوندين پيزون ٿي مور تمون يهوديون ڪن ميليو، زم او تمون موئين ٿي هر هيڪ نئه تماريون پونڌايون ٿي پڌلويڻ آشيرواڏ ڏئه.

پطرس ان يوحنا نئه ڌرمي پنچائيت ڪن لي زائھ

4 ① هزون پطرس ان يوحنا اسرائيلي قوم رن منڪون نئه اي واتون ڪيتات ريا، تو پوزاري، پڳوون را گهر رن سپايون رو ساڀ، ان صدوقي پالٽي را منڪ پڻ اوئون ڪن آيا. ② اوئون نئه هايون پيئون مانھ گهڻي رينھ سڙي ڪم تو او اسرائيلي قوم رن منڪون نئه شيڪاڙتات ريا ان همپڙواتات ريا جي ايسو مرلون موئين ٿي جيوي اونيوه، جيا ٿي منڪون رنه مريا ڪيڙ وزي جيوي اونيوا رئي ٿا پتئي ٿيٿيٿ رئي. ③ تيام اوئي پيئون مڪ شيلون نئه زهالين پيزا ڏي هوڏي ٿوئا موئين راڪيا، ڪم تو هونز ٿي گهي ٿي. ④ پڻ وچن هومپڙيا واڙون موئين ٿي گهڻي منڪي ايسو مانھ يقين اوڻيو. ان وشواسي منڪ اتا ٿي گيا جي پونسڪ هزار روڳا آدمي هتا.

⑤ پيزه ڏي اوڻه يروشلم شهر موئين يهوديون را آڳيون، موئا منڪ ان شاستر زوڻيا واڙا ڌرمي پنچائيت موئين پيزا ٿيا. ⑥ پنچائيت موئين حناه، جيو مڪ پوزاري هتو، ڪائيفا، يوحنا، سڪندر، ان پيزا زتا مڪ پوزاري را گهر را هتا، ٻڌائي پيزا ٿيا. ⑦ اوئي پطرس ان يوحنا نئه پنچائيت هوما اوپاڙين پونسو: ”تمي هاڻي ڪوم ڪيا ري ڪڙا ان ڪيا ري اڪتياڙي ٿي ڪريو تو؟“

⑧ تئيون پطرس پويتر آتما ري ڪڙا ٿي اوئون نئه ڪيڏو: ”اسرائيلي قوم رن آڳيونون ان موئون منڪون، ⑨ جي آڙ تمي امون ٿي ايٿا وات رئي پونسوا ڪروھ ريا جي امي هيڪا رونڳڙا ٿي پلائي ڪرئي ٿي، ان اي ڪم ڪرين هازو هورو ٿي گيوھ، ⑩ تو تمون ٻڌون نئه ان اسرائيلي قوم رن ٻڌون منڪون نئه ڪبر هوو ڪپنه، جي ناصرٽ شهر واڙا ايسو ڪريست ري اڪتياڙي ٿي، جيا نئه

تمي هُوڙي مانھ سٿاوينَ مرايوت پرو، پڻ پڳوونَ اُوئا نئھ مرلون موئين ٿي جيوي اوناڙيوھ، اونا ري اِڪتياڙي ٿي اي منڪ تمون هومو هازو هورو اُوپوه.

⑪ هائي ايسو اُو رو اُو سئھ جيا را پارام پتر ڪينَ شاستر موئين لڪل سئھ:

’جيا پتر نئھ رازي گهٽ هزمينَ قڳوڙيوت پرو،
اُو هاڳي پتر ٻڌون ٿي ضرورت وازو ٿيوھ.’

تمي اڳيون ايسو نئھ ڪئين نتو هزميو، پڻ اُو ٻڌون ٿي ضرورت وازو ٿيوھ.

⑫ پيزو ڪوئي پڻ ايوو نٿي جيا ٿي تارنَ زڙئھ، ڪم تو پوري دُنيا موئين پڳوونَ

ايسو شوا پيزا ڪيا نئھ نه سونديو، جيا ري ڪري آبي منڪ پچي زائون.

⑬ زئيون اُوئي پطرس ان يوحنا رئي ٻوليا رئي هيئت ڏيڪئي، ان اُوئون نئھ

ڪهر پڙئي جي ”اي منڪ ائپٽل ان ڄٽ سئھ،“ تنيون اُو حيرون ٿي ڳيا ان اوڙڪي

ڳيا جي ”اي منڪ ايسو پيزا هوتا.“ ⑭ ان مڪ شيلون رئھ ڪلاڦ اُو ڪئين پڻ

ڪي نه هيڪيا، ڪم تو مڪ شيلون پيزو اُو منڪ اُوئون رئھ روپرو هازو هورو

اوپو تو. ⑮ تيام اُوئي اُوئون نئھ پنچائيت ٿي ٻارا ميلين آبت موئين ام صلاح

ڪرئي جي ⑯ ”آبي ائئون منڪون ٿي ڪي ڪرون؟ ڪم تو يروشلم شهر رون

ٻڌون منڪون نئھ ڪهر سئھ جي ائئون ري هاڻي هيڪ موٽو پرسو ٿيوھ. آبي ايئا

وات رو انڪار نٿي ڪري هيڪتا. ⑰ پڻ آبي ائئون نئھ پيوڙاوين ڪيشون جي

ايسو را پارام ڪيا پڻ منڪ ٿي وات مت ڪريا، متون اي وات آڀئي اسرائيلي

قوم موئين وڌارئھ نه پڪڙئھ.“

⑱ پسئھ اُوئي پطرس ان يوحنا نئھ پاسا تيزاوين ڪيڏو: ”تمي ايسو را پارام

ڪيا نئھ ماڳي مت همپڙايا نڪو شيڪاڙيا.“ ⑲ پڻ پطرس ان يوحنا اُوئون نئھ

جواب ڏيڏو: ”تمي آپ قينصلو ڪرو، جي پڳوونَ ري نظر ۾ ڪي صحيح سئھ؟

تمارئي وات مونوو؟ ڪا پڳوونَ رئي وات مونوو؟ ⑳ ڪم تو جئين ڪئين امي

ڏيڪيوھ ان هومپڙيوھ، اُو امارئھ ضرور همپڙاوو ڪپئھ.“ ㉑ پسئھ پنچائيت ري

منڪي وڙي اُوئون نئھ وڌيڪ پيوڙاوين ساڏيا پرا. آپري قوم رون منڪون ري ڪري

اوتون ننه کئین سزا ڏیڏا رو وجه نه زڙیو کم تو ٻڌائي منک هیا وات ري
کري پڳوون را وکون کراتات ریا. ②2 هونہ او منک جیا ننه مک شیلی پڳوون
را طرف ٿي هازو هورو کرين نيشون ڏيکارڙيو تو، اوتا رٿي عمر چاليهون سالون
ٿي پڻ گهڻي هتي.

وشواسي منک وچن همپڙيا ري هيمنت هارو پراڻا کرڻه

②3 زنيون پطرس ان يوحنا ننه ساڏيا پرا، تڻيون او آپرون وشواسي منکون کن
گيا ان جئين کئين موتي پوزاريئي ان آڳيووني ڪيڏو تو، او اوتون ننه همپڙيو.
②4 اي هومپڙين وشواسي منک هيڪ من ٿين پڳوون ٿي پراڻا ڪروا مڏيا:
”او پڳوون، امون ٻڌون را ڏئي، آڪاش، ڌرتي، سمونڊ ان جئين کئين اوتون
موتين سته تمي نايوه. ②5 تمي پويتر آتما ٿي امارا ڏاڏا دائود هون، جيو تمارو
شيواداري هتو، ام ڪيوزايو تو جي

’ڌاري قومون ننه رينه ڪم سڙي؟

ان منکي ازايا ڪيال ڪم ڪريا؟

②6 ايشور رنه ڪلاڦ

ان اوتا را سونڊل پچايا وازا ڪريست رنه ڪلاڦ

ڏنيا را پاڌشا وڊيا هارو سنپرين آيا،

ان آڳيوون آوين پيڙا ٿيا.

②7 اي وات ايٿه ايٿا شهر موتين هاسي ٿي، ڪم تو راز ڪريا وازا هيروڊيس
ان پينطس پيلاطس، ڌاري قوم وازا، ان اسرائيلي قوم را منک پڻ ايٿه تمارا
پويتر شيواداري ايسو رنه ڪلاڦ پيڙا ٿيا تا، جيا ننه تمي پچايا وازو ڪريست
سونڊيو تو. ②8 هيونہ نموننه زم تمي آپري ڪرا ان مرضي ٿي اڳي ڦينصلو
ڪريو تو جي ام ٿيشي، همروم اوتني ٻڌوني کئين پورو ڪريو.

②9 هونہ، ايشور، او منک امون ننه پيوڙاوه ریا. تمي ايٿا وات رو ڪيال

راکین امون تمارون شیواڌاریون نئه ایوئی هیمت ڏیو جي امی پیک وگر هیمت
 ٿی تمارو وچن همپزاوون. ③۰ ان آهری ھاڙا هورا کریا ری کڙا ڏیکارو، زم
 تمارا پویتر شیواڌاری ایسو را نوم ٿی نیشون ان پرسا ٿئه!
 ③۱ زئیون او پراٿنا کری ریا، تو جی جگا مانھ پیڙا ٿیا تا، او ڏگی گئی،
 ان او ٻڌائی منک پویتر آتما ٿی پرائی گیا، ان پگوون رو وچن پیک وگر
 همپزاووا مڌیا.

وشواسی منک آپری شینھون آپت موئین وراوین ڏئه

③۲ وشواسی منڌی را منک هیڪ من ٿین هپ موئین ریتا. اوئون موئین ٿی
 کوئی پڻ آپری شینھ نئه آهری نه هزمتو، پڻ ٻڌائی منک آپری شینھون هیڪا
 پڙا نئه وراوین ڏیتا. ③۳ ان مک شیلا گهٽی کڙا ڏیکارین پریو ایسو رنه موت
 ٿی جیوی اونیآ ری ھاڪ پرتا ریتا، ان پگوون اوئون ٻڌون مانھ گهٽی کڙا
 کرتو ریتو. ③۴ اوئون موئین ٿی کوئی پڻ نتو جیا نئه کیاک شینھ ری کپ
 هٿی، کم تو جیا زمی کا گھرون را ڏئی هتا، او آپری ملگت موئین ٿی کئینک
 ویسین ویسل شینھون را پئیھا لین ③۵ مک شیلون نئه اوین ڏیتا. ان پسئ مک
 شیلا هر هیڪ نئه اوئا ری ضرورت پرموئنه وراوین ڏیتا.

③۶ اوئون موئین ٿی یوسف نومی هیڪ منک هتو. اوئا رو پڙو نوم مک
 شیلی برنباس راکیو تو، جیا رو مطلب سئ ”حونصلو ڏیڌا واڙو.“ او لوی ذات
 رو هتو، ان اوئا رو زلم کپرس پیت مانھ ٿیو تو. ③۷ اوئا کن هیڪ کیتر هتو،
 جیا نئه اوئه ویسین کیتر را ٻڌائی پئیھا مک شیلون نئه اوین ورایا ھاڙو ڏیڌا.

حنیاه ان سفیره نئه کوز کریا ری کڙا پگوون سزا ڏئه

① پڻ اوئون وشواسیون موئین ٿی پڙو هیڪ منک هتو، جیا رو نوم حنیاه
 5 ان ڏوڻی رو نوم سفیره هتو. اوئه آهری کئینک زمئی ویسئی، ② ان پسئ

زمي رون پٺيهون موئين ٿي ڪئينڪ پٺيها آپ هارو هٿاڙين ميليا، جيا رٿي
 اوتا ري ڏوشي ننه پڻ ڪهر هٿي. ان اوٽه
 پيزا پٺيها لي آوين مڪ شيلون ننه ايوته
 نمونته ڏيڏا، زوتنه زمي را ٻڌائي پٺيها
 ڏيتو هوته.



③ تيون پطرس ڪيڏو: ”حنياها، تئين شيطون ننه ٿارا من موئين ايوو ڪيال
 ڪم نوڪوا ڏيڏو، جي تئين پويتر آتما ٿي ڪوڙ ڪريوه، ان زمي رون پٺيهون
 موئين ٿي ڪئينڪ آپ هارو راکياھ؟ ④ او زمئي زئون تون ڪن هٿي، تيون
 ٿارئي نتئي ڪي؟ ان ويسيا ڪيڙ پٺيها ٿارا هات موئين نتا ڪي؟ پسنه تئين
 من موئين ايوو ڪيال ڪم ڪريو؟ تئين روڳو منڪون ٿي نئين، پڻ پڳوون ٿي پڻ
 ڪوڙ ڪريوه.“

⑤ اي واتون هومپڙين حنياه اوٽه ٿي توٽه پڦ ڏين پڙيو نو ان مري گيو.
 ان زتون منڪون ننه ايٿا وات رٿي ڪهر پڙئي، او ٻڌائي پيٿاوا مڏيا.

⑥ پسنه جوڻ منڪي اوئين اوتا را لاش ننه ڪڦڻ اوڍاڙيو ان اوتا ننه لي زائين
 پوريو پرو.

⑦ ترٿيونڪ ڪلاڪون ڪيڙ حنياه رٿي ڏوشي اوٽه اوٿي، پڻ اوتا ننه ڪئين
 ڪهر نتئي جي اوتا را آڏمي ٿي ڪي ٿيوه. ⑧ پسنه پطرس اوتا ٿي پونسيو:
 ”مون ننه همپڙاو، زتا پٺيها مون ننه ڏيڏاھ، اتام تمي زمئي ويسئيه ڪي؟“
 تو اوٽه ڪيڏو: ”هوٽه، اتام ويسئيه.“ ⑨ تيون پطرس اوتا ننه ڪيڏو: ”تمي
 آپت موئين ايشور را پويتر آتما ننه آزمايا رو ڪم ڦينصلو ڪريوه؟ زو، ٿارا
 آڏمي ننه پوريا واڙا ڪونڊي هوٽه ڌروازا مانھ آوين پوگياھ، ان او ٿارا ڪونڊي
 پڻ ٿيشي.“

⑩ اوٽه ٿي توٽه او ڏوشي پڻ پطرس ڪن پڦ ڏين پڙئي ٿئي ان مري گئي.
 تيون ڪونڊي موئين آوين زوتھ، تو ڏوشي مرل پڙئيه. ان اوتا ننه پڻ لي زائين

اوتارا آڏمي ڪن پوري پري.

11) پسته وشواسي منڌري رون ٻڌون منڪون ننه ان ٻيڙون ٻڌون ننه، جيئي اي وات هومپري، گهٽي بيڪ لاگي.

مُک شيلون منڪون ننه هازا هورا ڪرين پرسا ڏيڪارڻه

12) مُک شيلون ري هاڻي اسرائيلي قوم موئين ٿي گهٽا منڪ هازا هورا ٿيٽا جيا ٿي نيشون ان پرسا ساوا ٿيٽا. ان ٻڌائي وشواسي هيڪ من ٿين پگيون را گهر را سليمون نومي ڏاڙيا موئين پيڙا ٿيٽا. 13) جيا وشواسي نٿا، بيڪ ري ڪري اوئون موئين ٿي ڪوئي پڻ وشواسيون ڪن نٿو زاتو. توئي پڻ اسرائيلي منڪ اوئون را وڪوڻ ڪرتا. 14) ان ڪتائي آڏمي ان ڏوشي پريو ايسو مانه يقين راکين وشواسي منڌري موئين پيڙا ٿيٽا ريتا.

15) مُک شيلون رون ايون ڪومون ري ڪري، منڪ مونڌون ننه ٻارا لي آوين شيرڙون رنه پاهنه ڪاتلون ان گوڏڙيون مانه هونارتا، زم زيون پطرس اوئون مٿه، تو اوٿا رو سونئيو مونڌون مانه پڙهه ان او هازا هورا ننه. 16) ان يروشلم شهر را آها پاها رون پاڙون ٿي پڻ ڪتائي منڪ مونڌون ان پوت سونتل منڪون ننه لي آوتا، ان او ٻڌائي مُک شيلون ري هاڻي هازا هورا ٿي زاتا.

مُک شيلون ننه ترمي پنچائيت را منڪ تنگ ڪرڻه

17) پسته مُک پوزاري ان اوٿا را ٻڌائي ساڻي، جيا اوٿ ري صدوقي پالٽي را هتا، مُک شيلون مانه ريشي ٻڙيا. 18) ان مُک شيلون ننه زهللين ٿوٿا موئين پورايا پرا. 19) پڻ اوٿه ٿي رات ايشور رنه هيڪه آڪاشي ڏوت ٿوٿا را ڌروازا ڪوليا پرا، ان اوئون ننه ٿوٿا ٿي ٻارا ڪاڊين ڪيڏو: 20) ”زائو، ان پگيون را گهر موئين زائين تمي اوٿه اوپين اسرائيلي قوم رون منڪون ننه اينن نوا جيون را پارام ٻڌي واتون همپراويا.“

21) مُڪ شيلآ آڪاشي ڏوت رڻي وات مونيَن ڏي اُوگيا رنه ٿوئنه پڳوون را گهر موئين گيا ان اوئنه منڪون ننه شيڪاڙوا مڏيا. اُوئه ئي ٿوئنه مُڪ پُوڙاري ان اوئا ري ساڻيئي آوينِ اسرائيلي قُوم رون ٻڌون موئون منڪون ننه ڌرمي پنچائيت پيڙهي ڪريا هارُو تيڙيا، ان آپرون سپايون ننه ٿوئام ميليا، زم اُو مُڪ شيلون ننه تيڙي اوئه. 22) پڻ زئيون سپايي اوئنه زائين زويو، تو مُڪ شيلآ ٿوئا موئين هتا ئي نئين. تو اُو پنچائيت ڪن پاسا آيا را، ان اوئون ننه همپڙايو جي 23) ”زئيون امي اوئنه ٿوئام پُوگيا، تو جيل نائوڪا نمونا ٿي پنڌ ڪرل ڏيڪيو، ان سپائي ڌروازون مانه اُوپا پاهرو ڏيتات ريا. پڻ زئيون امي ڌروازا ڪوليا، تو امون ننه جيل موئين اوئون موئين ٿي ڪوئي ڏيڪيام نه آيو.“ 24) اي وات هوپڙين پڳوون را گهر رون سپايون رو ساڻ ان موئا پُوڙاري حيرون ٿيوا مڏيا جي ”هوئه ڪي ٿيشي؟“ 25) اتي وار ۾ ڪيئنڪ آوين همپڙايو جي ”اُو منڪ جيون ننه تم ٿوئا موئين پُوڙايا تا، اُو پڳوون را گهر موئين اوپين آڀهي قُوم رون منڪون ننه شيڪاڙهه ريا.“

26) ٿيون ساڻ آپرون سپايون پيڙو زائين مُڪ شيلون ننه پاسا پنچائيت موئين تيڙي آيو. اوئون ننه زوري نه زهاليا، ڪم تو اُو آپري قُوم رون منڪون ٿي پيڻاتات ريا، جي ”متون امون ننه پوئا نه هئنه.“ 27) پسته مُڪ شيلون ننه لي آوين پنچائيت هوما اُوپاڙيا. ٿيون مُڪ پُوڙاري اوئون ننه ڪيڏو: 28) ”امي تمون ننه گهڻو گهڻو ڪيڏو تو جي ايسو رو نوم لين تم ٿي منڪون ننه مت شيڪاڙيا. پڻ زوئو، تم ٿي آپري وات منڪون ننه شيڪاڙين پورا يروشلم شهر موئين پڪيڙيهه پري. ان تم ٿي اوئا منڪ ايسو رو ڪون امون مانه ڏيوا ڪروه.“

29) تيا مانه پطرس ٻڌون مُڪ شيلون را طرف ٿي ڪيڏو: ”امارنه منڪون رو نئين، پڻ پڳوون رو ڪيڏو مونو ڪپنه.“ 30) پڳوون جيا ننه آڀا ٻاپ ڏاڏا موتا، اوئه ايسو ننه موت ٿي جيوي اوناڙيوه، جيا ننه تم ٿي هوزي مانه سڙاوين مريوت پرو. 31) اوئا ننه پڳوون اگيوون ان تارن ڏيڏا واڙو ناوين آپرنه زمئنه پاهنه آڪاش ۾ بيهارين گهڻو مون ڏيڏوه، زم اسرائيلي قُوم ننه توپونه ڪريا

رو موقعو زڙڻه ان او آڀرا ڪراڀ ڪوم ساڏين پڳوون ري وات مانھ وڻ، ان اوئون نڻه ڏوهون رڻي ماڻي زڙڻه. (32) امي ايئون واتون رڻي ھاڪ پرين ھمپڙيا وازا سون. ان پويتر آتما پڻ ايئون واتون رڻي ھاڪ پرڻه، ڪم تو پڳوون اي پويتر آتما اوئون منڪون نڻه ڏيڏوه جيا اوڻا رو ڪيڏو مونڻه.

(33) زڙيون پنچائيت ري منڪي ھاڻي واتون ھومپڙي، تتيون اوئون نڻه اتڻي رينھ سڙي جي او مُڪ شيلون نڻه نمو ماروا ڪرتا تا. (34) پڻ اوڻه گملي ايل نومي فريسي پالتي رو ھيڪ منڪ ھتو. او شاستر زوڻيا وازو ھتو، ان اسرائيلي قوم رون ٻڌون منڪون موڻين اوڻا رو مون ھتو. او پنچائيت موڻين اوڻين اوڻو ان مُڪ شيلون نڻه توڙيڪ وار ھارو ٻارا لي زيا رو ڪيڏو. (35) پسڻه اوڻه پنچائيت رون منڪون نڻه ڪيڏو: ”اسرائيلي پايون، تمي ڏيون ٿي سوچو جي ايئون منڪون ٿي ڪي ڪروو ڪپڻه. (36) ڪم تو ڪئينڪ وڪت اڳي ٿيوداس نومي ھيڪ منڪ حڪومت رڻه ڪلاڦ ٿيو تو، ان او پڻ آپ نڻه ڪاس منڪ ڪيتو. ان چارڪ ھو آڏمي اوڻا پيڙا ملي ڳيا تا. پسڻه او آپ مراني ڳيو، ان اوڻا وونھڙ وُڍا وازا ٻڌائي ايل اول پاڳي ڳيا، ان نيڻ اوئون ٿي ڪئين نه ٿيو. (37) تيا ڪيڙ آڏمشماري رون ڏيئون موڻين يھوداه نومي گليل صُويا رو ھيڪ منڪ حڪومت رڻه ڪلاڦ ٿيو تو. اوڻه آڀڻي قوم رون ڪتون ٿي منڪون نڻه آڀرڻه پاھڻه ڪريا تا. پسڻه او پڻ مراني ڳيو، ان اوڻا وونھڙ وُڍا وازا جيل تيل پاڳين ڌار ٿي ڳيا.

(38) تيام مارو ڪيال اي سڻه، جي ايئون منڪون رڻه ڪلاڦ ڪئين مت ڪرو، ان ساڏو پرا. ڪم تو جي ايئون رو مطلب ان ڪوم منڪون را طرف ٿي ھوشي، تو آڻوڪو ڪنم ٿي زاشي. (39) پڻ جي پڳوون را طرف ٿي ھوشي، تو پسڻه تمي ايڻا نڻه روڪي نئين ھيڪو. ام نه ٿڻه جي تمي پڳوون رڻه ڪلاڦ ڪوم ڪريا وازا ٿيو!

پنچائيت گملي ايل رڻي وات مونڻي. (40) اوڻي مُڪ شيلون نڻه وڙي پنچائيت موڻين تيڙاوين چاڀڪا ھڻايا ان اوئون نڻه اي حُڪم ڏيڏو جي ”ايسو رو نوم لين

وڙي ڪيا ٿي وات مت ڪريا. ” ان پسنه اوتون ننه ساڏيا پرا.

④1 مڪ شيلو ايئا وات مانھ ڪش ٿيتا پنچائيت ٿي ٻارا نيھريا، جي ” پڳوون امون ننه ايوو مون ڏيتوه، جي امارئي پيعزتئي ايسو را نوم ري ڪري ٿيھ. ”
 ④2 او تاريخ پڳوون را گھر موئين ان گھر ٿو گھر منڪون ننه هميش شيڪارٽا ان اي ڪشي رئي ڪهر همپڙاوتا ريتا جي ايسو پڳوون رو سونيدل پچايا واڙو ڪريست سئھ.

وشواسي منڪ هاتون زئون ننه امدادا ورايا هارو سونيدھ

6 ① اوتون ڏيون موئين، زيون الاهي گهئا منڪ وشواسي ٿيتا ريا، تيون يهودي قوم رون وشواسيون موئين ٿي يوناني ٻولي ڪريا واڙا عبراني ٻولي ڪريا واڙون رئي ايئا وات مانھ ڳلا ڪروا مڏيا، جي ” زيون تاريخ امدادا وراوئھ، تو امون موئين جي رنڌال ڏوشي سئھ، اوتون ننه گهت امدادا ڏئھ. ”
 ② تيام ٻاري مڪ شيلي ٻڌون وشواسيون ننه آپ ڪن تيڙاوين ڪيڏو: ” اي وات امون هارو نائوڪئي نئي، جي پڳوون رو وچن همپڙايا رو ساڏين امي روگئي ڪاڏا پيدا رئي شيوا ڪرتا ريون. ③ تيام، پايون ان پينون، تمون موئين ٿي هات آدمي سونيدو، جيا رو تمې مون راکتا هوئو، ان جيا پويتر آتما ٿي پرال ان عقل واڙا هوئھ. ان امي اوتون ننه ايئا ڪوم مانھ ساڏشون. ④ پڻ امي تو پرائنا ڪرتا ان پڳوون رو وچن همپڙاوتا ريشون. ”

⑤ اي وات ٻڌون وشواسيون ننه وٿي. ان اوئي اي منڪ سونيدا: استيفنس جيو پڪو يقين راکتو ان پويتر آتما ٿي پرال هتو، فلپس، پرخرس، نيڪانور، تيمون، پرمناس، ان نيڪلائوس جيو انطاڪيه شهر رو ڌاري قوم واڙو هتو ان اڳي يهودي ڌرم موئين آيو تو. ⑥ هائي منڪ اوئي مڪ شيلون هوما اوپاڙيا، ان مڪ شيلي اوتون هارو پرائنا ڪري، ان اوتون مانھ هات ميلين اوتون هارو آشيرواڏ مونگيو ان ايئا ڪوم مانھ راکيا.

⑦ ان پڳوونَ رو وچن پڪڙتو ريو، ان يروشلم شهر موئين وشواسي منڌڙي گهڻي وڌتي رئي، ان پڳوونَ را گهر رون پوزاريون موئين ٿي پڻ الاهي گهڻا منڪ وشواس اوتتا ريا.

استيفنس ننه زهالين ڌرمي پنچائيت ڪن لي زائھ

⑧ استيفنس پڳوونَ ري ڪرپا ان ڪڙا ٿي پرائين اسرائيلي قوم رون منڪون موئين موٽا موٽا پرسا ان نيشون ڏيڪاڙتو ريو. ⑨ پڻ ڪئينڪ منڪ اوتتا رنه ڪلاڦ ٿي ڳيا. اوتتا ٻڌائي پڳوونَ را هڪا منڌر را هتا، جيا ننه ”آزا ٿيل ڳلومون رو منڌر“ ڪئو. اوتتا منڌر موئين ڪريني ان اسڪندريه شهرن را، ان ڪلڪيه ان آسيه صوپون را يهودي منڪ اوين پيڙا ٿيئا. اوتتا منڪ استيفنس ٿي پڻ ڪروا مڌيا. ⑩ پڻ استيفنس ننه پويتر آتما ايوي عقل ڏيڏي جي اوتتا منڪ ايئا ريون واتون رو مقابلو ڪري نه هڪيا.

⑪ ٽيون اوتتا ڪئينڪ منڪون ننه رشوت ڏين شيڪاڙيا جي اوتتا ڪئو: ”امي ايئا منڪ ننه موسي رون لڪل حڪمون رنه ڪلاڦ ان پڳوونَ رنه ڪلاڦ واتون ڪرتون هومپڙيوه.“ ⑫ پسنه اوتتا هيوئه نموننه اسرائيلي قوم رون منڪون، آڳيونون ان شاستر زوٿيا واڙون ننه اوتتا رنه ڪلاڦ پريا. اوتتا منڪ استيفنس ڪن آيا ان اوتتا ننه زهالين ڌرمي پنچائيت موئين تيڙي آيا.

⑬ اوتتا منڪون ننه ڪوڙي هاڪ پريا هارو تيڙي آيا. اوتتا منڪي هاڪ پرين ڪيڏو جي ”اي منڪ پڳوونَ را پويتر گهر رنه ڪلاڦ ان موسي رون لڪل حڪمون رنه ڪلاڦ هميش ٻولتو رنه.“ ⑭ ڪم تو امي ايئا ننه ام ڪيتون هومپڙيوه جي ايسو ناصرت شهر واڙو ايئا پڳوونَ را گهر ننه ڪئم ڪرشي پرو، ان جي ريت رواز موسي ٿي آيون ننه زڙل سئو، اوتتون ننه پڌلوشي پرا. ” ⑮ جيا منڪ پنچائيت موئين پيئا تا، اوتتا استيفنس هومو ڏيون ٿي زيو، تو اوتتا رو مونيو آڪاشي ڏوت را مونيو جيوو سوجها واڙو ڏيڪيام آيو.

استيفنس ڌرمي پنچائيت رو ٺوه ڪايتھ جي اوتِي ايسنو نھ مرابو

7 ① پسنھ مڪ پوزاري استيفنس ٿي پونسيو جي ”هائي واتون هاسي سنھ،
ڪا نا؟“

② تيا مانھ استيفنس ڪيڏو: ”اسرائيلي پايون ان آڳيونون، مارئي وات
ھومپو. پڳون، جيو سوجھرا جيوو سنھ، آپنا ڏاڏا ابراهيم نھ ڏيڪاڙو ڏيڏو،
زئيون حاران شھر موئين لڏي زايا مور او مسو پتاميھ ملڪ موئين ريتو. ③ ان
پڳون اوٺا نھ ڪيڏو: ’تون آپرا مائيترا ان آپرو ملڪ ساڏين اوٺا ملڪ موئين
زا، جيو ھون تون نھ ڏيڪاڙيھ.‘ ④ تيام او ڪسديون رو ملڪ ساڏين حاران
شھر موئين آوين ريو. زئيون اوٺا رو ٻاپ گڏاري گيو، تئيون پڳون اوٺا نھ
ايٺا ملڪ موئين تيڙي آيو، جيئھ تمي آڙ ڏي ھوڏي ريوھ ريا. ⑤ اوٺھ ٺوئھ
پڳون ابراهيم نھ ايٺا ملڪ موئين لڳرائي زمئي نئي ڏيڏي. پڻ پڳون اوٺا
ٿي اي وائڏو ڪريو جي ’ھون اي ملڪ تون نھ ان ٿارا اولاد نھ ڏيھ،‘ پڻ
اوٺھ ٺوئھ ابراهيم رو ڪئين اولاد پڻ نتو. ⑥ پڳون اوٺا نھ ام پڻ ڪيڏو جي
’ٿارو اولاد ھيڪا ڌاريا ملڪ موئين زائين ريشي، جيئھ او چار ھو ورھنھ گُلم
ٿين ريشي ان منڪ اوئون ٿي ظلم ڪرشي. ⑦ پڻ جيا قوم را او گُلم ٿين
ريشي، ھون ھايا قوم نھ سزا ڏيھ. ان تيا ڪيڙ اوئون نيھرين او ايٺا ماڳ
آوين مارئي پوزا ڪرشي.‘ ⑧ پسنھ پڳون ابراهيم ٿي هائي وسن ٻوندين وسن
رو نيشون توھر ڪريا رو راڪيو. تيام وسن پرموئھ ابراهيم رو ڏيڪرو اِضحاق
ٿيو، ان ابراهيم آپرا ڏيڪرا اِضحاق رئي زلميا رنھ ائمھ ڏي توھر ڪري. ان
ھيوئھ نمونھ اِضحاق رو ڏيڪرو يعقوب ٿيو، ان اِضحاق اوٺا رئي توھر ڪري،
ان يعقوب را ٻارنھ ڏيڪرا ٿيا ان يعقوب اوئون ري توھرون ڪري، جيا آڀئي قوم
را ٻارنھ ڏاڏا ڪيوروٺا.

⑨ تيا ڪيڙ آهڻي قوم را ڏاڏا آهرا پائي يوسف مانھ ريشي ٻريا ان اوتا نھ واپاريون ڪن ويسيو پرو، جيئي مصر ملك موئين لي زائين اوتا نھ ڳلوم ڪريو پرو. پڻ پڳوون اوتا پيزو هتو، ⑩ ان اوتا نھ ٻڌيون موصيتون ٿي سڏايو، ان اوتا نھ ايويي عقل ڏيڏي جي او مصر ملك را پادشا ڪن مون وازو ٿي ڳيو. پادشا يوسف نھ مصر ملك مانھ موٽو وزير ڪرين را ڪيو ان آهرو پورو مولات اوتا ري همپاز موئين ڏيڏو.

⑪ تيا ڪيڙ ٻڌا مصر ان ڪنعان ملڪون موئين ڏڪاز پڙيو، جيا ري ڪري گهڻي تڪليپ ٿي، ان آهتون ڏاڏون نھ ڪئين پڻ ڪاڏو نتو زڙتو. ⑫ پڻ زئيون يعقوب هومپزيو جي مصر ملك موئين ڏون سئھ، تئيون اوتھ آهرون ڏيڪرون، آهتون ڏاڏون نھ، پيرھين وار مصر ملك موئين ڏون ليوا ميليا. ⑬ زئيون پيزي وار ڏون ليوا ڳيا، تئيون يوسف آپ نھ آهرون پايون ڪن اوڙڪايو، ان مصر ملك را پادشا نھ يوسف ري اڪائي را پارام ڪهر پڙي. ⑭ تئيون يوسف آهرا ٻاپ يعقوب ان ٻڌون عزيزون نھ آپ ڪن تيڙايا، جيا پنجهتر زئا هتا. ⑮ پسنھ يعقوب مصر ملك موئين لڏي ڳيو، ان اوتھ او ان آهنا ڏاڏا ڳڏاري ڳيا. ⑯ ان اوتون را لاش اوتون ايئا ملك ۾ لي آوين سڪھ شهر موئين اوتا پونئيرا جيوا مقوم موئين را ڪيا، جيو ابراهيم همور نومي منڪ رون ڏيڪرون ڪن چونڏي ڏين ويساتو ليڏو تو. ⑰ زئيون او توتو ڏوڪڙو آيو جي پڳوون آهرو ابراهيم ٿي ڪرل وائيدو پورو ڪرئھ، تئيون آهڻي قوم را منڪ اوتھ مصر ملك ۾ گهڻا وڌي ڳيا تا. ⑱ اوتون ڏيئون ۾ مصر ملك مانھ هيڪ پيزو پادشا راز ڪروا مڏيو، جيا نھ يوسف را پارام ڪئين ڪهر نٿي. ⑲ او پادشا آهڻي قوم رون منڪون ٿي ايوي چالاکي ان ڪراب نمونا ٿي وودو جي آهتون ڏاڏون نھ آهرا ننڪا ٻاز ڦڳوڙو پڙيا، زم او مري زائھ.

⑳ اوتا وڪت موئين موسي رو زلم ٿيو. او الاهي روپازو هتو. اوتا نھ ترڻ مئينا مائيتري گهري را ڪيو. ㉑ تيا ڪيڙ زئيون اوتا نھ ٻارو ميليو نو، تو

پادشا ري ڏيکري اوثا ننه لين آڀرو ڏيکرو ڪرين پاڙيو. (22) اوثي موسي ننه مصريون رو ٻڌو علم شيڪاڙيو، ان او نائوڪي واتون ان نائوڪا کوم ڪريا ۾ هوشيار هتو.

(23) زئيون موسي چاليهون سالون رو ٿيو، تئين اوثه آڀرون اسرائيلي پايون رڻي حالت زويا رو ڪيال ڪريو. (24) موسي زائين زوئه تو مصر رو هيڪ منڪ هيڪا اسرائيلي ننه مارنه ريو، تيام موسي اسرائيلي رڻي مدت ڪرڻي ان پتلو ليڏا هارو مصري ننه ماريو پرو. (25) موسي سوچتو تو مارا پاڻي ام هزمشي جي پڳوون ماري هاڻي اوثون ننه ڳلومي ٿي آزاد ڪراوشي، پڻ او هم نه هزميا. (26) پڙئه ڏي موسي پيئون اسرائيليون ننه آڀت موئين جهڳڙو ڪرتون ڏيڪيا. ايئه اوثون ننه منيا رڻي ڪوشش ڪرڻي ان ڪيڏو: 'پايون، تمي تو پاڻي سو. آڀت موئين ڪم وڊوه ريا؟' (27) پڻ جيو آڀرا اسرائيلي پاڻي ننه مارتوت ريو، اوثه موسي ننه نيلو ڏين ڪيڏو: 'تون ننه ڪيئنه امون مانه آڳيوون ان ڦينصلو ڪريا واڙو راکيوه؟' (28) زم تئين ڪال اوثا مصري منڪ ننه ماريو پرو، هم مون ننه پڻ ماروا ڪرنه، ڪي؟' (29) هاڻي وات هومپڙين موسي مصر ملڪ ساڏين پاڳي ڳيو، ان مديان ملڪ موئين زائين پرڏيشي تين ريو ان اوثه اينا را ٻي ڏيڪرا ٿيا.

(30) چاليهون سالون ڪيڙ، سينا نومي ڏونگر ڪن رڻ موئين هيڪه آڪاشي ڏوت هيڪا ٻڙتا زهاڙڪا موئين زهراڙ را زم موسي ننه ڏيڪاڙو ڏيڏو. (31) موسي اي پرسو ڏيڪين حيرون ٿي ڳيو ان زويا هارو ڏوڪڙو زاوا مڏيو. تئين اوثا ننه ايشور رو اواز ام هومپڙيام آيو: (32) 'هون ٿارون ڏاڏون رو پڳوون سون، ابراهيم، اضحاق، ان يعقوب رو پڳوون سون.' تئين موسي ڏڪوا مڏيو، ان اوثا رڻي آڳڙ زائين زويا رڻي هيتم نه رڻي. (33) تئين ايشور اوثا ننه ڪيڏو: 'آڀرا زوڙا اوتار پرا، ڪم تو جيئنه تون اوپوه او پوئتر جگا سئه. (34) مئين زويوه جي مصر ملڪ موئين ماري سونڊل قوم مانه ڪيوو ظلم ٿهه ريو، ان مئين اوثون ري رڙيون

هُومپِزِیہ، ان اُوئون نئہ پِچاَوَا آیوہ. تیام هُوئہ هُون تُون نئہ مِصر ملک موئین وِزی پاسو میلونہ.

(35) اُو رو اُو مُوسِی، جیا رُئی وات آہِتی قُوم ری دَاڈِی نَتِی مونی ان کِیتو تو: 'تُون نئہ کِیئہ آگِیوون ان قِینصلو کِریا وازو راکِیوہ،' اُوئا هاگِی نِہ پِگِوون آگِیوون ان آزَا کِریا وازو ناوین میلیو، ان اُوئا رُئی مَدت کِریا هَارُو اُوئا آکاشِی دُوت نئہ پِیزو میلیو، جِیئہ اُوئا نئہ ہِرتا زہاژکا موئین دِیکارُو دِیتو تو. (36) ایئہ مُوسِی پِرسا ان نِیشون دِیکارَتون اِسرائِیلی قُوم نئہ آزَا کِراوین مِصر ملک تِی ہارِئی کادِی، ان قَلزم نومی سُمونید وسا اُوئون نئہ متاژیا، ان چالیہون سالون هُوڈِی رُن موئین اُوئون رُئی آگِیوونِی کِری.

(37) ای اُو رو اُو مُوسِی سئہ جِیئہ آپون اِسرائِیلیون نئہ ام کِیتو تو جی 'پِگِوون تمارِی قُوم موئین تِی تمون هَارُو هِیک مُون جِیو پِگِوون رو نیاپو دِیتا وازو میلشی.' (38) ای اُو رو اُو سئہ جی پُوری اِسرائِیلی قُوم پِیزو رُن موئین هتو. ای وسلِیو منک تین اُوئا آکاشِی دُوت پِیزو هتو، جِیئہ ایئا تِی سینا نومی دُونگِر مانہ واتون کِری، ان آپتون دَاڈون پِیزو ہن هتو. ایئا مُوسِی نئہ پِگِوون را پاھا تِی جِیون رو مارگ دِیکارِیا وازا حُکم زژیا، زم اُو آپون هُوڈِی پُوگاژئہ.

(39) پن آہِتی دَاڈِی مُوسِی رو کِیتو مونوا نہ کِریو، ان اُوئا نئہ ساڈِیو پرو، ان اُوئون را من موئین مِصر ملک رو کِیال آیو. (40) تیام اُوئی هَارُون نئہ کِیتو: 'آپون هَارُو مُورتي نُوراوو، زم آہِتی آگِیوونِی کِریہ. کم تو ای مُوسِی، جِیو آپون نئہ مِصر تِی ہارا کادِی آیو تو، اُوئا نئہ کِہر نئین کِی تِیوہ؟' (41) اُوئون تِی دِیشون موئین اُوئی هِیک مُورتي ناوِی، جِی وِاسِٹا جِیوئی هتِی، ان اُوئا مُورتي را نوم مانہ مال سِژاَوَا مڈِیا، ان آپرون هاتون تِی ناوِل مُورتي مانہ کُشِی کِروا مڈِیا. (42) تیام پِگِوون اُوئون نئہ ساڈِیا پِرا، ان اُوئون نئہ آکاش رون تارون رُئی پُوزا کِروا دِیتِی. ہایا را پارام پِگِوون رُئی ای وات پِگِوون رو نیاپو دِیتا وازون را شاستر م لکل سئہ:

’او اسرائيليون،

تمي چاليهون سالون هُودِي رڻ موئين جيو مال سڙايو،
 او مُون هارُو توڙي سڙايو تو.

④3 تمي تو مولڪ نومي ڏيوڻونا رو تنهُو

ان رفان نومي ڏيوڻونا رڻي تارا رڻي مورتڻي آپ پيڙڻي ليڏڻي،
 جيون ڏيوڻونون ري مورتڻي تمڻي پُوڙا ڪريا هارُو ناوي تي.
 هونهُ هُون تمون ننه بابل ملڪ ٿي پرلير
 پيزون ڪن قيڏي ڪراوين مڻيهر پرا.

④4 هونهُ پڳوون رو تنهُو، جيا ٿي پڳوون پيڙا ريا رڻي هاڪ ڀرتو، او آپتون
 ڏاڏون ڪن رڻ موئين هتو. او امروم ناول هتو زم پڳوون موسي ننه ڪيڏو تو ان
 نمونو ڏيڪاڙيو تو. ④5 تيا ڪيڙ او تنهُو آپتون ڏاڏون ننه اوئون رون موئون ٿي
 زڙيو، ان او هايا تنهُو ننه لين يشوع پيڙا ايٿنه آيا، زئيون اوئي ايڻ ريون ڌاريون
 قومون را ملڪ مانهُ قوضو ڪريو، جيون ننه پڳوون هراوين آپتون ڏاڏون هوما
 ڪاڍيا پرا. هائي تنهُو اوئون ڪن دائود پاڏشا را وڪت هُودِي ريو. ④6 دائود ننه
 پڳوون رڻي ڪرپا زڙي، ان اوئهُ پڳوون ٿي وينتڻي ڪرڻي جي او اسرائيلي قوم
 هارُو پڳوون رو هيڪ پڪو گهر نوراوئهُ. ④7 پڻ نيٺ سليمان پاڏشا اسرائيلي
 قوم هارُو پڳوون رو گهر نورايو.

④8 پڻ پرميشور تو منڪون رون ناول منڌرون موئين نٿي ريتو، زم پڳوون رو

نياپو ڏيڏا واڙئهُ شاستر موئين لڪيوه:

④9 ’ايشور ام ڪئهُ:

آڪاش مارڻي گهاڏڻي سئهُ،
 ان ڌرتڻي مارا پڳ مڻيا رڻي جڳا سئهُ.
 تمڻي مُون هارُو ڪيو گهر ناوشو؟
 مارئهُ آروم ڪريا رڻي جڳا ڪيهُ؟

50) اي ٻڌي شينهنون مٿين نٿي ٺاوي، ڪي؟ ”

51) پسٽه اسٽيفنس وڙي ڪيڏو: ”تمي تو ضڌي منڪ سو. پڳوون را حڪم پرموئنه تماري توهر تو ڪرل سٺه، پڻ تمي نڪو پڳوون رڻي وات من موئين راڪوه، نڪو ڪون ڏين هومپڙوه. تمي هميش پويتر آتما رنه ڪلاڻ ڪوم ڪروه. زم تمارا ڏاڏا ڪرتا، هم تمي پڻ ڪروه. 52) او ڪيو پڳوون رو نياپو ڏيڏا وازو سٺه، جيا ننه تماري ڏاڏي تنگ نه ڪريو هوئه؟ اوئي پڳوون رو نياپو ڏيڏا وازون ننه پڻ ماريات پرا، جيئي پڳوون را پيڏوهي شيواڌاري رنه آيا رڻي مور ٿي ڪهر ڏيڏي ٿي. ان همئنه تمي وڙي اوئا پيڏوهي شيواڌاري ايسو ننه زهلاوين ڌاريون رنه خوالنه ڪريو ان ماريو پرو. 53) تمي او سو، جيون ننه پڳوون آڪاشي ڏوتون هات اپرا حڪم ڏيڏا تا، توئي پڻ تمي اوئون حڪمون مانه نه وڍا.“

اسٽيفنس نه ايسو رڻي هاڪ پريا ري ڪري مارنه پرو

54) زئون ڌرمي پنچائيت ري منڪي اسٽيفنس ري هائي واتون هومپڙي، تيون اوئون ننه اوئا مانه گهڻي رينه سڙي ان او ڏونت گهرڙيا ڪروا مڌيا. 55) پڻ اسٽيفنس پويتر آتما ٿي پرائين آڪاش هومو زوئي ريو تو ان پڳوون اوئا ننه زبڪتا سوچهرا موئين ڌرشن ڏيڏو، ان اوئه ايسو ننه پڳوون رنه زمئنه پاهنه مون موئين اوپل ڏيڪيو. 56) تيا مانه اسٽيفنس ڪيڏو: ”همئنه مون ننه آڪاش ڪلل ڏيڪائنه ريو، ان منڪ ذات رو ڏيڪرو پڳوون رنه زمئنه پاهنه مون موئين اوپل سٺه.“

57) پڻ اوئي منڪي زور ٿي ڪاش ڪرين اڀرون ڪونون آڏا هات ڏين پنڌ ڪريا پرا، ان ٻڌائي پيڙا ٿين اسٽيفنس مانه وڙي آيا. 58) ان اوئا ننه شهر ٿي ٻارو ڊيهڙين لي گيا ان اوئا ننه پوئا هئين نمو ماروا مڌيا. جي منڪي اوئا رنه ڪلاڻ هاڪ پري ٿي، اوئي پوئا هٿيا هارو ڪرين اپرا توڻال هيڪنه پاهنه سائول نومي هيڪا جوڻ منڪ ڪن ميليا. 59) زئون او اسٽيفنس ننه پوئا هٿتات ريا، تيون اسٽيفنس ام پراٿنا ڪرتوت ريو جي ”او پريو ايسو، تمي مارو جيو قبول ڪرو.“ 60) تيون

اُوته ڳوڏا کوزين زور ٿي ڪيڏو: ”او پرڻو، اي ڏوه ايئون مانه مت نوکيا!“ اُوته هم ڪيڏو، ان اونا رو هاه نيھري ڳيو.




8 ① ان سائول اونا ننه ماريا مانه راضي هتو.

يهوديه ملڪ ان سامريه علاقا ۾ وشواسي ترم پڪڙهه

سائول وشواسيون ننه تنگ ڪروا مڏهه

اونا ڏي ٿي لين وشواسي منڌڙي مانه، جي يروشلم شهر موئين هتئي، گهڻو ظلم ٿيو مڏيو. مُک شيلون شوا پيزا ٻڌائي وشواسي يروشلم ٿي پاڳين يهوديه ان سامريه علاقون موئين ايل اول ڳيا پرا.


② ڪئينڪ منڪ، جيا هاسا من ٿي پڳوون ننه مونتا، اوتي استيفنس رو لاش لين اونا ننه پوريو پرو، ان اونا را پار لين گهڻا رويا.



③ پڻ سائول وشواسي منڌڙي ننه ڪتم ڪريا رٿي ڪوشش ڪروا مڏيو. او هر گهر موئين زائين وشواسي آدميون ان ڏوشيون ننه پارا ڏيهڙين جيل موئين پوراوتو.

فلپس سامريه علاقا موئين ايسو را پارام واتون همپڙاوتو

④ هونه او وشواسي جيا يروشلم شهر ٿي پاڳيا تا، او ايل اول ويتون ايسو را پارام ڪشي رٿي ڪهر همپڙاوتا ريا. ⑤ ان فلپس سامريه علاقا را ڪاس شهر موئين زائين، اوڻ رون منڪون ننه همپڙايو جي ايسو او هاڳي پڳوون رو سونيل پچايا واڙو ڪريست سته. ⑥ زئيون اوڻ ري ٻڌي منڪي فلپس ري واتون هومپڙي




ان اوتا را ڪوم ڏيڪيا، جي او منڪون ننه هازا هورا ڪريا ٿي ڪيو نيشون ڏيڪارڙهه، تئيون او هيڪ من ٽين اوتا ريون واتون مانه ڏيون ڏيوا مڏيا. ⑦ ڪم تو فلپس ري هاڻي گهڻون منڪون ٿي پوت رڙيون ڪرين نيهرتات ريا، ان گهڻا اڌرنڳ وازا ان رُونڳڙا منڪ هازا هورا ٿيڻات ريا. ⑧ ان اوتا شهر موئين گهڻي ڪشي ٿي.

جاڻو ڪريا وازو شمعون

⑨ اوتا شهر موئين شمعون نومي هيڪ منڪ هتو، جيو ڪئينڪ وڪت ٿي لين جاڏو رو ڪوم ڪرتو ان اوت ري سامري قوم رون منڪون ننه جاڏو ڏيڪارڙين حيرون ڪرتو، ان آپ ننه موٽو ڪيتو. ⑩ امير ان گريپ ٻڌائي اوتا ري وات مانه ڏيون ڏيتا، ان ڪيتا: ”اي منڪ پڳوون رو اوتار سئه، جيا اوتار ننه گهڻي ڪڙا وازو ڪئه.“ ⑪ او تيام اوتا ري وات مانه ڏيون ڏيتا ڪم تو اوئه گهڻا وڪت ٿي اوئون ننه آپرا جاڏو ٿي حيرون ڪرين راڪيا تا. ⑫ پڻ زئيون اوئي فلپس ريون

واتون مانھ يقين ڪريو، جيو پڳوونَ را راز ان ايسو ڪريست را پارام ڪشي ربي ڪهر همپزاوتو، تئيون ٻڌائي منڪ، آڌمي ان ڏوشي، پويتر سنون ليوا مڌيا. (13) شمعونَ آپ پڻ ايسو مانھ وشواس اوڻيو ان پويتر سنون لين فلپس پيزو ريو. ان نيشون ان موٽا موٽا ڪوم ڏيڪين حيرون ٿيو.



(14) زئيون يروشلم شهر موئين مڪ شيلون ننه ڪهر پڙئي جي سامري قوم ري منڪي پڳوونَ را وچن مانھ وشواس اوڻيوھ، تو پطرس ان يوحنا ننه اوئون ڪن ميليا. (15) اوئي زائين سامري قوم رن منڪون هارو پراٿنا ڪري زم اوئون ننه پويتر آتما زڙه، (16) ڪم تو اوئون موئين ٿي هزون هودِي ڪيا ننه پويتر آتما نتو زڙيو، پڻ اوئي روڳو پريو ايسو را نوم

مانھ پويتر سنون ليدو تو. (17) پسئ پطرس ان يوحنا اوئون مانھ هات ميليا، ان اوئون ننه پويتر آتما زڙيو.

(18) زئيون جاڏو ڪريا وائنه شمعون ڏيڪيو جي مڪ شيلون رنه مائنه هات ميليا ٿي پويتر آتما زڙه، تو اوئون ڪن پئها اوئين ڪيدو: (19) ”مون ننه پڻ اي ڪڙا ڏيو، زم جيا مانھ هون هات ميلون، اوتا ننه پويتر آتما زڙه.“

(20) پڻ پطرس اوتا ننه ڪيدو: ”تارا پئها لئه ان تڙي زا! پڳوونَ ڪرئه تون هميش ري سزام پڙه، ڪم تو پويتر آتما جي پڳوونَ امهي ڏه، تئين ام هزميو جي او تون پئهمون ٿي لي هيڪه. (21) پويتر آتما ڏيوو نڪو تارو ڪوم سئ، نڪو ايٿام تارو حصو سئ، ڪم تو پڳوونَ ڪن تارو ڏل صاف نئي. (22) تيام اي ڪراپ ڪيال ساڏ ان ايشور ٿي پراٿنا ڪر. مون تارا ايٿا ڪراپ ڪيال ربي ماڻهي


زڙهه، ②3 ڪم تو هون زوئونه ريو جي تون لالچ را ڪين من موئين ريشي بڙهه، ان
ڏوه موئين قاتل سئو.

②4 تو شمعون ڪيڏو: ”تمي مون هارو ايشور ٿي پراڻا ڪرو، زم جي وات
تمي ڪيڏي، او مون مانه نه آوئ.“

②5 پسته پطرس ان يوحنا ايشور رو وچن هاڪ پرين همپڙيو، ان تيا ڪيڙ
پاسا يروشلم شهر موئين گيا پرا، ان زاتون زاتون سامري قوم رون گهڻون پاڙون
موئين ايسورا پارام ڪشي رئي ڪهر همپڙاوتا گيا.

فلپس ان اٿوپيا ملڪ رو وزير

②6 ايشور رهه هڪه ڏوت فلپس نهه ڪيڏو: ”تون سنپرين ڏڪڻاڏلهه پاهنه آوئا
گهاڙو مانه زا، جيو يروشلم شهر ٿي غزه شهر هومو زائو.“ او گهاڙو هونواڙ
موئين سئو. ②7 تيام فلپس اول هومو گيو. اوئو اٿوپيا ملڪ رو هڪ منڪ زاتوت
ريو، جيو اٿوپيا ملڪ ري روئي ڪنداڪي رو وزير هتو، ان آوئا را پورا ڪزونا
مانه هتو، ان او ڪڏڙو هتو. او يروشلم شهر موئين پگوون رئي پوزا ڪروا



آيو تو ②8 ان همشهه آپري
گهوڙا گاڏي مانه پيهين
پاسو زاتوت ريو، ان پگوون
رو نياپو ڏيڏا واڙا يسعياه را
لڪل شاستر ٿي پشوت ريو.

②9 تئيون پويتر آتما فلپس نهه ڪيڏو: ”گاڏي ڏوڪڙو زائين وئو!“ ③0 ان
فلپس ڊوڙي زائين هومپڙيو جي وزير پگوون رو نياپو ڏيڏا واڙا يسعياه را لڪل
شاستر ٿي پئنه ريو. تو اوئو پونسيو: ”تمي جي پئوه ريا، او هزموه ڪا نا؟“
③1 وزير ڪيڏو: ”هون ڪم ڪرين هزمي هڪونه، زئيون ڪوئي مون نهه هزمايا
واڙو نٿي؟“ پسته اوئو فلپس نهه منٿ ڪرين آپ ڪن بهاريو.

③۲ جڻي شاستر رڻي وات او پڻتوت ريو، او اي هڻي:

”زم ري ننه هلاليا هارو لي زانه،

هم اوئا ننه ماريا هارو لي گيا.

زم گهيتو اون ڪتريا وازون ڪن بولتو نڻي

هم او پڻ ڪئين نه بوليو.

③۳ اوئا رڻي پيعزتڻي ٿي

ان اوئا رو انصاف نه ٿيو.

هونه ڪون اوئا را اولاد را پارام همپزاوشي؟

ڪم تو ايئا دنيا ۾ اوئا رڻي حياتي ڪوهرائي گهيه.

③۴ پسنه وزير فلپس ننه منٿ ڪرين ڪيڏو: ”مون ننه هزماوو جي پگهون رو

نياپو ڏيڏا وازو اي وات ڪيا را پارام ڪنه ريو؟ آپ را پارام ڪا پيزا ڪياڪ

را پارام؟“ ③۵ تئيون فلپس ايئا شاستر ري وات ٿي شروع ڪرين اوئا ننه ايسو

را پارام ڪشي رڻي ڪهر همپزاوئي.

③۶ شيرزا مانه ويتون ويتون ڪياڪ پوڻي وازي جگا ڪن پوگيا. تو وزير

ڪيڏو: ”زوئو، اي پوڻي پڙيوه. هونه پيزڻي ڪئي وات سئه، جي هون پوئتر

سنون نه ليون؟“ ③۷ (تو فلپس اوئا ننه ڪيڏو: ”جي تمي پورا من ٿي وشواس

اوئوه، تو پوئتر سنون لي هيڪوه.“ تو وزير ڪيڏو: ”هون يقين راکونه جي

ايسو ڪريست پگهون رو ڏيڪرو سئه.“ ③۸ پسنه وزير گاڏي ننه اوپاڙيا رو

ڪيڏو، ان فلپس ان وزير بي ٿي زئا پوڻي موئين گيا، ان فلپس اوئا ننه پوئتر

سنون ڏيڏو. ③۹ زئيون پوڻي ٿي ٻارا نيهريا، تو ايشور رنه پوئتر آتما فلپس ننه

اوچتو اوئون لين پيزيل ساڏيو. ان وزير اوئا ننه وڙي نه ڏيڪيو، پڻ ڪش ٿيتو

آپرو مارگ لين گيو پرو.

④۰ پڻ فلپس آپ ننه اشدود شهر موئين ڏيڪيو، تو قيصريه شهر موئين زاتون


شيرزا مانه ٻڌون شهرون موئين ڪشي رڻي ڪهر همپزاوتو گيو.

سائول وشواسي تته



9 ① زئيون هائي واتون ٿيٿيت ري،
تئين سائول هزون هُوڌي پريو ايسو

مانه وشواس راڪيا واڙون مانه ريشي پڙين اوتون ننه نمو ماريا ري واتون ڪرتو تو. او مُک پوزاري ڪن گيو، ② ان اوتا ٿي دمشق شهر موئين پگيون رون منڊرون رون آگيونون هارو اجازت نوما را ڪاڳڙ مونگي ليڏا، زم ايسو را مارگ مانه وڍا واڙا منڪ اوتا ننه زڙه، او آدمي ڪا ڏوشي هون، تو اوتون ننه زهللوين سزا ڏيڏا هارو پاسا يروشلم شهر موئين لي اوته.



③ سائول زئيون دمشق شهر ڏوڪڙو پوگيو، تو اوچتو آڪاش ٿي سوڃهرو اوتا رنه چوڌاري چلڪيو، ④ ان او زمي مانه پڙيو نو، ان اوته ام اواز هومپڙيو: ”سائول، او سائول، تون مون ننه ڪم تنگ ڪرڻه؟“ ⑤ تو سائول پونسيو: ”پريو، تمي ڪوڻ سو؟“ تو اواز آيو: ”هون ايسو سون، جيا ننه تون تنگ ڪرڻه. ⑥ پڻ هون

تون اوت، ان شهر موئين زا. ان جئين ٿارنه ڪرو، او تون ننه اوتنه همپڙوشي.“
⑦ جيا منڪ سائول پيڙا زاتات ريا، او ماڻ ڪرين اوتيا تا، ڪم تو اواز هومپڙتات ريا، پڻ ڪيا ننه نتا ڏيڪتا. ⑧ پسته سائول زمي ٿي اونيو، ان آپري اونڪيون اوگهاڙي، پڻ او اونڌو ٿي گيو تو ان ڪئين ڏيڪي نتو هيڪتو. تيام منڪ اوتا ننه دمشق شهر موئين پاڊين تيڙي گيا. ⑨ سائول ترڻ ڏي اونڌو ريو، ان اوتنه نڪو ڪاڌو نڪو پيڏو.

⑩ اوتنه دمشق شهر موئين هيڪ وشواسي هتو جيا رو نوم حننياه هتو. اوتا ننه پريو ايسو شپنا را زم ڏيڪاڙو ڏين هاڏ ڏيڏو: ”او حننياه!“ تو اوتنه ڪيڏو: ”جي، پريو.“ ⑪ پريو اوتا ننه ڪيڏو: ”اوتا پڪا مانه زا، جيا ننه سڌو پڪو ڪڻه، ان اوتنه يهوداه ري گهري زائين ترسُس شهر را سائول نومي منڪ رئي

پونسا ڪرين اونا ٿي مڙ. ڪم تو او همئنه پراٿنا ڪرڻه ريو، ⑫ ان اوئنه شپنا را زم هيڪا حننياه نومي منڪ نئه ڏيڪيوه، جيئنه گهر موئين آوين اونا مانه هات ميليا، زم او وڙي ڏيڪي هيڪنه. ⑬ حننياه ڪيڏو: ”او پرپو، مئين هايا منڪ را پارام گهئون منڪون ٿي هومپڙيوه جي يروشلم شهر موئين اوئنه امون جيوون تمارون سونيل منڪون ٿي ڪتو ظلم ڪريوه. ⑭ ان موئون پوزاريون ٿي اونا نئه اڪتيارئي ڏيڏل سئه، جي ايئنه زتا منڪ تمارو نوم لئه، اوئون ٻڌون نئه زهلاوئه.“ ⑮ پڻ پرپو اونا نئه ڪيڏو: ”تون زا، ڪم تو اي منڪ مارو ڪاس سونيل شيواداري سئه، جيو ڌاري قومون، پاڌشائون، ان اسرائيلي قوم هومو مارو نوم ساوو ڪرشي. ⑯ ان هون آپ اونا نئه ڏيڪارڙيه جي اونا رئه مون هارو ڪتو ڏڪ سهوو پڙشي.“


⑰ پسئه حننياه اوئنه گهر گيو، ان آپرا هات سائول مانه ميلين ڪيڏو: ”پائي سائول، پرپو مون نئه ميليوه، پرپو ايسو جيئنه ٿارا آيا رئه ٿوئنه تون نئه شيرڙا مانه ڏيڪارو ڏيڏو تو. اوئنه مون نئه ايئا هارو ميليوه، زم تون وڙي ڏيڪي هيڪنه، ان پويتر آتما ٿي پراڻي زانه.“ ⑱ ان جلدِي م سائول ريون اونڪيون ٿي قوترون جيوي شينهنون نيسي پڙي گي، ان او وڙي ڏيڪو مڏيو، ان اوئنه اوئين پويتر سنون ليدو. ⑲ پسئه روئي ڪاڏي ان اونا نئه وڙي وشيت زڙي.

سائول دمشق شهر موئين ايسو را پارام همپڙاوئه

سائول ڪئينڪ ڏي دمشق شهر رون وشواسيون پيڙو ريو. ⑳ ان جلدِي م پڳوون رون منڌرون موئين ايسو را پارام همپڙاووا مڏيو، جي او پڳوون رو ڏيڪرو سئه. ㉑ هومپڙيا وڙا ٻڌائي منڪ گهڻي حيروني ٿي ڪيتا: ”اي او رو او منڪ نئي، ڪي، جيئنه يروشلم شهر موئين هائي نوم ليڏا وڙون نئه ڪنه ڪرياهه پرا؟ ان ايئنه پڻ ايئا هارو آيو تو جي اوئون نئه زهلاوين موئون پوزاريون ڪن لي زانه.“ ㉒ پڻ سائول نئه ٻوليا رئي وڌيڪ هيئت زڙي، ان ايئا وات نئه ايوي ساوئي

ڪرين هزماوئي جي ايسو ڪم ڪرين پگهون رو سونڊل پچايا واڙو ڪريست سٺ، جي دمشق را يهودي اونا رو مقابلو نه ڪري هڪيا.

23 گهڻون ڏيئون ڪيڙ يهودي قوم ري ڪئينڪ منڪي سائول ننه نمو ماريا رو ڦينصلو ڪريو، 24 پڻ ايشا وات رئي سائول ننه ڪهر پڙي گهڻي. او منڪ سائول ننه ڪتم ڪريا هارو ڏي رات شهر رون ڌروازون مانھ هوتا. 25 پڻ هڪ رات سائول ري ڪرل وشواسيئي اونا ننه ڏلا موئين پيهارين شهر را ڪوت ري پينت ٿي نيسو اوتاريو پرو.




سائول يزوشلم شهر موئين پاسو زائھ

26 زئيون سائول يزوشلم شهر موئين پاسو گيو، تنيون اوته وشواسيون ري توڙي ۾ پڙيا رئي ڪوشش ڪري، پڻ ٻڌائي اونا ٿي پيشاتا تا ڪم تو اوئون ننه يقين نٿو آوتو جي هاس ۾ ايسو مانھ وشواس راکهه. 27 پڻ برنباس سائول ننه آپ پيڙو لين مڪ شيلون ڪن تيڙي گيو، ان اوئون ننه هزميا جي پڙيو ايسو ڪم ڪرين سائول ننه شيرڙا مانھ ڏيڪارو ڏيڏو ان ايشا ٿي واتون ڪري، ان سائول

کيوي هيمنت ٿي دمشق شهر موئين ايسو را پارام واتون همپزاوي. ②8 پسته تيا
کيتر سائول يروشلم شهر موئين اوتون پيزو ٻڌيل ويتو ريتو، ان گهڻي هيمنت ٿي
پرپو را پارام همپزاوتو.

②9 سائول يوناني ٻوليي ڪريا وازون يهوديون ٿي واتون ان پحت ڪرتو. پن
او منک اوتا ننه نمو ماريا رٿي ڪوشش ڪرتا تا. ③0 زئيون وشواسي پايون ننه
هايا وات رٿي ڪهر پڙئي، تو اوتا ننه قيصره شهر موئين تيڙي گيا ان ترسس
شهر هومو روونو ڪريو پرو.



③1 تيام پورا يهوديه، گليل ان سامريه صوپون موئين وشواسي منڌري ننه
هڪ زڙيو، ان پوپتر آتما ري مدت ٿي وشواسيون رٿي هيمنت وڌيڻي رٿي، ان
او پرپو رو مون راکين اوتا ريون واتون مانه ويتا ريا، ان گهڻا منک وشواسي
ٿيڻا گيا.

پطرس لده شهر موئين هڪا منک ننه هازو هورو ڪرڻه

③2 پطرس ٻڌون علاقون رون وشواسيون ٿي مڙتو مڙتو، لده شهر رون وشواسيون
ڪن آوين پوگيو. ③3 اوتنه اوتنه اينياس نومي هڪا اڌرنگ را مونڌا ننه ڏيڪيو،

جيو آئون سالون ٿي ڪاتلا مانھ پڙيو تو. (34) پطرس اوثا ننه ڪيڏو: ”اينياس، ايسو ڪريست تون ننه ھازو ھورو ڪرھ. اوني، ان آھري ڳوڏڙي واڙ.“ ان او جلدِي ۾ اُونين اُپيو. (35) تتيون لُده شھر ري ان شارونَ علاقا ري منڪي اوثا ننه ڏيڪينَ پڙيو ايسو مانھ وشواس اوٿيو.



پطرس يافا شھر موئين هيڪي ڏوشي ننه جيوتئي ڪرھ

(36) يافا شھر موئين هيڪ وشواسي ڏوشي هنتي، جيا رو نوم تبيتا هتو، جيا رو مطلب سئھ هرتئي. او گهئا نائوڪا ڪوم ڪرتئي ان پڳوون را نوم مانھ ڪيريات پڻ ڪرتئي. (37) زئيون پطرس لُده شھر موئين هتو، تتيون او ڏوشي مونڏئي تين مري ڳئي. ان اوثا ننه جهيلاڙين ماڙي مانھ راڪئي.



(38) لُده شھر يافا شھر ٿي ڏوڪڙو

سئھ. تيام يافا رون وشواسيون ننه ڪهر پڙي ڳئي جي پطرس لُده موئين سئھ.

اوثي ٻي منڪ ميليا ان اوئون هات پطرس ننه ام ڪي ميليو جي ”ميريونئي ڪرين، امون ڪن جلدِي آوو.“ (39) تيا مانھ پطرس اوئون منڪون پيڙو وُڍو پرو. زئيون او اوٿنه پوڳيو، تو اوثا ننه ماڙي مانھ تيڙي ڳيا. اوٿنه ٻڌي رنڌال

اشیتري روتي روتي اوتا کن آوین آويي، ان جيا لوگهڙا تبيتا اوتون پيڙئي رين شيويا تا، او ڏيکارڙا لاڳي. ④0 تئيون پطرس ٻڌون منڪون ننه ٻارا کاڍيا ان گهوڙا کوڙين پراڻنا ڪري. پسته لاش هومو ٿين ڪيڏو: ”تبيتا، اوني!“ ان اونه جيوتئي ٿين اونڪيون اوگهاڙي پري، ان پطرس ننه ڏيڪين اوتين پيئي. ④1 پطرس اوتا ننه هات موئين زهالين اوناڙئي، ان پسته رنڊال اشيتريون ننه ان پيزون وشواسيون ننه هاڙ ڪرين جيوتئي ڪرل ڏوشي اوتون ننه ڏيڏئي پري. ④2 اي وات پورا يافا شهر موئين پڪڙي گهي، ان گهڻي منڪي پريو ايسو مانه وشواس اوٿيو. ④3 پطرس گهڻا ڏي يافا موئين شمعون نومي هڪا منڪ ري گهري ريو، جيو سونهڙا رو کوم ڪرتو.


پطرس ان رومي ساب ڪرنيليس



10 ① قيصريه شهر موئين ڪرنيليس نومي هڪ ڌاري قوم رو منڪ هتو. او روم ملڪ ري قوج رو هڪ ساب هتو، ان قوج موئين اوتا توڙا رو هتو، جيا ننه اٿلي رو توڙو ڪئو. ② او ان اوتا را گهر را ٻڌائي پاتي ڌرمي هتا ان روگا پگيون مانه يقين را ڪتا. او ساب اسرائيلي قوم ننه گهڻي ڪيريات ڏيتو، ان هر وڪت پگيون ٿي پراڻنا ڪرتو. ③ هڪ ڏي، پپورون رنه توتنه ترٿيڪ واڳي، پگيون رنه هڪه آڪاشي ڏوت اوتا ننه ساونه نموننه ڏيکارو ڏين

اوتا کن آوین ڪيڏو: ”ڪرنيليس.“ ④ اونه ڏوت ننه ڏيون ٿي زويو، تو پيڻائي گيو، ان ڪيڏو: ”تمي ڪيوئه کوم آيا، پريو؟“ تو ڏوت اوتا ننه ڪيڏو: ”تاري پراڻناون ان ٿارئي ڪيريات پگيون کن پوگهيه ان اونه ٿارو هاڙ هومپڙيوه. ⑤ هونه يافا شهر موئين منڪون ننه ميلين هڪا شمعون نومي منڪ ننه آپ کن تيڙاوي لئه، جيا ننه پطرس پڻ ڪئو. ⑥ او سونهڙا رو کوم ڪريا واڙا شمعون

نومي منک ري گهري ميمون نئه، جيا رو گهر سموندي را کپ مانه سئه.“
 ⑦ زئيون آکاشي دوت گيو پرو، جيئنه اونا ئي واتون کري تي، تنيون اوئه
 آپرون نوکرون موئين ئي پيئون نئه تيژايا، ان جيا قوجي آپ کن اويآ تا، اوئون
 موئين ئي هيکا قوجي نئه پڻ تيژايو جيو پگوون مانه يقين راکتو. ⑧ کرنيليس
 اوئون نئه ٻڌي واتون هزماوي ان پسئه يافا شهر هوما ميليا پرا.



⑨ پيڙه ڏي زئيون او منک شيرڙا مانه هتا ان يافا شهر ڏوڪڙا هتا، تو
 پطرس پپورون رئه توئنه گهر ري چت مانه پراٿنا ڪروا گيو. ⑩ اونا نئه پوک
 لاڳئي ان اونا رو جيو روتئي کاوا ڪرتو تو. زئيون کاڌو تيار ٿيتوت ريو، تو اونا
 نئه شپنا را زم ڪئينڪ ڏيڪيام آيو. ⑪ اوئه آکاش کليل ڏيڪيو ان هيڪ موئي
 ساڌر جيويي شينه چارون کوئون ئي نيسي زمي مانه اوترتون ڏيڪئي، ⑫ جيا
 موئين هر نمونا را زناور ان پکي هتا. ⑬ ان اونا نئه هيڪ اواز هوميڙيام آيو:
 ”او پطرس، اوئي. ايئون نئه هلالين کا!“

⑭ پڻ پطرس ڪيڌو: ”هون ماڳي نئين ڪائون، پريو. مئين تو ايويي شينه
 ڪيڏي نئي کاڌئي، جي ڌرم پرموئنه پوندئي ان ڪراپ هوئه.“

⑮ پسنه وڙي پيڙي وار ام اواز آيو: ”جيا نئه پڳوون پويتر ڪريوه، اونا نئه تون پوندو مت هزم.“ ⑯ ترڻ وار همروم ٿيو، ان پسنه او ساڌر آڪاش موئين اوپڙي گهي.

⑰ زئيون پطرس مڄهائين سوچتوت ريو جي ”اينا وات رو مطلب ڪي سئه، جئي پڳوون مون نئه ڏيڪارڙيه؟“ تو اوئه ئي توئه جيون منڪون نئه ڪرنيليس ميليا تا، او شمعون رو گهر گوتين دروازا مانه آوين اوياء، ⑱ ان هاڌ ڪرين پونسوا مڏيا جي ”شمعون جيا نئه پطرس پڻ ڪئه، او ايتئه رهه، ڪا نا؟“

⑲ زئيون پطرس اينا پڳوون ري ڏيڪارڙل وات را پارام سوچتوت ريو، تو پويتر آتما اونا نئه ڪيڏو: ”زو، ترڻ منڪ ٿارئي پونسوا ڪرئه ريا. ⑳ هوئه ائين نيسوزا، ان ائون پيڙو ڪتڪو ڪريا ووٽو زا پرو، ڪم تو مئين ائون نئه ميلياھ.“ ㉑ پطرس نيسو اوترين ائون منڪون نئه ڪيڏو: ”جيا رئي تمي پونسوا ڪروه ريا، او هون سون. تمي ڪيئه ڪوم آياھ؟“

㉒ تو اوئي ڪيڏو: ”امون نئه ڪرنيليس نومي رومي قوج رئه هيڪئه ساپ ميلياھ. اوناوڪو منڪ سئه، ان هيڪا پڳوون رو مون راکئه. پوري يهودي قوم موئين اونا رو گهڻو مون سئه. پڳوون رئه هيڪئه پويتر ڏوت اونا نئه ڏيڪارو ڏين ڪيڏوه جي او تمون نئه آپ ڪن گهري تيڙاوين تمون ٿي واتون هومپڙه.“ ㉓ تيام پطرس ائون نئه گهري تيڙي زائين آپ ڪن ٽڪاريا.



پيڙه ڏي پطرس ائون پيڙو ٿين يافا شهر ٿي روونو ٿيو، ان اوٽ را ڪئينڪ وشواسي پائي پڻ پيڙا ڳيا. ⑳ وڙي پيڙه

ڏي قيصريه شهر موئين آوين پوڳيا. اوئه ڪرنيليس آپرون عزيزون ان ڪاس دوستون نئه پيڙا ڪرين ائون رئي وات زوتوت ريو. ㉕ پطرس زئيون گهر موئين آوتوت ريو، تو ڪرنيليس اونا نئه اوڪار ڏين اونا ري پڳي پڙيو نو. ㉖ پڻ پطرس اونا نئه اوناڙين ڪيڏو: ”اوين اوياء، هون پڻ تمون جيوو منڪ سون.“

27) پسته پطرس اوتا ٿي واتون ڪرتو گهر موئين گيو، ان گهڻون منڪون ننه پيڙا ٿيل ڏيکين 28) اوتون ننه ڪيڏو: ”تمون ننه تو کبر سته جي ماري يهودي قوم را منڪ تمون جيوون ڌاري قوم رن منڪون ٿي شپ ڪرڻه، ان تمون ٿي واسطو راڪو ان تمون ڪن زاو امارا يهودي ڌرم رنه هاو ڪلاڻ سته. پڻ پگهون مون ننه اي وات ساوئي ڪرين ڏيڪاڙيه جي ڪيائي پڻ قوم را منڪ ننه ڪراب ان پوندو نه هزمون. 29) تيام زيون مون ننه تيڙايو، تو هون ايڙايا رو ڪيال ساڌين نا پاڙيا وگر سڌو وڍو آيو. هونه هون پونسونه جي تمي مون ننه ڪيا وات هارو تيڙايو؟“

30) تو ڪرنيليس ڪيڏو: ”آز چار ڏي ٿيا، هون آڀرا گهر موئين ايته توتنه پپورون رو ترٿي واگي پراڻا ڪرتوت ريو، تو اوچتو سوجها جيو لوگهڙا پيرل هيڪ منڪ مون ڪن هومو آوين اوپو، 31) ان ڪيڏو: ’ڪرنيليس، پگهون ٿارو هاڏ هومپڙيوه ان ٿارٿي ڪيريات اوتا ڪن پوگييه. 32) تيام ڪياڪ ننه يافا شهر موئين ميل، ان شمعون جيا ننه پطرس پڻ ڪنه، آڀ ڪن تيڙاوي لئه. او سونهڙا رو ڪوم ڪريا واڙا شمعون ري گهري ميمون سته، جيا رو گهر سمونڊ را ڪپ مانه سته. 33) تيام اونه ئي توتنه مئين تمون ڪن منڪ ميليا، ان تمي نائوڪو ڪريو جي آيا را. هونه امي ٻڌائي پگهون هوما پيڙا ٿياھ زم او ٻڌي واتون هومپڙون، جي ايشور تمون ننه همپڙايا رو ڪيڏوه.“

پطرس ڪرنيليس ننه ايسنو را پارام همپڙاوڻه

34) پسته پطرس ام ڪيو مڏيو: ”هونه مون ننه کبر پڙيه جي هاس ڀر پگهون ڪيا رو پاهو نٿي ليتو، 35) پڻ جو منڪ پگهون رو مون راڪنه ان اوتا ري وات مانه وڻه، او پلنه ڪيائي پڻ قوم رو هونه، پگهون اوتا ٿي ڪش سته. 36) اي او رو او نياپو سته، جيو پگهون امون اسرائيلي قوم رن منڪون ننه ڏيتو تو، زيون اونه اي ڪشي ري کبر همپڙاوي جي ايسو ڪريست پگهون ان منڪون

وسا منومئا کراوئھ، ان اي ٻڌون رو پڙيو سئھ.


(37) تمون نئھ کٻر سئھ جي زئيون يوحنا پويتر سنون ليڏا رو همپڙايو، تو پستھ تيا ڪيڙ گليل صويا ٿي لين پورا يهوديه ملڪ موئين ڪي ٿيو. (38) پڳوون ايسو ناصرت شهر وازا نئھ سونديو ان اوئا نئھ پويتر آتما ان ڪرا ڏيڏئي. او ايل اول ويتون پلائي ڪرتو ان جيا شيطون را قوضام تڪليب موئين هتا، اوئون ٻڌون نئھ هاڙا هورا ڪرتو ريو، ڪم تو پڳوون اوئا پيڙو هتو. (39) امي اوئا را ٻڌائي ڪوم اونڪيئي ڏيڪياھ، جيا اوئھ يهوديون را ملڪ ان يروشلم شهر موئين پڻ ڪريا. اوئي يهوديئي اوئا نئھ هوڙي مانھ سڙاوين مرايوت پرو. (40) پڻ پڳوون اوئا نئھ ترئمئھ ڏي موت ٿي جيوي اوئاڙيو، ان اوئا نئھ منڪون هومو ساوو ڪريو. (41) پڻ ايسو اماري پوري اسرائيلي قوم نئھ ڏيڪاڙو نه ڏيتو، روگا امون نئھ ڏيڪاڙا ڏيڏا، جيون نئھ پڳوون ايسو رئھ جيوي اوئا رئي هاڪ پريا هارو مور ٿي سونديا تا. ايسو رئھ مرلون موئين ٿي جيوي اوئا ڪيڙ، امي اوئا پيڙو کاڌو پيڏو. (42) ان اوئھ امون نئھ حڪم ڏيتو جي امي آپري اسرائيلي قوم رون منڪون نئھ هاڪ پرين همپڙاوون جي ايسو او رو او سئھ جيا نئھ پڳوون چيوتون ان مرلون رو نيا ڪريا هارو سونديوھ. (43) ايئا ايسو رئي پڳوون رو نياپو ڏيڏا وازا ٻڌائي هاڪ پريھ جي جيو پڻ اوئا مانھ وشواس راڪئھ، اوئا نئھ ايسو را نوم ٿي ڏوهون رئي ماڻهي زڙشي.

پڳوون ڌاري قوم وازون نئھ پويتر آتما ڏئھ

(44) پطرس هزون ٻولتوت ريو، تو پويتر آتما اوئون ٻڌون منڪون مانھ اوتريو، جيا اوئا ري واتون هومپڙات ريا. (45) ان پطرس پيڙا جيا يهودي قوم را وشواسي منڪ آيا تا، او ٻڌائي حيرون ٿيا جي ڌاري قوم رون منڪون نئھ پڻ پڳوون پويتر آتما ڏيڏوھ، (46) ڪم تو اوئون نئھ ڪرا ٿي زڙل ٻولي ڪرتون ان پڳوون را وڪوڻ ڪرتون ڏيڪيا. تيون پطرس يهودي قوم رون وشواسيون نئھ ڪيڏو: (47) ”ايئون

نئه آڀتا زم پوٽر آتما زڙيوه. هوءَ ايئون نئه ڪوڻ روڪي هيڪڙه، جي پوٽر سنون نه لئه؟“ ④8 پسته پطرس اوئون ڌاري قوم وازون نئه ڪيڏو جي او ايسو ڪريست را نوم مانه پوٽر سنون لئه. زئيون اوئي پوٽر سنون ليڏو، تئيون اوئي پطرس نئه منٿ ڪرين ڪئينڪ ڏي آپ ڪن را ڪيو.

پطرس آپري يهودي قوم رون وشواسيون نئه ٻڌي واتون همپڙاوتھ



11 ① مک شيلي ان پورا يهوديه ملڪ ري وشواسي پايي هومپڙيو جي ڌاري قوم ري منڪي پڳوون رو وچن هومپڙين ايسو مانه وشواس اوٿيوه. ② زئيون پطرس يروشلم شهر موئين آيو،

تو اوت را وشواسي جيا ٻڌائي يهودي قوم را هتا ان جيون رئي توهر موسي را لڪل حڪم پرموٿه ٿيل هئي، او پطرس نئه ام وزگوا مڌيا: ③ ”تمي ڌاري قوم رون منڪون ڪن ڪم ڳيا، جيون رئي توهر نئي ڪرل؟ ان اوئون پيڙي روتئي ڪم ڪاڌي؟“

④ تئيون پطرس شروع ٿي لين او ٻڌي وات ام هڙماوئي: ⑤ ”هون يافا شهر موئين پراٿنا ڪرتوت ريو، ان شينا را زم پڳوون مون نئه ڪئينڪ ڏيڪاڙيو. مئين هيڪ موٽي سادر جيوي شينه چارون ڪوئون ٿي آڪاش هون نيسي اوترتون ڏيڪي، ان او مون هومئي اوئي. ⑥ اوئا موئين زئيون مئين ڏيون ٿي زيو، توهر نمونا را زناور، پاڙل ان جهنگلي زناور، ان پڪي ڏيڪيام آيا. ⑦ ان مئين اي اواز پڻ هومپڙيو: او پطرس، اوئي. ايئون نئه هلالين ڪا! ⑧ تو مئين ڪيڏو: هون ماڳي نئين ڪائون، پريو، ڪم تو مئين ڪيڏي ايوي شينه نئي ڪاڌي جي ڌرم پرموٿه پونڌي ان ڪراپ هوءَ. ⑨ تو پيڙي وار آڪاش ٿي اواز آيو: جيا نئه پڳوون پوٽر ڪريوه، اوئا نئه تون پونڌو مت هڙم. ⑩ ترڻ وار همروم ٿيو، ان پسته او ٻڌي شينهون آڪاش موئين اوپڙي ڳي.


⑪ اُوڻه ئي توتنه ترڻ منڪ اُوڻا گهر ڪن آوين اُوڻا، جيئن هون هتو. اُوڻا قيصره شهر ٿي مون ڪن ميلل هتا. ⑫ پوٽر آتما مون ننه ڪيڏو: 'تُون ڪٿڪا ووڻو اُوڻون پيڙو زا پرو.' پسته اي سو وشواسي پائي پڻ مون پيڙا هاليا، ان امي اُوڻا منڪ ري گهري ڳيا. ⑬ اُوڻه منڪ امون ننه همپڙايو جي اُوڻه آڪاشي ڏوت ننه آڀرا گهر موئين اُوڻل ڏيڪيو، جيئن اُوڻا ننه ڪيڏو: 'يافا شهر موئين منڪ ميلين شمعون جيا ننه پطرس پڻ ڪنه تيڙاوي لئه. ⑭ اُوڻون ننه ايوي واتون همپڙاوشي جيا ٿي تون ان تارو ٻڌو گهر پڳوون ري سزا ٿي پڇي زاشو ان تمون ننه تارڻ زڙشي.'

⑮ زئيون هون هائي واتون همپڙاوا مڏيو، تو پوٽر آتما اُوڻون مانه پڻ اوتريو، زم شروع ۾ آڀون مانه اوتريو تو. ⑯ ان مون ننه پريو ايسو رئي ڪيڏل اُوڻا وات همپڙي جي 'يوحنا پوڻي ٿي پوٽر سنون ڏيتو، پڻ تمون ننه پوٽر آتما ٿي پوٽر سنون زڙشي.' ⑰ هون، پڳوون اُوڻون ننه پڻ پوٽر آتما ڏيڏو زم آڀون ننه پڻ ڏيڏو تو، زئيون آڀي پريو ايسو ڪريست مانه وشواس اوڻيو تو. تو پسته هون ڪوڻ هتو جي پڳوون ننه روڪي هيڪون؟"

⑱ اُوڻا اي هومپڙين ماڻ ڪري ڳيا ان ام ڪين پڳوون را وڪوڻ ڪروا لاڳيا جي "هون پڳوون ڌاري قوم رن منڪون ننه پڻ توپونه ڪريا رو موقعو ڏيڏوه، زم اُوڻا آڀرا ڪراڀ ڪوم ساڏين پڳوون ري وات مانه وئه، ان اُوڻون ننه هميش رو جيون زڙنه."

انطاڪيه شهر رئي وشواسي منڌڙي

⑲ هون اُوڻا وشواسي جيا يروشلم شهر ٿي پاڳي ڳيا تا زئيون استيفنس ري ڪري وشواسيون مانه ظلم ٿيو لاڳيو تو، اُوڻا ايل اول زائين ڪوڪ فينيڪي علاقا، ڪوڪ ڪپرس پيٽ، ان ڪوڪ انطاڪيه شهر هوڏي پوڳي ڳيا. اُوڻا زاتون زاتون آڀري يهودي قوم وڙون ننه ايسو را پارام همپڙاوتا، پڻ پيڙون ننه ڪئين



نه همپڙاوتا. ②0 پڻ اُوئون موئين ٿي ڪئينڪ ڪُپرس بيت واڙا ان ڪئينڪ ڪريني شهر واڙا هتا، جيا انطاڪيه شهر موئين آوين ڌاري قُوم رون منڪون نئه پڻ پڙيو ايسو رئي ڪشي رئي ڪبر همپڙاوتا. ②1 پڳوون اُوئون پيڙو هتو، ان گهڻي منڪي يقين راکين پڙيو ايسو مانھ وشواس اوڻيو.

②2 اُوئون منڪون رئي ڪبر يروشلم شهر ري وشواسي منڌڙي رون منڪون نئه پڙئي، ان اوئي برنباس نئه انطاڪيه شهر موئين اُوئون ڪن ميليو. ②3 برنباس اوڻه پوگين زئون ڏيڪيو جي پڳوون اوڻ رون منڪون مانھ ڪنوئي ڪريا ڪريه، تيون گهڻو ڪش ٿيو، ان اُوئون ٻڌون نئه حوصلو ڏيڌو جي او پورا من ٿي پڙيو ري وات مانھ ویتا رنه. ②4 برنباس ٺاڻوڪو منڪ هتو ان پويتر آتما ٿي پرال ان وشواس موئين پڪو هتو. ان گهڻا منڪ پڙيو ايسو مانھ وشواس اوڻين وشواسي منڌڙي موئين آيا.

②5 پسئ برنباس ساڻول نئه گوتوا ترسس شهر گيو پرو. ②6 ان اوڻا نئه گوتين اوڻا نئه پاسو انطاڪيه شهر موئين تيڙي آيو. او ٻي پورو هيڪ سال وشواسي منڌڙي ۾ پيڙا ٿيتا ريا ان گهڻون منڪون نئه شيڪاڙتا ريا. وشواسيون نئه مسيحي ڪيڏا رئي وات انطاڪيه شهر موئين شروع ٿئي.



27) اُوئي ډيئي کښک پڳوون رو نياپو ډيدا وازا يروشلم شهر ټي انطاكيه شهر موئين آيا. 28) اوتون موئين ټي هيک زتو، جيا رو نوم اگبس هتو، اُونين اُوپو ان اوتنه پويتر آتما را کيدا ټي همپرايو جي "زتا ملک روم

ري حکومت هيٺ سته، اوتون ٻڌون ملڪون موئين گهڻو ڏکاڙ پڙشي. " او ڏکاڙ روم را پاڌشا کلوديُس را راز موئين پڙيو. 29) تيام وشواسيئي اي قينصلو کريو جي آپري آپري هيٺ پرموتنه ٽوڙي کرين يهوديه ملک موئين ريا وازون وشواسي پايون هارو امداد ميلنه. 30) ان اوتني همروم کريو، ان پسته برنباس ان سائول ري هاتي يروشلم شهر موئين وشواسي منڌري رون آگيوونون کن امداد ميلني.


وشواسيون مانه وڙي ظلم تنه

12 1) اوتنا وکت موئين هيروديس پاڌشا وشواسي منڌري رون کښک منڪون ننه تنگ کرا شروع کريا، 2) ان يوحنا را پائي يعقوب ننه موت رئي سزا ڏين ترورار ٿي مرايو پرو. 3) زئيون اوتنه زويو جي يهودي قوم را منک ايٺا وات مانه کُش ٿيا، تو اوتنه پطرس ننه پڻ زهلايو. او پاشکا پرڀ رو هفتو هتو، جيا ننه روتيون رئي پرڀ کڻه. 4) تيام، هيروديس پاڌشا پطرس ننه زهلايو اوتنا ننه جيل موئين پورايو، ان چار چار ٽوڙيون را چار ٽولا لين وارا وارا ٿي اوتنا مانه پاهرو ڏيورايو، زم پاشکا پرڀ را هفتا کيڙ او پطرس ننه جيل ٿي کاڊين اسرائيلي قوم هومو اوتنا ننه موت رئي سزا ڏيدا رو قينصلو کڻه.

5) جيل موئين پطرس مانه پاهرو ويتوت ريو، پڻ وشواسي منڌري را منک پورا من ٿي اوتنا هارو پڳوون ٿي پرائنا ڪرتات ريا.

6 آکاشي دُوت پطرس نئه جيل ٿي بارو کائئه

⑥ زئيون هيروديس پادشا پطرس نئه منکون هومو اوٿيا واڙو هتو، تو اُوئه ئي رات پطرس بيئون قوجيون وسا هتڪڙي لاڳل اُونگهال پڙيو تو. هيڪ هات هيڪا قوجي را هات پيڙو بوندل هتو، ان پيڙو هات پيڙا قوجي را هات پيڙو بوندل هتو. ان پيڙا قوجي جيل رون ڌروazon مانه پاهرو ڏيتا ريا.



⑦ اوچتو ايشور رو هيڪ آکاشي دُوت آوين اُپيو، ان اُوئا ڪمرا موئين سوجهرو ٿيو. اُوئه پطرس نئه ڪوام زهالين زڳاريو، ان ڪيڏو: ”جلدي اُون!“ ان هتڪڙي اُوئا رون هاتون ٿي آفوكي کلي

گي. ⑧ پسئه آکاشي دُوت اُوئا نئه ڪيڏو: ”تيار ٿئه ان آپرا زوڙا پيرا!“ تو اُوئه همروم ڪريو. پسئه دُوت اُوئا نئه وڙي ڪيڏو: ”آپرو توتال اوڍين مُون وونهڙ هال!“ ⑨ تو پطرس اُوئا ڪمرا ٿي نيهرين دُوت وونهڙ وُڍو پرو، پڻ اُوئا نئه ڪهر ئي نه پڙئي جي جئين ڪئين دُوت را طرف ٿي ٿنه ريو اُو هاس ۾ ٿنه ريو. اُو سوچتو تو جي ”آکاشي دُوت شپنا را زم ڏيڪاڙو ڏئه ريو.“ ⑩ اُو پيرهئين ان پيڙئي سوڪئي مٽي گيا ان جيل را موتا لوهي ڌروازا مانه آوين پُوگيا، جيو شهر هومو کُلهه. اُو ڌروازو آفوكو کلي گيو. پسئه اُو اُوئون نيهرين هيڪ شيرئي مٽي گيا، ان تئيون اوچتو دُوت اُوئا ڪن ٿي گيو پرو.

⑪ تئيون پطرس نئه ڪهر پڙي گهي جي اي شپنو نٿي، ان اُوئه ڪيڏو: ”هوه مُون نئه ڪهر سئه جي هاس ۾ ايشور آپرو دُوت ميلين مُون نئه هيروديس پادشا را قوضا ٿي سڏايوه، ان مُون نئه اُوئا موت ٿي پچايوه، جيا رئي اميد يهودي قوم ري منڪي راڪئي ٿي.“

⑫ زئيون پطرس ايٿا وات نئه هزمي گيو، تو او يوحنا ري مان مريم ري گهري گيو، جيا يوحنا نئه مرقس پڻ ڪئھ. اوئھ گھڻا منڪ پيڙا ٿين پطرس هارو پرائتا ڪرتات ريا. ⑬ زئيون پطرس ٻارليو ڌروازو وڳاڙيو، تو رڏي نومي هيڪ نوڪروٿي ڌروازا مانھ آئي. ⑭ او پطرس رو هاڏ اوڙڪين اتئي ڪش ٿئي جي اوئا نئه ڌروازو ڪوليا رئي وات ويھري گهي، ان ڊوڙي زائين گھر موئين همپڙايو جي ”پطرس ڌروازا مانھ اوپوه.“ ⑮ پڻ اوئي نوڪروٿي نئه ڪيڏو: ”ئون تو ڳونڏي سئھ.“ توئي او گھڻا زور ٿي ڪيٿيٿ رئي جي وات هاسئي سئھ. پڻ اوئي ڪيڏو: ”نا، نا، پطرس رئي همپڙا ڪريا وازو ڏوت هوشي.“

⑯ پڻ پطرس هزون هوڏي ڌروازو وڳاڙتوت ريو. نيٺ اوئي ڌروازو اوگھاڙيو، ان پطرس نئه ڏيڪين حيرون ٿي گيا. ⑰ پطرس اوئون نئه هات را اشارا ٿي ڪيڏو جي ماٺ ڪرئھ ان اوئون نئه همپڙايو جي پڙيو اوئا نئه ڪم ڪرين جيل ٿي ٻارو ڪاڍيوھ. تيا ڪيڙ ڪيڏو: ”يعقوب ان پيزون وشواسي پايون نئه اي واتون همپڙاويا پري!“ ان پسنھ پطرس اوئون نيھرين پيزيل گيو پرو.

⑱ هوار ٿيو، تو قوچي پيڪ موئين ايل اول ڊوڙوا مڏيا جي ”پطرس نئه ڪي ٿيوھ؟“ ⑲ زئيون هيروڊيس پاڏشا پطرس نئه تيڙايو، تو او نه زڙيو. پسنھ اوئھ پاھرو ڏيڏا وازون ٿي پونسا ڪرين اوئون نئه موت رئي سزا ڏيڏا هارو لي زايا رو ڪيڏو.

هيروڊيس پاڏشا رو موت

تيا ڪيڙ هيروڊيس پاڏشا يهوديون را علاقا ٿي نيھرين قيصره شهر موئين زائين ڪئينڪ وڪت ريو.

⑳ هوئھ هيروڊيس پاڏشا صور ان صيدا شھرون رون منڪون ٿي گھڻو رينھال هتو. او ٻڌائي پيڙا ٿين پاڏشا ڪن آيا. مور ٿي اوئي هڪا بلستس نومي منڪ نئه آڀرئھ پاھڻه ڪريو، جيو پاڏشا را مولات مانھ هتو، ان پسنھ اوئي پاڏشا نئه

مناووا کریو، کم تو اوتون رو ملک کادو ویساتو لیذا هارو پادشا را ملک رو موټاگ هتو.

②1 هیرو دیس پادشا را بوندل ډي مانه او آپرا پادشائون را اونچا لوگهټرا پیرین قینصلا ري گهاډي مانه پینو، ان اوتون پتون هومو تقریر کروا مډیو. ②2 تئیون ٻڌائي منک هیرو دیس پادشا را امر نعره هتوا لاگیا جی ”ای منک نټي، ډیو ٻولنه ریو!“ ②3 اونه ئي توتنه ایشور رنه هیکنه آکاشي ډوت اوتا ننه پیمار کریو پرو، کم تو اونه آپ ننه پگهون جیوو هزمین منکون ننه آپرا هیوا وکون کروا ډیذا. اوتا را پیت موئین کیټا پټیا، ان او مری گیو.


②4 ایشور رو وچن پکرتو گیو ان گهټا منک وشواسي ٿیتا گیا. ②5 برنباس ان سائول، امدادا ډیذا رو کوم پورو کرین، یروشلم شهر ٿي پاسا انطاکیه شهر موئین آیا، ان یوحنا ننه پیرو تیټي آیا، جیا ننه مرقس پڻ کئھ.


پولوس رو ایسو را پارام همپټایا هارو پیرهئون چکر

پویتر آتما برنباس ان سائول ننه آپرا کوم مانه سونڊین میله

13 ① انطاکیه شهر ري وشواسي منڌري موئین پگهون رو نیاپو ډیذا واڙا ان شیکاټیا واڙا ای هتا: برنباس، شمعون جیا ننه کاڙو کیتا، لوکیس کُرینی شهر واڙو، مناهیم جیو صویا مانه راز کریا واڙا هیرو دیس پیرو موټو ٿیو تو، ان سائول. ② زئیون او پریو ریي شیوا کراتات ریا ان ورت راکتات ریا، تو پویتر آتما اوتون ننه کیټو: ”مون هارو برنباس ان سائول ننه ایٿا کوم مانه راکو، جیا هارو مئین اوتون ننه سونڊیاه.“ ③ تئیون اوئي ورت راکٿي ان پراٿنا کُرئي، ان پسٿه اوتون مانه هات میلین اوتون هارو آشیرواڙ مونگیو ان اوتون ننه پریو ایسو را پارام همپټایا هارو روونا کریا پرا.

پولوس رو پيرهيون چکر





برنباس ان سائول کپرس بیت موئين هیکا جاتو کريا وازا ننه یگوون را پاها تي سزا ننه

④ پسنه برنباس ان سائول، پويتر آتما را کيدا ٿي زائين سمونيد را کپ مانه سلوکیه شهر موئين گيا، ان اوئون پيڙا موئين سڙين کپرس بیت هوما رونا ٿيا.
⑤ کپرس بیت را سلميس شهر موئين پوگين يهوديون رون مندرن موئين زائين پگوون رو وچن همپزاوا لاگيا. يوحنا مرقس اوئون پيڙو مدت کريا هارو هتو.
⑥ اوئون بیت رنه پيڙه کپ متين پافس شهر موئين پوگيا. اوئنه اوئون ننه هیک يهودي قوم رو منک پيڙو ٿيو جيو جاتو رو کوم کرتو ان کوڙ کرين آپ ننه پگوون رو نياپو ڏيڏا وازو کيوراوتو. اوئا رو نوم بريسوع هتو، ⑦ ان او بيت مانه راز کريا وازا رو دوست هتو.

راز کريا وازا رو نوم سرگيس پولوس هتو ان او عقل وازو منک هتو. اوئنه برنباس ان سائول ننه آپ کن تيڙايا، زم اوئون ٿي پگوون رو وچن هومپڙه.
⑧ پڻ جاتو کريا وازو، جيا ننه اليماس پڻ کيتا، اوئون رنه کلاف ٿيو. اليماس نوم رو مطلب سه جاتو کريا وازو. او کوشش کرتو تو جي راز کريا وازو ايسو مانه وشواس نه اوئنه. ⑨ تئيون سائول، جيا رو پيڙو نوم پولوس هتو، پويتر آتما ٿي پرائين جاتو کريا وازا هومو ڏيون ٿي زوئين کيدو: ⑩ ”تارا من موئين روگيئي نڳيئي ان چالاڪيئي سه. تون شيطون رو منک سه، ان هر نائوڪا کوم رو دشمن سه. تون ايشور ري هاسي واتون هميش کوڙي کيتو ريه، کي؟

⑪ هَوَئِه ايشور تون ننه سزا دئه. تون اوندو ٿي زائيه، ان ڪئينڪ وڪت هُوڌي ڪئين نئين ڏيڪنه. ”ان جهت موئين جادو ڪريا وازا ريون اونڪيون ڀر ڏندڪار ان اندارئي آوي گهي. او ايل اول هاتون ٿي قونقا ماروا مڏيو، زم اوتا ننه پايدين تيڙي زايا وازو زڙه.

⑫ تئين بيت مانه راز ڪريا وازنه اي ڏيڪين وشواس اوٿيو، ڪم تو او پريو ايسو را پارام شيڪاڙل واتون مانه حيرون هتو.

گلتي صوڀا را انطاڪيه شهر موئين پولوس شيڪاڙه جي ايسو پچايا وازو ڪريست سئ

⑬ پسنه پولوس ان اوتا را ساٿي پافس شهر ٿي پيڙا مانه سترين سمونڊ ره پيننه ڪپ اوترين پمفوليه صوڀا را پرگه شهر موئين آيا. اوتنه يوحنا مرقس اوتون ننه ساڏين اوتون پاسو يروشلم شهر گيو پرو. ⑭ پن او پرگه شهر ٿي



نهرين پسديه علاقا را انطاڪيه شهر موئين پوگيا، ان پويتر ڏي را يهوديون را مندر موئين زائين پيئا. ⑮ زئين مندر ڀر منڪي موسي رون لڪل حڪمون ان

پگورن رو نياپو ڏيڏا وازون را لڪل شاستر ٿي واتون پئين همپڙوي، تئين مندر ري آگيون پولوس ان برنباس ننه ام ڪي ميليو: ”جي تم ايتون منڪون ننه حوصلو ڏيڏا هارو ڪئينڪ وات همپڙاوا ڪرو، تو پلنه همپڙاوو.“


⑯ پسنه پولوس اوتين هات ٿي اشارو ڪرين ڪيڏو: ”او اسرائيلي منڪون، ان ڌاري قوم وازون، تم جيا پگورن مانه يقين راکوه، ڌيون ٿي هومپڙو! ⑰ آپئي اسرائيلي قوم ره پگورن ايتون ڏاڏون ننه سونڊيا. ان زئين آپئي قوم مصر ملڪ موئين پرڏيشي هئي، تو ايئا ننه هيڪ موتي قوم ناوي، ان آپري گهڻي ڪڙا ٿي ايئا ننه آزاد ڪراوين اوتون بارئي ڪاڏي. ⑱ ان چاليهونڪ

سالون هُوڏي رڻ موئين اُوئون ري ٻڌي واتون سهتو ريو. (19) ان ڪنعان ملڪ موئين اوت ريون هات قومون ننه ڪتم ڪرين اُوئون رو ملڪ آڀڻي قوم ننه آڀرا وائڏا پرموئنه ڏيتو. (20) هائي ٻڌي واتون ٿيتون هُوڏي هاڏا چارڪ هو سال ٿي ڳيا.

تيا ڪيڙ ڀڳوون رو نياڀو ڏيڏا واڙا سيموئيل را وڪت هُوڏي ڀڳوون ڦينصلو ڪريا واڙا آڳيوون راڪيا. (21) پسته سيموئيل را وڪت موئين آڀڻي قوم ري منڪي آپ هارو پاڏشا مونڳيو، ان ڀڳوون سائول ننه سُونڊيو، جيو بنيامين ري ذات ٿي قيس رو ڏيڪرو هتو، ان اُوئون مانه چاليهون سالون هارو پاڏشا راڪيو. (22) تيا ڪيڙ ڀڳوون سائول ننه پاڏشائي ٿي نيسو اوتاريو ان اُوئون هارو داؤد ننه پاڏشا نايو، جيا را پارام ڀڳوون آپ ڪيڏو تو: 'يسي رو ڏيڪرو داؤد ايو منڪ سته جي مون ننه گهڻو ناٿوڪو لاڳهه. او مارئي ٻڌي مرضي پوري ڪري.' (23) اوتار ري پيڏي ٿي ڀڳوون آڀرا وائڏا پرموئنه ايسو ننه پچايا واڙو ناوين اسرائيلي قوم ڪن ميليو. (24) ايتا را آيا ٿي مور يوحنا پوري اسرائيلي قوم ننه همپڙايو جي او آڀرا ڪراب ڪوم ساڏين توبونه ڪرئه ان ڀڳوون ري وات مانه وئه، ان پويتر سنون لئه. (25) زئيون يوحنا آڀرو ڪوم پورو ڪريا واڙو هتو، تو او ڪيو مڏيو جي 'تمي مون ننه ڪي هزموه؟ هون او پچايا واڙو نٿي جيا رئي تمي وات زوئوه ريا. پڻ زوئو، او مون ڪيڙ آيا واڙو سته، جيا رون زوڙون را ڪشا ڪوليا جيو پڻ هون نٿي.'

(26) او پايون، ابراهيم رون پوترون، ان ڀڳوون مانه يقين راڪيا واڙون ڌاري قوم رون منڪون، هائي پچايا را پارام نياڀو ڀڳوون آڀون ننه ڏيڏوه. (27) وات ام سته، يروشلم شهر ري منڪي ان اُوئون ري آڳيووني ايسو ننه نه اوڙڪيو جي او ڀڳوون رو سونڊل پچايا واڙو ڪريست سته، ان نڪو ڀڳوون رو نياڀو ڏيڏا واڙون ري واتون هزمي، جي هر پويتر ڏي مانه همپڙاوهه. تيام اوئي ايسو ننه موت رئي سزا ڏيوڙاوين هائي شاستر ري واتون پوري ڪري. (28) اُوئون ڪن

ايسو ننه موت رڻي سزا ڏيورايا جيويي ڪئين وات نتڻي، توڻي پڻ اُوڻي راز ڪريا وازا پيلاطس ٿي اُوڻا ننه نمو ماريه رڻي منڻ ڪرڻي. (29) زئيون جئين ڪئين



ايسو را پارام شاستر موئين لڪل هتو، اُو اُوڻي پورو ڪريو، تو اُوڻا ننه هُوڙي ٿي اوتارين پونئيرا جيوا مقوم موئين راڪيو.

(30) پڻ پڳوون اُوڻا ننه مرلون موئين ٿي جيوي اوناڙيو، (31) ان اُو گهڻون ڏيئون هُوڙي اُوڻون ننه ڏيڪاڙا ڏيتو ريو، جيا اُوڻا پيڙا گليل صويا ٿي يروشلم شهر موئين آيا تا. ان همئنه اُو

منڪ آڀڻي اسرائيلي قوم هوما اُوڻا رڻي هاڪ پريا وازا سئه. (32) ان امي هايا آڀڻون ڏاڏون ٿي ڪرل پڳوون را وائيدا را پارام تمون ننه اي ڪشي رڻي ڪهر همپڙاوونه (33) جي پڳوون ايسو ننه جيوي اوناڙيوه، ان هيوئه نموننه آڀون هارو، جيا اُوڻون را اولاد سون، هائي وائيدو پورو ڪريوه.

پڳوون اڳي ڪيدو تو جي اُو آڀرا ڏيڪرا ننه جيوي اوناڙشي، زم پزنون را شاستر زبور را پيڙا پزن ۾ لڪل سئه:

’تون مارو ڏيڪرو سئه.

آز مئين وات ساوڻي ڪرين ڏيڪاڙيئھ جي هون ٿارو ڀاپ سون.

(34) ان پڳوون اي پڻ ڪيدو تو جي ايسو ننه مرلون موئين ٿي جيوي اوناڙيا ٿي آڀون ننه آشيرواڏ زڙشي، زم شاستر ۾ لڪل سئه:

’هون آڀرا دائود ٿي ڪرل وائيدا تمون هارو پورا ڪريه،

ان آڀرا وائيدا ڪرل پويتر ان هاسا آشيرواڏ تمون ننه ڏيه.

(35) ان دائود پڻ هاڳي وات ڪرڻي تڻي جي پڳوون ايسو ننه جيوي اوناڙشي ان اُوڻا رو لاش مقوم موئين هڙوا نئين ڏئه، زم شاستر را هيڪا پيڙا پزن ۾ لڪل سئه:

’تمي آڀرا پويتر شيواڌاري ننه مقوم موئين هڙوا نئين ڏيو.

(36) هوهه وات ساوڻي سئه جي دائود آڀرا پارام نئين، پڻ ايسو را پارام هم ڪيدو، ڪم تو دائود آڀرا وڪت موئين پڳوون ري مرضي مانه وين مري گيو،

ان آپرون ٻاپ ڏاڏون پيڙو ٿيو، ان او مقوم موئين هڙي گيو. (37) پڻ ايسو جيا ننه پگيون موت ٿي جيوي اوناڙيوه، او تو نه هڙيو.

(38) تيام، پايون، تمې هزمي ليو جي ايسو ري ڪري تمون ننه ڏوهون ري مائي ريئي ڪبر زڙهه، (39) ان هر او منڪ جيو ايسو مانه وشواس راکهه، اوتا ننه ٻڌون ڏوهون ريئي مائيني زڙهه، جيون ڏوهون ريئي موسي رون لڪل حڪمون مانه وودا ٿي مائيني نتئي زڙي هيڪتئي. (40) تيام هوشيار ٿيو. اينا وات مانه تمې نئولي مت ڪريا، پڻ اينا مانه يقين راکو. ام نه ٿهه جي پگيون ريئي اي وات، جي پگيون رو نياپو ڏيڏا وازون را شاستر موئين لڪل سئه، تمون مانه هاسي ٿهه!

(41) نئولي ڪريا وازون، زوئو، حيرون ٿيو، ان مري زائو!

ڪم تو هون تمارا ئي وڪت موئين هيڪ ايوو ڪوم ڪرونه،

جيا را پارام جي منڪ تمون ننه همپزاوشي،

توئي پڻ تمې يقين نئين ڪرو.

(42) پولوس هم ڪين برنباس پيڙو پگيون را مندر ٿي ٻارو نيهريو، ان اوئه توتنه منڪي اونون ٿي مينت ڪري جي ”آزوکا پويتر ڏي مانه پڻ امون ننه هيوي واتون همپزاويا.“ (43) زنيون پگتئي ڪتم ٿئي، تو گهئا يهودي ان ڌاري قوم وازا پڻ جيا پگيون مانه يقين راکين يهودي ڌرم موئين آيا تا، پولوس ان برنباس وونهڙ وودا. اوئي هايون منڪون ٿي واتون ڪري ان هيمنت راکيا رو ڪيڏو جي ”پگيون تمون مانه ڪريا ڪريه، تو اينا مانه يقين راکتا ريو.“

انطاڪي شهر ٿي پولوس ان برنباس ننه ٻارا ڪاڏهه

(44) پيڙا پويتر ڏي مانه اندازام پورا شهر را منڪ ايشور رو وچن هومپزاويا پيڙا ٿيا. (45) تنيون يهودي اتون گهئون منڪون ننه ڏيڪين گهئا ريشي پڙيا، ان پولوس ريون واتون رنه ڪلاڻ ان اوتا ٿي پونڏو ٻولوا مڏيا. (46) پڻ پولوس ان برنباس

هيمنت ٿي ڪيو مڏيا: ”اي وات ضروري هئڻي جي امي مور ٿي تمون يهوديون ننه پڳوون رو وچن همپڙاوون. پڻ تمي ايٺا ننه نٿي مونتا، ان آپ ننه هميش رو جيون ليڏا جيوا نٿي ناوتا، تو هوننه تمون ننه ساڏين امي ڌاريون قومون ڪن زائوننه. (47) ڪم تو ايشور امون ننه هر هيڪ ننه اي حڪم ڏيڏوه:

’مئين تون ننه ڌاريون قومون هارو سوجهرو ڪرين راکيوه،
زم پوري ڏنيا رون منڪون ننه ٿاري ڪري تارڻ زڙنه.’“

(48) هائي وات هومپڙين ڌاري قوم را منڪ گهڻا ڪش ٿيا، ان ايشور را وچن را وڪوڻ ڪروا لاڳيا. ان زتون ننه پڳوون هميش رو جيون ليڏا هارو سونديا تا، او ايسو مانه وشواس لي آيا.

(49) اوٺا ٻڌا علاقا موئين ايشور رو وچن پڪڙتو ريو. (50) پڻ يهوديئي اوٺا شهر ريون مون وازيون اشيتريون ننه، جي پڳوون مانه يقين راکتي، ان شهر رون آڳيوونون ننه پڻ ڪلاڦ پريا، ان اوئي پولوس ان برنباس ننه تنگ ڪراوين اوٺا علاقا ٿي ٻارا ڪايا پرا. (51) تئينون پولوس ان برنباس اوٺون ٿي واسطو ڪتم ڪرين آپرون پڳون رئي ڏوڙ اوٺون



هومئي ڪيرئي ان اڪنيم شهر هوما وودا پرا. (52) پڻ اوٺ را انطاڪيه شهر را وشواسي گهڻا ڪش ريتا ان پويتر آتما ٿي پرال ريتا.

اڪنيم شهر موئين منڪ پولوس ان برنباس ننه ماري نوڪوا ڪرئه

14 (1) اڪنيم شهر موئين پڻ همروم ٿيو. پولوس ان برنباس يهوديون را مندر موئين گيا ان ايوي واتون همپڙاوي جي يهودي قوم را ان پزيون ڌاريون قومون را پڻ گهڻا منڪ وشواسي ٿي گيا. (2) پڻ جيئي يهوديئي وشواس نه اوٺيو، اوئي ڌاري قوم وازون ننه جونش ڏيوراوين وشواسيون رنه ڪلاڦ ڪريا.

③ پولوس ان برنباس اوتنه گهڻو وڪت ريا ان هيمنت ٿي پرپو ايسو را پارام واتون همپڙاوتا ريا. ان پرپو اوتون ري هاڻي منڪون ننه هازا هورا ڪرين نيشون ان پرسا ڏيڪاڙيا، ان هيونته نمونته اوتنه ٿاڀيٽي ڏيڏي جي اوتا ري ڪرپا رو وچن هاسو سئ. ④ شهر رون منڪون ري بي پالتي ٿي گبي، ڪئينڪ يهوديون رنه پاهنه ٿيا، ان ڪئينڪ مُڪ شيلون رنه پاهنه ٿيا.

⑤ تئيون ڌاري قوم ري منڪي ان يهوديئي آڀرون آگيونون پيڙا ٿين پولوس ان برنباس رئي پيعزتي ڪريا رو ان پوئا هٿين نمو ماريا رو ڦينصلو ڪريو.

⑥ زئيون پولوس ان برنباس ننه هايا وات رئي ڪهر پڙي گهي، تو او اوتون پاگين لڪائيه علاقا موئين گيا. اوتنه لستره ان دربي شهرون موئين ان آهنه پاهنه زاتا، ⑦ ان ايسو را پارام ڪشي رئي ڪهر همپڙاوتا ريا.



لستره شهر موئين پولوس ننه ماريا هارو پوئا هئنه

⑧ لستره شهر موئين هيڪ منڪ هتو، جيو زاو زلميو رُونگڙو هتو، ان ڪيڏي نتو وويدو. ⑨ او بينو پولوس ري واتون هومپڙوتوت ريو. پولوس اوتا ننه ڏيون ٿي زويو، تو اوتا ننه ڪهر پڙي جي ايئا منڪ موئين هازو هورو ٿيا رو يقين سئ، ⑩ ان اوتنه زور ٿي رُونگڙا ننه ڪيڏو: ”آڀرون پگون مانه سڌو ٿين اوپ!“ تو رُونگڙو نينڪڙو مارين اوتيو، ان ويوا مڏيو.

⑪ ٻڌي منڪي پولوس رو اي ڪوم ڏيڪين آڀري لڪائيه ٻولي موئين زور ٿي ڪيڏو: ”منڪون را روپ موئين آڀون ڪن ڏيو آياھ را.“ ⑫ اوتني منڪي برنباس ننه آڀرون ڏيون رو آگيون هزمين زيوس ڪيڏو، ان پولوس ننه نياپو ڏيڏا واڙو ڏيو هزمين هرميس ڪيڏو، ڪم تو پولوس برنباس ٿي وڌارنه ٻولتوت ريو. ⑬ پسئ او پوزاري جيو زيوس ڏيو ري پوزا رو ڪوم ڪرتو، جيا ڏيو



رو مندر شهر ٿي ٻارو هتو، اُو آکا ڊڳا
ان ڦولڙون را هار شهر را دروازا مانه
لي آوين منڪون پيڙو مڪ شيلون را نوم
مانه ساڙوا ڪرتو تو.

⑭ زئيون مڪ شيلي پولوس ان
برنباس ايٺا وات را پارام هومپڙيو، تو
اوتون ننه ايوو ڏڪ ٿيو جي اوتِي آپرا
لُوگهڙا ڦاڙيا ان منڪون وسا ڍوڙي زائين

زور زور ٿي ڪيو مڏيا جي ⑮ ”پايون، اي تمِي ڪي ڪروه ريا؟ امي ڏيو نٿي،
پڻ تمون جيو منڪ سون. ان امي اي ڪشي رئي ڪبر تمون ننه تيام همپڙاونه
ريا، زم تمِي ڏيون ننه پوزيا ري اي ڪوڙي واتون ساڏين جيوڙا پگهون مانه
وشواس اوڻو، جيئنه آڪاش، زمئي، سمونڊ ان جئين ڪئين ايئون موئين سئه،
ٻڌوئي ڪئين نايوه. ⑯ پگهون اگلوڪون زمونون موئين ڌاريون قومون ننه آپرا
آپرا شيرڙا مانه ويوا ڏيتي. ⑰ توئي پڻ اُو هميش ٿي آپرا پارام هاک پرتو
رئه، ڪم تو اُو منڪون ٿي پلائي ڪرئه، آپون هارو آڪاش ٿي مي ورهاوئه،
آپئي پوک هارو مڏون ڏئه، ان آپون ننه کاڌا ٿي ڊپڙاوين من موئين ڪشي
ڏئه.“ ⑱ اي واتون ڪين اوتِي مس مس منڪون ننه آپرا نوم مانه مال سڙايا
ٿي روڪيا.

⑲ پسئه ڪئينڪ يهودي انطاڪيه ان اڪنيم شهرن ٿي آيا، ان منڪون ننه
آپرئه پاهنه ڪرين پولوس ننه پوڻا هئين ماريو ان مرل هزمين اوتئا ننه ڊيهڙين
شهر ٿي ٻارو لي زائين ڍلو ڪريو. ⑳ پڻ زئيون وشواسي آوين اوتئا رئه چوڌاري
اوپا، تو اُو اوتيو ان پاسو شهر موئين گيو. پيڙه ڏي پولوس ان برنباس اوتون
دربي شهر هوما گيا پرا.

پولوس ان برنباس دربي شهر تي پاسا آپرا انطاڪيه شهر ۾ زائو

21) پولوس ان برنباس دربي شهر موئين ڪشي ربي ڪبر همپزاوئي ان گهڻا منڪ

وشواسي تي ڳيا. پسته او لستره، اڪنيم

ان انطاڪيه شهرن موئين وڙي پاسا

آيا را، 22) ان شهر شهر موئين تيتون او

وشواسيون ننه هيمت ڏيتا، ان حونصلو

ڏيتا جي ”وشواس ۾ پڪا ريو،“ ان اي شيڪاڙتا جي ”آپون ننه پڳوون را راز

موئين زايا هارو گهڻي تڪليپون سهو پڙشي.“ 23) ان اوئي هر هيڪ وشواسي

مندڙي موئين اوئون هارو ڪينڪ آڳيوون راڪيا، ان ورت راڪين وشواسيون هارو

پراٿنا ڪري ان اوئون ننه پڙيو ري همپاز موئين ڏيڏا، جيا مانه اوئي وشواس

اوئيو تو.

24) پسته پولوس ان برنباس اوئا پسيديه علاقا تي نيهرين پمفوليه علاقا موئين

آيا. 25) ان اوئا علاقا را پرگه شهر موئين

پڳوون رو وچن همپزاوين سمونڊ را ڪپ

مانه اتليه شهر موئين آيا. 26) اوئون

پيڙا مانه سڙين آپرا انطاڪيه شهر هوما

پاسا رونا ٿيا، جيئنه وشواسيئي اوئون ننه پڳوون ري همپاز موئين ڏيڏا تا،

زم پڳوون اوئون ننه اي ڪوم ڪريا ربي ڪريا ڏنه، جيو ڪوم او همئنه پورو

ڪرين آياھ.

27) اوئنه پوڳين اوئي وشواسيون ننه پيڙا ڪريا، ان اوئون ننه همپزاو جي

پڳوون اوئون تي ڪيو ڪيو ڪوم ڪراياھ، ان ڌاريون قومون هارو وشواس

اوٿيا رو ڌر اوگهاڙيوھ. 28) ان اوئنه او گهڻا ڏي وشواسيون پيڙا ريا.



يرُوشلم موئين ڌاري قُوم وازون هارُو وشواسِي پنچائيت پيڙئي تَهه

15 ① پسنه يهودي قُوم را ڪئينڪ وشواسي يهوديه صُوپا ٿي انطاڪيه شهر موئين آيا، ان ڌاري قُوم رون وشواسي پايون ننه ام شيڪاڙوا لاڳيا: ”جي مُوسي رون لڪل حُڪمون پرموئنه تمارئي توهر نئين ٿنه، تو تمون ننه تارن زڙي نئين هيڪنه.“ ② تتيون پولوس ان برنباس اوتون منڪون ٿي هايا وات مانه گهئا وڙگهئا ان اوتون ٿي گهڻي پحت ٿي. تيام وشواسي منڌري ري منڪي آپ موئين ٿي پولوس، برنباس ان پيزا ڪئينڪ منڪ سونديا، زم ايئا وات هارُو يرُوشلم شهر موئين زائين مڪ شيلون ان اوت ري منڌري رون آڳيوونون ڪن ڦينصلو ڪراوه.

③ پسنه انطاڪيه شهر ري وشواسي منڌري ري منڪي اوتون ننه زوونا ڪريا، ان اُو فينيڪي ان سامريه علاقون ٿي متتون اوت رون وشواسي پايون ننه ڌاريون قُومون رنه وشواس اوٿيا را پارام همپزاوتا، ان اُو ٻڌائي هومپزين گهئا ڪش ٿيتا. ④ زتيون يرُوشلم شهر موئين پوگيا، تو وشواسي منڌري را منڪ، مڪ شيلا ان پيزا آڳيوون اوتون ٿي ڪشي هون مزيا. پسنه پولوس ان برنباس اوتون ننه همپزاو جي پڳوون اوتون ٿي ڪيا ڪيا ڪوم ڪرايا. ⑤ پڻ فريسي پالتي ٿي جيا منڪ وشواسي ٿيا تا، اوتون موئين ٿي ڪئينڪ منڪ اوتين ڪيا مڌيا جي ”اُو ڌاري قُوم وازا جي وشواسي ٿي گيا، اوتون رنه توهر ڪراوو ڪپنه ان اوتون ننه مُوسي رون لڪل حُڪمون مانه وُڍا رو ڪيوو ڪپنه.“

⑥ پسنه مڪ شيلا ان وشواسي منڌري را آڳيوون ايئا وات مانه ڦينصلو ڪريا هارُو پيزا ٿيا. ⑦ گهڻي پحت ڪيڙ، شمعون پطرس اوتين اوتون ننه ڪيڌو: ”پريمي پايون، تمون ننه ڪهر سئه گهئا ڏي ٿيا پڳوون آپون موئين ٿي مون ننه سونديو تو زم هون ڌاري قُوم رون منڪون ننه ايسو را پارام همپزاوون، ان

مُون ٿي ڪشي رڻي ڪهر هومپڙين ڌاري ڦوم ري منڪي وشواس اوڻيو تو. ⑧ ان پڳوون، جيو منڪون رون منون نئه اوڙگهه، اوئون نئه آڻتا زم پوٽر آتما ڏيڏا ٿي اوئون نئه قبول ڪريا رڻي هاڪ پرڻي. ⑨ اوئون را وشواس ري ڪري پڳوون اوئون را من پوٽر ڪرين آڻون يهوديون ان اوئون ڌاري ڦوم وازون وسا ڪئين ڦرڻ نه راکيو. ⑩ هونئ تمڻي ايئا وات ۾ پڳوون نئه ڪم آزماوهه ريا؟ تمڻي موسي رون لڪل ٻڌون حڪمون مانه ووڏا رو ڪين وشواسيون مانه ايوو پار ڪم نوڪوا ڪروه ريا، جيا نئه نڪو آڻتا ٻاپ ڏاڏا اوڻاڙي هيڪيا تا ان نڪو آڻي اوڻاڙي هيڪتا تا؟ ⑪ آڻو يقين اي سئ، جي موسي رون لڪل حڪمون مانه ووڏا ٿي نئين، پڻ پريو ايسو ري ڪريا ٿي، آڻون نئه، ڌاري ڦوم وازون را زم، تارڻ زرڻه.

⑫ پسنه ٻڌائي منڪ ماڻ ڪري گيا، ان پولوس ان برنباس ري واتون هومپڙوا مڏيا، جي پڳوون اوئون ري هاڻي ڌاريون ڦومون موئين ڪيو ڪيو نيشون ان پرسا ڏيڪاڙيا.

⑬ زئيون او واتون ڪري ريا، تو يعقوب ڪيو مڏيو: ”پايون، مارڻي وات هومپڙو! ⑭ شمعون همئنه همپڙايو جي پڳوون مور ٿي ڪم ڪرين ڌاريون ڦومون مانه ڏيون ڏيڏو زم اوئون موئين ٿي آڻا سونڊل منڪ ناوئ. ⑮ اي وات پڳوون رو نياپو ڏيڏا وازي اڳي ڪيڏي ٿي، زم شاستر موئين لڪل سئ:

⑯ ايشور ام ڪئ رهيو:

آيا وازا وڪت ۾ هون وزي پاسو آويه،

ان دائود ري پڙل پيڏي نئه وزي همڻي ڪريه،

ان اوئا را پريآ ٿيل راز نئه

هون همو ڪرين ڏاڍو راکيه،

⑰ زم پيڙا ٻڌائي منڪ،

ٻڌيون ڌاريون ڦومون را منڪ

جيا مارا منڪ ڪيورائھ،
 اُو مُون ڪن آوئھ.

⑱ ايشور هم ڪئھ ريو

جيئھ شروعات ٿي لين ھائي واتون ساوي ڪريھ.

⑲ تيام، پايون، مارو ڪيال اي سئھ، ڌاريون قومون ٿي جيا منڪ پڳوون
 مانھ وشواس اوئھ، آبي اوئون نئھ موسي رون لڪل ٻڌون حڪمون مانھ وُڍا
 رئي تڪليپ نہ ڏيون. ⑳ پڻ اوئون نئھ ام لڪين ميلون جي اُو اي حڪم مونئھ، جيا

ٿي آبي يھودي اوئون ڌاري قوم واڙون
 ٿي واسطو راڪي هيڪون. اُو ڏيوئونون
 را نوم مانھ سڙاول مال نہ ڪائھ، پونڌو
 ڪوم نہ ڪرئھ، جيو مال ٽونپو ڏين مارل
 هوئھ اُو نہ ڪائھ پڻ ھلالل مال ڪائھ،
 ان لوئي نہ ڪائھ. ㉑ ھايون حڪمون را
 پارام ڌاري قوم واڙون نئھ اڳي ڪبر
 ھوشي، ڪم تو زونا وڪت ٿي لين موسي
 را لڪل حڪم ھر شھر موئين ھمپڙاوئھ،
 ان پڳوون رون منڌرون موئين ھر پويتر
 ڏي مانھ پئين ھمپڙاوئھ.




ڏيوئونا

يرؤشلم شھر را يھودي قوم را وشواسي
 ڌاري قوم رون وشواسيون نئ ڪت لڪئھ

㉒ پستھ ھائي وات موئين مڪ شيلي، آڳيون، ان وشواسي منڌري ري ٻڌي
 منڪي اي قينصلو ڪريو جي ”آپون موئين ٿي ڪئينڪ منڪ سونديون جيا پولوس
 ان برنباس پيڙا انطاڪيھ شھر زائھ.“ ان اوئي ٻي منڪ سونديا، جيون نئھ وشواسي

مونَ ڏيٽا، هيڪ يهوداه جيا نئه برسبا پڻ ڪيٽا، ان پيزو سيلاس. ②3 اُوئي اُوئون هات ام لڪينَ ڏي ميليو:



”امي مُڪ شيلان منڌڙي را آڳيون، تمارا وشواسي پائي، تمون ڌاري قُوم رون وشواسي پايون ان پينون نئه نمسڪار ڪونه، جيا انطاڪيه شهر ان پُورا سُوريه ان ڪلڪيه صُويا موئين ريوه.“

②4 امي هومپزيوه جي امون ايٽ رون يهودي وشواسيون موئين ٿي ڪئينڪ منڪ تمون ڪن آيا، ان آپريون واتون ٿي تمون نئه گڻتيون م نوڪياھ ان تمون نئه من موئين ڏڪ ڏيڏوه. امي اُوئون نئه نتا ميليا.

②5 تيام امي ٻڌي هيڪ من ٿينَ اي ڦينصلو ڪريو، جي ڪئينڪ سُونيل منڪون نئه آپئون پريمي پايون برنباس ان پولوس پيڙا تمون ڪن ميلون. برنباس ان پولوس ايوا منڪ سئه، ②6 جيئي آپرا جيو آپڙا پريو ايسو ڪريست را نوم مانه ڏيڏا هارو تيار راکياھ. ②7 تيام امي يهوداه ان سيلاس نئه ميلونه ريا، جي اُو تمون نئه اماري لڪل واتون رُوپرو همپزاوئه.

②8 پويتر آتما ان امون نئه ٺيڪ لاڳيوھ جي تمون مانه ايئون ضروري واتون شوا پيزو ڪئين پار نه نوڪون. ②9 تمي ڏيوئون را نوم مانه سڙاول مال مت ڪايا. لوئي مت ڪايا. جيو مال هلالل نه هوئه، پڻ ٽونپو ڏين مارل هوئه اُوئا نئه پڻ مت ڪايا. ان پُونڌو ڪوم مت ڪريا.

جي تمي هايون واتون ٿي آپ نئه پچاوين راکشو، تو تمي ٺاڻوڪو ڪرشو. نمستي.“

③0 پسته اُو رَوونا ٿيا ان انطاڪيه شهر موئين زائين پوگيا. ان اُوئنه پوگين ٻڌون وشواسيون نئه پيڙا ڪرين اُوئون نئه ڪت ڏيڏو پرو. ③1 ڪت پئين اُوئون نئه حونصلو ٿيو جي اُوئون رئه موسي رون لڪل ٻڌون حڪمون مانه ويو ضروري نٿي، ان اُو گهڻا ڪش ٿيا. ③2 يهوداه ان سيلاس، جيا آپ پڳوون رو

نياپو ڏيڏا وازا هتا، وشواسي پايون ننه گهڻي واتون هزماوين حوصلو ڏيڏو ان اوئون رو يقين پڪو ڪرايو. (33) او ڪئينڪ ڏي اوڻه ريا ان پسنه وشواسيئي اوئون ننه هڪي ريا رو ڪين زوونا ڪريا، زم او پاسا يروشلم شهر ۾ آپرون منڪون ڪن زانه جيئي اوئون ننه ميليا تا. (34) پڻ سيلاس ننه اوڻه ريوو نائوڪو لاڳيو.


(35) پڻ پولوس ان برنباس انطاڪيه شهر موئين ريا، ان او ان پيزا گهڻا منڪ ايشور رو وچن شيڪاڙتا ان ڪشي رڻي ڪهر همپزاوتا.

پولوس رو ايسنو را پارام همپزيا هارو پيزو چڪر

پولوس ان برنباس ڌار ڌار ڪوم ڪروا لاڳهه

(36) ڪئينڪ ڏيئون ڪيڙ پولوس برنباس ننه ڪيڏو: ”جيون جيون شهرن موئين آبي ايشور رو وچن همپزياو تو، هالو، اوت رون وشواسي پايون ڪن هالين زوئون جي ڪم ڪرڻ ريا؟“ (37) برنباس رڻي مرضي هڻي جي مرقس ننه پيزو تيڙي زانه، جيا رو نوم اڳي يوحنا هتو. (38) پڻ پولوس ڪيڏو جي ”جيو منڪ پمفوليه موئين آپون ننه ساڏين آيو ت رو، ان ڪوم مانه پيزو نتو هاليو، اوتا ننه ڪم ڪرين تيڙي هالون؟“ (39) ايڻا وات مانه بي آيت موئين اتا گهڻا وزڳوڻا جي او ڌار ڌار ڪوم ڪريا هارو ڌار ٿي ڳيا. برنباس مرقس ننه تيڙين پيزا مانه سڙين ڪپرس پيت هومو روونو ٿي ڳيو. (40) پڻ پولوس سيلاس ننه آپ پيزو تيڙي زايا هارو سونڊيو. وشواسي پايي پولوس ننه ايشور ري همپياز موئين ڏيڏو ان پسنه او روونو ٿيو. (41) سوريه ان ڪليڪه علاقون ٿي متتون او وشواسي منڌريون رون منڪون ننه وشواس موئين پڪا ڪرتو ڳيو.

پولوس رو پیزو چکر



ٽيمٽيس پوئوس ان سيلاس پيڙو زائھ

16 ① پوئوس ذربي شهر موئين گيو ان اوئون لستره شهر موئين زائين پوگيو. اوئھ هڪ وشواسي منڪ هتو، جيا رو نوم ٽيمٽيس هتو. اوئا ربي مان يهودي قوم ٿي هئي ان او وشواسي هئي، پڻ اوئا رو پاپ ڌاري قوم رو هتو. ② لستره ان اڪنيم شهرن را وشواسي ٽيمٽيس رو مون راکتا. ③ پوئوس ربي مرضي هئي جي اوئا نھ آپ پيڙو تيڙي زائھ. تيام اوئھ يهوديون را ريت روز پرموئھ ٽيمٽيس ربي توهر ڪراوي، زم يهوديون نھ ڪراپ نه لاگئھ، ڪم تو اوئا علاقا رون ٻڌون يهوديون نھ ڪر هئي جي اوئا رو پاپ ڌاري قوم رو هتو. ④ او شهرن موئين زاتون، جيا حڪم يروشلم موئين مڪ شيلي ان وشواسي منڌري ري آگيونني ڦينصلو ڪرين ڏيڏا تا، اوٽ رون وشواسيون نھ همپراوتا گيا ان اوئون مانھ وودا رو ڪيتا گيا. ⑤ هيونھ نمونھ وشواسي منڌري تاريخ وشواس ۾ پڪي ٿي ان وڌتي گي.

تروئاس شهر موئين پگيون پوئوس نھ شينو ڏيڪاڙھ

⑥ پوئوس ان اوئا را ساڻي فروگيه ان گلتيه علاقا ٿي متي گيا، ڪم تو پويتر آما اوئون نھ آسيه صويا موئين پگيون رو وچن همپرايا ٿي نا پاڙيو تو. ⑦ زئون او موسيه علاقا ڪن آيا، تيون اوئي ڪوشش ڪري جي بتونيه صويا موئين زائھ، پڻ ايسو رھ پويتر آما اوئون نھ نه زاوا ڏيڏا. ⑧ تيون او موسيه علاقا ٿي متين سمونڊ را ڪپ مانھ تروئاس شهر موئين پوگيا. ⑨ اوئھ اوئھ رات پگيون پوئوس نھ شينا را زم ڏيڪاڙيو، جي مڪڏيه صويا رو هڪ منڪ اوپو ام مينٽ ڪرين ڪئھ ريو جي ”سمونڊ پار ڪرين مڪڏيه موئين آوين اماري مدت ڪر.“ ⑩ زئون پوئوس پگيون ربي هائي ڏيڪاڙ وات ڏيڪي، تو امي جلدي م مڪڏيه صويا موئين زايا هارو سنپريا، ڪم تو امي هزمي گيا

جي پڳوون اوتون ننه ڪشي رهي ڪهر همپزيا هارو امون ننه تيزيا ه.

فلي شهر موئين لڏي نومي ڏوشي وشواسي تته



11) تيام تروئاس شهر تي پيڙا مانھ سڙين


امي سڏا سمٽراڪي پيت موئين آيا. ان

پيڙه ڏي اوتون وڙي نياپلس شهر موئين

آيا. 12) اوتنه پيڙا تي نيسا اوترين امي

مڪڏنيه صويا را فلي شهر موئين آيا، جيو اوتا علاقا رو ڪاس شهر سته، ان

رؤم ملڪ رون منڪون رو شهر پڻ سته. امي ڪئينڪ ڏي اوتا شهر موئين ريا.



13) پويتري ڏي را امي شهر تي ٻارا نيهرين ڏريا را ڪپ مانھ ڳيا، جيئته امي

ام هزميو جي يهوديون رنه پرائنا ڪريا رهي جگا هوشي. ان اوتنه بيهين


جي ڏوشي پرائنا ڪروا پيڙي ٿيتي، اوتون تي پريو ايسو را پارام واتون

ڪروا مڏيا.

14) اوتون موئين تي هيڪ ڏوشي هتني جيا رو نوم لڏيه هتو. او توتاتيره شهر

تي اوتنه لڏي آئي تني، ان وونگڻائي رنگ رون قيمتي لوگهڙون رو واپار ڪرتي.

او يهودي قوم رهي نتي توئي پڻ پڳوون مانھ يقين راڪتني. ايشور اوتا ننه



هزميا رڻي هيمنت ڏيڏئي، ان اونه
 پولوس ري واتون هومپڙين موني
 ليڏي. ⑮ زئيون اونه اشيتري ان
 اونا را گهري ٻڌي منڪي پوٽر
 سنون ليڏو، تئيون اونه امون ننه
 منٿ ڪرين ڪيڏو: ”جي تم

مون ننه پريو مانه هاسو يقين راکيا واڙئي هزمين موني، تو ميرپونئي ڪرين
 ماري گهري هالين ريو.“ ان اونه زوري امون ننه آري گهري تيڙي زائين راکيا.

فليپي شهر موئين پولوس ان سيلاس ننه جيل موئين پورنه پرا

⑯ هيڪ ڏي، زئيون امي اونا هاڳي پراٿنا ڪريا ري جڳا هوما زاتات ريا، تئيون
 امون ننه هيڪ ڳلوم سوڪري پيڙئي ٿئي، جيا ننه ايوو پوت سونتل هتو، جي
 منڪون رو پاڳ همپڙاوي هيڪتو. او سوڪري منڪون ننه اوئون ري قسمت رو
 حال همپڙاوين آيون ڏيون ننه گهڻائي پنهيا ڪمائين ڏيئي. ⑰ او پولوس ان
 امون وونهڙ آوين زور ٿي ام ڪيئي رڻي: ”اي منڪ پريو پرميشور را شيواڌاري
 سته، جيا تمون ننه تارڻ رو مارڳ ڏيڪاڙهه.“ ⑱ او گهڻون ڏيون هودي همريم
 ڪرتي رڻي. تيام پولوس گهڻو ڪڪ ٿيو ان اونه پوت ننه ڪيڏو: ”هون تون
 ننه ايسو ڪريست را نوم ٿي ڪونه جي اينا سوڪري ٿي نيهري زا!“ ان اونه
 ٿي توتنه پوت سوڪري ٿي نيهري ڳيو.

⑲ زئيون ڳلوم سوڪري ري ڏيئي زيو جي اوئون رڻي ڪمائي ڪتم ٿي
 ڳيئه، تو اوئي پولوس ان سيلاس ننه زهالين ڪورٿ موئين شهر رون آڳيونون
 ڪن ڏيهڙين لي ڳيا، ⑳ ان اوئون ننه هوما اويڙين شهر رون رومي آڳيونون
 ننه ڪيڏو: ”ساڻون، اي منڪ يهودي سته. اي اپنا شهر موئين قشري ڪراوه
 ريا، ㉑ ان منڪون ننه ايوي ريتون شيڪاڙهه ريا، جي آبي رومي منڪ اپنا قانون

پرموئنه نڪو اُوئون مانھ وي هيڪونھ نڪو اُوئون نئھ قَبُول ڪري هيڪونھ. ”
 ②٢ تئيون شھر ري ٻڌي منڪي پڻ پوئوس ان سيلاس رئھ ڪِلاف ٿين سوڪري رون
 ڏٿيون رو پاهو ليدو.

پسئھ شھر ري آڳيووني حُڪم ڏيڏو جي پوئوس ان سيلاس را لُوگهڙا زوري
 اوتراوين اُوئون نئھ نيترون ٿي مارئھ. ②٣ اُوئون نئھ گهڻا ماريا ڪيڙ، جيل موئين
 پوريا پرا، ان جيلر نئھ حُڪم ڏيڏو: ”ايئون مانھ ڏيون ٿي پاهرو ڏي!“ ②٤ ايوو
 حُڪم هومپڙين جيلر اُوئون نئھ جيل را موئينليا ڪمرا
 موئين پوريا، ان اُوئون را پڳ پيئون لاکڙون هونھرا
 نوڪين راکيا، زم او پيا ڳي نه هيڪئھ.



②٥ آڏي رات را پوئوس ان سيلاس پرائنا ڪرتات ربا ان پزن ڳاوين پڳوون
 را وڪوڻ ڪرتات ربا، ان جيل را پيزا قيڏي هومپڙتات ربا. ②٦ تئيون اوچتئي
 زمئي ايوئي ڏهني جي جيل ري ڀنيادون ڏڳي ڳي. هتمارا جيل را ٻڌائي ڌروازا
 آڻوڪا اوگهڙي ڳيا، ان ٻڌون ري هٽڪڙي ان جيا جيا ٿي بونڌل هتا، او کلي ڳي.
 ②٧ تئيون جيلر زاڳي ڳيو، ان زوئھ، تو جيل را ٻڌائي ڌروازا کُلل پڙياھ. اوئھ
 ام هزميو جي جيلي پاڳي ڳياھ، تيام ترؤنار ڪاڊين آپ نئھ ماروا ڪرتو تو.
 ②٨ پڻ پوئوس زور ٿي ڪيڏو: ”آپ نئھ مت مارو! امي ٻڌائي ايٿھ سون.“

②٩ جيلر پتي مڳاوين يڪدم ڊوڙين موئين ڳيو، ان ڏڪتو ڏڪتو پوئوس ان
 سيلاس ري پڳي پڙيو نو. ③٠ پسئھ اُوئون نئھ ٻارا لي زائين ڪيڏو: ”سابون،
 مارئھ ڪي ڪروو ڪپئھ، زم هون پڳوون ري سزا ٿي پڇي هيڪون؟“

③١ تيا مانھ اوئي ڪيڏو: ”پريو ايسو مانھ وشواس اوئو، تو تمي ان تمارئي
 ٻڌئي اڪائي پڇي زاشو.“ ③٢ پسئھ اوئي جيلر نئھ ان اوئا را گھر رون ٻڌون
 منڪون نئھ ايشور رو وچن همپڙايو. ③٣ تئيون اوئھ توئئھ رات ٿو رات جيلر اُوئون
 نئھ تيڙي زائين اُوئون را ڦٽ ڌويا، ان پسئھ اوئھ ئي توئئھ اوئھ ان اوئا ري اڪائي
 ري ٻڌي منڪي پويتر سنون ليدو. ③٤ پسئھ پوئوس ان سيلاس نئھ ماٿھ آپري

گهري تيڙي زائينَ اُوئون نئه روئڻي ڪَوراوئي. جيلر ان اُوئا رڻي ٻڌي اڪائي پڳوونَ مانه وِشواس اوئينَ گهڻا ڪُش ٿيا.

(35) هَوار ٿيو، تو شهر ري آڳيووني آپرون سپايون نئه جيلر هوما ام ڪين ميليا جي هايون منڪون نئه ساڏئه پرا. (36) تيام جيلر پولوس نئه ڪيڏو: ”شهر ري آڳيووني ڪي ميليوه جي تمون پيئون نئه ساڏون پرا. تيام تمي هَئه زائو پرا ان هڪي ريو!“

(37) پڻ پولوس سپايون نئه ڪيڏو: ”امي روم را منڪ سون. توئي پڻ اُوئي امارو ڦينصلو نه ڪريو جي امي ڏوهاري سون ڪا نا، پڻ امرام امون نئه ٻڌون منڪون هوما ماريا، ان جيل موئين پوريا. تيام هَئه امون نئه ماٺ ماٺ م ڪم ساڏه ريا؟ هم نئين ٿي هيڪه. پلئه او آپ آوين امون نئه جيل ٿي ٻارا ڪاڏئه!“ (38) زئيون سپايي اي نياپو شهر رون آڳيوونون نئه ڏيڏو، ان اُوئون نئه ڪهر پڙي جي پولوس ان سيلاس روم را منڪ سئه، تئيون او گهڻا پيئاوا لاڳيا. (39) تيام اُوئي پولوس ان سيلاس ڪن آپ زائينَ اُوئون ٿي ماڻي مونگي، ان اُوئون نئه جيل ٿي ٻارا ڪاڏين منئون ڪرين ڪيڏو جي ”ميريوني ڪرين ايئا شهر ٿي زائو پرا.“ (40) تو پولوس ان سيلاس جيل ٿي نهرين لُديه نومي اشيتري ري گهري ڳيا، ان اُوئنه اُوئي وِشواسي پايون ٿي مزين اُوئون نئه حونصلو ڏيڏو ان پسئه اُوئون رونا ٿيا.

تِسلنيڪي شهر موئين يهودي پولوس ان سيلاس نڌ زهالوا ڪرئھ



17 ① پولوس ان سيلاس امڦيلس ان اڀلونيہ شهرن موئين ٿين تِسلنيڪي شهر موئين آيا، جيئھ يهوديون رو هيڪ مندر هتو. ② پولوس

اڳي را زم پڳوون را مندر موئين يهوديون ڪن ڳيو، ان ترئين هفتون هُوڏي



تسلنيڪي شهر

هر پويتر ڏي مانھ او شاستر موئين ٿي شيڪاڙتو، ③ ان شاستر ري واتون کولين ٿا پيتي ڏيتو جي ”ام ٿيو ضروري هتو، جي پڳون رو سونڍل پچايا وازو کريست ڏک سهين مره، ان مرلون موئين ٿي جيوي اوئنه. ان ايسو، جيا رئي هون تمون ننه کبر ڏيونه ريو، او رو او پڳون رو سونڍل پچايا وازو کريست سئه.“

④ يهوديون موئين ٿي ڪيٽيڪ اوئا ري واتون موني، ان پولوس ان سيلاس پيڙا ٿي گيا. ان هيوئه نموننه الاهي گهئا ڌاري قوم وازا جيئي پڳون مانھ يقين اوٿيو تو، ان گهٽي موتون گهرون ري ڏوشي اوئون پيڙي ٿي گي.

⑤ پڻ يهوديون ننه پولوس ان سيلاس مانھ رينه سڙي، ان جيا نڪوما منڪ شهر موئين اوپل هتا، اوئون موئين ٿي ڪيٽيڪ ڪراپ منڪ پيڙا ڪرين هيڪ موتو توڙو نايو، ان پورا شهر موئين قشري ڪراوا مڌيا. اوئي ياسون نومي منڪ را گهر مانھ حملو ڪريو، زم اوئون پولوس ان سيلاس ننه زوري ٻارا ڪاڍين منڪون ڪن لي اوئه. ⑥ زئيون اوئنه او نه زڙيا، تيون ياسون ان ڪيٽيڪ وشواسي پايون ننه زهالين شهر رون آگيونون ڪن لي آيا ان زور ٿي ڪيٽو: ”جي منڪي ٻڌي ڏنيا ۾ گڙٻڙ ڪريه، او ايئنه پڻ آياھ. ⑦ اوئون ننه ياسون آپري گهري ٽڪاڙياھ. او ٻڌائي روم را پاڌشا رون حڪمون رنه ڪلاڦ وئھ، ان ام ڪئھ جي پيزو ڪوڪ پاڌشا سئه جيا رو نوم ايسو سئه.“

⑧ زئيون ٻڌي منڪي ان شهر ري آڳيون هائي واتون هومپڙي، تو او گهڻا پريشون ٿيا. ⑨ پسته آڳيون ياسون ان پيزون وشواسيون مانه ڏنڊ نوڪين پيشها لين ساڏيا پرا.

بيريہ شهر موئين گهڻا يهودي وشواسي تئھ



⑩ اوته ئي رات وشواسي پايي پولوس ان سيلاس ننه جلدتي بيريہ شهر هوما روونا ڪريا پرا. زئيون او اوته پوگيا، تو يهوديون را مندر موئين گيا. ⑪ اوت

را يهودي تسليڪي شهر رون يهوديون تي گهڻا نائوڪا هتا، ان اوئي گهڻا شونق تي پولوس ري واتون هومپڙي، ان تاريڪ شاستر پئين زوتا جي اي واتون شاستر پرموئنه سه ڪا نا. ⑫ تيام اوئون موئين تي گهڻي منڪي وشواس اوٿيو. ان ڌاري قومون موئين تي پڻ گهڻي مون واري ڏوشي ان آدمي وشواسي تي گيا. ⑬ پڻ زئيون تسليڪي شهر رون يهوديون ننه ڪهر پڙئي جي پولوس بيريہ موئين پڳوون رو وچن همپڙاوئھ ريو، تيون اوئي اوته پڻ اوين منڪون ننه جونش ڏيوراوين پولوس رنه ڪلاڻ چوريا. ⑭ پسته وشواسي پايي جلدتي ڀر پولوس ننه سمونڊ را ڪپ هومو روونو ڪريو، ان اوئون موئين تي ڪئينڪ منڪ اوئا ننه ساڏوا گيا. پڻ سيلاس ان تيمٽيس بيريہ شهر موئين ريا. ⑮ جيا منڪ پولوس ننه ساڏوا گيا، او پولوس پيڙا پيڙا موئين سڙين ائيني شهر هوڏي گيا. پسته او پولوس رو اي نياپو لين پاسا بيريہ هوما روونا ٿيا جي ”سيلاس ان تيمٽيس زتو جلدتي تي هيڪه مون ڪن اوته را.“

اٿيني شهر موئين پولوس آڳيونون ننه وچن همپڙاوئھ

⑯ زئيون پولوس اٿيني شهر موئين سيلاس ان تيمٽيس رئي وات زوتوت ريو،



تئيون اُوئا نئه گهٺو ڏک ٿيو، ڪم تو اُوئه ڏيکيو جي پورا شهر موئين گهٽي مُورتي سئه. ⑰ تيام اُو پڳوون را مندر موئين يهوديون نئه ان پڳوون مانه يقين راکيا وازون ڌاري قوم وازون نئه وچن همپزاوتو. ان شهر را وس ۾ جيو پڪو ميدون هتو، اُوئنه پڻ زائين امهي اول منڪون نئه تاريڪ وچن همپزاوتو.

⑱ اُوئنه ڪئينڪ علم وازا منڪ هتا، جيا اپڪوري پالٽي ان ستوئيڪي پالٽي را هتا. اُو پولوس رو مقابلو ڪروا مڊيا. ڪوڪ ڪينات ريا جي ”اي جٽ منڪ آپ نئه ڪي هزمئه؟ اي ڪيوي واتون ڪرئه ريو؟“ ان پيزا وڙي ڪينات ريا ”اي ڌاري قومون رون ڏيوٽونون رئي ڪهر ڏيڏا وازو ڏيڪائھ،“ ڪم تو پولوس ايسو را پارام ان جيوي اُونيا را پارام ڪشي رئي ڪهر ڏيتوت ريو، ان اُوئي ام هزميو جي ”ايسو“ ان ”جيوي اُونوو“ ڏيوٽونون را نوم سئه.

⑲ پسه اُو پولوس نئه تيزين شهر ري پنچائيت ڪن ڳيا، جيا نئه اريوپگس ڪئه. ان اُوئا ٿي ام پونسيو: ”امون نئه همپزاوو، جي اي نوي واتون تمي شيڪاڙوه ريا، اي ڪيوي واتون سئه؟“ ⑳ ڪم تو تمي ڪئينڪ ايوي واتون ڪروه ريا جي امون نئه عجيب لاڳئه. تيام امي ڪهر پاڙوا ڪرونه جي ايئون واتون رو مطلب ڪي سئه.

㉑ هوهه ائيني شهر را ٻڌائي منڪ ان پيزا پرڏيشي منڪ جيا اُوئنه رهه، اُوئون نئه پيزي ڪيا وات رو شونق ٿئي، پڻ اُو روڳا نوي نوي واتون هومپڙهه ان همپزاوهه.

②٢ ٿيون پولوس شهر ري پنچائيت هومو اُونين اُپيو ان ڪيوا مڏيو: ”او ائيني شهر رون منڪون، هون ڏيڪونھ ريو جي تمې هر وات موئين ڌرم پاڙوه، ②٣ ڪم تو هون ويتون تمارون ڏيوئونون رون منڌرون ان آستونون نئه زوتوت ريو، تو هيڪ آستونو ڏيڪيام آيو جيئنه پتر مانھ لڪل هتو: ’ان اوزڪل ڏيو هارو.‘ تيام او جيا رئي تمې اوزڪيا وگر پوزا ڪروه، اوتا را پارام هون تمون نئه ڪهر ڏيونھ ريو. ②٤ او پڳوون سئه، جيئنه اي ٻڌي ڏنيا ان جئين شينھون اينا موئين سئه، او ناويه. او آڪاش ان ڌرتي رو ڌي سئه، تيام او منڪون رون ناول منڌرون موئين نئي ريتو، ②٥ ان اوتا نئه ڪيائي پڻ شينھ رئي ضرورت نئي، جيئي منڪ اوتا نئه ڏين اوتا رئي شيوا ڪرئ، ڪم تو او آپ ٻڌون نئه حياتي، هاھ ان ٻڌو ڪئين ڏئھ. ②٦ اوتھ هيڪا منڪ ٿي ٻڌي قومون پيدا ڪري، زم او ٻڌي ڏنيا ۾ رئ. اوتھ اوئون رئ ريا هارو ڪاس توتا ان علاقون را ڌنگ اڳي ٿي قينصلو ڪرين راڪياھ. ②٧ پڳوون منڪون نئه اينا هارو ناياه جي او پڳوون ٿي واسطو راڪيا رئي ڪوشش ڪرئ، مون او زوتنه قونقا مارين اوتا را پارام ڪهر پاڙئ، ان اوتا نئه اوزڪين اوتا ٿي واسطو راڪئھ. پڻ هاس ۾ پڳوون آپون ٿي شيتي نئي ان هر هيڪ ٿي ڏوڪڙو سئه، ②٨ ڪم تو ’اوتا ري ڪڙا ٿي آبي جيوتا سون، ان وونھ ريا ان ريونھ.‘ زم تماري ڪئينڪ شاعري ڪيدوه جي ’آبي پڻ پڳوون را اولاد سون.’

②٩ زئون آبي پڳوون را اولاد سون، تو آپون نئه ام نه هزموو ڪپنه جي پڳوون ڪياڪ سون، چونڌي ڪا پتر ري مورتِي را زم سئه، جيا نئه منڪ آپرا هونر ان سوچ ٿي ناوتھ. ③٠ اڳلوڪا زمونا ۾ زئون منڪون نئه پڳوون رئي ڪهر نئي، تو پڳوون اوئون نئه اوئون رون ڏوهون رئي سزا نه ڏيڏي. پڻ هوتھ پڳوون پوري ڏنيا رون ٻڌون منڪون نئه همپڙاوتھ ريو جي او آپرا ڪراپ ڪوم ساڏين توبونھ ڪرئ ان پڳوون ري وات مانھ وئ. ③١ ڪم تو اوتھ هيڪ ڏي ٻونڌين راڪيوھ جيا مانھ او پوري ڏنيا رون منڪون رو نيا آپرا سونڊل منڪ ري هاڻي

انصاف ٿي ڪراوشي. ان اوتائون منڪ ننه مرلون موئين ٿي جيوي اوتائون پڳوون
 ٻڌون منڪون ننه هيا وات رٿي ٿا پٽي ڏيڏي.

32) ٺيون منڪي مرلون موئين ٿي جيوي اوتائون پارام هومپڙيو، تو ڪوڪ
 پولوس مانه نٺولي ڪروا مڏيا. پڻ ڪئينڪ منڪي ڪيڏو: ”هيا وات را پارام
 امي وڙي تمون ٿي هومپڙيون.“


33) پسنه پولوس پنچائيت ٿي گيو پرو. 34) پڻ ڪئينڪ زئي اوتائون پڙا ٿين
 ايسو مانه وشواس اوٿيو. اوتون موئين ٿي شهر ري پنچائيت رو هيڪ ميمپر هتو،
 جيا رو نوم ديونسيس هتو. ان اوتون پڙي ڊمرس نومي هيڪ اشيتري هتئي، ان
 پڙا پڻ منڪ هتا، جيئي وشواس اوٿيو.

ڪرنٽس شهر موئين پولوس نوڊ سال ايسو را پارام شيڪاڙو رٿه

18 ① تيا ڪيڙ پولوس اتيني شهر ٿي روونو ٿين ڪرنٽس شهر موئين

18 آيو. ② اوتنه اوتائون ننه

اڪوله نومي هيڪ يهودي پڙو
 ٿيو، جيا رٿي پيڏائيش پُنٽس
 صوپا رٿي هتئي. او آپري ڏوشي
 پڙو، جيا رو نوم پرسڪله هتو،
 اٽلي را روم شهر ٿي نو اول
 هتو، ڪم تو روم رٿه پاڏشا
 ڪلوديس حڪم ڏيڏو تو جي
 ٻڌائي يهودي روم شهر ٿي لڏي
 زائو. پولوس اوتون ري گهري
 گيو، ③ ان اوتون ڪن رين پڙو
 ڪوم ڪروا مڏيو، ڪم تو اوتون



رو ڏٺو پولوس را زم تنبو نايا رو هتو. ④ ان هر پويتر ڏي مانه پولوس پڳوون را مندر موئين زائين شيڪاڙتو، ان ڪوشش ڪرتو جي يهودي ان يوناني قوم وازا پڻ هائي واتون مومين ايسو مانه وشواس اوئنه.

⑤ زئيون سيلاس ان تيمٽيس مڪڏنيه صوپا ٿي آيا، تو پولوس تنبو نايا رو ڪوم ساڏين پورو توتو پڳوون رو وچن همپزاووا لاگيو. او يهوديون ننه ايتا وات رٿي ٿا پيئي ڏين ڪيتو جي ايسو پڳوون رو سونيدل پچايا وازو ڪريست سئه. ⑥ پسئه زئيون يهودي پولوس رئه ڪلاف ٿي گيا ان گهت وڌ بولوا مڏيا، تئيون اوئون ٿي واسطو توڙيا هارو اوئه آپرا لوگهڙا اوئون هوما ڪيرين ڪيڏو: ”هونه جي تمي پڳوون ري سزا ٿي نه پچو، تو اي تمارو آپرو ڏوه سئه. مئين آپرو ڪوم پورو ڪريوه، مارو ڏوه نٿي. آڙ ٿي لين هون ڌاريون قومون ڪن زائيهه.“ ⑦ پسئه پولوس يهوديون را مندر ننه ساڏين هڪا ڌاري قوم وازا ري گهري شيڪاڙوا گيو. اوئا رو نوم ططس يوستس هتو ان او پڳوون مانه وشواس راڪتو. اوئا رو گهر يهوديون را مندر را پاهام هتو. ⑧ يهوديون را مندر رئه آگيوون، جيا رو نوم ڪرپس هتو، اوئه ان اوئا ري ٻڌي اڪائي پريو ايسو مانه وشواس اوئيو. ان ڪرنتس شهر را گهئا منڪ وچن هومپزين وشواسي ٿيتا ان پويتر سنون ليتا. ⑨ هڪ رات پريو شپنا را زم پولوس ننه ڏيڪاڙو ڏين ڪيڏو: ”پينا مت! همپزاوتو رئه ان ماڻ ڪرين مت پيهي، ⑩ ڪم تو هون تون پيزو سون. تيام ڪوئي پڻ منڪ حملو ڪرين تون ننه نقصون نئين ڏنه، ڪم تو ايتا شهر موئين مارا گهئا منڪ سئه.“ ⑪ تيام پولوس ڏوڍ سال اوئنه ريو ان منڪون ننه پڳوون رو وچن شيڪاڙتو ريو.

⑫ زئيون اوئا يونان صوپا مانه روم را طرف ٿي گليو نومي منڪ رو راز هتو، تئيون يهودي آيت موئين پيڙا ٿين پولوس مانه سڙي آيا ان اوئا ننه زهالين صوپا مانه راز ڪريا وازا ڪن ڪورٿ ۾ تيڙي گيا. ⑬ اوئي ڪيڏو: ”اي منڪ پيزون منڪون ننه پڳوون رٿي ايوا نمونا ٿي شيوا ڪروا شيڪاڙهه، جي تمارا روم

را قانون رڻه ڪلاڦ سڻه.

⑭ زئيون پولوس ٻوليا وازو هتو، تئيون صويا مانه راز ڪريا وازڻه يهوديون نڻه ڪيڏو: ”او يهودي قوم رون منڪون، جي ايڻه ڪيڻڪ قانون رڻه ڪلاڦ ڪوم ڪا موڻي پونڌائي ڪرڻي هونٽ، تو هون تماري وات صير ٿي هومپڙت. ⑮ پڻ اي واتون روڳي تمارا ڌرم رون ويئون، نومون ان حڪمون را پارام سڻه، تيام تمي زوڻو ان تمارو ڪوم زوڻهه. هون ايئون واتون روڳي نئين ڪرون.“ ⑯ ام ڪين اوڻه يهوديون نڻه ڪورٽ ٿي ٻارا ڪاڍيا. ⑰ پڻه شهر ري ٻڌي يوناني منڪي پيڙا ٿين يهوديون را منڌر را آڳيون نڻه زهاليو، جيا رو نوم سوسٽيس هتو، ان اوڻا نڻه ڪورٽ هومو گهڻو ماريو. پڻ راز ڪريا وازڻه ايڻا وات مانه ڪين ڏيون نه ڏيڏو.

پولوس اپرا انطاڪي شهر موئين پاسو زاهه

⑱ تيا ڪيڙ پولوس اوڻه ڪرڻس شهر موئين گهڻا ڏي ريو. پڻه وشواسي پايون ٿي موڪل لين پاسو سوريه صويا هومو سمونڊ را شيرڙا ٿي زوونو ٿيو.



ان پرسڪله نومي ڏوشي ان اوتارو آڏمي اڪوله پڻ پيڙا ڳيا. زئيون سمونڊ را ڪپ مانه ڪنخريه شهر موئين آيا، تو پولوس اوتنه آپرا متوتاز ڪتريا پرا، ڪم تو اوتنه پڳوون را نوم مانه پاسئي پاسئي تئي. ⑲ پسته اوتون پيڙا مانه سترين افسس شهر موئين زائين پوڳيا.

او ٻي موتهه افسس شهر موئين ريا. پولوس اوتنه پڳوون را مندر موئين زائين يهوديون ننه شيڪاڙوا مڏيو. ⑳ يهوديئي پولوس تي منت ڪري جي او ڪئينڪ وڌيڪ ڏي اوتون ڪن رنه، پڻ اوتنه نا پاڙيو، ㉑ ان موڪلاوين ڪيڏو: ”جي پڳوون رئي مرضي تئي، تو هون وڙي تمون ڪن آويه.“ پسته او افسس شهر تي پيڙا مانه سترين روونو تي ڳيو.

⑳ سمونڊ پار ڪرين پولوس قيصره شهر موئين پوڳي آيو. اوتون او يروشلم شهر موئين زائين وشواسي منڌري رون منڪون تي مڙيو ان پسته آپرا انطاڪيه شهر موئين پاسو آيو رو.


پولوس رو ايسنو را پارام همپڙايا هارو ترثمو چڪر

㉓ پولوس ڪئينڪ وڪت انطاڪيه شهر موئين ريو، ان پسته وڙي روونو ٿيو. ان او گلتيه ان فروگيه رون علاقون موئين ٿيتو شهر نو شهر ٻڌون وشواسيون ننه هيمنت ڏيتو ڳيو.

اپلوس نومي منڪ ايسنو را پارام شيڪاڙه

㉔ اوتون ڏيتون موئين اپلوس نومي يهودي قوم رو هيڪ منڪ افسس شهر موئين آيو. اوتارو رئي پيڏائيش اسڪندريه شهر رئي هتئي. او ٻوليا رو هوشيار هتو ان شاستر ري گهڻي واتون زوتتو. ㉕ او پريو ايسنو را ڏيڪاڙل مارڳ را

پولوس رو ترمو چکر



پارام شيڪل هتو، ان او ايسو ري واتون صحيح نموننه گهڻا جونش ان شونق ٿي همپزاوتو ان شيڪاڙتو. پڻ اوئا ننه روگو يوحنا را ڏيڏل پويتر سنون را پارام ڪهر هتي، پڻ ايسو را شيڪاڙل پويتر سنون را پارام اوئا ننه ڪئين ڪهر نتي. (26) او پگوون را مندر موئين پيڪ وگر ٻولوا مڏيو. زئيون پرسڪله ان اوئا رنه آدمي اڪوله اوئا ري واتون هومپزي، تئيون اوئا ننه آپري گهري تيڙي گيا ان پگوون را مارگ را پارام پورئي وات هزماوئي.

(27) زئيون اڀلوس رو يونان صويا هومو زايا رو ڪيال ٿيو، تو وشواسي پايي اوئا ننه حونصلو ڏيڏو ان اوٽ رون وشواسيون ننه اوئا هات ڪت ڏي ميليو جي او اڀلوس ٿي نائوڪا نمونا ٿي مڙهه. اڀلوس اوٽهه گيو، ان اوئا را زايا ٿي اوٽ رون وشواسيون ننه گهڻو قائيڏو ٿيو، جيئي پگوون ري ڪرپا ٿي ايسو مانه وشواس اوٿيو تو. (28) ڪم تو او ٻڌون منڪون رنه روپرو گهڻا جونش ٿي يهوديون ري واتون ڪوڙي ڪرتو ان شاستر ٿي ٿاڀتي ڏين هزماوتو جي ايسو او رو او پگوون رو سونيل پچايا واڙو ڪريست سهه.

افسس شهر موئين پولوس بيئون سالون ٿي وٽارءُ ايسو را پارام شيڪاڙهه

19 ① زئيون اڀلوس ڪرنٽس شهر موئين هتو، تئيون پولوس ٻاراڙي رو شيرڙو لين افسس شهر موئين آوين پوگيو. اوٽهه ڪئينڪ وشواسي اوئا ننه پيڙا ٿيا. ② پولوس اوئون ٿي پونسيو: ”زئيون تمي وشواس اوٿيو، تئيون تمون ننه پويتر آتما زڙيو ڪا نا؟“ اوئي ڪيڏو: ”امي هزون پويتر آتما رو نوم ئي نتي هومپزيو.“ ③ تئيون پولوس پونسيو: ”پسهه تمي ڪيوو پويتر سنون ليڏوه؟“ اوئي ڪيڏو: ”او پويتر سنون جيا را پارام يوحنا شيڪاڙيو تو.“ ④ ٿيا مانه پولوس ڪيڏو: ”يوحنا را ڏيڏل پويتر سنون رو مطلب اي هتو، جي منڪ آپرا ڪراب ڪوم ساڏين توبونه ڪرڻه ان پگوون ري وات مانه وٽه. ان پويتر سنون

ڏيڏا رڻه ٿوڻه اُو اسرائيلي قوم رُون منڪون نڻه ام ڪيتو جي 'جيو منڪ مُون ڪيڙ اوشي، اُوئا مانھ وشواس اوڻيا. 'هَوڻه اُو منڪ ايسُو سڻه."
 ⑤ اُوئي اي هومپڙين پڙيو ايسُو را نوم مانھ پويتر سنون ليڏو. ⑥ پسڻه پولوس اُوئون مانھ آپرا هات ميليا، تو پويتر آتما اُوئون مانھ اوتريو ان اُو ڪڙا ٿي زڙل ٻولي ڪروا مڏيا ان پڳوون رو نياپو ڏيو مڏيا. ⑦ اُو ٻڌائي ٻارڻڪ زئا هتا.

⑧ پولوس ترڻيون مڻينون هُوڏي پڳوون را مندر موئين زاتو ريتو، ان گهڻي هيمنت ٿي يهوديون نڻه پڳوون را راز را پارام هرماوتو ان ايئون واتون نڻه مناووا ڪرتو. ⑨ پڻ زيون اُوئون موئين ٿي ڪئينڪ منڪي ضد ڪرين ايسُو مانھ وشواس اوڻيا ٿي نا پاڙيو ان ٻڌون منڪون رڻه رُوپرو پڙيو ايسُو را ڏيڪاڙل مارگ رڻي گلا ڪروا لاگيا، تنيون پولوس اُوئون نڻه ماگي ساڏيا پرا، ان وشواسيون نڻه پيڙا تيڙين يهوديون را مندر ٿي گيو پرو. ان پسڻه اُو ڌاري قوم را ترنس نومي منڪ ري موڻي جگا موئين تاريخ شيڪاڙوا مڏيو. ⑩ پيئون سالون هُوڏي اُو همروم شيڪاڙو ريو، ان هيوڻه نمونڻه آسيه صوپا ري ٻڌي منڪي، يهوديني ان ڌاري قوم وازي پڻ، پڙيو ايسُو رو وچن هومپڙيو.


افسس شهر موئين ايسُو رڻي ڀوتون مانھ ڪڙا ڏيڪاڻه ان گهڻا جاڻو ڪريا واڙا وشواسي ٿهه

⑪ پڳوون پولوس ري هاڻي ڪاس ڪاس پرسا ڏيڪاڙتو. ⑫ ان جيون رومالون ٿي پولوس آپرو مونيو پونھتو، ان جيا توتال ڪوم ڪريا هارو ٻونڌتو، منڪ اُو پڻ لين موندون ڪن زاتا، ان اُو پيماريون ٿي هاڙا هورا ٿيتا، ان جيون نڻه پوت سونتل هوتا، اُوئون ٿي پوت پڻ نيھرتا.

⑬ پڻ ڪئينڪ يهودي قوم را پوپا هتا، جيا ايل اول ويتا ريتا. اُوئي پڻ پڙيو ايسُو را نوم ٿي منڪون ٿي پوت ڪاڏيا رڻي ڪوشش ڪرڻي. اُو ڀوتون نڻه ام

ڪيتا: ”ايسو را نوم ٿي نيهري زا، جيا را پارام پولوس همپزاوئھ.“ ⑭ اوتون موئين ٿي هات پائي هتا، جيا سڪيوا نومي يهوديون را موتا پوزاري را ڏيڪرا هتا. او پڻ هيڪ وار همروم ڪرتات ريا، ⑮ تو پوت اوتون نئه ڪيڏو: ”ايسو نئه تو هون اوڙڪونه، ان پولوس را پارام مون نئه ڪبر سئه، پڻ تمي ڪوڻ سو؟“ ⑯ پسئه پوت سونتل منڪ نينڪڙو مارين اوتون مانھ پڙيو، ان اوتا موئين ايوي طاق هتئي جي اوتون ٻڌون نئه هرايا پرا، ان او ناگا ان ڏڪڙل ٿين اوتا گهر ٿي بارا پاگي ڳيا.

⑰ ايئا وات رئي افسس شهر رون ٻڌون يهوديون ان ڌاري قوم رون منڪون نئه ڪبر پڙئي. او ٻڌائي گهئا پيناوا مڌيا، ان پرپو ايسو را نوم رو گهڻو مون را ڪوا مڌيا. ⑱ ان جيئي وشواس اوڻيو تو، اوتون موئين ٿي گهڻي منڪي اپرا ڪراپ ڪوم ٻڌون هوما ياسيا. ⑲ ان گهڻي منڪي جيا اگي جاڏو ان ڪاڙو علم ڪرتا، اپرا هيو علم را ڪتاب پيڙا ڪرين ٻڌون رئه روپرو ٻاڙيا پرا. زئيون اوتون ڪتابون ري قيمت رو حساب ڪريو، تو اڍائي لڪ روپيا ٿيو. ⑳ هيوئه نمونئه پڳوون ري ڪڙا ٿي پرپو رو وچن پڪڙتو ريو ان گهئا منڪ وشواسي ٿيتا ڳيا.



افسس شهر موئين قسري ٿئھ

⑳ ايئون واتون ڪيڙ پولوس پويتر آتما را ڪيڏا ٿي ڦينصلو ڪريو، ان ڪيڏو جي ”هون مڪڏنيه ان يونان صوپون موئين ٿين يروشلم شهر موئين زائيه. ان پسئه اوئنه زايا ڪيڙ مارئه روم شهر پڻ زاوو پڙشي.“ ㉑ تيام اوئه اپرون مدت ڪريا وازون موئين ٿي بيئون زئون ٿيمٿيس ان اراستس نئه مڪڏنيه صوپا هوما ميليا، پڻ آپ ڪينڪ وڪت آسيه صوپا موئين ريو.

㉒ اوئي ڏيئي افسس شهر موئين پرپو ايسو را ڏيڪاڙل مارڳ ري ڪري

گهڻي گهڙي ٿي. 24) اوتڻه ديميتريوس نومي هيڪ هونارو هتو. اُو ارتمس نومي ڏيوي را مندر را رُوپ مانه چوندي را ننڪا مندر نوراوتو. اوتڻا را هايا ڪوم ري ڪري ڪاريگرون ننه گهڻو قائيدو ٿيتو. 25) اوتڻه آپرون ڪاريگرون ان پيزون ٻڌون ننه جيا هيوو ڏندو ڪرتا، پيڙا ڪريا، ان ڪيڏو: ”او پايون، تمون ننه ڪهر سڻه جي ايڻا ڪوم ري ڪري آپون ننه نائوڪي روزي زڙه. 26) تمي آپ ڏيڪوه ان هومپڙوه ريا جي، نه رُوگو ايڻه افسس شهر موئين پڻ اندازام پورا آسيه صوپا موئين، ايڻه پولوس منڪون ننه ايوتڻه نمونته شيڪاڙياھ، جي گهڻا منڪ ڦري گياھ ان آپتو ڌرم ساڏيوھ پرو. پولوس ڪنھ ريو جي هاڻون ٿي ناول ڏيوٿونون موئين ڪئين ڪرا نٿي. 27) هوڻه ايڻا ٿي نه رُوگو اي ڪترو سڻه جي آپڻا ڪوم رو مون نئين رڻه، پڻ آپڻي موتي ارتمس ڏيوي را مندر ننه منڪ ڪئين نئين هزمڻه، ان اي ڏيوئي جيا رڻي پوزا آسيه ان پورا جگت را منڪ ڪرڻه، ايڻا رو مون ڪتم ٿي زاشي.“



28) اي واتون هومپڙين اوتڻون منڪون ننه گهڻي رينھ سڙي. ان زور ٿي ام جني ٻوللوا مڏيا: ”آپڻي افسس ري ڏيوي ارتمس رڻي جڻي هوڻه!“ 29) پورا شهر موئين گهڙي ٿي گهڙي. منڪي پولوس رون پيئون ساڻيون ننه زهاليا، جيون را نوم گائيس ان ارسترخس هتا، جيا مڪڏنيه صوپا را هتا. ان اوتڻون ننه قابو زهالين شهر را ميڏون هوما ٻڌائي پيڙا ٿين هٿيڪا هٿيڪا لي گيا. 30) پولوس منڪون ڪن زاوا ڪرتو تو، پڻ وشواسيڻي اوتڻا ننه زاوا نه ڏيڏو. 31) اوتڻ ري آسيه صوپا ري پنچائيت را ڪئينڪ ميمپر، جيا پولوس را دوست هتا، اوتڻي پڻ منٿ ڪرين پولوس ننه نياپو ڏي ميليو جي شهر را ميڏون موئين منڪون ڪن نه زائھ.

③2 اُوڻه تُوڻه شهر را ميڏون موئين منڪ رُوڳڻي ڪاش ڪرتا ريا. ڪوڪ هيڪ وات ڪرتا تا، تو پيڙا وڙي پيڙي وات، ڪم تو گهڻون منڪون ننه اي پڻ ڪهر نٿي جي ڪم آوين پيڙا ٿياھ. ③3 پسنه يهوديني سڪندر نومي منڪ ننه ٻڌون هومو اوپاڙيو، تيام ڪئينڪ منڪي هزميو جي سڪندر ري ڪري پيڙا ٿياھ. تئين سڪندر هات ٿي اشارو ڪرين منڪون ننه هزميا رئي ڪوشش ڪري جي امي يهوديني تمارو اي ڏوه نٿي ڪريو. ③4 زئينون اوئون ننه ڪهر پڙي جي اي اماري نات رو منڪ نٿي پڻ يهودي سئه، تو ٻڌائي پيڙا ٿين بيئونڪ ڪلاڪون هوڏي زور هون آپري ڏيو رئي جئي ام بولاوتا ريا:

”آپي افسس ري ڏيو ارتمس رئي جئي هوه!“

③5 نيٺ شهر ري پنچائيت رنه چيرمين منڪون ننه ماٺ ڪراوين ڪيڏو: ”افسس رون منڪون، پوري ڏنيا رون ٻڌون منڪون ننه ڪهر سئه جي آڻو افسس شهر موتي ارتمس ڏيو را منڊر ان اوئا ري مورتِي رئي همپاڙ ڪريا واڙو سئه، جئي آڪاش ٿي پڙي ٿي. ③6 ايئون واتون رو ڪوئي پڻ انڪار نٿي ڪري هيڪتو. تيام تم هوه ماٺ ڪرو، ان سوچيا وگر ڪئين مت ڪرو. ③7 ڪم تو جيون منڪون ننه تمي زهالين لي آياھ، اي نڪو منڊر ننه ڦريا واڙا سئه، ان نڪو آپي ڏيو رئي ڳلا ڪريا واڙا سئه. ③8 هوه ديميتريس ان جيا ڪاريگر اوئا پيڙا سئه، جي اوئون ڪن ڪيس ڪريا جيوي وات هوه، تو ڪورئون ڪل سئه، ان جج بيٺاھ. او پلنه ڪيس ڪرئه. ③9 پڻ جي تماري پيڙي ڪوڪ وات سئه، تو اوئا رو ڦينصلو قانون پرموئنه آڻا شهر ري پنچائيت م ٿيشي. ④0 آڙ جئي وات ايٺا شهر موئين ٿيھ، ايٺا رو اي ڪترو سئه، جي رومي حڪومت آيون مانھ ڦشري ڪريا رو ڏوه ڏيشي، ڪم تو آڻي ڪئين ٿاڻي نٿي ڏي هيڪتا جي اتا منڪ ڪم پيڙا ٿيا.“ ④1 هم ڪين اُوڻه ٻڌون منڪون ننه زايا رئي موڪل ڏيڏي.

پولوس وڙي مڪڏنيہ ان يونان صُويون موئين زائہ

20 ① زئيون منڪون موئين ڳوڙ ڪنہ ٿي ڳيو، تتيون پولوس وشواسيون نئہ پيڙا ڪريا، ان اوئون نئہ حونصلو ڏيڏو. پسنہ اوئون ٿي موڪلاوين مڪڏنيہ صُويا موئين ڳيو پرو. ② اوئا علاقا موئين متتون اوئہ گهڻي واتون همپزاوين اوٿ رون وشواسيون نئہ حونصلو ڏيڏو. تيا ڪيڙ او يونان صُويا موئين ڳيو پرو. ③ اوئہ او ترڻ مئينا رين پاسو سوريہ صُويا هومو پيڙا مانہ سڙين زايا وازو هتو. پڻ اوئا نئہ ڪبر پڙي جي ڪئينڪ يهوديئي اوئا رنہ ڪلاڦ ڪراپ منصوپو نايوه. تيام اوئہ وڙي مڪڏنيہ صُويا موئين تين پاسو زايا رو ڦينصلو ڪريو. ④ ڪئينڪ منڪ پولوس پيڙا ڳيا. او اي هتا: پُرس رو ڏيڪرو سوپترس جيو بيريه شهر رو هتو، ارسترخس ان سيڪندس جيا ٿسلنيڪي شهر را هتا، گائس جيو دربي شهر رو هتو، ٿخڪس ان ترفمس جيا آسيہ صُويا را هتا، ان تيمٿيس. ⑤ اي منڪ امون مور زائين تروئاس شهر موئين امارئي وات زووا مڏيا. ⑥ امي فلپي شهر موئين زائين اوئہ روتيون رئي پرپ ڪري، ان پسنہ اوئون پيڙا مانہ سڙين روونا ٿيا. پونسون ڏيئون ڪيڙ امي تروئاس شهر موئين زائين پوڳيا، ان اوئون ٿي مڙين اوئہ امي هات ڏي ريا.


تروئاس شهر موئين پولوس هڪا سوڪرا نئہ جيوتو ڪرئہ

⑦ آچار رئي رات امي ان پيڙا وشواسي پريو پوزن ٿيڏا هارو پيڙا هتا. ان پولوس آڏي رات هوڏي منڪون نئہ شيڪاڙتو ريو، ڪم تو هوار رو او زايا وازو هتو. ⑧ جيا ماڙي مانہ امي پيڙا ٿيا تا، اوئہ گهڻا ڏيوا ٻڙتات ريا. ⑨ اوئا ماڳ يوئخس نومي هڪ جوڻ سوڪرو هتو. او ڌري موئين پينو پولوس ري واتون هومپڙوت ريو، ان اوئا نئہ اونگه آوا مڏي. زئيون پولوس گهڻي وار هوڏي

شڪاڙو ريو، تو نيٺ سوڪرا نئه اُونگه آوي گهي، ان اُو ترٿما ماڙ ٿي نيسو پڙي گيو. منڪي آوين اُوئا نئه زويو، تو مرل پڙيو تو. ⑩ پسته پولوس ماڙي ٿي نيسو آيو، ان سوڪرا نئه ٻاٺ نوڪين منڪون نئه ڪيڏو: ”ڦڪر مت ڪرو. اي زوئو، وڙي جيو تو ٿي گيوه.“

⑪ تئيون پولوس وڙي ماڙي مانه زائين ٻڌون پيڙو پريو پوزن ليڏو ان روٿي ڪاڏي، ان پسته اُو گهڻي وار هوار هُوڏي وشواسيون ٿي واتون ڪرتو ريو. ان پڙ پونڪريا رئه توڻه اُو اُوئون زوونو ٿيو. ⑫ اُوٺ را منڪ اُوئا جوڻ سوڪرا نئه هازو هورو گهري تيڙي گيا، ان پولوس را ڏيڌل حوصللا ٿي گهڻا ڪش ٿيا.

پولوس تروئاس شهر ٿي يروشلم هومو زاوا مڏه



⑬ امي ٻيڙا مانه سڙين مور ٿي اسس شهر هوما رونا ٿيا، زم اُوئون پولوس نئه آپ پيڙو ٻيڙا مانه ساڙون. پولوس هائي ڦينصلو تيام ڪريو ڪم تو اُو آپ پنڌ آيا وازو هتو. ⑭ زئيون اُو اسس شهر موئين امون نئه پيڙو ٿيو، تئيون اُوئا نئه

ٻيڙا موئين ساڙين امي مٽليني شهر موئين گيا. ⑮ پيڙه ڏي امي اُوئون ٻيڙا موئين زائين خيس نومي بيت مانه آوين پوگيا. اُوئون پيڙه ڏي سامس نومي بيت مانه پوگيا، ان پسته اُوئون وڙي پيڙه ڏي ميليتس شهر موئين آيا. ⑯ امي افسس شهر موئين نه گيا، ڪم تو پولوس ڦينصلو ڪريو تو جي افسس شهر نئه پاھو ڏيون، زم اُوڻه آسيه صوپا موئين گهڻي وار نه لاگهه. هائي تڪر ايٿا هارو ڪرتو تو زم، جي ٿي هيڪه، تو پينتيڪوست پرڀ يروشلم شهر موئين مناوي هيڪه.

پولوس ڦيڙي ٿيا ٿي مور اِفسُس شهر ري منڌڙي رون آڳيوونون ٿي مڙهه

17 پولوس اِفسُس شهر ٿي اوت ري وشواسي منڌڙي رون آڳيوونون نئه آپ ڪن ميليتس شهر موئين تيزا يا. 18 زئيون اوتا ڪن آيا، تئيون پولوس اوتون نئه ڪيڏو: ”تمون نئه ڪهر سئه جي هون آسيه صويا موئين پوگين پيرهان ڏي ٿي لين هر وڪت تمون پيڙو ڪم ڪرين ريو. 19 يهودي منڪون رون ڪراپ منصوپون ري ڪري هون گهڻو ڏکي ٿيو، ان مون مانه گهڻا آزمتا آيا، توئي پڻ هون روتون روتون من ري پوري گهريبي ٿي پريو رئي شيوا ڪرتو ريو. 20 تمون نئه اي پڻ ڪهر سئه جي هون تمون نئه ڪئين پڻ وات همپزيا ٿي نه پيوڻو جئي تمارا قائدا رئي هوئه. مئين تمون نئه ٻڌون رئه رويرو ان گهري گهري زائين پڻ شيڪازيا، 21 ان يهوديون ان ڌاري قوم رون منڪون نئه هزميا جي او آڀرا ڪراپ ڪوم ساڌين توبونه ڪرئه ان پگوون ري وات مانه وئه، ان آڀا پريو ايسو مانه وشواس اوئمه.

22 هوئه هون پويتر آتما را ڪيڏا ٿي يروشلم شهر زائونه ريو، پڻ ڪهر نئين اوئمه مون ٿي ڪي ٿيشي. 23 مون نئه روگهي اتئي ڪهر سئه جي پويتر آتما مون نئه هر شهر موئين هوشيار ڪرئه جي منڪ مون نئه جيل موئين پوراوشي ان مون نئه گهڻا ڏک ٿيشي. 24 پڻ مون نئه آڀرا جيو رئي گنتئي نئي، نڪو مون هارو اي قيمتي سئه. پڻ مون هارو ٻڌون ٿي موئي وات اي سئه، جي جيو ڪوم ان شيوا پريو ايسو مون نئه ڪريا هارو ڏيڏيهه، او هون پوري ڪرون. ان او ڪوم اي سئه جي پگوون ري ڪريا را پارام ڪشي رئي ڪهر همپزاوون.

25 هوئه مون نئه ڪاتري سئه جي تمې ٻڌائي، جيون نئه مئين پگوون را راز ري واتون ايل اول زائين همپزاويه، او وڙي مارو مونڊو نئين ڏيڪه. 26 تيام هون تماره رويرو آڀرئي اي هاڪ پرونه، جي پگوون تمون نئه هميش رئي

سزا ڏنہ، تو ايٿام مارو ڏوھ نٿي، (27) ڪم تو مٿين پيڪ ٿي ماٺ نٿي ڪرڻي پڻ پڳوون رڻي ٻڌڻي مرضي تمون نٿه همپڙاويھ.

(28) تمڻي آڀرو ان ٻڌڻي وشواسي منڌڙي رو ڪيال راکو، جيا مانھ پويتر آتما تمون نٿه همپڙيا واڙا راکياھ. زم ڌراڙ آڀرا ڌڻ رڻي همپڙ ڪرڻھ، تم تمڻي پڳوون ري منڌڙي رڻي همپڙ ڪرنا ريا، جنڻي پڳوون آڀرا ڏيڪرا را موت ٿي آڀ ھارو ناويھ. (29) مون نٿه ڪٻر سٺه جي



مارا زيا ڪيڙ ايو پونڌا منڪ آوشي جيا ڪيا رو ٿي ڪئين قياس نئين ڪرڻه ان زم نار ڌڻ موئين نقصون ڪرڻھ، ھم

او وشواسي منڌڙي نٿه ٻگاڙشي. (30) تمون موئين ٿي پڻ ڪوڪ منڪ ايو اٿيشي، جيا وشواسيون نٿه آڀر ھوما توڻيا ھارو آڏي اوپتي واتون ڪرشي. (31) تيام تمڻي ھوشيار ريا، ان ياد راکيا جي مٿين ترڪ سال ڏي رات گھڻا ڏڪ سھين ھر ھيڪ نٿه ھميش ھزماوتو ريو.

(32) ھوئھ ھون تمون نٿه پڳوون ري همپڙ موئين ڏيونھ، ان تمون نٿه منڻ ڪرونھ جي تمڻي پڳوون ري ڪرپا رو وچن مونتا ريو. ايٿا وچن نٿه مونيا ٿي تمون نٿه حوصلو زڙشي ان تمارو يقين پڪو ٿيشي، ان تمون نٿه آڪاش موئين او ھڪ زڙشي جيو پڳوون آڀرون ٻڌون سونڊل منڪون نٿه ڏيشي. (33) مٿين ڪيا منڪ ري شينھ رڻي لالچ نٿي راکڻي، نه سون رڻي، نه چونڌي رڻي، نڪو لوگھڙون رڻي. (34) تمون نٿه ڪٻر سٺه جي مٿين آڀرون ھاڻون ٿي ڪوم ڪرين آڀرڻي ان آڀرون ساڻيون رڻي پورت ڪرڻھ. (35) جنڻين ڪئين مٿين ڪريوھ، اوٿا ٿي مٿين تمون نٿه نمونو ڏيڏوھ جي ھيوئھ نمونئھ مينت ٿي روزڻي ڪمائين ضرورت واڙون رڻي مدت ڪروو ڪپڻھ، ان پرپو ايسو رڻي اي ڪيڏل وات ياد راکو ڪپڻھ جي 'پاڳواڙو او سٺه جيو لالچ نٿي راکتو ان پيزون نٿه ڏھ.'


(36) زئيون پولوس ھاڻي واتون ڪي ريو، تئيون ٻڌون پيڙو گوڏا ڪوڙين پرائنا

ڪرئي. ③7 اُو ٻڌائي ڏوهڪي ڏوهڪي روي اِن پوُلوس ننه ٻاٽ نوکين ٻوسڪا لپڌا. ③8 اُوئون ٻڌون ننه ايٺا وات رو ٻڌون ٿي گهڻو ڏک ٿيو، جي اُوئه ڪيڏو تو: ”تمي وڙي مارو مونيو نئين ڏيکو.“ پسئو اُو پوُلوس پيڙا ٿين اُوئا ننه پيڙا مانه ساڏوا گيا.

پوُلوس بيڪ وڳر يروشلم شهر موئين زائهُ

21 ①امي اُوئون ٿي موڪلاوين رَوونا ٿيا ان پيڙا مانه سڙين سڌا ڪوس نومي ٻيٽ مانه آيا. پيڙه ڏي اُوئون رُدس نومي ٻيٽ مانه آيا، ان اُوئون وڙي پتره شهر موئين زائين اوتريا. ②اُوئنه امون ننه فينيڪي علاقا هومو زايا وازو پيڙو زڙيو، تو اُمي اُوئا پيڙا موئين سڙين رَوونا ٿي گيا. ③اڳڙ زائين زئيون ڪپُرس ٻيٽ امون ننه ڏيڪيام آيو، تئيون اُوئا رنه ڏکناڏليئه پاهنه ٿين سُوريه صوپا هوما متي گيا. تيا ڪيڙ اُمي صُور شهر موئين پوگين پيڙا ٿي نيسا اوتريا، ڪم تو اُوئنه ڪئينڪ واپار رو شيمون اوتارو تو.

④اُوئنه اُمي وشواسيون ننه گوتي لپڌا، ان اُوئون ڪن هات ڏي ريا. اوت رون وشواسيون ننه پوٽر آتما ڪهر ڏيڏي جي پوُلوس ننه يروشلم شهر موئين ڏک ٿيشي، تيام اُوئي پوُلوس ننه منٿ ڪرئي جي اول هومو نه زائهُ. ⑤پن



زئيون امارئہ اوئون زايا رو توئون ٿيو، تو امي رونا ٿيا. ان او ٻاڙي ٻسي امون پيڙا ٿين شهر ٿي ٻارا امون ننه ساڏوا آيا. امي ٻڌي پيڙي سمونڊ را ڪپ مانه گهوڏا ڪوڙين پراٿنا ڪري، ⑥ ان پسته هڪا پيڙا ٿي موڪلاوين امي پيڙا مانه سڙيا، ان او پاسا گهري گيا پرا.

⑦ پسته امي صور شهر ٿي پيڙا موئين وڙي رونا ٿيا ان پتلَميس شهر موئين پوگيا. اوئنه امي وشواسي پايون ٿي مڙيا ان اوئون ڪن هڪ رات تڪي ريا. ⑧ پيڙه ڏي امي اوئون رونا ٿيا ان قيصره شهر موئين زائين پوگيا. اوئنه امي فلپس ري گهري زائين تڪيا، جيو ايسو را پارام ڪشي ري ڪهر همپڙيا وازو هڪ هتو، ان اوئون هاتون زئون موئينليو هتو، جيون ننه يروشلم شهر موئين امداد ورايا هارو سونديا تا. ⑨ ايٿا ري چار ڪوناري ڏيڪري هتي، ان او چار ٺي پگيون رو نياپو ڏيڏا وڙي هتي.

⑩ زئيون امي اوئنه گهٽا ڏي ريا، تو يهوديه علاقا ٿي هڪ پگيون رو نياپو ڏيڏا وازو آيو، جيا رو نوم اگبس هتو. ⑪ اوئنه امون ڪن آوين پولوس رو او لوگهڙو ليدو، جيو پولوس ڪڙيون م بوندتو، ان اوئنه آپرا هات پڪ اوئا ٿي بوندين ڪيڏو: ”پويتر آتما ام ڪئو: جيا رو اي لوگهڙو سئو، اوئا ننه يروشلم موئين يهودي ام بونڌشي ان ڌاري قوم وازون ڪن زهلاوشي.“ ⑫ زئيون امي هائي وات هومپڙي، تو امي ان اوٿ ري منڪي پولوس ننه منٿ ڪرين ڪيڏو جي يروشلم موئين نه زائو. ⑬ پڻ پولوس ڪيڏو: ”تم اي ڪي ڪروه ريا؟ ڪم روئوھ ريا ان مون ننه ڏڪي ڪرين مارئي هيمت گهٽ ڪروھ ريا؟ هون تو يروشلم موئين پريو ايسو را نوم مانه نه روگو بنڌايا هارو، پڻ آپرو جيو ڏيڏا هارو پڻ تيار سون.“

⑭ زئيون اوئنه امارئي وات نه مونئي، تو امي ام ڪين ماٿ ٿي گيا جي ”زم پريو ري مرضي هوئو، هم ٿئو!“

⑮ تيا ڪيڙ امي سنپرين يروشلم شهر هوما گيا. ⑯ ان ڪينڪ قيصره

شهر را وشواسي پڻ امون پيڙا هاليا. اُو امون ننه هيڪا مناسونَ نومي منڪ ري گهري تيزي گيا، جيا ڪن امارنه ريوو تو. اُو ڪپرس بيت رو هتو، ان زُونو وشواسي هتو.

پولوس يروشلم شهر ۾ زهلائي زائھ

پولوس يروشلم شهر ۾ يعقوب تي مزئه

⑰ زئيون امي يروشلم شهر موئين پوگيا، تو اوت را وشواسي پائي ڪشي تي امون تي مزيا. ⑱ پيڙهه ڏي پولوس امون پيڙو تين يعقوب تي مزوا هاليو. اوتنه وشواسي منڌري را ٻڌائي اڳيون پيڙا هتا. ⑲ پولوس اوتون تي مزين هر هيڪ وات همپڙاوتي جي پڳون اوتا را ڪوم تي ڌاريون قومون موئين ڪراوتي تي. ⑳ زئيون اوتي هائي واتون هومپڙي، تو پڳون را وڪون ڪروا لاگيا. ان پسنه اوتي پولوس ننه ڪيڏو: ”تمون ننه ڪهر سئه، پائي، جي يهوديون موئين تي هزاري منڪ وشواسي تي گيا، ان اُو ٻڌائي موسي رون لڪل حڪمون مانھ گهڻا جونش تي وئھ ريا. ㉑ پڻ تمارا پارام اوتي ام هومپڙيوھ جي تم ڌاريون قومون موئين ريا واڙون ٻڌون يهوديون ننه موسي رون لڪل حڪمون ننه ساڏيا رو شيڪاڙوه، ان تم ڪوه جي اُو آپرون سوڪرون رئي توهر نه ڪراوئھ، ان يهودي ڌرم رون رواڙون مانھ نه وئھ. ㉒ هئوئھ آبي ڪي ڪرشون؟ ڪم تو اوتون ننه تمارا آيا رئي ضرور ڪهر پڙشي. ㉓ تيام هئوئھ زم امي ڪونه هم ڪرو. امون ڪن ايوا چار منڪ سئه، جيئي پڳون را نوم مانھ پاسني پاسي تي. ㉔ هئوئھ تم اوتون پيڙا تين سونت ليڏا رئي ريت ڪرو، ان زئيون اُو آپرا مٿوٿاڙ ڪتراوين پڳون را نوم مانھ مال سڙائوئھ، تو تم اوتون رو ڪرچ پري ڏيا. هيوئھ نمونئھ ٻڌون منڪون ننه ڪهر پڙشي جي زم تمارا پارام واتون هومپڙي، اُو ڪوڙي سئه، ان تم آپ پڻ يهودي تين موسي رون لڪل حڪمون مانھ ووھ. ㉕ پڻ ڌاري قوم

واڙا جيئي ايسو مانھ وِشواس اوٿيوھ، اُوئون ھارو امي اڳي ڦينصلو ڪرين لڪي
ميليو تو جي اُوئون رٿه رُوڳو ڏيوئونون را نوم مانھ ساڙل مونھ نہ ڪاوو، لوئي
نہ ڪاوو، ان ايوا مال رو مونھ نہ ڪاوو. جيو ٿونپو ڏين مارل هوئھ، پڻ ھلالل مال
ڪاوو، ان پُوندو ڪوم نہ ڪروو.

②6 پَسئہ پيڙئہ ڏي پولوس اُوئون چارون منڪون نئہ تيڙين اُوئون پيڙو سونت
ليڏا رٿي ريت ڪرين پڳوون را گھر موئين گيو. ان اوت رون پوزاريون ٿي ڏي
پونديو، جي زئيون اُوئون را سونت ليڏا را ڏي پورا ٿيشي، اوتا ڏي مانھ اُوئون
چارون زئون ۾ هر هڪ رٿه پڳوون را نوم مانھ پوزاريون ٿي مال سڙاوو.


پولوس نئہ پڳوون را گھر ٿي بارو ڪاين زھلاوئھ

②7 زئيون سونت ليڏا را ھات ڏي پورا ٿيا واڙا ھتا، تو آسيہ صوپا ري ڪئينڪ
يھودي منڪي پولوس نئہ پڳوون را گھر ۾ موئينليئہ وڙ ڏيڪيو. اوتئي ٻڌون
منڪون نئہ پولوس رٿه ڪلاڦ ڪرين اوتا نئہ زھاليو. ②8 اوتئي زور زور ٿي ڪيڏو:
”او اسرائيلي پايون، امارئي مدت ڪرو! اي او منڪ سئہ جيو ٻڌيل زائين ٻڌون
منڪون نئہ آپئي قوم، موسي رون لڪل حڪمون، ان پڳوون را گھر رٿه ڪلاڦ
شيڪارٿھ. ان ھمئئہ ايئہ ڪئينڪ ڌاري قوم رون منڪون نئہ ايئہ پڳوون را گھر
۾ موئينليئہ وڙ تيڙي آوين ايئا پويتر جگا نئہ اپڙاوئہ پريي.“

②9 ھائي وات اوتئي ايئا ھارو ڪرئي جي اوتئي افسس شھر را ھيڪا ڌاري
قوم را منڪ نئہ پولوس پيڙو شھر موئين ڏيڪيو تو، جيا رو نوم ترفمس ھتو،
ان اوتئي امر ھزميو جي پولوس يھودي ڌرم رو حڪم توڙين ھايا ڌاري قوم را
منڪ نئہ پڳوون را گھر ۾ موئينليئہ وڙ تيڙي آيوھ.

③0 پورا شھر موئين گھٽئي ڦشرئي ٿي گھي، ان اسرائيلي قوم را منڪ ڊوڙي
آوين پيڙا ٿيا، ان پولوس نئہ زھالين ڊيھڙين پڳوون را. گھر ٿي بارو ڪاڍيو، ان
ھٽيڪا اوتا را ڌرواڙا پنڌ ڪريا پرا.

① او پولوس ننه نمو ماريا رڻي ڪوشش ڪرتا ريا، تو ڪيئنڪ اوت ري رومي قوج را موتا ساپ ننه ڪهر ڏيڏي جي پورا يروشلم موئين قشريئي ننه رڻي. ② او جلدِي ۾ آپرون ساپون ان قوجيون ننه پيڙا لين قشريئي ڪريا وازون ڪن ڊوڙي آيو. منڪي زئيون موتا ساپ ننه قوجيون پيڙو اوتون ڏيڪيو، تو پولوس ننه مارو پند ڪريو. ③ تئيون موئنه ساپ آوين پولوس ننه زهاليو، ان اوتا ننه هي هٽڪڙي هٿيا رو حڪم ڏيڏو. ان پسئ او منڪون ٿي پونسوا مڏيو جي ”اي ڪوڻ سئ، ان ايئا رو ڪيوو ڏوه سئ؟“ ④ اوئ توتئ منڪ گهٽي



تائي ڪروا لاگيا. هيڪ منڪ هيڪ وات ڪرتو تو، تو پيڙو وڙي پيڙي وات. اتئي ڪاش هٽي جي موتو ساپ اصلي وات رڻي ڪهر پاڙي نتو هيڪتو. تيام اوئ حڪم ڏيڏو جي پولوس ننه قوجيون را گهڏ موئين لي زائ. ⑤ زئيون پولوس گهڏ ري ساڙي ڪن پوگيو، تو منڪي پولوس ننه ماريا هارو اتو زور لگاڙيو، جي قوجيون رنه اوتا ننه پچايا هارو اُپاڙو پڙيو، ⑥ ڪم تو منڪ وونهي زور ٿي ڪيتا اوتات ريا جي ”ايئا ننه مارو پرو!“

پولوس يهوديون ننه آپ را پارام ڪئھ

③ زئيون رومي قوجي پولوس ننه گهڏ موئين لي زايا وازا هتا، تئيون پولوس قوج را موتا ساپ ٿي يوناني ٻولي ۾ پونسو: ”ڪي هون ڪيئنڪ وات ڪي هيڪون؟“

تو ساڻ ڪيڏو: ”تُون ننه يوناني ٻولي آهه، ڪي؟“ (38) پسته تُون اُو مصر ملڪ رو منڪ نتي ڪي، جيئنه ڪئينڪ ڏي اڳي رومي حڪومت رنه ڪلاڻ ڦشرئي ڪراوئي تئي، ان چار هزار وڊيا واڙا منڪ آپ پيڙا لين رن موئين گيوت پرو؟“

(39) پولوس ڪيڏو: ”نا ساڻ، هُون تو يهودي سون. هُون ڪليڪه صوپا را موٽا شهر ترسُس رو سون. مارئي وينتي اي سئه، جي ميرپونئي ڪرين مُون ننه آپري اسرائيلي قوم رن منڪون ٿي ٻوليا رئي موڪل ڏيو.“

(40) زئيون ساڻ موڪل ڏيڏي، تئيون پولوس ساڙي مانه اُوپين هات را اشارا ٿي منڪون ننه ماٺ ٿيا رو ڪيڏو. زئيون ٻڌائي ماٺ ڪري گيا، تئيون پولوس عبراني ٻولي موئين ام ڪياو مڏيو:

22 ① ”او اسرائيلي پايون ان قوم رن آڳيونون، مارئي وات هومپڙو! هوه هُون آپ را پارام تمون ننه ڪئينڪ ڪونه.“ ② زئيون اُوئي پولوس ننه اُون ري آپري عبراني ٻولي موئين ٻولتون هومپڙيو، تو وڌارنه ماٺ ڪري گيا. تئيون پولوس وڙي ڪيڏو:

③ ”هُون يهودي سون. مارئي پيڏائيش ڪليڪه صوپا را ترسُس شهر رئي سئه. ايتنه يروشلم شهر موئين هُون نونو موٽو ٿيو، ان گملي ايل گرو رو شيلو ٿين اونا ٿي موسي رن لڪل حڪمون رئي هر وات شيڪئي، جيا حڪم پڳوون آڻئون ٻاڻ ڏاڏون ننه ڏيڏا تا. هُون پڳوون رئي شيوا ايوا جونش ٿي ڪرتو، زم تم ٻڌائي همئه ڪروه. ④ مئين ايسو را ايٺا ڏيڪاڙل مارگ مانه وڊا وازون مانه ايوو ظلم ڪريو، جي آدميون ان ڏوشيون ننه زهلاوين جيل موئين پورايا، ان ڪيونڪ ننه مرايا پرا. ⑤ مُڪ پوزاري ان ٻڌي ڌرمي پنچائيت مارئي هاڪ پري هيڪه جي هُون هاس ڪونه ريو. هُون اُون ٿي يهودي پايون هارو اجازت نوما را ڪاڳر لين دمشق شهر هومو گيو، زم اوت رن وشواسيون ننه زهلاوين پاسو يروشلم شهر موئين سزا ڏيورايا هارو لي آوون.“

پولوس همپڙاوتھ جي او ڪم ڪرين وشواسي ٿيو

⑥ ”زئيون هون پنڌ ڪرتو دمشق شهر ڏوڪڙو پوگيو، تئين پپورون رنه توتنه اوچتو آڪاش ٿي مارنه چوڌاري گهڻو سوجهرو چلڪيو. ⑦ هون زمي مانھ پڙيو نو، ان هيڪ اواز مون ننه ام هومپڙيام آيو: ’سائول، او سائول، تون مون ننه ڪم تنگ ڪرھ؟‘ ⑧ تيا مانھ مئين ڪيڏو: ’پريو، تمي ڪوڻ سو؟‘ تو اوئه مون ننه ڪيڏو: ’هون ايسو ناصرت شهر وازو سون، جيا ننه تون تنگ ڪرھ.‘ ⑨ جيا منڪ مون پيڙا هتا، اوئي سوجهرو تو ڏيڪيو تو، پڻ جيو مون ٿي ٻولتو تو، اوئا ري واتون نتي هومپڙي. ⑩ تئين مئين پونسيو: ’او پريو، مارنه هونه ڪي ڪرو؟‘ تو پريو مون ننه ڪيڏو: ’اوني، دمشق موئين زا! اوئه تون ننه ٻڌو ڪئين همپڙاوشي، جيو تارا ڪريا هارو پگوون راڪيوھ.‘ ⑪ او سوجهرو ايوو زبڪيو تو، جي هون اونڌو ٿي گيو تو، ان مارا ساڻي مون ننه هات موئين زهالين پاڍين دمشق شهر موئين تيرتي آيا.

⑫ اوئه دمشق شهر موئين حننياه نومي هيڪ منڪ هتو، جيو موسي رون لڪل پگوون رون حڪمون مانھ وودا وازو ڌرمي منڪ هتو، ان اوٽ رون ٻڌون يهوديون موئين اوئا رو مون هتو. ⑬ او مون ڪن آيو ان ڏوڪڙو اوپين ڪيڏو: ’پائي سائول، وڙي ڏيڪا! اوئه ئي توتنه هون وڙي ڏيڪوا مڏيو ان اوئا هومو زويو. ⑭ پسئه اوئه ڪيڏو: ’آپتون ٻاپ ڏاڏون رنه پگوون تون ننه ايئا هارو اگي سونديوه زم تون ننه ڪبر پڙنه جي اوئا رئي مرضي ڪي سئه، ان تون اوئا را پيڏوهي شيواڌاري ايسو ننه ڏيڪنه، ان واتون ڪرتون هومپڙه. ⑮ ڪم تو تون اوئا رئي هاڪ پريا وازو ٿيه، ان جئين ڪئين تئين ڏيڪيوھ ان هومپڙيوھ، او تون ٻڌون منڪون هومو همپڙاويه. ⑯ هونه تون ڌير ڪم ڪرھ ريو؟ اوني، پريو رو نوم لين پويتر سنون لئه، زم تارا ڏوه ماڦ ٿي زائه.“

پولوس هزماوئھ

جي او ڌاري قوم وازون ڪن ايسنو رئي هاڪ ڪم پرئھ

17 ”تيا ڪيڙ هون پاسو ايتئھ يروشلم شهر موئين آيو. هيڪ وار هون پڳوون را گهر موئين پرائنا ڪرتوت ريو، تو مون نئھ شپنا را زم پريو ڏيڪارو ڏيڏو.

18 اونه مون نئھ ڪيڏو: ’جلدي ڪر! يروشلم ٿي نيھري زا! ڪم تو جي واتون تون مارا پارام هاڪ پرين همپزاويھ، ايت را منڪ اوئون نئھ نئين مونئھ.‘ 19 تيا مانھ مئين ڪيڏو: ’او پريو، اي منڪ مارئي هاڪ ڪم نئين مونئھ؟ اوئون ٻڌون نئھ ڪبر سئھ جي، جيا تمون مانھ وشواس راکتا، اوئون نئھ هون جيئون تيتون پڳوون رون منڌرون ٿي زھلاوين جيل موئين پوراوتو ان مراوتو. 20 اوئون نئھ ڪبر سئھ جي زئيون او تمارئي هاڪ پريا واڙا استيفنس نئھ مارتات ريا، تو هون آپ اوئھ اوپل هتو، ان هايا وات مانھ ڪش هتو، ان اوئا رو ڪون ڪريا وازون رون توئالون رئي همپاز ڪرتوت ريو. 21 پڻ پريو مون نئھ ڪيڏو: ’ايتون زا پرو، ڪم تو هون تون نئھ شيتي ڌاريون قومون موئين ميلونھ.‘

22 اتي وار هوڏي يهودي پولوس رئي وات هومپزتا ريا، پڻ هايا وات مانھ او زور ٿي ڪياو مڏيا: ’ايتا منڪ نئھ مارو پرو، ڪم تو ايوا منڪ نئھ دنيا موئين نه ريوو ڪئھ.‘ 23 او گوڙ ڪرتات ريا، آپرا توئال اونسا اونسا ڪرتات ريا، ان رينھ ٿي ڏوڙ اوڏاڙتات ريا. 24 تئيون قوچ رئھ مونئھ ساپ حڪم ڏيڏو جي ’ايتا نئھ گھيڊ موئين لي زائو، ان قٽڪا هئين اوئا ٿي هاسئي ڪراوو!‘ هيونئھ نمونئھ او ڪبر پاڙوا ڪرتو تو جي پولوس رو ڪيوو ڏوھ سئھ، جيا ري ڪري يهودي اتو گوڙ ڪرئھ ريا.

25 زئيون اوئا نئھ ڇاڀڪا هنيا هارو ٻونڌيو، تئيون پولوس ڏوڪرا اوپل قوچ را هيڪا ساپ ٿي پونسسيو: ’روم را قانون پرمونئھ تمي هيڪا رومي منڪ نئھ ڦينصلو ڪريا وگر ڇاڀڪا هئي هيڪوھ، ڪي؟‘ 26 قوچ رو ساپ اي هومپزين

سِڊو موتا ساپ ڪن گپو ان ڪيڏو: ”تمي اي ڪي ڪروھ ريا؟ اي منڪ تو روم ملڪ رو سئھ.“ ②7 تيا مانھ موتو ساپ پولوس ڪن گپو ان ڪيڏو: ”ھاسئي وات ھمپڙاؤ، تون روم رو سئھ ڪي؟“ تو پولوس ڪيڏو: ”ھوئھ.“ ②8 تو موتھ ساپ ڪيڏو: ”مئين الھي گھڻا پئيھا ڏين رومي تيا رو حق ليڏوھ.“ پڻ پولوس ڪيڏو: ”ھون تو زلم ٿي لين روم رو سون.“

②9 پئسئھ جيا ڦوڇي پولوس نئھ ڇاڀڪا ھتيا واڙا ھتا، او جلدِي م پولوس نئھ ساڏين ھيڪل گيا پرا. ان موتو ساپ پڻ گھڻو پيئو، ڪم تو اوئا نئھ ڪبر پڙئي جي پولوس روم رو سئھ، ان اوئھ قانون رئھ ڪلاڦ اوئا نئھ ھٽڪڙي ھئاوي تي.

پولوس نئھ ٽرمي پنچائيت ھومو نيڙاوتھ

③0 پيڙئھ ڏي ڦوڇ رئھ موتھ ساپ موتون پوزاريون ان ٽرمي پنچائيت رون ٻڌون ميمپرون نئھ پنچائيت موئين پيڙا تيا رو ڪيڏو، ڪم تو او پڪئي ڪبر پاڙوا ڪرتو تو، جي يھودي پولوس مانھ ڪيوو ڏوھ ڏئھ ريا. تئين اوئھ پولوس نئھ گھڊ ٿي ٻارو ڪاڍيو ان اوئا نئھ لين پنچائيت ھومو اوپاڙيو.

23 ① پولوس پنچائيت ھومو ڏيون ٿي زوين ڪيڏو: ”اسرائيلي پايون، ھون آڙ ھوڏي ھاسا من ٿي پگھون رئي شيوا ڪرونھ ريو.“ ② تيا مانھ مُک پوزاري، جيا رو نوم حنياه ھتو، پولوس ڪن اوپل منڪون نئھ حڪم ڏيڏو جي پولوس نئھ ٿپڙ ھئئھ. ③ تئين پولوس اوئا نئھ ڪيڏو: ”ڪوڙا منڪ، پگھون تون نئھ سزا ڏيشي. تون مارو ڦينصلو پگھون رون حڪمون پرموتھ ڪريا ھارو پيئوھ، پڻ تون تو پگھون رو حڪم توڙين ڦينصلو ڪريا وگر مون نئھ ماري رو ڪئھ ريو.“

④ تيا مانھ جيا منڪ پولوس ڏوڪڙا اوپا تا، اوئي پولوس نئھ ڪيڏو: ”تون پگھون را مُک پوزاري ٿي زم تم ڪم ٻولئھ ريو؟“

⑤ تو پولوس ڪيڏو: ”پايون، مون ننه ڪهر نٿي جي اي مڪ پوزاري سٺه. جي ڪهر هوٽ تو هون هم نه ڪٽ، ڪم تو شاستر موئين لڪل سٺه: آپري قوم را آگيون ربي ڳلا نه ڪرو.“

⑥ هوئه پولوس ننه ڪهر هٿي جي پنچائيت موئين هي پالتي سٺه، هيڪ فريسي پالتي ان پيزي صدوقي پالتي. تيام اوئه پنچائيت ننه زور ٿي ڪيڏو: ”اسرائيلي پايون، هون فريسي پالتي رو سون، ان مارا پاپ ڏاڏا فريسي هتا. اي ڪيس مون مانه تيام ٿه ريو، ڪم تو هون ايتا وات مانه يقين راکونه جي پگيون مرلون ننه وزي جيوي اوناڙشي.“

⑦ زيون اوئه هاڻي وات ڪيڏي، تيون فريسي پالتي را منڪ ان صدوقي پالتي را منڪ آيت موئين وڙگاوا مڏيا، ان پنچائيت پيون پالتيون م ٿي گهي. ⑧ ڪم تو صدوقي پالتي واڙا ام ڪهه جي مرل وزي جيوي نين اوئه، آڪاشي ڏوت نٿي هوتا، ان مريا ڪيڙ منڪ رو جيو ڪم ٿي زانه. پڻ فريسي پالتي واڙا ايتا وات مانه يقين راکهه جي پگيون مرل منڪون ننه وزي جيوي اوناڙشي، آڪاشي ڏوت سٺه، ان مريا ڪيڙ منڪ رو جيو ڪم نٿي ٿيتو. ⑨ گوڙ وڌتو گيو، ان نيٺ ڪينڪ شاستر زوٿيا واڙا، جيا فريسي پالتي را هتا، اوئين اُپيا ان گهٽا زور ٿي ڪيڏو جي ”امي ايتا منڪ موئين ڪين ڏوه نٿي ڏيڪتا. اي تو ٿي هيڪه جي ڪياڪ مرل منڪ رهه جيو ڪا ڪيٽڪ آڪاشي ڏوت اونا ٿي واتون ڪري هوشي. تو پسٺه ڪيو ڏوه ٿيو؟“

⑩ زيون جهيڙو گهٽو وڌي گيو، تو قوج رو موتو ساپ پياوا مڏيو جي متون منڪ پولوس ننه مارنه نه پرو. تيام اوئه حڪم ڏيڏو جي قوچي گهڏي آوين پولوس ننه پنچائيت موئين ٿي ڪاڍين پاسو گهڏي موئين لي زانه.

⑪ اوئه ئي رات پريو ايسو پولوس ڪن آوين ڪيڏو: ”هيٺ راک، زم تين ايتنه يروشلم شهر موئين مارئي هاڪ پريهه، هم روم شهر موئين پڻ تون مارئي هاڪ ضرور پريهه.“

يهودي پولوس ننه نمو ماريا رو هون ڪانه

⑫ پڙهه ڏي هوار را ڪئينڪ يهودي آوين پيڙا ٿيا ان اوني آبت موئين اي ڪراپ منصوپو نايو. اوني آپرا جيو رو هون ڪائين وائيدو ڪريو جي ”زئيون هودي پولوس ننه نمو نئين مارون، تئيون هودي آبي نڪو ڪاشون نڪو پيشون.“

⑬ هائي منصوپو نايا وازا منڪ چاليهون ٿي گهڻا هئا. ⑭ پسنه اوني ٻڌي پيڙا ٿين موتون پوزاريون ان آپري قوم رون آڳيونون ڪن زائين ڪيدو: ”امي پيڙا ٿين آپرا جيو رو هون ڪاڏوه جي زئيون هودي پولوس ننه نمو نئين مارون، تئيون هودي ڪئين نئين ڪائون پيشون. ⑮ تيام هوهه تمي ان تماري پنچائيت، اي پونهونو ڪرين قوج را موتا ساپ ننه وينتئي ڪرو جي پولوس ننه وڌيڪ واتون پونسيا هارو تمون ڪن پنچائيت ڪن ميلنه. امي اونا رئي وات زوشون، ان اونا رنه تمون هودي پوگيا مور امي اونا ننه مارشون پرو.“

⑯ پولوس را پوڙيا ننه هايا منصوپا رئي ڪهر پڙئي، تو اونه جون زائين پولوس ننه گهڏي موئين آوين همپڙايو. ⑰ تئيون پولوس قوج رون ساپون موئين ٿي هڪا ننه هاڏ ڪرين ڪيدو: ”ايئا سوڪرا ننه موتا ساپ ڪن تيڙي زائو، ڪم تو ايئا رنه موتا ساپ ٿي ڪئينڪ وات ڪرووه.“ ⑱ تو ساپ سوڪرا ننه موتا ساپ ڪن تيڙي گيو ان اوڻه زائين ڪيدو: ”پولوس قيڏي مون ننه هاڏ ڪرين وينتئي ڪري جي ايئا سوڪرا ننه تمون ڪن تيڙي آون، ڪم تو اي تمون ٿي ڪئينڪ وات ڪروا ڪرئ.“

⑲ موتو ساپ اونا سوڪرا ننه هات موئين زهالين نويڪلائي موئين هڪهه پاهنه تيڙي گيو ان پونسيو: ”تون مون ٿي ڪي وات ڪروا ڪرئ؟“ ⑳ تئيون سوڪرئ ڪيدو: ”يهوديئي آبت موئين تمون ٿي اي وينتئي ڪريا رو قينصلو ڪريوه جي هوارو تمي پولوس ننه ڌرمي پنچائيت موئين تيڙي آوو، زم اونا را پارام وڌيڪ صحيح ڪهر پاڙهه. ㉑ پن تمي اوئون رئي وات مت مونيا، ڪم تو

اُوئون را چاليهون ٿي وڌيڪ منڪ شيرڙا مانھ هتائين پيٺاھ. اُوئي آڀرا جيو رو هون ام ڪاڌو جي زئيون هُودِي اُو پولوس نئھ نمو نئين مارئھ، تئين هُودِي نڪو ڪاشي نڪو پيشي. اُو همئنه سنڀرين پيٺاھ، ان اُو روڳا تمارا قينصلا رئي وات زوئھ ريا.

② تئين موتھ ساڀ اُوئا نئھ گھڻو گھڻو ڪيڏو: ”اي واتون جي تئين مُون نئھ همپزاويه، اي پيڙا ڪيا نئھ مت همپزاوي.“ پسنھ اُوئھ سوڪرا نئھ زايا رئي موڪل ڏيڏي.

پولوس نئھ صنويا مانھ راز ڪريا وازا فيلڪس ڪن ميلئھ

③ تيا ڪيڙ قوچ رئھ موتھ ساڀ پيئون نونون ساڀون نئھ آڀ ڪن تيڙا ان ڪيڏو: ”بي هُو قوچي، پيڙا ستر قوچي گھوڙون مانھ سڙيا وازا، ان بي هُو قوچي پالا لين وڊيا وازا، تيار ڪرو، ان تمي آز رات را نوي واڳي قيصره شهر هوما زائو. ④ ان گھوڙا پڻ لي زائو، زم پولوس نئھ گھوڙا مانھ ساڙين راز ڪريا وازا فيلڪس ڪن هازو هورو پوڳاڙو.“ ⑤ پسنھ موتھ ساڀ اُوئون هات ام ڪت لڪين ڏي ميليو:

⑥ ”جناب راز ڪريا وازا فيلڪس ساڀ، تمي هڪي ريو!

اي ڪت هُون ڪلوديس لوسياس لڪونه ريو.

⑦ ايئا منڪ نئھ يهوديئي زهاليو تو ان هاو ماريا مانھ هتا، پڻ هُون قوچيون نئھ لين اُوئھ پوڳي گيو ان يهوديون ٿي پچايوه، ڪم تو مُون نئھ ڪبر پڙي گئي تي جي اي رومي سنھ. ⑧ هُون ايئا نئھ يهوديون ري پنچائيت موئين تيڙي گيو، زم ڪبر پاڙي هيڪون جي يهودي ايئا رو ڪيوو ڏوه ڪاڏئھ. ⑨ پسنھ مُون نئھ ڪبر پڙي جي يهوديئي آڀرا ڌرم ريون واتون ري ڪري ايئا مانھ الزوم هئيوھ، پڻ ايئا مانھ ايوو ڪئين الزوم نه هئيو جيا ري ڪري ايئا نئھ موت ڪا جيل رئي سزا ڏيوو ڪئھ. ⑩ زئيون مُون نئھ ڪبر پڙي جي ايئا منڪ رئھ ڪلاڦ

ڪراپ منصوبو ٿيو، تئين جلدِي م تمون هومو روونو ڪريو، ان جيا منڪ ايتا مانه الزوم هئنه ريا، اوئون ننه پڻ مئين ڪيڏوھ جي او تمون ڪن آوين ايتا رنه ڪلاڦ ڪيس ڪرئ.

① پسنه قوچي حڪم پرموئنه رات ئو رات پولوس ننه انتيترس شهر هوڏي لي ڳيا. ② پيزنه ڏي پنڌ اول قوچي گهڏي هوما پاسا ڳيا پرا، ان گهوڙون واڙا قوچي پولوس ننه آڳڙ تيزي ڳيا. ③ زئيون او پولوس ننه قيصريه شهر موئين لين پوڳيا، تو اوئي صوپا مانه راز ڪريا واڙا ننه ڪت ڏيڏو، ان پولوس ننه پڻ اوئا رنه حواله ڪريو. ④ اوئه ڪت پئين پولوس تي پونسيو: ”تون ڪيا صوپا رو سئ؟“ زئيون اوئا ننه ڪهر پڙي جي پولوس ڪليڪه صوپا رو سئ، جيا صوپا رون منڪون مانه اوئا ننه ڦينصلو ڪريا رئي اڪتيرائي هئئي، ⑤ تو ڪيڏو: ”هون ٿارو پيون تئين ليه، زئيون جيا منڪ ٿارنه ڪلاڦ سئ، او پڻ آوشي.“ پسنه اوئه حڪم ڏيڏو جي پولوس ننه قوچيون را پاهرا هيٺ آپرا گهڏ موئين راکئ، جيو اڳي هيروڊيس پاڏشا رو مولات هتو.

صوپا مانه راز ڪريا واڙا ڪن يهودي پولوس مانه ڪيس ڪرئ

① پونسون ڏيئون ڪيڙ مڪ پوزاري حننياه يروشلم شهر تي قيصريه شهر موئين آيو. او آپ پيزا اسرائيلي قوم را ڪئينڪ آڳيون ان هڪا ترطلس نومي وڪيل ننه پڻ تيزي آيو. اوئنه آوين اوئي صوپا مانه راز ڪريا واڙا فيلڪس ڪن پولوس رنه ڪلاڦ واتون همپڙايو.

② زئيون پولوس ننه ڪورث موئين تيزايو، تو ترطلس اوئا مانه ڏوه ڏيوا لاڳيو: ”مونوازا فيلڪس، امي تماري ڪري گهڻا هڪ موئين ريونه ڪم تو تمڻي ايوي هوشيارڻي ٿي راز ڪروه ريا جي ايتا صوپا موئين گهڻي ترقي ٿي. ③ امي هر نموننه ان هر جڳا مانه تمارو گهڻو ٿورو مونونه. ④ هون تمون ننه گهڻي تڪليپ نئي ڏيوا ڪرتو، پڻ روڳي ٿوڙيڪ وينئي ڪرونه، ميرپوني

ڪرين اماري ٻي ترڻ واتون صير ٿي هومپڙو. ⑤ امي ڏيکيوه جي اي منڪ ڪترا وازو سٺه. اي پوري دنيا موئين زائين ٻڌون يهوديون موئين قشري ڪراوئ، ڪم تو اي ايسو ناصرت شهر وازا ري پالتي رو آڳيون سٺه. ⑥ ان اينه اي پڻ ڪوشش ڪريه، جي پڳوون را گهر ننه اڙاونه، پڻ امي اينه ننه زهاليو رو: (امارو ڪيال هتو جي اينه رو ڦينصلو امارا ڌرم پرموئنه ڪرون، ⑦ پڻ قوچ رو موٽو ساڻ لوسياس آيو ان اينه ننه امون ٿي زوري لي گيو، ⑧ ان اينه رنه ڪلاڦ ڦرياه ڪريا وازون ننه ڪيڏو جي تمون ڪن آونه.) جيا ڏوهون را امي اينه مانه الزوم هئونه ريا، اوئون رئي زئون تمي آپ جونچ ڪرشو، تئين تمي پوري ڪهر پاڙي هيڪشو.

⑨ پسنه يهوديئي پڻ هايا الزوم موئين وڪيل رو پاهو ليدو ان ڪيو مڏيا جي ”هائي واتون هاسي سٺه.“

پولوس راز ڪريا وازا فيلڪس ننه آپرا پارام ڪنه

⑩ پسنه راز ڪريا وازنه پولوس ننه ٻوليا رو اشارو ڪريو. تئين پولوس ڪيڏو:

”ساڻ، مون ننه ڪهر سٺه جي گهئون سالون ٿي تمي اينه اسرائيلي قوم را ڦينصلا ڪروه ريا، تيام هون ڪشي ٿي تمون ننه مارا پارام همپڙاونه. ⑪ هزون ٻارنه ڏي مس ٿيا هون يروشلم موئين پڳوون رئي پوزا ڪروا گيو تو، ان تمي پڻ هايا وات رئي ڪهر پاڙي هيڪوه. ⑫ اوئنه ايئي مون ننه نڪو پڳوون را گهر موئين ڪيا ٿي مقابلو ڪرتون ڪا منڪون ننه پيڙا ڪرين گڙٻڙ ڪرتون ڏيڪيو، نڪو پڳوون رون منڌرون موئين ان نڪو شهر موئين هم ڪرتون ڏيڪيو. ⑬ اي جيون واتون را مون مانه الزوم هئنه ريا، اوئون رئي ايئون ڪن ڪئين ٿا پتئي نئي. ⑭ پڻ هيڪ اي وات هون مونونه ريو جي هون آپرا ٻاپ ڏاڏون را پڳوون رئي شيوا ايسو را ڏيڪاڙل مارڳ پرموئنه ڪرونه، جيا ننه اي گلت پالتي ڪنه،

ان هون موسيٰ رون لڪل حڪمون ريون ان پڳوونَ رو نياپو ڏيڏا واڙون ريون ٻڌيون لڪل واتون مانھ يقينَ راڪونھ. (15) مُون نئھ پڳوونَ ٿي هاڳي آسريو سئھ جيوو ايئون نئھ سئھ، جي پڳوونَ آپري وات مانھ وُڍا واڙون منڪون نئھ ان نہ وُڍا واڙون منڪون نئھ پڻ مريا ڪيڙ هيڪ ڏي جيوو اوناڙشي. (16) تيام هون هميش اي ڪوشش ڪرونھ جي هون نڪو پڳوونَ رو نڪو منڪون رو ڏوھ ڪرون ان مارو من صاق رئھ.

(17) هون گهڻون سالون ڪيڙ يروشلم موئين گپو تو، جي اوڻئھ زائينَ آپري قوم موئين پڳوونَ را نوم مانھ ڪيريات ڪرون ان اوتا را نوم مانھ مال سڙاوون. (18) زئيون اوئي مُون نئھ پڳوونَ را گهر موئين ڏيڪيو، تئيون هون سونت لين هائي ڪوم ڪرتوت ريو، ان اوڻئھ نڪو مُون پيڙا گهڻا منڪ هتا نڪو ڪئين گهڙڙ ٿيٿيٿ رئي. (19) مُون نئھ جيئي اوڻئھ ڏيڪيو، او آسيه صوپا را ڪئينڪ يهودي هتا. جي اوئون ڪن مارئھ ڪلاڪ ڪئين وات سئھ، تو اوئون رئھ ايئئھ تمون هومو آوين مُون مانھ الزوم هئو تو. (20) او تو نجي آيا، تو پستھ هئوئھ اي منڪ پلئھ همپڙاوئھ جي زئيون هون ايئون ري پنچائيت هومو اوپو تو، تئيون ايئي مُون موئين ڪيوو ڏوھ ڏيڪيو. (21) ايئي رُوڳو مارو اي ڏوھ ڪاڍيو جي مئين ايئون هومو اوپين زور ٿي ڪيڏو تو جي ’آز اي ڪيس مُون مانھ تمون هومو تيام تئھ ريو، ڪم تو مارو ايئا وات مانھ يقينَ سئھ جي پڳوونَ مرلون نئھ وڙي جيوو اوناڙشي.’

(22) پستھ راز ڪريا واڙئھ فيلڪس، جيا نئھ ايسو را ڏيڪاڙل مارڳ را پارام گهڻي ڪهر هئي، ڪيس نئھ روڪيو پرو ان اوئون نئھ ڪيڏو: ”زئيون قوچ رو موٽو ساپ لوسياس اوشي، تئيون هون تمارا ڪيس رو قينصلو ڪريھ.“ (23) پستھ اوئھ قوچ را نونا ساپ نئھ ڪيڏو جي او پولوس مانھ پاهرو ڏيوراوئھ، پڻ اوئا ٿي نرمي هون وئھ ان اوئا رون آپرون منڪون نئھ اوئا رئي شيوا ڪريا ٿي نہ روڪئھ.

پولوس راز ڪريا واڙا فيلڪس ان اوئا ري ڏوشي نٺ ايسنو را پارام همپزاوئھ

②4 ڪئنيڪ ڏيئون ڪيڙ فيلڪس آپري دروسلھ نومي ڏوشي پيڙو آيو، جيئي يهودي قوم رئي هتئي، ان پولوس نٺ تيزاوين اوئا ٿي ايسو ڪريست مانھ وشواس راڪيا را پارام واتون هومپڙوا مڏيو. ②5 زئيون پولوس اوئا نٺ پگھون ري وات مانھ وودا را پارام، آپري مرضي نٺ قاهوم راڪيا را پارام، ان پگھون ري آيا وازي سزا را پارام هزمايو، تئيون فيلڪس نٺ گھٽئي پيڪ لاڳئي ان پولوس نٺ ڪيڏو: ”همنٺه زا پرو. وڙي زئيون مون نٺ توڻو زڙيو، هون تون نٺ تيزاوي ليه.“ ②6 اوئا نٺ اي اميد پڻ هتئي جي پولوس ڪئنيڪ رشوت ڏيشي. تيام او گھڙي گھڙي تيزاوين اوئا ٿي واتون ڪرتو.

②7 پيئون سالون ڪيڙ فيلڪس ري جگا مانھ پُرڪيس فيسٽس صوپا مانھ راز ڪروا آيو. فيلڪس يهوديون نٺ ڪش ڪروا ڪرتو تو، تيام او پولوس نٺ پاهرام ساڏين گيو پرو.

پولوس روم را پادشا ڪن آپرو قينصلو ڪرايا هارو تونھ ڏئھ

25 ① زئيون نوا راز ڪريا واڙا فيسٽس نٺ ايٺا صوپا موئين آيا نٺ ترڻ ڏي ٿيا، تئيون او قيصره شهر تي يروشلم موئين گيو. ② اوٺھ موئي پوزاريئي ان يهودي قوم ري آگپووني پولوس رٺ ڪلاڻ فيسٽس ڪن واتون ڪري، ان اوئا ٿي ام وينتئي ڪرئي جي ③ ”تمي ميروني ڪرين پولوس نٺ ايٺه يروشلم موئين تيزاوو.“ ڪم تو اوئي اي ڪراپ منصوپو نايو تو جي پولوس نٺ ڪيٺڪ شيرڙا مانھ مراوئھ پرو. ④ پڻ فيسٽس ڪيڏو جي ”پولوس قيصره موئين قيڏي سٺھ، ان هون آپ توڙونڪ ڏيئون ڪيڙ اول زايا وازو سون. ⑤ تيام تمون موئين جيا ڪاس منڪ سٺھ، او مون پيڙا هالٺھ، ان جي اوٺھ منڪ ڪئنيڪ

ڏوه ڪريو هوشي، تو پلئه اونا مانه الزوم هئنه.

⑥ فيسٽس اوتنه رُوگا آت ڪا ڏه ڏي ريو، ان پسنه قيصره موئين گيو پرو. پيننه ڏي قينصلا ري گهاڏي مانه پيهين اونه حڪم ڏيتو جي پولوس ننه ڪورٽ موئين لي آئه. ⑦ زئيون پولوس آيو، تو جيا يهودي يروشلم ٿي آيا تا، او اونا رنه چوڌاري قري آيا ان اونا مانه گهئا موتا ڏوه ڏيو لاگيا، پڻ اوتون رئي ڪئين ٿا پتتي نه ڏي هڪيا. ⑧ پولوس آپرا پارام ڪيڏو جي ”مئين يهوديون را ڌرم رنه، پگهون را گهر رنه، ڪا روم را پاڌشا رنه ڪلاف ڪئين پڻ ڏوه نٿي ڪريو.“

⑨ توي پڻ فيسٽس يهوديون ننه ڪش ڪريا هارو پولوس ٿي پونسيو: ”تون يروشلم موئين هاليه ڪا نا، زم اوتنه مون هومو ايئون واتون رو قينصلو تهن؟“ ⑩ پڻ پولوس ڪيڏو: ”هون همئنه رومي حڪومت ري ڪورٽ موئين اوپوه، ان مارو قينصلو ايئنه هوو ڪپنه. تمون ننه ٻڌئي ڪهر سئه جي مئين يهوديون رو ڪئين ڏوه نٿي ڪريو. ⑪ جي هون ڏوهاري سون ان مئين موت ري سزا کاڌا جيوو ڪئين ڪوم ڪريوه، تو هون مريا هارو تيار سون. پڻ جي اي الزوم جيا مون مانه هئنه ريا ٻڌائي ڪوڙا سئه، تو ڪيا پڻ منڪ رو اي حق نٿي جي او مون ننه ايئون رنه خوالته ڪرئه. تيام هون روم را پاڌشا ننه ڏونه ڏيونه، جي او مارو قينصلو ڪرئه.“

⑫ تيون فيسٽس آپرون صلاح ڏيڏا وازون ٿي صلاح ڪرين ڪيڏو: ”نيڪ سئه. تئين روم را پاڌشا ڪن ڏونه ڏيڏيئه. هونه تون روم را پاڌشا ڪن زايئه.“

فيسٽس پولوس ننه نونا پاڌشا اگريا ٿي ملاوئھ

⑬ ڪئين ڏيئون ڪيڙا اگريا پاڌشا ان اونا رئي پين پريڪي قيصره شهر موئين فيسٽس ٿي مزو آيا. ⑭ زئيون او ڪئين ڏي ريا، تيون فيسٽس اگريا پاڌشا ننه پولوس را ڪيس را پارام همپزايو جي ”هڪ منڪ سئه جيا ننه راز ڪريا

واڙو فيلڪس قيڏ موئين ساڏين گيهو پرو. (15) زئيون هون يروشلم موئين هتو، تو ايٿا منڪ رنه. ڪلاڦ موئي پوزاريئي ان يهودي قوم ري آڳيون موني موني و اتون ڪري، ان منٽ ڪري جي هون ايٿا ننه سزا ڏيڏا رو ڦينصلو ڪرون. (16) پڻ مئين اوئون ننه ڪيڏو جي روم را قانون پرموئنه زئيون هودِي ڪياڪ منڪ ننه ڏوه ڏيڏا واڙون رنه روپرو آڀرا پارام همپزيا رو موقعو نه زڙنه، تئيون هودِي اوئا ننه سزا نه ڏيوو. (17) تيام، زئيون او ايٿه آوين پيزا تيا، تو مئين ڪئين ڌير نه ڪري، ان پيزنه ڏي مئين ڦينصلا ري گهاڏي مانه پيهين حڪم ڏيڏو جي اوئا منڪ ننه تيڙي آئنه. (18) زئيون اوئا رنه ڪلاڦ منڪ اوئين اويا، تئيون اوئي ايوو ڪئين ڪراپ ڏوه نه ڏيڏو جيون رو مون ننه شڪ هتو، (19) پڻ اوئي روڳو آڀرا ڌرم ريون ڪئينڪ و اتون ري ڪري ان هيڪا ايسو نومي منڪ ري ڪري اوئا مانه ڏوه ڏيڏو، جيو مري گيو تو، پڻ پولوس ڪنه ريو جي او جيو تو سئه. (20) مون ننه اي وات هزميام نه اوئي جي ڪم ڪرين ايئون و اتون رئي صحيح جونچ ڪرون، تيام مئين اوئا ئي پونسيو جي تون يروشلم موئين زايا هارو ڪش سئه ڪا نا، زم اوئنه ايئون و اتون رو ڦينصلو ئه؟ (21) پڻ زئيون پولوس اي ڏونه ڏيڏي جي اوئا رو ڦينصلو روم را پاڏشا ڪن تته ان اتي وار هودِي او پلنه قيڏي رنه، تئيون مئين حڪم ڏيڏو جي زئيون هودِي هون ايٿا ننه روم را پاڏشا ڪن نه ميلون، تئيون هودِي ايٿا ننه قيڏي راڪو.

(22) تئيون اگريا پاڏشا فيسٽس ننه ڪيڏو: ”مارئي مرضي سئه جي هون آڀ اوئا ري و اتون هومپزون.“ تو فيسٽس ڪيڏو: ”پلنه، تمي هوارو اوئا ري و اتون هومپزيا.“

(23) پيزنه ڏي اگريا پاڏشا ان اوئا رئي بين برنيڪي گهٿا مون ان شون ئي ڌريار موئين آيا. اوئون پيزا قوج را موئا ساڀ ان شهر را ڪاس منڪ هتا. زئيون فيسٽس حڪم ڏيڏو، تو پولوس ننه ڌريار موئين اوئيو. (24) پسئه فيسٽس ڪيو لاڳيو: ”اگريا پاڏشا ان ايٿه اول ٻڌون منڪون، تمون هومو اي او منڪ سئه

جيا را پارام ٻڌي يهوديئي، يروشلم موئين ان ايتنه قيصريه موئين پڻ، مون نئه منٽ ڪرئي ان زور ٿي ڪيڏو جي 'ايئا منڪ رئه جيوتو نه ريوو ڪپئه. ايئا نئه موت رئي سزا ڏيو.' ②5 پڻ مئين ڪهر پاڙيهه جي ايئه ايوو ڪئين ڏوه نٿي ڪريو جيا ري ڪري ايئا نئه موت رئي سزا ڏيون. پڻ ايئه آپ ڏونه ڏيڏئي جي ايئا رو ڦينصلو روم را پاڏشا ڪن ٿه، تيام مئين ايئا نئه ميليا رو ڦينصلو ڪريوه. ②6 پڻ ايئا را پارام مون ڪن ڪئين پڪئي وات نٿي جي روم را پاڏشا نئه لڪين ڏي ميلون. تيام مئين ايئا نئه تمون ٻڏون هومو، ان ڪاس ڪرين، اگريا پاڏشا، تمون هومو اوٿيوه، زم تمي ايئا ڪيس رئي جونچ ڪرو، تو هون ڪئينڪ لڪي هيڪون. ②7 ڪم تو اي وات مون نئه نائوڪئي نٿي لاڳتئي جي هون هيڪا قيڏي نئه ميلون، پڻ جيا الزوم اوئا مانه هٿل سهه، او صاف نه لڪون."

پولوس اگريا پاڏشا هومو آپرا پارام همپزاوئه

26 ① تئين اگريا پاڏشا پولوس نئه ڪيڏو: "تون نئه موڪل سهه. تون پلئه آپرا پارام ڪئينڪ ڪئه." تو پولوس هات ٿي اشارو ڪرين آپ را پارام ام ڪيڏو:

② "اگريا پاڏشا جي، هون آپ نئه پاڳوازو هزمونھ جي ايئون ٻڌيون واتون را پارام، جيون را ڏوه يهودي مون مانه ڏهه ريا، هون آز تمون هومو آپري وات همپزاوون، ③ ڪم تو تمي يهوديون ريون ٻڌيون ريتون روازن ان ڌرم ريون واتون ٿي گهٽا واقوب سو. تيام مارئي تمون نئه وينتئي سهه جي مارئي وات صير ٿي هومپزو.

④ ٻڏون يهوديون نئه ڪهر سهه جي هون ننڪو ٿڪو مور ٿي آپرا ملڪ موئين ان پسئ يروشلم شهر موئين ڪم ڪرين ريو. ⑤ اوئون نئه شروع ٿي لين مارئي پوري ڪهر سهه، ان جي او هاڪ پروا ڪرئھ تو او آپ هاڪ پري هيڪهه، جي ڪم ڪرين هون فريسي پالتي را نمونا پرموئنه ويتو، جيئي اپنا ڌرم رئي ٻڏون

ٿي پڪڙي پالڻي سٺ. ⑥ ان همنه اي ڪيس مون مانه تيام ٿيوه، ڪم تو مون ننه پڳوون را اونا وائيدا رو آسريو سٺه جيو اونه آپتون پاپ ڏاڏون ٿي ڪريو تو، جي او مرلون ننه جيوي اوناڙشي. ⑦ اي او هاڳي وائيدو سٺه جيا رنه پورو ٿيا رٿي وات آڀي قوم رن ٻارون ذاتون را منڪ زونه ريا، ان ڏي رات پورا من ٿي پڳوون رٿي شيوا ڪرڻه ريا. ان هائي پروسو راکيا ري ڪري، او پاڏشا، يهودي مون مانه الزوم هڻه ريا. ⑧ تمي يهودي اينا وات مانه ڪم يقين نٿي راکتا جي پڳوون مرلون ننه جيوي اوناڙي هيڪه؟

⑨ اڳي هون آپ سوچتو جي مون ننه ايسو نصرت شهر وازا رو نوم ليڏا وازون رنه ڪلاڦ گهڻو ڪئين ڪروو ڪپنه. ⑩ يروشلم شهر موئين مئين همروم ڪريو، ان موتون پوزاريون ٿي اجازت نوما لين هيون گهڻون پڳوون رن سونيل منڪون ننه جيلون موئين پوريا، ان زئون ڪئون اوئون ننه موت رٿي سزا ڏيڏا رو ڦينصلو ٿيو، تو هون هميش هايا ڦينصلا را حق ڀر هتو. ⑪ ان مئين پڳوون رن ٻڌون منڌرون موئين گهڻي وار وشواسيون ننه ماري رٿي سزا ڏيوراوين ايسو مانه وشواس سڏاوا ڪريو. مون ننه اوئون مانه اتڻي رينه سرتڻي، جي مئين نه روگو يروشلم شهر موئين پڻ پيزون شهرون موئين پڻ زائين وشواسيون ننه تنگ ڪريا.

پولوس اڀرڻه وشواسي ٿيا را پارام همپزاوڻه

⑫ ”هايون واتون هارو هيڪ وار هون موتون پوزاريون ٿي اجازت نوما لين اوئون را حڪم پرموڻه دمشق شهر هومو زاتوت ريو. ⑬ پپورون رنه توڻه، پاڏشا جي، مئين شيرڙا مانه آڪاش ٿي ايوو سوجهرو ڏيڪيو، جيا موئين ڏي ٿي پڻ گهڻي روشنڻي هڻي. او مارنه ان مارون ساڻيون رنه چوڌاري چلڪيو. ⑭ امي ٻڌائي زمي مانه پڙيا نا، تو مئين هيڪ اواز آڀري عبراني ٻولي موئين هومپزيو: ’سائول، او سائول، تون مون ننه ڪم تنگ ڪرڻه؟ تون آڀرو ماتو ڪم ڦورڻه؟

ڌڻي زبئون ڊگا نئه هوتي ٿي هاڪلئھ، تو ڊگا رئه لتون هئا ٿي اوثا نئه ڪي
 قائيدو ٿيشي؟' (15) تو مئين پونسيو: 'پرپو، تمي ڪوڻ سو؟' تيا مانھ پرپو ڪيڏو:
 'هون ايسو سون، جيا نئه تون تنگ ڪرئھ. (16) پڻ هوءَ ائين اُپ. مئين تون
 نئه ايئا هارو ڏيڪارو ڏيڏوھ جي هون تون نئه آڀري شيوا ڪريا واڙو راکون
 زم جئين ڪئين تئين مارا پارام ڏيڪيوھ ان جئين ڪئين هون تون نئه ڏيڪارئھ،
 تون اي واتون هاڪ پرين منڪون نئه همپزاوئھ. (17) ٿارئي اسرائيلي قوم ان ڌاري
 قومون، جيون ڪن هون تون نئه ميلونھ، اُو تون نئه ماروا ڪرشي، پڻ هون تون
 نئه پچاويھ. (18) ٿارئھ مارا پارام همپزاوين اوتون را من موئين سوجهرو ڏيوو،
 اوتون نئه اندارا ٿي ڪاڍين سوجهرا موئين اوتو، ان شيطون را قوضا ٿي سڏاوين
 پڳوون هوما اوتو، زم مون مانھ وشواس اوٿيا ٿي اوتون نئه ڏوهون رئي ماڻهي
 زڙئھ ان او پڳوون رون سونڍل منڪون پيڙا اوئھ.'

پولوس ايسو رئي هاڪ پريا را پارام همپزاوئھ

(19) "تيام، اگريا پاڌشا جي، مئين پرپو ايسو رئي وات پورا من ٿي مونئي،
 جيئھ مون نئه آڪاش ٿي ڏيڪارو ڏيڏو تو. (20) ان مور ٿي مئين دمشق شهر
 موئين، پسئھ يروشلم شهر موئين، پسئھ پورا يهوديه ملڪ موئين، ان پسئھ
 ڌاريون قومون موئين زائين همپزاو جي 'آپرا ڪراپ ڪوم ساڏين توبونھ ڪرو
 ان پڳوون هوما اوو، ان ايوا ڪوم ڪرو جيا ٿي ڪبر پڙئھ جي تمي هاس ڀر
 آپرا ڪراپ ڪوم ساڏياھ پرا ان پڳوون ري وات مانھ ووھ ريا. (21) ٻڌئي وات
 هائي سئھ، جيا ري ڪري يهوديئي مون نئه پڳوون را گهر موئين زهاليو ان
 ماريا رئي ڪوشش ڪري. (22) پڻ پڳوون ري مدت ٿي هون آڙ ڏي هُوڏي هازو
 هورو سون ان نونون موتون ٻڌون نئه هاڪ پرين همپزاوونھ. جيون واتون را
 پارام پڳوون رو نياپو ڏيڏا وازي ان موسي اگي ڪيڏو تو جي ضرور ٿيشي،
 هون روگي او واتون همپزاوونھ (23) جي پڳوون رو سونڍل پچايا واڙو ڪريست

ڏڪ سهين مريوه، ان ٻڌون مور موت ٿي جيوي اونيوه، ان اسرائيلي قوم ان ڌاري قومون رون منڪون ننه ايئا وات رو سوجهرو ڏيتوه جي پڳوون هميش رو جيون ڏئه.

24) زئيون پولوس آپ را پارام اگريا پادشا ننه هم ڪيتوت ريو، تنيون فيستس زور ٿي ڪيڏو: ”پولوس، تون تو گونڏو ٿي گيوه. ٿارن گهڻه علم تون ننه هاو گونڏو ڪريوه پرو.“

25) پڻ پولوس ڪيڏو: ”فيستس ساب، هون تو گونڏو نٿي. هون هاسي ان عقل ري واتون ڪرونه ريو. 26) اي پادشا جيا ٿي هون پيڪ وگر ٻولونه ريو، اي ايئون واتون را پارام هزمئه. مون ننه يقين سهه جي ايئا ننه هايون ٻڌيون واتون رٿي ڪهر سهه، ڪم تو جئين ڪئين ايسو ٿي ٿيو، او هيڪه پاهنه نئين، پڻ منڪون رنه روپرو ٿيو.“ 27) پسنه وڙي پولوس پادشا ننه ڪيڏو: ”اگريا پادشا، تمي پڳوون رو نياپو ڏيڏا وازون ري واتون مونوه، ڪا نا؟ مون ننه ڪهر سهه تمي مونوه.“

28) تنيون اگريا پادشا پولوس ننه ڪيڏو: ”تون ٿوڙا وڪت موئين مون ننه وشواسي ڪريه پرو، ڪي؟“

29) تو پولوس ڪيڏو: ”پلئه ٿوڙا ڪا گهڻا وڪت ڀر، پڻ ماري تو پڳوون ٿي اي پرائنا سهه، جي نه روگو تمي پڻ پيڙا ٻڌائي جيا آز هاري واتون هومپڙه ريا، مون جيوا وشواسي ٿهه، پڻ قيڏي نه ٿهه.“

30) پسنه اگريا پادشا، راز ڪريا وازو فيستس، پادشا رٿي پڻ پريڪي، ان پيڙا جيا اوئون پيڙا پينل هتا، او ٻڌائي اونين اوياء. 31) زئيون او بارا نيهريا، تو او هيڪا پيڙا ننه ڪيو مڏيا جي ”هايئه منڪ ايوو ڪئين ڏوه نٿي ڪريو جيا ري ڪري هيا ننه جيل ڪا موت رٿي سزا ڏيوو ڪپهه.“ 32) پسنه اگريا پادشا فيستس ننه ڪيڏو: ”هائي منڪ جي روم را پادشا ننه ڏونه نه ڏت، تو هيا ننه ساڏي هيڪت.“


پولوس قيدي ٿين دنيا را ٻڌون ٿي موتا روم شهر موئين زانه ان وقت ايسو را پارام همپزاوئه

فيستس پولوس نڌ روم را پادشا ڪن ميلئه


27 ① زئون صويا مانه راز ڪريا وائنه فيستس ڦينصلو ڪريو جي روم را پادشا ڪن زايا هارو امي پيڙا مانه سڙين اٿلي ملڪ هوما زائون، تئين اوني پولوس ان پيزون ڪئينڪ جيلون ننه رومي قوج را هڪا نونا ساپ رنه خواله ڪريا، جيا رو نوم يوليس هتو، ان او قوج را اونا ٽولا رو هتو جيا ننه ”پادشا رو ٽولو“ ڪه. ② امي ادرمٽيم شهر را هڪا پيڙا مانه سڙين رونا ٿيا، جيو آسيه صويا را ڪپ وائون شهرون هومو زايا هارو تيار هتو. امون پيزو اريترخس هتو، جيو مڪدنيه صويا را تسليڪي شهر رو هتو.



پولوس قیڈی تین روم شہر ہومو زائہ



③ پڙئڙه ڏي امي صيدا شهر موئين پوگيا. اوتنه قوچ رنه ساپ يوليس پولوس مانه اي ميرپونئي ڪرين پولوس ننه موکل ڏيڏئي جي او پلئه پيڙا ٿي اوترين آپرون دوستون ڪن زائنه ان جي ڪئين ڪپنه تولئه. ④ امي اوئون وڙي پيڙا موئين رونا ٿين ڪپرس پيٽ رو پاهو لين اوئا را اوٺ ڀر وودا، ڪم تو امون ننه هومو وائيو ويتوت ريو. ⑤ پسئه امي ڪلڪيه ان پمفوليه صوپون را ڪپ ڪن آگڙ زائين لوڪيه صويا را موره شهر موئين پوگيا، ان اوتنه اوئا پيڙا ٿي نيسا اوتريا. ⑥ اوتنه قوچ رنه ساپ هيڪ پيزو پيڙو گوتي ليدو، جيو اسڪندريه شهر رو هتو ان اٽلي ملڪ هومو زايا واڙو هتو. تئين اوئه امون ننه اوئا پيڙا مانه ساڙيا. ⑦ وائيو امون هومو ويتوت ريو، تيا ري ڪري پيڙو هٿيون هٿيون زاتوت ريو، ان مس ڪئينڪ ڏيئون ڪيڙ امي ڪنڊس شهر ڪن آوي پوگيا. اوئون امي گهٽا وائيو ري ڪري آگڙ وڌي نه هيڪيا، تيام امي پيزو پاهو ڏيڏو ان ڪريتي پيٽ ري سلموني نومي جگا مانه پوگين پيٽ را اوٺ ڀر ويوا مڌيا. ⑧ گهٽي ڏوروڻ ٿي پيٽ رو پاهو ڏين اوئا ماڳ پوگيا جيا ننه ”پيڙا اوپاڙيا ربي کويصورت جگا“ ڪنه، جيو لسيه نومي شهر ڏوڪڙو سئه.




⑨ امون ننه پنڌ ڀر گهٽا ڏي لاگيا تا، ان هونء پيڙا موئين آگڙ زيام گهٽو ڪترو هتو، ڪم تو منومٿا واڙي پرڀ رو ورت رو ڏي متي گيو تو ان شيئاڙا را ڏورا ڏي آيا واڙا هتا. تيام پولوس پيڙا رون منڪون ننه اي ڏش ڏيڏو: ⑩ ”پايون،

جي آبي آڳڙ وُڍا، تو مارا زويام گهڻو ڪترو ٿيشي. نه رُوڳو واپار را شيمونَ ان پيڙا رو نُقصونَ ٿيشي، پڻ آپون موئين ٿي پڻ منڪ مري زاشي. ”¹¹ پڻ قوج رڻه ساڀ پولوس ري واتون نه موني، ان پيڙا ننه هاڪليا وازا ان پيڙا را ڌڻي ري آڳڙ زايا ري واتون موني. ¹² اوتنه ايوي نائوڪي جگا نتيي جيتنه شيئاڙام پيڙو اويڙين همپاڙي هيڪنه، تيام گهڻي منڪي صلاح ڏيڏي جي ”ايتون هالون پرا. جي ٿي هيڪنه، تو فينڪس شهر موئين زائين اوتنه شيئاڙام ريشون.“ هوننه فينڪس شهر ڪن ڪريتي پيٽ رو پيڙا اويڙيا رو ماڳ سڻه، جيا ري گهڻي ڏڪڻ ان اوترا ري ڪنڍ ان اوترا ري ڪنڍ هومي سڻه.

سمونڊ مانه موتي واوز اوتنه

¹³ زئيون ڏڪڻ رو وائيرو هڻيون هڻيون ويوا مڏيو، تنيون اوتني هزميو جي اوتون رو آڳڙ زايا رو مطلب هوننه پورو ٿيشي. تيام او پيڙا ننه هاڪلين ڪريتي پيٽ را ڪپ ڏوڪڙا ٿين وُڍا. ¹⁴ پڻ ٿوڙيڪ وار ڪيڙ پيٽ را پاها ٿي اوترا ان اڳوڻا رڻي واوز زور ٿي آوي. ¹⁵ واوز پيڙا ننه ايوي زور ٿي لاڳتيت رڻي جي پيڙو هومنه وائيرنه وي نه هيڪيو. تيام پيڙا ننه هاڪلو ساڏيو، ان پيڙو جيا مرامي هتا وائيرا ٿي نيلاٽو زاتو تو. ¹⁶ نيلاٽون نيلاٽون پيڙو ڪوده نومي هيڪا نونا پيٽ را اون موئين آيو رو، ان تنيون جي پيڙي پيڙا وونهڙ هونڌل هتي، اوتا ننه امي گهڻي



ڪوشش ٿي پوئي ٿي اونسئي ٻيڙا موئين توڻي ليڏي. ⑰ زئيون ٻيڙي ننه همئي ڪرين راکي، تئيون ٻيڙا واري موتون رسون ٿي ٻيڙا ننه ٻوندين ڏاڍو ڪريو، زم او نه پنگائ. ائون ننه اي بيڪ پڻ هئي جي متون ٺيلائين ٻيڙو آفريڪا ملڪ را ڪپ ڪن پوئي هيٺ ڪياڪ ڌڙا ننه نه لاڳهه. تيام ٻيڙا مانه ٻوندل موتو لوگهڙو اوتاري ليڏو زم وائيو اوتا ننه تڪو نه ئيلئه، ان پسئه ٻيڙو وائيرا ان چوليون ٿي همروم ٺيلا تو زاتو ريو.

⑱ زئيون واوڙ گهڻي ويتي تي، تئيون ٻيڙه ڏي اوي ٻيڙا ٿي واپار رو شيمون قگوزوا شروع ڪريو، ⑲ ان وڙي ترئمئه ڏي اوي آپ ٻيڙا رو شيمون پڻ سمونڊ موئين قگوزيو پرو. ⑳ گهڻون ڏيئون هوڏي امون ننه ڏي، چنڊ، ان تارا ڏيڪيام نه آيا. واوڙ ايوئي گهڻي ويتي رئي، جي نيٺ امارو پچيا رو آسريو پڻ ڪتم ٿي گيو.

㉑ زئيون منڪي گهڻا ڏي ڪئين نه ڪاڏو، تئيون پولوس ائون وسا اوپين ڪيڏو: ”پايون، جي تم مارئي وات مونين ڪريتي بيت ٿي نه وودا هوٺ، تو اي نقصون ان تڪليپ اپون ننه نه ٿت. ㉒ هوئه هون تمون ننه ڪونه جي تم هيئت راکو، ڪم تو تم ٻڌائي پچي زاشو، روگو ٻيڙو ڪتم ٿي زاشي. ㉓ اي مون ننه ڪهر سئه ڪم تو پگهون جيا رو هون منڪ سون ان جيا رئي شيوا هون ڪرونه، اوتا رو آڪاشي ڏوت رات مون ڪن آوين اوپو ㉔ ان ڪيڏو: ’پولوس، تون پينا مت! پگهون رئي مرضي سئه جي تون روم را پاڌشا ڪن اوپين هاڪ پريه. ان زو، پگهون تون مانه اي ميرپونئي پڻ ڪريه جي جيا منڪ تون پيڙا ٻيڙا موئين سئه، او ٻڌائي پچي زاشي. ㉕ تيام، پايون، هيئت راکو، ڪم تو مارو پگهون مانه پورو يقين سئه جي زم آڪاشي ڏوت مون ننه ڪيڏو همروم تيشي. ㉖ پڻ ٻيڙو ڪياڪ بيت ننه لاڳهي ان هيوه نمونئه آبي بيت مانه زائين پچي زاشون.“ ㉗ امون ننه ٻيڙا مانه روم نومي سمونڊ موئين ايل اول ٺيلا تون ٻي هقتا ٿي گيا، تو آڏي رات رئه توتئه ٻيڙا واڙون ننه شڪ ٿيو جي امي زمي را ڪياڪ

ڪپ ڏوڪڙا ٿيڻا زائونھ ريا. (28) تئينون اُوئي لونبا رسا ٿي پوئي رو تاڳ ليڏو، تو هيڪ هو ويھ ڦٽ ٿيو، ان توڙوڪ مورم زائين پيڙي وار تاڳ ليڏو، تو نوي ڦٽ ٿيو. (29) تيام اُوئون ننه پيڪ ٿئي جي متون ڪياڪ پتر واڙا ڪپ ننه نه لاڳون. تيا ري ڪري اُوئي پيڙا ننه روڪيا هارو پيڙا را وونھليا پاها ٿي رسون ٿي ٻوندل چار موتا ڪُنڊا سمونڊ موئين ڦڳوڙيا، ان پراٿنا ڪري جي ڏي جلدِي اُوڳنه. (30) پيڙا واڙا پيڙا ٿي پاڳوا ڪرتا تا، تيام اُوئي پيڙا مانھ راکل پيڙي ننه سمونڊ موئين اوتارِي پري، ان اي پونھونو ڪرين ڪيڏو جي پيڙا ننه قابو ڪريا هارو پيڙا را مورليا پاها ٿي پڻ موتا ڪُنڊا اوتارون. (31) تيا مانھ پولوس قوج زا ساب ان قوجيون ننه ڪيڏو: ”جي اي منڪ پيڙا مانھ نئين رنه، تو تمي نئين پچي هيڪو.“ (32) تيام جيون رسون ٿي پيڙا واري منڪي پيڙي ننه اوتارِي ٿي، قوجِيئي اُوئون رسون ننه واڍيا پرا، ان نالي پيڙي ننه زاوا ڏيڏي.

(33) زئينون هوار ٿيا واڙو هتو، تو پولوس ٻڌون ننه ڪئينڪ کاڌا رهي منٺ ڪرين ڪيڏو: ”آز ٻي هفتا ٿياھ، تمي واوڙ پنڌ ٿيا رهي واٽ زوئوھ ريا، ان اتي وار هُوڏي تمي ڪئين نتي کاڌو. (34) تيام هون تمون ننه وينتي ڪرونھ جي ميرپونئي ڪرين ڪئينڪ کاڌو، ڪم تو اِڻا ٿي تمون ننه پچيا رهي وشيت زڙشي، ڪم تو تمون ننه ڪئين نقصون نئين ٿنه.“ (35) زئينون پولوس هم ڪي ريو، تئينون روٿي لين ٻڌون هومو روٿي هارو پڳوون رو ٿورو مونيو، ان روٿي پونگين کاوا لاڳيو. (36) ان پسنه پيزون ٻڌون ننه پڻ حونصلو زڙيو، ان اُوئي پڻ ڪئينڪ کاڌو. (37) امي پيڙا مانھ ٻڌائي ٿين ٻي هو چاهتر منڪ هتا. (38) زئينون او ڪائين ڌراپيا، تو اُوئي پيڙا ٿي پار هلڪو ڪريا هارو ٻڌي ڪنڪ سمونڊ موئين ڦڳوڙي پري.

بيڙو پنگائي زائھ

(39) زئينون هوار ٿيو، تو پيڙا واڙون ننه ڪپ اوڙڪيام نه آيو، پڻ اُوئي زويو جي اوٿنه هيڪ موتو گهيڙ سنه جيا رو ڪپ هرڪو سنه، تيام اُوئي ڦينصلو ڪريو جي

ٻيڙا ننه اوثا گهيڙ مانھ ھاڪلي زايا رڻي ڪوشش ڪرون. (40) ڀسئھ اُوئي رسا سوڙين موتون ڪنڊون ننه سمونڊ موئين ڍلا ڪريا، ان اُوئھ ئي توئھه ٻيڙا ننه ايل اول وازيا وازا ٻي لاکڙا، جيا پوئتي ٿي اونسا ٻونڊيا تا، اُو سوڙيا ٻرا. ان ڀسئھ ٻيڙا رو مورليو لوگهڙو هومئھ وائيرئھ ٻونڊين ٻيڙا ننه گهيڙ هومو هاڪليو. (41) پڻ ٻيڙو اڳڙ ويتون سمونڊ هيٺ هڪا ڌڙا ننه آوين لاڳيو، تو اوثا رو مورليو ٻاهو ڦاٽي گيو ان وونهليو ٻاهو چولي لاڳيا ري ڪري پنڳاوا مڏيو.

(42) ڦوجيئي آيت موئين صلاح ڪري جي جيلون ننه مارئھ ٻرا، متون اُوئون موئين ٿي ڪوڪ ترين ڀاڳي نه زائھ. (43) پڻ ڦوج رو ساٻ پولوس ننه پڇاواو ڪرتو تو، تيام اُوئھ ڦوجيون ننه نا پاڙيو، ان حڪم ڏيتو جي جيا منڪ تري هڪتا هونھ، اُو مور ٿي سمونڊ موئين پڙئھ، ان ڪپ مانھ زائين پوڳئھ، (44) پڻ ٻيڙا پائون مانھ ان ٻيڙا ريون تريتون شينھون مانھ سڙين تري زائھ. ان هيونھ نمونئھ ٻڌائي ھاڙا هورا زمي مانھ پوڳين پڇي گيا.

مِلتي بيت موئين پولوس گهڻون منڪون ننه ھاڙا هورا ڪرئھ

28 ① زئيون امي ھاڙا هورا ڪپ مانھ پوڳيا، تئيون امون ننه ڪٻر پڙئي جي اوثا بيت رو نوم ملتي سئھ. ② اوت ري منڪي امون مانھ گهڻي ميرپونئي ڪري. اُوئھ توئھه مي ورهتوت ريو ان ٿاڍ هٽئي، تيام اُوئي ڏيوتا ڪريو ان امون ٻڌون ننه تپاڙيا هارو تيڙي گيا. ③ پولوس اينڌيون رڻي ٻات پري آيو، ان ڏيوتا موئين نوڪتوت ريو، تو اُوئھ توئھه اينڌيون ٿي هڪ پرڙ تاپ ري ڪري نيهريئي ان پولوس ننه هات موئين سونتي گئي. ④ زئيون اوت ري منڪي



ڏيڪيو جي پولوس ننه پرڙ سونتل سئھ، تئيون هڪا ٻيڙا ننه ڪيو مڏيا: ”اي منڪ ھاس ۾ ڪوني سئھ. اي سمونڊ ٿي پڇين نيهريوه، پڻ ڀڌلو ليڏا واري ڏيوي ايٺا ننه جيوتو ريو

نه ڏيڏو. " ⑤ پڻ پولوس هات نئه چندين اونا پرڙ نئه ڏيوتا موئين ڦڳوڙي پري، ان اونا نئه ڪئين نقصون نه ٿيو. ⑥ او منڪ اي وات زوتات ريا جي پولوس نئه هوزي سڙشي ڪا اوچتو پڙي زاشي ان مري زاشي. پڻ زيون اوئي گهڻو وڪت وات زوي، ان ڏيڪيو جي ايٺا نئه ڪئين نٿي ٿيتو، تئين ام سوچو مڏيا جي "اي ڪوڪ ڏيو سئه."

⑦ اوتئه ڏوڪڙي بيت مانھ راز ڪريا واڙا پبلئس نومي منڪ ربي زمي هئي. اوتئه امون نئه اپري گهري ڪشي ٿي تيڙاوين ترڻ ڏي اماري نائوڪي مزموني ڪرين راکيا. ⑧ اوئي ڏيئي پبلئس را باپ نئه تاو اوتو ان گهڻا دست پڻ هتا، ان او کاتلا مانھ پڙيو تو. پولوس اونا ڪن گيو ان اونا هارو پڳون ٿي پراٿا ڪري. پسهه اپرا هات اونا مانھ ميلين اونا نئه هازو هورو ڪريو پرو. ⑨ زيون ايٺا وات ربي ڪهر پڙي، تئين پيزا جيا پڻ منڪ بيت مانھ مونڏا هتا، او پولوس ڪن آوا لاگيا، ان پولوس اوتون نئه هازا هورا ڪرتو. ⑩ اوئي امارو گهڻيون واتون ٿي مون راکيو، ان زيون امي اوتون پيزا پيڙا مانھ زيا واڙا هتا، تو جئين ڪئين امون نئه پنڌ هارو ڪپتو تو، او اوئي امون نئه ڏيڏو ان پيڙا موئين ميليو.

مِلتي بيت ٿي پولوس اِٿلي ملڪ را روم شهر هومو زائھ

⑪ ترڻ مينا امي اوتئه مِلتي بيت مانھ ريا، ان پسهه هڪا پيڙا مانھ سڙين رونا ٿيا جيو پورو شينازو بيت مانھ اوپل هتو. او پيڙو اسڪندريه شهر رو هتو، ان اونا رو نيشون ان نوم "جاڙا ڏيو" هتو. ⑫ پسهه امي پيزا بيت مانھ آوين سڙڪوسه شهر موئين آوين پوگيا، ان اوتئه ترڻ ڏي ريا. ⑬ اوتون وڙي امي پيڙا مانھ رونا تين اِٿلي ملڪ را ريگيم شهر موئين پوگيا. پيڙه ڏي ڏڪڏاڻيا پاها رو وائيو ويوا مڏيو، ان تيام بيئون ڏيئون موئين پيڙو اِٿلي را پٽيلي شهر موئين پوگي گيو. ⑭ اوتئه پيڙا ٿي زائين اوتريا، تو ڪئينڪ وشواسي پائي امون نئه

پيڙا ٿيا، ان اُوئي امون ننه آپ ڪن هيڪ هٿتو ريا رئي منٿ ڪري، ان امي ريا. هيوئه نموننه امي روم شهر هوما گيا.



15) زئيون روم رون وشواسي پايون ننه امارا آيا رئي گهر پڙي، تو او شهر ٿي نيهرين، ڪئينڪ اڀس بازار ان ڪئينڪ ترڻ هوتل نومي شهرن هودِي امون ٿي مڙوا آيا. زئيون پولوس اوتون ننه ڏيڪيا، تو پگهون رو تورو مونيون ان اوتئا ننه حوصلو زڙيو.

رُوم شهر موئين پولوس آزادي ٿي ايسو را پارام همپڙاوئھ

16) زئيون امي روم شهر موئين پوگيا، تو پولوس ننه قوج ٿي اي موڪل زڙي جي او جيل موئين نئين پڻ ڪيٽڪ گهر موئين ره ان روگو هيڪ قوجي اوتئا مانھ پاهرو ڏيڏا واڙو پيڙو ره.

17) ترٿيون ڏيئون ڪيڙ پولوس اوت رون يهوديون رون آگيونون ننه آپ ڪن پيڙا ڪرايا. زئيون او آوين پيڙا ٿيا، تو پولوس اوتون ننه ڪيڏو: ”مارون پايون، مئين آڻي اسرائيلي قوم ان آڻون باپ ڏاڏون ريون ريتون ره ڪلاڪ ڪئين نٿي ڪريو. توئي پڻ يهوديئي مون ننه يروشلم موئين زهالين روميون ره خواله

ڪريو. ⑱ ايئي روميئي مارئي جونج ڪرئي، ان اوتون رئي مرضي هتي جي مون ننه ساڏهه پرو، ڪم تو مئين ايوو ڪئين ڏوه نٿو ڪريو جيا ري ڪري مون ننه موت رئي سزا زڙهه. ⑲ پڻ زليون يهوديئي هايا قينصلا ننه نه مونيو، تئين مئين روم را پاڏشا ننه قينصلو ڪريا رئي ڏونه ڏيڏئي. مئين ايئا هارو ڏونه نه ڏيڏئي جي آپري قوم مانه الزوم هتون، پڻ مچپور تين مارنه ڏونه ڏيوئي پڙئي. ⑳ هايا وات ري ڪري مئين تمون ننه تيتريا زم تمون ٿي مزون ان واتون ڪرون. مون ننه اي هتڪڙي ايئا هارو لاڳل سهه، ڪم تو مارو يقين پگهون را سونيل پچايا واڙا ڪريست مانه سهه، جيا رو آسريو ٻڌي اسرائيلي قوم ننه سهه.

㉑ اوني پولوس ننه ڪيڏو: ”آپنا ملڪ يهوديه ٿي امون ننه ٿارا پارام ڪئين چئي ٿي زڙي، نڪو آپتون اسرائيلي پايون موئين ٿي ڪينڪ آوين امون ننه ٿارا پارام ڪئين ڪراب وات همپزاوئيه نڪو ٿارئي ڳلا ڪريه. ㉒ پڻ امي ٿاري واتون زوٿوا ڪرونه، ڪم تو ٿاري ايئا ڪريست ري پالٿي را پارام امون ننه اتئي ڪهر سهه جي ٻڌيل منڪ ايئا رهه ڪلاڦ ٻولئه ريا.“

㉓ تيام اوني پولوس ٿي ڏي ٻونڌيو، ان اونه ڏي گهڻا منڪ پولوس ڪن آوين پيڙا ٿيا، جيئنه او ريتو. پولوس هوار ٿي لين هونز هوڏي اوتون ننه پگهون را راز را پارام هزماوتو ريو، ان موسي رون لڪل حڪمون ان پگهون رو نياپو ڏيڏا واڙون را لڪل شاستر ٿي ٿايتي ڏين هزمايا جي ايسو پگهون رو سونيل پچايا واڙو ڪريست سهه.

㉔ اوتون يهوديون رون آگيوونون موئين ٿي ڪينڪ منڪ اي واتون مونيا، ㉕ پڻ پيڙي منڪي ايئون واتون مانه يقين نه ڪريو. او آت موئين نه نهيا ان وڏا پرا زليون پولوس هيڪ اي وات ڪيڏي:

”اي وات تمون مانه هاسي ٿيهه، جي وات پويتر آتما پگهون رو نياپو ڏيڏا واڙا يسعياه هات تمارون ٻاپ ڏاڏون ننه ڪيڏي ٿي جي

②6 تُون زائينَ اِيتا اِسْرائِيلي قُوم نئه ام كئه:

تمي هومپڙتا ريشو پڻ هزمشو نئين.

تمي زوتا ريشو پڻ ڏيکشو نئين.

②7 کم تو ايتا قُوم رون منكون را من صِدِي ٿي گياھ،

ايئي آپرا ڪون پنڌ ڪرياه پرا،

ان آپري اونڪيون ميسيه پري.

اُو هيوا نه ٿئت، تو آپريون اونڪيون ٿي ڏيڪئت،

آپرون ڪونون ٿي هومپڙت،

آپرا من ٿي هزمئت،

ان پڳوون هوما ڦرئت،

ان پڳوون اُوئون نئه پڇاوئت.

②8 تمي تو شاستر ري هايا وات پرموئنه ايسو مانھ وشواس نٿي اوٿيو. تيام

تمي هزمو ان ياد راکو جي اي تارڻ رو نياپو پڳوون ڌاري قُوم واڙون نئه پڻ ڏيڏوه، ان اُو تو هومپڙشي.

②9 (پولوس زئيون هائي واتون ڪي ريو، تئيون يهودي هڪا پيزا ٿي

وڙگائين گيا پرا.)


③0 پولوس اوئنه روم شهر ۾ پورا ٻي سال آپرا مسواڙ مانھ ليڏل گهر موئين

ريو، ان جيا اوئا ٿي مزوا آوتا، اوئون نئه آوڪار ڏيتو، ③1 ان پوري آزادي ان

هيئت ٿي پڳوون را راز را پارام همپڙاوتو ان پريو ايسو ڪريست را پارام

شڪاڙتو ريو.

مک شیلو پولوس رڼي حیاتي ان کوم



پولوس رڼي حیاتي

پولوس یهودي قوم رو هتو. جیا قوم نډ اسرائیلي ان عبراني پښ کښه. اڳي پولوس رو نوم ساتول هتو، جیو اوتا ري ايري عبراني بولي رو نوم هتو (مک شیلون را کوم 9:13). او اندازام دغ م پیدئا ټیو. کم تو استیفتس را موت رډ توتډ او هزون جوڅ هتو (مک شیلون را کوم 58:7)، پښ تیا کیڙ زڼیون فلیمون را نوم رو کت لکیو، تڼیون او ټوکرو هتو (فلیمون 9:1).

او ننکو ټکو یهودي ترم ربون بډیون واتون مانه ویتو ان یهودي ترم ري بډون ټي سکت فریسي پالتي رو منک هتو. تيام شروع م او وشواسیون رډ هاو کلاډ هتو، کم تو او ايسو نډ پځوون رو سونډل پچایا واژو کریست نتو هزمتو (فلیبون 5:3-6). زڼیون یهودي قوم ري ترمي پنچايت را منک استیفتس نومي وشواسي نډ بوټا هښن نمو مارتات ریا، تڼیون پولوس اوتډ

اوبل هتو ان اوتا رو کون کرایا م کس هتو (مک شیلون را کوم 7:57-8:1). تیا کیژ پولوس آپ یروشلم شهر رون وشواسیون نئ تنگ کروا مذبو. او اوتون نئ زهالین جیل م پوراوتو، ان تیام گهئا وشواسی یروشلم شهر ساذین پاگی گیا (مک شیلون را کوم 3:8-4).

تعیون پولوس آپرا دم را مک پوزاری ئی کاگز لین وشواسیون نئ زهالیا هارو دمشق نومی شهر هومو روونو ئیو. زئین پولوس دمشق ڈوکرو پوگیو، تعیون ایسو اوتا نئ ڈیکارو ڈیدو، ان اوتا نئ آپرو مک شیلو راکین کیدو جی او ن روگو یهودیون نئ پیڻ ډاریون قومون رون منکون نئ پیڻ همپزاوئ جی ایسو پگون رو ډیکرو ان پگون رو سونیل پچایا واژو کریست سئ. تعیون پولوس آب وشواسی ئیو، ان اوتا توتا ئی لین ایسو ری شیوا کروا مذبو (مک شیلون را کوم 9:1-20). زئین پولوس آپرو ملک ساذین ډاریون قومون نئ ایسو را پارام همپزایا هارو گیو، تعیون اوت آپرا عبرانی نوم سائول ری جگا م آپرو نوم پولوس راکیو، جیو نوم ډاریون قومون موئین ویتو (مک شیلون را کوم 9:13)

پولوس را لکل کت

پولوس ایسو کریست رو مک شیلو هتو، ان اوتا رو قرض هتو جی او ډتون وشواسیون نئ صحیح وانون مانه وپوراوتئ. تیام اوتئ وشواسیون نئ هزمایا هارو گهئا کت لکیا. شاستر را نوا قرار م پولوس را لکل تیرئ کت پیژا کرل سئ. ایئون موئین ئی هیگ کت هیگا صویا رون وشواسیون نئ لکل سئ، جیو گلتیون را نوم مانه سئ. ائ کت ډار ډار شهرورون رون وشواسیون نئ لکل سئ، ان او کت ای سئ: رومیون، کرتنیون را نوم مانه بی کت، افسیون، فلیبون، کلسیون، ان ټسلنیکیون را نوم مانه بی کت. ترڻ کت وشواسی منډڙی رون آگیوونون نئ لکل سئ، تیمټیس را نوم مانه بی کت، ان طیطس را نوم مانه کت. ان هیگ کت روگو هیگا وشواسی فلیمون را نوم مانه لکل سئ.

ایسو را پارام همپزایا هارو پولوس را چکر

پولوس ایسو را پارام همپزایا هارو چار موتا چکر کریا. او گهئو کریڻ پنډ ئی پنډ کا بیژا مانه سزین ویتو، کم تو اوتا وکت م پسون ان ریل گاډی نئی. هر چکر مانه پولوس آپرون ساتیون پیژو شیتی شیتی نوون علاقون م گیو.

پولوس بیرهیون چکر اندازام 46-48ع م کریو. بیرهیان چکر را پارام "مک شیلون را کوم" نومی کتاب 13:4-14:28 م لکل سئ.

پولوس پیژو چکر اندازام 50-52ع م کریو. پیژا چکر را پارام "مک شیلون را کوم" نومی کتاب 15:40-18:22 م لکل سئ.

پولوس ترثمو چکر اندازام 53-57ع م کریو. ترثما چکر را پارام "مک شیلون را کوم" نومی کتاب 18:23-21:17 م لکل سئ.

تيا ڪيڙ زئپون پولوس ترثما چڪر ٿي پاسو آوين ڀرُوشلم شهر موئين ڳيو، نعيمون اوتا ري آيري يهودي قوم ري منڪي اوتا مانھ ڪوڙو الزوم هئين ڪيس ڪريو. پولوس گھڻون سالون هُوڏي ڦينصلو تيا وڳر رومي حڪومت رو ڦيڏي ريو، پيرھين آيرا يهوديه صويا م ان تيا ڪيڙ روم شهر م (مڪ شيلون را ڪوم 27:21-28:31). روم شهر م او آيرا گھر م پاهرام ڦيڏي هتو ان آپ ڪن اول منڪون نھ ايسو را پارام شيڪاڙتو (مڪ شيلون را ڪوم 28:16، 28:30-31). زونا وڪت ٿي لمن وات وٺھ رئي جي نيٺ روم شهر رڻ يادشا، اندازام 62ع م، اوتا رو ڦينصلو ڪريو ان اوتا نھ پيڏوهي ڪرين آزاد ڪريو.

ام لاڳتھ جي تيا ڪيڙ، اندازام 62-67ع م، پولوس وڙي زائين چارمو چڪر ڪريو. چارما چڪر را پارام ”مڪ شيلون را ڪوم“ نومي ڪتاب م نئي لکل پڻ پولوس رون لکل ڪتون ٿي ايٿا را پارام ڪئينڪ ڪهر پڙتھ. اندازا م اوٺ ام چڪر ڪريو، 62-64ع م اسپين ملڪ (رُوميون 24:15، 28)، 64-65ع م ڪريتي بيت (طيطس 5:1)، 65ع م ميليتس شهر (1 تيمٿيس 20:4)، 66ع م ڪلسي شهر (فليمون 22:1)، افسس شهر (1 تيمٿيس 3:1)، ان فليبي شهر (فليپيون 2:23-24، 1 تيمٿيس 3:1)، 66-67ع م نيڪپلس شهر (طيطس 3:12)، ان 67ع م وڙي پاسو روم شهر م آيو رو.

پولوس رو موت

تيا ڪيڙ پولوس پڙي وار روم شهر م ڦيڏي ٿيو، پڻ آڙوڪو او ڏوهاري را زم هتڪڙي لاڳل جبل م پورل هتو (2 تيمٿيس 9:2). شاستر م لکل نئي پڻ زونا وڪت ٿي وات وٺھ رئي جي ايسو را پارام شيڪاڙيا ري ڪري، اندازام 68ع م، روم شهر رڻ نيرو نومي يادشا پولوس نھ موت رئي سزا ڏيڏئي (2 تيمٿيس 4:6-8).

پولوس را زمونا ري کاس وانون

(سالون رو حساب ڪيٽڪ اندازا پرموتھ ڪرل سٺ)

حوالو

وات

سال

ڪوم 7:57-8:1	پولوس رو زلم	ع5
ڪوم 8:3	اِسٽيفنس وِشواس راڪيا ري ڪري مرائھ	ع35
ڪوم 9:1-19	پولوس وِشواسيون نھ تنگ ڪروا مڏتھ	"
گلتيون 17:1	پولوس پريو ايسو مانھ وِشواس اوٺتھ	"
ڪوم 9:23-25	پولوس عرب ملڪ زائھ	ع35-38
گلتيون 18:1-19، ڪوم 9:26-29	پولوس دمشق شهر ٿي پاڳي زائھ	ع38
ڪوم 9:30	پولوس بي هقتا ڀرُوشلم شهر م رتھ	"
	پولوس آيرا ترسس شهر م پاڳي زائھ	"

گلتیون 1:21	پولوس سوریه ان کلیکے ۾ کوم کرڻھ	ع43-38
کوم 11:25-26	پولوس انطاکیہ شهر ۾ کوم کرڻھ	ع43
کوم 11:27-30، 12:25	پولوس اِمَازَہ ڏیوا یروشلم شهر ۾ زائھ	ع44-43
کوم 12:20-23	ھیروڊیس پاڌشا رو موت	ع44
کوم 13:4-14:28	پولوس رو پیرھیون چکر	ع48-46
کوم 15:1-29، گلتیون 2:10-1	یروشلم شهر ۾ وشواسیون رڻي پنچائیت پولوس گلتیون نڌ کت لکڻھ	ع49
کوم 15:40-18:22	پولوس رو پیزو چکر	ع52-50
	پولوس ٽسلیکیون نڌ پیرھیون کت لکڻھ	ع51
	پولوس ٽسلیکیون نڌ پیزو کت لکڻھ	ع52-51
کوم 18:22	پولوس انطاکیہ شهر ۾ پاسو آوڻھ	ع52
کوم 18:23-21:17	پولوس رو ترڻمو چکر	ع57-53
کوم 19:1-20:1	پولوس اِفسُس شهر ۾ رڻھ	ع55-53
	پولوس کُرنتیون نڌ پیرھیون کت لکڻھ	ع55
	پولوس کُرنتیون نڌ پیزو کت لکڻھ	"
	پولوس رومیون نڌ کت لکڻھ	ع57
کوم 21:23-27:10	پولوس یروشلم شهر ۾ زھلاڻي زائھ	"
کوم 23:23-26:32	پولوس قیصریہ شهر ۾ قیڌي ٽین رڻھ	ع59-57
کوم 27:1-28:16	پولوس روم شهر ھومو زائھ	ع59
کوم 28:16-31	پولوس روم شهر ۾ قیڌي ٽین رڻھ	ع62-59
	پولوس اِفسیون نڌ کت لکڻھ	ع60
	پولوس کُلسیون نڌ کت لکڻھ	"
	پولوس فلیمون نڌ کت لکڻھ	"
	پولوس فلیبون نڌ کت لکڻھ	ع61
	پولوس قیڌ ٽي سوتڻھ	ع62
طیطس 1:5	پولوس رو چارمو چکر	ع67-62
	پولوس طیطس نڌ کت لکڻھ	ع65
	پولوس تیمٽیس نڌ پیرھیون کت لکڻھ	ع66
2 تیمٽیس 1:8	پولوس پیزی وار روم شهر ۾ قیڌي ٽنھ	ع67
	پولوس تیمٽیس نڌ پیزو کت لکڻھ	ع68-67
2 تیمٽیس 4:6-8	پولوس وشواس راکیا ري کري مراڻھ	ع68

رُوميون را نوم مانه لکل کت رُئي هزموتئي

کت لکيا واژو

اي کت پولوس لکيو (رُوميون 1:1). ام لاگنهه جي زئيون پولوس ايسو را پارام همپزايا هارو ترئمو چکر کرتوت ريو، ان يونان صوپا را کرتس شهر هوڏي پوگين پاسو يرؤشلم شهر موئين زايا واژو هتو، تئيون اندازام 57ع م اوئ اي کت لکيو (رُوميون 15:25-26)، مک شيلون را کوم 20:2-3).

کت کيون منکون هارو لکيو

پولوس اي کت رُوم شهر رون وشواسي منکون هارو لکيو (رُوميون 7:1). رُوم شهر رون منکون نئ رُومي کيتا. رُوم ائلي ملڪ رو ٻڌون ئي موتو شهر هتو، ان همئنه پڻ سئ. اوتا زمونا م رُوم رو پادشا نه رُوگو پورا ائلي مانه راز کرتو، پڻ آهه پاهه ٻڌون ملڪون مانه پڻ راز کرتو، ان اوئون نئ رُوم را صوپا نايا تا. تيام رُوم شهر پوري ڏنيا رو ٻڌون ئي موتو شهر هتو. رُوم را منڪ ڏيوون ان ڏيوئونون رُئي پوزا کرتا، ان رُوم را پادشا رُئي پوزا پڻ کرتا. رُوم شهر م ڌار ڌار قومون را منڪ ريتا، تيام اوت ري وشواسي منڌري م نه رُوگا رُومي قوم را منڪ هتا، پڻ گهڻا پيزيون قومون را منڪ هتا، ان کئينڪ يهودي قوم را منڪ پڻ وشواسي هتا. کيئنه لکل نئي جي رُوم شهر م وشواسي منڌري کم ڪرين تئي، پڻ ئي هيڪنهه جي ايسو ڪريست را جيوي اونيا کيڙ جيا منڪ رُوم شهر ئي پينتيڪوست پرپ مانه يرؤشلم شهر م آيا تا ان جيئي پطرس ري واتون هومپزي تي، اوئي منڪي ايسو مانه وشواس اوئين پاسا رُوم شهر م زائين وشواسي منڌري ناوئي هوشي (مڪ شيلون را کوم 10:2، 1:2-4).
تي هيڪنهه جي پولوس کا پيزنه کيئنهڪ اينا کت را نقل ڪرين پيزون علاقون رون وشواسيون نئ پڻ ڏي ميليا (2 پطرس 15:3).

کت لکيا رو مطلب

کت لکيا ئي مور پولوس رُوم شهر م ڪيڏي نئو گيو، توئي پڻ اوت رون وشواسيون رو گهڻو کيال راکتو. تيام پولوس اي کت لکيو زم او رُوم شهر رون وشواسيون نئ ايرا اوئون کنن آيا را پارام همپزاوئ (رُوميون 10:1-15، 15:23-29)، يهودي قوم واژون ان ڌاريون قومون واژون وشواسيون رئه آيت م هپ رکاوئ (رُوميون 2:9-11، 10:11-13، 15:5-9)، ان کاس ڪرين اوئون نئ شيڪاڙهه جي منڪ آپري ڪوشش ئي ڌرم ريون واتون مانه وُڍا ئي تارن نئي لي هيڪتا

ڪم تو ٻڌائي منڪ ڏوهه ڪرڻهه، پڻ جيا منڪ ايسو مانهه وشواس راکڻهه، پڳوون اوئون ننه ماڻهي ڏين ڏوهون ري سزائي آزاد ڪرڻهه ان اوئون ننه تارڻ ڏڻهه (رُوميون 16:1-39:8). پولوس اي پڻ هزماونتهه جي بهودي قوم ري گهڻي منڪي ايسو مانهه وشواس ڪم نڻي اوڻيو (رُوميون 1-9:36)، ان اي پڻ شيڪارڙهههه جي وشواسيون رڻهه ڪيوڻهه نمونتهه ويوو (رُوميون 12:15-13:15).

ايئا ڪتاب را شاستر تي بيزا حوالا:

رُوميون 12:5 پيدائش 1-3:19	رُوميون 1:1 ڪوم 19-1:9
رُوميون 7:7 خرُوج 17:20	رُوميون 2:1-3 2 سموئيل 12-13
رُوميون 7:7 استيشنا 21:5	رُوميون 2:1-3 يسعياه 14:7, 10-11
رُوميون 20:8 پيدائش 17:3-19	رُوميون 3:1-2 يو ايل 32:2
رُوميون 21:8 پيدائش 15:3	رُوميون 17:1 حبقوق 4:2
رُوميون 36:8 زبور 22:44	رُوميون 6:2 زبور 12:62
رُوميون 7:9 پيدائش 12:21	رُوميون 6:2 امثال 12:24
رُوميون 9:9 پيدائش 10:18, 14	رُوميون 24:2 يسعياه 5:52
رُوميون 12:9 پيدائش 23:25	رُوميون 24:2 حزقي ايل 22:36
رُوميون 13:9 ملاڪي 1-2:3	رُوميون 25:2 پيدائش 17:9-14
رُوميون 15:9 خرُوج 19:33	رُوميون 4:3 زبور 4:51
رُوميون 17:9 خرُوج 16:9	رُوميون 3:1-10:3 زبور 12-14
رُوميون 20:9 يسعياه 16:29	رُوميون 12-10:3 زبور 1-53
رُوميون 20:9 يسعياه 9:45	رُوميون 12-10:3 واعظ 20:7
رُوميون 25:9 هوسيع 23:2	رُوميون 13:3 زبور 9:5
رُوميون 26:9 هوسيع 10:1	رُوميون 13:3 زبور 3:140
رُوميون 27:9-28 يسعياه 22-23	رُوميون 14:3 زبور 7:10
رُوميون 29:9 يسعياه 9:1	رُوميون 15:3-17 يسعياه 8-7:59
رُوميون 33:9 يسعياه 14:8	رُوميون 18:3 زبور 1:36
رُوميون 33:9 يسعياه 16:28	رُوميون 3:4 پيدائش 6:15
رُوميون 5:10 احبار 5:18	رُوميون 7:4-8 زبور 1-32
رُوميون 6:10 استيشنا 12:30	رُوميون 10:4-11 پيدائش 6:15
رُوميون 7:10 استيشنا 13:30	رُوميون 10:4-11 پيدائش 14-9:17
رُوميون 8:10 استيشنا 14:30	رُوميون 17:4 پيدائش 5:17
رُوميون 11:10 يسعياه 16:28	رُوميون 18:4 پيدائش 5:15
رُوميون 13:10 يو ايل 32:2	رُوميون 22:4 پيدائش 6:15

رُومِيون 11:14 يَسعِيَاه 23:45	رُومِيون 15:10 يَسعِيَاه 7:52
رُومِيون 20:14 مَرَقَس 18:17-19	رُومِيون 16:10 يَسعِيَاه 1:53
رُومِيون 3:15 زُبُور 9:69	رُومِيون 18:10 زُبُور 4:19
رُومِيون 9:15 2 سَموُثِيل 50:22	رُومِيون 19:10 اِسْتِشْنَا 21:32
رُومِيون 9:15 زُبُور 49:18	رُومِيون 20:10 يَسعِيَاه 1:65
رُومِيون 10:15 اِسْتِشْنَا 43:32	رُومِيون 21:10 يَسعِيَاه 2:65
رُومِيون 11:15 زُبُور 1:117	رُومِيون 3:11 1 سَلَاطِين 10:19, 14
رُومِيون 12:15 يَسعِيَاه 10:11	رُومِيون 4:11 1 سَلَاطِين 18:19
رُومِيون 21:15 يَسعِيَاه 15:52	رُومِيون 8:11 اِسْتِشْنَا 4:29
رُومِيون 25:15-26 1 كَرِنْتِيون 4-1:16	رُومِيون 8:11 يَسعِيَاه 10:29
رُومِيون 25:15-26 2 كَرِنْتِيون 15:9-1:8	رُومِيون 9:11-10 زُبُور 23-22:69
رُومِيون 25:15-26 2 كَرِنْتِيون 10:2	رُومِيون 11:26-27 يَسعِيَاه 21-20:59
رُومِيون 3:16 3 كُومَر 3-1:18	رُومِيون 11:26-27 يَسعِيَاه 9:27
رُومِيون 3:16 3 كُومَر 26-18:18	رُومِيون 11:26-27 34-33:31 يَرِمِيَاه
رُومِيون 3:16 1 كَرِنْتِيون 19:16	رُومِيون 11:26-27 13:40 يَسعِيَاه
رُومِيون 20:16 3 پِيدَايش 15:3	رُومِيون 11:26-27 11:41 اَيُوب
رُومِيون 21:16 3 كُومَر 3-1:16	رُومِيون 12:19 اِسْتِشْنَا 35:32
رُومِيون 21:16 5 كُومَر 5:18	رُومِيون 12:20 22-21:25 اِمثَال
رُومِيون 21:16 1 كَرِنْتِيون 17:4	رُومِيون 13:9 خُرُوج 17, 15-13:20
رُومِيون 23:16 1 كَرِنْتِيون 14:1	رُومِيون 13:9 اِسْتِشْنَا 21, 19-17:5
رُومِيون 25:16 10-1:11 يَسعِيَاه	رُومِيون 13:9 18:19 اَحْبَار
رُومِيون 25:16 5-2:5 مِيكَاه	رُومِيون 14:2 47-1:11 اَحْبَار
رُومِيون 25:16 32:2 يُو اِيل	رُومِيون 14:5 44-1:23 اَحْبَار

رُوميون

را نوم مانه پولوس رو لکل کت



1 ① هُون لکيا وازو پولوس سون، جيو ايسو کريست رو شيواداري سون. پگوون مُون ننه مُک شيلو سونديوه ان آپرئي ڏيدل کُشي رئي کبر همپڙايا هارو راکيوه. ② ايئا کُشي ري کبر را پارام پگوون اگي آپرو نياپو ڏيدا وازون ٿي پويتر شاستر ۾ وائيدو کريو تو. ③ اي وائيدو پگوون آپرا ڏيکرا را پارام کريو تو، جيو منک ٿيا ري کري دائود پاڏشا ري پيڊي ٿي هتو، ④ ان پويتر آتما ري کري مرلون موئين ٿي جيوي اُونيا ٿي کڙا وازو پگوون رو ڏيکرو ساوو ٿيو، مطلب آپنو پڙيو ايسو کريست. ⑤ اُونا ٿي امون ننه مُک شيللا ٿيا رئي هيمت زڙٿيه، زم امي اُونا رئي شيوا کرتون ٻڌيون قومون رون منکون ننه ايسو مانه وشواس رکاوون، زم او پگوون رو کيڏو موننه. ⑥ اُونون منکون موئين ٿي تمی پڻ سو، جيا پگوون را سونيدل ان ايسو کريست را منک سو.

⑦ رُوم شهر رُون ٻڌون پريمي وشواسي پايون ان پينون، تمڀي جيون ٿي پڳوون پريم ڪرڻه ان جيون نڻه پڳوون آڀرا منڪ نايا هارُو سُوندياه، آڀڻو ٻاپ پڳوون ان پڙيو ايسُو ڪريست تمون مانه ڪڙپا ڪرڻه ان تمون نڻه هڪي راڪڻه!

پولوس رُوم شهر رُون وشواسيون هارُو پڳوون رو ٿورو مونڻه ان اوئون ڪن زاوا ڪرڻه

⑧ ٻڌون ٿي مور هُون تمون ٻڌون هارُو ايسُو ڪريست را هيللا ٿي مارا پڳوون رو ٿورو مونڻه، ڪم تو پوري ڏنيا ۾ منڪون ۾ اي وات وڻه رڻي جي تمڀي ايسُو مانه وشواس راڪوه. ⑨ پڳوون، جيا رڻي شيوا هُون اوڻا را ڏيڪرا ايسُو رڻي ڪشي رڻي ڪٻر همپڙايا ٿي پورا من ٿي ڪرونه، او مارو شائيد سڻه جي هُون پراڻا رڻه ٿوڻه هميش تمون هارُو پراڻا ڪرونه. ⑩ هُون پراڻا ۾ اي وينتڻي ڪرونه جي ڪيوڻه پڻ نمونڻه پڳوون آڀري مرضي ڀرمونڻه مُون نڻه تمون ڪن آيا رو موقعو ڏڻه. ⑪ ڪم تو مُون نڻه تمون ٿي مڙيا رڻي گهڻي سڪ سڻه، زم هُون تمارڻي وشواس راڪيا ۾ هيمنت وڌاوون ان تمارو وشواس وڌارڻه پڪو ٿي زائڻه. ⑫ مارو مطلب اي سڻه جي مارڻه تمون ڪن آيا ٿي هڪا پيڙا را وشواس ري ڪري نه رُوڳو تمون نڻه پڻ مُون نڻه پڻ حوصلو زڙڻه. ⑬ پايون ان پينون، مارڻي اُميد سڻه جي تمڀي مارڻي وات هزمي زاشو. وات اي سڻه جي مڻين گهڻي وار تمون ڪن آيا رو ڪيال ڪريو، زم مارو وشواس رکايا رو مطلب تمون ۾ پڻ پورو ٿڻه، جيوڻه نمونڻه پيڙيون ڌاري قومون ۾ پورو ٿيوه، پڻ هزون هُوڌي هُون آوي نه هڪيو.

⑭ مارو اي قرض سڻه جي هُون پڻلون نڻه ان اڻڻلون نڻه، عقل وازون نڻه ان پي عقلون نڻه، ٻڌون نڻه ايسُو را پارام همپڙاوون. ⑮ تيام مُون نڻه گهڻو شونق سڻه، جي هُون ايسُو را پارام ڪشي رڻي ڪٻر تمون نڻه پڻ همپڙاوون، جيا رُوم شهر موڻين سو.

ايسُو را پارام كُشي ري كبر ۾ ڀڳوونَ رُئي طاقت سئ

①6 هُون ايسُو را پارام كُشي رُئي كبر هميڙايا ۾ للزي نئي مرتو ڪم تو ايتا ۾ ڀڳوونَ رُئي طاقت سئ جيا ٿي هر اُو منڪ جيو وشواس راکئھ، مور ٿي يهُودي قُوم واڙا ان پسنه ڌاري قُوم واڙا، اُوئون ٻڌون نئھ تارن زڙئھ. ①7 ڪم تو ايتا كُشي ري كبر ۾ وات ساوئي ڏيڪيام اُوئھ جي ڀڳوونَ ڪيا ري ڪري منڪون نئھ تارن ڏئھ. منڪون رئھ رُوڳو وشواس راکيا ري ڪري ڀڳوونَ اُوئون نئھ ماڻهي ڏين ڏوهون ري سزا ٿي آزاد ڪرين تارن ڏئھ. زم شاستر ۾ پڻ لڪل سئھ:

”جيو منڪ ڀڳوونَ ري وات مانھ وئھ

اُوئا نئھ وشواس راکيا ري ڪري جيون زڙشي.“

ڀڳوونَ ٺوهاريون نئھ سزا ڏئھ

①8 وات ساوئي سئھ جي ڀڳوونَ ري سزا ٿي پچيا هارُو وشواس راکو ضروري سئھ، ڪم تو جيا منڪ هاس نئھ نئي مونتا ان ڀڳوونَ ري وات مانھ نئي ویتا، ڀڳوونَ اُوئون نئھ هر ڪراپ وات ري ڪري ايتا ڏنيا ۾ ساوئھ نمونئھ سزا ڏئھ، ڪم تو اُو ڀڳوونَ رئھ ڪلاڦ وئھ ان اُوئا ري وات مانھ نئي ویتا. ①9 ڀڳوونَ اُوئون نئھ تيام سزا ڏئھ، ڪم تو جئين ڪئين منڪون رئھ ڀڳوونَ را پارام زوئو ڪپئھ، اُو واتون اُوئون نئھ ساوي ڏيڪيام اُوئھ. هائي واتون ڀڳوونَ آپ اُوئون ڪن ساوي ڪريھ، ②0 ڪم تو پلئھ ڀڳوونَ آپ ڏيڪيام نئي اوتو، پڻ جڳت نئھ نايا ٿي لين ڀڳوونَ ريون پيدا ڪرل شينھون نئھ زوئين، سوچيا ٿي منڪ اي كبر ساوئھ نمونئھ پاڙي هيڪئھ، جي ڀڳوونَ شروع ٿي لين هميش هُوڏي ڪڙا واڙو سئھ ان اُو ٻڌون مانھ سئھ. تيام منڪ ڏوھ ڪريا رو ڪئين پونهونو نئي ڪري هيڪتا، جيا ري ڪري اُوئون نئھ سزا نه زڙئھ. ②1 اُوئون نئھ ڀڳوونَ رُئي كبر سئھ، توئي اُوئي ڀڳوونَ را وڪوڻ نه ڪريا نڪو اُوئا رو ٿورو مونيو، پڻ ازايون ڪيالون

۾ پڙين ڀولائي ڳيا، ان اوتون را من موئين ڪئين سوجهرو نه ريو ان او ڪئين نٿي هزمتا. (22) او آپ ننه عقل واڙا هزمين پي عقل ٿي ڳيا. (23) ان هميش هوڏي ريا واڙا مون واڙا ڀڳوون رئي پوزا ساڏين اوتن ري جڳا ۾ منڪون، پڪيون، زناورون ان هاپون ري مورتِي پوزوا لاڳيا، جيا ٻڌائي مريا واڙا سٺه.

(24) تيام ڀڳوون اوتون منڪون ننه اوتون ري مرضي مانه ساڏيا پرا، زم او اڀرون ڪراپ ڪيالون ڀرموئنه پونڌائي ڪرئ، ان آڀت ۾ پونڌو ڪوم ڪرين هيڪا پيزا رئي پيعزتي ڪرئ. (25) اوئي ڀڳوون ننه ساڏيو پرو، جيو هاسو سٺه، ان اوتن ري جڳا ۾ ڪوڙ ننه مونيو. اوئي ناول شينهنون رئي پوزا ان شيوا ڪري، پڻ نايا واڙا ننه ساڏيو پرو، جيا را وڪوڻ هميش هوڏي ٿيتا رٿه. آمين.

(26) تيام ڀڳوون اوتون ننه اوتون ري مرضي مانه پيعزتي را پونڌا ڪوم ۾ ساڏيا پرا. اوتون ري ڏوشي پڻ صحيح نمونو ساڏين ڏوشي ڏوشيون ٿي پونڌو ڪوم ڪروا مڏي. (27) ان هيون نموننه آدميئي پڻ صحيح نمونو ساڏين ڏوشيون هارو نئين پڻ آدميون هارو پونڌي نظر راڪئي، ان آدميئي آدميون ٿي پونڌو ڪوم ڪريو. ان هيون نموننه هيوي پونڌي حالت ۾ پڙين اوئي آڀري ڳلت سوچ رو نتيجو لوڙيو.

(28) ان جيوئه نموننه منڪي ڀڳوون را پارام هزميا ٿي ڀاهو ڏيڏو، هيون نموننه ڀڳوون پڻ اوتون ننه اوتون رون پونڌون ڪيالون مانه ساڏيا پرا، زم او ڪراپ ڪوم ڪرتا رٿه. (29) اوتون را من هر نمونا ريون ڪراپ واتون، پونڌائي، لالچ ان وير ٿي پراڻ سٺه. او روڳا ريشي ٻڙه، ڪون ڪرئ، وڙڳاه، نگي ڪرئ، ان ڪراپ ڪيال راڪئ. او چڱلئي هئنه، (30) ڳلا ڪرئ، ڀڳوون رٿه ڪلاڦ سٺه، پيزون رو مون نٿي راڪتا، مگهرور سٺه، ان وڌائي ڪرئ. او نوون نوون طريقون ٿي ڪراپ ڪوم ڪرئ، مان ٻاپ رو ڪيڏو نٿي مونتا، (31) عقل نٿي راڪتا، آڀرو وائڏو پورو نٿي ڪرتا، ڪيا ٿي پريم نٿي ڪرتا ان ڪيا مانه ڏيا نٿي ڪرتا. (32) اوتون ننه ڀڳوون را ڦينصلا رئي ڪبر سٺه جي جيا منڪ

هيوَا ڪوم ڪرڻ، اُو موت رڻي سزا ڪاڏا رڻه لائيق سڻه، تُوئي پڻ نه رُوڳو اُو آپ هيوَا ڪوم ڪرڻ، پڻ جيا پيڙا منڪ هيوَا ڪوم ڪرڻ، اُوئون نڻه اُو نائوڪا هڙمڻه.


پڳوونَ اِنصافَ ٿي ڦينصلو ڪرينَ سزا ڏئھ

2 ① تيام تمي جيا پيڙون رو ڏوه ڪايوه، تمي ڪوئي پڻ هوئو، تمي ڪئين پونهونو نٿي ڪري هيڪتا جيا ري ڪري پڳوونَ تمون نڻه سزا نه ڏئھ. ڪم تو جيا وات ٿي تمي پيڙون رو ڏوه ڪايوه، تمي هايا هاڳي وات ٿي آپ نڻه ڏوهاري ڪروه. ڪم تو تمي جيا ڏوه ڪايوه، تمي آپ اُو ڏوه ڪروه ريا.

② آپون نڻه تو ڪهر سڻه جي پڳوونَ اِنصافَ ٿي ڦينصلو ڪرڻ، ان اُوئا رو ڦينصلو صحيح سڻه جي هيوَا ڪراپ ڪوم ڪريا واڙون نڻه اُو سزا ڏئھ. ③ تو پسته تمي جيا ڪراپ ڪوم ڪريا واڙون رو ڏوه ڪايوه ان آپ ڪراپ ڪوم ڪروه، تمي ڪي هڙموه؟ تمي پڳوونَ ري سزا ٿي پڇي زاشو ڪي؟ ④ پڳوونَ تمون مانھ گهڻي ميرپونئي ڪرڻ، اُوڻه تمون نڻه تمارون ڪرل ڏوهون رڻي سزا نٿي ڏيڏئي پڻ تمون هارو صير ڪرڻ. پڻ تمي هايون واتون نڻه ڪئين نٿي هڙمتا ڪي؟ تمون نڻه ايئا وات رڻي ڪهر نٿي ڪي؟ پڳوونَ ميرپونئي ايئا هارو ڪرڻ، زم تمي آپرا ڪراپ ڪوم ساڏين توپونه ڪرو ان اُوئا ري وات مانھ وو.

⑤ پڻ تمي صڏي سو ان آپرا ڪراپ ڪوم ساڏين توپونه نٿي ڪرتا ان پڳوونَ ري وات مانھ نٿي وِيتا. تيام تمي نيا رڻه ڏي آپ هارو سزا ڪاڏا رڻي مُصِيت پيڏا ڪروه ريا، جيئھ ڏي پڳوونَ ڪراپ منڪون نڻه سزا ڏيشي ان آپرو اِنصافَ ٿي ڪرل ڦينصلو ساوو ڪرشي. ⑥ پڳوونَ هر منڪ نڻه اُوئا رون ڪرل ڪومون پرموڻه ايوزو ڏيشي. ⑦ جيا منڪ ڏوروڻ سهين صير ٿي نائوڪا ڪوم ڪرڻ، زم اُوئون نڻه مون ان عزت زڙڻه ان اُو هميش هُوڏي جيوئا رڻه، پڳوونَ اُوئون نڻه هميش رو جيون ڏيشي. ⑧ پڻ جيا منڪ رُوڳا آپرا ڦائڏا هارو ڪرڻ ان

هاس مانه نٿي ویتا پڻ ڪوڙيون واتون مانه وين ڪراپ ڪوم ڪرڻه، پڳوون
 اوئون ننه رينه ٿي سزا ڏيشي. ⑨ هر هيڪ ڪراپ ڪوم ڪريا وازا ننه گهڻو
 ڏڪ ان تڪليل زڙشي، مور ٿي يهوديون ننه ان پسنه ڌاري قوم وازون ننه.
 ⑩ پڻ هر هيڪ نائوڪا ڪوم ڪريا وازا ننه مون، عزت ان هڪ زڙشي، مور
 ٿي يهوديون ننه ان پسنه ڌاري قوم وازون ننه. ⑪ ڪم تو پڳوون ڪيا رو پڻ
 پاهو نٿي لیتو.



⑫ جيو ڪوئي پڳوون رو ڏوه ڪرڻه، او
 هميش رٿي سزا ڪاشي. زتي ڌاري قوم وازي
 موسي را لکل پڳوون را حڪم زوٿيا وگر پڳوون
 رو ڏوه ڪريوه، اوئون رو قينصلو موسي رون
 لکل حڪمون پرموٿه نئين هوئه، توئي پڳوون
 رو ڏوه ڪريا ري ڪري او هميش رٿي سزا ڪاشي.
 ان زتي يهودي قوم وازي موسي را لکل پڳوون
 را حڪم زوٿتون پڳوون رو ڏوه ڪريوه، اوئون

رو قينصلو موسي رون لکل حڪمون پرموٿه ٿيشي، ان هم او پڻ هاڳي نموننه
 هميش رٿي سزا ڪاشي. ⑬ ڪم تو موسي را لکل پڳوون را حڪم هومپڙيا ٿي
 منڪ پڳوون هوما پيڏوهي نٿي ٿيتا، پڻ اوئون حڪمون مانه وودا ٿي منڪ
 پيڏوهي ٿنه ان هم پڳوون ري سزا ٿي پچي زاشي. ⑭ ان هيون نموننه ڌاري
 قوم وازا، جيون ننه موسي رون لکل پڳوون رون حڪمون رٿي ڪبر نٿي، زئيون
 او اپرا ڪيال ٿي ايوا ڪوم ڪرڻه جيووا ڪوم موسي رون لکل حڪمون ڀر ڪيڏل
 سنه، تو پلنه اوئون ڪن موسي را لکل حڪم نٿي، توئي پڻ او اپرا ڪيال ٿي
 پڳوون رون حڪمون مانه وئ. ⑮ هيون منڪون ٿي اي وات ساوئي ٿنه جي جيا
 ڪوم موسي رون لکل پڳوون رون حڪمون پرموٿه ڪروو ڪپنه، او زوٿنه اوئون
 را من ڀر اڳي لکل سنه. ان پڳوون ري ڏيڏل هايا هزم پرموٿه اوئون ننه ڪبر

سٺه جي ڪي ڪروو ڪراپ سٺه ان ڪي ڪروو نائوڪو سٺه، ان آڀرون ڪيالون ٿي اوزڪي هيڪهه جي اُوئي ڪراپ ڪوم ڪريوه، ڪا نٿي ڪريو. (16) هائي ٻڌي واتون ماري همپڙاول ايسو ري ڪشي ري ڪهر پرموٽه تيڏي ساوي ٿيشي، جيڏي پڳوون منڪون رون منون ۾ هتال واتون پرموٽه ايسو ڪريست ٿي منڪون رو نيا ڪراوشي.

پڳوون يهودي قوم رون ٺوهاريون نٺه پڻ سزا ڏهه

(17) هونءِ تمي جيا يهودي سو، جي تمي موسي رون لڪل حڪمون مانه پروسو راکوه ان ايٺا وات مانه وڏائي ڪروه جي پڳوون اماري قوم نٺه سونديٺه؛ (18) جي شاستر ٿي شيڪين تمون نٺه پڳوون ري مرضي رٿي ڪهر سٺه ان تمي هزموه جي ڪيوي واتون نائوڪي سٺه، (19) تمون نٺه پڪي ڪاترئي سٺه جي تمي اونڌون نٺه شيرڙو ڏيڪاريا واڙا سو، ان اندارا ۾ سوجهرو ڏيڏا واڙا سو، (20) پي عقلون نٺه هزميا واڙا ان باڙون نٺه شيڪاريا واڙا سو، ڪم تو تمون ڪن شاستر ۾ گيون ان هاس ري ٻڌي واتون لڪل سٺه، (21) تو پسته تمي جيا پيزون نٺه شيڪاروه، تمي آپ تماريون شيڪارل واتون مانه ڪم نٿي وينا؟ تمي ام ڪوه جي سورٿي نه ڪروو، پڻ تمي آپ سورٿي نٿي ڪرتا، ڪي؟ (22) تمي ام ڪوه جي پونڌو ڪوم نه ڪروو، پڻ تمي آپ پونڌو ڪوم نٿي ڪرتا، ڪي؟ تمي مورتي پوزا هاو ڪراپ هزموه، پڻ تمي آپ پڳوون رو مون نه راکين پڳوون رٿي پيعزتي نٿي ڪرتا، ڪي؟ (23) تمي اي وڏائي ڪروه جي امي پڳوون را حڪم مونونه، پڻ پڳوون را حڪم توڙين تمي پڳوون رٿي پيعزتي نٿي ڪرتا، ڪي؟ (24) زم شاستر ۾ لڪل سٺه:

"تماري ڪري ڌاري قوم واڙا پڳوون رٺه ڪلاڻ ٻولئه."

(25) تمي يهودي سو ان تماري توهر ڪرل سٺه. هونءِ توهر ڪرايا رو قائيڏو تو سٺه، جي تمي موسي رون لڪل پڳوون رون حڪمون مانه ووه. پڻ جي تمي

هايون حُڪمون مانھ نٿي وِيتا، تو توهَر ڪرايا رو ڪئين ڦائيدو نٿي، زوئڻه تماري توهَر ٿيل ئي نٿي. ②6 هيونہ نمونہ ڌاري قوم واڙا جيون رئي توهَر ڪراول نٿي، جي او پڳوون ري وات مانھ وئھ زم موسي رون لڪل حُڪمون ۾ ڪيڏل سئھ، تو پلئھ اوئون رئي توهَر نٿي ٿيل، پڻ پڳوون اوئون نئھ ضرور توهَر ٿيل را زم آڀرا منڪ هزمشي. ②7 هيوا ڌاري قوم واڙا، جيون رئي توهَر ڪرل نٿي توئي پڻ او آڀرا ڪيال پرموتئھ پڳوون رون حُڪمون مانھ وئھ، او منڪ تمون يهوديون نئھ ڏوهاري ڪرشي، ڪم تو تمون ڪن پڳوون را حُڪم شاستر ۾ موسي را لڪل سئھ ان تماري توهَر ڪرل سئھ، توئي پڻ تمي پڳوون رون حُڪمون مانھ نٿي وِيتا.

②8 وات اي سئھ، يهودي رو هاسو مطلب سئھ، پڳوون رو سونيدل منڪ. او ايو منڪ نٿي جيو ذات ري ڪري يهودي ٿيوھ ان جيو زويا ٿي اوڙڪاشي جي يهودي سئھ. ان هاس ۾ پڳوون رو منڪ هويا رئي جيئي ٿاڻيئي سئھ، او توهَر نٿي جيئي ڏيل ۾ ڪرل سئھ ان ڏيڪيام آئھ. ②9 پڻ جيو هاس ۾ يهودي سئھ، مطلب جيو هاس ۾ پڳوون رو سونيدل منڪ سئھ، او ايو منڪ سئھ جيو من ۾ پڳوون مانھ وشواس راڪئھ. ان هاس ۾ پڳوون رو منڪ هويا رئي جيئي ٿاڻيئي سئھ، او ڏيل رئي وات نٿي پڻ من رئي وات سئھ، لڪل حُڪمون مانھ وُودا رئي وات نٿي، پڻ پويتر آتما ري مرضي مانھ وُودا رئي وات سئھ. هيون منڪون را وڪوڻ منڪون ٿي نئين پڻ پڳوون ٿي ٿئھ.

3 ① تو پستھ سوئال اي سئھ. يهودي هويا رو ڪي ڦائيدو سئھ؟ ان توهَر ڪرايا رو ڪي ڦائيدو سئھ؟ ② ڦائيدو توهَر وات ۾ گهڻو سئھ. پيرهيون ڦائيدو اي سئھ جي پڳوون آڀرو وچن شاستر را رُوپ ۾ يهوديون رئھ حوالئھ ڪريو.

③ ڪئينڪ يهودي پڳوون را وچن مانھ نه وُودا، تو ڪي ٿيوھ؟ اوئون رئھ پڳوون ري وات مانھ نه وُودا ري ڪري، پڳوون آڀري وات مانھ نئين وئھ، ڪي؟ ④ نا نا، پڳوون آڀري وات مانھ ضرور ويشي. ام هزمو جي پڳوون هاسو سئھ،

پلئہ ٻڌائي منڪ ڪوڙا هونءُ. هايا را پارام دائود، پڳوون هومو آڀرو ڪرل ڏوه
 مونين، شاستر ۾ ام لکيو جي
 ”تيام وات ساوئي سئہ“
 جي تمڻي آڀريون واتون ۾ هاسا سو،
 ان تمڻي انصاف ٿي ڦينصلا ڪروھ.“

⑤ هونءُ، زئيون آڀئہ ڏوه ڪريا ري ڪري وات وڌارئہ ساوئي تئہ جي
 پڳوون انصاف ڪريا وازو سئہ، تو پسنہ آڀئہ ڪي هزموو ڪپئہ؟ ڪوڪ تو ام
 سوچشي ”جي امارئہ ڏوه ڪريا ٿي پڳوون رو مون وڌئہ، تو پسنہ پڳوون امون
 نئہ سزا ڪم ڏئہ؟“ آڀئہ ام هزموو ڪي، جي زئيون پڳوون آڀون نئہ ڏوهون رئي
 سزا ڏئہ، تو پڳوون نا انصاف ٿي ڪرئہ؟ نا نا، هائي واتون منڪون ري گلت سوچ
 ڀرموئئہ سئہ. ⑥ وات هم نٿي. جي ڏوهاريون نئہ سزا ڏيوو نا انصاف ٿي هونءُ،
 تو پڳوون ڪم ڪرين ڏنيا رو نيا ڪرئہ؟ ⑦ توئي پڻ ٿي هيڪئہ جي ڪوڪ
 ام ڪئہ جي ”مارئہ ڪوڙيون واتون مانہ وڍا ٿي وات وڌارئہ ساوئي تئہ جي
 پڳوون هاسو سئہ، ان هيونہ نمونئہ پڳوون رو مون وڌي گيوھ. تو پسنہ پڳوون
 مون نئہ ڪم ڏوهاري ڪرئہ؟“ ⑧ جي هم ڪئہ، هائي تو رُوگو پونهونو تئہ
 جي ”آڀي پلئہ ڪراڀ ڪوم ڪرون، زم نائوڪو نتيجو نيهرئہ.“ ڪئينڪ منڪ
 امارئي گلا ڪرين امون مانہ اي الزوم هئئہ جي امي آپ هم شيڪاڙونہ. پڻ
 امي تو هم نٿي ڪيتا. جيا منڪ هم گلا ڪرئہ، او پڳوون رئي سزا کاڌا جيووا
 سئہ، ان پڳوون اوئون نئہ ضرور سزا ڏيشي.

ڏنيا را ٻڌائي منڪ پڳوون را ڏوهاري سئہ

⑨ تو پسنہ آڀون يهوديون رئہ ڪي هزموو ڪپئہ؟ ڪي آڀي يهودي ڌاري قوم
 وازون ٿي نائوڪا سون؟ نا نا، ماڳي نئين. امي تو اڳي ڪيڏوه جي يهودي ان
 ڌاري قوم وازا ٻڌائي ڏوهون ۾ قاتل سئہ. ⑩ اي هاڳي وات شاستر ۾ پڻ لڪل

سٺه جي

”ٻڌائي منڪ ڏوهاري سٺه، ڪوئي پيڏوهي نٿي.

ڪوئي منڪ هڙمو نٿي.

⑪ ڪوئي پڳوون ري وات مانه ويوا نٿي ڪرتو.

⑫ ٻڌي پڳوون نٺه ساڏيوه پرو.

ٻڌائي هيڪ جيووا ٿين نڪوما ٿي گپياھ.

ڪوئي نٿي جيو ميرپونئي ڪرڻه، هيڪ ئي نٿي.

⑬ ”زم ڪل مل مقوم موئين ٿي گهند آوڻه،

تم اوئون را موندا ٿي روڳي ڪراپ واتون نيهرڻه،

ان او ڪوڙ هاڪلين نگيئي ڪرڻه.

”اوئون را وين ھاپون را جھير جيووا ڪراپ سٺه.

⑭ ”او روڳا منڪون نٺه پٺڻه ان وير را کين ٻولڻه.

⑮ ”او ڪون ڪريا هارو ٽڪا ڍوڙڻه.

⑯ جيٺڻه او زائڻه، اوڻڻه ڏڪ ان تڪليپ پڪيڙڻه.

⑰ ان اوئون نٺه هڪ رکايا رئي ڪهر ئي نٿي.

⑱ ”اوئون نٺه پڳوون رئي ڪئين پيڪ نٿي.

⑲ هونڻه آپون نٺه ڪهر سٺه جي زتي واتون شاستر ۾ لڪل سٺه، او يهوديون

هارو لڪل سٺه جيا شاستر رون موسي رون لڪل حڪمون مانه وُڍا واڙا سٺه. تيا

ري ڪري ڪوئي پڻ منڪ اي پونهونو نٿي ڪري هيڪتو جي هون پيڏوهي سون،

ان تيام ڏنيا را ٻڌائي منڪ پڳوون را ڏوهاري ٿين سزا کاڌا جيووا سٺه. ⑳ ڪم

تو ايوو ڪوئي نٿي جيو ڏوه ڪريا وڳر پورڻه نمونڻه موسي رون لڪل حڪمون

مانه وڻه، تيام موسي رون لڪل حڪمون مانه وُڍا را نمونا ٿي ڪوئي پڳوون

ري سزا ٿي نئين پڄڻه. ڪم تو موسي رون لڪل حڪمون ٿي آپون نٺه پورئي ڪهر

پڙڻه جي آبي ٻڌائي منڪ ڏوهاري سون.

ايسُو مانه وشواس راكيا ري كري پڳوون منكون نئه ڏوهون رئي ماقئي ڏئه

21 پڻ هونءِ وات ساوئي ٿيڻه جي پڳوون منكون نئه موسيٰ رون لڪل حُڪمون مانه وُڍا وڳر ڏوهون ري سزا ٿي ڪيون نمونءِ آزاڌ ڪرڻه. هايا وات را پارام موسيٰ ان پڳوون رو نياپو ڏيڏا وازي شاستر م اڳي لڪيو تو. هائي وات اي سئه جي 22 پڳوون ايسُو ڪريست مانه وشواس راكيا ري ڪري منكون نئه ماقئي ڏين ڏوهون ري سزا ٿي آزاڌ ڪرڻه. پڳوون اوتون ٻڌون نئه پڇاوتنه جيا ايسُو مانه وشواس راڪڻه، يهوديون نئه ان ڌاري قوم وازون نئه ٻڌون نئه، ڪم تو اوتون م ڪئين قرق نٿي. 23 ڪم تو ٻڌي ڏوه ڪريوه، ان پڳوون رو ڏيڏل مون ليڏا جيو نه ٿيا. 24 پڻ پڳوون ايسُو ڪريست نئه ميليا ٿي ٻڌون نئه ڏوهون را قوضا ٿي آزاڌ ڪراياھ ان اوتون نئه آپري ڪرپا ٿي امهي ماقئي ڏين ڏوهون ري سزا ٿي آزاڌ ڪرڻه. 25 پڳوون ايسُو نئه ايئا ڪوم هارو راکيو جي او منڪون رون ڏوهون ري ماقئي هارو آپرو جيو پڳوون را نوم مانه ڏئه، ان هيونءِ نمونءِ پڳوون اوتون ٻڌون منڪون نئه ڏوهون رئي ماقئي ڏئه، جيا ايسُو مانه وشواس راڪڻه. پڳوون هم ڪريو زم وات ساوئي ٿنه جي او انصاف ڪريا وازو سئه، ڪم تو اڳي اونه صير ڪرين منڪون نئه اوتون رون ڪرل ڏوهون رئي سزا نٿي ڏيڏي. 26 پڳوون ڏوهاريون ٿي هائي صير ايئا هارو ڪريو، زم همٿه ايئا زمونا م وات ساوئي ڪرڻه جي او انصاف ڪرڻه، ان ايسُو مانه وشواس راكيا وازون نئه ماقئي ڏين ڏوهون ري سزا ٿي آزاڌ ڪرڻه.

27 تيام هونءِ آپني يهودي قوم رئي اي وڏائي ڪيل گئي، جي امي موسيٰ رون لڪل حُڪمون مانه وُڍا وازا سون؟ آپني هائي وڏائي تو ڪتم ٿي گئيھ. ڪم تو وات اي نٿي جي آبي موسيٰ رون لڪل حُڪمون مانه وونھ ڪا نا، پڻ وات اي سئه جي آبي وشواس راڪونھ ڪا نا. 28 ڪم تو امي اي هزمونھ جي

مُوسي رُون لَڪل حُڪمون مانھ وُڍا وڳر وِشواس راکيا ري ڪري پڳوونَ منڪون نئھ ماڻھي ڏين ڏوهون ري سزا ٿي آڙاڙا ڪرئھ. (29) جي مُوسي رُون لَڪل حُڪمون مانھ وُڍا ٿي پڇئٽ، تو ڌاري قُوم واڙا ڪم ڪرين پڇي هيڪئٽ؟ تمي ڪي هزموھ؟ پڳوونَ رُڳو يھوديون رو سئھ ڪي؟ ان ڌاري قُوم واڙون رو نٿي ڪي؟ ايٺا ڀر ڪئين شڪ نٿي، اُو تو ڌاري قُوم واڙون رو پڻ پڳوونَ سئھ، (30) ڪم تو پڳوونَ هيڪئھ سئھ، ان اُو توھر ڪرل يھوديون نئھ ان توھر نہ ڪرل ڌاري قُوم واڙون نئھ پڻ هاڳي نمونئھ وِشواس راکيا ري ڪري ماڻھي ڏيشي ان ڏوهون ري سزا ٿي آڙاڙا ڪرشي.

(31) تو پسنئھ امارو هم ڪيڏا رو مطلب ڪي سئھ؟ زئيون امي ڪونھ جي رُڳو وِشواس راکيا ٿي تارڻ زڙشي، تئيون امي شاستر ڀر لَڪل پڳوونَ را حُڪم ڪتم ڪرونھ ريا، ڪي؟ نا نا، هم نٿي. امي تو شاستر ڀر لَڪل پڳوونَ ريون واتون مانھ وونھ ريا.

ابراھيم رءُ وِشواس راکيا رو مثال

4 ① هُوئھ آپون نئھ شاستر موئين ٿي ابراهيم را پارام ڪيوئي ڪهر پڙئھ، جيو قُوم پرموئئھ آپون يھوديون رو ڏاڏو سئھ. ابراهيم ڪيا ري ڪري ڏوهون ري سزا ٿي آڙاڙا ٿيو؟ ② ڪم تو وات ساوئي سئھ، جي ابراهيم آپون ڪرل ڪومون ري ڪري ڏوهون ري سزا ٿي آڙاڙا ٿيو هوئٽ، تو اُوئا رو حق ٿئٽ جي اُو پيڏوهي ٿيا را پارام وڏائي ڪرئھ. پڻ پڳوونَ هومو ابراهيم رءُ وڏائي ڪريا رو ڪئين حق نٿي. ③ ڪم تو شاستر ڀر ام لَڪل سئھ جي

”ابراهيم پڳوونَ مانھ پورا يقين ٿي وِشواس راکيو،

ان تيام پڳوونَ اُوئا نئھ آپري وات مانھ وُڍا واڙو ڪيڏو.“

④ هُوئھ، زئيون ڪوڪ منڪ ڪوم ڪرئھ، تو اُوئا رو حق سئھ جي اُو ڪوم را ايوزا ڀر مزورئي لئھ. ام نٿي جي ڏئي اُوئا مانھ ڏٺيا ڪرين اُوئا نئھ مزورئي ليڏا

جيون ڪئو. هيونئو نمونئو، جي ابراهيم آيون ڪرل ڪومون ري ڪري پڳوون ري وات مانھ وُويَا وَازو تئو، تو ام لڪل هوئو جي او آيون ڪرل ڪومون را ايوزا ۾ پڳوون ري وات مانھ وُويَا وَازو تيو. پڻ ام لڪل سئو، جي پڳوون اوئا رئو وشواس راڪيا ري ڪري اوئا نئو آپري وات مانھ وُويَا وَازو ڪيڏو. هيا ٿي وات ساوئي سئو جي ابراهيم ڪرل ڪومون را ايوزا ۾ پڳوون ري وات مانھ وُويَا وَازو نه تيو. ⑤ هيا رو مطلب اي سئو، منڪ آيون ڪرل ڪومون را ايوزام پڳوون ري وات مانھ وُويَا وَازو نئي تيتا. پڻ زيون ڏوهاري منڪ وشواس راڪئو، تيون پڳوون اوئون نئو ماڻهي ڏين ڏوهون ري سزا ٿي آزا ڪئو، ان وشواس راڪيا ري ڪري اوئون نئو آپري وات مانھ وُويَا وَازو ڪئو.

⑥ دائود پڻ هائي هاڳي وات ڪئو جي او منڪ ڪتا يا ڳوازا سئو، جيا پلئو آيون ڪرل ڪومون ري ڪري پيڏوهي نئي، توئي پڻ پڳوون اوئون نئو آپري وات مانھ وُويَا وَازو ڪئو ان ماڻهي ڏين ڏوهون ري سزا ٿي آزا ڪئو. دائود شاستر ۾ ام لڪيو:

⑦ ”يا ڳوازا او سئو

جيون نئو پڳوون را حڪم توڙيا رئي ماڻهي زڙئو،
ان جيون را ڏوه پڳوون ماڻ ڪرياه.

⑧ يا ڳوازا او سئو

جيون نئو ايشور سزا نئي ڏيتو،

پڻ اوئون نئو ماڻهي ڏين ڏوهون ري سزا ٿي آزا ڪئو.“

⑨ هوئو سوئال اي پيدا تئو جي اي ماڻهي زڙيا رو ياڳ روڳو توهر ڪرل يهوديون هارو سئو، ڪا توهر نه ڪرل ڌاري قوم وَازون هارو پڻ سئو؟ امي تو ڪونه ريا جي پڳوون ابراهيم نئو وشواس راڪيا ري ڪري آپري وات مانھ وُويَا وَازو ڪيڏو.
⑩ پڻ وات اي سئو، پڳوون اوئا نئو ڪيون آپري وات مانھ وُويَا وَازو ڪيڏو؟
زيون اوئا رئي توهر ٿيل هئي، ڪا زيون ٿيل نئي؟ پڳوون ابراهيم نئو تيون

آپري وات مانه وُودا وازو ڪيڏو، زئيون اُونا رئي تهر ٿيل نٿي، ان تيا ڪيڙ اُونا رئي تهر ٿي. ⑪ ان پڳوون اُونا ننه ايتا هارو تهر ڪريا رو ڪيڏو زم تهر را نيشون ٿي ايتا رئي ٿاڀي ٿي، جي پڳوون تهر ڪريا وڳر وشواس راڪيا ري ڪري اُونا ننه ماڻهي ڏين آپري وات مانه وُودا وازو ڪيڏو. هيئو نموننه ابراهيم اُونون ٻڌون وشواس راڪيا وازون رو ڏاڏو ٿيو، جيا ڌاري قوم ٿي سئنه ان جيون رئي تهر نٿي ٿيل، زم پڳوون اُونون ننه پڻ آپري وات مانه وُودا وازا ڪئنه ان ماڻهي ڏين ڏهون ري سزا ٿي آزاده ڪرئنه. ⑫ ان او آپون تهر ڪراول يهوديون رو ڏاڏو پڻ سئنه، جيون رئي نه روڳهي تهر ٿيل سئنه، پڻ جيا ايوو وشواس پڻ راڪونه جيوو آڀئنه ڏاڏنه ابراهيم راڪيو تو، زئيون اُونا رئي تهر ٿيل نٿي.

پڳوون روڳو يهوديون هارو نئين، پڻ هر قوم رون وشواس راڪيا وازون هارو ابراهيم ٿي وائيدو ڪريو نو

⑬ وات اي سئنه، زئيون پڳوون ابراهيم ٿي وائيدو ڪريو تو، جي او پوري دنيا ابراهيم ان اُونا را اولاد رنه حواله ڪرشي، تئين پڳوون او وائيدو ايتا وات ري ڪري نتو ڪريو جي ابراهيم حڪمون مانه ويتو. پڻ پڳوون ايتا ري ڪري وائيدو ڪريو تو، ڪم تو ابراهيم وشواس راڪتو. ان تيام پڳوون ابراهيم ننه آپري وات مانه وُودا وازو ڪيڏو ان ماڻهي ڏين ڏهون ري سزا ٿي آزاده ڪريو. ⑭ ڪم تو جي تارڻ روڳو اُونون منڪون ننه زڙت جيا حڪمون مانه وئنه، تو وشواس راڪيا رو ڪئين ڦاڻيدو نه ٿئت، ان پڳوون رو وائيدو ڪيا ٿي ڪوم رو نه رتت. ⑮ پڻ هاس ۾ ام سئنه، حڪمون ري ڪري ڪيا منڪ ننه تارڻ نٿي زڙتو، پڻ روڳهي سزا زڙت، ڪم تو ٻڌائي منڪ حڪم توڙت. جي حڪم نه هوئت، تو هائي حڪم توڙيا ٿي منڪ ڏوهاري نه ٿئت.

⑯ تيام ٻڌي وات وشواس راڪيا مانه سئنه، زم پڳوون، موسي رون لڪل حڪمون مانه وُودا را ايوزا ۾ نئين، پڻ منڪون مانه ڪريا ڪرين آپرو ڪرل

واڻيڏو ابراهيم را ٻڌا اولاد هارو پورو ڪرڻ. ڀڳوون آڀرو واڻيڏو ٻڌون وشواس را ڪيا واڙون هارو پورو ڪرشي، نه رُوگرو يهودي قوم واڙون هارو جيا موسيٰ رون لڪل حڪمون مانه وڻه ان پيڊي پرموڻه ابراهيم رو اولاد سڻه، پڻ ڌاري قوم واڙون هارو پڻ، جيا ابراهيم را زم وشواس راڪڻه ان هايا وات پرموڻه ابراهيم رو اولاد سڻه. ڪم تو ابراهيم آڀون ٻڌون وشواس راڪيا واڙون رو ڏاڏو سڻه، آڀي ڪيا ئي پڻ قوم ٿي هوڻون. (17) اي هاڳي وات شاستر ۾ لڪل سڻه جيڻه ڀڳوون ابراهيم نڻه ڪيڏو:

”مڻين تون نڻه ايڻا هارو سونڊيوه
زم تون گهڻيون قومون رو ڏاڏو ٿڻه.“

تيا ڀڳوون ري نظر ۾ ابراهيم ٻڌون وشواس راڪيا واڙون رو ڏاڏو سڻه، ڪم تو اوڻه ڀڳوون مانه وشواس اوڻيو جيو مرلون نڻه جيوڻا ڪرڻه، ان آڀرا ڪيڏا ٿي شينهون نڻه پيڏا ڪرڻه.

(18) ابراهيم رڻه اولاد تيا رڻي ڪڻين اميڏ نٿي، توڻي پڻ اوڻه ڀڳوون را واڻيڏا مانه يقين ڪرين وشواس راڪيو. هيوڻه نمونڻه او گهڻيون قومون رو ڏاڏو ٿيو، زم ڀڳوون اوڻا نڻه ڪيڏو تو جي ”تارو اولاد الاهي گهڻو ٿيڻي.“ (19) ابراهيم نڻه پورڻي ڪبر هڻي جي او ٻي موڻهڻه ايوا نٿا جيا ٿي اولاد ٿڻه پڻ مرلون را زم هٿا، ڪم تو او هوڪ ورهون رو هٿو، ان او ام هڙمتو جي اوڻا زئي ڏيل رڻي طاقت هوڻه ڪٿم ٿي گڻيڻه، ان اوڻا رڻي ڏوشي ساره وونزڻي هڻي ان ڏوڪرڻي پڻ ٿي گڻي ٿي. توڻي پڻ اوڻه هيٿم نه هارڻي ان وشواس راڪتو ريو. (20) اوڻه نڪو پروسو ساڏيو نڪو ڀڳوون را واڻيڏا مانه شڪ ڪريو، پڻ وشواس راڪيا ري ڪري اوڻا نڻه هيٿم زڙي، ان اوڻه ڀڳوون را وڪوڻ ڪريا. (21) ڪم تو اوڻا نڻه پڪو يقين هٿو جي جيو واڻيڏو ڀڳوون ڪريو، او پورو پڻ ڪري هيڪڻه.

(22) هايا ري ڪري ”ڀڳوون اوڻا نڻه آڀري وات مانه وڏا واڙو ڪيڏو.“

(23) هوڻه شاستر رڻي اي لڪل وات جي ”شواس راڪيا ري ڪري ڀڳوون اوڻا

ننه آپري وات مانه وُودا واژو هُيڏو، " اُو رُوگو اِبراهيم هارُو لکل نٿي، ②4 پڻ
 آپون ٻڌون هارُو لکل سئ، جيون ننه پڳوونَ آپري وات مانه وُودا واژا کيشي.
 پڳوونَ آپون ننه پڻ آپري وات مانه وُودا واژا کيشي ڪم تو آبي اُوئا مانه
 وشواس راکونه، جيئن اُپئا پڙپُو ايسُو ننه مرلون موئين ٿي جِيوي اوناڙيوه.
 ②5 ايسُو آڻئون ڏوهون ري ڪري آپرو جِيو ڏيڏو، ان پڳوونَ اُوئا ننه جِيوي اوناڙيو
 زم آبي پڳوونَ ري وات مانه وُودا واژا ٿيون، آپون ننه ماڻهي زڙنه، ان آبي
 ڏوهون ري سزا ٿي آڙا ٿيون.

پڳوونَ ان وشواس راکيا واژون وسا منومئا نئه

5 ① هُوئه پڳوونَ آپون ننه ايسُو مانه وشواس راکيا ري ڪري ماڻهي ڏين
 ڏوهون ري سزا ٿي آڙا ڪرياه، ان تيام آبي اُپئا پڙپُو ايسُو ڪريست ري
 ڪري پڳوونَ ٿي هڻ راکونه. ② ان ايسُو ري ڪري آپون ننه وشواس راکيا ٿي
 اي موقعو پڻ زڙيوه جي پڳوونَ آپون مانه ڪُريا ڪرئ ان آبي اُوئا ٿي واسطو
 راکون، زم همئنه پڳوونَ ٿي واسطو راکونه ريا. ان آبي من ۾ ڪُش ٿيونه ڪم
 تو آڻنو پروسو سئ جي پڳوونَ آپون ننه آڪاش ۾ مون ڏيشي. ③ آبي نه رُوگا
 هيا آڪاشي وات مانه ڪُش ٿيونه، پڻ ايئا حياتي ريون تڪليهنون ۾ پڻ من
 ۾ ڪُش ٿيونه، ڪم تو آپون ننه ڪهر سئ جي تڪليهنون سهيا ٿي آبي شيڪونه
 جي ڏورون ڪيوئه نموننه صير هُون سهو، ④ ان ڏورون صير هُون سهيا ٿي
 آبي پڳوونَ ننه ڪُش ڪرونه، ان پڳوونَ ننه ڪُش ڪريا ٿي آڻنو پڳوونَ مانه
 پڪو پروسو ٿي زائ. ⑤ ان اي آڻنو پروسو جي پڳوونَ آپون ننه آڪاش ۾ مون
 ڏيشي، اي پروسو نالو نٿي جيا ري ڪري آبي لزي مرشون. آپون ڪن ٿاڻي
 سئ جي آڻنو پروسو نالو نٿي، ڪم تو پڳوونَ آپون ننه پويتر آتما ڏيڏا ٿي اتو
 پريم ڪريوه جي اوئه اُپئا من ۾ آپرو ٻڌوئي پريم ڏيڏو.

⑥ وات اي سئ، اڳي آبي پڳوونَ رنه ڪلاڦ ويتا ان آپ ننه پڳوونَ ري سزا

ٿي پڇايا هارو ڪئين نٿا ڪري هيڪتا، توڻي پڻ ايسو ڪريست پورا ٿوئا مانھ آيون ڏوهاريون نٿه پڇايا هارو آڀرو جيو ڏيڏو. ⑦ هونءَ پيڏوهي منڪ نٿه پڇايا هارو ڪوڪ گهڻي مُشڪل ٿي آڀرو جيو ڏيشي، توڻي پڻ ٿي هيڪنه جي ڪياڪ نائوڪا منڪ ري جڳا ۾ ڪوڪ مريا هارو تيار ٿه. ⑧ پڻ پڳوون ايونءَ نمونءَ وات ساوئي ڏيڪارڻي جي او آڀون ٿي ڪتو گهڻو پريم راڪهه، جي زئيون آڀي هزون ڏوهاري هتا تئيون پڳوون رءِ سونڍل پڇايا واڙهه ايسو ڪريست آڀون نٿه پڇايا هارو آڀرو جيو ڏيڏو.

⑨ ايسو رءِ آڀرو جيو ڏيڏا ٿي پڳوون آڀون نٿه ماڦي ڏين ڏوهون ري سزا ٿي آڙا ڪرياه، تيام لازمي سٺه جي نيا رءِ ڏي آڀي ايسو ري ڪري پڳوون ري سزا ٿي ضرور پڇي زاشون. ⑩ زئيون آڀي پڳوون رءِ ڪلاڻ هتا، تئيون پڳوون را ڏيڪرا را موت ٿي پڳوون ان آڀون ۾ منومئا ٿيا. تيام لازمي سٺه جي هونءَ منومئا ٿيا ڪيڙ ايسو رءِ جيوتو ٿيا ري ڪري پڳوون آڀون نٿه ضرور پڇاوشي. ⑪ آڀي نه روڳو سزا ٿي پڇي زاشون، پڻ آڀي آڀا پريو ايسو ڪريست ري ڪري پڳوون را وڪوڻ پڻ ڪرونه، ڪم تو اوئا ري ڪري پڳوون ان آڀون ۾ همئنه منومئا ٿياھ.

پيرهيان آدمي ڪري منڪون نءُ موت زڙهه

پڻ ايسو ري ڪري هميش رو جيوون زڙهه

⑫ تيام، جيونءَ نمونءَ هيڪا منڪ آدم ري ڪري ڏنيا ۾ ڏوه شروع ٿيو، ان ڏوه ڪريا ري ڪري موت ٿيو، هيونءَ نمونءَ پڻ موت ٻڌون منڪون ۾ پڪڙي گيوه، ڪم تو ٻڌي ڏوه ڪريوه. ⑬ موسيٰ رون لڪل حڪمون ٿي اڳي پڻ ڏنيا ۾ منڪ ڏوه ڪرتا، پلئه لڪل حڪمون وڳر ڪئين ٿاڀي نٿي جي ڪي ڏوه سٺه، ان ڪي ڏوه نٿي. ⑭ توڻي پڻ پيرهيان منڪ آدم را وڪت ٿي لين موسيٰ را وڪت هونءَ موت ٻڌون منڪون نٿه آڀرا قوضام لين اوئون مانھ آڀرو راز ڪريو، پلئه اوئي

آدم را زم زوئي ڪرين پڳوونَ رو حُڪم نه توڙيو، پڻ پڳوونَ را حُڪم زوڻيا وڳر ڏوه ڪريو هوئ.

آدم تي پڳوونَ را وائڏا پرموئنه آيا وازا ايسو را پارام هيڪ مِثال زڙئ.

⑮ پڻ آدم رنه پڳوونَ رو حُڪم توڙيا ۾ ان ايسو رنه ڪُريا ڪريا ۾ هاوَ قرق سئ. هيڪا منڪ آدم رنه پڳوونَ رو حُڪم توڙيا ري ڪري گهڻون منڪون نئه موت زڙيو، پڻ هايا ٿي موٽي وات اي سئ جي هيڪا منڪ ايسو ڪريست رنه ڪُريا ڪريا ري ڪري پڳوونَ گهڻون منڪون مانه الاهي گهڻي ڪُريا ڪري ان ڏوهون رئي ماڻي ڏيڏي. ⑯ ان هيڪا منڪ آدم رنه ڏوه ڪريا را نتيجا ۾ ان پڳوونَ رنه ماڻي ڏيڏا را نتيجا ۾ هاوَ قرق سئ. آدم رنه ڏوه ڪريا ۾ اي وات سئ، جي منڪ رُوڳو هيڪ وار پڳوونَ رو حُڪم توڙيو، تيام پڳوونَ موت رئي سزا ڏيڏا رو ڦينصلو ڪريو. پڻ پڳوونَ رنه ماڻي ڏيڏا ۾ اي وات سئ، جي منڪي گهڻي وار پڳوونَ را حُڪم توڙيا، توئي پڻ پڳوونَ اوئون مانه ڪُريا ڪري ان امهي ماڻي ڏين ڏوهون ري سزا ٿي آزا ڪريا. ⑰ هيڪا منڪ آدم رنه هيڪ وار حُڪم توڙيا ري ڪري، موت منڪون نئه آپرا قوَضام لين اوئون مانه راز ڪريو. پڻ هايا ٿي موٽي وات اي سئ، جي هيڪا منڪ ايسو ڪريست ري ڪري، او منڪ جيون مانه پڳوونَ آپري گهڻي ڪُريا ڪرئ ان امهي ماڻي ڏين ڏوهون ري سزا ٿي آزا ڪرئ، او منڪ آپ هميش رو جيون لين راز ڪرشي.

⑱ تيام، جيوئ نمونئ آدم رنه هيڪ وار پڳوونَ رو حُڪم توڙيا ري ڪري ٻڌون منڪون نئه موت رئي سزا ڏيڏا رو ڦينصلو ٿيو، هيوئ نمونئ ايسو ڪريست رنه هيڪ وار پڳوونَ را نوم مانه آپرو جيو ڏيڏا ري ڪري ٻڌون منڪون نئه موقعو زڙيو جي اوئون نئه ماڻي زڙئ، ڏوهون ري سزا ٿي آزا ٿئ، ان هميش رو جيون لئ. ⑲ ڪم تو جيوئ نمونئ هيڪا منڪ آدم رنه پڳوونَ رو ڪيڏو نه مونيا ري ڪري گهڻا منڪ. ڏوهاري ٿيا، هيوئ نمونئ هيڪا منڪ ايسو ڪريست


رئہ ڀڳوونَ رو ڪيڏو مونيا ري ڪري گهڻا منڪ ڀڳوونَ ري وات مانھ وُڍا وازا تيشي ان ڀڳوونَ اُوئون نئھ ڏوهون رئي ماقئي ڏيشي.

②0 ڀڳوونَ موسيٰ هات آڀرا حڪم ڏيڏا، زم وات ساوئي تئھ جي ڀڳوونَ را حڪم توڙيا ٿي منڪ ڪتو گهڻو ڏوه ڪرئھ ريا. پڻ زم منڪي گهڻا ڏوه ڪريا، تم ڀڳوونَ اُوئون مانھ وڌيڪ گهڻي ڪرپا ڪري، ②1 زم جيئوئھ ڍازئھ منڪ ڏوهون را راز هيٺ ٿيا ان ڏوه ڪريا ري ڪري موت را قَوضام قاتيا، هيئوئھ ڍازئھ ڀڳوونَ اُوئون مانھ ڪرپا ڪرين آڀرا راز ۾ لي آئھ ان آڀنا پريو ايسو ڪريست ري ڪري منڪون نئھ ماقئي ڏين ڏوهون ري سزا ٿي آزاد ڪرئھ ان هميش رو جيون ڏئھ.

نوهون را قَوضا ٿي سئونين وڙي ڏوه نہ ڪروو

6 ① هئوئھ آڀي ڪي ڪرون؟ آڀي ڏوه ڪرتا ريشون ڪي، زم ڀڳوونَ آڀون مانھ گهڻي ڪرپا ڪرئھ؟ ② نا نا، هم ماڳي نہ ڪروو. آڀئي ڏوه ڪريا واڙي حياتي تو ڪنم تي گهڻي. هئوئھ آڀي اڳي را زم ڪم ڪرين ڏوه ڪرتا ريشون؟ ③ تمون نئھ ايتا وات رئي ڪهر نئي ڪي؟ زئيون آڀي ايسو ڪريست ٿي واسطو را ڪيا هارو پويتر سنون ليڏو، تئيون آڀي ٻڌائي پويتر سنون ليڏا ٿي ايسو ٿي واسطو را ڪيا ري ڪري زوئئھ اوتا پيڙا مريا. ④ تيام زئيون آڀي ايسو پيڙا مريا هارو پويتر سنون ليڏو، تئيون پوئي هيٺ هوتون آڀي زوئھ اوتا پيڙا مقوم ۾ پوروئا، زم جيئوئھ ڍازئھ ايسو ڪريست ڀڳوونَ ٻاپ ري مون واري ڪڙا ٿي مرلون موئين ٿي جيوي اونيئو، هيئوئھ ڍازئھ آڀون نئھ پڻ نوو جيون زڙئھ ان آڀي ايتا حياتي ۾ نوا نمونا ٿي وون.

⑤ ايسو ٿي واسطو را ڪيا ري ڪري آڀي زوئھ اوتا پيڙا مريا ان آڀون مانھ اوتا را موت رو اثر ٿيوھ، تيام اوتا رئھ جيوي اونيئا رو اثر پڻ آڀون مانھ ضرور تيشي. ⑥ آڀون نئھ تو ڪهر سئھ جي آڀي زوئھ ايسو پيڙا هوزي مانھ مري گياھ



ان آڀڻي اڳلوڪي حياتي ڪٿم ٿي ڳڻي، زم آڀون ايٺا دنيا رن منڪون ٿي ڏوهون رو قَوْضو ڪٿم ٿي زائ، ان آڀي ڏوهون ري ڳلومي ٿي سوتين وڙي ڏوه نه ڪرون. ⑦ ڪم تو جيو هيوئه نمونئه زوئنه ايسو پيڙو مريوه، پڳوون اوٺا نئه ماڻي ڏين ڏوهون ٿي آزاده ڪريوه.

⑧ آڀي تو ايسو ڪريست پيڙا زوئنه مري ڳيا، تيام آڀو يقين سئه جي آڀي اوٺا پيڙا جيوٽا پڻ ريشون. ⑨ ڪم تو آڀون نئه ڪڀر سئه جي ايسو ڪريست مرلون موئين ٿي جيوي اوليوه ان هوئه وڙي ڪيڏي نئين مرئه. او موت را قَوْضو ٿي سوٽل سئه. ⑩ ڪم تو زئون ايسو مريو، اوئه هيڪ وار مريا ٿي منڪون مانه ڏوهون رو قَوْضو ڪٿم ڪريو. ان همئنه زئون جيوٽو سئه، او پڳوون ري مرضي مانه وڍا هارو جيوٽو سئه.

⑪ هيوئه نمونئه تم ٿي پڻ آڀرا پارام ام هڙمو جي تم ٿي زوئنه مري ڳيا تا ان ڏوهون را قَوْضو ٿي سوٽل سو، ان هوئه ايٺا هارو جيوٽا سو جي تسي ايسو ڪريست ٿي واسطو راڪين پڳوون ري مرضي مانه وو. ⑫ تيام ايٺا ڪٿم تيا وڙي حياتي ۾ تم ٿي ڏوهون را قَوْضو ۾ رين ڏوه ڪريا رن ڪراڀ ڪيالون مانه مت وو. ⑬ تم ٿي ڪراڀ ڪوم ڪريا هارو آڀ نئه تيار راڪين ڏوه مت ڪرو. پڻ نائوڪا ڪوم ڪريا هارو آڀ نئه تيار راڪين پڳوون رئي شيوا ڪرو، ڪم تو تمون نئه ڪڀر سئه جي تم ٿي مرلون را زم هتا پڻ هوئه جيوٽا سو. ⑭ هوئه تم ٿي آزاده سو ان ڏوهون را قَوْضام نئين هوئو. ڪم تو تم ٿي موسي رن لڪل حڪمون هيٺ نٿي، پڻ تمون مانه پڳوون رئي ڪريا سئه.

ڏوهون را قَوْضو ٿي سوتين پڳوون رئي شيوا ڪرو

⑮ هايا رو مطلب ڪي سئه؟ زئون آڀي موسي رن لڪل حڪمون هيٺ نٿي، پڻ پڳوون رئي ڪريا آڀون مانه سئه، تو آڀي پلئه ڏوه ڪرتا ريون، ڪي؟ نا نا،

ماڳي نئين. ①6 تمون ننه اي ڪهر نٿي ڪي؟ جيا رو پڻ ڪيڏو مونيا هارو ٿمي ڳلوم را زم آپ ننه تيار راکوه، اوتا را ٿمي ڳلوم سو جيا رو ڪيڏو ٿمي مونوه. ڪا ٿمي ڏوهون را ڳلوم ٿين ڏوه ڪرتا ريوه جيا رو نتيجو هميش رو موت سٺ، ڪا ٿمي پڳوون را شيواڌاري ٿين پڳوون رو ڪيڏو مونتا ريوه جيا ٿي پڳوون تمون ننه ماقئي ڏين ڏوهون ري سزا ٿي آزاد ڪرشي. ①7 اڳي ٿمي ڏوهون را ڳلوم هتا، پڻ پڳوون رو شڪر سٺ جي ٿمي پورا من ٿي وشواس را پارام شيڪاڙل واتون موني، ①8 ان هونئ ٿمي ڏوهون را قوضا ٿي آزاد ٿين پڳوون ري وات مانه وودا هارو پڳوون را شيواڌاري ٿياھ.

①9 هون تمون ننه منڪون رو مثال ڏيونه ريو، ڪم تو ٿمي منڪ سو ان پڳوون ري واتون تمارا هزميام ڏوري سٺ. ڳلوم آپرا ڏٿي رو ڪيڏو مونيا هارو آپ ننه تيار راکئھ، ان آپرا ڏٿي رئي شيوا ڪرئھ. هيا مثال پرموئنه زم اڳي ٿمي پوندائي را ڳلوم ٿين پوندائي ڪريا هارو ان پڳوون را حڪم توڙيا هارو آپ ننه تيار راکتا ان پڳوون رٺ ڪلاڦ ويتا، تم هونئ ٿمي پڳوون را شيواڌاري ٿين پڳوون ري وات مانه وودا هارو آپ ننه تيار راکو ان پويتر نمونئ وو.

②0 زئيون ٿمي ڏوهون را ڳلوم هتا، تئيون ٿمي ڏوه ڪرتا، ان پڳوون ري وات مانه وودا ٿي آزاد هتا. ②1 تيڏي هيا وات ٿي تمون ننه ڪي قائيڏو ٿيو؟ ٿمي ايوا ڪراپ ڪوم ڪرتا جيا ٿي ٿمي همئنه لازي مروھ، ڪم تو هايون ڪومون رو نتيجو هميش رو موت سٺ. ②2 پڻ هونئ ٿمي ڏوهون را قوضا ٿي آزاد ٿياھ ان پڳوون را شيواڌاري ٿين اوتا رو ڪيڏو مونيا وازا ٿي ڳياھ. ان هونئ ايئا ٿي قائيڏو اي سٺ جي ٿمي پويتر ٿيا هارو نائوڪا ڪوم ڪروھ، ان ايئا رو نتيجو اي سٺ جي تمون ننه هميش رو جيون زڙشي. ②3 ڪم تو ڏوه ڪريا رو نتيجو موت سٺ، پڻ جيا آپنا پريو ايسو ڪريست مانه وشواس راکئھ، پڳوون اوئون مانه ڪريا ڪرين اوئون ننه هميش رو جيون ڏئھ.

پولوس آدمي ان ڏوشي رو مثال ڏين هزماوئھ
 جي ايسو را موت ري ڪري آبي موسي رون لڪل حڪمون ٿي
 آزاد سون زم آبي ايسو رو ڪيڏو مونون

7 ① پايون ان پينون، تمون نئھ تو حڪمون رئي ڪهر سئھ، تيام تمون نئھ ضرور ڪهر هوشي جي حڪم روگو تئيون هوڏي منڪون مانھ وئھ، زئيون هوڏي او جيوتا سئھ. ② مثال، موسي رون لڪل حڪمون پرموئئھ ڏوشي رئھ پوري حياتي آڀرا آدمي پيڙي ريوو. پڻ جي آدمي مري زائھ، تو ڏوشي آدمي پيڙي ريا را حڪم ٿي آزاد سئھ. ③ تيام، جي ڏوشي آڀرا آدمي رئھ جيوتو هوتون پيزو گهر ڪرئھ، تو حڪمون پرموئئھ پونڏو ڪوم ڪرئھ. پڻ جي آدمي مري زائھ، تو ڏوشي هايا حڪم ٿي آزاد سئھ، ان پلئھ پيزو گهر ڪرئھ، تو او پونڏو ڪوم نٿي ڪرئھ.

④ مارون پايون ان پينون، تماري وات پڻ همريئھ سئھ جي موت ري ڪري تمي موسي رون لڪل حڪمون ٿي آزاد ٿياھ. ايسو ڪريست را موت ري ڪري تمي زوئئھ اوئا پيڙا مري گيا تا ڪم تو تمي ايسو را ڏيل را زم سو. ان تيا ري ڪري تمي موسي رون لڪل حڪمون ٿي آزاد ٿي گياھ، زم اوئون ري جگا ۾ ايسو ڪريست تمارو ڏئي ٿئھ، جيا نئھ پگوون مرلون موئين ٿي جيوي اوناڙيو، زم آبي پگوون را شيواڌاري ٿين نائوڪا ڪوم ڪرون. ⑤ زئيون آبي آڀرون ڪراپ ڪيالون را قوضام هتا، تئيون زئي موسي رون لڪل حڪمون ٿي ڏوهون را پارام ڪهر هئي، اتو ڏوه ڪريا رو وڌيڪ شونق ٿيتو. هايا رو اثر اي ٿيو جي آبي ايوا ڪراپ ڪوم ڪرتا جيا رو نتيجو هميش رو موت سئھ. ⑥ پڻ هوئھ آبي موسي رون لڪل حڪمون ٿي آزاد سون. اگي آبي اوئون حڪمون موئين قاتل هتا، پڻ هوئھ آبي زوئئھ مري گيا تا ان اوئون ٿي سوتل سون، زم آبي لڪل حڪمون را زونا نمونا

ٿي نئين، پڻ پويتر آتما ري مرضي مانھ وُڍا را نوا نمونا ٿي پڳوون رئي شيوا ڪرون.

مُوسي رُون لڪل حُڪمون رو ان ٺوهون رو آپت ۾ ڪيو واسطو سٺ

⑦ پسنه ڪي آبي ام ڪون، جي مُوسي را لڪل حُڪم آيون ننه ڏوه ۾ پاڙهه؟ نا، ها، هم نٿي. پڻ وات اي سٺ، جي پڳوون مُوسي هات حُڪم نه ڏنت، تو مُون ننه ڏوهون رئي ڪهر نه پڙت. جي حُڪمون ۾ لڪل نه هونت جي ”لالچ نه ڪرو،“ تو مُون ننه لالچ رئي ڪهر نه پڙت جي ڏوه سٺ. ⑧ تيام هايا حُڪم ري ڪري ڏوه ڪريا رو وجه پيدا ٿيو، ان ڏوه ڪرايا واري چڪ رو زور وڌي گيو، ان ڏوه ڪريا هومو تٿائين مُون موئين هر نمونا رئي لالچ پيدا ٿي. ڪم تو مُوسي رُون لڪل حُڪمون وگر ڏوه ڪرايا رئي چڪ مرل را زم سٺ ان منڪون ۾ ڏوه ڪريا رو شونق پيدا نٿي ٿيتو. ⑨ شروع ۾ مُون ننه پڻ مُوسي رُون لڪل حُڪمون رئي ڪهر نٿي ان هُون امروم ویتو تو. پڻ زئيون مُون ننه هايا حُڪم رئي ڪهر پڙي، تٿيون مُون موئين ڏوه ڪريا رو شونق پيدا ٿيو، ⑩ ان هُون هميش را موت را قوضام ٿيو. هائي حُڪم ڏيڏا ٿي پڳوون رو مقصد هتو جي اونا مانھ وُڍا ٿي مُون ننه هميش رو جيون زڙه، پڻ هايا هاگي حُڪم ٿي مُون هارو هميش رو موت پيدا ٿيو. ⑪ ڪم تو هايا حُڪم ري ڪري ڏوه ڪريا رو وجه پيدا ٿيو، ان ڏوه ڪريا هومو تٿائين هُون شيترائي گيو، ان مارنه هائي حُڪم توڙيا ري ڪري ڏوه ڪرايا واري چڪ مُون ننه هميش را موت ري سزا ۾ نوڪيو پرو. ⑫ هايا ٿي وات ساوئي سٺ جي مُوسي را لڪل حُڪم پويتر سٺ، ان هائي پڳوون رو حُڪم پڻ پويتر، انصاف وازو ان ناٿوڪو سٺ.

⑬ پسنه هايا رو مطلب ڪي سٺ؟ پڳوون را حُڪم ناٿوڪا سٺ، توئي پڻ اوئي مُون ننه هميش را موت ۾ نوڪيو پرو؟ نا، ها، هم نٿي. هاس ۾ وات اي

سٺ، ڏوه نٺ ساوو ڪريا هارو، ڏوه ڪرايا واري چڪ زوٽه پڳوون را نائوڪا حڪم لين آڀرا ڪراڀ ڪوم ۾ واپرايا ان هم مون مانه هميش را موت رئي سزا ٿئي. هيون نمونن پڳوون را هيا حڪم ٿي وات ساوئي ٿي گهيه جي ڏوه ڪتو ڪراڀ سٺ.

⑭ آڀون نٺ تو ڪبر سٺ جي موسي را لڪل حڪم پڳوون را ڏيڏل سٺ ان پويتر سٺ. پڻ هون آڀ منڪ سون ان ٻڌون منڪون را زم ڪراڀ ڪيال راڪونه، ڪم تو هون ڏوهون را قوضام قاتل سون زم گلوم آڀرا ڏئي را قوضام قاتل هوٺ. ⑮ مارو وويڊا رو نمونو هون آڀ نٺي هزمتو جي هون ڪم هيون نمونن وونه. ڪم تو جيا ڪوم هون ڪروا ڪرونه، او مون ٿي نٺي ٿيتا. پڻ هون ايوا ڪوم ڪرونه، جيون نٺ هون هاو ڪراڀ هزمنه. ⑯ هون مونونه ريو جي موسي را لڪل پڳوون را حڪم نائوڪا سٺ، ڪم تو مارئي مرضي نٺي جي هون اوئون حڪمون نٺ توڙين ڪراڀ ڪوم ڪرونه، توئي پڻ مون ٿي ڪراڀ ڪوم ٿي زانه. ⑰ تيام وات ساوئي سٺ جي هون آڀري مرضي پرمونن ڪراڀ ڪوم نٺي ڪرتو، پڻ ڏوه ڪرايا واري چڪ جيا رو مون مانه قوضو سٺ، او مون ٿي ڪراڀ ڪوم ڪراوٺه. ⑱ مون نٺ تو ڪبر سٺ جي هون پڻ منڪ سون ان مون ۾ نائوڪي واتون نٺي. ڪم تو مارئي مرضي سٺ جي هون نائوڪا ڪوم ڪرون، پڻ مون ٿي نائوڪا ڪوم نٺي ٿيتا. ⑲ جيا نائوڪا ڪوم ڪريا رئي مارئي مرضي سٺ، او هون نٺي ڪرتو. ان جيا ڪراڀ ڪوم ڪريا رئي مارئي مرضي نٺي، او هون ڪرونه. ⑳ زئون هون ايوا ڪوم ڪرونه جيا مارن ڪريا رئي مرضي نٺي، تو اي وات ساوئي سٺ جي هون آڀري مرضي پرمونن ڪراڀ ڪوم نٺي ڪرتو، پڻ ڏوه ڪرايا واري چڪ جي مون ۾ سٺ، او مون ٿي ڪراڀ ڪوم ڪراوٺه.

㉑ مٿين آڀري حياتي ۾ زويوه جي هون زوٽه ڪياڪ را حڪم هيٺ سون، ڪم تو پلن مارئي نائوڪا ڪوم ڪريا رئي مرضي سٺ، توئي پڻ مون ٿي

کراپ کوم تته. ② هُون من ډر کُشي ٿي پڳوونَ رُون حُکمون مانھ ويوا کروھ، ③ پڻ مارو ڏيل زوئته پيزا کياک را حُکم هيٺ سته. مارو من پڳوونَ رُون حُکمون مانھ ويوا کرئھ، پڻ مارو ڏيل زوئته ڏوهون را حُکم هيٺ وئھ، ان اي ڏوھ کرايا واڙئي چڪ جئي مارا ڏيل ډر سته مارا من رته کلاڻ مُقابلو کرينَ مُون نته آپرا قَوَضام راکئھ.

④ هُون ڪتو نياڳو سون! ايئا ڏوھ کريا را چڪر ٿي، جيا ري ڪري مُون نته هميش رو موت زڙشي، مُون نته ڪوڻ پڇاوشي؟ ⑤ پڳوونَ رو شُڪر سته. او آپئا پريو ايسو ڪريست رته هيلته مُون نته پڇاوشي.

تيا م ٻڌئي وات اي سته، هُون من ٿي پڳوونَ رُون حُکمون مانھ وين پڳوونَ رئي شيوا کروھ، پڻ منک ٿين هُون ڏوهون را قَوَضام ڦاٿل سون ان مُون ٿي ڏوھ تته.

پَوِيتر آتما ري مرضي مانھ وُويا ٿي آپون نته هميش رو جِيونَ زڙته

8 ① تيا م هوته جيا ايسو ڪريست مانھ وشواس راکئھ، اوئون نته پڳوونَ سزا ڏيڏا رو ڦينصلو نئين ڪرئھ. ② ڪم تو هوته تمي پَوِيتر آتما ري مرضي مانھ وُويا واڙا سو ان ايسو ڪريست ري ڪري تمون نته هميش رو جِيونَ زڙيوھ.

تيا م تمي تارڻ ليڏا هارو موسي رُون لڪل حُکمون مانھ وُويا واڙا ڌرم ٿي سوتل سو، جيا ٿي تمي ڏوهون ډر ڦاٿي گيا تا ان هميش را موت را قَوَضام هتا. ③ تارڻ ڏيڏا رو ڪوم موسي رُون لڪل حُکمون ٿي نه ٿي هيڪيو، ڪم تو منک آپرون کراپ کيالون ري ڪري اوئون حُکمون مانھ وي نه هيڪيا ان تيا م اوئون حُکمون رو مقصد پورو نه ٿيو. پڻ هوته او تارڻ ڏيڏا رو ڪوم پڳوونَ آپ ڪريو. اونه آپرو ڏيڪرو ايسو ڏوهون را قَوَضام ڦاٿل منڪون را زم منک ناوين ميليو، زم او منڪون نته ڏوهون را قَوَضام ٿي سڏاوتھ. زئيون ايسو منک ٿين منڪون رُون ڏوهون

ري ڪري آڀرو جيوَ ڏيڏو، تئين پڳوونَ منڪون رون ڏوهون رڻي موت رڻي سزا ايسو نئه ڏيڏي ان ڏوهون را قَوضا نئه ڪتم ڪريو پرو. ④ هائي پڳوونَ ايتا هارو ڪريو، زم آڀي جيا آڀرون ڪراڀ ڪيالون پرموئنه نئين، پڻ پويتر آتما ري مرضي پرموئنه وونه، آڀون ٿي آڀرون حُڪمون رو مقصد پُورو ڪراوئه ان آڀي پڳوونَ ري وات مانه وون. ⑤ جيا منڪ آڀرون ڪراڀ ڪيالون پرموئنه وئه، او رُوڳا ڪراڀ واتون را پارام سوچئه، پڻ جيا پويتر آتما ري مرضي پرموئنه وئه، او پويتر آتما ريون ڏيڏل نائوڪيون واتون را پارام سوچئه. ⑥ ڪم تو زئينون منڪ آڀرون ڪراڀ ڪيالون پرموئنه سوچئه، اوئون نئه هميش رو موت زڙشي، پڻ زئينون منڪ پويتر آتما ري مرضي پرموئنه سوچئه، اوئون نئه هميش رو جيون ان شونتئي زڙشي. ⑦ هايا ٿي وات ساوئي سئه جي منڪون رڻي ڪراڀ سوچ پڳوونَ رئه ڪلاڦ سئه، ڪم تو او نڪو پڳوونَ رون حُڪمون هيٺ وئه، ان نڪو وي هيڪئه. ⑧ جيا آڀرون ڪراڀ ڪيالون پرموئنه وئه، او پڳوونَ نئه ڪُش نٿي ڪري هيڪتا.

⑨ پڻ تمي آڀرون ڪراڀ ڪيالون پرموئنه وُڍا وازا نٿي، پڻ پويتر آتما ري مرضي مانه وُڍا وازا سو، ڪم تو پڳوونَ ٿي زڙل پويتر آتما تمون موئين رئه. جيا منڪ موئين ايسو ڪريست رو ڏيڏل پويتر آتما نٿي، او منڪ ايسو ڪريست رو نٿي. ⑩ پڻ ايسو ڪريست تمون موئين سئه، تيام پلئه تمارو ڏيل ڏوهون ري ڪري موت را قَوضام سئه، توئي پڻ پويتر آتما تمون نئه جيون ڏئه ڪم تو پڳوونَ تمون نئه ماڦئي ڏين ڏوهون ري سزا ٿي آزاده ڪرياه. ⑪ پڳوونَ ايسو نئه مرلون موئين ٿي جيوي اوناڙيوه، ان پڳوونَ رو ڏيڏل پويتر آتما تمون موئين رئه. تيام پڳوونَ جيئنه ايسو ڪريست نئه مرلون موئين ٿي جيوي اوناڙيوه، او تمون موئين ريا وازا پويتر آتما ري ڪڙا ٿي، تمون نئه پڻ مريا ڪيڙ ضرور جيوتا ڪرشي.

⑫ تيام، مارون پايون ان بينون، آڀون مانه اي قرض سئه، جي آڀي پويتر

آتما ري مرضي مانه وون. آپون مانه اي قرض نتي جي آبي آپون ڪراپ ڪيالون پرموٽه وون. (13) ڪم تو جي تمڀي آپون ڪراپ ڪيالون پرموٽه وون، تو تمون نئه هميش رو موت زڙشي. پڻ جي تمڀي پويتر آتما ري ڪڙا ٿي او ڪوم ڪتم ڪرو پرا، جيا آپون ڪراپ ڪيالون ري ڪري ٿه، تو تمون نئه هميش رو جيون زڙشي. (14) زتا منڪ پويتر آتما ري مرضي مانه وئه، او پڳوون را ٻاڙ سه. (15) ڪم تو پويتر آتما جيو تمون نئه زڙيوه، او ايوو نتي جيا ري ڪري تمڀي وڙي موسي رون لڪل حڪمون ري ڳلومي ۾ پڙين پڪ ۾ ريو. پڻ پويتر آتما ايوو سه جيا ٿي تمون نئه ڪهر پڙهه جي پڳوون تمون نئه آپرا ٻاڙ نايه. تيام آبي پويتر آتما ري ڪري پڳوون نئه ڪونه ”او ٻا، امارا ٻاڻ.“ (16) پويتر آتما آپ آپون نئه من ۾ يقين ڏهه جي آبي پڳوون را ٻاڙ سون. (17) هوئه زئون آبي پڳوون را ٻاڙ سون، تو لازمي سهه جي آپو وارئون را زم پڳوون را ٻاڙ هويا رو حق سهه، ان آپون نئه پڳوون رو واڻيو ڪرل هڪ زڙشي. آپون نئه پڳوون را ٻاڙ ٿين او هاڳي حق زڙيوه جيو پڳوون را ڏيڪرا ايسو ڪريست نئه زڙيوه، ڪم تو آبي ايسو را زم ڏڪ سهونه، تيام پڳوون آپون نئه ايسو را زم اوٽا پيڙا آڪاش موئين مون ۾ راڪشي.

پڳوون آپون نئه آڪاش ۾ ڪيو مون ڏيشي

(18) هون اي هڙمونه، جي جيا ڏڪ آبي همٿه ايٺا حياتي ۾ سهونه ريا، اي ڏڪ آيا واڙا مون را مقابلا ۾ ڪئين نتي، جيو مون همٿه تو ساوو نتي، پڻ پسهه آڪاش ۾ آپون نئه زڙشي. (19) ڪم تو پڳوون رئي ناول پورئي دنيا گهٽا شونق ٿي اوٽا توٺا رئي وات زونه رئي، زئون پڳوون رون ٻاڙون رو مون ساوو تيشي. (20) ڪم تو پورئي دنيا ڏڪون را قوضام سهه. دنيا رئي هائي مرضي نتي جي او ڏڪون را قوضام پڙهه. پڻ زئون دنيا ري شروع ۾ پڳوون پيرهون بيئون منڪون نئه ڏوهون رئي سزا ڏيڏي، ٿيون هيا رو نتيجو اي ٿيو جي پورئي دنيا ڏڪون

را قَوْضام پڙئي. پڻ اُوڻه تُوڻه پڳوونَ وائيدو پڻ ڪريو، زم ڏنيا اُميدَ راکڻه. ②1 پڳوونَ رو وائيدو اي سڻه، جي ڏنيا ري ٻڌي ٺاڙل شينهنون پڻ، جي ٻڳڙيا ان ڪتم ٿيا ري حالت ۾ قاتل سڻه، ايوي حالت ٿي آزادَ ٿيشي، ان زم آبي پڳوونَ را ٻاڙ پوري آزادي ٿي پڳوونَ را مونَ ۾ هڪ ۾ ريشون، تم ڏنيا ري ٻڌي شينهنون پڳوونَ نوي ٺاوشي.

②2 آپون نڻه تو ڪٻر سڻه جي پوري ڏنيا ري ٻڌي شينهنون هزون هُوڏي ڏڪون ان تڪليليون ۾ سڻه، زم پاري پڳ ڏوشي ٻاڙ زلميا رڻه تُوڻه ٻاڙ زلميا هُوڏي ڏڪون ان تڪليليون ۾ هوڻه. ②3 ان نه رُوڳڻي ڏنيا ڏڪون ۾ سڻه، پڻ آبي، جيون نڻه پويتر آتما زڙيا ٿي مور ٿي ڪئينڪ ڪٻر پڙيڻه جي آپون نڻه ڪيو هڪ زڙشي، آبي پڻ ڏڪون ٿي من ۾ نيهاڪا نوڪينَ اوڻا توڻا رڻي وات گهڻا شونق ٿي زوڻوه ريا، زئيون پڳوونَ آپون نڻه آٻرا ٻاڙ هويا رو پورو حق ڏيشي، ان آپون نڻه ڏڪون را قَوْضا ٿي سڏاوينَ هڪ ۾ راکشي. ②4 زئيون پڳوونَ آپون نڻه پڇايا، تئيون آبي هائي هڪ ليڏا رو پروسو راکيو. هوڻه پروسو هميش اوڻا وات مانه هوڻه، جڻي هزون هُوڏي ڏيڪيام نه آوڻي هوڻه. ڪم تو زئيون وات ڏيڪيام آوڻه، تئيون پروسو راکيا رڻي ضرورت نٿي. ②5 پڻ آبي ايوي وات مانه پروسو راکونه، جڻي هزون هُوڏي ڏيڪيام نٿي آوڻي، تيام آبي ڏوروڻ صير ٿي سهينَ اوڻا رڻي وات زوڻوه.

②6 هيوڻه نمونڻه پويتر آتما پڻ آٻڻي هيوي حالت ۾ آٻڻي مدت ڪرڻه. ڪم تو آپون نڻه ڪٻر نٿي جي ڪيا هارُو ان ڪم ڪرينَ آٻڻه پراڻنا ڪروو ڪٻه، پڻ زئيون آبي من ري واتون ڪي نٿي هيڪتا ان رُوڳا ڏڪون ۾ نيهاڪا نوڪونه، تئيون پويتر آتما آپ آٻڻا من ري واتون لينَ آپون هارُو پراڻنا ڪرڻه. ②7 ان پڳوونَ، جيو منڪون رون منون ري واتون زوڻهه، اوڻا نڻه ڪٻر سڻه جي پويتر آتما ڪيا هارُو پراڻنا ڪرڻه ريو، ڪم تو پويتر آتما پڳوونَ ري مرضي پرموڻه پڳوونَ رون سُونيدل منڪون هارُو پراڻنا ڪرڻه.

②۸ ان آڀون نئه اي پڻ ڪهر سئه جي ڏنيا ۾ جئين پڻ تئھ، ڀڳوون اُونا ٿي آڀرو مقصد پورو ڪراوين اُئون منڪون هارو ڀلائي پيدا ڪرئھ، جيا ڀڳوون ٿي پريم ڪرئھ ان جيون رو ڀڳوون آڀرا مقصد هارو آڀ ٿي واسطو رکايوھ. ②۹ ڪم تو جيون منڪون نئه ڀڳوون جڳت نايا ٿي مور آڀ هارو سونديا، اُئون هارو اُئه مور ٿي پڪو ڦينصلو پڻ ڪريو جي اُئون نئه آڀرا ڏيڪرا ايسو را زم ناوشي، زم پوئيني را ڏيڪرا ايسو را گهڻا پائي ان پينون تئھ. ③۰ ان جيون منڪون هارو ڀڳوون پڪو ڦينصلو ڪريو، اُئون رو اُئه آڀ ٿي پڻ واسطو رکايو. ان جيون رو اُئه آڀ ٿي واسطو رکايو، اُئون نئه اُئه ماڦئي ڏين ڏوهون ري سزا ٿي پڻ آزاڻ ڪريا. ان جيون نئه اُئه ماڦئي ڏين ڏوهون ري سزا ٿي آزاڻ ڪريا، اُئون نئه اُئه گهڻو مون پڻ ڏيتو.

ڀڳوون رو پريم آڀون ٿي ڪيڏي ڪنم نئين تئھ

③۱ تيام هايون ٻڌيون واتون را پارام آڀي ڪي ڪون؟ جي ڀڳوون آڀئنه پاهنه سئھ، تو آڀئنه ڪلاڦ ڪوڻ ٿي هيڪشي؟ ③۲ آڀون هارو ڪرين ڀڳوون آڀرو ڏيڪرو پڻ ڏيڏا هارو تيار ٿيو، ان آڀون ٻڌون نئه پڇايا هارو اُونا نئه ماريا هارو ڏيڏو. زئيون اُئه آڀرو ڏيڪرو آڀون هارو ڏيڏو، تو پسته او آڀون نئه پيزو ٻڌوئي ڪئين ڪم نئين ڏئھ؟ ③۳ ڀڳوون رون سونديل منڪون نئه ڪوڻ ڏوهاري ڪرشي؟ ڀڳوون آڀ اُئون نئه ماڦئي ڏين ڏوهون ري سزا ٿي آزاڻ ڪرياھ. ③۴ پسته ڪوڻ ڀڳوون رون سونديل منڪون نئه سزا ڏيڏا رو ڦينصلو ڪرشي؟ ڪي ايسو ڪريست ايوو ڦينصلو ڪرشي؟ نا نا، او ايوو ڦينصلو ماڳي نئين ڪرئھ. او تو آڀ آڀون هارو مري گيو تو، ان موت ٿي جيوي اونيوه، ان همئنه ڀڳوون رنه زمئنه پاهنه مون ۾ بيئوه ڀڳوون نئه آڀئي پارت ڪرئھ ريو. ③۵ آڀون نئه ايسو ڪريست را پريم ٿي ڪوڻ ڌار ڪري هيڪئھ؟ پلئه آڀون نئه ڏڪ تڪليب اُئه، ڪا منڪ آڀون نئه تنگ ڪرئھ، ڪا پوکي مرون، ڪا اتا گريپ هوئون جي

لُوگهڙا ئي نه زڙئه، ڪا آڀون ننه ڪترو هوئه، ڪا منڪ آڀنو ڪون ڪرئه، توئي پڻ آڀون ننه پوري ڪاتري سئه جي ايسو ڪريست آڀون ٿي پريم ڪرئه. (36) هائي ٻڌي واتون آڀون پڳوون رون شيواڌاريون ٿي تو ضرور ٿيشي، ڪم تو شاستر ۾ لڪل سئه:

”تمارئي شيوا ڪريا ري ڪري

امي هر وڪت موت را ڪترام هوئونھ.

زم ريڊيون ننه هلاليا جيوي هزمئه،

تم منڪ امون ننه نمو ماريا جيوا هزمئه.“

(37) توئي پڻ هايون ٻڌون ڏڪون ۾ آڀي هيمنت نٿي هارتا، پڻ ايسو ري ڪري، جيئنه آڀون ٿي پريم ڪريوه، آڀي هايون مانھ جيتونه. (38) ڪم تو مون ننه پڪئي ڪاتري سئه جي نڪو موت نڪو حياتي، نڪو پڳوون را پاها را آڪاشي ڏوت نڪو شيطون را پاها را پوت، نڪو همٿوڪي واتون نڪو آيا واري واتون، نڪو ڪوئي پڻ طاقت، (39) نڪو آڪاش نڪو پتاز، ان نڪو پيڙي ڪوئي پڻ شينه، پوري دنيا ۾ ايوو ڪئين نٿي جي آڀون ننه پڳوون را پريم ٿي ڌار ڪري هيڪه، جيو پريم آڀنا پريو ايسو ڪريست ري ڪري آڀون ننه زڙئه.

پڳوون آپري سونڊل اسرائيلي قوم تي ڪرل وائيدا ڪم ڪرين پورا ڪرشي

9 ① هون ايسو ڪريست تي واسطو راڪين تمون ننه هاس ڪونه ريو، هون ڪوڙ نٿي ڪرتو، ان پويتر آتما ري ڪري مون ننه من ۾ ڪبر سئه جي مارئي وات هاسي سئه، ② مون ننه مارون اسرائيلي پايون هارو گهڻو ڏڪ سئه، ان مارا من ۾ اوئون هارو هميش ڏڪ رئه. ③ هون ماري آپري قوم رون منڪون هارو اتني گهڻي ڪرونه جي هون آپ پلئه پڳوون رو پتل ٿيون ان ايسو ڪريست تي ڌار ٿيون، جي ماره هم ڪريا ٿي مارا اسرائيلي پائي پڳوون ري سزا ٿي

پڇي زائت. ④ اُو منڪ اسرائيلي قوم را سئ، جيون نئ پڳوون آپرئي قوم ناوين سونديا. اُوئون نئ پڳوون زبکتا سوجھرا م ڏيکارا ڏيڏا، اُوئون ٿي اُوئہ آپرا وسن بونديا، اُوئون نئہ آپرا حُڪم ڏيڏا، اُوئون نئہ آپرئي پوزا ڪريا رو نمونو شيڪارڙيو، ان اُوئون ٿي آپرا وائڏا ڪريا. ⑤ پڳوون مانھ وشواس راکيا واڙا ڪاس منڪ پڻ اُوئا اسرائيلي قوم را ڏاڏا هتا، ان اُوئا قوم ٿي پيڊي پرموئئہ پڳوون رو سونڊل پڇايا وازو ايسو ڪريست پڻ سئ. پڳوون جيو ٻڌون مانھ سئ، اُوئا را وڪوڻ هميش ھوڏي ٿيتا رئ! آمين.

⑥ ھوئہ زئيون ھون ام ڪونھ جي اسرائيلي قوم را گھڻا منڪ پڳوون ري سزا ٿي نٿي پڇيا، تئيون ھون ام نٿي ڪيتو جي پڳوون را اسرائيليون ٿي ڪرل وائڏا پورا نہ ٿيا. وات اي سئ، زتا منڪ اسرائيلي قوم م پيڏا ٿئ، اُو ٻڌائي آپ نئہ اسرائيلي ڪيورايا جيو نٿي، ان پڳوون ري نظر م ايوا منڪ پڳوون را سونڊل منڪ پڻ نٿي. ⑦ ان نڪو ابراهيم ري پيڊي ٿي ھويا ري ڪري، اُو پڳوون ري نظر م ابراهيم را اولاد سئ. پڻ پڳوون ابراهيم رون بيئون ڏيڪرون موئين ٿي ھيڪا نئہ سوندين ابراهيم نئہ ام ڪيڏو:

”رُوڳو اُو اولاد ٿارو اولاد ڪيوراشي،

جيو ٿارا ڏيڪرا اِضحاق ٿي ٿيشي.“

⑧ ھايا رو مطلب اي سئ، جيو اولاد رُوڳو ابراهيم ري پيڊي ٿي سئ، اُو پڳوون رو سونڊل ابراهيم رو اولاد نٿي. پڻ جيو اولاد پڳوون را وائڏا پرموئئہ ٿيو، اُو پڳوون ري نظر م ھاس م ابراهيم رو اولاد سئ. ⑨ ڪم تو پڳوون اُوئا را ڏيڪرا اِضحاق را پارام ابراهيم ٿي اي وائڏو ڪريو تو جي

”ھون اگتي ايئي ڏيئي آويھ،

ان ٿاري ڏوشي سارہ رئ ڏيڪرو ٿيشي.“

⑩ ان پڳوون نہ رُوڳو ابراهيم رون ڏيڪرون موئين ٿي ھيڪا اِضحاق نئہ سونڊيو، پڻ اِضحاق رون ڏيڪرون موئين ٿي پڻ ھيڪا نئہ سونڊيو. زئيون آپنا ڏاڏا اِضحاق

رئي ڏوشي ربقه پاري پڳ هٽي، تئيون اونا را پيت مويين پي جاڙا ڏيڪرا هئا. هونءَ پي ئي ڏيڪرا اِضحاڪ را هئا، ⑪ ان هزون او سوڪرا پيدا ئي نٿا ٿيا، ان نڪو اوئي ڪراپ ڪوم ڪريو نڪو نائوڪو ڪوم ڪريو. توئي پڻ اونءَ توتئو پڳوون پيئون مويين ٿي هيڪا نئو سونديو. هايا ٿي اي وات ساوئي سئو جي پڳوون روڳو آپري مرضي پرموتئو منڪون نئو سونديو، ⑫ ان منڪون رون ڪرل ڪومون پرموتئو نئين. تيام پڳوون ربقه نئو ڪيڏو جي

”نونو سوڪرو موتا رئي نئين،

پڻ موتو سوڪرو نونا رئي شيوا ڪرشي.“

⑬ پڳوون آپري مرضي پرموتئو هايون پيئون سوڪرون مويين ٿي روڳو هيڪا يعقوب نئو سونديو، زم شاستر ۾ لڪل سئو:

”مئين عيسو ٿي وڌارئو يعقوب ٿي پريم ڪريوه.“

⑭ هونءَ زئيون پڳوون آپري مرضي مانھ هيڪا نئو سونديو ان پيزا نئو ساڏئو، تو پسنءَ آبي ڪي ڪون؟ پڳوون اِنصاف ٿي نٿي ويتو، ڪي؟ نا نا، هم نٿي. پڳوون هر هيڪ منڪ ٿي اِنصاف هون وئو، پڻ آپري مرضي پرموتئو او منڪون مانھ ڏٿيا پڻ ڪرئو. ⑮ تيام پڳوون موسي نئو ڪيڏو:

”جيا مانھ هون ڏٿيا ڪروا ڪرونھ،

اونا مانھ هون ڏٿيا ڪرونھ.

ان جيا مانھ قياس ڪروا ڪرونھ،

اونا مانھ قياس ڪرونھ.“

⑯ هايا ٿي وات ساوئي سئو جي منڪ آپري ڪوشش ڪا مينت ٿي آپ نئو سونديا جيو نٿي ڪرتا، پڻ پڳوون آپري مرضي پرموتئو منڪون مانھ ڏٿيا ڪرين ڪيونڪ نئو سونديو. ⑰ ڪم تو شاستر ۾ پڳوون موسي هات مصر ملڪ را يادشا نئو ام پڻ ڪيڏو:

”مئين تون نئو يادشا ايئا هارو نايوه،

زم ٿارڻه ماري وائون نه مونيا ري ڪري
هُون آڀري ڪڙا ساوئي ڪرون
ان مارو نوم پوري دنيا ۾ پڪڙهه.

⑱ تيام وات ساوئي سٺهه جي پڳوون آڀري مرضي پرموڻه ڪيونڪ مانه ڏيا
ڪرڻه ان آڀرا منڪ نايا هارو سونديئه، ان آڀري مرضي پرموڻه ڪيونڪ نه
امرام آڀرڻه ڪلاڦ ويوا ڏهه.

پڳوون منڪون مانه ڏيا ڪرين سزا ڏيڏا مور گهڻو صير ڪرڻه

⑲ تيام تمون موئين ٿي ڪوڪ ام ضرور ڪيشي: ”جي پڳوون آڀري مرضي
پرموڻه منڪون نه آڀرڻه ڪلاڦ ويوا ڏهه، تو پسته او ڪم اوئون رو هم ڪريا
ٿي ڏوه ڪاڏهه؟ جي هائي پڳوون ري مرضي سٺهه، تو منڪ پيزنه نمونته وي
نٿي هيڪتا.“ ⑳ پائي، تون ڪهه ريو جي پڳوون رو ڪئين حق نٿي جي او منڪون
را ڏوه ڪاڏهه. پڻ وات اي سٺهه، تون آپ نهه ڪي هڙمهه، جي تون منڪ ٿين
پڳوون رو ڏوه ڪاڏهه؟ ناول شينه نايا وازا نهه ام ڪيشي ڪي؟ ”تئين مون
نهه ايوي ڪم ناويئه؟“ ㉑ نايا وازا رو آڀريون ناول شينهون مانه ڪئين حق
نٿي ڪي؟ ڪونپار رو اي حق نٿي ڪي، جي او هاڳي ماڻي ٿي هيڪ قيمتي ان
مونوازو نونپرو ناوهه، ان پيزو جيوو تيوو ائمونيتو نونپرو ناوهه؟ اوتا رو تو پورو
حق سٺهه. ㉒ هيوهه نمونته پڳوون رو منڪون مانه پورو حق سٺهه.



پڳوونَ رُئي مرضِي هتِي جي اُو اي واتون ساوي ڪرينَ ڏيکارڻ، جي اُو ڪڙا وازو سٺهه ان ڏوهون رُئي سزا ڏنڻ. تُوئي پڻ اُوئون منڪون هارُو اُوئه الاهي صير ڪريو، جيا سزا کاڌا رُئه ان هميشه را موت رُئه لائيق هتا. هايا ٿي پڳوونَ ڪيو ڏوهه ڪريو؟ (23) ان پڳوونَ رُئي اي ڪبر ڏيڏا رُئي مرضِي پڻ هتِي، جي اُو اُوئون منڪون ننه ڪتو مونَ ڏنڻ، جيون مانه اُو آپرِي ڏنڻا ڪرڻه ان جيون ننه اُوئه مونَ ڏيڏا هارُو تيار ڪريا تا. (24) تيام پڳوونَ اُوئون منڪون ننه سُونڊيا. هم ڪريا ٿي پڳوونَ ڪيو ڏوهه ڪريو؟ هيوئه نموننه پڳوونَ نه رُوڳو يهوديون موئين ٿي، پڻ پڙيون ڌاريون قُومون موئين ٿي پڻ، آپون مانه ڏنڻا ڪرينَ آپون ننه آپرا منڪ نايا هارُو سُونڊيا.

(25) ڌاري قُوم وازون ننه سُونڊيا را پارام شاستر را هوسيع را لڪل ڪتاب ۾ پڳوونَ رُئي اي ڪيڏل وات لڪل سٺه:

”جيا ماري سُونڊل قُوم را منڪ نٿي،
اُوئون ننه هُون مارا سُونڊل منڪ ڪيڻه.
ان جيا ماري پريمي قُوم را نٿي،
اُوئون ننه هُون مارا پريمي منڪ ڪيڻه.“

(26) ان اي پڻ لڪل سٺه:

”جيون را پارام هُون همئنه ڪونه ريو
'تمي ماري سُونڊل قُوم را نٿي،'

اُوئا ري جڳا ۾ اُو جيوتا پڳوونَ را ٻاڙ ڪيورا شي.“

(27) پڻ اسرائيلي قُوم را پارام پڳوونَ رو نيا پو ڏيڏا وازنه يسعياه ام صاف ڪيڏو:

”اسرائيلي قُوم را منڪ سُمونڊ را ڪپ مانه واري زتا هوشي،
تُوئي پڻ اُوئون موئين ٿي هاو توڙا منڪ پڇي زاشي.

(28) ڪم تو ايشور جلدِي ۾ ڏنڻا رون منڪون ننه

اُوئون رون ڏوهون رُئي پورِي سزا ڏيشي.“

②9 ان يسعياه اڳي پڻ همروم ڪيڏو تو:
 ”جي ڀرڻو ڀرميشور آڀي قوم ٿي ڪئينڪ اولاد نه ڀڄاوت،
 تو او آڀي اسرائيلي قوم ننه سزا ڏين هاو ڪتم ڪرت،
 زم اوئه سدوم ان عموره رون ڪراڀ شهرون ننه ڪتم ڪريات ڀرا.“

ڏوهون ري سزا ٿي ڀڄيا هارو اسرائيلي قوم رون منڪون رءُ پڻ
 ايسو مانه وشواس راڪو ڪپئ

③0 پسته هونه آبي ڪي ڪون؟ ڌاري قوم واڙي ڀڳوون ري وات مانه وودا
 رئي ڪوشش نه ڪري، توي پڻ او ڀڳوون ري سزا ٿي ڀڄي گياھ؟ هوئه،
 هائي وات هاسئي سئه. او تيام ڀڄي گياھ ڪم تو اوئي ايسو مانه وشواس
 اوٿيو، ان ڀڳوون اوئون ننه ماڻهي ڏين ڏوهون ري سزا ٿي آزاد ڪرياھ. ③1 پڻ
 اسرائيلي قوم واڙي موسي رون لڪل حڪمون مانه وودا ٿي ڀيڏوهي ٿيا رئي
 گهٽي ڪوشش ڪري، توي پڻ اوئون حڪمون مانه وي نه هيڪيا ان ڏوهاري
 ٿين ڀڳوون ري سزا ٿي نه ڀڄيا. ③2 ڪم نه ڀڄيا؟ ڪم تو اوئي وشواس نه
 راڪيو، پڻ ام هزميو جي او آپ آڀري ڪوشش ٿي ڀيڏوهي ٿي هيڪهه. هيوه
 نمونه او زوئنه آڪڙايا واڙا پتر ٿي آڪڙين پڙي گيا. ③3 هائي پتر ايسو رو مثال
 سئه، ان هايا پتر را مثال ٿي ڀڳوون ايسو را پارام شاستر ڀر ام ڪيڏو:
 ”زوئو، هون صيهون نومي يروشلم را ڏونگر مانه
 هيڪ پتر ميلونه.

او آڪڙايا واڙو پتر سئه، جيا ٿي منڪ آڪڙين پڙي زاشي.
 پڻ جيو ڪوي اوئا مانه وشواس راڪهه،
 او هايا ري ڪري ڪيڏي لاسار نئين ٿه.“

① ڀايون ان پينون، مارا من رئي انچا اي سئه، ان هون ڀڳوون ٿي اينا
 هارو وينتي ڪرونه، جي ماري اسرائيلي قوم ننه تارڻ زڙهه ان او آڀرون

ڏوهون ري سزا ٿي پڇي زائنه. ② ڪم تو هون اوتون رئي هاڪ پرونه جي اوتون ننه پڳوون ري مرضي مانه وودا رو گهڻو شونق سئه، پڻ او هزمتا نتي جي ڪيوئه نموننه پڳوون ري مرضي مانه ويوو. ③ ڪم تو اوتون ننه ايئا وات رئي ڪهر نتي جي پڳوون منڪون ننه ماڻهي ڏين ڏوهون ري سزا ٿي آزاد ڪرئه. او آپري ڪوشش ٿي آپ ننه پيدوهي ڪروا ان ڏوهون ري سزا ٿي پڇاوا ڪرئه. ان تيام اوتي پڳوون را ڏيڏل نمونا مانه وودا ٿي نا پاڙيو، مطلب اوتي ايسو مانه وشواس نه اوڻيو زم پڳوون اوتون ننه ماڻهي ڏين ڏوهون ري سزا ٿي آزاد ڪرئه. ④ وات اي سئه، ايسو ڪريست پڳوون رون حڪمون مانه پورئه نموننه وودو، ان اوتا مانه شاستر ري ٻڌي واتون پوري ٿي. ان هيويه نموننه زتا منڪ ايسو مانه وشواس راکنه، اوتون ٻڌون ننه پڳوون ماڻهي ڏين ڏوهون ري سزا ٿي آزاد ڪرشي.

ايسو مانه وشواس راکيا ٿي ٻڌيون قومون رون منڪون ننه تارڻ زڙشي

⑤ هوهه موسي آپ اڳي شاستر ۾ لکيو جي پڳوون رون حڪمون مانه وودا ٿي منڪ روڳو تنيون ڏوهون ري سزا ٿي پڇي هيڪئت، زنيون ماڳي ڏوهه نه ڪرئت. اوتنه ام لکيو:

”جيون منڪ ايئون حڪمون مانه پورئه نموننه وئه،
اوتا ننه حڪمون مانه وودا ري ڪري جيون زڙشي.“

⑥ پڻ وشواس راکيا رئي وات ام سئه. منڪون رئه روڳو ايسو مانه وشواس راکو، تو پڳوون اوتون ننه ماڻهي ڏين ڏوهون ري سزا ٿي آزاد ڪرشي. ان هايا وات را پارام موسي ام لکيو:

”تمي من ۾ ام مت سوچو جي
هائي وات مارا وس رئي نتي،

ڪوڻ هايا وات هارو آڪاش ۾ زائي هيڪڻه؟“

هايا وات هارو تماره آڪاش ۾ زايا رو ڪئين ڪوم نٿي. تم ڪي هڙموه؟
تماره آڪاش ۾ زائين ايسو ڪريست ننه ڏنيا ۾ تيزي آوو ڪي؟ ايسو تو اڳي
آڪاش ٿي ڏنيا ۾ آيو تو. ⑦ ان نڪو زم شاستر ۾ لکل سئه ام سوچو:
”ڪوڻ هايا وات هارو مرلون را جڳت ۾ زائي هيڪڻه؟“

هايا وات هارو تماره مرلون را جڳت ۾ زايا رو ڪئين ڪوم نٿي. تم ڪي
سوچوه؟ تماره مرلون را جڳت ۾ زائين ايسو ڪريست ننه مرلون موئين ٿي ٻارو
ڪاڍو ڪي؟ ايسو تو اڳي مرلون موئين ٿي جيوي اونيوه. ⑧ پڻ هائي وات
هاو تمارا وس رئي سئه، زم شاستر ۾ لکل سئه:

”هائي وات هاو تمون ڍوڪڙي سئه.

هائي تم ڪي مونييا ٿي ڪي هيڪوه،

ان تمون ننه من ۾ هايا رئي ڪبر سئه.“

هوه هائي وات جيا را پارام شاستر ۾ لکل سئه، او ايسو مانه وشواس راڪيا
رئي وات سئه، جيا را پارام امي منڪون ننه همپزاووننه. ⑨ ان او وات اي سئه،
جي تم ڪي آپرا مونييا ٿي منڪون هوما ام ڪو جي ”ايسو پريو سئه،“ ان آپرا من
۾ وشواس راڪو جي پڳوون ايسو ننه مرلون موئين ٿي جيوي اوناڙيوه، تو تم
پڳوون ري سزا ٿي پچي زاشو ان تمون ننه تارڻ زڙشي. ⑩ ڪم تو زئيون منڪ
آپرا پورا من ٿي ايسو مانه وشواس راڪنه ان آپرا مونييا ٿي ڪنه جي ”ايسو
پريو سئه،“ تتيون پڳوون اوتا ننه ماڻهي ڏين ڏوهون ري سزا ٿي آزاده ڪرشي،
ان اوتا ننه تارڻ ڏيشي. ⑪ ڪم تو شاستر ۾ لکل سئه:

”جيو ڪوئي اوتا مانه وشواس راڪنه

او هايا ري ڪري ڪيڏي لاسار نئين ٿنه.“

⑫ ٻڌون هارو اي هاڳي نمونو سئه، جي ايسو مانه وشواس راڪيا ٿي تارڻ
زڙشي. هايا وات ۾ ڪئين قرق نٿي پڙتو، پلنه يهودي هوه ڪا ڌاري قوم وازا

هوءه. ڪم تو هيڪ پريو ايسو ٻڌون مانھ سئھ، ان زتا منڪ اوئا رو نوم لين
پچيا هارو مدت مونگھ، او پورا من ٿي اوئون ٻڌون نئھ پچاوشي. ⑬ ڪم تو
شاستر ۾ لڪل سئھ:

”جيو ڪوئي پريو رو نوم لين پچايا هارو مدت مونگھسي،
پريو اوئا نئھ پچاوشي.“

⑭ پڻ جي منڪي پريو ايسو مانھ وشواس نٿي اوٿيو، تو ڪم ڪرين پچيا
هارو اوئا ٿي مدت مونگھسي؟ ان جي اوئي پريو ايسو را پارام نٿي هومپڙيو،
تو ڪم ڪرين اوئا مانھ وشواس اوٿسي؟ ان جي ڪوئي پريو ايسو را پارام
منڪون نئھ همپڙاو تو نٿي، تو ڪم ڪرين اوئا را پارام هومپڙسي؟ ⑮ ان جي
پگوون منڪون نئھ نٿي ميلتو، تو منڪ ڪم ڪرين پريو ايسو را پارام منڪون نئھ
همپڙاوشي؟ هائي ٻڌي وات هاسي سئھ. پڻ پگوون اسرائيلي قوم ڪن همپڙايا،
وازا تو ميليا تا، ڪم تو شاستر ۾ لڪل سئھ:

”ڪيوئي نائوڪي وات سئھ زيون منڪ آپون ڪن آوين
نائوڪيون واتون را پارام ڪشي رٿي ڪبر همپڙاوئھ.“

⑯ ايئا ٿي وات ساوئي سئھ جي اسرائيلي قوم ڪشي رٿي ڪبر هومپڙيھ، پڻ
اوئون موئين ٿي ٻڌي منڪي ڪشي ري ڪبر مانھ يقين نه ڪريو. هايا را پارام
پگوون رو نياپو ڏيڏا واڙئھ يسعياه آپ شاستر ۾ ام ڪيڏو:
”او ايشور، امارا ڏيڏل نياپا مانھ ڪيئھ يقين ڪريو؟“

⑰ تيام وات ساوئي سئھ جي نياپو هومپڙيا وگر منڪ وشواس نٿي اوئي هيڪتا،
ان او نياپو ايسو ڪريست را پارام سئھ.

⑱ پڻ هون اي پونسونه، ڪي اسرائيلي هائي نياپو نٿي هومپڙيو؟ نا نا،
هايي تو ضرور هومپڙيوھ، ڪم تو شاستر ۾ لڪل سئھ:

”اوئون رو نياپو پوري دنيا ۾ پڪڙي گيوھ،
ان اوئون ري واتون ڌرتي را ڌنگ هوڏي زائين پوگيوھ.“

①9 پڻ هُون اي پُونسونه، ڪي اسرائيليئي هاڻي نيا پو نٿي هزميو؟ اُوڻي تو ضرور هزميوه. پيرهيڻ موسيٰ را لڪل شاستر ۾ پڳوون اسرائيليون نٿه ام ڪڻه:

”جيا منڪ ڪيا ڪاس قوم را نٿي،

اُوئون نٿه هُون ايوا آشيرواڏ ڏيه

جي تمڻي اُوئون مانه ريشي پڙشو.

ان جيا قوم را منڪ ڪئين نٿي هزمتا،

اُوئون مانه هُون ايوي ميرپونٿي ڪريه

جي تمڻي اُوئون مانه رينه را ڪشو.“

②0 ان پسته يسعياه را لڪل شاستر ۾ پڳوون ڌاري قوم واڙون را پارام ساوڻه

نمونه ڪڻه جي

”جيا مُون نٿه ڳوتتا ئي نتا،

اُوئون نٿه هُون زڙيو.

ان جيا مارا پارام پونسا ئي نتا ڪرتا،

اُوئون ڪن هُون ساوو ٿيو.“

②1 پڻ اسرائيلي قوم را پارام پڳوون ام ڪڻه:

”هُون هر توڻه اُوئون رو آپ ٿي واسطو رکايا هارو تيار سون

پڻ او قوم صڏي سڻه ان مارو ڪيڏو نٿي مونٿي.“

اسرائيلي قوم مونڻن هميش ڪئينڪ منڪ هوڻه

جيا پڪو وشواس راڪڻه

① تيام هُون اي پُونسونه، پڳوون آپري سونڍل قوم نٿه ساڏييه پريئي

ڪي؟ نا نا، ڪم تو هُون آپ اسرائيلي قوم رو سون، ابراهيم را اولاد ٿي

ان بنيامين ري ذات ٿي سون. ② پڳوون آپري اوڻا قوم نٿه نه ساڏي جيا نٿه

اُوڻه جڳت نايا ٿي مور سونڏي ٿي. تمون نٿه ڪهر نٿي ڪي، جي هايا را پارام

ايلياہ واڙي وات ۾ شاستر ۾ ڪي لڪل سئو؟ ايلياہ پڳوون ڪن آپري اسرائيلي قوم رٿه ڪلاڦ ام ٻولئو:

③ ”او ايشور، اُوئي تمارو نياپو ڏيڏا واڙون نئو ماريهاه پرا، اُوئي تمارا نوم مانه مال ساڙيا ري جڳائون پونگيه پري، ان هون هيڪ تمارو پوزاري زائين پچيوه.

ان هوءَ اُو ڪائي پين مون لار پڻ ٿياھ.

④ پڻ پڳوون ايلياہ نئو ڪي ڪيڏو؟ اُوئو ام ڪيڏو:

”مئين آپ هارو هات هزار منڪ پچاوين راکياھ،

جيئي بعل نومي ڏيو رئي پوزا ڪيڏي نئي ڪري.

⑤ تيام هيئو نمونئو، ايئا زمونا ۾ پڻ، پڳوون اسرائيلي قوم مانه ڪرپا

ڪريھ، ان اوئون موئين ٿي آپرا منڪ نايا هارو ڪئينڪ سوندين راکياھ.

⑥ پڳوون آپري ڪرپا ري ڪري اوئون نئو سوندياھ. ايئا ٿي وات ساوئي سئو

جي اُوئي ايوا ڪوم نئا ڪريا جيا را ايوزا ۾ پڳوون اوئون نئو سوندياھ. جي

پڳوون ڪومون را ايوزا ۾ منڪون نئو سونديا هوءَ، تو هايا نئو ڪم ڪرين

ڪرپا ڪئو؟

⑦ مارو ڪيڏا رو مطلب اي سئو. پڳوون رو ڏيڏل تارڻ جيا نئو ليڏا هارو

اسرائيلي قوم ڪوشش ڪرھ رئي، اُو تارڻ ٻڌي قوم نئو نئي زڙيو. پڻ قوم

موئين ٿي اوئون منڪون نئو تارڻ زڙيوھ، جيون نئو پڳوون سوندياھ. قوم را پيزا

ٻڌائي منڪ پڳوون رئي وات نه مونيا جيو ٿي گياھ. ⑧ همروم ٿيو، زم شاستر

۾ لڪل سئو:

”پڳوون زوئو اوئون نئو اونگهڙايا پرا،

جيا ري ڪري اُو زوتا پڻ ڏيڪتا نئا،

ان هومپڙتا پڻ مونتا نئا.

ان آز هوڏي همروم سئو.”

⑨ داؤد پڻ اُوئون را پارام شاستر ۾ ام ڪڻه:

”ڪراب منصوپا نايا هارو اُو ٻڌائي پيڙا ڪانه.

جيا پيڙون هارو ڪاڏ ڪوترهه، اُو پلئه آپ موئين پڙهه!

زم پڪي ان زناور گهت ان رچ موئين ڦاڻهه،

ان زم منڪ پتر ٿي آڪڙين پڙهه،

تم پلئه اُو آپرا منصوپا رو ايوزو پڙهه!

⑩ اُوئون ري اونڪيون ۾ ڏنڌ ٿهه، زم ڏيڪي نه هيڪه!

ان اُو هميش ڏڪون را پار هيٺ رهه!

⑪ تيام هون اي پونسونه، زئيون اسرائيلي قوم را منڪ پتر ٿي آڪڙين پڙي

گيا، مطلب ايسو مانه وشواس نه اوڻيا ٿي پڳوون رو ڏوه ڪريو، تئيون اوڻي

ايو ڏوه ڪريو ڪي، جيا ري ڪري اُوئون نه هوه تارڻ نٿي زڙي هيڪتو؟ نا

نا، هم نٿي. اسرائيلي قوم واڙي ايسو مانه وشواس نه اوڻيو، پڻ هيا ڏوه ري

ڪري ڌاري قوم واڙون نه تارڻ رو نياپو زڙيو، ان اُوئون موئين ٿي منڪي ايسو

مانه وشواس اوڻيو ان اُوئون نه تارڻ زڙيو. پڳوون رو مقصد اي هتو جي ڌاري

قوم واڙون نه تارڻ زڙيا ري ڪري اُو اسرائيلي قوم واڙون نه ريشي باڙشي

زم اُو پڻ ايسو مانه وشواس اوڻهه ان اُوئون نه پڻ تارڻ زڙهه. ⑫ هيوه نمونه

اسرائيلي قوم رهه ڏوه ڪريا ري ڪري پوري ڏنيا رو ڦاڻيڏو ٿيو. اسرائيليون رو

تو نقصون ٿيو، پڻ هيا ٿي ڌاري قومون رو ڦاڻيڏو ٿيو. تيام ڏنيا رو ڪتو گهڻو

ڦاڻيڏو ٿيشي، زئيون اسرائيلي قوم را پڳوون را ٻڌائي سونڊل منڪ ايسو مانه

وشواس اوڻشي.

زئئون را وڻ رو مثال

اسرائيليون ان ڌاري قومون را پارام

⑬ هوهه تمي جيا ڌاري قوم را سو، مارهه تمون ٿي ڪينڪ واتون ڪرووه.

پڳوونَ مُون ننه ايتا هارو مُک شيلو سُونديوه، زم هُون تمون ڌاري قوم وازون ننه ايسو را پارام همپڙاوون. ان هُون ماري ايتا شيوا رئي گهڻي نوموش ڪرونه،
 ⑭ زم هُون ڪم ٿي ڪرين تمون ڌاري قوم وازون ننه تارڻ زڙيا ري ڪري مارون آپرون اسرائيلي پاڻون ننه ريشي ٻاڙون ان اوئون موئين ٿي ڪيونڪ ننه پڳوون ري سزا ٿي پڇاوون. ⑮ زئيون پڳوون اسرائيلي قوم رن منڪون ننه آڀرا سونديل منڪ نه راڪيا ان اوئون ري جگا ۾ ڌاريون قومون رن منڪون ننه آڀرا سونديل منڪ نايا، تئيون پڳوون وسا ان پوري دنيا رن منڪون وسا منومئا ٿيا. تيام زئيون پڳوون اسرائيلي قوم رن منڪون ننه وڙي آپرون سونديل منڪون پيڙا ڪرشي، تئيون ڪتئي ڪشي رئي وات تيشي؟ او هميش را موت ٿي پڇي زاشي ان اوئون ننه هميش رو جيون زڙشي.

⑯ هُون تمون ننه مثال ڏيونه. زئيون قصل رئي پيرهئين روڻي پڳوون را نوم مانه ساڙهه، هايا ٿي ٻڌو قصل پويتر ٿي زائه. ان جي وڻ ري پاڍون پويتر سئه، تو تازي پڻ پويتر سئه. هونه اسرائيلي قوم هڪا پوڪل زيتون را وڻ جيوي سئه، ان اسرائيلي قوم را ڏاڏا جيا شروع ۾ پڳوون مانه وشواس راڪتا، او هايا وڻ ريون پويتر پاڍون جيوا سئه. ⑰ پوڪل وڻ ري ڪئينڪ تازي پنگائين ڌار ٿي گي، مطلب اسرائيلي قوم را ڪئينڪ منڪ پڳوون رن سونديل

منڪون ٿي ڌار ٿيا، ان تئيون پڳوون تمون ڌاري قوم وازون ننه آپرون سونديل منڪون پيڙا ڪريا، زوڻهه اوئه جهنگلي زيتون ريون تازيون را قلم اصلي زيتون را وڻ ۾ هڻيا هونه. ان هونه تمي پڻ زوڻهه هاگي وڻ ريون پاڍون ٿي طاقت ليوه، مطلب تمون ننه او آشيرواڏ زڙهه جيون را پارام پڳوون اسرائيلي قوم رن



ڏاڏون ٿي وائڻا ڪريا. ⑱ تيام تمڻي ڌاري قُوم واڙا اي وڏائي مت ڪرو جي امي هايون ڌار ٿيل تازيون يهوديون ٿي وڌيڪ سون. جي تمڻي وڏائي ڪروا ڪرو، تو اي وات ياد راکو جي تمڻي رُوگا قلم واري تازي سو. جي قلم واري تازي نه هون، توڻي پڻ پاڏون ٺيڪ ريشي. پڻ جي پاڏون نه هون، تو قلم واري تازي پڻ نئين رن.

⑲ تمڻي تو ام ڪيشو جي هائي تازي ايئا هارو پنگائين ڌار ٿي، زم تمڻي ڌاري قُوم واڙا وڻ پيڙا ملي زائو. ⑳ هائي وات تو هاسئي سئم. پڻ او ايئا هارو پنگائين ڌار ٿي، ڪم تو اوئي ايسو مانه وشواس نه اوڻيو، ان تمڻي اوئون ري جگا ۾ رُوگا ايئا هارو سو ڪم تو تمڻي وشواس راکوه. تيام تمارنه هايا وات مانه وڏائي نه ڪرو، پڻ پيئاوو ڪپنه متون تمڻي پڻ وشواس ساڏين پڙي نه زائو. ㉑ ڪم تو پگيون يهوديون ننه پڻ ڪاڍيا پرا، جيا اصلي تازيون را زم هتا، تو پسنه او تمون ننه ڪم نئين ڪاڍنه؟

㉒ هايا ٿي زوڻو، پگيون ميريونڻي ڪريا واڙو سئم، ان سڪتي ٿي سزا ڏيڏا واڙو سئم. او يهودي جيا ڏوه ڪرين پڙي گيا، اوئون ننه پگيون سڪتي ٿي سزا ڏيڏي. پڻ تمون ڌاري قُوم واڙون مانه اوڻه ميريونڻي ڪري. ان زئون هودي تمڻي اوڻا ري ميريونڻي رو تورو مونين اوڻا ري مرضي مانه وينا ريشو، تيون هودي او تمون مانه ميريونڻي ڪرتو ريشي. پڻ جي تمڻي اوڻا ري مرضي مانه نئين وو، تو او تمون ننه واڍل تازيون را زم ڌار ڪرشي پرا. ㉓ ان او يهودي قُوم واڙا پڻ، جي او ضد ساڏين ايسو مانه وشواس اوڻه، اوئون ننه پڻ هئل قلمون را زم پگيون آپرون سونڍل منڪون پيڙا ڪرشي. ڪم تو پگيون اوئون ننه وڙي آپرون سونڍل منڪون پيڙا ڪري هيڪه. ㉔ تمڻي ڌاري قُوم واڙا جهنگلي زيتون را وڻ ريون تازيون را زم سو. توڻي پڻ زئون پگيون تمون ننه آپرون سونڍل منڪون پيڙا ڪريا، تيون اوڻه زوڻه جهنگلي وڻ ٿي تازي واڍين پوڪل زيتون را وڻ ۾ قلم هتيا. هون يهودي پوڪل وڻ ريون تازيون را زم سئم. پسنه زم تازي

آپرا اصلي وٺ ۾ هورئہ نمونئہ لاڳي هيڪئھ، تم پڳوونَ هورئہ نمونئہ يهوديون نئہ آپرون سُونڍل منڪون پيڙا وڙي ڪري هيڪشي.

پڳوونَ ٻڌيون قومون رُون منڪون مانھ ڏٺيا ڪرئھ

25) پايون ان بينون، مئين تمون نئہ هائي مثال ايئا هارُو ڏيڏوه، ڪم تو ماري مرضي سئہ جي تمون نئہ ايئا اُونڌي وات رئي ڪبر پڙئہ، زم تمي آپ نئہ موتا نہ هُرمو. اُو اُونڌي وات اي سئہ جي اسرائيلي قوم را گهڻا منڪ پڳوونَ رئہ ڪِلاَق ضدي ٿي ڳيا، پڻ زئيون ڌاري قوم وازون موئين ٿي پڳوونَ را سُونڍل منڪ ٻڌائي پڳوونَ را راز موئين اول هوشي، تئيون اسرائيلي قوم را منڪ آپري ضد ساڏشي. 26) ان هيوتہ نمونئہ اسرائيلي قوم را ٻڌائي سُونڍل منڪ پڳوونَ ري سزا ٿي پڇي زاشي. هرورم ٿيشي، زم پڳوونَ شاستر ۾ ڪيڏو:

”اسرائيلي قوم موئين ٿي پڇايا وازو آوشي.

اُو يعقوب ري پيڊي نئہ مارئہ ڪِلاَق وُڍا ٿي سڌاوين

ماري مرضي مانھ ويوراوشي.

27) مارو اي وسن اُوئون ٿي ٻونڌل سئہ،

ان هُون وسن پرموتئہ اُوئون نئہ ڏوهون رئي ماڦي ڏيھ.

28) وات ام سئہ. اسرائيلي قوم وازا تمون ڌاري قوم وازون را قائيڏا هارُو ايسو را پارام ڪشي رئي ڪبر نہ مونئي، ان تيا ري ڪري اُو پڳوونَ را ڏشمڻ تياھ. توئي پڻ پڳوونَ اُوئون رُون ڏاڏون ٿي ڪرل وسن پرموتئہ اُوئون نئہ سُونڍيا، ان تيا ري ڪري پڳوونَ اُوئون ٿي پريم ڪرئہ. 29) ڪم تو زئيون پڳوونَ آپري ڪريا پرموتئہ وائڏو ڪرئہ ان منڪون نئہ سُونڍئھ، تئيون اُو آپرو ڦينصلو نٿي پڌلتو. 30) اڳي تمي ڌاري قوم وازا پڳوونَ رو ڪيڏو نہ مونتا، پڻ همئئہ زئيون يهودي پڳوونَ رو ڪيڏو نٿي مونتا، تئيون پڳوونَ تمون مانھ ڏٺيا ڪرئيھ. 31) ان هيوتہ نمونئہ يهودي پڻ همئئہ پڳوونَ رو ڪيڏو نٿي

مونتا، پڻ ڀڳوونَ تمون ڌاري قُوم واڙون مانھ ڏٺيا ڪريھ، زم يھوڊي پڻ مونئھ ان اُوئون مانھ پڻ ڀڳوونَ رئي ڏٺيا تھ. ③۲ ڪم تو ڀڳوونَ ٻڌون منڪون نئھ آڀرو ڪيڏو نہ مونيا را ڏوھ ۾ ڦاڻو ڏيڏاھ، زم اُو ٻڌون منڪون مانھ ڏٺيا ڪرئھ.

پولوس ڀڳوونَ رو ٿورو مونئھ

③۳ ڀڳوونَ رئي عقل ان هزم ڪئي گهڻي سئھ! اُوئا را منصُويا هزميا تي ٻارا سئھ، ان اُوئا را وُودا را نمونا زوڻيا تي ٻارا سئھ. زم شاستر ۾ لڪل سئھ:

③۴ ”ايشور را من رئي ڪيا نئھ ڪٻر سئھ؟

ڪُون اُوئا نئھ صلاح ڏي هيڪئھ؟“

③۵ ”ڪيئھ اُوئا نئھ ڪئين نتي ڏيڏو

جيا رو ايوزو اُو پري ڏئھ.“

③۶ ڪم تو ڀڳوونَ ٻڌي شينھون پيڏا ڪريھ، اُو ٻڌيون شينھون رئي همپاڙ ڪرئھ، ان ٻڌي شينھون اُوئا ري شيوا هارو سئھ. اُوئا را وڪوڻ هميش هُوڏي ٿيتا رئھ! آمين.

پورئي حياتي ڀڳوونَ رئي شيوا ڪروو

① 12 پايون ان بينون، ڀڳوونَ تمون مانھ هائي گهڻي ميريونئي ڪريھ. تيام هُون تمون نئھ مينٽ ڪرونھ جي تمي زوئئھ آپ نئھ ڀڳوونَ را نوم

مانھ ساڙين ايئا حياتي ۾ ڀڳوونَ ري مرضي مانھ ویتا ريو زم پويتر رين تمي ڀڳوونَ نئھ ڪُش ڪرو. هائي اُو شيوا سئھ جي ڀڳوونَ تمون تي ڪراووا ڪرئھ.

② تمي پيزون منڪون را زم ڏنيا را ڪراپ نمونا پرموئئھ مت وو، پڻ ڀڳوونَ نئھ تمارا من ڀڏلاووا ڏيو ان نوا نمونا پرموئئھ وو. هيوئھ نمونئھ ڀڳوونَ ري مرضي مانھ وُودا تي تمون نئھ ڪٻر پڙي زاشي جي ڀڳوونَ رئي مرضي ڪيوئي سئھ،

جي اُو ڪٿي نائوڪيئي سئ، اونا مانھ وُڍا ٿي پڳوون ڪُش ٿئھ، ان ھر وات ۾ ھاو ٺيڪ سئ.

③ پڳوون مُون مانھ ڪُريا ڪرين مُڪ شيلو نايوھ ان ھاڻي ڪوم ڪريا رئي ھيمت ڏيڏيھ، تيام ھون ٿمون موئين ٿي ھر ھيڪ نئھ ڪونھ جي ٿمي آپ نئھ موتا مت ھڙمو، پڻ عقل ڀرموئئھ آپرا پارام ام سوچو زم سوچو ڪيئھ، ڪم تو وشواس راڪيا ڀرموئئھ جيووا ڪوم ڪريا رئي ھيمت آپون موئين ٿي ھر ھيڪ ڪن سئ، اُو ھيمت پڳوون آپون نئھ ڏيڏيھ. ④ جيوئھ نمونئھ آپئا ھيڪا ڏيل را گھڻا اُوزيا سئھ ان ھر ھيڪ اُوزيا رو آپرو آپرو ڪوم سئ، ⑤ ھيوئھ نمونئھ آپي گھڻا منڪ ايسو ڪريست ٿي واسطو راڪيا ري ڪري ھيڪي وشواسي منڌري موئين پيڙا ٿين ھيڪا ڏيل را زم سون، ان آپت ۾ ھيڪا ڏيل رون اُوزيون را زم سون. ⑥ پڳوون آپون مانھ ڪُريا ڪريھ ان آپري ڪُريا ڀرموئئھ آپون موئين ٿي ھر ھيڪ نئھ ڦرڦر ڦرڦر ڪوم ڪريا رئي ھيمت ڏيڏيھ. جي ٿمون نئھ پڳوون رو نياپو ڏيڏا رئي ھيمت ڏيڏل سئ، تو اُو نياپو ھمپڙاوو جيا را پارام ٿمون نئھ يقين سئھ جي پڳوون را پاھا ٿي سئ. ⑦ جي ٿمون نئھ شيوا ڪريا رئي ھيمت ڏيڏل سئ، تو منڪون رئي شيوا ڪرتا ريو. جي ٿمون نئھ شيڪاڙيا رئي ھيمت ڏيڏل سئ، تو منڪون نئھ شيڪاڙتا ريو. ⑧ جي ٿمون نئھ حونصلو ڏيڏا رئي ھيمت ڏيڏل سئ، تو منڪون نئھ حونصلو ڏيڏا ريو. جي ٿمون نئھ گريبون رئي مدت ڪريا رئي ھيمت ڏيڏل سئ، تو پورا من ٿي اُوئون رئي مدت ڪرو. جي ٿمون نئھ آڳيونئي ڪريا رئي ھيمت ڏيڏل سئ، تو پوري ڪوشش ٿي آڳيونئي ڪرو. جي ٿمون نئھ ضرورت وازون رئي مدت ڪريا رئي ھيمت ڏيڏل سئ، تو ڪشي ٿي اُوئون رئي مدت ڪرو. ⑨ ٿمي ھاسو پريم راڪو. پُونڌائي ٿي شيئي پاڳو، ان نائوڪيون واتون مانھ ڪُشي ٿي ويتا ريو. ⑩ ھيڪا پيڙا ٿي پايون را زم گھڻو پريم راڪو. پيڙون نئھ آپ ٿي وڌيڪ مون ڏيو. ⑪ ھر وات ۾ سُسٿي نئين پڻ ڪوشش ڪرو. پويتر آتما ري مرضي مانھ پورا شونق ٿي

وو. پريُو ايسُو رئي شيوا ڪرتا ريو. ⑫ پڳوونَ رون ڪرل وائيدون مانھ پروسو راڪينَ من ۾ ڪُش تيو. تڪليپون ۾ ڏورونَ صيرَ ٿي سهو. هميش پراٿنا ڪرتا ريو. ⑬ پڳوونَ رون سُونيدل منڪون رئي ضرورت ۾ مدت ڪرو. ميزمونون رئي شيوا ڪرو.

⑭ جيا تمون نئه تنڳ ڪرئھ، اُونون نئه مت پتو، پڻ اُونون هارُو پڳوونَ ٿي آشيرواڏ مونڳو. ⑮ جيا ڪُش سئھ، اُونون پيڙا ڪُش ٿيو. جيا روئھ، اُونون پيڙا روئو. ⑯ آپت ۾ هيڪ من ٿين ريو. آپ نئه موتا مت هزمو، پڻ گريپون ٿي پريم هُون وو. آپ نئه عقل واڙا هزمينَ مگهرور مت تيو.

⑰ جيو تمون ٿي پُونڌائي ڪرئھ، اُوٿا ٿي تمي پُونڌائي مت ڪرو. ايوا ڪوم ڪرو جيا ٻڌون نئه نائوڪا لاڳئھ. ⑱ تمي آپرا پاها ٿي ٻڌون منڪون ٿي هپ ۾ ريا رئي پورئي ڪوشش ڪرو، زم مون ٻڌون منڪون رو ان تمارو آپت ۾ هپ رئھ. ⑲ پريمي پايون ان پينون، ڀڏلو ماڳي مت ليو، پڻ سزا ڏيڏا رئي وات پڳوونَ مانھ ساڏو، ڪم تو شاستر ۾ لڪل سئھ:

”ايشور ام ڪئھ: ڀڏلو ليڏا واڙو هُون سون.
هُون آپ ڏوهون را ايوزام منڪون نئه سزا ڏيھ.“
⑳ پڻ تمي ام ڪرو زم شاستر ۾ لڪل سئھ:

”جي تمارو ڏشمڻ پُوڪو هوئھ، تو اُوٿا نئه روٿي ڪوراوو.
جي اُو ترهو هوئھ، تو اُوٿا نئه پوٿي پيٿارو.
تمارئھ هم ڪريا ٿي اُو لازي مرشي،
ان مون آپرئي ڏشمڻي ساڏئھ.“

㉑ تمي پُونڌائي را ڀڏلام پُونڌائي مت ڪرو، ان هيوئھ نمونئھ پُونڌائي نئه آپ مانھ جيتوا مت ڏيو. پڻ تمي پُونڌائي را ايوزا ۾ پلائي ڪرو، ان هيوئھ نمونئھ تمي پُونڌائي مانھ جيتي زاشو.

وشواسيون رء حڪومت را ڪيڏا پرموئٽه ويوو



13 ① هر هڪ منڪ رء حڪومت را ڪيڏا پرموئٽه ويوو. ڪم تو هر حڪومت پڳوون را طرف ٿي سء، ان زتا پڻ منڪ حڪومت ۾ سء، پڳوون اُوئون نء منڪون مانھ را ڪياھ. ② تيام جيو حڪومت رء ڪلاڦ وء، اُو پڳوون ري مرضي رء ڪلاڦ وء. ان جيا منڪ

پڳوون ري مرضي رء ڪلاڦ وء، اُوئون نء اُوئا رئي سزا زڙشي. ③ جيا نائوڪا ڪوم ڪرء، اُوئون رء راز ڪريا واڙون ٿي نه پيئاوو ڪپء. پڻ اُوئون منڪون رء پيئاوو ڪپء، جيا ڪراپ ڪوم ڪرء. جي تمي حڪومت ٿي پيئاوو نٿي ڪرتا، تو نائوڪا ڪوم ڪرو، ان حڪومت تمارا وڪوڻ ڪرشي. ④ ڪم تو حڪومت پڳوون رئي شيوا ڪريا واڙئي سء، زم تماري پلائي ٿئ. پڻ جي تمي ڪراپ ڪوم ڪرو، تو پسء حڪومت ٿي پيئاوو، ڪم تو حڪومت رئي طاقت امهي نٿي، پڻ اُوئا نء موت رئي سزا ڏيڏا رو حق سء. اُو پڳوون رئي شيوا ڪريا واڙئي ٿين پڳوون را طرف ٿي پڌلو لءھ ان ڪراپ ڪوم ڪريا واڙون نء سزا ڏئ. ⑤ تيام تمارء حڪومت را ڪيڏا مانھ ويوو للزمي سء، ڪم تو هم ڪريا ٿي تمي نه رُوگو پڳوون ري سزا ٿي پچي زاشو، پڻ تمارو من صاف ريشي.

⑥ تيام تمي حڪومت نء ٽيڪس را پئيھا پڻ پروھ، ڪم تو حڪومت را منڪ پڳوون رئي شيوا ڪريا واڙا ٿين تماري پلائي ھارو راز ڪريا رئي زميوارئي پورئي ڪرء. ⑦ هر منڪ نء اُوئا رو حق ڏيو. جيا نء ٽيڪس ڏيوو، اُوئا نء ٽيڪس ڏيو. جيا نء ناڪو ڏيوو، اُوئا نء ناڪو ڏيو. جيا رئي عزت راڪوو، اُوئا رئي عزت راڪو. ان جيا رو مون راڪوو، اُوئا رو مون راڪو.

ٻڌون ٿي موتو قرض اي سٺ جي هڪا پيڙا ٿي پريم راکو

⑧ ٻڌون منڪون نٺه اوتون رو حق ڏين آڀرو قرض پورو ڪرو. پڻ تمارو هڪ قرض سٺه جيا نٺه پورو ڪريا رو ڪوئي ڏنگ نٿي، پڻ تماره هميش ڪروو ڪپڻه. او قرض اي سٺه جي تمي هڪا پيڙا ٿي پريم راکو. ڪم تو جيو پيڙون ٿي پريم راکهه، اونه پگهون را ڏيڏل ٻڌائي حڪم پورا ڪرياھ. ⑨ پگهون را ٻڌائي حڪم جي پوندو ڪوم نه ڪروو، ڪون نه ڪروو، سوڙي نه ڪروو، لالچ نه راکو، ان پيڙا زتا پڻ حڪم سٺه، او ٻڌائي حڪم ايٺا هڪي وات م آي زائھ جي ”پيڙون منڪون ٿي آڀرا زم پريم راکو.“ ⑩ جيو پيڙون منڪون ٿي پريم راکهه، او اوتون ٿي ڪراپ نمونته نئين وڻه. تيام پريم راکيا ٿي آڀي پگهون را ٻڌائي حڪم پورا ڪرونھ.

⑪ همٿوڪا توتئا نٺه اوڙڪين همروم پريم راکتا ريو. هونھ اونگھايا رو نئين، پڻ سجاڳ ٿيا رو توتو سٺه، ڪم تو آڀڻه وشواس اوٿيا را توتئا ٿي لين آڀون نٺه تارڻ زڙيا رو توتو همٿه ڏي ٿو ڏي ڏوڪڙو اوٺه ريو. ⑫ اي ڪراپ زمونو رات را زم ڪتم ٿيا وازو سٺه، ان ايسو رٺه وڙي آيا رو توتو ڏي اوگيا را زم ڏوڪڙو سٺه. تيام آڀي اندارا را ڪراپ ڪوم ساڏون، ان شيطون ٿي مقابلو ڪريا هارو هٿيارون را زم پگهون ٿي هيمنت ليون، زم سوچھرا م وين نائوڪا ڪوم ڪرون. ⑬ آڀي ايونھ نائوڪه نمونته وون، زم ڏي را ويو ڪپڻه. عيش عشرت نه ڪرون، نڪو ڌارو پين مست ٿيون. پوندو ڪوم نه ڪرون، نڪو لوڦرائي ڪرون. جهيڙو جهيڙو نه ڪرون، نڪو ڪيا مانھ ريشي ٻڙون. ⑭ زم منڪ ڪراپ لوگھڙا اوتارين نائوڪا لوگھڙا پيرھ، تم تمي هيو ڪراپ ڪوم ساڏين پريو ايسو ڪريست ٿي واسطو راکين اوٺا را نائوڪا نمونا مانھ وو. ان آڀرون ڪراپ ڪيالون را پارام مت سوچو جي ڪم ڪرين اوتون مانھ وون.

شڪ وازيون واتون ۾ پيزون رو ٺوه نه ڪايو

14 ① جيا منڪ رو وشواس ريون واتون مانھ پڪو يقين نٿي، اُٺا نئھ وشواسي منڌڙي ۾ ڪشي ٿي قبول ڪرو، ان اُٺا ٿي اُٺون واتون را پارام پحت مت ڪرو جيون را پارام اُو شڪ ڪرئھ. ② مثال، جيو منڪ پڪو وشواس راکئھ، اُٺا نئھ يقين هوشي جي ڪوئي پڻ ڪاڌو ڪاڌا ٿي پڳوون رو ڏوه نٿي ٿيتو، ان اُو هر قسم رو ڪاڌو ڪاشي. پڻ جيا منڪ نئھ هايا وات رو يقين گهٽ سئھ، اُو مونھ نئين ڪائھ پڻ رُوگي پازي ڪاشي. ③ جيو مونھ ڪائھ، اُٺا رئھ مونھ نه ڪاڌا واڙا نئھ گهٽ نه هزموو. ان جيو مونھ نٿي ڪاتو، اُٺا رئھ مونھ ڪاڌا واڙا نئھ مونھ ڪاڌا ري ڪري ڏوهاري نه هزموو، ڪم تو پڳوون پيئون نئھ آڀرا منڪ ڪرين قبول ڪرياه. ④ تمي آپ نئھ ڪي هزموه جي تمي پيزا ڪياڪ را نوڪر رو ڏوه ڪايو؟ ڏوه ڪاڍيا رو حق اُٺا را آڀرا ڏي نئھ سئھ، ان ڏي رئي آڀري مرضي سئھ جي اُو نوڪر نئھ راکئھ ڪا ساڌئھ. هئھ آڀون وشواسيون رو ڏي پڙيو ايسو سئھ، ان اُو آڀون شيواڌاريون نئھ ضرور راکشي، ڪم تو اُو آڀون منڪون نئھ آپ ڪن راکيا جيو ڪري هيڪئھ.

⑤ پيزي وات اي سئھ، ڪوڪ منڪ ام هزمئھ جي ڪئينڪ ڏي پيزون ڏيئون ٿي پويتر سئھ، ان پيزا منڪ ٻڌون ڏيئون. نئھ هيڪ جيو هزمئھ. هيويون واتون را پارام هر هيڪ منڪ رئھ پڪي ڪاتري ٿي آپ را پارام آڀرو ڦينصلو ڪروو. ⑥ جيو منڪ ڪيونڪ ڏيئون نئھ پيزون ٿي پويتر راکئھ، اُو پڙيو ايسو رو مون راکين هم ڪرئھ. ان جيو منڪ مونھ ڪائھ، اُو پڙيو ايسو رو مون راکين مونھ ڪائھ، ڪم تو اُو مونھ هارو پڳوون رو ٿورو موين ڪائھ. ان جيو منڪ مونھ نٿي ڪاتو، اُو پڻ پڙيو ايسو رو مون راکين مونھ نٿي ڪاتو، ان اُو پڳوون رو ٿورو موين پازي ڪائھ. ⑦ ڪم تو پلئھ جيوتا ريون ڪا مري زائون، آڀون موئين

ٽي ڪيا رو مقصدَ اي نٽي جي آپري مرضي پوري ڪرون. ⑧ ڪم تو جي آبي جيوتا ريون، تو آبي پريو ايسو رئي مرضي پوري ڪروا ڪرونه. ان جي آبي مري زائون، توئي آبي پريو ايسو رئي مرضي پوري ڪروا ڪرونه. تيام پلئه آبي جيوتا ريون، ڪا مري زائون، توئي پڻ آبي پريو ايسو را منڪ سون. ⑨ ايسو ڪريست ايئا هارو مري گيو ان وزي جيوتو ٿيو، زم او مرلون ان جيوتون رو پريو ٿين راز ڪرئ. ⑩ هوهه ٽمي آپرا وشواسي پائي را پارام اي قينصلو ڪم ڪروه جي او ڏوهاري سئ؟ ڪا ٽمي آپرا وشواسي پائي نئه آپ ٽي گهت ڪم هزموه؟ ڪم تو آبي ٻڌائي نيا هارو پگهون هوما اويشون. ⑪ زم شاستر ۾ لکل سئ:

”ايشور ام ڪئھ: هون آپرو هون ڪائين ڪونھ

هر هيڪ منڪ ماري پگي پڙشي،

ان هر هيڪ منڪ مارا وڪوڻ ڪرشي.“

⑫ هيوهه نمونئھ آپون موئين ٽي هر هيڪ آپرون آپرون ڪومون رو حساب پگهون ڪن ڏيشي.

ايوهه نمونئھ نه ويوو جيا ٽي ڪوئي وشواسي پائي ٺوه ڪرئ

⑬ تيام آبي هيڪا پيزا نئه ڏوهاري نه هزمون. پڻ ٽمي پيزون را پارام قينصلو ڪريا ري جگا ۾ آپ را پارام اي قينصلو ڪرو جي هون ايوهه نمونئھ نئين وون جيا ري ڪري مارو وشواسي پائي وشواس مانھ شڪ ڪرئ ڪا ڏوه ۾ پڙئ. ⑭ مون نئه ڪبر سئ ان پريو ايسو ٽي واسطو راڪيا ري ڪري مون نئه پڪي ڪاتري سئ جي ڪوئي پڻ ايوو ڪاڌو نٽي جيا نئه ڪاڌا ٽي منڪ پگهون رو ڏوه ڪرئ. پڻ جي ڪوڪ ام هزمئھ جي قلوئي شينھ ڪاڌا ٽي منڪ پگهون رو ڏوه ڪرئ، تو اونا رئھ او شينھ نه ڪاوو. ڪم تو جيو هم هزمئھ، ان توئي پڻ ڪائھ، او پگهون رو ڏوه ڪرئ. ⑮ جي تمارئھ ڪئيڪ

شينه کاڌا ٿي تمارا وشواسي پائي نئه ڏک ٿئھ، تو اُو شينه مت کائو. جي تمڀي ايوئي شينه کائوھ، تو تمڀي پريم ٿي نٿي وڀتا. تمڀي آڀرا کاڌا ري ڪري اوئا منڪ رو وشواس ڪراڀ مت ڪرو، جيا نئه پڇايا هارُو ايسُو ڪريست آڀرو جيو ڏيتو. (16) هم ڪريا ٿي پڙون منڪون نئه اي موقعو مت ڏيو جي اُو نائوڪا وشواسي ڌرم نئه پوندو ڪئھ. (17) ڪم تو پڳوون را راز مانھ وُڍا رو مطلب اي نٿي جي آڀي آڀري مرضي پرموئھ ڪئين پڻ شينه کائون پيئون، پڻ ايئا رو مطلب اي سئھ، جي آڀي پڳوون ري وات مانھ وون، پڳوون ان منڪون ٿي هڀ ۾ ريون، ان پويتر آتما ري ڪري من ۾ ڪُش ٿيون. (18) جيو هيوئھ نمونئھ ايسُو ڪريست رٿي شيوا ڪرئھ، پڳوون اوئا ٿي ڪُش ٿئھ، ان منڪ اوئا رو مون راکئھ.

(19) تيام ليو، آڀي ايوئھ نمونئھ وُڍا رٿي ڪوشش ڪرون، جيا ٿي آڀون ۾ هڀ رئھ ان هيڪا پڙا رو وشواس راڪيا رٿي هيئت وڌئھ. (20) تمڀي کاڌا هارُو پڳوون رو ڪوم ڪراڀ مت ڪرو. پڳوون ري مرضي پرموئھ منڪ ٻڌي شينهون کائي هيڪئھ. پڻ اي نائوڪي وات نٿي جي هيڪا منڪ رئھ ڪئينڪ شينه کاڌا ٿي اُو پڙا منڪ نئه ڏوھ ۾ پاڙئھ. (21) جي تمارئھ مونھ کاڌا ٿي، ڪا ڌراڪ رس پيدا ٿي، ڪا ايوو ڪوئي پڻ ڪوم ڪريا ٿي، تمارو وشواسي پائي ڏوھ ڪرئھ، تو نائوڪي وات اي سئھ جي تمڀي هم مت ڪرو.

(22) هايون واتون را پارام جيو قينصلو تمڀي يقين ٿي ڪريوھ، اُو تمڀي آڀرا من ۾ راڪو. هائي تماري ان پڳوون رٿي وات سئھ، پڙون نئه ڪيڏا رو ڪئين ڪوم نٿي. پاڳواڙو اُو سئھ جيو روڳو ايوو ڪوم ڪرئھ جيا نئه اُو نائوڪو هزمئھ، ان هيوئھ نمونئھ آڀ نئه پڳوون رو ڏوهاري نٿي ڪرتو. (23) پڻ جيو منڪ شڪ ڪرئھ جي زويام اي شينه کاڌا ٿي پڳوون رو ڏوھ ٿئھ، ان توئي پڻ کائھ، اُو منڪ آڀ نئه پڳوون رو ڏوهاري ڪرئھ، ڪم تو اُو آڀرا يقين پرموئھ نٿي وڀتو. ڪوئي پڻ ڪوم هوئھ، جي منڪ نئه يقين نٿي جي

اي ڪوم پڳوونَ ريِ نظر ۾ ٺيڪ سٺه، ان توڻي پڻ ڪرڻه، تو اُو پڳوونَ رو ڏوه ڪرڻه، ڪم تو جيو ڪوم وشواسِ پرموئنه يقينَ ٿي نٿي ٿيتو، اُو ڏوه سٺه.

ايوئَ نمونئَ ويو زم بيزون نئَ وشواسِ راکيا رئيِ هيمنت زڙئَ

15 ① تيام آبي جيا پڪو وشواسِ راکونه، آڀئنه اوئون ريِ وشواسِ ريِ ڪمزوري صيرِ ٿي سهو ڪيئنه، ان اوئون رئيِ وشواسِ راکيا رئيِ هيمنت وڌاو، جيا وشواسِ راکيا ۾ ڪمزور سٺه، ان آڀئنه آپري مرضيِ مانه نه ويو. ② آپون موئين ٿي هر هيڪ ايوئنه نمونئه وئنه جيوئنه نمونئه بيزون نئنه نائوڪو لاڳئنه، زم اوئون نئنه وشواسِ راکيا ۾ قائيڏو ٿئنه ان اوئون رئيِ وشواسِ راکيا رئيِ هيمنت وڌئنه. ③ ڪم تو ايسو آڀ آپري مرضيِ مانه نه وُويو، پڻ پڳوونَ ريِ مرضيِ مانه وُويو هارو ٻڌوئي ڪئين صيرِ ٿي سهيو، زم شاستر ۾ لڪل سٺه:

”جيئي منڪي تمارئي پيعزئي ڪرئي،

اوئي مارئي پڻ پيعزئي ڪرئي.“

④ هون شاستر رئيِ وات تمون نئنه همپزاوونھ ريو، ڪم تو زتي واتون اڳي شاستر ۾ لڪل سٺه، اُو ٻڌي آڀئا شيڪيا هارو لڪل سٺه، زم شاستر ٿي آپون نئنه ڏوروڻ سهيا رو صيرِ ان حوصلو زڙئنه، ان هيوئنه نمونئنه صيرِ ان حوصلو ٿي آبي پڳوونَ را وائيڏا ڪرل هڪ مانه پروسو راکون.

⑤ پڳوونَ، جيو ڏوروڻ سهيا رو صيرِ ان حوصلو ڏئنه، اُو تمون نئنه هيمنت ڏئنه زم تمي ايسو ڪريست را ڏيڪارل نمونا پرموئنه آيت ۾ هپ ٿي ريو، ⑥ ان هيڪ من ٿين ٻڌائي پيڙا آڀئا پريو ايسو ڪريست را ٻاپ پڳوونَ را وڪوڻ ڪرو.

پريُو ايسُو ٻڌيون قومون هارُو آيو
تيا م ٻڌون رءُ هپ م ريو

⑦ تيا م، زم ايسُو ڪريست آيون نءُ قهول ڪرياه، تم تمى هيك پيزا نءُ قهول ڪرو، زم پڳوون را وڪوڻ ٿم. ⑧ ڪم تو هون تمون نءُ يقين ٿي ڪونه جي ايسُو ڪريست پڳوون ري واتون هاسي ڏيڪاڙيا هارُو يهوديون رئي شيوا ڪريا وازو ٿيو، زم او يهوديون رون ڏاڏون ٿي پڳوون را ڪرل وائيدا پورا ڪرئ، ⑨ ان ڌاري قومون را منڪ پڳوون ري ڪرل ڪريا ري ڪري پڳوون را وڪوڻ ڪرئ. هايا وات را پارام شاستر م داؤد رئي اي وات لڪل سئ:

”تيا ري ڪري هون ڌاري قوم رون منڪون ڪن

تمارا وڪوڻ ڪريه ان تمارا پزن گاويه.“

⑩ ان شاستر م ام پڻ لڪل سئ:

”او ڌاري قومون رون منڪون،

پڳوون ري سونيل قوم پيزا ڪش ٿيو.“

⑪ ان وڙي ام پڻ لڪل سئ:

”ڌاري قومون رون منڪون، ايشور را وڪوڻ ڪرو.

هر قوم را منڪ اوٿا را وڪوڻ ڪرئ!“

⑫ ان پڳوون رو نياپو ڏيڏا وائيم يسعياه پڻ ايسُو ڪريست را پارام ام ڪيڏو:

”يسي ري پيڏي ٿي هيك ايوو منڪ پيدا ٿيشي،

جيو ڌاري قومون مانه راز ڪروا آوشي،

ان اوٿا مانه ڌاري قومون را منڪ پروسو راکشي.“

⑬ پڳوون، جيا مانه آپنو پروسو سئ، او تمارئ وشواس راکيا م تمارا من

پوري ڪشي ان هڪ ٿي پرئ، زم پويتر آتما ري ڏيڏل هيئت ٿي تمى هميش

پڪو پروسو راکتا ريو.

ڌاري قُوم وازون نٿَ ايسُو را پارام همپزيا هارُو پڳوونَ پولوس نٿَ سُونڊيو تو

⑭ مارون پايون ان پينون، مُون نٿَ پڪڙي ڪاترئي سٺ، جي تمِي آپ گهٽا نائوڪا منڪ سو، تمون نٿَ وشواس رئي ٻڌڻي ڪبر سٺ، ان تمِي آپ هڪا پيزا نٿَ هڙماوي هڪوه. ⑮ تويي پڻ تمون نٿَ ياڌ ڏيورايا هارُو، مٿين ڪيونڪ واتون را پارام سائوٽه نمونٽه ايتا ڪت ۾ لڪيوه، ڪم تو پڳوونَ مُون مانه ڪرپا ڪرين مُون نٿَ اي هيمنت ڏيڏيئيه جي هُون ايسُو ڪريست رو شيواڌاري ٿين ڌاري قُوم وازون هارُو شيوا ڪرون. ⑯ زم پوزاري پڳوونَ را گهر موئين مال ان ڏونپ پڳوونَ را نوم مانه ساڙين پڳوونَ رئي شيوا ڪرئ، تم هُون پڳوونَ رئي ڪشي رئي ڪبر همپزيا ٿي پڳوونَ رئي شيوا ڪرونه، زم ماري شيوا ري ڪري ڌاري قُوم واڙا پويتر آتما ري ڪڙا ٿي پويتر ٿين آپ نٿَ پڳوونَ ري شيوا هارُو ڏٺ، ان پڳوونَ اوئون نٿَ قبول ڪرئ.

⑰ تيام هُون ايسُو ڪريست رو شيواڌاري ٿين ماري پڳوونَ ري هايا شيوا را پارام ڪشي ٿي همپزاوونه. ⑱ هُون آپري وڌائي ڪرين ام نئين ڪون جي مٿين ڪيو ڪوم ڪرايه، ڪم تو مٿين آپري طاقت ٿي ڪئين نٿي ڪريو. پڻ هُون پوري هيمنت ٿي ايتا وات را پارام همپزاوونه جي ايسُو ڪريست مُون ٿي ڪيو ڪوم ڪرايه، زم ڌاري قُوم واڙا پڳوونَ رئي وات مونٽه. ايسُو ڪريست مُون نٿَ ايويي ٻوليا رئي ان ڪوم ڪريا رئي هيمنت ڏيڏيئيه ⑲ جي مٿين پڳوونَ ري ڪڙا ٿي منڪون نٿَ هازا هورا ڪريا ٿي پرسا ڏيڪاڙين پويتر آتما ري ڪڙا ٿي اتو ڪوم ڪريوه، جي يروشلم شهر ٿي اِلرڪم صوپا هوڏي زاتون زاتون شيرڙا مانه ٻڌون ملڪون ۾ ايسُو ڪريست را پارام ڪشي رئي ڪبر پورئ نمونٽه همپزاويئيه. ⑳ هيونٽه نمونٽه مٿين گهٽا شونق ٿي ڪوشش ڪريئيه جي هُون هائي ڪشي رئي ڪبر اوٽه همپزاوون، جيئنه اڳي ايسُو ڪريست را پارام ڪيئنه ڪئين

نتو همپڙايو، زم هُون پڙيون را ڪرل ڪوم رو قائيدو نه ليون. ②1 تيام هُون ايسو را پارام اوتنه همپڙايا هارو گيوه، جيئن اڳي ڪيئن ئي نتو همپڙايو، زم شاستر رڻي اي وات پوري ٿي جي
 ”جيون ننه اوتن را پارام ڪيئن نه همپڙايو، اُو ڏيڪشي.
 ان جيئي نه هومپڙيو، اُو هزمشي.“

پولوس همپڙاوتنه جي اوتن روم شهر ۾ آيا را پارام ڦينصلو ڪريوه

②2 تيام مارنه هائي ڪوم ڪريا ري ڪري هُون گهڻي وار تمون ڪن آيا روڪائي گيو. ②3 پڻ هوننه هايون علاقون ۾ ڪوئي ايويي جڳا نٿي رڻي جيئن مارنه ايسو را پارام همپڙايا رڻي ضرورت سئ. ان گهڻون سالون ٿي مون ننه اي سڪ سئ جي هُون تمون ڪن آون. ②4 تيام مارو ڪيال سئ جي زئون هُون اسپين ملڪ زائيه، تيون هُون تمون ٿي مڙيا هارو تمون ڪن ٿيتو زائيه. مارڻي اميد سئ جي هُون ٿوريڪ وار تمون پڙيون ڪش ٿيون، ان پسئ تيا ڪيڙ تماري ڪرل مدت ٿي هُون اڳر اسپين زائون.

②5 پڻ همئننه هُون يروشلم شهر موئين زائونه ريو، زم جيا امداد را پئها اوت رون وشواسيون هارو مارنه حواله ڪرل سئ، اُو پئها هُون اوتون ننه ڏيون. ②6 ڪم تو مڪڏنيه ان يونان صوپون ري وشواسيئي اي ڦينصلو ڪريو تو جي اُو يروشلم شهر رون پڳوون رون سونڊل منڪون موئين ٿي گريهون ننه امداد ڏئ. ②7 هايي ڌاري قوم واري آپري مرضي ٿي يهوديون رڻي مدت ڪريا رو ڦينصلو ڪريو. پڻ اوتون مانه يهوديون رڻي مدت ڪريا رو قرض پڻ سئ. ڪم تو زتي واتون پڳوون يهودي قوم رون منڪون ننه آپ را پارام شيڪاڙي تي ان زتو آشيرواد اوتون ننه ڏيڏو تو، اُو ٻڌوئي ڪئين يهودي قوم رون وشواسيون ري ڪري ڌاري قوم واڙون ننه پڻ زڙيوه. تيام ڌاري قومون رون وشواسيون رو اي قرض سئ جي جئين پڻ پڳوون اوتون ننه ايئا

دُنيا ۾ ڏيڻو، اُوئون شينهنون موئين ٿي اُو يهوديون رُئي مدت ڪرڻ. (28) تيام هُون هائي ڪوم پُورو ڪريه، ان ڌاري قُوم واڙون رڻه اِمڌا ڏيڌا ٿي يهودي قُوم رون وشواسيون نڻه ٿا پڻي ڏيه جي ڌاري قُوم واڙا پڪو وشواس راکڻه. (29) ان پسڻه تيا ڪيڙ هُون تمون ڪن ٿين اسپينَ ملڪ زائيه. مُون نڻه ڪهر سڻه جي زئيون هُون تمون ڪن آويه، تئيون آپون نڻه ايسو ڪريست ٿي ٻڌائي آشيرواڏ زڙشي.

(30) هُوڻه، پايون ان بينون، آپنا پريو ايسو ڪريست ٿي واسطو راکيا ري ڪري ان پويتر آتما را ڏيڌل پريم ري ڪري، هُون تمون نڻه منڻ ڪرونه جي تمي مُون پيڙا پورا من ٿي مُون هارو پگهون ٿي پراٿنا ڪرتا ريو. (31) اي پراٿنا ڪرو جي زئيون هُون يهوديه صُوپا را يروشلم شهر ۾ زائون، تو هُون اُوڻا صُوپا رون يهوديون ٿي پڇي زائون، جيا پگهون رُئي وات نه مونيڻ ايسو مانه وشواس نٿي راکتا. ان اي پڻ پراٿنا ڪرو جي يروشلم شهر ۾ جيا يهودي قُوم را وشواسي سڻه، اُو اي ڌاري قُوم واڙون رُئي ڏيڌل اِمڌا قهول ڪرڻه، جڻي هُون اُوئون نڻه ڏيوا زائونه ريو. (32) هيوڻه نمونڻه جي پگهون رُئي مرضي هُوڻه ان ٻڌي واتون همريم ٿڻه، تو هُون ڪُش ٿين تمون ڪن آوون، ان توڙيڪ وار تمون پيڙو هڪ ۾ ريه.

(33) هُوڻه پگهون جيو هڪ ڏيڌا. واڙو سڻه، اُو تمون ٻڌون پيڙو هُوڻه. آمين.

پولوس روم شهر رون وشواسيون نڻه نمسڪار ڪڻه

16 (1) هُون تمون نڻه آپڻي وشواسي بين فيبي رُئي پارت ڪرونه، جڻي ڪنخريه شهر ري وشواسي منڌڙي رُئي شيواڌاري سڻه، (2) جي تمي ايڻا نڻه پريو ايسو ري ڪري ڪُشي ٿي ملو، زم پگهون رون سونڊل منڪون رڻه ڪروو ڪپڻه، ان ايڻا نڻه جيا رُئي پڻ ضرورت هُوڻه، تمي ايڻا رُئي مدت ڪريا، ڪم تو ايڻه آپ گهڻون منڪون رُئي مدت ڪريه ان مارئي پڻ مدت ڪريه.

③ مارا طرف ٿي ٻائي پرسڪلہ ان اوتارا آدمي اڪولہ نئہ نمسڪار ڪيا، جيا ايسو ڪريست ري شيوا ۾ مارا زم ڪوم ڪرئہ ان اڳي مون پيڙا ڪوم ڪرتا. ④ هاڻي مارو جيو پڇايا هارو آڀرو جيو ڪترام نوڪيو تو، ان ايٺا وات ري ڪري نہ رُوڳو هُون هاڻي رو ٿورو مونوئہ، پڻ ڌاريون قومون ري ٻڌي وشواسي منڌڙي هاڻي رو ٿورو مونوئہ. ⑤ ان جئي وشواسي منڌڙي هاڻي ري گهري پيڙي ٿئہ، اوتارا رن منڪون نئہ پڻ نمسڪار ڪيا.

مارا پريمي ٻائي اپينٽس نئہ نمسڪار ڪيا، جيو آسيہ صوپا رو پيرهيون منڪ سئہ جيئہ ايسو ڪريست مانہ وشواس اوٿيو. ⑥ ٻائي مريم نئہ نمسڪار ڪيا، جيئہ تمون هارو الاهي گهٽي مينت ڪريئہ. ⑦ اندرنيڪس ان يونياس نئہ نمسڪار ڪيا. اُو ماري آڀري يهودي قوم را سئہ، ان مون پيڙا قيڌي هتا. اُو مڪ شيلون ۾ مشور سئہ، ان مون ٿي پڻ مور ايسو ڪريست مانہ وشواس اوٿيو. ⑧ امپلياٽس نئہ نمسڪار ڪيا، جيو پريو ايسو ٿي واسطو راکيا ري ڪري مارو پريمي ٻائي سئہ. ⑨ اربانس نئہ نمسڪار ڪيا، جيو امارا زم ايسو ڪريست رئي شيوا ڪرئہ، ان مارا پريمي ٻائي استخس نئہ پڻ نمسڪار ڪيا. ⑩ اپليس نئہ نمسڪار ڪيا، جيئہ ايسو ڪريست ري ڪري ڏوروڻ سهين ٿاڻي ڏيڏيئہ جي اُو پڪو وشواس راکئہ. ارسٽوبولس رن گهر واڙون نئہ نمسڪار ڪيا. ⑪ هيروديون نئہ نمسڪار ڪيا، جيو مارو يهودي ٻائي سئہ. جيا نرڪسس ري اڪائي را منڪ پريو ايسو مانہ وشواس راکئہ، اوئون نئہ نمسڪار ڪيا. ⑫ ٻائي تروفينه ان ٻائي تروفوسه نئہ نمسڪار ڪيا، جي پريو ايسو ري شيوا ۾ مينت ڪرئہ. ماري پريمي وشواسي پين پرسس نئہ نمسڪار ڪيا، جيئہ پريو ايسو ري شيوا ۾ گهٽي مينت ڪريئہ. ⑬ روفس نئہ نمسڪار ڪيا، جيو پريو ايسو رو سونديل منڪ سئہ، ان اوتارا ري مان نئہ پڻ نمسڪار ڪيا، جئي مون هارو مان را زم سئہ. ⑭ اسنڪرٽس، فلگون، هرئيس، پترباس، هرماس، ان اوئون پيڙا جيا پيڙا وشواسي ٻائي ان پينون سئہ، اوئون ٻڌون نئہ نمسڪار ڪيا. ⑮ فللگس

ان ٻائي يُوليه نئه، نيريوس ان اوتَا ري پين نئه، ان اَلَمپاس ان اوتَا پيزا پڳوونَ رُون ٻڌون سُونديل منكون نئه نمسڪار ڪيا.

①6 ٽمي هڪا پيزا ٿي پَوِتر نمونئه پريم ٿي ملو. ايسو ڪريست ري ٻڌي وشواسِي مندڙي تمون نئه نمسڪار ڪئھ ري.

اڪري وانون

①7 هَوئه، پايون ان پينون، هُون تمون ٿي مينت ڪرونه، جي ٽمي اوتون منكون را پارام هوشيار ريو، جيا ايوي ڪوڙي واتون شيڪارڙهه جي تمارئه شيڪل وشواس ريون هاسيون واتون رئه ڪلاڦ سئه. هيئه نمونئه اُو منكون نئه پُولوين هڪا پيزا ٿي ڌار ڪرئھ ان اوتون نئه ڏوه ۾ پاڙئھ. هايون ٿي شيٽي ريو. ①8 ڪم تو هيو منڪ اپئا پريو ايسو ڪريست زئي شيوا نٿي ڪرتا، پڻ رُوگو آڀرا پيٽ هارو ڪرئھ. اُو نائوڪي نائوڪي واتون ڪرين اوتون منكون ٿي نڳي ڪرئھ، جيون را من صاڦ سئه ان نڳي واڙي واتون نٿي اوڙڪتا. ①9 هايون ٿي شيٽي ريو، ڪم تو ٻڌون منكون نئه ڪهر سئه جي ٽمي پڳوونَ رئي وات موين ايسو مانھ وشواس راکوه. تيام هُون تمون ٿي گهڻو ڪش سون. پڻ مارئي مرضي اي سئه جي ٽمي نائوڪيون واتون مانھ هوشيارِي ٿي وو، پڻ ڪراپ واتون را پارام ڪئين مت شيڪو ان اوتون مانھ ماڳي مت وو. ②0 زم منڪ هاپ نئه ڦيهلين مارئھ پرو، تم پڳوونَ، جيو هپ رکايا واڙو سئه، اپئا ڏشمڻ شيطون نئه جلدِي ۾ ڪتم ڪرشي پرو، ان اوتَا مانھ تمارئي جيت ٿيشي.

آپتو پريو ايسو ڪريست تمون مانھ ڪرپا ڪرئھ!

②1 تيمٽيس جيو مون پيزو پڳوونَ رئي شيوا ڪرئھ، ان مارا يهودي پائي لُوڪيس، ياسون ان سوسپٽرس تمون نئه نمسڪار ڪئھ.

②2 هُون تريتيس، جيا ٿي پولوس اي ڪت لڪايوه، مارا طرف ٿي تمون وشواسِي پايون ان پينون نئه نمسڪار ڪونه.

②3 گائيسَ تمون نئه نمسڪار ڪئھ، جيا ري گھري هُون پُولوس مِزمونَ سون، ان جيو وِشواسِي مندَزي رُون ٻڌون منڪون نئه هميش ڪُشي ٿي آپري گھري اُوڪار ڏئھ.

اراسٽسَ تمون نئه نمسڪار ڪئھ، جيو ايتئھ شھر رو ڪزونچي سئھ، ان پائِي ڪوئارٽسَ پڻ تمون نئه نمسڪار ڪئھ.

②4 (آپنو پريو ايسُو ڪريست تمون مانھ ڪرپا ڪرئھ! آمين.)

پُولوس پِڳوونَ را وڪوڻ ڪرئھ

②5 پِڳوونَ را وڪوڻ ٿئھ! اُو آپري ڪڙا ٿي تمون نئه وِشواس ۾ پڪا ڪري هيڪئھ. اُو نہ رُوڳو يھودي قُوم وازون نئھ، پڻ ڌاري قُوم وازون نئھ پڻ، ايسُو مانھ وِشواس راڪيا ري ڪري ماڻِي ڏين تارڻ ڏيشي. اي وات ايسُو ڪريست را پارام ڪُشي ري ڪبر پرموئئھ سئھ، جيئي هُون ٻڌون منڪون نئه همپزاوونھ. اي اُونڌِي وات پِڳوونَ جڳت نايا ٿي لين هئاڙين راڪي ٿي، پڻ همئئھ پِڳوونَ اي وات ساوئي ڪريئھ. ②6 جي واتون پِڳوونَ رو نياپو ڏيڏا وازي شاستر ۾ مور ٿي لڪي ٿي جي ام ٿيشي، اُو واتون همئئھ ايسُو ري ڪري پوري ٿيھ ان شاستر ٿي ساوئھ نمونئھ هزميام آوئھ. پِڳوونَ جيو شروع ٿي لين هميش هُوڌي سئھ، اُوئا را حُڪم پرموئئھ هايا وات رئي ڪبر پڙئھ، زم ٻڌيون قُومون را منڪ پِڳوونَ رئي وات مونيَن ايسُو مانھ وِشواس اوئئھ. ②7 پِڳوونَ، جيو هيڪئھ عقل وازو سئھ، اُوئا را وڪوڻ ايسُو ڪريست ري ڪري هميش هُوڌي ٿيئا رئھ! آمين.

کرنټيون را نوم مانه لکل پيرهيان کت رټي هزمونټي

کت لکيا واژو

اي کت پولوس لکيو، ان کت لکيا رټه توتنه سوسټنيس اوتو پيرو هتو (1 کرنټيون 1:16، 21:16). پولوس اي کت اپرا ترټما چکر مانه لکيو، زټيون او کرنټس شهر موټين ايسو را پارام همپزيا هارو گيو تو (مک شيلون را کوم 18:18-18)، ان پسته افسس شهر موټين گيو (مک شيلون را کوم 19:19-20:1). پولوس اي کت افسس شهر م اندازام 55ع م سال را شروع م کيو (1 کرنټيون 8:16).

کت کيون منکون هارو لکيو

پولوس اي کت کرنټس شهر رون وشواسي منکون هارو لکيو (1 کرنټيون 2:1). کرنټس شهر رون منکون نه کرنټي کيتا. کرنټس يونان ملک رو زونو شهر هتو، جيا نه رومي فوج ايرين پونگيوت پرو ان پسته هو سالون کيژ روم رون فوجيون ان منکون هارو وزي نايو. رومي حکومت يونان ملک نه اپرو هيک صوبو نايو. کرنټس شهر وپار کريا هارو نائوکي جگا مانه هتو ان يونان صوپا رو بټون ټي موتو شهر هتو. اوتنه روميون پيرا گهټا يوناني قوم را منک ان کعينک يهودي قوم را منک پښ رينا. کرنټس شهر پوندا کوم م مشور هتو. ان اوتنه هيک افروډيني نومي ډيوي رو مندر هتو، جيټه منک ډيوي رټي پوزا کريا م پوندو کوم کرتا. زټيون پولوس اوتنه ايسو را پارام همپزياو، تټيون گهټا منک وشواسي ټيا (مک شيلون را کوم 8:18).

کت لکيا رو مطلب

پولوس اي کت لکيو کم تو اوتنه هومپيزو جي کرنټس ري وشواسي منډري م گهټي پالټي ټي گيه ان پوندو کوم پښ ټنه ريو. اوت ري وشواسي پولوس نه کت پښ لکيو تو، ان پولوس اوتون رون لکل سوئالون را جواب ډيوو کرتو تو. تيام اوتنه اي کت لکيو زم اوت را وشواسي منک پالټي رو کيال ساډنه ان روگو ايسو مانه پروسو راکه، پوندو کوم ساډنه ان پوندو کوم کريا واژون نه نات پارا کره، ډيو ډيوټونون رټي پوزا ساډنه، ان وشواسي منډري م پريم ان هپ ټي پگټي کره. اکر م پولوس اوتون نه جيوي اونيا را پارام شيکاژنه ان بروشلم شهر رون وشواسيون هارو امداد ډيډا را پارام کئنه.

ايئا ڪتاب را شاستر تي ٻيڙا حوالا:


1 کُرتيون. 11-10:7 . متي 9-3:19	1 کُرتيون 1:1 ڪوم 19-1:9
1 کُرتيون 11-10:7 . مرقس 12-2:10	1 کُرتيون 14:1 ڪوم 8:18
1 کُرتيون 11-10:7 . لوقا 18:16	1 کُرتيون 14:1 روميون 23:16
1 کُرتيون 1:9 ڪوم 6-3:9, 15	1 کُرتيون 16:1 1 کُرتيون 18-15:16
1 کُرتيون 1:9 ڪوم 8-1:18	1 کُرتيون 17:1 ڪوم 15:9
1 کُرتيون 9:9 استيشنا 4:25	1 کُرتيون 19:1 يسعياھ 14:29
1 کُرتيون 13:9 اخبار 36-28:7	1 کُرتيون 31:1 ڀرمياھ 24:9
1 کُرتيون 13:9 گنتي 19-8:18	1 کُرتيون 1:2 ڪوم 18-1:18
1 کُرتيون 14:9 متي 10:10	1 کُرتيون 9:2 يسعياھ 4:64
1 کُرتيون 14:9 لوقا 7:10	1 کُرتيون 16:2 يسعياھ 13:40
1 کُرتيون 21:9 يوحنا 34:13	1 کُرتيون 6:3 ڪوم 18-1:18
1 کُرتيون 1:10 خُروج 22-21:13	1 کُرتيون 6:3 ڪوم 18-27:18
1 کُرتيون 1:10 گنتي 23-15:9	1 کُرتيون 19:3 ايوب 13:5
1 کُرتيون 1:10 خُروج 29-21:14	1 کُرتيون 20:3 زبور 11:94
1 کُرتيون 2:10 خُروج 31:14	1 کُرتيون 17:4 ڪوم 3-1:16
1 کُرتيون 3:10 خُروج 35-2:16	1 کُرتيون 17:4 ڪوم 5:18
1 کُرتيون 4:10 خُروج 7-1:17	1 کُرتيون 17:4 ڪوم 22:19
1 کُرتيون 4:10 گنتي 11-2:20	1 کُرتيون 1:5 اخبار 8:18
1 کُرتيون 4:10 يوحنا 14:4	1 کُرتيون 1:5 استيشنا 30:22
1 کُرتيون 5:10 گنتي 35-28:14	1 کُرتيون 1:5 استيشنا 20:27
1 کُرتيون 7:10 خُروج 6:32	1 کُرتيون 7:5 يسعياھ 7:53
1 کُرتيون 8:10 گنتي 9-1:25	1 کُرتيون 8-7:5 خُروج 20-1:12
1 کُرتيون 9:10 گنتي 6-4:21	1 کُرتيون 13:5 استيشنا 7:17
1 کُرتيون 10:10 گنتي 49-41:16	1 کُرتيون 13:5 استيشنا 19:19
1 کُرتيون 16:10 متي 28-26:26	1 کُرتيون 13:5 استيشنا 21:21
1 کُرتيون 16:10 مرقس 24-22:14	1 کُرتيون 13:5 استيشنا 21:22
1 کُرتيون 16:10 لوقا 20-19:22	1 کُرتيون 13:5 استيشنا 24:22
1 کُرتيون 18:10 استيشنا 27:12	1 کُرتيون 13:5 استيشنا 7:24
1 کُرتيون 20:10 استيشنا 17-16:32	1 کُرتيون 16:6 پيدائش 24:2
1 کُرتيون 26:10 زبور 1:24	1 کُرتيون 11-10:7 . متي 32:5

1 کُرنِتيون 7:15 کوم 9-4:1	1 کُرنِتيون 7:11 پيدائش 27:1
1 کُرنِتيون 8:15 کوم 6-3:9	1 کُرنِتيون 8:11 پيدائش 22:2
1 کُرنِتيون 9:15 کوم 3:8	1 کُرنِتيون 9:11 پيدائش 18:2
1 کُرنِتيون 9:15 کوم 2-1:9	1 کُرنِتيون 25-23:11 متي 28-26:26
1 کُرنِتيون 21:15 پيدائش 19-17:3	1 کُرنِتيون 25-23:11 مرقس 24-22:14
1 کُرنِتيون 25:15 زبور 1:110	1 کُرنِتيون 25-23:11 لوقا 20-19:22
1 کُرنِتيون 27:15 زبور 6:8	1 کُرنِتيون 21:14 يسعياہ 12-11:28
1 کُرنِتيون 32:15 کوم 1:20-23:19	1 کُرنِتيون 3:15 يسعياہ 12-1:53
1 کُرنِتيون 32:15 کوم 19-17:20	1 کُرنِتيون 3:15 متي 50:27
1 کُرنِتيون 32:15 يسعياہ 13:22	1 کُرنِتيون 3:15 مرقس 37:15
1 کُرنِتيون 45:15 پيدائش 7:2	1 کُرنِتيون 3:15 لوقا 46:23
1 کُرنِتيون 54:15 يسعياہ 8:25	1 کُرنِتيون 3:15 يوحنا 30:19
1 کُرنِتيون 55:15 هوسيع 14:13	1 کُرنِتيون 4:15 زبور 11-10:16
1 کُرنِتيون 7-5:16 کوم 3-1:20	1 کُرنِتيون 4:15 متي 7:28-57:27
1 کُرنِتيون 8:16 کوم 1:20-1:19	1 کُرنِتيون 4:15 مرقس 8:16-42:15
1 کُرنِتيون 10:16 1 کُرنِتيون 17:4	1 کُرنِتيون 4:15 لوقا 12:24-50:23
1 کُرنِتيون 12:16 کوم 1:19-24:18	1 کُرنِتيون 4:15 يوحنا 9:20-38:19
1 کُرنِتيون 15:16, 17 1 کُرنِتيون 16:1	1 کُرنِتيون 5:15 لوقا 34:24
1 کُرنِتيون 19:16 کوم 3-1:18	1 کُرنِتيون 5:15 لوقا 43-36:24
1 کُرنِتيون 19:16 کوم 26, 19:18	1 کُرنِتيون 5:15 يوحنا 23-19:20
	1 کُرنِتيون 7:15 لوقا 51-44:24

ڪرنٽيون

را نوم مانھ پولوس رو لکل

پيرھيون ڪت



1 ① ھون لکيا وازو پولوس سون، جيا نٿه ڀڳوون آڀري مرضي پرموٽه ايسو ڪريست رو هيڪ مڪ شيلو سونديوھ. اي ڪت مارا پاھا ٿي ان آڀتا وشواسي پاڻي سوسٽنيس را پاھا ٿي لکل سٿه.

2 ② ڪرنٽس شهر ري ڀڳوون ري وشواسي منڌري رون پريمي پايون ان بينون، تمي جيا ايسو ڪريست ٿي واسطو را ڪيا ٿي ڀڳوون را سونڊل منڪ ٿياھ. ڀڳوون تمارو آپ ٿي واسطو رکايوھ زم تمي اوئون ٻڌون پيڙا اوٽا را سونڊل منڪ ٿيو، جيا هر جڳا آڀتا پريو ايسو ڪريست رو نوم لٿه، جيو اوئون رو ان آڀتو پڻ پريو سٿه.

③ آڻڻو ٻاپ ڀڳوون ان ڀرڻو ايسو ڪريست تمون مانھ ڪرڻا ڪرڻه ان تمون
ننه هڪي راکڻه!

ٻولوس ڪرنٽس شهر رون وشواسيون هارو ڀڳوون رو ٿورو مونئھ

④ هون هميش تمون هارو ڀڳوون رو ٿورو مونٽو ريونھ، ڪم تو اوئھ تمارئھ
ايسو ڪريست ٿي واسطو راکيا ٿي تمون مانھ ڪرڻا ڪرئھ. ⑤ ڪم تو ايسو
ٿي واسطو راکيا ري ڪري تمي هر وات ڀر گھڻا ڀاڳواڙا ٿياھ، ان تمون ننه ٻڌي
واتون شيڪاڙيا رئي ان هزميا رئي هيمنت زڙئھ، ⑥ ڪم تو تمي ايسو ڪريست
را پارام هاک ڀرل واتون مونئھ ان تمارو وشواس پڪو ٿيوھ. ⑦ تيام تمون ننه
ڀڳوون رئي ڏيڏل هر نمونا رئي ڪڙا زڙئھ، ان تمي اوئا توئا رئي وات ڪشي ٿي
زوئھ، زئيون آڻڻو ڀرڻو ايسو ڪريست وڙي پاسو آوين ساوو ٿيشي. ⑧ ايسو
آپ تمون ننه هيمنت ڏيشي جيا ٿي تمي حياتي ري پڇاڙي هوڏي پڪو وشواس
راڪشو، ان آڻڻا ڀرڻو ايسو ڪريست را آيا رنه ڏي تمون مانھ ڪيا وات رو الزوم
نئين لاڳئھ. ⑨ ڀڳوون آڻڻا وائيدا رو هاسو سئھ. اوئھ تمارو آپ ٿي تيام واسطو
رڪايوھ زم تمي اوئا را ڏيڪرا آڻڻا ڀرڻو ايسو ڪريست پيڙا ٿين هپ ڀر ريو، ان
او آڻڻو مقصد ضرور ڀورو ڪري.


وشواسي منڌري ڀر جهيڙو جهڳڙو ڪروو ڀن هيڪ من ٿين ريوو

⑩ هوئھ، ڀايون ان ڀينون، هون تمون ٿي آڻڻا ڀرڻو ايسو ڪريست مانھ وشواس
راڪيا ري ڪري منٽ ڪرونھ جي تمي هيڪي وات مانھ وو ان ڌار پالتي مت
ناوو. تمي ٻڌائي پيڙا ٿين هيڪ من ٿين ريو ان آڻڻ ڀر هپ راکو. ⑪ ڪم تو،
مارون ڀريمي ڀايون ان ڀينون، ٻائي خلوئي را گهر ري منڪي مون ننه ساوئھ
نمونئھ هميڙايوھ جي تمون موئين جهيڙا جهڳڙا ٿئھ ريا. ⑫ مارو ڪيڌا رو مطلب

اي سٺه جي تمهي هر هيڪ آپ نئه ڌار ڌار پالتيي زا ڪوه. ڪوڪ ام ڪئھ جي ”هون پولوس ري پالتيي رو سون،“ ڪوڪ ام ڪئھ جي ”هون تو اڀلوس ري پالتيي رو سون،“ ڪوڪ ام ڪئھ جي ”هون پطرس ري پالتيي رو سون،“ ان ڪوڪ ام پڻ ڪئھ جي ”هون ايسو ڪريست ري پالتيي رو سون.“⁽¹³⁾ هائي تمهي ڪي ڪروه ريا؟ ايسو ڪريست پوري وشواسي منڌري رو نتيي، ڪي؟ رُوگو هيڪي پالتيي رو سٺه، ڪي؟ ان هون پولوس تمون نئه تارڻ ڏيڏا هارو هوزي مانھ مريوه، ڪي؟ ڪا تمهي مارا شيلا تيا هارو پويتر سنون ليڏو، ڪي؟

⁽¹⁴⁾ هون ايئا وات ري ڪري پڳوون رو ٿورو مونونه جي ڪرسپس ان گائيس شوا مئين تمون موئين ٿي ڪيا نئه پڻ پويتر سنون نٿو ڏيڏو.⁽¹⁵⁾ تيام تمون موئين ٿي ڪوئي ڪي نتيي هيڪتو جي مئين تمون نئه آپرا شيلا نايا هارو پويتر سنون ڏيڏوه.⁽¹⁶⁾ هوئه، مئين ستفناس ري اڪائي نئه پڻ پويتر سنون ڏيڏو تو، پڻ مارا زويام مئين هايون شوا پيزا ڪيا نئه پڻ پويتر سنون نتيي ڏيڏو.⁽¹⁷⁾ ڪم تو ايسو ڪريست مون نئه پويتر سنون ڏيڏا هارو نئين، پڻ ايسو را پارام ڪشي ري ڪبر همپزيا هارو مک شيلو ناوين ميليوه. مارو ڪوم اي نتيي جي هون آپري عقل پرموئه ايوي واتون ڪرون جي منڪون نئه ناوڪي لاڳهه. پڻ مارو ڪوم اي سٺه جي هون ساوئه نمونئه ايسو رئه هوزي مانھ مريا را پارام همپزاوون، متون ايسو رئه هوزي مانھ مريا ٿي ڪئين قائيڏو نه ٿه.

آپري عقل ان طاقت مانھ نئين، پڻ پريو ايسو مانھ پروسو راکو



⁽¹⁸⁾ ايسو رئه هوزي مانھ مريا ري وات، اونون منڪون نئه عقل ووئيي وات لاڳهه جيا هميش ري سزا ڪاڏا وازا سٺه. پڻ آبي جيا تارڻ ليڏا وازا سون، آپون ڪن هيا ٿي پڳوون ري طاقت ساوئي ٿه.⁽¹⁹⁾ ڪم تو شاستر ۾ پڳوون ري اي وات لڪل سٺه:

”هُن اي وات ساوئي ڏيڪاڙيه،

جيون نئه منڪ عقل واڙا ڪئه، اُوئون ۾ ڪئين عقل نٿي،

ان جيون نئه منڪ هڙمو ڪئه، اُوئون ۾ ڪئين هڙم نٿي.“

②0 ڀڳوون ري نظر ۾ عقل واڙو منڪ ڪي سئه؟ ڀنل منڪ ڪي سئه؟ ڏنيا ۾ جيا منڪ نائوڪي نائوڪي تقريرون ڪرئه، اُو ڀڳوون ري نظر ۾ ڪي سئه؟ اُو تو ڪئين نٿي. ڀڳوون وات ساوئي ڏيڪاڙيه جي ڏنيا رون منڪون رئي جيئي عقل سئه، اُو ڪئين نٿي.

②1 ڪم تو ڀڳوون آپري عقل پرموئنه ام ڪريو، جي ڏنيا را منڪ اُوئون ري آپري عقل ٿي ڀڳوون نئه نه اوڙڪي هيڪئه. تيام ڀڳوون آپري مرضي ٿي اي قينصلو ڪريو جي اُو ايسو را پارام نياپو ڏيڏا ٿي، جيو ڏنيا رون منڪون نئه عقل ووئو لاڳئه، اُوئون منڪون نئه تارن ڏيشي جيا نياپو مونيڻ ايسو مانه وشواس راکئه. ②2 يهودي قوم واڙا ٿاڀي هارو پرسا زووا ڪرئه، ان ڌاري قوم واڙا ايوي واتون هومپڙوا ڪرئه جي اُوئون ري عقل پرموئنه اُوئون نئه صحيح لاڳئه. ②3 پڻ امي منڪون نئه اي همپڙاونه جي ڀڳوون رو سونڊل پڇايا واڙو ايسو ڪريست هوزي مانه مريو. اي وات يهوديون نئه ايوي ڪراپ لاڳئه جي هايا ري ڪري اُو اوڙڪي نٿي هيڪتا جي اي وات هاسئي سئه، ان ڌاري قوم واڙون نئه اي وات عقل ووئي لاڳئه. ②4 پڻ اُو منڪ جيون رو ڀڳوون آپ ٿي واسطو رکايوه، اُو پلئه يهودي قوم را هوئه ڪا ڌاري قوم را، اُوئون ڪن ڀڳوون را سونڊل پڇايا واڙا ايسو ڪريست رئه هوزي مانه مريا ٿي ڀڳوون رئي طاقت ان ڀڳوون رئي عقل ساوئي ٿه. ②5 ڪم تو ڀڳوون رو هائي ڪوم جيو منڪون را هزميام عقل وگر ڪرل سئه، اُو ڪوم ڀڳوون ايوي عقل ٿي ڪريوه، جيئي منڪون ري عقل ٿي الاهي گهڻي وڌارنه سئه. ان ڀڳوون رو هائي ڪوم جيو منڪون را هزميام ڪمزوري ٿي ڪرل سئه، اُو ڪوم ڀڳوون ايوي طاقت ٿي ڪريوه، جيئي منڪون ري طاقت ٿي الاهي گهڻي

وڌائڻ سٺه.

②6 پايون ان پينون، تم ي ياڌ ڪرو! زئيون پڳوون تمارو آپ ٿي واسطو رکايوه، اُوڻه توتڻه تم ي ڪيوا هتا؟ منڪون ري نظر ۾ تمون موئين ٿي گهڻا منڪ عقل واڙا نتا، گهڻا طاقت واڙا نتا، گهڻا اونچي اڪائي را نتا. ②7 پڻ پڳوون اوتون منڪون نئه آپ ٿي واسطو راکيا هارو سونديا، جيا ڏنيا ري نظر ۾ عقل ووتنا سٺه، زم عقل واڙون نئه لازي مارڻه. ان پڳوون اوتون منڪون نئه سونديا، جيا ڏنيا ري نظر ۾ ڪمزور سٺه، زم طاقت واڙون نئه لازي مارڻه. ②8 ان پڳوون اوتون منڪون نئه سونديا، جيا ڏنيا ري نظر ۾ نيچ سٺه ان جيون نئه منڪ گهٽ هڙمڻه، جيون نئه منڪ ڪئين نٿي هڙمڻا، زم وات ساوئي ٿنه جي جيا نئه ڏنيا موتو هڙمڻه، او پڳوون ري نظر ۾ ڪئين نٿي. ②9 تيام ڪوئي پڻ منڪ پڳوون هومو وڌائي نٿي ڪري هيڪتو. ③0 هوه پڳوون تمارو ايسو ڪريست ٿي واسطو رکايوه، جيئنه پڳوون را طرف ٿي آوين آپون ڪن پڳوون رئي عقل ساوئي ڪري. پريو ايسو آپون نئه پڳوون ري وات مانه ويوراوه، آپون نئه پويتر ڪرڻه، ان آپون نئه ڏوهون را قوضا ٿي آزاد ڪراوه. ③1 تيام، زم شاستر ۾ لڪل سٺه:

”آپري وڌائي مت ڪرو،

پڻ پريو را وڪوڻ ڪرو.“

بتون ٿي موئي وات اي سٺ

ايسو ڪريست آپون نئه پچايا هارو هوزي مانه مريوه

① تيام، پايون ان پينون، زئيون هون تمون ڪن آيو تو، تئيون مئين آوين 2 موتون موتون ويئون ان آپري عقل ٿي ڏوري ڏوري واتون نٿي ڪري، پڻ تمون نئه ساوڻه نموننه پڳوون رئي اونڌي وات همپزاوئي ٿي. ② ڪم تو مئين ڦينصلو ڪريو تو جي هون تمون نئه روڳي هيڪي وات را پارام همپزاوون، ايسو

ڪريست را پارام ان ڪاس ڪرين اونا را هوزي مانه مريا را پارام. ③ زئيون هون تمون ڪن آيو، تئيون مئين سوچيو جي مون ۾ اي ڪوم ڪريا رئي هيمنت نئي، ان مون ننه اي بيڪ هتئي جي پڳوون رو اي ڪيڏل ڪوم ڪم ڪرين پورو ڪرون. ④ ان زئيون مئين تمون ننه پڳوون رو وچن همپڙايو، تئيون مئين آپري وات منيا هارو آپري عقل تي نائوڪي نائوڪي واتون نه ڪري، پڻ پويتر آتما ري ڪڙا تي تمون ننه پڪي ڪاترئي تئي جي ماري ڪيڏل واتون هاسي سئ. ⑤ مئين هم ڪريو زم تمي منڪون ري عقل ري ڪري نئين، پڻ پڳوون ري ڪڙا ري ڪري وشواس راکو.

پڳوون آپري عقل رئي اونڌي وات پويتر آتما تي ساوئي ڪريه

⑥ توئي پڻ امي اونون منڪون ڪن عقل وازي واتون ڪرونه، جيا پڪو وشواس راکهه. پڻ اي عقل ايئا دنيا رئي عقل نئي ان نڪو ايئا دنيا رون آڳيونون ري عقل جيوي سئ، جيون رو راز ڪتم تيا وازو سئ. ⑦ نا نا، امي تو پڳوون ري عقل رئي وات ڪرونه، مطلب پڳوون رئي اونڌي وات جي اونه پيڏ ۾ راکئي تئي، پڳوون رو او منصوبو جيو اونه جگت نايا تئي مور نايو تو، جيا تئي آپون ننه آڪاش ۾ مون زڙشي. ⑧ هايا عقل ري وات را پارام ايئا دنيا رون آڳيونون مويين تي ڪيا ننه ڪهر نتي. ڪم تو جي اونون ننه هايا رئي ڪهر هوئت، تو او مونوازا پريو ايسو ننه هوزي مانه نه مراوئت. ⑨ پڻ اونون ننه هايا وات رئي ڪئين ڪهر نتي، زم شاستر ۾ لڪل سئ:

”جي واتون ڪيئنه اونڪيئي نتي ڏيڪي،

ان ڪيئنه ڪوني نتي هومپڙي،

ان نڪو اونون را پارام ڪيئنه سوچيو،

او واتون پڳوون اونون منڪون هارو تيار ڪري

جيا اونا تي پريم راکهه.”

⑩ پڻ آپون ڪن پڳوون هائي وات پويتر آتما ري ڪرا ٿي ساوئي ڪريهه. ڪم تو پويتر آتما بدوئي ڪئين زوڻهه، ان پڳوون را من ري اونڌي واتون پڻ زوڻهه. ⑪ منڪون موئين ايو ڪوڻ سٺه جيو پيزا را من رئي ڪهر پاڙي هيڪهه؟ روڳو اوتا منڪ نهه آپرا من ريون واتون رئي ڪهر سٺه. هيوئه نموننه ڪوئي منڪ پڳوون ريون واتون رئي ڪهر نٿي پاڙي هيڪتو، پڻ روڳو پڳوون را پويتر آتما نهه هايون واتون رئي ڪهر سٺه. ⑫ آپون وشواسيون نهه دنيا رو رنگ نٿي لاڳيو، پڻ آپون نهه پڳوون را پاها ٿي پويتر آتما زڙيوه، زم آپون نهه ڪهر هوئه جي پڳوون آپري ڪريا ٿي آپون نهه ڪي ڪي ڏيڏوه. ⑬ ان امي هائي هاڳي واتون همپزاوونهه. امي منڪون ري عقل ٿي شيڪاڙل نمونا پرموئنه نٿي همپزاوتاتا. پڻ پويتر آتما را شيڪاڙل نمونا پرموئنه پويتر آتما ري مرضي مانه وودا وازون نهه پويتر آتما ري واتون هزماوونهه.

⑭ جيا منڪ را ڪيال دنيا ري سوچ پرموئنه سٺه، او پڳوون را ڏيڏل پويتر آتما ري واتون نٿي مونتو، ڪم تو هائي واتون اوتا نهه عقل ووڻي لاڳهه. ان او هايون نهه هزمي نٿي هيڪتو، ڪم تو هائي واتون روڳي پويتر آتما ري ڪرا ٿي اوڙڪائي هيڪهه جي او ڪيوي سٺه. ⑮ پڻ جيو منڪ پويتر آتما ري مرضي مانه وئه، او هائي ٻڌي واتون اوڙڪي هيڪهه جي او ڪيوي سٺه. پڻ ڪوئي دنيا رئي سوچ راکيا وازو منڪ اوڙڪي نٿي هيڪتو جي پويتر آتما ري مرضي مانه وودا وازو منڪ ڪيوو سٺه. ⑯ دنيا رئي سوچ راکيا وازا منڪ پڳوون ري واتون هزمي نٿي هيڪتا، زم شاستر ۾ لکل سٺه:

”پريو را من رئي ڪيا نهه ڪهر سٺه؟
ڪوڻ اوتا نهه صلاح ڏي هيڪهه؟“

پڻ آبي وشواسي هيوي واتون هزمي هيڪونه، ڪم تو آپڻي سوچ پريو ايسو ڪريست ري سوچ پرموئنه سٺه.

مڪ شيلا پالتي را اڳيون نٿي پڻ ڀڳون را شيواڌاري سٺ

3 ① تيام، ڀايون ان پينون، شروع ۾ مئين تمون ٿي ايوئه نمونئه واتون نٿي ڪري، زم پويتر آتما ري مرضي مانه وودا واڙون ٿي واتون ڪروو ڪپئه، نڪا ماري واتون تمارا هزميام نه آوت. پڻ مئين تمون ٿي ايوئه نمونئه واتون ڪري تي، زم اوئون منڪون ٿي واتون ڪروو پڙئه جيا دنيا را نمونا پرمونئه وئ. ڪم تو تيڏي تمي نوا وشواسي ٿيا تا، ان ايسو ڪريست ٿي واسطو راکيا ۾ نڪون ٻاڙون را زم هتا. ② زم مان نڪا ٻاڙ نه روئي نٿي ڪوراوتئي پڻ روڳو اوئا نه ڏوراوئ، تم مئين تمون نه وشواس ري ڏوري واتون نئين پڻ روڳي هوري واتون شيڪاڙي، ڪم تو تمي تيڏي ڏوري واتون هزميا جيوا نٿا. پڻ تمي تو هزون هوڏي ڏوري واتون هزميا جيوا نٿي، ③ ڪم تو تمي هزون هوڏي آپرون ڪراپ ڪيالون پرمونئه ووه. تمي تو هڪا پيزا مانه ريشي ٻڙوه، ان آيت ۾ جهيڙو جهيڙو ڪروه. هايا ٿي ٿايتي نٿي ڪي، جي تمي پيزون منڪون را زم ڪراپ ڪيال راکوه ان دنيا را نمونا مانه ووه؟ ④ زئون تمون موئين ٿي ڪوڪ ام ڪئھ جي ”هون پولوس ري پالتي رو سون،“ ان پيزا ام ڪئھ جي ”هون تو اپلوس ري پالتي رو سون،“ تئين هايا ٿي وات ساوئي سئھ جي تمي دنيا رون منڪون را نمونا مانه ووه.

⑤ اپلوس تو ڪي سئھ؟ هون پولوس ڪي سون؟ امي روڳا ڀڳون را شيواڌاري سون، جيون ري واتون هومپزيا ٿي تمي ايسو مانه وشواس اوٿيوه. امي روڳو آپرو آپرو ڪوم ڪرونه، زم ايشور امون موئين ٿي هر هڪ نه ڪريا هارو ڏيڏو. ⑥ مثال، هڪ منڪ قصل پوڪئھ، پيزو منڪ قصل نه پوئي پيئارئ، پڻ قصل اوڳاڙيا واڙو ڀڳون آپ سئھ. هيوئه نمونئه مئين شروع ۾ تمون نه ايسو را پارام همپزيايو، تيا ڪيڙ اپلوس تمون نه وشواس راکيا رو

حونصلو ڏيڻو، پڻ جيو تمون نٿو وشواس راڪيا رڻي هيٺ ڏيتو ريو، اُو پڳوونَ
 آپ سٺه. ⑦ تيام وات ساوڻي سٺه جي پلٺه ڪوڪ همپڙايا وازو هوئ هڪ
 ڪوڪ حونصلو ڏيڻا وازو هوئ، توڻي پڳوونَ هوما اُو ڪئين نٿي، پڻ ٻڏي وات
 پڳوونَ مان ه سٺ، ڪم تو اُو وشواس راڪيا رڻي هيٺ ڏئ. ⑧ قصل پوڪيا
 وازو ان پوڻي پيڻاريا وازو ٻي ٿي هيڪ جيو سٺه. اُوئون پيئون موئين ٿي هر
 هيڪ نٿه آپري آپري مينت پرموئنه آپرو آپرو ايوزو زڙشي. هيوئ نمونئ هُون
 همپڙايا وازو ان اڻلوس حونصلو ڏيڻا وازو ٻي ٿي هيڪ جيو سون، ان امون
 پيئون موئين ٿي هر هيڪ نٿه آپري آپري مينت پرموئنه آپرو آپرو ايوزو زڙشي.
 ⑨ ڪم تو امي ٻي ٿي پڳوونَ پيڙا پڳوونَ رو ڪوم ڪريا وازا سون. امي
 پڳوونَ رون هازيون را زم سون، ان تمي پڳوونَ ري ٻني را زم سو جيام امي
 ڪوم ڪرونه.

ان هيوئ نمونئ تمي پڳوونَ را گهر را زم پڻ سو. ⑩ پڳوونَ آپري ڪرپا
 ٿي مُون نٿه اي هيٺ ڏيڏي جي هُون منڪون نٿه ايسو را پارام همپڙاون.
 مئين پڳوونَ ري ڏيڏل هيٺ ٿي تمون ڪن ڪاريگر رازا را زم وشواسي
 منڌڙي رڻي پُنيآ نوڪيئ، ان پيزو منڪ هوئ تمون وشواسيون نٿه شيڪاڙئ
 ريو، زم ڪوڪ نوڪل پُنيآ مان ه گهر سٺه. جيا منڪ وشواسيون نٿه شيڪاڙيا
 ٿي پڳوونَ رو گهر ناوئ، اُوئون موئين ٿي هر هيڪ رٿه هوشيار ريوو جي
 اُو آپ ڪيوئ نمونئ ڪوم ڪرئ. ⑪ ڪم تو وشواسي منڌڙي رڻي روڳڻي
 هيڪ پُنيآ سٺ، جئي پڳوونَ را پاها ٿي نوڪل سٺه. پيڙي ڪوئي پُنيآ ٿي
 نٿي هيڪٿي. ان اُو پُنيآ ايسو ڪريست سٺه جيا مان ه وشواس راڪو ڪپئ.
 ⑫ زم پُنيآ مان ه منڪ هيم، چونڊي ڪا قيمتي پٿرون ٿي پڪو گهر ناوي
 هيڪئ، ڪا لاکڙيون، پونٺ ڪا ڪونھ ٿي ڪچو گهر ناوي هيڪئ، تم ايسو
 ڪريست مان ه وشواس راڪين ڪوڪ منڪ ناوڪئ نمونئ وشواس را پارام
 شيڪاڙئ، ان ڪوڪ ناوڪئ نمونئ نٿي شيڪاڙتا. ⑬ پڻ هر هيڪ منڪ رو

ڪوم ساوو ٿيشي جي اُوڻه ڪيوو ڪوم ڪريوه، ڪم تو نيا رڻه ڏي زوڻه
 پاهي لاڳشي جيا ٿي هر منڪ رو ڪوم ساوو ٿيشي. زم پاهي ۾ پڪا گهر
 پچي زائھ، ان ڪچا گهر ٻڙي زائھ، تم نيا رڻه ڏي وات ساوڻي ٿيشي جي
 هر هيڪ منڪ ڪيوو ڪوم ڪريوه. (14) جي ڪيڻه ايسو مانھ وشواس راڪين
 ايوو ڪوم ڪريو هوڻه، جيو نيا رڻه ڏي صحيح ٿيشي، تو اُوڻا منڪ نڻه
 انصاب زڙشي. (15) پڻ جي ڪيڻه ايسو مانھ وشواس راڪين ايوو ڪوم ڪريو
 هوڻه، جيو نيا رڻه ڏي پڳوون ري نظر ۾ صحيح نئين هوڻه، تو اُوڻا منڪ نڻه
 انصاب نئين زڙنه. توڻي پڻ او آپ پڳوون ري سزا ٿي پچي زاشي، زم پاهي
 ۾ ڪياڪ رو ٻڌوڻي ڪئين ٻڙي زائھ، پڻ او آپ پاهي موڻين ٿي نالي هاڻي
 پچي زائھ.

(16) تمون نڻه اي ڪهر نٿي ڪي؟ تمارڻي وشواسي منڌڙي پڳوون رو گهر سڻه
 ان پڳوون رو منڌر سڻه، ان پڳوون رو پويتر آتما تمون موڻين رڻه. (17) جي ڪوڪ
 منڪ وشواسي منڌڙي نڻه ڪتم ڪرڻه، جيئي پڳوون رو منڌر سڻه، تو پڳوون اُوڻا
 منڪ نڻه هميش رو موت ڏين ڪتم ڪرشي. ڪم تو پڳوون رو منڌر پويتر سڻه،
 ان او منڌر تمي سو.

(18) ڪوڻي منڪ آپري ڪوڙي ٺاول وات مانھ آپ ڀولائي نه زائھ! تمون موڻين
 ٿي جي ڪوڻي آپ نڻه ايڻا ڏنيا ري سوچ پرموڻه عقل وازو هزمڻه، تو اُوڻا رڻه
 پڳوون ري واتون مونيا ٿي هاس ۾ عقل وازو ٿيوو ڪپڻه، پلڻه پڳوون ري واتون
 مونيا ري ڪري ڏنيا را منڪ اُوڻا نڻه پي عقل هزمڻه. (19) ڪم تو جيا وات نڻه
 ڏنيا را منڪ عقل هزمڻه، پڳوون ري نظر ۾ او عقل ووڻي وات سڻه. ڪم تو
 شاستر ۾ لڪل سڻه:

”جيا منڪ آپرا آپ نڻه عقل وازا هزمڻه،
 پڳوون اُوڻون نڻه اُوڻون ري آپري چالڪي ۾ ڦٽراوڻه،
 زم شڪاري پڪيون نڻه گهٽ ۾ ڦٽراوڻه.“

②۰ ان شاستر ۾ اي پڻ لڪل سئھ:

”جيا منڪ آڀرا آپ نئھ عقل واڙا هڙمئھ،

ايشور اوئون را کيال زوئئھ،

جي اوئون را کيال ٻڌائي نالا سئھ.“

②۱ تيام تمی آپ نئھ کياڪ منڪ ري پالتي رو کين منڪون ري ڪري وڌائي مت ڪرو! وشواسيون ۾ اي پالتي رئي وات ماگي نه هوو ڪپئھ، ڪم تو تمی هيڪ سو ان ٻڌوئي ڪئين تمون ٻڌون رو سئھ. ②۲ پلئھ هون پولوس هوئون، اپلوس هوئھ، ڪا پطرس هوئھ، امي ڌار ڌار پالتي را نتي پڻ هيڪ سون، ان تمون ٻڌون را سون. پلئھ ڏنيا هوئھ، حياتي ڪا موت هوئھ، همٿوڪي واتون ڪا آيا وازي واتون هوئھ، ٻڌوئي ڪئين تمون ٻڌون رو سئھ، ②۳ ڪم تو تمی ٻڌائي ايسو ڪريست را سو، ان ايسو ڪريست پڳوون رو سئھ.

منڪ شيلا ايسو ڪريست را شيواڌاري سئھ

تيام اوئون تي اوپروت نه ٿيوو

④ ① تيام تمارئھ ام هڙموو ڪپئھ جي امي شيڪاڙيا واڙا روگا ايسو ڪريست را شيواڌاري سون، جيون رئھ حوالئھ پڳوون اي ڪوم ڪريوھ، جي امي اوئا ري اونڌي واتون همپڙاوون. ② هوئھ شيواڌاريون مانھ ٻڌون تي موتو قرض اي سئھ جي او آڀرا ڌڻي رئي شيوا ڪريا ۾ ايمونڌار رئھ. ③ مون هارو موتي وات نتي جي تمی مارا پارام ڪي سوچوھ، ڪا کياڪ ڪورن ۾ منڪ مارو ڪيوو ڦينصلو ڪرئھ. هون تو آڀرا پارام پڻ ڦينصلو نتي ڪرتو جي هون ڪيوو سون. ④ ڪم تو مارو من صاف سئھ، توئي پڻ اينا تي ڪئين ٿايتي نتي ٿيئي جي هون هاس ۾ پيڏوھي سون. پڻ مارو ڦينصلو ڪريا وازو مارو ڌڻي سئھ، پريو ايسو. ⑤ تيام تمی نيا را توئا تي مور منڪون رو ڦينصلو مت ڪرو، جي ڦلوئو منڪ نائوڪو سئھ، ان ڦلوئو منڪ نائوڪو نتي. پڻ

زئيون نيا رنه ڏي پريو ايسو آوشي، او آپ منڪون رو قينصلو ڪرشي. او هتال واتون سوجھرا ٿي ساوي ڪرشي، ان منڪون رون منزن را ڪيال پڻ ساوا ڪرشي. ان تئيون پڳوون آپ هر هيڪ منڪ را اوئا را آپرا ڪوم پرموئنه وڪوڻ ڪرشي.

⑥ پايون ان پينون، مئين هائي واتون مارو ان ايلوس رو مثال ڏين تمون ننه هزماويه، زم تمي امارا مثال ٿي ايئا ڪيٽي مانھ وويو رو شيڪو جي ”زم شاستر ۾ لڪل سئھ، اوئا پرموئنه وو.“ تمي مگھرو تين ڌار ڌار پالتي ناوين هيڪا منڪ رو مون مت وڌاوو ان پيزا رو مون گھت مت ڪرو. ⑦ تمون ۾ ان پيزون منڪون ۾ ڪي قرق سئھ جيا ري ڪري تمي مگھرو ٿيو؟ جئين ڪئين تمون ننه زڙيوھ، او پڳوون رو ڏيڏل نٿي، ڪي؟ زئيون تمارو ٻڌوئي ڪئين پڳوون ٿي زڙيوھ، تو تمي آپ ننه موتا هزمين ڪم وڌائي ڪروھ؟

⑧ واھ ڙي واھ، ڪرتيون، واھ! تمي ٻڌون ٿي مور آڪاش ۾ پوڳي گياھ، ڪي؟ تمي اڳي موج ۾ پيناھ، ڪي؟ تمون ننه اڳي آڪاشي ملڳت زڙيوھ، ڪي؟ امون مڪ شيلون ننه ايتنه ڏنيا ۾ ساڌين، تمي آپ پاڌشا تين آڪاش ۾ راز ڪروھ ريا، ڪي؟ ڪيوئي نائوڪئي وات ٿت جي تمي هاس ۾ آڪاش موئين پاڌشا هوٽ، تو پسئھ امي پڻ تمون پيزا پاڌشا ٿي هيڪت. ⑨ ڪم تو مون ننه ام لاڳئھ جي پڳوون امون مڪ شيلون ننه تماشو ناوين پوري ڏنيا هوما، آڪاشي ڏوتون ان منڪون رنه روپرو، ساوا ڏيڪاڙياھ، زوئنه امي جيت ڪريا وازون را جلوس ۾ موت رئي سزا ڪاڏا وازا قيڏي تين ٻڌون وونهڙ ويتا هوئون. ⑩ امي ايسو ڪريست ري ڪري منڪون ري نظر ۾ پي عقل سون. پڻ تمي تو ايسو ڪريست ٿي واسطو راڪيا ري ڪري آپ ننه ڪيو عقل وازا هزموه! امي تو ڪمزور سون، پڻ تمي آپ ننه طاقت وازا هزموه! امارو ڪئين مون نٿي، پڻ تمي آپ ننه گھڻا مون وازا هزموه! ⑪ امي تو آز هوڏي پوڪي مرونه ريا ان ترهي مرونه ريا، امون ننه لوگھڙا نٿي زڙتا، منڪ امون ننه مارئھ، امي ايل اول ويتا

ريونه، ⑫ ان امي آپرون هاڻون ٿي مينت ڪرين آپري روزي ڪمائونھ. منڪ امارئہ ڪلاڦ پوندو ٻولئھ، تو امي اوئون مانھ آشيرواڏ مونڱونھ. منڪ امون نئھ تنڱ ڪرئھ، تو امي صير ٿي سھونھ. ⑬ منڪ امارئي ڳلا ڪرئھ، تو امي پريم ٿي ٻولونھ. امي آر ھوڏي منڪون ري نظر ۾ ڏنيا را اوڪا را زم سون، پوري ڏنيا ۾ ٻڌون ٿي گھت سون.

⑭ ھون اي واتون تمون نئھ لذي ماريا ھارو نٿي لکتو، پڻ ھون تو تمون نئھ آڀرا پريمي ٻاڙ ھزمين تمون نئھ ھزماونھ. ⑮ ڪم تو پلئھ ھزاري منڪ ھوئھ جيا تمارئي ايسو ڪريست ٿي واسطو راڪيا ۾ ھمپاڙ ڪرئھ، توئي پڻ روڳو ھيڪ ھون سون، جيو تمارا ٻاپ را زم سون. ڪم تو مئين تمون نئھ ايسو را پارام ڪشي رئي ڪٻر ھمپاڙيا ٿي تمون نئھ نوئي حياتي ڏيورائي زم تمي ايسو ڪريست ٿي واسطو راڪو، ان ھيوئھ نمونئھ ھون تمارا ٻاپ را زم ٿيوھ. ⑯ تيام ھون تمون نئھ منٿ ڪرونھ، جي تمي مارا ڏيڪاڙل نمونا ڀرمونئھ وو. ⑰ ھايا ھارو مئين ٽيمٽيس نئھ تمون ڪن ميليھو. او ماري واتون ھومپزين پريو ايسو مانھ وشواس اوٿيا ٿي مارا پريمي ڏيڪرا را زم سئھ، ان پريو ايسو ري شيوا ۾ ايموندار سئھ. او تمون نئھ مارو ووڍا رو نمونو ياڏ ڏيوروشي، جيا مانھ ھون ايسو ڪريست ٿي واسطو راڪين وونھ ريو، ان جيا را پارام ھون ٻڌيل ھر وشواسي منڌري ۾ شيڪاڙونھ.

⑱ تمون موئين ٿي ڪئينڪ منڪ مگھرور ٿياھ، ڪم تو اوئي سوچيو جي ھون تمون ڪن نئين آون. ⑲ پڻ جي پريو رئي مرضي ٿئي، تو ھون جلدِي ۾ تمون ڪن آويھ. ان تمون موئين جيا مگھرور سئھ، اوئون ريون واتون رئي نئين پڻ اوئون ري ڪڙا رئي ڪٻر پاڙيھ. ⑳ ڪم تو پڳوون رو راز نالي واتون ڪريا مانھ نٿي پڻ پڳوون ري ڪڙا مانھ سئھ. ㉑ تمارئي ڪيوئي مرضي سئھ؟ ھون تمون ڪن آوين سڪتي ٿي ھزماون؟ ڪا پريم ان نرمي ٿي ھزماون؟

جيو پُونڌو ڪوم ڪرڻه اُونئا ننه وِشواسِي مندڙِي ٿِي ٻارو ڪايوو پرو

5 ① مئين تو اي حيروني رئي وات هومپڙيه، جي تمون موئين پُونڌو ڪوم تئھ ريو. ان هائي ايوو پُونڌو ڪوم سئھ، جيو اُونئون ڌاري قُوم واڙون موئين پڻ نٿي ٿيتو، جيا پڳوون ننه نٿي مونتا. تماري وِشواسِي مندڙِي موئين ڪوڪ منڪ ايوو سئھ جيئھ آڀرا ٻاپ ري ڏوشي ننه آڀرئي ڏوشي ناوئيه. ② ان توئي پڻ تمي مگھرو سو، ان هايا وات مانھ تمون ننه ڪئين ڏڪ نٿي ٿيتو. تمارئھ ايوا ڏڪي ٿيوو تو، جي تمارئھ هيوا ڪراپ ڪوم ڪريا واڙا ننه آڀري مندڙِي ٿِي ٻارو ڪايوو تو. ③ هُون تمون ڪن تو نٿي، توئي پڻ مارو جيو تمون ڪن سئھ. تيام، زوئھ هُون تمون پيرو سون، مئين اڳي هيوو ڪوم ڪريا واڙا رو ڦينصلو ڪريوه. ④ مارو ڦينصلو اي سئھ. تمي ٻڌائي وِشواسِي مندڙِي ۾ پيڙا ٿيو. مارو جيو تمون ڪن سئھ ان هُون تمارو سات ڏيه، ان آڀو پڙيو ايسو آڀري ڪڙا ٿي تمون ننه هيمنت ڏيشي. ان پسئھ تمي آڀنا پڙيو ايسو رئي ڏيڌل اڪتيارئي واپراوتون ⑤ هيوا منڪ ننه وِشواسِي مندڙِي ٿِي ٻارو ڪايون شيطون را قوضام ساڌو پرو، زم ڏڪ ڏوروڻ اُونئا مانھ پڙئھ. مون او آڀرا ڪراپ ڪيال ان ڪوم ساڌين توبونھ ڪرئھ، ان پسئھ پڙيو ايسو رئھ وڙي آيا رئھ ڏي پڳوون ري سزا ٿي پچي زائھ.

⑥ اي نائوڪئي وات نٿي جي تمي ايوي حالت ۾ وڌائي ڪروھ. تمون ننه ايئا ڪيٽي رئي ڪهر نٿي ڪي؟ ”ٿوڙڪاڪ کاتا آتا ري ڪري، ٻڌو مونھڙل آتو ٿي زائھ کاتو.“ ⑦ زم پاشڪا پرپ مانھ يهودي ڌرم واڙا ٻڌوئي مونھڙل کاتو آتو گھر ٿي ٻارو ڪايون ڦڳوڙئھ پرو، زم اُونئون رو گھر پرپ ري ريت ڀرموئھ پويتر ٿئھ، ان پسئھ تازي شيڪل روتي ڪائھ، هيوئھ نمونئھ تمي وِشواسِي مندڙِي موئين ٿي هر هيڪ پُونڌا منڪ ننه ٻارو ڪايو پرو، زم وِشواسِي مندڙِي پويتر

تڻه، ان پسنه تمي اڳلوكي حياتي رڻي ٻڌڻي پونڌائي ساڌين نوا منڪ تين وو، ڪم تو تمي هونءِ ڏوهون ٿي آزاڌ تين نوا منڪ سو. ڪم تو ايسو ڪريست پاشڪا پرڀ را ساڙل گهيٽا را زم، پڳوون را نوم مانه آپرو جيو ڏيڏوه، زم آپون ننه ڏوهون را قوضا ٿي پچاونه. ⑧ تيام، زم يهودي ڌرم واڙا پاشڪا پرڀ منايا ري ڪري مونهل ڪاتو اتو ساڌين تازي شيڪل روتي ڪانه، هيونءِ نمونءِ آبي ايسو رنه جيو ڏيڏا ري ڪري ڏشمئي ان پونڌائي ساڌين صاف من ٿي هاسيون واتون مانه وون.

⑨ مئين آڀرا ڪت ڀر تمون ننه لڪيو تو جي پونڌو ڪوم ڪريا وازون ٿي واسطو مت راڪو. ⑩ مارو مطلب اي نتو، جي تمارنه ايٺا ڏنيا رون ٻڌون منڪون ٿي واسطو هاو ڪتد ڪروو جيا وشواسي نٿي ان پونڌو ڪوم ڪرڻه، ڪا لالچ راڪنه ان نڳي ڪرڻه، ڪا مورتيون ان ڏيوٽونون ننه پوزڻه. هيون منڪون ٿي واسطو تو راڪوو پڙشي، نڪا تمارنه ايٺا ڏنيا ٿي نيهروو پڙت. ⑪ پڻ مارو تمون ننه لڪيا رو مطلب اي هتو. جيو منڪ آڀ ننه وشواسي ڪرڻه، پڻ پونڌو ڪوم ڪرڻه، ڪا لالچ راڪنه، ڪا مورتيون ان ڏيوٽونون ننه پوزڻه، ڪا پونڌو بولڻه، ڪا شراپي سڻه، ڪا نڳي ڪرڻه، هيوا منڪ ننه وشواسي پاڻي مت هڙمو ان اوتائ ٿي واسطو مت راڪو. هيوا منڪ پيڙا نڪو ڪائو نڪو پيڻو.

⑫ جيا منڪ وشواسي منڌڙي ٿي ٻارا سڻه، اوئون رو قينصلو ڪروو مارو ڪوم نٿي. پڻ جيا منڪ وشواسي منڌڙي موئين سڻه، اوئون رو قينصلو ڪروو، تو تمارو ڪوم سڻه. پسنه تمي ڪم نٿي ڪرتا؟ ⑬ جيا وشواسي منڌڙي ٿي ٻارا سڻه، اوئون رو قينصلو پڳوون ڪرشي. پڻ تمي آپرو ڪوم ڪرو، ان زم شاستر ڀر لڪل سڻه:

”تمي آڀري منڌڙي موئين ٿي پونڌا منڪ ننه ٻارو ڪاڍو پرو.“

وشواسيون رڻ آيت ۾ جي ڪوئي وات هونءِ تو پيڙيل نئين پڻ وشواسي منڌري ۾ ڦينصلو ڪروو ڪپءِ

6 ① زئيون تمون موئين ٿي پيئون وشواسيون رڻ آيت ۾ ڪئينڪ وات ٿهه، تئين تمي ڪم پڳوون رون سُونڍل منڪون ڪن نئين، پڻ پيرون ڪن ڦينصلو ڪراوهه؟ هائي تو پييعزتي رڻي وات سهه. ② تمون نهه اي ڪهر نٿي ڪي؟ نيا رڻه ڏي آبي پڳوون را سُونڍل منڪ ڏنيا رون منڪون رو ڦينصلو ڪرشون. زئيون تمي پوري ڏنيا را ڦينصلا ڪرشو، تو پسهه تمي ايوا نٿي ڪي، جي آيت ۾ هيويون نونيون نونيون واتون رو ڦينصلو ڪري هيڪو؟ ③ تمون نهه اي ڪهر نٿي ڪي، جي آبي آڪاشي ڏوتون رو پڻ ڦينصلو ڪرشون؟ تو پسهه ڏنيا ريون واتون را ڦينصلا ڪم نئين ڪري هيڪون؟ ④ تيام، جي تمون موئين هيوي ڏنيا ري واتون سهه جيون رو ڦينصلو ڪراوو ڪپهه، تو تمي ايون منڪون ڪن ڪم ڦينصلو ڪراوهه، جيا وشواسي نٿي؟ ⑤ تمارهه هايا وات مانهه للزي مروو ڪپهه. تمون موئين ٿي ڪوئي ايوو عقل واڙو منڪ نٿي ڪي، جيو وشواسي پايون رو آيت ۾ ڦينصلو ڪري هيڪهه؟ هيوو منڪ تو ضرور هوشي. ⑥ توئي پڻ تمون موئين وشواسي آپرون وشواسي پايون مانهه ڪيس ڪرڻه، ان اوئون منڪون ڪن ڦينصلو ڪراوهه، جيا وشواسي ئي نٿي!

⑦ تمارهه هيڪا پيڙا مانهه ڪيس ڪريا ٿي ڪهر پڙهه جي تمي وشواس ريون واتون مانهه ماڳي نٿي ویتا. ڪيس ڪريا ٿي ام نائوڪو نٿي ڪي، جي تمي آپرو نقصون سهو؟ ڪيس ڪريا ٿي ام نائوڪو نٿي ڪي، جي تمي آپرو حق ساڏو؟ ⑧ پڻ تمي تو هيڪا پيڙا مانهه ڪيس ڪرين هيڪا پيڙا رو نقصون ڪروهه ريا، ان هيڪا پيڙا رو حق ڪوهوهه ريا. ان او تمارا آپرا وشواسي پائي سهه، جيون ٿي تمي ايوهه نمونتهه وهه ريا.

⑨ تمون نهه اي ڪهر نٿي ڪي؟ جيا منڪ پڳوون رڻه ڪلاڦ وهه، اوئون نهه

واڻيڏو ڪرل تارڻ نئين زڙڻه ان او پڳوون را راز موئين نئين زائي هيڪڻه. تمڀي پولاڻو مت! جيا منڪ پونڏو ڪوم ڪرڻه، ڪا مورتيون ان ڏيوئونون ننه پوزڻه، ڪا پرائي ڏوشي ٿي پونڏو ڪوم ڪرڻه، ڪا آدميون ٿي پونڏو ڪوم ڪراوڻه، ڪا آدميون ٿي پونڏو ڪوم ڪرڻه، ⑩ ڪا سورڻي ڪرڻه، ڪا لالچ راکڻه، ڪا شراپي سڻه، ڪا پونڏو ٻولڻه، ڪا ڳڻي ڪرڻه، هيو منڪ پڳوون را آڪاشي راز موئين نئين زائڻه. ⑪ اڳي تمون موئين ٿي پڻ ڪئينڪ منڪ هيو هتا. پڻ هونڻه تمڀي پويتر سنون ليڏوه ان ڏوهون ٿي صاف ٿيا. هونڻه تمڀي پڳوون را سونڀل منڪ ٿين پڳوون ري شيوا هارو پويتر ٿيا. هونڻه پريو ايسو ڪريست مانه وشواس راکيا ٿي ان اپنا پڳوون را ڏيڏل پويتر آتما ري ڪڙا ٿي پڳوون تمون ننه ماڻي ڏين ڏوهون ري سزا ٿي آزاده ڪريا.

پڳوون را سونڀل منڪ ٿين پونڏو ڪوم نه ڪرو

⑫ تمون موئين ڪوڪ ام ڪڻه: ”هون ڏوهون ٿي آزاده ٿيو، تيام هونڻه مون ننه ٻڌوئي ڪئين ڪريا رڻي موڪل سڻه.“ پڻ هاسڻي وات اي سڻه، تمون هارو ٻڌي واتون قائيڏا وازي نٿي. منڪ پلڻه ام ڪڻه: ”هون ڏوهون ٿي آزاده ٿيو، تيام هونڻه مون ننه ٻڌوئي ڪئين ڪريا رڻي موڪل سڻه.“ پڻ هاسڻي وات اي سڻه، جي هون آزاده سون، تو هون آپ ننه ڪياڪ ڏوه را قوضام نئين قتراوون. ⑬ تمون موئين ٿي ڪوڪ ام ڪڻه: ”ڪاڏو پيٽ هارو سڻه، ان پيٽ ڪاڏا هارو سڻه. تيام منڪ ننه زم وڻڻه، تم ڪرڻه. ان پڳوون ڪاڏا ان پيٽ ننه پيئون ننه ڪتم ڪرشي. تيام پلڻه آپرون ڪراب ڪيالون مانه وون، تو ڪئين قرق نئين پڙڻه.“ پڻ هاسڻي وات اي سڻه، اپنو ڏيل پونڏو ڪوم ڪريا هارو نٿي پڻ پريو ايسو رڻي شيوا ڪريا هارو سڻه، ان پريو ايسو آپون ننه ڏيل هٿيلا پچايا هارو اپنو ڪيال ڪرڻه. ⑭ پڳوون پريو ايسو ننه موت ٿي جيوي اوناڙيو، ان آپون ننه پڻ آپري ڪڙا ٿي جيوي اوناڙشي.

⑮ ٽمون ننه اي ڪبر نٿي ڪي؟ تمارو ڏيل ايسو ڪريست را ڏيل رون اوزپون را زم سئه. تو پسنه آبي ڪم ڪرين پونڌو ڪوم ڪري هيڪونه؟ آبي آپو ڏيل، جيو ايسو ڪريست رون اوزپون را زم سئه، ايسو ٿي ڌار ڪرون، ان ڪياڪ پونڌي ڏوشي پيڙو ڪرون، ڪي؟ نا نا، ماڳي نئين! ⑯ ٽمون ننه اي ڪبر نٿي ڪي؟ جيو منڪ پونڌي ڏوشي پيڙو اونگهائو، او پونڌي ڏوشي پيڙو هيڪ ڏيل ٿي زائو. ڪم تو آدمي ان ڏوشي را پارام شاستر ۾ لڪل سئه:

”بي ئي هيڪ ٿيشي.“

⑰ پڻ جيو پريو ايسو ٿي واسطو راکنه، او ايسو پيڙو هيڪ من ٿه.

⑱ ٽمي پونڌا ڪوم ٿي شيتي پاڳو! ٽمون موئين ٿي ڪوڪ ام ڪه: ”جيو پڻ ڏوه منڪ ڪرئ، اوئا ٿي ڏيل ۾ ڪئين اثر نئين ٿه.“ پڻ هاسي وات اي سئه، جيو منڪ پونڌو ڪوم ڪرئ، او آپ آپرا ڏيل رو ڏوه ڪرئ. ⑲ ٽمون ننه اي ڪبر نٿي، ڪي؟ تمارو ڏيل پويتر آتما رو منڌر سئه، جيو پويتر آتما ٽمون موئين رئه، ان پڳوون را پاها ٿي ٽمون ننه زڙيوه. ان ٽمي آپري مرضي را مالڪ نٿي، ⑳ ڪم تو ايسو آپرو جيو ڏيڌا ٿي ٽمون ننه پڳوون را منڪ نايه، ان هوه تماره پڳوون ري مرضي مانه ويو. تيام ٽمي آپرو ڏيل آپرا قوضام را ڪين ايوه نمونه وو، زم پڳوون را وڪوڻ ٿه.

پرٿيا را پارام

7 ① هوه، جيون واتون را پارام ٽمي ڪت ۾ پونسيوه، هايون را پارام هون ٽمون ننه هڙماوونه. تماري وات هاسي سئه جي ”ڪونارو ريوو نائوڪو سئه.“ ② توئي پڻ نائوڪي وات سئه جي هر آدمي رهي ڏوشي هوه، ان هر ڏوشي رو آدمي هوه، ڪم تو پونڌو ڪوم گهڻو ٿه ريو ان هيوه نمونه ٽمي پونڌا ڪوم ٿي پچي هيڪوه. ③ آدمي ان ڏوشي بيئون موٽهون ننه پيڙا اونگهايا رو حق سئه. آدمي ره آپري ڏوشي رو حق پورو ڪروو ڪپنه، ان هيوه

نمونہ ڏوشي رڻه آڀرا آڌمي رو حق پورو ڪروو ڪپڻه. ④ ڪم تو ڏوشي رو حق نٿي جي او روڳڻي آڀري مرضي مانه وڻه، نڪو آڌمي رو حق سڻه جي او روڳو آڀري مرضي مانه وڻه. پڻ ڏوشي مانه اوڻا را آڌمي رو حق سڻه، ان آڌمي مانه اوڻا ري ڏوشي رو حق سڻه. ⑤ ٽمي هيڪا پيزا رو حق ڪوهي مت ليو. جي ٽمي ٻي موٽهڻه آڀري مرضي پرموٽه، توڙاڪ وڪت هُوڌي، پراٽنا ڪريا ري ڪري پيزا نٿي اونگهاتا، تو نيڪ. پڻ پسنه تيا ڪيڙ وڙي پيزا اونگهائو، متون شيطون تمارو آزمو لڻن تمون ننه ڏوه ٻر پاڙه، ان ٽمي آپ مانه قوضو نه راڪيا ري ڪري پونڌو ڪوم ڪرو.

⑥ هون تمون ننه هم ڪين پرتيا رو حڪم نئين، پڻ پرتيا رڻي موڪل ڏيونه. ⑦ مارا هزميام ڪيوو نائوڪو هوٽ، جي ٻڌائي منڪ مارا زم ڪونئارا رڻت. پڻ هر هيڪ ننه آڀري آڀري پڳوون رڻي ڏيڏل هيمنت سڻه، ڪياڪ ننه ڪونئارو ريا رڻي هيمنت ڏيڏل سڻه، ان ڪياڪ ننه پرتل ريا رڻي هيمنت ڏيڏل سڻه.

⑧ هون هون تمون ننه ام ڪونه: تمون هارو اي نائوڪو سڻه جي ٽمي جيا ڪونئارا سو، ٽمي مارا زم پرتيا وڳر ريو، ان ٽمي جيون ري ڏوشي ڳڌاري ڳڻه، ٽمي گهرگهڻو ڪريا وڳر ريو، ان ٽمي ڏوشي جي رنڌال سو، ٽمي پيزو گهر ڪريا وڳر ريو. ⑨ پڻ جي ٽمي آپ ننه قابو ٻر نٿي راڪي هيڪتا، تو پلنه پرتو، ڪم تو پرتو پرتيا هارو هڪيا ٿي نائوڪو سڻه.

⑩ ٽمي جيا پرتل سو، تمون ننه هون حڪم ڏيونه. اي حڪم مارا طرف ٿي نٿي پڻ پريو ايسو رو ڪيڏل سڻه. ڏوشي آڀرا آڌمي ننه نه ساڏه. ⑪ پڻ جي او آڀرا آڌمي ننه ساڏه، تو او پيزو گهر نه ڪرڻه ان آڌمي ووڻي رڻه، ڪا آڀرا آڌمي ٿي منائي زانه. ان آڌمي رڻه آڀري ڏوشي ننه نه ساڏوو.

⑫ هون ٽمي پيزا منڪ، جيا رو آڌمي ڪا ڏوشي وشواسي نٿي، تمون ننه هون ام ڪونه. اي پريو ايسو رڻي ڪيڏل وات نٿي، پڻ هون آپ ڪونه ريو. جي ڪياڪ وشواسي پائي رڻي ڏوشي وشواسي نه هون، ان او ڏوشي اوڻا پيزي

ريا ۾ کُش هونءَ، تو اُو اُوئا ڏوشي نئه نه ساڏئه. ⑬ ان جي ڪيائڪ وِشواسِي ڏوشي رو آڏمي وِشواسِي نه هونءَ، ان اُو آڏمي اُوئا پيڙو ريا ۾ کُش هونءَ، تو اُو اُوئا آڏمي نئه نه ساڏئه. ⑭ ڪم تو جيو آڏمي وِشواسِي نئي، اُو آپري وِشواسِي ڏوشي ري ڪري زوئنه پويتر ٿيوه. ان جئي ڏوشي وِشواسِي نئي، اُو آپرا وِشواسِي آڏمي ري ڪري زوئنه پويتر ٿيوه. هم نه ٿئت، تو تمارا باز زوئنه اڀڙال ٿئت، پڻ تمارا باز تو پويتر سئه.

⑮ پڻ جي تمارو آڏمي ڪا ڏوشي وِشواسِي نئي، ان اُو آپري مرضي ٿي ڌار ٿيو ڪرئ، تو پلئه ڌار ٿئ. تمي اُوئا نئه ڌار ٿيو اُڏيو. هيوي حالت ۾ وِشواسِي پائي ڪا پڻ ڌار نه ٿيا را حڪم ٿي آزاده سئه. ڪم تو زوري پيڙا ريا ٿي روڳو جهيڙو جهيڙو ٿيشي، ان پڳوون تمارو آپ ٿي تيام واسطو رکايوه، زم تمي ٻڌون ٿي هپ ۾ ريو. ⑯ زايا وازا نئه زوري روڪيا رو ڪي ڦائيدو؟ امر مت سوچو جي اُو ماري ڪري وِشواسِي ٿيشي. ڏوشيون، تمون نئه ڪيوئي پڪ سئه جي تمي پيڙي ريا ٿي آپرا آڏمي نئه پڳوون ري سزا ٿي پڇاوي هيڪشو؟ آڏميون، تمون نئه ڪيوئي پڪ سئه جي تمي پيڙا ريا ٿي آپري ڏوشي نئه پڳوون ري سزا ٿي پڇاوي هيڪشو؟

وِشواسِي ٿين اُوئا حياتِي را نمونا مانه ويتا ريوو جيو پڳوون تمون نئه ٿيڏوه

⑰ وات اي سئه. پريو ايسوهر هيڪ نئه آپري آپري حياتِي مانه وُڍا رو نمونو ڏيڏوه، ان پڳوون هر هيڪ رو آپ ٿي واسطو رکايوه زم اُو آپري آپري حياتِي را ڏيڏل نمونا مانه وئ. تيام تمي آپري حياتِي را ڏيڏل هيا نمونا مانه ويتا ريو. هون همروم هائي هاڳي نمونو ٻڌيون وِشواسِي منڌڙيون ۾ شيڪاڙونھ. ⑱ يهودي قوم رو منڪ، جيا رئي وِشواسِي ٿيا مور تهر ٿيل هئي، اُو وِشواسِي ٿين آپري ٿيل تهر رئي وات هتاريا هارو ڪئين نه ڪرئ. ان ڌاري قوم رو

منڪ، جيا رڻي وشواسي ٿيا مور تهر ٿيل نٿي، اُو وشواسي ٿين آپرڻي تهر نه ڪراوئ. (19) تمارڻي تهر ٿيل هوئ، ڪا نه هوئ، تو ڪئين وات نٿي. پڻ موٽي وات اي سئ جي تمڀي پڳوون رون حڪمون مانه وو. (20) هر هيڪ رئ پڳوون را ڏيڏل اوئا حياتي را نمونا مانه ويوو، جيا نمونا ۾ پڳوون تمارو آپ ٿي واسطو رکايوه. (21) جي وشواسي ٿيا رئ ٿوئئ تمڀي ڳلوم هتا، تو ڪئين وات نٿي، تمڀي هايا را پارام ڦڪر مت ڪرو. پڻ جي تمون نئ صحیح طریقا ٿي آزاد ٿيا رو موقعو زڙئ، تو ڳلومي ساڏين تمڀي آزاد ٿيو. (22) ڪم تو جيو ڪياڪ منڪ رو ڳلوم هوتون وشواسي ٿيو، اُو پريو ايسو ٿي واسطو راڪيا ري ڪري ڏوهون ٿي آزاد ٿين پريو ايسو رو آزاد ڪرل منڪ سئ. همروم جيو ڳلومي ٿي آزاد هوتون وشواسي ٿيو، اُو ايسو ڪريست رو شيواداري ٿين ڳلوم را زم سئ. (23) ايسو آپرو جيو ڏين تمون نئ زوئئ ڏوهون ري ڳلومي ٿي ويساتا ليڏاه را. هوئ تمڀي ايسو را منڪ سو، تيام تمڀي منڪون رون ڪراپ ڪيالون مانه وين آپ نئ منڪون را ڳلوم مت ٿاوو. (24) پايون ان پينون، جيا حياتي را نمونا ۾ تمڀي هتا، زئون پڳوون تمارو آپ ٿي واسطو رکايو، اوئا حياتي را نمونا ۾ پڳوون ٿي واسطو راڪين ريو.

ڪونٿاريون سوڪريون را پارام ان رنڌال ڏوشيون را پارام

(25) تمڀي ڪت ۾ ڪونٿاري سوڪريون را پارام پونسيوه. هايا را پارام پريو ايسو رو ڏيڏل مون ڪن ڪئين حڪم نٿي، پڻ پريو ايسو ري ڏيا ٿي هون ايمونٿار هوتون صلاح ڏيونه. (26) مارا هزميام همٿوڪي مڙيپي ري ڪري ٿاوڪي وات اي سئ جي منڪ امرور رئ زم همئئ سئ. (27) جي تمڀي پرتل سو، تو آپرڻي ڏوشي ساڏوا مت ڪرو. جي پرتل نٿي، تو پرتيا رڻي ڪوشش مت ڪرو. (28) پڻ جي تمڀي پرتوه، تو هايا ٿي تمڀي ڪئين ڏوه نٿي ڪرتا. ان جي ڪونٿاري سوڪري پرتئ، تو هايا ٿي اُو ڪئين ڏوه نٿي ڪرتي. وات اي سئ،

پرٿلون نئه ايٺا حياتي ۾ تڪليليون تئھ، ان هون تمون نئه هايون تڪليليون ٿي پڇاوا ڪرونھ.

②9 پايون ان پينون، مارو ڪيڏا رو مطلب اي سئھ جي وڪت ٿوڙو سئھ. تيام آڙ ٿي لين، جيا پرٿل سئھ، اوئون زئھ پورئھ نمونئھ پڳوون رئي شيوا ڪروو، جيوئھ نمونئھ ان پرٿل منڪ پڳوون رئي پورئي شيوا ڪري هيڪئھ. ③0 جيا ڏڪي تين روئھ ريا، اوئون رئھ پورئھ نمونئھ پڳوون رئي شيوا ڪروو، زوئئھ او ڏڪي نٿي. جيا ڪش تين هاهئھ ريا، اوئون رئھ پورئھ نمونئھ پڳوون رئي شيوا ڪروو، زوئئھ او ڪشئي نٿي ڪرتا. جيا شينھون ويساتي لئھ، اوئون رئھ پورئھ نمونئھ پڳوون رئي شيوا ڪروو، زوئئھ او شينھون اوئون ري آپري نٿي. ③1 ان جيا ايٺا دنيا ري شينھون واپراوئھ، اوئون رئھ پورئھ نمونئھ پڳوون رئي شيوا ڪروو، ان هايون دنيا ريون شينھون مانھ پورو ڏيون نہ ڏيوو. ڪم تو اي همٿوڪئي دنيا ٻڌئي ڪتم ٿيا واڙئي سئھ.

③2 مارئي مرضئي اي سئھ، جي تمي گهٽيون ٿي آزاد ريو. جيو وشواسي پرٿل نٿي، او پريو ايسو ريون واتون را پارام ڪيال ڪرئھ، جي او ڪيوئھ نمونئھ پريو ايسو نئھ ڪش ڪري هيڪئھ. ③3 پڻ جيو وشواسي پرٿل سئھ، او دنيا ريون واتون را پارام ڪيال ڪرئھ، جي او ڪيوئھ نمونئھ آپري ڏوشي نئھ ڪش ڪري هيڪئھ. ③4 ان تيام او پريو ايسو نئھ ان آپري ڏوشي نئھ ڪش ڪريا هارو بيئي پاھي قاتل سئھ. همريئھ جيئي وشواسي ڏوشي رنڌال سئھ ان جيئي ڪونٿارئي سوڪري سئھ، جيون را آدمي نٿي، او پريو ايسو ريون واتون را پارام ڪيال ڪرئھ، زم او پورئھ نمونئھ ان پورا من ٿي پريو ايسو رئي شيوا ڪري هيڪئھ. پڻ جيئي وشواسي ڏوشي پرٿل سئھ، او دنيا ريون واتون را پارام ڪيال ڪرئھ، جي او ڪيوئھ نمونئھ آپرا آدمي نئھ ڪش ڪري هيڪئھ.

③5 هائي واتون هون تمارا قائيڏا هارو ڪونھ ريو. مارو مطلب اي نٿي جي تمون نئه آزادي ٿي روڪون، پڻ هون هائي واتون ايٺا هارو ڪونھ ريو زم تم

نائوڪڻه نمونئو وو، ان پورا من ٿي گهٽيون وگر پريو ايسو رئي شيوا ڪرو.
 (36) جي ڪوڪ ام هزمئو، جي ”اي نائوڪڻي وات نٿي جي هون آڀري سوڪري
 نئو ڪونٿارئي راڪون،“ ان جي سوڪري رئي پريئا رئي عمر زائو رئي، ان اي وات
 نيڪ لاڳئو جي سوڪري نئو پريئاوو ڪيئو، تو او آڀري مرضي پرمونئو سوڪري
 نئو پلئو پريئاوو. هم ڪريا ٿي او ڪئين ڏوھ نٿي ڪرتو. (37) پڻ جيئو منڪ من
 ۾ اي ڦينصلو ڪريوھ جي او آڀري سوڪري نئو نئين پريئاوو ان هميش ھارو
 ڪونٿارئي راڪشي، ان اوئا نئو آڀرا ڦينصلا را پارام پڪي ڪاتري ھوئو جي
 سوڪري ھارو صحيح سئو، ڪوئي ايوي مجپوري نئو ھوئو جيا ري ڪري سوڪري
 نئو پريئاوو پڙئو، ان اوئا منڪ رو پورو حق ھوئو جي او آڀري مرضي پوري
 ڪرئو، تو او نائوڪو ڪرئو جي آڀري سوڪري ڪونٿارئي راڪئو. (38) تيام، جيو
 آڀري سوڪري نئو پريئاوو، او نائوڪو ڪرئو. ان جيو آڀري سوڪري نئو نٿي
 پريئاوو، او وڌيڪ نائوڪو ڪرئو.

(39) ڏوشي، زيون ھوڏي اوئا رو آدمي حياتي سئو، تئين ھوڏي اوئا رئو
 روڳي آڀرا آدمي پيڙي ريوو. پڻ جي اوئا رو آدمي مري زائو، تو او آزاد سئو ان
 او آڀري مرضي پرمونئو پيزو گھر ڪري هيڪئو. پڻ شرط اي سئو جي اوئا رو
 آدمي پريو ايسو مانھ وشواس راڪتو ھوئو. (40) توئي پڻ مارا ھزميام جي رنڌال
 ڏوشي پيزو گھر نئو ڪرئو، تو وڌائو ڪش ريشي. ان مون نئو يقين سئو جي مون
 نئو پڻ پگھون رو ڏيڌل پويتر. آتما زڙيوھ جيا ري ڏيڌل ھزم پرمونئو ھون ھائي
 واتون ڪونھ ريو.

ڏيوٽونون را نوم مانھ ساڙل مال رو مونھ کاڌا را پارام

8 (1) تمي ڪت ۾ اوئا مونھ را پارام پونسيوھ، جيو ڏيوٽونون را نوم مانھ
 ساڙل سئو. تمي ڪت ۾ لڪيوھ جي ايوو مونھ ڪاوو ڪئين وات نٿي، ڪم
 تو ”امون ٻڌون ڪن گيون سئو ان امي پگھون ري واتون زوٽونھ.“ امون نئو تو

ڪهر سٺه جي آپون ٻڌون وشواسيون ڪن ڳيون سٺه ان آبي ٻڌائي پڳيون ري واتون زوٽونه. پڻ وات اي سٺه، جيو منڪ آپ نٺه ڳيون واڙو هڙمٺه، أو آپ نٺه موٽو هڙمين مگهرور ٿهه، پڻ جيو منڪ پيزون ٿي پريم ڪرٺه، أو ايوئه نمونٺه وٺه جيا ٿي پيزون رو وشواس پڪو ٿهه. ② جي ڪوئي هڙمٺه جي أو ڳيون واڙو سٺه ان پڳيون ري واتون زوٽهه، تو أو هزون هُوڏي اتو نٿي زوٽو، زتو أوٺا رٺه زوٽو ڪپٺه. ③ پڻ جي ڪوئي پڳيون ٿي پريم راکٺه، تو پڳيون أوٺا ٿي واسطو راکٺه.



④ هُوٺه هُون أو مونھ کاڌا را پارام هڙماونھ، جيو ڏيوٽونون را نوم مانھ ساڙل سٺه. تمی ڪت ۾ لکيوھ جي ايوو مونھ ڪاوو ڪئين وات نٿي ڪم تو ”ڏيوٽونا، جيون ري مورتِي منڪ پُوڙه، أو ماڳي سٺه ئي نئين“ ان ”پڳيون هيڪ

سٺه، پيزو ڪوئي نٿي.“ امون نٺه تو ڪهر سٺه جي تماري هائي واتون هاسي سٺه جي ڏيوٽونا ڪوڙا سٺه ان پڳيون هيڪ سٺه. ⑤ ان آپون نٺه ڪهر سٺه جي پلٺه آڪاش ۾ ڪا ڌرتي مانھ ڏيوٽونا هُوٺه، ان گهٽي ايوي شينھون تو سٺه جيون نٺه منڪ پڳيون ان پرپو ڪٺه، ⑥ توئي پڻ آپون وشواسيون هارو روڳو هيڪٺه پڳيون سٺه، جيو پڳيون ٻاپ سٺه، جيئنه ٻڌوئي ڪئين پيدا ڪريو، ان جيا ري شيوا هارو آبي وشواسي جيوٽا سون. ان آپون وشواسيون هارو روڳو هيڪٺه پرپو سٺه، جيو پرپو ايسو ڪريست سٺه، جيا را هيللا ٿي ٻڌوئي ڪئين نھيو، ان جيا ري ڪري آپون وشواسيون نٺه تارڻ زڙيوھ.

⑦ آپون نٺه تو ڪهر سٺه جي هائي ٻڌي واتون هاسي سٺه. پڻ ٻڌون نٺه هايون واتون رٺي ڪهر نٿي. ڪوڪ وشواسي ايوو سٺه جيا اڳي مورتِي پُوڙا ڪرتا، ان هزون هُوڏي گهٽون سالون ٿي مورتِي پُوڙيا ري ڪري، زئيون أو مونھ ڪاٺه جيو

ڏيوٽونون را نوم مانھ ساڙل سئھ، تئيون او ام ھزمئھ جي ھائي مونھ کاڌا ٿي او ڏيوٽونون نئھ مونئھ ريا. اوئون رو وشواس ريون واتون مانھ پڪو يقين نٿي ان او شڪ ڪرئھ جي ايوو مونھ کاوو ڏوھ سئھ، تيام او صاف من ٿي کائي نٿي ھيڪتا. ⑧ پڻ ھاس ۾ کاڌو کاڌا ٿي آڻڻو پڳوون ٿي واسطو راکيا ۾ ڪئين قرق نئين پڙئھ. تمي ڪوھ جي ”ڏيوٽونون را نوم مانھ ساڙل مونھ کاوو ٺيڪ سئھ.“ پڻ جي ايوو مونھ نہ کائون، تو آڻون نئھ پڳوون ٿي واسطو راکيا ۾ ڪئين نقصون نئين ٿئھ. ان جي ايوو مونھ کائون، تو آڻون نئھ پڳوون ٿي واسطو راکيا ۾ ڪئين قائيدو نئين ٿئھ.

⑨ تمي تو ھوشيار ريا. ام نہ ٿئھ جي تماري آزادي ري ڪري پيزا وشواسي ڏوھ ۾ پڙئھ، جيون رو وشواس ريون واتون مانھ پڪو يقين نٿي. ⑩ ڪم تو جي تمي آپ نئھ گيون وازا ھزمين ڏيوٽونا را مندر موئين ڏيوٽونا را نوم مانھ ساڙل مونھ کاتا ھوئو، ان ڪوئي ايوو وشواسي تمون نئھ ھم ڪرتون ڏيڪئھ، تو اوئا رو وشواس ڪم ڪرين پڪو ٿيئي؟ او تمون نئھ زوئين تمارا زم ڏيوٽونا را نوم مانھ ساڙل مونھ تو کاشي، پڻ صاف من ٿي نئين کائھ. او تو اي شڪ ڪرشي جي اي مونھ کاڌا ٿي ھون ڏيوٽونا رئي پوزا ڪرونھ ريو، ان ھم او پڳوون رو ڏوھ ڪرشي. ⑪ ھيوئھ نمونئھ تماري ھايا وات ري ڪري جيا نئھ تمي گيون رئي وات ھزموھ، او جيو وشواس راکيا ۾ ڪمزور سئھ، جيو تمارو وشواسي پائي سئھ جيا نئھ پچايا ھارو ايسو ڪريست آڻرو جيو ڏيئو، او وڙي ڏيوٽونون ري پوزا ۾ پڙشي، ان پڳوون رو ڏوھ ڪرين ھميش رئي سزا کاشي. ⑫ ھيوئھ نمونئھ، زئيون تمي آڻون وشواسي پايون رو ڏوھ ڪروھ ان اوئون ٿي ايوو ڪوم ڪراوھ جيا نئھ او وشواس ري ڪمزوري ري ڪري ڪراپ ھزمئھ، تو تمي ايسو ڪريست رو ڏوھ ڪروھ ريا. ⑬ تيام جي مارئھ مونھ کاڌا ري ڪري مارو وشواسي پائي ڏوھ ۾ پڙئھ، تو ھون ڪيڏي پڻ مونھ نئين کائون، متون ھون مارا وشواسي پائي ٿي ڏوھ ڪراوون.

پولوس آڀرو نمونو ڏيکارڻه جي ٻيڙون را قائيڏا هارو آڀرو حق سانو


9 ① هون آڀرو حق ليڏا هارو آزاده نٿي، ڪي؟ هون تو مک شيلو نٿي، ڪي؟ آڀرڻه پريو ايسو مون ننه ڏيکارو نٿي ڏيڏو، ڪي؟ تمي ماري ڪرل پريو ايسو ري شيوا ري ڪري وشواس نٿي اوڻيو، ڪي؟ ② پيڙا منڪ مون ننه مک شيلو پلنه نه هزمئه، پڻ گهٽ ۾ گهٽ تماري نظر ۾ هون تو مک شيلو سون. ڪم تو تمي ماري ڪري پريو ايسو ٿي واسطو راکوه، ان ايٺا ٿي ٿاڀيئي تئھ جي هون پريو ايسو رو مک شيلو سون. ③ زئيون منڪ ماري گلا ڪرڻه جي هون هاس ۾ مک شيلو نٿي، تو اوئون هارو مون ڪن اي جواب سئھ جي ڪرنتس شهر را وشواسي مارا شيڪاڙيا ري ڪري وشواسي ٿيا.

④ امارو اي حق نٿي ڪي، جي امي شيڪاڙيا را پڏلا ۾ تمون ٿي کاڌو پيڏو ليون؟ ⑤ امارو اي حق نٿي ڪي، جي امي آڀري آڀري وشواسي ڏوشي ننه پيڙي تيڙي آون؟ پيڙا مک شيلو، ان پريو ايسو را پاڻي، ان پطرس، او ٻڌائي همروم نٿي ڪرتا، ڪي؟ ⑥ ڪا روگو مارو ان برنباس رو حق نٿي، جي آڀرو ڌنڌو ساڌين وشواسيون ٿي ڏون ليون؟ امارو ڏون ليڏا رو تو پورو حق سئھ. ⑦ ڪوئي ڦوچي ڪيڏي آڀرا ڪرچ مانھ ڦوچ ۾ ڪوم ڪرڻه، ڪي؟ ڪوئي ٻاگھ رو ڌڻي ڌراڪون رو ٻاگھ پوکين اوئا را ميوا نٿي کاتو، ڪي؟ ڪا ڪوئي ڌراڙ ريون سارڻه پڻ اوئون رو ڏوڏ نٿي پيتو، ڪي؟

⑧ هون روگو منڪون رون هايون مثالون ري ڪري هم نٿي ڪيتو. هائي هاڳي وات شاستر ۾ پڻ لڪل نٿي، ڪي؟ ⑨ ڪم تو شاستر ۾ موسيٰ رون لڪل حڪمون ۾ ام لڪل سئھ:

"زئيون ڊگو هلر ۾ بونڌل سئھ، تو مونشيون نه ساڙو.

تمي ڪي سوچوه؟ پڳوون روگو ڊگون رو ڪيال راڪين هم لڪايو، ڪي؟ ⑩ ڪا



پڳوونَ آپون ٻڌون ھارُو ڊڳون رو مثال ڏيتو؟ ھائي شاستر رئي وات آپون ھارُو لڪل سئھ. ڪم تو ام صحيح سئھ جي ھازي اي پروسو راڪين پئني ڪيڙئھ ان فصل نئھ ڳاھئھ، جي فصل موئين ٿي اُوئا رو حصو زڙشي. (11) ھازي نئھ فصل ٿي آپرو حصو ليڏا رو حق سئھ. ھيوئھ نمونئھ زئيون امي تمون نئھ پڳوون ري واتون شيڪاڙيھ، تو اي ڪوئي موئيي وات نٿي جي اُوئا را پڌلا ۾ امي تمون ٿي ڏنيا ري شينھون آپ ھارُو ڏون ۾ ليون. (12) زئيون پيڙا شيڪاڙيا وازا ھايا حق ڀرمونئھ تمون ٿي ڏون لئھ، تو پسنئھ امارو تمون ٿي ڏون ليڏا رو ڌارئھ حق نٿي ڪي، جيئي شروع ۾ تمون نئھ ايسو را پارام شيڪاڙيا؟

امارو ڏون ليڏا رو حق تو سئھ، پڻ امي آپرو حق نہ ليڏو. امي تمون ٿي ڏون ماڳي نہ مونگيو پڻ ٻڌئي ڏوروڻ سھئي، متون ڏون مونگيا ٿي امي تمون نئھ ايسو ڪريست را پارام ڪشي رئي ڪٻر ھومپڙيا ٿي روڪون. (13) تمون نئھ اي ڪٻر نٿي ڪي؟ جيا منڪ پڳوون را گھر ۾ شيوا ڪرئھ، اُو پڳوون را گھر موئين ڏيڏل ڏون موئين ٿي آپرو حصو لئھ. جيا پوزاري پڳوون را نوم مانھ مال ساڙئھ، اُو ساڙل مال را مونھ موئين ٿي آپرو حصو لئھ. (14) ھيوئھ نمونئھ پريو ايسو پڻ شيڪاڙيو جي جيا منڪ ايسو را پارام ڪشي رئي ڪٻر ھمپڙاوتھ، اُوئون رو ھائي


ڪشي رڻي ڪبر همپڙايا ري ڪري آپ هارو ڏون ليڏا رو حق سئ.

⑮ توتي پڻ مئين هايون موئين ٿي ڪئين حق نه ليدو. هون ايئا هارو هائي واتون نٿي لکتو، زم تمي همئنه مون ننه ڏون ڏيو، جيوئه نمونئه تمي پيزون ننه ڏيوه ريا. نا نا، ڏون مونگيا ٿي مون هارو نائوڪو اي سئ جي هون مري زائون. هون ايئا وات مانه گهڻو ڪش سون جي هون ڪيا ٿي ڏون نٿي ليتو. ام نه تئ جي ڪيا رئه. مون ننه ڏون ڏيڏا ٿي مارئي ڪشي ڪتم ٿي زائ. ⑯ هون زئين هون ايسورا پارام همپڙاوون، تو ڪم ڪرين هايا وات مانه وڌائي ڪري هيڪونه؟ هم ڪروو تو مارو قرض سئ. مون ننه ڪتو ڏک زڙت، جي هون ايسورا پارام ڪشي رڻي ڪبر نه همپڙاوت. ⑰ جي هون هائي ڪوم آپرا قينصلا پرمونئه ڪرون، تو مون ننه ڪوم رو ايوزو زڙت. پڻ وات اي سئ، هون هائي ڪوم آپرا قينصلا پرمونئه نٿي ڪرتو. هائي ڪوم ڪريا ٿي هون روگي او زميوارئي پورئي ڪرونه، جيي پگهون مون ننه ڏيڏيئه. ⑱ تو پسئ مارا ڪوم را ايوزا ڀر مون ننه ڪي زڙه؟ مارا ڪوم را ايوزا ڀر مون ننه اي موقعو زڙه جي هون پئيها ليڏا ووڻو ايسورا پارام ڪشي رڻي ڪبر همپڙاوون، ان ڪشي رڻي ڪبر همپڙايا ٿي جيو مارو ڏون ليڏا رو حق تئ، او حق نه ليون.

⑲ هون آزاده سون ان ڪيا منڪ را قوضام نٿي، توتي پڻ هون ٻڌون منڪون رڻي شيوا ڪريا هارو زونئه ٻڌون رو گلوم ٿيو، زم وڌارنه گهڻون منڪون ننه وشواس رکاوون. ⑳ يهودي قوم وازون ڪن هون اوئون را زم يهودي قوم را نمونا مانه وويدو، زم يهوديون ننه وشواس رکاوون. هون تو موسي رون لڪل حڪمون ٿي آزاده سون، توتي پڻ جيا موسي رون لڪل حڪمون مانه وويدا واڙا سئ، اوئون ڪن هون اوئون را زم موسي رون لڪل حڪمون مانه وويدو، زم موسي رون لڪل حڪمون مانه وويدا وازون ننه وشواس رکاوون. ㉑ ڌاري قوم واڙا جيا موسي رون لڪل حڪمون مانه نٿي وينا، اوئون ڪن هون اوئون را زم موسي رون لڪل حڪمون مانه نه وويدو، زم موسي رون لڪل حڪمون مانه نه وويدا وازون

ننه وشواس رکاوون. هُون تو پڳوونَ رون حُڪمون رنه ڪِلاف نه وُويو، پڻ ايسُو ڪريست را ڏيڏل پريم راکيا را حُڪم مانه ويتو ريو. (22) جيا وشواس راکيا ۾ ڪمزور سئنه ان اڳلُوڪا ڌرم ريون واتون مانه شڪ ڪرئ، اُوئون ڪن هُون اُوئون را زم اُوئون رو من صاف رکايا هارُو وونه، زم جيا وشواس راکيا ۾ ڪمزور سئنه، اُوئون ننه وشواس رکاوون. هُون ٻڌون منڪون هارُو اُوئون ٻڌون را نمونا مانه وُويو واڙو ٿيو، زم ڪيوئه پڻ نمونئه ڪيونڪ منڪون ننه ڏوهون ري سزا ٿي پڇاوون. (23) هائي ٻڌوئي ڪئين هُون ايسُو را پارام ڪُشي ري ڪٻر هارُو ڪرونه، زم هُون پيزون ننه هايا ڪُشي ري ڪٻر مانه يقين رکاوون ان اُوئون پيزو هايا ۾ وائيدو ڪرل آڪاشي هڪ ليون.

(24) تمون ننه اي ڪٻر نٿي، ڪي؟ ڊوڙيا را مُقابلا ۾ ٻڌائي منڪ تو ڊوڙئ، پڻ انصاب رُوڳو هيڪا ننه زڙئ. تيام تمي پڻ وشواس راکيا ۾ ايوئه نمونئه وو، زم تمون ننه پڳوون رو ڏيڏل انصاب زڙئ. (25) هر منڪ جيو مُقابلو ڪرئ، اُو هر وات ۾ آپ ننه قابو ۾ راکئ. مُقابلا ۾ ڊوڙيا واڙا هم ڪرئ، زم



انصاب ۾ پونڙون ٿي ناوَل جيت رو تاج زڙئ، جيو نيٺ ڪتم ٿيشي. پڻ آبي وشواس راکين آپ ننه قابو ۾ راکونه، زم آپون ننه انصاب ۾ تارڻ زڙئ، جيو ڪيڏي پڻ ڪتم نئين ٿئ.

(26) تيام هُون مارو هائي مقصد پورو ڪريا هارُو پورئي ڪوشش ڪرونه. هُون ايوا ڊوڙيا واڙا را زم نٿي، جيو امهي ڊوڙئ ريو. نڪو ايوا وڊيا واڙا را زم سون، جيو وائيرا ۾ نالا نونشا هئئ. (27) پڻ هُون مارو مقصد پورو ڪريا هارُو آپرا ڏيل ننه تڪليب ۾ نوکونه ان آپرا قَوضام راکونه. ام نه ٿئ جي هُون پيزون ننه صحيح نمونئه وُويو رو همپڙاوين آپ ڳلت نمونئه وون ان انصاب ليڏا جيوو نه ٿيون.

پڳوونَ ري سُونڊلِ اسرائيلي قوم را زم ٺوه نه ڪروو نڪا اُوئون را زم پڳوونَ ٿي سزا زڙشي

10 ① پايون ان پينون، تمی ای وات یادہ راکو، جي پڳوونَ امون يهوديون رون ٻڌون ڏاڏون رئي واڏڙا ٿي آڳيوون ٿي ڪري ان اُوئون ٻڌون ننه سمونڊ را وس موئين ٿي مٽاڙيا. ② ان اُوئي ٻڌي واڏڙا وونهڙ ان سمونڊ موئين زايا ٿي زوئنه موسي ٿي پويتر سنون ليڏو ان هيوئه نمونئه موسي ننه آڀرو گرو مونيو. ③ ان اُو ٻڌائي هاڳي کاڌو کاتا، جيو پڳوونَ اُوئون ننه پرسا ٿي ڏيتو، ④ ان ٻڌائي هاڳي پوئي پيتا، جيو پڳوونَ اُوئون ننه پرسا ٿي ڏيتو. ڪم تو اُو پڳوونَ را ڏيڏل پتر ٿي نيهرل پوئي پيتا. ان اُو پتر پڳوونَ را سونڊل پچايا واڙا ڪريست رو مثال هتو، جيو پچايا وازو اُوئون پيڙو هتو. ⑤ هائي ٻڌوئي ڪئين پڳوونَ اُوئون هارو ڪريو، توئي پڻ پڳوونَ اُوئون موئين ٿي گهڻون منڪون ٿي ڪش نتو. تيام پڳوونَ اُوئون ننه سزا ڏيڏي، ان اُو رڻ ۾ ايل اول مري ڳيا.

⑥ هوئه هائي ٻڌي واتون جي ٿي، اُو آپون هارو هيڪ مثال سئه، زم آبي اُوئون را زم ڪراپ ڪيالون مانه آڀرو من نه لڳاڙون. ⑦ تمی مورتی ان ڏيوٽونا مت پوزو، زم اُوئون موئين ٿي ڪئينڪ منڪي مورتی پوزا ڪري. اُوئون را پارام شاستر ۾ لکل سئه:

”يهودي قوم ري منڪي بهين مورتی را مون ۾ کاڌو پيڏو،

ان اوئين مورتی را مون ۾ شرم ساڏين رميا.“

⑧ آڀئنه پونڌو ڪوم نه ڪروو ڪپنه، زم اُوئون موئين ٿي ڪئينڪ منڪي پونڌو ڪوم ڪريو، ان هيڪا ڏي ۾ تيويه هزار منڪ پڳوونَ ري سزا ري ڪري مري ڳيا. ⑨ آڀئنه پريو ايسورئه ڪلاڦ وين اوثا ننه رينه نه سڙاوو ڪپنه، زم اُوئون موئين ٿي ڪئينڪ منڪي پڳوونَ رئه ڪلاڦ وين اوثا ننه رينه سڙاوي، ان اُو پڳوونَ ري سزا ري ڪري هاپون رئه ڪرڙيا ٿي مري ڳيا. ⑩ ان تمی پڳوونَ

رئي ڳلا مت ڪرو، زم اوئون موئين ٿي ڪئينڪ منڪي پڳوون رئي ڳلا ڪري، ان پڳوون آڀرو ماريا واڙو ڏوت ميلين اوئون نئه ماريا پرا.

⑪ هائي ٻڌي واتون جي ٿي، او هيڪ مثال سئه جي پڳوون ڪراڀ منڪون نئه سزا ڏئه. ان آڀون نئه هڙمايا هارو شاستر ۾ لڪل سئه، جيا ڏنيا را آڪري زمونا ۾ سون. ⑫ تيام جي تمى ام هڙموه جي ”هون آڀرا وشواس ۾ ڏاڍو سون ان مون ٿي ڏوه نئين ٿئه،“ تو ڪيال راکو. ام نه ٿئه جي تمى آزمتا ۾ پڙي زائو ان ڏوه ڪرو. ⑬ تمون مانه ڪوئي ايوو ڏوه ڪريا رو آزمتو نٿي آيو، جيو اڳي پيزون منڪون مانه نه آيو هوئه. ان پڳوون هاسو سئه، او تمون مانه ڪوئي ايوو ڏوه ڪريا رو آزمتو نئين آوا ڏئه، جيا ۾ پورا اوتريا رئي هيئت تمون ۾ نئين هوئه. پڻ آزمتو ليڏا رئه توڻه او تمون هارو آزمتا ۾ پورا اوتريا رئي گهٽي پڻ ناوشي، زم تمى ڏوه ڪريا وگر ڏوروڻ سهي هيڪو.

ڏيوٽونون را آسنونا مانه زائين

ڏيوٽونون را نوم مانه ساڙل مال رو مونه نه ڪاوو

⑭ تيام، مارون پريمي پايون ان بينون، تمى مورتيون ان ڏيوٽونون نئه پوزيا ٿي شيتي پاڳو. ⑮ هون تمون نئه عقل واڙا هڙمين تمون ٿي وات ڪرونه ريو. تمى آڀ قينصلو ڪرو جي مارئي وات هاسئي سئه ڪا نا. ⑯ زئيون پريو پوزن ليڏا رئه توڻه آڀي وشواسي پڳوون رو تورو مومين پيٿالا موئين ٿي پيئون، تئيون آڀي هائي ڌراڪ رس پيڏا ٿي جيا نئه ايسو ڪريست آڀرو لوئي ڪيڏو، ٻڌائي پيڙا تين ايسو ڪريست ٿي واسطو راکونه، جيئنه آڀون هارو ڪرين آڀرو لوئي ويورايو. هائي صحيح سئه نا؟ ان زئيون آڀي روٽي پونگين ڪائونه، تئيون آڀي هائي روٽي ڪاڏا ٿي جيا نئه ايسو ڪريست آڀرو ڏيل ڪيڏو، ٻڌائي پيڙا تين ايسو ڪريست ٿي واسطو راکونه، جيئنه آڀون هارو ڪرين هوزي مانه آڀرو جيو ڏيڏو. هائي صحيح سئه نا؟ ⑰ ڪم تو او روٽي هيڪ سئه، ان هيوئه نمونه

آپي وشواسي جيا گهڻا سون هيڪا ڏيل را زم سون، ڪم تو آبي ٻڌائي هيڪ روٽي آيت ۾ وراوين ڪاڻوه.

⑱ اسرائيلي قوم وازون ننه پڻ زوٽو، جيا يهودي ڌرم پاڙهه. زئيون او پڳوون را نوم مانه ساڙل مال رو مونھ ڪاڻه، تو او پڳوون ٿي واسطو راڪڻه، جيا را نوم مانه مال ساڙل سٺه. هاڻي صحيح سٺه نا؟ ⑲ تو پسنه مارو ڪيڏا رو مطلب ڪي سٺه؟ مارو مطلب اي نٿي جي ڏيوٽونا را نوم مانه ساڙل مونھ ڪاس مونھ سٺه، ڪا ڏيوٽونا هاسا سٺه. ⑳ نا نا، هم نٿي. پڻ منڪ جيئن ڪئين ڏيوٽونون را نوم مانه ساڙهه، او پڳوون ري پوزا هارو نٿي، پڻ ڏيوٽونون ري پوزا هارو سٺه، جيا هاس ۾ پڳوون رنه ڪلاڪ ٿيل شيطون را پاها را ڏوت سٺه. ان مارئي مرضي اي نٿي جي تمي شيطون را پاها رون ڏوتون ٿي واسطو راڪو. ㉑ ام ٿي نٿي هيڪتو جي تمي پريو ايسو را نوم مانه ڏيڏل پيٽالا ٿي پيئو، ان اوٽا پيٽالا ٿي پڻ پيئو، جيو شيطون را پاها رون ڏوتون را نوم مانه ڏيڏل سٺه. ان اي پڻ نٿي ٿي هيڪتو، جي تمي پريو ايسو را مون ۾ پريو پوزن رئي روٽي ڪاڻو، ان شيطون را پاها رون ڏوتون را مون ۾ پڻ ڏيوٽونون را آستونا مانه ساڙل مونھ ڪاڻو. ㉒ آبي وشواسي هم ڪريا ٿي پريو ايسو ننه ريشي ٻاڙوا ڪرونه، ڪي؟ آبي آپ ننه پريو ٿي طاقت وازا هزمونه، ڪي؟ ان او آيون ننه سزا نئين ڏه، ڪي؟

ڏيوٽونون را نوم مانه ساڙل مونھ وشواسي ڪئين ڪاڻي هيڪه

⑳ تمون موئين ڪوڪ ام ڪه: ”هون ڏوهون ٿي آزاد ٿيوه، تيام هوهه مون ننه ٻڌوئي ڪئين ڪريا رئي موڪل سٺه.“ پڻ هاسي وات اي سٺه، ٻڌي واتون قائيڏا وازي نٿي. منڪ پلنه ام ڪه: ”هون ڏوهون ٿي آزاد ٿيوه، تيام هوهه مون ننه ٻڌوئي ڪئين ڪريا رئي موڪل سٺه.“ پڻ هاسي وات اي سٺه، جي ٻڌي واتون ايوي نٿي جيون پرموٽه وودا ٿي پيزون رو وشواس پڪو ٿه. ㉒ تمي آپرا قائيڏا

هارو نئين، پڻ پيزون را قائيڏا هارو ڪوشش ڪرو.

25) جيو پڻ مونھ اڏي مانھ ويسائھ، اُو تمې صاڦ من ٿي همروم ڪاڻو. اي وات پُونسيا رئي ضرورت نٿي جي اُو مونھ ڏيوٽونون را نوم مانھ ساڙل سئھ ڪا نا. 26) ڪم تو ٻڌوئي ڪئين پڳوون رو سئھ، زم شاستر ۾ لڪل سئھ: ”ڌرتئي ان جئين ڪئين ايٺا مانھ سئھ، اُو ٻڌوئي ايشور رو سئھ.“

27) جي ڪوئي منڪ جيو وشواسي نٿي تمون نئھ ڪاڏا رئي ڌاوت ڏئھ، ان تمارئي ڌاوت مانھ زايا رئي مرضي سئھ، تو جئين ڪئين اُو تمون نئھ ڪاڏا هارو ڏئھ، اُو تمې صاڦ من ٿي همروم ڪاڻو. اي وات پُونسيا رئي ضرورت نٿي جي مونھ ڏيوٽونون را نوم مانھ ساڙل سئھ ڪا نا. 28) پڻ جي اُوٿئھ تمون نئھ ڪوڪ ڪئھ: ”تمارئھ اي مونھ نه ڪاوو ڪپئھ، ڪم تو ڏيوٽونا را نوم مانھ ساڙل سئھ،“ تو تمې هائي وات ڪيڏا واڙا ري ڪري ان من صاڦ راڪيا ري ڪري اُو مونھ مت ڪاڻو. 29) هُون تمارا من را پارام نٿي ڪيتو، پڻ اُوٺا را من را پارام ڪونھ ريو، جيئھ تمون نئھ هائي وات همپزاوئي هوئھ. ام نه ٿئھ جي تمې آپري آزادي ري ڪري ايوو ڪوم ڪرو، جيا نئھ پيزو منڪ آپرا من ۾ ڏوھ هزمئھ. هم ڪريا ٿي ڪي قائيڏو ٿئھ؟ 30) هُون پڳوون رو ٿورو مونيَن ڏيوٽونا را نوم مانھ ساڙل مونھ تو ڪائي هيڪونھ. پڻ جي پيزا منڪ هايا نئھ ڏوھ هزمين مارئي ڳلا ڪرئھ، تو هم ڪريا ٿي هُون آپري پيعزتئي ڪم ڪراوون؟

31) تيام زئيون تمې ڪاڻوھ، ڪا پيئوھ، ڪا جئين ڪئين پڻ ڪروھ، تو تمې ٻڌوئي ڪئين هيوئھ نمونئھ ڪرو، زم پڳوون را وڪوڻ ٿئھ. 32) تمې ايوئھ نمونئھ وو زم تمې نه يهودي ڌرم واڙون نئھ، نڪو ڌاري قوم رون ڏيوٽونا پوزيا واڙون نئھ، ان نڪو پڳوون ري وشواسي منڌڙي رون منڪون نئھ وشواس راڪيا ۾ ڏوروڻ پيڏا ڪرو. 33) هيوئھ نمونئھ هُون پڻ هر وات ۾ ٻڌون منڪون نئھ ڪُش راڪونھ. هُون آپرا قائيڏا هارو نٿي ڪرتو، پڻ گھڻون را قائيڏا هارو ڪرونھ، زم اُو پڳوون ري سزا ٿي پچي زائھ ان اُوئون نئھ تارڻ زڙئھ.

① تيام تمی مارا نمونا مانه وو، زم هون ايسو ڪريست را نمونا مانه
11 وونه.

دوشيون رڻه پڳني رو مون راکو

② هون ايئا هارو تمارا وڪوڻ ڪرونه ڪم تو تمی هر وات ۾ ماري واتون ياد
را ڪيه، ان وشواس ريون اصلي واتون مانه ووه ربا، جي واتون مئين تمون نئه
شڪارڙي تي.

③ پڻ مارئي مرضي سئه جي تمون نئه ايئا وات رڻي ڪهر هوه. زم ڏيل
مانه ماڻو سئه، تم هز آدمي رو ايسو ڪريست ڏيئي سئه، ان دوشي رو اوتا
رو آدمي ڏيئي سئه، ان ايسو ڪريست رو پڳون ڏيئي سئه. ④ جيو پڻ آدمي
آپرو ماڻو ڍونڪين پرائنا ڪرڻه ڪا پڳون رو نياپو ڏهه، او آپرو ماڻو زوڻه
شرم وازو هزمين آڀرا ماڻا رڻي پيعزتي ڪرڻه. ان هم ڪريا ٿي آڀرا ڏيئي ايسو
ڪريست رڻي پيعزتي. پڻ ڪرڻه، جيو ماڻا رو مثال سئه. ⑤ ان جي پڻ دوشي
اوهڙا مائه پرائنا ڪرڻه ڪا پڳون رو نياپو ڏهه، او آڀرا ماڻا مانه ڪئين نه
اويڊيا ٿي آڀرا ماڻا رڻي پيعزتي ڪرڻه. ان هم ڪريا ٿي آڀرا آدمي رڻي پيعزتي
پڻ ڪرڻه، جيو ماڻا را مثال پرموڻه اوتا رو ڏيئي سئه. ڪم تو زيون دوشي آپرو
ماڻو اوهڙو راکنه، تو ايوي پيعزتي رڻي وات سئه، زوڻه دوشي رو ماڻو ڪنٽرل
هوه. ⑥ جي ڪوڪ دوشي آڀرا ماڻا مانه ڪئين نئي اويڊتي، تو پلئه او آڀرا
مٿوڙا پڻ ڪتراوئه پرا. پڻ اي تو هاو ڪراپ وات سئه جي دوشي آڀرا مٿوڙا
ڪتراوئه پرا ڪا روڏي ٿه پري. تيام اوتا رڻه آڀرا ماڻا مانه سونڙي اويڊو
ڪپئه. ⑦ پڻ آدمي رڻه آپرو ماڻو نه ڍونڪو ڪپئه، ڪم تو پڳون اوتا نئه آپ
جيون نايوه ان اوتا رڻه پڳون رو مون ڏيڪارو ڪپئه. پڻ دوشي رڻه آڀرا آدمي
رو مون ڏيڪارو ڪپئه. ⑧ ڪم تو شروع ۾ جگت نايا رڻه توڻه پڳون آدمي نئه
دوشي ٿي نتو نايو، پڻ دوشي نئه آدمي ٿي ناوي ٿي. ⑨ ان نڪو پڳون آدمي

نئہ ڏوشي هارو نايو تو، پڻ ڏوشي نئہ آڏمي هارو ناوئي ٿي. ⑩ تيام ڏوشي رءُ آڀرو ماڻو ڊونڪين آڀرا حق ڀرمونئہ آڀرئي عزت راکوو، ڪم تو آڪاشي ڏوت ٻڌوئي ڪئين ڏيڪئو جي تماري ڀڳتي ۾ ڏوشي ڪيوئہ نمونئہ وئہ.

⑪ توئي پڻ آڀون موئين جيا ڀرڻو ايسو ٿي واسطو راکونئہ، ڏوشي ان آڏمي هيڪا ڀيڙا ٿي ڌار نٿي، پڻ ٻڌون رءُ ڀيڙا ٿين هڀ ۾ ريوو. ⑫ ڪم تو زم شروع ۾ پيرهيئن ڏوشي آڏمي ٿي ناول هٿي، تم همئئہ آڏمي پڻ ڏوشي ٿي ڀيڙا ٿئہ. ان ٻڌوئي ڪئين ڀڳوون رو ناول سئہ.

⑬ تمي آپ ڦينصلو ڪرو. اي نائوڪو سئہ ڪي، جي ڏوشي اوگهاڙئہ ماڻئہ ڀڳوون ٿي ڀرائئا ڪرئہ؟ ⑭ منڪون ۾ اي وات ساوئي ڏيڪاڙل نٿي، ڪي؟ جي آڏمي آڀرا مٿوئاڙ لونبا راکئہ، تو آڏمي هارو ڀيعزتي رئي وات سئہ. ⑮ پڻ جي ڏوشي آڀرا مٿوئاڙ لونبا راکئہ، تو ڏوشي هارو مون رئي وات سئہ، نا؟ ڪم تو ڏوشيون نئہ لونبا مٿوئاڙ ايئا هارو ڏيڊل سئہ زم اوئون ٿي اوئون رو ماڻو ڊونڪل رءُ، زوئئہ سوئرئي اوڍل هوئہ.

⑯ جي تمون موئين ڪوئي هايا وات را پارام ڀحٺ ڪروا ڪرئہ، تو هون روڳو اتو ڪونہ، امون مڪ شيلون رو رواز نٿي جي ڏوشي ڀڳتي ۾ اوگهاڙو ماڻو راکئہ، ان نڪو ڀڳوون ريون وشواسي منڌريون ۾ ايوو رواز سئہ.

ڀرڻو ڀوزن ليڏا رءُ توئئہ ڪيوئہ نمونئہ ويوو



⑰ هوئہ ايئا وات ۾ هون تمارا وڪوڻ نٿي ڪرتو، پڻ هون تمون نئہ حڪم ڏيونہ، ڪم تو زئيون تمي وشواسي منڌري ۾ ڀيڙا ٿيوہ، تئين قائيڏو نٿي ٿيتو پڻ نقصون ٿئہ.

⑱ پيرهيئن وات اي سئہ. مئين هومپزيوه جي زئيون تمي وشواسي منڌري ۾ ڀيڙا ٿيوہ، تئين تمي آڀت ۾ هڀ نٿي راکتا پڻ تمون موئين ڌار ڌار پالٿي

سٺ. ان مُون نٿو يقينَ سٺه جي هايا ۾ ڪئينڪ تو هاسئي هوشي. (19) ڪم تو تمون موئين ڌار ڌار پالتي ضرور هوشي، پڻ گهٽ ۾ گهٽ هايا ٿي وات ساوئي ٿهه جي تمون موئين ٿي ڪوڻ ڪوڻ هپ راکين پڳوون ري وات مانه وٺه ريو. (20) تيام هايا پالتي واڙي وات ري ڪري، زئيون تمي پريو پوزن ليڌا هارو پيڙا ٿين ڪاڻوه، تئيون تمي پريو ايسو نٿه ياڌ ڪرين ڪاڏو نٿي ڪاتا. (21) ڪم تو زئيون تمي ڪاڻوه، تئيون هر هيڪ پيزون رئي وات زويا وگر ڪاڏا ۾ پڙهه پرا. ڪوڪ پوکا ري زائه، ان ڪوڪ ڪائي پين مست ٿي زائه. (22) ڪاڏا پيڌا هارو تمارو آڀرو آڀرو گهر نٿي ڪي؟ ڪا تمي پڳوون ري وشواسي منڌري نٿه گهٽ هزموه؟ ان گريبون رئي پيعزتي ڪروا ڪروه؟ هون هايا را پارام تمون نٿه ڪي ڪون؟ هايا هارو هون تمارا وڪوڻ ڪريه، ڪي؟ هايا وات هارو هون تمارا وڪوڻ ڪم ڪرين ڪرون؟

(23) ڪم تو پريو ايسو رئي اصلي وات جئي مئين شيڪي، او هاڳي وات مئين تمون نٿه پڻ شيڪاڙي، جي پريو ايسو، جئي رات زهلوڻو، اوئه رات روئي ليڌي، (24) ان اوئا هارو پڳوون رو ٿورو مومين اوئا نٿه پونگي، ان ڪيڏو: ”اي مارو شير سٺه، جيو تمون هارو سٺه. ماري همپار ۾ امروم ڪرتا ريا.“ (25) هيوئه نموننه ڪاڏا ڪيڙ اوئه ڌراڪ رس رو پيئالو ليڌو ان ڪيڏو: ”اي نوا وسن رو پيئالو سٺه، جيو وسن مارا لوئي ٿي هونڌل سٺه. ماري همپار ۾، زئيون پڻ تمي پيئو، امروم ڪرتا ريا.“ (26) هوئه زئيون پڻ تمي هائي روئي ڪاڻوه ان هايا پيئالا ٿي پيئوه، تو تمي پريو ايسو را موت رئي وات همپزاوتا ريوه، زئيون هوڏي او وڙي پاسو نه اوئه.

(27) تيام جيو ڪوئي پريو ايسو رو مون نه راکين هائي روئي ڪاڻه ڪا هايا پيئالا ٿي پيئوه، او پريو ايسو را شير ان لوئي رئي پيعزتي ڪريا ٿي ڏوه ڪرئو. (28) تيام پريو پوزن ليڌا مور هر منڪ رئه آڀرا من ۾ زووو ان آڀرون ڏوهون ٿي توبونه ڪروو ڪپنه، ان پسئه او روئي ٿي ڪاڻه ان پيئالا ٿي پيئو. (29) ڪم تو

جيو ڪوئي امروم ڪانه پيئڻ، ان ايٺا وات رو ڪيال نٿي راکتو جي ڀرڻو ايسو هيا روتي نٿه آڀرو ڏيل ڪيڏوھ ان آڀي ٻڌائي، جيا هائي روتڻي ڪاٺو، ڀرڻو ايسو را ڏيل را زم هيڪ سون، تو او منڪ هم ڪريا ٿي آڀ نٿه ڏوهاري ڪرين آڀ مانھ سزا لئھ. (30) تيام تمون موئين ٿي گھڻا منڪ پيمار ان ڏوڀزا سئھ، ان ڪئينڪ مري پڻ گياھ. (31) پڻ جي آڀي آڀ آڀا من ڀر زوئين توڀونھ ڪرونٽ، تو آڀي آڀ نٿه ڏوهاري ڪرين آڀ مانھ سزا نه ليونت. (32) ڪم تو ايشور آڀون نٿه ايٺا حياتي ڀر سزا تيام ڏئھ زم آڀون نٿه هزماوئھ، متون نيا رٿه ڏي آڀون مانھ ڏنيا رون ڪراڀ منڪون را زم هميش رٿي سزا رو ڦينصلو نه ٿئھ.

(33) تيام، مارون ڀريمي پايون ان بينون، زئيون تمي ڀرڻو ايسو نٿه ياد ڪريا هارو ڪاڌو ڪاوا پيڙا ٿيوھ، تئيون تمي هيڪا پيڙا رٿي وات زوئو. (34) جي ڪيا نٿه ڀوڪ لاڳي هونھ، تو او پلئھ مور ٿي آڀري گھري ڪائي لئھ، متون تمارا پيڙا ٿيا رٿه ٿوئھ ڪوئي ايويي وات نه ٿئھ، جيا ٿي تمون نٿه ڀڳوون ٿي سزا زڙئھ. باقي پيڙي واتون، زئيون هون تمون ڪن آويھ، تئيون هون تمون نٿه هزماويھ.

ڀويتر آتما ري ڏيڏل ڪڙا را پارام

12 ① تمي ڪت ڀر ڀويتر آتما ري ڏيڏل قرق قرق ڪوم ڪريا ري ڪڙا را پارام ڀونسيوھ. هونھ، پايون ان بينون، هون تمون نٿه هيا را پارام ڪڀر ڏيو ڪرونھ. ② تمون نٿه تو ڪڀر سئھ جي اڳي، زئيون تمي ڌاري قوم واڙا ڀڳوون مانھ وشواس نٿا راکتا، تئيون تمي مورتيون ان ڏيوڻون هوما تٿائين ڀولائي گيا ان مورتيون ري ڀوڙا ڀر لاڳي گيا، جي ڀولي نٿي هيڪتي. ③ تيام هون تمون نٿه ايٺا رٿي ڪڀر ڏيو ڪرونھ جي ڪم ڪرين ڪڀر ڀاڙو جي منڪ ڀويتر آتما ري ڪڙا ٿي ڀولئھ ريو ڪا نا. جي ڪوئي منڪ ام ڪئھ جي ”ايسو ڀڳوون رو پتل ٿئھ!“ تو هيا ٿي ٺاڻي ٿئھ جي او ڀڳوون را ڏيڏل ڀويتر آتما ري ڪڙا ٿي نٿي ڀولتو. ان جي ڪوئي منڪ ام ڪئھ جي ”ايسو ڀرڻو سئھ،“ تو

هايا ٿي ٿاڀيئي ٿڻه جي اُو پويتر آتما ري ڪڙا ٿي ٻولڻه ريو.

④ آپون وشواسيون ننه ڦرق ڦرق نمونا رئي ڪڙا تو ڏيڏل سڻه، پڻ هيڪڻه پويتر آتما سڻه جيو ٻڌون ننه هائي ڪڙا ڏڻه. ⑤ ان شيوا ڪريا را تو ڦرق ڦرق نمونا سڻه، پڻ هيڪڻه پريو ايسو سڻه جيا رئي شيوا آبي ڪرونه. ⑥ ان پڳوون ري ڪڙا ٿي آبي تو ڦرق ڦرق ڪوم ڪرونه، پڻ هيڪڻه پڳوون سڻه جيو آپون ٻڌون ننه هائي ٻڌائي ڪوم ڪريا رئي ڪڙا ڏڻه.

⑦ هر وشواسي ۾ پويتر آتما رئي ڪڙا ايٿا هارو ساوئي ٿڻه، زم اوئا ري هر هيڪ ننه ڏيڏل ڪڙا ٿي ٻڌون ننه ڦائيدو ٿڻه. ⑧ ڪم تو ڪياڪ ننه پويتر آتما ٿي اي ڪڙا ڏيڏل سڻه جي اُو پڳوون را پاها ٿي عقل ري واتون همپڙاوه، ان ڪياڪ ننه هاڳي پويتر آتما ٿي اي ڪڙا ڏيڏل سڻه جي اُو پڳوون را پاها ٿي ڪبر پاڙين اُونڌي واتون همپڙاوه. ⑨ ڪياڪ ننه هاڳي پويتر آتما ٿي ايوو يقين ٿڻه جي اُو پڳوون ري ڪڙا ٿي ڪوم ڪرڻه. ڪياڪ ننه هاڳي هيڪاه پويتر آتما ٿي منڪون ننه هازا هورا ڪريا رئي ڪڙا زڙڻه. ⑩ ڪياڪ ننه پرسا ڏيڪاڙيا رئي ڪڙا زڙڻه، ڪياڪ ننه پڳوون رو نياپو ڏيڏا رئي ڪڙا زڙڻه، ان ڪياڪ ننه اي زوٿيا رئي ڪڙا زڙڻه جي منڪ پويتر آتما ري ڪڙا ٿي ڪا شيطون ري ڪڙا ٿي ڪوم ڪرڻه ريا. ڪياڪ ننه ڦرق ڦرق ٻولي ٻوليا رئي ڪڙا زڙڻه، ان ڪياڪ ننه اي ڪڙا زڙڻه جي اُو ڪڙا ٿي زڙل ٻوليون رو مطلب هزمڻه ان ڪيڏل وات همپڙاوه. ⑪ هائي ٻڌائي ڪوم هيڪاه هاڳي پويتر آتما ري ڪڙا ٿي ٿڻه، جيو آپري مرضي ڀرموڻه هر هيڪ وشواسي ننه ڌار ڌار ڪوم ڪريا رئي ڪڙا وراوي ڏڻه.

وشواسي منڌڙي هيڪا ڏيل را زم سڻه

⑫ زم ڏيل هيڪ سڻه ان اوئا را اُوڙيا گهڻا سڻه، توئي پڻ ڏيل را گهڻا اُوڙيا ٻڌائي پيڙا ٿين هيڪ ڏيل ناوه، تم ايسو ڪريست هيڪ سڻه ان آبي وشواسي

ٻڌائي پيڙا ٿين ايسو ڪريست را ڏيل را زم سون. ⑬ ڪم تو آبي ٻڌي هيڪاه پويتر آتما ري ڪڙا ٿي پويتر سنون ليدوه زم آبي هيڪي وشواسي منڌري ۾ پيڙا ٿين هيڪا ڏيل را زم ٿيون، پلئه يهودي قوم را هوئون ڪا ڌاريون قومون را هوئون، پلئه گلوم هوئون ڪا آڙا هوئون، ان آيون ٻڌون نئه پگهون پويتر آتما ڏيدوه.


⑭ هوئه منڪ رو ڏيل روگو هيڪا اوزيا رو نٿي هوتو، پڻ گهئون اوزيون رو ٺاول سئه. ⑮ جي پڳ ام ڪئه: ”هون تو هاٿ نٿي، تيام هون ڏيل رو اوزيو نٿي،“ تو هايا ٿي پڳ ڏيل رو اوزيو نئين هوئه، ڪي؟ ⑯ ان جي ڪون ام ڪئه: ”هون تو اونڪ نٿي، تيام هون ڏيل رو اوزيو نٿي،“ تو هايا ٿي ڪون ڏيل رو اوزيو نئين هوئه، ڪي؟ ⑰ جي ٻڌو ڏيل اونڪ هوٿت، تو ڪم ڪرين هومپوٿت؟ ان جي هومپوٿيا هارو ٻڌو ڏيل ڪون هوٿت، تو ڪم ڪرين هونگهٿت؟ ⑱ پڻ هاس ۾ پگهون آپري مرضي پرموٿه هر هيڪ اوزيا نئه آرا آرا ڪوم هارو آپري آپري جڳا ۾ ڏيل موئين راڪيوه. ⑲ جي ٻڌون اوزيون ري جڳا ۾ روگو هيڪا قسم رو اوزيو هوٿت، تو اوٿا نئه ڏيل ڪم ڪرين ڪٿت؟ ⑳ پڻ هاس ۾ اوزيا تو گهٿا سئه، پڻ ڏيل هيڪ سئه.

㉑ اونڪ هاٿ نئه ام نٿي ڪي هيڪتئي: ”مون نئه ٿارئي ضرورت نٿي.“ نڪو ماٿو پگهون نئه ڪي هيڪئه: ”مون نئه تمارئي ضرورت نٿي.“ ㉒ پڻ جيا ڏيل را اوزيا وڌارئه گهٿ لاگهٿه، او پڻ گهٿا ضروري سئه. ㉓ ان جيا ڏيل را اوزيا آيون نئه اٿمونيتا لاگهٿه، اوئون رو آبي وڌارئه مون راڪونه. جيون اوزيون ري ڪري آبي لازي مروئه، اوئون را پارام آبي عزت رو وڌارئه ڪيال راڪونه. ㉔ پڻ او اوزيا جيون نئه آبي ڍونڪيا جيو نٿي هزمتا، اوئون را پارام عزت رو ڪيال راڪيا رئي ضرورت نٿي. پگهون ڏيل نئه ايوئه نمونه نايو، جي جيو گهٿ مون وڙو اوزيو سئه، اوٿا نئه وڌارئه مون ڏيدوه، ㉕ زم ڏيل را اوزيا آپ نئه هيڪا پيڙا ٿي ڌار نه هزمته، پڻ ٻڌائي اوزيا هيڪا پيڙا نئه پراير هزمين هيڪا

ٻيڙا رو ڪيال راکڻه. ②6 جي هيڪا اُوزيا نئه تڪليلپ ٿئھ، تو هايا ري ڪري ٻڌون اُوزيون نئه ڏک ٿئھ. جي هيڪا اُوزيا نئه مون زڙئھ، تو هايا ري ڪري ٻڌائي اُوزيا ڪُش ٿئھ.

②7 هَوتھ تمي وشواسي ٻڌائي ٻيڙا ٿين ايسو ڪريست را ڏيل را زم سو، ان هر هيڪ هيڪوڪا اُوزيا را زم سو. ②8 ان زم پڳوون اُوزيون نئه آپرا آپرا ڪوم هارو ڏيل موئين ٻيڙا ڪرياه، تم پڳوون وشواسي منڌڙي ۾ منڪون نئه آپرا آپرا ڪوم هارو ٻيڙا ڪرياه. پيرهيان نمير ۾ مڪ شيلا، ٻيڙا پڳوون رو نياپو ڏيڏا واڙا، ترٿما وشواس ري واتون شيڪاڙيا واڙا، ان پسئھ او منڪ جيا پڳوون ري ڏيڏل ڪڙا ٿي پرسا ڏيڪاڙئھ، پسئھ او منڪ جيا پڳوون ري ڏيڏل ڪڙا ٿي منڪون نئه هاڙا هورا ڪرئھ، پيزون رئي مدت ڪرئھ، آڳيونئي ڪرئھ، ڪا ڪڙا ٿي زڙل قرق قرق ٻولي ڪرئھ. ②9 ڪي ٻڌائي وشواسي مڪ شيلا سئھ؟ ڪي ٻڌائي پڳوون رو نياپو ڏيڏا واڙا سئھ؟ ڪي ٻڌائي شيڪاڙيا واڙا سئھ؟ ڪي ٻڌائي پڳوون ري ڪڙا ٿي پرسا ڏيڪاڙئھ؟ ③0 ڪي ٻڌون نئه اي ڪڙا ڏيڏل سئھ جي او منڪون نئه هاڙا هورا ڪري هيڪئھ؟ ڪي ٻڌائي ڪڙا ٿي زڙل ٻولي ڪرئھ؟ ڪي ٻڌائي هيوي ٻولي هزمين ڪيڏل وات همپڙاوي هيڪئھ؟ نا نا، هر هيڪ نئه آپرا آپرا نمونا رئي ڪڙا زڙل سئھ. ③1 توئي پڻ تمي ايو ڪوم ڪريا رئي ڪڙا ليڏا هارو هڪو، جيا ڪوم ٻڌون هارو ٻڌون ٿي قائيڏا واڙا سئھ. ان هَوتھ هون تمون نئه ٻڌون ٿي ناٿوڪو وُڍا رو نمونو ڏيڪاڙونھ.

پریم ٿي ويو ٻڌون ٿي ناٿوڪو وُڍا رو نمونو سئھ



13 ① پلئھ هون پڳوون ري ڏيڏل ڪڙا ٿي منڪون ري ان آڪاشي ڏوتون ري ٻولي ڪرون، پڻ جي هون پریم نٿي راکتو، تو هون ڪستازون ان ڪونشيون را زم رُوڳئي نالئي

ڪاش ڪرونه. ② ان پلئه هون پڳوون رو نياپو ڏيون، ان هون پڳوون ري ٻڌي اونڌي واتون زوٽون، ان مون نئه پڳوون را پارام ٻڌي ڪبر هون، ان مون نئه ايوو يقين هون جي ڏونگرون نئه هيڪل هئاوون پرا، پڻ جي هون پريم نتي راکتو، تو هون ڪئين نتي. ③ ان پلئه هون مارو ٻڌوئي ڪئين پڳوون را نوم مانه وراوين ڏيون پرو، ان وشواس نه ساڌيا ري ڪري هون ٻريا هارو تيار سون، پڻ جي هون پريم نتي راکتو، تو مون نئه ڪئين قائيدو نتي.

④ پريم رو مطلب سئ منڪون ٿي صبر ڪرو، ان ميرپونئي ڪرو. پريم رو مطلب سئ ريشي نه ٻزو، وڌائي نه ڪرو، مگهرور نه ٿيو، ⑤ ڪراپ نمونئه نه ويو، روڳو آرا قائيدا هارو نه ڪرو، رينهٽيٽار نه ٿيو، پيزون رون ڪرل ڏوهون ري ڪري آرا من ۾ رينه نه راکو، ⑥ ان ڪراپ ڪومون مانه ڪش نه ٿيو، پڻ نائوڪيون واتون مانه ڪش ٿيو. ⑦ پريم رو مطلب سئ هميش سهو، هميش يقين راکو، هميش اميد راکو، ان هميش ڏورون ۾ صبر ڪرو. ⑧ پريم ڪيڏي ڪتم نتي ٿيو. پڻ پڳوون را پاها ٿي زڙل نياپا، اُو نيٺ ڪيائي ڪوم را نئين رئه. ڪرا ٿي زڙل ٻولي، اُو نيٺ ڪتم ٿي زاشي. پڳوون را پارام ڪبر، اُو نيٺ ڪيائي ڪوم رئي نئين رئه. ⑨ ڪم تو زتئي آيون نئه ڪبر سئ، اُو پوري ڪبر نتي. ان زئون پڻ آبي پڳوون رو نياپو ڏيونه، آبي پڳوون ريون واتون رئي پوري ڪبر نتي ڏيتا. ⑩ پڻ زئون دنيا ري پچاري ۾ پڳوون رو مقصد پورو ٿي، تيون جنين ڪئين پورو نتي، اُو ڪيائي ڪوم رو نئين رئه. ⑪ مثال، زئون هون ٻاز هتو، تيون هون ٻاز را زم ٻولتو، ٻاز را زم ڪيال ڪرتو، ان ٻاز را زم سوچتو. پڻ زئون هون موتو ٿيو، تو ٻازون ري واتون ڪيائي ڪوم ري نه ري، ان مئين اوئون نئه ساڌيه پري. ⑫ هيون نمونئه همئنه آبي زوئنه ٿڪ ۾ پڳوون نئه زوئنه ريا ان پڳوون آيون نئه زوئنه زهونڪو ڏيڪيام اوئنه. پڻ اوئنه توئنه آبي پڳوون نئه روپرو ڏيڪشون. همئنه مون نئه روڳئي توڙي ڪبر سئ. پڻ اوئنه توئنه هون پڳوون نئه پورئنه نمونئه اوڙڪيه، جيونئه نمونئه پڳوون مون نئه اوڙڪه.

⑬ تو ڀسئہ پويتر آتما رئي ڏيڌل ٻڌون نمونون رئي ڪڙا ڪتم ٿيشي، ان روڳا وشواس، پروسو، ان پريم، اي ترڻ ئي هميش هُوڏي ريشي. پڻ هايون ترٿيون ۾ ٻڌون ٿي نائوڪو پريم سئہ.


ڀڳوونَ رو نياپو ڏيوو

ڪڙا ٿي زڙل ٻولي ڪريا ٿي وڌارءُ قائيڏا واڙو سئہ

14 ① پورا من ٿي پريم راڪيا رئي ڪوشش ڪرو، ان پويتر آتما رئي ڏيڌل قرق قرق نمونا رئي ڪڙا ليڏا هارُو هڪو، ڪاس ڪرين ڀڳوونَ رو نياپو ڏيڏا رئي ڪڙا ليڏا هارُو هڪو. ② ڪم تو جيو منڪ ڪڙا ٿي زڙل ٻولي ٻولئہ، اُو منڪون ٿي نئين پڻ ڀڳوونَ ٿي واتون ڪرئہ ريو. ڪم تو ڪوئي پڻ اُوڻا رئي وات نٿي هڙمتو، پڻ اُو پويتر آتما ري ڪڙا ٿي ڀڳوونَ ري اُوڻڏي واتون آڀرا من ٿي ڪرئہ ريو. ③ پڻ جيو منڪ ڀڳوونَ رو نياپو ڏئہ، اُو منڪون ٿي واتون ڪرئہ ان هيونئہ نمونئہ اُوڻون رو وشواس پڪو ڪراوئہ، اُوڻون نئہ حوصلو ڏئہ، ان اُوڻون رئي هيمنت وڌاوئہ. ④ جيو ڪڙا ٿي زڙل ٻولي ٻولئہ، اُو آڀرو وشواس پڪو ڪرئہ، پڻ جيو ڀڳوونَ رو نياپو ڏئہ، اُو وشواسي منڏڙي رون منڪون رو وشواس پڪو ڪراوئہ.

⑤ مارئي مرضئي اي سئہ جي تمي ٻڌائي ڪڙا ٿي زڙل ٻولي ڪرو. پڻ هايا ٿي وڌارئہ نائوڪئي وات اي سئہ جي تمي ڀڳوونَ رو نياپو ڏيو. جيو ڀڳوونَ رو نياپو ڏئہ، اُو ڪڙا ٿي زڙل ٻولي ڪريا وازا ٿي وڌيڪ سئہ. ڪم تو جي ڪڙا ٿي زڙل ٻولي ڪريا واڙو آڀري ڪيڏل واتون هڙمين نٿي همپڙاوتو، تو هايا ٿي وشواسي منڏڙي رون منڪون رو وشواس وڌارئہ پڪو نئين ٿئہ.

⑥ تيام، پايون ان پينون، جي هون تمون ڪن آوون ان تمون ٿي ڪڙا ٿي زڙل ٻولي ڪرون، پڻ نڪو ايوي وات همپڙاوون جئي ڀڳوونَ مون ڪن ساوي ڪرئہ، نڪو ڀڳوونَ رئي ڪوڪ اُوڻڏي وات همپڙاوون، نڪو ڀڳوونَ رو نياپو ڏيون، ان



نڪو ڪئينڪ شيڪاڙون، تو مارا ٻوليا ٿي
 تمون ننه ڪي قائيدو ٿيشي؟ ⑦ سازون
 رٿي وات پڻ همريئم سئه. ڪوئي پڻ ساز
 هوئه، پلئه وونهڙي هوئه ڪا تنپورو
 هوئه، جي ساز واڳتو هوئه، پڻ واڳيا ٿي
 راڳ نه ٺهه، تو راڳ رٿي ڪم ڪرين
 ڪپر پڙشي؟ ⑧ ان جي ڪوڪ جنڳ ۾
 وڊيا هارو هڙائي وڳاڙهه، پڻ هڙائي رو
 آواز چتو نٿي همپراتو، تو ڪوڻ مقابلو

ڪريا هارو تيار ٿيشي؟ ⑨ هيوهه نموننه، جي تمي ايويي ٻولئي ڪرو جيا رو
 مطلب هزميام نٿي آوتو، تو ڪم ڪرين ڪپر پڙشي جي تمي ڪي ڪوه ريا؟
 تماري ڪيڏل واتون ڪيائي ڪوم ري نئين ٿهه. ⑩ دنيا ۾ تو الاهي گهڻي قرق
 قرق ٻولي سئه، ان هر ٻولي رو آڀرو آڀرو مطلب سئه. ⑪ توئي پڻ، جي مون ننه
 ڪياڪ ٻولي رو مطلب هزميام نٿي آوتو، تو ٻوليا وازا ننه هون جت ان ڌاريو
 لاڳيه، ان او پڻ مون ننه جت ان ڌاريو لاڳشي. ⑫ ان زئون تمي ڪڙا ٿي زڙل
 ٻولي ڪروه، تئيون تماري وات پڻ همريئم سئه. تمي پويتر آتما رٿي ڏيڏل قرق
 قرق نمونا رٿي ڪڙا ليڏا هارو هڪوه، تو پسئه ايوا نمونا رٿي ڪڙا ليڏا هارو من
 لڳاڙو، جيا ٿي وشواسي منڌڙي رون منڪون رو وشواس پڪو ٿهه.

⑬ تيام، جيو منڪ ڪڙا ٿي زڙل ٻولئي ٻولئه، اوتا رنه پڳوون ٿي اي پراٿنا
 ڪروو، جي اوتا ننه آڀري ڪيڏل وات هزميا رٿي ان همپڙايا رٿي ڪڙا زڙهه.
 ⑭ جي هون ڪڙا ٿي زڙل ٻولي ۾ پراٿنا ڪرون، تو هون پويتر آتما ري ڪڙا
 ٿي آڀرا من ٿي پراٿنا ڪرونه ريو، پڻ مارو ڏيماڳ پراٿنا ۾ ڪئين نٿي ڪرتو.
 ⑮ تو پسئه مارهه ڪي ڪروو ڪپهه؟ هون آڀرا من ٿي پراٿنا ڪريه، ان هون آڀرا
 ڏيماڳ ٿي پڻ پراٿنا ڪريه. هون آڀرا من ٿي پڙن ڳاويهه، ان هون آڀرا ڏيماڳ

ٽي پڻ پزن ڳاويھ. ①٦ تيام تمې وشواسي منڌڙي ۾ ايوئي ٻولي ڪرو جيئي ٻڌائي ھزمي ھيڪئھ، نڪا جي تمې پويتر آتما ري ڪڙا ٿي آٻرا من ٿي پڳوونَ رو ٿورو مونتا ھوئو، تو جيو منڪ ھائي ٻولي ھزمتو نٿي، او تمارئھ ٿورو مونيا مانھ ڪم ڪرين ”آمين“ ڪيشي؟ او تو ھزمتو نٿي جي تمې ڪي ڪوھ ريا. ①٧ تمې آٻ پلئھ ٺاٺوڪئھ نمونئھ پڳوونَ رو ٿورو مونتا ھوئو، پڻ ھم ڪريا ٿي پيزا رو وشواس وڌارئھ پڪو نئين ٿئھ.

①٨ ھون پڳوونَ رو ٿورو مونونھ جي ھون ڪڙا ٿي زڙل ٻولي تمون ٻڌون ٿي وڌارئھ ڪرونھ. ①٩ پڻ وشواسي منڌڙي ۾ جي ھون پيزون نئھ شيڪاڙيا ھارو روڳا پونس ويڻ آٻرا ڌيماڳ ٿي ٻولون، توئي پڻ او ويڻ ڪڙا ٿي زڙل ٻولي ۾ ھزارون ويئون ٿي ٺاٺوڪا سئھ، ڪم تو منڪ ماري واتون ھزمي ھيڪئھ.

②٠ پايون ان پينون، تمې ھايا وات ۾ ننڪون ٻاڙون جيويئي عقل مت راکو. تمې ننڪون ٻاڙون را زم ڪراپ ڪومون را پارام سوچوئي مت، پڻ موتون منڪون جيويئي عقل راکو. ②١ جي ٻولي ھزميام نٿي آوتي، اوئون را پارام شاستر ۾ ام لڪل سئھ:

”ايشور ام ڪئھ:

ھون پيزيون ٻوليون ۾

ان ڌاري قومون رون منڪون ھاٿ

ايٺا اسرائيلي قوم نئھ ماري واتون ھمپڙاويھ.

توئي پڻ او ماريئي وات نئين مونئھ.

②٢ ھايا شاستر ري وات ڀرمونئھ پڳوونَ اسرائيلي قوم رون منڪون نئھ سزا ڏين ڌاريون رئھ ڄاڻئھ ڪريا ڀرا، ڪم تو او پڳوونَ ري واتون نٿا مونتا، ان اوئون ھارو پيزي ٻولي جي ھزميام نٿي آوتي پڳوونَ ري سزا رو ھيڪ نيشون ھتي. ھيوئھ نمونئھ ڪڙا ٿي زڙل ٻولي جي ھزميام نٿي آوتي وشواس راکيا واڙون نئھ ڪئنيڪ شيڪاڙيا ھارو نٿي، پڻ وشواس نہ راکيا واڙون ھارو ھيڪ نيشون سئھ

جي ڀڳوون اُوئون نئه سزا ڏيشي. پڻ ڀڳوون را ڏيڏل نيا پا اُوئون منڪون هارو نٿي
 جيا وشواس نئين راکهه، پڻ اُوئون منڪون هارو سئه جيا وشواس راکيا واڙا سئه.
 (23) تيام، جي وشواسي منڌڙي را ٻڌائي منڪ هڪا ماڳ پيڙا ٿيل هوئه ان او
 ٻڌائي ڪڙا ٿي زڙل ٻولي ڪرئه، ان ڪئينڪ ايو منڪ اوئيه اوئه جيا هيا وات
 را پارام نٿي زوئتا ڪا وشواسي نٿي، تو او تمون نئه ڳونڌا هزمشي. (24) پڻ جي
 ٻڌائي ڀڳوون رو نياپو ڏيتا هوئه، ان ڪوڪ ايوو منڪ اوئه جيو وشواسي نه
 هوئه ڪا هيا وات را پارام نه زوئتو هوئه، تو ٻڌون ري واتون هومپڙين اوئا نئه
 ڪٻر پڙشي جي او ڏوهاري سئه ان او ڀڳوون رئي سزا ڪاڏا جيوو سئه. (25) اوئا
 را من ري هتال واتون ساوي ٿيشي. ٿيون او زمي مانه پڙين ڀڳوون رئي پوزا
 ڪرشي ان ٻڌون نئه همپڙاوشي جي ”هاس ۾ ڀڳوون تمون وسا سئه.“

وشواسي منڌڙي ۾ ڀڳنڻي ڪيوء نمونء ڪروو

(26) تيام، پايون ان پينون، تمارئه ام ويوو. زئينون تمي ڀڳتي هارو پيڙا ٿيوه،
 ٿيون هر هڪ ٿيار ٿين اوئه زم ڪوڪ پزن ڳاوئه، ڪوڪ ڪئينڪ شيڪاڙئه،
 ڪوڪ ايوئي وات همپڙاوهه جئي ڀڳوون اوئا ڪن ساوئي ڪرئي هوئه، ڪوڪ
 ڪڙا ٿي زڙل ٻولي ڪرئه، ڪوڪ ڪڙا ٿي زڙل ٻولي ۾ ڪيڏل وات رو مطلب
 همپڙاوهه. پڻ ٻڌي واتون ٻڌون رو وشواس پڪو ڪريا هارو هوئه.

(27) جي ڪوڪ ڪڙا ٿي زڙل ٻولي ڪرئه، تو روڳا ٻي ڪا وڌ ۾ وڌ ترڻ زئا
 وارا وارا ٿي ٻولئه، ان هڪ زڻو ڪيڏل واتون رو مطلب همپڙاوهه. (28) جي اوئيه
 ڪوئي ايوو نٿي جيا ۾ ڪڙا ٿي زڙل ٻولي هزميا رئي ڪڙا سئه، تو ڪڙا ٿي زڙل
 ٻولي ڪريا واڙو وشواسي منڌڙي ۾ ماڻ رئه، ان زئينون او هڪلو هوئه ٿيون
 ڀڳوون ٿي هم ٻولئه.

(29) جيا ڀڳوون رو نياپو ڏيڏا واڙا سئه، اُوئون موئين ٿي ٻي ڪا ترڻ زئا ٻولئه،
 ان پيڙا اُوئون ريون ڪيڏل واتون رئي جونچ ڪرئه، جي او ڀڳوون را پاها ٿي سئه

ڪا نا. ③0 جي هيڪ ڀڳوونَ رو نياپو ڏيڏا وازو ٻولتو هوئ، ان ڀڳوونَ ٻيڙا ٻيٺل منڪ ڪن آپري ڪئنيڪ وات ساوئي ڪرئ، تو پيرهيون منڪ جيو ٻولئھ ريو، او ماٺ ڪرئ، زم ٻيڙا نئھ ٻوليا رو موقعو زڙئ. ③1 ٽمي تو ٻڌائي هيڪوڪو هيڪوڪو ٿين ڀڳوونَ رو نياپو ڏي هيڪوھ، زم ٻڌائي هوٺيڙين شيڪي هيڪئ، ان ٻڌون نئھ حوصلو زڙئ. ③2 ڀڳوونَ رو نياپو ڏيڏا وازا پويتر آتما ري ڪڙا ٿي ڀڳوونَ رو نياپو ڏئھ، توئي پڻ او آپري مرضي پرموئئھ ٻولي هيڪئھ ان ماٺ ڪري هيڪئھ. ③3 ڪم تو ڀڳوونَ ٿائي ان ڪاش ڪرايا وازو نٿي، پڻ ھپ ان شونتئي رڪايا وازو سئھ.

زم ڀڳوونَ رون سونڊل منڪون ريون ٻڌيون وشواسي منڌڙيون ٻر رواز سئھ، ③4 ٽم وشواسي منڌڙي ٻر ڀڳتي رئھ توئئھ ڏوشي شونتئي راکئھ. ڪم تو اوئون نئھ واتون ڪريا رئي آگيا نٿي، پڻ اوئون رئھ وشواسي منڌڙي رون آگيوونون را ڪيڏا هيٺ ريوو، زم شاستر ٻر لڪل سئھ. ③5 جي او ڪياڪ وات را پارام ڪٻر پاڙوا ڪرئ، تو او گھري آٻرا آڌمي ٿي پونسئھ. ڪم تو اي نائوڪئي وات نٿي جي ڏوشي وشواسي منڌڙي ٻر واتون ڪرئھ.

③6 ٽمي اوپروٽ مت ٿيو! ڀڳوونَ رو وچن ٽمون ڪن ٿي پڪڙي گيو، ڪي؟ ڪا ڀڳوونَ رو وچن روگهو ٽمون هوڏي پوگيو، ڪي؟ ③7 جي ٽمون موئين ٿي ڪوئي ام هڙمئھ جي او ڀڳوونَ رو نياپو ڏيڏا وازو سئھ ڪا اوئا نئھ پويتر آتما ٿي ڪڙا زڙل سئھ، تو اوئا رئھ اي زوٿو ڪپئھ جي زئيون هون ٽمون نئھ اي واتون لڪونھ ريو، هون پريو ايسو ري اڪتباري ٿي حڪم ڏيونھ ريو. ③8 جي ڪوئي هاڻي وات هاسئي نه مونئھ، تو ڀڳوونَ اوئا نئھ پڻ هاسو نئين مونئھ.

③9 تيام، مارون پايون ان ٻينون، ڀڳوونَ رو نياپو ڏيڏا رئي ڪڙا ليڏا هارو هڪو، ان ڪڙا ٿي زڙل ٻولي ڪريا رو مت روڪيا. ④0 پڻ ٻڌوئي ڪئين نائوڪئھ ڍاڙئھ ان صحيح نمونئھ ٿيوو ڪپئھ.

ايسو را جيوي اونيا رئي شاپنتي

15 ① هوه، پايون ان پينون، هون تمون نئه ايسو ري كشي ري كبر را پارام ياڌ ڏيور اوونھ، جيئ مئين تمون نئه همپزاوئي تئي. تمي او مونئي تئي، ان اوئا مانھ تمي ووه پڻ ريا. ② هايا ري كري تمون نئه تارڻ زڙشي. پڻ شرط اي سئھ جي تمي پڪا يقين تئي ماريون همپزاوئل پگوون ريون واتون مانھ وينا ريو، نڪا جيو وشواس تمي اوئيو تو، او ڪيا ئي ڪوم رو نئي.

③ ڪم تو او وشواس ري اصلي واتون جي مئين پيزون تئي شيڪي تي، اوئون واتون نئه مئين ٻڌون تئي ضروري واتون هزمين تمون نئه شيڪاڙي تي، جي پگوون رو سونڊل پچايا واڙو، ايسو ڪريست، شاستر ۾ اڳي لڪل واتون پرموئنه آٻئون ڏوهون نئه ماڦ ڪرايا هارو مري گيو، ④ اوئا نئه مقوم موئين پوريو، ان ترئمئھ ڏي شاستر ۾ اڳي لڪل واتون پرموئنه پگوون اوئا نئه جيوي اوناڙيوھ. ⑤ جيوي اونيا ڪيڙ اوئھ پطرس نئه ڏيڪاڙو ڏيڏو، ان تيا ڪيڙ آٻون بارون سونڊل شيلون نئه ڏيڪاڙو ڏيڏو. ⑥ تيا ڪيڙ هيڪئھ توئنه پونسون هوئون تئي وڌيڪ وشواسيون نئه ڏيڪاڙو ڏيڏو، جيون موئين تئي گهئا منڪ هزون هوڏي جيوئا سئھ، پڻ ڪئينڪ تو مري گياھ. ⑦ تيا ڪيڙ اوئھ يعقوب نئه ڏيڪاڙو ڏيڏو، ان پسئھ ٻڌون مڪ شيلون نئه ڏيڪاڙو ڏيڏو. ⑧ نيٺ ٻڌون ڪيڙ اوئھ مون نئه پڻ ڏيڪاڙو ڏيڏو. هون ايوا ٻاڙ را زم سون جيو آٻا صحيح توئا مانھ پيدا نئي ٿيو، ڪم تو هون آٻا صحيح توئا مانھ نئين، پڻ ٻڌون مڪ شيلون ڪيڙ مڪ شيلو ٿيوھ.

⑨ هون مڪ شيلون موئين ٻڌون تئي گهٽ سون. هون ايوو پڻ نئي جي هون مڪ شيلو ڪيورائون، ڪم تو مئين پگوون ري وشواسي منڌڙي رون منڪون نئه تنگ ڪريا تا. ⑩ توئي پڻ هون مڪ شيلو سون، ڪم تو پگوون مون مانھ ڪريا ڪرين مون نئه مڪ شيلو نايو. ان پگوون ري ڪرل ڪريا تئي گهئو ڦاڻيڏو ٿيو. مئين اوئون ٻڌون مڪ شيلون تئي وڌارئھ مينت ڪرئي. هون آٻري هيئت تئي ڪئين

نه ڪري هيڪيو، پڻ پڳوونَ مُون پيڙو هتو ان مُون ننه هائي ڪوم ڪريا رئي هيمنت ڏيتو ريو. (11) تيام ايٺا ۾ ڪئين وات نٿي جي مئين گهڻو ڪوم ڪريوه، ڪا پيڙي مُڪ شيلي گهڻو ڪوم ڪريوه. امي مُڪ شيلا تو ايسُو را پارام هائي هاڳي واتون همپڙاوونھ، ان تمي هايون هاڳي واتون مانھ يقين ڪريو.

ايسُو رءُ جِيوي اُونيا ٿي اي ٺاينتي ٿه جي پڳوونَ آپون ننه پڻ جِيوي اُوناڙشي

(12) امي مُڪ شيلا ٻڌون ننه ام همپڙاوونھ جي پڳوونَ ايسُو ڪريست ننه مرلون موئين ٿي جِيوي اُوناڙيوھ. تو پسنه تمون موئين ٿي ڪوڪ اي ڪم ڪنھ ريا، جي پڳوونَ مرل منڪون ننه جِيوي نٿي اُوناڙتو؟ (13) جي پڳوونَ مرل منڪون ننه جِيوي نه اُوناڙت، تو پسنه اُوئه ايسُو ڪريست ننه نه جِيوي اُوناڙيو هوٺ. (14) ان جي پڳوونَ ايسُو ڪريست ننه جِيوي نه اُوناڙيو هوٺ، تو پسنه اماري همپڙاول واتون ڪيائي ڪوم ري نه ٿت، ان تمارو وشواس پڻ ٺالو ٿت. (15) ان امي پڳوونَ را پارام ڪوڙئي هاڪ پريا وڙا ٿت. ڪم تو امي هاڪ پرين همپڙايو جي پڳوونَ ايسُو ڪريست ننه جِيوي اُوناڙيوھ. پڻ جي پڳوونَ مرلون ننه جِيوي نه اُوناڙت، تو امارئي پرل هاڪ ڪوڙئي ٿت. (16) ڪم تو جي پڳوونَ مرلون ننه جِيوي نه اُوناڙت، تو اُوئه ايسُو ڪريست ننه پڻ جِيوي نه اُوناڙيو هوٺ.

(17) جي پڳوونَ ايسُو ڪريست ننه جِيوي نه اُوناڙيو هوٺ، تو تماره وشواس راڪيا رو ڪئين قائيدو نه ٿت، تمي هزون هوڏي ڏوهون ۾ قاتل هوٺ، (18) ان جيا منڪ ايسُو ڪريست مانھ وشواس راڪين مري گياھ، اُوئون ننه هميش رئي سزا زڙئي هوٺ. (19) جي آبي روڳا ايٺا حياتي هارُو ايسُو ڪريست مانھ ڀروسو راڪونت ان مريا ڪيڙ آپون ننه ڪئين نه زڙت، تو ٻڌون منڪون موئين ٿي آپون مانھ ٻڌون ٿي گهڻو قياس ڪروو ڪپت.

(20) پڻ هاسئي وات تو اي سنه، پڳوونَ ايسُو ڪريست ننه مرلون موئين ٿي

جيوي اوناڙيوه. ان پڳوون ايسو ڪريست ننه ٻڌون مور جيوي اوناڙيا ٿي اي ٿاڻي ڏيڏيهه جي او اڀرون ٻڌون منڪون ننه موت ٿي ضرور جيوي اوناڙشي. (21) ڪم تو زم هڪا منڪ ري ڪري موت رٿي وات ٿي، تم هڪا منڪ ري ڪري پڳوون مرل منڪون ننه جيوي اوناڙشي. (22) ڪم تو زم پيرهيان منڪ آدم ٿي واسطو راڪيا ري ڪري ٻڌائي منڪ مري زانه، تم زتا منڪ ايسو ڪريست ٿي واسطو راڪه، اوئون ٻڌون ننه پڳوون جيوي اوناڙشي. (23) پڻ هر هڪ اپرا اپرا وارا مانه جيوي اونشي. مور ٿي ايسو ڪريست جيوي اونيوه، ان تيا ڪيڙ ايسو ڪريست را پاسا آيا رنه توتنه ايسو ڪريست را منڪ جيوي اونشي. (24) ان تيون ڏنيا رٿي پڇاڙي ٿي، ان جيو پڻ پڳوون رنه ڪلاڦ سئه، جيا رٿي پڻ آڳيونئي، اڪتياڙي ان ڪرا سئه، ايسو اوئون ٻڌون ننه ڪتم ڪرشي ان پسنه راز پڳوون ٻاپ رنه حواله ڪرشي. (25) ڪم تو ام ضرور ٿي جي ايسو آپ تيون هوڏي راز ڪرشي، زيون هوڏي او اڀرون ٻڌون ڏشمئون ننه هراوين اپري پڳي نه لڳاڙهه. (26) نيٺ او آڪري ڏشمڻ ننه پڻ ڪتم ڪرشي، ان او ڏشمڻ موت سئه. (27) ڪم تو شاستر ۾ ام لڪل سئه:

”پڳوون ٻڌوئي ڪئين اونا رون پڳون هيٺ راڪيوه.“

هوئه، زيون شاستر ۾ لڪل سئه جي ٻڌوئي ڪئين ايسو هيٺ راڪل سئه، تو وات ساوئي سئه جي پڳوون، جيو ٻڌوئي ڪئين ايسو هيٺ راڪيا واڙو سئه، او آپ ايسو هيٺ ٿي. (28) تيام، زيون ٻڌوئي ڪئين ايسو هيٺ راڪل هوشي، تيون ايسو آپ ننه اپرا ٻاپ پڳوون هيٺ راڪشي، جيئنه اڳي ٻڌوئي ڪئين اپرا ڏيڪرا ايسو هيٺ راڪيو تو. هيوئه نموننه پڳوون ٻڌيون واتون ۾ ٻڌون رو ڏي ٿي.

(29) پڳوون تو ضرور مرلون ننه جيوي اوناڙشي. جي هم نه ٿت، تو جيا منڪ مرلون هارو پويتر سنون لئه، او هم ڪيا هارو ڪرت؟ (30) ان جي پڳوون مرلون ننه جيوي نه اوناڙت، تو پسنه امي هر توتنه اپرو جيو ڪترام ڪم نوڪت؟

31) پايون ان بينون، هُون تمون ننه هاس ڪونه جي هُون تو تاريخ موت را ڪترام سون. هُون تمون ٿي ڪوڙ نٿي ڪرتو، ڪم تو هُون تمون مانه ڪش سون جيا ماري واتون هومپيرين آڻيا پر پيو ايسو ڪريست ٿي واسطو را ڪوه. 32) ايتنه افسس شهر ۾ اتا گهڻا منڪ مائه ڪلاق سئه، جي هُون زوئنه جهنگلي زناورون ٿي مقابلو ڪرونه ريو. جي هُون ايئا دنيا ۾ قائيڏا هارو هم ڪرونه، تو مون ننه ڪيوو قائيڏو ٿئت؟ جي پگيون مرلون ننه جيوي نه اوناڙت، تو آبي ايئا ڪيٽي پرموئنه وٽ: ”ڪائي پي ليو، هوارِي تو مري زاشون.“

33) پڻ پولاڻي مت زائو! هاسي ڪيٽي تو اي سئه:

”ڪراپ منڪون پيزا ريا ٿي نائوڪا لچڻ ڪراپ ٿي زائه.“

34) تيام تمي هونش راڪين پگيون ري وات مانه وو، ان اي ڪوڙي وات مونيا رو ڏوه مت ڪرو، جي پگيون مرلون ننه جيوي نٿي اوناڙتو. جيا هائي ڪوڙي وات موننه، اوتون ٿي پاھو ڪرو، ڪم تو تمون موئين ڪئينڪ ايوا منڪ سئه جي پگيون را پارام ڪئين نٿي زوئتا. هُون تمون ننه ايئا هارو ڪونه زم تمي لزي مرين صحيح وات مانه وو.


جيوي اونيا ڪيڙ منڪون رو ڏيل ڪيوو هوشي

35) توڻي پڻ تمون موئين ٿي ڪوڪ ام ڪيشي: ”پگيون مرل منڪون ننه ڪم ڪرين جيوي اوناڙشي؟ اوتون رو ڏيل ڪيوو هوشي؟ او تو هڙين ڪتم ٿي گيوه.“

36) جيو هم سوچنه، او پوزو سئه. تمون ننه اي ڪهر نٿي ڪي؟ زئون پيز پوڪنه، تو زئون هُوڏي پيز هڙي نٿي زاتو، تيون هُوڏي ڦصل نٿي اُوگتو. 37) ان جيو پيز منڪ پوڪنه، اونا پيز رو روپ اونا پيز ٿي اُوگل ڦصل را روپ جيوو نٿي، پڻ او روگو ڏوٿو سئه، پلئه او ڪٽڪ رو هوه ڪا پيزا ڪياڪ ڦصل رو هوه. 38) پگيون ننه زم وئنه، هم پيز ننه ناوئه، ان هر هيڪ پيز ري جنس ننه اونا را آڀرا آڀرا نمونا پرموئنه ناوئه.

39) پيزو مثال. ٻڌون را ڏيل هيڪ جيو نٿي هوتا. پڻ منڪون را ڏيل، زناورون را ڏيل، پڪيون را ڏيل، ان مشيون را ڏيل، اُو ٻڌائي قرق قرق نمونون را سٺه.

40) آڪاش ان ڌرتي رڻي وات پڻ زوڻو. آڪاش مانه شينهنون سٺه، ان ڌرتي مانه پڻ شينهنون سٺه. پڻ جي شينهنون آڪاش مانه سٺه، ان جي شينهنون ڌرتي مانه سٺه، اُو هيڪ جيوي نٿي هوتي. آڪاش ري شينهنون سوجهرا وڙي سٺه، پڻ ڌرتي ري شينهنون سوجهرا وڙي نٿي. 41) ان آڪاش ريون شينهنون ۾



قرق سٺه. ڏي رو سوجهرو هيڪ سٺه، تو انزوٽاڙيا رو سوجهرو پيزو سٺه، ان تارون رو سوجهرو وڙي پيزو سٺه. ان تارون ۾ پڻ قرق سٺه. هر هيڪ تارا رو آپرو آپرو سوجهرو سٺه.

42) هوڻه، مرلون رڻه جيوي اُونيا رڻي وات همريئم سٺه. زم پوڪل پيزو رو رُوپ اُوگڻ قصل را رُوپ جيوي نٿي، تم جيو ڏيل مقوم موئين پورائڻه، اُو اُوڻا ڏيل جيوي نٿي جيا نٺه پگهون جيوي اوناڙشي. جيو ڏيل مقوم موئين پورائڻه، اُو کتم ٿيا وازو سٺه، پڻ جيو ڏيل پگهون جيوي اوناڙشي، اُو ڪيڏي کتم نئين ٿه. 43) جيو ڏيل مقوم ۾ پورائڻه، اُو مونوازو نٿي، پڻ جيو ڏيل پگهون جيوي اوناڙشي، اُو مونوازو سٺه. جيو ڏيل مقوم ۾ پورائڻه، اُو هيڻو سٺه، پڻ جيو ڏيل پگهون جيوي اوناڙشي، اُو طاقت وازو سٺه. 44) جيو ڏيل مقوم ۾ پورائڻه، اُو ايڻا ڏنيا وازو سٺه، پڻ جيو ڏيل پگهون جيوي اوناڙشي، اُو آڪاش وازو سٺه.

زم ڏنيا وازو ڏيل هوڻه، تم آڪاش وازو ڏيل پڻ هوڻه. 45) زم شاستر ۾

لڪل سٺه:

”پيرهيون منڪ آدم جيوتو ٿيو.“

پڻ ڪيڙليو منڪ ايسو، جيو آدم ري پيڏي رون ٻڌون منڪون رو ڌڻي سٺه، اُوڻه آڪاشي ڏيل ليڏو ان هميش رو جيون ڏيڏا وازو ٿيو. 46) پڻ مور ۾ آڪاش وازو ڏيل نٿي هوتو، پڻ ڏنيا وازو ڏيل هوڻه، ان پسڻه ٿيا ڪيڙ آڪاش وازو ڏيل

هونءُ. (47) پيرهيون منڪ آدم اينا ڌرتي رو هتو ان ماتي تي ناول هتو، پڻ ڪيڙيو منڪ ايسو آڪاش رو هتو. (48) جيا منڪ ڌرتي مانه رهه، اوئون رو ڏيل ڌرتي را منڪ آدم را زم ماتي رو سئه. ان جيا منڪ آڪاش ۾ رهه، اوئون رو ڏيل آڪاش را منڪ ايسو را زم آڪاشي سئه. (49) زم آيون نئه ڏنيا را منڪ آدم را زم ماتي رو ناول ڏيل زڙيوه، تم آيون نئه آڪاش را منڪ ايسو را زم آڪاشي ڏيل زڙشي.

(50) پايون ان پينون، هون تمون نئه ڪاتري تي ڪونه ريو، اي ڏيل جيو مونه ان لويي رو سئه، اي آڪاش ۾ پگيون را راز ۾ ماڳي نئين زائي هيڪنه. ان نڪو اي ڏيل جيو ڪتم تيا وازو سئه، ڪتم تيا وگر هميش هودي ريشي. (51) ماري وات هومپزو، هون تمون نئه پگيون رهي هيڪ اونڌي وات همپزاونه. آيون وشواسيون موئين تي ٻڌائي منڪ نئين مرئه، پڻ پگيون آيون ٻڌون نئه ڀڏلوشي. (52) هتارا جهت ۾ آيون نئه ڀڏلوشي، زئون اورن شينگڙو واڳشي، جيا تي پگيون اي ڪهر ڏيشي جي ڏنيا ڪتم تيا مانه سئه. ڪم تورن شينگڙو واڳشي، ان پگيون مرل منڪون نئه جيوي اونارشي زم او ڪيڏي نه مرئه، ان اوئه ئي



ٿوئه آيون نئه ڀڏلوشي. (53) ڪم تو ضروري سئه جي اينا ڪتم تيا وازا ڏيل ري جگا ۾، آيون نئه ايوو ڏيل زڙشي جيو ڪيڏي ڪتم نئين ٿئه، ان اينا مريا وازا ڏيل ري جگا ۾، آيون نئه ايوو ڏيل زڙشي جيو ڪيڏي نئين مرئه. (54) اوئه ٿوئه، زئون ڪتم تيا وازا ان مريا وازا ڏيل ري جگا ۾ آيون نئه ايوو ڏيل زڙشي جيو ڪيڏي ڪتم نئين ٿئه ان ڪيڏي نئين مرئه، تيون شاستر ۾ لڪل اي وات پوري ٿيشي:

”پگيون رهي جيت ٿيهه ان موت رهي هار ٿيهه.“

(55) ”موت رو قوضو هونءُ ڪتم تي گيوه.“

موت رهي بيڪ هونءُ ڪيل گيهه؟“

⑤6 منڪ موت را قَوْضام پڙڻھ ان موت ٿي پيئائھ ڪم تو او ڏوھ ڪرڻھ، ان منڪ ڏوھاري ٿئھ ڪم تو او شاستر ۾ لڪل پڳوون رون حُڪمون مانھ نٿي ویتا. ⑤7 پڻ پڳوون رو شُڪر سئھ، جي او آڀٽا پريو ايسو ڪريست ري ڪري آڀون نئھ موت را قَوْضا ٿي سڏاوين تارڻ ڏئھ.

⑤8 تيام، مارون پريمي پايون ان پينون، تمی پڪو وشواس راکو، منڪون ري ڪوڙي واتون مت مونو، ان هميش نائوڪئھ نمونئھ پريو ايسو رئي شيوا ڪرتا ريو، ڪم تو تمون نئھ ڪبر سئھ جي جئي مينت تمی پريو ايسو ري شيوا ۾ ڪروھ، اوٽا رو ايوزو ضرور زڙشي.

يروشلم شهر رون يهودي قوم رون وشواسيون هارو امدادا

16 ① تمی ڪت ۾ پڳوون رون سونڍل منڪون هارو امدادا را پارام پونسيوھ، جئي يروشلم شهر رون گريپ وشواسيون نئھ ڏيشون. زم مئين گلتيه صوپا رون وشواسي منڌريون رون منڪون نئھ امدادا ڏيڏا را پارام حُڪم ڏيڏو، هم تمی پڻ ڪرو. ② هر آچار رئھ ڏي تمون مويئن ٿي هر هيڪ آپري ڪمائي پرموئئھ ڪئينڪ پئيھا امدادا هارو پچاوين راکئھ، زم مارئھ تمون ڪن آيا رئھ توئئھ پئيھا پيڙا ڪريا رئي ضرورت نه پڙئھ. ③ زئيون هون تمون ڪن آويه، تئيون جيا منڪ تمی سونڍيا هوشي، اوئون نئھ هون چني ڏين تمارئي ڏيڏل امدادا ڏيوا يروشلم شهر ميليھ. ④ جي مارئھ پڻ زايا رو نيڪ لاڳئھ، تو هون اوئون پيرو زائيھ.

پولوس، تيمٿيس، ان اپلوس رءُ گرتيون ڪن زايا را پارام

⑤ هون مڪڏنيھ صوپا ۾ تين پسنئھ تمون ڪن آويه، ڪم تو هون مڪڏنيھ صوپا ۾ زائيھ. ⑥ هون تمون ڪن ڪئينڪ وڪت هوڏي ريه، ڪا زويام پورو شيئازو تمون ڪن ريه، زم تمی پنڌ هارو مارئي مدت ڪرين مون نئھ آڳر ميلي هيڪو،

جيئن ته پڻ هون زائيهه. ⑦ مارئي مرضي نتي جي هون همئنه تمون ڪن آوون ان روڳو ٿوريڪ وار ريون. پڻ مارئي اميد اي سئه، جي پريو رئي مرضي هون، تو هون گهئا ڏي تمون ڪن ريه. ⑧ پڻ هون پينتيڪوسٽ پرپ هودي ايئه افسس شهر ۾ ريه. ⑨ ڪم تو ايئه مون نئه ايسو را پارام همپرايا رو گهٽو موقعو سئه ان گهئا منڪ وشواس اوئنه ريا، پڻ گهئا منڪ مارئه ڪلاف پڻ سئه.

⑩ جي تيمٽيس تمون ڪن اوئه، تو ڪيال راکيا جي تمې اوئا ٿي نائوڪئه نمونئه وو، زم اوئا نئه ڪئين پيڪ نه هونء. ڪم تو او پڻ پريو رو ڪيڏل ڪوم ڪرئ ريو، زم هون ڪرونه ريو. ⑪ تيام ڪوئي پڻ اوئا نئه گهٽ نه هزمئه. پڻ اوئا نئه پريم ٿي ملين هپ ٿي ررونو ڪريا، زم او مون ڪن پاسو اوئه. ڪم تو هون ان مون پيڙا وشواسي پائي اوئا رئي وات زوئونه ريا.

⑫ تمې ڪت ۾ پائي ايلوس را آيا را پارام پونسيوه. مئين اوئا نئه گهٽو گهٽو ڪيڏو تو جي او وشواسي پايون پيڙو تمون ڪن اوئه. پڻ اوئا رئي مرضي نتي جي او همئنه تمون ڪن اوئه. توئي پڻ زئون اوئا نئه موقعو زڙيو، تيون او ضرور آوشي.

اڪري وانون

⑬ هر هيڪ وات ۾ هوشيار ريو، پڪو وشواس راکين اوئا مانه وينا ريو، حوصلو راکو، ان هيئت ٿي وو. ⑭ جئين ڪئين تمې ڪروه، او پريم ٿي ڪرو.

⑮ پايون ان پينون، هون تمون نئه هيڪ منٽ ڪرونه. تمون نئه ستفناس ري اڪائي را پارام ڪهر سئه، جي يونان صويا ۾ هائي پيرهيئين اڪائي سئه جيا را ٻڌائي پاتي وشواسي ٿيا، ان هائي پگيون رون سونڊل منڪون رئي شيوا ڪريا رئي زميواري اپ مانه ليڏي. ⑯ هون تمون ٿي اي منٽ ڪرونه جي تمې هيون منڪون رو ڪيڏو مونو، ان اوئون ٻڌون رو ڪيڏو مونو، جيا اپون پيڙا پگيون ري شيوا ۾ ڪوم ڪرئ ان مينٽ ڪرئ. ⑰ هون گهٽو ڪش سون جي ستفناس،

فرتونائس، ان اڀيڪس تمون ٿي مون ڪن آياھ، ڪم تو مارئي تمون ٿي مليا رئي
 سڪ هٿي، پڻ ايئون رنه آيا ٿي مارئي سڪ پورئي ٿيھ. (18) ايئي مارئي هيٺ
 وڌاوي ان تمارئي هيٺ پڻ وڌاوي. تيام تمي هيون منڪون رو مون راکو.

پولوس گرتيس شهر رون وشواسيون ٿي موڪلاوھ

(19) ايت ري آسيه صوپا ري وشواسي منڌري تمون ننه نمسڪار ڪھ. اڪوله ان
 اوٽا رئي ڏوشي پرسڪله، ان جي وشواسي منڌري اوئون ري گھري پيڙي ٿھ،
 او تمون ننه پريو ايسو ٿي واسطو راکيا ري ڪري گھٽا گھٽا نمسڪار ڪھ.
 (20) ايت را ٻڌائي وشواسي پائي ان پينون تمون ننه نمسڪار ڪھ. تمي هڪا
 پيزا ٿي پويتر نموننه پريم ٿي ملو. (21) هون پولوس اپرون هاتون ٿي تمون ننه
 نمسڪار لڪونه ريو.

(22) جي ڪوي پريو ايسو ٿي پريم نتي راکتو، تو او پگھون رو پتل ٿھ!
 آپٽو پريو ايسو وڙي پاسو آيا وازو سھ.
 (23) پريو ايسو تمون مانھ ڪريا ڪرھ! (24) ايسو ڪريست ٿي واسطو راکيا
 ري ڪري هون تمون ٻڌون ٿي هميش پريم راکونه.

ڪرنٽيون را نوم مانھ لکل پيزا ڪت رئي ھرموٽي

ڪت لکيا وازو

اي ڪت پولوس لکيو، ان ڪت لکيا رٿ توڻئ ٽيمٽيس ٻن اوتڻا پيزو ھتو (2 ڪرنٽيون 1:1). پولوس اي ڪت آپرا ترٿما چڪر مانھ لکيو، زئيون او ڪرنٽس شھر موٽين ايسو را پارام ھمپزيا ھارو ڳيو تو (مڪ شيلون را ڪوم 18-1:18)، ان تيا ڪيڙ افسس شھر موٽين زائين (1 ڪرنٽيون 8:16)، ڪرنٽيون را نوم رو پيرھيون ڪت لکيو تو ان طيطس ھات مليو تو. تيا ڪيڙ پولوس مڪڏنيہ صويا م طيطس ٿي ملو ڳيو ان اوٿئ طيطس ٿي ڪرنٽيون را پارام ڪبر پاڙي (2 ڪرنٽيون 13:2، 7-5:7)، ان يسئ پيرھيون ڪت لکيا ٿي سوٽونڪ مئنون ڪيڙ، اندازم 55ع م سال ري پڇاڙي م، اي پيزو ڪت لکيو.

ڪت ڪيون منڪون ھارو لکيو

پولوس اي ڪت ڪرنٽس شھر رون وشواسي منڪون ھارو ان يونان صويا رون پيزون ٻڌون وشواسيون ھارو لکيو (2 ڪرنٽيون 1:1). ڪرنٽس شھر رون منڪون نئ ڪرنٽي ڪيتا. ڪرنٽس يونان ملڪ رو زونو شھر ھتو، جيا نئ رومي قوج اوين پونڳيوت پرو ان پسئ ھو سالون ڪيڙ روم رون قوجيون ان منڪون ھارو وڙي ٿايو. رومي حڪومت يونان ملڪ نئ آپرو ھيڪ صويو ٿايو. ڪرنٽس شھر واپار ڪريا ھارو ٺاٺوڪي جڳا مانھ ھتو ان يونان صويا رو ٻڌون ٿي موتو شھر ھتو. اوٿئ روميون پيزا گھڻا يوناني قوم را منڪ ان ڪئينڪ يھودي قوم را منڪ پڻ ريتا. ڪرنٽس شھر پونڌا ڪوم م مشور ھتو. ان اوٿئ ھيڪ افروڊيتي نومي ڏيو رو منڌر ھتو، جيئئ منڪ ڏيو رئي پوزا ڪريا م پونڌو ڪوم ڪرتا.

زئيون پولوس اوٿئ ايسو را پارام ھمپزياو، ٽيون گھڻا منڪ وشواسي ٿيا (مڪ شيلون را ڪوم 8:18).

ڪت لکيا رو مطلب

پولوس اي ڪت لکيو ڪم تو طيطس پولوس رو پيرھيون ڪت ڪرنٽس شھر رون وشواسيون نئ ڏين پاسو اوين ڪيڏو تو جي اوت ري گھڻي وشواسي پيرھيان ڪت ري واتون مونيه پڻ ھزون ڪئينڪ منڪ سئ جيا ڪوڙ ھاڪلين آپ نئ مڪ شيلا ڪئھ ان پولوس رٿ ڪلاق بولئھ ريا. او ڪوڙا منڪ ڪيتات ريا جي پولوس ڪوڙ ڪرئھ، ڪم تو اوٿ شروع م بي وار آيا را پارام ڪيڏو تو پڻ تيا ڪيڙ ڪت م روڳو ھيڪ وار آيا را پارام لکيوھ. او اي پڻ ڪيتات ريا

جي پوئوس هاس م مُڪ شيلو نتي پن اِمداد هارو ڏيڏل پيها آب ڪاهه ريو. تيام ايئا ڪت م پوئوس ڪُرتس شهر رون وشواسيون نءِ ٿايتي ڏهه جي او هاسو ان ايموندار منڪ سءِ، ان اوئون نءِ هزماوتھ جي اوئ ابرا آيا رو پروگروم ڪم پڏيوه (2 گُرتيون 1:12-7:16)، اوئون نءِ يروشلم شهر رون گُريب وشواسيون هارو اِمداد را پيها تيار ڪريا رو ڪهه (2 گُرتيون 8:1-15:9)، ان اوئون نءِ همپزاوتھ جي او ضرور اوئون ڪن اوشي ان او مُڪ شيلا رئي اڪتيا رئي راڪتون اوئون نءِ هزمايا هارو تيار سءِ (2 گُرتيون 10:1-11، 12:14-13:10).

ايئا ڪتاب را شاستر تي پيا حوالا:

2 گُرتيون 16:6 جزئي ايل 27:37	2 گُرتيون 1:1 ڪوم 19-1:9
2 گُرتيون 17:6 يسعياه 11:52	2 گُرتيون 1:1 ڪوم 3-1:16
2 گُرتيون 17:6 جزئي ايل 41:20	2 گُرتيون 1:1 ڪوم 5:18
2 گُرتيون 18:6 2 سموئيل 14:7	2 گُرتيون 1:1 1 گُرتيون 17:4
2 گُرتيون 5:7 ڪوم 1:20	2 گُرتيون 8:1 ڪوم 19-1:20
2 گُرتيون 15:8 خُروج 18:16	2 گُرتيون 19:1 ڪوم 18-1:18
2 گُرتيون 1:9 1 گُرتيون 4-1:16	2 گُرتيون 3:2 1 گُرتيون 14:4
2 گُرتيون 9:9 زبور 9:112	2 گُرتيون 5:2-6 1 گُرتيون 5-1
2 گُرتيون 15:9 يوحننا 3:16	2 گُرتيون 13:2 ڪوم 1:20
2 گُرتيون 17:10 برمياه 9:24	2 گُرتيون 7:3 خُروج 34-28:30
2 گُرتيون 3:11 پيدائش 19-1:3	2 گُرتيون 13:3 خُروج 34-33:35
2 گُرتيون 24:11 اِسْتِشْنا 3-2:25	2 گُرتيون 6:4 پيدائش 3:1
2 گُرتيون 33-32:11 ڪوم 25-23:9	2 گُرتيون 13:4 زبور 10:116
2 گُرتيون 14:12 ڪوم 3-1:20	2 گُرتيون 2:6 بسعياه 8:49
2 گُرتيون 1:13 ڪوم 3-1:20	2 گُرتيون 16:6 اخبار 12:26
2 گُرتيون 1:13 اِسْتِشْنا 15:19	2 گُرتيون 16:6 برمياه 38:32

ڪرنتيون

را نوم مانھ پولوس رو لکل

پيزو ڪت

1 ① هُون لکيا وازو پولوس سون، جيو پڳوونَ ري مرضي پرموئنه ايسو ڪريست رو هيڪ مُڪ شيلو سُونڍل سون. اي ڪت مارا پاها ٿي ان آڻا وشواسي پائي تيمٽيس را پاها ٿي لکل سئ.

ڪرنتس شهر ري پڳوونَ ري وشواسي منڌري رون پريمي پايون ان بينون، ان يونان صويا رون ٻڌون پڳوونَ رون سُونڍل منڪون،

② آڻو ٻاپ پڳوونَ ان پريو ايسو ڪريست تمون مانھ ڪرپا ڪرئ ان تمون نئ هڪي راکئ!

پولوس پڳوونَ رو ٿورو مونئھ جي پڳوونَ اوئا مانھ ڏنيا ڪرئھ

③ پڳوونَ را وڪوڻ ٿئ، جيو آڻا پريو ايسو ڪريست رو پڳوونَ ان ٻاپ سئ! او هميش قياس ڪريا وازو ٻاپ سئ ان هر تڪليب ۾ حوصلو ڏيڏا وازو پڳوونَ سئ. ④ او هر موصييت ۾ آيون نئ حوصلو ڏئ، زم جيئوئ نمونئ پڳوونَ آيون نئ موصييت ۾ حوصلو ڏيڏوه، هيئوئ نمونئ آبي پڻ اوئون نئ حوصلو ڏيون، جيا هر نمونا ري موصييت ۾ سئ. ⑤ ڪم تو زتا گهڻا ايسو ڪريست ري شيوا ڪريا ري ڪري امون نئ ايسو را زم ڏڪ ٿئ، اتو گهڻو ايسو ڪريست مانھ وشواس راکيا ري ڪري امون نئ حوصلو پڻ زڙئ. ⑥ زئيون امي موصييت

سهونھ، تئين امي ايٺا هارو سهونھ زم اماري ڪري تمون نٿه حوصلو ان تارڻ زڙڻه. ان زئين امون نٿه حوصلو زڙڻه، تئين امون نٿه ايٺا هارو زڙڻه زم تمون نٿه پڻ حوصلو زڙڻه، ان هايا حوصللا ري ڪري تمي صير ٿي او ڏڪ سهي هيكوه، جيا ايسو مانھ وشواس راڪيا ري ڪري زڙڻه، جيا ڏڪ امي پڻ سهونھ ريا. ⑦ ان امون نٿه تمون مانھ پورو پروسو سٺه جي تمي هيٺ راڪين صير ٿي ڏڪ سهشو، ڪم تو امون نٿه ڪبر سٺه جي جيوتھ نمونٿه امارا زم تمون مانھ ڏڪ اوئھ ريا، هيوتھ نمونٿه امارا زم تمون نٿه حوصلو پڻ زڙشي.

⑧ پايون ان پينون، امي تمون نٿه ڪبر ڏيوا ڪرونھ جي امون مانھ آسيه صويا ٻر ڪتئي موصيت اوئي. امون مانھ اتئي گهٽئي موصيت اوئي جي امارا سهيا ٿي ٻارئي هتئي ان امون نٿه آسيو ئي نتو جي امي جيوتا ريشون. ⑨ امي تو ام سوچيو تو جي هوئھ امي ضرور مري زاشون. پڻ هائي موصيت ايٺا هارو ٿئي، زم امي آپ مانھ پروسو نه راڪون پڻ روگو پگون مانھ پروسو راڪون، جيو مرلون نٿه جيوي اوناريا واڙو سٺه. ⑩ زئين امون نٿه موت ٿي پچيا رو آسيو ئي نتو، تئين پگون امون نٿه موت ٿي پچايا، ان امون نٿه همٿه پڻ موت ٿي پچاوشي. امي پگون مانھ پروسو راڪيوھ، جي او امون نٿه هزون پڻ هر ڪترا ان موت ٿي پچاوتو ريشي، ⑪ زئين تمي ٻڌائي پيڙا تين امون هارو پراٿنا ڪرتا ريشو. هيوتھ نمونٿه گهٽا منڪ امون هارو پگون رو تورو مونشي، ڪم تو پگون گهٽون منڪون رٿه پراٿنا ڪريا ٿي امون مانھ ڪريا ڪرين امون نٿه ڪتون ان موت ٿي پچاوه.

بولوس ٿاينٽي ڏئھ جي او هاسو ان ايموندار سٺ

⑫ امي آپ را پارام ايٺا وات مانھ ڪش سون: امي صاف من ٿي هاڪ پري هيكونھ جي امي دنيا ٻر، ان ڪاس ڪرين تمون ڪن، پگون ري ڏيڏل هيٺ

پرموئنه هاسا من ٿي ان پويتر نموننه وودا. امي منكون رون كيالون پرموئنه
 آپ ننه عقل واڙا هزمين نه وودا پڻ پڳوون ري ڪريا پرموئنه صحيح نموننه
 وودا. ⑬ امي تمون ننه ڏوري ڪا ڪوڙي واتون نٿي لکتا، پڻ روڳي ايوي واتون
 لکونھ جي پٺيا ٿي ساوئنه نموننه تمارا هزميام آوئھ، ان تمارا مونيام آوئھ
 جي او هاسي سئھ. ان مارئي اميڏ اي سئھ جي تمې ٻڌائي پورئھ نموننه اماري
 واتون مونشو، ⑭ زم تمون موئين ٿي ڪئنيڪ منڪي امارو يقين راکيو، جي
 امي هاسا سون. ڪم تو آڻا پريو ايسورا پاسو آيا رئھ ڏي، تمې امارا پارام
 ڪشي ٿي ڪي هيڪشو جي تمې اماري واتون مونين وشواس اوٿيوھ. ان هيوئھ
 نموننه امي پڻ تيڏي تمارا پارام ڪشي ٿي ڪيشون جي تمې اماري واتون مونين
 وشواس اوٿيوھ.

⑮ مور ٿي مون ننه پڪئي ڪاتري هتئي جي تمې مون ٿي ڪش سو، ان
 تيام مارو ڪيال هتو جي ايئنه مڪڏنيه صوپا ۾ آيا ٿي مور هون تمون ڪن
 آوون، زم تمون ڪن ٻي وار آيا ٿي تمون ننه پيئو آشيرواڏ زڙئھ. ⑯ مارو ڪيال
 هتو جي هون تمون ڪن ٿين ايئنه مڪڏنيه صوپا ۾ آوون، ان پسئھ مڪڏنيه
 صوپا ٿي زاتون تمون ڪن وڙي پيڙي وار آوون، زم تمې مون ننه آڳڙ يهوديه
 صوپا هومو رَوونو ڪري هيڪو. ⑰ تمې ڪي سوچوھ؟ مئين امهي ايوو ڪيال
 ڪريو، ڪي؟ ڪا زئون هون ڦينصلو ڪرونھ، تو هون ايئا دنيا رون منڪون را زم
 هيڪي وات مانھ نٿي اوپتو، ڪي؟ هون هيڪئھ توئھ ”هوئھ هوئھ“ ڪرونھ،
 ان پسئھ وڙي ”نا نا“ ڪرونھ، ڪي؟ ⑱ هون تو هاسا پڳوون رو هون ڪائين
 ڪونھ، جي واتون امي تمون ٿي ڪرونھ، او امي اوپرليا من ٿي نٿي ڪرتا. زئون
 ”هوئھ“ ڪونھ، تو اوئا رو مطلب هاس ۾ ”هوئھ“ سئھ، ڪوڙ ۾ ”هوئھ“
 نٿي. ⑲ ڪم تو پڳوون رو ڏيڪرو ايسو ڪريست، جيا را پارام مئين، سلوانس،
 ان تيمٽيس تمون ننه همپرايو، او ايوو نتو جي اوپرليا من ”هوئھ“ ڪرئھ، پڻ
 او هميش ”هوئھ“ ڪرين پڳوون ري مرضي مانھ وودو. ⑳ ڪم تو زتا وايڏا

پڳوون ڪريا تا، اُو ٻڌائي وائڏا ايسوري ڪري پورا ٿيا. ان تيام ايسوري ڪري امارئہ تمون نئہ ايسو را پارام همپزيا ٿي تمی پڳوون نئہ هاسو مونين ”آمين“ ڪوه، ان هيوتہ نمونئہ پڳوون را وكون ٿئہ. (21) اُو پڳوون آپ سئہ، جيو امون نئہ ان تمون نئہ ايسو ڪريست مانہ پڪو وشواس رکاوئہ، ان جيئئہ امون نئہ آپري شيوا ڪريا هارو سوندين راکياہ، (22) ان اوئہ زوئئہ نپو هئين امون نئہ آپرا منڪ نايہ، ان زوئہ هوٿي ڏين امارا من ۾ پويتر آتما ڏيڏوه، جيا ٿي اي ٿايتي سئہ، جي پڳوون آپرا وائڏا پرموتئہ امون نئہ آڪاش ۾ هڪ ڏيشي.

(23) پڳوون شائڏ سئہ ان هون آپرو هون ڪائين ڪونہ، مارو تمون ڪن ڪرنٽس شهر موئين نہ آيا رو مطلب اي هتو، زم تمون نئہ سڪتي ٿي هزميا ٿي پڇاوون. (24) ام نٿي جي تمارئہ وشواس راکيا ۾ امي تمون مانہ آپرا حڪم ويوراوا ڪرونہ، ڪم تو تمارو وشواس اڳي پڪو سئہ. پڻ امارو ڪوم تو اي سئہ، جي امي تمون پيڙا تماري وشواس راکيا رئي هيئت وڏاوونہ، زم تمی ڪش ريو.

2 ① مئين آپرا من ۾ اي ڦينصلو ڪريو جي هون تمون ڪن ڏکي ٿيو وڙي پيڙي وار نئين آون. ② ڪم تو جي هون هزميا ٿي تمون نئہ ڏکي ڪرون، تو مون نئہ ڪوڻ ڪش ڪشي؟ روڳا تمی مون نئہ ڪش ڪري هيڪوه. پڻ جي هون تمون نئہ ڏکي ڪرون، تو تمی ڪم ڪرين مون نئہ ڪش ڪرشو؟ ③ ان تيام هون تمون ڪن نہ آيو، متون آيا ٿي مون نئہ تماري ڪري ڏک زڙئہ، جيون ٿي مون نئہ ڪشي زڙو ڪپئہ. تيا ري ڪري مئين هائي ٻڌي واتون تمون نئہ موروڪا ڪت ۾ لڪي. مون نئہ تو تمون ٻڌون مانہ يقين هتو جي مارئہ ڪش ريا ٿي تمی ٻڌائي ڪش هوشو. ④ مئين تمون نئہ گهٽا ڦڪر ۾ ان ڏکي من ٿي گهٽو روتون ڪت لڪيو. مئين ايٺا هارو نہ لڪيو جي تمون نئہ ڏکي ڪرون، پڻ ايٺا هارو لڪيو زم تمون نئہ ڪپڙئہ جي هون تمون ٿي

کتو گهڻو پريم راکونه.

اُو منک جيئڻه آڀرا ڏوه ٿي توبونه ڪرئيه اُوئا نڻه ماقئي ڏيوو ان وڙي پريم ٿي ملو

⑤ اُو منک جيئڻه ڏوه ڪريا ٿي پيزون نڻه ڏکي ڪرياھ، اُوڻه مُون نڻه ڏکي تو ڪريوه، پڻ هيا وات نڻه ساڏو! وات اي سڻه، توڙا گهڻا اُوڻه تمون ٻڌون نڻه ڏکي ڪرياھ. ⑥ تمي گهڻون منڪون را قينصلا پرموڻه اُوئا منک نڻه وشواسي منڌڙي ٿي ٻارو ڪاڍيا ٿي سزا ڏيڏيھ، ان هيا منک هارو هائي سزا گهڻي سڻه. ⑦ هُوڻه زئيون اُوڻه آڀرا ڏوه ٿي توبونه ڪرئيه، تو تماره سزا ري جگا ۾ اُوئا نڻه ماقئي ڏيوو ان وشواسي منڌڙي ۾ پاسو تيڙاوين حونصلو ڏيوو، متون اُو گهڻا ڏک ري ڪري هيئت هارڻه. ⑧ تيام هُون تمون ٿي منٽ ڪرونه جي تمي اُوئا نڻه پڪئي ڪاتريي ڏيو جي تمي اُوئا ٿي پريم ڪروه. ⑨ ڪم تو مئين تمون نڻه ايئا هارو پڻ موروڪو ڪت لکيو، زم تمارو آزمتو ليون، ان زوئون جي تمي هر وات ۾ مارو ڪيڏو مونوه ڪا نا. ⑩ جيو پڻ ڏوه ٿيو، جي تمي اُوئا منک نڻه ماقئي ڏيوه، تو هُون پڻ اُوئا نڻه ماقئي ڏيونه. ڪم تو پلڻه اُوڻه مارو ڪئين ڏوه نه ڪريو هُوڻه، توئي پڻ مئين ايسو ڪريست هومئي اُوئا نڻه تمارو ڏوه ڪريا رئي ماقئي ڏيڏيھ. ⑪ آڀڻه ماقئي ڏيوو ضروري سڻه، متون آبي شيطون ري ڻگي ٿي اُوئا را قوَضام آوون را. ڪم تو آڀون نڻه چالاڪ شيطون رون ڪراپ منصوپون رئي ڪهر سڻه.

منک شيلو پولوس آڀرا ڪوم را پارام همپزاوڻه

⑫ هُوڻه، زئيون هُون ايسو ڪريست را پارام ڪشي رئي ڪهر همپزيا هارو تروئاس شهر موئين گيو، ان اُوڻه مُون هارو پريو ايسو ري شيوا ڪريا رو گهڻو موقعو هتو، ⑬ توئي پڻ تماري ڦڪر ري ڪري مُون نڻه ڪئين هڪ نه زڙيو، ڪم تو


مارو وشواسي پائي طيٽس تمارئي کبر ڏيڏا هارو اوتته نتو. تيام هون اوت رون منكون ٿي موڪلاوين ايٿه مڪڏنيه صوپا موئين آيو رو.

⑭ پڻ هون پڳوون رو ٿورو مونونه. او هميش امارنه ايسو کريست ٿي واسطو راکيا ري کري امارئي آڳيوونٿي کرين امارئي هيٺ وڌاوڻه، جيون نه نموننه قوچ رو ساڀ آڳيوونٿي کرين جيتيا وازون رو جلوس ڪاڍين آڀرون قوچيون نهه آپ لار لار ويوراوڻه. ان امارنه ايسو را پارام همپزيا ٿي، او ايسو رئي کبر کُشبو را زم هر جگا پڪيڙهه. ⑮ ڪم تو پڳوون ري نظر ۾ امي ٻڌون منكون ۾ ايسو کريست رئي کُشبو پڪيڙيا وازا سون، پلئه او منڪ هوڻه جيون نهه تارڻ زڙشي، ڪا او منڪ هوڻه جيون نهه هميش رو موت زڙشي.

⑯ ڪيونڪ منڪون هارو امي موت ري گهندا زم سون، ان امارئي وات نهه مونيا ٿي اوئون نهه هميش رو موت زڙشي. پڻ ڪيونڪ منڪون هارو امي جيوٽا ڪريا ري کُشبو را زم سون، ان امارئي وات مونيا ٿي اوئون نهه هميش رو جيون زڙشي. هوڻه ڪوڻ ايوو سهه، جي هائي موٽي زميوارئي آپ مانه لهه؟ ⑰ جيا گهڻا منڪ آپرا قائيڏا هارو ڪوڙ مِلاوين پڳوون رو وچن همپزياوڻه، زم واپاري مِلاوت کرين نڳي ٿي آڀري شينهنون ويسهه، او هايا زميوارِي رهه لائيق نٿي. پڻ امي اوئون منڪون را زم نٿي. امي تو صاف من ٿي پڳوون رو وچن همپزياوڻه. امي پڳوون را طرف ٿي پڳوون هوما ايسو کريست ٿي واسطو راکين همپزياوڻه.

مڪ شيلا پڳوون را نوا وسن را پارام همپزيا هارو
پڳوون را سونڊل سهه

3 ① امي آپرا وڪوڻ ڪرونه ريا، ڪي؟ ڪا امون نهه، پيزون را زم، تمون ڪن آيا هارو ان تمون ڪن ٿي پيزيل زايا هارو آڀري پارت هارو چني ليوو پڙهه، ڪي؟ نا نا، امون نهه هيويون پارت ريون چنيون رئي ڪئين ضرورت نٿي.



② ٽمي آپ اماري پارت ري چني را زم سو. پارت رئي چني تو روگهي ڪا گز مانه لکل هوئه، پڻ ٽمي امارا من ۾ سو. ان چني پيا را زم، تمارو وودا رو نمونو زويا ٿي ٻڌائي منڪ هزمي هيڪه

جي امي، جيئي تمون نه شيڪاڙيا، ايمونڌار سون. ③ وات ساوئي سهه جي ٽمي زوئه ايسو ڪريست رئي چني سو، جيئي اوئه امون ٿي لڪاوئي، ڪم تو اماري ڪرل شيوا ري ڪري تمون موئين ايسو ڪريست ري واتون سهه. ايسو ري واتون تمون موئين مس ٿي لکل نئي، پڻ جيوتا پگهون را ڏيڍل پويتر آتما ٿي لکل سهه، ان پوئا ريون پتيون مانه نئين، پڻ تمارون منون ۾ لکل سهه.

④ تيام ايسو ڪريست ري ڪري امي پگهون هوما هيوه نمونه يقين ٿي ڪونه جي امي ايمونڌاري ٿي پگهون رئي شيوا ڪرونه ريا. ⑤ امي آپ نهه ايوا نئي هزمتا جي امارا آڀرا طرف ٿي امون موئين اي ڪوم ڪريا رئي هيئت سهه. پڻ اي ڪوم ڪريا رئي هيئت پگهون امون نهه ڏيڏيهه. ⑥ پگهون امون نهه اي شيوا ڪريا رئي هيئت ڏيڏيهه جي امي اوئا را نوا وسن را پارام منڪون نهه همپزاوون. اي نوو وسن لکل حڪمون را پارام نئي، پڻ پويتر آتما را پارام سهه. ڪم تو زونا وسن ۾ لکل حڪمون مانه نه وودا ري ڪري هميش رو موت زڙهه، پڻ نوا وسن ۾ پويتر آتما ري ڪري هميش رو جيون زڙهه.

⑦ زئيون پگهون موسي هات منڪون نهه زونو وسن ڏيڏو، جيو پوئا ريون پتيون مانه لکل هتو ان جيا مانه نه وودا ري ڪري هميش رو موت زڙهه، تنيون پگهون را پاها ٿي الاهي گهتو زهڪتو سوجهرو ٿيو. موسي رو مونيڊو زهڪتا سوجهرا ٿي ايوو چلڪتوت ريو، جي پلئه او سوجهرو گهت ٿيتو زاتو تو، تويي پڻ اسرائيلي قوم را منڪ موسي را مونيڊا هوما زويي نئا هيڪتا. ⑧ زئيون پگهون رو زونو وسن ايويي موتي وات هتئي جي اتو گهتو سوجهرو ٿيو، تو

پسئہ پڳوون رو نوو وسن، جيا ٿي منڪون نئہ پويتر آتما زڙئہ، ڪوڙي موٽي وات هوشي. (9) زئيون زونو وسن ايوي موٽي وات هتي، جيا وسن رون حڪمون مانہ نہ وويدي ري ڪري منڪون هارو هميش را موت رو قينصلو ٿيو، تو پسئہ نوو وسن هيا ٿي ڪٿي موٽي وات سئہ، جيا وسن ٿي پڳوون منڪون نئہ ماڻي ڏين ڏوهون ري سزا ٿي آزا ڪرئہ. (10) ڪم تو زونا وسن رو اتو گهڻو مون هتو، جي زونو وسن ڏيڏا رئہ توئئہ پڳوون زبڪتو سوجهرو ڪريو، پڻ نوا وسن رو اتو گهڻو مون سئہ، جي اوئا را مقابلو زونا وسن رو مون هئو ڪئين نٿي. (11) ڪم تو زئيون زونا وسن رو، جيو روگو ڪئينڪ وڪت هودي هتو، اتو گهڻو مون هتو جي ڏيڏا رئہ توئئہ پڳوون زبڪتو سوجهرو ڪريو، تو پسئہ نوا وسن رو، جيو هميش هودي ريشي، ڪتو گهڻو مون نئين هئو!

(12) امون نئہ پڪو پروسو سئہ، جي پڳوون رو نوو وسن هميش هودي ريشي. تيام امي پوري هيئت ٿي ايئا نوا وسن را پارام ساوئہ نمونئہ هميڙاوونہ. (13) امي موسي را زم ڪئين نٿي هٽاڙتا. موسي آپرو مونيڊو لوگهڙا ٿي ڊونڪتو زم اسرائيلي قوم را منڪ او زبڪتو سوجهرو پورئہ نمونئہ نہ ڏيڪئہ، جيو سوجهرو اوئا را مونيڊا ٿي ڪئينڪ وڪت هودي ڏيڪاتو تو. (14) توئي پڻ اسرائيلي قوم را منڪ پڳوون ري واتون نہ مونيڊا جيو ٿيا. ڪم تو آڙ هودي پڻ زئيون موسي را لڪل شاستر مر زونا وسن ري واتون پئئہ، تئيون زوئئہ او هاڳي لوگهڙو پڙڏا را زم آڏو ڏيڪائہ. ڪم تو هائي پڙڏو تئيون هودي هيڪل نئين تئہ، زئيون هودي منڪ ايسو ڪريست ٿي واسطو نہ راکئہ. (15) آڙ ڏي هودي پڻ، زئيون اسرائيلي قوم را منڪ موسي رو لڪل شاستر پئئہ، تئيون زوئئہ او پڙڏو آڏو ڏيڪائہ ان شاستر ري واتون اوئون را هزميا ٿي ڊونڪل سئہ. (16) پڻ زئيون ڪوڪ پريو ايسو مانہ وشواس اوئئہ، تئيون او پڙڏو اوئا را من ٿي هيڪل ٿي زائہ. (17) هئوئہ پريو ايسو ان پويتر آتما هيڪ را هيڪ سئہ. ان جيا ڪن پريو رو ڏيڏل پويتر آتما سئہ، او آزا سئہ. (18) تيام آپون وشواسيون هارو پڙڏو آڏو نٿي. آبي

تو ٻڌائي پرڻو ايسو نئه زوئنه ٿڪ ۾ ڏيکونھ، ان اوئا رو زبکتو سوجھرو ان گھڻو مون آيون نئه ساوئہ نمونئہ ڏيکيام آوئہ. هيوئہ نمونئہ پرڻو ايسو هومو زوئين پرڻو ايسو را ڏيڏل پويتر آتما ري ڪرا ٿي آبي ڀڏلنا ڀڏلنا نائوڪام نائوڪا ٿيونھ ان ڏي ٿو ڏي پرڻو ايسو جيو ٿيئا زائونھ.

ڀڳوون ايسو را پارام قيمتي ڪشي ري ڪبر همپزيا رو ڪوم منڪون مانھ ساڏيوھ

4 ① تيام امي هيمنت نٿي هارتا، ڪم تو ڀڳوون امون مانھ ڏٺيا ڪرين امون نئه هائي ايسو را پارام همپزيا رو شيوا رو ڪوم ڏيڏوھ. ② امي تو ڪئين ڪراب وات هٿاڙين نٿي راڪتا پڻ امي هر پيعزتي ري وات ٿي پاهو ڏيڏوھ. امي چالاڪي ٿي نٿي ويتا ان نڪو ڀڳوون رو وچن همپزيا ۾ اوڙو نمونو شيڪاڙونھ. پڻ امي ڀڳوون هوما صاف من راڪين منڪون نئه هاسي واتون ساوئہ نمونئہ همپزاوونھ، زم هر هيڪ منڪ هوما آپ نئه هاسا ڏيڪاڙون. ③ هوئہ وات هاسي سئہ جي ڪئينڪ منڪ ايوا سئہ جيا امارئي همپزاوئل ايسو را پارام ڪشي ري ڪبر نٿي موتا. پڻ او ايئا هارو نٿي موتا، ڪم تو او هميش را موت ري سزا کاڌا واڙا سئہ ان اوئون هارو زوئنه پڙڏو آڏو سئہ. ④ او منڪ ايسو مانھ وشواس نٿي راڪتا، ڪم تو شيطون، جيا نئه ڏنيا را ڪراب منڪ زوئنه ڀڳوون را زم هزمئھ ان جيا ريون واتون مانھ او وئھ، شيطون اوئون منڪون ري عقل ڪتم ڪريئھ پرئي. شيطون ري مرضي نٿي جي ايسو را پارام ڪشي ري ڪبر هومپزين منڪون را من ۾ سوجھرو ٿئھ، متون او زوئنه جي ايسو ڪريست رو ڪتو زبکتو سوجھرو ان مون سئہ، جيو ڀڳوون جيوو سئہ ان جيا موئين ڀڳوون ري ٻڌي واتون ساوي ڏيکيام آوئہ. ⑤ امي تو آپرا پارام منڪون نئه نٿي همپزاوتا، پڻ منڪون نئه ايسو ڪريست را پارام همپزياوونھ جي او پرڻو سئہ، ان آپ را پارام روگو اتو ڪونھ جي امي ايسو ري ڪري تمارئي شيوا ڪريا واڙا سون. ⑥ ڪم تو ڀڳوون،

جيئن ته جڳت نايا رتھ توڻه ڪيڏو تو: ”انڌارا ۾ سوجهرو ٿه!“ اوتھ امارا من موئين سوجهرو ڏيڏو، زم امون ننه هزم پڙه ان ايسو ڪريست ننه ڏيڪين امون ننه ڪبر پڙه جي پڳوون ڪتو سوجهرا وازو ان مون وازو سته.

⑦ پڻ زم ملڪت ماتي رون نونپتون موئين راکل هوته، هم اي ايسو را پارام قيمتي ڪشي رئي ڪبر پڳوون امارته حوالته ڪريه، جيا ماتي ٿي ناول سون، زم وات ساوئي تته جي ايسو را پارام همپزيا رئي هيمنت امارا پاها ٿي نتي، پڻ پڳوون آپري گهڻي ڪزا ٿي امون ننه هائي هيمنت ڏته. ⑧ امون هارو ٻڏي وات ۾ مصيبت سته، پڻ امي هيمنت نتي هارتا. امي پريشون سون، پڻ امي اميد نتي ساڌتا. ⑨ منڪ امون ننه تنگ ڪرته، پڻ پڳوون امون پيڙو سته. منڪ امون ننه مارته، پڻ پڳوون امون ننه موت ٿي پچاوتھ. ⑩ جيوتھ نمونته ايسو موت هوڏي ڏڪ سهيا، هيوتھ نمونته امي پڻ موت هوڏي هر توڻه ڏڪ سهونھ ريا، زم وات ساوئي تته جي جيوتھ نمونته ايسو پڳوون ري ڪزا ٿي هميش جيوتو سته، هيوتھ نمونته امي پڻ ايئا حياتي ۾ جيوتا ايسو ري ڪزا ٿي ونھ ريا. ⑪ ڪم تو ايئا حياتي ۾ امي هميش ايسو ري ڪري موت را ڪترا ۾ سون، زم امارا ايئا ماتي را ڏيل ۾ جيوتا ايسو رئي ڪزا ساوئي تته. ⑫ هيوتھ نمونته امي ايسو را پارام همپزيا ري ڪري ڏڪ سهونھ ان موت را ڪترام سون، پڻ امارته هم ڪريا ٿي تمي ايسو مانھ وشواس راڪين هميش را جيون را مارگ مانھ ووھ ريا.

⑬ امي ايوو وشواس راڪونھ، جيا را پارام شاستر ۾ ام لکل سته:

”مئين پريو مانھ وشواس اوٿيو، ان تيام هون ام پوليو.“

هيوتھ نمونته امي پريو ايسو مانھ وشواس راڪونھ، ان تيام امي اوٿا را پارام همپزاونھ ريا. ⑭ ڪم تو امون ننه ڪبر سته جي پڳوون، جيئن ته پريو ايسو ننه موت ٿي جيوي اونارٿيوھ، او امون ننه پڻ ايسو را زم جيوي اونارٿشي ان آپ ڪن تيزاوين تمون پيڙا آپ هوما اوپارٿشي. ⑮ ڪم تو امي هائي ٻڌائي ڏڪ تمون هارو سهونھ ريا، زم امارته ايسو را پارام همپزيا ري ڪري پڳوون الاهي

گهڻون منڪون مانھ ڪرڻا ڪرڻ، ان هيونہ نمونہ الھي گھڻا منڪ پڳوون ري ڪرڻا رو ٿورو مونيَن پڳوون را وڪوڻ ڪرڻ.

آپڻئہ هيٺ راکو ڪم تو پڳوون آيون نئہ هميش رو جيون ڏيشي

①٦ تيام امي هيٺ نٿي هارتا، ڪم تو پلئہ امارا ڏيل رڻي وڻيت گهٽ ٿيئي زائھ، توڻي پڻ امارا من ۾ هيٺ ڏي ٿو ڏي وڌيئي زائھ. ①٧ ڪم تو زڻي مڻيٺ امي همئئہ سھونہ ريا، امي ام ھڙمونہ جي ٿوڙي ان ٿوڙاڪ وڪت ھارو سئہ. ڪم تو ھايا ري ڪري امون نئہ آڪاش ۾ هميش ھوڏي اتو گھڻو مون زڙشي جيا را مڦاڻلا ۾ اي ھمٿوڪي مڻيٺ ڪئين نٿي. ①٨ تيام امي ايئا حياتي رون ڏڪون را پارام نٿي سوچتا، پڻ آڪاش را ھڪ را پارام سوچونہ، ڪم تو ايئا حياتي ري واتون جي ڏيڪيام آئھ، او ٿوڙاڪ وڪت ھارو سئہ، پڻ آڪاش ري واتون جي ڏيڪيام نٿي آوتي، او هميش ھارو سئہ.

5 ① ڪم تو امون نئہ ڪبر سئہ جي زم منڪ ٿوڙاڪ وڪت ھارو تنبو ۾ رئھ، تم ايئا ڌرتي مانھ ٿوڙاڪ وڪت ھارو اي ڏيل امارا جيو رو گھر سئہ. ان زئون امارو اي ڏيل ڪتہ ٿيشي، تو پڳوون را پاھا ٿي امارا جيو نئہ زوئئہ پڪو گھر زڙشي. او ھاٿون ٿي ناوڻ گھر نئين ھوئہ، پڻ امون نئہ آڪاش موئين ايوو ڏيل زڙشي جيو هميش ھوڏي ريشي. ② ايئا ڏنيا را ڏيل ۾ امي ڏڪ ري ڪري ڪٿسونہ، ان امي او آڪاشي ڏيل ليڏا ھارو نيھاڪا نوڪونہ، جي مون امون نئہ همئئہ مريا ٿي مور آڪاشي ڏيل زڙئہ، زوئئہ ايت را لوگھڙا اوتاريا مور امي آڪاشي لوگھڙا پيرون. ③ ڪم تو جي ايسو رئہ پاسو آيا رئہ ٿوئئہ امي جيوتا ھوشون، تو امارا زوئئہ ايت را لوگھڙا اڳي پيرل ھوشي، پڻ جي امي ايسو را پاسو آيا مور مري زاشون، تو اي ڏيل ڪتہ ٿيشي، ان زئون ايسو پاسو آوشي، تئون امارو ڏيل نئين ھوئہ، ان امارو جيو زوئئہ اوگھاڙو ھوشي. ④ زئون ھوڏي امي ايئا ماڻي را ڏيل ۾ سون، تئون ھوڏي امي زوئئہ پار هيٺ ڏپورائين

ڪٿسونه ان نيهاڪا نوڪونه. امي ايٿا ڏيل نئه ساڏوا نٿي ڪرتا، پڻ امي ايٿا هارو سڪونه جي امارئه مريا مور پڳوونَ امون نئه آڪاشي ڏيل ڏيشي، ان هيوئه نمونئه امي مرشون ئي نئين، پڻ مريا وگر امون نئه هميش رو جيون زڙشي. ⑤ او پڳوونَ آپ سئه جيئئه امون نئه هائي هميش رو جيون ليڏا هارو نايها، ان اوئه هميش رو جيون ڏيڏا مور امون نئه آپرا نايها هارو هوئي را زم پويتر آتما ڏيڏوه، جيا ٿي ٿاڀيئي تئه جي او آپرا وائيڏا پرموئئه هائي هميش رو جيون پڻ ڏيشي.

⑥ تيام امي هميش هيئت راکونه. امون نئه تو ڪبر سئه جي زئيون هوڏي امي ايئئه ماتي را ڏيل ۾ سون، تئيون هوڏي امي پرپو ايسو پيڙا پينل نٿي. ⑦ ڪم تو ايٿا حياتي ۾ امي ايسو نئه روپرو نٿي پارٿا، پڻ امي اوئا مانه وشواس راکين وونه. ⑧ پڻ امي تو هيئت راکونه ان امون نئه حياتي ريا ٿي اي نائوڪو لاڳئه جي امي ڏيل نئه ساڏين مري زائون، ان پرپو ايسو ڪن زائين ريون. ⑨ تيام امون هارو ٻڌون ٿي موٽي وات اي سئه، جي پلئه جيوتا ريون، ڪا مري زائون، امي پرپو ايسو نئه ڪش ڪرون. ⑩ ڪم تو نيا رئه ڏي آبي ٻڌائي وشواسي ايسو ڪريست هوما قينصلا ري گهاڏي ڪن ضرور اوپشون، زم آپون موئين ٿي هر هيڪ نئه آپتون ايٿا حياتي ۾ ڪرل ڪومون پرموئئه ايوزو زڙه، پلئه او ڪوم نائوڪو هوئه ڪا ڪراپ هوئه.

ايمونڌاري ٿي پڳوون ان منگون وسا منومئا را پارام همپزاووو

⑪ تيام امي پرپو ايسو ٿي ٻيڪ راکين منگون نئه اي ٿاڀيئي ڏيونه جي امي ايمونڌار سون. پڳوون نئه تو اماري ايمونڌاري رئي ڪبر سئه، ان ماري اي اميڏ سئه جي تمي پڻ وات مونئي هوشي جي امي ايمونڌار سون. ⑫ هم وزي ڪيڏا ٿي امي تمون ڪن آپرا وڪوڻ نٿي ڪرتا، پڻ تمون نئه اي موقعو ڏيونه ريا جي تمي ڪشي ٿي امارا پارام ڪي هيڪو، ان هيوئه نمونئه تمي اوئون منگون نئه

جواب ڏي هڪو، جيا مونڊا را مينا ان انڌر را ڪارا سٺه ان آپ نٺه نائوڪا ڏيڪاڙيا هارو وڌائي ڪرئو. (13) جي منڪ امون نٺه ڳونڌا هزمئو، تو نيڪ سٺه، امي پڳوون رئي شيوا ڪريا هارو ڳونڌا تو سون. ان جي منڪ امون نٺه عقل وازا هزمئو، توئي پڻ نيڪ سٺه، امي تمارا قائيڏا هارو عقل وازا سون. (14) ڪم تو جئين ڪئين امي ڪرونه، امي ايٺا هارو ڪرونه، ڪم تو ايسو ڪريست امون ٿي پريم ڪرئو. امي اي هزمونھ جي هڪ منڪ، ايسو، ٻڌون منڪون هارو مري ڳيو، ان جي موت رئي سزا ٻڌون منڪون رٺه ڪاوو تو، او موت رئي سزا ايسو آپ ڪاڏي. تيام پڳوون ري نظر ۾ ٻڌون منڪون هارو موت رئي سزا ڪاڏل سٺه. (15) ان ايسو ٻڌون منڪون هارو ايٺا هارو مري ڳيو، زم ايٺا حياتي ۾ منڪ آپري مرضي مانھ وڙي نه وئو، پڻ اوٺا ري مرضي مانھ وئو، جيو اوٺون هارو مري ڳيو تو، ان جيا نٺه پڳوون جيوي اوٺاڙيوھ.

(16) تيام هوئو امي دنيا رون منڪون ري ڪراپ سوچ پرموٽه ڪيا منڪ را پارام اي نٿي سوچتا جي او ڪيوو سٺه. اڳي امي ايسو ڪريست رئي پڻ جونچ منڪون ري سوچ پرموٽه ڪري تئي، پڻ هوئو امي هيوي سوچ پرموٽه ايسو را پارام نٿي سوچتا. (17) هوئو، جي ڪوئي ايسو ڪريست ٿي واسطو راکئو، تو اوٺا رئي ٻڌي حياتي ڀڌلي ڳيئو، ان او زوٽه نوو منڪ سٺه. اڳلوڪي واتون تو ڪم ٿي ڳيئو. زوٽو، هوئو ٻڌي واتون نوي ٿي ڳيئو! (18) هائي ٻڌوئي ڪئين پڳوون را پاها ٿي ٿيوھ. ايسو ڪريست را موت ٿي پڳوون آپ ان آپون وسا منومٿا ڪراياھ، ان اوٺو اي شيوا رو ڪوم امارئو خوالئو ڪريوھ جي امي پڳوون ان منڪون وسا منومٿا ڪراوون. (19) مارو ڪيڏا رو مطلب اي سٺه، پڳوون منڪون رون ڪرل ڏوهون رئي سزا منڪون نٺه نه ڏيڏي، پڻ هائي سزا آپرا سونڊل پچايا وازا ايسو ڪريست نٺه ڏيڏي، ان هيوتو نمونئو پڳوون آپ وسا ان پوري دنيا رون منڪون وسا منومٿا ڪراياھ. ان پڳوون امون نٺه اي ڪوم ڏيڏوھ جي امي هايا منايا را پارام منڪون نٺه نياپو ڏيون. (20) تيام امي ايسو ڪريست را پاها

ٿي ميلل سون، ان پڳوونَ زوڻه اماري هاڻي منڪون ننه منٿ ڪرڻه. امي ايسو ڪريست را پاها ٿي منڪون ننه اي منٿ ڪرونه جي ”پڳوونَ ٿي منائي زائو! (21) پڳوونَ آپون هارو آپتون ڏوهون رڻي سزا پيڏوهي ايسو ننه ڏيڏيهه، زم آبي ايسو ٿي واسطو راکون ان هيا ري ڪري پڳوونَ آپون ننه ماڻهي ڏين ڏوهون ري سزا ٿي آزاد ڪرڻه ان آبي پڳوونَ ري وات مانه وڍا وازا ٿيون.“


6 ① امي پڳوونَ پيڙا ڪوم ڪريا وازا ٿين تمون ٿي اي منٿ پڻ ڪرونه جي جيوئه نموننه پڳوونَ تمون مانه ڪرپا ڪرين تمون ننه ڏوهون ري سزا ٿي پڇايا، هيونه نموننه تمي هاڻي وات پورا من ٿي مونو ان پڳوونَ ري مرضي مانه وو، زم پڳوونَ ري ڪرل ڪرپا ٿي قائيڏو ٿنه. ② ڪم تو شاستر ۾ پڳوونَ ام ڪڻه:

”مئين ڪرپا رڻه توڻه تارو هاڏ هومپڙيو

ان منڪون ننه پڇايا رڻه توڻه ٿارڻي مدت ڪرڻي.“

هونو زوڻو، پڳوونَ ري ڪرپا رو او توڻو همٿنه سڻه. منڪون ننه پڇايا رو او توڻو همٿنه سڻه.

③ امي ڪيا ٿي وات ۾ اوڙهه نموننه نٿي وينا جيا ٿي امون مانه ڪئين الزوم لاڳئه، متون اماري شيوا رڻي پڏنومڻي ٿنه ان منڪ اماريون واتون مانه ننولڻي ڪرڻه. ④ پڻ امي پڳوونَ را شيواڌاري ٿين هر وات ۾ ٿايتي ڏيونه جي امي ايمونڌار سون. مڙيپتون ۾، مڇپوري ۾، ان تڪلييون ۾ امي گهڻا صير ٿي ڏورون سهونه. ⑤ گهڻي وار منڪي امون ننه چاڀڪون ٿي ماريا، امون



ننه جيلون موئين پوريا، ان امارنه ڪلاق ڦشري ڪري. امي گهڻي مینت ڪرڻي، رات را اوزاگرا ڪرين پڻ ڪوم ڪرتا ريا، ان روڻي کاڌا رو توڻوئي نه زڙيو. توڻي امي هاڻي ٻڌي ڏورون صير ٿي

سهڻي. ⑥امي پويتر نمونته وونه، پڳوون ري اونڌي واتون شيڪاڙونه، منڪون ٿي صير هون وونه، پيزون مانھ مير يونٽي ڪرونه، پويتر آتما ري مرضي مانھ وونه، هاسا پريم ٿي وونه، ⑦هاسو وچن همپڙاوونه، ان پڳوون ري ڏيڍل ڪڙا ٿي وونه. زم قوچي دشمن ٿي مقابلو ڪريا هارو زمئا هات ۾ ترؤنار ان ڏاوا هات ۾ ڍال زهائھ، تم شيطون ٿي مقابلو ڪريا هارو امي پڳوون ري وات مانھ وونه، زم نائوڪا ڪوم ڪريا ۾ آڳڙ وڌون ان آپ ننه هر پوندائي ٿي پچاوون. ⑧پلنه منڪ اماري عزت ڪرھ ڪا اماري پيعزت ٿي ڪرھ، پلنه اماري پدنومي ڪرھ ڪا امارا وڪوڻ ڪرھ، توڻي پڻ امي ايمونڌاري ٿي پڳوون ري شيوا ڪرونه. منڪ امون ننه نگي ڪريا وازا ڪھ، توڻي پڻ امي هاسا سون. ⑨منڪ امون ننه ائيندون را زم هزمئھ، توڻي پڻ پڳوون امون ننه اوڙڪنھ. امي هميش موت را ڪترام سون، توڻي پڻ زوئو، امي هزون جيوتا سون. پڳوون امون ننه شيڪاڙيا هارو ڏڪ تڪليب سهوا ڏھ، پڻ پڳوون امون ننه موت ٿي پچاوه. ⑩امي ڏڪ سهونھ، توڻي پڻ امي هميش ڪش ريونھ. امي آپ گريپ سون، توڻي پڻ اماري ڪري گھڻا منڪ وشواس ۾ پاڳواڙا ٿھ. امون ڪن ايئا ڏنيا ۾ ڪئين نٿي، توڻي پڻ آڪاش ۾ امون ننه ٻڌوئي ڪئين زڙشي.

وشواسيون رڻ ڪراپ منڪون ٿي ان ڪراپ واتون ٿي پاهو ڏيو

⑪ڪرنتس شهر رون پريمي پايون ان پينون، امي تمون ٿي ساوئھ نمونته واتون ڪريھ، ان پورا من ٿي تمون ٿي پريم را ڪونھ. ⑫امي تمون ٿي پريم ان هپ ۾ ريو ڪرونھ، پڻ تمي امون ٿي شيتي پاڳوه. ⑬هون تمون ننه آپرا باز هزمين ڪونھ، زم امي تمون ٿي پريم را ڪونھ، تم اوئا را پڌلا ۾ تمي پڻ پورا من ٿي امون ٿي پريم را ڪو.

⑭جيا منڪ ايسو مانھ وشواس نٿي را ڪتا، تمي اوئون پيڙا اوڙا مارڳ مانھ مت وو. ڪم تو پڳوون ري وات مانھ ووڊا وازا ان پڳوون را حڪم توڙيا

واڙا ڪم ڪرين پيڙا وي هيڪشي؟ سوجهرو ان اندارو ڪم ڪرين پيڙا ريشي؟
 ⑮ ايسو ڪريست ان شيطون هيڪي وات مانھ اُپي هيڪشي، ڪي؟ وشواس
 راکيا واڙا رو ان وشواس نہ راکيا واڙا رو آيت ۾ ڪي واسطو؟ ⑯ آبي تو
 وشواسي منڌڙي را منڪ سون، جئي زوئنه جيوتا پڳوون رو گهر سئھ. تيام آبي
 پڳوون را گهر را منڪ تين اُوئون منڪون را زم ڪم ڪرين وي هيڪونھ، جيا
 ڏيوئونون رئي پوزا ڪرئھ؟ ڪم تو پڳوون آپ آپرون منڪون را پارام شاستر
 ۾ ڪيڏو:

”هُون اُوئون ڪن ريھ ان اُوئون پيڙو هوئيھ.
 هُون اُوئون رو پڳوون ٿيھ، ان اُو مارا سونيل منڪ ٿيشي.“
 ⑰ تيام آپون هارو شاستر ۾ ام پڻ لڪل سئھ:
 ”ايشور ام ڪئھ:

تمي اُوئون ڪراپ منڪون موئين ٿي نيھري آو،
 ان اُوئون ٿي ڌار ٿيو،
 ان جئين ڪئين پويتر نٿي اُوئا ٿي پاھو ڏيو،
 تو هُون تمون نئھ قبول ڪريھ.“
 ⑱ ”ان هُون تمارا پاپ را زم ٿيھ،

ان تمي مارون ڏيڪرون ان ڏيڪريون را زم ٿيشو.
 ايشور، جيو ٻڌون مانھ سئھ، اُو هم ڪئھ.“

7 ① تيام، پريمي پايون ان بينون، زئيون پڳوون آپون ٿي هائي وائڏا ڪريھ
 تو ليو، آبي هر ڪراپ ڪوم ان ڪيال ساڏون پرا، ان پڳوون رو مون راکين
 آپ نئھ پويتر راکيا رئي پورئي ڪوشش ڪرتا ريون.

پولوس گرتيون ري ڪري گهڻو ڪش تئھ

② امون ٿي پورا من ٿي پريم راکو! امي ڪيا رو ڏوه نٿي ڪريو، نڪو ڪيا نئھ

ٻڳاڙيوه، ان نڪو وڙي ڪيا ٿي نڳي ڪريه. ③ هُون تمون مانه الزوم هٿيا هارُو هم نٿي ڪيتو. ڪم تو مٿين اڳي ڪيڏوه جي امي تمون ٿي اتو گهڻو پريم راکونھ جي پلئھ مري زائون ڪا جيوتا ريون امي تمون پيڙا ريا هارُو تيار سون. ④ مارو تمون مانھ گهڻو يقين سئھ، ان هُون گهڻي ڪشي ٿي تمارا پارام ڪونھ. اماري ٻڌي موصيٽ ۾ تماري ڪري مُون نئھ الاهي گهڻو حونصلو زڙيوھ ان الاهي گهڻي ڪشي ٿيھ. ⑤ ڪم تو زئيون امي ايتئھ مڪڏنيھ صُويا ۾ آيا تا، تئيون امون نئھ ڪئين هڪ نه زڙيو، پڻ هر وات ۾ امون نئھ موصيٽ ٿي. منڪ امارئھ ڪلاڦ هتا، ان امارا من ۾ تمارا پارام پيڪ ان ڪر هتئي. ⑥ پڻ پڳوون، جيو نيموٿون نئھ حونصلو ڏيڏا واڙو سئھ، اُوئھ طيٽس را آيا ٿي امون نئھ حونصلو ڏيڏو. ⑦ امون نئھ نه رُوڳو اُوئا را آيا ٿي حونصلو زڙيو، پڻ ايئا وات ري ڪري پڻ حونصلو زڙيو، جي طيٽس نئھ تمون ٿي حونصلو زڙيو. ڪم تو اُوئھ آوين امون نئھ همپڙايو جي تمون نئھ مُون ٿي مليا رئي ڪشي گهڻي سيڪ سئھ، تمي ڳلت نمونا مانھ وُڍا ٿي توپونھ ڪرين اُوئا مانھ ڪتا گهڻا ڏکي ٿياھ، ان تمي مارو ڪتو گهڻو ڪيال راکوه، ان تيام هُون الاهي گهڻو ڪش ٿيو.

⑧ مارا لڪل ڪت ٿي تمي ڏکي ٿياھ، پڻ هُون ام نٿي سوچتو جي مٿين تمون نئھ ڪت ڪم لڪيو. ام نٿي جي هُون تمون نئھ ڏکي ڪريا ۾ ڪش ٿيو. مُون نئھ تو ڪٻر سئھ جي هيا ڪت ٿي تمون نئھ توڙي وار هُوڏي ڏک ٿيو، ان تمارا هيا ڏک ري ڪري مُون نئھ پڻ ڏک ٿيو. ⑨ پڻ هُوئھ هُون ڪش سون. هُون ايئا وات مانھ ڪش نٿي جي تمي ڏکي ٿيا، پڻ ايئا وات مانھ ڪش سون جي تمي ڏکي ٿين آپرون ڪراپ ڪومون ٿي توپونھ ڪريھ. ڪم تو تمي ڏکي ٿين ايوي سوچ راکئي جي پڳوون ري مرضي پرموٿئھ سئھ، ان هيوئھ نمونئھ تمون نئھ امارا پاها ٿي ڪئين نقصون نه ٿيو. ⑩ ڪم تو زئيون منڪ ڏکي ٿين ايوي سوچ راکئھ جي پڳوون ري مرضي پرموٿئھ سئھ، تو اُوئا رو نتيجو اي سئھ جي اُو

آپرون ڏوهون ٿي توبونھ ڪرڻ، ان ھم ڪريا ٿي اُونون نئھ تارڻ زڙشي. ھايا ۾ ڪي ڏک رڻي وات سئھ؟ پڻ زئيون منڪ ڏکي ٿين رُوگو ڏنيا را نمونا پرموئڻھ ڪراپ سوچ راکڻھ، تو او رينھ ري ڪري توبونھ نئين ڪرڻ، ان اوئا رو نتيجو اي سئھ جي اُونون نئھ ھميش رو موت زڙشي. ⑪ ٽمي آپ نئھ زوئو! ٽمي ڏکي ٿين ايوي سوچ راکڻي جي پڳوون ري مرضي پرموئڻھ سئھ، تو ھايا ٿي تمون نئھ پڳوون ري مرضي مانھ وُوڍا رو ڪتو گھڻو شونق ٿيو. ٽمي ھاڻي آپ وسا ڪرل ڏوھ مونيو، ٽمي ھايا وات ري ڪري لازي مريا جي تمون وسا ٿي ٿي، ٽمي پڳوون ٿي پيئاوا مڏيا، تمون نئھ مُون ٿي مليا رڻي سڪ ٿي، تمون موئين مارو مون راکيا رو شونق پيدا ٿيو، ان ٽمي ھايا ڏوھاري منڪ نئھ سزا ڏيڏي. ھيوئھ نمونئھ ٽمي ٿاڀي ڏيڏيھ جي ٽمي ھايا وات ۾ ھر نمونئھ پويتر ٿين ووه ريا. ⑫ زئيون مئين تمون نئھ ڪت لکيو، ٿيون مئين رُوگو ايئا ھارو نتو لکيو، جي ھايا ڏوھاري منڪ نئھ سزا زڙئھ. نڪو رُوگو ايئا ھارو لکيو تو، جي جيا منڪ رو ڏوھ ٿيو، اوئا نئھ اوئا رو حق زڙئھ. پڻ مارا لکيا رو ڪاس مطلب اي ھتو، جي تمون ھومئي ان پڳوون ھومئي وات ساوي ٿئھ جي ٽمي ڪتا شونق ٿي امارو ڪيال راکوھ. ⑬ تيام ھايا ٻڌي وات ري ڪري امون نئھ حونصلو زڙيوھ.

امون نئھ نہ رُوگو ھايا ري ڪري حونصلو زڙيو، پڻ طيٽس رڻھ ڪش ٿيا ري ڪري، امي پڻ الاهي گھڻا ڪش ٿيا، ڪم تو تمون ٻڌون ٿي اوئا را من ۾ گھڻو ھڪ زڙيوھ. ⑭ ڪم تو جيا پڻ وات ۾ مئين اوئا ڪن تمارا وڪوڻ ڪريا تا، اُونون موئين ٿي ٽمي ڪيائي وات ۾ مُون نئھ لازي نہ ماريو. پڻ زم امي ھميش تمون ٿي ھاسي واتون ڪيڏيھ، تم جي واتون امي تمارا وڪوڻ ۾ طيٽس نئھ ڪيڏي تي، او ٻڌي واتون پڻ ھاسي ٿي. ⑮ طيٽس تمون ٿي الاهي گھڻو پريم راکڻھ، ڪم تو اوئا نئھ ياد سئھ جي ٽمي ٻڌي اوئا رو ڪيڏو مونيو ان اوئا رو مون راکين ھاسا من ٿي اوئا نئھ ڪشي ٿي مليا. ⑯ ھون ڪش سون، ڪم تو ھر وات ۾ مُون نئھ تمون مانھ يقين سئھ.

پولوس اِمڌاڌا ڏيڏا را پارام شيڪاڙڙهه

ان منڪون نئه شونق ڏيوراوڙهه

جي ڀرؤشلم شهر رون ڳريپ وشواسيون نئه اِمڌاڌا ڏئه

8 ① هوه، ڀايون ان پنون، امي تمون نئه ڪبر ڏيوا ڪرونه جي ڀڳوون ري ڪرپا ٿي ايتنه مڪڏيه صوپا ريون وشواسي منڌريون ۾ ڪي ٿيوه. ② ايت را وشواسي گهڻي موصيت ۾ سئه جيا ٿي ايئون را وشواس رو آزمو ٿهه ريو، توڻي پڻ اي الاهي گهڻا ڪش سئه، ان پلئه اي هاو ڳريپ سئه، توڻي پڻ ايئي ڪشي ٿي پيزون ري مدت هارو گهڻي اِمڌاڌا ڏيڏيهه. ③ هون ايئون رئي هاڪ پرين ڪونه جي ايئي نه روڳو آپري پوس پرموئنه اِمڌاڌا ڏيڏي، پڻ آپري پوس ٿي پڻ وڌيڪ ڏيڏي. ايئي آپري مرضي ٿي اِمڌاڌا ڏيوا ڪري، ④ ان گهڻي منڌ ڪرين امون ٿي وينتي ڪري جي امي اوئون نئه وشواسي ڀايون رئي شيوا ڪريا رو موقعو ڏيون، ان اوئون نئه آگيا ڏيون جي او ڀرؤشلم شهر رون ڀڳوون رون سونڊل منڪون نئه اِمڌاڌا ڏيڏا ۾ حصو لئه. ⑤ اماري تو اميد هتي جي اي اِمڌاڌا تو ڏيشي، پڻ ايئي نه روڳي اِمڌاڌا ڏيڏي پڻ ڪاس ڪرين اي مور ٿي ڀڳوون ري مرضي پرموئنه پورئه نموننه پريو ايسو رئي شيوا ڪريا هارو تيار ٿيا، ان هرات ۾ امارو ڪيڏو مونيا هارو تيار ٿي ڳيا.

⑥ تيام امي طيطس ٿي وينتي ڪري جي زم اوئه اڳي تمون ڪن اِمڌاڌا پيڙي ڪرايا رو ڪوم شروع ڪريو تو، تم او همئنه تمون ڪن اوين هائي پلائي رو ڪوم پورو ڪرئه. ⑦ جيوه نموننه تمي هرات ۾ گهڻه ٺاڻوڪئه نموننه ووه، وشواس راڪيا ۾، ڀڳوون ري واتون شيڪاڙيا ۾، ڀڳوون ري اونڌي واتون هزميا ۾، هايون ٻڌيون واتون ۾ گهڻو شونق راڪيا ۾، ان امون ٿي گهڻو پريم راڪيا ۾، هيوه نموننه اِمڌاڌا پيڙي ڪرين هائي پلائي رو ڪوم پڻ ٺاڻوڪئه نموننه پورو ڪرو.

⑧ هُون حُڪم نٿي ڏيتو جي تمي اِمڌاڌا ڏيو. پڻ مئين تمون نئه همپڙايوه جي پيڙي منڪي ڪتا شونق ٿي اِمڌاڌا ڏيڏيئه، زم هُون تمارا پريم رو آزمتو ليون جي هاسو سئه ڪا نا. ⑨ ڪم تو تمون نئه ڪهر سئه جي آڀئنه پريو ايسو ڪريست تمون مانه ڪرپا ڪرين تمون ٿي ڪٿي گهٽي پلائي ڪري. اونا ڪن آڪاش ۾ ٻڌوئي ڪئين هتو، توئي پڻ او آڪاشي هڪ ساڌين تمون هارو ڏنيا ۾ آوين گريپ ٿيو، زم اونا رنه گريپ ٿيا ري ڪري تمون نئه آڪاش ۾ هڪ زڙه.

⑩ هايا وات را پارام هُون تمون نئه صلاح ڏيونه. تمي اگي پور سال نه روڳو اِمڌاڌا پيڙي ڪريا رو ڪوم شروع ڪيو تو، پڻ هايا رو تمون نئه شونق پڻ هتو. تيام نائوڪي وات سئه جي تمي ام ڪرو، ⑪ جيو ڪوم تمي شروع ڪيو تو، او هونه تمي پورو ڪرو، ان جيونه نمونه تمي اِمڌاڌا ڏيڏا رو شونق راکوه، هيونه نمونه تمي آپري پوس پرمونه اِمڌاڌا پيڙي ڪريا رو ڪوم پورو ڪرو. ⑫ ڪم تو جي ڪوئي اِمڌاڌا ڏيو ڪرئ، ان او اٿي ڏهه زتي اونا رئي پوس سئه، تو پگون هايا مانه ڪش سئه. اي ضروري نٿي جي آپري پوس ٿي وڌارنه ڏهه. ⑬ ڪم تو اِمڌاڌا رو مطلب اي نٿي، جي پيڙون نئه هڪ ڏيڏا هارو تمي آپ نئه مصيبت ۾ نوکو. نا نا، اِمڌاڌا رو مطلب اي سئه جي ٻڌائي هرڪا هونه. ⑭ همئه زئون تمي هورا پيٺاه تماره اونون رئي مدت ڪروو جيون نئه ضرورت سئه، زم زئون او هورا هوشي، تيون او پڻ تماري ضرورت ۾ تماري مدت ڪرئ. ان هيونه نمونه ٻڌائي هيڪ جيو هوشي. ⑮ زم شاستر ۾ لکل سئه:

”جيئه گهٽو پيڙو ڪريو،

اونه آپ هارو آپري ضرورت ٿي وڌارنه نه راکيو.

ان جيئه گهٽ پيڙو ڪريو،

اونا رئي ضرورت پوري ٿي گئي.”

پولوس ڪرڻس شهر رون وشواسيون نٺ امڌاڌ اوڻيا واڙون ھارو پارت ڪرڻھ

16 ھون پڳوون رو تورو مونونھ جي اوڻھ طيطس نٺھ ايوي ھيمت ڏيڏيھ جي او مارا زم پورا شونق ٿي تمارو گھڻو ڪيال راکڻھ. 17 ڪم تو اوڻھ نہ روڳو اماري وينتئي مونئھ، پڻ او آپ گھڻا شونق ان ڪشي ٿي تمون ڪن اوڻھ ريو.

18 امي طيطس پيرو ھيڪا پيزا وشواسي پائي نٺھ پڻ ميلونھ ريا، جيئھ ايسورا پارام ڪشي رئي ڪبر ھمپزيا ۾ ايوو ڪوم ڪريوھ جي ٻڌيون وشواسي منڌريون ۾ منڪ اوڻا را وڪوڻ ڪرڻھ. 19 نہ روڳو ٻڌائي وشواسي اوڻا را وڪوڻ ڪرڻھ، پڻ وشواسي منڌريي اوڻا نٺھ سونديوھ جي او امون پيرو اي امڌاڌ ڏيڏا ھارو ھالھ، جي امي پيري ڪرونھ ريا، زم ايشور را وڪوڻ ٿھ ان وات ساوي ٿھ جي امي شونق ٿي مڌت ڪروا ڪرونھ. 20 ھيوئھ نمونئھ امي پورا ڏيون ٿي اي امڌاڌ رو ڪوم ڪرونھ، زم امون مانھ ڪئين الزوم نہ لاڳتھ جي امي اي گھڻي امڌاڌ پيري ڪريا ۾ ان ڏيڏا ۾ صحيح نمونئھ ٿي وٽا. 21 ڪم تو امارو مقصد اي سئھ جي امي نہ روڳو ايشور ري نظر ۾ ناوڪئھ نمونئھ وون، پڻ منڪون ري نظر ۾ پڻ ناوڪئھ نمونئھ وون.

22 ان امي ھايون پئون پيرو امارا ھيڪا پيزا وشواسي پائي نٺھ پڻ ميلونھ ريا، جيا را امي گھڻي وار گھڻيون واتون ۾ آزمتا ليڏاھ ان اوڻھ ٿايتي ڏيڏيھ جي او پورا شونق ٿي پڳوون رئي شيوا ڪرڻھ. ان ھمئھ او تمون ڪن وڌارنھ گھڻا شونق ٿي اوڻھ ريو، ڪم تو اوڻا رو تمون مانھ يقين سئھ.

23 ڪيال راکو، طيطس مون پيرو پائي را زم ڪوم ڪرڻھ، ان شروع ٿي لين تمون وسا ڪرل ڪوم ۾ مون پيرو پيرو سئھ. ان امارا جيا پيزا وشواسي پائي امي ميلونھ ريا، اوئون نٺھ وشواسي منڌريي سوندين ميلياھ، ان او ايوا

منڪ سٺه جيون ري ڪري ايسو ڪريست را وڪوڻ ٿهه. (24) تيام هايون ٿي ٺاڻوڪڻه نمونئه وو. هيونئه نمونئه وشواسي منڌڙيون ڪن ٺاڻيئي تيشي جي تمڙي هاسو پريم راڪوه ان تمارا پارام اماري ڪشي ٿي ڪيڏل ٻڌي واتون هاسي سٺه.

پڳوون را نوم مانه ڪشي ٿي ڏيوو

9 ① هونئ پڳوون رون سونڊل منڪون هارو امدآ ڏيڏا را پارام مارئه تمون نئه لڪيا رئي ڪئين ضرورت نئي. ② ڪم تو مون نئه ڪهر سٺه جي تمون نئه امدآ ڏيڏا رو شونق سٺه، ان مئين ايئنه مڪڏنيه صوپا ۾ منڪون ڪن تمارا وڪوڻ ڪرياه جي تمڙي يونان صوپا را وشواسي پوروڪا سال ٿي امدآ ڏيڏا هارو تيار سو. ان تمارو امدآ ڏيڏا رو شونق ڏيڪين ايت رون گهڻون منڪون ۾ امدآ ڏيڏا رو شونق پيڏا ٿيو. ③ تيام هون ايئون وشواسي پايون نئه تمون ڪن ميلونه ريو، زم جي واتون امي تمارا وڪوڻ ۾ ڪيڏيه، او ايئا امدآ ري وات ۾ ڪوڙي نه ٿه، ان تمون ڪن امدآ را پيئها تيار هونئ، زم مئين اوئون نئه ڪيڏوه. ④ ام نه ٿه جي ايت را مڪڏنيه صوپا را ڪوڪ وشواسي مون پيڙا تمون ڪن اوئنه ان تمون نئه تيار نه ڏيڪنه، تو نه روگا امي تمون مانه يقين راکيا ري ڪري لازي مرشون، پڻ تمڙي پڻ ڪتا لازي مرشو. ⑤ تيام مئين، اي وات ضروري هزمين، ايئون وشواسي پايون نئه وينتي ڪري، جي او امون مور تمون ڪن اوئنه، ان امارا آيا ٿي مور او امدآ را پيئها پيڙا ڪرين راکنه، جيا رو تمڙي پڳوون را نوم مانه ڏيڏا رو مور ٿي وائڏو ڪريو تو. هيونئ نمونئه امدآ را پيئها امارا آيا ٿي مور تيار هوشي، ان تمڙي مجپوري ٿي نئين، پڻ ڪشي ٿي پيئها ڏيڏا هوشي.

⑥ يآ راڪو، جيو ڪنجوس ٿين توڙو پوڪنه، او توڙو لئشي، ان جيو ڪشي ٿي گهڻو پوڪنه، او گهڻو لئشي. ⑦ هر هيڪ رنه پڳوون را نوم مانه ام ڏيوو

ڪپڻ، زم اُوڻه آڀرا من ۾ ڏيڏا رو ڦينصلو ڪريو هونءَ. مڃيوري ٿي نه ڏيو، پڻ ڪُشي ٿي ڏيو. ڪم تو جيو ڪُشي ٿي ڏنءَ، اُوڻا ٿي پڳوون پريم ڪرڻ. ⑧ پڳوون تمون مانءَ ڪُريا ڪرين تمون نءِ ٻڌوئي ڪئين ڏي هيڪڻ، زم هر توڻه هر وات ۾ تماري هر ضرورت پوري ٿي، ان تمون نءِ هيا ٿي وڌارءَ پڻ زڙه زم تمي پيرون رئي مدت ڪريا ۾ هر نائوڪو ڪوم ڪري هيڪو. ⑨ زم شاستر ۾ لڪل سءِ:

”اُوڻه ڪُشي ٿي ڏين گريپون رئي مدت ڪري

ان اُو هميش هُوڏي پڳوون را نوم مانءَ ڏيتو ريشي.“

⑩ پڳوون، جيو پوکيا هارو پيز ڏنءَ، ان کاڌا هارو ڌون ڏنءَ، زم تماره پيز پوکيا ٿي تمون نءِ گهڻو ڦصل ڏنءَ، تم تماره پڳوون را نوم مانءَ ڏيڏا ري ڪري تمون نءِ گهڻو آشيرواڌ ڏيشي. ⑪ پڳوون تمون نءِ هر وات ۾ گهڻو آشيرواڌ ڏيشي زم تمي هر توڻه ڪُشي ٿي پڳوون را نوم مانءَ ڏي هيڪو. ان هيونءَ نمونءَ اماره تماري ڏيڏل اِمڌا ورايا ري ڪري منڪ پڳوون رو ٿورو مونشي. ⑫ ڪم تو اي اِمڌا ورايا ري شيوا ري ڪري نه روڳو پڳوون رون سونڍل منڪون رئي ضرورت پوري ٿيشي، پڻ الاهي گهڻا منڪ پڳوون رو گهڻو ٿورو پڻ مونشي. ⑬ تماري اِمڌا ڏيڏا ري شيوا ٿي منڪون نءِ اي ٽاپيئي زڙه جي تمي نه روڳو ايسو را پارام ڪُشي رئي ڪهر مونءَ، پڻ اُوڻا مانءَ وه. تيام اُو منڪ پڳوون را وڪوڻ ڪرشي جي تمي وشواسي پائي هويا ري ڪري ڪُشي ٿي اُونون رئي مدت ڪروه، ان ٻڌون رئي مدت پڻ ڪُشي ٿي ڪروه. ⑭ ان اُو تمون هارو گهڻا پريم ٿي پراٽنا ڪرشي؛ ڪم تو تماره ايسو مانءَ وشواس راڪيا ري ڪري پڳوون تمون مانءَ گهڻي ڪُريا ڪريه. ⑮ پڳوون را وڪوڻ ٿه، جي اُوڻه آڀرو ڏيڪرو ايسو ڏيڏوه زم اُو آڀون نءِ تارڻ ڏيڏا هارو آڀرو جيو ڏنءَ. هائي ايوني موتي وات سوچيا ٿي ٻاري سءِ.

پولوس ايسنو رو منڪ شيلو ٿين منٽ ڪرڻه جي ٻڌائي اوتڻا رو ڪيڏو مونڻه

10 ① هُون آپ پولوس، ايسنو ڪريست را گريبي ان نرمي را نمونا مانه وين، تمون ٿي منٽ ڪرونه جي تمي مارو ڪيڏو مونو. تمي ام هزموه جي تماره رُوپرو هُون گريبي ٿي ٻولونھ، پڻ ڪتون ۾ هُون هيمنت راڪين سڪتي ٿي لڪونھ. ② هُون تمون ننه منٽ ڪرونه جي تمي ٻڌائي مارو ڪيڏو مونو، زم تمون ڪن آوين مارهه سڪتي ٿي ٻوليا رئي ضرورت نه پڙهه. تمون موئين ٿي ڪئينڪ منڪ ام هزمهه جي امي روگا دنيا رون منڪون را زم وودا واڙا سون. پڻ هُون پڪي ڪاتري ٿي ڪونھ جي مون ۾ اوئون منڪون ننه سڪتي ٿي هزميا رئي هيمنت سهه. ③ ڪم تو پلنه امي دنيا ۾ ريا واڙا منڪ سون، توڻي پڻ امي مقابلو ڪريا ۾ دنيا رون منڪون را زم نٿي ويتا. ④ زئيون منڪ لڙائي ۾ دشمنون ٿي مقابلو ڪرڻه، تو او آپرون ناول هٿيارون ٿي ودين اوئون را گهڊ پونگهه پرا. پڻ زئيون امي ڪوڙ رو مقابلو ڪرونه، تنيون امي منڪون رون طريقيون ٿي نئين، پڻ پگهون ري ڏيڏل ڪڙا ٿي مقابلو ڪرونه، جيا ٿي امي ڪوڙون منڪون ننه هراوي هيڪونھ. پگهون ري ڏيڏل ڪڙا ٿي امي ٿاپتي ڏيونھ جي منڪون را ڪراپ ڪيال هاو نالا سهه، ⑤ ان منڪون رئي ٻڌي وڌائي پڻ هاو نالئي سهه، جيا ري ڪري منڪ پگهون ننه پاھو ڏين مگهورري ۾ وهه. قوچي دشمنون ننه قيدي ڪرين آپرا ڪيڏا ۾ راڪنه، پڻ امي منڪون ننه پگهون ري هاسي واتون شيڪاڙين اوئون را من ري ٻڌي اوڙي واتون ڪتم ڪرونه، زم او ايسنو ڪريست رو ڪيڏو مونڻه. ⑥ ان امي ايٿا هارو پڻ تيار سون، جي زئيون تمي ٻڌي ايسنو ڪريست رو ڪيڏو مونيو هوشي، تنيون زتا منڪ ڪيڏو نئين مونڻه، اوئون ننه امي ڪيڏو نه مونيا واڙي هر وات رئي

⑦ ٽمي اونڪيون ميسينَ ووه ريا ڪي؟ وات ساوئي سٺه جي امي هاس ۾ مُڪ شيلا سون. جي ڪياڪ نٺه اي يقينَ سٺه جي اُو ايسُو ڪريست رو سُونڍل سٺه، تو اُوئا رٺه سوچينَ ام هُرمو ڪپٺه جي جيوٺه نمونٺه اُو ايسُو ڪريست رو سُونڍل سٺه، هيوٺه نمونٺه امي پڻ سون. ⑧ پلٺه هُون اماري اڪتياڙي را پارام گهڻي ڪُشي ٿي ڪون، جئي اڪتياڙي تمارو وشواس ٻڳاڙيا هارُو نئين پڻ پڪو ڪرايا هارُو پڙيو ايسُو امون نٺه ڏيڏيٺه. توي پڻ هُون هم ڪريا ٿي لازي نٽي مرتو، ڪم تو هُون هاس ٻولونھ ريو. ⑨ پڻ هُون تمون نٺه مارون لڪل ڪتون ٿي پيوڙاواو نٽي ڪرتو. ⑩ ڪم تو تمون ڪن ڪوڪ مارا پارام اڳي ام ڪنھ ريا جي ”پولوس آڀرون ڪتون ۾ موتي واتون لڪنھ ان آڀرو روپ ڏيڪاڙنھ، پڻ روڀرو تو اُو ڪئين نٽي ان اُوئا رو ٻوليا رو نمونو ڪئين ڪاس نٽي.“ ⑪ هيون منڪون نٺه اي هُرمو ڪپٺه، زم امي شيتا ٿي ڪتون ۾ واتون لڪونھ، همروم تمون ڪن روڀرو آوينَ ڪوم ڪرشون.

⑫ ڪم تو هائي منڪ آڀرا پارام ايوي ڏوقايون هٺنھ، جي امون ۾ آڀرا پارام هيوي واتون ڪريا رئي هيمنت ٿي نٽي. هيوا منڪ آڀري سوچ پرمونٺه آڀري جونچ ڪرينَ آڀ نٺه نائوڪا هُرمٺه، ان آڀ نٺه نائوڪا ڏيڪاڙيا هارُو هيڪا ٻيڙا ٿي مقابلو ڪرٺه. هم ڪريا ٿي اُو آڀ نٺه پي عقل ڪرٺه. ⑬ پڻ امي اوئون را زم وڏائي نئين ڪرون. امي روڳا اُوئا شيوا را پارام ڪُشي ٿي ڪيشون جئي پڳوونَ امون نٺه ڪريا هارُو ڏيڏيٺه. ان پڳوونَ امارٺه حواله اي شيوا رو ڪوم ڪريو تو جي امي تمون هُوڏي پُوڳينَ پڻ شيوا ڪرون. ⑭ جي امي تمون ڪن نه آوٺت، تو امارو حق نه ٿئت جي امي تمارا پارام ڪُشي ٿي ڪون. پڻ اماري تمون مانھ زميوارئي سٺه، ڪم تو ٻڏون ٿي مور امي تمون ڪن آوينَ تمون نٺه ايسُو ڪريست را پارام ڪُشي رئي ڪٻر همپڙاوي ٿي. ⑮ امي اُوئا ڪوم را پارام وڏائي نٽي ڪرتا، جيا ڪوم رئي زميوارئي پڳوونَ امون نٺه نٽي ڏيڏيٺي، ان جيو ڪوم ٻيڙي منڪي مينت ٿي ڪريوه. پڻ امي اي اميدَ را ڪونھ جي

تمارو وشواس پڪو ٿيتو زاشي ان امي آپ نئه ڏيدل زميواري پرموئنه تمون ڪن وڌارنه گهڻو ڪوم ڪرئون. ①6 هيوئنه نموننه امي تمون ٿي پرلير پڻ زائين پيزون ملڪون ۾ ايسو را پارام ڪشي رٿي ڪهر همپڙاوي هيڪشون. ڪم تو امارئي مرضي اي نٿي جي امي اڳي ٿيل وشواسيون ڪن زائون جيا پيزون ري زميواري ۾ سئه، ان پيزون را ڪرل ڪوم مانه آپري وڌائي ڪرون. ①7 زم شاستر ۾ لڪل سئه:

”آپري وڌائي مت ڪرو،


پڻ پريو را وڪوڻ ڪرو.“

①8 ڪم تو جيو آپرا وڪوڻ ڪرئ، او منڪ نائوڪو نٿي. پڻ جيا را وڪوڻ پريو ڪرئ، او منڪ نائوڪو سئه.

پولوس هزماوئھ

جي هاسون ان ڪوڙون مڪ شيلون ۾ ڪيو قرق سئ

11 ① پلنه تمون نئه ام لاڳشي جي هون عقل ٿي نٿي بولتو پڻ وڌائي ڪرونه ريو، توئي پڻ ميريونئي ڪرين مارئي توڙي وات صير ٿي هومپڙو. ان تمي تو اڳي مارئي وات صير ٿي سهوه. ② زتو پڳوون تمون ٿي پريم راڪين تمارو ڪيال راڪنه، اتو هون تمون ٿي پريم راڪين تمارو ڪيال راڪونه. ڪم تو جيوئنه نموننه ڪوڪ منڪ آپري ڪوناري سوڪري رو هڪا سوڪرا ٿي هڳڻ ڪرئ ان آپري سوڪري نئه ويوا هارو پويتر راڪنه، هيوئنه نموننه مئين تمون نئه ايسو ڪريست مانه وشواس رڪايوه، ان مارئي زميواري سئه جي هون تمون نئه ايسو ڪريست هارو پويتر راڪون، زم اوتا رئه پاسو آيا رئه ڏي هون تمون نئه ايسو ڪريست نئه ڏيون. ③ پڻ مون نئه اي پيڪ سئه جي جيوئنه نموننه شيطون هاپ را روپ ۾ چالڪي ٿي پيرهين ڏوشي خوا نئه شيتري ٿي، هيوئنه نموننه متون ڪم ئي ڪرين ڪوڪ



تمارا من نئه ڪراپ ڪرئه ان تمون نئه پورا من ٿي پويتر نمونئه ايسو ڪريست رئي شيوا ڪريا ٿي سڏائو. ④ ڪم تو زئون ڪوڪ تمون ڪن آوين ايسو را پارام ايوي واتون همپزاوئھ جي اماريون همپزاوئل واتون ٿي قرق سئھ، ڪا تمارا

من ۾ ايوي سوچ نوڪئھ، جيئي پويتر آتما ري ڏيڏل سوچ ٿي قرق سئھ، ڪا تمون نئه تارڻ ليڏا هارو ايوي نمونو شيڪاڙئھ، جيو ايسو را پارام ڪشي ري ڪپر ٿي قرق سئھ، جيا نئه تمڻي اڳي ٿي مونوھ، توئي پڻ تمڻي هيون منڪون ري واتون گھڻا صير ٿي هومپزوھ. ⑤ پڻ هون آپ نئه هايون منڪون ٿي ڪيا ئي وات ۾ گھٽ نٿي هزمتو، جيا آپ نئه ٻڌون ٿي موتا مڪ شيلا هزمتھ. ⑥ پلئھ هون تقرير ڪريا را طريقا ۾ هوشيار نٿي، پڻ هون پڳوون ري اونڌي واتون همپزاوونھ. امي هر توئھ هر وات ۾ تمون ڪن اي وات ساوئي ڪريھ جي امون نئه پڳوون ريون اونڌيون واتون رئي ڪپر سئھ.

⑦ زئون مئين تمون نئه پڳوون رئي ڪشي رئي ڪپر پئها ليڏا وڳر امهي همپزاوئي ٿي، تئيون آپرا مون رو ڪئين ڪيال نه راکين هون آپرون هاتون ٿي آپري روزي ڪموٽو تو، زم تمون نئه پڳوون ٿي مون زڙئھ. هم ڪريا ۾ مئين تمارو ڏوھ ڪريوھ، ڪي؟ ⑧ مئين آپرا ڪرچ هارو تمون ٿي ڪئين پئها نٿا ليڏا، پڻ پيزيون وشواسي منڌريون را ڏيڏل پئها ليڏا تا، زم تماري شيوا ڪرون. ⑨ ان زئون هون تمون ڪن هتو، ان مون نئه ضرورت پڙي ٿي، توئي پڻ هون ڪيا مانھ پار نٿو ٿيو، ڪم تو ايت ري مڪڏيه صوپا ري وشواسي پايي آوين مارئي ضرورت پوري ڪري ٿي. هون تمون مانھ ڪيا ئي وات ۾ نڪو پار ٿيوھ نڪو ٿيھ. ⑩ هون آپرا پارام ڪشي ٿي ڪونھ جي هون پئها ليڏا وڳر ايسو را پارام همپزاوونھ. ان هون ايسو ڪريست ري هاسي واتون مونين هاس ڪونھ

جي هون تمون ڪن پٽيها ليڏا وڳر ايسو را پارام همپڙاوتو ريھ، ان تمارا يونان صوپا رون علاقون ۾ ڪوئي مون نئه هم ڪيڏا ٿي نئين روڪئ. ⑪ هون تمون ٿي پٽيها ڪم نٿي لیتو؟ ڪوڪ ام ڪئھ ریا جي هون تمون ٿي پريم نٿي ڪرتو، تيام تمون ٿي پٽيها نٿي لیتو. تمی هائي وات مونھ، ڪي؟ ڀڳوون زوئھ جي هون تمون ٿي ڪتو پريم را ڪونھ. ⑫ پڻ هون اڳي شيڪاڙيا را پٽيها نٿي لیتو، ان هون همروم ڪرتو ريھ، زم او منڪ جيا آپرا ڪوم را پارام وڏائي ڪريا رو موقعو ڳوئھ، اوئون نئه اي وڏائي ڪريا رو موقعو نه زڙئھ جي او امارا نمونا پرموئھ ڪوم ڪرھ.

⑬ ڪم تو هيوامنڪ هاس ۾ مڪ شيلا نٿي پڻ ڪوڙ ڪرين آپ نئه مڪ شيلا ڪئھ. او نڳي هارو شيڪاڙيا رو ڪوم ڪرھ، ان ڪوڙا ٿين آپ نئه ايسو ڪريست را مڪ شيلا ڏيڪاڙئھ. ⑭ هايا ۾ حيرون ٿيا رئي ڪئين وات نٿي، ڪم تو شيطون آپ، جيو ڀڳوون رو ڏشمڻ سئھ، آپ نئه ايوو ڏيڪاڙئھ زوئھ او ڀڳوون را طرف ٿي سوچھرا وازو آڪاشي ڏوت هئھ. ⑮ تيام گھڻي حيروني رئي وات نٿي، جي شيطون را شيواڌاري منڪون ڪن آپ نئه ايوو ڏيڪاڙئھ، زوئھ او ڀڳوون را شيواڌاري هئھ جيا تارڻ ليڏا رو مارڳ ڏيڪاڙئھ. پڻ نيٺ هايون نئه هايون رون ڪراپ ڪومون رو نتيجو زڙشي.

پولوس همپڙاوتھ جي اوئھ ايسو ري شيووا ۾ ڪتا ڏڪ سهياھ


⑯ هون وڙي منٽ ڪرونھ جي تمی مون نئه آپ را پارام پوليا ري ڪري پي عقل مت هزمو. پڻ جي تمی مون نئه پي عقل هزموھ، توئي پڻ جيوتھ نمونئھ تمی هايون پي عقل منڪون رئي وڏائي هومپڙيا هارو تيار سو، هيوتھ نمونئھ مارئي وات هومپڙو، زم هون پڻ آپرا پارام ڪئينڪ ڪون. ⑰ زئيون هون همئھ آپرا پارام هيمنت ٿي ڪونھ، تو هون زوئھ پي عقل منڪ را زم وڏائي ڪرونھ ريو، ان وڏائي ڪروو پريو ايسو را ڏيڪاڙل نمونا پرموئھ نٿي. ⑱ پڻ پيزا گھڻا

منک دنيا را نمونا پرموئنه وڌائي ڪرئھ، تيام هون پڻ اوئون را زم آپرا پارام ڪيھ. (19) ڪم تو تمي انا عقل واڙا سو، جي تمي ڪشي ٿي پي عقل منڪون ري واتون هومپڙوه. (20) پلئھ ڪوڪ تمون نئھ ڳلومون را زم ناوئھ، پلئھ تمون ٿي ڻڳي ڪرئھ، پلئھ تمون نئھ آريون واتون ۾ ڦٽراوئھ، پلئھ تمون مانھ آپرو حڪم ويوراوئھ، ان پلئھ تمون نئھ ٿپڙ هئئھ، توئي پڻ تمي اوئون رئي سھوه. (21) هون تو لڙي مريڻ ڪونھ جي امي اوئون را زم روپ ڪرين طاقت ٿي نہ وودا.

پڻ جيا پڻ وات را پارام ڪوڪ هيئت ٿي وڌائي ڪرئھ، اوئون واتون را پارام مون نئھ پڻ وڌائي ڪريا رئي هيئت سئھ. هون پي عقل را زم ام ڪونھ ريو. (22) هائي منڪ عبراني قوم را سئھ، تو هون پڻ عبراني قوم رو سون. هائي منڪ اسرائيل ري پيڙي ٿي سئھ، تو هون پڻ اسرائيل ري پيڙي ٿي سون. هائي منڪ ابراهيم را اولاد سئھ، تو هون پڻ ابراهيم رو اولاد سون. (23) هائي منڪ آپ نئھ ايسو ڪريست را شيواڌاري ڪئھ. مئين ايسو ڪريست رئي هايون ٿي الاهي گهڻي شيوا ڪريئھ. آپرا پارام ام ڪيوو ٺيڪ نٿي، پڻ هون ڳونڌا را زم ٻولتو ريھ. مئين هايون ٿي گهڻي مينت ڪريئھ، گهڻي وار جيل موئين پوروئوه، گهڻي وار چاڀڪا کاڌاھ، ان گهڻي وار موت را ڪترام ريوھ. (24) مئين پونس وار آپري يهودي قوم رون منڪون ٿي اوڻيتاليھ اوڻيتاليھ چاڀڪا کاڌاھ، (25) ترڻ وار ڌاري قوم واڙون ٿي ڌوڪون ٿي مار کاڌيھ، هيڪ وار مون نئھ پوڻا هئين ماريوھ، ترڻ وار ٻيڙو پنڳايا ري ڪري موصييت ۾ ڦاڻي ڳيوھ، ان هيڪ وار ڏي ان رات سمونڊ ۾ تر تو ريوھ. (26) مئين گهڻي وار پنڌ ڪريوھ، هون ڌريائون را ڪترا ۾ ريوھ، ڌاڙيلون را ڪترا ۾ ريوھ، آپري قوم رون منڪون را ڪترا ۾ ريوھ، ڌاري قوم واڙون را ڪترا ۾ ريوھ، شھرون ۾ ڪترا ۾ ريوھ، رڻ ۾ ڪترا ۾ ريوھ، سمونڊ ۾ ڪترا ۾ ريوھ، ان اوئون را ڪترا ۾ ريوھ جيا ڪوڙ ڪرين آپ نئھ وشواسي پائي ڪئھ. (27) مئين

مينت مزورئي ڪريه، گهڻي وار اوزاگرا ڪرين رات رو پڻ ڪوم ڪرتو ريوه، پوکو ان ترهو ريوه، گهڻي وار روڻي کاڌا رو ٽيم ئي نه زڙيو، ٿاڍي مريوه ان مارا پيريا را لوگهڙا ئي نٿا. (28) پڙيون واتون شوا، اي وات مڻ مانه هر توڻه پار را زم سٺه، جي مڻ نٺه ٻڏيون وشواسي منڌڙيون رڻي گهڻي سٺه. (29) جي ڪوئي وشواس راڪيا ۾ ڪمزور سٺه، تو مڻ نٺه ضرور اونا هارو ڏڪ ٿه. جي ڪياڪ ري ڪري ڪوئي وشواسي ڏوه ۾ پڙه، تو مڻ نٺه ضرور ڏورو لاگهه.

(30) جي مارنه آڀرا پارام ڪئينڪ ڪيو پڙه، تو هون آڀرا پارام ايوي واتون ڪريه، جيون ٿي وات ساوئي ٿه جي مڻ ۾ ڪئين هيمنت نٿي. (31) پگهون، جيو پريو ايسو رو پگهون ان ٻاپ سٺه، جيا را وڪوڻ هميش هوڏي ٿيتا ره، اونا نٺه ڪپ سٺه جي هون ڪوڙ نٿي ڪيتو. (32) زڙيون هون دمشق شهر ۾ هتو، ان ارتاس پاڌشا رو سونيل راز ڪريا وازو مڻ نٺه زهاليا هارو دمشق شهر رون ڌروazon مانه پاهرو ڏيوراوتوت ريو، (33) تڙيون شهر ري پينت ري هيڪي ڌري ٿي منڪي



مُون ننه ڏلا موئين بيهارين نيسو اوتاريو، ان هيونته نمونته هون اوتا ٿي پڇين
ياگي گيو.

پولوس همپزاوتھ جي پريو ايسو اوتا ننه ڪيو ڏيکارا ڏيڏاه

12 ① وڏائي ڪريا ٿي ڪئين قائيدو نٿي، پڻ مارنه مجپوري ٿي آڀرا پارام
ڪيو پڙهه. تيام هون ايئون واتون را پارام پڻ ڪيه جي پريو ايسو
مُون ننه ڏرشن ڏيڏاه ان مون ڪن پگيون ري واتون ساوي ڪريه. ② هون تو
رُوگو منڪ سون جيو ايسو ڪريست ٿي واسطو راکونه، پڻ سوڏنه سال ٿيا،
هون آپ ان تارون ٿي اونسو آڪاش مانھ پگيون ڪن اوڀري گيو تو. مون ننه
ڪهر نٿي جي هون ڏيل هٿيلو آڪاش ۾ گيو تو، ڪا ڏرشن ۾ آڪاش ۾ گيو تو.
هايا وات رٿي پگيون ننه ڪهر سئه. ③ پلنه مون ننه ڪهر تو نٿي جي هون ڏيل
هٿيلو گيو تو، ڪا ڏرشن ۾ گيو تو، پگيون ننه هايا وات رٿي ڪهر سئه. توئي
پڻ مون ننه ايئا وات رٿي پوري ڪهر سئه ④ جي هون آڪاش مانھ سرگ ۾ تو
اوڀري گيو تو، ان اوٿنه مئين ايوي نائوڪي واتون هومپزي تي جي ڪيڏا ٿي
باري سئه، ان جيون را پارام منڪون ننه همپزيا رٿي مون ننه آگيا نٿي. ⑤ هون
هون آڀرا پارام ڪشي ٿي ڪيه جي مون ٿي هم ٿيوه. هون تو وڏائي نئين ڪرون،
پڻ رُوگو آڀرا پارام ايوي واتون ڪشي ٿي ڪيه، جيون ٿي وات ساوئي سئه جي
مون ۾ ڪئين هيست نٿي. ⑥ جي هون هايا وات را پارام وڏائي ڪروا ڪرت،
تو هون وڏائي ڪريا ٿي پي عقل نه ٿت، ڪم تو ماري ڪيڏل ٻڌي واتون هاسي
هوٿ. پڻ هون هايا وات را پارام وڏائي نئين ڪرون، متون ڪوڪ منڪ، جيو
مارا ڪوم ڏيڪهه ان جيوي ماري واتون هومپزه، مون ننه ايوي نئين پڻ اوتا
ٿي وڌيڪ هزمه، ⑦ ڪم تو پريو ايسو مون ڪن الاهي گهڻي موتي واتون
ساوي ڪريه.

تيام، مون ننه مگهورور ٿيا ٿي روڪيا هارو، پگيون مون ننه تڪليپ ٿيو

ڏيڏئي، جيئي مون نئه ايويي ڏورئي لاڳهه زوئنه هون پالا ٿي ويندال سون، ان جيئي شيطون را پاها ٿي اول سئه، زم هيا تڪليپ ري ڪري هون تنگ ٿيون ان هيون نموننه مگهورور نه ٿيون. ⑧ هيا تڪليپ را پارام ترن وار مئين پريو ٿي وينتي ڪري، جي او مون نئه هيا ٿي سڏاونه. ⑨ پڻ اوئه مون نئه ام ڪيتو: ”مارئي ڪرل ڪرپا تون هارو گهٽي سئه، ڪم تو زئون منڪ ۾ آپري هيمنت نٿي، تنيون مارئي ڪرا پورنه نموننه ساوي ٿهه.“ تيام هون گهٽي ڪشي ٿي آپرا پارام او واتون ڪيه جيون ٿي ثابتي ٿهه جي مون ۾ آپري هيمنت نٿي، زم ايسو ڪريست رٿي ڪرا مون نئه همپازين راکهه. ⑩ تيام هون گهٽو ڪش سون زئون مون ۾ آپري هيمنت نٿي، زئون ايسو ڪريست ري ڪري مارئي پيعزت ٿي ٿهه، مون نئه مڃيورئي ٿهه، منڪ مون نئه تنگ ڪرڻ ان مون مانه مصيبتون اوئه. ڪم تو زئون مون ۾ آپري هيمنت نٿي، تنيون مون نئه پڳوون را پاها ٿي هيمنت زڙهه.

پولوس ڪرنتس شهر رون وشواسيون نئه هزماونھ جي او اوئون رو ڪنو گهٽو ڪيال راکهه

⑪ هون پي عقل ٿين آپرا پارام هم بوليوه، پڻ هيا هارو تمي مون نئه مڃيور ڪريوه. مارنه تو آپرا وڪون نتو ڪروو، پڻ مارا وڪون ڪروو تمارو قرض هتو. ڪم تو پلنه هون آپ ڪئين نٿي، توئي پڻ هون اوئون منڪون ٿي ڪيا پڻ وات ۾ گهٽ نٿي، جيا آپ نئه ٻڌون ٿي موتا مک شيلا هزمهه. ⑫ تماره روپرو مئين هر ڏوروڻ گهٽا صير ٿي سهي، ان پڳوون ماري هاڻي نيشون ان پرسا ڏيڪاڙيا ان مئين پڳوون ري ڪرا ٿي منڪون نئه هازا هورا ڪريا، جيا ٿي ثابتي ٿهه جي هون هاسو مک شيلو سون. ⑬ مئين تمون نئه ڪيا وات ۾ پزيون وشواسي منڌزيون ٿي گهٽ هزميا؟ مئين تمون مانه مارا ڪرچ رو پار نه نوڪيو، تو ڪي ٿيو؟ هيا ٿي مئين تمون نئه گهٽ

هزميا، ڪي؟ جي مائه ڪرچ نه ليدا رئي وات تمي ڏوه هزموه، تو مون نه ماڻي ڏيو!

⑭ زوئو، هوه هون ترڻي وار تمون ڪن آيا هارو تيار سون، ان هون همئه پڻ تمون مانه مارا ڪرچ رو پار نئين ڏيون. ڪم تو هون تمون ٿي پيها ليدا رئي لالچ نتي راکتو، پڻ روگو تمارو ڪيال راکونه. هون تمون نه آيون اولادون را زم هزمونه، ان اولادون رو قرض نتي جي او آيا مان باپ هارو مال ملگت پيڙي ڪرئ، پڻ مان باپ رو قرض سه جي او آيون اولادون هارو مال ملگت پيڙي ڪرئ. ⑮ هون تمون هارو نه روگو گهي ڪشي ٿي آيو ڪرچ ڪريه، پڻ آيو جيو پڻ ڏيدا هارو تيار سون. زيون هون تمون ٿي اتو گهو پريم راکونه، تو تمي ڪم مون ٿي گهت پريم راکوه؟ ⑯ نيك سه، مئن تمون مانه آيا ڪرچ رو پار نه نوڪيو. پڻ ڪوڪ ام ڪئ جي هون چالاک سون، ان پلنه مئن تمون ٿي ڏون نه ليدو، توئي مئن نگي ٿي تمون نه شيرين تماري ڏيدل امداد را پيها کاڏاه. ⑰ تمي آپ سوچو. جيا منڪ مئن تمون ڪن امداد ليدا هارو ميليا تا، اوئون ري هائي مئن تمون ٿي نگي ڪراويه، ڪي؟ ⑱ مئن طيٽس نه تمون ڪن آيا رئي وينتي ڪري ٿي، ان مئن اوئا پيو پيو ايموندار وشواسي پائي پڻ ميليو تو. طيٽس تمون ٿي نگي ڪري ٿي، ڪي؟ نا نا، طيٽس تو ايمونداري ٿي وودو. هون طيٽس را زم ايمونداري ٿي نه وودو، ڪي؟ امي تو ٻڌائي نائوڪه نمونه وودا.

⑲ تمي زويام ام هزمئا هوشو، جي امي آپ نه تمون هوما پيدوهي ڏيڪاريا هارو هائي ٻڌي واتون آيا پارام ڪونه ريا. پڻ هم نتي. امي ايسو ڪريست ٿي واسطو راکين پگهون نه آپ هومو هزمين ٻولونه ريا. پريمي پايون ان پيون، امي هائي ٻڌي واتون اينا هارو ڪرونه ريا زم تمارو وشواس پڪو ٿه. ⑳ ڪم تو مون نه پيڪ سه جي زيون هون تمون ڪن آويه، تيون متون تمي ايوه ڪراب نمونه ويتا هوهو، جي مون نه نائوڪو نئين لاگه، ان

مارئہ تمون ٿي ايوِي سڪتي ٿي ويو پڙئ، جي تمون نئہ نائوڪو نئين لاڳئہ. ام نہ ٿئہ جي تمِي جھيڙو جھڳڙو ڪرتا هوئو ان هيڪا پيڙا مانہ ريشي ٻڙتا هوئو، تمون نئہ هيڪا پيڙا مانہ رينہ سڙتئي هوئہ ان تمِي آپريي آپريي ڌار ڌار پالئئي ناوتا هوئو، هيڪا پيڙا رئي ڳلا ڪرتا هوئو ان هيڪا پيڙا را پارام ڪراب واتون همپڙاوتا هوئو، آپ نئہ موتا هزمين وڌائي ڪرتا هوئو ان تمارو آپت ۾ ڪئين هپ نہ هوئہ. (21) ان ام پڻ نہ ٿئہ جي زئيون هون تمون ڪن وڙي آوون، تئيون پڳوون مُون نئہ تماري ڪري لازي مارئہ، ان تمارئہ رُوپرو مارئہ گھئون منڪون ري ڪري ڏکي ٿين روو پڙئ، جيا اڳي ٿي لين ڏوھ ڪرئہ ريا، ان جيئي هزون هُوڌي آپري ڪرل پُونڌائي، پُونڌا ڪوم ان لوقرائي ٿي توبونہ نئي ڪري.

پولوس آڪري وار ڪرنٽس شهر رون وشواسيون نئہ هُماوئہ

13 ① هُون هُوئہ ترئمي وار تمون ڪن آويہ. ان زم شاستر ۾ لڪل سئہ جي ”بيئون ڪا ترئيون منڪون رئي هاڪ پريا ٿي وات رئي ٿايتئي ٿي زائہ،“ تم هُون صحيح ڪبر پاڙيہ. ② اڳي، زئيون هُون پيڙي وار تمون ڪن هتو، تئيون مئين اوئون منڪون نئہ مور ٿي ڏوھ ساڌيا رو ڪيڌو تو، جيا اڳي ٿي لين ڏوھ ڪرئہ ريا. ان هيونہ نمونئہ همئئہ پڻ، زئيون هُون تمون ڪن نئي، هُون وڙي اوئون منڪون نئہ ان پيڙون ٻڌون نئہ پڻ مور ٿي ڪونہ، جي زئيون هُون وڙي آويہ، تئيون هُون ڪيا نئہ نئين ساڌون، پڻ زتا ڏوھ ڪرتا هوشي، اوئون ٻڌون نئہ سزا ڏيہ. ③ هايا ٿي تمون نئہ او ٿايتئي زڙشي، جيئي تمِي ليوا ڪروھ ريا، جي هُون ايسو ڪريست را پاها ٿي ٻولونہ ريو. ايسو ڪريست ڪمزور نئي. اوتا رئي تو پورئي طاقت سئہ، ان او ماري هاڻي تمون نئہ ضرور سزا ڏيوروشي. ④ ڪم تو پلئہ ايسو ڪريست ڪمزور منڪ ٿين هُوڙي مانہ مريو تو، تويي پڻ او هُوئہ پڳوون ري طاقت ٿي جيوتو

سٺ. ان هيون نمونن امي جيا ايسو ڪريست ٿي واسطو راکونھ، امي پڻ ڪمزور سون. توڻي پڻ زم ايسو ڪريست پڳوون ري طاقت ٿي جيوي اونيوه، تم امي پڻ ايسو ڪريست ٿي واسطو راکين تمون ٿي پڳوون ري طاقت پرمونن ويشون.

⑤ تمي آپ ننه زونو جي تمي ايسو مانھ پڪو وشواس راکوه ڪا نا. تمي آپ آڀرو آزمونو ليو. تمون ننه آڀرا پارام اي ڪهر نٿي ڪي، جي ايسو ڪريست تمون پيڙو سٺ؟ جي تمي هاس ۾ وشواس راکوه، تو ايسو ڪريست ضرور تمون پيڙو هوشي. پڻ جي تمي ايسو مانھ وشواس نٿي راکتا ان آزمتا ۾ پورا نٿي اوترتا، تو ايسو ڪريست تمون پيڙو نئين هونھ. ⑥ توڻي پڻ مون ننه اميد سٺ جي تمون ننه آڀرو وشواس ڏيڪين ڪهر پڙشي جي امي تمون ننه وشواس رڪايا ۾ پورا اوترياه، ان امي هاس ۾ ايسو ڪريست را مک شيلا سون. ⑦ امي پڳوون ٿي پرائتا ڪرونھ، جي تمي ڪوئي ڪراپ ڪوم نه ڪرو. امارو هائي پرائتا ڪريا رو مطلب اي نٿي، جي وات ساوئي ننه جي امي تمون ننه ايسو مانھ وشواس رڪايا ۾ پورا اوترياه. نا نا، امارو هائي پرائتا ڪريا رو مطلب اي سٺ جي تمي ناٿوڪا ڪوم ڪرو، يلنه وات ساوئي نه ننه جي امي هاسا مک شيلا سون. ⑧ ڪم تو زيون منڪ هاس مانھ وئھ، تو اماري ڪئين اڪتياري نٿي جي امي اونون ننه آڀري مک شيلا هويا رئي طاقت ڏيڪارون. پڻ هائي طاقت ڏيڪاريا رئي اڪتياري نٿيون سٺ، زيون منڪ هاس رنه ڪلاڦ وئھ. ⑨ امي تو گھڻا ڪش ٿيونھ، زيون امارنه طاقت ڏيڪاريا رئي ڪئين ضرورت نٿي پڙئي، ان تمي آٿوڪا آپ ناٿوڪنه نمونن ووه. ان امي ايٿا هارو پڻ پرائتا ڪرونھ، جي تمي ٻڌائي پيڙا تين صحيح نمونن وو. ⑩ تيام هون اي ٻڌي واتون لڪونھ ريو زيون هون تمون ٿي شيتي سون، زم تمون ڪن آوين مارنه آڀري اڪتياري پرمونن تمون مانھ سڪتي نه ڪرو پڙنه. ڪم تو پريو ايسو مون ننه اي اڪتياري ايٿا هارو نٿي ڏيڏي

جي هُون تمارو وشواس ڀڳاڙون، پڻ ايڻا هارُو ڏيڏيھ جي هُون تمارو وشواس
پڪو رکاوون.

⑪ آڪر ۾، پريمي پايون ان پينون، تمی کُش ريو، ٻڌائي پيڙا ٿين صحيح
نمُونه وو، ماري واتون مونو، هيڪ من ٿين ريو، ان آڀت ۾ هپ راکو، تو پڳوون
جيو پريم ان هپ رکايا وازو سئ، او تمون پيڙو هوشي.

⑫ هيڪا پيڙا ٿي پويتر نمُونه پريم ٿي ملو. ⑬ پڳوون را ٻڌائي سُونيل
منڪ تمون نئه نمسڪار ڪئ.

⑭ پريُو ايسُو ڪريست رئي ڪريا، ان پڳوون رو پريم، ان پويتر آتما رو هپ
تمون ٻڌون پيڙو هوئه!

گلتيون را نوم مانه لکل کت رئي هزموئي

کت لکيا وازو

اي کت پولوس لکيو (گلتيون 1:1). امر لاڳهه جي اي کت اوڻه توڻه لکيو زنيون اوڻه اپرا پيرهيان چکر مانه گلتيه صوڻيا مَر زائين ايسو را پارام همپزابو تو، ان پسڻه سوريه صوڻيا را انطاڪيه شهر مَر پاسو آيو، جيئون او رُونو ٿيو تو (مک شيلون را کوم 13:14-14:28). تيا ڪيڙ يهودي قوم رُون وِشواسيون موئين ٿي ڪئينڪ منڪي انطاڪيه شهر مَر آوين اي وات اوڏارئي جي جيا ڌاري قوم وازا وِشواسي تيا، اوڻون رڻه موسي رُون لکل حُڪمون پرموڻه توهر پڻ ڪراوو. تيام اوڻ ري وِشواسي پُولوس ان برنباس نڻه يروشلم شهر مَر هايا وات رو. ٿينصو ڪراووا ميليا. يروشلم شهر مَر مک شيلان وِشواسي منڌري را پيزا اڳيون ٻڌائي پيزا ٿيا ان ٿينصو ڪريو جي توهر ڪرايا رئي ان موسي رُون ٻڌون لکل حُڪمون مانه وودا رئي ضرورت نئي (مک شيلون را کوم 15:1-29، گلتيون 2:10-10).

تيا ڪيڙ پولوس پاسو سوريه صوڻيا را انطاڪيه شهر مَر آيو، ان امر لاڳهه جي اوڻه توڻه، اندازم 49ع مَر، اوڻه گلتيه صوڻيا رُون وِشواسيون نڻه اي کت ميليو.

کت ڪيون منڪون هارو لکيو

پولوس اي کت گلتيه صوڻيا رُون ٻڌون وِشواسي منڪون هارو لکيو (گلتيون 2:1). گلتيه صوڻيا رُون منڪون نڻه گلتِي ڪيتا. گلتيه رومي حڪومت رو هيڪ صوڻيو هتو، جيا مَر پسديه علاقا رو انطاڪيه شهر، اڪنيم شهر، ان اڪائيه علاقا را اُستره ان ڀري شهر هتا. گلتيه صوڻيا را منڪ يهودي نٿا پڻ ڌاريون قومون را هتا، پڻ اوڻه ڪئينڪ يهودي قوم را منڪ پڻ ريتا. گلتيه صوڻيا مَر يهودي منڪون نڻه پولوس رڻه ڪلاف ڪريا ان اُستره شهر مَر اوڻي پولوس نڻه پوڻا هڻين مرل هزمين ساڏيو. توڻي پڻ پولوس اوڻون نڻه ايسو را پارام شيڪازو ريو (مک شيلون را کوم 13:14-14:23). گلتيه صوڻيا مَر گهڻا منڪ وِشواسي ٿيا ان هايون شهرون مَر وِشواسي منڌري شروع ٿي. (مک شيلون را کوم 14:23).

کت لکيا رو مطلب

زنيون پولوس گلتيه صوڻيا ٿي ڳيو پرو، نئين يهودي قوم را ڪئينڪ وِشواسي اوڻه ڳيا ان ڌاري قومون رُون وِشواسيون نڻه ڪيڏو جي پولوس هاسو مک شيلو نئي ان تارن ليدا هارو اوڻون رڻه نڻه روڳو ايسو مانه وِشواس راکوو، زم پولوس ڪيڏو تو، پڻ اوڻون رڻه موسي رُون لکل

حُڪمون پرمونڌ توهر پڻ ڪراوڻو. اي وات هومپڙين پوئوس گلتيه صوبا رن وشواسيون نه اي ڪت لکيو زم اوتون نه هائي ڪوڙي واتون مونيا ٿي روڪڻ. ايٿا ڪت م پوئوس همپڙاوڻهه جي ايسو اوتن نه ڪم ڪرين مڪ شيلو نايوهه، ان پڙي مڪ شيلي اوتن ربي هر وات هاسي مونيي (گلتيون 11:1-21:2). پوئوس اي هزماوڻهه جي منڪ آپري ڪوشش ٿي تارڻ نٿي لي هيڪتا. تيار آپري توهر ڪرايا ٿي اوتون نه ڪمين ڦاڻيدو نئين نه پڻ نقصون ٿيشي، ڪم تو موسي رن لڪل حڪمون مانهه وڍا ٿي ڪيا نه تارڻ نٿي زرتو، پڻ روڳو ايسو مانهه وشواس راکيا ٿي تارڻ زرتهه (گلتيون 15:2-31:4). پوئوس اي پڻ شيڪارڻهه جي وشواسي موسي رن لڪل حڪمون ٿي آزاد تو سهه، پڻ اوتون رهه آپري مرضي مانهه نئين، پڻ پويتر آما ري مرضي مانهه ويو ان ايسو را ڏنڊل حڪم مانهه ويو جي ”هيڪا پڙا ٿي پريم راکو.“ ڪم تو پريم راکيا ٿي منڪ پڳوون رو هر حڪم پورو ڪرڻهه (گلتيون 1:5-10:6).

ايٿا ڪتاب را شاستر ٿي بيزا حوالا:

گلتيون 1:1	ڪوم	19-1:9
گلتيون 8:1	ڪوم	23:14-14:13
گلتيون 16:1	ڪوم	19-1:9
گلتيون 19-18:1	ڪوم	28-26:9
گلتيون 21:1	ڪوم	30:9
گلتيون 10-1:2	ڪوم	21-4:15
گلتيون 6:3	پيدائش	6:15
گلتيون 8:3	پيدائش	3:12
گلتيون 8:3	پيدائش	18:22
گلتيون 10:3	استشنا	26:27
گلتيون 11:3	حقوق	4:2
گلتيون 12:3	احبار	5:18
گلتيون 13:3	استشنا	23:21
گلتيون 16:3	پيدائش	7:12
گلتيون 16:3	پيدائش	17-14:13
گلتيون 16:3	پيدائش	18-17:22
گلتيون 17:3	پيدائش	8-1:17
گلتيون 17:3	خروج	41-40:12
گلتيون 17:3	خروج	17-1:20
گلتيون 19:3	استشنا	23:33
گلتيون 19:3	خروج	3:19, 25
گلتيون 22:3	زبور	3-1:14
گلتيون 22:3	زبور	3-1:53
گلتيون 22:3	واعظ	20:7
گلتيون 10:4	احبار	44-1:23
گلتيون 10:4	احبار	7-1:25
گلتيون 13:4	ڪوم	23:14-14:13
گلتيون 22:4	پيدائش	16-1:16
گلتيون 22:4	پيدائش	5-1:21
گلتيون 23:4	پيدائش	10:18
گلتيون 27:4	يسعياه	1:54
گلتيون 29:4	پيدائش	9:21
گلتيون 30:4	پيدائش	10:21
گلتيون 3-2:5	پيدائش	14-9:17
گلتيون 14:5	احبار	18:19
گلتيون 2:6	يوحنا	34:13
گلتيون 17:6	ڪوم	19:14

گلتیون

را نوم مانھ پولوس رو لکل کت



1 ① هُون لکيا وازو پولوس سون، جيو ايسو رو هيڪ مُک شيلو سون. منکي مُون ننه مُک شيلو نتي سونديو، نکو پگوون مُون ننه سونديا هارو کياک منک ننه نياپو ڏيتو. پڻ ايسو کريست ان پگوون ٻاپ، جيئنه ايسو ننه مرلون موئين تي جيوي اوناڙيوه، اوي مُون ننه مُک شيلو سونديوه. ② اي کت مارا پاها تي ان ٻتون وشواسي پايون را پاها تي لکل سته، جيا مُون پيڙا سته.

گلتيه صويا ريون وشواسي منڌريون رون پريمي پايون ان بينون،
 ③ آپو ٻاپ پگوون ان پريو ايسو کريست تمون مانھ کريا کرئه ان تمون ننه هڪي راکه!

④ آپون ننه ڏوهون رئي ماڻهي ڏيوراي هارو ايسو آپا ٻاپ پگوون ري مرضي پرموئنه آپرو جيو ڏيتو، زم آپون ننه ايئا کراب زمونا ري پونڌائي را قوضا تي پچاوئه. ⑤ پگوون را وکوڻ هميش هُوڏي ٿيتا رئه! آمين.

پولوس رئي همپزاوَل ايسو را پارام كشي رئي كبر پگوون رئي ڏيڏل هاسئي كشي رئي كبر سئ

⑥ هُونِ تمون مانه حيرون سون، جي تمى انا جلدِي ۾ ڪم ڪرين پگوون نئه ساڏوه ريا، جيئنه ايسو ڪريست ري ڪرپا ٿي تمارو آپ ٿي واسطو رکايوه، ان هونءَ ڪياڪ پيزي وات نئه پگوون رئي ڏيڏل كشي رئي كبر هزمين اونا وونهي ووه ريا. ⑦ ايسو را پارام جئي كشي رئي كبر مئين تمون نئه همپزاوئي، روڳهي او هاسئي سئ، پيزي ڪوئي وات پگوون رئي ڏيڏل كشي رئي كبر نٿي. پڻ وات اي سئ، ڪئينڪ ايوا منڪ سئ جيا ايسو ڪريست را پارام كشي رئي كبر آپرا نمونا پرموئنه ڦيرووا ڪرئ، ان هم ڪرين تمون نئه پريشون ڪرئ ريا. ⑧ جئي ايسو را پارام كشي رئي كبر امي تمون نئه همپزاوئي، هايا ري جگا ۾ جي ڪوئي پڻ پگوون رئي ڏيڏل كشي رئي كبر ڪين پيزي ڪوڪ وات همپزاوئ، او پلئ امي آپ هوئون ڪا آڪاش ٿي اول ڏوت پڻ هونءَ، تو او پگوون رو پتل ٿئ. ⑨ زم امي اڳي تمون نئه همپزاوئ، تو، تم هون همئنه وزي پڻ تمون نئه ڪونه: جي ڪوڪ منڪ تمون نئه هايا اماري همپزاوَل كشي ري كبر شوا، جيا نئه تمى مونئي ٿئي، پگوون رئي ڏيڏل كشي رئي كبر ڪين پيزي ڪوڪ وات همپزاوئ، تو او پگوون رو پتل ٿئ.

⑩ هونءَ تمى آپ سوچو، هون ڪيا نئه ڪش ڪروا ڪرونه ريو؟ منڪون نئه، ڪا پگوون نئه؟ جي هون هزون هوڏي منڪون نئه ڪش ڪروا ڪرئ، تو هون ايسو ڪريست رو شيواڏاري ڪم ڪرين هوئ.

پگوون پولوس نئه سونڊيو تو

زم او ايسو را پارام اي كشي رئي كبر همپزاوئ

⑪ پريمي پايون ان بينون، هون تمون نئه صاف صاف ڪونه جي مارئي همپزاوَل

کُشي رئي کبر منڪون را طرف تي نٿي. ⑫ ڪم تو مون نئه هائي کُشي رئي کبر
 ڪيا منڪ تي نٿي زڙي، نڪو ڪيئنه مون نئه شيڪاڙيئھ. پڻ ايسو ڪريست آپ
 مون نئه ڏيڪاڙو ڏين هائي وات مون ڪن ساوئي ڪريئھ. ⑬ ٽمي تو هومپڙيوھ
 جي زئيون هون اڳي يهودي ڌرم ۾ هتو، تئيون ماري حياتي رو وڍا رو نمونو
 ڪيو هتو. هون پڳوون ري وشواسي منڌري رون منڪون نئه الاهي گهڻو تنگ
 ڪرتو ان وشواسي منڌري نئه ڪتم ڪريا رئي ڪوشش ڪرتو ريو. ⑭ هون يهودي
 ڌرم ري واتون اتي شيڪيو جي ماري يهودي قوم ۾ هون ماري عمر رون گهڻون
 منڪون ٿي آڳڙ وڌتوت ريو، ان هون آپرون ٻاپ ڏاڏون ريون شيڪاڙل واتون مانھ
 پورا من ٿي ويتو. ⑮ پڻ پڳوون مارئھ پيڏا ٿيا ٿي مور، زئيون هون آپري مان را
 پيٽ موئين هتو، مون مانھ ڪريا ڪرين مون نئه ايتا ڪوم هارو سونديو. تيام
 زئيون پڳوون آپري مرضي پرموئنه ⑯ آپرو ڏيڪرو ايسو مون ڪن ساو ڪريو،
 زم هون ڌاريون قومون نئه ايسو را پارام همپڙاوون، تئھ توئنه مئين ڪيا منڪ
 ٿي صلاح نه ليڏئي، ⑰ ان نڪو هون يروشلم شهر ۾ اوئون مک شيلون ڪن گيو،
 جيا مون مور سونديل هتا. پڻ هون هتوڪو عرب ملڪ گيو پرو، ان تيا ڪيڙ اوئون
 دمشق شهر ۾ وڙي پاسو آيو.

⑱ پسئھ ترئيون سالون ڪيڙ هون پطرس ٿي مليا هارو يروشلم گيو، ان ٻي
 هقتا اوئا ڪن ريو. ⑲ پڻ پيڙا مک شيلو مون نئه پيڙا نه ٿيا، روڳو پريو ايسو
 رو پائي يعقوب پيڙو ٿيو. ⑳ جي واتون هون تمون نئه لڪونه ريو، پڳوون مارو
 شائيڏ سئھ جي اي ٻڌي هاسي سئھ. ㉑ پسئھ تيا ڪيڙ هون سوريه ان ڪليڪه
 علاقون ۾ گيو. ㉒ پڻ اوئون ڏيئون ۾ يهوديه صوپا ۾ جيئنه پڻ وشواسي
 منڌري هتي، اوئنه جيا منڪ ايسو ڪريست مانھ وشواس راکتا، او مون نئه
 اوڙڪتا ٿي نتا. ㉓ پڻ او منڪ روڳو مارا پارام اتو هومپڙتات ريا جي ”او منڪ
 جيو اڳي آپون وشواسيون نئه تنگ ڪرتو، او هوئھ اوئا هاڳي وشواس را پارام
 همپڙاوئھ، جيا نئه اڳي او ڪتم ڪريا رئي ڪوشش ڪرتو تو.“ ㉔ ان او ماري

ڪري پڳوونَ را وڪوڻ ڪرتا.

ٻيڙا مڪ شيلڪا پولوس نئه هاسو مڪ شيلو مونئھ

2 ① پسنه نيٺ سئوڏون سالون ڪيڙ هون برنباس پيڙو وڙي يروشلم شهر ۾ گيو، ان طيطس نئه پڻ آپ پيڙو تيزي گيو. ② هون ايٺا هارو يروشلم گيو تو، ڪم تو پڳوونَ مون مانھ وات ساوئي ڪري تي جي مارئه اوئنه زاوو. اوئنه مئين نويڪلائي ۾ پورئه نمونئه مڪ شيلون نئه هڙمايا، جيون نئه وشواسيون را موتا آگيوون هڙمئھ، جي هون ڌاري قوم رن منڪون نئه ايسو را پارام ڪيوئي ڪشي رئي ڪهر همپڙاوونھ. مئين هم ڪريو زم او زونه جي هون صحيح واتون شيڪاڙونھ، متون جئي شيو هون ڪرونھ ريو، ان جيو ڪوم مئين اگي ڪريوھ، اوئا رو ڪئين قائيدو نه تئھ. ③ اوئه توئنه، طيطس، جيو آپ يهودي نئي پڻ ڌاري قوم رو وشواسي سئھ، او مون پيڙو هتو. توئي پڻ اوئا نئه ڪيئنه ام نه ڪيڏو جي پڪو وشواسي تيا هارو اوئا رئه توھر ڪراوو. ④ وشواسيون رئي توھر ڪرايا رئي وات يروشلم ري وشواسي آگيووني نئي ڪيڏي. پڻ هائي وات او منڪ ڪرئھ ريا، جيا آپ نئه وشواسي تو ڪئھ پڻ هاس ۾ وشواسي نئي. او جونچوسون را زم ايٺا رئي ڪهر پاڙيا هارو وشواسي پايون پيڙا تياھ، جي آپون نئه ايسو ڪريست مانھ وشواس راڪيا ري ڪري موسي رن لڪل حڪمون تي ڪيوئي آزادي زڙيھ، زم آپون نئه موسي رن لڪل حڪمون مانھ ويوراوين وڙي گلومي موئين نوڪئھ. ⑤ پڻ امي هايون ري واتون ماگي نه موني، زم ايسو را پارام هاسي ڪشي رئي ڪهر جئي تمي مونئي، او هاسي رئه، ان ڪوئي تمون نئه ڪوڙيون واتون مانھ نه ويوراوئھ.

⑥ پڻ جيا يروشلم را وشواسي آگيوون سئھ، جيون نئه موتا آگيوون هڙمئھ، هوه مون هارو ڪئين وات نئي جي او ڪوڻ ڪوڻ هتا ڪم تو پڳوون ڪيا رو ياهو نئي ليتو، اوئي موتي آگيووني ماريون شيڪاڙل واتون مانھ مون نئه ڪئين

نه ڪيڏو. ⑦ اُوئي تو زويو جي پڳوونَ مُون مانھ اي ڪوم راکيوھ، جي هُون ڌاري قُوم وازون ننه ايسُو را پارام ڪُشي رئي ڪپر همپزاوون، جيوئھ نمونئھ پڳوونَ پطرس مانھ يھودي قُوم وازون ننه ايسُو را پارام همپزيا رو ڪوم راکيوھ. ⑧ ڪم تو اُوئي اوزڪيو جي جيوئھ نمونئھ پطرس مُڪ شيلو ٿين پڳوونَ ري ڪڙا ٿي يھودي قُوم وازون ننه ايسُو را پارام همپزاوئھ، هيوئھ نمونئھ هُون مُڪ شيلو ٿين پڳوونَ ري ڪڙا ٿي ڌاري قُوم وازون ننه ايسُو را پارام همپزاوونھ. ⑨ تيام يعقوب، پطرس، ان يوحنا، جيون ننه وشواسي مندڙي را ڪاس آڳيوونَ هزمئھ، زئيون اوئون ننه ڪپر پڙئي جي پڳوونَ مُون مانھ ڪُريا ڪرين مُون ننه هم ڪريا رئي هيئت ڏيڏيھ، تئيون اُوئي مُون ٿي ان برنباس ٿي آپرا وشواسي پائي ڪين هات ملايو، ان اي قينصلو ٿيو جي امي ڌاري قُوم وازون ڪن زاشون، ان او يھودي قُوم وازون ڪن. ⑩ اُوئي امون ننه رُوڳو اتو ڪيڏو: ”تمي يروشلم شھر رون يھودي قُوم رون ڳريپ وشواسيون رو ڪيال راکين امدادا پيڙئي ڪرو.“ ان مُون آپ ننه هائي ڪوم ڪريا رو گھڻو شونق هتو.


پولوس پطرس نند ڌاري قُوم وازون ٿي شيپ ن راکيا را پارام هزماوئھ

⑪ پڻ زئيون پطرس انطاڪيه شھر موئين آيو، تئيون مئين اوئا رنه رُوپرو اوئا رو ڏوھ ڪاڍيو، ڪم تو او شيپ راکين هاو ڳلت نمونئھ ويتو تو. ⑫ اوئھه آوين شروع ۾ او ڌاري قُوم رون وشواسيون پيرو کاتو پيتو. پڻ زئيون يعقوب را ميلل يھودي قُوم را ڪئينڪ وشواسي آيا، تئيون او ڌاري قُوم وازون ٿي ڌار ٿيو مڏيو ان اوئون ٿي شيپ ڪروا مڏيو، ڪم تو اوئون رئي توھر ٿيل نتئي ان او اوئون يھوديون ٿي پيڻاتوت ريو، جيا توھر ڪرايا وازي وات مانھ زور ڏيتات ريا. ⑬ ان پيزا يھودي قُوم را وشواسي هتا، او پڻ پطرس پيڙا هيا ڪوڙي شيپ وازي وات مانھ ويوا مڏيا، ان اوئون ننه ڪپر هتئي جي هائي وات ڳلت سئھ.

هیوئه نمونته نیٺ برنباس پڻ، اُوئون رئه هم ڪريا ري ڪري، آپ ڳلت وات مانھ وین شپپ را ڪوا مڏیو. ⑭ پڻ زئیون مئین زویو جي او ایسو را پارام ڪشي ري کبر پرموئنه هاس مانھ نٿي ویتا پڻ ڳلت نمونته وئھ ریا، تئیون مئین پٽون رئه رُوپرو پطرس نئه ڪیتو: ”تُون یهودي قوم رو سئه، توئي پڻ تُون آپري قوم را ریت رَواز ساڏین ایئنه ڌاري قوم واڙا را زم وئھ. پسئه تُون ڌاري قوم واڙون نئه یهودیون را ریت رَواز مانھ ڪم ڪرین زوري ویوراوا ڪرئھ؟“

مُوسي رُون لَکَل حُڪْمُون مانھ وُودا ٿي نئین پڻ ایسو مانھ وشواس راکیا ٿي تارن زڙئھ

⑮ هُوئه امي جیا یهودي قوم را سون، ان ڌاري قوم را نٿي جیون نئه امي یهودي ڏوهاري هڙمونه، ⑯ امون نئه کبر سئه جي موسي رُون لَکَل حُڪْمُون مانھ وُودا ٿي ڪومون را ایوزا پر ڪوئي منک پیدوهي ٿین پڳوون ري سزا ٿي نٿي پچتو. پڻ ایسو ڪریست مانھ وشواس راکیا ٿي پڳوون منکون نئه ماڻهي ڏین ڏوهون ري



سزا ٿي آزاد ڪرئھ. تیام امي یهودیئي پڻ ایسو مانھ وشواس اوٿیڙھ، زم موسي رُون لَکَل حُڪْمُون مانھ وُودا ٿي نئین، پڻ ایسو ڪریست مانھ وشواس راکیا ٿي امون نئه ماڻهي زڙئھ ان امي ڏوهون ري سزا ٿي آزاد ٿیون. ڪم تو موسي رُون لَکَل حُڪْمُون مانھ وُودا را نمونا ٿي ڪوئي پڻ ڏوهون ري سزا ٿي آزاد نٿي ٿیتو.

⑰ زئیون امي یهودي ڏوهون ري سزا ٿي آزاد ٿیا هارو ایسو مانھ وشواس را ڪونه، جي هم ڪريا ٿي امي یهودي پڻ ڌاري قوم واڙون را زم ڏوهاري ٿیونت، تو پسئه هیا رو مطلب ڪي ٿت؟ ایسو ڪریست امون نئه ڏوه ڪراوئھ، ڪي؟ نا نا، هم نٿي. ⑱ پڻ وات اي سئه. زئیون مئین موسي رُون لَکَل حُڪْمُون

مانه وُودا رو نمونو ساڏيوه پرو، هَوَته وِزي جي هُون اُوئون مانه وُودا رو پار آپ مانه نوکون، تو هائي حُکم توڙيا ٿي هُون آپرا آپ نئه ڏوهاري ڪرونه. ①9 ڪم تو موسيٰ را لکل حُکم توڙيا ري ڪري مُون نئه هميش را موت رئي سزا زڙيا واڙئي هتئي، ان هُون زوئنه مري گيو تو. ان تيام هُون زوئنه مَرين اُوئون موسيٰ رون لکل حُکمون ٿي آزاد ٿيو، زم هُون نَوِي حياتي لين پگهون رئي شيوا ڪرون. ②0 هُون ايسو ڪريست ٿي واسطو راکيا ري ڪري زوئنه اُوئا پيزو هُوڙي مانه مري گيوه. هَوَته مارئي آپري مرضي مانه وُودا رئي حياتي تو ڪنم ٿي گئيه، پڻ ايسو ڪريست مارا من ۾ رئه ان اُوئا ٿي واسطو راکيا ٿي مُون نئه نَوِي حياتي زڙيه. هَوَته جئين ڪئين هُون ايئا حياتي ۾ ڪرونه، اُو هُون پگهون را ڏيڪرا ايسو مانه وشواس راکين ڪرونه، جيئنه مُون ٿي پريم ڪريوه ان مُون نئه پچايا هارو آپرو جيو ڏيڏوه. ②1 پگهون منڪون مانه ڪرپا ڪرين هائي تارڻ ليڏا رو موقعو ڏيڏوه. ان هُون پگهون ري ڪرپا نئه گهت نٿي هڙمتو، پڻ ايسو مانه وشواس راکيا ٿي پگهون را ڏيڏل موقعا ٿي قائيدو ليونه. ڪم تو جي موسيٰ رون لکل حُکمون مانه وُودا ٿي ماقبي زڙت ان منڪ ڏوهون ري سزا ٿي آزاد ٿت، تو پسئه ايسو ڪريست رئه مريا رو ڪئين قائيدو نه ٿت.

3 ① او گلتيه رون وشواسيون، تمي ڪيوا پوڙا سو! ڪيئنه زوئنه تمون مانه جاڏو ڪرين تمون نئه هاس ٿي ڦيروياھ؟ امي تمون ٻڌون هومو ساوئه نمونئه همپڙايو جي ايسو ڪريست تمون نئه ڏوهون ري سزا ٿي پچايا هارو هُوڙي مانه مريو. ② هُون تمون ٿي رُوگئي اي ڪهر پاڙوا ڪرونه جي تمون نئه ڪم ڪرين پويتر آتما زڙيو؟ موسيٰ رون لکل حُکمون مانه وُودا ٿي؟ ڪا ايسو را پارام هومپڙين اُوئا مانه وشواس راکيا ٿي؟ ③ تمي هاو پوڙا سو، ڪي؟ شروع ۾ تمي تارڻ ليڏا هارو پويتر آتما ري ڪرا ٿي وشواسي ٿيا. ان هَوَته تمي رُوگا آپري ڪوشش ٿي تارڻ ليوا ڪروه، ڪي؟ ④ تمي وشواسي ٿين انا ڏک امهي سهياھ،

ڪي؟ وشواس راڪيا ٿي تمون نئه ڪئين ڦائيدو نه زڙيو، ڪي؟ ⑤ زئيون پڳوون تمون نئه پويتر آتما ڏهه، ان تمون نئه منڪون نئه هازا هورا ڪريا رئي ڪرا ڏين تماري هاڻي پرسا ڏيڪاڙهه، تو پڳوون هاڻي ٻڌو ڪوم ڪيا ري ڪري ڪرئھ؟ تمارئھ موسيٰ رون لڪل حڪمون مانھ وُودا ري ڪري؟ ڪا تمارئھ ايسورا پارام هومپڙين اونا مانھ وشواس راڪيا ري ڪري؟

⑥ ابراهيم رو مثال ليو، جي تارڻ ليڏا هارو وشواس راڪو ضروري سئھ. ابراهيم را پارام شاستر ۾ اي لڪل سئھ:

”اونه پڳوون مانھ پورا يقين ٿي وشواس راڪيو،

ان تيام پڳوون اونا نئه آپري وات مانھ وُودا واڙو ڪيڏو.“

⑦ تيام ام هزمو، جيا ابراهيم را زم وشواس راڪئھ، هاس ۾ او ابراهيم رو اولاد سئھ. ⑧ شاستر ۾ اڳي ٿي لڪل سئھ، جي پڳوون ڌاري قوم واڙون نئه وشواس راڪيا ري ڪري ماڻهي ڏيشي ان ڏوهون ري سزا ٿي آزاد ڪرشي. تيام اونه اي ڪشي رئي ڪبر، جي ايسو مانھ پورئي ٿيھ، ابراهيم نئه اڳي همپڙاوي ٿي، زم شاستر ۾ لڪل سئھ:

”تاري ڪري ٻڌيون قومون نئه آشيرواد زڙشي.“

⑨ تيام زم وشواس راڪيا واڙا ابراهيم نئه آشيرواد زڙيو، تم اوئون نئه پڻ آشيرواد زڙهه، جيا اونا را زم وشواس راڪئھ.

⑩ ڪم تو جيا پڻ موسيٰ رون لڪل حڪمون مانھ اي يقين راڪئھ، جي ايئون مانھ وُودا ٿي امون نئه تارڻ زڙشي، او ٻڌائي پڳوون را پتل سئھ. ڪم تو او ضرور ڪياڪ وات ۾ ڏوهاري ٿيھي، ان شاستر ۾ لڪل سئھ:

”جيو ڪوئي موسيٰ را لڪل شاستر موئين ٿي

هر هيڪ حڪم مانھ نٿي ویتو،

او پڳوون رو پتل سئھ.“

⑪ اي وات ساوئي سئھ جي ڪوئي منڪ موسيٰ رون لڪل حڪمون مانھ وُودا ري

کري پڳوونَ ري نظر ۾ پيدوهي نٿي ٿيتو، ڪم تو شاستر ۾ ام لکل سئھ:
 ”جيو منڪ پڳوونَ ري وات مانھ وئھ،

اُوئا نئھ وشواس راڪيا ري ڪري جيونَ زڙشي.“

⑫ پڻ مُوسيٰ را لکل حُڪم وشواس راڪيا را پارام نٿي. اُو تو هاو ڌار سئھ ڪم
 تو شاستر ۾ اي پڻ لکل سئھ:

”جيو منڪ ايئون حُڪمون مانھ پورئھ نمونئھ وئھ،

اُوئا نئھ حُڪمون مانھ وُودا ري ڪري جيونَ زڙشي.“

⑬ آبي پڳوونَ را پتل هتا ان ڏوهون رئي سزا کاڌا واڙا هتا، ڪم تو آبي پورئھ
 نمونئھ مُوسيٰ رون لکل حُڪمون مانھ نه وُودا. پڻ ايسو ڪريست آبرو جيو ڏين

آپتون ڏوهون رو ايوزو پريا ٿي آيون نئھ پڳوونَ ري سزا ٿي آزاد ڪريا. اُوئھ

آيون نئھ پچايا هارو هُوزي مانھ مريا ٿي آپتون ڏوهون رئي

سزا آڻ ڪائين آڻي پت آڻ مانھ ليڏي. ڪم تو شاستر ۾

ام لکل سئھ:

”جيو ڪوئي سزا ڪائين هُوزي مانھ ٽينگاڻل سئھ،

اُو پڳوونَ رو پتل سئھ.“

⑭ ايسو ڪريست هم ڪريو، زم اُوئا ري ڪري ڌاري قوم واڙون نئھ اُو آشيرواڌ

زڙئھ، جيا را پارام پڳوونَ ابراهيم ٿي وائڏو ڪريو تو، زم آيون نئھ وشواس

راڪيا ري ڪري وائڏو ڪرل پويتر آتما زڙئھ.


مُوسيٰ را لکل حُڪم ان ابراهيم ٿي ڪرل وائڏا

⑮ پريمي پايون ان بينون، هُون تمون نئھ ڏنيا رو هيڪ مثال ڏيونھ. زئيون منڪي

آپت ۾ وسن صحيح نمونئھ ٻونڌيو هوئھ، تو تيا ڪيڙ ڪوئي اُوئا وسن نئھ ڪتم

ڪري نٿي هيڪتو، نڪو اُوئا ۾ وڌارئھ واتون نوڪي هيڪئھ. پڳوونَ را ابراهيم

ٿي ڪرل وائڏا پڻ همرام سئھ. ⑯ جيا وائڏا پڳوونَ ابراهيم ٿي ٻونڌيا تا، اُوئھ



ابراھیم ان اوتا را اولاد هارو ٻونڊيا تا. شاستر ۾ گهڻون منڪون را پارام نٿي لڪل جي ”تارا اولاد“ پڻ هڪا زئا را پارام لڪل سٺه جي ”تارو اولاد“ مطلب ابراهيم رو وستار ايسو ڪريست. (17) مارو ڪيڏا رو مطلب اي سٺه. جيو وسن ڀڳوون صحيح نمونن ابراهيم ٿي ٻونڊيو تو، اوتا وسن نٺه موسي را لڪل حڪم، جيا چار هو ٽيهون سالون ڪيڙ آيا، کتم نٿي ڪري هيڪتا، ان هيون نمونن ڀڳوون ري وائڏو ڪرل واتون کتم نٿي ٿي. (18) ڪم تو جي ڀڳوون ري وائڏو ڪرل واتون ليڏا هارو موسي رون لڪل حڪمون مانه ويو پڙت، تو اي وائڏا رٿي وات نه ٿت. پڻ ڀڳوون آڀري ڪرپا ٿي ابراهيم ٿي وائڏو ڪريو جي او آڀرون سونڊل منڪون نٺه وائڏو ڪرل آشيرواڏ ڏيشي.

(19) تو پسنه ڀڳوون موسي را لڪل حڪم ڪم ڏيڏا؟ ڀڳوون ابراهيم ٿي وسن ٻونڊيا ڪيڙ موسي را لڪل حڪم تيام ڏيڏا، زم هايون حڪمون ٿي منڪون نٺه ڪٻر پڙت جي او ڏوهاري سٺه. ان ڀڳوون هائي حڪم روڳا اتي وار هوڏي ڏيڏا، زئيون هوڏي ابراهيم رو او وستار نه پيڏا ٿه، جيا را پارام وائڏو ڪرل هتو. ڀڳوون هائي حڪم آڪاشي ڏوتون هات موسي نٺه ڏيڏا، ان ڀڳوون ان منڪون پيئون وسا موسي ٻوليا وازو هتو. (20) هوڻه وسا ٻوليا وازو منڪ تنيون ڪپنه، زئيون پيئون پالتيون وسا وات وٺه رٿي. پڻ ڀڳوون هڪ سٺه، ان اوڻه روڳو آڀرا پاها ٿي ابراهيم ٿي وائڏا ڪريا.

(21) تو پسنه موسي را لڪل حڪم ڀڳوون رون ڪرل وائڏون رٺه ڪلاڦ سٺه، ڪي؟ نا نا، هم نٿي. ڪم تو جي ڀڳوون رون ڏيڏل موسي رون لڪل حڪمون ٿي هميش رو جيون زڙي هيڪت، تو ضرور منڪ پورٺه نمونن اوڻون حڪمون مانه ووڏا ٿي پيڏوهي ٿت ان ڏوهون ري سزا ٿي پڇي زائت. (22) پڻ شاستر ۾ لڪل سٺه جي ڏنيا را ٻڌائي منڪ ڏوهون را قوضا ۾ ڦاٿل سٺه. ان تيام جئين ڪئين ڀڳوون اوڻون منڪون نٺه ڏيڏا رو وائڏو ڪريو، جيا ايسو ڪريست مانه وشواس راکه، او ٻڌوئي ڪئين ڀڳوون آڀرا وائڏا ڀرموڻه وشواس راکيا وازون نٺه ڏه.

②3 ايسُو را آيا ٿي مور، زئيون اُونا مانھ وِشواس راڪيا رو موقعو نتو، تئيون آبي مُوسي رون لڪل حُڪمون ري ڪري ڏوهون را قَوضام قيڏيون را زم هتا. زئيون هُودِي ايسُو نه آيو، ان آبي اُونا مانھ وِشواس نه اوڻيو، تئيون هُودِي آبي همرام ڏوهون را قَوضام قاتل هتا. ②4 هيوئه نمونئه مُوسي را لڪل حُڪم آيون نه ايسُو ڪريست مانھ وِشواس اوڻيا رو مارڳ ڏيڪاڙيا هارُو آيون مانھ راڪل هتا، زم آبي ايسُو مانھ وِشواس راڪون، ان پڳوون آيون نه ماڻهي ڏين ڏوهون ري سزا ٿي آزاد ڪرئ. ②5 پڻ هُوئه ايسُو آيوه، ان آبي اُونا مانھ وِشواس راڪونه، تو آبي همئه مُوسي رون لڪل حُڪمون هيٺ نٿي.

جيا ايسُو مانھ وِشواس راڪئھ، او پڳوون را باز سئ

②6 هُوئه تمي ٻڌائي ايسُو ڪريست مانھ وِشواس راڪيا ري ڪري پڳوون را باز سو. ②7 ڪم تو تمي جيئي ايسُو ڪريست ٿي واسطو راڪيا هارُو پويتر سنون ليڏوه، تمي ٻڌائي ايسُو ڪريست جيوا ٿياھ. ②8 هُوئه ايئا ٿي ڪئين قرق نٿي پرتو جي تمي يهودي قوم را سو ڪا ڌاري قوم را، ڳلوم سو ڪا آزاد، آدمي سو ڪا ڏوشي، ڪم تو تمي ٻڌائي ايسُو ڪريست ٿي واسطو راڪيا ري ڪري هيڪ سو. ②9 ان زئيون تمي ايسُو ڪريست را سو، تئيون تمي ابراهيم را اولاد پڻ سو، ان جيا ڪيا رو پڳوون ابراهيم ٿي وائڏو ڪريو تو، او ٻڌوئي پڳوون آبرا وائڏا پرموئنه تمون نه ڏيشي.

4 ① مارو ڪيڏا رو مطلب اي سئ، جيو ٻاپ را وائڏا پرموئنه ٻاپ ريون شينهنون رو وارث سئ، زئيون هُودِي او نونو سئ، تئيون هُودِي، او پلئنه ٻڌيون شينهنون رو ڌڻي سئ، توڻي او ڳلوم را زم سئ. ② زئيون هُودِي اُونا را ٻاپ رو راڪل توڻو نه آئنه جي او آپ موٽو ٿين آڀرو حق لئ، تئيون هُودِي او تو ڳلوم را زم پيزون را ڪيڏا هيٺ سئ، جيا اُونا رئي ان مال ملڳت رئي همپاڙ ڪريا وازا سئ. ③ امون يهودي قوم وازون رئي وات پڻ همريئم سئ. اڳي امي

نونون ٻاڙون را زم هتا. امي ڏنيا ري سوچ ان اصولون پرموئنه وينا ان اوئون را قَوَضام قائل هتا، زم گُلمو ڏئي را قَوَضام قائل هوئو. ④ پڻ زئيون پڳوون رو راکل توتو پورو ٿيو، تئيون پڳوون آپرو ڏيڪرو ايسو ميليو، جيو منڪ ذات ٿيو ان هيڪي ڪوئاري ٿي پيدا ٿيو، ان جيو موسي رون لڪل حُڪمون هيٺ ريو، ⑤ زم يهوديون ننه گُلمو ٿي آزاده ڪرئو، جيا موسي رون لڪل حُڪمون هيٺ زوئنه گُلمو سئو، ان آپون ٻڌون ننه پڳوون را ٻاڙ ٿيا رو حق زڙئو. ⑥ ڪم تو تمي ڌاري قوم واڙا پڻ پڳوون را ٻاڙ سو. تيام پڳوون آڻا من ۾ پويتر آتما ڏيڏوه، جيو پويتر آتما پڳوون را آپرا ڏيڪرا ايسو را من ۾ رئو. ان پويتر آتما ري ڪري آبي پڳوون ننه ٻاپ هزمين ڪونه ”او ٻا، امارا ٻاپ.“ ⑦ تيام هوئو تمي گُلمو نٿي، پڻ پڳوون را ٻاڙ سو. ان زئيون تمي پڳوون را ٻاڙ سو، تو پڳوون ٿي تمون ننه اي حق زڙيوه جي جئين ڪئين پڳوون آپرون ٻاڙون ننه ڏيڏا رو وائڏو ڪريو، او ٻڌوئي تمون ننه زڙشي.

پولوس گلتيا صنويا رون وشواسيون ننه منت ڪرئو جي او ڪوڙي وانون ساڏين پڪو وشواس راکئو

⑧ اڳي تمون ننه پڳوون را پارام ڪئين ڪهر نٿي جي ڪوڻ سئو، ان تيام تمي ڏيو ڏيوئونون را قَوَضام قاتين گُلمون را زم اوئون رئي شيوا ڪري، جيا پڳوون جيو نٿي نڪو شيوا رئو لائيق سئو. ⑨ پڻ هوئو تمي پڳوون ٿي واسطو راکوه، مارو مطلب سئو پڳوون تمون ٿي واسطو راکئو، تو پسئو هوئو تمي وڙي ڏنيا ري سوچ ان اصولون هوما ڪم زائوه ريا، جيا ڪيا ٿي ڪوم ان قائيڏا را نٿي؟ تمي وڙي اوئون ري گُلمو ۾ ريو ڪرو، ڪي؟ ⑩ تمي هوئو ڪاس ڏيئون، مئينون، توتون ان سالون ننه مونوه ريا. هم ڪريا ٿي تارن زڙشي، ڪي؟ ⑪ مون ننه تماري ڪري اي پيڪ سئو، متون مارئي تمون مانه ڪرل مينت ازائي نه زائو، ان اوئا رو قائيڏو ڪئين نه ٿئو.

⑫ پايون ان پينون، هُون تمون نئه مينٺ ڪرونه جي تمِي ماري ڪيڏل وات مانه رينه مت ڪرو پڻ مُون نئه آڀرو پائي هُزمو. ڪم تو هُون پڻ تمون نئه آڀرا پائي پينون هُزمونه. تمِي مارو ڪئين ڏوه نٿي ڪريو. ⑬ تمون نئه تو ڪهر سئه جي زئيون پيرهين مئين ايسو را پارام ڪُشي رئي ڪهر تمون نئه همپزاوئي نٿي، تو هُون تمون ڪن تيام آيو تو، ڪم تو هُون نيڪ نٿو. ⑭ مارئه نيڪ نه هويا ري ڪري تمون نئه گهڻي تڪليب هڻي. توڻي پڻ تمِي مُون نئه نڪو گهت هُزميو نڪورڌ ڪريو، پڻ تمِي مارو اتو مُون راکيو، زتو پڳوون را ميلل آڪاشي ڏوت رو مُون راکوت، ڪا ايسو ڪريست رو مُون راکوت. ⑮ تيڏي تمِي آپ نئه پاڳوازا هُزمتا جي هُون تمون ڪن آيوه. هُوئه تمون نئه ڪي ٿيوه؟ هُون شائيڏ سون جي تيڏي تمِي مُون ٿي اتو پريم ڪرتا، جي تمِي آڀري اونڪيون ڪاڍين مُون نئه ڏيڏا هارُو پڻ تيار هئا. ⑯ هُوئه هُون تمون نئه هاسئي وات ڪيڏا ٿي تمارو ڏسمن ٿي گيوه، ڪي؟

⑰ اُو منڪ جيا تمون نئه مَوسي رون لڪل حُڪمون مانه ويوراوا ڪرئ، اُو تمارو تو گهڻو ڪيال راکئ، پڻ اُوئون رو من صاف نٿي. اُو تمون نئه مُون ٿي ڌار ڪرين آڀرا ڪيڏام راکوا ڪرئ، زم تمِي رُوڳا اُوئون رو ڪيال راکو. ⑱ هُوئه صاف من ٿي منڪون رو ڪيال راکو نائوڪئي وات سئه. ڪيوئي نائوڪئي وات ٿت جي تمِي هميش مارو ڪيال راکوت، نه رُوڳو زئيون هُون تمون ڪن سون، پڻ همئنه زئيون هُون تمون ٿي شيتي پڻ سون. ⑲ پريمي پايون ان پينون، هُون تمارو اتو ڪيال راکونه، زوئنه تمِي مارا آڀرا ٻاڙ هوئو. زم ٻاڙ زلميا رئه ٿوئنه مان گهڻا ڏک ڀر هوئو زئيون هُوڏي ٻاڙ نه زلمئه، تم هُون پڻ پيرهين را زم وڙي پيڙي وار تمون هارُو گهڻا ڏک ڀر سون، زئيون هُوڏي تمِي پورئه نمونئه ايسو ڪريست جيوا نٿي ٿي زاتا. ⑳ ڪيوئي نائوڪئي وات ٿت، جي هُون تمون ڪن هوئت، ان تمون ٿي پيڙه نمونئه تمارئه رُوڳو پريم ٿي ٻولي هيڪت. ڪم تو هُون تمارا پارام گهڻو پريشون سون.

ابراهيم ري پارٿي ڏوشي ان اوتار ري پيزي ڏوشي رو مثال

21) تمی جیا موسیٰ رون لکل حڪمون هیٺ ٿیوا ڪروه، تمی مون نئه ای تو همپڙاوو، تمون نئه کبر نٿي ڪي، جي موسیٰ را لکل شاستر ۾ ڪي لکل سئه؟

22) اوتار ۾ ام لکل سئه، جي ابراهيم را پي ڏيڪرا هتا. هيڪ اوتار ري پيزي ڏوشي ٿي ٿيو، جي ٻونئي هٿي ان گُلم هٿي. ان پيزو اوتار ري پارٿي ڏوشي ٿي ٿيو، جي آزاد هٿي. 23) جيو ڏيڪرو ٻوني ٿي ٿيو، او اڳي را زم ٿيو. پڻ جيو ڏيڪرو ابراهيم ري پارٿي ڏوشي ٿي ٿيو، جي آزاد هٿي، او ڏيڪرو پڳوون را وائيدا پرموئنه ٿيو. 24) هوئه هايون واتون ٿي هيڪ مثال زڙهه. هائي بي ڏوشي پڳوون رون پيئون ٻونڌل وسنون رو مثال سئه. هيڪ ڏوشي، هاجرہ نومي ٻونئي جي گُلم هٿي، اوتار وسن رو مثال سئه جيو پڳوون سينا نومي ڏونگر مانه ٻونڌيو، زيون اوئه موسیٰ نئه حڪم ڏيدا. هايا وسن ري ڪري منڪ گُلم ٿهه.

25) هاجرہ نومي ٻونئي عرب ملڪ را سينا نومي ڏونگر رو مثال سئه. ايٿا مثال ٿي آبي يروشلم شهر هزمونه، ڪم تو يروشلم ان اوتار را يهودي ڌرم را ٻڌائي منڪ موسیٰ رون لکل حڪمون هيٺ زوئنه گُلمي ۾ سئه. 26) پڻ جيو يروشلم شهر آڪاش ۾ سئه، جيو پڳوون رون سونڊل منڪون هارو سئه، او ابراهيم ري آزاد ڏوشي رو مثال سئه، ان او زوئنه آٻئي مان سئه، ان آبي وشواسي پڳوون را سونڊل منڪ ٿين زوئنه اوتار را ٻار سون. 27) ڪم تو شاستر ۾ هايا را پارام اي لکل سئه:

”ڪش ٿهه، او وونزئي ڏوشي،

ئون جيا را ٻار نٿي ٿيا.

ڪشي ٿي زور هون ٻول،

ئون جيا نئه ٻار زلميا رو ڏوڪ نٿي ٿيو.

ڪم تو ٽون ساڌل ڏوشي نئه

ٿارو ڏٺي آپ ڪن پاسي تي ٿاوشي

ان ٿارا ٻارُ الاهي گهڻا ٿيڻي.

اُوڻا ڏوشي رون ٻارون ٿي پڻ گهڻا ٿيڻي

جيا رڻه آڏمي اُوڻا نڻه نٿي ساڏي.

②8 هُوڻه، پايون ان پينون، جيوڻه نمونڻه اِضحاق پڳوون را وائيدا پرموڻه اِبراهيم

ري آزاڏ ڏوشي ٿي پيدا ٿيو، هيوڻه نمونڻه ٽمي پڳوون را وائيدا پرموڻه پڳوون

را ٻارُ سو. ②9 اُوڻا وڪت ۾ ٻوني رو ڏيڪرو، جيو اڳي را زم پيدا ٿيو تو، اُو آزاڏ

ڏوشي را ڏيڪرا نڻه تنگ ڪرتو، جيو پوٽر آتما ري ڪڙا ٿي پيدا ٿيو تو. ان

همڻه پڻ همروم سڻه. جيا منڪ يهودي ڌرم رون موسي رون لڪل حڪمون هيٺ

گُلمون را زم سڻه، اُو وشواسي منڌري رون منڪون نڻه تنگ ڪرڻه، جيا اُوڻو

حڪمون ري گُلموي ٿي آزاڏ سڻه. ③0 پڻ شاستر ۾ هايا را پارام ڪي لڪل سڻه؟

شاستر ۾ ام لڪل سڻه:

”ٻوني نڻه ان اُوڻا را ڏيڪرا نڻه ٻارا ڪاڍو ٻرا،

ڪم تو ٻوني را ڏيڪرا نڻه آزاڏ ڏوشي را ڏيڪرا پيڙو

ٻاپ رو ٻارُ ٿيا رو حق ماڳي نئين زڙڻه.“

③1 تيام، پايون ان پينون، آبي ٻوني رون ٻارون را زم نٿي، جيا ٿي گُلموي ۾

ريون. پڻ آزاڏ ڏوشي رون ٻارون را زم سون، ان آزاڏ سون.

ايسو ڪريست آپون نڻه آزاڏ ڪراياھ، تيام آبي آزاڏ ٿين ريون

5 ① هُوڻه آبي آزاڏ سون، ڪم تو ايسو ڪريست آپون نڻه آزاڏ ڪراياھ. تيام

ٽمي آزاڏ ٿين وِيتا ريو، ان آپ نڻه موسي رون لڪل حڪمون را قَوَضام

را ڪين وڙي گُلمو مت ٿيو.

② مارئي وات ڏيون ٿي هومپڙو. هُون پولوس ٽمون نڻه ڪونھ ريو، جي ٽمي

آپري توهر ڪراوشو، تو موسي رون لڪل حڪمون هيٺ ويو ٽمون مانھ قرض

ٽيشي، ان ايسو ڪريست ٿي تمون ننه ڪئين ڦاٽيدو نئين زڙنه. ③ هون وڙي هر هيڪ منڪ ننه پڪي ڪاتري ٿي ڪونه، جيو منڪ آپري تهر ڪراونھ، او آپ مانھ اي قرض لئھ، جي تارن ليڏا هارو اوتا رنه موسي رون لڪل حڪمون ري هر هيڪ وات مانھ ويو پڙشي. ④ تمي زتا منڪ موسي رون لڪل حڪمون مانھ وودا ٿي آپ ننه ڏوهون ري سزا ٿي پچاوا ڪروھ، هم ڪرين تمي ايسو ڪريست ٿي آپ ننه ڌار ڪريھ، ان پڳوون رڻي ڪرپا ساڏيھ پري. ⑤ ڪم تو آبي اي پروسو راکونھ، جي پويتر آتما ري ڪڙا ٿي ايسو مانھ وشواس راکيا ري ڪري پڳوون آپون ننه ماڦئي ڏين ڏوهون ري سزا ٿي آڙا ڪرشي. ان آبي اي پروسو راکين تارن ليڏا را اوتا توتا رڻي وات ڪشي ٿي زوئونه. ⑥ ڪم تو زئون آبي ايسو ڪريست ٿي واسطو راکونھ، تئيون ڪئين وات نٿي جي آڀئي تهر ڪرل سئھ ڪا نٿي. پڻ موٽي وات اي سئھ جي آبي ايسو مانھ وشواس راکونھ، ان وشواس راکيا ري ڪري ٻڌون ٿي پريم هون وونھ.

⑦ اڳي تمي وشواس راکين ڪيوئھ نائوڪئھ نمونئھ ویتا. ڪيئھ تمون ننه آپري وات مناوين هاس مانھ وودا ٿي روڪيا؟ ⑧ جي وات تمي همئھ مونھ ریا، او پڳوون را پاها رڻي نٿي، جيو تمارو آپ ٿي واسطو رکاوو ڪرئھ. ⑨ اي ڪيئھي ياد راکو:

”ٿوڙڪا ڪا آتا ري ڪري

ٻڌوئي مونھزل آتو ٿي زائھ ڪاتو.“

⑩ آڀئھ پريو ايسو ٿي واسطو راکيا ري ڪري مون ننه پڪي ڪاتري سئھ جي تمي مارئي وات مونشو. جيو ڪوئي تمون ننه تهر ڪرايا هارو پريشون ڪرئھ، او ڪوئي پڻ هوئھ، پڳوون اوتا ننه سزا ڏيشي.

⑪ پڻ هون، پايون ان پينون، هون تو تهر ڪرايا رو نٿي شيڪاڙتو. جي هون ام شيڪاڙونت جي تارن هارو تهر ڪراوو لازمي سئھ، تو مون ننه هيو منڪ تنگ نه ڪرئھ. جي هون هم شيڪاڙونت، تو هيو منڪ هوڙي ري وات مانھ

ريشي نه ٻڙت. اُو تيام ريشي ٻڙه، ڪم تو هُون ٻڙون ننه همپڙاونه جي تارڻ ايسو ڪريست رنه هُوڙي مانه مريا ٿي زڙه. ⑫ اُو منڪ جيا تمون ننه توهه ڪرايا هارو پريشون ڪرڻه، مون اُو آپ ٿي هائي ڪوم ڪرين آپ ننه ڪڏڙا ڪرڻه!

⑬ ڪم تو تمي جيا سو، پايون ان پينون، پڳوون تمون ننه آزاده راکيا هارو آپ ٿي واسطو رکايوه. تمي آزاده سو، پڻ ام مت سوچو جي ”هونه آزادي ٿي آپرون ڪراپ ڪيالون مانه وون.“ پڻ هڪا پيڙا ٿي پريم راکين هڪا پيڙا رڻي شيوا ڪرو. ⑭ ڪم تو موسي را لڪل ٻڙائي حڪم اينه هڪي وات ۾ آوي زائھ، جي ”پيڙون منڪون ٿي آپرا زم پريم راکو.“ ⑮ پڻ جي تمي جهنگلي زناورون را زم هڪا پيڙا ٿي جهيڙو جهگڙو ڪروهه ان هڪا پيڙا رو نقصون ڪروهه، تو ڪيال راکيا، متون تمي هڪا پيڙا ننه ڪتم نه ڪرو پرا.

آپرون ڪراپ ڪيالون مانه نئين

پڻ پويتر آتما ري مرضي مانه ويو

⑯ هُون تمون ننه ڪونه جي پويتر آتما ري مرضي مانه وو، ان پسنه تمي آپرون ڪراپ ڪيالون مانه نئين وو. ⑰ ڪم تو منڪون را ڪراپ ڪيال پويتر آتما ري مرضي رنه ڪلاڦ سڻه. ان پويتر آتما رڻي مرضي منڪون رون ڪراپ ڪيالون رنه ڪلاڦ سڻه. هائي بي ٿي هڪا پيڙا را دشمن سڻه. تيام جيا نائوڪا ڪوم تمي ڪروا ڪروهه، اُو تمي آپري ڪوشش ٿي ڪري نٿي هڪتا. ⑱ پڻ جي تمي پويتر آتما ري مرضي مانه وو، تو تمي موسي رون لڪل حڪمون هيٺ نٿي.

⑲ هونه وات ساوڻي سڻه جي منڪون رون ڪراپ ڪيالون ٿي ڪيو ڪوم ٿهه. هايون ڪراپ ڪيالون ٿي ام ٿهه جي منڪ پونڌو ڪوم ڪرڻه، پونڌائي ڪرڻه، ان لوڦرائي ڪرڻه. ⑳ اُو مورتِي ان ڏيو ڏيوٽونا پوزنه، ان هر قسم رو جادو ڪرڻه. اُو دشمني راکنه، ان جهيڙو جهگڙو ڪرڻه. اُو هڪا پيڙا مانه ريشي

ٻڙه، ان اوتون ننه رينه سڙه. اُو آڀرو مونَ وڌاوه، هڪا پيڙا ٿي ڌار ٿه، ان آڀرئي آڀرئي پالڻي ناوه. (21) اُو رينه راکهه، اُو نشو پينَ مست ٿي زانه، اُو عيش عشرت ڪر، ان هيو هر قسم را ڪوم ڪر. هايا را پارام زم مئين اڳي تمون ننه ڪيڏو تو، تم هون همئنه پڻ ڪونه ريو جي تمي هوشيار ريا، ڪم تو جيا هيو ڪوم ڪر، اُو پڳوون را راز ۾ نئين زانه، نڪو پڳوون رو وائڏو ڪرل آڪاشي هڪ اوتون ننه زڙشي.

(22) پڻ پويتر آتما رنه من موئين هويا ٿي منڪ پريم راکهه، ڪش ٿه، هپ راکهه، صير ڪر، ميريونئي ڪر، پلاڻي ڪر، ايمونڌاري ٿي وه، (23) نرمي ٿي وه، ان آڀرا من ننه آڀرا قوضام راکهه. هيو ڪوم ڪريا رنه ڪلاڦ ڪوئي حڪم نٿي. (24) جيا منڪ ايسو ڪريست را سته، اوني زوتنه ايسو پيڙا هوري مانه مريا ٿي آڀرئي اڳلوڪئي حياتي ڪتم ڪريه پري، جيا ۾ اُو آڀرون ڪراپ ڪيالون مانه وين آڀري مرضي پرموتنه زم وٽو ام وينا. (25) هوهه آڀون ننه پويتر آتما ٿي نوي حياتي زڙيه، تيام ليو، آڀي پويتر آتما ري مرضي مانه وون. (26) آڀي وڌائي نه ڪرون، ان نڪو هڪا پيڙا ننه ريشي ٻارون نڪو هڪا پيڙا مانه ريشي ٻرون.

هڪا پيڙا رئي مدت ڪرو

6 (1) پاڻون ان پينون، جي ڪوڪ ڏوه ڪر، تو تمي جيا پويتر آتما ري مرضي مانه وڍا واڙا سو، تمي نرمي ٿي اوتانه هڙماوو. ان آڀرو پڻ ڪيال راکو، متون ڏوه ڪريا را آزمتا ۾ تمي آڀ پڻ پڙي نه زانو. (2) زم منڪ هڪا پيڙا رو پار اوڀراوه، تم تمي هر وات ۾ هڪا پيڙا رئي مدت ڪرو. ان هيوئه نموننه تمي ايسو ڪريست رو حڪم پورو ڪرشو، جي ”هڪا پيڙا ٿي پريم ڪرو.“ (3) ڪم تو جي ڪوڪ منڪ آڀ ننه موٽو هڙمه، ان اُو آڀ ڪئين نٿي، تو اُو آڀرا ڪوڙ ٿي آڀ شيتراوه. (4) هر هڪ منڪ رنه آڀرون ڪومون رئي جونچ ڪروو ڪپنه،

جي اُو ڪيوا سئو. ان پسئو جي اُوئو ناٿوڪا ڪوم ڪريا هوئو، تو اُو من ۾ آپرون ڪومون مانھ ڪُش ٿي هيڪئھ. پڻ اُوئا رئو پيزون را ڪوم زوئين وڌائي نہ ڪروو جي ”هُون پيزون ٿي ناٿوڪو سون.“ ⑤ ڪم تو نيا رئو ڏي هر هيڪ منڪ نئو آپرون آپرون ڪرل ڪومون رو ايوزو زڙشي.

⑥ جيو پيگوون را وچن ري واتون شيڪئھ ريو، اُوئا رئو آپريون ٻڌيون ناٿوڪيون شينھون موئين ٿي شيڪاڙيا واڙا نئو ڪشي ٿي ڏيوو.

⑦ پولاٿو مت! پيگوون ٻڌوئي ڪئين زوئو. اُو ٻڌون نئو اُوئون رون ڪومون رو ايوزو ڏيشي، ڪم تو ”منڪ جي پوڪئھ، اُو لئئھ.“ ⑧ جي منڪ آپرون ڪراپ ڪيالون مانھ وئو، تو آپرون ڪراپ ڪيالون را پاھا ٿي اُوئا نئو هميش رو موت زڙشي. ان جي منڪ پويتر آتما ري مرضي مانھ وئو، تو پويتر آتما را پاھا ٿي اُوئا نئو هميش رو جيون زڙشي. ⑨ تيام آبي ناٿوڪا ڪوم ڪريا ۾ هيئت نہ هارون. ڪم تو جي هيئت نہ هارون، تو آپون نئو صحيح ٿوئا مانھ آپتون ڪومون رو ايوزو زڙشي. ⑩ تو پسئو هوئو، زئون آپون نئو موقعو زڙئو، تيون آبي ٻڌون منڪون ٿي ناٿوڪئو نمونئو وون، ڪاس ڪرين اُوئون ٿي جيا وشواس راڪيا ري ڪري آپون پيزا هيڪي اڪائي را زم سئو.

اڪري واتون

⑪ زوئو، هُون آپري هاڻي ڪيوون موتون موتون آڪرون ٿي تمون نئو لڪونھ ريو. ⑫ جيا منڪ زوري تماري توھر ڪراووا ڪرئھ، اُو ٻڌائي آپ نئو منڪون ري نظر ۾ ناٿوڪا ڏيڪاڙوا ان آپرون ڪرل ڪومون رئي وڌائي ڪروا ڪرئھ. اُو منڪون رئي روگي ايتا هارو توھر ڪراووا ڪرئھ، زم يهودي ڌرم واڙا اُوئون نئو تنگ نہ ڪرئھ. ڪم تو جي اُو ام شيڪاڙت جي توھر ڪرايا ٿي نئين، پڻ ايسو ڪريست رئو هوري مانھ مريا ٿي تارڻ زڙئو، تو يهودي ڌرم واڙا اُوئون نئو تنگ ڪرئو. ⑬ يهودي قوم واڙا جيا توھر ڪراوئو، اُو آپ موسي رون لڪل حڪمون مانھ

پورٽه نمونہ نٿي ویتا. توڻي پڻ اُو تمون ڌاري قوم وازون رٿي تهر ڪراووا ڪرڻه، زم اُو اي وڌائي ڪري هيڪڻه جي اوڻي تمارٿي تهر ڪراوڻيه. (14) ام نه ته جي هون ڪياڪ وات رٿي وڌائي ڪرون. هون روڳو ٻڌون نه ڪشي ٿي اي همپزاوونه جي آڀنڻه پريو ايسو ڪريست هوزي مانه آڀرو جيو ڏيتو. ايسو رڻه هوزي مانه مريا ري ڪري هون زوڻه ايسو پيزو هوزي مانه مريوه، ان هون مارو ڪراپ ڏنيا ٿي واسطو ٿوڻل سڻه، ان ڪراپ ڏنيا رو مون ٿي واسطو ٿوڻل سڻه. (15) هون ڪئين وات نٿي جي منڪ رٿي تهر ٿيل سڻه ڪا نٿي. پڻ موڻي وات اي سڻه جي آڀون نه نوڻي حياتي زڙيه. (16) زتا منڪ هائي وات مونين وه، مطلب پڳوون را ٻڌائي سونديل منڪ جيا پڳوون ري نظر ۾ اسرائيل رو هاسو اولاد سڻه، پڳوون اوڻون نه هڪي راڪڻه ان اوڻون مانه ڪرپا ڪرڻه!

(17) هون آڙ ٿي لين ڪوڻي مون نه تڪليپ نه ڏهه، ڪم تو مارا ڏيل مانه ڏڪون را نيشون سڻه جيون ٿي ثابتي ته جي هون ايسو رو شيواڌاري سون.

(18) پايون ان پينون، آڀو پريو ايسو ڪريست تمون مانه ڪرپا ڪرڻه! آمين.

افسيون را نوم مانه لكل كت رئي هزموتئي

كت لکيا وازو

اي كت پولوس لکيو (افسيون 1:1). ام لاگنهه جي پولوس اي كت اوت توتنه لکيو زئيون پيرهين وار روم شهر موئين روميون رو قيدي هتو (افسيون 1:3, 1:4, 20:6). اوتنه بيتون سالون هوڏي او مسواڙ مانهه ليندل گهز موئين قوج را پاهرام ريتو (مک شيلون را کوم 16:28, 30). پولوس اي كت تخڪس نومي منک هات ڏي ميليو (افسيون 21:6-22), ان کلسيون رو كت پڻ هاڳي منک هات ڏي ميليو (کلسيون 7:4-8). ايٿا ٿي ام لاگنهه جي پولوس هائي بي كت هيڪه توتنه، اندازام 60ع م، لکيا.

کت کيون منکون هارو لکيو

پولوس اي كت افسس شهر روم وشواسي منکون هارو لکيو (افسيون 1:1). افسس شهر روم منکون نه افسسي کيتا. افسس اسيه صوڻيا رو بدون ٿي موتو شهر هتو. اوتنه کئينڪ يهودي منک هتا (مک شيلون را کوم 19:18), پڻ گهڻا منک ڌاريون قومون را هتا. افسس شهر موئين ارميس ڏيوي رو موتو مندر هتو، ان گهڻا منک اوتنا ڏيوي ري مورتِي رئي پوزا کرتا (مک شيلون را کوم 23:19-41). پولوس آپرا پيزا چکر م افسس شهر ٿي متيو، ان بيتون وشواسيون نه، اکوله ان اوتنا ري ڏوشي پرسڪله نه، اوتنه ساڌيا (مک شيلون را کوم 19:18-21). تيا کيز ايلوس نومي وشواسي افسس م اومين کئينڪ وکت هوڏي ايسو را پارام منکون نه شيڪاڙيا (مک شيلون را کوم 24:18-26). پولوس آپرا ترثما چکر مانهه افسس شهر موئين وڙي زائين ترثڪ سال ريو ان اوت روم منکون نه ايسو را پارام شيڪاڙيا (مک شيلون را کوم 19:1-20:1, 20:31). ان هاڳي چکر مانهه پاسو اوتون افسس ري وشواسي منڌري روم اڳيونون ٿي مليو. اوتنه توتنه پولوس نه کبر هئي جي او يروشلم شهر م زهلاشي ان اوتنا رو کيال هتو جي او افسيون کن وڙي کيڏي نئين اوي هيڪه (مک شيلون را کوم 16:20-38).

تيا کيز پولوس زهلوتو ان روم شهر موئين قيدي ٿيو. ان اوتنه توتنه زوبا م اي كت لکيو. ام لاگنهه جي اي كت لکيا کيز نيت او قيدي ٿي سوتيو ان آپرا چارما چکر مانهه افسس شهر م وڙي آيو، ان اوتنه اوتنه نيمٿيس نه وشواسيون نه شيڪاڙيا هارو ساڌيو (1 تيمٿيس 3:1). اوت رئي وشواسي منڌري وڏي گئي ان گهڻي ناٿوڪئي ٿئي. تيا کيز ايسو يوحنا نه ڏرشن ڏين اوتون را وشواس نه وکوڻيو ان اوتون نه اڳي را زم هيڪا پيزا ٿي پريم ڪريا رو کيتو (ڏرشن 7:1-2).

ايٿا كت را آکر م پولوس افسس شهر را کيا پڻ منک رو نوم لين نمسڪار ٿي کيتو.

تيا م ام ٿي هيڪڙهه جي پولوس نه رُوڳو افسس شهر رون وشواسيون نه، ٻين گهڻون ٻيرون شهرن رون وشواسيون نه پڻ اي ڪت ڏي ميليو. ام لاڳهه جي پولوس کاس ڪرين آسيه صوپا رون ٻيرون هيراپلس، لوڊيڪيه ان ڪلسي شهرن رون وشواسيون نه پڻ اي ڪت ڏي ميليو (ڪلسيون 4:13، 16، 2 پطرس 3:15).

ڪت لکيا رو مطلب


پولوس اي ڪت ايٿا هارو لکيو زم وشواسي منڪون نه ڀڳوون را منصوبا را پارام ڪهر ٻڙهه جي ٻڌائي منڪ ان ٻڌائي آڪاشي ڏوت ايسو ڪريست نه ابرو ڌڻي مونين اوتا ري مرضي مانهه وٺه. هائي منصوبو پورو ڪريا هارو ڀڳوون ايسو ڪريست را هيلاتي ڌار ڌار قومون رون منڪون نه ماڻهي ڏيڏيهه ان هيڪا ٻيڙا ٿي مناوين هيڪي وشواسي منڌري م ٻيڙا ڪرياهه. هيوٺ نموننه وشواسي منڌري هيڪ من ٿين ايرا ڌڻي ايسو ري مرضي مانهه وين ايسو رو ڪوم ڪرتي ري شي ان ڀڳوون رو منصوبو ساوو ڪرين ڏيڪارشي، زم ٻڌائي منڪ ڏيڪين ڀڳوون را وڪوڻ ڪرڻ (افسيون 3:1-21). پولوس اي پڻ شيڪارڙهه جي وشواسيون رڻه ڪيوٺ نموننه ويو (افسيون 14-20:6).

ايٿا ڪتاب را شاستر تي ٻيڙا حوالا:

افسيون 1:1	ڪوم 9:19-19
افسيون 13:1	ڪوم 18:19-21
افسيون 13:1	ڪوم 18:24-26
افسيون 13:1	ڪوم 19:1-20:1
افسيون 12-11:2	پيدائش 17:1-14
افسيون 15:2	احبار 1:1-34:27
افسيون 15:2	عبرانيون 7:8-13
افسيون 15:2	غيرانيون 10:1-18
افسيون 1:3	ڪوم 28:16، 31
افسيون 9-7:3	ڪوم 9:19-19
افسيون 1:4	ڪوم 28:16، 31
افسيون 8:4	زبور 68:18
افسيون 26:4	زبور 4:4
افسيون 31:5	پيدائش 2:24
افسيون 3-2:6	استشنا 5:16
افسيون 20:6	ڪوم 28:16، 31
افسيون 21:6	ڪوم 20:4
افسيون 21:6	ڪلسيون 4:7

اِفسِيون

را نوم مانه پولوس رو لكل كت



1 ① هُون لکيا وازو پولوس سون، جيو پگوون ري مرضي پرموئنه ايسو کريست رو هيک مک شيلو سون.

اِفسُس شهر رون پريمي وشواسي پايون ان بينون، تمی جيا پگوون را سونديل منک سو، ان ايسو کريست تي واسطو راکين پکو وشواس راکوه،
 ② آپتو پاپ پگوون ان پريو ايسو کريست تمون مانه کريا کرئه ان تمون ننه هکي راکئه!

ايسو کريست تي واسطو راکيا ري کري
 پگوون آپون مانه کتي گهني ميرپوني کرئه

③ پگوون را وکون تته، جيو آپتا پريو ايسو کريست رو پگوون ان پاپ سئه!
 اوئه آپون ننه ايسو کريست تي واسطو راکيا ري کري او ٻڌائي آشيرواڌ ڏيڏاه
 جيا پويتر آتما تي آکاش هون زرئه. ④ اوئه جگت ننه نايا تي مور آپون ننه

سُونديا تا، زم ايسُو ٿي واسطو راڪيا ري ڪري آبي اُوئا هوما پَوِيتَر ان پيدوهي ريون. اُوئه آپون ٿي پريم راڪينَ ⑤ آپري ڪُشي ان مرضي پرموئنه مور ٿي اي ڦينصلو ڪريو تو جي او ايسُو ڪريست ري ڪري آپون نئه آپرا پاڙ ڪرين راڪنه، ⑥ زم اُوئا را وڪوڻ تئه جي او ڪٿي گهڻي ڪُريا ڪرئھ. پڳوون آپرا پريمي ڏيڪرا ايسُو نئه ميليا ٿي آپون مانھ آپري گهڻي ڪُريا ڪريئھ. ⑦ ايسُو ٿي واسطو راڪيا ري ڪري آبي ايسُو رئه آپرو جيو ڏيڏا ٿي ڏوهون را قوضا ٿي آزاد ٿياھ، مطلب آپون نئه آپتون ڏوهون رئي ماڦي زڙئيه. هائي ٻڌي وات پڳوون ري موتي ڪُريا پرموئنه ٿيئھ.

⑧ ان هائي گهڻي ڪُريا پڳوون آپري ٻڌي عقل ان هزم ٿي آپون مانھ ڪري، ⑨ زئيون اُوئه آپري ڪُشي پرموئنه آپرا من رئي اوندئي وات ساوئي ڪري جي اُوئا رئي مرضي ڪيوئي سئھ. اُوئه مور ٿي ڦينصلو ڪريو تو جي هائي وات ايسُو ٿي پوري ڪراوشي. ⑩ هائي وات پڳوون رو ناول منصوپو سئھ، جيو او آپرا صحيح توئا مانھ پورو ڪرشي. ان هائي منصوپو اي سئھ جي جئين ڪئين آڪاش مانھ سئھ، ان جئين ڪئين ڌرتي مانھ سئھ، اوئون ٻڌون نئه پڳوون پيڙا ڪرشي، ان آپرا سونڊل پڇايا وازا ڪريست نئه اوئون مانھ ڌي ڪرين راڪشي.

⑪ پڳوون ٻڌي واتون آپري مرضي ان مقصد پرموئنه ڪرئھ. اُوئه امون يهودي قوم وازون نئه پڻ ايسُو ٿي واسطو راڪيا ري ڪري آپرا سونڊل منڪ نايا. هم ڪريا رو ڦينصلو اُوئه آپرا مطلب پرموئنه مور ٿي ڪريو تو، ⑫ زم اُوئا رو مون ان وڪوڻ امون يهوديون ري ڪري تئه، جيئي ڌاري قوم وازون ٿي مور ايسُو ڪريست مانھ پروسو راڪيو تو.

⑬ ان پڳوون تمون ڌاري قوم وازون نئه پڻ ايسُو ٿي واسطو راڪيا ري ڪري آپرا سونڊل منڪ نايا، زئيون تمي هاسو وچن هومپيو، جيو تمون نئه تارڻ زڙيا را پارام ڪُشي رئي ڪهر سئھ. ان زئيون تمي پڻ ايسُو مانھ وشواس اوڻيو، تئيون

پڳوونَ آپرا وائيدا پرموئنه تمون ننه پويتر آتما ڏيتو. ان زم نپا ٿي ٿايتي ٿنه جي ڪيا رٿي شينه سئه، تم پويتر آتما ڏيدا ٿي پڳوونَ ٿايتي ڏيڏي جي تمڻي اونا را منڪ سو. (14) زئيون پڳوونَ آپون ننه پويتر آتما ڏيتو، اونه زوئنه آپون ننه آپرا منڪ نايا هارو هوئي ڏيڏي. اينا ٿي پڪي ڪاتري سئه جي پڳوونَ آپون ننه آڪري ۾ پورنه نمونه آپرا منڪ ناوين ڏوهون را قوضا ٿي آزا ڪراوشي، زم اونا رو مون ان وڪوڻ ٿنه.

پولوس افسس شهر رن وشواسيون هارو پراٿنا ڪرڻه

(15) تيام، زئيون مئين هوميزيو جي تمڻي پريو ايسو مانه وشواس راڪوه ان پڳوونَ رن سونيل ٻڌون منڪون ٿي پريم ڪروه، (16) ٿيون ٿي لين هون تمون هارو پڳوونَ رو ٿورو مونتو ريونه ان تمون هارو پراٿنا ڪرتو ريونه. (17) ماري اي پراٿنا سئه جي آڀا پريو ايسو ڪريست رو پڳوونَ، جيو مونوازو ٻاپ سئه، تمون ننه پويتر آتما ٿي عقل ڏنه ان آپ ننه تمون ڪن ساوو ڪرڻه، زم تمڻي پورنه نمونه اونا ننه اوڙڪو. (18) پڳوونَ تمون ننه من موئين سو جهرو ڏنه، زم تمون ننه ڪهر پڙنه، جي تمارو پڳوونَ مانه ڪيوو پروسو سئه، جيئنه تمون ننه آپرا ڪوم هارو سوندياه. ان تمون ننه ڪهر پڙنه جي پڳوونَ را وائيدا پرموئنه اونا رن پيزون ٻڌون سونيل منڪون پيزو تمون ننه آڪاش ۾ ڪتو مون ان هڪ زڙشي. (19) ان تمون ننه اي پڻ ڪهر پڙنه جي پڳوونَ آپري گهڻي طاقت ان ڪڙا ٿي آپون وشواس راڪيا وازون مانه ڪتني ميروني ڪرڻه. اي طاقت ان ڪڙا جي پڳوونَ آپري قدرت ٿي آپون هارو واپراوه، او رٿي او هاڳي ڪڙا سئه (20) جيا ٿي اونه ايسو ڪريست ننه مرلون موئين ٿي جيوي اوناڙيو، ان آڪاش موئين آپرڻه زمئنه پاهنه مون ۾ بيهاريو. (21) ان جيا رٿي پڻ آڳيون ٿي، اڪتياڙي، ڪڙا ڪا راز سئه، او پلنه آڪاشي ڏوت ڪا پوت، ڪا ڏيو ڏيوٿونا هوئه، ان جيا ننه پڻ منڪ موننه، نه روڳو اينا حياتي ۾ پڻ آيا واري حياتي ۾ پڻ، هايون ٻڌون ٿي پڳوونَ ايسو

کريست نئه گهڻو مون ڏيڏوه، ان اونا نئه هايون ٻڌون مانه را کيوه. ② پڳوون ٻڌوئي کئين ايسو کريست هيٺ را کيوه ان اونا نئه ٻڌون رو ڌڻي کرين وشواسي منڌڙي نئه ڏيڌو. ③ ايسو وشواسي منڌڙي مانه ٿين ماما را زم سئه، ان وشواسي منڌڙي اونا را ڏيل را زم سئه. ايسو کريست ٻڌون نئه ٻڌوئي کئين ڏئه، ان وشواسي منڌڙي موئين او آپري ٻڌي واتون ساوي کرين ڏيکارڻه.

ايسو ڏوهون ري سزا ٿي پڄاوين هميش رو جيون ڏئه

2 ① اڳي تم پڳوون را حڪم توڙيا ان ڏوه ڪريا ري ڪري مرلون را زم هتا، ڪم تو تمارو پڳوون ٿي کئين واسطو نتو ان تمون نئه هميش را موت ڏي سزا زڙيا واڙي هتئي. ② تيڏي تم اينا ڏنيا را ڪراپ نمونا پرموئنه شيطون ري مرضي مانه وينا، جيو پوتون ان ڏيوئونون رو آڳيون سئه ان ڏنيا مانه ٻڌيل راز ڪرڻه. شيطون او آڪاشي ڏوت سئه جيو پڳوون رنه ڪلاڪ ٿين همئنه اوئون منڪون ٿي آپرو ڪوم ڪراوڻه جيا پڳوون رو ڪيڏو نٿي موتا. ③ اڳي امي يهودي قوم واڙا پڻ ٻڌائي هيون منڪون جيوا هتا. امي آپرون ڪراپ ڪيالون مانه وينا، ان آپري مرضي پرموئنه زم جيو ڪيتو ان زم من موئين ڪيال آوتو، تم ڪرتا. امي يهودي قوم واڙا، ڌاري قوم واڙون را زم، ڏوهاري هتا ان پڳوون ري سزا کاڌا واڙا هتا.


④ پڻ پڳوون هميش ڏيا ڪرڻه، ان اوئه آپون ٿي اتو گهڻو پريم ڪريو، ⑤ جي زئون آبي آپتون ڏوهون ري ڪري مرلون را زم هتا، تئين اوئه آپون نئه ايسو پيڙا جيوتا ڪرياه. پڳوون ري ڪريا ري ڪري تم هميش را موت ٿي پڄي گياھ ان تمون نئه هميش رو جيون زڙيوه. ⑥ ان آڻئنه ايسو کريست ٿي واسطو راڪيا ري ڪري، پڳوون آپون نئه نوو جيون ڏيڏوه ان آپ ٿي واسطو راڪيوه، ان هيوئه نمونئه زوئنه ايسو پيڙا جيوي اوناڙياھ ان اونا پيڙا آڪاش موئين بيهارياھ، ⑦ زم آيا واڙي حياتي ۾ آڻئنه ايسو کريست ٿي واسطو راڪيا

ري ڪري او آيون نئه تارن ڏين آيون مانھ ميرپونئي ڪرئ ان آپرئي ڪرپا ساوئي ڏيڪارڻه. ⑧ ڪم تو پڳوون ري ڪرپا ري ڪري ايسو مانھ وشواس راکيا ٿي تمى هميش را موت ٿي پڇي گياھ ان تمون نئه هميش رو جيون زڙيوھ. تمى آپ نئه پڇايم ڪئين نٿي ڪريو، پڻ پڳوون تمون نئه امهي پڇاياه. ⑨ پڳوون آيون نئه ايئا وات ري ڪري نٿي پڇاياه، جي آبي نائوڪا ڪوم ڪرياه. تيام آبي ايئا وات ربي وڌائي نٿي ڪري هيڪتا، جي مئين آپ نئه پڇايوھ. ⑩ ڪم تو آيون نئه پڳوون ناياه، زم آبي ايسو ڪريست ٿي واسطو راکين او نائوڪا ڪوم ڪرون، جيا پڳوون اڳي ٿي آڀڻه ڪريا هارو تيار ڪرين راکياه.

ايسو ڪريست ري ڪري يهودي ان ڌاري قوم واڙا هيڪ ٿي زانه

⑪ تيام تمى جيا ذات پرموئنه ڌاري قوم را سو، جيون نئه اماري يهودي قوم واڙا گهت هزمين توهر نه ڪراول ڪئھ، ان رُوگو آڀرا ڏيل رو توڙڪوڪ تڪرو وڌايا ري ڪري آپ نئه توهر ڪراول ڪئھ، تمى ياد راکو ⑫ جي اڳي ايسو مانھ وشواس راکيا ٿي مور، تمون نئه پڳوون را سونڊل پڇايا واڙا ڪريست را پارام ڪئين ڪبر نٿي، اماري پڳوون ري سونڊل اسرائيلي قوم ٿي تمارو ڪئين واسطو نتو، ان جيا وسن پڳوون آڀرا وائيدا پرموئنه ٻونڌيا تا، او تمون هارو نتا. ايئا ڏنيا ۾ تماري ڪئين اميد نٿي ان تمى پڳوون ٿي هاو ڌار هتا. ⑬ پڻ هوئه ايسو ڪريست ٿي واسطو راکيا ري ڪري تمى جيا اڳي شيتي هتا، ايسو ڪريست ره آڀرو جيو ڏيدا ٿي ڏوڪڙا ٿي گياھ. ⑭ ڪم تو ايسو آيون وسا هپ راکايا واڙو سئھ. اوئھ امون يهودي قوم واڙون ان تمون ڌاري قوم واڙون نئه هيڪ ڪرياه پرا. ان او شپ جيو پينت را زم آيون نئه هيڪا پيزا ٿي ڌار راکتو، مطلب آيت ۾ جيو وير هتو، اوئا نئه ايسو ڪتم ڪريوه پرو. ايسو آڀرا موت ٿي ⑮ يهوديون رو موسي رون لڪل ٻڌون حڪمون ان ريت روازون رو نمونو ڪتم ڪريو، زم اوئا ٿي واسطو راکيا ري ڪري يهودي قوم واڙون ان ڌاري قوم واڙون موئين ٿي

هيك نَوَيِ منْدَرِي نائو، ان هيوئه نمونته اوئون رو آيت ڀر هڀ رکاوٺه. ①۶ هُوَرِي مانه مريا ٿي ايسو يهوديون ان ڌاري قوم وازون رو آيت ڀر وير کتم ڪريو، ان هيوئه نمونته آپون نئه هيڪي منْدَرِي ڀر پيڙا ڪرين هڪا ڏيل را زم ناوين آپون نئه ان پڳوون نئه آيت ڀر منيا ه. ①۷ ايسو آوين تمون ڌاري قوم وازون نئه، جيا پڳوون ٿي شيتي هتا، ان امون يهوديون نئه، جيا اوتا ڏوڪڙا هتا، ٻڌون نئه هڀ رکايا را پارام ڪشي رئي ڪبر ڏيڏئي. ①۸ ڪم تو ايسو ري



ڪري آبي ٻڌائي پويتر آتما ٿي آڀنا ٻاپ پڳوون هون واسطو راڪي هڪونه. ①۹ تيام هوهه تمي ڌاري قوم وازا ڌاريا ان اشيندا نٿي، پڻ تمي پڳوون رون سونيل منڪون پيڙا هيڪي منْدَرِي را سو، ان پڳوون را گهر را پاتي سو. ②۰ وشواسي منْدَرِي هڪا گهر را زم سئه. زم پُنيآ مانه پتر سٿيا ٿي گهر نههه، تم مڪ شيلون ان پڳوون رو نياپو ڏيڏا وازون ريون شروع ڪرل واتون مانه تمي وشواسي منْدَرِي موئين پيڙا ٿيا ه. ان ايسو ڪريست آڀ زوئنه پُنيآ رو ڪاس صحيح ان هرڪو پتر سئه. ②۱ زم پُنيآ را ڪاس پتر پرموئنه سٿائين پورو گهر نههه، تم پريو ايسو مانه وشواس راڪين آبي ٻڌائي پيڙا ٿيونه ان وشواسي منْدَرِي وڌين پريو ٿي واسطو راڪيا ري ڪري پويتر مندر ٿهه. ②۲ ان تمي ڌاري قوم وازا پڻ پريو ٿي واسطو راڪيا ري ڪري وشواسي منْدَرِي موئين امون پيڙا ٿيا ه، ان هيوئه نمونته پويتر آتما رهه آپون موئين ريا ٿي وشواسي منْدَرِي پڳوون رو گهر ٿهه.

پڳوون پولوس نئه سونڊيو

زم او ڌاري قوم وازون نئه ايسو را پارام همپزاوٺه

① تيام هون پولوس تمون ڌاري قوم وازون هارو ايسو ڪريست رئي شيوا 3 ڪريا ري ڪري قيڏي سون. ② تمون نئه تو ڪبر هوشي جي پڳوون مون

مانه ڪرپا ڪرين مٺن ننه آڀرو منصوبو پورو ڪرايا هارو اي زميواري ڏيڏي جي هون تمون ننه پڳوون ري ڪرپا را پارام همپزاوون. ③ هائي او اوندئي وات سته جي پڳوون مٺن ننه ساوئي ڪرين ڏيڪاڙيئه. هايا را پارام مٺين مائنه پڻ ڪئينڪ لڪيوه، ④ ان اوئا ننه پٺيا ٿي تمي هزمي هيكوه جي هون ايسو ڪريست را پارام هائي اوندئي وات ڪٿي هزمونه. ⑤ هايا اوندئي وات رٿي ڪهر پڳوون اڳلوڪا زمونا ۾ ڪيا منڪ ننه نٿي ڏيڏي، پڻ همٺه آڀرون پويتر مڪ شيلون ننه ان آڀرو نياپو ڏيڏا واڙون ننه پويتر آتما ٿي هائي وات ساوئي ڪرين ڏيڪاڙيئه. ⑥ پڳوون رٿي اوندئي وات اي سته، جي ايسو را پارام ڪشي رٿي ڪهر مونيا ري ڪري ڌاري قوم واڙون ننه پڻ يهوديون پيڙو او هڪ زڙشي، جيو پڳوون رون سونڊل منڪون هارو راڪل سته. ڌاري قوم واڙا يهوديون پيڙا هڪي منڌري موئين هڪا ڏيل را زم تيشي. ان ڌاري قوم واڙون ننه يهوديون پيڙو پڳوون رو واڙيو ڪرل آشيرواڏ زڙشي، جيو واڙيو ايسو ڪريست ري ڪري پورو ٿيوه.

⑦ پڳوون آڀري ڪڙا ويوراوين مٺن مانه ايوي ڪرپا ڪري ان هيمنت ڏيڏي جي هون هائي ايسو را پارام ڪشي رٿي ڪهر همپزايا رٿي شيوا ڪرون. ⑧ هون پڳوون رون ٻڌون سونڊل منڪون موئين ٿي ٻڌون ٿي گهت سون، توئي پڻ پڳوون مٺن مانه اي ڪرپا ڪري ان اي هيمنت ڏيڏي، جي هون ڌاريون قومون ننه اي ڪشي رٿي ڪهر همپزاوون جي ايسو ايو آشيرواڏ ان هڪ ڏه جيا منڪون را هزميا ٿي ٻارا سته، ⑨ ان هون پڳوون رٿي اوندئي وات منڪون ڪن ساوئي ڪرين ڏيڪاڙون. هائي اوندئي وات پڳوون رو منصوبو سته. پڳوون، جيئنه ٻڌوئي ڪئين نايوه، جڳت نايا ٿي مور هائي منصوبو نايو تو، ان اوئا وڪت ٿي لين هٿاڙين راڪيو تو. ⑩ پڳوون آڀرو منصوبو تيام هٿاڙين راڪيو تو، زم آڪاشي ڏوتون ننه، جيون ننه آڪاش ۾ آڳيونئي ان اڪتياڙي پڳوون را طرف ٿي زڙل سته، همٺه ايئا زمونا ۾ وشواسي منڌري ننه زويا ٿي اي ڪهر

پڙه، جي پڳوون هر وات ۾ ڪٿي گهڻي عقل ٿي ڪوم ڪرڻ. ⑪ پڳوون جڳت نايا ٿي مور اڳي اي ڦينصلو ڪريو تو جي او آڻا پريو ايسو ڪريست ٿي هائي منصوبو پورو ڪراوشي. ⑫ ايسو ڪريست ٿي واسطو راکيا ري ڪري ان اوئا مانھ وشواس اوٿيا ٿي آبي پوري هيٺ ان پڪي ڪاتري ٿي پڳوون ٿي واسطو راکونھ. ⑬ تيام هون تمون ٿي منٿ ڪرونھ، جي تمون نٿه ايسورا پارام همپڙايا ري ڪري زتي تڪليپون مون مانھ اوئھ، اوئون ري ڪري تمي هيٺ مت هارو، پڻ هيٺ راکو ڪم تو پڳوون تمون ڌاري قوم وازون رو مون اتو گهڻو راکيوھ جي هون تمون هارو اي تڪليپون سهونھ.

ايسو ڪريست رو پريم الاهي گهڻو سٺ

⑭ تيام هون پڳوون آڻا پاپ هومو نمين پراٿنا ڪرونھ، ⑮ جيا ٿي پوري وشواسي منڌڙي آڪاش ان ڌرتي مانھ پڳوون رئي اڪائي ڪيوراھ. ⑯ مارئي پراٿنا اي سٺه جي پڳوون آڻا گهڻا مون پرموئنه تمون هارو ام ڪرڻ، جي اوئا را پويتر آتما ري ڪرا ٿي تمي من ۾ هيٺ راکو، ⑰ ان تماره وشواس راکيا ٿي ايسو ڪريست تمارا من موئين رٿه، ان زم وڻ اونڌيون پاڙون ري ڪري ڏاڍو رٿه، ان زم گهر پڪي پنياد ري ڪري ڏاڍو رٿه، تم تمي هميش پريم هون وينا ريو، ⑱ زم تمون نٿه ان پيزون ٻڌون پڳوون رون سونڊل منڪون نٿه اوڙڪيا رئي هيٺ زڙه، جي ايسو ڪريست رو پريم ڪتو گهڻو سٺ، ڪتو ويڪرو، ڪتو لونبو، ڪتو اونسو ان ڪتو اونڌو سٺ. ⑲ ان تمون نٿه ايسو ڪريست را هيا پريم رئي پوري ڪهر پڙه، جيو پريم هزميا ٿي بارو سٺ، زم هيا پريم ٿي پرائين تمي پورنه نموننه پڳوون جيو ٿيو.

⑳ پڳوون، جيو آڻي ڪرا آڻون موئين ويوراي ٿي آڻا مونگيا ڪا سوچيا ٿي پڻ الاهي گهڻو ڪري هيڪه، ㉑ اوئا را وڪوڻ وشواسي منڌڙي ري ڪري ان ايسو ڪريست ري ڪري هر زمونا ۾ هميش هوڏي ٿي تماره! آمين.

وشواسي مندڙي ۾ هيڪ من تين هپ ٿي ريوو

4 ① تيام هُون، جيو پريو ايسو ري ڪري قيدي سون، تمون نئه منٿ ڪرونه، جي تمي ايونئ نمونئ وو، جيونئ نمونئ ووڊا هارو پگهون تمون نئه سوندياه. ② مطلب گهڻي گهڻي ان نرمي هُون وو، ان صپر ڪرين پريم ٿي هڪا پيزا رئي سهو. ③ تمي پوري ڪوشش ٿي هڪا پيزا ٿي هپ راکين پويتر آتما ٿي زڙل هپ موئين هيڪ من تين ريو. ④ تمي ٻڌائي وشواسي مندڙي ۾ هيڪا ڏيل را زم سو، ان تمون نئه هيڪ پويتر آتما ڏيڏل سئ. هيونئ نمونئ پگهون تمون نئه هيڪ پروسو راکيا هارو سوندياه. ⑤ هيڪ پريو سئ، هيڪ وشواس سئ، هيڪ پويتر سنون سئ. ⑥ هيڪ پگهون سئ، جيو تمون ٻڌون رو ٻاپ سئ. اُو تمون ٻڌون مانئ سئ، تمون ٻڌون ٿي آپرو ڪوم ويوراوئ، ان تمون ٻڌون موئين رئ.

⑦ پڻ آپون موئين ٿي هر هيڪ نئه ايسو ڪريست آپري ڪريا پرمونئ ڌار ڌار هيٺ ڏيڏيئ. ⑧ ايئا را پارام شاستر ۾ لڪل سئ جي ”زئون او اونسو سڙي گيو
تو اوئ آپرون ڏشمئون نئه قيدي ڪريا
ان آپرون منڪون نئه توقا ڏيڏا.“

⑨ هونئ زئون ام ڪيڏل سئ جي ”او اونسو سڙي گيو،“ تو هيا رو مطلب اي سئ جي او اگي نيسو ڌرتي مانئ پڻ اوتريو تو. ⑩ جيو نيسو اوتريو تو او رو او هاگي ايسو ڪريست سئ جيو آڪاش مانئ گهڻو اونسو سڙي گيو، زم او ٻڌون مانئ ڏئي تئ. ⑪ ان اوئ ”منڪون نئه توقا ڏيڏا،“ مطلب اوئون نئه ڌار ڌار هيٺ ڏيڏيئ. اوئ منڪون نئه ڌار ڌار هيٺ ڏين ڪيونڪ نئه مڪ شيلا راکيا، ڪيونڪ نئه پگهون رو نياپو ڏيڏا واڙا، ڪيونڪ نئه ايسو را پارام ڪشي رئي ڪر همپزيا واڙا، ان ڪيونڪ نئه وشواسيون رئي همپياز ڪريا واڙا ان شيڪاڙيا

۱۲) زم او پڳوون رون سونيدل منكون ننه پڳوون رڼي شيوا ڪريا هارو تيار ڪرڻ، ان اوئون رڻه شيوا ڪريا ٿي وشواسي منڌڙي رڼي هيمنت وڌهه، جڙي ايسو ڪريست را ڏيل را زم سڻه. ۱۳) ان هيون نمونته وشواس را ڪيا ۾ ان پڳوون را ڏيڪرا ننه اوڙڪيا ۾ آبي نيٺ هيڪ من تيشون، ان آبي ننڪون ٻاڙون جيو نئين، پڻ زونته موتا تين پورته نمونته هر وات ۾ ايسو ڪريست جيو نائوڪا منڪ تيشون.

۱۴) تيون آبي ٻاڙون را زم نئين ريون، ان اوئون را زم منڪون ري ٺڳي، چالاڪي ان ڌوڪا وازي واتون هومپڙين ايل اول اوئون ريون شيڪاڙل ڪوڙيون واتون مانه نئين زائون. ۱۵) پڻ اپڻهه پريم ٿي هاس مانه ويو، ان هيون نمونته آبي هر وات ۾ اپڻا ڏئي ايسو ڪريست جيو تيشون. ايسو ڪريست وشواسي منڌڙي مانه ڏئي سڻه، زم ماتو ڏيل مانه سڻه. ۱۶) ماتا را ڪيڏا هيٺ پورو ڏيل هيڪ تين آڀ ننه ڏيڏل هر جوڙ ٿي ملل هوڻه، ان هر اوزيا رڻه آڀرو آڀرو ڪوم ڪريا ٿي ڏيل وڌهه. ان هيون نمونته ايسو ڪريست را ڪيڏا هيٺ پوري وشواسي منڌڙي هيڪ تين آڀ ننه ڏيڏل هر شيواڌاري ٿي هيمنت لڻه، ان هر وشواسي رڻه آڀرو آڀرو ڪوم ڪريا ٿي منڌڙي وڌهه ان پريم ٿي پڪي ٿهه.

ايسو مانه وشواس راڪين نوا نمونا ٿي ويو

۱۷) تيام هون پريو ايسو ري ڪري تمون ننه گهڻو گهڻو ڪونه جي تمڻي ڌاري قومون رون ٻيڙون منڪون را زم مت وو، جيا پڳوون ري وات مانه نٿي ويتا پڻ آڀريون ناليون واتون مانه وڻه. ۱۸) اوئون را من ۾ ڪئين سوچهرو نٿي ان او اندارام سڻه. او پڳوون ٿي ڌار ٿي گياھ ان پڳوون ٿي اوئون رو ڪئين واسطو نٿي، ڪم تو پڳوون رڻه ڪلاڦ ضد ڪريا ري ڪري اوئون ۾ ڪئين عقل نٿي رڻي. ۱۹) او آڀري عزت رو ڪيال ساڌين لوقرائي موئين لاڳي گياھ زم آڀري مرضي

پرموئنه هر قسم رئي پونڌائي ڪريا ۾ وڌتا زائنه.

20) پڻ ايسو ڪريست رو نمونو جيو تمي شيڪيوه، اُو هيوو نٿي. 21) تمي تو اُوئا را پارام هومپڙيو هوشي، ان وشواسي ٿيا ڪيڙ تمي هاسي واتون شيڪي هوشي جي ايسو آپرو ڪيوو نمونو ڏيڪاڙيوه. 22) ايسو تمارا اڳلوڪا وُودا را نمونا را پارام اي شيڪاڙيو جي تمي آپرا اڳلوڪا ڪوم ان ڪيال ساڏو پرا، جيا ڪوڙيون واتون مانه وُودا ٿي ان ڪراپ ڪيال راکيا ٿي پونڌا ٿيتا زائنه. 23) تمي من ۾ نوا ڪيال راکو، 24) ان تمي نوا منڪ ٿيو. زم پڳوون منڪون ننه آپ جيوا نايا تا، ته تمي پڳوون جيوا ٿيو، زم هاس ۾ پڳوون ري وات مانه وو ان پويتر ٿيو.

25) تيام تمي ڪوڙ ننه ساڏين هر هيڪ هيڪا پيزا ٿي هاس پوئنه، ڪم تو آبي وشواسي منڌڙي موئين پيزا ٿين هيڪا ڏيل رون اُوزيون را زم سون. 26) رينه پلنه سڙنه، پڻ ڏوه مت ڪرو. ڏي آتيا ٿي مور آپري رينه ننه ڪتم ڪرو ان رينه مت راکو. 27) ان شيطون ننه موقعو مت ڏيو جي تماري رينه ري ڪري تمون ٿي ڏوه ڪراوئنه. 28) جيو سورئي ڪرتو هوئنه، اُو وڙي سورئي



ماڳي نه ڪرئنه، پڻ مينت ڪرين آپرون هاتون ٿي نائوڪو ڏندو ڪرئنه، زم اُوئا ڪن ڪئينڪ هوئنه جيا ٿي ضرورت واڙون رئي مدت ڪرئنه. 29) تمي ڪئين ڪراپ وات مت ڪو، پڻ رُوڳي ايوي واتون ڪرو جي نائوڪي هوئنه ان ضرورت پرموئنه ڦاڻيڏا واڙي هوئنه، زم هومپڙيا واڙون ننه هيمنت زڙنه. 30) تمي پڳوون ري مرضي مانه نه وُودا ٿي پڳوون را ڏيڏل پويتر آتيا ننه ڏکي مت ڪرو، ڪم تو پڳوون تمون ننه پويتر آتيا تيام ڏيڏوه

زم ٿاڻي ٿي ٿي ٿي پڳوونَ را منڪ سو ان آڪر ۾ او تمون نٿه ڏوهون را
 قَوْضَا ٿي آزاڌ ڪراوشي. (31) ٿي هر نمونا را وير، ڪاوڙ، رينه، جهيڙا جهڳڙا،
 ڳلا ان ٻڌي پونڌائي ٿي پاھو ڪرو. (32) ان ٿي هڪا پيڙا مانھ ميرپونئي ڪرو،
 نرم من راکو، ان زم پڳوونَ ايسو ڪريست ري ڪري تمون نٿه ماڻي ڏيڏيھ،
 تم ٿي هڪا پيڙا نٿه ماڻي ڏيو.

پڳوونَ را ڏيڏل سوجھرا ۾ وينَ ناڻوڪا ڪوم ڪرو

5 ① پڳوونَ تمون نٿه آڀرا ٻاڙ ھزمينَ تمون ٿي پريم ڪرھ، تيام زم پريمي
 ٻاڙ آڀرا ٻاپ را نمونا مانھ وھ، تم ٿي پڳوونَ را نمونا مانھ وو. (2) ان
 ٿي پريم ڪرنا ريو، زم ايسو ڪريست تمون ٿي پريم ڪريو. اوئھ آڀون ھارو
 آڀرو جيو پڳوونَ را نوم مانھ ڏيڏو، ان پڳوونَ نٿه ڪش ڪريا ھارو ڪشبو
 وازو ڏونپ ساڙيا را زم آپ نٿه پڳوونَ را نوم مانھ سڙايو. (3) پونڌو ڪوم،
 هر نمونا رئي پونڌائي ان لالچ، تمون موئين ھايون رو نوم پڻ نه ھووو ڪپھ،
 ڪم تو ھيوي واتون پڳوونَ رون سونڍل منڪون ھارو نڪ نٿي. (4) ٿي ڪراڀ
 واتون، ازائي واتون ڪا پونڌي واتون مت ڪرو، ڪم تو ھائي صحيح نٿي، پڻ
 پڳوونَ رو ٿورو مونو. (5) ٿي ايڻا وات رو يقين ڪري ليو، جي جيو ڪوئي پونڌو
 ڪوم ڪرھ، پونڌائي ڪرھ ڪا لالچي سھ، ان لالچ راکوو مورتئي پوزيا جيوو
 سھ ڪم تو لالچي منڪ پڳوونَ مانھ نئين پڻ شينھون مانھ ڏيون ڏھ، ھيو
 منڪ ايسو ڪريست ان پڳوونَ را راز موئين پڳوونَ رون سونڍل منڪون پيڙا نٿي
 آوي ھيڪتا. (6) ٿي ھوشيار ريا جي ڪوئي منڪ نالي واتون ڪرين تمون نٿه
 ايئون ڪوڙيون واتون مانھ نه ويوراوئھ جي ھيو ڪراڀ ڪوم ڪروو ڪئين وات
 نٿي. ھيو ڪوم ڪريا ري ڪري پڳوونَ رئي سزا اوئون نٿه ضرور زڙشي جيا
 پڳوونَ رو ڪيڏو نٿي مونتا. (7) تيام ٿي ھايون منڪون پيڙا ھيو ڪراڀ ڪوم
 مت ڪريا.

⑧ ڪم تو اڳي تمي انڌارا را زم هتا، پڻ همئنه پريو ايسو ٿي واسطو را ڪيا ري ڪري تمي سوجهرا را زم سو. تيام سوجهرا رون منڪون را زم وو، ⑨ ڪم تو سوجهرا رو ڦل اي سئنه جي تمي هر نمونا را نائوڪا ڪوم ڪرو، پڳوون ري وات مانھ وو، ان هاس مانھ پڻ وو. ⑩ هيونھ نمونھ ووڍا ٿي تمي ڪبر پاڙشو جي پريو ڪيوون واتون ۾ ڪُش سئنه.

⑪ انڌارا رون نالون ان ڪراپ ڪومون ٿي شيتي ريو، ان آپرا صحيح ووڍا را نمونا ٿي اي وات ساوئي ڪرين ڏيڪاڙو جي او ڪوم ڪتا ڪراپ سئنه. ⑫ ڪم تو جيا ڪوم منڪ هتائين ڪرئھ، او ايوا ڪراپ سئنه جي اوئون را پارام واتون ڪروو پڻ شرم جيوني وات سئنه. ⑬ پڻ ٻڌي واتون سوجهرا ٿي ساوي تئھ ان سوجهرا ٿي ڪبر پڙئھ جي او واتون ڪراپ سئنه، ⑭ ڪم تو سوجهرو او سئنه جيا ٿي ٻڌوئي ڪئين ساوو ڏيڪائھ. تيام هڪا پزن ۾ ام لڪل سئنه:

”او اونگھال، اوئي!

مرلون موئين ٿي جيوتو تئھ!

ايسو ڪريست تون نئھ سوجهرو ڏيشي.“

⑮ تيام هوشيار ٿيو جي تمي ڪيوئھ نمونھ ووھ ريا. تمي پوزون منڪون را زم نئين پڻ عقل وازون را زم وو. ⑯ پلائي ڪريا رو موقعو زيون پڻ زڙئھ، تئيون اوئا ٿي قائيدو ليو، ڪم تو اي زمونو ڪراپ سئنه. ⑰ تيام تمي پوزا مت ريو، پڻ هزمي زائو جي پريو رئي مرضي ڪيوئي سئنه. ⑱ ڌارو پين مست مت ٿيو، جيا ٿي منڪ هر نمونا ري پوندائي ۾ پڙي زائھ، پڻ تمي پويتر آتما ري ڪڙا ٿي پرائي زائو ان پورئھ نمونھ اوئا ري مرضي مانھ وو. ⑲ تمي هڪا پيزا ڪن شاستر را پزن، پيزا پزن ان وشواسي گيت گاوتا ريو، ان آپرا من ٿي پريو را وڪوڻ ۾ گاوتا ريو. ⑳ ان هميش هر وات هارو اپتا پريو ايسو ڪريست ري ڪري پڳوون را ٿورا مونتا ريو. ㉑ ان ايسو ڪريست رو مون را ڪين هڪا پيزا ري مرضي مانھ وو.

آدمي ان ڏوشي رءُ آيت ۾ ڪيوءُ نمونءُ ويو

22) ڏوشيون، تم ۾ آڏمي ري مرضي مانھ ام وو، زم تم ۾ پريو ايسو ري مرضي مانھ ووھ. 23) ڪم تو آڏمي آڀري ڏوشي رو ام ڏٿي سئھ، زم ايسو ڪريست وشواسي منڏڙي رو ڏٿي سئھ، مطلب او آپ وشواسي منڏڙي نئھ پڇايا وازو سئھ، جيا نئھ او آڀرو ڏيل هزمئھ. 24) پڻ زم وشواسي منڏڙي ايسو ڪريست ري مرضي مانھ وئھ، تم ڏوشيون رئھ هر وات ۾ آڀرا آڏمي ري مرضي مانھ ويو.

25) آڏميون، تم ۾ آڀري ڏوشي ٿي ايوو پريم راکو، جيوو ايسو ڪريست وشواسي منڏڙي ٿي پريم راکيو. ايسو اوئا هارو آڀرو جيو ڏيتو، 26) زم وشواسي منڏڙي نئھ پوٿي ٿي پويتر سنون ڏين ان پڳوون را وچن ٿي صاف ڪرين پويتر ڪرئھ، 27) ان او آپ ايوئي نائوڪئي وشواسي منڏڙي تيار ڪرين آپ ڪن تيڙاوتھ، جئي پويتر ان پيڏوهي هوئھ، روپاڙي لاڏي را زم جيا را موندا مانھ نڪو ڏاڳ نڪو لاتر ان نڪو پيڙي ڪئين ڪراڀي هوئھ. 28) هيوتھ نمونئھ آڏميون رئھ پڻ آڀري ڏوشي ٿي آڀرا ڏيل را زم پريم ڪروو. جيو آڀري ڏوشي ٿي پريم ڪرئھ، او زوتئھ آپ ٿي پريم ڪرئھ ريو، ڪم تو آڏمي ان ڏوشي ٿي ٿي هيڪ سئھ. 29) وات اي سئھ جي ڪوئي پڻ منڪ آڀرا ڏيل ٿي وير نٿي راکتو، پڻ اوئا رئي همپاڙ ڪرئھ ان اوئا رو ڪيال راکئھ، زم ايسو ڪريست وشواسي منڏڙي رئي همپاڙ ڪرئھ، 30) ڪم تو آڀري وشواسي اوئا را ڏيل رون اوزيون را زم سون. 31) تيام شاستر ۾ ام لڪل سئھ:

”آڏمي آڀرا مان پاپ نئھ ساڏشي،

ان آڀري ڏوشي پيڙو ريشي،

ان ٻي ٿي هيڪ ٿيشي.“

32) هائي اوندڙي وات گهڻي موڻي وات سٺه. هون تو کاس ڪرين ايسو ڪريست ان وشواسي منڌڙي رٺه هيڪ هويا را پارام ڪونه ريو. 33) پڻ هائي وات آدمي ان ڏوشي را پارام پڻ سٺه. تيام تمې هر هيڪ آپري ڏوشي ٿي آپ را زم پريم راکو. ان ڏوشي رٺه آپرا آدمي رو مون راکو ڪپه.

مان ٻاپ ان ٻازون رٺه آپت ۾ ڪيوڻ نمونءَ ويو

6 ① ٻازون، تمې آپرا مان ٻاپ رو ڪيڏو مونو، ڪم تو تمې پريو ايسو مانه وشواس راکوه، ان هم ڪروو ٺيڪ سٺه. ② شاستر ۾ لڪل سٺه جي ”آپرا مان ٻاپ رو مون راکو.“ اي پڳوون رو ايوو پيرهون حڪم سٺه جيا مانه وودا وازون ٿي اوڻه وائڏو ڪريو. ③ او وائڏو اي سٺه جي ”هم ڪريا ٿي تمارو پلو ٿيشي، ان تماري حياتي گهڻي ٿيشي.“

④ ان مان ٻاپ، تمې آپرون ٻازون نٺه مت رينهڙاوو، پڻ اوڻون نٺه پريو ايسو را نمونا پرموڻه هزماوين ان شيڪاڙين اوڻون رٺي همپاڙ ڪرو.

ڏٺيون ان گلمون رٺه آپت ۾ ڪيوڻ نمونءَ ويو

⑤ گلمون، تمې هاسا من ٿي آپرون ڏٺيون رو مون راکين اوڻون رو ڪيڏو مونو، زم تمې ايسو ڪريست رو ڪيڏو مونوه. ⑥ روڳو آپرون ڏٺيون نٺه ڏيڪاڙيا هارو ان ڪش ڪريا هارو ڪوم مت ڪرو، پڻ ايسو ڪريست را شيواڌاري ٿين پورا من ٿي پڳوون ري مرضي مانه وين ڪوم ڪرو. ⑦ ڪشي ٿي اوڻون رٺي شيوا ڪرو، ان ام هزمو جي منڪون رٺي نئين پڻ پريو رٺي شيوا ڪروه ريا. ⑧ تمې اي وات ياد راکو جي ڪوئي پڻ منڪ ڪيوو پڻ ٺاڻوڪو ڪوم ڪرشي، او گلمو هوڻه ڪا آزادا، توڻي پڻ پريو اوڻا نٺه اوڻا ٺاڻوڪا ڪوم رو ايوزو ڏيشي.

⑨ ان ڏٺيون، تمې آپرون گلمون نٺه ڌڙڪا مت ڏيو، پڻ اوڻون ٿي هاڳي

نمونته نائوڪنه ڏانهن وو. ان اي وات ياد راکو جي اوئون رو ان تمارو هيڪ ڏئي آڪاش مانھ سئھ، ان او ڪيا رو پاھو نٿي لیتو.

شيطون را مُقابلا ھارو پڳوون ٿي ھر نمونا رٿي ھيمنت ليوو


⑩ پڇاڙي ۾ ھون تمون نئھ ام ڪونھ، جي تمي پريو ايسو ٿي واسطو راکيا ٿي ان اوئا ري ڏيڏل طاقت ان ڪڙا ٿي ھيمنت راکو. ⑪ زم قوچي آپرا ڏشمڻ ٿي مُقابلو ڪريا ھارو ٻڌائي ٻڳتر پيرئھ ان ھٿيار لئھ، تم تمي پڳوون رٿي ڏيڏل ھر ھيمنت ليو، زم تمي آپرا چالاک ڏشمڻ شيطون ٿي مُقابلو ڪرين جيتي ھيڪو. ⑫ ڪم تو جيو مُقابلو آپي ڪرونھ، او منڪون رئھ ڪلاڦ نئين، پڻ شيطون ان اوئا را پاھا رون ڏوتون رئھ ڪلاڦ سئھ، جيا آڪاش ۾ پڳوون رئھ ڪلاڦ آگيوونٿي ان اڪتيارٿي راکئھ، جيا ايئا اندارا وازي ڏنيا مانھ راز ڪرئھ، ان جيا پونڌائي را پاھا را ڏوت سئھ. ⑬ تيام تمي پڳوون رٿي ڏيڏل ھر ھيمنت ليو، زم سڪت



مُقابلا رٺه توتٺه تمِي پُونڌائِي رو مُقابلو ڪري هيڪو، ان پڳوون رو ڪيڏل ڪوم پورو ڪرين جيتي هيڪو.

⑭ تيام تمِي ايوتٺه نمونٺه تيار تين اُپيو. زم قوچي وڊيا ري تيارِي هارُو ڪڙيون مانھ پتو ٻونڌھ، تم تمِي هاس مانھ وو. زم قوچي آپ نٺھ پچايا هارُو هيٺا مانھ لو رو ٻگتر پيرٺھ، تم تمِي پڳوون ري وات مانھ وو. ⑮ زم قوچي آڳڙ وڊيا هارُو زوڙا پيرٺھ، تم تمِي ايسُو را ڏيڏل هڪ را پارام ڪشي رٺي ڪٻر همپڙايا هارُو تيار ريو. ⑯ زم قوچي ايئون ٻڌون پيڙي ڍال پڻ لٺھ زم ڏشمڻ را ٻڙتا هر آپ نٺھ نه لاڳئھ پڻ آفوكا اوزهمائي زائھ، تم تمِي وشواس راڪو زم تمِي پُونڌا شيطون را هر ڏوھ ڪرايا وازا حملا ٿي پچي زائو. ⑰ زم قوچي آپ نٺھ موت ٿي پچايا هارُو لو رو توپلو پيرٺھ، تم تمِي پڳوون مانھ پورو پروسو راڪو جي اُو تمون نٺھ تارڻ ڏيشي. ان زم قوچي مُقابلا هارُو آپرٺي تروٺار لٺھ، تم تمِي پڳوون را وچن مانھ يقين راڪو، جيو شيطون ٿي مُقابلو ڪريا هارُو پويتر آتما رو ڏيڏل سٺھ. ⑱ هر وات هارُو پرائنا ان وينتٺي ڪرين هر توتٺه پويتر آتما ري مرضي پرموتٺه پڳوون ٿي پرائنا ڪرتا ريو. پرائنا ڪريا ۾ سجاڳ ريو ان پرائنا ڪريا رو مت ساڏو، پڻ پڳوون رون ٻڌون سونيدل منڪون هارُو پڳوون ٿي منٺ ڪرين پرائنا ڪرتا ريو.

⑲ ان مون هارُو پڻ پرائنا ڪرتا ريو جي پڳوون مون نٺھ وچن همپڙايا رٺي هيٺ ڏٺھ، زم هون ايسُو را پارام ڪشي ري ڪٻر رٺي اُونڌي وات پيڪ وگر ساوئي ڪرين همپڙاوون. ⑳ اي ڪشي رٺي ڪٻر همپڙايا هارُو پڳوون مون نٺھ



سُونيدن ميليوھ، ان ايٺا هارُو هون قيڏي سون. تيام تمِي پرائنا ڪرو جي هون اي ڪشي رٺي ڪٻر پوري هيٺ ٿي همپڙاوون، جيوٺه نمونٺه مارٺه همپڙاوو ڪپٺھ.

اڪري واتون

21) آپڻو پريمي پائي تڏيڪس، جيو ايمونڌاري ٿي پريو رئي شيوا ڪرڻ، اُو تمون نئه ٻڌي واتون همپڙاوشي، زم تمون نئه پڻ مارئي ڪهر پڙئه جي هون ڪم سون.
 22) هون ايئا نئه تمون ڪن ايئا هارو ميلونه ريو، زم مارا پارام تمون نئه ڪهر پڙئه ان اُو تمون نئه حونصلو ڏئه.

23) پڳوون ٻاپ ان پريو ايسو ڪريست تمون وشواسي پايون ان پينون نئه هڪ ڏئه ان پريم ان وشواس رکاوڻه. 24) پڳوون تمون ٻڌون مانه ڪريا ڪرڻ، جيا اپڻا پريو ايسو ڪريست ٿي ايوو پريم راکوه جيو ڪيڏي ڪنم نئين ٿئم.

فلیپون را نوم مانه کت رئي هزمونئي

کت لکيا وازو

اي کت پولوس لکيو، ان تيمٽيس اوتا پيزو هتو (فلیپون 1:1). کت لکيا رٽه توتنه پولوس قيدي هتو ان اوتا مانه کيس ويتوت ريو (فلیپون 7:1)، ان پولوس نٽه کپر نتئي جي اوتا مانه موت رو فينصلو ٿي شي کا نئين (فلیپون 20:1، 17:2). ام لاڳهه جي اي کت اوتنه توتنه لکيو زئون ايسو را پارام همپزيا هارو ترئمو چکر کرين يروشلم شهر موئين گيو تو، يهودي منکي اوتا مانه کوزو کيس کريو تو، ان پست او رومي حڪومت رو قيدي ٿيو تو (مک شيلون را کوم 27:21-23:11). پولوس بي سال قيصره شهر م قيدي هتو (مک شيلون را کوم 12:23-26:32، 27:24)، ان تيا کيڙ بي سال روم شهر م قيدي هتو (مک شيلون را کوم 16:28، 30). نيٽ، اندازام 62ع م، او قيدي سوتي گيو. تيام گهڻا منک ام هزمتهه جي پولوس اي کت قيصره شهر م اندازام 57-59ع م لکيو، کا روم شهر م اندازام 61ع م لکيو.

کت کيون منکون هارو لکيو

پولوس اي کت فليبي شهر روم وشواسي منکون هارو لکيو (فلیپون 1:1). فليبي شهر روم منکون نٽه پڻ فليبي کيتا. فليبي شهر مکڊنيه صوبا رو هيڪ موتو شهر هتو، جيئنه روم شهر را گهڻا منک ريتا، ان تيام اوت روم منکون نٽه او هاڳي حق هتو جيو روم روم منکون نٽه هتو (مک شيلون را کوم 12:16). پولوس ايرا پيزا چکر مانه فليبي شهر م ايسو را پارام همپزيا ووا گيو. اوتنه گهڻا منک وشواسي ٿيا، پڻ ڪلاٽ منکي پولوس نٽه زهلايو ان جيل م پورايو. پڻ پيزه ڏي شهر ري اڳيون اوتا نٽه ساڏيو پرو (مک شيلون را کوم 12:16-40). تيا کيڙ پولوس ايرا ترئما چکر مانه زاتون ان پاسو اوتون بي وار فليبي شهر روم وشواسيون رئي هيئت وڌاريا هارو گيو (مک شيلون را کوم 1:20-2، 6).

فليبي شهر را وشواسي پولوس ٿي گهڻو پريم راکتا، تيام زئون اوتون نٽه کپر پڙئي جي پولوس قيدي م سٽه، تعيون اوئي ايفرڊئس نومي منک نٽه امداد لين پولوس کن ميليو (فلیپون 25:2).

ام لاڳهه جي پولوس ايفرڊئس نٽه پاسو ايرا فليبي شهر موئين ميلين اوتا هات اي کت ڏي ميليو (فلیپون 25:2-30).

ڪت لکيا رو مطلب


پولوس اي ڪت لکيو زم فِليپي شهر رون وشواسيون رو اِمتادَ ڏيڏا هارو ٿورو مونءَ (فِليپيون 5:1, 19-10:4), آپرا پارام ڪبر ڏئ (فِليپيون 26-12:1, 19-10:4), ان اوئون نءَ ڏڪ تڪليب م حوصلو ڏئ زم او وشواس راکتا رءَ ان ڪش رءَ (فِليپيون 30-27:1, 4:4), ان آيت م ڳريبي ٿي هپ راکين وئ (فِليپيون 11-1:2, 5-2:4), ايئا ڪت م پولوس ڪوڙي واتون شيڪاريا واڙون ٿي هوشيار ڪرئ (فِليپيون 21-1:3), تيمٿيس ان ايفرڏس را وڪون ڪرئ (فِليپيون 30-19:2), ان آبرو نائوڪو نمونو ڏيکارئ جي پلئ ڦيڙي سئ ان اوئا نءَ موت رئي سزا رڙي هيڪئ، توئي پڻ او ايسو ٿي واسطو راکيا ري ڪري ڪش سئ (فِليپيون 18-17:2).

ايئا ڪتاب را شاسنر ٿي پيزا حوالا:

فِليپيون 1:1	ڪوم	3-1:16
فِليپيون 1:1	ڪوم	4:20
فِليپيون 5:1	ڪوم	40-12:16
فِليپيون 7:1	ڪوم	31, 16:28
فِليپيون 12:1	ڪوم	33-27:21
فِليپيون 12:1	ڪوم	1:27
فِليپيون 12:1	ڪوم	31, 16:28
فِليپيون 19:2	ڪوم	3-1:16
فِليپيون 19:2	ڪوم	4:20
فِليپيون 6:3	ڪوم	3, 1:8
فِليپيون 6:3	ڪوم	2-1:9
فِليپيون 15:4	ڪوم	15-13:17
فِليپيون 16:4	ڪوم	10-1:17

فِليپيون

را نوم مانه پولوس رو لکل کت



1 ① هُون لکيا وازو پولوس سون. اي کت مارا پاها ٿي ان تيمٿيس را پاها ٿي لکل سٺه، جيا ايسو کريست را شيواڌاري سون.

فِليپي شهر ري وشواسي منڌري رون پريمي آگيونون ان شيواڌاريون ان ٻڌون پريمي وشواسي پايون ان بينون، تمي جيا پگيون را سونڊل منک سو ان ايسو کريست ٿي واسطو راکوه،

2 ② آپڻو ٻاپ پگيون ان پريو ايسو کريست تمون مانه کُريا کرئه ان تمون نٺه هڪي راکئه!

پولوس فِليپي شهر رون وشواسيون هارو
ٿورو مونئھ ان پراٿنا کرئه

3 ③ زئيون هُون تمون نٺه ياڌ کرونه، تو هُون مارا پگيون رو ٿورو مونونه. 4 ④ ان زئيون هُون تمون ٻڌون هارو پراٿنا کرونه، تتيون هُون هميش کُشي ٿي پراٿنا


ڪروڻه، ⑤ ڪم تو ٽمي شروع ٿي لينَ آڙ هُوڏي مارا پائي ٿينَ ڪرچ ۾ ان پڙيون ٻڏيون واتون ۾ مارئي مدت ڪروڻه ريا، زم هُون پڙيون منڪون ننه ايسُو را پارام ڪشي رئي ڪهر همپڙاوي هيڪون. ⑥ مُون ننه اينَا وات رئي پڪي ڪاتري سئه جي پڳوڻ، جيئنه تمارون منون ۾ آڀرو نائوڪو ڪوم شروع ڪريوه، اُو تمون ۾ تارڻ را مارڳ مانه ويورايا رو ڪوم ڪرتو ريشي، ان نيٺ ايسُو ڪريست رئه وڙي پاسو آيا رئه ان نيا ڪريا رئه ڏي پڳوڻ رو شروع ڪرل هائي ڪوم پورو ٿيشي.

⑦ اي نائوڪي وات سئه جي هُون تمون ٻڏون را پارام هيوآ ڪيال راڪونه، ڪم تو ٽمي مُون ٿي گهڻو پريم راڪوه ان مارو گهڻو ڪيال راڪوه، ان زئيون هُون ايئنه قيدي سون ان ڪورڻ ۾ آڀرا پارام ٻوليا رئه توئنه ايسُو ڪريست ري ڪشي ري ڪهر را پارام ٻولونه ريو ان ٿاڀي ڏيونه ريو جي هائي ٻڏي واتون هاسي سئه، تئيون ٽمي ٻڏائي مارا پائي ٿينَ اِمڏا ۾ ان پڙيون واتون ۾ مارئي مدت ڪروڻه ريا زم هُون مارئي ايسُو را پارام همپڙايا رئي زميواري پوري ڪرون، جيئي پڳوڻ مُون مانه ڪريا ڪرين مُون مانه راڪيئه. ⑧ پڳوڻ مارو شائيڏ سئه جي ايسُو ڪريست مُون ننه تمون ٿي اتو پريم راڪيوه، جي هُون تمون ٻڏون ٿي ايسُو را زم پريم ڪروڻه.

⑨ ان مارئي پراٿنا اي سئه جي تمارو پريم گهڻام گهڻو وڌتو زائ، ان تمارئي هاسي واتون هزميا رئي ان اوڙڪيا رئي هيئت پڻ وڌتئي زائ، ⑩ زم هم ويدا ٿي تمون ننه ڪهر پڙئه جي ڪي نائوڪو سئه ان ڪي پونڏو سئه، ان هيوئه نمونئه ايسُو ڪريست رئه وڙي پاسو آيا را ان نيا ڪريا را ڏي هُوڏي ٽمي صاق من را ٿيو ان ايوا ڪوم نه ڪرو جيا ٿي تمون مانه ڪوئي الزوم لاڳئه. ⑪ پڻ ٽمي پڳوڻ ري وات مانه وينَ اُو نائوڪا ڪوم ڪرو جيا ايسُو ڪريست ٿي واسطو راڪيا ري ڪري ٿئه، زم پڳوڻ رو مُون ان وڪوڻ ٿئه.

پولوس رٺ قيدي تيا ٿي ايسو رٺي وات همپزيا ۾ گهڻو قائيدو ٿي

⑫ پايون ان پينون، هونءَ هونءَ تمون نءَ ڪٻر ڏيوا ڪرونه جي جئين ڪئين ڏورون مون نءَ قيدي هويا ري ڪري زڙيئھ، هايا ٿي ايسو را پارام ڪشي رٺي ڪٻر همپزيا ۾ نقصون نئين پڻ قائيدو ٿيوھ. ⑬ اتو گهڻو قائيدو ٿيوھ جي ايئنھ رومي قوج را گھڍ رون ٻڌون منڪون نءَ ان پيزون ٻڌون منڪون نءَ، ايئا وات رٺي ڪٻر پڙي گھيھ جي هون ايسو ڪريست را پارام همپزيا ري ڪري قيدي سون. ⑭ ان اي قائيدو پڻ ٿيوھ، جي وشواسي پايون ۾ گھڻا منڪ مارئھ قيدي تيا ري ڪري پريو ايسو مانھ پڪو يقين ڪرين وڌيڪ هيئت ٿي پڪ وڳر پڳوون رو وچن منڪون نءَ همپزاووا مڏياھ. ⑮ ڪئينڪ تو مون مانھ ريشي ٻڙين آپري پالٽي نايا هارو هم ڪرئھ ريا، توئي پڻ ڪئينڪ ايوا سئھ جيا پلائي ري ڪري ايسو ڪريست را پارام همپزاوئھ ريا. ⑯ اي منڪ مون ٿي پريم راڪين ايسو را پارام همپزاوئھ، ڪم تو اوئون نءَ ڪٻر سئھ جي پڳوون مون نءَ سوندين راڪيوھ زم هون ڪورٺ ۾ آپرا پارام ٻوليا رٺ توتئھ ايسو ري ڪشي ري ڪٻر را



پارام ٻولون. ⑰ پڻ او پيزا منڪ صاق من ٿي نئين پڻ آڀرو مون وڌاريا هارو ايسو ڪريست را پارام همپزاوئھ، ڪم تو او ام هزمئھ جي هيوئھ نمونئھ او مون نءَ قيدي ۾ وڌيڪ ڏڪ ڏئھ. ⑱ پڻ

هائي تو ڪئين وات نئي. موٽي وات تو اي سئھ جي هر نمونئھ، پلئھ آپرا مقصد هارو پلئھ ايسو ري شيوا هارو، منڪ ايسو ڪريست را پارام همپزاوئھ، ان هايا ٿي هون ڪش سون.

ان هون ڪش ريه، ⑲ ڪم تو مون نءَ پڪو يقين سئھ جي تماريون پرائنائون

ري ڪري، ان ايسو ڪريست را ميلل پويتر آتما ري مدت ٿي ايئا مارا ڪيس رو نتيجو اي ٿيشي جي هون قيد ٿي سوتي زائيه. (20) ماري اُميد ان پروسو اي سئ هون ڪيا ئي وات ۾ هيمنت هارين لازي نئين مرون، پڻ هميش را زم همئنه ايئا ڪيس ۾ پڻ پوري هيمنت ٿي همپزاوين پورا من ٿي ايسو ڪريست رو مون وڌاؤون، پلئ هياتي هونون ڪا مري زائون. (21) ڪم تو ماري حياتي رو مطلب سئ ايسو ڪريست ربي شيوا ڪروو. ان جي مري زائون، تو مارو آپرو قائيدو سئ. (22) پڻ جي حياتي ريون، تو اي قائيدو سئ جي هون شيوا ڪري هيڪون. مون نئ ڪهر نئي پرتي جي بيئون موئين ڪي وڌارئ نائوڪو سئ. (23) هون تو بيئون وسا قاتل سون. مارو جيو ڪئ هون مري زائون ان آڪاش ۾ زائين ايسو ڪريست پيرو ريون، ڪم تو اي مون هارو گهڻو نائوڪو سئ. (24) پڻ تمون هارو مارئ حياتي ريوو گهڻو ضروري سئ. (25) هايا را پارام مون نئ پڪي ڪاتري سئ، تيام مون نئ ڪهر سئ جي هون حياتي ريه ان تمون ٻڌون نئ هيڪلا نئين ساڌون، زم ماري ڪري تمي وشواس راکيا ۾ وڌيڪ پڪا ٿيو ان وڌيڪ ڪشي ٿي وشواس راکو، (26) ان مارئ تمون ڪن وڙي آيا ري ڪري تمي ايسو ڪريست را گهڻا وڪون ڪرو.

(27) ٻڌون ٿي ضروري وات اي سئ جي تمي ايوئ نمونئ وو جي ايسو ڪريست را پارام ڪشي ري ڪهر پرمونئ نيڪ سئ، زم هون تمون ڪن آوين اونڪيئي پاڙون، ڪا شينئ رين تمارا پارام هومپزون جي تمي آپت ۾ هپ راکين وو، ان هيڪ من ٿين ايسو را پارام ڪشي ري ڪهر پرمونئ پوري ڪوشش ٿي وشواس راکتا ريو، (28) ان تمي ڪيا ئي وات ۾ آپرئ ڪلاڻ منڪون ٿي نئي پيئاتا. هائي هيڪ ٿاپتي سئ جي جيا منڪ تمارئ ڪلاڻ سئ، اوئون نئ هميش ربي سزا زڙشي، پڻ تمون نئ تارڻ زڙشي، ان هائي ٻڌوني ڪئين پگهون آپ ڪرشي. (29) ڪم تو پگهون تمون نئ ايسو ڪريست ري ڪري اي موقعو ڏيڏوه جي تمي نه رُوگو ايسو مانه وشواس راکو، پڻ اوئا هارو ڏڪ پڻ سهو. (30) هيوئ نمونئ

تمی همریئم تکلیب سھوھ ریا، زم مئین تمارئہ رُوپرو سھئی ان ھمئئہ پڻ سھونھ ريو، زم تمی ھومپزوھ ریا.

ايسو را زم گريبي ٿي ويو

2 ① ھوئہ ايسو کريست ري کري تمون نئہ حوصلو زڙيوھ، اوتا را پريم ٿي تمون نئہ ھيمت زڙيوھ، پويتر آتما ري کري تمی آپت ۾ ھپ راکوھ، ان تمی ڏٺيا ان قياس ڪروھ. ② تيام تمی مون نئہ پورئہ نمونئہ کُش راکو ان آپت ۾ ھيڪ من ٿين ريو. آپت ۾ پريم راکو، آپت ۾ ھپ راکو، ان ھيڪ من ٿين ريو. ③ تمی آپرو مون وڌاريا ھارو ڪا آپري وڌائي ڪريا ھارو ڪئين مت ڪرو، پڻ ھيڪا پيڙا ٿي گريبي ھون وو، ان پيڙون رو آپ ٿي گھڻو مون راکو. ④ تمون موئين ٿي ھر ھيڪ رُوگو آپرا پارام نہ سوچئہ، پڻ ھر ھيڪ پيڙون رو کيال پڻ راکئہ. ⑤ تمی ايوي سوچ راکو جيوي ايسو کريست رئي ھتئي.

⑥ او پگھون جيوو ھتو، پڻ اوئہ ام نہ ھزميو

جي ھون پگھون ھرکو ٿين آپرو قائيدو زويھ.

⑦ پڻ اوئہ آپرو قائيدو ھاو ساڏيو،

ان منڪ ذات ٿين شيواڌاري جيوو ٿيو.

⑧ ان منڪ ھوتون او گريبي ٿي ووڍو،

ان موت ھوڏي، ھوڙي مانھ مريا ھوڏي پڻ،

پگھون را ڪيڏام ريو.


⑨ ان تيام پگھون اوتا نئہ

ٻڌون ٿي اونسليا درجا مانھ راکيو،

ان اوتا نئہ ايوو مون ڏيڏو

جيو پيڙون ٻڌون را مون ٿي وڌارئہ سئہ،

⑩ زم ايسو را مون ۾



آڪاش ۾، ڌرتي مانھ، ان ڌرتي هيٺ پڻ جيو ڪوئي ھوئ،
 اُو ٻڌائي ايسُو ري پڳي پڙين اُوئا رئي پُوڙا ڪرئ،
 ⑪ ان ٻڌائي اي وات مونئ
 جي ايسُو ڪريست پريُو سئ،
 زم پڳوون ٻاپ را وڪوڻ تئ.

وشواسيون رءُ ايوا ناٿوڪا ٿيوو جيوارات را تارا ناٿوڪا ٺيڪائھ

⑫ ھيوئ نمونئ، مارون پريمي پايون ان بينون، زم تمي اڳي ھميش پڳوون
 را ڪيڏام رياھ، تم نہ رُوڳو مارا آيا رئي وات زوئين پڻ ھمئ پڻ زئيون
 ھون تمون ڪن نئي، تمي اڳي ٿي وڌارئ پڳوون را ڪيڏام ريتا ريو، ان
 ھاسا من ٿي پڳوون رو مون راڪين تارڻ را مارڳ مانھ ویتا ريو. ⑬ ڪم
 تو اُو پڳوون آپ سئ جيو تمارا من ۾ آپرو ڪوم ڪرين آپري مرضي مانھ
 وُڍا رو شونق پيدا ڪرئ ان ھم ڪريا رئي ھيمت ڏئ. ⑭ ٻڌوئي ڪئين
 جھيڙا جھڳڙا ان ڳلا ڪريا وڳر ڪرو، ⑮ زم تمون مانھ ڪوئي الزوم نہ
 ھئئ ان تمي ڪيا رو نقصون نہ ڪرو، ان تمي ايئا زمونا رون پُونڌون ان



ڪراپ ٿيل منڪون وسا
 پڳوون را پيڏوھي پاڙ
 ٿين وو. تمي ايئا ڏنيا
 رون منڪون نئ سوجھرو
 ڏيو، زم تارا انڌارام

سوجھرو ڏئ، ⑯ ان پڳوون را وچن مانھ ویتا ريو، جيا نئ مونيئ ھميش
 رو جيون زڙئ. ھيوئ نمونئ ايسُو ڪريست رئ وڙي پاسو آيا رئ ان نيا ڪريا
 رئ ڏي ھون تماري ڪري آپرا پارام ڪشي ٿي ڪي ھيڪيھ جي مارئي حياتي

ڪيڪ ڪوم رڻي ٿيڻ، ان مارئي شيوا ڪريا رڻي مينت ڦائڻا واڙي ٿيڻ. (17) زئيون تمي وشواس راڪين آب نڻه پڳوون را نوم مانه ڏين پڳوون رڻي شيوا ڪروه ريا، تو پلڻه مون نڻه موت رڻي سزا زڙڻه ان هون آڀرو جيو پڳوون را نوم مانه ڏيون، توئي پڻ تماري ڪري مارا من ڀر ڪشي سڻه ان هون تمون ٻڌون پيڙو ڪش سون. (18) هايا وات ري ڪري تمارون منون ڀر پڻ ڪشي ٿڻه ان تمي پڻ مون پيڙا ڪش ٿيو.

پولوس ٽيمٽيس ان ايفرڊنس نڻه ميليا را پارام همپزاوڻه

(19) پريو ايسو مانه پروسو راڪيا ري ڪري مارئي اميد سڻه جي هون جلدتي ڀر ٽيمٽيس نڻه تمون ڪن ميلي، زم تمارا پارام ڪهر پاڙيا ٿي مارئي هيٺ وڌڻ. (20) ڪم تو مون ڪن ٽيمٽيس جيوو پيڙو ڪوئي نٿي جيو هاس ڀر تمارو ڪيال راڪڻ. (21) ٻڌائي منڪ ايسو ڪريست ريون واتون مانه نئين، پڻ آڀريون آڀريون واتون مانه ڏيون ڏڻ. (22) پڻ تمون نڻه پوري ڪهر سڻه جي ٽيمٽيس ڪيوو منڪ سڻه، زم ڏيڪرو آڀرا ٻاپ پيڙو ڪوم ڪرڻ، تم اوڻه ايسو را پارام ڪشي رڻي ڪهر همپزيا ڀر مون پيڙي شيوا ڪريڻ. (23) تيام مارئي اميد سڻه جي، زئيون مون نڻه ڪهر پڙڻه جي مون مانه ڪورڻ رو ڦينصلو ڪيوو ٿيڻي، تئيون هون جهت ڀر ايڻا نڻه تمون ڪن ميلي. (24) مون نڻه پريو ايسو مانه پڪو يقين سڻه جي هون پڻ جلدتي ڀر تمون ڪن آويڻ.

(25) پڻ مئين اي ضروري هزميو جي هون ايفرڊنس نڻه تمون ڪن پاسو ميلون. اي مارو وشواسي پائي سڻه، مون پيڙو شيوا ڪريا واڙو ان مون پيڙو پڳوون را ڪيڏا مانه وڍا واڙو سڻه، ان تمي ايڻا نڻه سوندين مون ڪن ميلي تو، زم اي ماري همٿوڪي ضرورت رڻه ٿوڻه مارئي شيوا ڪرڻ. توئي پڻ هون ايڻا نڻه تمون ڪن پاسو ميلون رهيو، (26) ڪم تو ايڻا نڻه تمون ٻڌون ٿي مليا رڻي سڪ سڻه، ان اي گڻتيون ڀر سڻه ڪم تو تمي هومپزيوه جي او مونڏو سڻه.

27) اي هاسيئي وات سٺه جي اي مونڏو هتو، ان اي تو ايوو مونڏو هتو جي مريا مانه هتو. پڻ پڳوون ايتا مانه ڏٺيا ڪريي. پڳوون نه رُوڳو ايتا مانه ڏٺيا ڪريي، پڻ مُون مانه پڻ ڏٺيا ڪريي، زم مُون نٺه قيڌ را ڏڪ ۾ پيزو ڏڪ نه ٿه. 28) تيام مُون نٺه گهڻو ڪيال ٿيو جي ايتا نٺه جلدِي تمون ڪن ميلون، زم ايتا نٺه وڙي ڏيڪين تمي ڪُش ٿيو، ان مارو ڏڪ پڻ گهٽ ٿه. 29) تيام تمي وشواسي پائي ان پينون ايتا ٿي پوري ڪُشي ٿي مليا، ان هيون منڪون رو گهڻو مون راکو، 30) ڪم تو اي ايسو ڪريست ري شيوا هارو آڀرو جيو ڪترام نوڪين مريا واڙو هتو، زم مارئي شيوا جيي تمون ٿي پوري نه ٿي، اي آپ آوين پوري ڪرئ.

آپ مانه نئين پڻ ايسو مانه پروسو راکو

3 ① هوه، پايون ان پينون، پريو ايسو ٿي واسطو راکيا ري ڪري ڪش ريو. هون هائي هاڳي وات وڙي وڙي گهڻا شونق ٿي لڪونه، ان تمون هارو قائيڏا واڙي سٺه، ڪم تو هم ڪريا ٿي تمي نقصون ٿي پچي زاشو.

② اوتون يهودي منڪون ٿي هوشيار ريو، جيا ام شيڪارٿه جي تارن ليڏا هارو توهر ڪراوو ضروري سٺه. او تو ڪوترون جيوا ڪراپ سٺه، ان اوتون را ڪوم پڻ پونڏا سٺه. او ريت پرموئنه توهر ڪرايا ٿي آپ نٺه پڳوون ري مرضي مانه وويڏا واڙا هزمئه، پڻ هاس ۾ او رُوڳا ڏيل نٺه واڊيا واڙا سٺه. تيام تمي اوتون ٿي هوشيار ريو. ③ ڪم تو اوتن، پڻ آبي پڳوون ري مرضي مانه وويڏا واڙا سون ان پڳوون ري نظر ۾ زوئنه توهر ٿيل سون، جيا پڳوون را ڏيڏل پويتر آتما ٿي پڳوون رئي شيوا ڪرونه ان ايسو ڪريست مانه پروسو راکين اوتا را وڪوڻ ڪرونه، ان آپ مانه ڪئين پروسو نٿي راکتا.

④ جي منڪ تارن ليڏا هارو آپ مانه پروسو راکي هيڪٽ، تو مارو آپ مانه پروسو راکيا رو گهڻو حق هوئ. جي ڪوڪ ام سوچئه جي او آپ مانه

پروسو راڪي هيڪڻه، تو هُون آپ مانه اُونا ٿي گهڻو پروسو راڪي هيڪونٽ. ⑤ زلميا رڻه اَنَمڻه ڏي مارئي توهه ٿئي، هُون اسرائيلي قُوم رو سون، بنيامين ري ذات ٿي سون، ٻاپ ڏاڏون ٿي پڪو عبراني سون، فريسي پالٽي رو منڪ ٿين مَوسِي رُون لڪل حُڪمون مانه سڪتي ٿي وُڍا واڙو هتو، ⑥ هُون آپرا يهُودي ڌرم مانه اتا شونق ٿي ويتو جي هُون وشواسي منڌري نڻه تنگ ڪرتو، ان هُون مَوسِي رُون لڪل حُڪمون مانه ايوڻه نمونڻه وُڍو جي مُون مانه ڪيڻه ڏوهه ڪريا رو الزوم نه هڻيو. ⑦ پڻ هائي ٻڌي واتون جيا نڻه اڳي هُون قائيڏا واڙي هڙمتو، ايسو ڪريست ري ڪري هايون نڻه مڻين نَقصون واڙي هڙمي. ⑧ جي پڻ واتون مُون نڻه ايسو ڪريست نڻه اوڙڪيا ٿي روڪڻه، هُون اُو ٻڌي واتون نَقصون واڙي هڙمونه، ڪم تو مارڻه پڙيو ايسو ڪريست ٿي واسطو راڪو ٻڌيون واتون ٿي موٽي وات سڻه. ايسو ڪريست ٿي واسطو راڪيا ري ڪري مارو هيويون ٻڌيون واتون مَر نَقصون ٿيوه. پڻ هُون هايون ٻڌيون واتون نڻه گهنڌڳي را زم هڙمونه زم مُون نڻه ايسو ڪريست ري ڪري اي قائيڏو زڙڻه، ⑨ جي هُون اُونا ٿي واسطو راڪي هيڪون. هُون مَوسِي رُون لڪل حُڪمون مانه وُڍا ٿي پيڏوهي نئين ٿيون، پڻ مُون نڻه. تارڻ تيام زڙشي، ڪم تو هُون ايسو ڪريست مانه وشواس راڪونه ان پڳوون مُون نڻه وشواس راڪيا ري ڪري ماڦي ڏين ڏوهون ري سزا ٿي آزاد ڪرشي. ⑩ مارو روڳو اي مطلب سڻه جي هُون ايسو ٿي پورڻه نمونڻه واسطو راڪون، اُونا رڻه جيوي اُونيا رڻي ڪڙا زوئين پورڻه نمونڻه اُونا را زم وون، ان اُونا ري ڪري پورڻه نمونڻه اُونا را زم ڏڪ سهون. مارو مطلب اي سڻه جي زم ايسو پڳوون رو ڪيڏو مونين ڏڪ سهين مريو، تم هُون پڻ ايسو ٿي واسطو راڪين موت هُودي پڳوون رو ڪيڏو مونتو ريون، ⑪ زم ڪيوڻه پڻ نمونڻه آپرو مقصد پورو ڪرين هُون موت ٿي جيوي اُونون.

تارن لیذا هارو پوري ڪوشش ٿي ویتا ریو

⑫ هُوَئِه ام نٿي جي مارو مقصد پورو ٿي گيهو ڪا هون هايون واتون ۾ پڪو سون، پڻ هون پوري ڪوشش ٿي آڳڙ وڌونہ زم هون او مقصد پورو ڪرون، جيا هارو ايسو ڪريست مون نئه سونديوه. ⑬ پايون ان بينون، هون ام نٿي هزمتو جي مئين مارو مقصد پورو ڪري ليڏوه، پڻ هون روڳو ام ڪرونه، هون ٿيل واتون نئه ويهارين آيا واريون واتون هارو پوري ڪوشش ٿي آڳڙ وڌونہ. ⑭ زم مقابلام انصاب ليذا هارو ڊوڙيا وازو وونهر لمٽو نه وارين هومو زوئين ڌنگ هُوڏي ڊوڙهه، تم هون مرتون هُوڏي پوري ڪوشش ٿي آڳڙ وڌو ريونہ، زم مون نئه آڪاش موئين ريا رو انصاب زڙهه، جيا نئه ليذا هارو پڳوون مون نئه ايسو ڪريست ري ڪري آپ ٿي واسطو رکايوه.

⑮ تيام آبي جيا پڪو وشواس راکونہ، آپئنه هيويي سوچ راکوو. پڻ جي تمی ڪياڪ وات ۾ پيزنه نموننه هزموه جي تمی پيڏوهي سو، تو پڳوون تمون نئه هائي وات پڻ ساويي ڪرين هزماوشي. ⑯ پڻ ڪاس وات اي سئه، زتي واتون آبي هزمنوه، اوئون واتون مانہ آپئنه ويوو ڪپنه.

⑰ پايون ان بينون، تمی ٻڌائي پيزا ٿين مارا نمونا پرموئنه وو، ان اوئون منڪون نئه زوئين اوئون را زم وو، جيا امارا ڏيڪاڙل نمونا پرموئنه وه. ⑱ ڪم تو گهڻا ايوا منڪ سئه، جيون را پارام مئين اڳي گهڻي وار تمون نئه ڪيڏو تو، ان همئنه پڻ روتو روتو ڪونہ ريو، جيا ايسو ڪريست را ڏشمڻ سئه ان اوئا مانہ وشواس نٿي راکتا جي اوئا رئه هُوڙي مانہ مريا ٿي تارن زڙهه. ⑲ هيوون منڪون نئه هميش رو موت زڙشي. او ڏنيا رون منڪون رون ڪيالون مانہ وين پڳوون ري جڳا ۾ آپرا پيت را پارام سوچئنه، ان جيا را پارام اوئون رئه شرم ڪروو ڪپنه، اوئا را پارام آپرا وڪوڻ ڪرئنه.

⑳ پڻ آبي ايئا ڏنيا را منڪ نٿي، آبي آڪاش را منڪ سون ان آپئو آڪاش

۾ ریا رو حق سئہ. ان آپی تارن ڏیڏا واڙا پریو ایسو کریست رئی وات زوئونه ریا، جیو آکاش ٿی آوشي. ②1 او آڻا ماتي را ڏیل یدلوشي، ان اوئا را آپرا مون واڙا ڏیل جیوا ناوشي. هائي كوم او آپري اوئا هاگي کڙا ٿي کرشي، جیا ٿي او ٻڌوئي کئین آپرا کیدام را کي هیڪئہ.

هميش نائوکیون واتون مانہ ویوو

4 ① تیام، مارون پایون ان پینون، تمی جیا ماری کری وشواسی ٿیاہ، تمی جیون ٿی هون پریم را کونہ ان جیون نئہ ملیا هارو هون سکونہ، جیون ری کری مارا من ۾ کُشي سئہ ان جیا ماری شیوا رو انصاب سو، مارون پریمی پایون ان پینون، همروم پریو ایسو ٿی واسطو را کین وشواس مانہ ویتا ریو.

② ٻائي یوئودیم، ان ٻائي سنخي، هون تمون پیئون نئہ منت کرونہ جی تمی پریو ایسو ٿی واسطو را کیا ری کری آڻت ۾ نہی زائو. ③ ان سزگس، تون جیو آپرا نوم را مطلب پرموتئہ مون پیرو پگھون رئی شیوا کریام ایموندار سئہ، تون هایون پیئون نئہ منایا ۾ هایون رئی مدت کر. هایي پی زئینی ایسو را پارام کُشي رئی کٻر همپزایا ۾ مون پیڙی ڏوروڻ ۾ مینت کرئی، زم کلیمینس ان پیڙی مون پیرو کوم کریا وازی پڻ مینت کرئی. هایون ٻڌون را نوم پگھون کن جیون را کتاب ۾ لکل سئہ، جیا موئین همیش رو جیون لیڏا وازون را نوم لکل سئہ.

④ پریو ایسو ٿی واسطو را کیا ری کری همیش کُش ریو. هون وڙی کونہ، کُش ریو. ⑤ تمی نرم طبیعت ٿی ایوئہ نمونئہ وو، زم ٻڌون منکون نئہ تماری نرمی رئی کٻر پڙئہ. پریو ایسو آیا وازو سئہ. ⑥ کیا پڻ وات رئی گئتی مت کرو، پڻ هر هیڪ وات ۾ پرائنا ان منت کرین ٿورو مومین تمی پگھون ٿی وینتی کرو. ⑦ ان پگھون ٿی زڙل شونتئی، جئی منکون رون ٻڌون کیالون ٿی قائیڏا وازی سئہ، تمارئہ ایسو کریست ٿی واسطو را کیا ری کری تمارا من ان

تمارا ڪيال هر ڪراپ وات ٿي پڇاوين راکشي.

⑧ آکر ڀر، پايون ان پينون، زتي واتون هاسي سئ، زتي مون واري سئ، زتي انصاف واري سئ، زتي پويتر سئ، زتي نائوڪي سئ، زتي ميني سئ، جيوي پڻ پلائي هوئ، ان جئين ڪئين وڪوڻ ڪريا جيوو هوئ، ⑨ هايون واتون مانھ تمي ڏيون ڏيو. جي واتون تمي مون ٿي شيڪيه، ان هزميه، ان هومپزيه، ان مون ڀر ڏيڪيه، هايون ٻڌيون واتون مانھ وو. ان پگھون، جيو من ڀر شونتئي ڏيڏا وازو سئ، او تمون پيڙو هوشي.

پولوس امدان هارو فليپي شهر رن وشواسيون رو ٿورو مونئھ

⑩ هون پريو ايسو ٿي واسطو راکين گھڻو ڪش ٿيوھ، جي تمي نيٺ وري مارو ڪيال راکيوھ. تمي تو اڳي مارو ڪيال راکتا ٿي تا، پڻ تمون نئھ مارئي مدت ڪريا رو ڪئين موقعو نه زڙيو. ⑪ هون هم نئي ڪيتو ڪم تو مون نئھ امدان رئي ضرورت سئ. ڪم تو مئين شيڪيوھ جي جيوي پڻ مارئي حالت هوئ، پلئھ نائوڪي هوئ ڪا ڪراپ هوئ، هون اوٽا ڀر ڪش ريونھ. ⑫ مون نئھ ڪڀر سئھ جي گريبي ڀر ريوو ڪي سئ، ان موج ڀر ريوو ڪي سئ. مئين ڌرم رئي اي اونڌي وات شيڪيه، جي هر وات ڀر ان هر حالت ڀر، پلئھ ڪائين ڍاپون ڪا پوکي مرون، پلئھ موج ڀر هوئون ڪا مون ڪن ڪئين نه هوئ، توئي پڻ هون ڪش ريونھ. ⑬ هون ايسو ڪريست ٿي واسطو راکيا ٿي ٻڌوئي ڪئين سھي هيڪونھ، ڪم تو او آپري ڪڙا ٿي مون نئھ هيمنت ڏئھ.

⑭ توئي پڻ تمي نائوڪو ڪريو، جي تمي مارا پائي ٿين ماري تڪليپ ڀر امدان ڏين مارئي مدت ڪريھ. ⑮ ان تمون نئھ تو ڪڀر سئ، فليپي شهر رن وشواسيون، جي زنيون شروع ڀر تمي ايسو را پارام ڪشي رئي ڪڀر مون ٿي هومپزين مونئي تي، ان تيا ڪيڙ هون تمارا مڪڏنيھ صوپا ٿي گپوت پرو، تنيون ڀري ڪئي وشواسي منڌري مارئھ شيڪاڙيا را هاتا ڀر مارئي مدت نتئي ڪري،

پڻ رُوگهڻي تمي مارا پايي ٿين مارئي مدت ڪرئي ٿي. (16) زئيون هون تمون ڪن ٿين ٿيسلنيڪي شهر ۾ هتو، تئيون تمي وڙي وڙي مارئي ڪپ پورئي ڪريا هارو مون ڪن اِمڌا ميلئي. (17) ام نتي جي هون اِمڌا ليڌا هارو ڪرونه ريو. پڻ هون ايئا هارو ڪرونه ريو، جي زم وياز مانه پٺيها ڏيڌا ٿي پٺيهون ۾ قائيڏو ٿه، تم تماره اِمڌا ڏيڌا ٿي تمون نئه پگهون رو آشيرواڏ زڙيا رو قائيڏو ٿه. (18) مون ڪن ٻڌوئي ڪئين سه ان هون موج ۾ سون. مارئي ڪاپئي پورئي ٿي گهيه، ڪم تو مون نئه ايفرڊئس ٿي تماري ميلل شينهنون زڙيه. هائي تمارئي ڪرل شيوا پگهون را نوم مانه ساڙل ڪشبو واڙا ڏونپ را زم سه، ان پگهون هايا ٿي ڪش ٿين قبول ڪرئ. (19) ان پگهون، جيا رئي شيوا هون ڪرونه، او آڀرا آڪاشي هڪ پرموئنه تماره ايسو ڪريست ٿي واسطو راکيا ٿي تمارئي هر ڪاپئي پورئي ڪرشي. (20) آڀتا ٻاپ پگهون را وڪوڻ هميش هوڏي ٿيتا رئه! آمين.

پولوس فليپي شهر رون وشواسيون ٿي موڪلاوئھ

(21) تمي اوئون ٻڌون نئه نمسڪار ڪيا، جيا ايسو ڪريست ٿي واسطو راکين پگهون را سونڊل منڪ سه. جيا وشواسي پائي مون پيڙا سه، او تمون نئه نمسڪار ڪئ. (22) ٻڌائي پگهون را سونڊل منڪ، ڪاس ڪرين او جيا رومي حڪومت ري نوڪري ۾ سه، او تمون نئه نمسڪار ڪئ. (23) پريو ايسو ڪريست تمون ٻڌون مانه ڪريا ڪرئ!

ڪُلسيون را نوم مانه لکل کت رئي هزمونئي

کت لکيا وازو

اي کت پولوس لکيو، ان تيمٽيس اوتا پيڙو هتو (ڪُلسيون 1:1). ام لاڳهه جي اوت توتڻه لکيو زئيون او پرهين وار روم شهر موئين رومي حڪومت رو قيدي هتو (ڪُلسيون 3:4). اوتڻه پيئون سالون هودي مسواڙ مانه ليدل گهر موئين قوج را پاهرام ريتو (مڪ شيلون را كومر 16:28، 30). زئيون پولوس نڌ کبر پڙئي جي ڪُلسي شهر رون وشواسيون نڌ ڪئينڪ منڪ ڪوڙي واتون شيڪاڙهه ريا، تعيون اوت اي کت، اندازام 60ع م. اوتون نڌ لکيو. ايتا کت پيڙو پولوس فليمون نڌ پڻ کت ميليو، جيو اوت ري وشواسي منڌڙي رو منڪ هتو.

کت ڪيون منڪون هارو لکيو

پولوس اي کت ڪُلسي شهر رون وشواسي منڪون هارو لکيو (ڪُلسيون 2:1). ڪُلسي شهر رون منڪون نڌ ڪُلسي ڪيتا، ڪُلسي اسد صويا رو هيڪ شهر هتو. اوتا شهر موئين ڪئينڪ يهودي قوم را منڪ هتا، پڻ گهڻا منڪ ڌاري قوم را هتا، پولوس آپ ڪُلسي شهر موئين نڌ گيو، پڻ اوت ترڻ سال اوتا صويا را افسس شهر موئين ايسو را پارام همپزابو (مڪ شيلون را كومر 1:19-1:20). اوتڻه ايفراس نومي منڪ وشواسي ٿيو، ان اوت ڪُلسي شهر موئين زائين اوت رون منڪون نڌ ايسو را پارام همپزابو (ڪُلسيون 7:1). ان او ايفراس آپ هتو. جيئڻه پولوس ڪن زائين ڪُلسي شهر رون وشواسيون را پارام همپزابو (ڪُلسيون 8:1). پولوس اي کت لوڊيڪه شهر رون وشواسون نڌ پڻ پيڻ همپزابا رو ڪيڏو (ڪُلسيون 16:4).

کت لکيا رو مطلب

پولوس اي کت ايتا هارو لکيو، ڪم تو منڪ وشواسيون نڌ اي ڪوڙي واتون همپزواتا ريا، جي روڳو ايسو مانه وشواس راڪيا ٿي تارڻ نئين زڙهه، پڻ وشواسيون رڻ موسي رون لکل حڪمون مانه پڻ ويو (مثال کاڌا، پرپون، ان توهر وازيون واتون مانه ويو). آڪاشي ڏوتون رئي پوزا ڪروو، ان ڪئينڪ کاس گيون پڻ شيڪوو. پولوس هزمائوهه جي هايون واتون مانه ن ويو پڻ روڳا ايسو ريون واتون مانه ويو. ڪم تو ايسو ٻڌون ٿي موتو سڻ ان روڳو ايسو ٿي واسطو راڪيا ٿي گيون ان تارڻ زڙهه.

اینا کتاب را شاستر تی پیزا حوالا:

کُلسیون 7:4 افسیون 21:6	کُلسیون 1:1 کوم 19-1:9
کُلسیون 9:4 فلیمون 16-8:1	کُلسیون 1:1 کوم 3-1:16
کُلسیون 10:4 کوم 29:19	کُلسیون 1:1 کوم 4:20
کُلسیون 10:4 کوم 4:20	کُلسیون 7:1 فلیمون 23:1
کُلسیون 10:4 کوم 2:27	کُلسیون 24:1 کوم 16:28
کُلسیون 10:4 کوم 25:12	کُلسیون 25:1 کوم 19-1:9
کُلسیون 10:4 کوم 13:13	کُلسیون 11:2 پیدایش 14-9:17
کُلسیون 10:4 کوم 39-37:15	کُلسیون 14:2 احبار 34:27-1:1
کُلسیون 10:4 فلیمون 24:1	کُلسیون 14:2 عبرانیون 13-7:8
کُلسیون 12:4 کُلسیون 8-7:1	کُلسیون 14:2 عبرانیون 18-1:10
کُلسیون 12:4 فلیمون 23:1	کُلسیون 16:2 احبار 47-1:11
کُلسیون 14:4 کوم 2:27	کُلسیون 16:2 مرقس 19-18:7
کُلسیون 14:4 کوم 16:28	کُلسیون 16:2 احبار 44-1:23
کُلسیون 14:4 فلیمون 24:1	کُلسیون 16:2 1 تواریخ 31:23
کُلسیون 17:4 فلیمون 2:1	کُلسیون 16:2 متی 8-1:12
کُلسیون 18:4 کوم 16:28	کُلسیون 3:4 کوم 31, 16:28
	کُلسیون 7:4 کوم 4:20

کُلسیون

را نوم مانه پولوس رو لکل کت



1 ① هُون لکيا وازو پولوس سون، جيو پگوون ري مرضي پرموئنه ايسو کريست رو هيک مک شيلو سون. اي کت مارا پاها ٿي ان آپنا وشواسي پائي تيمٿيس را پاها ٿي لکل سه.

2 ② کلسي شهر رون پريمي وشواسي پايون ان پنون، تمی جيا پگوون را سونيدل منک سو ان ايسو کريست ٿي واسطو را کين پکو وشواس را کوھ، پگوون آپنو باپ تمون مانه کُريا کرئه ان تمون ننه هکي را کئه!

پولوس ڪلسي شهر رن وشواسيون هارو پڳوون رو ٿورو مونته ان پرائنا ڪرته

③ امي هميش اپنا پريو ايسو ڪريست را ٻاپ پڳوون رو ٿورو مونونه زئيون امي تمون هارو پرائنا ڪرونه، ④ ڪم تو امي هومپزيوه جي تمي ايسو ڪريست مانه ڪيوو پڪو وشواس راکوه، ان پڳوون رن ٻڌون سونيل منڪون ٿي ڪيوو نائوڪو پريم راکوه. ⑤ تمي ايوو وشواس ان ايوو پريم ايئا هارو راکوه ڪم تو تمارو پروسو سئه جي تمون هارو آڪاش موئين هڪ تيار سئه. هيا آڪاشي هڪ را پارام تمي هاسا وچن ۾ هومپزيو، زئيون ايسو را پارام ڪشي رئي ڪهر پيرهين تمون ڪن پوگهي. ⑥ زم پيز ٿي فصل ٿه، تم اي ڪشي رئي ڪهر پوري دنيا ۾ نائوڪو اثر ڪرته رئي ان پڪرته رئي، جيوئه نمونته اونا ڏي ٿي لين تمون ڪن پڻ اثر ڪرته رئي ان پڪرته رئي، جيڏي تمي هومپزيو ان تمون نئه پوري ڪهر پڙي جي هاس ۾ پڳوون منڪون مانه ڪيوئي ڪريا ڪرته. ⑦ اي ڪشي رئي ڪهر تمي امارا پريمي پائي ايفراس ٿي شيڪئي، جيو امون پيزو پڳوون رئي شيوا ڪرته. او ايمونڌاري ٿي تمون هارو ايسو ڪريست رو شيواڌاري سئه، ⑧ ان اوئه امون نئه تمارا پريم را پارام همپزيو، جيو پريم پويتر آتما تمون نئه ڏيڏوه.

⑨ تيام، زئيون امي تمارا پارام هومپزيو، اونا ڏي ٿي لين امي تمون هارو هميش پرائنا ڪرتا ريونه، ان پڳوون ٿي وينتئي ڪرونه جي او پويتر آتما ري ڪرا ٿي تمون نئه پوري عقل ان هزم ڏهه زم تمون نئه پڳوون ري مرضي رئي پوري ڪهر پڙهه. ⑩ امي ايئا هارو وينتئي ڪرونه، جي زم پريو نئه وٽه هم تمي وو، ان هر وات ۾ اونا نئه ڪش ڪرو. زم پيز ٿي فصل ٿه، تم تمارو وشواس تمون موئين نائوڪو اثر ڪرته ان وڌه، ان تمي هر نائوڪو ڪوم ڪرو ان پڳوون ٿي پورهه نمونته واسطو راکيا ۾

آڳڙ وڌو. ⑪ ڀڳوونَ آپري عجيب قدرت پرموئنه تمون ننه ٻڌي ڪڙا ٿي هيئت ڏئه، زم تمي هر ڏوروڻ سهو ان منڪون ٿي صير راکو، ان ڪشي ٿي ⑫ تمي ڀڳوونَ ٻاپ رو ٿورو مونو، جيئنه تمون ننه ايئا رنه لائيق ڪرياه جي تمي ڀڳوونَ رون پيزون سونيدل منڪون پيڙا آڪاشي سوجها موئين اوئا رو وائيدو ڪرل هڪ ليو. ⑬ اوئه آپون ننه شيطونَ را اندارا واڙا قوضا ٿي سڏايه، ان آپرا پريمي ڏيڪرا ايسو را راز موئين اوٿياه. ⑭ ايسو ري ڪري آبي ڏوهون را قوضا ٿي آڙا ٿياه، مطلب آپون ننه ڏوهون رئي ماقئي زڙيئه.

ڀڳوونَ ايسو ننه ٻڌون ٿي گهڻو مون ڏيٺوه

⑮ ايسو ان ڀڳوونَ ٻي ئي هيڪ را هيڪ سئه،

ان جي واتون ان ڏيڪل ڀڳوونَ موئين سئه
 او واتون ايسو موئين ساوي ڏيڪاڙل سئه.

جئين ڪئين ڀڳوونَ رو ناوَل سئه،
 ايسو اوئون ٻڌون ٿي موٽو سئه
 ان اوئا رو حق ٻڌون مانه سئه.

⑯ ڪم تو ڀڳوونَ ٻڌوئي ڪئين ايسو ري ڪري نايو،

جئين ڪئين آڪاش مانه سئه ان جئين ڪئين ڌرتي مانه سئه،
 جئين ڪئين ڏيڪل سئه ان جئين ڪئين ان ڏيڪل سئه،
 جيا رو پڻ راز، ڪڙا، آڳيونئي، ڪا اڪتيارئي سئه،
 پلئه آڪاشي ڏوت، ڪا پوت، ڪا ڏيو ڏيوٽونا هوئه.
 ڀڳوونَ ايسو رنه هيلئه ايسو هارو ٻڌوئي ڪئين نايو.

⑰ ايسو آپ ٻڌون ٿي مور هتو،

ان ايسو ري ڪري ٻڌوئي ڪئين ويتو ره.

⑱ ان ايسو آپ وشواسي مندڙي مانھ سئھ،

زم ماٿو ڏيل مانھ سئھ.

ايسو وشواسي مندڙي نئھ نايا واڙو سئھ.

او ٻڌون ٿي موتو سئھ ان اوتا رو حق ٻڌون مانھ سئھ،

ڪم تو او ٻڌون ٿي مور مرلون موئين ٿي جيوي اونيو،

زم او هر وات ۾ آڳڙ هوئھ.

⑲ ڪم تو پڳوون آپري ڪشي ٿي اي قينصلو ڪريو

جي ٻڌي واتون جي آپ موئين سئھ،

او ٻڌي ايسو موئين هوئھ،

⑳ زم او ايسو رئھ هيلئھ ٻڌون ٿي منومئا ڪرئھ.

ايسو آپرو جيو هوزي مانھ ڏين آپرا لويي ٿي

پڳوون را ان منڪون را آپت ۾ منومئا ڪريا.

ان هيئھ نمونئھ جيئن ڪئين ڌرتي مانھ سئھ،

ان جيئن ڪئين آڪاش مانھ سئھ،

پڳوون ايسو رئھ هيلئھ اوئون ٻڌون ٿي منومئا ڪريا.

㉑ اڳي تمي پڻ تمارون ڪراپ ڪومون ري ڪري پڳوون ٿي رينھال هئا،

ان آپرا من ۾ اوتا ٿي وير راکتا. ㉒ پڻ هوئھ پڳوون ايسو رئھ منڪ ٿين مريا

ٿي تمون ٿي منومئا ڪرياھ، زم تمون نئھ پويتر، پيدوهي ان الزوم ووٿا آپ

هو ما اوپاڙئھ، ㉓ جي تمي پڪو وشواس راکين پوري هيمنت ٿي وشواس مانھ

ويتا ريو، ان آڪاشي هڪ ليڏا رو پروسو راکتا ريو، جيا را پارام تمي ايسو

ري ڪشي ري ڪبر ۾ هومپڙيوھ. اي ايسو را پارام ڪشي رئي ڪبر پوري ڏنيا ۾

ٻڌون منڪون ۾ همپڙاول سئھ، ان هون پولوس هائي ڪشي رئي ڪبر همپڙايا هارو

شيواداري راکل سون.

نڪ تڪليپون سهينَ

ايسو را پارام ڪشي رئي ڪبر ٻڌون ننه همپزاوونو

24) همئنه هون ايتون ڏڪون مانھ ڪش سون، جيا هون تمون هارو سهونھ ريو، ان زم ايسو ڪريست تڪليپون سهي، تم هون آپ وشواسي منڌري هارو، جي ايسو را ڏيل را زم سئ، مارا آڀرا ڏيل مانھ او ٻڌي تڪليپون سهونھ ريو، جي ايسو ري ڪري سهو پڙشي. 25) هون وشواسي منڌري رو شيواڌاري ٿيوھ، ڪم تو پگھون مون ننه آڀرا ايٺا ڪوم مانھ تمون هارو راکيوھ، جي هون پگھون رو وچن ٻڌون منڪون ننه پورنه نموننه همپزاوون. 26) مطلب، هون پگھون رئي اي اونڌي وات همپزاوون جي پگھون دنيا را شروع ٿي لين هر زمونا رون ٻڌون منڪون ٿي هٿارين راکئي ٿي، پڻ همئنه آپرون سونيل منڪون ڪن ساوي ڪريھ. 27) پگھون رئي مرضي هٿي جي او آپرون سونيل منڪون ننه ڪبر ڏنه جي اي اونڌي وات ڌاريون فومون هارو ڪيوئي موتي ان مون واڙي وات سئ. ان او وات اي سئ، جي ايسو ڪريست تمون ڌاري قوم واڙون را من موئين رئ، جيا ٿي پروسو ٿھ جي تمون ننه آڪاش موئين مون زڙشي. 28) امي ايسو ڪريست را پارام هر هيڪ منڪ ننه همپزاوونھ، ان پوري عقل ٿي هر هيڪ منڪ ننه هزماوين شيڪاڙونھ، زم امي هر هيڪ منڪ ننه پگھون هومو ايسو ڪريست ٿي واسطو راکيا ٿي وشواس ۾ پڪو اوڀاڙون. 29) ايٺا هارو هون پڻ گهڻي ڪوشش ٿي پگھون ري ڏيڏل هيٺ پرموننه مينت ڪرونھ، جي هيٺ پگھون آڀري ڪڙا ٿي مون ننه ڏيتو رئھ.

2 1) ماري مرضي سئ جي تمون ننه ايٺا وات رئي ڪبر هوئ، جي هون تمون هارو، ان لوديڪيه شهر واڙون هارو، ان اوئون ٻڌون وشواسيون هارو جيئي مون ننه ڪيڏي نه ڏيڪيو، ڪتبي ڪوشش ڪرونھ، 2) زم پريم ان هپ موئين ريا ٿي تمون ٻڌون ننه حوصلو زڙئ، ان تمي پورنه نموننه پڪي ڪاتري ٿي پگھون

رئي مون واڙئي اوندئي وات هڙمو ان اونا رئي پوري ڪهر پاڙو. اي اوندئي وات ايسو ڪريست آپ سٺه. ③ زم منڪ ڪيٽڪ ملڳت هٿاڙين راکيه، تم پڳوون هڙم ان گيون ري ٻڌي واتون ايسو موئين هٿاڙين راکيه، ان ايسو نئه اوڙڪيا ٿي او ٻڌي ساوي ٿهه.

④ هون هائي واتون ايٺا هارو ڪونه ريو جي ڪوئي منڪ تمون نئه نائوڪي نائوڪي واتون همپڙاوين تمون نئه ڌوڪو ڏين ڪوڙيون واتون مانه نه ويوراوئه. ⑤ پلئه هون تمون پيڙو نٿي، توئي پڻ مارو جيو تمون پيڙو سٺه، ان هون ڪش سون ڪم تو مون نئه ڪهر سٺه جي تمي جهيڙا وگر هپ ۾ ريوه ان ايسو ڪريست مانه پڪو وشواس راکوه.

منڪون ري ڪوڙي واتون ساڏين

رُوڳو ايسو ڪريست ريون واتون مانه ويوو


⑥ تمي ايسو ڪريست نئه آڀرو پريو ڪرين اونا مانه وشواس اوٿيوه، تيام تمي ايسو ٿي واسطو راکين وو. ⑦ زم وڻ زمي موئين پاڍون هئين وڌهه، ان زم گهر پنيآڌ مانه نههه، تم تمي ايسو ڪريست ٿي واسطو راکين آڳڙ وڌو ان پوري هيمنت ٿي اونا وشواس مانه ويتا ريو، جيا را پارام تمون نئه شيڪاڙيوه، ان هميش پڳوون رو ٿورو مونتا ريو.



⑧ ڌيون راکيا جي ڪوئي منڪ تمون نئه منڪون ري سوچ ري نالي ان ڪوڙي واتون شيڪاڙين تمون ٿي ڌوڪو ڪرين آڀري وات ۾ نه ڦٽراوئه. هيوي واتون منڪون ريون ريتون رَوازون پرموٿه سٺه. او ايٺا ڏنيا ري سوچ ان اصولون پرموٿه سٺه، پڻ ايسو ڪريست را پارام شيڪاڙل هاسيون واتون پرموٿه نٿي. ⑨ ڪم تو جي واتون پڳوون موئين سٺه، او ٻڌي واتون ايسو ڪريست موئين منڪ را رُوپ ۾ سٺه، ⑩ ان ايسو ٿي واسطو راکيا ٿي تمون نئه پيڙي ڪيا پڻ

وات رڻي ضرورت نٿي، ڪم تو جيو پڻ آڳيوونڻي ان اڪتيارڻي راکڻه، ايسو اوتون ٻڌون مانه ڌڻي سئ، پلئه آڪاشي ڏوت، ڪا پوت، ڪا ڏيو ڏيوٽونا هوئ. ⑪ ايسو ٿي واسطو راکيا ٿي تمڀي پڳوون را سونڍل منڪ ٿيا، ان زوئنه تمارڻي توهر ٿيئ. هون ايوي توهر را پارام نٿي ڪيتو زئيون منڪ ڏيل رو توڙڪوڪ ٽڪرو واڍين ڪتم ڪرئ. پڻ ايئا را پارام ڪونه ريو، جي ايسو ڪريست توهر را مثال پرموئنه تمارا ڪراپ ڪيال ان ڪراپ ڪوم ڪتم ڪريا، ان زوئنه توهر ڪرين تمون نئه پڳوون را سونڍل منڪ نايا. ⑫ هاڻي وات تڻيون ٿي، زئيون تمڀي پويتر سنون ليڏو. اوئنه توئنه پڳوون تمارو زونو وويو رو نمونو ڪتم ڪرين زوئنه تمون نئه ايسو پيڙا مقوم ڀر پوريا، ان تمون نئه نوا نمونا را منڪ ناوين زوئنه تمون نئه ايسو پيڙا جيوي اوناڙيا، ڪم تو تمڀي پڳوون ري اوتا ڪڙا مانه يقين راکيو تو، جيا ڪڙا ٿي پڳوون ايسو نئه مرلون موئين ٿي جيوي اوناڙيو تو.

⑬ اڳي تمارو پڳوون ٿي واسطو نه هويا ري ڪري تمڀي ڌاري قوم واڙا مرل را زم هتا، ڪم تو تمڀي پڳوون رون حڪمون مانه نه ويتا ان تمڀي پڳوون ري سونڍل اسرائيلي قوم را ان توهر ڪرل نتا. توڻي پڻ پڳوون تمون نئه زوئنه ايسو پيڙا جيوتا ڪرين نوڻي حياتي ڏيڏي. پڳوون اپون نئه اوتا رون حڪمون مانه نه وويو رڻي ماڻهي ڏيڏي. ⑭ ام هزموو جي او ڪاڳڙ جيا مانه اپئا ڏوه لڪل هتا، مطلب مَسِي را ٻڌائي لڪل حڪم جيا اپئا ڏوه ڪاڍتا،



اوتا ڪاڳڙ مانه لڪل ڏوه پڳوون ڏوڙيا پرا، ان او ڪاڳڙ ايسو ري هوڙي مانه ميڪ ٿي هڻين اپون ٿي هيڪل ڪريو پرو. ⑮ پڳوون اپرئه ڪلاڪ ٿيل آڪاشي ڏوتون ٿي جيتيو، جيا شيطون ان اوتا را پاها را پوت سئ، ان هايون رڻي ڪڙا آپ ٿي هيٺ راکڻي. ان اي وات اوئنه ٻڌون نئه ساوڻي ڏيڪاڙي زئيون ايسو رئه هوڙي مانه آرو جيو ڏيڏا ٿي هايون نئه هرايا ان زوئنه قيڏي ٿيل ٻڌون هوما ڏيڪاڙيا.

16) تيام، جي ڪوئي تمون مانه الزوم هئنه جي تمي ڦلوثي شينه ڪم ڪاوه ان ڦلوثي شينه ڪم پيئوه، ڪا تمي پرهن، سنڌر رو ڏي، ڪا پويتر ڏي ڪم نتجي راڪتا، تو اونا ري وات مانه ڏيون مت ڏيا. 17) ڪم تو جيا حڪم هايون واتون را پارام لڪل هتا، او آيا وازا وڪت رئي ڪبر پاڙيا هارو هتا، پڻ همئنه او وڪت آيوه رو. او واتون سونئيا را زم هتي، پڻ جيا رو سونئيو هتو، او ايسو ڪريست آپ سئه. 18) جيا منڪ رو شونق اي سئه، جي او آپ نئه گريبي ٿي وودا وازو ڏيڪاڙنه ان آڪاشي ڏوتون رئي پوزا ڪرئه، جي او تمارنه هم نه ڪريا رو ڏوه ڪاڏئه، تو اونا ري وات مانه ڏيون مت ڏيا، ڪم تو ايوو منڪ آپري وات رئي اي ٿاڀي ڏئه جي پگهون ڪا آڪاشي ڏوتي اونا نئه ڏيڪاڙا ڏيڏاه، پڻ هاس یر او آپرون ڪراپ سوچون ان ڪيالون پرموئنه امهي آپري وڏائي ڪرئه. 19) ايوو منڪ ماتا ووتا ڏيل را زم سئه، ڪم تو او آپرا ڏئي ايسو ڪريست را هاسا وشواس مانه نتجي ويتو. زم ماتا را ڪيڏا پرموئنه پورو ڏيل جوڙون ان نوزون ٿي ملين ڏاڍو ٿين وڏهه، تم ايسو ڪريست را ڪيڏا پرموئنه پوري وشواسي منڏڙي پگهون ري مرضي پرموئنه وڌتي زاشي.

ڏنيا را ڪيال ساڏين پگهون را ڪيال راڪو

20) زئيون تمي ايسو ڪريست ٿي واسطو راڪيو تو، جيو مري گيو تو، تئيون تمي پڻ زوئنه ايسو پيڙا مري گيا تا، ان ايئا ڏنيا ري سوچ ان اصولون ٿي سوتي گيا تا. تيام تمي ڏنيا رون پيزون منڪون را زم هايون اصولون مانه ڪم ووه ريا؟ 21) ڏنيا را اصول ايوا سئه، ”ڦلوثي شينه نئه مت سبيا،“ ”ڦلوثي شينه مت ڪايا،“ ”ڦلوثي شينه مت ليا.“ 22) پڻ هائي ٻڌي شينهون ڪنه ٿيا وازي سئه ان منڪون را واپرايا هارو سئه. ان هائي ٻڌائي حڪم روگا منڪون را ناول سئه ان منڪون ري شيڪاڙل واتون سئه. 23) منڪ ام هزمشي تو ڪري، جي هائي واتون عقل وازي سئه، ڪم تو هايون واتون مانه وين منڪ آپرا ناول نمونا پرموئنه

پوڙا ڪرڻ، آپ ننه گهريبي ٿي وُڍا وازا ڏيڪاڙڻ، ان آڀرا ڏيل ننه تڪليل ڏهه. پڻ هاس ۾ هايون واتون مانه وُڍا ٿي آڀرا ڪراپ ڪيال قابوم راکيا ۾ ڪئين قائيدو نٿي ٿيتو.

3 ① زئيون تمي ايسو ڪريست ٿي واسطو راکيو تو، جيو جيوي اونيوه، تنيون پگهون اونا پيڙا تمون ننه پڻ زوڻه جيوي اوناڙيا. تيام تمي پگهون ريون آڪاشي واتون مانه ڏيون ڏيتا ريو، ڪم تو ايسو ڪريست اوڻه آڪاش موئين پگهون ره زمڻه پاهنه مون ۾ پيئل سهه. ② تمي دنيا ريون واتون مانه نئين، پڻ پگهون ريون آڪاشي واتون مانه ڏيون ڏيو. ③ ڪم تو وات ام سهه، تمي تو زوڻه مري گياھ ان تماري ڪراپ حياتي ڪتم ٿي گهيھ، ان هوئه تمي ايسو پيڙا پگهون ٿي واسطو راکوه، ڪم تو پگهون تمون ننه زوڻه جيوي اوناڙين آپ ڪن ايسو پيڙا آڪاش ۾ راکياھ. پڻ هائي تماري نوي حياتي همڻه هتال سهه. ④ پڻ زئيون پگهون ايسو ڪريست ننه ايئا جگت ۾ پاسو ميلين ساوو ڪرشي، جيا ٿي واسطو راکيا ري ڪري آپون ننه اي نوي حياتي زڙه، تنيون او تمون ننه پڻ ايسو پيڙا زبکتا سوجهرا ۾ ساوا ڪرشي.

⑤ تيام تمي آپري ايئا دنيا ري ڪراپ واتون ڪتم ڪرو پري. پوندو ڪوم، لوقرائي، پونڌي نظر، ڪراپ ڪيال، ان لالچ جي مورت پوڙا جيوي ڪراپ سهه، ڪم تو لالچي منڪ پگهون رو ڪيال ساڏهه ان رُوگو شينهنون رو ڪيال ڪرڻ، هائي ٻڌي واتون تمي ساڏو پري. ⑥ ڪم تو جيا منڪ هايون واتون ۾ سهه، پگهون اوئون ننه سزا ڏيشي. ⑦ اڳي تمي پڻ هائي ڪوم ڪرتا، زئيون تمي هيوي حياتي گذارتا. ⑧ پڻ هوئه تمي پڻ وير، رينه، دشمني، گلا، ان گازيون، ايئون ٻڌيون واتون ننه ساڏو پري. ⑨ تمي هيڪا پيڙا ٿي ڪوڙ مت ڪرو، ڪم تو تمي آڀرا زونا ڪيال ان ڪوم ساڏياھ پرا، ⑩ ان تمي نوا منڪ ٿياھ. ان پگهون جيئنه تمون ننه نوا ڪرياھ، او تمون ننه آپ جيو نائوڪون ۾ نائوڪا ڪرتو ره، زم تمي اونا ننه پورنه نموننه اوزڪو. ⑪ زئيون منڪ نوو ٿيل سهه، تنيون ڪئين

وات ئي نٿي جي اُو يهودي قوم رو سٺه ڪا ڌاري قوم رو سٺه، توهن ڪرل سٺه ڪا توهن نٿي ڪرل، جهنگلي قوم رو سٺه، ظلمي قوم رو سٺه، گُلمو سٺه، ڪا آزاد سٺه. هُوڻه هائي واتون موتي نٿي. رُوگُو ايسُو ڪريست موتو سٺه، ان اُو ٻڌون وشواس راکيا وازون را من موئين ره.

⑫ پڳوون تمون نٺه آپرا پويتر منڪ نايا هارُو سُوندياه ان تمون ٿي پريم ڪريوه، تيام تمي قياس ڪرو، ميرپونئي ڪرو، گريبي ٿي وو، نرمي ٿي وو، منڪون ٿي صير ڪرو، ⑬ ان جي ڪوڪ تمارو ڏوه ڪرئ، تو اُوڻا ٿي مت وڙگائو، پڻ هڪا پيزا را ڏوه ماق ڪرو. زم پريو ايسُو تمارا ڏوه ماق ڪرياه، تم تمي پڻ هڪا پيزا را ڏوه ماق ڪرو. ⑭ ان هايون ٻڌيون واتون پيڙو هڪا پيزا ٿي پريم پڻ راکو، زم پورئ نمونئه آپت موئين ٻڌئي راکين ريو. ⑮ ايسُو ڪريست تمون نٺه آپت موئين هپ راکيوه، تيام تمي هڪا پيزا ٿي هپ راکتا ريو، ڪم تو پڳوون تمون نٺه ايئا هارُو سُوندياه جي تمي هڪا ڏيل را زم وشواسي منڌڙي ۾ هڪا پيزا ٿي هپ ۾ ريو. ان تمي پڳوون رو ٿورو مونتا ريو. ⑯ تمي ايسُو ڪريست رو وچن پورئ نمونئه آپرا من موئين راکين مونتا ريو، ان هڪا پيزا نٺه پوري عقل ٿي هزماوتا ان شيڪاڙتا ريو، ان آپرا من موئين پڳوون رو ٿورو مومين شاستر را پزن، پيزا پزن، ان وشواسي گيت گاوتا ريو.

⑰ جئين ڪئين ڪوم ان وات تمي ڪرو، اُو ٻڌو ڪئين تمي پريو ايسُو را نوم مانه ڪرو، ان اُوڻه ٿوڻه ايسُو رٺه هيلئه پڳوون ٻاپ رو ٿورو مونتا ريو.

وشواسيون رٺه آپرا گهر رون منڪون ٿي ڪيوڻ نمونئه ويوو

⑱ ڏوشيون، تمي آپرا آدمي ري مرضي مانه وو، زم پريو ايسُو مانه وشواس راکيا وازيون هارُو نيڪ سٺه.

⑲ آدميون، تمي آپري ڏوشي ٿي پريم راکو، ان اُوڻا ٿي سڪتي هون مت وو.

⑳ ٻاڙون، تمي هر وات ۾ آپرا مان ٻاپ رو ڪيڏو مونو، ڪم تو تمي پريو


ايسو مانھ وِشواس راکوھ ان مان ٻاڻ رو ڪيڏو مونيا ٿي پڳوون کُش سئھ.
 ① مائيترون، تمی آڀرون ٻاڙون نئھ ٿوڙي وات مانھ گھڻا مت وڙگائو، نڪا
 ٻاڙ ھيمنت ھارشي.

② گُلمون، تمی ھر وات ۾ آڀرون ڏٿيون رو ڪيڏو مونو. رُوگُو آڀرون ڏٿيون
 نئھ ڏيڪاڙيا ھارُو ان کُش ڪريا ھارُو ڪوم مت ڪرو، پڻ تمی آڀرا ڏٿي پڙيو
 ايسو رو مون راکين ھاسا من ٿي اوئون رئي شيوا ڪرو. ③ جيو ڪوم تمی
 ڪروھ، اُو ڏل ٿي ڪرو. ام ھزمو جي تمی منڪون رئي نئين، پڻ پڙيو ايسو رئي
 شيوا ڪروھ ريا، ④ ڪم تو تمون نئھ ڪٻر سئھ جي پڙيو ايسو تماري ڪرل شيوا
 را ايوزا ۾ تمون نئھ آڪاش موئين وائڏو ڪرل ھڪ ڏيشي. ھاس ۾ تمارو ڏٿي
 پڙيو ايسو ڪريست سئھ، ان تمی اوئا رئي شيوا ڪروھ ريا. ⑤ ھايون واتون مانھ
 وو، ڪم تو جيو ڏوھ ڪرئھ، اوئا نئھ آڀرا ڏوھ رو ايوزو زڙشي، ڪم تو پڳوون
 ڪيا رو پاھو نٿي ليتو.

① ڏٿيون، تمی آڀرون گُلمون ٿي انصاف ھون صحيح نمونئھ وو، ڪم تو
 4 تمون نئھ ڪٻر سئھ جي آڪاش مانھ تمارو پڻ ھيڪ ڏٿي سئھ.

ايسو رئي وات پڪيڙو

② تمی ھميش پرائنا ڪرتا ريو، ان پرائنا ڪريام سجاگ ريو ان پڳوون رو
 ٿورو مونو. ③ ان امون ھارُو پڻ پرائنا ڪرتا ريو، جي پڳوون امون نئھ وچن



ھمپڙايا رو گھڻو موقعو ڏئھ، زم ھون
 ايسو ڪريست را پارام اُونڏي وات
 ھمپڙاوون، جيا نئھ ھمپڙايا ري ڪري
 ھون قيڏي ٿيوھ، ④ مطلب ايسو رئي
 اُونڏي وات ٻڌون ڪن ساوئي ڪرون،
 زم مارئھ ٻولوو ڪپئھ.

⑤ جيا منڪ ايسو مانھ وِشواس نٿي راکتا، تمڀي اُوئون ٿي عقل هُون وو، ان هم ڪريا ٿي هر موقعا مانھ ڦائيدو ليو. ⑥ تمڀي اُوئون ٿي هميش نائوڪئھ نمونئھ نائوڪي واتون ڪرو، ان هم تمون نئھ ڪبر پڙشي جي هر هيڪ منڪ نئھ ڪيوئھ نمونئھ وِشواس را پارام وِزندڀي ڏيوو ڪپئھ.

اڪري واتون

⑦ مارا پارام ٻڌي واتون مارو پريمي پائي ٽُخڪس تمون نئھ همپڙاوشي، جيو ايمونڌار شيواڌاري سئھ ان مُون پيڙو پريو ايسو هارو ڪوم ڪرئھ. ⑧ هُون ايئا نئھ تمون ڪن ايئا هارو ميلونھ ريو، جي تمون نئھ امارا پارام ٻڌڀي ڪبر ڏئھ. ان تمون نئھ حوصلو ڏئھ. ⑨ ايئا پيڙو هُون مارو ايمونڌار ان پريمي وِشواسي پائي اُنيسمس نئھ پڻ ميلونھ ريو، جيو تمارا آڀرا شهر رو منڪ سئھ. هائي ٻي زتا تمون نئھ ايٿ رڀي ٻڌڀي ڪبر همپڙاوشي.

⑩ ارسترخس، جيو مُون پيڙو قيڌ ڀر سئھ، تمون نئھ نمسڪار ڪئھ. ان مرقس، جيو برنباس رو هونڌام پائي سئھ، تمون نئھ نمسڪار ڪئھ. مرقس را پارام تمون نئھ ڪيڏو تو، جي اُو تمون ڪن آوئھ، تو اُوئا ٿي نائوڪئھ نمونئھ مزو. ⑪ ان پشوع جيا نئھ يوسٽس پڻ ڪئھ، اُو پڻ تمون نئھ نمسڪار ڪئھ. يهودي قوم رون وِشواسيون موئين ٿي روگا هائي ترڻ زتا سئھ جيا مُون پيڙا منڪون نئھ پڳوون را راز موئين ليڏا هارو ڪوم ڪرئھ. ان هائي مُون نئھ گهٽو حوصلو ڏيڏوه.

⑫ ايفراس، جيو تمارا شهر ري وِشواسي منڌڙي رو سئھ، ان ايسو ڪريست رو شيواڌاري سئھ، اُو تمون نئھ نمسڪار ڪئھ. اُو هميش تمون هارو گهٽا ڏيون ٿي پرائتا ڪرئھ، زم تمڀي پڪو وِشواس راڪين پڪي ڪاتري ٿي پڳوون ري مرضي پرموئھ وِيتا ريو. ⑬ هُون اُوئا رڀي هاڪ پروئھ جي اُو تمارو، ان لوديڪيه ان هيراپلس شهر رون وِشواسيون رو پڻ ڪتو گهٽو ڪيال راکئھ.

⑭ امارو پريمي پائي لُوقا، جيو حڪيم سٺ، ان ديماس پڻ تمون نٺه نمسڪار ڪٺه.

⑮ امارا طرف تي تمي لوديڪيه شهر رون وشواسي پايون نٺه، ان پائي نمفاس نٺه، ان اُئا ري گهري جي وشواسي منڌڙي پيڙهي ٿهه، اُئون ٻڌون نٺه نمسڪار ڪيا. ⑯ زئيون تمي اي ڪت ٻڌون هومو پئين همپزاوي ليو، تئيون ام ڪريا جي ڪوڪ لوديڪيه ري وشواسي منڌڙي نٺه پڻ اي ڪت پئين همپزاوئه. ان مارو جيو ڪت لوديڪيه شهر تي تمون ڪن آوئه، تمي پڻ اُو ڪت پئين همپزيا. ⑰ ان ارخيس نٺه ام ڪيا: ”جيو پرپو رهي شيوا ڪريا رو ڪوم پگوون تون نٺه ڏيڏوه، اُو تون ڏيون تي پورو ڪر!“

⑱ هون پولوس مارا آڀرا هاڻا تي تمون نٺه نمسڪار لڪونه ريو. مون نٺه ياد راکتا ريا جي هون قيدي سون.
پگوون تمون مانه ڪريا ڪرئه!

تِسلنيڪيون را نوم مانھ لکل پيرھيان ڪت رئي ھزموئي

ڪت لکيا وازو

اي ڪت پولوس لکيو، ان لکيا رٿه توڻه اوتار ساڻي سلوانس ان تيمٽيس پڻ اوتار پيڙا هتا (1 تِسلنيڪيون 1:1). سلوانس رو پيزو نوم سيلاس هتا (مڪ شيلون را ڪوم 1:17-4). ام لاڳهه جي پولوس اي ڪت ڪرنتس شهر ٿي لکيو، ڪم تو ايتا ڪت م او اڀرڻه تِسلنيڪي ان ائيني شهرن م اڳي زايا را پارام لکتهه (1 تِسلنيڪيون 5:1، 1:3)، ان اڀون نڌه اي پڻ ڪبر سڌه جي ائيني شهر ٿي پولوس ڪرنتس شهر موئين ڳيو (مڪ شيلون را ڪوم 1:18). پولوس اي ڪت اوتڙه توڻه لکيو زئيون تِسلنيڪي شهر ٿي پاڳيو تو، تيمٽيس نڌه اوتڙه وشواسيون را پارام ڪبر پاڙوا ميليو تو (1 تِسلنيڪيون 2:3)، ان اوتڙه پاسو اوين وشواسيون را پارام ڪبر ڏيڏي (مڪ شيلون را ڪوم 5:18، 1 تِسلنيڪيون 6:3). پولوس اي ڪت اندازام 5ع م لکيو.

ڪت ڪيون منڪون ھارو لکيو

پولوس اي ڪت تِسلنيڪي شهر رون وشواسي منڪون ھارو لکيو (1 تِسلنيڪيون 1:1). تِسلنيڪي شهر رون منڪون نڌه تِسلنيڪي ڪيتا. تِسلنيڪي شهر مڪڏيه صويا رو ٻڌون ٿي موتو شهر هتا. پولوس اڀرا پيزا چڪر مانھ سلوانس پيزو تِسلنيڪي م ڳيو ان اوتڙه ڪئينڪ يهودي منڪ ان گهڻا ڌاري قوم وازا وشواسي ٿيا. پڻ اوت ري يهودي وشواسيون رٿه ڪلاف ڦسري ڪراوي، ان پسڻه وشواسي پولوس ان سلوانس نڌه پڇايا ھارو اوتون نڌه رات را روونا ڪريا (مڪ شيلون را ڪوم 10:17-10).

ڪت لکيا رو مطلب

پولوس اي ڪت ايتا ھارو لکيو، ڪم تو اوتار نڌه ڪبر هئي جي اوت رون نوون وشواسي ٿيل منڪون ھارو ڪئي ڏورو هتي. تيام پولوس اوتون را پريم ان وشواس ري ڪري ڳوون رو تورو مونتهه، اڀرو ان سلوانس رو ڏيڪارل نمونو ياد ڏيوراوتھه، ڏورو سھيا م اوتون رئي هيمنت وڌارھه، پونڌائي ساڌيا رو شيڪارٿهه، اڀري روزي ڪمايا را پارام ھزماوتھه، ان اي وات پڻ شيڪارٿهه جي اوتون وشواسيون ٿي ڪي ٿيشي، جيا پريو ايسو رٿه ڏنيا م پاسو آيا مور مري زاشي.

اِيْنا كِتابِ را شاسِترِ ئِي بِيزا حَوالا:

- | | | |
|-------------------------|-------|----------------|
| 1 تَسْلِيْكَيون 1:1 | | كوم 22:15 |
| 1 تَسْلِيْكَيون 1:1 | | كوم 3:16-40:15 |
| 1 تَسْلِيْكَيون 6-4:1 | | كوم 9-1:17 |
| 1 تَسْلِيْكَيون 2:2 | | كوم 40-16:16 |
| 1 تَسْلِيْكَيون 16-14:2 | .. | كوم 9-5:17 |
| 1 تَسْلِيْكَيون 17:2 | | كوم 10:17 |
| 1 تَسْلِيْكَيون 1:3 | | كوم 1:18-16:17 |
| 1 تَسْلِيْكَيون 6:3 | | كوم 5:18 |
| 1 تَسْلِيْكَيون 7:3 | | كوم 6:18 |
| 1 تَسْلِيْكَيون 1:5 | | مِتي 36:24 |
| 1 تَسْلِيْكَيون 2:5 | | مِتي 44-42:24 |

ٽِسلُنِيڪِيُون

را نوم مانھ پوئوس رو لکل

پيرھيون ڪت



1 ① هُون لکيا وڙو پوئوس سون. اي ڪت مارا پاها ٿي، سيلوانس را پاها ٿي ان ٽيمٽيس را پاها ٿي لکل سئھ.

ٽِسلُنِيڪِي شھر ري وِشواسِي منڌڙي رون پريمي پايون ان پينون، تمِي جيا پڳوون ٻاپ ان پريو ايسو ڪريست ٿي واسطو راکوه،
 او تمون مانھ ڪرپا ڪرئھ ان تمون نئھ هڪي راکئھ!

پوئوس ٽِسلُنِيڪِي شھر رون وِشواسيون هارو
 پڳوون رو ٿورو مونئھ

② امي هميش تمون ٻڌون هارو پڳوون رو ٿورو مونونھ، ان پرائنا ڪريا رئھ
 توئھ تمون هارو پرائنا ڪرونھ. ③ آڀنا ٻاپ پڳوون ٿي پرائنا ڪرتون امون
 نئھ تماري اي واتون هر توئھ ياد رئھ، جي تمِي وِشواس راکيا ري ڪري ڪيوا

ٺاٽوڪا ڪوم ڪريا، تمڀي پريم راکيا ري ڪري ڪٿي مينت ڪري، ان آڀا پريو ايسو ڪريست مانھ پروسو راکيا ري ڪري ڪتا صير ٿي ڏوروڻ سهي.

④ پايون ان پينون، پڳوون تمون ٿي پريم ڪرڻ، ان امون نڻه ڪبر سڻه جي اوڻه تمون نڻه آڀرا منڪ نايا هارو سوندياھ، ⑤ ڪم تو زئيون امي تمون نڻه ايسو را پارام ڪشي رڻي ڪبر همپزاوئي تي، تئيون تمڀي اماري واتون روڳي نالي واتون نه هزمي، پڻ تمڀي پويتر آتما ري ڪرا ٿي هائي واتون پڪي ڪاتري ٿي موني. تمون نڻه پڻ ڪبر سڻه جي امي تمون هارو ڪرين تمون وسا ڪيوڻه نمونڻه وڍا. ⑥ ان تمڀي پڻ امارا ڏيڪارل پريو ايسو را نمونا مانھ وڍا. ايشور رو وچن مونيا ري ڪري تمون مانھ الاهي گهڻي مصيبت آوئي، توڻي پڻ تمڀي پويتر آتما ري ڏيڏل ڪشي ٿي وچن مانھ ويتا ريا.

⑦ هيونڻه نمونڻه تمڀي آڀرا مڪڏنيه صوپا رون ان يونان صوپا رون پڻ ٻڌون وشواسيون هارو هيڪ نمونو ڏيڪاريو. ⑧ ڪم تو تمڀي ڪري نه روڳو مڪڏنيه ان يونان صوپون ڀر ايشور رو وچن پڪڙيو، پڻ تمڀي پارام هائي وات ٻڌيل پڪڙي گهڻه جي تمڀي پڳوون مانھ ڪتو وشواس راکوه. تيام امارڻه منڪون نڻه همپزايا رڻي ضرورت ٿي نئي، ⑨ ڪم تو او آپ امارا پارام واتون ڪرڻه جي زئيون امي تمون ڪن آيا، تئيون تمڀي امون ٿي ڪيوڻه نمونڻه وڍا، ان تمڀي ڪيوڻه نمونڻه ڏيون رڻي پوزا ساڏين پڳوون مانھ وشواس اوڻيو، زم تمڀي جيوتا ان هاسا



پڳوونَ رڻي شيوا ڪرو، ⑩ ان اُونڻا را ڏيڪرا ايسُو رڻه آڪاش ٿي پاسو آيا رڻي واٽ زوتا ريو، جيا ننه پڳوونَ مرلون موئين ٿي جيوي اوناڙيو، ان جيو آپون ننه پڳوونَ ري آيا واڙي سزا ٿي پڇايا واڙو سڻه.

پولوس رو تِلسنِيڪي شهر ۾ ڪوم ڪريا رو ڏيڪاڙل نمونو

2 ① پايون ان پينون، تمون ننه تو ڪبر سڻه جي زئون امي تمون ڪن آيا تا، تتيون امارا آيا رو مطلب پورو ٿيو. ② تمون ننه اي پڻ ڪبر سڻه جي تمون ڪن آيا ٿي مور فلپي شهر ۾ امون ننه ڪتئي مُصِيپت ٿئي تئي ان امارئي ڪتئي پيعزتئي ٿئي تئي، توئي پڻ زئون امي تمون ڪن آيا ان گهڻا منڪ امارنه ڪلاڻ ٿيا، تتيون امي هيمنت نه هاريا، پڻ امارنه پڳوونَ مانه وشواس راڪيا ري ڪري پوري هيمنت ٿي امي پڳوونَ رڻي ڪشي رڻي ڪبر تمون ننه همپزاوئي. ③ ڪم تو زئون امي منڪون ننه هزماوونه، امي ڪوڙي واتون نٿي ڪرتا، نڪو امارو ڪوئي پونڌو مقصد سڻه، ان نڪو امي ڻگهي ڪرونه، ④ پڻ پڳوونَ امون ننه ايمونڌار هزمين ڪشي رڻي ڪبر همپزيا رو ڪوم امارنه حواله ڪريوه، ان تيام امي ايمونڌاري ٿي همپزاوونه. امي منڪون ننه ڪش ڪريا هارو نئين، پڻ پڳوونَ ننه ڪش ڪريا هارو هم ڪرونه، جيو امون ننه آزماونه جي امارا من ۾ ڪي سڻه. ⑤ تمون ننه تو ڪبر سڻه جي زئون امي تمون ڪن هتا، تتيون امي آپرئه پاهنه ڪريا هارو ڪيا را نالا وڪون نه ڪريا، نڪو امي نائوڪو مقصد ڏيڪاڙين من ۾ لالچ راڪئي، هايا وات رو پڳوونَ شائيد سڻه، ⑥ ان نڪو امي منڪون ۾ آپرو مون وڌاوا ڪريو. امي نڪو تمون ڪن هم ڪريو، نڪو پزون ڪن.

⑦ ايسُو ڪريست را مُڪ شيلا هويا ري ڪري امي آپرو حُڪم ويوراوي هيڪتا تا ان آپرئي شيوا ڪراوي هيڪتا تا. توئي پڻ امي تمون موئين ايوي نرمي ٿي وُڍيا، زم مان آپرون ٻازون ننه همپاڙهه. ⑧ امي تمون ٿي اتو پريم راڪتا

جي امي ڪُشي ٿي نه رُوگهي پڳوون رهي ڪُشي رهي ڪهر تمون نه همپڙاوي، پڻ تمون هارو آڀرو جيو ڏيڏا هارو پڻ تيار هتا، ڪم تو امارو تمون ٿي گهڻو پريم هتو. ⑨ پايون ان پينون، تمون نه اي وات ياڏ هوشي جي امي ڪشي مينت مزور ٿي ڪري. امي ڏي رات آڀرو ڏنڌو ڪرين پڳوون رهي ڪُشي رهي ڪهر تمون نه همپڙاوي، زم تمون موئين ٿي ڪيا مانه پڻ امارا ڪرچ رو پيار نه پڙه.

⑩ تمي آپ هاڪ ڏي هڪوه، ان پڳوون پڻ شائيد سئه، جي امي ڪيوه پويتر نمونئ انصاف ٿي ان ڏوه ڪريا وگر تمون وشواس راکيا وازون ٿي وڍا. ⑪ تمون نه اي پڻ ڪهر سئه جي زم باپ آڀرون بازون ٿي وه، تم امي تمون موئين ٿي هر هڪ ٿي وڍا. امي تماري هيئت وڌاوتا، تمون نه حوصلو ڏيتا، ان تمون نه هزماوتا ⑫ جي تمي ايوئه نمونئ وه زم پڳوون رون منڪون ره ويو ڪپئ، ڪم تو پڳوون تمارو آپ ٿي واسطو رکاوئ زم تمي اوئا را راز موئين آوو ان تمارو مون ٿه ڪم تو تمي مونوازا پڳوون را منڪ سو.

⑬ امي ايئا وات هارو پڻ پڳوون رو ٿورو هميش مونتا ريونه، جي زئيون تمي امون ٿي پڳوون رو وچن هومپڙين اوئا نه مونيو، تسيون تمي اوئا نه منڪون را طرف ٿي نئين، پڻ پڳوون را طرف ٿي هزمين ڪشي ٿي مونيو. ان او وچن هاس ۾ پڳوون رو وچن سئه، ان پڳوون ره آڀري ڪڙا ويورايا ري ڪري اوئا وچن رو اثر تمون موئين ٿه جيا وشواس راکوه. ⑭ ايئا وات ري ڪري، تمي پڻ، پايون ان پينون، پڳوون رون اوئون وشواسي منڌڙيون را نمونا مانه وڍا، جيا يهوديه ملڪ ۾ سئه ان ايسو ڪريست ٿي واسطو راکهه. ڪم تو تمي همريم تماري آڀري قوم ٿي تڪليپون سهي، زم اوئي اوئون ري آڀري يهودي قوم ٿي تڪليپون سهي. ⑮ يهودي قوم ري منڪي پريو ايسو نه مرايوت پرو ان پڳوون رو نياپو ڏيڏا وازون نه ماريات پرا، ان هوئه امون نه پڻ تنگ ڪرياه ان پڳڙاياه. او پڳوون ري مرضي ره ڪلاڦ وه، ان بتون منڪون ره

ڪِلاڦ سٺه، ①6 ڪم تو زئيون امي ڌاري قُوم وازون نٿه وچن همپڙاونه زم او پڳوون ري سزا ٿي پڇڻه ان پڳوون ري وات مانه وٺه، تئيون يهودي قُوم وازا امون نٿه روڪوا ڪرڻه. هيون نمونن هميش گهڙي گهڙي ڏوه ڪرين نيٺ اوئي هاڻي ٻڌون ٿي موٽو ڏوه ڪريوه. پڻ هوڻه آڪر ۾ پڳوون اوئون نٿه ضرور سزا ڏيشي.

پولوس نٺ تِسلُنِيڪي شهر رون وشواسيون ٿي مڙيا رئي سيڪ تڻه

①7 پايون ان بينون، زئيون اماره تمون نٿه توڙيڪ وار مجپوري ٿي ساڏين زاو تو، ان امي تمون ڪن نٿا پڻ امارو جيو تمون ڪن هتو، تئيون امون نٿه تماري گهڻي سيڪ هٿي ان تمون ٿي وڙي مڙيا رو الاهي گهڻو شونق هتو. ①8 تيام امي تمون ڪن اووا ڪرتا تا. مئين پولوس آپ گهڙي گهڙي تمون ڪن آيا رئي ڪوشش ڪري. پڻ شيطون امون نٿه روڪيا. ①9 ڪم تو تمي او سو، جيا را پارام امي اميد راکونه، جيا مانه امي ڪش ٿيونه، ان جيا ري ڪري امارو مون ٿه. زئيون اپنا پريو ايسو رٿه پاسا آيا رٿه ٿوڻه اوٿا هوما اوپشون، تئيون امي تمارا پارام ڪشي ٿي ڪيشون جي تمي امارا ڪرل وشواسي سو، ②0 ڪم تو تماري ڪري امارو مون سٺه ان امون نٿه ڪشي ٿه.

3 ① تمون ٿي ڌار ٿين امون نٿه تماري اتني گهڻي ٿي جي امي وڌارٿه سهي نه هيڪيا. تيام امي ڦينصلو ڪريو جي پلٺه تيمٽيس امون نٿه ائيني شهر ۾ هيڪلا ساڏهه پرا. ② ان پسٺه امي اپنا پائي تيمٽيس نٿه تمون ڪن ميليو، جيو ايسو ڪريست را پارام ڪشي رئي ڪهر همپڙايا ۾ امون پيڙو پڳوون رو ڪوم ڪرڻه، زم او تمون نٿه هيست رکاونه ان وشواس راکيا ۾ تمون نٿه حونصلو ڏه، ③ زم تڪليپون ري ڪري تمون موئين ٿي ڪوئي وشواس نه ساڏهه. تمون نٿه تو اڳي ڪهر سٺه جي آپڻه پڳوون ري وات مانه وُودا ري ڪري منڪ آپون نٿه ضرور تنگ ڪرشي. ④ ڪم تو زئيون امي تمون ڪن هتا،

تئين امي مور ٿي تمون نئه ڪيڏو تو جي منڪ آيون نئه تنگ ڪرشي. ان همروم ٿيو، جيا رئي تمون نئه ٻڌي ڪبر سئ. ⑤ تيام زئين مون نئه پڻ تمارئي اتي گهٽي ٿي جي هون وڌارئه سهي نه هيڪيو، تئين تمارا وشواس رئي ڪبر پاڙيا هارو مئين تيمٽيس نئه ميليو، جي متون آزمايا وڙئه شيطون تمون نئه آزماوين ڪم ئي ڪرين وشواس سڏايو هوئ، ان اماري مينت رو ڪئين قائيدو نه ٿيو هوئ.

تَسْلُنِيڪي شهر رون وشواسيون رئي ڪبر هومپزين پولوس ڪش تئھ

⑥ هوئ همئنه زئين تيمٽيس تمون ڪن ٿين امون ڪن آيوه، تو ايئه امون نئه اي ڪشي رئي ڪبر همپڙاويئھ جي تمارو وشواس پڪو سئ، تمي پريم راکوه، ان تمي امون نئه هميش ياد ڪروه جي آبي ڪيوئ نائوڪئ نمونئ پيڙا ريا، ان زم امون نئه تمون ٿي مڙيا رئي سڪ سئ، تم تمون نئه پڻ امارئي سڪ سئ. ⑦ تيام، پايون ان بينون، تمارئ وشواس راکيا ري ڪري، امارون ٻڌون ڏڪون ان تڪليبون ۾ امون نئه حوصلو زڙيوه. ⑧ ان هوئ امون نئه پورئي هيمت سئ ڪم تو تمارو وشواس پريو ايسو مانھ پڪو سئ. ⑨ تماري ڪري امون نئه اتي ڪشي ٿيھ جي امي ڪشي ٿي تمون هارو آڀا پگيون رو ٿورو مونونھ، توئي پڻ امي زتو پڻ ٿورو مونونھ او پگيون ري ايئا ميريوني را مقابلا ۾ ڪئين نٿي. ⑩ امي ڏي رات پورا من ٿي پگيون ٿي منت ڪرونھ جي امي وڙي پاسا تمون ڪن آون، ان جيون واتون ۾ تمارو وشواس پڪو نه هوئ، اوئون ۾ تمارو وشواس پڪو ڪراون.

⑪ هوئ آڀو ٻاپ پگيون ان آڀو پريو ايسو امون نئه تمون ڪن آيا رو موقعو ڏئ. ⑫ پريو تمون نئه هڪا پيڙا ٿي ان ٻڌون منڪون ٿي پڻ الاهي گهٽو پريم رکاوئ، جيئوئ نمونئ امي پڻ تمون ٿي الاهي گهٽو پريم راکونھ. ⑬ ان

هيونئو نمونئو او تمون نئو ايونئو هيمنت ڏئو جي زئون آڻو پريو ايسو پاسو
اوشي ان آڻون ٻڌون پويتر آڪاشي ڏوتون پيڙو ساوو ٿيشي، تيون تمي آڻنا
ٻاڻ پڳوون هوما پيڏوهي ان پويتر هوئو.

پڳوون ري مرضي مانه ڪيوئ نمونئ ويو

4 ① آڪر م، پايون ان پينون، امي تمون نئو پريو ايسو را نوم ٿي اي وينتئي
ڪرين منٽ ڪرونه، زم امي تمون نئو شيڪاڙيو جي پڳوون نئو ڪش ڪريا
هارو ڪيوئ نمونئو ويو ڪپئو، ان زم تمي همئو ووه ريا، هم تمي نائوڪون م
نائوڪئ نمونئو هميش ويتا ريو. ② ڪم تو تمون نئو ڪبر سئو جي امي تمون
نئو پريو ايسو را طرف ٿي ڪيويون واتون مانه وودا رو ڪيڏو.

③ پڳوون رئي مرضي اي سئو جي تمي پويتر ٿيو ان پونڏو ڪوم ڪريا ٿي
پاهو ڪرو. ④ تمون موئين هر هيڪ رئو آڻا ڏيل نئو قابوم راکيا رو شيڪوو
ڪپئو، ان پويتر نمونئو آڻي عزت رو ڪيال راکين ويو ڪپئو. ⑤ تمي پونڏي نظر
مت راکيا، زم پيڙا ڌاري قوم وازا، جيا پڳوون نئو نئي مونتا، پونڏي نظر راکين
وئو. ⑥ ڪياڪ ري ڏوشي ڪا سوڪري ري وات م، تمي پونڏو ڪوم ڪريا هون
آڻا پائي رو ڏوه ان اوئا ٿي نڳي مت ڪريا. ايشور آڻ هايون ٻڌيون واتون را
پڌلام سزا ڏيشي، زم اڳي پڻ امي تمون نئو هزمايو تو. ⑦ ڪم تو پڳوون آڻو
آڻ ٿي ايئا هارو واسطو نئي رڪايو جي آڻي پونڏا ڪوم ڪرون، پڻ ايئا هارو
واسطو رڪايو جي آڻي پويتر ريون. ⑧ تيام جيو هيا وات نئو نئي مونتا، او
منڪ ري وات نئو نئين، پڻ پڳوون ري وات نئو نئي مونتا، جيو تمون نئو آڻو
پويتر آتما ڏئو.

⑨ هئوئو، آڻون وشواسي پايون ان پينون ٿي پريم راکيا را پارام مارئو
تمون نئو لڪيا رئي ڪئين ضرورت نئي، ڪم تو پڳوون آڻ تمون نئو هيڪا پيڙا
ٿي پريم راکيا را پارام شيڪاڙيا. ⑩ تمي تو اڳي پورا مڪڏنيه صويا رون

ٻڌون وِشواسِي پايون ٿي پريم راکوه. پڻ امي تمون ننه منٿ ڪرونه، پايون ان پينون، جي تمي هميش گهٿام گهٿو پريم راکتا ريو. ⑪ زم اڳي امي تمون



ننه ڪيڏو، هم پورئي ڪوشش ڪرو جي تمي آيت موئين شونتي ٿي ريو، پيزون ري واتون جيا تيا ننه مت همپزاوو پڻ آڀرو آڀرو ڪوم ڪرو، ان آڀرون هاڻون ٿي ڏنڌو ڪرين آڀرئي روزي ڪمائو. ⑫ هم ڪريا ٿي جيا وِشواسِي نتي اوئون ۾ تمارو مون ٿيشي، ان تمي ڪيا را موٽاڳ نئين ٿيو.

پولوس پريو ايسو را پاسا آيا را پارام شيڪارڙه

⑬ پايون ان پينون، امارئي مرضي سته جي تمون ننه پورئي ڪهر هوئه جي اوئون وِشواسيون ٿي ڪي ٿيشي جيا مري گياھ. ام نه تته جي تمي اوئون هارو اميد وگر روئو، زم پيزا منڪ مرلون هارو روئو، جيون رئي مرلون هارو ڪئين اميد نتي. ⑭ آڀو يقين سته جي ايسو مري گيو تو ان وزي جيوي اونيوه. ان تيام آڀو اي پڻ يقين سته جي جيا منڪ ايسو مانه وِشواس راکين مري گياھ ان همئنه زوئنه اونگهال سته، ايسو رنه دنيا ۾ پاسا آيا رنه ٿوئنه پگيون اوئون ٻڌون ننه جيوي اوناڙشي ان ايسو پيزا آپ ڪن آڪاش ۾ تيڙاوشي. ⑮ اي وات امي پريو ايسو را ڪيڏا پرموئنه تمون ننه ڪونه ريا، جي آڀي وِشواسي جيا اوئا وڪت ۾ جيوتا هوشون، مطلب جيا پريو ايسو رنه پاسا آيا هوڏي جيوتا ريشون، آڀي مرل وِشواسيون مور ايسو ڪن نئين زائون. ⑯ ڪم تو اوئه ٿوئنه پريو ايسو آپ آڪاش ٿي اوترشي. او حڪم ڏيشي، موتا آڪاشي ڏوت رو هاڏ هومپزيام اوشي، پگيون را پاها ٿي رن شينگڙو واگشي، ان تنيون جيا منڪ ايسو ڪريست

مانھ وِشواس راڪينَ مري گياھ، اُو مور ٿي جيوِي اُونشي، ①7 ان تيا ڪيڙ آبي وِشواسِي جيا ڏُنيا ۾ جيوَتا هوشون، اُوئون پيڙا واڏزون موئين اُوپڙي زاشون، ان آپ ۾ پڙيو ايسو ٿي مڙشون. ان هيونئ نمونئ آبي هميش پڙيو پيڙا ريشون. ①8 تيام هايون واتون ٿي هڪا پيڙا نئھ حونصلو ڏيتا ريا.

پڙيو ايسو رءُ پاسو آيا هارو تيار ريوو

5 ① هونئ، پايون ان پينون، امارئ تمون نئھ اي وات لڪيا رئي ضرورت نٿي جي پڙيو ايسو ڪيڙي ان ڪئيون اوشي. ② ڪم تو تمون نئھ اگي پورئي ڪبر سئھ جي پڙيو ايسو را آيا رو ڏي ام اوچتو اوشي، زم رات رو سور اوئھ. ③ اوئھ توئئھ منڪ تو ڪيتا هوشي جي ”هونئ آبي هڪ ۾ سون ان آپون نئھ ڪئين ڪترو نٿي“ ان تئيون زم پاري پڳ ڏوشي نئھ اوچتو زلميا رو ڏوڪ ٿئھ، تم اوئون مانھ اوچتئي سزا اوشي، ان او ماگي نئين پچئھ.

④ پڻ تمي، پايون ان پينون، اندارام نٿي جي هائي ڏي تمون مانھ سور را زم اوچتو اوئھ، ان تمي تيار نه هونئ. ⑤ ڪم تو تمون نئھ پڳوون رو سوجھرو زڙيوھ، ان تمي ٻڌائي سوجھرا را منڪ سو، ان ڏي را منڪ سو، جيا سوجھرام وئھ. آبي رات را منڪ نٿي جيا اندارام وئھ. ⑥ تيام آبي پيزون منڪون را زم اُونگھال نه ريون، پڻ زاگل منڪون را زم هوشيار ريون، ان عقل ٿي ڪوم ڪرون. ⑦ ڪم تو رات رون منڪون رو ڪوم اي سئھ، جي او اُونگھال رئھ، ان ڌارو پين مست ٿئھ. ⑧ پڻ آبي جيا ڏي را منڪ سون، آبي عقل ٿي ڪوم ڪرون. زم قوچي آپ نئھ همپاڙيا هارو هيئا مانھ ڍال جيويي لو رئي شينھ پيرئھ، تم آبي آپ نئھ همپاڙيا هارو وِشواس ان پريم راڪتا ريون، ان زم قوچي آپ نئھ موت ٿي پچايا هارو لو رو توپلو پيرئھ، تم آبي آپ نئھ هميش را موت ٿي پچايا هارو پڳوون مانھ اي پروسو راڪون جي او آپون نئھ تارڻ ڏيشي. ⑨ ڪم تو پڳوون آپون نئھ ايئا هارو نٿي سونديا جي آپون نئھ سزا زڙئھ، پڻ ايئا هارو سوندياھ

جي آڻا پڙيو ايسو ڪريست ري ڪري آڻون نئه تارڻ زڙئه. ⑩ ايسو آڻون هارو آڻو جيو ڏيڻو، زم آڻي ٻڌائي پيڙا ٿين هميش هُوڏي اونا پيڙا جيوتا ريون، پلئه آڻي اونا را پاسا آيا را ٿوئا هُوڏي جيوتا ريون ڪا تيا مور مري زائون. ⑪ تيام، زم تمي اڳي ڪروھ ريا، تم تمي هڪا پيڙا نئه حوصلو ڏيتا ريو ان هڪا پيڙا رو وشواس پڪو رکاوٽا ريو.

اڪري وانون

⑫ پايون ان بينون، امي تمون نئه منٿ ڪرونه جي تمي اوتون منڪون رو مون راکو، جيا تمون ڪن پڙيو رئي شيوا ڪريا رئي مينت ڪرئه، وشواسي منڌري رئي اڳيونئي ڪرئه، ان تمون نئه هزماوئه ان شيڪاڙهه. ⑬ اوتون را ڪرل ڪوم ري ڪري تمي اوتون ٿي پريم راکو ان اوتون نئه الاهي گهڻو مون ڏيو. ان آڻت ۾ هپ راکين وو.

⑭ پايون ان بينون، امي تمون نئه منٿ ڪرونه، جيا منڪ سست سئه اوتون نئه هزماوو، جيا هيمنت نئي راکتا اوتون نئه هيمنت رکاوو، جيا وشواس راکيا ۾ ڪمزور سئه اوتون نئه پڪو وشواس راکيا هارو حوصلو ڏيو، ان ٻڌون هون گهڻا صير ٿي وو. ⑮ ايئا وات رو ڏيون راکيا، جي تمي ڪيا ٿي پڌلو مت ليو، پڻ هميش آڻت موئين هڪا پيڙا ٿي ان ٻڌون منڪون ٿي پڻ پلائي ڪريا رئي ڪوشش ڪرتا ريو.

⑯ هميش ڪش ريو، ⑰ هر ٿوئنه پراڻا ڪرتا ريو، ⑱ هر وات ۾ پڳوون رو ٿورو مونتا ريو. ڪم تو پڳوون رئي مرضي سئه جي تمي ايسو ڪريست ٿي واسطو راکيا ري ڪري هم ڪرتا ريو.

⑲ هميش پويتر آتما ري مرضي پرموئنه وو، ان جيو پڻ ڪوم پويتر آتما ري مرضي پرموئنه ٿهه، اونا نئه تمي مت روڪو. ⑳ زئيون ڪوڪ ڪنه جي ”اي پڳوون رو ڏيڏل نياپو سئه“ تو تمي اونا را ڏيڏل نياپا ريون واتون مانه

ڏيون ڏيو. ②1 پڻ هر وات رو آڙمتو ليو جي اُو پڳوون را طرف ٿي سٺه ڪا نا. جڻي وات ٺاٺوڪئي سٺه، اُوٺا نٺه مونو. ②2 پڻ هر نمونا ري پُونڌائي ٿي شيئي پاڳو.

②3 پڳوون آپ، جيو هڪ ڏيڏا وازو سٺه، تمون نٺه هر وات ۾ پويتر ڪرڻه، ان آڻا پريو ايسو رڻه پاسو آيا هُوڏي تمون نٺه پورڻه نمونڻه، تمارا جيو نٺه من نٺه ان ڏيل نٺه، پيڏوهي راڪڻه. ②4 پڳوون جيڻه تمارو آپ ٿي واسطو رکايوه، اُو آپرا وائيڏا پرموڻه هاسو سٺه ان اُو ضرور هم ڪرشي.

②5 پايون ان بينون، امون هارو پراٿنا ڪرو. ②6 امارا طرف ٿي ٻڌون وشواسي پايون ان بينون نٺه پويتر نمونڻه پريم ٿي ملو. ②7 هون تمون نٺه هون ڏين ڪونه جي اي ڪت تمي ٻڌون وشواسيون نٺه پڻين همڇايا.

②8 آڻو پريو ايسو ڪريست تمون مانه ڪرپا ڪرڻه!

تسلیکیون را نوم مانه لکل پیزا کت رئی هزموئی

کت لکيا وازو

اي کت پولوس لکيو، ان لکيا رٺ توتٺه اوتٺا را ساٺي سلوانس ان تيمٺيس پڻ اوتٺا پيزا هئا (2 تسلیکیون 1:1). سلوانس رو پيزو نوم سيلاس هتو (مک شيلون را کوم 1:17-4). جيون واتون را پارام پولوس تسلیکیون نٺ پيرهيان کت م لکيو، ان جيون واتون را پارام ايتا پيزا کت م لکيو، او گهٺو کرين هيڪ جيوي سٺ. تيام ام لاگهه جي پولوس اي کت پيرهيان کت ٿي کئينڪ مئينون کيٺ ڪرٺس شهر ٿي لکيو، زٺيون تيمٺيس پيرهيون کت ڏين سلوانس پيزو پاسو پولوس کن آيو تو. هيا کيال پرموتٺه پولوس اي کت اندازم 51-52ع م لکيو.

کت کيون منكون هارو لکيو

پولوس اي کت تسلیکی شهر رون وشواسي منكون هارو لکيو (2 تسلیکیون 1:1). تسلیکی شهر رون منكون نٺ تسلیکی کيتا. تسلیکی شهر مکڊني صوبا رو ٻڌون ٿي موتو شهر هتو. پولوس آيرا پيزا چڪر مانه سلوانس پيزو تسلیکی م گيو ان اوتٺه کئينڪ يهودي منک ان گهٺا ڌاري قوم واڙا وشواسي ٿيا. پڻ اوت ري يهودي وشواسيون رٺ ڪلاف ڦسري ڪراوٺي، ان پسٺه وشواسيني پولوس ان سلوانس نٺ پچايا هارو اوتون نٺ رات را زوونا ڪريا (مک شيلون را کوم 1:17-10).

کت لکيا رو مطلب

پولوس اي کت ايتا هارو لکيو، ڪم تو اوتٺا نٺ ڪبر پڙٺي جي اوت ري وشواسيني اوتٺا رو پيرهيون کت پٺيو تو، توتٺي پڻ او پريو ايسو رٺه پاسو آيا را پارام، ان آبرٺي روزٺي ڪمايا را پارام گلت کيال راڪتا. تيام پولوس اوتون نٺ وڙي اي پيزو کت لکين اوتون رٺه وشواس ان بربر راڪيا ري ڪري ان ڏورون سهيا ري ڪري اوتون هارو پڳوون رو ٿورو مونيو، اوتون نٺ شيڪاڙيا جي پريو ايسو رٺه پاسو آيا مور ڪي ڪي ٿيشي. ان اوتون نٺ ام پڻ وڙي هزمايا جي او مينت ڪرين آبرون هاتون ٿي آبرٺي روزٺي ڪمائ.

ايتا کت م پولوس تسلیکی شهر رون وشواسيون نٺ پڳوون ري مرضي رٺه ڪلاف وودا واڙا منک را پارام ام لکيو جي "تمون نٺ ڪبر سٺ جي او ڪئي وات سٺ جي هيا پڳوون ري مرضي رٺه ڪلاف وودا واڙا منک نٺ روڪهه رٺي، زم او آيرا توتٺا مانه ساوو نٺ" (2 تسلیکیون 6:2). ام لاگهه جي پولوس اوتون نٺ هيا وات را پارام اڳي شيڪاڙيو تو، پڻ همٺه ڪيا نٺ

ڪبر نٿي جي اُوڻ ڪئي وات شيڪارڙي ٿي. ٿي هيڪڙهه جي اُوڻ اي وات شيڪارڙي ٿي جي دنيا ۾ هر حڪومت پڳوون را پاها ٿي سڻ ان ڪراپ منڪون نڻ سزا ڏنهن (رُوميون 13:1-5), ان زئيون هُوڏي دنيا ۾ ناٿوڪئي حڪومت سڻ. تئيون هُوڏي هيوو پڳوون ري مرضي رڻ ڪلاف وُويا واڙو منڪ اُپرو ڪراپ ڪوم پُورو نٿي ڪري هيڪڙو. ڪم نو حڪومت اڏي اُوڻهن.

اينڻا ڪتاب را شاستر ٿي پيزا حوالا:

2 تَسْلِينِيُون 3:2 متي 10:24-12, 24	2 تَسْلِينِيُون 1:1 ڪوم 22:15
2 تَسْلِينِيُون 8-3:2 داني ايل 36:11-45	2 تَسْلِينِيُون 1:1 ڪوم 15:40-16:3
2 تَسْلِينِيُون 3-1:2 ڪوم 5:18-8	2 تَسْلِينِيُون 4:1 ڪوم 17:9-1
	2 تَسْلِينِيُون 3:2 داني ايل 7:25

ٽِسلْنِيڪِيُون

را نوم مانھ پوئوس رو لکل

پيزو ڪت

1 ① هُون لکيا واڙو پوئوس سون. اي ڪت مارا پاها ٿي، سلوانس را پاها ٿي ان ٽيمٽيس را پاها ٿي لکل سئ.

ٽِسلْنِيڪِي شھر ري وشواسي منڌڙي رون پريمي پايون ان پينون، ٽمي جيا آڀا ٻاپ پڳوون ان پرڳو ايسو ڪريست ٿي واسطو راکوه،


② پڳوون ٻاپ ان پرڳو ايسو ڪريست ٽمون مانھ ڪرڻا ان ٽمون نئ هڪي راکئ!

پوئوس ٽِسلْنِيڪِي شھر رون وشواسيون هارو پرائنا ڪرئھ

③ پايون ان پينون، امارئ ٽمون هارو هميش پڳوون رو ٿورو مونوو ڪپئ. هم ڪروو صحيح سئ ڪم تو ڏي ٿو ڏي ٽمي وشواس ۾ پڪا ٿيتا زائوه ريا، ان ٽمي ٻڌائي آڀت ۾ هڪا پيزا ٿي پريم راکيا ۾ وڌتا زائوه ريا. ④ تيام امي آپ پڳوون ريون وشواسي منڌڙيون ۾ تمارا وڪوڻ ڪرونھ، جيا امارا ڪرل وشواسي سو، ڪم تو منڪ ٽمون نئ تنگ ڪرئ ان ٽمون مانھ ٽڪليبون آوئ، توئي پڻ ٽمي هايون ٻڌيون موصيتون نئ صير ٿي سهوه ان وشواس راکتا ريوھ.

⑤ هاي ا ٿي وات ساوئي سئ جي پڳوون انصاف ٿي نيا ڪرشي، ان ٽمون نئ آڀرا راز ۾ آيا جيوا هزمشي، جيا راز هارو ٽمي ڏڪ سهوه ريا. ⑥ ڪم تو

پڳوونَ انصافَ ڪريا وازو سٺه. تيام جيا تمون نٺه تڪليپَ ڏئھ، پڳوونَ اُوئون نٺه پڻ پڌلام تڪليپَ ڏيشي، ⑦ ان تمي جيا تڪليپَ سهوه ريا، تمون نٺه امون پيڙو هڪ ڏيشي. هائي واتون اُوئه توتئه ٿيشي، زئيون پريو ايسو آپرون ڪڙا وازون آڪاشي ڏوتون پيڙو آڪاش ٿي آوين ڏيوتا ريون زهراڙون م ساوو ٿيشي.



⑧ ان جيا پڳوونَ ري وات مانھ نٿي ويتا ان جيا آڀنا پريو ايسو رئي ڪشي رئي ڪهر نٿي مونتا، اُوئون نٺه اُوئا را پڌلام سزا ڏيشي. ⑨ هيون منڪون نٺه هميش رئي سزا زڙشي، ان او هميش هوڏي پريو ٿي شيتي ريشي، ان اُوئا را زبڪتا سوجھرا ان ڪڙا ٿي ڌار ريشي. ⑩ هائي وات اُوئه ڏي ٿيشي، زئيون پريو ايسو آوشي زم آپرون ٻڌون سونڍل منڪون ري ڪري، جيئي اُوئا مانھ وشواس اوٿيوھ، ايسو رو مون ٿه ان ٻڌائي اُوئا ري ڪڙا مانھ حيرون ٿه. ان تمي پڻ اُوئون سونڍل منڪون موئين هوشو، ڪم تو جي واتون امي تمون نٺه هاڪ پرين همپڙاي تي، اُوئون مانھ تمي يقين ڪريوه.

⑪ تيام امي هميش تمون هارو پراٿنا ڪرونھ، جي تمي ايوئه نمونئھ وو، زم آڀنو پڳوون، جيئنه تمارو آپ ٿي واسطو رکايوه، تمون نٺه آپ ڪن آيا جيوا هزمئھ. ان امارئي اي پڻ پراٿنا سٺه جي جيا نائوڪا ڪوم تمي ڪروا ڪروھ، ان جيا ڪوم تمي وشواس راڪين ڪروھ ريا، اُوئون ٻڌون نٺه پڳوونَ آپري ڪڙا ٿي

پُورا ڪرڻ، ⑫ زم آڻڻا ڀڳوون ري ان پرڻو ايسو ڪريست ري ڪرڻا ٿي تماري ڪري آڻڻا پرڻو ايسو رو مون ٿم، ان اوٽا ري ڪري تمارو پڻ مون ٿم.

ڀڳوون ري مرضي رڻ ڪِلاڦ وُڍا واڙو منڪ

① هُوڻه پايون ان بينون، پرڻو ايسو رڻه پاسو آيا ان آڻڻه اوٽا ڪن پيڙا ٿيا 2 را پارام هيڪ وات سڻه. امي تمون نڻه منٺ ڪرونه ② جي تمي ايٺا وات مانه ڏيون ڏين اتو جلدِي شڪ مت ڪرو ان گڻتيون ڀر مت پڙو، جي پرڻو ايسو رڻه آيا رو ٿوٿو همڻهه آيوه رو. هائي وات ڪوڙڻي سڻه. منڪ پلڻه ڪڻه جي امي ڀڳوون را طرف ٿي هايا وات رڻي ڪهر پاڙيڻه، ڪا امي آپ هم ڪيڏوه، ڪا امي ڪت ڀر هم لڪيوه، پڻ امون ٿي هيوئي ڪئين وات نٿي ٿئي. ③ تمي ڪيوڻه پڻ نمونڻه ڪيا ٿي منڪ رڻي ڪوڙڻي وات مونين پولاڻي مت زايا، ڪم تو پرڻو ايسو رڻه آيا ٿي مور گهڻا منڪ ضرور ڀڳوون رڻه ڪِلاڦ ٿيشي، ان ڀڳوون ري مرضي رڻه ڪِلاڦ وُڍا واڙو منڪ ساوو ٿيشي، جيو هميش رڻي سزا ڪاڏا واڙو سڻه. ④ ان جيا رڻي پڻ منڪ پوزا ڪرڻه ڪا جيا نڻه پڻ منڪ ڀڳوون هڙمڻه، ڀڳوون ري مرضي رڻه ڪِلاڦ وُڍا واڙو منڪ اوئون ٻڌون رڻه ڪِلاڦ ٿيشي، ان آپ نڻه اوئون ٻڌون مانه هڙمڻي. او ڀڳوون را گهر موئين زائين مندر ڀر ڀڳوون ري جڳا ڀر بيهشي، ان آپ نڻه ڀڳوون را زم ڏيڪاڙشي.

⑤ تمون نڻه ياڏ نٿي ڪي؟ زئيون هون تمون ڪن هتو، تئيون هون هائي واتون تمون نڻه همپڙاوتو. ⑥ ان همڻهه پڻ تمون نڻه ڪهر سڻه جي او ڪئي وان سڻه جي هيا ڀڳوون ري مرضي رڻه ڪِلاڦ وُڍا واڙا منڪ نڻه روڪڻه رڻي، زم او آپرا ٿوٽا مانه ساوو ٿم. ⑦ ڪم تو او طاقت جي منڪون نڻه ڀڳوون ري مرضي رڻه ڪِلاڦ ويوراوڻه، او هزون ماڻ ڀر ڏنيا ڀر آپرو اثر ڪرڻه رڻي. پڻ جيو هيا منڪ نڻه روڪڻه ريو، او تئيون هُوڏي هيا نڻه روڪين راکشي، زئيون هُوڏي ڀڳوون روڪيا واڙا نڻه هيڪڻه پاهڻه نه ڪرڻه. ⑧ ان تئيون ڀڳوون ري مرضي

رئہ ڪِلاڦ وُوڍا وازو منڪ ساوو ٿيڻي، جيا نئہ پريو ايسو آپ آڀرئہ پاسو آيا
 رئہ توئئہ آوينَ قُونڪَ ڏينَ مارشي پرو، ان آڀرا آيا را زهڪتا سوجھرا ٿي اُوئا
 نئہ هاو ڪتم ڪرشي پرو. ⑨ اُو منڪ پڳوون را ڏشمن شيطون را ڪوم را طريقا
 پرموئئہ آوشي. شيطون اُوئا نئہ گھڻي ڪرا ڏيشي ان اُو ڪوڙا نيشون ان پرسا
 ڏيڪارشي. ⑩ ان اُو هر نمونا ري پونڌائي ٿي اُوئون منڪون نئہ پُولوشي، جيا
 هميش را موت رئي سزا ڪاڏا وازا سئہ. اُوئون نئہ سزا ايئا هارو زڙشي، ڪم
 تو اُوئي هاسيون واتون ٿي پاهو ڏيڏو جيون ري ڪري اُوئون نئہ تارن زڙت.
 ⑪ تيام پڳوون اُوئون نئہ پُول ريوا ڏئہ زم اُو ڪوڙيون واتون مانھ يقين ڪرئہ.
 ⑫ هيوئہ نمونئہ جيا هاس نئہ نئي مونتا ان ڪراپ ڪومون ۾ شونق راڪئہ، اُوئون
 ٻڌون نئہ هميش رئي سزا ڏيڏا رو ڦينصلو ٿيڻي.

هيمنت راڪوو ڪم نو پڳوون آڀرون سُونڀل منڪون نئہ نارن ڏيڻي

⑬ پڻ امارئہ، پايون ان بينون، تمون هارو جيا پريو را پريمي منڪ سو، هميش
 پڳوون رو ٿورو مونوو ڪپئہ. ڪم تو پڳوون جگت نايا ٿي مور تمون نئہ ايئا
 هارو سُونڀيا، زم پويتر آتما ٿي پويتر ٿيا ري ڪري ان هاسا وچن مانھ وشواس
 اوٿيا ري ڪري تمون نئہ تارن زڙئہ. ⑭ ان امارئہ ڪشي رئي ڪبر همپڙايا ٿي
 پڳوون هايا تارن هارو تمارو آپ ٿي واسطور ڪايوه، زم آڀا پريو ايسو ڪريست
 را مون ري ڪري تمون نئہ پڻ مون زڙئہ. ⑮ تيام، پايون ان بينون، هيمنت راڪين
 وشواس راڪتا ريو، ان جي اصلي هاسي واتون امي روپرو ڪين ڪا ڪت ۾ لڪين
 تمون نئہ شيڪارئي، اُوئون مانھ تمي ويتا ريو.

⑯ هَوئہ آڀو پريو ايسو ڪريست ان آڀو ٻاپ پڳوون، جيئئہ آڀون ٿي پريم
 راڪيو، ان آڀري ڪُريا ري ڪري آڀون نئہ هميش هارو حونصلو ڏيڏو، ان آڀون
 نئہ هڪ ليڏا رو پڪو پروسو ڏيڏو، ⑰ اُو تمارا من ۾ حونصلو ڏئہ ان هر نائوڪو
 ڪوم ان نائوڪي وات ڪريا رئي هيمنت ڏئہ!

ايشور رو وچن پڪڙيا هارو پراٿنا ڪرو

3 ① آڪر ۾، پايون ان پينون، امون هارو پراٿنا ڪرتا ريو، جي ايشور رو وچن پڪڙئ ان منڪ اونا رو مون صحيح نمونئہ راکئ، زم تمي پڻ اونا رو مون راکوه. ② ان ايٿا هارو پڻ پراٿنا ڪرو، جي پڳوون امون نئہ پونڌون ان ڪراپ منڪون ٿي پچاوءَ، ڪم تو ٻڌائي منڪ وشواس نٿي راکئا.


③ پڻ پريو آڀرا وائيدا رو هاسو سئ، او تمون نئہ هيئت ڏيشي ان آڀرا ڏشمڻ پونڌا شيطون ٿي پچاوشي. ④ امارو پريو ري ڪري تمون مانھ پڪو يقين سئ جي جيا حڪم امي تمون نئہ ڏيونھ، تمي اوئون مانھ ووھ ريا، ان ويتا ريشو.

⑤ پريو تمارا من ايوا ڪرئ جي تمي پڳوون رازم پريم راکو، ان ايسو ڪريست را زم ڏوروڻ صير ٿي سھو.

سُسٽِي نہ ڪروو پڻ آپري روزئي آپ ڪماو

⑥ هوئ، پايون ان پينون، امي پريو ايسو ڪريست را نوم ٿي تمون نئہ حڪم ڏيونھ، جي تمي ايون وشواسي پايون پيڙا مت وو جيا سُسٽي ري ڪري ڪوم نٿي ڪرتا، ان اوئون اصلي واتون مانھ نٿي ويتا جي تمي امون ٿي شيڪيھ.

⑦ تمون آپ نئہ ڪٻر سئ جي تمارئ امارا نمونا پرموئئہ ڪم ڪرين ويوو ڪپئ، ڪم تو امي تمون ۾ سُسٽي ٿي نہ وُڍا. ⑧ امي ڪيا پڻ منڪ ڪن امهي روئئي نہ کاڌي، پڻ ڏي رات مينت مزورئي ڪرين آپري روزئي ڪموٿا زم تمون موئين ڪيا مانھ اماري روئي رو پار نہ ٿئ. ⑨ امارو تو حق هتو جي امي تمون ٿي کاڌو ليون، پڻ امي آپرو حق نہ ليڏو زم تمون نئہ مينت ڪريا رو نمونو ڏيڪارون جيا مانھ تمي پڻ وي هيڪو. ⑩ زئيون امي تمون ڪن هتا، تئيون پڻ امي تمون نئہ اي حڪم ڏيڏو تو: ”جي ڪوڪ منڪ ڪوم نٿي ڪروا ڪرتو، تو او روئئي پڻ نہ ڪائھ.“



⑪ ھوئہ امي تو ھومپڙونھ ريا جي تمون موئين ڪئينڪ منڪ سُستي ٿي وئھ ريا. اُو ڪئين ڪوم نٿي ڪرتا پڻ جيون واتون ۾ اوئون رو ڪئين ڪوم نٿي، اوئون واتون ۾ شونق راکئھ. ⑫ ايون منڪون نئھ امي حُڪم ڏيونھ، ان پڙيو ايسو ڪريست ٿي واسطو راکيا ري ڪري منٿ ڪرونھ، جي اُو شونتئي راکين آڀرو ڪوم ڪرئھ ان آڀرئي روزئي ڪمائھ. ⑬ پڻ ٿمي، پايون ان پينون، هيست نه هارين ٺاٺوڪا ڪوم ڪرتا ريو.

⑭ جي ڪوئي منڪ اماري ايٺا ڪت ۾ لڪل واتون نٿي مونتو، تو اوٺا منڪ نئھ ڏيون ۾ راکو ان اوٺا ٿي گهٽو واسطو مت راکو، زم اُو آڀري سُستي ري ڪري لازي مرئھ. ⑮ توئي اوٺا نئھ آڀرو ڏشمڻ مت هڙمو، پڻ پائي را زم اوٺا نئھ هڙماوو.

پولوس ٽسليڪيون ھارو آشيرواڌ مونڱئھ

⑯ ھوئہ پڙيو، جيو منڪون نئھ ھڪ ڏيڏا واڙو سئھ، اُو تمون نئھ هميش هر وات ۾ ھڪي راکئھ! پڙيو تمون ٻڌون پيڙو ھوئھ!

⑰ ھون پولوس آڀري ھاڻي تمون نئھ نمسڪار لڪونھ. مارا لڪل هر ڪت ۾ مارئي ھاڻي نيشونئي سئھ، ان ھون ھمروم لڪونھ.

⑱ آڀو پڙيو ايسو ڪريست تمون ٻڌون مانھ ڪڙپا ڪرئھ!

تيمٽيس را نوم مانه لکل پيرهيان کت رئي هزموتئي

کت لکيا وازو

اي کت پولوس لکيو (تيمٽيس 1:1). پولوس اي کت اوت توتنه لکيو. زئيون پيرهين وار روم شهر موئين روميون رو قيدي ٿيو تو. ان پسنه آزاد ٿيو تو (مک شيلون را کوم 16:28. 30). ام لاگنه جي آزاد ٿيا کيڙ پولوس ايسو را پارام همپزيا رو چارمو چکر ڪريو. ايتا چارما چکر مانه پولوس وڙي افسس شهر ۾ ڳيو ان زئيون او اوت ٿي مڪدنيه صويا موئين ڳيو. تئيون اوت تيمٽيس ننه افسس شهر موئين وشواسيون ننه شيڪازيا هارو ساڌيو (1 تيمٽيس 3:1). ان پسنه مڪدنيه صويا ٿي اندازم 66ع ۾ اي کت تيمٽيس ننه لکيو.

کت کيا منک هارو لکيو

پولوس اي کت تيمٽيس هارو لکيو (1 تيمٽيس 2:1). تيمٽيس گلننه صويا را لستره شهر رو هتو. اوتا رئي مان بهودي قوم ٿي هتئي ان وشواسي هتئي. پڻ اوتا رو باپ ڌاري قوم رو هتو. تيمٽيس آپ نائوڪو وشواسي هتو. (مک شيلون را کوم 2-1:16). پولوس اپرا پيرهيان چکر مانه لستره شهر ۾ ڳيو تو. (مک شيلون را کوم 14:6-21) ان زئيون پيزا چکر مانه وڙي لستره شهر ۾ ڳيو. تئيون اوت تيمٽيس ننه آپ پيزو زايا هارو سونديو (مک شيلون را کوم 3:16). تيمٽيس گهڻي وار پولوس پيزو ايسو را پارام همپزاوا زانو ريتو (مک شيلون را کوم 17:14-15. 18:5. 19:22. 20:4). ان زئيون پولوس پيرهين وار روم شهر موئين قيدي هتو. ان اپرا گهر موئين پاهرام ريتو. تئيون تيمٽيس پڻ اوتا پيزو ريتو (فليپون 1:1).

کت لکيا رو مطلب

زئيون پولوس سوچيو جي زويام تيمٽيس کن افسس شهر موئين پاسو زيام ڏير تيشي (1 تيمٽيس 14:3-15). تئيون اوت اي کت لکيو. زم تيمٽيس ڪوڙي واتون شيڪازيا وازون ننه روڪنه. پڳنئي ڪريا رو صحيح نمونو شيڪازنه ان وشواسي منڌري هارو نائوڪا اڳيون ان شيواڌاري سونديه. ان وشواسي منڌري هارو ابرئي زميواري پورئي ڪرئ.

ايئا كتاب را شاستر تي پيزا حوالا:

19-1:9 کوم	7:2	1 تيمثيس	19-1:9 کوم	1:1	1 تيمثيس
پيدائش 7:2, 18-24	13:2	1 تيمثيس	کوم 3-1:16	2:1	1 تيمثيس
پيدائش 19-1:3	14:2	1 تيمثيس	کوم 4:20	2:1	1 تيمثيس
ڌرشن 10:20	6:3	1 تيمثيس	کوم 21-19:18	3:1	1 تيمثيس
مرقس 6-5:13	1:4	1 تيمثيس	کوم 26-24:18	3:1	1 تيمثيس
پيدائش 24-22:2	3:4	1 تيمثيس	کوم 1:20-1:19	3:1	1 تيمثيس
پيدائش 3:9	3:4	1 تيمثيس	کوم 38-17:20	3:1	1 تيمثيس
پيدائش 31:1	4:4	1 تيمثيس	خروج 17-1:20	8-7:1	1 تيمثيس
خروج 12:20	4:5	1 تيمثيس	احبار 34:27-1:1	8-7:1	1 تيمثيس
استشنا 4:25	18:5	1 تيمثيس	کوم 19-1:9	12:1	1 تيمثيس
لوقا 7:10	18:5	1 تيمثيس	کوم 3:8	13:1	1 تيمثيس
استشنا 15:19	19:5	1 تيمثيس	کوم 20-19, 5-4:22	13:1	1 تيمثيس
يوحنا 37-36:18	13:6	1 تيمثيس	کوم 11-9:26	13:1	1 تيمثيس
			يوحنا 17:3	15:1	1 تيمثيس

تيمٽيس

را نوم مانھ پولوس رو لکل

پيرهيون ڪت




1 ① هُون لکيا وازو پولوس سون، جيو ايسو ڪريست رو هيڪ مُڪ شيلو سون. هُون پڳوونَ را حُڪم پرموئنه، جيو آپون ننه پچايا وازو سئه، ان ايسو ڪريست را حُڪم پرموئنه، جيا مانھ آبي پروسو راکونه، مُڪ شيلو سونڍل سون. ② پريمي پائي تيمٽيس، تون جيو مارا هاسا ڏيڪرا جيوو سئه، ڪم تو تئين مون ٿي ايسو را پارام هومپزين وشواس اوٿيوه، آپو ٻاپ پڳوونَ ان آپو پرپو ايسو ڪريست تون مانھ ڪرپا ان ڏيا ڪرئ، ان تون ننه هڪي راکئه!

ڪوڙي واتون شيڪاڙيا وازون ننه روڪو

③ زم مئين مڪڏنيه زايا رنه توئنه تون ننه منٿ ڪرين ڪيڏو تو، تم تون افسس شهر موئين رين ڪئينڪ منڪون ننه حُڪم ڏي جي او اوزي واتون نه شيڪاڙئه

جي صحيح وشواس پرموٽه نٿي، ④ ان نڪو امهي ناول وارتائون ان منڪون ريون لونبيون لونبيون پيڊيون مانه ڏيون ڏنه. ايويون واتون ٿي روڳي پيڻ ٿه، ان پڳوون را ڏيڏل ڪوم ۾ ڪئين قائيڏو نٿي ٿيتو، ڪم تو پڳوون رو ڪوم وشواس راڪيا ٿي آڳڙ وڏهه. ⑤ هائي حڪم ڏيڏا رو مطلب اي سٺه جي منڪ پويتر ان صاف من ٿي هاسو وشواس راڪين پريم ڪرئ. ⑥ پڻ ڪئينڪ منڪ هائي واتون ساڏين هاس ٿي قرين روڳي نالي واتون ڪرئ. ⑦ او آپ نمه شاستر زوٿيا واڙا هزمين موسي رون لڪل حڪمون مانه وويڊا رو نمونو شيڪاڙوا ڪرئ. پڻ جي واتون او آپ ڪهه، ان جيون واتون را پارام او پورا يقين ٿي شيڪاڙهه، اوئون نمه او آپ تو هزمتا ٿي نٿي.



⑧ هوٽه آپون نمه ڪهر سٺه جي موسي را لڪل حڪم نائوڪا سٺه. پڻ ضروري سٺه جي منڪ پڳوون رٽه هائي حڪم ڏيڏا رو مطلب هزمين اوٿا مطلب پرموٽه وئ. ⑨ منڪون رٽه اي هزهو، جي پڳوون موسي را لڪل حڪم منڪون را ڏوه ساوا ڪريا هارو ڏيڏاهه. او پڳوون ري وات مانه وويڊا واڙون هارو نئين، پڻ ايون منڪون هارو

ڏيڏل سٺه، جيا حڪمون مانه نٿي ويتا ان ڪيا رو ڪيڏو نٿي مونتا، پڳوون ري مرضي مانه نٿي ويتا پڻ ڏوه ڪرئ، پڳوون رٽي شيوا نٿي ڪرتا پڻ اوٿا رٽه ڪلاڦ وٽه، مان ٻاپ نمه ماريا واڙا، ڪون ڪريا واڙا، ⑩ پونڏو ڪوم ڪريا واڙا، آڏميون ٿي پونڏو ڪوم ڪريا واڙا، منڪون نمه زوري اوپاڙيا واڙا، ڪوڙ ڪريا واڙا، ڪوڙي هاڪ پريا واڙا، ڪا پيزو ڪوئي ايوو ڪوم ڪريا واڙا جيو وشواس ريون هاسيون شيڪاڙل واتون رٽه ڪلاڦ هوٽه. ⑪ هائي وشواس ري هاسي واتون ايسو را پارام ڪشي ري ڪهر ۾ سٺه. ان پڳوون جيو وڪوڻ واڙو سٺه، اوٽه اي مون واڙي ڪشي رٽي ڪهر همپڙايا رو ڪوم مارئ حوالئ ڪريوه.

پولوس پريو ايسو رو ٿورو مونئھ

⑫ ھون اپنا پريو ايسو ڪريست رو ٿورو مونونھ، جيئنه مون ننه اي ڪوم ڪريا رئي هيئت ڏيڏئيھ، ڪم تو اوئھ مون ننه ايموندار هزمين آپري شيوا ڪريا هارو راکيوھ. ⑬ ھون تو اڳي اوئا رنه ڪلاڦ ٻوليا واڙو، اوئا ننه تنگ ڪريا واڙو، ان اوئا رئي پيعزئي ڪريا واڙو هتو. توئي پڻ مون مانھ ڏيا ٿئي، ڪم تو زئيون ھون هائي ڪوم ڪرتوت ريو، تئيون مون ننه ڪبر نئي جي ايسو آپ پريو سئھ ان ھون اوئا مانھ وشواس نتو راکتو. ⑭ پڻ آپئھ پريو مون مانھ الاهي گھڻي ڪريا ڪري ان مارئھ ايسو ڪريست ٿي واسطو راکيا ٿي مارا من ۾ وشواس ان پريم رڪايو، جي هونھ ھون اوئا مانھ وشواس راکونھ ان منڪون ٿي پريم راکونھ. ⑮ اي وات هاسئي سئھ ان پورئھ نمونئھ مونيا جيويئي سئھ جي

”ايسو ڪريست ڏوهاريون ننه پچايا هارو ايئا جڳت ۾ آيو.“

ان ھون ڏوهاريون ۾ ٻڌون ٿي موتو ڏوهاري سون. ⑯ توئي پڻ مون مانھ ڏيا ايئا هارو ٿئي، جي ايسو ڪريست مون ٻڌون ٿي موتا ڏوهاري ننه ماڦ ڪرين اي وات ساوئي ڏيڪارٿھ جي او ڏوهاريون هارو ڪتو صير ڪرئھ، زم او منڪ مارو مثال لئھ، جيا اوئا مانھ وشواس اوٿشي ان هميش رو جيون ليشي. ⑰ پڳوون را وڪوڻ ٿئھ! او هيڪئھ پڳوون سئھ، جيو هميش ٿي لين هميش هُوڏي ٻڌون مانھ پاڏشا سئھ، جيو هميش هُوڏي جيوتو سئھ ان منڪون را ڏيڪيا ٿي ٻارو سئھ. اوئا رو مون ان وڪوڻ هميش هُوڏي ٿيتا رئھ! آمين.

⑱ مارا پريمي ڏيڪرا تيمٽيس، ھون تون ننه هائي ڪوڙي واتون روڪيا رو حڪم ڏيونھ ان هائي ڪوم ٿارئھ حوالئھ ڪرونھ. جيوتھ نمونئھ پڳوون رو نياپو ڏيڏا واڙي ٿارئھ هائي ڪوم ڪريا را پارام اڳي همپڙايو تو، هيوتھ نمونئھ تون پڳوون رون ڏيڏل هايون نياپون ٿي هيئت راکين ڪوڙيون واتون رو مقابلو ڪرتو

رئ، زم قوچي هٿيار لين پوري هيمنت ٿي دشمن رو مقابلو ڪرئ. (19) ان تون وشواس راڪتو رئ ان آپرو من صاق راڪ. ڪئينڪ منڪ صاق من ٿي نه وودا ان هيونئ نمونئ آپرو وشواس ڪراپ ڪريوه پرو. (20) هايون موئين ٿي همٽس ان سڪندر سئ، جيون نئ مئين وشواسي منڌڙي ٿي ٻارا ڪاڍين شيطون را قوضام ساڏياھ، زم اوئون نئ شيطون تنگ ڪرئ، ان او شيڪئ جي پڳوون ريون هاسيون واتون رئ ڪلاڦ نه بولوو ان اوئون نئ صحيح ڪيال اوئ.

ڪيوئ نمونئ پڳئي ڪروو

2 (1) تيام ٻڌون ٿي مور هون وشواسيون نئ منٿ ڪرونھ جي او ٻڌون منڪون ھارو پڳوون ٿي وينٽي ڪرئ، پراٿنا ڪرئ، منٿون ڪرئ، ان پڳوون رو ٿورو مونئ، (2) ڪاس ڪرين ياڏشائون ان ٻڌون آڳيونون ھارو، زم آبي هڪ ان شونتي ٿي آڀري حياتي گڏارون، ان آبي پڳوون ري پوري مرضي مانھ وين ايونئ نمونئ وون جي منڪ آڀو مون راڪئ. (3) ھائي واتون نائوڪي سئ ان آڀون نئ تارڻ ڏيڏا واڙا پڳوون نئ وئئ. (4) اوئا رئي مرضي سئ جي ٻڌائي منڪ پچي زائ، ان اوئون نئ ھاس رئي پورئي ڪبر پڙئ. (5) ڪم تو پڳوون هيڪئ سئ، ان پڳوون ان منڪون وسا دنومئا ڪرايا واڙو پڻ هيڪئ سئ، ان او ايسو ڪريست سئ جيو منڪ ٿيو. (6) اوئ آڀرو جيو ٻڌون منڪون نئ سڏايا ھارو ايوزام ڏيڏو. هيونئ نمونئ اوئ صحيح توئا مانھ ھاڪ پري جي پڳوون ٻڌون منڪون نئ تارڻ ڏيو ڪرئ. (7) ھايا وات رئي ھاڪ پريا ھارو پڳوون مون نئ همپڙايا واڙو ان مڪ شيلو سوندين راکيوھ، هون ھاس ڪونھ ريو ان ڪوڙ نٽي ڪرتو، زم هون ڌاريون قومون نئ وشواس ري ھاسي واتون شيڪارون.

(8) تيام مارئي مرضي سئ جي پڳئي ڪريا ري هر جگا ۾ آڏمي ڪراپ ڪوم ساڏين صاق من ٿي رينھ ان جهيڙا جهڳڙا وگر پراٿنا ڪرئ. (9) هيونئ

نمونته ڏوشي پڻ عقل ٿي آپري عزت رو کيال راکين صحيح نمونته لوگهڙا پيرته. او آپ ننه نائوڪي ڏيڪاڙيا هارو آپرا مٿوئاڙ نه شنگارته، ان نڪو هيم را گهڻا هوت، موتي ان قيمتي لوگهڙا پيرته. ⑩ پڻ زم اوئون ڏوشيون هارو نيڪ سٺه جي آپ ننه پگهون ري مرضي مانه وودا وازي ڪنه، تم او نائوڪا ڪوم ڪريا ٿي آپ ننه نائوڪي ڏيڪاڙته. ⑪ ڏوشيون رته شونتئي راکين منڌڙي رون اگهيونون رو ڪيڏو مومين پگهون ري واتون شيڪوو ڪنه. ⑫ هون ڪيا پڻ ڏوشي ننه اي موڪل نتي ڏيتو جي او شيڪاڙيا رو ڪوم ڪرته، ڪا آدميون مانه آپرا حڪم ويوراوته، پڻ او شونتئي راکين رته. ⑬ ڪم تو پگهون مور ٿي آدم نومي پيرهيون منڪ نايو تو، ان پسنه حوا نومي پيرهين ڏوشي ناوئي ٿي. ⑭ ان شيطون آدم ٿي نتو ڏگو ڪريو، پڻ ڏوشي ٿي ڪريو تو، ان ڏوشي شيطون رئي وات مومين پگهون رو حڪم توڙيو پرو. ⑮ توئي پڻ ڏوشيون ننه تارڻ تو زڙشي، جي او آپرو ٻازون ننه همپاڙيا رو ڪوم ڪرين وشواس راڪتي رته، پريم ڪرتي رته، ان آپري عزت رو کيال راکين آپ ننه پويتر راڪته.

وشواسي منڌڙي را اگهيون ڪيا هوو ڪپه

3 ① اي وات هاسي سٺه جي جيو منڪ اگهيونئي ڪروا ڪرته، او هيڪ نائوڪو ڪوم ڪروا ڪرته. ② تيام جيو منڪ اگهيون تين وشواسي منڌڙي ننه همپاڙيا وازو هوته، اوئا مانه ڪئين الزوم نه هوته. او هيڪ ڏوشي راڪته ان پيزيل نه زائه، آپرو من آپرا ڪيڏام راڪته، عقل راڪته، اشراپ هوته، ميزمونون رو مون راڪته، ان شيڪاڙيا رو هوشيار هوته. ③ او نڪو شراپي، نڪو ماريا وازو هوته، پڻ نرم طبيعت رو هوته، جهيڙو ڪريا وازو نه هوته، ان نڪو پييهون رو لالچي هوته. ④ او آپرا گهر رئي همپاڙ نائوڪه نمونته ڪرته، آپرون ٻازون ننه آپرا ڪيڏام راڪته، ان ايوئه نمونته وٺه جي ٻاڙ هر وات م اوئا رو مون

راڪڻه. ⑤ پڻ جي ڪوڪ. منڪ آپرا گهر رڻي همپاڙ نه ڪري هيڪڻه، تو او ڪم ڪرين پڳوون ري وشواسي منڌڙي رڻي همپاڙ ڪري هيڪشي؟ ⑥ او نوو ٿيل وشواسي نه هوڻه، متون او آپ نه موتو هڙمڻه، ان پڳوون اوئا نه ايوئي سزا ڏيڏا رو ڦينصلو ڪرڻه، جيوئي سزا اوڻه شيطون نه ڏيڏا رو ڦينصلو ڪريوه. ⑦ ام پڻ هووو ڪپڻه، جي جيا منڪ وشواسي نٿي، او پڻ اوئا رو مون راکتا هوڻه، متون ڪوڪ اوئا رڻي ڳلا ڪرڻه، ان او قاتي زائ، ان شيطون رو مقصد پورو ٿه.


وشواسي منڌڙي ۾ شيواڌاري ڪيوا هووو ڪپڻ

⑧ هيوڻه نمونڻه جيا وشواسي منڌڙي ۾ شيواڌاري هوڻه، او ايوڻه نمونڻه وڻه جي منڪ اوئون رو مون راکڻه. او هي پڙا نه هوڻه، او شراپي نه هوڻه، نڪو پٺيهون رڻي لالچ راکڻه، ⑨ پڻ صاف من تي وشواس ريون اونڌيون واتون مانه پڪو يقين راکڻه جي همڻه ساوي ڪرل سڻه. ⑩ اوئون رو مور ٿي آزمتو ليوو، ان جي اوئون مانه ڪئين الزوم نه اوڻه، تو پسڻه پلڻه او شيوا رو ڪوم ڪرڻه. ⑪ هيوڻه نمونڻه شيوا ڪريا وازي ڏوشي پڻ ايوڻه نمونڻه وڻه جي منڪ اوئون رو مون راکڻه. او ڳلا ڪريا وازي نه هوڻه، پڻ آپرو من آپرا ڪيڏام راکڻه، ان ٻڌيون واتون ۾ ايمونڌار هوڻه. ⑫ شيواڌاري هيڪوڪي ڏوشي راکڻه ان پيزيل نه زائ، ان او آپرون ٻازون رڻي ان آپرا گهر رڻي نائوڪڻه نمونڻه همپاڙ ڪرڻه. ⑬ شيواڌاريون رڻه هيوا هووو ڪپڻه، ڪم تو جيا منڪ نائوڪڻه نمونڻه شيوا ڪرڻه، اوئون رو مون منڪون موئين وڌڻه، ان او گهڻي هيمنت ٿي ايسو ڪريست مانه وشواس راکيا را پارام همپاڙوي هيڪڻه.

آپڻا وشواس رڻي اونڌي وات

⑭ مارئي اميد سڻه جي هون ٿون ڪن جلدي آويه. توي پڻ هون هائي واتون

لڪونھ ريو (15) زم، جي مون نئھ آيام ڏير ٿئھ، تو تون نئھ ڪبر هوئھ جي



۽ شواسيون رئھ ڪيوئھ نمونئھ ويو ڪپئھ.
 ۽ شواسي پڳوون را نوم رئي اڪائي سئھ،
 جي جيوئا پڳوون رئي ۽ شواسي منڌڙي
 سئھ. ان زم پيلر ان پنيادا گهر نئھ صحيح
 راکئھ، تھ ۽ شواسي منڌڙي هاس مانھ
 وين ان هاس شيڪارزين ۽ شواس ري هاسي
 واتون صحيح راکئھ. (16) ايئا ۾ ڪئين شڪ
 نٿي جي آپئا ۽ شواس رئي اونڌي وات جيا
 ري ڪري آبي پڳوون ري مرضي مانھ
 وونھ، او گهٽي موٽي وات سئھ. ان او
 اونڌي وات اي سئھ:

”ايسو منڪ تين

ايئا دنيا ۾ ساوو ٿيو،

ان پويتر آتما ري ڪڙا ٿي

پيدوهي ٿايت ٿيو.

آڪاشي ڏوتي اوئا نئھ ڏيڪيو،

ان ڌاري قومون نئھ اوئا را پارام منڪي همپڙايو.

دنيا ۾ منڪي اوئا مانھ ۽ شواس اوٿيو،

ان آڪاش ۾ پڳوون اوئا نئھ اوپارزين مون ۾ پيهاريو.“

ڪوڙي واتون شيڪارزيا وازون ٿي هوشيار ريوو

① هوئھ پويتر آتما صاف ڪئھ جي دنيا رن پچاڙي وازون ڏيئون ۾ ڪئينڪ
 منڪ ۽ شواس ري هاسي واتون ساڏشي، ان پوتون ان ڏيوٽونون ريون ڪوڙيون

4

شِيڪاڙل واتون مانھ ڏيون ڏيشي. 2. جيا منڪ هيوي واتون شِيڪاڙڻ، پلئھ اُو
 آپ نئھ ھاسا ڏيڪاڙڻ، توڻي پڻ اُو ڪوڙ ٻولئھ ريا. اُوئون را من ڪراپ ٿي گياھ
 ان اُوئون نئھ ڪئين شرم نٿي ٿيڻي. 3. اُو ام شِيڪاڙڻ جي پڙڻو نہ ڪپئھ، ان
 ڪئينڪ کاڏا ري شينھون پڻ نہ کاوو ڪپئھ. پڻ ھائي شينھون پڳوون ايئا ھارُو
 پيدا ڪري زم جيا منڪ وشواس راکئھ ان جيون نئھ ھاس رئي پوري ڪپئھ سئھ،
 اُو ھايون ھارُو پڳوون رو ٿورو مونئھ ان ھايون نئھ کائھ. 4. ڪم تو پڳوون ري
 پيدا ڪرل ٻڌي شينھون ٺاڻوڪي سئھ. تيام ام نہ ھزمو ڪپئھ جي ڦلوتئي شينھ
 پويتر نٿي، ان اُو نہ کاوو ڪپئھ. پڻ پڳوون رو ٿورو مونين ٽمي ڪوئي پڻ کاڏا
 رئي شينھ پلئھ کائو. 5. ڪم تو پڳوون را وچن ان منڪ ري پرائنا ٿي اُو شينھ
 پويتر ٿئھ.

ايسو ڪريست رو ٺاڻوڪو شيواڏاري ڪم ڪرين ٿيو

6. جي ٿون وشواسي پايون نئھ ھائي واتون شِيڪاڙڻو ريھ، تو ٿون ايسو ڪريست
 رو ٺاڻوڪو شيواڏاري ٿيھ، ان وشواس ريون ٺاڻوڪيون شِيڪاڙل واتون ٿي، جيون
 مانھ ٿون آز ھوڏي ويتو آيوھ، ٿون نئھ ھيمت زڙشي. 7. پڻ منڪون ري امھي
 ٺاڻل وارتائون، جي پڳوون رئھ ڪلاڦ سئھ ان روگي پرم وازي واتون سئھ،
 اُوئون ٿي پاھو ڪري. ٿون پڳوون ري مرضي مانھ وُڍا رئي گھڻي ڪوشش
 ڪري. 8. ورزش ڪريا ري ڪوشش ٿي ڏيل نئھ ڪئينڪ ڦائيدو ٿئھ، پڻ پڳوون
 ري مرضي مانھ وُڍا ري ڪوشش ٿي ٻڌيون واتون ۾ ڦائيدو ٿئھ، ڪم تو
 پڳوون اي وائيدو ڪريو تو جي پڳوون ري مرضي مانھ وُڍا وازون نئھ ايئا
 حياتي ۾ نوا نمونا رو جيون زڙشي، ان مريا ڪيڙ آيا وازي حياتي ۾ ھميش
 رو جيون زڙشي. 9. ھائي وات ھاسئي سئھ ان پورئھ نمونئھ مونيا جيوي
 سئھ. 10. تيام آبي ھايا مقصد ھارُو مينت ڪرونھ ان ڏوروڻ سھين ڪوشش
 ڪرونھ، ڪم تو آبي جيوتا پڳوون مانھ پروسو راکيوھ، جيو ٻڌون منڪون

هارو پڇايا وڙو سئ، کاس ڪرين وِشواس راکيا وڙون هارو، جيون نئ اُو تارڻ ڏيشي.

⑪ ٻيون واتون مانھ وُڍا رو حُڪم ڏي ان ٻيون را پارام شيڪاڙي. ⑫ پلئھ تُون جوڻ سئ، توئي پڻ ٻڌون منڪون رئھ تارئي وات مونو ڪپئھ. تُون واتون ڪريا ڀر، وُڍا ڀر، پريم ڪريا ڀر، وِشواس راکيا ڀر ان آپ نئ پويتر راکيا ڀر وِشواسيون نئ ايوو نمونو ڏيڪاڙ جيا مانھ اُو وئھ. ⑬ زئيون هُڏي هُون نه آون، تئيون هُڏي تُون ڏيون ٿي شاستر پٿين همپڙاوتو رئھ، هزماوتو رئھ ان شيڪاڙتو رئھ. ⑭ تُون پڳوون ري ڏيڏل پوري هيمنت ٿي هائي ڪوم ڪرتو رئھ، جئي هيمنت پڳوون تُون نئ تئيون ڏيڏي، زئيون وِشواسيئي ٿارا پارام پڳوون رو نياپو ڏيڏو، ان وِشواسي منڏڙي ري آڳيون تُون مانھ هات ميلين هيا ڪوم مانھ راکيو. ⑮ ٻيون واتون مانھ ڏيون ڏي، ان ٻيون مانھ ويتوري، زم ٻڌون منڪون هومئي وات ساوئي تئھ جي تُون وِشواس ڀر آڳڙ وڏھ ريو. ⑯ هُوشياري جي تُون آپ ٻيون واتون مانھ ويتو رئھ، ان هائي واتون شيڪاڙتو رئھ. ڪم تو تارئھ هم ڪريا ٿي تُون آپ نئ تارڻ زڙشي، ان تاري واتون هومپڙيا وڙون نئ پڻ تارڻ زڙشي.

وِشواسي منڏڙي رُون منڪون ٿي ڪيوئ نمونئ ويوو

5 ① ڪيا ڏوڪرا نئھ مت وڙگي، پڻ اُوتا نئھ آپرا ٻاپ را زم هزماو. جوڻ منڪون نئھ ٻيون را زم هزم، ② ڏوڪريون نئھ مان را زم هزم، ان جوڻ ڏوشيون ان سوڪريون نئھ آپرو من پويتر راکين پينون را زم هزم.

رنڌال ڏوشيون را پارام

③ اُو رنڌال ڏوشي جي هاس ڀر هيڪلي سئھ، اُوئون رو مون راک ان اُوئون رئي همپڙا ڪر. ④ پڻ جي ڪياڪ رنڌال ڏوشي را ٻاڙ ڪا پوترا ڏويتر هئھ، تو

مور ٿي اُوئون رٿه اونا رٿي همپاڙ ڪروو ڪپڻه. اُوئون رٿه آپرٿي زميوارٿي هزموو ڪپڻه جي اُو آپرون گهر واڙون رٿي شيوا ساڪرٿي ڪرڻه، ان آپرون مائيترون ري ڪرل همپاڙ رو ايوزو پرڻه، ڪم تو اي پڳوون نڻه نائوڪو لاڳڻه. ⑤ ايوي رنڌال ڏوشي رٿي همپاڙ ڪر جڻي هاس ۾ هيڪلڻي سڻه ان جيا رو پيزو ڪوئي نٿي، جيا رو پروسو پڳوون مانه سڻه، ان جڻي ڏي رات پڳوون ٿي وينتڻي ان پراٿنا ڪرتڻي رٿه. ⑥ پڻ جڻي رنڌال ڏوشي عيش عشرت ۾ پڙل سڻه، اُو پلڻه جيوٽڻي هوڻه، توڻي پڻ اُو زوڻه مرل سڻه ڪم تو پڳوون ٿي ڪڻين واسطو نٿي راڪڻي. ⑦ منڪون نڻه هايون واتون مانه وُودا رو حُڪم پڻ ڏڻه، زم اُوئون مانه ڪڻين الزوم نه اُوڻه. ⑧ پڻ جي ڪوئي آپرون عزيزون رٿي، ان ڪاس ڪرين آپرون گهر واڙون رٿي، همپاڙ نٿي ڪرتو، تو اُوڻه آپرا وشواس مانه نه وُودا ٿي وشواس نڻه ساڏيوه پرو. ان اُو وشواس نه راڪيا واڙون ٿي پڻ ڪراپ سڻه، ڪم تو اُو پلڻه وشواس نٿي راڪتا، توڻي پڻ اُو آپرون گهر واڙون رٿي همپاڙ تو ڪرڻه.

⑨ اُو رنڌال ڏوشي جي وشواسي منڌڙي ۾ ايسو ڪريست رٿي شيوا ڪريا وازي ٿيو ڪرڻه، اُوئون موڻين ٿي رُوڳو اُوئون رنڌال ڏوشيون را نوم لڪ، جي هائين سالون ٿي وڌارڻه عُمَر ري هوڻه، ان آپرا هڪا آڏمي ري گهري ري هوڻه ان پيزيل نه گي هوڻه. ⑩ اُوئون رو نائوڪا ڪوم ڪريا ري ڪري مون هوڻه، اُوڻي آپرون ٻاڙون رٿي همپاڙ ڪرڻي هوڻه، ميزمونون رٿي شيوا ڪرڻي هوڻه، پڳوون رون سُونيدل منڪون رٿي شيوا ساڪرٿي ڪرڻي هوڻه، مُصِيپت ۾ پڙل منڪون رٿي مدت ڪرڻي هوڻه، ان ٻڌائي نائوڪا ڪوم ڪريا هارو تيار ريتي هوڻه.

⑪ پڻ جوڻ رنڌال ڏوشيون را نوم مت لڪ، ڪم تو زڙيون اُوئون نڻه آڏمي رو ڪيال اُوڻه، تڻيون اُو آپرو اڳلوڪو اي ڪيال ساڏڻه، جي ”هُون رُوڳڻي ايسو ڪريست رٿي شيوا ڪريه،“ ان اُو گهر ڪروا ڪرڻه. ⑫ ان هيوڻه نمونڻه اُو ايسو رٿي شيوا ڪريا رو آپرو وائڻو توڙين پڳوون رو ڏوه ڪرڻه. ⑬ ان پيزڻي وات

اي سٺه، گهر ٿو گهر زايا ٿي اوتون رو نالي پينا رو ڍون پڙي زائھ. او اوتھ نہ رُوگي نالي پيھنھ، پڻ پيزون ري واتون آگهي پاسي ڪرھ، پيزون رئي ڳلا ڪرھ، ان ايوي واتون ڪرھ جي نہ ڪروو ڪپھ. (14) تيام مارئي مرضي اي سٺه جي جوڻ رنڊال ڏوشي گهر ڪرھ، اوتون را اولاد ٿھ، ان او گهر رئي همپاڙ ڪرھ، زم جيو آپنھ ڪلاڦ سٺھ، اوتا نھ ڪئين ڳلا ڪريا رو وجه نہ زڙھ. (15) هون اينا هارو ڪونھ ريو، ڪم تو ڪئينڪ هيوي ڏوشي اڳي پڳوون ري وات ٿي ڦري ڳيھ، ان شيطون ري وات مانھ وُڍا وازي ٿي ڳيھ.

(16) جي ڪياڪ وشواسي ڏوشي رون عزيزون موئين رنڊال ڏوشي هوئھ، تو او وشواسي ڏوشي اوتون رئي مدت ڪرھ، ان اوتون رئي همپاڙ ڪريا رو پاڙ وشواسي منڌڙي مانھ نہ نوڪھ، زم وشواسي منڌڙي اوتون رنڊال ڏوشيون رئي مدت ڪري هيڪھ، جيون رو ڪوئي نٿي.

اڳيونون را پارام

(17) جيا اڳيون وشواسي منڌڙي رئي همپاڙ نائوڪھ نمونھ ڪرھ، ڪاس ڪزين جيا وچن همپاڙيا ان شيڪاڙيا ۾ مينت ڪرھ، اوتون رو پيٽو مون راڪو ان اوتون نھ اوتون ري همپاڙ هارو پورو ڪرچ ڏيوو. (18) ڪم تو شاستر ۾ ام لڪل سٺه جي ”زئيون ڍڳو هلر ۾ ٻوندل سٺھ،



تو مونشيون نہ ساڙوو.

ان شاستر ۾ اي پڻ لڪل سٺه جي

”ڪوم ڪريا وازا نھ

آپريي مزورئي ليڏا رو حق سٺھ.“

(19) جي ڪوڪ منڪ ڪياڪ اڳيون مانھ الزوم هئھ، تو اوتا منڪ رئي وات تئيون هوڏي مت موني، زئيون هوڏي ٻي ڪا ترڻ منڪ هاڪ پريا وازا نہ هوئھ. (20) جيا اڳيون ڏوھ ڪرھ، اوتون نھ ٻڌون وشواسيون رھ روپرو هزماوي، زم

پڙا پڻ ڏوه ڪريا ٿي پيڻاڻه. ① هون تون ننه پڳوون، ايسو ڪريست، ان پڳوون رن سونڊل آڪاشي ڏوتون هومو هون ڏيونه، جي تون هاڻيون واتون مانه وي، ان نڪو صحيح ڪهر پاڙيا وڳر ڪيا رو ڦينصلو ڪري، نڪو ڪيا رو پاھو لي.

② تون جلدِي ۾ سوچيا وڳر ڪيا منڪ ننه آڳيوون راکيا هارو اونا مانه هات مت ميلي. ان ڏوهاري منڪون ننه سونڊيا ٿي تون اوئون رو ڏوه آپ مانه مت لي. تون آپ ننه ڏوه ٿي شيئي راکي. ③ تون روڳو پوڻي مت پي، پڻ ڪينڪ ڌراڪون رو رس پڻ پيتو ري، ڪم تو تارو پيت اڳي ڪراپ رنه ان تارئي طبيعت نيڪ نٿي ريتي. ④ جلدِي ۾ آڳيونون ننه مت سونڊي، ڪم تو ڪينڪ منڪ ايوا سنه جيون را ڏوه اڳي ساوا سنه، ان جونچ ڪريا مور اوئون رن ڏوهون رئي ڪهر سنه، پڻ ڪينڪ ايوا سنه جيون را ڏوه روڳا جونچ ڪريا ڪيڙ ساوا ٿه. ⑤ هيوه نموننه منڪون را نائوڪا ڪوم پڻ گهڻو ڪرين اڳي ساوا سنه، پڻ جي ساوا نٿي، تو جونچ ڪريا ڪيڙ ضرور ساوا ٿيشي.

وشواسي ڳلومون ننه ڪيو وي واتون شيڪاڙو

① زتا وشواسي منڪ ڳلوم سنه، اوئون رنه ام هزمو جي او آپرا ڌڻي رو 6 گهڻو مون راکه، زم منڪ پڳوون رنه ان آپنا وشواس ريون شيڪاڙل واتون رنه ڪلاڦ نه ٻولنه. ② جي اوئون را ڌڻي وشواسي سنه، تو او آپرا وشواسي پاڻي هويا ري ڪري ڌڻيون ننه گهٽ نه هزمه، پڻ اوئون رو مون راکين وڌارنه گهڻي شيوا ڪرنه، ڪم تو جيون رئي شيوا او ڪرنه ريا، او وشواسي سنه ان پريمي پاڻي سنه.

ڪوڙي واتون شيڪاڙيا وازا آپرو نتيجو پرشي

تون هائي واتون شيڪاڙتو ري ان هزماتو ري. ③ پڻ جي ڪوئي منڪ اوڙي واتون شيڪاڙه ان آپنا پريو ايسو ڪريست ري صحيح واتون نٿي مونتو، ان نڪو

وشواس ري شيڪاڙل واتون مونھه جيا ٿي پڳوون ري مرضي مانھ وُودا را پارام
 ڪبر پڙھ، ④ تو اُوڻه منڪ آپ ننه موتو ھزمين آپري عقل ساڏيھ پري ان او
 ڪئين نتي ھزمتو. او رُوگهي پحت ڪرھ ان وات وات مانھ تڪرار ڪرھ، ڪم
 تو او منڪ آپ صحيح نتي. ھم پحت ان تڪرار ڪريا ٿي منڪ ھيڪا پيزا مانھ
 ريشي پڙھ، آپت موئين وڙگائھ، ھيڪا پيزا رئي ڳلا ڪرھ، پيزون مانھ شك
 ڪرھ ان اوڻون ننه ڪراپ ھزمتھ، ⑤ ان ھميش آپت موئين واڏ ڪرتا رھ، ڪم
 تو اوڻون را من ڪراپ ٿي ڳياھ ان اوئي ھاس ننه ساڏيوھ پرو. او لالچ راکين ام
 ھزمتھ جي ڌرم پاڙيا ٿي آپ ننه قائيدو تھ.

⑥ ھوڻه ڌرم پاڙيا ٿي قائيدو تو گھڻو سھ، جي منڪ پڳوون ري مرضي
 مانھ وھ ان زتو اوڻا ڪن سھ اوڻام ڪش رھ. ⑦ ڪم تو آبي اينا ڏنيا ۾
 نالي ھاڻي آياھ، ان وات ساوئي سھ جي ايئون نالي ھاڻي زاشون. ⑧ تيام،
 جي آپون ڪن کاڌو پيدو ان لوگھڙا ھوڻه، تو ڪش ريشون. ⑨ پڻ جيا منڪ
 شائوڪار ٿيو ڪرھ، او آزمتا ۾ پڙي زائھ، ان زم پکي گھت ۾ قائتھ، تم او
 گھڻون ڪراپ ڪيالون ۾ قاتي زائھ. ھيو ڪيال عقل ۾ موٽھ نتي ان نقصون ڏيڏا
 واڙا سھ، ان ھايون ري ڪري منڪون رئي زندگي پريآڏ ٿي زائھ، ان اوڻون ننه
 تارڻ پڻ نئين زڙتھ. ⑩ ڪم تو پيھون رئي لالچ ھر قسم ري پوندائي رئي پاڍ



سھ. پيھون ري لالچ ۾ ڪينڪ منڪي
 آپرو وشواس ساڏيوھ پرو ان آپرا آپ ننه
 گھڻا ڏک ڏيڏاھ.

وشواس ريون ھاسيون واتون مانھ ويو زم انصاف ۾ ھميش رو جيون زڙتھ

⑪ پڻ ٽون ھايون واتون ٿي شيتي پاڳ، ڪم تو ٽون پڳوون رو سونيل منڪ
 سھ. ان ايئون واتون مانھ وُودا رئي ڪوشش ڪر جي ٽون منڪون ھون انصاف

ٽي وٽ، پڳوونَ ري مرضي مانھ وٽ، وشواس راکئ، پريم ڪرئ، ڏورون صير ٿي سھئ، ان گريبي هون وٽ. (12) زم ملي انصاب ليڏا هارو پوري ڪوشش ٿي مل وڏھ، تم تون پوري ڪوشش ٿي وشواس مانھ نائوڪئ نمونئ وٽ، زم انصاب ۾ تون نئ هميش رو جيون زڙئ. تارئ هائي هميش رو جيون ليڏا هارو پڳوون تارو واسطو آپ ٿي رکايوھ، ان تئين گھڻون شائيدون هومو آپرو ايسو مانھ وشواس پاسيوھ. (13) هون پڳوون هومو، جيو ٻڌون نئ جيو ڏھ، ان ايسو ڪريست هومو، جيئھ پينطس پيلاطس رون ڏيئون ۾ اپئا وشواس ري واتون هاسي ڏيڪاري تي، تون نئ حڪم ڏيونھ (14) جي تون پڳوون را ڏيڏل حڪم مانھ وين هاسو وشواس شيڪارٽو ري، زم ڪوئي ڪلاڦ نه ٻولي هيڪئ، زئين هودي اپنو پريو ايسو ڪريست پاسو آوين ساوو نه ٿئ.

(15) پڳوون را وڪوڻ ٿئ! او آپرا صحيح ٿوئا مانھ پريو ايسو نئ ساوو ڪرشي. او وڪوڻ رئ لائيق هيڪئ راز ڪريا واڙو سئ، او پاڏشائون رو پاڏشا ان ڏئين رو ڏئي سئ. (16) روگو او شروع ٿي لين هميش هودي سئ. او ايوا سوجھرا ۾ رھ جيا ڪن ڪوئي نئي پوگي هيڪتو، اوئا نئ ڪيئئ ئي منڪ نئي ڏيڪيو، ان نڪو ڏيڪي هيڪئ. اوئا رو مون ان راز هميش هودي رئ! آمين.

شائوڪار وشواسيون نئ ڪيوي وانون شيڪارٽو

(17) جيا وشواسي ايئا دنيا ۾ شائوڪار سئ، تون اوئون نئ حڪم ڏئ، جي او مگھرور نه ٿئ، ان آپري ملڳت مانھ پروسو نه راکئ، جيا مانھ پروسو نالو سئ، پڻ او پڳوون مانھ پروسو راکئ، جيو آپني ڪشي هارو ٻڌوئي ڪئين امهي ڏھ. (18) اوئون نئ اي پڻ حڪم ڏئ جي او پيزون ٿي پلائي ڪرئ، ان گھڻي ملڳت پيڙي نه ڪرئ پڻ گھڻا نائوڪا ڪوم ڪرئ. او آپري ملڳت ٿي پيزون نئ ڏيڏا هارو تيار رئ ان سڪي هوئ. (19) هيوئ نمونئ او آيا واڙا وڪت هارو ملڳت پيڙي نه ڪرئ، پڻ آپري ملڳت ٿي ايوا نائوڪا ڪوم ڪرئ جيون رو

انصاب مريا ڪيڙ آيا واري حياتي ۾ زڙشي، زم اوئون ننه هميش رو جيون زڙنه،
جيا را مقابلا ۾ اي حياتي ڪئين نتي.

آڪري واتون

②0 پريمي پائي تيمٽيس، ايسورا پارام ڪشي رئي ڪبر جي پڳوون امونت را زم
تارنه حواله ڪريه، هيا ننه تون پڌليا وگر صحيح راکتو رنه، ان اوئون واتون
تي پاھو ڏنه جيون ننه منڪ ڪوڙ هاڪلين ”گيون“ ڪنه، پڻ هاس ۾ او نالي
واتون سٺه جي پڳوون رنه ان هاسا وشواس رنه ڪلاق سٺه. ②1 هايون ڪوڙيون
واتون تي پاھو ڏنه، ڪم تو ڪئينڪ منڪ هائي واتون مومين هاسا وشواس تي
قري گياھ.

پڳوون تمون ٻڌون مانھ ڪرپا ڪرئ!

تيمٿيس را نوم مانه لکل پيزا کت رئي هزموتئي

کت لکيا وازو

اي کت پولوس لکيو (2 تيمٿيس 1:1). ام لاگهه جي پولوس اي کت اوتھ توئنه لکيو، زئيون اوتھ ايسو را پارام همپزيا هارو چارمو چکر کريو، ان تيا کيتر پيزي وار روم شهر موئين روميون رو قيدي هتو. پيرهين وار او اپرا گهر م پاهرام قيدي هتو. پڻ کت لکيا رنه توئنه او ذوهاري را زم هتکزي لاگل جيل موئين پورل هتو (2 تيمٿيس 2:9). پولوس نه کبر هتئي جي اوتھ آپ نه پگيون رو ڏيڏل کوم پورو کريوه. ان اوتھ نه اي پڻ کبر هتئي جي روم رو يادشا نرو ايوو ظلمي سهن ان وشواسيون رنه کيلاق سهن جي اوتھ نه ضرور موت رئي سزا ڏيشي (2 تيمٿيس 4:6-8). تيام اوتھ مريا ٿي مور، اندازام 67-68ع م، اي کت تيمٿيس نه لکيو.

کت کيا منک هارو لکيو

پولوس اي کت تيمٿيس هارو لکيو (2 تيمٿيس 2:1). تيمٿيس گلننه صويا را استره شهر رو هتو. اوتھ رئي مان يهودي قوم رئي هتئي ان وشواسي هتئي، پڻ اوتھ رو باپ ڌاري قوم رو هتو. تيمٿيس آپ نائوڪو وشواسي هتو. (مک شيلون را کوم 1:16-2). پولوس اپرا پيرهين چکر مانه استره شهر م کيو تو، (مک شيلون را کوم 14:6-21) ان زئيون او پيزا چکر مانه وزي استره شهر م کيو، تئيون اوتھ تيمٿيس نه آپ پيزو زايا هارو سونديو (مک شيلون را کوم 3:16). تيمٿيس گهڻي وار پولوس پيزو ايسو را پارام همپزيا ووا زانو ريتو (مک شيلون را کوم 17:14-15، 18:5، 19:22، 20:4). ان زئيون پولوس پيرهين وار روم شهر موئين قيدي هتو، ان اپرا گهر موئين پاهرام ريتو، تئيون تيمٿيس پڻ اوتھ پيزو ريتو (فليپون 1:1).

کت لکيا رو مطلب

پولوس موت رئي سزا کاڌا وازو هتو، ان تيمٿيس هزون افسس شهر موئين وشواسيون نه شيڪارتوت ريو. تيام پولوس اي کت لکيو زم تيمٿيس رئي هيمنت وڌه ان او پولوس رو نمونو زوئين اوتھ را زم نرو يادشا رو ظلم سهن ان وشواس ري هاسي وانون شيڪارتو رنه، او پولوس ٿي جيل موئين مزو اوتھ (2 تيمٿيس 4:21)، ان او اي کت پئين همپزيا ٿي افسس شهر رون بدون وشواسيون نه پولوس ري وانون همپزيا وڌه (2 تيمٿيس 4:22).

اٲئا كٲاب را شاسٲر ٲي ٲبزا حوالا:

2 تيمٲٲس 10:4 ... 2 كُرٲٲيون 13:2	2 تيمٲٲس 1:1 ... 1:9 كوم 19-
2 تيمٲٲس 10:4 ... 2 كُرٲٲيون 6:7, 13-15	2 تيمٲٲس 2:1 ... 1:16 كوم 3-
2 تيمٲٲس 10:4 ... 2 كُرٲٲيون 6:8	2 تيمٲٲس 2:1 ... 20:4 كوم 4:
2 تيمٲٲس 10:4 ... 2 كُرٲٲيون 16:8-17, 23	2 تيمٲٲس 4:1 ... 1 تيمٲٲس 3:1
2 تيمٲٲس 10:4 ... 2 كُرٲٲيون 18:12	2 تيمٲٲس 5:1 ... 16:1 كوم 1:
2 تيمٲٲس 10:4 ... 1 طيطس 4-5	2 تيمٲٲس 6:1 ... 1 تيمٲٲس 18:1
2 تيمٲٲس 11:4 ... 4 كلسيون 14:	2 تيمٲٲس 6:1 ... 1 تيمٲٲس 14:4
2 تيمٲٲس 11:4 ... 1 فيلمون 24:1	2 تيمٲٲس 11:1 ... 9:19 كوم 19-
2 تيمٲٲس 11:4 ... 12:25 كوم 25:	2 تيمٲٲس 8:2 ... 16:10-11 زبور 11-
2 تيمٲٲس 11:4 ... 13:13 كوم 13:	2 تيمٲٲس 8:2 ... 53:10-11 يسعياه 11-
2 تيمٲٲس 11:4 ... 15:37-39 كوم 39:	2 تيمٲٲس 8:2 ... 24:53 لوقا 53-
2 تيمٲٲس 11:4 ... 4 كلسيون 10:	2 تيمٲٲس 8:2 ... 11:10-11 يسعياه 10-
2 تيمٲٲس 11:4 ... 1 فيلمون 24:1	2 تيمٲٲس 8:2 ... 1:6-16 متي 16-
2 تيمٲٲس 12:4 ... 20:4 كوم 4:	2 تيمٲٲس 17:2 ... 1 تيمٲٲس 20:1
2 تيمٲٲس 12:4 ... 6:21 افسيون 21:	2 تيمٲٲس 19:2 ... 3:15 تيمٲٲس 15:
2 تيمٲٲس 12:4 ... 4 كلسيون 7:	2 تيمٲٲس 19:2 ... 16:5 كٲٲي 5:
2 تيمٲٲس 12:4 ... 3:12 طيطس 12:	2 تيمٲٲس 19:2 ... 52:11 يسعياه 11:
2 تيمٲٲس 14:4 ... 1 تيمٲٲس 20:1	2 تيمٲٲس 5-1:3 ... 24:10-12 متي 12-
2 تيمٲٲس 19:4 ... 18:3-1 كوم 3-	2 تيمٲٲس 8:3 ... 7:8-13 خرو؁ 13-
2 تيمٲٲس 19:4 ... 18:19, 26 كوم 19:	2 تيمٲٲس 11:3 ... 13:44-51 كوم 51-
2 تيمٲٲس 19:4 ... 1 كُرٲٲيون 19:	2 تيمٲٲس 11:3 ... 14:7-1 كوم 7-
2 تيمٲٲس 19:4 ... 16:3 روميون 3:	2 تيمٲٲس 11:3 ... 14:19-20 كوم 20-
2 تيمٲٲس 19:4 ... 1 تيمٲٲس 16:	2 تيمٲٲس 15-14:3 ... 16:1 كوم 1:
2 تيمٲٲس 20:4 ... 19:22 كوم 22:	2 تيمٲٲس 15-14:3 ... 1 تيمٲٲس 5:
2 تيمٲٲس 20:4 ... 20:4 كوم 4:	2 تيمٲٲس 10:4 ... 4 كلسيون 14:
2 تيمٲٲس 20:4 ... 21:29 كوم 29:	2 تيمٲٲس 10:4 ... 1:24 فيلمون 24:
	2 تيمٲٲس 10:4 ... 2:1-3 گلٲيون 3-

تيمٽيس

را نوم مانھ پولوس رو لکل

پيزو کت

1 ① هُون لکيا واڙو پولوس سون، جيو ايسو کريست رو هيڪ مُک شيلو سون.
 هُون پڳوون ري مرضي پرموئڻه مُک شيلو سونڊل سون زم هُون منڪون نڻه
 پڳوون را وائيدا را پارام همپزاوون جي ايسو کريست تي واسطو راکيا ري کري
 هميش رو جيون زڙشي.

② پريمي پائي تيمٽيس، تون جيو مارا ڏيڪرا را زم سڻه،
 آڻو ٻاپ پڳوون ان آڻو پڙيو ايسو کريست تون مانھ کريا ان ڏٽيا کرڻه،
 ان تون نڻه هڪي راکڻه!

پولوس پڳوون رو تورو مونڻه ان تيمٽيس نڻه حوصلو ڏڻه

③ هُون پڳوون رو تورو مونونھ، جيا رڻي شيوا هُون آڙون ٻاپ ڏاڏون را زم
 صاف من تي ڪرونھ. ڏي رات زئيون هُون پراٽنا ڪرونھ، تئين هُون هميش تون
 نڻه ياڏ ڪرين تون هارو پڳوون رو تورو مونونھ. ④ مارو جيو تون تي مڙيا
 هارو ڪرڻه، زم تون تي مڙيا تي مون نڻه گهڻي ڪشي زڙڻه، ڪم تو مون
 نڻه ياڏ سڻه جي مارڻه تون تي زايا رڻه توڻه تون ڪتو رويو تو. ⑤ هُون ايڻا
 وات را پارام پڻ سوچونھ جي تون هاسا من تي ايسو مانھ وشواس راکڻه،
 زم پيرھين تاري نوڻي لوڻس ان ٿي مان يونيڪي پڪو وشواس اوڻيو. ان مون

نٺه يقينَ سٺه جي ٽون پڻ هيٺو پڪو وشواس راکڻه. ⑥ تيام هون ٽون نٺه ياڏ ڏيوراوونھ جي ٽون پورا من ٿي اڳي را زم ڀڳوون ري ڏيڏل هيٺ ٿي ڪوم ڪر. هائي هيٺ ٽون نٺه تٽيون زڙيھ، زٽيون ٽون نٺه هايا ڪوم مانھ راکيا هارو مٿين ٽون مانھ هات مليا. ⑦ ٽون هيٺ ٿي ڪوم ڪر، ڪم تو ڀڳوون آڀون نٺه پويتر آتما ايٺا هارو نٽي ڏيڏو زم آڀي پٺائون، پڻ ايٺا هارو ڏيڏوھ زم آڀون نٺه ڪڙا زڙه، آڀي پريم ڪرون، ان عقل ٿي آڀري مرضي قابوم راکون.

⑧ تيام ٽون آڀا پريو ايسو را پارام همپڙايا ٿي لڙي مت مري، ان ماري ڪري پڻ لڙي مت مري، جيو پريو ايسو ري ڪري قيڏي سون. پڻ ايسو را پارام ڪشي رٿي ڪبر همپڙايا ري ڪري ٽون مارا زم ڀڳوون ري ڏيڏل ڪڙا ٿي ڏڪ ان تڪليپون سهتو رٺه. ⑨ ڀڳوون آڀون نٺه ڀڄاياھ ان آڀون نٺه پويتر ڪريا هارو آڀو آڀ ٿي واسطو رکايوھ. آڀي ايوا ٺاٺوڪا ڪوم نٽي ڪريا جيا ري ڪري ڀڳوون آڀون نٺه ڀڄاياھ، پڻ اوتھ آڀرا ڪاس مقصد پرموتھ آڀون مانھ ڪرپا ڪرين آڀون نٺه ڀڄاياھ. هائي ڪرپا ڪريا رو ڦينصلو اوتھ جڳت نايا ٿي مور ڪريو تو، جي او آڀون مانھ ڪرپا ڪرئھ جيا ايسو ڪريست ٿي واسطو راکونھ. ⑩ پڻ اوتھ هائي ڪرپا ڪرپا ايٺا وڪت ڀر ساوئي ڪرئھ، زٽيون اوتھ آڀون نٺه ڀڄايا وڙا ايسو ڪريست نٺه ايٺا جڳت ڀر ميلين ساوو ڪريوھ. ايسو ڪريست موت ٿي جيوي اونيئا ٿي موت رو قوضو ڪتم ڪريوھ، ان آڀ را پارام ڪشي رٿي ڪبر ڏيڏا ٿي وات ساوئي ڏيڪاڙيھ جي آڀون نٺه هميش رو جيون زڙشي، ان آڀي ڪيڏي ڪتم نئين ٿيون.

پولوس آڀرو نمونو ڏيڪاڙين تيمٽيس رو حونصلو وڏاوتھ

⑪ ڀڳوون مون نٺه ايٺا هارو مک شيلو سوندين راکيوھ جي هون هائي ڪشي رٿي ڪبر منڪون نٺه همپڙاوون ان هايا را پارام شيڪاڙون. ⑫ تيا ري ڪري هون

اي ڏک پڻ سهونھ ريو، توڻي پڻ هُون ايسُو را پارام ڪُشي رڻي ڪبر همپڙايا ٿي
 لازي نٿي مرتو، ڪم تو پڳوون جيا مانھ مارو يقين سٺ، اُوئا رڻي مُون نٺ ڪبر
 سٺ، ان مُون نٺ پڪڙي ڪاترڻي سٺ جي اُو آپري ڪڙا ٿي هائي ايسُو را پارام
 ڪُشي رڻي ڪبر، جيئي اُوٺه امونت را زم مارٺه حوالٺه ڪريھ، آڪري نيا را ڏي
 هُوڏي پڏليا وڳر صحيح راڪي هيڪھ.

⑬ جي صحيح واتون تئين مُون ٿي هومپڙيه، اُو واتون مارا نمونا مانھ وين
 شيڪاڙتو رٺ، ان ايسُو ڪريست ٿي واسطو راڪين وشواس راڪتو ان پريم ڪرتو
 رٺ. ⑭ هائي ايسُو را پارام ڪُشي رڻي ڪبر جيئي پڳوون نائوڪي امونت را زم
 تارٺه حوالٺه ڪريھ، هايا نٺ تُون پويتر آتما ري ڪڙا ٿي، جيو آپون موئين سٺ،
 پڏليا وڳر صحيح راڪتو رٺ.

⑮ تُون نٺ تو ڪبر سٺ جي آسيه صُويا ري ٻڌي وشواسيئي مُون نٺ ساڏيوھ
 پرو، جيون موئين فوگلس ان هرْمُگنيس سٺ. ⑯ پڻ اُنيسِفُرس را گهر مانھ پريُو
 ڏٺيا ڪرٺ، ڪم تو اُوٺه مُون نٺ گهڻي وار حوصلو ڏيڏو ان اُو لازي نه مريو
 جي هُون قيڏي سون، ⑰ پڻ اُوٺه ايٺه روم شهر ۾ آوين گهڻي ڪوشش ٿي
 مارئي گوت ڪرڻي ان مُون نٺ گوتي ليدو. ⑱ پريُو ايسُو ام ڪرٺه جي آڪري
 نيا رٺه ڏي ايشور اُوئا مانھ ڏٺيا ڪرٺه. ان افسس شهر ۾ اُنيسِفُرس پڳوون ري
 شيوا هارُو جيئن ڪئين ڪريو، اُوئا رڻي تو تُون نٺ ٻڌي ڪبر سٺ.


زم نائوڪو ڦوجي آپرا ساب را حڪم مانھ وٺھ

نم ايسُو ڪريست را حڪم مانھ وينا ريوو

① تيام تُون، مارا ڏيڪرا، اُو هيتم راڪ، جيئي پڳوون تُون مانھ ڪرپا
 ڪرين تُون نٺه ڏھ، ڪم تو تُون ايسُو ڪريست ٿي واسطو راڪھ. ② ان جي
 واتون تئين مُون ٿي گهڻون شائيدون هومي هومپڙي، اُوئون نٺه ايون ايمونڌار
 منڪون رٺه حوالٺه ڪر، جيا پيزون نٺه پڻ شيڪاڙيا جيو هئھ.

③ زم نائوڪو ڦوڄي آڀرا ساڀ را حڪم مانھ وُڍا ھارُو ڏڪ ان تڪليپون سھڻھ، تم تون مارا زم ايسو ڪريست را حڪم مانھ وُڍا ھارُو ڏڪ ان تڪليپون سھتو رڻھ. ④ جيو ڦوڄي ڪوم مانھ سڻھ، اُو ايوو ڪوم نٿي ڪرتو جيو ڦوڄيون رو نٿي زم اُو آڀرا ساڀ نڻھ ڪُش ڪرڻھ. ⑤ ان جيو مل وڍڻھ، جي مل را اصول پرموڻڻھ نئين وڻھ، تو اُوڻا نڻھ انصاڀ نئين زڙڻھ. ⑥ جيو ھاري مينت ڪرڻھ، اُوڻا رو حق سڻھ جي مور ٿي آڀاڏي رو حصو اُوڻا نڻھ زڙڻھ. ⑦ ھايون مثالون مانھ ويچار ڪرتو رڻھ، ڪم تو پرڻو تون نڻھ ٻڌيون واتون نڻھ ھزميا رڻي ھيمنت ڏيشي.

⑧ ايسو ڪريست رڻي ياڏ راکتو رڻھ، جيا نڻھ پڳوون مرلون موئين ٿي جيوي اوناڙيو، جيو دائود ڀاڏشا ري پيڏي رو ھتو. ھائي اُوڻا ڪشي ري ڪٻر رڻي وات سڻھ، جئي ھون شيڪاڙونھ.



⑨ ايڻا ڪشي رڻي ڪٻر ھمپڙايا ڀر ھون اتا ڏڪ ان تڪليپون سھونھ ريو جي ھون ڏوھاري را زم ھٽڪڙي لاڳل قيڏي سون. ھون تو قيڏي سون پڻ پڳوون رو وڇن آزادي ٿي پڪڙڻھ ريو. ⑩ تيام ھون ٻڌي ڏوروڻ اُوڻون منڪون ھارُو

صير ٿي سھونھ، جيون نڻھ پڳوون وشواس راڪيا ھارُو سونڊياھ، زم اُوڻون نڻھ پڻ ايسو ڪريست ٿي واسطو راڪيا ٿي تارڻ زڙڻھ، ان اُو آڪاش موئين ھميش ھوڏي مون ڀر رڻھ. ⑪ اي وات ھاسي سڻھ:

”جي آڀي ايسو مانھ وشواس راڪين زوڻڻھ ايسو پيڙا مريا،

تو آڀي ايسو پيڙا آڪاش موئين جيوتا ريشون.

⑫ جي آڀي ڏوروڻ سھين وشواس راڪتا ريون،

تو آڀي ايسو پيڙا راز ڪرڻون.

جي آبي ايسو رو انڪار ڪرڻ،
 تو ايسو پڻ آڻو انڪار ڪرڻي.
 ⑬ جي آبي آڻا وائڏا مانھ نه وون،
 توڻي پڻ ايسو آڻا وائڏا مانھ ویتو ريشي،
 ڪم تو او آڻا وائڏا ۾ ڪوڙو نٿي ٿي هيڪتو.

پڳوون رو شيواڌاري ٿين هر وات ۾ ناٿوڪٽ نمونئ وپوو

⑭ هائي واتون منڪون نٿه ياڏ ڏيورواتو رٿه، ان پڳوون هومو اوئون نٿه ڪٿه جي
 او نالٿي پحت نه ڪرڻه، ڪم تو هايا ٿي ڪئين قائڏو نٿي، ان هومپڙيا وازون
 نٿه ڪراپ ڪرڻه. ⑮ تون ڪوشش ڪر جي پڳوون رو هاسو وچن صحيح نمونئ
 شيڪاڙين تون پڳوون ري نظر ۾ آڻ نٿه ايمونڌار ڏيڪاڙڻه، زم هيڪ هاري آڻرو
 ٻني رو ڪوم صحيح نمونئ ڪرين آڻا زميڌار هومو لازي نٿي مرتو. ⑯ پڻ
 پڳوون رٿه ڪلاڦ ناليون واتون ٿي پاهو ڏٺه، ڪم تو هيويون واتون ٿي منڪ
 پڳوون ري مرضي رٿه ڪلاڦ ڪومون ۾ آڳڙ وڌتا رٿه. ⑰ ان جيا منڪ هيوي
 واتون ڪرڻه، اوئون رٿي وات ڪينسر ري پيماري را زم پڪڙين ٻيزون منڪون
 نٿه پڻ ڪتم ڪرڻه. هيوي واتون شيڪاڙيا وازون موئين همنيس ان فليٽس سٺه.
 ⑱ اوئي هاس نٿه ساڏيوه پرو ان ام ڪٿه جي پڳوون منڪون نٿه مريا ڪيڙ
 جيوي نئين اوناڙڻه، پڻ جيوي اوناڙيا رٿي وات روڳي مثالي وات سٺه ان اڳي
 ٿي گهڻه، زبئون ايسو مانھ وشواس راڪيا ٿي زوئڻه نوئي حياتي زڙڻه. ان او
 هيوئ نمونئ ڪئينڪ منڪون را پڪا وشواس ۾ شڪ نوڪٿه. ⑲ توڻي پڻ پڳوون
 رٿي ناول وشواسي منڏڙي زوئڻه پڪي پنياڏا مانھ ناول سٺه، ان اوئا مانھ زوئڻه
 نپو هٿل سٺه جيا مانھ اي واتون لڪل سٺه:
 ”پرپو آڻرون منڪون نٿه اوڙڪٿه.“

ان ٻيزو لڪل سٺه:

”جيو ڪوئي پريو رو نوم لئه، اونا رنه پونڌائي ٿي پاهو ڏيو.“

②0 هونءَ ڪياڪ موتا گهر ۾ نه رُوگبا هيم ان چونڌي را نونپڙا هونءَ، پڻ لاکري ان ماتي را نونپڙا پڻ هونءَ. ڪئينڪ نائوڪا ان مون واڙا سءَ، ان ڪئينڪ ڪراپ ان مون واڙا نٿي. ②1 هيونءَ نمونءَ جيو ڪوئي آپرو صاف من راکين ڪراپ منڪون ٿي ڌار رنه، اُو مون واڙا نونپڙا را زم ٿيشي، ڪم تو اُو پويتر ڪرل سءَ، آپرا ڌڻي هارو ڪوم واڙو سءَ، ان هر نائوڪا ڪوم هارو تيار سءَ.



②2 تيام تون اونون ڪراپ ڪيالون ٿي شيتي پاڳ جيا جوڻي ۾ آونءَ، پڻ اي ڪوشش ڪر جي تون پڳوون ري وات مانءَ وءَ، وشواس راکئءَ، پريم ڪرءَ، ان اونون ٻڌون ٿي هپ راکئءَ جيا صاف من ٿي پريو رو نوم لئه. ②3 پڻ جي واتون منڪ عقل ووڻي ان شيڪيا وگر ڪئءَ، اونون واتون ٿي پاهو ڏءَ، ڪم تو تون نءَ ڪهر سءَ جي هايون واتون ٿي جهيڙا جهڳڙا ٿءَ. ②4 اي وات نائوڪي نٿي جي پڳوون رو شيواڌاري جهيڙو جهڳڙو ڪرءَ، پڻ اونا رنه نرمي ٿي ويو، شيڪاڙيا ۾ هوشيار ريو، ان زليون منڪ اونا ٿي ڪراپ نمونءَ وءَ، تو اونا رنه اونون هون صير ٿي ويو ڪپءَ. ②5 ان جيا ڪلاڦ سءَ، اونون نءَ نرمي ٿي هزماووو ڪپءَ. مون پڳوون اونون نءَ هيئت ڏءَ جي اُو ڪوڙي واتون ساڌين توپونءَ ڪرءَ ان هاس نءَ اوزڪءَ، ②6 ان شيطون را قوضا ٿي سونين، جيا ۾

شيطونُ اُوتون نئه ڦٽراوينَ راڪيا تا، اُو وڙي حونصلام اُوئه، ان پڳوونَ ري مرضي مانه وئه.

دُنيا را ايئا پڇاڙي واڙا وڪت ۾ ڪراپ منڪون ٿي هوشيار ريوو

3 ① پڻ تون اي وات يادَ راڪ، جي دُنيا را ايئا پڇاڙي واڙا وڪت ۾ ڏورا ڏي اوشي. ② ڪم تو منڪ ايوا هوشي جي رُوگا آپ را پارام سوچشي، پئيهون رئي لالچ راڪشي، آپرئي موتائي ڪرشي، آپ نئه موتا هزمشي، ان زم تم بولشي. اُو مان باپ رو ڪيڏو نئين مونئه، ڪيا رو تورو نئين مونئه، پڳوونَ ريون واتون مانه نئين وئه، ③ ڪيا ٿي پريم نئين راڪئه، ان ڪيا ٿي نئين نهئه. اُو پيزون رئي ڳلا ڪرشي، آپرئي مرضي آپرا قوضام نئين راڪئه، ظلمي هوشي، پلائي رئه ڪلاڪ هوشي، ④ آپرون منڪون رئه ڪلاڪ ويشي، سوچيا وڳر ڪوم ڪرشي، آپرئي وات ٻڌون ٿي موتي هزمشي، ان پڳوونَ ٿي پريم نئين ڪرئه، پڻ عيش عشرت ٿي پريم ڪرشي. ⑤ اُو آپ نئه ڌرم مانه وُودا واڙا ڏيڪاڙشي، پڻ اُو پڳوونَ رئي ڏيڏل ڪڙا ليڏا ٿي نا پاڙشي، ان اُوئا ري مرضي مانه نئين وئه. هيون منڪون ٿي پاھو ڪر، ⑥ ڪم تو هايون موتين اُو منڪ سئه جيا چالاڪي ٿي منڪون ري گهري زائينَ ايويون پي عقل ڏوشيون نئه آپرئي وات مناوئه، جي آپ نئه گهڻي ڏوهاري هزمئه ان قرق قرق ڪراپ ڪيالون ۾ قاتل سئه. ⑦ هيوي ڏوشي هميش نوي نوي واتون شيڪتي رئه، پڻ هاس نئه ڪيڏي نئين اوڙڪي هيڪئه. ⑧ زم مصر ملڪ را جاڏو ڪريا واڙا نينس ان يمبريس مَوسِي رئه ڪلاڪ ٿيا تا، تم هائي منڪ هاس رئه ڪلاڪ ٿئه. هايون منڪون را من ڪراپ ٿي ڳياھ، ان هائي پڳوونَ را ڪوم را نٿي، ڪم تو پڪو وشواس نٿي راڪتا. ⑨ پڻ هائي منڪ آڳڙ نئين وڌئه، ڪم تو زم مَوسِي رئه ڪلاڪ ٿيا واڙون رئي وات ساوئي ٿئي، تم هايون رئي وات پڻ ٻڌون هومئي ساوئي ٿيشي جي اُو ڪيا پي عقل سئه.

ڏک تکليپون سهين هاسو وشواس راکو

⑩ پڻ تئين مارو ٻڌو نمونو زويو، جي هون ڪي شيڪاڙونه، هون ڪيوئه نمونئه وونه، مارو حياتي رو مقصد ڪي سئه، هون ڪيوو وشواس راکونه، منڪون ٿي ڪيوو سپر ڪرونه، ڪيوو پريم راکونه، ڪيوئه نمونئه ڏوروڻ سهونه، ⑪ منڪ مون نئه ڪتو تنگ ڪرئه، ان مون نئه ڪتو ڏک زڙئه. تون نئه ڪبر سئه جي انطاڪيم، اڪنيم، ان لستره شهرون موئين مون ٿي ڪي ٿيو تو، منڪي مون نئه ڪتو تنگ ڪريو تو ان مئين ڪتو ڏک سهيو تو. پڻ هايون ٻڌيون واتون موئين ٿي پريو مون نئه پچايوه. ⑫ هوهه زتا منڪ ايسو ڪريست ٿي واسطو راکين پڳوون ري مرضي مانه ويوا ڪرئه، اوئون ٻڌون نئه منڪ تنگ ڪرشي. ⑬ پڻ ڪراب منڪ جيا ڪوڙ ڪرين آپ نئه نائوڪا ڏيڪاڙئه، او وڌيڪ ڪراب ٿيا پر آڳڙ وڌشي، او پيزون نئه ڪوڙي واتون مناوشي ان آپ ڪوڙيون واتون مانه ويشي. ⑭ پڻ تون اوئون هاسيون واتون مانه ويتو رئه جي تئين شيڪي تي ان



جيا را پارام تون نئه پڪئي ڪاتري سئه. ڪم تو تون نئه ڪبر سئه جي هائي واتون تئين ڪيوون منڪون ٿي شيڪي تي، ⑮ ان تون ننڪو ٿڪو پويتر شاستر زوئئه، جيو تون نئه ايوي هزم ڏي هيڪهه جي ايسو ڪريست مانه وشواس راکيا ٿي تون نئه تارن زڙئه. ⑯ پويتر شاستر رئي هر هيڪ وات پڳوون را طرف ٿي سئه، ان ايئا هارو قائيڏا واڙي سئه جي منڪون نئه شيڪاڙئه، اوئون رو

ڪرل ڏوه ڪاڍڻ، اوتون ننه صحيح وات هزماوڻ، ان پڳوون ري وات مانھ وُڍا رو نمونو ڏيڪاڙڻ، ①7 زم پڳوون را شيواڌاري پڪا ٿي زائڻ ان هر نائوڪو ڪوم ڪريا هارو تيار ٿڻ.

هيمنت نه هارين پڳوون رو وچن همپڙاوو


4 ① هون پڳوون هومو ان ايسو ڪريست هومو، جيو جيوٽون ان مرلون رو نيا ڪرشي، اونا رنه پاسو آيا ان راز ڪريا ري ڪري تون ننه اي حڪم ڏيونه، ② جي تون پڳوون رو وچن همپڙاوو رنه، هر توڻه همپڙايا هارو تيار رنه پلنه نائوڪو موقعو هوڻه ڪا نه هوڻه، ان پورا صير ٿي منڪون ننه شيڪاڙين اوتون را ڪرل ڏوه ڪاڍ، اوتون ننه هزماو، ان اوتون ننه صحيح واتون مانھ وُڍا رو حونصلو ڏڻ. ③ ڪم تو ايوو وڪت آوشي زئيون منڪ آڻي صحيح شيڪاڙل واتون نئين موننه، پڻ او اپرون ڪراپ ڪيالون مانھ وين آپ هارو گهڻا ايوا شيڪاڙيا واڙا راکشي، جيا اوتون ننه ايوي واتون شيڪاڙشي جيوي او هومپڙوا ڪرڻ. ④ ان او هاس مانھ ڪون نئين ڏڻ، پڻ منڪون ريون امهي ناول وارتائون مانھ ڏيون ڏيشي.

⑤ پڻ تون ٻڌيون واتون ۾ عقل راکين وڻه. زئيون منڪ تون ٿي ڪراپ نموننه وڻه تو اوتون ٿي صير راک، ايسو را پارام ڪشي رئي ڪهر همپڙايا واڙا رو ڪوم ڪر، ان جئي شيوا پڳوون تون ننه ڪريا هارو ڏيڏي، او تون پوري ڪر. ⑥ ڪم تو هون هوڻه موت رئي سزا ڪائين پڳوون را نوم مانھ آپرو جيو ڏيڏا مانھ سون، ان مارڻه ايڻا ڏيڻا ٿي زايا رو توڻو آيوه رو. ⑦ زم ملي پوري ڪوشش ٿي مل وڍڻ، تم مئين پوري ڪوشش ٿي پڳوون رو نائوڪو ڪوم ڪريوه. زم ڍوڙيا واڙو ڏنگ هوڏي ڍوڙڻ، تم مئين پڇاڙي هوڏي پڳوون رئي شيوا ڪريه. ان مئين پورو وشواس راکيوه. ⑧ هوڻه مون هارو او انصاڀ تيار راکل سڻ، جيو پڳوون ري وات مانھ وُڍا وازون ننه زڙشي. پريو، جيو انصاڀ ٿي قينصلا ڪريا

واڙو سئ، اُو ٻڌون منڪون رو نيا ڪريا رٿه ڏي مُون نئه هائي تارڻ رو انصاڀ ڏيشي. ان هائي تارڻ اُو نه رُوڳو مُون نئه ڏيشي، پڻ اُوئون ٻڌون نئه ڏيشي، جيا اُوئا رٿه پاسو آيا زئي وات ڪشي ٿي زوئو ريا.

اڪري واتون

⑨ مُون ڪن جلدِي آيا رئي ڪوشش ڪر. ⑩ ڪم تو ديماس ايٿا همٿوڪي ڏنيا ريون واتون ۾ پڙين مُون نئه ساڏيوه پرو، ان ٿسلنيڪي شهر موئين گيوه پرو. ڪريسڪينس گلتيه صوپا موئين گيوه، ان طيطس دلمتيه صوپا موئين گيوه. ⑪ رُوڳو لوقا مُون ڪن سئ. تون مرقس نئه پڻ آپ پيڙو تيڙو آوي، ڪم تو اُو پگهون رئي شيوا ڪريام مارئي گهڻي مدت ڪرئو. ⑫ مئين تخڪس نئه افسس



شهر موئين تون ڪن ميليوه. ⑬ جئي چال هون تروئاس شهر موئين ڪرپس ڪن ساڏي آيو تو، زئيون تون اُوئه تو اُو چال ليتو آوي، ان ماري ڪتابون پڻ، ڪاس ڪرين سونڀڙا ٿي ناول ڪتابون، ليتو آوي.

⑭ سيڪندر پيٽر رو ڪوم ڪريا واڙو مُون ٿي الاهي ڪراڀ نمونئ وُوڊو تو. پرپُو اُوئا نئه اُوئا رون ڪومون پرمونئ ايوڙو ڏيشي. ⑮ هايا ٿي تون پڻ هوشيار ري، ڪم تو اُو آپٿيون واتون رٿه گهڻو ڪلاڦ ٻوليو تو.

⑯ زئيون مئين ڪورٿ ۾ پيرهين وار آپرا پارام ڪيڏو تو، تئيون ڪيئنه مارو ساٿ نتو ڏيڏو، ان ٻڌي منڪي مُون نئه ساڏيوت پرو. مون پگهون اُوئون نئه هايا ڏوه رئي سزا نه ڏئه! ⑰ پڻ پرپُو مارئي مدت ڪرئي ٿي، ان مُون نئه ايوئي هيمنت ڏيڏي ٿي، جي مئين ڪورٿ ۾ پورئو نمونئ ايسو را پارام همپڙايو تو، ان ڌاري قومون ري ٻڌي منڪي ايسو را پارام هومپڙيو تو، ان پرپُو مُون نئه

موت ري سزا ٿي سڏايو تو. (18) پرڀو مون نئه هر ڪراپ ڪوهر ٿي سڏاوشي، ان پلئه مري زائون، توئي پڻ پرڀو مون نئه تارڻ ڏين آڪاش موئين آپرا راز موئين راکشي. اوتا را وڪوڻ هميش هوڏي ٿيتا رئه! آمين.

پولوس ٻڌون نئه نمسڪار ڪئه

(19) مارا طرف ٿي ٻائي پرسڪله ان اوتا را آدمي اڪوله، ان اُنيسفِرس ري اڪائي نئه نمسڪار ڪي. (20) اراستس ڪرنٽس شهر موئين ريو، ان ترْفِمس نئه مئين ميليتس شهر موئين ساڏيو، ڪم تو او مونڏو هتو. (21) شيئاڙا ٿي مور تون مون ڪن آيا رئي ڪوشش ڪري. يوبولس، پودينس، لينس ان ٻائي ڪلوديه ان ٻيزا ٻڌائي وشواسي تون نئه نمسڪار ڪئه.

(22) پرڀو تون پيزو هوئه!

پڳوون تمون ٻڌون مانھ ڪرپا ڪرئه!

طِيطَسُ را نوم مانه لكل كت رئي هزموتئي

كت لکيا وازو

اي كت پولوس لکيو (طِيطَسُ 1:1). پولوس اي كت اوتئ توتئ لکيو، زئيون پيرھين وار روم شهر موئين روميون رو قيدي تيو تو، ان پستئ آزاد تيو تو (مک شيلون را کوم 16:28، 30). ام لاگئھ جي آزاد تيا کيژ پولوس ايسو را پارام همپزيا هارو چارمو چکر کريو. اينا چکر مانه پولوس طِيطَسُ نئ تيزين کريتي بيت مانه گيو، ان اوتئ طِيطَسُ نئ ساڏين پيزيل گيو. ان پستئ اي كت طِيطَسُ نئ اندازام 65ع ۾ لکيو.

کت کيا منک هارو لکيو

پولوس اي كت طِيطَسُ هارو لکيو (طِيطَسُ 4:1). طِيطَسُ يهودي قوم رو نتو، پڻ ڌاري قوم رو هتو (گلتيون 3:2). او گهڻي وار پولوس پيڙو زاتو ريتو. پولوس اوتا نئ برنباس پيڙو يرو شلم شهر ۾ اندازام 49ع ۾ تيزي گيو تو (گلتيون 2:1-2، مک شيلون را کوم 4:2-15). پولوس اوتا نئ ڪرنتس شهر ۾ پڻ اندازام 55ع ۾ ميليو تو (2 ڪرنتيون 18:12). تيا کيژ پولوس اوتا نئ کريتي بيت مانه وشواسي منکون نئ صحيح واتون مانه ويورايا هارو اندازام 65ع ٿي لين 66ع هوڏي را کيو (طِيطَسُ 5:1-4). پولوس اي كت تيون لکيو، زئيون طِيطَسُ کريتي بيت مانه هتو. تيا کيژ پولوس اوتا نئ وڙي دلمتيا صويا ۾ اندازام 66ع ٿي لين 67ع هوڏي ميليو پرو (2 تيمٿيس 10:4).

کت لکيا رو مطلب


پولوس اي كت اينا هارو لکيو، ڪم تو کريتي بيت مانه منک وشواسيون نئ ڪوڙي واتون شيڪاڙتات ربا. تيام پولوس طِيطَسُ نئ اڪتياڙئي ٿيدي، زم او وشواسي منڌيون مانه ناٿوڪا اڳيون راکئ، ڪوڙي واتون شيڪاڙيا وازون نئ روڪئ، ان وشواس ري هاسي واتون شيڪاڙئ.

اينٿا ڪتاب را شاستر تي پيزا حوالا:

طيطس 15:1 مرقس 23-14:7	طيطس 1:1 ڪوم 19-1:9
طيطس 15:1 لوقا 41:11	طيطس 4:1 گلتيون 3-1:2
طيطس 9:3 اخبار 34:27-1:1	طيطس 4:1 2 ڪرنتيون 13:2
طيطس 12:3 ڪوم 4:20	طيطس 4:1 2 ڪرنتيون 6:7, 13-15
طيطس 12:3 افسيون 21:6	طيطس 4:1 2 ڪرنتيون 6:8
طيطس 12:3 ڪلسيون 7:4	طيطس 4:1 2 ڪرنتيون 16:8-17, 23
طيطس 13:3 ڪوم 1:19-24:18	طيطس 4:1 2 ڪرنتيون 18:12
طيطس 13:3 1 ڪرنتيون 12:1	طيطس 5:1 ڪوم 11:2
طيطس 13:3 1 ڪرنتيون 4:3-6:4	طيطس 10:1 پيدائش 14-9:17
طيطس 13:3 1 ڪرنتيون 12:16	طيطس 14:1 اخبار 47-1:11

طِيطُسُ

را نوم مانھ پولوس رو لکل کت



1 ① هُون لکيا وازو پولوس سون، جيو پڳوون رو شيواداري ان ايسو کريست رو هيڪ مک شيلو سون. ايسو کريست مون ننه ايٿا هارو سوندين را کيوه جي هُون پڳوون رون سونديل منکون ننه صحيح وشواس رکاوون، ان اوئون ننه هاس رئي پورئي کبر ديون جي کم کرين پڳوون ري مرضي مانھ ويو، ② زم او پروسو راکنه جي اوئون ننه هميش رو جيون زوشي. پڳوون جيو کيڏي کوڙ نتي ڪرتو، جڳت ننه نايا مور هميش رو جيون ڏيڏا رو وائڏو ڪريو تو، ③ ان هوئه آپرا توئا مانھ آپرو هميش را جيون رو وچن منکون ننه همپزيا تي ساوو ڪريوه. اي وچن همپزيا رو ڪوم آپون ننه پچايا وازا پڳوون را حڪم پرموئنه مارنه حواله ٿيوه.

④ پريمي پائي طيطس، تون جيو مارا هاسا ڏيڪرا جيوو سئه، کم تو تئين مون تي ايسو را پارام هومپزين مارا زم وشواس اوٿيوه،

آپو باپ پڳوون ان آپون ننه پچايا وازو ايسو کريست تون مانھ ڪرپا ڪرئ

ان تون نئه هڪي راکنه!

طيطس رو ڪريتي بيت مانھ ڪوم

⑤ هون تون نئه ايٿا ڪوم هارو ڪريتي مانھ ساڏين گيوھ، جي زتي واتون هزون ريل سئ، او تون صحيح نمونئ پوري ڪرئ پري، ان هر شهر موئين منڪون نئه وشواسي منڌري مانھ آگيوون ڪرين راکنه، زم مئين تون نئه ڪيڌو تو.

⑥ او آگيوون ايوا هوئ، جيون مانھ ڪئين الزوم نه هوئ. او روگهي هيڪ ڏوشي راکنه ان پيزيل نه زائ. اوئون را پاڙ وشواس راکتا هوئ، ان ايوا نه هوئ جيون مانھ عيش عشرت رو الزوم هوئ ان ڪيا رو ڪيڌو نه مونتا هوئ.

⑦ وشواسي منڌري نئه همپازيا وازون مانھ ڪوئي الزوم نه هوو ڪپئ، ڪم تو پگوون اوئون نئه آپرون منڪون مانھ آپرا ڪوم هارو سوندين راکياھ. تيام او آپري مرضي مانھ وودا وازا نه هوئ، رينھتيٿاڙ نه هوئ، شراپي نه هوئ، ماريا وازا نه هوئ، ان لالچ نه راکتا هوئ. ⑧ پڻ او مزمونون رو مون راکيا وازا



هوئ، پلائي ڪريا وازا هوئ، عقل راکتا هوئ، انصاف ٿي وودا وازا هوئ، پويتر نمونئ وودا وازا هوئ، آپري مرضي نئه قابوم راکيا وازا هوئ، ⑨ ان اوئا هاسا وچن مانھ يقين ڪرتا هوئ، جيو اصلي شيڪاڙل واتون پرمونئ سئ، زم وشواس ري صحيح واتون شيڪاڙيا ٿي منڪون نئه حونصلو ڏي هيڪئ، ان هاسا وچن رئ ڪلاڦ ٻوليا وازون نئه هزماوي هيڪئ.

⑩ اي ضروري سٺ، ڪم تو ڪريتي ۾ ايوا گهڻا منڪ سٺ، ڪاس ڪرين يهودي قوم رن وشواسيون موئين ٿي، جيا ڪيا رو ڪيڏو نٿي مونت، ان او نالي واتون ڪرڻ، ان منڪون نٺ ڪوڙي واتون شيڪاڙين هاس ٿي ڦيروئڻ. ⑪ اوئون نٺ ماڻ ڪراووو ڪپڻ، ڪم تو او پڙهون رڻي لالچ راکين آڀرا ڦاڻيڏا هارو ايوي آڏي اوپتي واتون شيڪاڙڻه جي نه شيڪاڙوو ڪپڻ، ان هيون نمونئ او گهر گهر رن ٻڌون منڪون نٺ ٻگاڙڻه پرا. ⑫ ڪريتي پٺ رو اوئون رو آڀرو هيڪ منڪ، جيا نٺ او ڀڳوون رو نياپو ڏيڏا واڙو هڙمڻه، اوئ آڀ ڪيڏو جي

”ڪريتي را منڪ هميش ڪوڙا،

جهنگلي زناورون جيو ڳولا،

لڀا ان سٺ پڻ سٺ.

⑬ هائي وات تو هاسي سٺ. تيام هايون نٺ سڪتي هون هڙماوتو رٺ، زم او صحيح وشواس راکڻ، ⑭ ان يهوديون ريون امهي ناول وارتائون مانه ديون نه ڏٺ، نڪو اوئون منڪون رن ناول حڪمون مانه ديون ڏٺ، جيئي هاس نٺ ساڏيوه پرو. او ايوا حڪم همپڙاوئڻه جي ”قلوئي شينه پويتر نٿي، اوئا ٿي پاھو ڪرو.“ ⑮ پڻ هاس ۾ جيا رو من پويتر سٺ، اوئا هارو ٻڌي شينهون پويتر سٺ. ان جيا رو من ڪراپ سٺ ان وشواس نٿي راکتو، اوئا هارو ڪئين پڻ شينه پويتر نٿي. پڻ هايون منڪون رڻي عقل ان من ٻي ٿي ڪراپ ٿي ڳياھ. ⑯ او اي وڏائي ڪرڻ ”امي ڀڳوون ٿي واسطو راکونھ،“ پڻ اوئون را ڪوم زوئين ڪبر پڙڻه جي ڀڳوون ٿي ڪئين واسطو نٿي راکتا، ڪم تو او هاو پونڏا سٺ، ڀڳوون رو ڪيڏو نٿي مونت ان ڪئين نائوڪو ڪوم ڪريا جيو نٿي.

وشواسيون رٺ آڀرون منڪون ٿي ڪيوئ نمونئ ويوو

① پڻ ٿون او واتون شيڪاڙ جي وشواس ريون صحيح شيڪاڙل واتون
2 پرمونئ سٺ.

② ڏوڪرون منڪون نئه ام شيڪاڙ جي او آڀرو من آڀرا ڪيڏام راکنه، ايوئه نمونئه وئه جي منڪون ڀر آڀرو مون هونء، عقل راکنه، ان صحيح نمونا ٿي وشواس راکنه، پريم ڪرئه ان ڏوروڻ صير هون سهئ.

③ هيوئه نمونئه ڏوڪريون نئه پڻ ام شيڪاڙ جي او ڀڳوون رو مون راکين ام وئه زم ڀڳوون رئي شيوا ڪريا واريون رئه ويو ڪپئه. او نڪو ڳلا ڪريا واري هونء، نڪو اوئون رو ڌارو پيڏا رو يوڻ پڙل هونء، پڻ نائوڪي واتون شيڪاڙيا واري هونء. ④ هيوئه نمونئه او جوڻ ڏوشيون نئه هڙماوي هيڪهه جي او آڀرا آڏمي ٿي پريم راکنه، آڀرون ٻارون ٿي پريم ڪرئه، ⑤ عقل راکنه، پوندو ڪوم نه ڪرئه، آڀرا گهر رو ڪوم نائوڪهه نمونئه ڪرئه، ٻيرون مانه ميريونئي ڪرئه، ان آڀرا آڏمي ري مرضي مانه وئه، زم ڪوئي ڀڳوون را وچن رئه ڪلاڦ نه ٻولئه.

⑥ هيوئه نمونئه تون جوڻ آڏميون نئه پڻ هيئت ڏين شيڪاڙ جي او عقل راکنه. ⑦ هر وات ڀر تون آڀر نائوڪا ڪوم ڪرين اوئون نئه نائوڪا ڪوم ڪريا رو نمونو ڏيڪاڙ. هاسا من ٿي ايوئه نمونئه شيڪاڙ زم منڪ تارو مون راکنه، ⑧ ان ايوي صحيح واتون ڪر جيون نئه ڪوئي ڪراڀ نه هڙمئه، زم او منڪ جيا آڀئه ڪلاڦ سئه، او آڀئي ڪيا وات رئي ڳلا نه ڪري هيڪهه ان او لازي مرئه. ⑨ ڳلومون نئه ام شيڪاڙ جي او آڀرون ڏٿيون ري مرضي مانه وئه، هر وات ڀر اوئون نئه ڪش راکنه، ڪوم رو جواڀ نه ڏئه، ⑩ گهر ڀر سورئي نه ڪرئه، پڻ نائوڪي شيوا ڪريا ٿي اي ڏيڪاڙئه جي او آڀر نئه ٻڌيون واتون ڀر ايمونڌار راکنه، زم او هر وات ڀر آڀون نئه ڀڄايا وازا ڀڳوون ريون شيڪاڙل واتون رو مون وڌاوئه.

⑪ وات اي سئه، زئيون ايسو اينا جڳت ڀر آيو، تميون ڀڳوون رئي ڪرڀا ساوئي ٿئي، جيا ري ڪري ٻڌائي منڪ ڀڄي هيڪهه. ⑫ ان ڀڳوون آڀري اينا ڪرڀا ٿي آڀون نئه شيڪاڙهه زم آڀي ڀڳوون ري مرضي رئه ڪلاڦ ان اينا ڏنيا رون ڪراڀ ڪيالون مانه وودا رو ساڏون، ان همئه اينا همٿوڪا زمونا ڀر عقل

راکتا ريون، منڪون هُون انصاف ٿي وون، ان پڳوونَ ري مرضي مانھ ویتا ريون،
 ⑬ ان آبي اُونڙا پڳوڙا توتڙا رڙي وات زوتا ريون، جيا مانھ ڀروسو راکونھ، زئيون
 آڀڻو مونڙو پڳوونَ ان پڇايا واڙو ايسو ڪريست پاسو آوينَ زبڪتا سوجھرا
 ۾ ساوو تيشي. ⑭ اُوئھ آڀرو جيوَ آڀون هارو ڏيڏو، زم آڀون نئھ هر قسم ري
 پُونڌائي ٿي سڌاوتھ ان آڀون نئھ پويتر ڪرينَ آڀ هارو ايويي هيڪ منڌڙي ناوتھ،
 جيا را منڪ پورا شونق ٿي ناٽوڪا ڪوم ڪرتا رئھ.

⑮ هُوئھ تُون پوري اڪتياڙي ٿي هائي واتون شيڪاڙتو ري، هايون مانھ وُڍا
 رڙي هيمنت ڏيڏو ري، ان هايون مانھ نه وُڍا واڙون نئھ هزماوتو ري. ٻڌون منڪون
 رئھ تارڙي وات مونوو ڪڀئھ.

وشواسيون رءُ ٻيزون ٿي ڪيوءُ نمونءُ ويو

3 ① منڪون نئھ يادَ ڏيوراوتو ري جي اُو راز ڪريا واڙون ان آڳيوونون ري
 مرضي مانھ وئھ، اُوئون رو ڪيڏو مونئھ، ان هر ناٽوڪو ڪوم ڪريا هارو
 تيار رئھ. ② اُو ڪيا رڙي ڳلا نه ڪرئھ، جهيڙو ڪريا واڙا نه ٿئھ، نرم طبيعت را
 ٿئھ، ان ٻڌون منڪون ٿي هر وات ۾ گريپ ٿين وئھ.

③ آڀئھ يادَ راکوو جي آبي وشواسي پڻ اڳي ٻيزون منڪون را زم هتا. آبي
 پڻ عقل ووٽا، ڪيا رو ڪيڏو نه مونيا واڙا، ان ڪوڙيون واتون مانھ وُڍا واڙا
 هتا. آبي هر نمونا رون ڪراپ ڪيالون ان عيش عشرتون ۾ قاتل هتا. آبي منڪون
 ٿي وير راکتا ان اُوئون مانھ ريشي ٻڙتا. آبي آڀ هارو پُونڌا هتا ان هيڪا پيزا ٿي
 ڏشمئي راکتا. ④ پڻ زئيون آڀون نئھ پڇايا واڙئھ پڳوونَ آڀري ميرپونئي ان
 پريم ساوو ڪريو، ⑤ تو اُوئھ آڀون نئھ پڇايا. امر نٿي جي آبي پڳوونَ ري وات
 مانھ وينَ ناٽوڪا ڪوم ڪريا تا، تيام پڳوونَ آڀون نئھ پڇايا. پڻ اُوئھ آڀون
 مانھ ڏيا ڪريھ، تيام آڀون نئھ پڇاياھ. زئيون آبي پويتر سنون ليڏو، تئيون
 پڳوونَ آڀون نئھ ماڦي ڏينَ نوو جيوَن ڏيڏو ان پويتر آتما ري ڪڙا ٿي آڀون نئھ

نوا نايا. ⑥ اي پويتر آتما پڳوونَ آپون نئه پچايا واڙا ايسو ڪريست هات آپون نئه ڪشي ٿي ڏيڻو، ⑦ زم آپون نئه پڳوونَ ري ڪرپا ري ڪري آپون ڏوهون رئي ماقئي زڙئه، ان آپون نئه پڳوونَ رو وائڻو ڪرل هميش رو جيون ليڏا رو حق زڙئه، جيا رئي آبي پروسو راڪين واٽ زوئونه ريا.

⑧ هائي ٻڌي واتون هاسي سئه، ان مارئي مرضي سئه جي تون هايون واتون مانه زور ڏئه، زم او منڪ جيئي پڳوونَ مانه وشواس اوڻيوه، او نائوڪا ڪوم ڪريا رو ڪيال راڪئه. هائي واتون نائوڪي سئه ان منڪون هارو ڦائڻا واڙي سئه.

⑨ پڻ ازايا پحت ٿي، منڪون رئه پيڊيون ريون واتون ٿي، ان موسي رون لڪل حڪمون را پارام جهيڙا جهڳڙا ٿي تون پاھو ڪري، ڪم تو ايئون ۾ ڪئين ڦائڻو نئي ان نالي واتون سئه. ⑩ جيو منڪ هيوي واتون ڪرئه جي صحيح وشواس پرموئنه نئي، تو اوئا نئه هزماو. ان جي بي وار هزمايا ڪيڙ پڻ نئي مونٽو، تو اوئا ٿي واسطو ڪتم ڪر، ⑪ ڪم تو تارئه ام هزموو ڪپئه جي ايوو منڪ هاس ٿي ڦري گيوه، ان او زوئي ڪرين ڏوه ڪريا ٿي آپ نئه ڏوهي ڪرئه.

⑫ هون تون ڪن ڪياڪ منڪ نئه ميليه، ارتماس ڪا تڻڪس نئه. زئيون او تون ڪن آوئه، تو تون مون ڪننه نيڪپلس شهر موئين تاڪڙو آوي، ڪم تو مئين ڦينصلو ڪريوه جي شيئاڙام اوئنه ريون.

⑬ زيناس وڪيل ان اڀلوس رئه اوئون روونا ٿيا ۾ گهڻي مدت ڪر زم هايون نئه پنڌ ۾ ڪيا شينه رئي ڪپ نه پڙئه. ⑭ آپون وشواسي پايون رئه پڻ شيڪوو ڪپئه جي ضرورت وازون رئي ڪپ پوري ڪريا هارو او هميش نائوڪا ڪوم ڪرتا رئه، زم اوئون ري حياتي ٿي پيزون نئه ڦائڻو ٿئه.

⑮ مون پيڙا جيا منڪ سئه، او ٻڌائي تون نئه نمسڪار ڪئه. امون ٿي پريم راڪيا وازون وشواسي پايون نئه امارا طرف ٿي نمسڪار ڪي.

پڳوونَ تمون ٻڌون مانه ڪرپا ڪرئه!

فليمونَ را نوم مانه لکل کت رڻي هزموڻي

کت لکيا وازو

اي کت پولوس لکيو، ان کت لکيا رڻه توتڻه تيمٽيس پڻ اوتڻا پيڙو هتو (فليمونَ 1:1). کلسيون نڌه کت لکيا رڻه توتڻه اوتڻه اندازا مِ اي کت پڻ لکيو، ڪم تو انيسمس پيغون ڪتون نڌه پوڳاڙيا وازو هتو (فليمونَ 12:1، کلسيون 9:4). ام لاڳهه جي اوتڻه توتڻه پولوس پيرهيڻ وار روم شهر مِ روميون رو قيڏي هتو (فليمونَ 9:1، 13، 23). اوتڻه پيغون سالون هوڏي مسواڙ مانه ليڏل گهر موئين ڦوج را پاهرام ريتو (مڪ شيلون را ڪوم 16:28، 30). زئيون پولوس انيسمس نڌه آيرا ڏيڻي فليمونَ ڪن پاسو ميلتوت ريو، تيون اوتڻه اي کت فليمونَ نڌه اندازا مِ 60ع مِ لکيو.

کت ڪيا منڪ هارو لکيو

پولوس اي کت فليمونَ هارو لکيو (فليمونَ 1:1). فليمونَ کلسي شهر رو هيڪ وشواسي هتو، جيا ري گهري وشواسي منڏرڻي پيڙي ٿينتي (فليمونَ 2:1). اوتڻا وڪت مِ گهڻون منڪون ڪن ڳلوم هتا (کلسيون 3:22-1:4). فليمونَ رو هيڪ ڳلوم هتو جيا رو نوم انيسمس هتو. ام لاڳهه جي او ڳلوم انيسمس آيرا ڏيڻي فليمونَ رڻي سورڻي ڪرڻي (فليمونَ 18:1)، ان پسڻه هتائين پاڳي ڳيو. تيا ڪيڙ او شيتي شيتي زائين پولوس ڪن پوڳيو، جيو قيد مِ هتو. اوتڻه پولوس ٿي ايسو را پارام واتون هومپڙين وشواسي ٿيو (فليمونَ 10:1).

کت لکيا رو مطلب


اوتڻه رومي قانون هتو، ان اوتڻا قانون پرموتڻه ڏيڻي رو حق هتو جي پاڳل ڳلوم نڌه مارڻه پرو. تيام پولوس ايڻا کت مِ پاڳل ڳلوم انيسمس هارو فليمونَ ٿي اي وينتي ڪرڻه جي او آيرا ڳلوم انيسمس نڌه نه مارڻه پڻ اوتڻا نڌه ماڻي ڏڻه، آيرو وشواسي پائي هزمين اوتڻا هون پريم ٿي ملڻه، ان اوتڻا نڌه پولوس رڻي شيوا ڪريا هارو پاسو ميلڻه.

اَيْنَا كِتَابِ رَا شَاسْتَرِ تِي بِيْزَا حَوَالَا:

فَلِيمُونَ 24:1	كُوم 25:12	فَلِيمُونَ 1:1	كُوم 16:28
فَلِيمُونَ 24:1	كُوم 13:13	فَلِيمُونَ 1:1	كُوم 3-1:16
فَلِيمُونَ 24:1	كُوم 39-37:15	فَلِيمُونَ 1:1	كُوم 4:20
فَلِيمُونَ 24:1	كُلْسِيُونَ 10:4	فَلِيمُونَ 2:1	كُلْسِيُونَ 17:4
فَلِيمُونَ 24:1	كُوم 29:19	فَلِيمُونَ 9:1	كُوم 16:28
فَلِيمُونَ 24:1	كُوم 4:20	فَلِيمُونَ 10:1	كُلْسِيُونَ 9:4
فَلِيمُونَ 24:1	كُوم 2:27	فَلِيمُونَ 13:1	كُوم 16:28
فَلِيمُونَ 24:1	كُلْسِيُونَ 10:4	فَلِيمُونَ 23:1	كُلْسِيُونَ 8-7:1
فَلِيمُونَ 24:1	كُلْسِيُونَ 14:4	فَلِيمُونَ 23:1	كُلْسِيُونَ 12:4

فَلِيمُونَ

را نوم مانه پولوس رو لکل کت



1 ① هُون لکيا وازو پولوس سون، جيو ايسو کريست رئي شيوا کريا ري کري قيدي سون. اي کت مارا پاها ٿي ان آپنا وشواسي پائي تيمٽيس را پاها ٿي لکل سئ.

پريمي پائي فليمون، تون جيو امارا زم پگيون رو کوم کريا وازو سئ، ② ان بائي افيه، تون جيئي امارئي وشواسي بين سئ، ان ارخيس، تون جيو امارا زم پگيون رو حڪم مونيا وازو سئ، ان وشواسي منڌري رون ٻڌون منکون، تمي جيا فليمون ري گهري پيڙا ٿيوه،

③ آپنو ٻاپ پگيون ان پرپو ايسو کريست تمون مانه کريا کرئ ان تمون نئ هڪي راکئ!

پولوس فليمون هارو پگيون رو ٿورو مونئھ

④ زئون هون پرائنا کرونه، تئون هون هميش تون هارو پرائنا کرين مارا پگيون رو ٿورو مونونھ، ⑤ کم تو مئين هومپڙيوه جي تون پرپو ايسو مانھ کتو وشواس راکئھ، ان پگيون رون ٻڌون سونڊل منکون ٿي کتو پريم کرئھ.

⑥ ماري پراڻا اي سٺه جي جيو هپ تون وشواس ري ڪري راکڻه، او هپ وڌتو زائ، ان هيون نمونن تون ننه هر نائوڪو ڪوم ڪريا ربي پوري ڪبر پڙهه جي آيون وشواسيون رهه آيت ۾ ڪيون نمونن ويو، زم ايسو ڪريست را وڪوڻ تهه. ⑦ پريمي پائي، تارا پريم ري ڪري مون ننه گهڻي ڪشي تي هه ان گهڻو حوصلو زڙيوه، ڪم تو تين پگيون رون سونديل منڪون ربي هيمنت وڌاوي هه.

پولوس انيسمس نومي ڳلوم را پارام اوترا را ڌڻي فليمون تي منت ڪرڻه

⑧ آبي ايسو ڪريست تي واسطو راکونه، تيام هون پوري هيمنت تي تون ننه حڪم ڏي هيڪونه جي تون ايئا وات ۾ صحيح نمونن وهه. ⑨ پڻ تارا پريم ري ڪري هون تون تي پريم هون منت ڪرونه. هون تو پولوس سون، ڏوڪرو سون، ان همته ايسو ڪريست ربي شيوا ڪريا ري ڪري قيڏي پڻ سون. ⑩ توئي پڻ هون تون ننه ايئا منڪ هارو منت ڪرونه، جيو مارا پريمي ڏيڪرا را زم سته، ان زيون هون ايته قيڏ ۾ سون، تو اي ماري واتون هوميزين وشواسي تيو. هائي واتون انيسمس را پارام ڪونه ريو. ⑪ ايئا را نوم رو مطلب ”قائيدا واڙو“ سته، توئي اڳي او تارا ڪيا ئي ڪوم رو نتو. پڻ هوه او نه روڳو تارا ڪوم رو سته، پڻ مارا ڪوم رو پڻ سته.

⑫ اي مون ننه آڀرا جيو تي گهڻو پريمي سته، توئي پڻ هون ايئا ننه تون ڪن پاسو ميلونه ريو. ⑬ ماري مرضي اي هتي جي هون ايئا ننه آپ ڪن راکون، زم او تارا طرف تي ايته قيڏ موئن ماري شيوا ڪرته، جيته هون ايسو ربي ڪشي ربي ڪبر همپزيا ري ڪري قيڏي سون. ⑭ پڻ مئين سوچيو جي تاربي صلاح ليڏا ووڻو هون ڪين نئين ڪرون، زم جيو نائوڪو ڪوم تون ايئا انيسمس ري وات ۾ ڪريه، او تون مجپوري تي نئين پڻ ڪشي تي ڪرته. ⑮ تي هيڪه جي انيسمس ايئا هارو تون ڪن تي توڙيڪ وار ڳيو پرو، زم

زئيون پاسو آوئہ تون ايٺا نئہ کُشي ٿي مڙئہ ان او تون پيڙو هميش ھوڏي رئہ. ①6 تون ھوئہ ايٺا نئہ گُلمو مت ھزمي، پڻ گُلمو ٿي وڌيڪ ايٺا نئہ پريمي پائي ھزمي. اي مون ھارو گھڻو پريمي سئہ، تو پستہ تون ھارو ڪتو پريمي ھوشي، ڪم تو او نہ رُوگُو تارو آپرو منڪ سئہ پڻ پريو ايسو مانھ وشواس راکيا ٿي تارو پريمي وشواسي پائي پڻ ٿيوھ.

①7 تيام، جي تون مون نئہ آپرو پائي ھزمين ھپ راکھ، تو ايٺا ٿي ام ملي، زم مون ٿي ملئت. ①8 ان جي ايئہ تارو ڪئين نقصون ڪريو ھوئہ ڪا تارو ايٺا مانھ قرض ھوئہ، تو او مون مانھ لڪ. ①9 ھون پولوس آپرون ھاتون ٿي لڪونھ ريو، ”جئين ڪئين تارو حساب ايٺا مانھ ٿئہ، او ھون پري ڏيھ.“ مارو تو ھومو تون مانھ قرض سئہ جي مئين ايسو را پارام شيڪاڙين تون نئہ تارڻ رو مارگ ڏيڪاڙيوھ. پڻ ھائي ٿيو. ②0 وات اي سئہ، پائي، پريو ايسو ٿي واسطو راکيا ري ڪري تون مون ھارو ڪئينڪ ڪر. آبي تو ايسو ڪريست ري ڪري پائي سون، تيام تون انيسمس ٿي نائوڪئہ نمونئہ وين مارئي ھيمت وڏاو.

②1 ھون تون نئہ ايٺا ھارو لڪونھ ريو، ڪم تو مارو يقين سئہ جي تون مارئي وات مونيھ، ان مون نئہ ڪبر سئہ جي جئين مئين تون نئہ ڪيڏوھ، تون اوٺا ٿي پڻ وڌيڪ ڪريھ. ②2 ان پيڙي وات اي سئہ جي تون آپري گھري مون ھارو ٽڪيا رئي جگا تيار ڪر، ڪم تو مارو پروسو سئہ جي تماريون پرائنائون ٿي ھون قيڏ ٿي سوئين تمون ڪن آويھ.

اگري وانون

②3 ايفراس تون نئہ نمسڪار ڪئھ، جيو ايسو ڪريست رئي شيوا ڪريا ري ڪري مون پيڙو قيڏ ۾ سئہ. ②4 ان مرقس، ارسترخس، ديماس، ان لوقا پڻ، جيا مون پيڙا پگھون رو ڪوم ڪرئھ، تون نئہ نمسڪار ڪئھ ريا. ②5 آپتو پريو ايسو ڪريست تمون ٻڌون مانھ ڪرپا ڪرئھ!

عبرانيون را نوم مانه لکل کت رئي هزموئي

کت لکيا واژو

کيا نه کبر نئي جي اي کت کيئنه لکيو کم تو اينا کت ۾ لکيا واژا رو نوم لکل نئي. وات ساوئي سڌ جي لکيا واژو بهودي قوم رو وشواسي هتو جيمو شاستر ري واتون گهڻي زوڻو، ان اوت ايسو رون اصلي شيلون ئي ايسو را پارام شيڪيو تو (عبرانيون 2:3). تيامر گهڻا منک هزمتهه جي لکيا واژو کا پولوس هتو (مک شيلون را کوم 22:3)، کا برنباس هتو (مک شيلون را کوم 4:36، 11:22-24، 13:1-3)، کا ايلوس هتو (مک شيلون را کوم 18:24). اي کت 70ع ئي مور لکوڻو، اندازام 56ع ۾، کم تو 70ع ۾ رومي قوج پڳوون رو گهر پونگيو پرو ان بهودي ڌرم رو بدو پوزا رو نمونو کتم ئي گيو.

کت کيون منکون هارو لکيو

اينا کت ۾ لکل نئي جي کت کيون منکون هارو سڌ. پڻ لکل واتون ئي وات ساوئي سڌ جي اوتون وشواسيون هارو لکل هتو جيا بهودي قوم را هتا ان اڳي بهودي ڌرم مانه وينا. بهودي قوم نه عبراني پڻ ڪهه. تيامر اينا کت نه عبرانيون را نوم مانه لکل کت ڪهه. اوتا وکت ۾ بهودي قوم را منک گهڻون ملڪون موئين زائين ريتا ان وشواسي ڌرم گهڻون ملڪون موئين پکڙي گيو تو. تيامر ڪعين کبر نئي جي اي کت کيا شهر کا ملڪ رون وشواسيون هارو لکل هتو.

کت لکيا رو مطلب

اوتا وکت ۾ گهڻون ملڪون مانه رومي حڪومت هئي. رومي منک مورتيون ان ڏيوڻون نه پورتا. رومي قانون پرموئنه بهودي ڌرم پڻ نيڪ هتو. وشواسي ڌرم هيڪ نوو ڌار ڌرم هتو، تيا ري ڪري گهڻا منک وشواسيون نه تنگ ڪرتا. ان ابوي حالت ري ڪري جيا وشواسي بهودي قوم را هتا ان اڳي بهودي ڌرم پاڙتا، اوتون هارو وشواسي ربوو گهڻو ڏورو هتو. تيامر لکيا واژو اي کت لکيو زم بهودي قوم رون وشواسيون نه ٽاپتيئي ته جي بهودي ڌرم پرموئنه پڳوون را نوم مانه مال ساڙيا ئي نئين، پڻ ايسو مانه وشواس راڪيا ئي مافتي ان تارڻ زڙتهه. او اي پڻ شيڪاڙهه جي بهودي قوم را وشواسي آيرو جيو پچايا هارو پاسا اوتون را اصلي بهودي ڌرم موئين نه زات، پڻ ڏورو ۾ وشواس نه ساڏين ايسو مانه پڪو وشواس راڪتا ره.

ايٺا ڪتاب را شاستر تي پيڙا حوالا:

عبرانيون 4:4	پيدائش 2:2
عبرانيون 5:4	زبور 95:11
عبرانيون 7:4	زبور 95:7-8
عبرانيون 8:4	يشوع 1:1-24:33
عبرانيون 14:4	ڪوم 1:9-9:11
عبرانيون 3:5	احبار 7:9
عبرانيون 4:5	خروج 1:28
عبرانيون 5:5	زبور 2:7
عبرانيون 6:5	زبور 110:4
عبرانيون 7:5	مٽي 26:36-44
عبرانيون 7:5	مرقس 14:32-39
عبرانيون 7:5	لوقا 22:39-44
عبرانيون 10:5	زبور 110:4
عبرانيون 13:6	پيدائش 22:16
عبرانيون 14:6	پيدائش 22:17
عبرانيون 15:6	پيدائش 12:1-4
عبرانيون 15:6	پيدائش 21:5
عبرانيون 19:6	احبار 16:2-3
عبرانيون 20:6	زبور 110:4
عبرانيون 3-1:7	پيدائش 14:18-20
عبرانيون 3-2:7	يسعياہ 9:6-7
عبرانيون 3-2:7	يرمياہ 23:5-6
عبرانيون 5:7	گنتي 18:21
عبرانيون 11:7	گنتي 18:1-7
عبرانيون 14:7	مٽي 1:3, 16
عبرانيون 14:7	لوقا 3:23, 33
عبرانيون 17:7	زبور 110:4
عبرانيون 21:7	زبور 110:4
عبرانيون 1:8	مرقس 16:19
عبرانيون 5:1	زبور 2:7
عبرانيون 5:1	2 سموئيل 14:7
عبرانيون 5:1	1 تواريخ 17:13
عبرانيون 6:1	زبور 97:7
عبرانيون 7:1	زبور 104:4
عبرانيون 8-1:9	زبور 45:6-7
عبرانيون 10-1:12	زبور 102:25-27
عبرانيون 13:1	زبور 110:1
عبرانيون 2:2	خروج 1:17-17
عبرانيون 2:2	استيشنا 33:2
عبرانيون 2:2	خروج 21:12
عبرانيون 2:2	خروج 21:15, 17
عبرانيون 2:2	خروج 22:1
عبرانيون 2:2	خروج 22:20
عبرانيون 4:2	ڪوم 3:10-10
عبرانيون 4:2	ڪوم 5:12-16
عبرانيون 4:2	ڪوم 19:11-12
عبرانيون 4:2	1 ڪرنتيون 12:4-11
عبرانيون 6:2:8	زبور 8:4-6
عبرانيون 12:2	زبور 22:22
عبرانيون 13:2	يسعياہ 8:17
عبرانيون 13:2	يسعياہ 8:18
عبرانيون 2:3	گنتي 12:7
عبرانيون 5:3	استيشنا 18:15-19
عبرانيون 7:3:11	زبور 95:7-11
عبرانيون 15:3	زبور 95:7-8
عبرانيون 16:3	خروج 12:1-15:35
عبرانيون 18-17:3	گنتي 14:21-35
عبرانيون 3:4	زبور 95:11

عبرانیون 20:10 متی 50:27-51	عبرانیون 1:8 کوم 10:11
عبرانیون 20:10 مرقس 15:37-38	عبرانیون 5:8 خُرُوج 25:40
عبرانیون 20:10 لُوقا 23:45-46	عبرانیون 8:8-12 یرمیاہ 31:31-34
عبرانیون 28:10 اِسْتِشْنا 17:2-7	عبرانیون 1:9 احبار 1:1-7:38
عبرانیون 30:10 اِسْتِشْنا 32:35	عبرانیون 1:9 خُرُوج 1:25-30:38
عبرانیون 30:10 اِسْتِشْنا 32:36	عبرانیون 2:9 خُرُوج 1:26-37
عبرانیون 30:10 زُبُور 135:14	عبرانیون 2:9 خُرُوج 25:31-40
عبرانیون 38-37:10 حَبَقُوق 2:3-4	عبرانیون 2:9 خُرُوج 25:30-23
عبرانیون 3:11 پیدایش 1:1-31	عبرانیون 4:9 خُرُوج 1:30-10
عبرانیون 4:11 پیدایش 2:4-12	عبرانیون 4:9-5 خُرُوج 25:10-22
عبرانیون 5:11 پیدایش 5:18-24	عبرانیون 4:9-5 خُرُوج 16:33-34
عبرانیون 7:11 پیدایش 5:28-29:9	عبرانیون 4:9-5 گِنْتِی 17:8-11
عبرانیون 8:11 پیدایش 12:4-1	عبرانیون 4:9-5 خُرُوج 34:5, 27-28
عبرانیون 9:11 پیدایش 13:3	عبرانیون 7:9 احبار 16:2-34
عبرانیون 11:11 پیدایش 18:10-11	عبرانیون 9:10 احبار 10:8-10
عبرانیون 11:11 پیدایش 21:1-2	عبرانیون 9:10 احبار 11:1-47
عبرانیون 12:11 پیدایش 22:17	عبرانیون 9:10 احبار 16:24
عبرانیون 19-17:11 پیدایش 22:18-1	عبرانیون 9:10 احبار 17:15-16
عبرانیون 18:11 پیدایش 21:12	عبرانیون 9:12 احبار 16:34-2
عبرانیون 20:11 پیدایش 27:27-40	عبرانیون 9:13 احبار 16:14-16
عبرانیون 21:11 پیدایش 47:29-31	عبرانیون 9:13 گِنْتِی 19:1-22
عبرانیون 21:11 پیدایش 48:8-20	عبرانیون 9:18-21 خُرُوج 24:8-3
عبرانیون 22:11 پیدایش 50:24-25	عبرانیون 9:20 خُرُوج 24:8
عبرانیون 23:11 خُرُوج 1:2-10	عبرانیون 9:22 احبار 8:15, 30
عبرانیون 28-24:11 خُرُوج 2:11-51	عبرانیون 9:22 احبار 17:11
عبرانیون 29:11 خُرُوج 14:1-31	عبرانیون 9:25 احبار 16:34-2
عبرانیون 30:11 یَشُوع 6:1-21	عبرانیون 10:5-7 زُبُور 40:6-8
عبرانیون 31:11 یَشُوع 2:1-24	عبرانیون 10:12 مرقس 16:19
عبرانیون 31:11 یَشُوع 6:22-25	عبرانیون 10:13 زُبُور 110:1
عبرانیون 32:11 قُضَات 6:11-8:35	عبرانیون 10:16 یرمیاہ 31:33
عبرانیون 32:11 قُضَات 4:6-5:31	عبرانیون 10:17 یرمیاہ 31:34

عبرانیون 24:12 پیدایش 4:8-10	عبرانیون 32:11 قُضات 13:24-16:31
عبرانیون 25:12 خُرُوج 32:1-35	عبرانیون 32:11 قُضات 11:1-7:12
عبرانیون 26:12 خُرُوج 19:18	عبرانیون 32:11 1 سموئیل 16:1-30:31
عبرانیون 26:12 حجی 2:6	عبرانیون 32:11 2 سموئیل 1:1-25:25
عبرانیون 29:12 اِسْتِشْنَا 4:24	عبرانیون 32:11 1 سلاطین 1:1-11:2
عبرانیون 2:13 پیدایش 18:1-19:3	عبرانیون 32:11 1 سموئیل 1:1-25:1
عبرانیون 5:13 اِسْتِشْنَا 31:6	عبرانیون 33:11 دانی ایل 6:1-28
عبرانیون 5:13 یشوع 1:5	عبرانیون 34:11 دانی ایل 3:1-30
عبرانیون 6:13 زُور 6:7-6:18	عبرانیون 35:11 1 سلاطین 17:17-24
عبرانیون 9:13 احبار 11:47-11	عبرانیون 35:11 2 سلاطین 4:8-37
عبرانیون 10:13 احبار 16:27	عبرانیون 37:11 2 تواریخ 24:20-22
عبرانیون 11:13 احبار 16:15-14	عبرانیون 6-5:12 امثال 11:12-12
عبرانیون 11:13 احبار 16:27	عبرانیون 13:12 امثال 4:26
عبرانیون 13-12:13 متی 27:31-50	عبرانیون 16:12 پیدایش 25:29-34
عبرانیون 13-12:13 مرقس 15:20-37	عبرانیون 17:12 پیدایش 27:30-40
عبرانیون 13-12:13 لُوقا 23:32-46	عبرانیون 18:12 خُرُوج 19:16-19
عبرانیون 13-12:13 یوحنا 19:17-30	عبرانیون 19:12 خُرُوج 20:18-19
عبرانیون 20:13 متی 26:28	عبرانیون 20:12 خُرُوج 19:13-12
عبرانیون 20:13 مرقس 14:24	عبرانیون 21:12 اِسْتِشْنَا 9:19
عبرانیون 20:13 لُوقا 22:20	عبرانیون 22:12 ڈرشن 21:2-4
عبرانیون 20:13 یوحنا 10:11	عبرانیون 24:12 متی 26:28

عبرانيون

را نوم مانھ لکل کت



پڳوونَ آپرا ڏيکرا ايسو ري هاڻي
آپري واتون آپون ڪن ساوي ڪريه

1 ① اڳلوڪا زمونا ۾ قرق قرق تونون مانھ ان قرق قرق ڍاڙه پڳوونَ آپرو
نياپو ڏيڏا واڙون هات آپتون ڏاڏون ڪن آپري واتون ساوي ڪري. ② پڻ
همئنه ڏنيا ري پڇاڙي رون ڏيئون ۾ پڳوونَ آپون ڪن آپرا ڏيکرا هات آپري
واتون ساوي ڪريه. پڳوونَ آپرا ڏيکرا ايسو رنه هيلنه ٻڌوئي ڪئين نايو، ان
اوثا ننه اي حق ڏيڏو جي راکل توڻا مانھ جي ڪئين ناوڻ سئه اوثا ٻڌا رو او ڏئي
ٿه. ③ زم پڳوونَ سوجهرو ئي سوجهرو سئه تم ايسو موئين پڳوونَ رو زبکتو
سوجهرو ساوو ڏيڪاڻه. ان زم نپا رو نيشون نپا جيوو سئه، تم ايسو پڳوونَ جيوو
سئه، ڪم تو جي واتون پڳوونَ موئين سئه او هاڳي واتون ايسو موئين سئه.
ايسو آپري ڪڙا پرموئنه آپرا ڪيڏا ٿي ٻڌوئي ڪئين همپاڙهه. آپرو جيوو پڳوونَ
را نوم مانھ ڏين اوئھ منڪون رون ڏوهون رئي ماڻهي ڪراوئي ان تيا ڪيڙ آڪاش
موئين ٻڌون را ڏئي پڳوونَ رنه زمئنه پاهنه مون ۾ بينوه.

پڳوونَ رو ڏيڪرو هوبا ري ڪري ايسو رو آڪاشي ڏوتون ٿي وڌارڻ گهڻو مون سڻ

④ هيونئہ نمونئہ زم پڳوونَ ايسو نئہ آڪاشي ڏوتون ٿي الاهي گهڻو مون ڏين اوثا نئہ آڀرو ڏيڪرو ڪيڏو، تم پڳوونَ ايسو نئہ آڪاشي ڏوتون ٿي الاهي گهڻو مون ڏين آپ ڪن مون ۾ پڻ پيهاريو. ⑤ ڪم تو پڳوونَ ڪيڏي ڪيائي آڪاشي ڏوت نئہ ام نٿي ڪيڏو:

”تون مارو ڏيڪرو سڻ،

آز مئين وات ساوڻي ڪرين ڏيڪارڻيھ جي هون ٿارو ٻاپ سون.“

ان وڙي پڳوونَ ڪيڏي ڪيا ٿي آڪاشي ڏوت را پارام ام نٿي ڪيڏو:
”هون اوثا رو ٻاپ ٿيھ،

ان او مارو ڏيڪرو ٿيشي.“

⑥ پڻ شاستر ۾ پيزا ماڳ، زئيون پڳوونَ آڀرا ڏيڪرا ايسو نئہ ڏنيا رون منڪون ان آڪاشي ڏوتون هومو ساوو ڪريو، جيو ڏنيا نھيا مور هتو ان پوڻيڻي را ڏيڪرا را زم اوئون ٻڌون ٿي موتو سڻ، اوئئہ ايسو را پارام ام لڪل سڻ:

”پڳوونَ را ٻڌائي آڪاشي ڏوت اوثا رڻي پوزا ڪرئہ.“

⑦ آڪاشي ڏوتون را پارام شاستر ۾ ام لڪل سڻ:

”پڳوونَ آڀرڻي شيوا ڪريا واڙون آڪاشي ڏوتون نئہ

آڀرا ڪوم هارو وائيرا ان ڏيوٽا را روپ ۾ ميلئہ.“

⑧ پڻ پڳوونَ را ڏيڪرا را پارام شاستر ۾ ام لڪل سڻ:

”او ٻڌون را ڏٺي، تمي گهاڏي مانھ پيھين هميش هودڙي راز ڪرشو،

ان پاڏشا رو گيڏيو لين انصاڻي ٿي راز ڪرشو.

⑨ تمي پورا من ٿي پڳوونَ ري وات مانھ ووداھ،

ان پونڌائي ٿي پاھو ڪريوھ،

تيام، او ٻڌون را ڌڻي، تمارئ پڳوون تمون نئه پاڌشا نايه
ان تمون نئه تمارون ساڻيون ٿي وڌارئ ڪشي ڏيڏيه.

⑩ ان پڳوون را ڏيڪرا را پارام شاستر ۾ ام پڻ لڪل سئ:

”او پڙيو، تمي شروع ۾ ڌرتي ناوئي

ان آڪاش تمارو ناوڻ سئ.

⑪ آڪاش ان ڌرتي تو ڪتم ٿيشي، پڻ تمي هميش هُوڌي ريشو.

او لوگهڙون را زم زونا تين ٻڳڙي زاشي،

⑫ ان تمي اوئون نئه توڻال را زم وينتوزشو،

ان زم منڪ زونا لوگهڙا اوتارين نوا لوگهڙا پيرئ

تم تمي ايئا جڳت ري جڳا ۾ نوو جڳت ناوشو.

پڻ تمي ڪيڏي نئين پڌلو ان هميش هُوڌي جيوتا ريشو.

⑬ پڻ پڳوون ڪيڏي ڪيا ئي آڪاشي ڏوت نئه ام نئي ڪيڏو:

”ئون مارئ زمئئ پاهئ مون ۾ پيه،

زئون هُوڌي هون ٿارون ڏشمئون نئه هراوين ٿاري ٻڳي نه لڳاڙون.“

⑭ ڪم تو آڪاشي ڏوت ٻڌائي پڳوون رئي شيوا ڪريا وڙا سئ، ان پڳوون

اؤون نئه ايون منڪون رئي شيوا ڪريا هارو ميلئ، جيون نئه پڳوون را وائڏا

پرموئئ تارڻ زڙشي.

پڳوون را ڏيڪرا ايسو ري ڪيڏل واتون پورا من ٿي مونتا ريوو

① تيام آڻئئ اوئون واتون مانھ وڌارئ ڏيون ڏيوو، جي واتون آبي ايسو را
2 پاها ٿي هومپڙيه، متون آبي هڻيون هڻيون ڪوڙيون واتون ٿي ٺيلائين هاس

ٿي شيتي ٿي زائون، ان تارڻ را ڪپ مانھ نه پوڳون. ② ڪم تو زئون پڳوون

آڪاشي ڏوتون هات آڻئون ڏاڏون نئه حڪم ڏيڏا، تنيون آڪاشي ڏوتون ري ڪري

ٿاڻي ٿي جي هائي حڪم پڳوون را پاها را سئ. تيا ري ڪري هايون حڪمون

مانه ويوو ضروري هتو، ان جي ڪيٺه ٿي ڪوڪ حڪم ٿوڙيو ان ڪيڏل وات نه مونڻي، تو اوتا ننه انصاف ڀرموئنه ڏوهه را ايوزا ڀر سزا زڙڙي. ③ تيام جي آبي ڀرڀو ايسو رو ڏيڏل تارڻ رو اوڙو موٽو نياپو نه مونون، تو آبي ڀڳوون ري سزا ٿي ڪم ڪرين ڀڄي زاشون؟ اي تارڻ رو نياپو پيرهين ڀرڀو ايسو آپ منڪون ننه همڀاڙيو تو، ان تيا ڪيڙ او منڪ جيٺي ڀرڀو ايسو ري واتون ڪوني هوڀڙي، اوئي آپون ننه اي نياپو پڪي ٿاڀتي ٿي همڀاڙيوه. ④ ان ڀڳوون اوئون ايسو رڻي هاڪ ڀريا واڙون منڪون ري هاڻي نيشون، ڀرسا ان نمونا نمونا را موٽا ڪوم ڪريا، ان اوئه آپري مرضي ڀرموئنه منڪون ننه پويتر آتما ري ڪڙا ٿي قرق قرق ڪوم ڪريا رڻي هيٺ پڻ ڏيڏئي، ان هيئه نموننه ڀڳوون آپ پڻ ٿاڀتي ڏيڏئي جي اي نياپو هاسو تارڻ رو سئه.

ايسو آپ منڪ ٿيو زم او منڪون ننه تارڻ ڏئه

⑤ هوئه او آيا واڙو نوو جڳت، جيا رڻي وات وئھ رڻي، ڀڳوون اوئا جڳت ننه آڪاشي ڏوتون را ڪيڏا هيٺ نڻي راڪيو. ⑥ ڪم تو ڪيٺڪ شاستر ڀر ڪيٺڪ اي هاسي وات ڪريه:

”او ڀڳوون، منڪ ڪي سئه،

جي تمي اوئا رو ڪيال راڪوه؟

ان منڪ ذات رو ڏيڪرو تمون ننه ڪتو ڀريمي سئه،

جي تمي اوئا رڻي همڀاڙ ڪروه؟

⑦ تمي اوئا ننه منڪ ناوين آڪاشي ڏوتون ٿي ٿوڙو گهٽ ڪريوه.

تمي اوئا ننه گهڻو مون ان عزت ڏيڏئي،

⑧ ان تمي ٻڌوئي ڪئين اوئا را ڪيڏا هيٺ ڪريوه.

زئيون ڀڳوون ٻڌوئي ڪئين منڪ را ڪيڏا هيٺ ڪريو تو، تئيون اوئه ايوو ڪئين نتو ساڏيو، جي اوئا را ڪيڏا هيٺ نه ڪريو هوئه. همئنه تو آپون ننه هم ڏيڪيام

نٿي آتو جي ٻڌوئي ڪئين منڪ را ڪيڏا هيٺ سٺه. ⑨ پڻ آبي ايسو نٺه زوئونو. پڳوون منڪون مانھ ڪرپا ڪرين ايسو نٺه منڪ ناوين آڪاشي ڏوتون ٿي توڙو گهٽ ڪريو تو، زم ايسو ٻڌون منڪون نٺه پڇايا هارو آڀرو جيو ڏٺه. پڻ هون، ايسو رٺه ڏڪ وينين مريا ري ڪري، پڳوون اوٺا نٺه آڪاش ۾ مون ان عزت ڏيڏيھ. ⑩ پڳوون ٻڌوئي ڪئين آڀري ڪڙا ٿي آب هارو نايوه. ان پڳوون رٺي مرضي هٿي جي او گهٽون منڪون نٺه آڀرا ٻار ناوين آڪاشي مون ۾ تيراوٺه. تيام صحيح هتو، جي ايسو پڳوون ري مرضي ڀرموٺه موت هوڏي ڏڪ وينين پڳوون رٺي مرضي پوري ڪرڻه. هيوٺه نمونٺه پڳوون ايسو نٺه ايوو ڪريو جي او منڪون هارو تارڻ را مارڳ رٺي آڳيونٺي ڪريا واڙو ٿه. ⑪ هيوٺه نمونٺه پڳوون رو ڏيڪرو ايسو، جيو منڪون نٺه ڏوهون ٿي پويتر ڪرڻه، او پڻ منڪ ٿيو، ان جيا منڪ ڏوهون ٿي پويتر ٿه، او پڻ پڳوون را ٻار ٿه. ان هونٺه بي ٿي هيڪي اڪائي را پاتي سٺه. تيام ايسو هايون ري ڪري لزي نٿي مرتو پڻ اوئون نٺه آڀرا پائي ان بينون ڪه. ⑫ زم شاستر ۾ لڪل سٺه:

”او پڳوون، هون آڀرون پايون ڪن تمارا وڪوڻ ڪريه،
ان هون منڏري وسا تمارا نوم را پزن گاويھ.“

⑬ ان ايسو را پارام اي وات پڻ شاستر ۾ لڪل سٺه:

”هون پڳوون مانھ ڀروسو را ڪتور به.“

ان وڙي ايسو ان اوٺا مانھ وشواس راڪيا واڙون را پارام اي پڻ لڪل سٺه:

”زوئو، هون سون ان او ٻار پڻ سٺه جيا پڳوون مون نٺه ڏيڏاه.“

⑭ هونٺه هائي جيون نٺه شاستر ۾ ٻار ڪه، جيا پڳوون ايسو نٺه ڏيڏاه، او تو منڪ سٺه ان لوئي ان مونھ را ناول سٺه. تيام ايسو آب پڻ اوئون را زم منڪ ٿيو، زم او آڀرا موت ٿي شيطون نٺه ڪتم ڪرڻه، جيو منڪون نٺه موت را قوضام راڪه، ⑮ ان اوئون نٺه موت را قوضا ٿي سڏاوٺه، جيا پوري حياتي موت ري پيڪ ۾ شيطون ري گلومي ۾ ڦاٿل هتا. ⑯ وات تو ساوئي سٺه جي

ايسو آكاشي ڏوتون رڻي نئين، پڻ آپون منڪون رڻي مدت ڪرڻ، جيا ابراهيم را اولاد سون. (17) تيام ضروري هتو جي ايسو منڪ ٿين ٻڌيون واتون ۾ آپرون پايون جيوو ٿڻ، زم پڳوون رون سونڍل منڪون نٿه ڏوهون رڻي ماڻهي ڏيورايا هارو او ڏياڙو ان پڳوون ريون واتون ۾ ايموندار مڪ پوزاري ٿڻ، ان آپرو جيوو پڳوون را نوم مانه ڏڻ. (18) هيوڻه نمونڻه اوڻه آپ آزمتون ۾ پورو اوتريا هارو ڏڪ ويڻيا، تيام اوڻون رڻي مدت ڪري هيڪڻه، جيا آزمتا ۾ سڻ.

پڳوون رو ٺيڪرو هويا ري ڪري ايسو رو موسي ٿي وڌارڻ گهڻو مون سڻ

3 ① تيام، پريمي پايون ان پينون، تمي جيا پڳوون را سونڍل منڪ سو، جيون رو پڳوون آپ ٿي واسطو رکايوه زم تمي پڳوون رون ٻڌون سونڍل منڪون پيڙا آڪاش ۾ پڳوون ڪن ريو، ايسو مانه ڏيون ڏيو، جيو ٻڌون ٿي موڻو پڳوون رو ميلل آڳوون ان مڪ پوزاري سڻ، جيا نٿه آبي مونون. ② او پڳوون ري شيوا ۾ ايموندار ريو جيڻه اوڻا نٿه ميليو تو، زم موسي پڻ اسرائيلي قوم ري

همپاڙ ۾ ايموندار ريو، جيئي قوم پڳوون رون گهر رون پاتيون را زم هٿي. ③ زم گهر نايا واڙا رو مون گهر را مون ٿي گهڻو وڌارڻ سڻ، هيوڻه نمونڻه پڳوون ايسو رو مون موسي را مون ٿي گهڻو وڌارڻ را ڪيوه: ④ ڪم توهر گهر ڪياڪ رو ناوڻ سڻ، پڻ پڳوون تو ٻڌوئي ڪئين نايوه. ⑤ موسي پڳوون رو شيواڌاري هتو، ان زم نوڪر ڌڻي را گهر ۾ شيوا ڪرڻ، تم او پڳوون ري سونڍل ٻڌي اسرائيلي قوم ري شيوا ۾ ايموندار هتو، ان اوڻه پڳوون را سونڍل پچايا واڙا را پارام مور ٿي هاڪ پرڻي جي مارا زم پيزو آوين



پڳوونَ رو نياپو ڏيشي. ⑥ پڻ ايسو ڪريست پڳوونَ رو ڏيڪرو سٺ، ان زم ڏٺي رو ڏيڪرو ڏٺي را گهر ۾ راز ڪرڻ، تم او پڳوونَ رون سونڍل منڪون مانھ راز ڪريا ۾ ايمونڌار سٺ. ان آبي پڳوونَ را سونڍل پڳوونَ را گهر را پاتي سون، جي آبي هيٺ نه هارون ان پوري حياتي پڪو وشواس راڪين تارڻ رو پروسو راڪون، جيا تارڻ را پارام آبي ڪشي ٿي ڪونھ.

وشواس راڪتا ريوو نڪا پڳوونَ رو وائيندو ڪرل تارڻ نئين زڙڻ

⑦ تيام پڳوونَ ري واتون مونو، زم دائود پويتر آتاري ڪرا ٿي شاستر ۾ ڪيڏو:
 ”آز تم پڳوونَ ري واتون هومپڙو ان من ٿي مونو!

⑧ پڳوونَ ام ڪنھ:

تمي ناهڏا مت ٿيو زم تمارا ڏاڏا ناهڏا هتا،

زئيون او رڻ موئين مارڻه ڪلاڦ وويڏا

ان مارا صير رو آزمتو ليڏو.

⑨ اوڻه تماري ڏاڏي چاليهون سالون هوڏي

مارا ڪرل ڪوم پاڙيا،

توئي پڻ او وڙي وڙين مارا صير رو آزمتو ليتا ريا.

⑩ تيام مون ننه اوڻا توڻا ري پيڏي مانھ رينھ سڙڻي،

ان مئين زويو جي اوڻون را من ري واتون هميش اوڙي سٺ

ان او مارا ڪيڏا مانھ ماڳي نٿي وينا.

⑪ تيام مئين رينھ ۾ هون ڪائين ڪيڏو

جي مارو وائيدو ڪرل آروم ان هڪ هايون ننه ڪيڏي نئين زڙڻ.

⑫ تيام، پايون ان پينون، هوشيار ريا، متون تمون موئين ٿي ڪوئي من ۾

ڪراپ ڪيال راڪين وشواس ساڏهه ان جيوتا پڳوونَ رڻه ڪلاڦ وڻه. ⑬ زم مئين

شاستر رڻي وات همپڙاويھ جي آز پڳوونَ ري واتون مونو، تم تم تي روز روز

پڳوونَ ري واتون مونيا ۾ هڪا پيڙا نئه حوصلو ڏيڻا ريو، زم تمون موئين ٿي
 ڪوئي نه شيتراڻه ان ڏوه نه ڪرڻه ان پڳوونَ رڻه ڪلاڦ ٺاهڻو نه ٿه. (14) ڪم
 تو آبي ايسو ڪريست ٿي واسطو راکيوه ان آڀون نئه اوتڻا پيڙو آڪاش ۾ هڪ
 زڙشي، جي آبي پوري حياتي پڪي ڪاتري ٿي او وشواس راکتا ريون جيو آبي
 شروع ۾ اوڻيو تو. (15) شاستر ري ايٺا وات مانھ وڙي ڏيون ڏيو:

”آز تمي پڳوونَ ري واتون هومپڙو ان من ٿي مونو!
 پڳوونَ ام ڪئھ:

تمي ٺاهڻا مت ٿيو زم تمارا ڏاڏا ٺاهڻا هتا،
 زئيون او رڻ موئين مارڻه ڪلاڦ وڍا.“

(16) هڻه هيا وات پرموڻه او منڪ ڪوڻ هتا جيا پڳوونَ ري واتون هومپڙين
 پڳوونَ رڻه ڪلاڦ وڍا؟ او تو او ٻڌائي منڪ هتا جيون نئه پڳوونَ ڳلومي ٿي
 سڏاوين موسي ري هاڻي مصر ملڪ ٿي ٻارا ڪاڍيا تا. (17) ان پڳوونَ نئه چاليھ
 سالون هڻوڏي ڪيون منڪون مانھ رينھ سڙئي؟ اوڻون هاڳي منڪون مانھ رينھ
 سڙئي جيئي ڏوه ڪريا، ان تيام او رڻ موئين را موئين مري ڳيا. (18) ان پڳوونَ
 ڪيون منڪون را پارام هون ڪائين ڪيڏو جي مارو وائيدو ڪرل آروم ان هڪ
 هايون نئه ڪيڏي نئين زڙه؟ او تو او هاڳي منڪ هتا جيئي پڳوونَ مانھ وشواس
 نه راکيو. (19) آڀون نئه وات ساوئي ڏيڪيام اوڻه جي او منڪ پڳوونَ را وائيدا
 ڪرل ملڪ موئين زائي نه هڪيا ڪم تو اوڻي پڳوونَ مانھ وشواس نه راکيو،
 ان تيام وشواس نه راکيا ري ڪري اوڻون نئه پڳوونَ رو وائيدو ڪرل آروم ان
 هڪ نه زڙيو.

جيا پڳوونَ مانھ وشواس راکئھ اوڻون، نئه آروم ان هڪ زڙشي

(1) هڻه پڳوونَ رو وائيدو ڪرل سئھ جي جيا منڪ پڳوونَ مانھ وشواس
 راکئھ اوڻون منڪون نئه آروم ان هڪ زڙشي. تيام آڀنئھ پڳوونَ رئي پيڪ

راکينَ وِشواسِ راکوو، متونِ تمونِ موئينِ ٿي ڪوڪِ پڳوونَ رو وائيدو ڪرل آروم ان هڪ ليڏا جيوو نه هونء. ② ڪم تو آبي پڻ آپئون ڏاڏون را زم پڳوونَ را پاها ٿي ڪشي رٿي ڪبر هومپڙييه. پڻ اوئي پڳوونَ رو نياپو روڳو هومپڙيو تو ان اوئا ٿي ڪئين قائيدو نتو ليدو، ڪم تو نياپو هومپڙينَ اوئي پڳوونَ مانه وِشواسِ نتو اوئيو. ③ ان هونءِ پڳوونَ رو وائيدو ڪرل آروم ان هڪ آپون ننه زڙشي، جيئي وِشواسِ اوئيوه. ڪم تو پڳوونَ وِشواسِ نه راکيا وازون را پارام ام ڪيڏو:

”تيام مئين رينه ۾ هون ڪائين ڪيڏو

جي مارو وائيدو ڪرل آروم ان هڪ هايون ننه ڪيڏي نئين زڙنه.“
هونءِ جڳت نهيا را توئا ٿي لينَ منڪون ننه پڳوونَ را زم آروم ان هڪ ليڏا رو موقعو تو سئه، ڪم تو پڳوونَ جڳت نايا رو ڪوم پورو ڪرينَ آروم ڪريو تو.
④ ڪم تو شاستر ۾ هاتما ڏي را پارام ڪيٽڪ ام لکل سئه:

”پڳوونَ آپرو جڳت نايا رو ڪوم پورو ڪرينَ

هاتمه ڏي آروم ڪريو.“

⑤ توئي پڻ شاستر ري هايا وات ۾ وِشواسِ نه راکيا وازون را پارام ام لکل سئه:
”مارو وائيدو ڪرل آروم ان هڪ هايون ننه ڪيڏي نئين زڙنه.“


⑥ تيام پيزون منڪون هارو هزون هودِي موقعو سئه، جي اوئون ننه پڳوونَ رو وائيدو ڪرل آروم ان هڪ زڙنه. مور ۾ اي ڪشي رٿي ڪبر آپئون ڏاڏون ننه ڏيڏل هئي، پڻ اوئون ننه پڳوونَ رو وائيدو ڪرل آروم ان هڪ نتو زڙيو، ڪم تو اوئي پڳوونَ مانه وِشواسِ نتو راکيو. ⑦ تيا ري ڪري پڳوونَ آروم ان هڪ ليڏا رو وزي پيزو موقعو ڏيڏو، ان او موقعو آڙ سئه. ڪم تو آپئون ڏاڏون را توئا ٿي الاهي گهئون سالون ڪيڙ دائود پڳوونَ را پاها ٿي اي وات ڪيڏي، زم ماتنه پڻ ڪيڏل سئه:

”آز تمِي پڳوونَ ري واتون هومپڙو ان من ٿي مونو!“

⑧ هونءِ جي پڳوونَ رو وائيدو ڪرل آروم ان هڪ تئين زڙيو هوئت، زئين

يشوع آپتون ڏاڏون ننه پڳوونَ را وائيدا ڪرل ملڪ موئين لي گيو تو، تو تيا ڪيڙ پڳوونَ پيڙا آروم ان هڪ ليڏا را موقعا را پارام نه ڪئت. ⑨ تيام هائي وائيدو ڪرل آروم ان هڪ پڳوونَ رون سونيدل منڪون ننه هزون هوئه زڙشي. ان هائي آروم ان هڪ هاتما ڏي را آروم را زم سئه، جيو پويتر ڏي سئه. ⑩ ڪم تو جيا منڪ ننه هائي پڳوونَ رو وائيدو ڪرل آروم ان هڪ آڪاش ۾ زڙهه، او پڳوونَ رو ڏيدل ڪوم پورو ڪرين آروم ڪرئه، زم پڳوونَ آپرو جڳت نايا رو ڪوم پورو ڪرين هاتمه ڏي آروم ڪريو.

⑪ تيام آبي پڳوونَ ري واتون موين پوري ڪوشش ڪرون جي آيون ننه



آڪاش ۾ هائي آروم ان هڪ زڙهه، متون آيون موئين ٿي ڪوڪ آپتون ڏاڏون را ڏيڪاڙل نمونا پرموئنه وشواس نه راکئه ان اوئا ننه پڳوونَ رو وائيدو ڪرل آروم ان هڪ نه زڙهه. ⑫ ڪم تو پڳوونَ رو وچن زوئنه جيوتو سئه، ان اوئا ٿي پڳوونَ ري ڪڙا رو اثر ٿهه. ٻي ڌار ٿي تروٺار تو گهڻي ٿي سئه، ان هيا ننه هئا ٿي ڏيل رو هوند ٿو هوند وڏائي زائھ ان هائي هاڏو پونگين پيڙا هوڏي پڻ پوگي زائھ. پڻ پڳوونَ رو وچن منڪ را جيو ان من هوڏي پوگي زائھ، ان اوئا ري ڪري من رون ڪيالون ان سوچ ربي جونچ ٿهه. ⑬ پڳوونَ ٿي ڪئين هتال نٿي، ان ٻڌوئي ڪئين پڳوونَ هومو هاو ساوو سئه، جيا ننه آپئه حساب ڏيوو پڙشي.

ايسو ٻڌون ٿي موتو مڪ پوزاري ٿين

منڪون نه تارن ڏيڏا هارو پڳوونَ را نوم مانه آپرو جيو ڏيندو

⑭ تيام، زئون پڳوونَ رو ڏيڪرو ايسو آپو موتو مڪ پوزاري سئه جيو پڳوونَ ڪن آڪاش ۾ گيوه، تو آبي ايسو مانه وشواس راکتا ريون ان آپرا وشواس ۾ اڏڳ ريون. ⑮ ڪم تو آپو مڪ پوزاري ايوو نٿي جيو آيون هيئون منڪون

مانه قياس نئين ڪرڻ، ڪم تو آڀنا زم اوڻا مانه پڻ هر نمونا را ڏوه ڪريا را آزمتا آيا. او آپون جيوو سڻه، رُوگو اوڻه ڪيڏي ڏوه نه ڪريو. ①6 تيام آبي هيومت راڪين زوڻه پڳوون ري گهاڏي ڪن زائون ان ڪرپا ڪريا وازا پڳوون ٿي پراڻا ڪرون، زم پڳوون آپون مانه ڏيئا ڪرڻه ان آپون مانه ڪرپا ڪرين آڀي ضرورت ۾ آڀيئي مدت ڪرڻه.



5 ① هوڻه، هر مُڪ پوزاري منڪون موئين ٿي سونڍاهه، ان منڪون را پاها ٿي پڳوون رڻي پوزا ڪريا هارو راڪل هوڻه، زم او ڏوهون ري ماڻي هارو پڳوون را نوم مانه ڏونپ ان مال ساڙهه. ② او اوڻون منڪون ٿي نرمي هون وي هيڪهه، جيا پولاڻي زاهه ان ڏوه ۾ پڙهه، ڪم تو او آپ بيزون را زم هيٺو هوڻه. ③ تيا ري ڪري مُڪ پوزاري رڻه نه رُوگو اسرائيلي قوم رون ڏوهون ري ماڻي هارو، پڻ آپون ڏوهون ري ماڻي هارو پڻ پڳوون را نوم مانه مال ساڙو

ڪپهه. ④ مُڪ پوزاري ٿيوو مون ان عزت رڻي وات سڻه، ان ڪوئي منڪ آپرا پاها ٿي هائي سون ان عزت نٿي لي هيڪتو. پڻ پڳوون اوڻا ننه هايا ڪوم هارو سونڍهه، زم پڳوون هارون نومي پيرهيان مُڪ پوزاري ننه سونڍيو تو.

⑤ هيوهه نمونته ايسو ڪريست مُڪ پوزاري ٿيا رو مون آپرا پاها ٿي نه ليدو. پڻ پڳوون آپ اوڻا ننه هائي مون ڏيدو، زئين اوڻه ايسو ننه ام ڪيدو:
”تون مارو ڏيڪرو سڻه،

آز مئين وات ساوڻي ڪرين ڏيڪارڻيهه جي هون ٿارو ٻاپ سون.“

⑥ ان شاستر ۾ پيڙا ماڳ ايسو را پارام پڳوونَ رئي اي وات پڻ لڪل سئھ:
 ”تُون ملڪِ صِدقِ پاڌشا را نمونا پرموئھ
 هميش ھوڏي پوزاري سئھ.“

⑦ زئيون ايسو دنيا ۾ حياتي ھتو، تئين اوئھ ڏڪ ۾ رڙيون ڪري ڪرين ان روئي
 روئين پڳوونَ ٿي وينتي ان پرائنائون ڪري. ايسو نئھ ڪبر ھتئي جي پڳوونَ اوئا
 نئھ موت ٿي پچاوي ھيڪئھ، توئي اوئھ آپري مرضي نہ سونديئي پڻ پرائنا
 ڪري جي پڳوونَ رئي مرضي پوري ٿئھ. ان پڳوونَ اوئا رئي پرائنا ھومپڙي،
 ڪم تو او پورا من ٿي پڳوونَ ري مرضي مانھ ويتو. ⑧ ايسو پڳوونَ رو ڏيڪرو
 ھتو، توئي پڻ اوئھ پڳوونَ ري مرضي پرموئھ ڏڪ وينيا ان ھيوئھ نمونئھ شيڪيو
 جي پڳوونَ رو ڪيڏو مونو ڪي سئھ. ⑨ ان او موت ھوڏي پڳوونَ رئي مرضي
 پوري ڪرين اوئون ٻڌون منڪون نئھ هميش رو تارڻ ڏيڏا واڙو ٿيو، جيا اوئا رو
 ڪيڏو مونئھ، ⑩ ڪم تو پڳوونَ اوئا نئھ ملڪِ صِدقِ پاڌشا را نمونا پرموئھ
 مڪ پوزاري را ڪيو تو.

ايسو مانھ پڪو وشواس راڪتا ريوو نڪا نارڻ نئين زڙئ

⑪ ھايا ملڪِ صِدقِ ري وات را پارام امارئھ تمون نئھ گھڻي واتون ڪيووھ، پڻ
 ھيوي واتون تمون نئھ ھزمايام ڏوري سئھ، ڪم تو تمي پوزون را زم ٿي گياھ.
 ⑫ تمي اتا گھڻا وڪت ٿي وشواسي سو، تمارئھ تو شيڪاڙيا واڙا ھووو ڪپئت.
 پڻ تمون نئھ ھزون ھوڏي پڳوونَ را وچن ري پنيادي واتون شيڪيا رئي ضرورت
 سئھ. تمي وشواس را ڪيا ۾ ھزون ننڪون ٻاڙون را زم سو، جيا ڏوڏ پيئھ ان روئي
 ڪائي نئي ھيڪتا. ⑬ ڏوڏ پيوو تو ننڪون ٻاڙون ھارو سئھ، جيون نئھ ڪبر نئي
 ھوئيئي جي پڳوونَ ري وات مانھ ڪيوئھ نمونئھ ويو. ⑭ پڻ موتا منڪ جيا
 آپرا تجريا ٿي شيڪل سئھ ان جونچ ڪري ھيڪئھ جي نائوڪو ڪي سئھ ان پونڏو
 ڪي سئھ، اوئون ھارو ٻاڙون رو کاڌو نئين پڻ موتون رو کاڌو ڪپئھ.

6 ① تيام آبي ايسو ڪريست را نياپا ريون شروعاتي واتون مانھ اُپيا نہ ريون، پڻ موتا تين آگڙ وڌون. زئيون پُنياڌ هيڪ وار نوڪل سئھ تو وڙي وڙي پُنياڌ نوڪيا رو ڪي ڪوم؟ هيوئھ نمونئھ آپئئھ ايئون شروعاتي واتون را پارام وڙي شيڪيا رئي ضرورت نٿي. آپون نئھ تو اڳي ڪبر سئھ جي ڪراب ڪوم ساڌين توپونھ ڪروو، جيون ڪومون ٿي هميش رو موت زڙئھ، ان پڳوون مانھ وشواس راکوو. ② پويتر سنون ليڏا را پارام، هاٿ ميلين پراٿنا ڪريا را پارام، مرلون رئھ جيوي اُونيا را پارام، ان نيا را ڏي را پارام زئيون پڳوون منڪون نئھ هميش رو موت ڪا هميش رو جيون ڏيشي، هايون ٻڌيون واتون را پارام آبي تو اڳي شيڪل سون. ③ تيام، پڳوون ڪرئھ، آبي آگڙ وڌين ايسو ريون ٻڌيون واتون مانھ پورئھ نمونئھ وون.

④ ڪم تو زئيون منڪون نئھ پڳوون را پاها ٿي اڳي سوجهرو زڙيوھ، زئيون اُوئون نئھ پڳوون را آشيرواڏ ري ڪري من ۾ هڪ زڙيوھ، زئيون اُوئون نئھ پويتر آتما زڙيوھ، ⑤ ان زئيون اُوئون نئھ ڪبر پڙئھ جي پڳوون ري واتون نائوڪي سئھ، ان اُوئون ڪن پڳوون رئي ڪڙا ساوئي ٿيھ جئي ڪڙا آيا وازا جڳت ۾ هميش ساوئي هوشي، ⑥ جي هيو منڪ توئي پڻ وشواس ساڌئھ، تو ڪم ڪرين اُوئون نئھ وڙي ڪراب ڪوم سڏاوو ان پڳوون ري وات مانھ ويوراووو؟ هيو منڪ ڪم ڪرين توپونھ ڪرشي؟ هائي تو ٿي نٿي هيڪتو. ڪم تو جي منڪ زوئي ڪرين ايسو مانھ وشواس ساڌئھ، تو اُو پڳوون را ڏيڪرا ايسو نئھ تارڻ ڏيڏا وازو نہ مونين ٻڌون رئھ روپرو اُوئا رئي پيعزئي ڪرئھ. ان هيونئھ نمونئھ اُو زوئھ ايسو نئھ پيزي وارڪو هوڙي مانھ ساڙئھ.

⑦ مثال، ڪيتر ۾ گهڻو مي ورهئھ، ان زمئي مي رو پوئي پيئھ. هوئھ جي اُوئا زمي موئين ڏئي هارو گهڻو ڦصل ٿئھ، تو اُوئا زمي نئھ پڳوون رو آشيرواڏ زڙئھ. ⑧ پڻ جي اُوئا زمي موئين ٿي روگا ڪنديرا ان ڌيوي اوگئھ، تو ٿاڻيئي سئھ جي زمئي ڪيائي ڪوم رئي نٿي، نيٺ منڪ اُوئا نئھ پتشي ان ڏليي ڪرشي.



هيونئو نمونئو جيون منكون نئو پڳوون ٻڌوئي ڪئين ڏيڏوه، توئي پڻ او وشواس ساڏئو، تو اوئون نئو پڳوون هميش رئي سزا ڏيشي.

⑨ پريمي پايون ان بينون، پلئو امي هائي واتون ڪرونه، توئي پڻ امون نئو پڪئي ڪاترئي سئو جي تمارئي هيويي ڪراڀ حالت نئي. پڻ تمي تارڻ ليڏا وازون را زم نائوڪئو نمونئو ووه ريا. ⑩ هوئو پڳوون پي انصاف نئي. تمي پڳوون رون سونڍل منكون رئي شيوا ڪريهه ان همئو پڻ ڪروه ريا، ان هائي ڪوم ڪريا ٿي تمي وات ساوئي ڏيڪارئيهه جي تمي پڳوون ٿي پريم راڪوه، ان پڳوون تمارو هائي ڪوم ان پريم نئين ويهارئو. ⑪ امارئي انچا اي سئو جي تمون موئين ٿي هر هيڪ اوئا هاڳي شونق ٿي پڳوون ري وات مانه پچاڙي هوڏي ويتو رئو. هم ڪريا ٿي تمون نئو او ٻڌوئي ڪئين زڙشي جيا رو تمي پروسو راڪيوه. ⑫ تمي سست مت ٿيو، پڻ اوئون منكون را ڏيڪارڻ نمونا مانه وو، جيئي وشواس راڪيو تو ان ڏوروڻ صير ٿي سهئي ٿي، ان تيام هوئو اوئون نئو آڪاشي هڪ زڙيوه جيا را پارام پڳوون وائڏا ڪريا تا.

پڳوون آپرا وائڏا رو هاسو سئو

⑬ پڳوون زئيون ابراهيم ٿي وائڏو ڪريو تو، تئيون اوئو آپرو هون ڪائين وائڏو ڪريو تو، ڪم تو آپ ٿي موٽو ايوو ڪوئي نتو جيا رو او هون ڪائي هيڪئو.

⑭ پڳوون ابراهيم ٿي اي وائڏو ڪريو: ”هون تون نئو ضرور گهڻو آشيرواڏ ڏيه، ان تارئي ويل الاهي گهڻي وڌشي.“ ⑮ ان هيونئو نمونئو ابراهيم وائڏا

مانه پروسو راكينَ ڏوروڻ صير ٿي سهڻي، ان اوثا نئه پڳوونَ رو وائڏو ڪرل ٻڌوئي ڪئين زڙيو.

①6 هُوَ زئيون منڪ هون ڪاڻه، اُو آپ ٿي ڪياڪ موٽا رو هون ڪاڻه. ان اُو هون تيام ڪاڻه، زم ڪيڏل وات رئي ٿا پٽي ٿئه ان هايا را پارام منڪون ۾ شڪ نه رئه. ①7 هيوئه نمونئه پڳوونَ نه رُوڳو وائڏو ڪريو، پڻ هون پڻ ڪاڌو، ڪم تو جيون منڪون نئه وائڏو ڪرل ٻڌوئي ڪئين زڙيا وازو سئه، اُوئون منڪون نئه اُو پڪي ڪاتري ڏيوا ڪرتو تو جي پڳوونَ رئي مرضي نئين ٻڌلئه. ①8 پڳوونَ وائڏو ئي ڪريو ان هون ئي ڪاڌو، جيون ۾ پڳوونَ ڪوڙ ڪري نئي هيڪتو، زم ايئون بيئون پڪيون واتون ٿي آپون نئه گهڻو خونصلو زڙئه، جيئي وائڏو ڪرل تارڻ ليڏا هارُو پڳوونَ را وائڏا مانه پروسو را ڪيوه. ①9 پڳوونَ را وائڏا مانه پروسو را ڪيا ٿي آپنو وشواس اڏڳ رئه ان تيام آپون نئه ڪاتري ٿي تارڻ زڙشي. اڳي رُوڳو مُڪ پُوڙاري پڳوونَ را گهر ۾ آڏا لاڳل پڙڏا ٿي مٿين پويٽرون ۾ پويٽر جڳا موئين پڳوونَ ڪن زائي هيڪتو. پڻ هُوئه آبي پڳوونَ را وائڏا مانه پروسو را ڪيا ٿي تارڻ لينَ اُوئئه پڳوونَ ڪن زائي هيڪونه، ②0 جيئئه ايسُو اڳي گيل سئه. اُو ملڪِ صِدقِ يادشا را نمونا پرموتئه هميش هُوڏي مُڪ پُوڙاري ٿين آپون مور آڪاش ۾ پڳوونَ ڪن گيوه، زم آپون نئه آپ پيڙا آڪاش موئين پڳوونَ ڪن تيراوئه.

ملڪِ صِدقِ يادشا پڳوونَ رو مُڪ پُوڙاري

7 ① هُوئه هائي ملڪِ صِدقِ نومي منڪ، سالمِ شهر رو يادشا هتو، ان پرپُو پرميشور رو پُوڙاري پڻ هتو. زئيون ابراهيم يادشائون مانه جيت ڪرين پاسو اوتوت ريو، ٿيون اُو ابراهيم نئه پيرو ٿيو، ان ابراهيم نئه اشيرواڏ ڏيڏو. ② ان ابراهيم اُوئون شينهنون موئين ٿي، جي يادشائي لوتي تي، ڏهو حصو اوثا نئه ڏيڏو. هُوئه پيرهئين وات سئه جي اوثا رو نوم ملڪِ صِدقِ سئه،

جيا رو مطلب سٺه انصاف مانه وُودا واڙو پاڌشا. ان پڙي وات سٺه جي او سالم رو پاڌشا پڻ سٺه، جيا رو مطلب سٺه هڪ رو پاڌشا. ③ شاستر ۾ نڪو اوتاراپ، نڪو اوتاراپي مان، نڪو اوتاراپي پيڊي، نڪو اوتاراپي حياتي را شروع، ان نڪو اوتاراپي حياتي را ڌنگ را پارام لڪل سٺه. هيوتنه نموننه ملڪِ صديق پگيون را ڏيڪرا ايسو رو مثال سٺه، جيو هميش هُودِي پگيون رو يوزاري سٺه.

④ زوتو، هائي ملڪِ صديق ڪيوو موتو منڪ هتو. او ايوو موتو هتو جي آڀتنه موتنه ڏاڏهه ابراهيم جنگ ۾ پاسي ليڊل شينهنون موئين ٿي ڏهمو حصو اوتارانه ڏون ۾ ڏيڏو. ⑤ هوتنه ابراهيم را پوترا لاوي ري ذات موئين ٿي جيا منڪ پگيون ربي پوزا ڪريا را ڪوم مانه راكل سٺه، اوتون رو موسيٰ رون لڪل حڪمون پرموتنه اي حق سٺه جي او اسرائيلي قوم رون منڪون ٿي ڏهمو حصو ڏون ۾ لئه. مطلب او اڀرون اسرائيلي پايون ٿي ڏون لئه، جيا اوتون را زم ابراهيم ري پيڊي را سٺه. ⑥ پڻ ملڪِ صديق لاوي ري پيڊي ٿي نتو، توي پڻ اوتنه ابراهيم ٿي ڏهمو حصو ڏون ۾ ليڏو. ان ابراهيم او رو او منڪ هتو جيا ٿي پگيون وائيدا ڪريا تا، توي پڻ ملڪِ صديق ابراهيم ننه آشيرواڏ پڻ ڏيڏو. ⑦ هوتنه ٻڌون ننه ڪهر سٺه جي نونو موتا ننه نئين، پڻ موتو نونا ننه آشيرواڏ ڏئه. ⑧ هوتنه لاوي ري ذات را پوزاري جيا ڏهمو حصو ڏون ۾ لئه، او روگا مريا وازا منڪ سٺه. پڻ ملڪِ صديق جيئن ڏهمو حصو ڏون ۾ ليڏو، شاستر ۾ اوتاراپي موت را پارام لڪل نٿي پڻ روگو اوتارانه جيوتو ريا را پارام لڪل سٺه. ⑨ آبي ام پڻ ڪي هيڪونه جي لاوي، جيا رو ڏهمو حصو ڏون ۾ ليڏا رو حق هتو، زوتنه آپ اڀرا ڏاڏا ابراهيم ري هائي ملڪِ صديق ننه ڏهمو حصو ڏيڏو. ⑩ ڪم تو زئيون ملڪِ صديق ابراهيم ننه پيڙو ٿيو، تنيون لاوي هزون زلميو ٿي نتو، پڻ ابراهيم لاوي رو ڏاڏو تين زوتنه لاوي را پاها ٿي ملڪِ صديق ننه ڏون ڏيڏو.

ايسو پڳوونَ رو وائيدو كرل منڪ پوزاري سئ جيو هميش هُوڏي جيو تو ريشي



⑪ هُوڏو زئيون پڳوونَ مُوسي ري هاڻي اسرائيلِي قوم نئ
حُڪم ڏيڏا، تئ توهڻ پڳوونَ اي حُڪم پڻ ڏيڏو جي پوزا
رو ڪوم ڪريا واڙا لاوي ري ذات ٿي ان هارُون ري پيڊي
ٿي هونئ. پڻ جي لاوي ري ذات وازون پوزاريون ٿي پڳوونَ
رو مقصد پورو ٿي هيڪئ، تو پيزا نمونا را پوزاري رئ
آيا رو ڪي ڪوم ٿئ، جيو ملڪِ صِدقِ يادشا را نمونا
پرموئئ سئ، ان هارُون پوزاري را نمونا پرموئئ نٿي.

⑫ وات اي سئ، زئيون پوزاري رو نمونو پڏلئ، تئيون ضروري سئ جي اُو
حُڪم پڻ پڏلئ جيون پرموئئ پوزاري اڳي سونڊاتا. ⑬ ڪم تو اي نوا نمونا
رو پوزاري ايسو، جيا را پارام شاستر ۾ لڪل سئ، اُو لاوي ري ذات رو نتو،
پڻ پيزي ذات رو هتو جيا ذات موئين ٿي ڪيئئ پوزاري ٿين پڳوونَ را نوم
مانه ڏونپ ان مال ڪيڏي نٿي ساڙيو. ⑭ ڪم تو وات ساوئي سئ جي آڻو
پريو ايسو پيڊي پرموئئ يهوداه ري ذات رو هتو، ان زئيون مُوسي پوزاريون را
پارام حُڪم ڏيڏا، تئيون اُوئ هيا ذات موئين ٿي پوزاري ٿيا را پارام ڪئين
نتو ڪيڏو.

⑮ ان هيڪ پيزي وات پڻ سئ جيا ٿي وات وڌارئ ساوئي تئ جي پڳوونَ
هُوڏو مُوسي را لڪل حُڪم پڏلياھ. اي پيزو پوزاري جيا را پارام شاستر ۾ لڪل
سئ، اُو ملڪِ صِدقِ جيو سئ. ⑯ مطلب ايسو مُوسي رون لڪل حُڪمون پرموئئ
پوزاري نه ٿيو، ڪم تو اُو لاوي ري ذات ان هارُون ري پيڊي رو نتو. پڻ اُو پوزاري
تيام ٿيو ڪم تو اُو پڳوونَ ري ڪڙا ٿي هميش هُوڏي جيو تو ريشي. ⑰ ڪم تو
پڳوونَ شاستر ۾ ايسو رئي هاڪ پرين ام ڪيڏو:

”تُون ملڪِ صِدقِ يادشا را نمونا پرموئنه
هميش هُوڌِي پُوڌاري سئه.“

⑱ زئيون پڳوون هم ڪيڏو، تئيون اونه پُوڌاري ٿيا رو اڳلوڪو حُڪم ڪتم ڪريو، ڪم تو هيون پُوڌاريون ري پُوڌا ٿي ڪئين قائيڏو نتو، ان اوثا ٿي منڪ پڳوون ٿي واسطو نتا راڪي هيڪتا. ⑲ ڪم تو مُوسي رون لڪل حُڪمون ٿي پڳوون رو مقصد ڪيا ئي وات ۾ پورو نه ٿيو. تيام پڳوون تارڻ ليڏا هارو نوو وسن بونڌيو جيا مانه آبي پروسو راڪي هيڪونه. اي نوو وسن مُوسي رون لڪل حُڪمون ٿي وڌارنه نائوڪو سئه، ڪم تو ايئا وسن ري ڪري آبي پڳوون ٿي واسطو راڪي هيڪونه.

⑳ ان اي نوو وسن ايئا وات ري ڪري پڻ وڌارنه نائوڪو سئه، جي پڳوون هون ڪائين اي وسن بونڌيو. ڪم تو جيا پُوڌاري مُوسي رون لڪل حُڪمون پرموئنه ٿيا، پڳوون اوتون ننه پُوڌاري نايا هارو هون نتو ڪاڏو. ㉑ پڻ اي نوا نمونا رو پُوڌاري نايا هارو پڳوون هون پڻ ڪاڏو، زم شاستر ۾ لڪل سئه:


”ايشور آڀرو قينصلو نئين پڌلنه
ان اونه هون ڪائين ام ڪيڏوه:
تُون هميش هُوڌِي پُوڌاري سئه.“

㉒ هيون نموننه ايسو ايئا نوا وسن رو زومن ٿيو، جيو وسن پڳوون را ڪاڏل هون ري ڪري مُوسي ٿي بونڌل زونا وسن ٿي وڌارنه نائوڪو سئه.

㉓ ان زونا وسن رون پُوڌاريون ان ايسو ۾ پيزو قرق اي سئه. زونا وسن پرموئنه گهڻا پُوڌاري ٿيا، ڪم تو موت ري ڪري او هميش هُوڌِي پُوڌا رو ڪوم ڪري نٿي هيڪتا. ㉔ پڻ ايسو هميش هُوڌِي جيوتو ره، ان تيام او هميش هُوڌِي پُوڌاري سئه ان پيزو ڪوئي اوثا ري جگا ۾ پُوڌاري نئين ٿنه. ㉕ تيام جيا منڪ اوثا ري ڪري پڳوون هوما اوئه، ايسو پورنه نموننه اوتون ننه تارڻ ڏي هيڪنه، ڪم تو او هميش هُوڌِي جيوتو سئه زم اوتون هارو پڳوون ٿي پراٿنا ڪرئه.

②6 ايسو هيوو مُك پوزاري سئه، ان آپون نئه هيوو مُك پوزاري رئي ضرورت هتئي. او پويتر سئه، اوتا م كئين پونڌائي نئي ان كئين ڏوه نئي. او ڏوهاريون ٿي هاو ڌار سئه، ان پڳوون اوتا نئه آڪاش مانه ٻڌون ٿي گهڻو مون ڏيڏوه.

②7 تيام پيزون پوزاريون را زم، ايسو نئه ام ڪريا رئي كئين ضرورت نئي جي او روز روز، مور ٿي آپرون ڪرل ڏوهون ري ماڻي هارو، ان تيا ڪيڙ منڪون رون ڏوهون ري ماڻي هارو، پڳوون را نوم مانه مال ساڙئه. ڪم تو ايسو آپ پيڏوهي سئه ان اوئه هيڪئه وار پڳوون را نوم مانه آڀرو جيو ڏيڏو زم هميش هُوڏي منڪون رون ڪرل ڏوهون رئي ماڻي زڙئه. ②8 موسي رون لڪل حڪمون پرموئنه ڏوهاري ان هيٺا منڪ مُك پوزاري راڪل سئه. پڻ پڳوون هائي هون موسي رون لڪل حڪمون ڪيڙ کاڌو ان هون کائين ايسو نئه مُك پوزاري راڪيو، جيو پڳوون رو ڏيڪرو سئه ان هميش هُوڏي پڳوون رئي مرضي پوري ڪرئه.



ايسو نوا وسن پرموئنه پڳوون رو سونيل مُك پوزاري سئه


① هايون واتون رو ڪاس مطلب اي سئه. آڀو مُك پوزاري ايسو ايوو سئه، 8 جي او آڪاش موئين پرميشور ري گهاڏي مانه اوتا رئه زمئنه پاهنه مون م

٢) ان مُڪ پُوزاري ٿين پويتر جڳا موئين شيوا ڪرڻه. هائي پويتر جڳا اُو تنبو نٿي جيا ننه منڪي پڳوون رڻه ريا هارُو ڪوڙيو تو، پڻ پڳوون رڻي هاسي ريا رڻي جڳا آڪاش سڻه جيا ننه ايشور پڳوون آپ نايوه.

٣) هونُه هر مُڪ پُوزاري پڳوون را نوم مانه ڏونپ ان مال ساڙيا هارُو راکل سڻه. تيام ايسو رڻه پڻ مُڪ پُوزاري ٿين پڳوون را نوم مانه ڪئينڪ ساڙوو تو. ٤) جي ايسو ڌرتي مانه هوٺ، تو اُو موسي رون لڪل حڪمون پرموڻه پُوزاري نه ٿئت، ڪم تو ڌرتي مانه پيزا منڪ اڳي راکل سڻه جيا پُوزاري ٿين موسي رون لڪل حڪمون پرموڻه پڳوون را نوم مانه ڏونپ ان مال ساڙه. ٥) ايئا ڌرتي رڻي پويترن ۾ پويتر جڳا جيڻه پُوزاري شيوا ڪرڻه، اُو آڪاش وڙي پويترن ۾ پويتر جڳا را نمونا پرموڻه ٺاول سڻه، ان آڪاش را نمونا رو زوڻه نقل ان سونيو سڻه. هائي وات شاستر ۾ پڻ لڪل سڻه، ڪم تو زيون موسي پڳوون را ڪيڏا پرموڻه پڳوون رو تنبو نورايا وڙو هتو، تئين پڳوون موسي ننه ام هزمايو:

”مارئي وات هومپڙ، تون ٻڌوئي ڪئين ايئا نمونا پرموڻه نوروي جيا نمونا را پارام هون تون ننه همڻه ڏونگر مانه ڪونه ريو.“

٦) تيام جي شيوا پڳوون ايسو ننه ڪريا هارُو ڏيڏيه، اُو ايت رون پُوزاريون ري ڪرل شيوا ٿي گهڻي ٺاؤڪي سڻه. ان هيونُه نمونُه جيو نوو وسن پڳوون ايسو



هاٽ منڪون ٿي ٻونڌيوه، اُو زونا وسن ٿي گهڻو ٺاٺوڪو سٺ، ان جيون وائيدون ٿي پڳوونَ نوو وسن ٻونڌيوه، اُو پڻ زونون وائيدون ٿي گهڻا ٺاٺوڪا سٺ.

⑦ ڪم تو جي پيرهيان وسن ٿي پڳوونَ رو مقصد پورو ٿت، تو پيزو وسن ٻونڌيا رٿي ضرورت ٿي نه پڙت. ⑧ پڻ پڳوونَ منڪون رو ڏوه ڪاڍين نوو وسن ٻونڌيا را پارام ڪيڏو، زم شاستر ۾ لڪل سٺ:

”ايشور ام ڪٺ:

زوتو، ايوا ڏي اوشي

زئيون هون اسرائيل ري پيڏي ٿي

ان يهوداه ري پيڏي ٿي نوو وسن ٻونڌيه.

⑨ اي نوو وسن اوٺا زونا وسن جيوو نئين هوٺ،

جي مئين اوٺون رون ڏاڏون ٿي ٻونڌيو تو،

زئيون مئين اوٺون رٿي آگيوونئي ڪرين

مصر ملڪ ري گلومي ٿي ٻارا ڪاڍيا تا.

ڪم تو او مارا اوٺا وسن مانه نه وڍا،

تيام مئين اوٺون نٺ ساڏيا پرا.

ايشور هم ڪٺ.

⑩ ان ايشور ام پڻ ڪٺ:

پڻ جيو وسن هون تيا ڪيڙ

اسرائيل ري پيڏي رون منڪون ٿي ٻونڌيه،

او مارو وسن ايوو سٺ.

هون آپرا حڪم اوٺون را ڌيماڳ ۾ نوڪيه

ان زوتٺه اوٺون رون منون ۾ لڪيه.

ان هون اوٺون رو پڳوون ٿيه

ان او مارا منڪ ٿيشي.

⑪ اُونَا وِڪت ۾ ڪوئي آپرا پاڙا واڙا نئه ام نئين شيڪاڙئه

نڪو ڪوئي آپرا پائي نئه ام ڪيشي

جي 'ايشور ٿي واسطو راکا!'

ڪم تو اُونون موئين ٿي نونا موتا ٻڌائي

آفوکا پڳوون ٿي واسطو راکشي.

⑫ ڪم تو هُون اُونون مانھ ڏٺيا ڪرين

اُونون رون ڪراٻ ڪومون رئي ماڦي ڏيه،



ان اُونون رون ڪرل ڏوهون نئه وڙي نئين همپارون."

⑬ زئيون پڳوون هايا وسن نئه نوو ڪيڏو، تئيون پيرهيون وسن زُونو ٿي گيوھ.


ان جئين ڪئين زُونو ٿي زائھ، اُو ڪتم ٿيا مانھ سئھ.

زُونَا وسن پرموئٽھ مال ساڙيا ٿي منڪون نئھ ماڦي نئي زرتي

9 ① هونھ پڳوون را پيرهيان وسن پرموئٽھ پُوڙا ڪريا را پارام حُڪم هتا،
ان پويتر جڳا هتئي جي ڌرتي مانھ هتئي. ② هايا وسن پرموئٽھ هيڪ تنبو
ڪوڙوٿو، جيا ري پيرهيون ڪوئي موئين ڏيووا ميليا رئي شينھ هتئي، ان اُو ميز هتو
جيا مانھ پُوڙاري پڳوون را نوم ري روتي ميلتا. هايا پيرهيون ڪوئي نئه پويتر
جڳا ڪيتا. ③ هايا ڪوئي رئه موئينليئھ وڙ هيڪ پيزو پڙڏو لاڳل هتو، ان تيا ڪيڙ



هڪ پيڙي ڪوٺي هٿي جيا نئه پويترون ۾ پويتر جگا ڪيتا. ④ اوتنه ڏونپ ساڙيا هارو هيم رئي هڪ ويڙهي هٿي، ان وسن رئي پيٽي پڻ هٿي، جيا مانه



ٻڌيل هيم رو پترو ساڙل هتو. اونا پيٽي موئين هيم رو هڪ نونڀرو هتو جيا ۾ منا نومي روٽي راکل هٿي، هارون پوزاري رئي او لاکڙي هٿي جيا ٿي

ڪونڙ نيهر يا تا، ان وسن ري پاڻي هتي جي پوٽا ري هتي ان جيون مانه پگهون را حڪم لکل هتا. ⑤ اونا پيٽي را ڍڪ مانه پاهرو ڏيڍا واڙون آڪاشي ڏوتون را ٻي پوترا ناول هتا، جيون وسا پگهون زبڪتا سوجهرا را روپ ۾ ڏيڪاڙا ڏيتو. هايا وسليا ماڳ نئه منومئا رئي جگا ڪيتا، ان هائي آڪاشي ڏوت منومئا ري جگا مانه سونئيو ڪرتا. پڻ همئنه هايون موئين ٿي هر هڪ شينه را پارام ٻوليا رو توئون ٿي.

⑥ زئيون هائي ٻڌي شينهون هم تيار ٿي گي ٿي، تئيون پوزاري پگهون رئي شيوا ڪريا هارو پيرهين ڪوني ۾ هميش زاتا ريتا. ⑦ پڻ پيڙي ڪوني ۾ روڳو مک پوزاري سال ۾ هڪ وار زاتو. اوتنه زايا هارو اونا رئه پگهون را نوم مانه مال ساڙوو تو، ان پسئه اونا رو لوئي لين موئين زاتو ان آپري ماڳي هارو ان آپري اسرائيلي قوم رون منڪون رون ان زوٽيا ۾ ڪرل ڏوهون ري ماڳي هارو پگهون را نوم مانه او لوئي چنڊتو. ⑧ هايا ٿي پويتر آتما وات ساوئي ڪرين ڏيڪاڙه جي جيونئه نمونئه پيرهيان وسن را تنبو ۾ پويترون ۾ پويتر جگا موئين زايا رو رستو ڪلو نتو، هيونئه نمونئه زئيون هوڏي پيرهيان وسن رو نمونو ويتو ريو، تئيون هوڏي پگهون ٿي واسطو راڪيا رو ان تارڻ ليڏا رو رستو ڪلو نتو. ⑨ هائي آپون هارو همٽوڪا زمونا ۾ هڪ مثال سئه، جي ام ٿي ٿي هيڪتو جي ڏونپ ان مال

ساڙيا ٿي پوزيا وڙون را من پويتر ٿئ. ⑩ زونا وسن را پوزا ڪريا را حڪم کاڌا پيدا را پارام ان نمونا نمونا ري سونت ان سنون ليڌا را پارام سئ، ان او ٻڌائي حڪم من نئ پويتر ڪريا هارو نتا، پڻ روگا منڪون نئ اپڙايا ٿي پويتر ڪريا هارو هتا. ان هائي حڪم نوا وسن را وڪت هوڏي ڏيڌل هتا.

نوا وسن پرموٽئ ايسو رءُ آپرو جيو پگوون را نوم مانه ڏيڌا ٿي منڪون نئ ماڦئي زڙئھ

⑪ پڻ همئئ ايسو ڪريست مڪ پوزاري ٿين آيوھ، ان جيون نائوڪيون واتون را پارام پگوون وائيدو ڪريو تو، او واتون ايسو ري ڪري همئئ زڙئھ ري. ايسو مڪ پوزاري ٿين تيدوڪا هات ٿي ناول تنبو موئين نئي گيو، پڻ اوئا ٿي موتي ان نائوڪي جگا موئين گيوھ، جيئي اين اڌرتي مانه نئي. ⑫ ان ايسو پگوون را نوم مانه ساڙل ٻاڪرون ان واسڙون رو لوئي لين نئي گيو.



پڻ آپرو جيو هيڪئھ وار پگوون را نوم مانه ساڙين آپرا لوئي ٿي هميش هارو منڪون نئ ڏوهون را قوضا ٿي آڙاڌا ڪرايا، ان پسئ پويترن ۾ پويتر جگا آڪاش موئين گيوھ. ⑬ زئيون پگوون را نوم مانه ساڙل ٻاڪرون ان آڪون رو لوئي منڪون مانه چنيئھ، ان زئيون منڪ پگوون را نوم مانه ڏونپ ڪرل واسڙي ري شيلي را پوئي ٿي سونت لئھ، ٿيون

اپڙال منڪ اپڙايا ٿي پويتر ٿئ. ⑭ تيام وات ساوئي سئھ جي زئيون ايسو ڪريست امر پويتر آتما ري ڪڙا ٿي آپ نئھ پيڏوھي راڪين آپرو جيو پگوون را نوم مانه ڏيڏوھ، تو او ضرور هايا ٿي گھڻو وڌارئھ ڪرشي، ان آپرا لوئي ٿي

آپڻو من پويتر ان صاف ڪرشي، زم آبي او ڪراپ ڪوم ساڏون جيون ٿي هميش رو موت زڙڻه، ان جيوتا پڳوون رڻي شيوا ڪرون.

15) تيام ايسو پڳوون ان منڪون وسا نوو وسن بونڊيا ۾ وسليو منڪ سڻه، زم او آپرا موت ٿي منڪون ننه ڏوهون را قوضا ٿي آزاڌ ڪراوڻه، جيا پڳوون را پيرهيان وسن رون حڪمون مانه نه وويڊا ري ڪري ڏوهون ۾ قاتل هتا. ان هيوڻه نموننه جيون منڪون ننه پڳوون آپ ٿي واسطو راڪيا هارو سوندياه، اوئون ننه وارئون را زم او ٻڌوئي ڪئين هميش هارو زڙشي، جيا را پارام پڳوون وائيڌو ڪريو تو.

16) هوڻه زڻيون منڪ مريا مور آپرون ٻازون ۾ مال ملڳت ورايا رو وسن بونڌڻه، تڻيون وائيڌو ڪرل شينهنون تڻيون هوڏي نئين زڙڻه، زڻيون هوڏي وسن بونڊيا واڙو نه مرڻه. 17) ڪم تو ايوو وسن موت ڪيڙ ڪوم رو ٿڻه، ان زڻيون هوڏي وسن بونڊيا واڙو جيوتو سڻه، تڻيون هوڏي اوئا بونڌل وسن ري ڪري ڪئين نئين ٿڻه. 18) هيوڻه نموننه زڻيون پڳوون حڪم ڏيڏا رڻه ٿوڻه پيرهيون وسن بونڌيو تو، تڻيون پڻ موت ٿيو ان وسن لوئي ٿي ٻنڌوڻو. 19) ڪم تو زڻيون موسي پڳوون رون ڏيڌل حڪمون پرموڻه ٻڌائي حڪم پوري اسرائيلي قوم ننه همپڙايا، تڻيون اوڻه پڳوون را نوم مانه ساڙل واسڙون ان ٻاڪرون رو لوئي لين پوڻي موئين پيڙويو. ان پسڻه راتا رنگ ڪرل اون ان زوفا نومي وڻ ري ڏاڙڪي ٿي او لوئي اوئا ڪتاب مانه چنڊيو، جيا مانه پڳوون را حڪم لڪل هتا، ان ٻڌون منڪون مانه پڻ چنڊيو. 20) ان لوئي چنڊتون موسي ام ڪيتوت ريو: ”اي او لوئي سڻه جيا ٿي پڳوون تمون ٿي وسن بونڌيوه. تمارڻه ايئا وسن رون حڪمون مانه ويوو.“ 21) ان هاڳي نموننه موسي پڳوون را تنبو مانه ان پوزا ڪريا ريون ٻڌيون شينهنون مانه لوئي چنڊيو. 22) ان موسي رون لڪل حڪمون پرموڻه لوئي ٿي لڳ پڳ هر شينه اپڙايا ٿي پويتر ٿڻه، ان لوئي ويورايا وگر ماقئي نتي ٿيڻي.

ايسو رڻ هڪڙو وار آڀرو جيو پڳوون را نوم مانه ڏيڏا ٿي منكون نڻ هميش هارو ٺوهون رڻي ماقئي زڙه

23) تيام ضروري هتو جي ايت ري پوزا ري شينهنون، جي آڪاش ۾ پوزا ڪريا را نمونا پرموئنه ناول سڻه، او هيوننه نموننه مال ساڙيا ٿي اڀڙايا هون پويتر ٿهه. ان اي پڻ ضروري هتو جي هايا ٿي پڻ وڌارنه نائوڪو ڪئينڪ پڳوون را نوم مانه سڙانه زم منڪ آڪاش ۾ پڳوون رڻي پوزا ڪريا جيوا ٿهه. 24) ڪم تو ايسو ڪريست ايت ري هاتون ري ناول پويتر جگا موئين نٿي گيو، جئي پڳوون ري هاسي پويتر جگا رو هڪ نمونو سڻه. پڻ او سڌو هاسي پويتر جگا آڪاش موئين گيوه، ان همئنه آڀون هارو پڳوون رڻه روڀرو سڻه. 25) مڪ پوزاري سال



ٺو سال مال رو لوئي لين پويترون ۾ پويتر جگا موئين زانه. پڻ ايسو هم وڙي وڙين آڀ ننه پڳوون را نوم مانه ساڙيا هارو آڪاش موئين نٿي گيو. 26) جي وات هم هوٿت، تو ايسو رڻه

جگت ٺهيا ٿي لين وڙي وڙين ڏڪ سهين مروو پڙت. پڻ هاسي وات اي سڻه جي ايسو همئنه هڪڙو وار ايٺا پڇاڙي واڙا زمونا ۾ ساوو ٿيوه زم او آڀرو جيو پڳوون را نوم مانه ڏهه، ان هيوننه نموننه هميش هارو منڪون رون ڏوهون رڻي ماقئي ٿهه. 27) زم پڳوون ري مرضي پرموئنه منڪ روگا هڪ وار مري زانه ان تيا ڪيڙ اوئون رو نيا ٿهه، 28) تم ايسو ڪريست هڪڙو وار آڀرو جيو پڳوون را نوم مانه ڏيڏو، زم منڪون رون ڏوهون رڻي سزا آڀ ڪائين الاهي گهڻون منڪون ننه ماقئي ڏيوراوه. ان او وڙي پيڙي وار ڏنيا ۾ آوين ساوو ٿيشي. او ڏوهون رڻي ماقئي هارو نئين، پڻ اوئون ننه تارڻ ڏيڏا هارو آوشي، جيا اوئا را آيا رڻي وات زوتا هوشي.

10 ① مُوسِي را لڪل حُڪم آيا وازيون واتون رو زوئنه سونئيو هتا، جيا ٿي
ڪئينڪ ڪهر پڙئي جي پڳوونَ ري وائڻو ڪرل ٺاٺوڪي واتون ڪيوي
ٿيشي. پڻ هائي حُڪم آيا وازيون واتون جيوئا نٿا. تيام مُوسِي رون لڪل حُڪمون
پرموئنه پوزاريون رنه سال ٿو سال وڙي وڙين هاڳي نموننه پڳوونَ را نوم مانه
مال ساڙيا ٿي اوئون منڪون ننه پورئي ماقئي ڪيڏي زڙي نٿي هيڪئي، جيا
پڳوونَ رئي پوزا ڪريا هارو آئنه. ② ڪم تو جي مال ساڙيا ٿي مال ساڙيا
وازون منڪون ننه پورئي ماقئي زڙت، تو پسنه منڪ مال ساڙيا رو نمونو پنڌ
ڪرئ، ڪم تو هيڪنه وار ماقئي لينَ او هوننه هميش هارو پويتر هوئ، ان وڙي
ڏوهون رئي ماقئي مونگيا رئي ضرورت نه پڙت. ③ پڻ هاس ۾ وات ام سئه،
پڳوونَ را نوم مانه مال ساڙيا رئي وات منڪون ننه سال ٿو سال يادَ ڏيوراوئنه
جي اوئون رون ڪرل ڏوهون رئي ماقئي نٿي زڙي. ④ ڪم تو آڪون ان ٻاڪرون
را لوئي ٿي ڏوهون رئي ماقئي ٿي نٿي هيڪئي.

⑤ تيام ايسو رنه ڏنيا ۾ آيا رنه توئنه شاستر رئي اي وات ايسو مانه

پورئي ٿيئنه:

”او پڳوون، تماري مرضي اي نٿي

جي منڪ تمارا نوم مانه مال ان ڏونپ ساڙنه،

پڻ تمي مون هارو ڏيل تيار ڪريوه.

⑥ تمون ننه اي نٿو وٺو جي تمارا نوم مانه

منڪ مال ٻازين ڏونپ ڪرنه ان ماقئي هارو مال ساڙنه.


⑦ تئيون مئين ڪيڏو: زوئو، او پڳوون،

زم شاستر ۾ مارا پارام لڪل سئه،

تم هون تماري مرضي پورئي ڪروا آيوه.“

⑧ شاستر ري هايا وات ۾ پيرهن اي لڪل سئه جي پڳوونَ رئي مرضي اي

نٿي نڪو پڳوونَ ننه اي وٺو جي منڪ اوئا را نوم مانه مال ان ڏونپ



ساڙڻ، مال بازينَ ڏوٺپ ڪرڻه ان ماڻي هارو مال ساڙڻ، پلڻه هائي ٻڌوئي ڪئين منڪ موسيٰ رون لڪل حڪمون پرموڻه ڪرڻه. ⑨ ان تيا ڪيڙ لڪل سڻه جي ايسو پڳوون رڻي مرضي پوري ڪروا آيوه. هيوڻه نمونڻه ايسو مال ساڙيا رڻي پيرهيڻن وات ڪتم ڪرڻه، زم پڳوون رڻي مرضي پوري ڪريا رڻي پيڙي وات شروع ڪرڻه. ⑩ پڳوون ري مرضي پرموڻه ايسو ڪريست هيڪڻه وار آپرو جيو پڳوون را نوم مانه ڏيڌو، ان هيوڻه نمونڻه آيون نڻه هميش هارو ڏوهون رڻي ماڻي زڙيڻه ان آبي پڳوون رڻي شيوا ڪريا هارو پويتر ٿياھ.

⑪ هر پوزاري پڳوون را گهر موڻين اوپو رين روز روز پڳوون رڻي شيوا ڪرڻه ان وڙي وڙين هاڳي نمونڻه پڳوون را نوم مانه مال ساڙڻ، جيا ٿي ڏوهون رڻي ماڻي ڪيڙي ٿي نڻي هيڪڻي. ⑫ پڻ ايسو پوزاري هوتون هيڪڻه وار آپرو جيو پڳوون را نوم مانه ڏيڌو، زم هميش هارو ڏوهون رڻي ماڻي زڙڻه، ان تيا ڪيڙ پڳوون رڻه زمڻه پاهڻه مون م زائين پينو. ⑬ اوتا توتا ٿي لين او وات زوڻه ريو، زڻيون هوڏي پڳوون اوتا رون ڏشمڻون نڻه هراوين اوتا ري پڳي نه لڳاڙڻه. ⑭ ڪم تو اوڻه هيڪڻه وار آپرو جيو پڳوون را نوم مانه ڏيڌا ٿي هميش هارو اوڻون منڪون نڻه ڏوهون رڻي ماڻي ڏيوڙاويڻه، جيون نڻه پڳوون آپري شيوا ڪريا هارو پويتر ڪرڻه.

⑮ ان پويتر آتما پڻ هيا ماڻي را پارام آيون هارو شاستر م هاک پرڻه.

ڪم تو پويتر آتما ري ڪڙا ٿي شاستر م پيرهيڻن اي وات لڪل سڻه:

①6 "ايشور ام كئھ:

جيو وسن هون تيا كيتر اوتون تي بونديھ،
او مارو وسن ايوس سئھ.

هون آپرا حڪم اوتون رون منون ۾ نوڪيھ
ان زوئھ اوتون را ڏيماڳ ۾ لڪيھ.

①7 ان تيا كيتر شاستر ۾ پڳوون رئي اي وات پڻ لڪل سئھ:

"هون اوتون رون ڏوهون رئي ماڻي ڏيھ،

ان مارا حڪم توڙيا رئي وات وزي نئين همپارون.

①8 هوءَ زيون ڏوهون رئي ماڻي ٿي گئيھ، تيون ڏوهون ري ماڻي هارو مال

ساڙيا رو ڪا پيزو ڪوئي جيو ڏيڏا رو ڪئين ڪوم ئي نئي.

پوري هيئت ٿي ايسو مانھ وشواس راڪتا ريوو

①9 هوءَ، پايون ان بينون، ايسو آڀرو جيو پڳوون را نوم مانھ ڏين آپرا لوئي

ٿي پڳوون ڪن زايا رو مارڳ ڪوليوھ. تيام آبي پوري هيئت ٿي زوئھ پويترون



۾ پويتر جگا ۾ زائين پڳوون ٿي

واسطو راڪي هيڪونھ. ②0 اڳي

پويترون ۾ پويتر جگا ۾ زايا هارو

اڏا لاڳل پڙڏا ٿي متوو تو، پڻ

هوءَ ايسو آڀرو جيو پڳوون را

نوم مانھ ڏين آڀون هارو پڳوون

ڪن زايا رو نوو مارڳ ڪوليوھ. ان

او مارڳ ايسو آپ سئھ جيو هميش

هوڏي جيو تو سئھ. ②1 ان هوءَ

آڀون پڳوون رون سونديل منڪون

هارو ايسو ٻڌون ٿي موٽو پوزاري سٺه. (22) تيام آبي هاسا من ٿي پوري کاتري ٿي وشواس راڪين پڳوون ڪن آون. ڪم تو ايسو رٿه پڳوون را نوم مانه آڀرو جيو ڏيڏا ري ڪري، زوٽهه آڀنا من مانه آڀرو لوئي چنڊيا ٿي، آڀون نٺه ڏوهون رٿي ماڻهي زڙيهه ان آڀنا من صاف سٺه، ان آڀنا ڏيل پويتر سنون را پوٿي ٿي ڏوئل سٺه. (23) آبي پڳوون را وائڏا ڪرل تارن مانه پروسو راڪين آڀنو وشواس اڏڳ راڪون، ڪم تو پڳوون هاسو سٺه جيئنه وائڏو ڪريوه. (24) ان آبي هيڪا پيزا رو ڪيال راڪون ان هيوئه نموننه پريم راڪيا رو ان ناٿوڪا ڪوم ڪريا رو هيڪا پيزا رو شونق وڌارون. (25) ان آبي وشواسي منڌري ۾ پيزا ٿيوو نه ساڏون، زم ڪئينڪ منڪون رو ڍوڻ سٺه جي او منڌري ۾ پيزا نٿي ٿيتا. پڻ آبي هيڪا پيزا نٺه حوصلو ڏيڏا ريون. زم زم تمون نٺه ڪهر پڙهه جي ايسو رٿه پاسا آيا رو ڏي ڍوڪڙو آوئه ريو، تم تم تم ٿي هيڪا پيزا رو حوصلو وڌارتا ريو.

(26) جي آبي زوٿي ڪرين ايسو مانه وشواس ساڏيا ٿي پڳوون رو ڏوه ڪرون، زئون آڀون نٺه پوري ڪهر سٺه جي هاس ڪي سٺه، تو پيزو ايوو ڪئين نٿي ريتو، جيا نٺه پڳوون را نوم مانه ساڙيا ٿي آڀون نٺه ڏوهون رٿي ماڻهي زڙي هيڪه. (27) هيوي حالت ۾ آڀنه روگي گهٽي پيڪ ۾ پڳوون را نيا رٿي وات زووو پڙشي، زئون گهٽي پاهي آڀون نٺه پڳوون رون پيزون ڏشمٽون پيزا ٻاڙي نوڪشي. (28) موسي رون لڪل حڪمون پرموٽهه جيو پڻ منڪ موسي رون لڪل حڪمون مانه نٿي ويتو، اوٽا مانه ڏيڏا نٿي ٿيٽي، پڻ بيئون ڪا ترئون منڪون ري پرل هاڪ ري ڪري اوٽا منڪ نٺه موت رٿي سزا زڙهه. (29) تو پسنه تم ٿي سوچو، جيئنه منڪ ايسو مانه وشواس ساڏيوه، او منڪ هيا ٿي ڪٿي گهٽي موٽي سزا کاڌا جيوو سٺه؟ هم ڪريا ٿي اوئه پڳوون را ڏيڪرا ايسو نٺه ڪئين نه هزميو. ان اوئه ايسو را لوئي نٺه هاو گهت هزميو، جيا لوئي ٿي ايسو نوو وسن ٻونڌين اوٽا نٺه پويتر ڪريو تو. ان اوئه پويتر آتما رٿي پيعزتي

پڻ ڪرڻي، جيئنہ اونا مانہ ڪرپا ڪرڻي ٿئي. (30) آپون نئہ تو پڳوون رڻي کبر سئہ، جيئنہ ام ڪيڏو:

”يڏلو ليڏا واڙو هون سون،

هون آپ ڏوهون را ايوزام منڪون نئہ سزا ڏيہ.“

ان شاستر ۾ اي پڻ لڪل سئہ:

”ايشور آپرون سونيدل منڪون رو نيا ڪرشي.“

(31) جيوتا پڳوون ري سزا ٿي پيئاوو ڪپئہ.

(32) تيدوڪا ڏي همپارو، زئيون تمون نئہ شروع ۾ پڳوون را پاها ٿي سوجهرو

زڙيو تو. تيڏي منڪي تمون نئہ ايسو مانہ وشواس سڏاوا ڪريو، پڻ تمي گهڻو مقابلو ڪرين آپرو وشواس اڏڳ راڪيو ان صپر ٿي گهڻا ڏڪ وينيا.

(33) ڪيئڪ ٿوئئہ ٻڌون رئہ روپرو تماري پيعزئي ٿيئي ان منڪون ري هاڻي تمون نئہ تڪيل ٿيئي، ان ڪيئڪ ٿوئئہ تمي پائي ٿين پيزون وشواسيون نئہ

سات ڏيتا جيا هيوي حالت ۾ هئا. (34) زئيون تمارا وشواسي پائي جيل ۾ پوروئا، تنيون تمي اوئون هارو ڏڪي ٿين اوئون رڻي مدت ڪرڻي. ان زئيون

تمارئہ وشواس راڪيا ري ڪري منڪي تماري شينهنون ڪوهي، تنيون تمي ڪشي ٿي اوئون نئہ ڪوهوا ڏيڏي، ڪم تو تمون نئہ کبر هئي جي تمون

نئہ پڳوون را اشيرواڏ ري ڪري من ۾ هڪ زڙيوه، ان آڪاش ۾ ايوو هڪ زڙشي، جيو ايت ريون شينهنون ٿي گهڻو نائوڪو هوشي ان جيو هميش

هوڏي ريشي.

(35) تيام، زم تمي اڳي هيمنت راڪين وشواس نتو ساڏيو، تم همئئہ پڻ هيمنت

مت هاريا، ڪم تو وشواس راڪيا رو گهڻو موتو ايوزو سئہ. (36) اي ضروري سئہ

جي تمي ڏورون صپر ٿي سهو، زم پڳوون رڻي مرضي پوري ڪرين تمون نئہ

او ايوزو زڙئہ جيا را پارام پڳوون وائڏو ڪريوه. (37) پڳوون شاستر ۾ ايسو را

آيا را ٿوئا را پارام ام ڪيڏو:

”رُوگيئي توڙيڪ وار هزون پياڻي سٺه.

جيو آيا وازو سٺه، او اوشي ان ڏير نئين ڪرڻه.

③8 جيو منڪ ماري وات مان ه وٺه،

اوتنا نٺه وشواس راکيا ري ڪري جيون زڙشي.

پڻ جي او وشواس ساڏشي،

تو اوتنا ٿي هون ڪش نئين ٿيون.“

③9 پڻ آبي وشواس ساڏيا وازا نٿي، جيون نٺه هميش ربي سزا زڙشي. آبي تو

وشواس راکيا وازا سون، جيون نٺه تارڻ زڙشي.

زونا زمونا رون منڪون رو وشواس راکيا رو مثال

① وشواس راکيا رو مطلب سٺه يقين راکو جي او واتون پوري ٿيشي
11 جيون مان ه آبي پروسو راکونه، ان اوئون واتون ربي پڪي ڪاتري راکو
 جي آبي نٿي ڏيڪي. ② هيو وشواس راکيا ري ڪري زونا زمونا رون منڪون رو
 پڳون ري نظر م مون ٿيو.

③ وشواس راکيا ري ڪري آبي مونون ه جي جڳت مور ڪئين نٺو، ان
 جڳت ري ٻڌي شينهنون جي آبي ڏيڪونه ربا، اوئون نٺه پڳون آبرا ڪيڏا
 ٿي ناويه.




④ وشواس راکيا ري ڪري
 هابل آبرا پائي قائن ٿي وڌارڻه
 نائوڪي شينهنون پڳون را نوم
 مان ه ڏيڏي. وشواس راکيا ري
 ڪري هابل رو مون ٿيو جي او
 پڳون ري وات مان ه وڍا وازو

سٺه، ڪم تو پڳون هابل ريون ڏيڏل شينهنون ري ڪري اوتنا نٺه مون ڏيڏو. ان

پلئہ ھابل مرل سئہ، توئي پڻ وشواس راڪيا ري ڪري هزون اونا رئي مونگهڻي سئہ جي پڳوون اونا رو انصاف ڪرئہ.

⑤ وشواس راڪيا ري ڪري حنوک مريا وگر دنيا تي اوپڙائي گيو. ان او زڙيو ئي نئين، ڪم تو پڳوون اونا نئہ آپ ڪن اوپڙي ليدو. ڪم تو دنيا تي اوپڙيا مور ايئا وات ري ڪري اونا رو مون تيو جي پڳوون اونا تي ڪش سئہ. ⑥ ام تي نتي هيڪتو جي منڪ وشواس راڪيا وگر پڳوون نئہ ڪش ڪرئہ. ڪم تو جيو پڳوون ڪن آوا ڪرئہ، اونا رئہ پڳوون را هويا را پارام وشواس راڪو ڪپئہ ان اي پڻ وشواس راڪو ڪپئہ جي پڳوون اوئون نئہ ايوزو ڏئہ جيا اونا تي واسطو راڪو ڪرئہ.



⑦ وشواس راڪيا ري ڪري نوح پڳوون رئي وات مونئي، زئون پڳوون اونا نئہ آيا وازا مي ان بوڏ را پارام هوشيار ڪريو، پلئہ اوئہ توئئہ مي ان بوڏ ڏيڪيام نتا آوتا. پڳوون ري مرضي مانھ وين اوئہ بيڙو نايو، جيا موئين او آپ ان اونا رئي اڪائي بوڏ تي پچي گيا. دنيا

رون پيزون منڪون نئہ، جيا وشواس نتا راڪتا، پڳوون رئي سزا زڙئي ان او ٻڌائي بوڏي گيا. پڻ وشواس راڪيا ري ڪري نوح تارڻ ليدا وازو تيو، ڪم تو وشواس راڪيا ري ڪري پڳوون منڪون نئہ ماڻهي ڏين ڏوهون ري سزا تي آزاد ڪرئہ.

⑧ وشواس راڪيا ري ڪري ابراهيم پڳوون رو ڪيڏو مونيو، زئون پڳوون اونا نئہ اونا ملڪ ۾ زايا رو ڪيڏو جيو پڳوون را وائيدا پرموئئہ اونا نئہ زڙيا وازو هتو. اونا نئہ تو ڪهر ئي نتي جي ڪيال زاووه، توئي پڻ پڳوون رو ڪيڏو مونين روونو تيو. ⑨ وشواس راڪيا ري ڪري او پڳوون را وائيدو ڪرل ملڪ موئين زائين اوئہ پرڏيشي ٿين ريو. او لڏا پيڙو تنهون ۾ رين ايل اول لڏتو ريو. ان اونا رو ڏيڪرو اِضحاق ان اونا رو پوترو يعقوب، جيون نئہ پڳوون را وائيدا پرموئئہ او ملڪ زڙيا وازو هتو، او پڻ همرام تنهون ۾ ريتا ريا ان لڏتا



ريا. ⑩ ڪم تو ابراهيم اوتا شهر ۾ ريا رڻي وات زوتوت ريو جيو آڪاش ۾ سٺ، جيا رڻي زوٽه پڪڻي پٽياڌ نوڪل سٺ ان جڻي هميش هُوڏي ريشي، ان جيا نٺه پڳوون آب آڀرا ڪيال پرموٽه ٿايوه.

⑪ وشواس راڪيا ري ڪري ابراهيم ري ڏوشي ساره نٺه پڻ ٻار پيدا ڪريا رڻي هيٺ زڙڻي، پلٺه او وونزڻي هٽي ان ٻار پيدا ڪريا ري عمر ٿي مٽي گڻي ٿي، ڪم تو اوٺه يقين ڪريو جي پڳوون هاسو سٺ، جيئنه ٻار ٿيا را پارام وائيدو ڪريوه. ⑫ هيوٺه نمونٺه، پلٺه ابراهيم ايوو ڏوڪرو هتو جي مرل را زم هتو، توئي هيا هياڪا زئا رڻي ويل اٿي گهٽي وڏي جي اوتا را اولاد گڻيا ٿي بارا سٺ، زتا آڪاش ۾ تارا سٺ، ان زڻي سمونڊ را ڪپ مانه وارڻي سٺ.

⑬ هائي ٻڌائي منڪ وشواس راڪين مري گيا. اوئون ري حياتي ۾ پڳوون را ڪرل وائيدا پورا نه ٿيا. پڻ وائيدا پورا ٿيا ٿي مور، او زوٽه شيتا ٿي زوئين اوڙڪي گيا جي نيٺ او ڪرل وائيدا ضرور پورا ٿي شي، ان او هيا وات مانه ڪش ٿيا. ان اوئي ام هزمين ڪيڏو جي او دنيا ۾ زوٽه پرڏيشي سٺ ان لڏيا وازا

سٺه. ⑭ هونءَ زئيون منڪ هم ڪنءَ، تو وات ساوئي سٺه جي او آٻرا ملڪ ري گوت ۾ سٺه. ⑮ جي او روگا اونا ملڪ رئي ياد ڪرئت جيا ٿي او نيهر يا تا، تو اونون نئه پاسا زايا رو موقعو هتو. ⑯ پڻ او تو هايا ٿي وڌارءَ نائوڪا ملڪ هارو هڪتا تا، جيو ملڪ آڪاش ۾ سٺه. تيام پگهون اونون رو پگهون ڪيورايا ٿي لازي نئي مرتو، ڪم تو اونءَ آڪاش ۾ اونون هارو هيڪ شھر تيار ڪريوه.

⑰ وشواس راڪيا ري ڪري ابراهيم آٻرا ڏيڪرا اِضحاق نئه پگهون را نوم مانءَ ساڙيا هارو تيار ٿيو، زئيون پگهون اونا را وشواس رو آزمٽو ليدتو. پگهون ابراهيم ٿي اونا رئي ويل وڌاريا را وائيدا ڪريا تا، ان اِضحاق ابراهيم رو پارٿي ڏوشي ٿي هيڪه ڏيڪرو هتو، توي پڻ ابراهيم اونا نئه پگهون را نوم مانءَ ساڙيا هارو تيار هتو. ⑱ پگهون اونا نئه ڪيڏو تو جي ”رُوگو او اولاد تارو اولاد ڪيوراشي، جيو تارا ڏيڪرا اِضحاق ٿي ٿيشي.“ ⑲ پڻ ابراهيم ام هزميو جي پگهون مرل نئه جيوتو ڪري هيڪه. ان زئيون پگهون ابراهيم نئه اِضحاق نئه ماري رو نا پاڙيو، تئيون مثال ڀرموئنه اِضحاق زوئنه موت ٿي جيوتو تين وڙي ابراهيم نئه پاسو زڙيو.


⑳ وشواس راڪيا ري ڪري اِضحاق آٻرون ڏيڪرون يعقوب ان عيسو مانءَ آيا وازا توثا را پارام پگهون ٿي آشيرواڏ مونگيو.

㉑ وشواس راڪيا ري ڪري يعقوب مريا رنه توثه آٻرا ڏيڪرا يوسف رون پئون ڏيڪرون مانءَ پگهون ٿي آشيرواڏ مونگيو، ان آٻرا گيڏيا مانءَ پار ڏين پگهون رئي پوزا ڪرئي.

㉒ وشواس راڪيا ري ڪري يوسف مريا رنه توثه اي وات ڪرئي جي پگهون اسرائيلي قوم نئه مصر ملڪ موئين ٿي ٻارئي ڪاڏشي، ان اي پڻ ڪيڏو جي اوت ٿي زايا رنه توثه اونا رو لاش پڻ پيڙو ليتا زانه.

㉓ وشواس راڪيا ري ڪري موسي رنه مان ٻاپ اونا نئه زلم ٿي لين ترٿيون مئينون هوڏي هٽاڙين راڪيو، ڪم تو او اوڙڪي گيا تا جي اي سوڪرو ڪاس

سوڪرو سٺه. ان اُو مصر ملڪ را پاڌشا را حُڪم ٿي نه پيٺوٺا، جي اسرائيلي قوم رٿه نون زلمل ٻڌون سوڪرون نٿه نمو ماروو ڪپڻه.




②4 وشواس راڪيا ري ڪري موسيٰ موتو ٿين آپ نٿه مصر را پاڌشا رو ڏوئيترو ڪيورايا ٿي نا پاڙيو، پلٽه مصر ملڪ را پاڌشا ري ڏيڪري اوثا نٿه آپرٿه ڪوڙڻه لين موتو ڪريو تو. ②5 اُوڻه ٿوڙيڪ وار رو موج مزو پڳوون رو ڏوه هزمين ساڏيو، ان آپري پڳوون ري سونيل اسرائيلي قوم پيزو مصر رون منڪون ري هاڻي ظلم وينو سونديو. ②6 اُوڻه مصر ملڪ رٿي مال ملڳت گهٽ هزمڻي، ان پڳوون را سونيل پچايا واڙا ڪريست را پاها رو ٿين پيعزڻي سهوو وڌارڻه ٺاڻوڪو هزميو. ڪم تو اُوڻه اي وات ديون ۾ راڪڻي جي پڳوون اوثا نٿه ايوزو ڏيشي. ②7 وشواس راڪيا ري ڪري اُو مصر ملڪ ٿي گيو پرو. اُو مصر را پاڌشا ري رينه ٿي نه پيٺوٺو، ڪم تو اُو اڻ ڏيڪل پڳوون مانه ام يقين راکتو، زم پڳوون هوم هومو هوڻه، ان تيام هيٺ نه هارڻي. ②8 وشواس راڪيا ري ڪري اُوڻه آپري اسرائيلي قوم رون منڪون نٿه ڪيڏو جي اُو پاشڪا نومي پرڀ ڪروا مڏڻه ان پڳوون را نوم مانه گهيٽا ساڙين گهيٽون رو لوڻي آپرون

گهرون را دروازا مانه چنيئته، زم پگهون رو ميلل آكاشي دوت اسرائيلي قوم
رون پوئيني رون ديكرون نئه دلا كرتنه پڻ مصري قوم رون پوئيني رون ديكرون
نئه مارتنه پرا.



29) وشواس را كيا ري كري اسرائيلي قوم را منك قلزم نومي سمونيد موئين
هُوكي زمي مانه تين متيا. پڻ زئيون مصر ملك را منك اوئون لرتيا ان همريم
متيا رئي كوشش كرئي، تيون پوئي اوئون مانه وزي آيو ان او بوڏين مري گيا.
30) وشواس را كيا ري كري اسرائيلي قوم ري منكي هات دي يريخو شهر
رئه بيورئيني چكر كريا، تو شهر را گهيد رئي پينت پڙي گئي.



③۱ وشواس راڪيا ري ڪري پُونڌو ڪوم ڪريا واڙئي راحب نومي پاترڻ پريخو شهر رون پيزون منڪون پيڙئي نه مروڻي، جيا وشواس نتا راکتا، ڪم تو اُوڻه اسرائيلي قوم رون جونچوسون ننه آپري گهري ٽڪاڙين پچايا تا.

③۲ هُون وڌارڻه ڪي ڪون؟ مُون ڪن اتو وڪت ئي نٿي جي هُون جِدْعُون، برق، سمسُون، افتاه، دائود، سيموئيل، ان پگهون رو نياپو ڏيڏا واڙون را پارام همپڙااون. ③۳ وشواس راڪيا ري ڪري اُوڻي پاڌشائون ننه هراوين ملڪون مانھ قوضو ڪريو، اُوڻي انصاف ڪريو، اُوڻون هارو پگهون را وائيدا پورا ٿيا، اُوڻي شينهنون را مونڊا پنڌ ڪريا، ③۴ اُو پاهي ۾ ٻڙيا نئين، تروٿار را مون ٿي پچي ڳيا، اُو هيٺا هتا پڻ اُوڻون ننه هيٺ زڙي، اُو جنگ ۾ طاقت واڙا ٿيا ان ڌاريون ڏشمڻون ريون قوزون ننه هراوين پگڙاوي پري، ③۵ ان اُوڻي ڏوشيون ننه اُوڻون رون مرلون ننه جيوتا ڪرين پاسا ڏيڏا.

پڻ هاڳي وشواس راڪيا ري ڪري اُوڻون موئينليا پيڙا منڪ پُونڌي هاڙي ٿين مروٿا. اُو جي آپرو وشواس ساڌتت تو موت ٿي پچي زائت، پڻ اُوڻي آپرو وشواس ساڌيا رو نا پاڙيو، زما پگهون اُوڻون ننه موت ٿي جيوي اوناڙڻه، ان اُو



هميش را موت ٿي پچي زائت. ③۶ ڪيونڪ مانھ منڪي نٿولي ڪري، ان ڪيونڪ ننه هاڳڪون ٿي ماري، ان پيزون ننه ٻونڌين جيل موئين پوريا. ③۷ اُوڻون ننه پوٿا هڻين ماري پرا، اُوڻون ننه ڪروٽ ٿي پيئون ٽڪرون ۾ شيريا پرا، ان اُوڻون ننه تروٿار ٿي ماري پرا. اُو ريديون ان ٻاڪريون ري ڪلون پيرين ويتا ان هاو موٽاڳ

هتا. اُو گهڻي مُصِيبت ۾ هتا ان منڪ اُوئون ننه تنگ ڪرتا. (38) ڏنيا ايوي لائيق نٿي جي هيو نائوڪا منڪ ايٿا ڏنيا ۾ رنه. اُو رئون ۾ ان ڏونگرون ۾ ايل اول رلتا ريا، ان پونثيرون موئين ان زمي ۾ ڪوڏل ڌرڙون موئين ريتا.

(39) هايون ٻڌون منڪون رو، وشواس راڪيا ري ڪري، پڳوون ري نظر ۾ مون تيو، پڻ پڳوون رو وائيدو ڪرل ايوزو اُوئون ننه نه زڙيو. (40) ڪم تو پڳوون رو منصوپو اي نتو جي اُوئون ننه وشواس راڪيا رو ايوزو اُوئه توئنه زڙه، پڻ پڳوون آڻو ڪيال راڪين هايا ٿي وڌارنه نائوڪو منصوپو نايو تو، جي آپون وگر نئين، پڻ آپون پيزو اُوئون ننه اُو ٻڌوئي هڪ زڙه جيا را پارام پڳوون وائيدو ڪريو تو.

ٻڌئي نوروڻ پڳوون رئي ڏيندل شيڪت هزمين صير ٿي سهو

12 ① هوه، هائي اتا گهڻا منڪ جيئي وشواس رئي هاڪ پريهه، آپون ننه حونصلو ڏيڏا هارو آپنه پيوڙيئي سئه. تيام آبي پڪو وشواس راڪون، ان زم مقابلا ۾ ڊوڙيا واڙا ٻڌو پار اوتارين آپ هارو راڪل مارگ مانه ڊوڙهه، تم آبي پڻ ٻڌائي ڏوه ساڏين، جيا ۾ منڪ ڦاڻي زانه، ڊوروڻ صير ٿي سهين آپون هارو راڪل پڳوون را مارگ مانه وون. ② ان زم ڊوڙيا واڙا انصاب رو ڪيال راڪين ڊوڙ را ڌنگ هوما تاڪي رنه، تم آبي ايسو مانه ڏيون ڏيتا ريون، جيو وشواس راڪيا ۾ آگيوونئي ڪريا واڙو سئه، ان جيئنه پڪو وشواس راڪين پڳوون رئي مرضي پوري ڪرين وشواس راڪيا رو انصاب ڪتيوه. ايٿا ڪشي رو ڪيال راڪين جي آپرا موت ٿي منڪون ننه تارڻ زڙشي، ايسو آپري پيعزتي ڪئين نه هزمين هوري مانه زهروائي زهروائين مريا رو ڏڪ صير ٿي سهيو، ان تيا ڪيڙ پڳوون ري گهاڏي ڪن پڳوون رنه زمئنه پاهنه مون ۾ پينو هنو. ③ ڏوهاري منڪي اوتا رنه ڪلاڦ اتو گهڻو ڪئين ڪريو، توئي پڻ اُوئه ٻڌئي ڊوروڻ صير ٿي سهي. تيام تم ايسو را پارام وپچارو، متون تم هيتم هارو

ان وشواس مانه وُودا رو ساڏو.

④ ٽمي ڏوه نه ڪريا رڻي ڪوشش ڪرتون زوڻهه مُقابلا ۾ سو، ان ڏوهاري منڪ تماره ڪِلاڦ سئ. هزون هُودِي هايا مُقابلا ۾ تمون موئين ٿي ڪوئي نٿي مروڻو. ⑤ ان ٽمي شاستر رڻي اي حونصلو ڏيڏا واڙي وات ويهارِيهه پري، جي تمون پڳوون رون ٻاڙون هارو لڪل سئ:

”او مارا ڏيڪرا، زئيون ايشور تون نه شيڪت ڏئ، تو گهت مت هزم. ان زئيون او تون نه هزماوئ، تو هيمنت مت هار.

⑥ ڪم تو جيا ٿي ايشور پريم ڪرئ، اوئا نه شيڪت ڏئ،

ان جيا نه پڻ آڀرو ٻاڙ هزمئ، اوئا نه سزا ڏئ.“

⑦ تيام ام هزمين ڏوروڻ صير ٿي سهو، جي پڳوون تمون نه شيڪت ڏئ ريو. پڳوون تمون نه آڀرا ٻاڙ هزمئ، تيام او تمون ٿي هم ورتئ. ڪم تو ايوو ڪيو ٻاڙ سئ، جيا رو ٻاپ اوئا نه شيڪت نٿي ڏيتو؟ ⑧ پڳوون آڀرون ٻڌون ٻاڙون نه شيڪت ڏئ، ان جي پڳوون تمون نه شيڪت نه ڏت، تو ٽمي پڳوون را هانسا ٻاڙ نه ٿيوت پڻ حروم را ٻاڙ ٿيوت. ⑨ آڀئا ايت را ٻاپ جيون رو آڀي پيز سون، اوئي آڀون نه شيڪت ڏيڏي، تو آڀي اوئون رو مون راڪيو. تو پسئ آڀئنه اوئون ٿي ڪتو گهڻو وڌارئ آڀئا ٻاپ پڳوون را ڪيڏام ريوو، جيئنه آڀون نه جيو ڏيڏوه؟ هم ڪريا ٿي آڀون نه هميش رو جيون زڙشي. ⑩ ڪم تو آڀئا ايت را ٻاپ توڙيڪ وار هُودِي آڀون نه آڀري هزم پرموئنه شيڪت ڏئ، پڻ پڳوون آڀون نه هميش آڀئا قائيڏا هارو شيڪت ڏئ، زم آڀي اوئا را زم پويتر ٿيون. ⑪ زئيون ڪوڪ آڀون نه شيڪت ڏئ، تو تئ توتئ هميش ڏورو لاڳئ. پڻ نيٺ اوئا رو نتيجو اي تئ جي جيا نه شيڪت زڙيئ او منڪ هڪي رئ ان صحيح نمونئ وئ.

⑫ تيام هيمنت راڪو. زم مُقابلا ۾ ڊوڙيا واڙون را هات پڳ ڪڙئ، توئي پڻ

او هيمنت راڪين ڊوڙتا رئ، تم ٽمي تڪليبون ۾ هيمنت مت هارو، پڻ پوري هيمنت

ٿي ايسو مانھ وِشواس راکتا ريو. ⑬ زم شاستر ۾ لکل سنھ ”تمي سِدا مارڳ مانھ وو.“ ھوئھ ڊوڙيام، جيون را پڳ مرڙائي زائھ، اُوئون رئھ کاڌراڙا مارڳ مانھ نہ ويوو، متون اُو ھاوَ مِدا نہ ٿي زائھ، پڻ سِدا مارڳ مانھ ويوو زم اُو ھاڙا ھورا ٿي زائھ. تيام ھيوئھ نمونئھ تمي سِدا مارڳ مانھ وو، زم تمي وِشواس نہ ساڏو پڻ وِشواس راکيا ۾ پڪا ٿي زائو.

پورا من ٿي پڳوونَ رو ڪيتو مونوو نڪا نارڻ نئين زڙئ

⑭ تمي پوري ڪوشش ڪرين ٻڌون منڪون ٿي ھپ راکو، ان پويتر نمونئھ وو، ڪم تو پويتر نمونئھ وُڊا وڳر ڪوئي منڪ ايشور نئھ نئين پاڙئھ. ⑮ ڪيال راکو متون تمون موئين ٿي ڪوڪ پڳوونَ رئي ڪرپا ساڏئھ ان اُوئا نئھ تارڻ نہ زڙئھ. ان اي ڪيال پڻ راکو جي تمون موئين ڪوئي ڪراپ وات شروع نہ ٿئھ، نڪا اُو جھيريلي ويل را زم پڪڙين ڪراپو ڪرشي، ان ھم گھئون منڪون رو ٻڳاڙ ٿيشي. ⑯ ان اي پڻ ڪيال راکو جي تمون موئين ڪوئي پُونڌو ڪوم ڪريا واڙو نہ ھوئھ، نڪو ڪوئي ايوو منڪ ھوئھ جيو عيسو را زم پڳوونَ ري واتون گھت ھڙمئھ. ڪم تو عيسو پڳوونَ ري واتون گھت ھڙمين ھيڪا ٿوئا را کاڏا ھاٿئھ آپرو پُوٿيني رو حق آپرا نونا پائي نئھ ڏيڌو پرو. ⑰ ان تيا ڪيڙ، زم تمون نئھ ڪپر سنھ، زئيون اُوئھ پُوٿيني رو ھويا را حق پرموئھ آپرا ٻاپ ٿي پڳوونَ رو آشيرواڏ مونگيو، تئيون اُوئا رئھ ٻاپ اُوئا مانھ پُوٿيني رو آشيرواڏ مونگيا رو نا پاڙيو. ڪم تو عيسو پلئھ آشيرواڏ ليڏا ھاڙو گھڻو ريو، توئي اُوئھ آپرا ڪرل ڏوھ ٿي توبونھ ڪريا رو ڪئين ڪيال نہ ڪريو.

⑱ تمون ھاڙو پڳوونَ را ٻوندل زونا وسن رئي وات نٿي. تمي تو ايوا ڏونگر ڪن نٿي آيا، جيو سبيا ۾ اُوئھ، زم آپئي اسرائيلي قوم را ڏاڏا پڳوونَ رئھ حُڪم ڏيڏا رئھ توئھ سينا نومي ڏونگر ڪن آيا تا. تيڏي ڏونگر پاھي ٿي ٻڙتوت ريو، انڌارو گھس ھتو، ان گھڻي واوڙ ھٿي. ⑲ تيڏي رڻ شينگڙو ٻڙم ٻڙم



واڳتوت ريو، ان پڳوون رو آواز آيو تو. پڳوون ري ڪيڏل واتون هومپڙين منڪي موسي ننه پڳوون ٿي اي وينتي ڪريا ربي منت ڪري، جي اوئون ٿي وڌار نه نه ٻولنه. ⑳ ڪم تو او اي حڪم سهي

نتا هيڪيا جيو پڳوون اوئون ننه ڏيڏو تو، جي ”منڪ هوننه ڪا پلنه جهنگلي زناور هوننه، جي ڪوئي ايٿا ڏونگر مانه پڳ ميلنه، تو اوئا ننه پوٿا هٿين نمو ماروو.“ ㉑ ٻڌوئي ڪئين ايوو پيئونڪڻو هتو، جي موسي آپ ڪيڏو: ”مون ننه اتئي گهٽي پيڪ لاڳهه ربي جي هون ڏڪونه ريو.“

㉒ پڻ تمون هارو زونا وسن ربي وات نئين، پڻ پڳوون را ٻونڌل نوا وسن ربي وات سئه. تمي تو صيهون نومي ڏونگر ڪن آيا، اوئا يروشلم شهر ڪن آيا، جيو آڪاش موئين سئه ان جيوتا پڳوون رو شهر سئه. تمي لاکي ڪروڙي آڪاشي ڏوتون ڪن آيا، جيا ڪشي ۾ پيڙا ٿيل سئه. ㉓ تمي اوئون منڪون ري منڌري ڪن آيا، جيون ننه پڳوون آڀرا ٻار ناوين آڀرا پوٽيني را ڏيڪرا ٿيا رو حق ڏيڏوه، ان جيون را نوم تارڻ ليڏا هارو آڪاش ۾ لڪل سئه. تمي پڳوون ڪن آيا، جيو ٻڌون رو نيا ڪريا واڙو سئه. تمي اوئون منڪون رون جيوون ڪن آيا، جيا پڳوون ري وات مانه وويڏا تا، ان جيا پڳوون ربي مرضي پوري ڪرين آڪاش ۾ سئه. ㉔ ان تمي ايسو ڪن آيا، جيو نوو وسن ٻونڌيا ۾ پڳوون ان منڪون وسا وسليو منڪ سئه. اوئه آڀرو جيو پڳوون را نوم مانه ڏين زوٽه آڀرو لوئي آڀون مانه چنڊيوه. هيوننه نموننه هابل را موت ري وات ٿي ايسو را موت ربي وات گهٽي وڌارنه نائوڪي سئه، ڪم تو هابل رو لوئي ڏوهون ربي سزا مونگهه، پڻ ايسو را لوئي ٿي ڏوهون ربي ماڻي زڙهه.

㉕ هوشيار ريو، متون تمي پڳوون ري واتون مونيا رو نا پاڙو. زيون پڳوون ڌرتي مانه موسي هات منڪون ننه حڪم ڏين هوشيار ڪريا تا، تيون جيئي

منڪي پڳوونَ ري واتون مونيآ رو نا پاڙيو، اُو سزا ٿي نه ڀڃيا. پڻ هُوَ پڳوونَ آڪاش ٿي ايسُو هات نياپو ميليُوھ. تيام جي آبي ايتا نياپا مانھ نٿي وِيتا، تو آبي ڪم ڪرين سزا ٿي ڀڄي هيڪشون؟ (26) تيڏي پڳوونَ را آواز ري ڪري زمئي ڏُهڻي ٿئي، پڻ هُوَ پڳوونَ اي وائڏو ڪريُوھ:

”هُون هزون وڙي هيڪ وار

رُوگي ڌرتي نئھ نئين، پڻ آڪاش نئھ پڻ ڏڳاويھ.“

(27) زئيون پڳوونَ ام ڪئھ جي اُو هزون وڙي هيڪ وار ڏڳاوشي، تو هايا ٿي وات ساوئي سئھ جي ٻڌي ٺاول شينھون وڙي هيڪ وار ڏڳين ڪتم ٿيشي، زم رُوگي اُو ري زائھ جي اڏڳ سئھ.

(28) تيام آبي پڳوونَ رو ٿورو مونون، جي آبي آڪاش ۾ پڳوونَ را راز موئين ريشون، جيو اڏڳ سئھ ان ڪيڏي ڪتم نئين ٿئھ. ان ھم آبي پڳوونَ ري مرضي مانھ وين، اُوئا رو مون راکين، پڳوونَ رئي ايوي شيوا ڪرون جيا ٿي اُو ڪش ٿئھ. (29) ڪم تو آڻو پڳوونَ پاهي را زم سئھ، ان زم پاهي ٻڌوئي ڪئين ٻاڙئھ پرو، تم پڳوونَ اُوئون نئھ سزا ڏين ڪتم ڪشي پرا، جيا اُوئا رو ڪيڏو نٿي مونتا.

ھميش پڳوونَ ريون واتون مانھ وِيتا ريُوو

13 ① آڀت ۾ هيڪا ٻيڙا نئھ آڀرو پائي پين هزمين ايُوو پريم راکتا ريُوو، جيوو هيڪا گھر را پاتي آڀت ۾ راکئھ. ② اُوئون رئي مزمونئي ڪريا رئي وات مت ويهارو، جيا اوڙڪيندا نٿي ان پنڌ ڪريا وازا سئھ. ڪم تو هيُوون رئي مزمونئي ڪريا ٿي ڪيڏيڪ ڪيڏيڪ منڪي زوٿيا وڳر آڪاشي ڏوتون رئي مزمونئي ڪريھ. ③ جيا وشواس ري ڪري جيل موئين پورل سئھ، اُوئون رو ام ڪيال راکين مدت ڪرو، زم تمي آڀ اُوئون پيڙا پورل هوئو. ان اُوئون رو ڪيال پڻ راکو جيون ٿي منڪ پُونڌي هازي ورتئھ، ڪم تو تمي آڀ پڻ منڪ سو ان تمون نئھ ڏڪون رئي ڪبر سئھ.

④ ٻڌون منڪون رڻه ام هڙموو جي پرڻيا رڻي وات مونَ رڻي وات سڻه. ان ڪوئي آڌمي ڪا ڏوشي پُونڌو ڪوم نه ڪرڻه. ڪم تو نيا رڻه ڏي پڳوونَ اُونون ٻڌون نڻه سزا ڏيشي، جيا پُونڌو ڪوم ڪرڻه، پلڻه پرڻل هوڻه ڪا اڻ پرڻل هوڻه.

⑤ ٽمي پڻيهون رڻي لالچ مت راکو، پڻ جي ڪڻين تمون ڪن سڻه، اُونا مانه

ڪُش ريو. ڪم تو پڳوونَ ام ڪيڏوه:

”هُون هميش تُون پيڙو ريه،

ان تُون نڻه ڪيڏي نڻين ساڏون.“

⑥ تيام آبي پُورڻي هيمنت راکينَ شاستر رڻي اي وات ڪي هيڪونه:

”ايشورَ مارڻي مدت ڪريا وازو سڻه.


تيام هُون نڻين پيڻائون.

منڪ مُون نڻه ڪي ڪري هيڪڻه؟“

⑦ تمارون آڳيوونون نڻه همپارو، جيڻي شروع ۾ تمون نڻه ايسو را پارام پڳوونَ رو وچن همپڙايو تو. ٽمي اي ويچارو جي اُونون ري حياتي را نمونا ٿي ڪيو نتيجو نيهريو، ان اُونون را نمونا پرموڻه ٽمي پڻ همرام ايسو مانه وشواس راکو. ⑧ ايسو ڪريست، جيوو اڳي هتو، هيوو رو هيوو همڻه پڻ سڻه، ان هميش هُوڏي ريشي.

⑨ ٽمي قسم قسم ريون شيڪاڙل عجيب واتون ٿي پُولائين هاس ٿي مت قرو! ڪم تو ڌرم پرموڻه ڪيڏل کاڌو کاڌا ٿي نڻين، پڻ پڳوونَ ري ڪرل ڪريا ٿي تمون نڻه من ۾ کاترڻي ٿئو. کاڌا را حُڪم مونيا ٿي ڪيڏي ڪيا نڻه ڪڻين قائيڏو نه ٿيو. ⑩ هُوڻه آپون وشواسيون رو هيڪ ايوو حق سڻه، جيو يهوڏي ڌرم رون پوزاريون رو ئي نتو. آبي جيا ايسو مانه وشواس راکونه، جيڻه منڪون ري ماڻي هارو پڳوونَ را نوم مانه آپرو جيو ڏيڏو، آپون نڻه ايسو ٿي ماڻي زڙه. پڻ جيا پوزاري پڳوونَ را تنبو ۾ شيوا ڪرتا، زئيون اُو منڪون ري ماڻي هارو مال ساڙيا ري جگا مانه پڳوونَ را نوم مانه مال ساڙتا، تڻيون اُونون نڻه ماڻي هارو

ساڙل مال رو مونھ ڪاڏا رو حق نتو، ان نڪو اُوئون ننه ماڻهي زرتئي. ⑪ ڪم تو مُڪ پوزاري ساڙل مال رو لوئي ماڻهي ليڏا هارو پويترون ۾ پويتر جگا ۾ لي زاتا، پڻ مال رو مونھ اونا پاڙا تي بارو لي زاتا، جيئنه اسرائيلي قوم را منڪ



تنهونون ۾ پيڙا ريتا، ان اوتنه بارو ٻارڙا پرو. ⑫ هيونئ نمونئ ايسو پڻ يروشلم شهر تي بارو ڏڪ سهين مروئو، زم او آپرو جيو پگيون را نوم مانھ ڏين آپرا لوئي تي پگيون رون سونيدل منڪون ننه پويتر ڪرئ.

⑬ تيام هوئ آبي پڻ، زونئ آبي اسرائيلي قوم را توڙا تي ٻارا نيهرين ايسو ڪن آون، ان آپنو موروڪو يهودي ڌرم ساڏين ايسو مانھ پڪو وشواس راکون. ان زم ايسو يروشلم شهر تي ٻارئي منڪون ري هاتي پيعزتئي سهئي، تم آبي پڻ ايسو مانھ وشواس راکيا ري ڪري پيعزتئي سهون. ⑭ ڪم تو ايتنه ڏنيا ۾ آپون هارو ڪوئي ايوو شهر نئي جيو هميش ريشي، پڻ آبي اونا شهر ۾ زايا رئي ڪوشش ڪرونه ريا، جيو آپون ننه آڪاش ۾ زرتشي ان هميش هوڏي ريشي.

⑮ هوئ پگيون را وڪون ۾ مال ساڙيا ري جگا ۾ آبي ايسو ري ڪري هميش پگيون را وڪون ڪرون. ڪم تو زيون آبي ايسو ننه آپنو پريو مونونھ، تو آبي ضرور پگيون را وڪون ڪرشون. ⑯ ان تمي نائوڪا ڪوم ڪريا رو، ان پاڻي تين هڪا پيڙا رئي مڌت ڪريا رو مت ويهارو. ڪم تو پگيون ساڙل مال تي نئين، پڻ هيون ڪومون تي ڪش تئھ.

⑰ تمارون وشواسي منڌري رون آگيونون رئي وات مونو ان اوتون را ڪيڏام ريو، ڪم تو اي زونين جي اوتون رنه پگيون ڪن حساب ڏيوو پرتشي، او ڏي رات تمارئي همپاڙ ڪرئ. اوتون رو ڪيڏو مونو، زم او ڪشي تي هاتي ڪوم

ڪرڻ، ان هيا نٿه ڀار نه هڙمڻه. ڪم تو جي او آڀرا ڪوم نٿه آپ مانھ پار
هڙمڻي، تو تمارو ڪئين قائيدو نئين ٿه.

⑱ امون هارو پراٿنا ڪرو. امون نٿه تو ڪاترئي سٿه جي امارو من صاڦ سٿه
ان امي هر وات ڀر نائوڪڻه نمونٿه ويوا ڪرونه. ⑲ هون تمون ٿي گهٿام گهٿي
منٿ ڪرونه جي تمي مون هارو اي پراٿنا ڪرو، جي هون جلدِي ڀر تمون ڪن
وڙي آوي هيڪون.

آڪري واتون

⑳ ڀڳوون، جيو هڀ رکايا وازو سٿه، اوٿه ايسو را لويي ٿي ڀونڌل آڀرا هميش را
وسن پرموٿه آڀرا پريو ايسو نٿه مرلون موئين ٿي جيوي اوناڙيوه، جيو ٻڌون ٿي
موتو آڳيوون ٿين آڀرون منڪون رئي همپاڙ ڪرڻه، زم ڌراڙ آڀريون ريديون رئي



همپاڙ ڪرڻ. ②1 ايسو ڪريست ري ڪري پڳوونَ تمون ۾ ايو اڪوم ڪرڻ، جيا ٿي اُو ڪُش ٿئ. ان هيون نمونئو تمون نئو تيار ڪرڻ، زم تمي هر نائوڪو ڪوم ڪرين اُوئا ري مرضي مانھ وو. اُوئا را وڪوڻ هميش ھوڏي ٿيتا رڻ! آمين.

②2 پايون ان پينون، ھون تمون ٿي منت ڪرونھ جي تمي ماري لڪل حونصلا واڙي واتون صير ٿي ھومپرو، ڪم تو مئين تمون نئو گھڻو موتو ڪت نٿي لڪيو. ②3 ھون تمون نئو ڪُشي ٿي ڪپر ڏيونھ جي آڻو وشواسي پائي تيمٿيس جيل ٿي سوتي ڳيوھ. ان جي اُو مون ڪن جلدِي آيو، تو ھون اُوئا پيڙو تين تمون نئو مزوا آيوھ.

②4 تمي تمارون وشواسي منڏري رون آڳيونون نئو ان پڳوون رون ٻڌون سونيل منڪون نئو نمسڪار ڪيا. جيا وشواسي اٿلي ملڪ را سئ، اُو تمون نئو نمسڪار ڪئھ.

②5 پڳوون تمون ٻڌون مانھ ڪرپا ڪرڻ! آمين.

يعقوب را لکل کت رئي هزموتئي

کت لکيا وازو

اي کت يعقوب لکيو (يعقوب 1:1). اي يعقوب ايسو رو يعقوب نومي مک شيلو نتو، کم تو هيروڊيس پادشا اوتئا نئه 44ع م مرايوت پرو (مک شيلون را کومر 2:12). پڻ اي يعقوب ايسو رو پائي هتو (متي 55:13). شروع م او ايسو مانهه وشواس نتو راکتو (يوحنا 5:7-2:5). پڻ تيا کيڙ او وشواسي تيو (مک شيلون را کومر 14:1)، ان پسهه يروشلم شهر م وشواسي منڌري رو موتو اڳيوون تيو (مک شيلون را کومر 13:15، گلتيون 9:2). ان نيٽ او ايسو مانهه وشواس راکيا ري کري اندازام 62ع م مروثو. ام لاڳهه جي يعقوب اي کت 50ع تي مور لکيو.

کت کيون منکون هارو لکيو

يعقوب اي کت اوئون وشواسيون هارو لکيو، جيا يهودي قوم را هتا ان ڌاريون قومون رون ملڪون م ريتا (يعقوب 1:1). ام لاڳهه جي اي او را او وشواسي سهه جيا يروشلم شهر تي پاڳي گيا تا، زليون يهودي ڌرم ري منکي استيفنس نئه ايسو مانهه وشواس راکيا ري کري ماريوت پرو ان پسهه وشواسيون نئه گهئا تنگ کروا مڌيا تا. او وشواسي ايل اول زائين پيزون نئه ايسو را پارام شيڪاڙتا ريا (مک شيلون را کومر 4-1:8، 19-20).

کت لکيا رو مطلب

منک اوئون يهودي قوم رون وشواسيون نئه تنگ ڪرتات ريا، تيام يعقوب اوئون نئه ايتا کت م حوصلو ڏئهه جي او ڏوروڻ م پڪو وشواس راکهه، ان ناٿوڪا کوم ڪريا تي ڏيکارهه جي او هاس م ايسو مانهه وشواس راکهه.


ايتا ڪتاب را شاستر تي پيزا حوالا:

يعقوب 1:1	متي 55:13
يعقوب 1:1	کومر 17:12
يعقوب 1:1	کومر 13:15
يعقوب 1:1	کومر 1، 8، 4
يعقوب 25:1	يوحنا 34:13
يعقوب 8:2	احبار 18:19
يعقوب 8:2	يوحنا 34:13
يعقوب 11:2	خروج 14:20
يعقوب 11:2	استيشنا 18:5
يعقوب 11:2	خروج 13:20
يعقوب 11:2	استيشنا 17:5
يعقوب 12:2	يوحنا 34:13

امثال 3:34	يعقوب 4:6	پيدائش 22:1-18	يعقوب 2:21
احبار 19:18	يعقوب 4:11	پيدائش 15:6	يعقوب 2:23
يوحنا 13:34	يعقوب 4:11	2 تواريخ 20:7	يعقوب 2:23
ايوب 1:1-2:10	يعقوب 5:11	يسعياه 41:8	يعقوب 2:23
ايوب 10:17-42	يعقوب 5:11	يشوع 20:21-1	يعقوب 2:25
متي 5:34-37	يعقوب 5:12	يشوع 6:25	يعقوب 2:25
1 سلاطين 17:1, 7	يعقوب 5:17	پيدائش 1:27	يعقوب 3:9
1 سلاطين 18:1, 41, 45	يعقوب 5:18	پيدائش 2:7	يعقوب 4:5
		يعقوب 5:18	خروج 20:5	يعقوب 4:5

يعقوب

رو لكل كت



1 ① هُون لکيا وازو يعقوب سون، جيو پڳوون ان پرپو ايسو کريست رو شيواداري سون.

پريمي وشواسي پايون ان بينون، تمی جيا اسرائيلي قوم ريون پارون ذاتون را سو، ان ڌاريون قومون ۾ پڪڙل سو، ٻڌون نٽه نمسڪار.

نورون ڏيئون ۾ پڻ وشواس راڪتا ريوو

ان ٺوه ڪريا را آزمتا ۾ پورا اوتريا هارو پڳوون تي عقل مونڱوو

② مارون پريمي پايون ان بينون، زئون قرق قرق ڏوروڻ ري ڪري تمارو وشواس راڪيا رو آزمتو ٿئو، تو هايا نٽه گهڻي ڪشي رئي وات هزمو. ③ ڪم تو تمون نٽه ڪهر سٽه جي وشواس را آزمتا ۾ پورا اوتريا تي تماري هيئت وڌڻه، زم تمی صپر تي ڏوروڻ سهو. ④ ڏوروڻ هميش صپر تي سهو زم تمی صپر ڪريا ۾ پڪا تي زائو ان ڪيا ئي پڻ ڏوروڻ ۾ پڳوون ري وات مانھ وودا رو نه ساڏو. هيوٽه

نمونته تمي پڳوونَ ري مرضي مانه وُودا مِ پڪا تيشو ان هر وات مِ نائوڪا تيشو، ان تمون موئين ڪيا ئي نائوڪي وات رئي گهتتائي نئين هونءَ.

⑤ جي تمون موئين ٿي ڪوڪ ايوو هونءَ، جيا نئه ڪهر نٿي پڙتئي جي ڪياڪ ڏوروڻ مِ ڪيونءَ نمونته پڳوونَ ري مرضي مانه ويوو، تو او پڳوونَ ٿي عقل مونگهءَ، ان پڳوونَ، جيو ٻڌون منڪون نئه تونا ڏيڏا وڳر ڪشي ٿي ڏهءَ، اوئا نئه عقل ڏيشي. ⑥ پڻ اوئا رئه پڳوونَ مانه يقين راکين اوئا ٿي مونگهو، ان پڳوونَ مانه ڪئين شڪ نه ڪروو. ڪم تو جيو منڪ پڳوونَ مانه شڪ ڪرئءَ،



او سموندي ري هيڪي چولي را زم سئه،
جئي وائيرا ٿي ايل اول اول پاتل ٿهءَ.
⑦ هيوو منڪ ام نه هزمه جي اوئا نئه
ايشور ٿي ڪئينڪ زڙشي، ⑧ ڪم تو

ايوو منڪ پڳوونَ مانه شڪ ڪرين هيڪي وات مانه اوپتو نٿي، ان هر وات مِ ڦرتو رئه.

لالچ نه راکوو

پڻ پڳوونَ مانه ڀروسو راکين ڳريبي ٿي ويوو

⑨ جيو وشواسي پائي ڳريب سئه، اوئا رئه ايئا وات مانه ڪش ٿيوو ڪپئه جي پلئه ڳريب سئه، توئي پڻ پڳوونَ ري نظر مِ اوئا رو گهڻو مون سئه. ⑩ ان جيو وشواسي پائي شائوڪار سئه، اوئا رئه آڀري مال ملڳت مانه وڏائي نه ڪروو، پڻ ام هزموو جي پڳوونَ ري نظر مِ شائوڪار هووو ڪئين نٿي. ڪم تو نيٺ او مري زاشي، زم ويلڙي رو ڦولڙو ڪرمائين ڪتم ٿهءَ. ⑪ ڪم تو ڏي اوگهءَ، تڙڪو ٿيئه، ان لو لاگهءَ، تو ويلڙي هوڪائي زانه ان اوئا را ڦولڙا ڪري زانه، ان اوئا رئي ٻڌي ڪوپصورتئي ڪتم ٿهءَ. هيونءَ نمونته شائوڪار منڪ پڻ آڀرا ڪوم مِ ويتو ويتو ڪتم ٿي زاشي.

زئيون ڏوه ڪريا رو ڪيال آوڻه نتيون آزمتا ۾ پورا اوتروو

⑫ ڀاڳوازا او سڻه، جيا وشواس را آزمتا ۾ ڏوروڻ صير ٿي سهڻه. ڪم تو وشواس را آزمتا ۾ پورا اوتريا ٿي او پڳوون ري نظر ۾ هاسا وشواسي ٿيشي، ان زم مقابلا ۾ ڊوڙيا وازا نڻه انصاڀ ۾ جيت رو تاز زڙڻه، تم اوئون نڻه هميش رو جيون زڙشي، جيا رو پڳوون اوئون نڻه ڏيڏا رو وائڏو ڪريوه جيا اوئا ٿي پريم ڪرڻه. ⑬ زئيون وشواس را آزمتا ۾ ڪياڪ نڻه ڏوه ڪريا رو ڪيال آوڻه، تو اوئا رڻه ام نه سوچوو جي ”پڳوون مارو آزمتو ليڏا هارو مارا من ۾ ڏوه ڪريا رو ڪيال نوڪيوه.“ ڪم تو پڳوون را من ۾ ڪراڀ ڪيال ڪيڏي نٿي اوتا، ان نڪو او ڪيا رو آزمتو ليڏا هارو ڪيا را من ۾ ڪراڀ ڪيال نوڪڻه. ⑭ پڻ آزمتون ۾ ڏوه ڪريا رو ڪيال ايئا ري ڪري آوڻه، ڪم تو هر هڪ منڪ اپرون ڪراڀ ڪيالون ۾ قاتي زائڻه، ان اپرون ڪراڀ ڪيالون هوما تڻائي زائڻه. ⑮ تڻيون، جيوڻه نمونڻه ڏوشي ٿي ٻار پيڏا ٿڻه، ان او ٻار موتو ٿڻه، ان نيٺ او ٻار مري زائڻه، هيوڻه نمونڻه ڪراڀ ڪيالون ٿي ڏوه پيڏا ٿڻه، ان او ڏوه وڌتو زائڻه، ان نيٺ هيا ڏوه ٿي هميش رو موت زڙڻه.

⑯ مارون پريمي ڀايون ان پڻون، تمي مت پولايا! ⑰ جيئن ڪئين نائوڪو سڻه ان جيئن پڻ پويتر سڻه، هائي ٻڌوئي او سڻه جي پڳوون را طرف ٿي ڏيڏل سڻه. آڻڻو ٻاڀ پڳوون، جيئڻه ڏي سنڌر ان تارا ناياه، او آپ سوجهرو ئي سوجهرو سڻه. ڏي ان رات تو پڏلتا رڻه، ان ڏي سنڌر ان تارون رڻه ڦريا ري ڪري سوجهرو ٿڻه ان اندارو پڻ ٿڻه. پڻ پڳوون ڪيڏي نٿي پڏلتو ان اوئا ۾ ڪئين ڪراڀ وات نٿي. ⑱ اوڻه آپري مرضي پرمونڻه آڀرا هاسا وچن ٿي آڀون نڻه نوو جيون ڏين آڀرا ٻار ناياه. هيوڻه نمونڻه، پڳوون ٻڌيون ناول شينهنون ان منڪون ٿي مور آڀون نڻه سوندياه، زم آڀي پڙون مور پڳوون را نوم مانه پويتر ٿيون.

نه رُوگُو ايسُو را پارام هاسو وچن هوميڙو پڻ اوتَا مانه پورئ نْمُونَه وِيو

19) مارون پريمي پايون ان بينون، ماري وات ڪون ڏين هوميڙو. هر منڪ رهه هميش پيزا رئي وات هوميڙيا هارُو تيار ريوو، مور ٿي سوچين ٻولوو ان جلدي ۾ رينه ۾ نه آوو. 20) ڪم تو رينه ۾ منڪ پڳوون ري مرضي پرموئنه نئين وئه. 21) تيام زم منڪ گڏ ڪاڍين واول پيز نه وڌيا رو موقعو ڏئه، تم تمي ٻڌي پونڌائي ان ٻڌي گهڻي ڪراپ واتون ساڏين گريبي ٿي پڳوون رو وچن مونو، جيو زوئنه تمارون منون ۾ واول سئه. ڪم تو پڳوون را وچن مانه وُڍا ٿي تمي پڳوون ري سزا ٿي پچي هيڪوه، ان تمون نه تارڻ زڙشي. 22) نه رُوگُو پڳوون رو وچن هوميڙو، پڻ پڳوون را وچن مانه پڻ وو. جي تمي ام هزموه جي رُوگُو پڳوون رو وچن هوميڙيا ٿي تمون نه تارڻ زڙشي، تو تمي پُولل سو. 23) ڪم تو جي ڪوڪ رُوگُو پڳوون رو وچن هوميڙه، ان اوتَا مانه ويتو نٿي، تو هايا رو ڪئين قائيدو نٿي. او ايوا منڪ جيوو سئه، جيو ٽڪ ۾ آپرو مونيڊو زوئه، 24) ان پسئه آپرو مونيڊو زوئين زائه پرو، ان جهت ۾ اوتَا نه وات ويهري زائه جي او ڪيوو سئه. 25) پڻ جيو منڪ ايسُو ريون واتون مانه ڏيون ڏئه، جيون ۾ پڳوون را حڪم ٻڌائي آوي زائه، ان جيون ٿي ڏوهون را قَوضا ٿي آزادي زڙه، ان اوئون واتون مانه ڏيون ڏيتو رهه، ان هوميڙين نٿي ويهارتو پڻ اوئون واتون مانه وئه، او منڪ پاڳواڙو ٿيشي ڪم تو هم ڪريا ٿي اوتَا نه تارڻ زڙشي.

26) جي ڪوڪ ام هزمهه جي او ڌرم مانه صحيح نمونه وئه، پڻ او آپري ٻولي آپرا قَوضام نٿي راکتو ان ڪراپ نمونه ٻولئه، تو او پُولل سئه، ان اوتَا رهه ڌرم پاڙيا رو ڪئين قائيدو نٿي. 27) پڳوون ري نظر ۾ پويتر ان ڏوه وگر ڌرم پاڙيا رو نمونو اي سئه، جي سوريون ٻاڙون ان رنڌال ڏوشيون رئي مَصِيپت ۾ همپاڙ ڪروو، ان آپ نه ڏنيا ري هر پونڌائي ٿي پويتر راکوو.

شائوڪارون ان گريپون ۾ قرق ن راکو پن ٻڌون رو مون راکو

2 ① مارون پايون ان پينون، تمي اپتا پريو مون واڙا ايسو ڪريست مانھ وشواس راکوھ، تيام تمي منڪون ۾ قرق راکين ڪيا رو پاھو مت ليو.



② مثال، جي تمي وشواسي پيڙا ٿياھ، ان اوتھه هيك ايوو منڪ آوٽه جيا رٽه هيم رٽي مڏيئي نوڪل هوٽه، ان جيا رٽه نائوڪا لوگهڙا پيرل هوٽه، ان پيزو هيك گريپ منڪ آوٽه جيا رٽه قاتل ان ڪاٿاڙا لوگهڙا پيرل هوٽه، ③ جي تمي نائوڪا

لوگهڙا پيرل منڪ نٽه زوئين ام ڪو: ”تمي ايتھه نائوڪي جگا ۾ بيهو!“ پن گريپ نٽه ام ڪو: ”ئون ايتھه اوپو رٽه!“ ڪا ”ئون مارون پگھون ڪن نيسو بيه!“ ④ تو تمي وشواسي پايون ۾ قرق نٽي راکيو، ڪي؟ هم ڪريا ٿي تمي صاف من ٿي نئين، پن ڪراپ ڪيالون پرموٽه منڪون رو ڦينصلو ڪروھ.

⑤ مارون پريمي پايون ان پينون، تمي مارئي وات ڏيون ٿي هو مپڙو. پگھون ايتا ڏنيا رون گريپ منڪون نٽه سوندياھ، زم او ايسو مانھ وشواس راکيا ٿي پاگواڙا ٿه ان پگھون را وائيدا پرموٽه تارن ليڏا هارو پگھون را راز موئين زائھ، ڪم تو پگھون وائيدو ڪريوھ جي جيو اوٽا ٿي پريم راکشي او پگھون را راز موئين زاشي. ⑥ پن تمي شائوڪارون ان گريپون ۾ قرق راکين گريپون رٽي پيعزئي ڪريھ. او تو شائوڪار منڪ نٽي ڪي، جيا تمون مانھ ظلم ڪرھ، ان تمون مانھ ڪيس ڪرھ؟ ⑦ او شائوڪار منڪ نٽي ڪي، جيا ايسو را پارام پونڌو ٻولھھ، جيا را منڪ تمي ڪيورائوھ؟

⑧ جي تمي شاستر ۾ لکل پگھون را راز را ڪاس حڪم مانھ ووھ، جي

”پيزون ٿي آپ را زم پريم را کوو،“ تو تمی نائوڪو ڪروھ. ⑨ پڻ جي تمی منڪون ۾ قرق را کين ڪياڪ رو پاھو ليوھ، تو تمی پڳوون رو ڏوھ ڪروھ ریا، ان موسیٰ رون لکل پڳوون رون حڪمون پرموئنه تمی حڪم توڙیا ري ڪري ڏوھاري ٿياھ. ⑩ ڪم تو جي ڪوڪ پڳوون رون پيزون ٻڌون حڪمون مانھ وئھ، پڻ روڳو پڳوون را هيڪا حڪم مانھ نٿي ويتو، تو پلئھ اوئھ روڳو هيڪ حڪم توڙيوھ، توئي پڻ او پڳوون رون حڪمون پرموئنه ڏوھاري ٿيوھ. ⑪ ڪم تو پڳوون جيئنه ڪيڏوھ جي ”پونڌو ڪوم نه ڪروو“ اوئھ ام پڻ ڪيڏوھ جي ”گون نه ڪروو.“ تيام جي تمی پونڌو ڪوم نٿي ڪرتا، پڻ روڳو گون ڪروھ، توئي پڻ تمی پڳوون رون حڪمون پرموئنه ڏوھاري ٿياھ.

⑫ پريم ٿي ٻولو ان پريم ٿي وو، ڪم تو پڳوون ايئا حڪم پرموئنه تمارو نيا ڪرشي، جي ”پيزون ٿي آپ را زم پريم را کوو.“ ايئا حڪم مانھ وودا ٿي ڏوھون را قوضا ٿي آزادي زڙئھ. ⑬ ڪم تو جيو منڪ پيزون مانھ ڏيا نٿي ڪرتو، پڳوون اوئا مانھ ڏيا نئين ڪرئھ، پڻ ڏوھون رئي سزا ڏيشي. پڻ جيو پيزون مانھ ڏيا ڪرئھ، پڳوون اوئا مانھ پڻ ڏيا ڪرشي ان اوئا نئھ ماڦ ڪرين ڏوھون رئي سزا نئين ڏئھ.

جيو ايسو مانھ ھاسو وشواس راڪئھ

او نائوڪا ڪوم پڻ ڪرئھ

⑭ مارون پايون ان بينون، جي ڪوڪ ام ڪئھ جي ”ھون ايسو مانھ وشواس را ڪونھ“ پڻ او نائوڪا ڪوم نٿي ڪرتو، تو ھم ڪيڏا ٿي ڪيوو قائيڏو سئھ؟ ھيوو وشواس را ڪيا ٿي او ڪم ڪرين پڳوون ري سزا ٿي پچي هيڪشي؟ ⑮ مثال، جي تمارو ڪوئي وشواسي پائي ڪا پين ھوئھ، جيا ڪن پيريا را لوگھڙا نه ھوئھ، ان جيا ڪن روز روز کاڌو نه ھوئھ، ⑯ ان ھوئھ جي تمون موئين ٿي ڪوڪ اوئون نئھ ام ڪئھ: ”زائو ان ھڪي ريو. ٿاڊي پچو ان ڪائين ڍاپو.“ پڻ

تامي اوتون نئه لوگهڙا ان کاڌو نٿي ڏيتا جيون رٿي اوتون نئه ضرورت سئه، تو هم ڪيڏا ٿي ڪيوو ڦائيدو سئه؟ (17) هيوئه نمونئه وشواس پڻ سئه. جي ڪوڪ روگو وشواس راکهه، پڻ هيا پرموئنه ڪئين نائوڪو ڪوم نٿي ڪرتو، تو هيوو وشواس ڪيا ئي ڪوم رو نٿي ان هاس ۾ وشواس پڻ نٿي.

(18) پڻ ڪوڪ وشواسي هڪا پيڙا نئه ام ڪيشي: ”تون وشواس راکيا ٿي ايسو ري وات مانه وئه، ان هون نائوڪا ڪوم ڪريا ٿي ايسو ري وات مانه وونه.“ پڻ ڪي ٿاپٽي سئه جي تمي وشواس راکوه؟ جي تمي نائوڪا ڪوم نٿي ڪرتا، تو تمي ڪم ڪرين ٿاپٽي ڏي هيڪوه جي تمي وشواس راکوه؟ پڻ هون مارون نائوڪون ڪومون ٿي تمون نئه ٿاپٽي ڏيه جي هون وشواس راکونه. (19) تمي وشواس راکوه جي پگهون هڪ سئه، تو نيڪ سئه. پڻ شيطون را پاها را ڏوت ئي هيا وات مانه وشواس راکهه، ان او سزا ري پيڪ ۾ ڏڪهه.

(20) جي تمي ام هزموه جي روگو هيوو نالو وشواس راکوو گهڻو سئه، تو تمون ۾ ڪئين عقل نٿي. تمون نئه ايئا وات رٿي ٿاپٽي ڪپه ڪي، جي نائوڪا ڪوم ڪريا وگر وشواس ڪيا ئي ڪوم رو نٿي؟ (21) آڀا ڏاڏا ابراهيم نئه زوئو. زئون ابراهيم آڀا ڏيڪرا اِضحاق نئه پگهون را نوم مانه ساڙيا ري جگا مانه راکيو، تيون ابراهيم رئه هيوا ڪوم ڪريا ري ڪري پگهون ابراهيم نئه آڀري وات مانه وودا واڙو ڪيڏو. (22) ايئا ٿي وات ساوئي سئه جي ابراهيم روگو وشواس نه راکيو، پڻ وشواس راکيا ري ڪري اوئه نائوڪا ڪوم پڻ ڪريا، ان نائوڪا ڪوم ڪريا ري ڪري اوئا رو وشواس پورو ٿيو. (23) هيوئه نمونئه شاستر ۾ لکل اي وات هاسئي ٿي:

”ابراهيم پگهون مانه پورا يقين ٿي وشواس راکيو،

ان تيام پگهون اوئا نئه آڀري وات مانه وودا واڙو ڪيڏو.“

تيام او پگهون رو ڏوست ڪيوروئو. (24) هوئه هيا ٿي وات ساوئي سئه جي منڪ روگو وشواس راکيا ٿي نئين، پڻ وشواس پرموئنه نائوڪا ڪوم ڪريا ٿي پگهون


ري وات مانھ وُودا واڙو ٿئھ.

②5 ھيوئہ نمونئہ پُوندو ڪوم ڪريا واڙئي ڪريا راحب نومي پاترن پڻ ھٿي. اُوئہ اسرائيلي قوم رُون ميلل جونچوسون نئہ آپري گھري ٽڪاڙيا، ان اُوئون نئہ پچايا ھارو گوتيا واڙون نئہ ھيڪئہ پاھئہ رونا ڪريا ان جونچوسون نئہ پيزئہ شيرڙئہ رونا ڪريا پرا. تيام جونچوسون نئہ پچايا ري ڪري اُو پگھون ري وات مانھ وُودا واڙئي ٿئي. ②6 ڪم تو زم جيو وگر منڪ مرل ھوئھ، تم نائوڪون ڪومون وگر وشواس پڻ زوئئہ مرل سئہ ان ڪيا ئي ڪوم رو ٿئي.

ٻڌون وشواسيون رءُ ان ڪاس ڪرين شيڪاڙيا واڙون رءُ آپري ٻولي آپرا قوضام راکو

3 ① مارون پايون ان پينون، تمون موئين ٿي گھڻا منڪ وشواس ري واتون شيڪاڙيا واڙا نہ ٿئہ، ڪم تو تمون نئہ ڪر سئہ جي پگھون امون شيڪاڙيا واڙون رو پيزون ٿي وڌيڪ سڪتي ٿي نيا ڪرشي. ② ڪم تو آبي ٻڌائي گھڻيون واتون ۾ گلت وين ڏوھ ڪرونھ.

جي ڪوڪ منڪ ڪراپ وات ڪيڏي نہ ڪئت، تو اُو منڪ پورئہ نمونئہ پگھون ري وات مانھ وُودا واڙو ٿئت ان آپرا پورا ڏيل نئہ آپرا قوضام راکي



ھيڪئت. ③ ھوئہ زئون آبي گھوڙون نئہ آپرا قوضام راکيا ھارو اُوئون را ڪاٻا موئين لگوم نوڪونھ، تئيون آبي اُوئون را پورا ڏيل نئہ آپرا قوضام راکي ھيڪونھ. ④ ھيوئہ نمونئہ ٻيڙا پڻ سئہ. ٻيڙا الھي موتا سئہ، ان واٽيرا را زور ٿي

نيلائي زائھ، توئي پڻ ھيڪي نوني لاکري ٿي ٻيڙو ھاڪليا واڙو جيل وئھ اُوئل ٻيڙا نئہ واڙئھ. ⑤ ان ھيوئہ نمونئہ جيپ پڻ سئہ. جيپ ڏيل رُون اُوڙيون موئين

ٿي هاو ننڪئي سٺه، پڻ الاهي گهڻو ڪئين ڪري هيڪڻه.

زوڻو، هڪا ننڪيا پٽينگا ٿي ڪوڙو موٽو پيلو پاهي ٿي ٻڙي زائھ. ⑥ ان هاس ۾ جيپ پاهي را زم سٺه. جيپ آڻا ڏيل رون اوزپون موئين ڪراپ ڏنيا را زم سٺه. جيپ ري پونڏي واتون پورا منڪ نٺه ڪراپ ڪرڻه پرو. ايٺا ريون ڪراپ واتون ٿي منڪ رئي پورئي حياتي زوڻه پاهي ۾ ٻڙين ڪراپ ٿي زائھ، ان او پاهي جيوي ڪراپ واتون شيطون را پاها ٿي سٺه. ⑦ ڪم تو منڪ هر نمونا را زناور، پڪي، هاپ ان مشي آڀرا قوضام راڪڻه ان اڳي پڻ راڪتا، ⑧ پڻ ڪوئي منڪ نٿي جيو آڀرئي جيپ آڀرا قوضام راڪي هيڪڻه. منڪون رئي جيپ ڪراپ سٺه ان ڪيا را قوضام نٿي ريتي. او زوڻه موت را جهير ٿي پرال سٺه. ⑨ ايٺا هاڳي جيپ ٿي آڀي ايشور ٻاپ را وڪوڻ ڪرونه، ان ايٺا هاڳي جيپ ٿي آڀي منڪون نٺه پڻ پٽونه، جيون نٺه پڳوون آڀ جيو نايه. ⑩ هاڳي موندا ٿي منڪ وڪوڻ ڪرڻه، ان وڙي هاڳي موندا ٿي پٽه. مارون پايون ان بينون، هم نه ٿيو ڪپه. ⑪ هيڪڻه ماڳ پتاڙ ٿي مينو ان ڪارو پوڻي ٻي ٿي نيهرڻه، ڪي؟ ⑫ مارون پايون ان بينون، جيو وڻ ٿيو ميوو. انجير را وڻ موئين زيتون را ميوو ٿي هيڪڻه، ڪي؟ ڪا ڌراڪون ري ويل موئين انجير را ميوو ٿي هيڪڻه، ڪي؟ ان هيون نمونن ڪارا پوڻي را پتاڙ ٿي مينو پوڻي نٿي نيهر ٿي هڪتو.

ٻڌون وشواسيون رڻ ان ڪاس ڪرين شيڪاڙيا واڙون رڻ

آڀ نٺه موندا نه هزموو

⑬ جي تمون موئين ٿي ڪوڪ عقل واڙو ان هزمو سٺه، تو او عقل ڀرموڻه ڳريبي ٿي نائوڪڻه نمونن وين آڀرون نائوڪون ڪومون ٿي هايا وات رئي ٿاڀي ڏه. ⑭ پڻ جي تمي هڪا ٻيڙا مانه ريشي ٻڙين رينه راڪوه، ان آڀرئي آڀرئي ڌار ڌار پالڻي ناوا ڪروه، تو ڪوڙ ڪرين وڏائي مت ڪرو جي ”هون عقل واڙو سون“ پڻ اي وات مونو جي تمي هاس ۾ پي عقل سو. ⑮ هيون وڏائي واڙي

سوچ پڳوونَ را پاها ٿي ڏيڏل عقل نٿي، پڻ ڪراپَ ڏنياَ رٿي سوچ سٺ، منڪون رٿي سوچ سٺ، ان شيطونَ را پاها ٿي آوئو. (16) ڪم تو جيئن منڪ هڪا پيزا مانه ريشي ٻڙين رينه رانڪه ان آڀرئي آڀرئي ڌار ڌار پالڻي ناوا ڪرئو، اوتئ هٻ نٿي، پڻ هر نمونا را ڪراپَ ڪوم ٿئو.

(17) پڻ جيا نئ پڳوونَ را پاها ٿي عقل زڙيئو، اُو پويتر سٺ، اُو هٻ رانڪه، نرمي ٿي وئو، هاسئي وات مونيا هارو تيار سٺ، هميش ڏيا ڪرئو، ان زم نائوڪا وڻ موئين نائوڪا ميوا ٿئو تم اُو هميش پيزون هارو نائوڪا ڪوم ڪرئو، اُو ڪيا رو پاهاو نٿي لیتو، ان صاف من راکين وئو. (18) زئيون منڪ نائوڪو پيز نائوڪه نمونئ وائو، تو نائوڪو فصل ٿيشي. هيونئ نمونئ جي هٻ رکايا وازا منڪ آڀت ۾ هٻ راکين وئو، تو پيزا منڪ پڳوونَ ري وات مانه ويشي.

ڪراپَ ڪيال ان ڪوم ساڻو

ان هاسا من ٿي ٺوهون ٿي نوبونھ ڪروو

4 (1) تمارو آڀت ۾ جهيڙو جهڳڙو ڪم ٿئو؟ اُو ايئا هارو نٿي ٿيتو، ڪي؟ جي تمارا آڀري مرضي مانه وودا را ڪيال تمارا آڀرا ڏيل موئين زوئئ پڳوونَ رٺ ڪلافَ ڦشرئي ڪرئو. (2) تم ڪياڪ وات هارو هڪوه، پڻ اُو تمون نئ نٿي زڙتئي. تم ڪون ڪروه ان لالچ راکوه، پڻ جيو تم ليوا ڪروه، اُو تم لي نٿي هيڪتا. تم واذ ڪروه ان جهيڙو جهڳڙو ڪروه، پڻ جيو تم ليوا ڪروه، اُو تمون نئ نٿي زڙتو، ڪم تو تم هائي پڳوونَ ٿي نٿي مونگتا. (3) تم هائي پڳوونَ ٿي مونگوه، پڻ توئي تمون نئ نٿي زڙتو، ڪم تو تم صاف من ٿي نٿي مونگتا، پڻ ايئا هارو مونگوه زم تم هايا ٿي آڀرون ڪراپَ ڪيالون پرموئئ عيش عشرت ڪري هيڪو.

(4) پونڏون منڪون! زم پونڏي ڏوشي آڀرو آڏمي ساڏين پيزا آڏمي ٿي پونڏو ڪوم ڪرئو، تم تم پڳوونَ را منڪ ٿين پڳوونَ نئ ساڏين ڏنياَ ري پونڏائي ۾

شونق راكين ووه. تمون نئه ايئا وات رئي كهر نئي، كي؟ كراب دُنيا تي دوستي پڳوون تي دشمني سئه. تيام جيو كراب دُنيا رو دوست تينا كرئ، او پڳوون رو دشمن تئ. ⑤ كا تمى ايئا شاستر ري وات نئه نالئي هزموه، كي؟ جي پڳوون آپون نئه جيو ديتوه، ان آپون تي اتو گهڻو پريم راكئ جي زئون آبي اوتا ري وات مانه نئي وينا، تيون اوتا نئه گهڻو دورو لاڳئ. ⑥ پڻ پڳوون رينه تي وڌارنهنه منكون مانه گهڻي ڪرپا ڪرئ. تيام شاستر ام لکل سئه:

”پڳوون وڌائو ڪريا وڙون رئه ڪلاڦ سئه،
پڻ گريبي تي وڍا وڙون مانه ڪرپا ڪرئ.“

⑦ تيام پڳوون را ڪيڏام ريو. شيطون تي مقابلو ڪرو، ان او تمون تي پاڳي زاشي. ⑧ پڳوون ڪن ڍوڪڙا آوو، ان او تمون ڍوڪڙو پڻ آوشي. ڏوهاري منڪون، زم هات صاف ڪريا هارو هات ڏووو ڪپئ، ته تمى ڪراب ڪوم ساڏو ان نائوڪا ڪوم ڪرو. تمى جيا ڪيڏيڪ دُنيا رئي ان ڪيڏيڪ پڳوون رئي بيئون رئي سوچ راڪوه، تمى ڪراب ڪيال من تي ڪاڍو ان آڀرا من پويتر راڪو. ⑨ آپرون ڪرل ڏوهون تي توپونه ڪرو، ان اوئون ري ڪري ڏکي ٿين رئون. آپرون ڏوهون مانه هاهو مت پڻ رئون، هايون مانه ڪش مت ٿيو پڻ ڏکي ٿيو. ⑩ ايشور هوما گريپ ريو، تو او تمون نئه مون ڏيشي.

هڪا پيڙا رئي ڳلا نه ڪرو

⑪ پايون ان بينون، تمى هڪا پيڙا رئي ڳلا مت ڪرو. جيو آڀرا وشواسي پائي رئي ڳلا ڪرئ ڪا وشواسي پائي نئه ڏوهاري ڪرين اوتا رئه ڪلاڦ بولئ، او پريم ڪريا رو حڪم توڙين پڳوون رون حڪمون رئي ڳلا ڪرئ ريو ان پڳوون رون حڪمون رئه ڪلاڦ بولئ ريو. جي تمى پڳوون رون حڪمون رئه ڪلاڦ بولو، تو تمى پڳوون رون حڪمون مانه وڍا وڙا نئي، پڻ اوئون رو ڦينصلو ڪريا وڙا ٿيا. ⑫ روڳو هڪئ پڳوون سئه جيو حڪم ڏيڏا وڙو سئه ان

ڦينصلو ڪريا واڙو سئھ. رُوڳو اُو منڪون نئھ ڏوهون ري سزا ٿي پڇاوي هيڪئھ ان هميش را موت رئي سزا ڏي هيڪئھ. تمي آپ نئھ ڪي هزموه جي تمي هيڪا پيزا رو ڏوه ڪايوه؟


مال ملڳت مانھ ڀروسو نہ راکوو پن ڀڳون مانھ ڀروسو راکين نائوڪا ڪوم ڪروو

⑬ هُوئھ مارئي وات هومپڙو، تمي جيا ام ڪوه: ”آز ڪا هوارِي امي ڦلوثا شهر ڀر زاشون، ان اوئته هيڪ سال ريشون، ان واپار ڪرين گهٽا پئيها ڪماشون.“



⑭ تمي تو هم ڪوه ريا، پن تمون نئھ اتئي پن ڪهر نئي جي هوارِي ڪي ٿيشي. تماري حياتي ڪتون ڏيئون رئي سئھ؟ تمي تو نار را زم سو، جيو ٿورڙيڪ وار ڏيڪيام اوئھ ان پسئھ ڪتم ٿي زائھ. ⑮ هم ڪيڏا ري جگا ڀر، تمارئھ ام ڪيوو ڪپئھ: ”جي ايشور رئي مرضي ٿئي، تو امي جيوتا ريشون ان ڦلوثو ڦلوثو ڪوم ڪرشون.“ ⑯ پن تمي تو آپ نئھ موتا هزمين وڏائي ڪروه. هيوي ٻڏي وڏائي ڪراب سئھ.

⑰ تيام، جي ڪيا نئھ ڪهر سئھ جي ام ڪروو نائوڪو سئھ، پن هم نئي ڪرتو، تو اُو نائوڪو ڪوم نہ ڪريا ٿي ڏوه ڪرئھ.



شاؤوڪارون رءُ هوشيار ريوو جي ڀڳوون منڪون نءُ ٺوهون رءِ سزا ڏيشي

5 ① هوءَ شاؤوڪار منڪون، تمڻي مارئي وات هومپڙو. روئو ان رڙيون ڪرو ڪم تو ڀڳوون تمون نءُ گهڻي تڪليليون ڏيشي. ② نيا رءُ ڏي تمارو مال ملڳت ڪيا ئي ڪوم رو نئين هوءَ. تمارو ٻڌوئي ڪئين ڪتم ٿي زاشي. تمارا لوگهڙا ڪونهاري ڪترشي پرا، ③ ان تمارا هيم ان چونڊي نءُ زوئنه زنگ لاڳي زاشي. ان او زنگ تمارو ڏوه ڪاڏشي، ڪم تو اوئا ٿي ٿايتي ٿيشي جي تمڻي آپري ٻڌي مال ملڳت آپ هارو پيڙي ڪرين راکيئھ. ان جيوءَ نمونءَ زنگ شينھون نءُ ڪائي زائھ، هيوءَ نمونءَ او زنگ پاھي را زم تمون نءُ ڪتم ڪرشي، ڪم تو مال ملڳت پيڙي ڪرين راکيا ري ڪري تمڻي پاھي ۾ هميش رئي سزا ڪاشو. ڏنيا ري پڇاڙي واڙو توئو آيوھ رو، ان تمڻي آپ هارو مال ملڳت پيڙي ڪرين راکيئھ. ④ زوئو، جيئي منڪي مزوري مانھ تماري ٻئي لئيئھ، اوئون نءُ تمڻي مزوري نئي ڏيڏي ان آپ ڪن راکيئھ. ان هوءَ او مزوري را پئيھا زوئنه زور ٿي پڌلو مونگھ ريا. لئيارا تمارا ظلم ري ڪري رڙيون ڪرھ ريا. پڻ پريو پرميشور اوئون رو هاڏ هومپڙيوھ ان تمون نءُ سزا ڏيشي. ⑤ ايتا حياتي ۾ تمڻي موج ۾ رياھ ان عيش عشرت ڪرئيھ. زم مال نءُ هلاليا هارو سونڊھ، تم تمڻي جيئن وئھ او ڪائي پين زوئنه آپ نءُ سونڊوھ ريا، ان نيٺ نيا رءُ ڏي تمون

نٺه هميش رو موت زڙشي. ⑥ تمي پيڏوهي منكون نٺه ڏوهاري ڪرياه، ان اوئي پلٺه تمارنه ڪلاڦ ڪئين نه ڪريو هوئه، توئي پڻ تمي اوئون نٺه مراياھ پرا.

ڏک ان ڏورون صير ٿي سهو

⑦ تيام، پايون ان پينون، تمي پرڀو ايسو رٺه پاسا آيا رٺي وات صير ٿي زوئو. هاڙي نٺه زوئو. او پني را قيمتي قصل رٺي ڪٽي گهٽي وات زوئو! او قصل رٺي وات صير ٿي زوئو زيون هوڏي ورهاڙا رو ان اوناڙا رو مي نه ورهئنه. ⑧ تمي پڻ همريه صير ٿي وات زوئو، ان هيئت راکو، ڪم تو پرڀو ايسو رٺه پاسو آيا رو توئو ڏوڪڙو سٺه. ⑨ پايون ان پينون، هڪا پيزا رٺي پرڦوت ڳلا مت ڪرو، متون پرڀو ايسو تمون نٺه سزا ڏيڏا رو قينصلو ڪرئنه. زوئو، تمارو نيا ڪريا واڙو پرڀو ايسو جلدي آيا واڙو سٺه، هاو زوئنه ڌرواڙا مانھ اوپل سٺه.

⑩ پايون ان پينون، پڳوون رو نياپو ڏيڏا واڙون را ڏيڪاڙل نمونا مانھ وو. منڪ اوئون ٿي ڪراپ نموننه وڍا ڪم تو او ايشور را پاها ٿي ٻوليا، توئي پڻ اوئي صير ڪريو. ⑪ زوئو، آبي اوئو منڪون نٺه پاڳواڙا هڙمونھ، جيا ڏورون صير ٿي سهئنه. تمي تو هومپڙيوھ جي ايوب ڪٽي ڏورون صير ٿي سهئي، ان تمون نٺه اي پڻ ڪهر سٺه جي پڇاڙي ۾ ايشور اوئا نٺه ڪتو گهٽو اشيرواڏ ڏيڏو، ڪم تو ايشور گهٽو ڏيڏاڙو سٺه ان منڪون مانھ قياس ڪرئنه.

هميش هاس ٻولو

⑫ مارون پايون ان پينون، ٻڌون ٿي موٽي وات اي سٺه، تمي آپري وات هاسي ڏيڪاڙيا هارو هون مت ڪائو، پڻ هميش هاس ٻولو. تمي نڪو آڪاش رو، نڪو ڌرتي رو ان نڪو پيزا ڪيا رو هون ڪائو، پڻ جي وات هاسي سٺه تو اوئا نٺه هاسي ڪو، ان جي وات ڪوڙي سٺه تو اوئا نٺه ڪوڙي ڪو، متون پڳوون تمون نٺه ڪوڙ ڪريا ري ڪري سزا ڏيڏا رو قينصلو ڪرئنه.

مونڊون ھارُو پراٽنا ڪرو ان ٺوھ ڪريا وازون نٺَ ھزماوَوو

⑬ جي تمون موئين ٿي ڪوڪ تڪليپ ۾ سٺ، تو او پڳوون ٿي پراٽنا ڪرڻ. جي ڪوڪ ڪُش سٺ، تو او پڳوون را وڪوڻ ۾ پزن ڳاوڻ. ⑭ جي تمون موئين ٿي ڪوڪ مونڊو سٺ، تو او وشواسي منڌڙي رون آڳيوونون نٺ تيرائوڻ، ان او مونڊا مانھ تيل ھٿين پريو ايسو را نوم ٿي اوڻا ھارُو پراٽنا ڪرڻ. ⑮ پڪا يقين ٿي پراٽنا ڪريا ري ڪري مونڊو ھازو ھورو ٿي زاشي، ان او پريو ري ڪڙا ٿي وڙي اوئين ويشي. ان جي مونڊئو ڏوھ ڪريا ھوشي، تو اوڻا نٺ ڏوھون رئي ماڻي زڙشي. ⑯ تيام ھيڪا پيزا ھوما آڀرا ڪرل ڏوھ مونو ان ھيڪا پيزا ھارُو پراٽنا ڪرو زم ٽمي ھازا ھورا ٿيو.

زئيون پڳوون ري وات مانھ وُودا وازو منڪ پراٽنا ڪرڻ، تئيون پڳوون آڀري ڪڙا ويوراوڻھ ان اوڻا پراٽنا رو گھڻو اثر ٿئھ. ⑰ مثال، ايلياه آڀا زم منڪ ھتو، ان اوڻھ پورا من ٿي پڳوون ٿي پراٽنا ڪري جي مي نہ ورھئ، تو ھاڍون ترٿيون سالون ھوڏي مي نہ ورھيو. ⑱ ان تيا ڪيڙ اوڻھ وڙي مي ھارُو پراٽنا ڪري، تو مي ورھيو ان اوڻھ ڌرتي مانھ فصل ٿيو.

⑲ مارون پايون ان پينون، جي تمون موئين ٿي ڪوڪ وشواس ري ھاسي واتون ساڏين اوڙئ نمونئھ وئ، ان پيزو ڪوڪ اوڻا نٺ ھزماوين وڙي پڳوون ري وات مانھ ويوراوڻھ، ⑳ تو اوڻا نٺ ايٽا وات رئي ڪر ھووو ڪپئھ جي جيو منڪ ڏوھ ڪريا وازا نٺ اوڙا مارڳ مانھ وُودا ٿي قيروين ھاس مانھ ويوراوڻھ، تو اوڻا ري ڪري ڏوھاري منڪ پڳوون ري سزا ٿي پچي زاشي ان ڏوھاري را ٻڌائي ڪرل ڏوھ ماڻ ٿي زاشي.

پطرس را لکل پيرهيان کت رئي هزموئي

کت لکيا واژو

اي کت پطرس لکيو (1 پطرس 1:1). پطرس رو اصلي نوم شمعون هتو ان تيا کيڙ ايسو اوتا رو نوم پطرس راکيو. تيام اوتا ننه شمعون کا شمعون پطرس پڻ ڪئنه. (متي 16:17-18). پطرس ان اوتا رو پاڻي اندرياس ايسو رون بارون سونديل شيلون موئين ٿي هئا، جيون ننه ايسو اپرا مک شپلا پڻ ڪيڏا (لوقا 6:13-14، 1 پطرس 1:1). پطرس پڳوون رو آواز ام ڪيتون هومپڙيو جي ايسو پڳوون رو سونديل سڻه (لوقا 9:28-36، 1 پطرس 4:2)، ان اوتھ اونڪيڏي ڏيکيو جي ايسو پيڏوهي ٿين ڏک سهيو ان ڪيوي نرمي ان صپر ٿي وڍو (يوحنا 4:11، لوقا 23:49، 1 پطرس 2:21-24). ايسو هورڙي مانھه مريا ڪيڙ جيوي اونين پطرس ننه ان پيزون مک شيلون ننه ڏيکڙا ڏيڏا ان پطرس ننه وشواسي منڌڙي مانھه اڪيوون راکيو (يوحنا 21:15-17، 1 پطرس 1:5).

پطرس اي کت سلوانس ري هائي لکايو (1 پطرس 5:12)، جيا رو پيزو نوم سيلاس هتو ان پولوس پيڙو كوم ڪرتو (مک شيلون را كوم 15:40، 1 ٿسلنيڪيون 1:1، 2 ٿسلنيڪيون 1:1). پطرس اي کت اندازام 60-64ع ۾ لکيو.

ام لاکئھه جي پطرس روم شهر ۾ هتو زئينون اي کت لکيو، پڻ اوتھ اي وات ساوتھ ڍاڙھه نھه لکئي، پڻ وات ڍونڪين لکئھه. تيام زئينون ام لکل سڻه ايت رئي وشواسي منڌڙي، جئي دنيا ۾ پرڏيشي را زم زوتھه بابل شهر ۾ رتھه، ان تمارا زم پڳوون رئي سونديل سڻه، هايا رو مطلب سڻه روم شهر رئي وشواسي منڌڙي (1 پطرس 5:13).

يوحنا پڻ هاڳي نمونھه وشواسي منڌڙي ننه 'باڻي' ان 'بين' ڪين 'پڳوون رئي سونديل' ڪئنه (2 يوحنا 1:1، 13)، ان روم شهر ننه بابل پڻ ڪئنه، ڪم تو بي ٿي شهر ڪراب كومون ري ڪري مشور هئا (ڌرشن 17:5، 9).

پطرس روم شهر ۾ ايسو مانھه وشواس راکيا ري ڪري رومي پاڏشا نيرو را راز ۾، اندازام 68ع ۾، هورڙي مانھه مروٿو (يوحنا 21:18-19).

کت ڪيون منڪون هارو لکيو

پطرس اي کت گھڻون علاقون رون وشواسيون هارو لکيو جيا رومي حڪومت رون پٽس، گلتيه، ڪپڏڪيه، آسيه ان پٽونيه نومي صوبيون موئين ريتا (1 پطرس 1:1). هائي علاقا همٿھه ٽرڪي نومي ملڪ ۾ سڻه. اوت را ڪئينڪ وشواسي يهودي قوم را هئا، پڻ گھڻا ڌاريون قومون را هئا.

ڪت لکيا رو مطلب

پطرس اي ڪت رومي حڪومت را نيرو نومي پادشا را راز م لکيو، جيئن 54ع ٿي لين 68ع هُوڏي راز ڪريو. نيٺ نيرو پادشا وشواسيون رٿ هَاوَ ڪلاڻ ٿيو ان پطرس نٺ ماريو، پڻ ڪت لکيا رٿ توتڻه رومي حڪومت وشواسيون نٺ تنگ نٿي ڪرتي. توتِي پڻ اوتَا وڪت م گهٽا منڪ، جيا ڏيوتونا پوزتا، وشواسيون نٺ تنگ ڪرتا، اوتون نٺ پوندا ڪيتا ان اوتون ٿي ڪراپ نمونٺه وينا.

تيام پطرس اي ڪت لکيو زم وشواسيون نٺ ياد ڪراوتڻه جي زم پريو ايسو ڏڪ سهيا، تم وشواسيون رٿه پڻ ايسو مانهه وشواس راڪيا ري ڪري ڏڪ سهو پڙشي. ان تيام پڻ لکيو زم اوتون نٺ حوصلو ڏٺه جي زم پڳيون ايسو نٺ آڪاش م مون ڏيڏوهه، تم او ايسو مانهه وشواس راڪيا واڙون نٺه پڻ تارڻ ڏين آڪاش م مون ڏيڏي. تيام وشواسيون رٿه ڏورون ڏيئون م وشواس نه ساڏوو، پڻ هر وات م ناٿوڪڻه نمونٺه ويوو، زم پريو ايسو رٿي ان وشواسي ڌرم رٿي پڏنومي نه ٿه.

اينٽا ڪتاب را شاستر ٿي پيزا حوالا:

پطرس 1:1	متي 10:2	پطرس 24:2	متي 28:26
پطرس 1:1	مرقس 14:3-16	پطرس 24:2	لوقا 33:23
پطرس 1:1	لوقا 6:13-14	پطرس 24:2	يسعياہ 5:53
پطرس 1:2	خروج 7:24-8	پطرس 25:2	يسعياہ 6:53
پطرس 1:2	عبرانيون 9:11-11	پطرس 6:3	پيدائش 12:18
پطرس 1:16	احبار 11:44-45	پطرس 10:3-12	زبور 12:34-12
پطرس 1:16	احبار 19:2	پطرس 14:3	يسعياہ 8:12
پطرس 1:19	خروج 12:5	پطرس 19:3	2 پطرس 4:2
پطرس 1:19	يوحنا 1:29	پطرس 19:3	يهوداه 6:1
پطرس 1:24-25	يسعياہ 40:6-8	پطرس 20:3	پيدائش 5:6-8
پطرس 2:6	يسعياہ 28:16	پطرس 14:4	متي 5:11-12
پطرس 2:7	زبور 118:22	پطرس 17:4	يرمياہ 25:29
پطرس 2:8	يسعياہ 8:14	پطرس 17:4	عاموس 3:2
پطرس 2:10	هوسيع 1:9-10	پطرس 18:4	امثال 11:31
پطرس 2:10	هوسيع 2:23	پطرس 5:5	امثال 3:34
پطرس 2:22	يسعياہ 53:9	پطرس 12:5	ڪومر 15:22, 32
پطرس 2:23	متي 27:12-14	پطرس 12:5	ڪومر 15:40-17
پطرس 2:23	متي 27:39-44		

پطرس

رو لکل پيرهیون کت



1 ① هُون لکيا وازو پطرس سون، جيو ايسو کريست رو هيڪ مُک شيلو سون. پريمي وشواسي پايون ان پينون، تمی جيا پگهون را سونديل منک سو، جيا ايتا کراب دنيا ۾ پرڏيشيون را زم سو، ان پُنطس، گلتيه، کپدڪيه، آسيه ان بتونيه صوپون ۾ پکڙل سو، ② جيون نئه پگهون باپ جگت نايا تي مور آپ هارو سونديا تا، ان جيا پويتر آتما ري کڙا تي پويتر تياھ، زم تمی وشواس ري واتون مونو ان ايسو کريست مانھ وشواس راکو، جيئنه آپرو جيو پگهون را نوم مانھ دين زوئنه آپرو لوئي تمون مانھ چنديا تي تمون نئه ڏوهون رئي ماقتي ڏيوراويھ. پگهون تمون مانھ گهئي کڙيا کره ان تمون نئه گهئا هڪي راکه!

پطرس پگهون رو ٿورو مونئھ جي پگهون

ايسو مانھ وشواس راکيا وازون نئه ضرور تارن ڏيشي

③ پگهون را وکوڻ ٿه، جيو اپنا پريو ايسو کريست رو پگهون ان باپ سه!

اُوڻه آپري گهڻي ڪرپا ڀريو ٿو ايسو ڪريست رڻه مرلون موئين ٿي جيوي اُونيا ٿي آيون ننه آڀرا ٻارَ ناوينَ نوو جيونَ ڏيڏوه، ان آيون ننه پڪو پروسو ڏيڏوه جي اُو آڀرو وائڏو پورو ڪرشي. ④ ٿمي هونءِ پڳوونَ را ٻارَ ٿيا، ان پڳوونَ تمون ننه اُو ٻڌوئي ڪئين ڏيشي جيا را پارام اُوڻه وائڏو ڪريوه. اُو تمون ننه ايوو هڪ ڏيشي جيو ڪيڏي ڪٿم نئين ٿم، ڪيڏي ڪراڀ نئين ٿم، ان ڪيڏي گهٽ نئين ٿم. ان هائي هڪ تمون هارو آڪاش ۾ راکل سڻه. ⑤ پڳوونَ زوڻه تمون مانه پاهرو ڏينَ آڀري ڪڙا ٿي تماري همپاز ڪرڻه، زم تمون ننه ايسو مانه وشواس راکيا ري ڪري تارڻ زڙه. ان هائي تارڻ ڏنيا ري پڇاڙي را توڻا مانه ساوو ڪريا هارو پڳوونَ تيار راکيوه.

⑥ هايا وات ري ڪري ٿمي گهڻا ڪش ٿيئا ريوه، پلنه همڻه ٿوڙيڪ وار هُوڏي تماره نمونا نمونا ري تڪليهن ري ڪري ڏڪ سهوو پڙه. هايون ٿي تمارو آزمتو ٿهه. ⑦ هائي تڪليهن تيام ٿهه ري زم ٿاڀٽي ٿهه جي تمارو وشواس هاسو سڻه ان هيم ٿي پڻ قيمتي سڻه. ڪم تو هيم ڏمڻ ٿي ڏيوڻا ۾ گڙين هاسو ٿهه، توڻي پڻ نيٺ اُو ڪٿم ٿيشي. پڻ تماره هاسو وشواس راکيا ري ڪري، زيون ايسو ڪريست وڙي پاسو آوين ساوو ٿيشي، تيون پڳوونَ را پاها ٿي تمون ننه آڪاش ۾ هميش هُوڏي وڪوڻ، مون، ان عزت زڙشي. ⑧ ٿمي ايسو ننه ڪيڏي نٿي ڏيڪيو، توڻي پڻ ٿمي اُوڻا ٿي پريم ڪروه. ان ايسو همڻه تمارا ڏيڪيام نٿي اوتو، توڻي پڻ ٿمي اُوڻا مانه وشواس راکين اڻا گهڻا ڪش ٿيوه جي وات ڪيڏا ٿي ٻارڻي سڻه. ⑨ ڪم تو وشواس راکيا رو مقصد پورو ٿهه ريو، جي پڳوونَ ري سزا ٿي پڇين تمون ننه تارڻ زڙشي.

⑩ هايا تارڻ را پارام، پڳوونَ رو نياپو ڏيڏا وازي گهڻي ڪوشش ٿي ڪهر پاڙوا ڪرڻي. اُوڻي مور ٿي همپزياو جي پڳوونَ تمون مانه ڪرپا ڪرين تارڻ ڏيشي. ⑪ پڳوونَ را سونڍل پڇايا وازا ڪريست را پاها ٿي اُوڻون ننه پويتر آتما ري ڪڙا ٿي مور ٿي ڪهر پڙي، جي پڳوونَ رو سونڍل پڇايا وازو ڪريست ضرور

ڏک سھينَ مرشي، ان تيا ڪيڙَ اُٿا رو مونَ ساوو ٿيشي. ان او اي پڻ ڪهر پاڙوا ڪرتا جي هائي ٻڌوئي ڪئين ڪئين ان ڪيو وڪت ۾ ٿيشي. ⑫ پڳوونَ اُوئون مانھ اي وات ساوئي ڪرئي، جي هائي ٻڌي واتون جيون را پارام او همپڙاوتات ريا، او اُوئون را آڀرا زمونا ۾ پوري نئين ٿئ، پڻ آيا واڙا زمونا ۾ پوري ٿيشي. هيوئہ نمونئہ پڳوونَ رو نياپو ڏيڏا واڙي تمارا ڦائڏا هارو هائي هاڳي واتون مور ٿي همپڙاوي تي، جي واتون تمي همئہ اُوئون همٿوڪون منڪون ٿي هوپڙيه، جيئي آڪاش ٿي ميلل پويتر آتما ري ڪڙا ٿي تمون نئہ ايسو را پارام ڪشي رئي ڪهر همپڙاويئہ. هائي واتون ايوي نائوڪي سئ، جي آڪاشي ڏوت پڻ هايون واتون نئہ زوئيا هارو هڪئہ.

زم پڳوونَ پويتر سئ

نم آڀئئہ پڳوونَ را ٻارَ ٿينَ پويتر نمونئہ ويوو

⑬ تيام من ۾ تيار ٿينَ عقل ٿي ڪوم ڪرينَ تمي پورا من ٿي ايئا وات مانھ پروسو راڪو جي پڳوونَ تمون مانھ ڪيوئي گهٽي ڪريا ڪرشي، زئيون ايسو ڪريست وڙي پاسو آوينَ ساوو ٿيشي. ⑭ تمي پڳوونَ را ٻارَ ٿينَ اُٿا رو ڪيڏو مونتا ريو. تمي اوئہ ڏاڙئہ وڙي مت وو، جيوئہ ڏاڙئہ تمي اڳي آڀرون ڪراپ ڪيالون مانھ ویتا، زئيون تمي پڳوونَ نئہ نئا اوڙڪتا. ⑮ پڻ زم پڳوونَ پويتر سئ، جيئہ تمارو آپ ٿي واسطو رکايوھ، تم تمي پڻ هر وات ۾ پويتر نمونئہ وو. ⑯ ڪم تو شاستر ۾ پڳوونَ رئي اي وات لڪل سئ:

”تمي پويتر ٿيو، ڪم تو هون پويتر سون.“

⑰ پڳوونَ، جيا نئہ تمي آڀرو ٻاپ ڪوھ، او ڪيا رو پاهو نٿي ليتو، پڻ هر هيڪ منڪ رو ڦينصلو اُٿا رون ڪرل ڪومون پرموئہ ڪرئہ. تيام، زئيون تمي ايئا ڏنيا ۾ پرڏيشيون را زم ٿوڙيڪ وار را سو، تئيون تمي پوري حياتي پڳوونَ رئي پيڪ راڪين اُٿا رو مونَ راڪتا ريو. ⑱ ڪم تو تمون نئہ ڪهر سئ جي زئيون

تمي آپرون ڏاڏون ريون شيڪاڙل ناليون واتون مانھ وُڍا را نمونا ٿي سوتيا، تئيون تمي سونڌي، ڪا هيم، ڪا پيڙي ايوي ڪتم ٿيا واڙي شينه ڏيڏا ٿي نٿي سوتيا. (19) پڻ پيڏوهي ايسو ڪريست، جيو پگوون را نوم مانھ ساڙيا هارو ڪراپا ووٽا ان عيپ ووٽا گهيتا رو مثال سٺ، اُوٺه آپرو جيو پگوون را نوم مانھ ڏين آپرا قيمتي لويي ٿي تمون نٺه هليون ناليون واتون ٿي سڏايا. (20) پگوون جڳت نيا ٿي مور ايسو نٺه هيا هارو سونڊيو تو، پڻ همئنه ڏنيا ري پچاڙي ۾ اُوٺه ايسو نٺه تمون هارو جڳت ۾ ميلين ساوو ڪريوه. (21) ايسو ري ڪري تمي پگوون مانھ وشواس راڪوه، جيئنه ايسو نٺه مرلون موئين ٿي جيوي اوناڙيوه ان آڪاش ۾ مون ڏيڏوه. ان تيام تمارو وشواس ان ڀروسو پگوون مانھ سٺ.

(22) هُوٺه تمي پگوون ري هاسي واتون مونين آپرا من پويتر ڪرياه زم تمي آپرون وشواسي پايون ان پينون ٿي هاسو پريم راڪو. تيام تمي صاف من ٿي ان پورا جيو ٿي هڪا پيڙا ٿي پريم راڪو. (23) ڪم تو تمون نٺه نوو جيون زڙيوه ان هُوٺه تمي روڳا منڪون را ٻاڙ نٿي، جيا ڪتم ٿيا واڙا سٺ، پڻ پگوون را ٻاڙ پڻ ٿياھ، جيا ڪيڏي ڪتم نئين ٿم. هائي نوو جيون تمون نٺه پگوون را وچن ٿي زڙيوه، جيا نٺه مونيا ٿي هميش رو جيون زڙه، ان جيو هميش هُوڏي هاسو ره.

(24) زم شاستر ۾ لکل سٺ:

”هر منڪ رئي حياتي ڪڙ را زم سٺ.

منڪ رو ٻڌو مون ان شون

اونا را ڦولڙا را زم سٺ.

ڪڙ تو هُوڪائي زائھ

ان ڦولڙو تو ڪري زائھ.



(25) پڻ ايشور رئي وات هميش هُوڏي ره.

ان هائي ايشور رئي وات ايسو را پارام او رئي او ڪشي رئي ڪهر سٺ، جئي منڪي تمون نٺه همپڙاويھ.

آپڻه پڳونَ را سُونِڊل منگ ٿين پَوِيتَر نمُونَه ويو

2 ① تيام، تمِي ڪيا ٿي وير مت راکو، ڪيا ٿي نڳهي مت ڪرو، مونڊا را مينا ان من را ڪارا مت ٿيو، هڪا پيڙا مانه ريشي مت ٻڙو، ان ڪيا رئي ڳلا مت ڪرو. تمِي هائي ٻڌي پُونڌائي ساڌو. ② زم ننڪون ٻاڙون رو جيو مان رو اصلي دُوڌ ڌايا هارُو ڪرئ، تم تمِي نوا وشواسي ٿين پورا جيو ٿي پڳونَ را هاسا وچن ري واتون زوٿيا رئي ڪوشش ڪرو، زم هيا ننه مونيا ٿي تمِي وشواس ۾ آڳڙ وڌو، ان نيٺ تمون ننه تارن زڙئ. ③ ڪم تو زم دُوڌ ساڪيا ٿي ٻاڙ ننه ڪهر پڙئ جي دُوڌ ڪتو نائوڪو سئ، تم ايسو ٿي واسطو راکيا ري ڪري تمون ننه ڪهر پڙئ جي پريو ايسو ڪتو نائوڪو سئ.

④ پريو ايسو مانه وشواس راکو. اُو جيو تو سئ ان اُو رو اُو پڳونَ رو سُونِڊل پڇايا وازو ڪريست سئ جيا ننه شاستر ۾ ”پتر“ ڪيڏوه. منڪي اُوئا ننه گهٽ هزميو، پڻ اُو پڳونَ رو سُونِڊل ان مونَ وازو هتو. ⑤ ايسو مانه وشواس راکيا ٿي تمِي پڻ زوئنه جيوتا پتر ٿيوه، ان زم پترون ٿي گهر سٺائ، تم تمِي پڻ ٻڌائي پيڙا ٿيا ٿي پڳونَ رو گهر ٿيوه جيا موئين پَوِيتَر آتما رئ. ان هم تمِي پَوِيتَر پُوڙاري ٿيوه، زم تمِي پَوِيتَر آتما ري ڪڙا ٿي پڳونَ رئي ايوئي



پُوزا ان شيوا ڪرو، جيا ٿي ايسو ڪريست ري ڪري پڳوون ڪُش ٿئ. ⑥ ڪم تو شاستر ۾ ايسو را پارام پڳوون رئي اي وات لکل سئ:

”زوتو، هون صيهون نومي يروشلم را ڏونگر مانھ
هيك پتر ميلونھ،

جيو مارو سونيل ان مون واڙو
پُنياڌ رو ڪاس صحيح ان هرڪو پتر سئ.
ان جيو ڪوئي اوتا مانھ وشواس راکھ،
اوهيا ري ڪري ڪيڏي لاسار نئين ٿئ.

⑦ تيام تمي جيا ايسو مانھ وشواس راکوه، تمون نئھ مون زڙشي. پڻ جيا ايسو مانھ وشواس نئين راکھ، اوتون نئھ سزا زڙشي. ڪم تو شاستر ۾ ايسو نئھ
”پتر“ ڪين ام لکل سئ:

”جيا پتر نئھ رازي گھٽ هزمين ڦڳوڙيوت پرو،
اوهانگي پتر ٻڌون ٿي ضرورت واڙو ٿيوھ.“

⑧ ان ام پڻ لکل سئ:

”او آڪڙايا واڙو پتر سئ، جيا ٿي منڪ پڙي زاشي.“

تيام، جيا منڪ ايسو ري واتون نئين مونئھ، او زوتئھ هيا پتر مانھ آڪڙين پڙي زاشي ان اوتون نئھ هميش رئي سزا زڙشي، زم پڳوون اوتون هارو اگهي
ڦينصلو ڪريوھ.

⑨ پڻ تمي تو پڳوون را سونيل منڪ سو. تمي پڳوون را راز را پوزاري سو جيا اوتا رئي پوزا ان شيوا ڪروھ. تمي زوتئھ هيڪي ڪاس پويتروم را منڪ سو جيون نئھ پڳوون آپري شيوا ڪريا هارو سوندين راکياھ. ان تمي هيڪي منڌري را منڪ سو جي پڳوون آپ هارو ناوئيھ. پڳوون تمون نئھ سوندياھ زم تمي منڪون نئھ پڳوون رون موتون ڪومون را پارام همپڙاوو، جيئئھ تمارو آپ ٿي واسطو رکايوھ، ان هم تمون نئھ اندارا موئين ٿي ڪاڍين آپرا الاهي ناوڪا

سوجھرا موئين لايوه. ⑩ اڳي تمې پڳوون ري سونيدل قوم را منک نتا، پڻ هوه تمې پڳوون را سونيدل منک تياھ. اڳي پڳوون تمون مانھ ڏيا نتي کري، پڻ هوه پڳوون تمون مانھ ڏيا کريھ.

پڳوون را شيواڌاري تين ٻڌون منکون تي ناٿوڪه نمونہ ويو

⑪ پريمي پايون ان بينون، هون تماري منٿ کرونه، جي تمې آپ ننه ايٿا کراب ڏنيا ۾ پرڏيشيون را زم ان توڙيڪ وار را هزمين، ڏنيا رون منکون را زم آپرون کراب کيالون مانھ مت وو. کم تو هائي کيال تماري پلائي رنه کلاڦ سھ، ان هايون مانھ وودا تي تمارو نقصون ٿيشي. ⑫ تماره وشواس نه راکيا وازون منکون وسا رين ايوتھ ناٿوڪه نمونہ ويو کپنه، جي پلنه او همٿه تمون ننه کراب هزمين تماري گلا کري، توئي پڻ او تمارا ناٿوڪا کوم زويا ري کري وشواس اوئين پڳوون رنه نيا رنه ڏي پڳوون را وکوڻ کريھ.

⑬ جيا پڻ منک تمون مانھ اڪتياڙي راکنه، تمې پريو ري کري اوئون ٻڌون رو کيدو مونو. پاڌشا رو کيدو مونو، جيو ٻڌون مانھ راز کريا وازو سھ. ⑭ ان آڳوونون رو کيدو پڻ مونو، جيون ننه پاڌشا راز کريا ربي اڪتياڙي ڏيڏيھ، زم او کراب کوم کريا وازون ننه سزا ڏه، ان ناٿوڪا کوم کريا وازون را وکوڻ کريھ. ⑮ کم تو پڳوون ربي مرضي سھ، جي تمې هيوتھ نمونہ ناٿوڪا کوم کريا تي هايون پي عقل منکون ننه ماڻ کراوو، جيا زوٿيا وگر آپون وشواسيون مانھ کوڙا الزوم هئھ. ⑯ ايسو مانھ وشواس راکيا ري کري تمې آزاده تياھ. تيام تمې آپ ننه آزاده هزمين وو. توئي اي پونهونو مت کرو جي ”امي آزاده سون، تيام کراب کوم کري هيکونه.“ پڻ آزادي تي پڳوون را شيواڌاري تين وو. ⑰ ٻڌون منکون رو مون راکو. وشواسي پايون ان بينون تي پريم راکو، پڳوون تي پيٿائو، ان پاڌشا رو مون راکو.

گُلومون رءِ ايسُو را نمونا مانه وين گريبي ٿي ويو

⑱ گُلومون، تمی آپرون ڏٿيون رو پورو مون راکين اوئون رو ڪيڏو مونو. تماره نه رُوگُو اوئون ڏٿيون رو ڪيڏو مونو جيا نائوڪا سٺه ان نرمي هُون وٺه، پڻ اوئون رو ڪيڏو پڻ مونو جيا گولا سٺه. ⑲ ڪم تو جي تمی پگهون ري ڪري صاف من راکيا هارُو پي انصافي ٿي ڏک سهوه، تو اي ٿورا جيوي وات سٺه. ⑳ هُوئه جي تمی ڏوه ڪريا ري ڪري صير ٿي مار کائوه، تو تمی ٿورا جيوو ڪي ڪروه؟ پڻ جي تمی نائوڪا ڪوم ڪروه ان توڻي ڏک وينوه، تو پگهون ري نظر ۾ اي ٿورا جيوي وات سٺه. ㉑ هم وُوڊا هارُو پگهون تمارو آپ ٿي واسطو رکايوه. ڪم تو ايسُو ڪريست تمون هارُو ڏک سهيا، ان هم ڪرين اوئه تمون نئه نمونو ڏيڪارُو، زم تمی پڻ اوئا را نمونا مانه وو. ㉒ زم شاستر ۾ لکل سٺه:

”اوئه ڪئين ئي ڏوه نه ڪريو،

نڪو اوئه ڪوئي نڳي رئي وات ڪري.

㉓ ڙيون منڪي ايسُو رئي پيعزتي ڪري، تيون اوئه پڌلا ۾ پيعزتي نه ڪري. ڙيون اوئه ڏک سهيا، تيون اوئه ڪيا نئه ڌمڪايو نئين، پڻ اوئه پگهون مانه پروسو راکيو جيو انصاف ٿي ڦينصلو ڪريا واڙو سٺه. ㉔ ايسُو منڪ تين آپتون ڪرل ڏوهون رئي سزا آپ هُوڙي مانه ڪاڏئي، زم آبي ڏوهون ٿي سوتين پوري حياتي هُوڙي پگهون ري وات مانه وون. اوئا رئه مار ڪاڏا ٿي تمی پچي گياھ. ㉕ ڪم تو اڳي تمی مارگ ساڏين ريون را زم ايل اول وينڪاتا، پڻ هُوئه تمی ايسُو ڪن پاسا آياھ، جيو ڌراڙ را زم تمون نئه همپازيا واڙو سٺه.

آڏمي ان ڏوشي رءِ هیکا بيزا ٿي ڪيوء نمونء ويو

3 ① ڏوشيون، تمی همريم اپرا آڏمي ري مرضي مانه وو، زم تمارون آڏميون موئين ٿي جي ڪوئي پگهون رو وچن نه مونتو هُوئه، تو او آپري ڏوشي رو

وُودا رو نمونو زوئينَ وشواس اوئنه. هيونَه نمونَه تمارنه آپرا آدميَ ٿي وشواس اوٿيا را پارام وات ڪريا رئي ضرورت نئين پڙئه، ② ڪم تو او آپ زوشي جي تمى پڳوونَ رو مونَ راڪينَ پويتر نمونَه ووه ري. ③ تمى آپرا مٿوئاز شٽگارينَ، هيَم را گهٽا هُونت پيرينَ، ان نائوڪام نائوڪا لوگهڙا پيرينَ آپ ننه منڪون هومي نائوڪي مت ڏيڪارو. ④ پڻ تمى آپريون من ريون واتون مانه ڏيون ڏيو جي او نائوڪي هونَه. هيوي واتون تو ڏيڪيام نٿي آوتي، پڻ او شٽگار ريون شينهنون را زم ڪتم نئين ٿنه. تيام تمى نرمي ٿي وو ان شونتي ٿي ريو، ڪم تو هيوي واتون پڳوونَ ري نظر ۾ گهٽي نائوڪي سئه. ⑤ ڪم تو اڳلوڪا زموناري پويتر ڏوشي، جي پڳوونَ مانه پروسو راڪتي، اوئي هم وودا ٿي ٿاپتئي ڏيڏي جي او نائوڪي ڏوشي سئه. او آپرون آدميون ري مرضي مانه ويتي، ⑥ زم ساره آپرا آدميَ ابراهيم رو ڪيڏو مونٽي ان اوئا ننه آپرو ڏئي ڪيٽي. هونَه جي تمى اوئا را زم نائوڪا ڪوم ڪروه ان ڪيا ئي پيڪ ۾ هيمنت نٿي هارتي، تو تمى زوئنه ساره ري ڏيڪري سو.

⑦ آدميون، تمى پڻ هيونَه نمونَه ياڏ راڪو جي ڏوشي رئي طاقت آدميَ ٿي گهٽ سئه، ان تيام تمى پيڙا رينَ هر وات ۾ آپري ڏوشي رو ڪيال راڪو. ان تمى آپري ڏوشي رو مونَ پڻ راڪو، ڪم تو پڳوونَ ري ڪرپا ري ڪري تمون پيئون موٽهون ننه پڳوونَ را وائيدا پرمونَه هميش رو جيونَ زڙشي. ان هم وودا ٿي تمون ننه پراٿنا ڪريا ۾ ڪئين ڏوروڻ نئين ٿنه.

ايسنو مانه وشواس راڪينَ بڙون منڪون ٿي نائوڪئ نمونَه ويوو

⑧ مارو ڪيڏا رو مطلب اي سئه، تمى ٻڌائي هيڪ من ٿين ريو، هيڪا پيڙا را هڪ ڏڪ ۾ پيڙا ٿيو، وشواسيون ٿي پايون بينون جيوو پريم راڪو، قياس ڪرو، ان من را گريپ ٿين وو. ⑨ زئيون منڪ تمون ٿي ڪراپ نمونَه وه، تو پڌلام تمى اوئون ٿي ڪراپ نمونَه مت وو. ان زئيون منڪ تمارئي پيعزتتي ڪرئ، تو

پڌلام تمي اُوئون رئي پيِعِزَتِي مت ڪرو. پڻ پڌلو ليڌا ري جڳا ۾ تمي اُوئون مانه پڳوون رو آشيرواڌ مونڳو. ڪم تو پڳوون تمارو آپ ٿي واسطو ايئا هارو رکايوه، زم تمون نئه پڳوون رو وائيدو ڪرل آشيرواڌ زڙئه. (10) زم شاستر ۾ لڪل سئه:

”جيا ڪيا نئه جيوتو ريا رئي سيڪ سئه

ان او هڪي ريو ڪرئ،

تو او ڪراپ واتون ڪريا ٿي پاهو ڏئه

ان ڏڳا وازي واتون ڪريا ٿي شيئي پاڳئه.

(11) او ڪراپ ڪوم ساڏين نائوڪو ڪوم ڪرئ،

ان پورا من ٿي هپ ۾ رين هپ رکايا رئي ڪوشش ڪرئ.

(12) ڪم تو جيا منڪ ايشور ري وات مانه وئ

ايشور اُوئون رئي همپاڙ ڪرئ ان اُوئون رو هاڏ هومپڙه.

پڻ جيا منڪ ڪراپ ڪوم ڪرئ،

ايشور اُوئون رئه ڪلاڦ سئه.”

(13) تيام، جي تمي پورا جيوتو ٿي نائوڪا ڪوم ڪروه، تو ڪوڻ تمارو ايوو

نقصون ڪري هيڪئ، جيا ٿي پڳوون رو وائيدو ڪرل هڪ نئين زڙئه؟ (14) پلئه

تمارئه پڳوون ري وات مانه وُودا ري ڪري منڪ تمون نئه ڏڪ ڏئه، توئي پڻ

تمي پاڳواڙا سو. تمي اُوئون منڪون ٿي مت پيئايا، نڪو پيڪ ري ڪري گهٽئي

ڪريا. (15) پڻ تمي آپرا من ۾ پرپو ايسو ڪريست نئه پويتر مونو. ان زئيون ڪئيون

منڪ تمون ٿي پڙا پونس ڪرئ جي تمي ايسو مانه ڪم پروسو راکوه، تو تمي

هميش آپرا وشواس را پارام هر منڪ نئه هڙمايا هارو تيار ريو، (16) پڻ نمڙت ٿي


پڳوون رو مون راکين وو. ان آپرو من صاڦ راکو، زم زئيون منڪ تمارئي ڳلا

ڪرئ، تو او منڪ لازي مرئ، ڪم تو تمي تو ايسو ڪريست ٿي واسطو راکيا

ري ڪري نائوڪئه نمونئه ووه ريا، ان او تمارا وُودا را نمونا رئي ڳلا ڪرئ

ريا. ⑰ ڪم تو ڪراپ ڪوم ڪريا ري ڪري ڏڪ سهيا ٿي نائوڪو اي سئو، جي آبي نائوڪا ڪوم ڪريا ري ڪري ڏڪ سهون، جي پڳوون رئي هيوي مرضي هونءُ، تو.

⑱ ڪم تو ايسو ڪريست پڻ پيڏوهي ٿين ڏوهاري منڪون هارو ڏڪ سهين مريو. اونه ڏوهون ري ماڻهي ڏيورايا هارو آڀرو جيو ڏيڏو، زم هيڪه وار مريا ٿي او هميش هوڏي پڳوون ٿي تمارو واسطو رکائو. او منڪ ٿين مروٽو، ان پويتر آتما ري ڪرا ٿي جيوي اونين اوئو زائين پڳوون ره ڪلاڦ ووي واڙون آڪاشي ڏوتون نئه همپڙايو، جيا سزا ۾ زوئو جيل موئين راکل هتا، جي هونءُ تمارو وجه ڪتم ٿي گيوه. ⑳ هائي او را او آڪاشي ڏوت سئو، جيئي اڳلوڪا زمونا ۾ پڳوون رو ڪيڏو مونيا ٿي نا پاڙيو تو. تيڏي نوح رون ڏيئون ۾، پڳوون منڪون رون ڪرل ڏوهون ٿي صير ڪريو، ان زئون هوڏي نوح پيڙو ناوي نه ريو، تنيون هوڏي پڳوون منڪون نئه سزا نه ڏيڏي. ان پسئو اوئو بوڏ ميلين منڪون نئه ڪتم ڪريا پرا. پڻ پڳوون اوئا پيڙا



موتين ڪئينڪ منڪون نئه پوڻي ٿي پڇايا، ٻڌائي پيڙا ٽين مُوڙگا آڻ زئا پڇي ڳيا. (21) زئيون پڳوون هيوئه نمونئه منڪون نئه پوڻي ٿي پڇايا، تو اُوئه زوئنه پوئتر سنون رو نمونو مور ٿي ڏيڪاڙيو، ڪم تو همئنه پڳوون پوئتر سنون را پوڻي ٿي تمون نئه ڏوهون ري سزا ٿي پڇاوه. پوئتر سنون ڏيل رو ڪاٺ اوتاريا هارو نٿي. پڻ پوئتر سنون ليڏا رو مطلب اي سئه، جي آبي وائيدو ڪريوه جي آبي پڳوون هوما صاف من ٿي وون. ان هيوئه نمونئه پڳوون ايسو ڪريست رهه جيوي اُونيا ري ڪري آپون نئه پڇاوه. (22) ڪم تو ايسو آڪاش ۾ زائين پڳوون رهه زمئنه پاهئه مون ۾ پيئوه. ان آڪاشي ڏوت، ان جيا رئي پڻ اڪتيرائي سئه، ان جيا رئي پڻ ڪڙا سئه، پڳوون اوتون ٻڌون نئه اوتاهيٺ راکياھ.

آپرون ڪراپ ڪيالون مانه نه ويوو پڻ پڳوون ري مرضي مانه ويوو

4 ① هوه ايسو ڪريست منڪ ٽين ڏڪ سهين مريو. تيام، زم قوجي هٿيار لين مقابلا هارو تيار ٿهه، تم تمي پڻ ايسو جيوي سوچ راکين ڏڪ وينيا هارو تيار ٿيو. ڪم تو جيئه پڻ منڪ پڳوون ري مرضي مانه وودا ري ڪري ڏڪ وينياھ، اُوئه ڏوه ساڏياھ پرا. ② تيام هيوي سوچ راکين تمي آپري پوري حياتي ۾ وڙي آپرون ڪراپ ڪيالون مانه مت وو، پڻ پڳوون ري مرضي مانه وينا ريو. ③ ڪم تو اڳي وشواسي ٿيا مور، زئيون تمي پڳوون نئه نتا مونتا، تيڏي تمي گهٽا وڪت هودِي ام وودا زم پڳوون نئه نه مونيا وازون نئه وئنه. تيڏي تمي لوڦرائي ڪرتا، آپرون ڪراپ ڪيالون مانه وينا، ڌارو پيتا، عيش عشرت ڪرتا، نشو پين مست ٿيتا، ان پڳوون را حڪم رهه ڪلاڦ مورتيون ان ڏيو ڏيوٿونون رئي پوزا ڪرتا. ④ ان هوه تمارا اڳلوڪا ساٿي حيرون سئه جي تمي وڙي هر نمونا رئي پوندائي ڪريا هارو اوتون پيڙا نٿي وينا، ان هايا وات ري ڪري او تماره ڪلاڦ ٻولنه. ⑤ هائي منڪ پڳوون نئه حساب ڏيشي، جيو همئنه پڻ جيوتون ان مرلون رو نيا ڪريا هارو تيار سئه. ⑥ ڪم تو پڳوون رئي ڏيڏل

ڪشي رڻي ڪهر ايتا هارو اوتون منڪون نئه همپڙاوي گهي ٿي، جيئي وشواس اوڻيو پڻ همئنه مري گياھ، زم منڪ پلئه آپري سوچ پرموئنه ام هزمئه جي ”او تو مري گياھ، اوتون رو وشواس راکيا رو ڪئين قائيدو نٿي ٿيو.“ توئي پڻ پڳوون آپري سوچ پرموئنه پويتر آتما ري ڪڙا ٿي اوتون نئه هميش رو جيون ڏيشي.


نيا رو ڏي ڏوڪڙو سئ، نيام پورا من ٿي پڳوون ري وات مانھ ويو

⑦ پڻ دنيا ري پڇاڙي رو توڻو هوئنه ڏوڪڙو سئ. تيام تمې عقل راکو، ان آپرو من آپرا ڪيڏام راکو زم تمې پرائنا ڪري هيڪو. ⑧ ڪاس ڪرين تمې هيڪا پيزا ٿي پورا من ٿي پريم راکو، ڪم تو پريم ري ڪري منڪون رون گهڻون ڏوهون رڻي ماڻهي زڙئھ. ⑨ هيڪا پيزا رڻي ميزونئي ڪرو، ان ميزمونون را پارام مت پرڙو. ⑩ جيا ڪيا رڻي هيئت پڳوون تمون نئه ڏيڏئيھ، تمې هر هيڪا هيا هيئت پرموئنه هيڪا پيزا رڻي شيوا ڪرو. ڪم تو پڳوون آپري ڪڙيا ٿي تمون نئه ڌار ڌار ڪوم ڪريا رڻي هيئت ڏيڏئيھ، ان تمون مانھ اي قرض نوڪيوھ، جي تمې آپري آپري هيئت پرموئنه اوئا رون منڪون رڻي شيوا ڪرو. ⑪ جي ڪياڪ نئه پڳوون را پاها ٿي ٻوليا رڻي هيئت زڙئيھ، تو او پڳوون ري واتون شيڪاڙئھ. جي ڪياڪ نئه شيوا ڪريا رڻي هيئت زڙئيھ، تو او پڳوون ري ڏيڏل پوري طاقت ٿي شيوا ڪرئھ، زم هر وات ۾ ايسو ڪريست ري ڪري پڳوون را وڪوڻ ٿئھ. پڳوون را وڪوڻ ان ڪڙا هميش هوڏي هوئنه! آمين.

ايسو مانھ وشواس راکيا ري ڪري ڏڪ سهو

ڪشي رڻي وات سئ

⑫ پريمي پايون ان بينون، ايتا وات مانھ حيرون مت ٿيو جي تمون مانھ ڏوروڻ ان ڏڪ سئ. اي تيام اوئھ زم آزمو ٿئھ جي تمې هاسو وشواس راکوھ ڪا نا. ايتا



۾ حيروني رڻي ڪئين وات نٿي. (13) پڻ تمي ڪش ٿيو جي تمي ايسو ڪريست را زم ڏڪ سهوھ ريا، زم تمي اونه ڏي پڻ الاهي گهڻا ڪش ٿيو زئيون ايسو ڪريست وڙي پاسو آوين زبڪتا سوجهرا ۾ ساوو ٿيشي. (14) جي منڪ ايئا وات ري ڪري تمارڻي پيعزتي ڪرھ،

جي تمي ايسو ڪريست مانھ وشواس راڪوھ، تو تمي يا گوازا سو، ڪم تو هائي ٿاپتي سٺه جي پگھون رو ڏيڏل مون واڙو پويتر آتما تمون ۾ رھ. (15) ام نه ٿه جي تمون موئين ٿي ڪوئي تيام ڏڪ سهڻھ، جي او ڪوني، ڪا سور، ڪا ايوا پيزا نمونا رو ڏوهاري سٺھ، ڪا وڙي واتون آگهي پاسي ڪريا واڙو سٺھ. (16) پڻ جي تمي وشواسي هويا ري ڪري ڏڪ سهوھ، تو تمارنه ام نه هزموو جي اي پيعزتي رڻي وات سٺھ، پڻ تمارنه پگھون زا وڪون ڪروو جي تمي ايسو ڪريست رڻي ڪري ڏڪ سهوھ ريا. (17) ڪم تو او توڻو آيوھ رو زئيون پگھون نيا ڪرين منڪون نٺه سزا ڏيشي. ان او هائي ڪوم آپرون منڪون ٿي شروع ڪرشي. تيام اي ڏڪ ڏوروڻ پگھون را پاها ٿي شيڪت سٺھ. زئيون همٺھه آپون وشواسيون نٺه ايوي شيڪت زڙه رڻي، تو پسٺه آڪر ۾ اوئون منڪون نٺه ڪتتي گهڻي سزا نئين زڙه، جيا پگھون رڻي ڏيڏل ڪشي رڻي ڪبر نٿي مونتا؟ (18) ڪم تو شاستر ۾ ام لڪل سٺھ:

”جي پگھون ري وات مانھ وويدا واڙا مس مس پچي زاشي،

تو پگھون رنه ڪلاڦ وويدا واڙون ان ڏوهاري منڪون را ڪيوهاڙ ٿيشي؟“
 (19) تيام جيا منڪ پگھون ري مرضي پرموٺه ڏڪ ويٺھ، اوئون رنه آپ نٺه پگھون ري همپاڙ ۾ راڪوو، جيو آپرا وائيڏا رو هاسو سٺھ، ان جيئھه اوئون نٺه نياھ، ان هم ڪرين ناٽوڪا ڪوم ڪرتا ريوو.


وشواسي مندڙي رون اڳيونون رءُ ڳريبي ٿي ويو

5 ① تيام، تمون موئين ٿي جيا منڪ وشواسي مندڙيون مانھ اڳيون سءُ، مارئي تمون ٿي وينتئي سءُ. هُون پڻ تمارا زم اڳيون سون، ان ايسو ڪريست رئي هاڪ پريا هارو ڏڪ وينونھ. ان مون نءُ پڻ تمون پيرو او آڪاشي مون زڙشي، جيو ايسو رءُ پاسو آيا رءُ ڏي ساوو ٿيا واڙو سءُ. ② هُون تمارئي منٿ ڪرونھ جي تمي پڳوون رون منڪون رئي همپاڙ ڪرو جيا تمارئ حوالئ سءُ، زم ڌراڙ آڀرا ڏئي ريون رڍيون رئي همپاڙ ڪرئھ. تمي مجپوري ٿي نئين، پڻ پڳوون ري مرضي پرمونئ ڪشي ٿي اوئون رئي همپاڙ ڪرو. تمي لالچ ٿي نئين، پڻ شونق ٿي هائي ڪوم ڪرو. ③ ان جيا منڪ تمارئ حوالئ ڪرل سءُ، اوئون مانھ موتون ساپون را زم آڀرا حڪم مت ويوراوو، پڻ وشواسي مندڙي رون منڪون نءُ نائوڪو نمونو ڏيڪاڙو. ④ هيونءُ نمونءُ زئون ايسو پاسو اوين ساوو ٿيشي، جيو وشواسي مندڙي رو موٽو اڳيون سءُ، تئين تمون نءُ انصاب ۾ هميش رو آڪاشي مون زڙشي، زونئ جيت رو تاج جيو ڪيڏي ڪتم نئين ٿئھ.

⑤ هيونءُ نمونءُ، تمي جيا جوڻ سو، تمي گهرڍيون رو ڪيڏو مونو. ان تمي ٻڌائي ڳريبي ٿي هڪا پيزا رئي شيوا ڪرو، ڪم تو شاستر ۾ ام لڪل سءُ:
 ”پڳوون وڏائو ڪريا واڙون رءُ ڪلاڦ سءُ،
 پڻ ڳريبي ٿي وڍا واڙون مانھ ڪريا ڪرئھ.“

پڳوون هوما ڳريبي ٿي ويو ان شيطون ٿي هوشيار ريوو

⑥ تيام ڪڙا واڙا پڳوون هوما ڳريبي ٿي وو، زم او تمون نءُ دنيا ري پچاڙي را توٿا مانھ مون ڏئھ. ⑦ ان آڀري هر هڪ ڳتئي پڳوون مانھ ساڏو، ڪم تو او تمارو ڪيال ڪرئھ. ⑧ عقل راڪو، ان هوشيار ريوو. زم شينھ هونگر ڪرتون شڪار



ري ڳوت ۾ آهڻه پاهڻه ڦرتو رهڻ، تم تمارو ڏشمن شيطونَ تمون نڻه وِشواس سڏايا رو وجه ڳوتڻه ريو. ⑨ تمي پڪو وِشواس راڪين شيطونَ رو مقابلو ڪرو، ڪم تو تمون نڻه ڪبر سڻه جي پوري ڏنيا ۾ تمارا وِشواسي پائي تمارا زم هاڳي نمونڻه ڏڪ ويڻڻه ريا.

⑩ پڳونَ جيو هميش ڪرپا ڪرڻه، اونه تمارو آپ ٿي واسطو رکايوه، زم تمي اوتا پيڙا ايسو ڪريست ٿي واسطو راڪيا ري ڪري هميش هوڏي آڪاشي مون ۾ ريو. ان زئيون تمي توڙا ڪ وڪت هارو ڏڪ سهيا، تئيون پڳونَ تمون نڻه هڪ ڏيشي، تمارو وِشواس پڪو ڪرشي، تماري هيمنت وڌارشي، ان تمون نڻه وِشواس ۾ اڏڳ راڪشي. ⑪ اوتا رڻي ڪرا هميش هوڏي سڻه. آمين.

پطرس وِشواسيون نڻه اڪري واتون ڪڻه

⑫ مئين اي نونو ڪت سلوانس ري هاڻي لڪايوه، جيا نڻه هون ايمونڌار وِشواسي پائي هڙمونڻه، زم هون تمون نڻه حوصلو ڏيون ان هاڪ پرين ٿايتي ڏيون جي

پڳوونَ هاس ۾ تمون مانھ ڪُريا ڪرئيه ان تمون نئه تارڻ ڏيشي. ان تمی ھایا
وات مانھ پڪو وشواس راکتا ریو.

⑬ ایٽ رئي وشواسي منڌڙئي، جيئي ڏنيا ۾ پرڏيشي را زم زوئنه بابل شهر
۾ ره، ان تمارا زم پڳوونَ رئي سونڊل سئه، او تمون نئه نمسڪار ڪئه. ان مارو
پریمی مرقس، جيو مون هارو آپرا ڏيڪرا جيوو سئه، او پڻ تمون نئه نمسڪار
ڪئه. ⑭ تمی هیڪا پیزا هون پریم ٿي مڙو.

پڳوونَ تمون ٻڌون نئه هڪي راکئه، جیا ايسو ڪريست ٿي واسطو راکوه!

پطرس را لکل پيزا کت رڙي هزموڻي

کت لکيا وازو

اي کت پطرس لکيو (2 پطرس 1:1). پطرس رو اصلي نوم شمعون هتو ان تيا کيڙ ايسو اوتا رو نوم پطرس راکيو، تيام اوتا نٺ شمعون کا شمعون پطرس پڻ کٺه (متي 16:17-18). پطرس ان اوتا رو پائي اندرياس ايسو رون بارون سونديل شيلون موئين ٿي هئا، جيون نٺ ايسو اپرا مک شيل پڻ کيڙا (لوقا 6:13-14، 2 پطرس 1:1). پطرس ايسو نٺ اونکيڻي ڏيکيو زئيون ايسو زبکتا سوجهرا جيوو ٿيو، ان اوت ه توت ه پطرس پڳوون رو آواز ام کيتون هومپڙيو جي ايسو پڳوون رو ڏيکرو سٺ (متي 17:5، 2 پطرس 1:16-18). ايسو هوزي مانه مريا کيڙ جيوي اونين پطرس نٺ ان پزون مک شيلون نٺ ڏيکارا ڏيڏا، ان پطرس نٺ وشواسي منڌري مانه اڳيون راکيو (يوحنا 15:17-21). اوت ه توت ه ايسو پطرس نٺ مور ٿي همپڙيو جي او وشواس راکيا ري ڪري مراهي (يوحنا 18:21-19، 2 پطرس 1:14).

پطرس اي کت روم شهر ٿي اندازام 65-68ع ۾ لکيو، زئيون ڏوڪرو هتو ان اوتا نٺ کبر هتئي جي اوتا رو موت رو توڻو ڏوڪرو آيوه رو. پطرس روم شهر ۾ ايسو مانه وشواس راکيا ري ڪري، اندازام 68ع ۾، رومي پادشا نيرو را راز ۾ هوزي مانه مروڻو (يوحنا 18:21-19).

کت کيون منكون هارو لکيو

ايڪا کت ۾ نٿي لکل جي پطرس کيا ملڪ کا شهر رون وشواسيون هارو اي کت لکته ريو، پڻ ام لکل سٺ جي همٺ ه اي پيزو کت سٺ جيو پطرس اوتون منكون نٺ لکته ريو (2 پطرس 1:3). تيام اپون نٺ پطرس را پيرهيان کت ٿي کبر پڙته جي اوت ه اي کت گهڻون علاقون رون وشواسيون نٺ لکيو جيا رومي حڪومت رون پطرس، گلتيه، کيڙڪه، اسپه ان پٽونيه نومي صوبون موئين ريتا (1 پطرس 1:1). هاڻي علاقا همٺه ترڪي نومي ملڪ ۾ سٺ. اوت را ڪئينڪ وشواسي يهودي قوم را هئا، پڻ گهڻا ڌاريون قومون را هئا.

کت لکيا رو مطلب

پطرس ڏوڪرو ٿيو تو، ان پريو ايسو رون اصلي شيلون موئين ٿي گهڻا منڪ مري گيا تا. پطرس نٺ کبر هتئي جي ڪراب منڪ وشواسي منڌريون ۾ اوين ڪوڙي واتون شيڪارشي. اوتا وکت ۾ ڪئينڪ منڪ اي ڪوڙي واتون شيڪارشات ريا جي پريو ايسو منڪون رو نيا ڪرو پاسو نئين اوت ه، ان منڪ پلٽ پونڌا ڪوم ڪر ه، تو اوتون نٺ پڳوون رڙي سزا نئين زڙ ه. تيام پطرس

مریا مور اي ڪت لکيو زم ايسو ربي هاڪ پرڻه ان وشواسيون ننه ٿا پئتي ڏٺه جي ايسو هاس م
پڳوون رو ڏيڪرو سڻ، ان پڳوون را وائيدا پرموتنه نيا ڪروا ضرور اوشي. تيام وشواسيون
رڻه ڪراپ منڪون ري ڪوڙي وانون نه مونوو، پڻ پڪو وشواس راڪين پويتر نموتنه پڳوون ري
مرضي مانهه ويتا ريوو.

ايئا ڪتاب را شاستر تي بيضا حوالا:

2 پطرس 1:10 مٽي 2:10	2 پطرس 6:2 پيدائش 19:1-28
2 پطرس 1:1 مرقس 3:14-16	2 پطرس 7:2 پيدائش 19:12-26
2 پطرس 1:1 لوقا 6:13-14	2 پطرس 8:2 پيدائش 19:4-9
2 پطرس 14:1 يوحنا 21:18-19	2 پطرس 15:2 گنتي 22:4-22
2 پطرس 16:1-18 مٽي 17:1-8	2 پطرس 15:2 استيشنا 23:4-5
2 پطرس 16:1-18 مرقس 9:2-8	2 پطرس 15:2 گنتي 31:16
2 پطرس 16:1-18 لوقا 9:28-36	2 پطرس 16:2 گنتي 22:21-35
2 پطرس 17:1 مٽي 17:5	2 پطرس 22:2 امثال 26:11
2 پطرس 17:1 مرقس 9:7	2 پطرس 5:3 پيدائش 1:6-10
2 پطرس 17:1 لوقا 9:35	2 پطرس 6:3 پيدائش 7:6-23
2 پطرس 1:2 یرمياہ 14:14	2 پطرس 8:3 زبور 90:4
2 پطرس 4:2 1 پطرس 3:19	2 پطرس 12:3 يسعياہ 34:4
2 پطرس 4:2 يهوداه 1:6	2 پطرس 13:3 يسعياہ 65:17
2 پطرس 5:2 پيدائش 6:5-8	2 پطرس 15:3 روميون 2:4

پطرس

رو لکل پیزو کت

1 ① هُون لکيا واژو شمعُون پطرس سون، جيو ايسُو کريست رو شيواڌاري ان هيک مُک شيلو سون.

پريمي وشواسي پايون ان بينون، تمی جيون نئه آپئا پگوون ان پچايا واژا ايسُو کريست ري انصاقي ري کري امارا زم هاگي وشواس راکيا رو موقعو زڙيوه، جيا رو کوئي مول نئي،

② پگوون نئه ان آپئا پريُو ايسُو نئه اوڙکيا ري کري، تمون نئه گهڻي کُريا ان هڪ زڙئه.

ناٿوڪئ نمونئ ويوو زم وائيدو کرل تارن زڙئ

③ ايسُو آپري حياتي ۾ آپرو زبکتو سوجهرو ڏيکاريا ٿي ان ناٿوڪا کوم کريا ٿي آپئو واسطو آپ ٿي رکايو. ان آپئنه ايسُو نئه اوڙکيا ٿي، پگوون آپري کڙا ٿي ايئا حياتي ۾ اوئا ري مرضي مانه وُڍا هارُو ان هميش رو جيون ليڏا هارُو آپون نئه ٻڌوئي کئين ڏيڏوه. ④ هيونئ نمونئ ايسُو آپون ٿي قيمتي ان گهڻا موتا وائيدا کرياه، زم هايون وائيدون پرموئنه تمی پگوون جيو ٿين ناٿوڪئ نمونئ وو ان هميش هُوڏي پگوون را زبکتا سوجهرا ۾ جيوتا ريو، ان ڏنيا ري پُونڌائي ٿي ان پريآڏي ٿي پچي زائو، جي منکون رون کراب کيالون ري کري ڏنيا ۾ ٿيٽي ره.

⑤ تيام تمی پُورئي ڪوشش ڪرو جي تمی وشواس راکين نائوڪا ڪوم پڻ ڪرو، ان نائوڪا ڪوم ڪرين عقل پڻ راکو، ⑥ ان عقل راکين آپرو من آپرا قَوَضام پڻ راکو، ان آپرو من آپرا قَوَضام راکين ڏوروڻ پڻ صير ٿي سهو، ان ڏوروڻ صير ٿي سهين پڳوون ري مرضي مانھ پڻ وو، ⑦ ان پڳوون ري مرضي مانھ وين آپرون وشواسي پايون ان پينون ٿي هپ پڻ راکو، ان آپرون وشواسي پايون ان پينون ٿي هپ راکين پريم پڻ راکو. ⑧ ڪم تو جي تمون ۾ هائي ٻڌي واتون هوئە ان وڌتي زائە، تو تمارئە آڀڻا پريو ايسو نئە اوڙڪوو نالو ان نڪومو نئين ٿئە، پڻ هيا ٿي نائوڪا ڪوم ان پيزون رو ڦائيدو ٿيشي. ⑨ پڻ جيا منڪ ۾ هائي واتون نٿي، او زوئئە اونڌو سئە ان گهٽ نظر واڙا را زم پُولل سئە، ڪم تو اوئە وات ويهارئيه پري جي پويتر سنون ليڏا ري ڪري اوئا نئە اڳلوڪون ڪرل ڏوهون ربي ماڻهي زڙئي ٿي.

⑩ پايون ان پينون، پڳوون تمارو آپ ٿي واسطورڪايوه ان تمون نئە سوندياه زم تمون نئە تارڻ زڙئە. تيام تمی نائوڪئە نمونئە ووڊا ربي وڌارئە گهڻي ڪوشش ڪرو، زم ٿايتي ٿئە جي تمی تارڻ ليڏا واڙا سو. ڪم تو جي تمی هيئە نمونئە ويشو، تو تمی ڪيڏي نئين پڙو. ⑪ ڪم تو هيئە نمونئە ووڊا ري ڪري پڳوون آپري ڪرپا ٿي تمون نئە آڪاش ۾ اوڪار ڏيشي، جيئئە تمی آڀڻا پريو ان پچايا واڙا ايسو ڪريست را راز ۾ هميش هُوڏي ريشو.


بطرس مريا مور ايسو ربي هاڪ پرين هاسي واتون ياڏ ڏيورائوئە

⑫ تيام هُون اي ڪت لڪونھ ريو، زم تمون نئە هميش هُوڏي هايون واتون ربي ياڏ رئە. تمون نئە تو اڳي هايون واتون ربي ڪهر سئە، ان تمی همئئە هايون هاسيون واتون پرموئئە ايسو مانھ پڪو وشواس راکوه. ⑬ توئي پڻ مئين نائوڪو هزميوھ جي زئيون هُوڏي هُون حياتي سون، تئيون هُوڏي هُون تمون نئە ياڏ ڏيوراوون. ⑭ ڪم تو مُون نئە ڪهر سئە جي مارو مريا رو توڻو ڏوڪڙو آيوھ رو، زم آڀئئە

پريو ايسو پڻ هائي وات ساوئي ڪرين مون نئه ڪيڏو تو. (15) ان هون اي پڻ ڪوشش ڪريه جي مارا مريا ڪيڙ تمي هائي واتون هميش ياڌ راکو.

پطرس هاڪ پريه جي شاستر ۾ اڳي لکل واتون پرموئڻ ايسو ضرور زبڪتا سوجهرا ۾ وڙي پاسو اوشي

(16) زئيون امي تمون نئه ڪبر ڏيڏئي تمي جي آڻو پريو ايسو ڪريست آپري ڪڙا ساوئي ڪرين وڙي پاسو اوشي، تئيون امي منڪون ري عقل تي ناول نالي وارتائون مونين هم نئو ڪيڏو. پڻ امي تو اونڪيئي ڏيڪيو تو، جي ايسو ڪيوو



موتو ان مون وازو سئه. (17) ڪم تو پڳوون ٻاپ را پاها ٿي اونا نئه مون زڙيو ان او زبڪتا سوجهرا ۾ ڏيڪوئو. اوئه توئه پڳوون را پاها ٿي، جيو ٻڌون ٿي موتو ان

مون وازو سئه، ايسو نئه ام آواز آيو: ”اي مارو ڏيڪرو سئه جيا ٿي هون پريم ڪرونه، ان ايئا ٿي هون گهڻو ڪش سون.“ (18) ان هائي آواز امي آپري ڪوني آڪاش ٿي آتون هومپڙيو، زئيون امي ايسو پيڙا پويتر ڏونگر مانه هتا.

(19) ان تيام امون نئه ايئا رئي پڪئي ڪاترئي سئه، جي پڳوون رو نياپو ڏيڏا وازون ري شاستر ۾ اڳي لکل واتون پوري ٿيشي. ان تمي نائوڪو ڪرشو، جي تمي هايون شاستر ريون واتون مانه ڏيون ڏيشو. هائي شاستر ري واتون ڏيو را زم سئه جيو اندارا ۾ سوجهرو ڏهه، زئيون هوڏي تارڻ رو ڏي نه اوڳهه ان ايسو پاسو آوين پروڙيا تارا را زم ساوو نه ٿه. تيڏي تمارا من ۾ پڳوون رو پورو سوجهرو ٿيشي ان تمي پورئه نمونئه پڳوون نئه اوڙڪشو. (20) تماره اي موئي وات زوئو ڪپهه، جي پڳوون رو نياپو ڏيڏا وازون ري ٻڌي ڪيڏل واتون جي شاستر ۾ لکل سئه، او ٻڌي واتون منڪي آپري سوچ ٿي نتي ڪيڏي. (21) ڪم تو پڳوون رو نياپو منڪي آپرا پاها ٿي ڪيڏي نتي ڏيڏو، پڻ منڪي پويتر آتما ري ڪڙا ٿي پڳوون را پاها ٿي واتون ڪريه.

ڪوڙي واتون شيڪاڙيا وازون نئه ڀڳوون سزا ڏيشي

2 ① تيدوڪا زمونا ۾ اسرائيلي قوم موئين ڪئينڪ ايو منڪ پڻ هتا جيا آپ نئه ڀڳوون رو نياپو ڏيدا وازا ڪين ڪوڙي واتون شيڪاڙتا. ان هيونئه نمونئه تمون موئين پڻ هيوا منڪ ٿيشي جيا ڪوڙي واتون شيڪاڙشي. هائي منڪ وشواسي منڌڙي ۾ ڪوڙي واتون پڪيڙشي، جيون نئه مونيا ٿي منڪون نئه هميش رئي سزا زڙشي. ان او ايسونئه آپرو ڌڻي نئين مونئه، جيئنه آپرو جيو ڏيدا ٿي اوئون نئه زوئنه ويساتا لين آپرا منڪ نياها. هائي منڪ هميش ري سزا ۾ آپ نئه نوڪشي، ان او سزا هايون نئه جلدي زڙشي. ② ان گهئا منڪ اوئون لار وين اوئون را زم پوندائي ڪرشي، ان اوئون ري ڪري وشواسي ڌرم را هاسا مارگ رئي پيعزتي ٿيشي. ③ ان او ڪوڙي واتون شيڪاڙيا وازا لالچ راڪين آپري ناوَل واتون شيڪاڙيا ٿي تمون ٿي نڳي ڪرين آپرو قائيدو ڪاڏشي.

پڻ اوئون نئه سزا ڏيدا رو ڦينصلو ڀڳوون را پاها ٿي زونا وڪت ٿي ٿيل سئه، ان او ڦينصلو نالو نٿي. ڀڳوون اوئون نئه هميش را موت رئي سزا ڏيشي، ان سزا ڏيدا ۾ ڌير نئين ڪرئه.

④ ڀڳوون آڪاشي ڏوتون نئه سزا ڏيدا ٿي پاھو نه ڪريو، زئيون اوئي ڏوه ڪريو، پڻ اوئون نئه سزا ري جگا رن پونٿيرون ۾ اندارا گهش ۾ راڪيا، زم نيا رئه ڏي اوئون نئه سزا ڏئه.

⑤ ان ڀڳوون اڳلوكي ڏنيا رن منڪون نئه سزا ڏيدا ٿي پاھو نه ڪريو، پڻ ڏنيا ۾ بوڏ ميلئي. ڀڳوون نوح نئه پچايو، جيو منڪون نئه ڀڳوون ري وات مانھ وودا رو همپڙاوتو، ان نوح پيڙا پيڙون هات منڪون نئه پڻ پچايا. پڻ جيا منڪ ڀڳوون رئه ڪلاڦ وودا وازا هتا، ڀڳوون اوئون نئه بوڏ ٿي ماريا پرا.

⑥ ان ڀڳوون سدوم ان عموره نومي شهرون نئه سزا ڏيڏي، ان اوئون مانھ آقت ميلين بازيا پرا، زم اوئون ٿي وات ساوئي ڏيڪائھ جي ڀڳوون رئه ڪلاڦ

وُودا وازون نئه سزا زڙشي. ⑦ پڻ اُوئه لُوط نئه پچايو، جيو پڳوون ري وات مانه وُودا وازو هتو، ان پڳوون رو ڪيڏو نه مونيا وازون ري پُونڌائي ان پُونڌا ڪوم ري ڪري گهڻو ڏکي هتو. ⑧ ڪم تو پڳوون ري وات مانه وُودا وازو لُوط اوت رون منڪون وسا ريتو، ان روز روز ڏيڪتو ان هومپڙتو جي او منڪ پڳوون رو ڪيڏو نه مونيَن ڪيوا ڪراپ ڪوم ڪرئ. ان اوتا نئه گهڻو ڏورو لاڳتو، ڪم تو او صاف من رو هتو.

⑨ تيام وات ساوئي سئه جي ايشور زوئنه جي جيا منڪ اوتا ري مرضي مانه وئ، اوتون نئه ڏوروڻ ٿي ڪم ڪرين پچاوو، ان جيا منڪ اوتا ري وات مانه نٿي وِيتا، اوتون نئه سزا ڏيتون نيا را ڏي ري سزا هارو ڪم ڪرين راکوو. ⑩ ان پڳوون ڪاس ڪرين اوتون منڪون نئه سزا ڏيشي، جيا اپرون ڪراپ ڪيالون مانه وين پُونڌو ڪوم ڪرتا رئ، ان پڙيو ايسو رو ڪيڏو نه مونيَن اوتا نئه ڪئين نٿي هڙمتا.

هائي ڪوڙي واتون شيڪاڙيا وازا اوپروٽ ٿين ڪيا ٿي نٿي پيڻاتا ان ڪيا رئي وات نٿي مونتا. او مون وازون آڪاشي ڏوتون رئه ڪلاڦ بوليا ٿي پڻ نٿي پيڻاتا، پڻ شيطون را پاها رون ڏوتون نئه آپ ٿي گهٽ هڙمين اوتون رئي پيعزتي ڪرئ. ⑪ پڻ پڳوون را پاها را آڪاشي ڏوت آپ، جيا اوتون شيطون را پاها رون ڏوتون ٿي طاقت وازا ان ڪڙا وازا سئه، او پڻ ايشور رئه رُوپرو هايون ڏوتون رئه ڪلاڦ بولين اوتون نئه سزا ڏيڏا رو ڦينصلو نٿي ڪرتا. ⑫ پڻ هائي منڪ پي عقل زناورون را زم سئه، جيا ڪئين نه هڙمين رُوگا اپرون ڪيالون مانه وئ، ان رُوگا زهلايا هارو ان ڪتم ٿيا هارو پيڏا ٿئ. ڪم تو هائي منڪ اوتون رئه ڪلاڦ بولئ، جيون را پارام هايون نئه ڪئين ڪبر نٿي، ان زم زناور شڪار ٿين ڪتم ٿئ، تم هائي منڪ پڻ هميش را موت رئي سزا ڪائين ڪتم ٿيشي. ⑬ او پيزون رو پُونڌو ڪرئ، ان هايا را ايوزام پڳوون اوتون نئه پُونڌي هازي سزا ڏيشي. ڪم تو اوتون رو شونق اي سئه جي او ڏي را ساوئ ڊاڙئه عيش عشرت ڪرئ.

زئيون تمي ٻڌائي پيڙا ٿين ڪاڻوھ، تو او تمون پيڙا ڪائين ڏڳو ڪرتون رُوڳا موج
 مزو ڪرڻ، ان تماري وشواسي منڌڙي ۾ او زوئڻه ڪرايو ان عيپ سڻه. (14) او
 رُوڳي پُونڌڙي نظر راکڻه ان ڏوه ڪريا رو وجه هميش گوتتا رڻه. او ايون
 منڪون نڻه چڪين ڦٽراوڻه، جيا پڪو وشواس نٿي راکتا. او من ۾ لالچ راڪي
 راکين لالچ راکيا ۾ پڪا ٿياھ. او پڳوون را پڻل سڻه. (15) او سڌو مارڳ ساڌين
 اوڙڻه پاهڻه گياھ، ان بعور را ڏيڪرا بلعام را زم لالچ را
 مارڳ مانھ وڻھ ريا، جيئڻه اٿي لالچ راڪي جي ڏوه ڪريا
 را ايوزام پاسل پڻيھون ھارو ڪرين او پڳوون رڻه ڪلاف
 وُڍا ھارو تيار ھتو. (16) پڻ ڪيڏو نہ مونيا ري ڪري پڳوون
 اوڻا رو ڏوه ڪايو. پڳوون پي زيون گڏيڙي نڻه منڪ را
 گھوڙ ٻوليا رڻي ھيمت ڏيڏي، ان گڏيڙي ٻولين پڳوون رو
 نياپو ڏيڏا وازا بلعام نڻه آپري گونڌائي ٿي روڪيو.



(17) ھائي منڪ ناليون ويرون را زم سڻه، جيون ۾ پوڻي سڻه ٿي نئين. ان ڏنڌ
 را زم پي قائيڏا سڻه، جيا نڻه واوڙ اوڏاڙي زائھ. تيام پڳوون ھايون نڻه سزا
 ڏين اندارا گھش ۾ راکشي. (18) ڪم تو او موتي موتي نالي واتون ڪرڻ، ان
 ھم منڪون نڻه اوئون رون ڪراپ ڪيالون ري ڪري پُونڌڙي ھوما توئڻھ. ھيوئھ
 نمونئھ او اوئون منڪون نڻه ڦٽراوڻھ، جيا اڳي ڪوڙيون واتون مانھ وينا ان
 ھمئڻھ رُوڳا توڙيڪ وار ھارو ھم وُڍا ٿي پچي گياھ. (19) او منڪون نڻه آزادڙي
 ٿورڻھ، پڻ او آپ زوئڻه گُلم ٿين پُونڌڙي ۾ قائل سڻه، ان پڳوون ري سزا ٿي
 پرياد ٿيا وازا سڻه. زم ڪيٽي سڻه: ”جيا را قوضام قاتيوھ، اوڻا رو گُلم
 ٿيوھ.“ (20) ڪم تو زئيون او آڻا پرپو ان پچايا وازا ايسو ڪريست نڻه اوڙڪيا
 ٿي ڏنيا ري ٻڌي پُونڌڙي ٿي پچي گيا تا، پڻ وڙي ھايا پُونڌڙي ۾ قاتين اوڻا
 را قوضام آياھ، تئيون اوئون رڻي ھمٿوڪي حالت اڳلوڪي حالت ٿي گھڻي
 ڪراپ ٿي گڻيھ. (21) زئيون اوئون نڻه پڳوون ري وات مانھ وُڍا را مارڳ رڻي

ڪبر هٿي، ان توڻي اُوڻي زوڻي ڪرين اُوڻا پَوِيتَر حُڪم مانھ وُوڍا رو ساڏيوھ پرو، جيو اُوڻون نئھ پيزون ٿي ڏيڏل هتو، تو نائوڪو ام ٿتت جي اُوڻون نئھ پگھون ري وات مانھ وُوڍا را مارڳ رڻي ڪبر ٿي نه پڙتت. (22) اي ڪيٿيئي اُوڻون مانھ هاسئي ٿيھ:

”ڪوترو اوگرزين وڙي پاسو او ڪاھ.
پونڏن جهيلين وڙي پاسي گپ ۾ آڙيئھ.“

پرپو ايسنو ضرور پاسو اوشي، نيام اوڻا رو ڪيتو موننا ريوو

3 ① پريمي پايون ان بينون، اي مارو تمون نئھ لڪل پيزو ڪت سئھ، ان زم مئين پيرهيا ڪت ۾ لڪيو تو، تم ايٿا ڪت ۾ پڻ هون تمون نئھ ياد ڏيوروين تمارو شونق وڌارو ڪرونھ زم تمي صاف من ٿي سوچو. ② تمي پگھون رو نياپو ڏيڏا وڙون پَوِيتَر منڪون ري واتون ياد راکيا، جي واتون اُوڻي مور ٿي همپڙاوي تي، ان آڻا پرپو ان پچايا واڙا ايسو رو حُڪم ياد راکيا، جيو حُڪم اوڻا ري تمون ڪن اول مڪ شيلي تمون نئھ همپڙايوھ.

③ تمارئھ اي موٽي وات زوڻو ڪيئھ، جي ڏنيا ري پچاڙي رون ڏيئون ۾ ايوو منڪ اوشي جيا آپرون ڪراپ ڪيالون مانھ وين هاسيون واتون مانھ رُوگي نئولي ڪرشي. ④ او تو ام ڪيشي: ”باپ ڏاڏون زا وڪت ۾ ايسو وائيدو ڪريو تو جي او وڙي پاسو اوشي، پڻ باپ ڏاڏا تو مري گياھ، ان ايسو پاسو ڪيھ آيوھ؟ جگت را شروع ٿي لين ٻڌوئي ڪئين امروم وئھ ريو، زم مور ۾ هتو.“ ⑤ هم ڪيتون، او منڪ اي وات زوڻي ڪرين ويهارئھ پري جي شروع ۾ پگھون آپرا ڪيڏا ٿي آڪاش ان ڌرتي پوڻي موئين ٿي ان پوڻي را هيل ٿي نايا تا. ⑥ ان پسئھ هاڳي نمونئھ پگھون آپرا ڪيڏا ٿي تيڏوڪي ڏنيا مانھ بوڏ ميلين ڏنيا رون منڪون نئھ پوڻي ٿي ڪتم ڪريا پرا. ⑦ ان همئھ پڻ پگھون هاڳي نمونئھ آپرا ڪيڏا ٿي آڪاش ان ڌرتي ايٿا هارو همرام ويتا راکئھ، زم نيا رئھ ڏي اُوڻون

نٺه پاهي ۾ ٻاڙهه پرا، ان جيا منڪ اُٺا رٺه ڪِلاڦ وٺه، اُٺون نٺه هميش رٺي سزا ڏين ڪتم ڪرڻه پرا.

⑧ پڻ ٽمي، پريمي پايون ان بينون، اي وات مت ويهارو، جي پڙيو ري نظر ۾ هيڪ ڏي هزار ورهون را زم سٺه، ان هزار ورهه هيڪا ڏي را زم سٺه. ⑨ پڙيو ايسو وائيدو تو ڪريوه جي اُو وڙي پاسو اوشي. ان پلٺه ڪئينڪ منڪ هڙمٺه جي اُو آڀرو وائيدو پورو ڪريا ۾ گهٽي ڏير ڪرڻه ريو، توئي هاس ۾ اُو ڏير نٺي ڪرتو. پڻ اُو تو تمون نٺه توپونه ڪريا رو موقعو ڏيڏا هارو صير ڪرڻه ريو. ڪم تو اُٺا رٺي مرضي اي نٺي جي ڪوئي پڻ هميش رٺي سزا ڪائين ڪتم ٿه. پڻ اُٺا رٺي مرضي اي سٺه جي ٻڌائي آڀرا ڪراڀ ڪوم ساڏين توپونه ڪرڻه ان پڳوون ري وات مانه وٺه.

⑩ پڻ پڙيو ايسو رٺه آيا رو ڏي سور را زم اوچتو اوشي. اُوٺه ڏي آڪاش ٻڙم ٻڙم آواز ۾ ڪتم ٿيشي، ڏي سنڌر ان تارا پاهي ۾ گڙين ڪتم ٿيشي، ان ڌرتي ان جئين ڪئين منڪي ڌرتي مانه نايوه، اُو ٻڌوئي ٻڙي زاشي.

⑪ زئيون ٻڌوئي ڪئين هيوٺه نمونٺه پڳوون ري سزا ٿي ڪتم ٿيشي، تئيون تماره هر وات ۾ پويتر نمونٺه ان پڳوون ري مرضي پرمونٺه وين ڪيو نائوڪا هووو ڪپٺه. ⑫ ان تماره اُٺا ڏي را آيا رٺي وات زووو، ان تماره پڳوون ري مرضي مانه وُڍا ٿي اُٺا ڏي نٺه جلدي آوا ڏيوو، جيٺه ڏي پڳوون نيا ڪرشي. اُوٺه ڏي آڪاش تو پاهي ۾ ڪتم ٿيشي، ان ڏي سنڌر ان تارا تو ٻڙين گڙي زاشي. ⑬ پڻ آڀي پڳوون رو وائيدو مونين اُٺا توٺا رٺي وات ڪشي ٿي زوٺونه ريا، زئيون پڳوون نوو آڪاش ان نوئي ڌرتي ناوشي، جيٺه ٻڌوئي ڪئين پڳوون ري وات مانه ويشي.

⑭ تيام، پريمي پايون ان بينون، زئيون ٽمي هيا نوا ٿيل جڳت رٺي وات زوٺوه ريا، تو ٽمي پوري ڪوشش ڪرو جي زئيون پڙيو ايسو وڙي پاسو اوشي، تئيون ٽمي اُٺا ري نظر ۾ ڏوهاري ان ڪراڀ نه هوٺو، پڻ تمارا پڳوون ٿي

منومئا ٿيل هوئو. ⑮ ان تمی ام هزمو جي آڀڻو ڀرڻو نيا ڪريا ۾ ايٿا هارو صير ڪرڻ، زم منڪون نٿو توبونھ ڪريا رو ان تارڻ ليڏا رو موقعو زڙئو. امارئو ڀريمي وشواسي ڀائي پولوس پڻ ڀڳوون ري ڏيڏل عقل ڀرموئئو تمون نٿو همروم لڪيوھ. ⑯ ان او آڀرون ٻڌون ڪتون ۾ هايون واتون را پارام ڀولين همروم لڪئوھ. اوئا رون لڪل ڪتون ۾ ڪئينڪ واتون ايوي سئو جي هزميام ڏوري سئو. ان جيا منڪ وشواس را پارام هاوڙ نئي شيڪيا ان پڪو وشواس نئي راڪتا، او هايون لڪل واتون ٿي آڀرو اوڙو مطلب ڪاڏئو، زم او شاستر ريون ڀيزيون لڪل واتون ٿي اوڙو مطلب ڪاڏئو. هيئوئو نمونئو او آپ مانھ هميش را موت رئي سزا نوڪئوھ.

⑰ تيام تمی، ڀريمي ڀايون ان ڀينون، جيون نٿو هايون واتون را پارام مور ٿي ڪڀر پڙئيوھ، تمی هوشيار ريا، متون هائي منڪ جيا ڀڳوون رو ڪيڏو نئي مونتا، تمون نٿو ڪوڙيون واتون ٿي شيتروئو، ان تمی وشواس ساڏو ان پڙي زائو، ان جيو تارڻ همئئو تمون نٿو پڪو وشواس راڪيا ري ڪري زڙيا واڙو سئو، او تمون ٿي ڪوهرائي زائو. ⑱ پڻ تمی ڀڳوون ري ڪرڀا ري ڪري ڀڳوون ري مرضي مانھ وُڍيا ۾ آڳڙ وڌو، ان آڀڻا ڀرڻو ان ڀڄايا واڙا ايسو ڪريست ٿي وڌارئو گهڻو واسطو راڪتا ريو. اوئا را وڪوڻ همئئو ان هميش هوڏي ٿيتا رئو! آمين!

يُوحنا را لکل پيرهيان کت ربي هزموئتي

کت لکيا واژو

ايئا کت م لکيا واژا رو نوم نئي لکل، پڻ وات ساوئي سء جي لکيا واژو ايسو رون اصلي شيلون موئين ٿي هيڪ سء (1 يوحنا 1:1-2). شروع ٿي لين منڪ هزمئنه جي اي کت يوحنا رو لکل سء. يوحنا پريو ايسو رون پيرهيون شيلون موئين ٿي هيڪ هتو. او زبدي رو ڏيڪرو ان يعقوب رو پائي هتو، ان ايسو رو شيلو ٿيا مور مشي ماريا واژو هتو (مرقس 1:19-20، لوقا 10:5). او ايسو رو ماشياي پائي پڻ هتو، ڪم تو اوئا ربي مان، جيا رو نوم سلومي هتو، پريو ايسو ري مان ماريون ربي هڳئي بين هئي (متي 27:56، مرقس 1:16، يوحنا 19:25). يوحنا ايسو رو بڌون ٿي پريمي شيلو پڻ هتو (يوحنا 13:23). ايه يوحنا، شاستر را ترڻ کت، يوحنا نومي شاستر، ان ڏرشن نومي ڪتاب لکيا. ام لاڳهه جي يوحنا اي کت اندازا م 85-95ع م لکيو زئيون او ڏوڪرو هتو.

کت ڪيون منڪون هارو لکيو

ايئا کت م نئي لکل جي ڪيون منڪون هارو سء، جيا ٿي وات ساوئي سء جي اي کت روڳي هيڪي وشواسي منڌري هارو نتو. زئيون يوحنا ڏوڪرو هتو، او آسيه صويا را افسس شهر م ريتو، ان آسيه صويا ريون وشواسي منڌريون ربي اڳيوئني ان همپاڙ ڪرتو. تيام ام لاڳهه جي اوئ اي کت آسيه صويا رون بڌيون وشواسي منڌريون هارو لکيو. اوٺ رون وشواسيون موئين يهودي قوم را ان ڌاري قومون را منڪ پڻ هتا. هايون قومون را زتا منڪ وشواسي نتا او هيڪا پيزا ٿي شيب ڪرتا.

اوئنه ڪئينڪ ايووا منڪ پڻ هتا جيا آپ نه وشواسي ڪيتا پڻ وشواس ريون اڳلوڪيون اصلي ان هاسيون واتون مانه نتا وينتا. اوئون ڪوڙون منڪون موئين بي نمونا را منڪ هتا. ڪئينڪ يهودي قوم را هتا، جيا اڳي يهودي ڌرم پاڙتا ان هيڪا پڳوون نه مونتتا. تيام او ايسو نه روڳو نائوڪو منڪ هزمئا، ان نتا مونتتا جي ايسو پڳوون رو ڏيڪرو ان پڳوون رو سونيدل پچايا واژو ڪريست پڻ سء. ان پيزا ڪئينڪ منڪ هتا جيا ڌاري قوم واژا هتا، ان اڳي مورتتي پوزا ان پرم واژو ڌرم پاڙتا. تيام او هايا ڌرم پرموئنه ام مونتتا، جي منڪ رو ڏيل ان جيو هاو ڌار سء، ڏيل ڪراب سء پڻ جيو پويتر سء. هاڻي اوڙو ڪيال راڪين او ڪيتا جي ايسو پڳوون رو ڏيڪرو تو هتو، پڻ هاس م منڪ نتو ٿيو، ڪم تو ٿي نئي هيڪتو جي ايسو پويتر ٿين منڪ رو ڪراب ڏيل لء. ان او ام پڻ هزمئا: ڏوه روڳو ڏيل هون ٿهه، تيام پلڪ ڏوه ڪرتا ريون تو ڪئين وات نئي، ڪم تو ڏوه ڪريا ٿي منڪ را جيو مانه ڪئين اثر نئين ٿهه.

ڪت لکيا رو مطلب


آسيه صُوبا ۾ گهڻا منڪ شيب راکتا ان ڪُوڙي واتون شيڪاڙتا. تيامر يُوحنا وشواسيون ننه گهڻو گهڻو ڪيڏو جي اُو شيب ان وير نه راکته پڻ هيڪا پيزا ٿي پريم ڪرڻ، اُو ڪُوڙون منڪون ري واتون نه مونته پڻ هاسو وشواس راکتا رڻ، اُو مونته جي ايسو پڳوون رو ڏيڪرو سڻه اُن منڪ ٿين ڏنيا ۾ آيو تو، ان اُو ڏوهه ڪروو ساڏڻه ان جي توڻي اُوئون ٿي ڏوهه ٿنه، تو اُو پڳوون ٿي ماڻي مونگهه.

ايئا ڪتاب را شاستر ٿي پيزا حوالا:

1 يُوحنا 1:1-2	يُوحنا 1:1-4, 14
1 يُوحنا 8:1	واعظ 20:7
1 يُوحنا 2:2	يُوحنا 29:1
1 يُوحنا 2:2	يُوحنا 17-16:3
1 يُوحنا 6:2	يُوحنا 12:15
1 يُوحنا 7:2	احبار 18:19
1 يُوحنا 8:2	يُوحنا 34:13
1 يُوحنا 15:2	مٿي 24:6
1 يُوحنا 18:2	مٿي 5, 11, 24
1 يُوحنا 20:2	يُوحنا 13:16
1 يُوحنا 23:2	يُوحنا 19:8
1 يُوحنا 24:2	يُوحنا 23:14
1 يُوحنا 25:2	يُوحنا 15:3
1 يُوحنا 27:2	يُوحنا 26:14
1 يُوحنا 1:3	يُوحنا 12:1
1 يُوحنا 8:3	پيدائش 15-1:3
1 يُوحنا 8:3	يُوحنا 44:8
1 يُوحنا 11:3	احبار 18:19
1 يُوحنا 11:3	يُوحنا 34:13
1 يُوحنا 12:3	پيدائش 8-3:4
1 يُوحنا 13:3	يُوحنا 18:15
1 يُوحنا 14:3	يُوحنا 24:5
1 يُوحنا 23:3	مٿي 5:17
1 يُوحنا 23:3	مرقس 7:9
1 يُوحنا 23:3	لوقا 35:9
1 يُوحنا 23:3	يُوحنا 34:13
1 يُوحنا 23:3	يُوحنا 12:15
1 يُوحنا 23:3	يُوحنا 19:8
1 يُوحنا 23:3	يُوحنا 23:14
1 يُوحنا 23:3	يُوحنا 15:3
1 يُوحنا 23:3	يُوحنا 26:14
1 يُوحنا 23:3	يُوحنا 12:1
1 يُوحنا 23:3	پيدائش 15-1:3
1 يُوحنا 23:3	يُوحنا 44:8
1 يُوحنا 23:3	احبار 18:19
1 يُوحنا 23:3	يُوحنا 34:13
1 يُوحنا 23:3	پيدائش 8-3:4
1 يُوحنا 23:3	يُوحنا 18:15
1 يُوحنا 23:3	يُوحنا 24:5
1 يُوحنا 23:3	مٿي 5:17
1 يُوحنا 23:3	مرقس 7:9
1 يُوحنا 23:3	لوقا 35:9
1 يُوحنا 23:3	يُوحنا 34:13
1 يُوحنا 23:3	يُوحنا 12:15
1 يُوحنا 23:3	يُوحنا 19:8
1 يُوحنا 23:3	يُوحنا 23:14
1 يُوحنا 23:3	يُوحنا 15:3
1 يُوحنا 23:3	يُوحنا 26:14
1 يُوحنا 23:3	يُوحنا 12:1
1 يُوحنا 23:3	پيدائش 15-1:3
1 يُوحنا 23:3	يُوحنا 44:8
1 يُوحنا 23:3	احبار 18:19
1 يُوحنا 23:3	يُوحنا 34:13
1 يُوحنا 23:3	پيدائش 8-3:4
1 يُوحنا 23:3	يُوحنا 18:15
1 يُوحنا 23:3	يُوحنا 24:5
1 يُوحنا 23:3	مٿي 5:17
1 يُوحنا 23:3	مرقس 7:9
1 يُوحنا 23:3	لوقا 35:9
1 يُوحنا 23:3	يُوحنا 34:13
1 يُوحنا 23:3	يُوحنا 12:15
1 يُوحنا 23:3	يُوحنا 19:8
1 يُوحنا 23:3	يُوحنا 23:14
1 يُوحنا 23:3	يُوحنا 15:3
1 يُوحنا 23:3	يُوحنا 26:14
1 يُوحنا 23:3	يُوحنا 12:1
1 يُوحنا 23:3	پيدائش 15-1:3
1 يُوحنا 23:3	يُوحنا 44:8
1 يُوحنا 23:3	احبار 18:19
1 يُوحنا 23:3	يُوحنا 34:13
1 يُوحنا 23:3	پيدائش 8-3:4
1 يُوحنا 23:3	يُوحنا 18:15
1 يُوحنا 23:3	يُوحنا 24:5
1 يُوحنا 23:3	مٿي 5:17
1 يُوحنا 23:3	مرقس 7:9
1 يُوحنا 23:3	لوقا 35:9
1 يُوحنا 23:3	يُوحنا 34:13
1 يُوحنا 23:3	يُوحنا 12:15
1 يُوحنا 23:3	يُوحنا 19:8
1 يُوحنا 23:3	يُوحنا 23:14
1 يُوحنا 23:3	يُوحنا 15:3
1 يُوحنا 23:3	يُوحنا 26:14
1 يُوحنا 23:3	يُوحنا 12:1
1 يُوحنا 23:3	پيدائش 15-1:3
1 يُوحنا 23:3	يُوحنا 44:8
1 يُوحنا 23:3	احبار 18:19
1 يُوحنا 23:3	يُوحنا 34:13
1 يُوحنا 23:3	پيدائش 8-3:4
1 يُوحنا 23:3	يُوحنا 18:15
1 يُوحنا 23:3	يُوحنا 24:5
1 يُوحنا 23:3	مٿي 5:17
1 يُوحنا 23:3	مرقس 7:9
1 يُوحنا 23:3	لوقا 35:9
1 يُوحنا 23:3	يُوحنا 34:13
1 يُوحنا 23:3	يُوحنا 12:15
1 يُوحنا 23:3	يُوحنا 19:8
1 يُوحنا 23:3	يُوحنا 23:14
1 يُوحنا 23:3	يُوحنا 15:3
1 يُوحنا 23:3	يُوحنا 26:14
1 يُوحنا 23:3	يُوحنا 12:1
1 يُوحنا 23:3	پيدائش 15-1:3
1 يُوحنا 23:3	يُوحنا 44:8
1 يُوحنا 23:3	احبار 18:19
1 يُوحنا 23:3	يُوحنا 34:13
1 يُوحنا 23:3	پيدائش 8-3:4
1 يُوحنا 23:3	يُوحنا 18:15
1 يُوحنا 23:3	يُوحنا 24:5
1 يُوحنا 23:3	مٿي 5:17
1 يُوحنا 23:3	مرقس 7:9
1 يُوحنا 23:3	لوقا 35:9

يُوحنا

رو لکل پيرهیون کت




ايسنو پڳوونَ رو وچن سئُ ان هميش رو جيونَ ڏيڏا واڙو سئُ

1 ① امي تمون نئُه ايسنو را پارام لكونه ريا، جيو ڏنيا نھيا ٿي مور شروع ٿي لينَ جيو تو سئُه. امي اوئا ري واتون ڪوني هومپڙيه ان اوئا نئُه اونڪيئي پاڙيوه. امي اوئا نئُه زويوه ان اوئا نئُه آپرا هات سٻاڙياھ. او جيونَ ڏيڏا واڙو پڳوونَ رو وچن سئُه. ② او جيونَ ڏيڏا واڙو ٿينَ ساوو ٿيوھ، ان امي اوئا نئُه پاڙيوه ان اوئا رئي ھاڪ پرينَ تمون نئُه اوئا را پارام همپڙاوونھ، جي او هميش رو جيونَ ڏيڏا واڙو سئُه، جيو شروع ۾ پڳوونَ ٻاپ ڪن هتو، ان ڏنيا ۾ آوينَ امون ڪن ساوو ٿيوھ. ③ جي ڪئين امي پاڙيوه ان هومپڙيوھ، او امي تمون نئُه پڻ همپڙاوونھ، زم تمي پڻ امون پيڙا پائي ٿينَ هپ ۾ ريو، ان جيونَ ٿي امي واسطو راکونھ اوئون ٿي تمي پڻ واسطو راکو. امي نه روگو آيت ۾ واسطو راکونھ، پڻ امي کاس ڪرينَ پڳوونَ ٻاپ ٿي واسطو راکونھ ان اوئا را ڏيڪرا ايسنو ڪريست

ٽي پڻ واسطو راڪونه. ④ ان امي اي واتون تمون نئه تيام لڪونه ريا، زم آپون نئه پورئي ڪشي ٿئ.

پڳوون سوجھرو سئ

ان اڀئڻ پڳوون را سوجھرا ۾ وين نائوڪا ڪوم ڪروو



⑤ جيو نياپو امي ايسو ٿي هومپڙيوه ان تمون نئه همپڙاوونه، او اي سئ: پڳوون سوجھرو ئي سوجھرو سئ، ان اوئا موئين ماڳي انذارو نٿي. ⑥ جي آبي پيزون هوما ام ڪونه: ”امي پڳوون ٿي واسطو راڪونه،“ پڻ آبي انذارا ۾ وين ڪراپ ڪوم ڪرونه، تو آبي ڪوڙ ڪرونه ريا ان هاس مانھ نٿي ويتا. ⑦ پڻ جي آبي سوجھرا ۾ وين نائوڪا ڪوم ڪرونه، جيونھ نمونئھ پڳوون سوجھرو ٿين هميش نائوڪو ڪرئ، ۽ آبي هڪا پيزا ٿي هپ ان واسطو راڪونه، ان اوئا رو ڏيڪرو ايسو آپرو جيو پڳوون را نوم مانھ ڏين آپون نئه آڀتون ٻڌون ڏوهون ٿي ماقئي ڏيوراونھ.

پڳوون را سوجھرا ۾ وودا هارو

اڀئڻ پونڌا ڪوم ساڌوو ان ڏوه نه ڪروو

⑧ جي آبي ام ڪونه: ”امي پيڏوهي سون،“ تو آبي آڀرا ڪوڙ ٿي آپ شيتراونھ، ان آبي هاسا نٿي. ⑨ پڻ جي آبي آڀرا ڪرل ڏوه مونونھ، تو پڳوون آڀرا وائيدا رو هاسو ان انصاف ٿي وودا وازو سئ، تيام او آپون نئه ڏوهون رئي ماقئي ڏيشي، ان هر پونڌائي ٿي پويتر ڪرشي. ⑩ جي آبي پيزون هوما ام ڪونه: ”امي ڪئين ئي ڏوه نٿي ڪريو،“ تو آبي پڳوون نئه ڪوڙو ڪرونه ان اوئا رو وچن مونتا نٿي.

① مارون پريمي ٻازون، هون تمون نئه هائي واتون ايئا هارو لڪونه ريو،
2 جي تمې ڏوه نه ڪرو. پڻ جي ڪياڪ ٿي ڏوه ٿئ، تو ايسو ڪريست، جيو

پيدوهي سئھ، او آڀڻي مدت ڪريا وازو سئھ ان ڀڳوون ٻاڻ ڪن آڀڻي ڀارت ڪرئھ. ② ان اوئھ آڀڻون ڏوهون ري ماڻي هارو آڀرو جيو ڀڳوون را نوم مانھ ڏيڏو. اوئھ آڀرو جيو نہ روڳو آڀڻون ڏوهون ري ماڻي هارو، پڻ پوري دنيا رون منڪون رون ڏوهون ري ماڻي هارو پڻ ڏيڏو.

ڀڳوون را سوجھرا ۾ وڍا هارو آڀڻ ڀڳوون رو ڪيڏو مونوو

③ جي آڀي ڀڳوون رون حڪمون مانھ وونھ، تو ايئا وات ٿي آڀون نہ ڪٻر پڙئھ جي آڀي ڀڳوون نہ اوڙڪونھ ان اوئا ٿي واسطو راکونھ. ④ جيو ام ڪئھ: ”هون ڀڳوون نہ اوڙڪونھ،“ پڻ اوئا رون حڪمون مانھ نٿي ويتو، تو او ڪوڙو سئھ ان هاس اوئا موئين نٿي. ⑤ پڻ جيو ڪوئي ڀڳوون را وچن مانھ وئھ، او هاس ۾ پورا من ٿي ڀڳوون ٿي پريم ڪرئھ. ايئا ٿي آڀون نہ ڪٻر پڙئھ جي آڀي ڀڳوون ٿي واسطو راکونھ. ⑥ جيو ام ڪئھ: ”هون ڀڳوون ٿي واسطو راکونھ،“ تو اوئا رو قرض سئھ، جي زم ايسو وڍو، تم او آڀ پڻ وئھ.

⑦ پريمي پايون ان بينون، هائي پريم را پارام جيو حڪم هون تمون نہ لڪونھ ريو، هائي نوو حڪم نٿي. هائي تو موروڪو زونو حڪم سئھ، جيو شروع ٿي لين تمون نہ ڏيڏل سئھ. هائي زونو حڪم او رو او وچن سئھ جي تمي هومپڙيوھ. ⑧ توئي پڻ هائي حڪم هيڪ نمونا رو نوو حڪم پڻ سئھ، جيو ايسو آڀري حياتي ۾ پورو ڪريو، ان همتئھ تمي پڻ پورو ڪروھ ريا، ڪم تو اندارو ڪتم ٿئھ ريو ان ڀڳوون رو هاسو سوجھرو هونھ ساوو ٿئھ ريو.

⑨ جيو ام ڪئھ: ”ڀڳوون رو سوجھرو مون ۾ سئھ،“ پڻ او آڀرا پاڻي ٿي وير راکئھ، تو او هزون هودڙي اندارا ۾ سئھ. ⑩ جيو آڀرا پاڻي ٿي پريم ڪرئھ، او ڀڳوون را سوجھرا ۾ رئھ ان اوئا موئين ايوو ڪئين نٿي جيا ري ڪري او زوئئھ نيڏو ڪائين ڏوھ ۾ پڙئھ. ⑪ پڻ جيو آڀرا پاڻي ٿي وير راکئھ، او اندارا ۾ سئھ ان او اندارا ۾ وئھ. اوئا نہ ڪٻر نٿي پڙئھي جي او ڪيال زائھ ريو، ڪم تو اندارا

ري ڪري اُو زوئنه اونڌو ٿي ڳيوھ.

پڳوونَ را سوجھرا ۾ وُويا ھارُو آپئڻَ ھر ھيڪ ڪراپ وات ٿي پاھو ڪروو

⑫ مارون پريمي پاڙون، ھون تمون نئہ تيام لڪونھ ريو

ڪم تو تمارا ڏوھ ايسو ري ڪري ماڦ ٿي ڳياھ.

⑬ گھريون، ھون تمون نئہ تيام لڪونھ ريو

ڪم تو تمي ايسو نئہ اوڙڪوھ، جيو شروع ٿي لين جيو تو سئہ.

جوئون، ھون تمون نئہ تيام لڪونھ ريو

ڪم تو تمي ايسو را پاھا را ٿين پُونڌا شيطونَ مانھ جيت ڪريھ.

⑭ مارون پريمي پاڙون، مئين تمون نئہ تيام لڪيوھ

ڪم تو تمي پڳوونَ ٻاپ نئہ اوڙڪوھ.

گھريون، مئين تمون نئہ تيام لڪيوھ

ڪم تو تمي ايسو نئہ اوڙڪوھ جيو شروع ٿي لين جيو تو سئہ.

جوئون، مئين تمون نئہ تيام لڪيوھ

ڪم تو تمي طاقت واڙا سو، تمي پڳوونَ رو وچن من موئين راڪوھ،

ان تمي پُونڌا شيطونَ مانھ جيت ڪريھ.

⑮ ڏنيا ري پُونڌائي ھوما مت تٿائو، پڻ ڏنيا ري ڪراپ واتون ٿي شيتي پاڳو.

جي ڪوئي ڏنيا ري پُونڌائي ۾ ڪُش رئھ، تو اُو پڳوونَ ٻاپ ٿي پريم نٿي ڪرتو.

⑯ ڪم تو ڏنيا رئي ھر ڪراپ وات، منڪون را ڪراپ ڪيال، پُونڌي نظر ان لوپ

لالچ، ان ايٺا حياتي ريون واتون ۾ وڌائي، اُو ٻڌائي پڳوونَ ٻاپ را پاھا ٿي نٿي،

پڻ ڪراپ ڏنيا را پاھا ٿي ٿئھ. ⑰ ان اي ڪراپ ڏنيا ان ڏنيا رو ھر ڪراپ ڪيال

ڪتم ٿيتو زائھ، پڻ جيو منڪ پڳوونَ ري مرضي مانھ وئھ، اُو ھميش ھوڏي

جيو تو رئھ.

پڳوونَ را سوجھرا ۾ وُڍا ھارو آڀئڻ ھاسو وشواس راکتا ريوو

⑱ مارون پريمي ٻارون، اي ڏنيا ري پڇاڙي رو توڻو سڻه، ان زم تمي ھومپڙيوھ جي او منڪ آوشي جيو ايسو ڪريست رڻه ڪلاڦ وُڍا واڙو سڻه، تم ھمڻه گھڻا ايوا منڪ ٿياھ جيا ايسو ڪريست رڻه ڪلاڦ وڻه. تيام آپون نڻه ڪبر سڻه جي اي ڏنيا ري پڇاڙي رو توڻو سڻه. ⑲ او منڪ آپون موئين ٿي گياھ پرا، پڻ ھاس ۾ او آپون موئينليا نٿا. جي او آپون موئينليا ھوٽ، تو آپون ڪن رڻت. پڻ او آپون نڻه ساڏين گياھ پرا زم وات ساوئي ٿنھ جي او ٻڌائي آپون موئينليا نٿا.

⑳ پڻ تمي پڳوونَ را سونڍل منڪ سو ڪم تو تمون نڻه پڳوونَ را پويتر شيواڌاري ايسو را پاھا ٿي پويتر آتما زڙيوھ، ان تمون ٻڌون نڻه ڪبر سڻه جي ھاس ڪي سڻه. ㉑ مئين تمون نڻه تيام نٿي لڪيو، جي تمون نڻه ھاس رڻي ڪبر نٿي. پڻ مئين تيام لڪيوھ، ڪم تو تمون نڻه ھاس رڻي ڪبر تو سڻه، ان تمي زوڻوھ جي ڪوئي ڪوڙ ھاس را پاھا ٿي نٿي آتو. ㉒ ٻڌون ٿي موٽو ڪوڙ ٻوليا واڙو ڪوڻ سڻه؟ او ايوو منڪ سڻه جيو ام ڪڻھ: ”ايسو پڳوونَ رو سونڍل پڇايا واڙو ڪريست نٿي.“ ايوو منڪ ايسو ڪريست رڻه ڪلاڦ سڻه، او پڳوونَ ٻاپ نڻه نٿي مونتو، ان پڳوونَ را ڏيڪرا ايسو نڻه پڻ نٿي مونتو. ㉓ جيو ڪوئي پڳوونَ را ڏيڪرا ايسو نڻه نٿي مونتو، او نه روڳو ايسو ٿي ڌار سڻه پڻ پڳوونَ ٻاپ ٿي پڻ ڌار سڻه. ان جيو ڪوئي پڳوونَ را ڏيڪرا ايسو نڻه مونتھ، او نه روڳو ايسو ٿي واسطو راکڻھ پڻ پڳوونَ ٻاپ ٿي پڻ واسطو راکڻھ.

㉔ جي واتون تمي شروع ۾ ھومپڙي، او تمي من موئين راکو، ان اوئون مانھ وو. جي تمي ھاڻي واتون من موئين راکشو، جي تمي شروع ۾ ھومپڙي، ان اوئون مانھ وينا ريشو، تو تمي نه روڳو پڳوونَ را ڏيڪرا ايسو ٿي واسطو راکتا ريشو، پڻ پڳوونَ ٻاپ ٿي پڻ واسطو راکتا ريشو. ㉕ ان اي او واڻيڌو سڻه، جيو واڻيڌو ايسو آپون ٿي ڪريوھ، جي آپون نڻه ھميش رو جيون زڙشي.

②6 مٺين تمون نٺه هائي واتون لکيه زم تمي هايون منڪون ٿي هوشيار ريو، جيا ڪوڙي واتون شيڪاڙين تمون نٺه هاس ٿي ڦيروا ڪرڻه. ②7 پڻ تمي جي سو، تمون موئين ايسو رو ڏيڏل پويتر آتما رڻه. ان تمون نٺه ايٺا رڻي ڪئين ڪاڀي نٺي جي ڪوڪ منڪ تمون نٺه شيڪاڙڻه. پڻ زم ايسو رو ڏيڏل پويتر آتما تمون نٺه ٻڌيون واتون را پارام شيڪاڙڻه، ان او ڪوڙو نٺي پڻ هاسو سٺه، ان زم ايسو آپ تمون نٺه شيڪاڙيا، تم تمي ايسو ٿي واسطو راکتا ريو.

②8 هوه، مارون پريمي ٻازون، ايسو ٿي واسطو راکتا ريو. هم ڪريا ٿي زئون ايسو پاسو آوين ساوو ٿيشي، تئيون آپون نٺه تارڻ ليڏا رڻي پڪي ڪاتري هوشي ان آبي اوٺا هوما لاسار نئين ٿيون. ②9 تمون نٺه ڪهر سٺه جي ايسو پڳوون ري وات مانھ وڍا وڙو سٺه، تيام تمون نٺه ايٺا رڻي پڻ ڪهر سٺه جي هر منڪ جيو پڳوون ري وات مانھ وٺه، او ايسو را پاها ٿي پڳوون رو ٻاز ٿيوه.

پڳوون آپڻو ٻاپ سٺ

ان آپڻڻ پڳوون را ٻاز ٿين ناٺوڪڻ نمونڻ ويوو

3 ① زوٺو، پڳوون ٻاپ آپون ٿي ڪتو گهڻو پريم ڪريوه، جي آبي پڳوون را ٻاز ڪيورائونھ. ان آبي نه روگو هم ڪيورائونھ، پڻ آبي پڳوون را ٻاز تو سون. ڏنيا را منڪ آپڻا پارام اي وات تيام نٺي اوڙڪتا، ڪم تو اوني پڳوون نٺه پڻ نه اوڙڪيو. ② پريمي پايون ان بينون، آبي همٺه پڳوون را ٻاز تو سون، پڻ نيٺ آپون نٺه ڪيوو ڪيوو هڪ ان مون زڙشي، او وات هزون هوي ساوئي نٺي ٿي. توئي پڻ آپون نٺه ڪهر سٺه جي زئون ايسو پاسو آوين ساوو ٿيشي، تئيون او وات پڻ ساوئي ٿيشي، ان آبي پڳوون جيو تيشون، ڪم تو آبي اوٺا نٺه روپرو ساوٺه نمونڻه پاراشون. ③ ان جيو ڪوئي پڳوون مانھ هائي پروسو راکڻه، او آپ نٺه پويتر راکڻه، زم ايسو پويتر سٺه.

پڳوونَ را باز ٿينَ آڀڻُ ڏوهَ نہ ڪرو

④ جيو ڪوئي ڏوه ڪرڻ، اُو پڳوونَ رون حُڪمون رڻہ ڪِلاَق وڻہ، صم تو ڏوه ڪريا رو مطلب سڻہ پڳوونَ رون حُڪمون رڻہ ڪِلاَق ويو. ⑤ ان تمون نڻہ ڪڀر سڻہ جي ايسُو اينا هارُو ڏنبا ڀر آوين ساوو ٿيو، زم اُوئا ري ڪري منڪون نڻہ ڏوهون رڻي ماڻي زڙڻہ ان اُو وڙي ڏوه نہ ڪرڻ. ان تمون نڻہ اي پڻ ڪڀر سڻہ جي ايسُو موٽين ڪڻين ڏوه نٿي. ⑥ جي ڪوئي ايسُو ٿي واسطو راکڻہ، تو ٿي نٿي هڪتو جي اُو ڏوه ڪرتو رڻہ. جي ڪوئي ڏوه ڪرتو رڻہ، تو اُو نڪو ايسُو را پارام ڪڻين هزميوه ان نڪو اُو ايسُو نڻہ اوڙڪڻہ. ⑦ پريمي ٻاڙون، ٻيڙون ري ڪوڙي واتون مت مونو. پڳوونَ ري نظر ڀر رُوڳو اُو منڪ پڳوونَ ري وات مانہ وُوڊا واڙو سڻہ، جيو ڏوه ٿي پاھو ڪرين پڳوونَ ري وات مانہ وڻہ،



زم ايسُو پڳوونَ ري وات مانہ وُوڊا واڙو سڻہ. ⑧ جيو ڏوه ڪريا واڙو سڻہ، اُو پڳوونَ را ڏشمڻ شيطونَ را پاها رو سڻہ، ڪم تو شروع ٿي لينَ شيطونَ ڏوه ڪرتو آيوه. پڳوونَ رو ڏيڪرو ايسُو اينا هارُو ڏنبا ڀر آوين ساوو ٿيو، زم شيطونَ را

ڪوم ڪتم ڪرڻہ پرا. ⑨ جيو ڪوئي پڳوونَ رو باز ٿيوه، اُو ڏوه نئين ڪرتو رڻہ، ڪم تو پڳوونَ اُوئا موٽين آڀ جيو ٿيا رڻي هيمنت نوڪيھ، ان تيام ٿي نٿي هڪتو جي اُو ڏوه ڪرتو رڻہ، ڪم تو اُو پڳوونَ را پاها ٿي نُوڻي حياتي لينَ پڳوونَ رو باز ٿيوه.

پڳوونَ را باز ٿينَ آڀڻُ پڳوونَ رو ڪيندو مونو

⑩ اينا ٿي وات ساوڻي تڻہ جي ڪيا منڪ پڳوونَ را باز سڻہ، ان ڪيا منڪ شيطونَ را باز سڻہ. جيو ڪوئي پڳوونَ ري وات مانہ نٿي ويتو ڪا آڀرا پائي ٿي

پریم نٿي ڪرتو، اُو پڳوونَ را پاها رو نٿي. ⑪ ڪم تو جيو نياپو تمي شروع ٿي
 لينَ هومپڙيوه، اُو اي سئہ: آڀئئہ هڪا پبزا ٿي پریم راڪو. ⑫ آڀئئہ قائن را
 زم نہ ويوو. اُو پُونڌا شيطونَ را پاها رو هتو ان آڀرا پائي رو کُون ڪريو. اُوئہ
 آڀرا پائي رو کُون ڪم ڪريو؟ ڪم تو اُوئا را آڀرا ڪوم پُونڌا هتا، ان اُوئا را
 پائي را ڪوم نائوڪا هتا، تيام اُو ريشي ٻڙيو. ⑬ تيام، پايون ان پينون، جي
 دُنيا را منڪ تمون ٿي وير راڪئہ، تو تمي حيرونَ مت ٿيو.

⑭ آڀون نئہ ڪٻر سئہ جي آڀي هميش را موت ٿي پڇي گياھ ان آڀون نئہ
 هميش رو جيونَ زڙيوه، ڪم تو آڀي وشواسي پايون ان پينون ٿي پریم ڪرونه.
 جيو پریم نٿي ڪرتو، اُو هميش را موت را قَوَضام رئہ. ⑮ جيو ڪوئي آڀرا پائي
 ٿي وير راڪئہ، اُو آڀرا من ۾ کُون ڪريا وازو سئہ، ان تمون نئہ ڪٻر سئہ جي جيو
 ڪوئي کُون ڪريا وازو سئہ، اُو هميش رو جيونَ ليڌا جيوو نٿي. ⑯ آڀون نئہ ايئا
 ٿي ڪٻر پڙئيه جي پریم ڪي سئہ، ڪم تو ايسو آڀون هارو آڀرو جيو دِيڌوه.
 ان آڀو پڻ اي قرض سئہ جي آڀي آڀرون وشواسي پايون ان پينون هارو آڀرو
 جيو پڻ دِيڌا هارو تيار ريون. ⑰ جي ڪياڪ ڪن پئيهو پنڄڙ، لُوگهڙو لتو، ان
 کاڌا پيڌا ري شينهنون سئہ، ان اُو زوئہ جي آڀرا پائي رئي ضرورت سئہ، پڻ اُو
 قياس نہ ڪرين اُوئا رئي مدت نٿي ڪرتو، تو پڳوونَ رو پریم ڪم ڪرين اُوئا
 موئين سئہ؟ ⑱ پریمی ٻاڙون، آڀي رُوگا مونڊا ٿي پریم ري واتون نہ ڪرون، پڻ
 پریم را ڪوم ڪرين هاس ۾ پریم ڪرون. ⑲ هم ڪريا ٿي آڀون نئہ ڪٻر پڙشي
 جي آڀي هاس را پاها را سون، ان آڀون نئہ پڳوونَ هومو من ۾ حوصلو زڙشي،
 ⑳ ڪم تو پلئہ آڀو من آڀون مانہ ڏوه ڏئہ، توئي پڻ پڳوونَ آڀا من ٿي موتو
 سئہ، ان اُو ٻڌوئي ڪئين زوئئہ.

㉑ پریمی پايون ان پينون، جي آڀو من صاڦ سئہ، تو آڀي پوري هيمنت ٿي
 پيڪ وگر پڳوونَ ٿي واسطو راڪي هڪونہ، ㉒ ان جيا ڪيا وات هارو آڀي پراٿنا
 ڪرون، اُو آڀون هارو پڳوونَ را پاها ٿي پوري ٿيشي، ڪم تو آڀي اُوئا رون

حُڪمون مانھ وونھ، ان ايوا ڪوم ڪرونھ جيا ٿي اُو کُش سئھ. ②③ ان پڳوونَ رو ڏيڏل حُڪم اي سئھ، جي آبي اونا را ڏيڪرا ايسو ڪريست مانھ وشواس راکون، ان هيڪا پيڙا ٿي پريم راکون، زم ايسو آپون نئھ حُڪم ڏيڏوھ. ②④ ان جيو ڪوئي پڳوونَ رون حُڪمون مانھ وئھ، اُو پڳوونَ ٿي واسطو راکئھ، ان پڳوونَ اونا ٿي واسطو راکئھ. ان آپون نئھ ڪبر سئھ جي پڳوونَ آپون ٿي واسطو راکئھ، ڪم تو پڳوونَ را پاھا ٿي آپون نئھ پويتر آتما زڙيوھ.

پڳوونَ را ٻار ٿينَ آپئئھ ڏنيا ري هر ڪراپ ان ڪوڙي وات ٿي پاھو ڪرو

4 ① پريمي پايون ان بينون، زئيون منڪ ڪئھ جي اُو پويتر آتما ري ڪڙا ٿي ٻولئھ ريا، تو اُوئون ٻڌون ريون واتون مانھ تمي امزام يقين مت ڪرو. پڻ تمي اُوئون ري واتون آزماوينَ جونچ ڪرو، جي اُو پڳوونَ را پاھا ٿي پويتر آتما ري ڪڙا ٿي ٻولئھ ريا ڪا نا. ڪم تو ايوا گھڻا منڪ سئھ جيا ڪوڙ ھاڪلينَ آپ نئھ پڳوونَ رو نياپو ڏيڏا واڙا ڪئھ ان اُو آپون نئھ ساڏينَ ڏنيا رون ڪراپ منڪون موئين پڙي گياھ. ② تمي ايئا وات ٿي ڪبر پاڙي هڪوھ جي منڪ پڳوونَ را پاھا ٿي پويتر آتما ري ڪڙا ٿي ٻولئھ ريو، ڪا نا. جيو ڪوئي مونئھ جي ايسو پڳوونَ رو سونڍل پچايا واڙو ڪريست سئھ ان منڪ ٿينَ ڏنيا ۾ آيو تو، اُو پڳوونَ را پاھا ٿي پويتر آتما ري ڪڙا ٿي ٻولئھ ريو. ③ پڻ جيو ڪوئي ايسو نئھ ناڪارينَ ٻولئھ، تو اُو پڳوونَ را پاھا ٿي پويتر آتما ري ڪڙا ٿي نئي ٻولتو. پڻ اُو اونا ري ڪڙا ٿي ٻولئھ جيو ايسو ڪريست رئھ ڪلاڦ ووڊا واڙو سئھ. تمي تو هومپڙيوھ جي ايسو ڪريست رئھ ڪلاڦ ووڊا واڙو آوشي، ان اُو همئھ پڻ ڏنيا ۾ اول سئھ. ④ پڻ تمي جيا سو، مارون پريمي ٻارون، تمي تو پڳوونَ را پاھا را سو. ان تمارئي هايون منڪون مانھ جيت ٿيھ جيا ڪوڙو نياپو ڏيڏا واڙا سئھ، ڪم تو پڳوونَ جيو تمون موئين رئھ، اُو شيطونَ ٿي موتو سئھ، جيو ڏنيا رون

ڪراڻ منڪون موئين رھڻ. ⑤ ھاڻي منڪ ڏنيا ري پونڌاڻي را پاھا را سئھ. تيام اُو ڏنيا رون ڪراڻ منڪون ري سوچ پرموئھ ٻولھ، ان ڏنيا را ڪراڻ منڪ اُوئون ري واتون مونھ. ⑥ پڻ آبي تو پڳوون را پاھا را سون. جيو پڳوون نئھ اوڙڪئھ، اُو آڻي واتون مونھ. پڻ جيو پڳوون را پاھا رو نئي، اُو آڻي واتون نئي مونھ. ھايا ٿي آڻون نئھ ڪٻر پڙئھ جي منڪ پويتر آتما ري ڪڙا ٿي ھاس ٻولھ ريو، ڪا شيطون را پاھا ٿي ڪوڙ ٻولھ ريو.

پڳوون را باز ٿين آيئھ ھيڪا پيڙا ٿي پريم ڪرون

⑦ پريمي پايون ان پينون، آبي ھيڪا پيڙا ٿي پريم ڪرون، ڪم تو پريم پڳوون را پاھا ٿي سئھ، ان جيو ڪوئي پريم ڪرئھ، اُو پڳوون را پاھا ٿي نوئي حياتي لين پڳوون رو باز ٿيوھ ان اُو پڳوون نئھ اوڙڪئھ. ⑧ جيو پريم نئي ڪرتو، اُوئھ پڳوون نئھ نه اوڙڪيو، ڪم تو پڳوون آڻ پريم سئھ. ⑨ ايئا ٿي وات ساوئي ٿيئھ جي پڳوون آڻون ٿي پريم ڪرئھ، ڪم تو پڳوون آڻو ڏيڪرو ڏنيا ۾ ميليھ، جيو اُوئا رو ھيڪئھ ڏيڪرو ھتو، زم اُوئا ري ڪري آڻون نئھ ھميش رو جيون زڙئھ. ⑩ پريم ايئا ۾ نئي، جي آبي پڳوون ٿي پريم ڪريوھ. پڻ پريم اي سئھ، جي پڳوون آڻون ٿي پريم ڪريوھ ان آڻو ڏيڪرو ميليھ زم اُو آڻون ڏوھون ري ماڻي ھارو آڻو جيو پڳوون را نوم مانھ ڏئھ. ⑪ پريمي پايون ان پينون، زئون پڳوون آڻون ٿي اتو گھڻو پريم ڪريوھ، تو آڻو قرض سئھ جي آبي پڻ ھيڪا پيڙا ٿي پريم ڪرون. ⑫ پڳوون نئھ ڪيئھ ٿي ڪيڏي نئي ڏيڪيو. توئي جي آبي ھيڪا پيڙا ٿي پريم ڪرونھ، تو وات ساوئي سئھ جي پڳوون آڻون موئين رھڻ، ان پڳوون را پريم ري ڪري آبي پڳوون را زم ھاسو پريم ڪرونھ. ⑬ آڻون نئھ ايئا ٿي ڪٻر پڙئھ جي آبي پڳوون ٿي واسطو را ڪونھ ان پڳوون آڻون ٿي واسطو را ڪئھ، ڪم تو پڳوون آڻون موئين ٿي ھر ھيڪ نئھ آڻو پويتر آتما ڏيئوھ. ⑭ ان امي ڏيڪيوھ ان ھاڪ پرين ھمپڙاوونھ جي پڳوون ٻاڻ آڻو

ڏيکرو ڏنيا رُون منڪون نٿه ڀڄايا هارُو مِيلِيُوھ. (15) جِيُو ڪوئي مونھه جي ”ايسُو پڳوونَ رو ڏيکرو سٺه،“ تو پڳوونَ اُوئا ٿي واسطو راکڻه، ان اُو پڳوونَ ٿي واسطو راکڻه. (16) ان آيون نٿه تو کهر پڙڻيه ان پڪڙي ڪاترڙي ٿيهه جي پڳوونَ آيون ٿي پريم ڪرڻه.

پڳوونَ آپ پريم سٺه، ان جيو ڪوئي پريم ڪرڻه، اُو پڳوونَ ٿي واسطو راکڻه، ان پڳوونَ اُوئا ٿي واسطو راکڻه. (17) هيُوئُه نمُونئُه پڳوونَ را پريم ري ڪري آبي پڳوونَ را زم هاسو پريم ڪرونه، ان تيام آيون نٿه نيا رٿه ڏي ڪڙين پيڪ نئين لاڳئُه، پڻ آبي هيئت راکشون ڪم تو آبي ايئا ڏنيا ۾ ام پڳوونَ را پريم ۾ ٻنڌال سون، زم ايسُو آپ پڳوونَ را پريم ۾ ٻنڌال سٺه. (18) زئيون آڀت ۾ پريم سٺه، تو پيڪ نٿي هوئيٿي. جي منڪ هاسا پريم ۾ ٻنڌال سٺه، تو هيڪا پيڙا رڻي پيڪ ڪم ڪرين هوشي؟ ڪم تو پيڪ تڻيون ٿهه، زئيون سزا رو ڪيال اُوئُه. جيو منڪ پيڪ راکڻه، اُو هاسا پريم ۾ ٻنڌال نٿي.

(19) آبي تو تيام پريم ڪرونه، ڪم تو پڳوونَ آپ پيرهيڻ آيون ٿي پريم ڪريوه. (20) جي ڪوئي ام ڪڻه: ”هُون پڳوونَ ٿي پريم ڪرونه،“ ان اُو آپرا پائي ٿي وير راکتو هوئُه، تو اُو ڪُوڙو سٺه. ڪم تو جي اُو آپرا پائي ٿي پريم نٿي ڪرتو، جيا نٿه اُوئُه ڏيڪيوه، تو پسئُه اُو ڪم ڪرين پڳوونَ ٿي پريم ڪري هڪئُه، جيا نٿه اُوئُه ڏيڪيو پڻ نٿي؟ (21) ان آيون نٿه اي حُڪم پڳوونَ ٿي زڙل سٺه، جي جيو منڪ پڳوونَ ٿي پريم ڪرڻه، اُوئا رٿه آپرا پائي ٿي پڻ پريم ڪروو ڪپڻه.

5 (1) جيو ڪوئي وشواس راکڻه جي ايسُو پڳوونَ رو سُونيل ڀڄايا وازو ڪريست سٺه، اُو پڳوونَ را پاها ٿي نوئي حياتي لِين پڳوونَ رو ٻار ٿيوه. ان جيو ڪوئي ٻاپ ٿي پريم ڪرڻه، اُو اُوئا ٿي پڻ پريم ڪرڻه، جيو ٻاپ رو ٻار سٺه. (2) آيون نٿه ايئا ٿي کهر پڙڻه جي آبي پڳوونَ رُون ٻارون ٿي پريم ڪرونه، زئيون آبي پڳوونَ ٿي پريم ڪرونه ان اُوئا رُون حُڪمون مانه وونه. (3) پڳوونَ

ٿي پريم ڪروو اي سئ، جي آبي اونا رن حڪمون مانھ وون. ان اونا را حڪم آڪرا نٿي ان آبي هورئ نمونئ ائون مانھ وي هڪونھ، ④ ڪم تو جيو ڪوئي پگيون را پاھا ٿي نويي حياتي لين پگيون رو ٻار ٿيوھ، اونا رئي دنيا ري هر پونڌائي مانھ جيت سئ. ان او طاقت جيا ٿي دنيا ري هر پونڌائي مانھ جيت ٿيوھ، او آٻو وشواس سئ.

پگيون را ٻار ٿين آٻئ ھاسو وشواس راڪو

⑤ او ڪون سئ، جيون رئي دنيا ري هر پونڌائي مانھ جيت سئ؟ او رُوگا ايوا منڪ سئ، جيا وشواس راڪھ جي ايسو پگيون رو ڏيڪرو سئ. ⑥ ايسو او رو او پگيون رو سونيل پچايا وازو ڪريست سئ جيئئ دنيا ۾ آوين پويتر سنون ليڏو ان منڪون نئ پچايا هارو آڀرو جيو پگيون را نوم مانھ ڏيڏو. اوئ نه رُوگو پوٿي ٿي پويتر سنون ليڏو، پڻ آڀرو لوٿي ويوراوين پگيون را نوم مانھ آڀرو جيو ڏيڏو. ان پويتر آتما آڀ ھاڪ پريا وازو سئ جي هائي ٻڌي وات هاسي سئ، ڪم تو پويتر آتما آڀ ھاسو سئ ان هميش هاس ٻولئ. ⑦ هيا وات رئي ترڻ ھاڪ پريا وازا سئ، جيون ٿي ٿاڀي ٿئھ جي هائي وات هاسي سئ. ⑧ پيرهيون ھاڪ پريا وازو سئ پويتر آتما، پيزو سئ ايسو را پويتر سنون رو پوٿي، ان ترئمو سئ ايسو را موت رو لوٿي. هائي ترڻ ٿي، ھاڪ پريا وازون را زم، هاڳي وات رئي ٿاڀي ڏئ. ⑨ آبي تو منڪون ري پرل ھاڪ مانھ يقين ڪرونھ، پڻ پگيون رئي پرل ھاڪ هيا ٿي گھڻي موٽي سئ. ان هائي پويتر آتما رئي، پوٿي رئي، ان لوٿي رئي پرل ھاڪ پگيون رئي پرل ھاڪ سئ، ڪم تو هيون نمونئ پگيون آڀ آڀرا ڏيڪرا را پارام ھاڪ پريئ. ⑩ جيو ڪوئي پگيون را ڏيڪرا مانھ وشواس راڪھ، او پگيون ري پرل ھاڪ مانھ يقين ڪرئ. پڻ جيو ڪوئي پگيون ري وات مانھ يقين نٿي ڪرتو، اوئ پگيون نئ ڪوڙو ڪريوھ، ڪم تو اوئ پگيون ري پرل ھاڪ مانھ يقين نٿي ڪريو، جئي ھاڪ

پڳوونَ آپرا ڏيڪرا را پارام پريئه. ⑪ ان پڳوونَ رئي پرل ھاڪ اي سئہ: پڳوونَ آپون نئہ ہميش رو جيونَ ڏيڏوه، ان اي ہميش رو جيونَ اوتا را ڏيڪرا ايسو ٿي زڙئہ. ⑫ جيو ڪوئي پڳوونَ را ڏيڪرا ٿي واسطو راکئہ، اوتا نئہ ہميش رو جيونَ زڙئہ. پڻ جيو ڪوئي پڳوونَ را ڏيڪرا ٿي واسطو نٿي راکتو، اوتا نئہ ہميش رو جيونَ نٿي زڙتو. ⑬ تمي جيا پڳوونَ را ڏيڪرا مانہ وشواس راکوه، مئين تمون نئہ هائي ٻڌي واتون ايئا هارو لکيه، زم تمون نئہ کبر هوئہ جي تمون نئہ ہميش رو جيونَ زڙل سئہ.

پڳوونَ را باز ٿينَ آپئہ پڪئي ڪاترئي راکو جي پڳوونَ آپئي پرائنائون هومپڙشي

⑭ ان آبي پڳوونَ مانہ پروسو راکينَ پوري هيئت ٿي پڳوونَ ٿي پرائنا ڪري هڪونہ، ڪم تو آپون نئہ پڪئي ڪاترئي سئہ جي جيا پڻ وات را پارام آبي پڳوونَ ري مرضي پرموئنه اوتا ٿي پرائنا ڪرون، او آپئي وات هومپڙئہ. ⑮ ان زئيون آپون نئہ کبر سئہ جي ڪيا پڻ وات را پارام آبي پرائنا ڪرون، تو پڳوونَ آپئي وات هومپڙئہ، تئيون آپون نئہ اي پڻ کبر سئہ، جي جيا هارو آبي پرائنا ڪري هوشي، او پوري ٿيشي.

⑯ جي ڪوئي آپري وشواسي بينَ نئہ ڪا آپرا وشواسي پائي نئہ ڏوه ڪرتو پاڙئہ، تو او پڳوونَ ٿي اوتا ري ماقي هارو پرائنا ڪرئہ، ان پڳوونَ اوتا نئہ ماقي ڏين ہميش رو جيونَ ڏيشي. پيزون ٻڌون ڏوهون رئي ماقي ٿي هڪئہ، پڻ اي هيڪ ڏوه ايوو سئہ، زئيون منڪ زوئي ڪرينَ پڳوونَ رئہ ڪلاڦ ويوا ڪرئہ، جيا ري ڪري اوتون نئہ ہميش را موت رئي سزا ضرور زڙشي. هون هيو ڏوه را پارام نٿي ڪيتو جي تمي هيوو ڏوه ڪريا وازون ري ماقي هارو پڳوونَ ٿي پرائنا ڪرو. ⑰ هوئہ جي پڻ وات پڳوونَ رئہ ڪلاڦ سئہ، او ڏوه سئہ. توئي پڻ ٻڌائي ڏوه ايوا نٿي جيونَ ٿي ہميش رو موت ضرور زڙشي.

⑱ آپون نئه ڪهر سئه جي جيو ڪوئي پڳوون را پاها ٿي نوئي حياتي لين پڳوون رو پاڙ ٿيوه، اُو ڏوه نٿي ڪرتو ريتو. پڻ ايسو، جيو پڳوون رو ڏيڪرو سئه، اُو هايا نئه همپاڙين را ڪئه، ان پُونڌو شيطون هايا نئه سبتوئي نٿي. ⑲ آپون نئه ڪهر سئه جي آبي پڳوون را پاها را سون، ان ڏنبا را پيزا ٻڌائي منڪ پُونڌا شيطون را قوضام ڦاٿل سئه. ⑳ ان آپون نئه ايٿا رٿي ڪهر پڻ سئه، جي پڳوون رو ڏيڪرو ڏنبا ۾ آيوه ان آپون نئه ايوئي هزم ڏيڏيهه جيا ٿي آبي پڳوون نئه اوڙڪونه، جيو هاسو پڳوون سئه. ان آبي هاسا پڳوون ٿي واسطو راڪونه، ڪم تو آبي اوترا را ڏيڪرا ايسو ڪريست ٿي واسطو راڪونه. اُو هاسو پڳوون ان هميش رو جيون ڏيڏا وازو سئه.

㉑ مارون پريمي پاڙون، مورتئي پوزا ان جئي پڻ وات پڳوون ري هاسي شيوا پرموئنه نٿي، هايون ٻڌيون واتون ٿي تمي آپ نئه پچاوين راڪو.

يُوحنا را لکل پيزا کت رښي هزمونځي

کت لکيا واژو

ايځا کت م لکيا واژا رو نوم نځي لکل، پڻ لکيا واژو آپ نځه منځږي رو اڳيوون کځه (2 يُوحنا 1:1). شُرُوع ټي لين منک هزمځه جي اي کت يُوحنا رو لکل سځه. يُوحنا پريو ايسو روون پيرهيون شيلون موځين ټي هيک هځو، ان ايسو رو پريمي شيلو هځو. زځيون يُوحنا ڏوکرو هځو، او اسيه صويا را افسس شهر م ريتو، ان اسيه صويا ربون وشواسي منځږيون رځي اڳيوونځي ان همپاژ کرتو. ام لاڳهه جي يُوحنا اي کت اندازا م 85-95ع م لکيو زځيون او ڏوکرو هځو.

کت کيون منکون هارو لکيو

ايځا کت م لکل سځه جي اي کت پڳوون ري سونډل باڻي ان اوڻا روون هارون هارو سځه (2 يُوحنا 1:1). هايا ټي ام لاڳهه جي اي کت اسيه صويا ري هيکي وشواسي ڏوشي ان اوڻا ري اکائي هارو سځه. پڻ گهڻا منک هزمځه جي اي مثالي ٻولي سځه، ان کت هيکي وشواسي منځږي هارو ان اوڻا منځږي روون منکون هارو سځه. هيوڻه نمونځه 'ناري ٻين را باز' پيزي وشواسي منځږي را منک سځه (2 يُوحنا 1:13). زويام يُوحنا تيام وات هتارځين لکڻي، کم تو اوڻا وکت م روځي حکومت وشواسيون نځه تنگ کرتي ان ټي هيکتو جي زهڙي م اي کت روم روون ڦوڄيون نځه زڙه.

کت لکيا رو مطلب

يُوحنا اي کت هيکي وشواسي منځږي روون منکون نځه لکيو، زم او هاسو وشواس راکنا رځه ان هيکا پيزا ټي پريم کرتا رځه، او ايوون منکون ري واتون نه مونځه، جيا آپ نځه وشواسي کين ايسو را پارام کورڙي واتون شيکارڙهڻه، ان نکو ايوون کورڙون منکون نځه ايزي گهري اوکار ڏهه. يُوحنا ايځا کت م اوڻون کن آيا را پارام مور ټي کبر پڻ ڏهه.

ايڻا کتب را شاستر ټي پيزا حوالا:

2 يُوحنا 1:4-5	احبار 18:19
2 يُوحنا 4:5-5	يُوحنا 13:34
2 يُوحنا 1:5	1 يُوحنا 2:7
2 يُوحنا 1:6	يُوحنا 14:23
2 يُوحنا 1:6	1 يُوحنا 4:2-3
2 يُوحنا 1:7	1 يُوحنا 4:2-3
2 يُوحنا 1:12	1 يُوحنا 4:1

يُوحنا

رو لکل پيزو کت

1 ① هُون لکيا وازو منڌڙي رو آڳيوون سون.

پريمي پڳوون رڻي سُونڍل ٻائي ان ٻائي رون ٻازون، هُون تمون ٿي هاس ۾ پريم ڪرونه. ان نه رُوگو هُون تمون ٿي پريم ڪرونه، پڻ اُو ٻڌائي تمون ٿي پريم ڪرڻ، جيون نئه هاس رڻي ڪبر پڙيڻه. ② امي تمون ٿي تيام پريم ڪرونه، ڪم تو آڻتون منون موئين هاس سئه ان اي هاس آڻون پيڙو هميش هُوڏي ريشي. ③ پڳوون ٻاپ ان ايسو ڪريست جيو پڳوون ٻاپ رو ڏيڪرو سئه، آڻون مانه ڪرڻا ان ڏنيا ڪرشي، ان آڻون نئه هڪي راکشي، زم آڻي هاس مانه وون ان پريم ڪرتا ريون.

④ هُون الاهي گهڻو ڪش ٿيو، ڪم تو مُون نئه ڪبر پڙيڻه جي ٿارون ٻازون موئين ٿي ڪوڪ هاس مانه وئ ريا، زم پڳوون ٻاپ را پاها ٿي آڻون نئه حُڪم زڙيو تو. ⑤ ان هُوئه، پڳوون رڻي سُونڍل ٻائي، مارئي تُون ٿي وينتئي سئه. هُون تُون نئه پيزو ڪوئي نوو حُڪم نٿي لکتو، پڻ اُو هاڳي حُڪم لکونه ريو جيو شُرُوع ٿي لين آڻون نئه ڏيڌل سئه. مارئي وينتئي اي سئه جي آڻي هڪا پيزا ٿي پريم ڪرون. ⑥ ان پريم اي سئه، جي آڻي پڳوون رون حُڪمون مانه وون. هائي اُو حُڪم سئه، جيو تمي شُرُوع ٿي هومپڙوه ريا، جي تمي پريم مانه وو.

⑦ ڪم تو گهڻا شيتريا وازا منڪ آڻون نئه ساڏين. ڏنيا ۾ نيهرې پڙياھ، جيا ام نٿي مونتا جي ايسو پڳوون رو سُونڍل پچايا وازو ڪريست سئه ان منڪ

ٽين دنيا ۾ آيوه. جيو ڪوئي هيوو سئ، او شيتريا وازو ان ايسو ڪريست رٺ
 ڪلاڦ وويڏا وازو سئ. ⑧ ٽمي هوشيار ريو، متون وشواس راڪيا ۾ جيو پڻ ڦائيدو
 اماري مينت ٿي تمون نئ ٿيوه، او ڪٽم ٿي زائ، ان تمون نئ پڳوون را پاها ٿي
 پورو انصاب نه زڙئ. ⑨ جيو ڪوئي آپ نئ گهڻو زوئو هزمين ايسو ڪريست را
 پارام اڳلوڪي اصلي ان هاسي شيڪاڙل واتون نٿي مونٽو، او پڳوون ٿي واسطو
 نٿي راکتو. پڻ جيو ڪوئي اڳلوڪي اصلي ان هاسي شيڪاڙل واتون مونٽه، او
 پڳوون ٻاپ ٿي واسطو راکتھ، ان پڳوون را ڏيڪرا ايسو ٿي پڻ واسطو راکتھ.
 ⑩ جي ڪوئي تمون ڪن شيڪاڙوا آئ، ان او هائي اڳلوڪي اصلي ان هاسي
 شيڪاڙل واتون نٿي شيڪاڙتو، تو ٽمي اوئا نئ نڪو اوڪار ڏيو نڪو گهر موئين
 آوا ڏيو، پڻ اوئا نئ ٽمي هڪي ريا رو ڪيڏا وگر همروم پاسو روونو ڪرو
 پرو. ⑪ ڪم تو جيو هيوا منڪ نئ هڪي ريا رو ڪئھ، او زوئئ هيا رون ڪراپ
 ڪومون موئين حصو لئھ.

⑫ تمون نئ لڪيا هارو مون ڪن گهڻي پيڙي واتون سئ، پڻ مارئي مرضي
 نٿي جي هون هائي واتون ڪت ۾ لڪون. پڻ مارئي اميد سئ جي هون تمون ڪن
 آون ان تمون ٿي روپرو واتون ڪرون، زم آيون ٻڌون نئ پوري ڪشي ٿئ.
 ⑬ ٿاري پڳوون ري سونيل پين را ٻاڙئون نئ نمسڪار ڪئھ.

يُوحنا را لکل ترثما کت رئي هزموتئي

کت لکيا وازو

ايئا کت م لکيا وازا رو نوم نئي لکل، ین لکيا وازو آپ نئ منڌري رو اڳيوون ڪهه (3 يُوحنا 1:1). شروع ٿي لين منک هزمتهه جي اي کت يُوحنا رو لکل سئ. يُوحنا پريو ايسو روون پيرهون شيلون موئين ٿي هيڪ هئو، ان ايسو رو پريمي شيلو هئو. زئيون يُوحنا ڏوڪرو هئو، او آسيه صوڀا را افسس شهر م ريتو، ان آسيه صوڀا ريون وشواسي منڌريون رئي اڳيوونئي ان همپاڙ ڪرتو. ام لاڳهه جي يُوحنا اي کت اندازا م 85-95ع م لکيو زئيون او ڏوڪرو هئو.

کت کيا منک هارو لکيو

يُوحنا اي کت هيڪا گائس نومي وشواسي هارو لکيو (3 يُوحنا 1:1). گائس آسيه صوڀا ري هيڪي وشواسي منڌري رو منک هئو. زئيون يُوحنا اپرون منکون نئ اوئا وشواسي منڌري م شيڪاڙيا هارو ميليا، تو اوت رئ هيڪه ڊيٽرفيس نومي وشواسي يُوحنا ٿي اوپروت تين اوئون منکون نئ اووا نه ڏيڏا (3 يُوحنا 9:1-10). پڻ گائس يُوحنا روون ميلل منکون نئ اوڪار ڪريو ان اپري گهري تڪاڙيا (3 يُوحنا 3:1-6). ام لاڳهه جي ڊيميٽريس نومي منک جيا را وڪون يُوحنا ڪرئهه ريو (3 يُوحنا 12:1)، او منک سئ جيا ري هائي يُوحنا اي کت ڏي ميليو.

کت لکيا رو مطلب

يُوحنا اي کت لکيو زم او گائس نئ شاپاش ڏئ جي او نائوڪه نمونئ وشواس مانه وئه، ڪم تو اوئ يُوحنا روون ميلل منکون نئ اوڪار ڏيڏو تو، جيا وشواسيون نئ شيڪاڙيا هارو ميلل هئا، يُوحنا اي کت تيام پڻ لکيو زم او گائس نئ اپرون ميلل منکون رئي وڙي پارت ڪرئ. ايئا کت م يُوحنا اي پڻ ڪهه جي او آپ اوين ڊيٽرفيس نومي منک نئ هزماوشي.

ايئا ڪتاب را شاستر ٿي پيزا حوالا:

3 يُوحنا 9:1	مرقس 14:3, 17
3 يُوحنا 9:1	لوقا 13:6-14
3 يُوحنا 9:1	متي 18:18
3 يُوحنا 12:1	يُوحنا 24:21
3 يُوحنا 5:1	رُوميون 13:12
3 يُوحنا 6:1	احبار 18:19
3 يُوحنا 6:1	يُوحنا 34:13
3 يُوحنا 9:1	متي 2:10

يُوحنا

رو لکل ترٽمو ڪٽ

1 ① هُون لکيا وازو منڌڙي رو آڳيوون سون.

پريمي پائي، تون جيا ٿي هون هاس ۾ پريم ڪرونه، نمسڪار.

② پريمي پائي، مارئي پرائنا سٺه جي زم تون وشواس راکيا ۾ نيڪ سٺه، تم تون هر وات ۾ نيڪ هون ان هازو هورو بينو هون. ③ ڪم تو هون ايٺا وات مانه گهڻو ڪش ٿيو، زئون ڪئينڪ وشواسي پائي تون ڪن ٿي مون ڪن آيا، ان تارا پارام هاک پرين ڪيتات ريا جي تون هاس مانه ونه ريو، جيون نموننه تون هميش هاس مانه ويتو رنه. ④ مون هارو هايا ٿي مونئي ڪشي رئي وات سٺه ئي نئين، جي هون هومپزونه جي مارا پاڙ هاس مانه ونه ريا.

⑤ پريمي پائي، جيا ڪوم تون وشواسي پايون ري شيوا هارو ڪرهن، ڪاس ڪرين اوئون رئي مزمونئي ڪريام جيون ننه تون اوڙڪنو ئي نٿي، او ڪوم ڪريا ۾ تون ايمونڌاري ٿي ونه. ⑥ اوئي منڪي ايت ري وشواسي منڌڙي هومئي تارا پريم را پارام هاک پري. هون تون اوئون رئي ڪاپي پورئي ڪرين اوئون ننه ايون نائوڪنه نموننه آگر زايا هارو ميلي، جيون نموننه پگون ري نظر ۾ هوو ڪپنه، تو تون نائوڪو ڪريه. ⑦ ڪم تو او ايسوري شيوا هارو ايت ٿي رونا ٿيا، ان جيا منڪ وشواسي نٿي، اوئون ٿي او ڪئين نٿي لیتا. ⑧ تيام آيون وشواسيون رو قرض سٺه جي آبي هيون منڪون رئي مدت ڪرون، زم آبي پڻ پگون ري هاسي واتون همپزيا ۾ اوئون پيزو حصو ليون.

⑨ مئين ٿارا پاها ري وشواسي منڌري ننه ڪئينڪ لڪيو تو ان پايون ري هاڻي ڏي ميليو تو. پڻ ڊيٽرفيس، جيو آپ منڪون مانه موتو ٿيوا ڪرڻه، او اُپروٽ تين امون ٿي واسطوراڪيا دونا پارٿو ⑩ تيام، زئمن هون اوڻه آويه، تئيون هون اوڻا ننه هايون واتون را پارام هزماويه سم تر او امون مانه نالا الزوم هڻين گهڻي ڪراپ واتون ڪرڻه. او روگو هم ڪريا ٿي ڪش نٿي ٿيتو، پڻ او وشواسي پايون ننه آپ آوڪار نٿي ڏيتو، ان جيا منڪ اوڻون ننه آوڪار ڏيوا ڪرڻه، اوڻون منڪون ننه پڻ او روڪڻه ان وشواسي منڌري ٿي ٻارا ڪاڏه پرا. ⑪ پريمي پائي، ٿون هيو ڪراپ نمونا مانه مت وي، پڻ ٺاڻوڪا نمونا مانه ويتوري. جيو منڪ ٺاڻوڪا ڪوم ڪرڻه، او پڳوون را پاها رو سڻه. جيو منڪ ڪراپ ڪوم ڪرڻه، اوڻه پڳوون ننه اوڙڪيو ٿي نٿي.

⑫ هون ڊيميٽريس را پارام ٻڌي منڪي هاڪ پريه جي او ٺاڻوڪو منڪ سڻه، ان اوڻا رڻه هاس مانه وڍا ٿي پڻ هايا وات رڻي ٿاڻي ٿي. ان امي پڻ هايا را پارام هاڳي هاڪ پرونه، ان ٿون ننه ڪهر سڻه جي اماري پرل هاڪ هاسي سڻه.

⑬ هون ڪن گهڻي ايوي واتون سڻه جيون را پارام ٿون ننه لڪوو تو، پڻ مارئي مرضي اي نٿي جي هاڻي واتون ٿون ننه ڪت ڀر لڪون. ⑭ پڻ هون ننه اُميد سڻه جي هون جلدي ٿون ڪن آويه، ان تئيون آبي روپرز واتون ڪرڻون. ⑮ ٿون هڪي رڻه! ايت را پريمي وشواسي پائي ان پينون ٿون ننه نمسڪار ڪڻه. اوت رون پريمي پايون ان پينون ننه مارا پاها ٿي هر هيڪ ننه نمسڪار ڪي پرو.

يهوداه را لکل کت رئي هزموتئي

کت لکيا واژو

اي کت يهو، دڪبو، جيو يعقوب رو پائي هتو (يهوداه 1:1). اي يهوداه ايسو رو مک شيلو نتو. بن ايسو رون پايون موئين ٿي هيڪ هتو (متي 13:55). يهوداه رو پائي يعقوب يروشلم شهر ري وشو. ي منڌري م هيڪ آگيوون هتو (مک شيلون را کوم 15:13). يهوداه اي کت اندازام 65ع م کا تيا کيڙ لکيو.

کت کيون منڪون هارو لکيو

ايٺا کت م کيا شهر کا صوڀا رو نوم نٿي لکل جيا ٿي کبر پڙٿ جي يهوداه اي کت کيون منڪون هارو لکيو. آيون نه روگي انئي کبر سه جي او وشواسي هتا (يهوداه 1:1)، ان اوئون ري وشواسي منڌري م ڪئينڪ منک اول هتا جيا ايسو نه پريو نه مونتا ان پڳوون ره ڪلاڻ وين ڪوڙي واتون شيڪاڙتا ريا (يهوداه 4:1).

کت لکيا رو مطلب


يهوداه اي کت لکيو ڪم تو اوٺا نه کبر پڙٿي جي ڪراب منک وشواسي منڌري م اول سه جيا پوندو کوم ڪرته ان ايسو نه پريو نٿي مونتا (يهوداه 4:1)، ان پييهون رئي لالچ ڪرين وشواسيون نه ڪوڙي واتون شيڪاڙته ريا (يهوداه 1:11). يهوداه وشواسيون نه ياد ڏيوراوٿه جي پڳوون ايون ڪراب منڪون نه سزا ڏيشي (يهوداه 1:15)، ان اوئون نه ڪهه جي او ايسو مانهه پڪو وشواس راکتا ره ان ڏوهه ڪريا واژون نه هزماوٿ (يهوداه 1:20-23).

ايٺا ڪتاب را شاسنر ٿي پيزا حوالا:

يهوداه 1:1	متي 55+13	يهوداه 11:1	استشنا 4:23-5
يهوداه 4:1	يسعياه 11:13	يهوداه 11:1	گنتي 16:31
يهوداه 5:1	خروج 12:1-14:30	يهوداه 11:1	گنتي 16-50
يهوداه 5:1	استشنا 20:1-36	يهوداه 14:1	پيدائش 5:18-24
يهوداه 5:1	استشنا 12:14-15	يهوداه 14:1	1 تواربخ 1:3
يهوداه 6:1	1 پطرس 3:19	يهوداه 17:1-18	متي 24:11
يهوداه 6:1	2 پطرس 2:4	يهوداه 17:1-18	30-29:20 کوم
يهوداه 7:1	پيدائش 19:1-28	يهوداه 17:1-18	2 تيمٿيس 3:1-5
يهوداه 11:1	پيدائش 3:4-8	يهوداه 17:1-18	2 پطرس 3:3
يهوداه 11:1	گنتي 22-4:22	يهوداه 17:1-18	1 يوحنا 4:1

يهوداه

رو لكل كت



1 ① هُون لکيا وازو يهوداه سون، جيو ايسُو کريست رو شيواداري سون، ان يعقوب رو پائي سون.
 پريمي وشواسي پايون ان پينون، تمی جيون رو پگوون آپ ٿي واسطو رکايوه،
 جيون ٿي پگوون پاپ پريم راکنه، ان جيون رئي ايسُو کريست همپار کرئه،
 ② پگوون تمون مانه گهٿي ڏيا کرئه، تمون نئه گهٿا هکي راکنه، ان
 تمارون منون ۾ گهٿو پريم ڏئه!

پگوون کوزي واتون شيکاريا وازون نئه
 هميش رئي سزا ڏيشي

③ پريمي پايون ان پينون، مون نئه گهٿو شونق هتو جي هُون تمون نئه اونا تارن
 را پارام لکون، جيو تارن آپون نئه پگوون ٿي زڙيوه. پڻ مئين اي ضروري هزميو

جي تمون نئه حونصلو ڏيڏا هارو لكون جي تمڻي آڀرا وويڏا ٿي ان ڪيڏا ٿي پوري ڪوشش ٿي ٿاڀيڻي ڏيو جي وشواس ري اصلي واتون هاسي سئه، جي واتون آڀون پڳوون رون سونيل منڪون نئه هميش هارو ڏيڏل سئه. ④ هون ايٺا هارو لكونه ريو، ڪم تو ڪئينڪ ايو منڪ آڀرا من ري واتون هٿاڙين وشواسي منڌڙي ۾ آياھ را، جيا پڳوون رئه ڪلاڦ وئھ. آڀو پڳوون اوئون مانھ ڪرپا ڪرئھ، پڻ هايا ٿي او ام هزمئھ جي ”امون نئه پونڌاڻي ڪريا رو موقعو زڙيوھ،“ ان او ايسو ڪريست نئه نئي مونتا جيو آڀو هيڪئھ ڏئي ان پريو سئه. هيون منڪون را پارام اڳلوڪا زمونا ٿي شاستر ۾ لڪل سئه جي اوئون نئه پڳوون را طرف ٿي سزا زڙشي.

⑤ تمون نئه تو ايئون ٻڌيون واتون رئي اڳي ڪبر سئه، توئي پڻ هون تمون نئه ياد ڏيوراونھ جي ايشور اڳي آڀري سونيل قوم نئه مصر ملڪ ۾ ڳلومي ٿي سڌاوين پڇاوي ٿي، توئي پڻ تيا ڪيڙ اوئھ آڀري هاڳي سونيل قوم موئين ٿي اوئون منڪون نئه سزا ڏين ڪتمز ڪريا پرا جيا اوئا مانھ وشواس نه راکتا. ⑥ ان زتي آڪاشي ڏوتي پڳوون رئي ڏيڏل آڳيونئي ڪريا رئي زميواري ساڌين آڀري آڪاش ۾ ريا رئي جگا ساڌي پري، پڳوون اوئون نئه همريئم سزا ڏيڏيھ، ان هميش هارو زوئنه اندارا گھش ۾ هونڪڙون ٿي پونڌين آڀرا سوجھرا ٿي شيتي راکياھ، زم نيا رئه ڏي اوئون نئه سزا ڏئھ. ⑦ ان هاڳي نمونئھ سدوم، عموره، ان اوئون رئه آهئھ پاهئھ شهر، جيون را منڪ لوقرائي ۾ لاڳيات پرا ان آڌمي آڌمي ٿي پونڌو ڪوم ڪرتا، پڳوون اوئون شهرون نئه همريئم سزا ڏين پاڙيا پرا، زم اوئون ٿي وات ساويي ڏيڪائھ جي ڪراپ ڪومون را پڌلا ۾ پڙتي ياهي ۾ هميش هوڏي سزا زڙشي.

⑧ هاڳي نمونئھ هائي ڪراپ منڪ جيا وشواسي منڌڙي ۾ آياھ را، او پڻ آڀرون شپنون ري ڪري آڀ نئه موتا هزمئھ، ان پونڌو ڪوم ڪريا ٿي آڀ نئه ڪراپ ڪرئھ پرا، او پريو ايسو ٿي اوڀرو ٿين اوئا رو ڪيڏو ڪئين نئي هزمتا،

ان مون واژون آكاشي دوتون ننه گهت هزمين اونون رنه كلاف بولنه. ⑨ مونون آكاشي دوت ميكائيل آپ، زيون او موسي رو لاش ليذا هارو شيطون تي تڪرار ڪرتوت ريو، تيون اوننه آپ ننه ايون مونون نه هزميو جي او شيطون رنه كلاف بولين آپ سزا ديذا رو قينصلو ڪرئ. پڻ اوننه روگو ام ڪيدو: "ايشور تارو دوه ڪاڏنه!" ⑩ پڻ هائي ڪراپ منڪ، جيون پڻ واتون رئي هايون ننه ڪبر نتي، هائي اونون رنه كلاف بولنه. ان جي پڻ واتون هائي پي عقل زناورون را زم هزمئ، اونون ڪراپ واتون تي آپ ننه ڪتم ڪرئ ريا.

⑪ ڏڪ سئنه هايون هارو، ڪم تو هائي منڪ قائن را زم ڏشمئي راکيا را مارگ مانه وويده پرا، ان بلعام را زم لالچ هارو ڪوڙ ڪروا مڏيا، ان قورح را زم پڳوون رون آڳوونون رنه كلاف بولين پڳوون رئي سزا ڪاڏا وازا تي ڳيا. ⑫ زيون تمپي پريم تي ٻڌائي پيرا تين ڪاوه، تيون هائي منڪ پڳوون تي پڻايا وگر تمون پيرا ڪانه پيئنه، ان هيون نموننه وشواسي منڌري م نقصون ڪرئ، زم پوڻي م هتال پتر پيڙيون رو نقصون ڪرئ. هائي پيڙون رو نئين پڻ روگو آڀرو ڪيال راکنه، زم ايوا ڌراڙ جيا مال ننه نتي سارتا، پڻ روگو آڀرو پيت پريئ. هائي منڪ نالي واتون شيڪارين نالون واڏزون را زم نڪوما سئنه، جيون م پوڻي نتي هوتو ان وائيو اوڏاڙي زائنه. هائي هاو ڪتم ٿيل وٿون را زم سئنه جيون موئين ميوات ري موسم م ڪئين ميوات نتي، ان جيا پاڙون تي اوڪڙل سئنه، ڪم تو هائي منڪ ڪئين نائوڪا ڪوم نتي ڪرتا ان هميش رو موت ڪاڏا وازا سئنه. ⑬ هائي منڪ سمونڊ ريون چوليون را زم سئنه. زم سمونڊ ري چولي ڪيا را قوضام نتي ان ڪپ مانه ڪسرا ڦڳوڙئ، تم هائي منڪ ڪيا رئي وات نتي مونتا ان ڪراپ ڪوم ڪرين آڀري پيغزتي ڪرئ. ان هائي منڪ ڪرل تارون را زم پڻ سئنه. زم تارا ڪرين اونسا تي پڙئ ان انڌارو تي زائنه، تم هايون منڪون ننه سوجهرو نه ديذا ري ڪري سزا زڙشي ان هميش هوڏي انڌارا گهش م راکل هوشي.

⑭ هيوون منكون را پارام حنوك پڻ، جيو هاتمي پيڊي مانه آدم رو پوترو هتو، پڳوون رو نياپو ڏين مور ٿي ڪيڏو تو:

”زئو، پرڻو آپرون هزارون پويتر ڏوتون پيڙو آوشي،
⑮ زم او ٻڌون منكون رو نيا ڪرئ،

ان ٻڌون پڳوون رڻه ڪلاڦ وُڍا واڙون منكون رو

هر ڪراپ ڪوم رو ڏوه ڪاڍئ

جيا اوئي پڳوون رڻه ڪلاڦ ڪرياه،

ان هر ڪراپ وات رو ڏوه ڪاڍئ

جي اوئي ڏوهاريئي پڳوون رڻه ڪلاڦ ڪريه.“

⑯ هائي منڪ هميش پڳوون رڻي ڳلا ڪرئ ان پيڙون رڻه ڪلاڦ ٻولئھ، آپرون ڪراپ ڪيالون مانھ وئھ، آپرئي وڏائي ڪرئ، ان آپرا ڦائڍا هارو منڪون را نالا وڪوڻ ڪرئ ان اوئون ٿي نائوڪئ نمونئھ ٻولئھ.

آپئڻ وِشواس ريون هاسيون واتون مانھ وينا ريوو

⑰ پڻ تمي، پريمي پايون ان بينون، تمي اي واتون ياڏ راکيا، جي آپنا پرڻو ايسو ڪريست ري مُڪ شيلي مور ٿي همپڙاويھ. ⑱ ڪم تو او تمون نئھ ام ڪيتا ريا جي ڏنيا ري پڇاڙي ۾ ايوا منڪ آوشي جيا هاسيون واتون مانھ نئولي ڪرشي، ان آپرون ڪراپ ڪيالون مانھ وين پڳوون رڻه ڪلاڦ ويشي.
⑲ هائي منڪ او را او سئھ جيا آپرئي پالٽئي ناوين وِشواسيون نئھ هڪا پيڙا ٿي ڌار ڪرئ، هائي روڳا آپرون ڪراپ ڪيالون مانھ وئھ، ان هايون ۾ پويتر آما نٿي.

⑳ پڻ تمي، پريمي پايون ان بينون، آپرا پويتر وِشواس مانھ وُڍا ٿي آپرئي وِشواس راکيا رڻي هيٺ وڌارو. پويتر آتما ري مرضي پرموئھ پراٿا ڪرو.

㉑ ان پڳوون را پريم نئھ مت ساڏيا پڻ پڳوون ٿي پريم راکتا ريو، ان اوئا توتا

رئي واٽ زوتا ريو زئيون آپٽو پريو ايسو كريست آپون مانھ ڏٺيا ڪرين آپون
نٺھ هميش رو جيون ڏيشي.

②٢ جيا منڪ وشواس را پارام شڪ راکٺھ، اوتون مانھ ڏٺيا ڪرين اوتون
نٺھ ھزماوو. ②٣ جيا ڏوهون ري ڪري هميش رئي سزا کاڏا واڙا سٺھ، اوتون نٺھ
ھزماوين هميش ري پاھي ٿي پچاوو. ان جيا آپرا ڪراپ ڪيالون پرموٺئھ پوندائي
ڪرھ، اوتون مانھ ڏٺيا ڪرين اوتون نٺھ ھزماوو. پڻ جي ڪئين پڻ اوتون ري
پوندائي ري ڪري ڪراپ ٿيل سٺھ اوتنا ٿي پاھو ڪرو، ان آپرا پارام پيٿاتا ريو
متون تمي پڻ هاڳي ڪراپ ڪومون ۾ ڦاٿي نہ زائو.

يهوداه پڳوون رو ٿورو مونئھ

②٤ پڳوون را وڪوڻ ٿئھ! او آپون نٺھ همپاڙين راڪي هيڪئھ، زم آبي ڏوھ ڪريا
را آزمتا ۾ نہ پڙون، ان نيا رٺھ ڏي مون واڙا پڳوون رٺھ روپرو آبي الزوم ووٽا
ڪشي ٿي اوپي هيڪون. ②٥ او هيڪئھ پڳوون سٺھ. او آپنا پريو ايسو كريست
رٺھ هيٺھ آپون نٺھ پچايا واڙو سٺھ. ان اوتنا رو مون، شون، طاقت ان اڪتياڙي
شروع ٿي لين هٽي، همٺئھ سٺھ، ان هميش هوڏي ريشي. آمين.

ايسُو را يوحنا نڌ ڊيڪاڙل ڏرشن رڻي هزموتڻي

ڪتاب لکيا وازو

يوحنا اي ڪتاب لکيو (ڏرشن 1:1، 4، 9، 8:22). زونا وڪت ٿي لين منڪ هزمتهه جي لکيا وازو او هاڳي يوحنا سڌ، جيو ايسُو رو هيڪ مڪ شيلو هتو ان ايسُو رو پريمي شيلو هتو (لوقا 14:6). يوحنا اي ڪتاب لکيو زڻيون او ڏوڪرو هتو ان ايسُو را پارام همپزيا ري ڪري پتمس نومي بيت مانهه باروتا م هتو (ڏرشن 9:1). اينا ڪتاب م وات ساوڻي سڌ جي اوتا وڪت م منڪ وشواسيون نڌ گهڻا تنگ ڪرتا تا (ڏرشن 13:2، 9:6). تيام گهڻا منڪ هزمتهه جي يوحنا رومي حڪومت را دويمتيا نومي پادشا را راز م، اندازام 95ع م، اي ڪتاب لکيو.

ڪتاب ڪيون منڪون هارو لکيو

يوحنا اي ڪتاب آسيه صويا ربون هات وشواسي منڌڙيون هارو لکيو (ڏرشن 11:1). آسيه صوپو رومي حڪومت هيڪ هيڪ صوپو هتو. اوتا وڪت م رومي حڪومت رو پادشا گهڻون ملڪون نڌ آيري حڪومت را صويا ڪرين اوئون مانهه راز ڪرتو، ان آپ نڌ ٻڌون رو ڌڻي ان پريو ڪيوراونو. آسيه صوپا م منڪ رومي پادشا رڻي پوزا پڻ ڪرتا، ان پرگمن شهر اوتا ري پوزا رو مرڪز هتو، تيام ايسُو ڪنھه جي هايا شهر م شيطون رڻي گهاڏي سڌ (ڏرشن 13:2). تيام رومي حڪومت ان پيزا منڪ آسيه صويا رون وشواسيون نڌ گهڻا تنگ ڪرتا، ڪم تو او ايسُو نڌ آپرو ڌڻي ان پريو موني ن رومي پادشا رڻي پوزا ڪريا رو نا پاڙتا.

ڪتاب لکيا رو مطلب

يوحنا اي ڪتاب لکيو ڪم تو ايسُو اوتا نڌ لکيا رو ڪيڏو (ڏرشن 11:1، 19). ايسُو اي ڪتاب تيام لکايو، زم آسيه صويا رون وشواسيون نڌ هزماوڻ ان حوصلو ڏڻ جي او ڏورون ڏيئون م وشواس نڌ ساڌڻ نڪو ڪوڙيون وانون مانهه وڻ، پڻ پڪو وشواس راکتا رڻ، تو اوئون نڌ هميش رو جيون زڙشي (ڏرشن 1:2-22:3). اوتا وڪت م منڪ وشواسيون نڌ ابوا تنگ ڪرتا جي وشواسيون نڌ ام لاڳيو هوشي جي شيطون ڪنھه ريو ان پڳون هارڻهه ريو. تيام ايسُو ڏرشن ڏين ان نيشون ڊيڪاڙين اي پڻ شيڪاڙيو، جي ڪراب ڏنيا مانهه گهڻي آفتون اوشي، ان شيطون حڪومتون ٿي، ڌرمون ٿي ان منڪون ٿي وشواسيون رڻ ڪلاڻ گهڻو ڪئين ڪراوشي، پڻ نيٺ پڳون هايون ٻڌون نڌ هميش رڻي سزا ڏيڻي. تيام وشواسيون رڻ مريا هارو پڻ تيار ريو ان موت ري پيڪ م وشواس نڌ ساڌو، ڪم تو پڳون اوئون نڌ تارڻ ڏيڏا هارو پڇاوين راکياه، ان پلڻ او مراڻي زان، توڻي پڻ آڪر م اوئون نڌ آڪاش م هميش هوڏي هڪ ٿي هڪ زڙشي.

اِيئا كِتابِ را شاسترِ تي پيزا حوالا:

دُرشن 17:2 خُرُوج 16:1-31	دُرشن 1:1 متي 4:21-22
دُرشن 17:2 يُو حنا 6:49-51	دُرشن 1:1 متي 10:1-2
دُرشن 17:2 يسعياہ 62:2	دُرشن 4:1 دُرشن 1:1
دُرشن 18:2 کوم 16:14	دُرشن 7:1 داني ايل 7:13
دُرشن 18:2 دُرشن 14:1-15	دُرشن 7:1 يُو حنا 19:34, 37
دُرشن 20:2 1 سلاطين 16:31	دُرشن 7:1 زکرياه 12:10
دُرشن 20:2 1 سلاطين 18:1-19:2	دُرشن 11:1 دُرشن 4:1
دُرشن 20:2 1 سلاطين 21:1-26	دُرشن 12:1 دُرشن 20:1
دُرشن 20:2 2 سلاطين 9:6-37	دُرشن 13:1 داني ايل 7:13
دُرشن 27:2 زُبور 2:9	دُرشن 16:1 دُرشن 20:1
دُرشن 1:3 دُرشن 4:1	دُرشن 16:1 دُرشن 15:19, 21
دُرشن 1:3 دُرشن 16:1, 20	دُرشن 1:2 کوم 18:19-21
دُرشن 4:3 زکرياه 3:3-4	دُرشن 1:2 کوم 18:24-26
دُرشن 5:3 خُرُوج 32:33	دُرشن 1:2 کوم 19:1-20:1
دُرشن 5:3 زُبور 69:27-28	دُرشن 1:2 اِفسيون 1:1
دُرشن 5:3 داني ايل 1:12	دُرشن 1:2 1 تيمثيئس 3:1
دُرشن 7:3 دُرشن 18:1	دُرشن 1:2 دُرشن 13:1, 16
دُرشن 14:3 کُلسيون 2:1	دُرشن 1:2 دُرشن 20:1
دُرشن 14:3 کُلسيون 4:13-16	دُرشن 2:2 کوم 20:29-31
دُرشن 14:3 دُرشن 5:1	دُرشن 4:2 اِفسيون 1:15-16
دُرشن 18:3 1 بطرس 7:1	دُرشن 5:2 دُرشن 20:1
دُرشن 18:3 زکرياه 3:3-4	دُرشن 7:2 پيدائش 2:9
دُرشن 19:3 امتثال 3:12	دُرشن 7:2 پيدائش 3:22-24
دُرشن 21:3 متي 19:28	دُرشن 7:2 دُرشن 2:2, 14
دُرشن 1:4 دُرشن 10:1	دُرشن 8:2 دُرشن 1:17-18
دُرشن 2:4 يسعياہ 6:1	دُرشن 11:2 دُرشن 20:14
دُرشن 3-2:4 حزيقي ايل 1:26-28	دُرشن 12:2 دُرشن 16:1
دُرشن 5:4 زکرياه 4:2	دُرشن 14:2 گنتي 25:1-3
دُرشن 8-6:4 يسعياہ 6:3-2	دُرشن 14:2 گنتي 31:16

دَرشَن 15:11	زُبُور 13:145	دَرشَن 5:5	پيدائش 10-9:49
دَرشَن 15:11	داني ايل 44:2	دَرشَن 5:5	يسعياه 10-1:11
دَرشَن 15:11	داني ايل 14-13:7	دَرشَن 5:5	متي 3:1, 6, 16
دَرشَن 18-17:11	زُبُور 6-1:2	دَرشَن 6:5	يسعياه 7:53
دَرشَن 19:11	خُرُوج 22-10:25	دَرشَن 6:5	يُوحنّا 29:1
دَرشَن 19:11	خُرُوج 9-1:37	دَرشَن 11:6	زكرياه 4-3:3
دَرشَن 3:12	دَرشَن 9:12	دَرشَن 17:6	صِفْتِيَاہ 18-14:1
دَرشَن 5:12	زُبُور 9, 7:2	دَرشَن 3:7	حزقي ايل 4:9
دَرشَن 5:12	لُوقَا 33-31:1	دَرشَن 8-5:7	1 تواريخ 2-1:2
دَرشَن 5:12	لُوقَا 51:24	دَرشَن 8-5:7	قُضَات 31-30:18
دَرشَن 7:12	داني ايل 1:12	دَرشَن 6:7	پيدائش 51:41
دَرشَن 9:12	پيدائش 15-1:3	دَرشَن 9:7	زكرياه 4-3:3
دَرشَن 14:12	خُرُوج 5-4:19	دَرشَن 14:7	مَتِي 14-9:24
دَرشَن 4-1:13	دَرشَن 7:11	دَرشَن 14:7	زكرياه 4-3:3
دَرشَن 4-1:13	دَرشَن 14-8, 3:17	دَرشَن 4:9	دَرشَن 3:7
دَرشَن 8:13	دَرشَن 5:3	دَرشَن 14:9	پيدائش 14:2
دَرشَن 11:13	مَتِي 15:7	دَرشَن 6:10	پيدائش 1:2-1:1
دَرشَن 11:13	مَتِي 24:24	دَرشَن 6:10	دَرشَن 11-9:6
دَرشَن 1:14	دَرشَن 9-4:7	دَرشَن 7:10	دَرشَن 18-15:11
دَرشَن 8:14	دَرشَن 10-8:11	دَرشَن 7:10	زُبُور 20:145
دَرشَن 8:14	يرمياہ 10-6:51	دَرشَن 7:10	داني ايل 44:2
دَرشَن 10:14	زُبُور 8-7:75	دَرشَن 7:10	داني ايل 14-13:7
دَرشَن 10:14	يرمياہ 31-15:25	دَرشَن 2:11	داني ايل 25:7
دَرشَن 14:14	دَرشَن 13:1	دَرشَن 2:11	لُوقَا 24:21
دَرشَن 14:14	داني ايل 14-13:7	دَرشَن 4-3:11	زكرياه 14-11, 3:4
دَرشَن 15:14	مَتِي 30-24:13	دَرشَن 7:11	دَرشَن 4-1:13
دَرشَن 15:14	مَتِي 43-36:13	دَرشَن 7:11	دَرشَن 14-8, 3:17
دَرشَن 15:14	مَتِي 12:3	دَرشَن 8:11	دَرشَن 4:19-19:16
دَرشَن 18:14	يُو ايل 13:3	دَرشَن 8:11	پيدائش 28-1:19
دَرشَن 3:15	خُرُوج 18-1:15	دَرشَن 8:11	خُرُوج 22-8:1
دَرشَن 5:15	خُرُوج 19:27-8:25	دَرشَن 8:11	لُوقَا 46-26:23

ڏرشن 6:20	ڏرشن 5:15	ڏرشن 31:38-8:36	ڏرشن 5:15
ڏرشن 8:20	ڏرشن 12:16	ڏرشن 14:9	ڏرشن 12:16
ڏرشن 12-11:20	ڏرشن 12:16	ڏرشن 14:2	ڏرشن 12:16
ڏرشن 15, 12:20	ڏرشن 12:16	ڏرشن 15:11	ڏرشن 12:16
ڏرشن 13-12:21	ڏرشن 19:16	ڏرشن 8:11	ڏرشن 19:16
ڏرشن 21-18:21	ڏرشن 19:16	ڏرشن 8-7:75	ڏرشن 19:16
ڏرشن 23:21	ڏرشن 19:16	ڏرشن 31-15:25	ڏرشن 19:16
ڏرشن 24:21	ڏرشن 2:17	ڏرشن 7:51	ڏرشن 2:17
ڏرشن 27:21	ڏرشن 3:17	ڏرشن 7:11	ڏرشن 3:17
ڏرشن 1:22	ڏرشن 3:17	ڏرشن 4-1:13	ڏرشن 3:17
ڏرشن 2-1:22	ڏرشن 8:17	ڏرشن 5:3	ڏرشن 8:17
ڏرشن 2:22	ڏرشن 2:18	ڏرشن 22-19:13	ڏرشن 2:18
ڏرشن 2:22	ڏرشن 3-2:18	ڏرشن 8-7:51	ڏرشن 3-2:18
ڏرشن 3:22	ڏرشن 8-4:18	ڏرشن 58-45:51	ڏرشن 8-4:18
ڏرشن 4:22	ڏرشن 13:19	ڏرشن 3-2:63	ڏرشن 13:19
ڏرشن 5:22	ڏرشن 13:19	ڏرشن 14	ڏرشن 13:19
ڏرشن 5:22	ڏرشن 15:19	ڏرشن 16:1	ڏرشن 15:19
ڏرشن 16:22	ڏرشن 15:19	ڏرشن 9:2	ڏرشن 15:19
ڏرشن 18:22	ڏرشن 17:19	ڏرشن 21-17:39	ڏرشن 17:19
ڏرشن 19:22	ڏرشن 2:20	ڏرشن 15-1:3	ڏرشن 2:20
	ڏرشن 4:20	ڏرشن 28:19	ڏرشن 4:20

ڏرشن را مڻال

زڙيون ڀرڀو ايسو يوحنا نه اي ڏرشن ڏيڏو، تعيون اوڻه يوحنا نه شينا جيوي واتون ان نيشون ڏيڪاڙيا، جيون رو مطلب اپون هارو ڪعنيڪ اونڌو سه. ڪيونڪ واتون رو مطلب اينا ڪتاب مر هزماول سه (ڏرشن 20:1, 5:4, 6:5, 8:5, 7:13-14, 9:17-18, 8:19, 2:20). ڀڙي ڪعنيڪ واتون سه، جي اينا ڪتاب مر هزماول نٿي، پڻ اوڻا وڪت مر اوڻ رون منڪون هارو هزميام هوري هتي، ڪم تو اڳي شاستر مر لڪل هتي ڪا هومر هومي هتي. گهڻي واتون زوڻي ڪرين ڍونڪل سه، ڪم تو گهڻي ايوي واتون لڪل سه جي رومي حڪومت ره ڪلاڦ ان رومي پادشا رڻي پوزا ڪريا ره ڪلاڦ سه. هيوي واتون ساوڻه ڀاڙه لڪل هوڻت، تو وشواسيون هارو گهڻو ڪنرو ٿعت.

نیشون

مطلب

شاسنتر را حوالا

منگون را نیشون

ډرشن 2:4، يسعياہ 1:6	پښوون	گهاډي مانهه پينا واژو
ډرشن 13:1، 14:14، داني ايل 13:7-14، لوقا 24:5	يسو	منک ذات را ډيکرا جيوو کوک
ډرشن 11:19	يسو	دوزا گهوژا مانهه سڙيا واژو
ډرشن 16:22، متي 1:1، لوقا 31:1، 33-31	يسو	دائود پادشا ري پيدې رو وستار
ډرشن 2-1:12، يسعياہ 1:54، گلتيون 27-26:4	اسرائيلي قوم م و شواس راکيا واژون رڼي منډرڼي	پاري پگ ډوشي
ډرشن 5-4:12، پيدايش 15:3	يسو	ډوشي رو باژ
ډرشن 17:12، يسعياہ 1:54، گلتيون 27-26:4	بدائي و شوابي	ډوشي را پيزا باژ
ډرشن 14-13:7، زکرياہ 4-3:3	پکا و شواسي	دوزا لوگهژا پيرل منک
ډرشن 2:21، افسيون 27:5	پورڼي و شواسي منډرڼي	لاډڼي
ډرشن 1:17	کراپ ډنيا	پونډڼي ډوشي

زناورون را نیشون

ډرشن 6:5، يوحنا 29:1	يسو	پښوون را نوم مانهه ساژل گهيتو
ډرشن 7:19، 9:19، 2:21، 9:21	و شواسيون رڼ تارن لين يسو پيژو ريوو	گهيتا ان لاډي رو وپوا
ډرشن 14:22، 14:7	يسو را موت ري کري ماڼځي لموو	گهيتا را لوڼي م گهنگها ډووو
ډرشن 8-6:4، جزقي ايل 14-5:1	بدون ټي موتا ډوت	چار جيو

ڏرشن 3:12، 9:12، 2:20، شيطونَ پورنگِ ناگ، زونا وڪت رو هاپ
پيدائش 15-1:3

ڏرشن 7:11، 1:13، 3:17، ڀڳوونَ رڻه ڪِلافَ جهنگلي زناور
حڪومت

ڏرشن 11:13، 13:16، ڀڳوونَ رڻه ڪِلافَ ڌرم گهيتا جيوو زناور،
جيو ڪوڙ هاڪلينَ آپ ننه
ڀڳوونَ رو نياپو ڏيڏا واڙو ڪڻهه

شينهنون را نيشونَ

ڏرشن 16:22، گيتي 17:24، ايسُو پروڙيو تارو

ڏرشن 20:1، هات آڪاشي ڏوت هات تارا

ڏرشن 5:4، لوقا 16:3، هات بڙتا ڏيوا
مڪ شيلون را ڪوم 4-3:2

ڏرشن 20:1، 5:2، هات وشواسي منڌڙي ڏيوو ميليا ري
هات هيم ري شينهنون

ڏرشن 4-3:11، ايسُو رڻي هاڪ پريا واڙا، زيتونَ را وڻ،
زڪرياه 3:4، 14-11، وشواسي ڌرم ان ڏيوو ميليا ري شينهنون
وشواسي حڪومت

ڏرشن 2:10، پويتر شاستر، نڪو ڪتاب
ڀڳوونَ رو وچن

ڏرشن 1:11، 1 ڪرنتيون پورڻي وشواسي منڌڙي ڀڳوونَ رو گهر
16:3، افسيون 21:2

ڏرشن 2:21، عبرانيون 22:12، آڪاش پويتر شهر، نوو ٿيل يروشلم شهر

ڏرشن 8:11، 18:17، ڪراپ ڏنيا موتو شهر

ڏرشن 8:11، ڪراپ ڏنيا سدوم شهر، مصر ملڪ

ڏرشن 5:17، ڪراپ ڏنيا بابل شهر

ڏرشن 9:17، روم شهر، ڪراپ ڏنيا هاتون ڏونگرون مانهه شهر

نمپرون را نيشون

ڏرشن 5:4, 2:8, 1:15, 1:16

پويتر نمپر

هات

بڏو

هات

ڏرشن 5:5

بڏوئي پنڌ ڪرل

هات نپون ٿي موهر پنڌ ڪرل

ڏرشن 5:6

بڏئي طاقت

هات شينگڙا

ڏرشن 5:6

بڏوئي ڪعين زوئھ

هات اونڪيون

ڏرشن 12:3

بڏيل راز ڪرئھ

هات ماٿا ان هات تاج

گھڻا

ڏھ

ڏرشن 2:10

گھڻا ڏي، پڻ هميش نئين

ڏھ ڏي

ڏرشن 12:3

گھڻي طاقت

ڏھ شينگڙا

ڏرشن 13:1

گھڻي طاقت ان گھڻو راز

ڏھ شينگڙا ان ڏھ تاج

ڏرشن 7:4-9

ڏنيا ري بڏي قومون

بارءِ اسرائيلي ذاتون

ڏرشن 7:5-9

ڀڳوون را بڏائي سونڍل

بارءِ هزار

منڪ

ڏرشن 7:4-9, 1:14

ڏنيا ربون بڏيون قومون

هڪ لڪ چوتاليھ هزار

رؤميون 9:6-8

موئين ٿي ڀڳوون را

بڏائي سونڍل منڪ

ڏرشن 4:4

موتا آڪاشي ڏوت

چوويهه آڳوون

ڏرشن 13:18

هاو پونڏو، پويتر نئين

سو هو چياھت، 666

(هات هو ستر، 777، رو مطلب سء ”پويترون م پويتر“ ڏرشن 4:8)

ڏرشن 11:3, 12:6

ڀڳوون رو راکل توڻو،

هڪ هزار بي هو هائيت ڏي،

ڏرشن 11:2

جيا توڻا هوڏي شيطون

پنتاليھ مئينا،

ڏرشن 12:14

ڀڳوون رون سونڍل


هادا ترڻ سال،

ڏاني ايل 7:12, 25:7

منڪون نء تنگ ڪرشي

هڪ زمونو، بي زمونا ان اڌ زمونو

ايسو رو يوحنا نئه ديكازل درشن



پتس نومي بيت

1 ① ايتا ڪتاب ۾ او واتون لڪل سئه جي ايسو ڪريست درشن دين ساوي
 ڏيڪاڙيه. هائي واتون ايسو نئه پگهون را پاها ٿي زڙي زم او آپرون
 شيواڌاريون نئه ساوي ڏيڪاڙئه، جي ڪي ڪي واتون ضرور جلدي ۾ ٿيشي.
 هائي واتون ايسو آپرا آڪاشي ڏوت نئه ميلين مون آپرا شيواڌاري يوحنا نئه
 نيشونون ٿي ساوي ڏيڪاڙي. ② ان پگهون را وچن ان ايسو ڪريست را پارام
 زتي واتون مئين ڏيڪيه، اوئون ٻڌيون واتون را پارام هون هاڪ پرونه.
 ③ پاگوازو او سئه جي پگهون را ايتا نياپا ري واتون پئين همپزاوئه، ان
 پاگوازا او سئه جي اي واتون هومپزئه، ان ايتا نياپا ريون لڪل واتون مانه وئه.
 ڪم تو ايسو رئه پاسا آيا رو توڻو ڏوڪڙو سئه.

يُوحنا وشواسيون ننه نمسكار كنه ان ايسو رو ثورو مونته

④ هون لكيا واژو يوحنا اپرا پاها ټي آسيه صويا ريون هات وشواسي مندزون روت منكون ننه نمسكار كونه.

پگوون، جيو جيو تو سته، جيو شروع پر هتو، ان جيو هميش هودې (يشي) او تمون مانه كړيا كره ان تمون ننه هكي راکه.

ان پويتر آتما، جيو پگوون رو كيدو پورو كريا هارو اوتا ري گهاډي هومو هوته، او تمون مانه كړيا كره ان تمون ننه هكي راکه.

⑤ ان ايسو كريست، جيو هاسو هاک پريا واژو سته، ان مرلون موئين ټي پيرهون جيوي اونيا واژو سته، ان دنيا روت پادشائون مانه پښ راز كريا واژو سته، او تمون مانه كړيا كره ان تمون ننه هكي راکه.

ايسو را وكون ته! او اپون ټي پريم كره ان اونه پگوون را نوم مانه اپرو جيو دين اپرا لويي ټي اپون ننه اپتون دوهون ټي آزاد كرايه. ⑥ ان اپون ننه پگوون را راز را منك نايه ان اپرا باپ پگوون ربي شيوا كريا هارو پوزاري نايه. اوتا را وكون ان كزا هميش هودې ټيټي ره! آمين.

⑦ زوټو، او واډزون پيرو آيا واژو سته،

ان هر هيك منك اوتا ننه اونكيئي پاڙشي.

او منك پښ پاڙشي جيئي اوتا ننه ويندبو،

ان دنيا ريون بډيون قومون را منك

اوتا ري كري ډكي ټين روشي.


هم ټيشي ان پلنه هم ته! آمين.

⑧ پريو پرميشور ام كنه: "هون پيرهون ان آكري سون، هون جيو تو سون،

هون شروع پر هتو، ان هون هميش هودې ريه. هون ټدون رو ډي سون."

ايسُو زبڪتا سوجھرا ۾ يوحنا نٺَ دُرشن دٺھ


⑨ ھون يوحنا، تمارو ڀائي، جيو ايسُو ٿي واسطو راکيا ري ڪري تمارا زم تڪڀيل وينونھ، ڀڳوونَ را راز رو سون ان ڏورون صير ٿي سھونھ، ھون پتمس نومي ٻيٽ مانھ ٻاروٽا ۾ ھتو، ڪم تو ھون ڀڳوونَ رو وچن ان ايسُو رٿي ڀرل ھاڪ مونونھ. ⑩ آچار رٺھ ڏي ڀرڀورا ڏي مانھ، مارو پورو ڏيون پويتر آتما ري ڪڙا ٿي ڀڳوونَ ريون واتون ھومو تٽال ھتو. تٿيون مٿين آپ وونھڙ رٺ شينگڙا را آواز جيوو موتو ھاڏ ھومڀڙيو. ⑪ ھاڏ ام ھومڀڙيام آيو: ”جي ڪئين تون زوئھ، او تون ھيڪا ڪاگڙ مانھ لکين ايئون ھاٽ وشواسي منڌڙيون نٺھ ميل. افسس شھر ري منڌڙي نٺھ، سمرنھ شھر ري منڌڙي نٺھ، پرگمن شھر ري منڌڙي نٺھ، ٿوٽا تيرھ شھر ري منڌڙي نٺھ، سرديس شھر ري منڌڙي نٺھ، فلڊلفيه شھر ري منڌڙي نٺھ، ان لوديڪيه شھر ري منڌڙي نٺھ ميل.“ ⑫ تٿيون ھون وونھڙ زويا ھارو پاسو ڦريو جي مون ٿي ٻوليا وارو ڪوڻ سٺھ. ان ڦرين مٿين ڏيوا ميليا ري ھاٽ ھيم ري شينھون پاڙي جيون مانھ ھيڪوڪو ھيڪوڪو ڏيوو ميلل ھتو. ⑬ ان ڏيوا ميليا ريون شينھون وسا مٿين ھيڪا زٽا نٺھ پاڙيو جيو منڪ ذات را ڏيڪرا جيوو ھتو. اوٽا رٺھ ڀڳون ھوڏي گھنگھو ڀيرل ھتو، ان اوٽا را ھيٺا مانھ



هيم رو لوگهڙو ٻوندل هتو. ⑭ اوتا را ماڻا را مٿوڻاڙ ڌوڙا شيتتر هتا، ان اوتا ري اونڪيون ڏيوڻا ري زهراڙ جيوي هتي. ⑮ ان اوتا را پڳ ڌمڻ ٿي تپاول پيتڙ را زم هتا. ان اوتا رو هاڏ گهوگهات ڪرتا پوڻي را پور جيوو هتو. ⑯ اوتا را زمڻا هات ڀر هات تارا هتا. ان اوتا را مونڊا موئين ٿي ٻي ڌارئي ٽڪئي تروڻار نيهرتئي ٿي. اوتا رو مونڊو ايوو زبڪتو تو جيوو ڏي آڀري پوري تيجي زبڪتو هوڻ.

⑰ اوتا ننه زوئين هون مرل را زم اوتا ري پڳي پڙيو هئو. ٽيون اوتڻه آڀرو زمڻو هات مون ننه سٻاڙيو ان ڪيڏو: ”پيئا مت، هون پيرهيون ان آڳري سون. ⑱ هون جيوتو سون. هون مري تو گيو تو، پڻ هوڻه هون جيوتو سون ان هميش هوڏي جيوتو ريھ. موت ان مرلون را جڳت ري ڪونسي مون ڪن سڻه ان مون ننه موت را قوضا ٿي ان مرلون را جڳت موئين ٿي منڪون ننه سڏايا رئي اڪتبارئي سڻه.

⑲ تيام تون اي واتون لڪ جي تئين زوئيه، همٿوڪي واتون ان



تيا ڪيڙ ٿيا واري واتون. ⑳ جيا هات تارا تئين مارا زمڻا هات ڀر ڏيڪياھ ان جي ڏيوڻا ميليا ري هات هيم ري شينهنون سڻه، هايون رو اونڌو مطلب اي سڻه: هات تارا، هات وشواسي منڌريون رئي همپاڙ ڪريا واڙا آڪاشي ڏوت سڻه. ان ڏيوڻا ميليا ري هات شينهنون، هات وشواسي منڌري سڻه.

ايسٽو افسس شهر ري وشواسي منڌڙي نئه نياپو ڏئه

2 ① ”ايسس ري وشواسي منڌڙي هارو، اوتا را نياپو ڏيڏا واڙا ڏوت هات، اي نياپو لڪي ميل:

جيا ري زمڻي هاڻي هات تارا سئه، جيو ڏيو ميليا ري هات هيم ري شينهنون وسا وئه، او ام ڪئه: ② مون نئه تو ڪهر سئه جي تمڻي ڪيو نائوڪا ڪوم ڪروه، ڪيوڻي مينت ڪروه ان ڪيو صير ٿي ڏوروڻ سهوه. ان مون نئه اي پڻ ڪهر سئه جي تمڻي ڪراپ منڪون نئه نٿي سهي هڪتا، ان جيا منڪ آپ نئه مڪ شيللا ڪئه ريا پڻ هاس ۾ او مڪ شيللا نٿي، اوئون را تمڻي آزمتا ليڏا ان تمڻي زويو جي او ڪوڙا سئه. ③ تمڻي ڏوروڻ صير ٿي سهوه ان ماري ڪري تمڻي ٻڌوڻي ڪئين وينيوه، ان تمڻي هيمنت نه هارئي.

④ توڻي پڻ مارئه تمارئه ڪلاڦ اي ڪيوهه: جيوو پريم تمڻي شروع ۾ راکتا، ايوو پريم تمڻي همئنه نٿي راکتا. ⑤ تيام همپارو، جي تمڻي اڳي ڪيوو گهڻو پريم راکتا ان همئنه تمڻي ڪتو گهٽ پريم راکوه. توپونه ڪرو ان ايوو ڪوم ڪرو جيوو تمڻي شروع ۾ ڪرتا. جي تمڻي توپونه نئين ڪرو، تو هون تمون ڪن آويه ان تمارڻي ڏيوو ميليا رئي شينهه آپرا ماڳ ٿي ڪاڍي ليه ان تمارڻي وشواسي منڌڙي ڪتم ڪريه پري. ⑥ پڻ تمون ۾ اي وات نائوڪي سئه، جي جيا ڪوم نيڪلي ڌرم ري پالڻي را منڪ ڪرئه، اوئون ڪومون نئه تمڻي ڪراپ هزموه، زم هون ڪراپ هزمونه.

⑦ هومپڙيا واڙون، تمڻي ايئا وات مانه ڏيون ڏيو جي پويتر آتما وشواسي منڌڙيون نئه ڪئي ڪئه.


جيو اڌڳ وشواس راکين پونڌائي مانه جيت ڪرئه، اوتا نئه هون اي حق ڏيهه جي او هميش رو جيون ڏيڏا واڙا وڻ ٿي ميوا ڪانه، جيو وڻ پڳوون را آڪاشي باگه ۾ سئه.



ايسٽو سمرنه شهر ري وشواسي منڌري ننه نياپو ڏٺه

⑧ ”سمرنه ري وشواسي منڌري هارو، اوتا را نياپو ڏيڏا وازا ڏوت هات، اي نياپو لڪي ميل:

جيو پيرهون ان آڪري سٺه، جيو مريو تو ان همتنه جيوتو ٿيوه، او ام ڪئھ:
 ⑨ مون ننه تو ڪبر سٺه تمون مانھ ڪٽي ٽڪيلپ ٿه رئي ان تمې هاو گريپ سو. توي پڻ پگھون ريون ميرپونيون ري ڪري تمې ڪتا گھڻا پاگوازا سو. ان مون ننه اي پڻ ڪبر سٺه جي يهودي قوم وازا تمارئي ڪيوي گلا ڪرئھ ريا. او ذات پرموتنه يهودي ٿين آپ ننه پگھون ري سونيل قوم را تو ڪئھ ريا، پڻ او پگھون را سونيل منڪ ٿي. او پگھون را مندر موئين پگھڻي تو ڪرئھ، پڻ شيوا شيطون رئي ڪرئھ. ⑩ تمارنه تو الاهي گھڻو ڏک سهوو پڙشي، پڻ



ايئا ٿي تمې مت پڻايا. زوئو، شيطون تمون موئين ٿي ڪيونڪ ننه جيل موئين پوراوشي زم تمارا وشواس رو آزمتو ٿه، ان تمون مانھ ڏهون ڏيئون هوڏي ٽڪيلپ ٿيئي ريشي. تمې موت هوڏي وشواس مانھ اڏڳ ريو، تو هون تمون ننه انصاڀ ۾ هميش رو جيون ڏيه.


⑪ ھومپڙيا وازون، تمي ايٺا وات مانھ ڏيون ڏيو جي پويتر آتما وشواسي منڌڙيون نئھ ڪي ڪئھ.

جيو اڌڳ وشواس راڪين پونڌائي مانھ جيت ڪرئھ، او هميش را موت ٿي ٻڃي زاشي، ان اوٺا نئھ ڪئين نقصون نئين ٿئھ.

ايسنو پرگمن شهر ري وشواسي منڌڙي نئھ نياپو ڏئھ

⑫ ”پرگمن ري وشواسي منڌڙي ھارو، اوٺا را نياپو ڏيڏا وازا ڏوت ھات، اي نياپو لڪي ميل:

جيا ڪن ٻي ڌارئي ٽڪڙي ترؤنار سئھ، او ام ڪئھ: ⑬ مون نئھ تو ڪٻر سئھ جي تمي ڪيئھ پيئاھ. تمي اوٺئھ پيئاھ جيئھ شيطون آڀري گھاڏي مانھ راز ڪرئھ. توئي پڻ تمي مارو نوم ليتا ريوھ ان تمي مون مانھ وشواس نھ ساڏيو. زئيون انتپاس، جيو پڪو وشواس راڪين مارئي ھاڪ ڀرتو، تمارا شهر موئين مروٽو جيئھ شيطون آڀري گھاڏي مانھ پيئوھ، تئيون پڻ تمي مون مانھ وشواس نھ ساڏيو.



⑭ توئي پڻ مارئھ تمارئھ ڪلاڦ ڪئينڪ واتون ڪيووھ: تمون موئين ايوا منڪ سئھ جيا بلعام ريون شيڪاڙل جيويون واتون مانھ وئھ. اوئھ منڪ بلق پادشا نئھ ڏش ڏيڏو جي ڪم ڪرين

اسرائيلي قوم نئھ ڦيروين اوئون ٿي پڳوون رو ڏوھ ڪراوئھ. ان ھيوئھ نمونئھ او ڏيوئونون ري پوزا ٻڌيوئونون را نوم مانھ ساڙل مونھ ڪاوا مڌيا ان پونڌو ڪوم ڪروا مڌيا. ⑮ ان ھمرام تمون موئين ايوا منڪ سئھ، جيا نيڪلي ڌرم ري پالتي ريون شيڪاڙل ڪراپ واتون مانھ وئھ. ⑯ تيام تمي آڀرا ايٺا ڏوھ ٿي توپونھ ڪرو، نڪا ھون جلدتي تمون ڪن اوين مارا وچن ٿي ٽڪي ترؤنار را زم اوئون منڪون رو مقابلو ڪريھ.

⑰ هومپڙيا وازون، تمِي اينا وات مانه ڏيون ڏيو جي پڙيتر آتما وشواسِي مندڙيون ننه ڪي ڪهه.

جيو اڏڳ وشواس راکين پُونڌائِي مانه جيت ڪرئھ، اُئا ننه هُون ايوئي منا نومي روئيي ڏيه، جيي آڪاش ۾ هتال سئھ ان جيا ٿي هميش رو جيون زڙئھ. ان اُئا ننه آڪاش ۾ زايا هارو ڌوڙو پوڻو پڻ ڏيه جيا مانه نوو نوم لکل هوشي، جيا نوم رئي ڪبر، پوڻو ليڏا وازا منڪ شوا، پيزا ڪيا منڪ ننه نئي.

ايسنو ٿوئا تيره شهر ري وشواسِي مندڙي ننه نياپو ڏئھ

⑱ ”ٿوئا تيره ري وشواسِي مندڙي هارو، اُئا را نياپو ڏيڏا وازا ڏوت هات، اي نياپو لڪي ميل:

پڳوون رو ڏيڪرو جيا ري اونڪيون ڏيوتا ري زهراڙ جيوي سئھ ان جيا را پڳ ڏمڻ ٿي تپاول پيتر را زم سئھ، اُو ام ڪهه: ⑲ مُون ننه تو ڪبر سئھ جي تمِي ڪيو نائوڪا ڪوم ڪروه، ڪيوو پريم راکوه، ڪيوو وشواس راکوه، ڪيوئي شيوا ڪروه، ان ڪيوو صير ٿي ڏوروڻ سهوه. ان مُون ننه اي پڻ ڪبر سئھ جي تمِي همئنه اڳي ٿي گهڻو ڪئين ڪروه ريا.

⑳ توئي پڻ مارئھ تمارئھ ڪلاڦ اي ڪيووه: تمِي اُئا ڏوشي ننه مندڙي ٿي ٻارئي نئي ڪاڏتا، جيي آپ ننه پڳوون رو نياپو ڏيڏا وازئي ڪهه، پڻ اُو ايزبل روئي جيوي ڪراپ سئھ. اُو اوزي واتون شيڪارئين مارون شيواڏاريون ننه پولاوئھ، زم اُو پونڌو ڪوم ڪرئھ ان ڏيوئونون را نوم مانه ساڙل مونھ ڪائھ، ان هيئھ نمونئھ ڏيوئونون رئي پوزا ڪرئھ. ㉑ مئين ڏيرج راکين اُئا ننه آپري پُونڌائِي ٿي توپونه ڪريا رو موقعو ڏيڏو، پڻ اُو آپري پُونڌائِي ساڏيا ٿي نا پاڙئھ. ㉒ زوئو، هئھ هُون اُئا ننه پيمار ڪريھ زم اُو ڪاٿلا مانه پڙئي هئھ. ان جيا اُئا رئي وات مونين اُئا ري پُونڌائِي ۾ اُئا پيزا سئھ، جي اُو اُئا ڏوشي را ڪيڏل ڪوم ساڏين توپونه نئين ڪرئھ، تو اُوئون ننه هُون گهڻي تڪليپ ڏيه.

②3 ان جيا اُوئا ڏوشي را پاڙڪ سئڻ، اُوئون نئڻ هُون پيمار ڪرين نَمُو ماريه پرا. ان هيون نَمُونئڻ هَيون وِشواسِي مندڙيون نئڻ ڪپڙ پڙشي جي هُون اُو سون جيو منڪون را من ري هتال واتون زوئون، ان هُون تمون موئين ٿي هر هيڪ نئڻ آپرون ڪرل ڪومون پرموئڻه ايوزو ڏيه.

②4 پڻ تمِي ٿوئا تيره ري مندڙي را پيزا منڪ، جيئي هائي شيڪاڙل واتون نئي موني، ان شيطون را پاها رو گپت گيون نئي شيڪيو، هُون تمون مانه وڌارڻه پار نئين نوڪون، ②5 پڻ هُون تمون نئڻ روگو ام ڪونه: جيو وِشواس تمِي را ڪوه، مارا پاسا آيا هُوڏي تمِي اُوئا وِشواس مانه وِتا ريو.

②6 جيو اڏڳ وِشواس را ڪين پونڌائي مانه جيت ڪرڻه، ان پڇاڙي هُوڏي مارا ڪيڏل ڪوم ڪرتو رڻه، اُوئا نئڻ هُون دنيا ريون قومون مانه اِڪتباري ڏيه. ②7 اُو لو رو گيڏيو لين پوري طاقت



ٿي اُوئون مانه راز ڪرشي، ان پڳوون نئڻ نه مونيا وازون نئڻ ام سزا ڏيشي زم ماتي را ٺونڀا نئڻ پونگين اڙي اڙي ڪرڻه پرو.

②8 زم مارڻه باپ پڳوون مُون نئڻ راز ڪريا رو حق ڏيڏوه، تم هُون اُوئا منڪ نئڻ پڻ راز ڪريا رو حق ڏيه. ان هُون اُوئا نئڻ پروڙيو تارو پڻ ڏيه جيو جيت ان راز رو نيشون سئڻ.

②9 هومپڙيا وازون، تمِي ايئا وات مانه ڏيون ڏيو جي پويتر آتما وِشواسِي مندڙيون نئڻ ڪئڻ.

ايسئو سرديس شهر ري وِشواسِي مندڙي نئڻ نياپو ڏئڻه

① ”سرديس ري وِشواسِي مندڙي هارو، اُوئا را نياپو ڏيڏا وازا ڏوت هات، اي نياپو لڪي ميل: 3

جيا ري هاتي پڳوون رو ڏيڏل پويتر آتما ان هات تارا سئڻ، اُو ام ڪئڻ: مُون

نٿه تو کهر سٺه جي تمڻي ڪيو ڪوم ڪروھ. تمارڻي اي نوموش وٺه رڻي جي تمڻي پڳوون ٿي واسطو راکين جيوٽا سو، پڻ هاس ۾ تمڻي تو مرل را زم سو ان پڳوون ٿي ڪئين واسطو نٿي راکتا. ② زاڳو! جي واتون تمون موئين هزون سٺه پڻ ڪتم ٿيا واري سٺه، آپرڻي وشيت پيڙي ڪرين هائي واتون وڙي جيوٽي ڪرو. ڪم تو مئين زويوه جي تمارا ڪرل ڪوم مارا پڳوون ري نظر ۾ پورا ڪرل نٿي. ③ تيام همپارو، جي تمڻي ڪيوٺه ڍاڙهه وشواس ري واتون هومپڙي تي ان موني ليڏي تي، ان هونءَ هايون واتون مانه وو ان توبونه ڪرو. جي تمڻي هم ڪرين نٿي زاڳتا، تو هون تمون نٿه سزا ڏيڏا هارو سور را زم اوچتو آويه، ان تمون نٿه ڪئين کهر نئين هونءَ جي هون ڪيون آويه.

④ توڻي پڻ تمون موئينليا سرديس شهر ۾ ڪئينگ ايوا منڪ سٺه جيئي ڏوه ڪرين آپرا لوگهڙا ڪراب نٿي ڪريا. ان او مون پيڙا ڏوڙا لوگهڙا پيرين ويشي، ڪم تو او هيا رٿه لائيق سٺه.

⑤ جيو اڏڳ وشواس راکين پونڌائي مانه جيت ڪرٺه، اوٿا نٿه هون هيونءَ نمونءَ ڏوڙا لوگهڙا پيراويه. ان اوٿا رو نوم جيون را ڪتاب موئين لڪل ريشي، جيا موئين هميش رو جيون ليڏا وازون را نوم لڪل سٺه، ان هون



اوٿا را نوم نٿه ڪيڏي نئين ڏوهزون. ان هون مارا ٻاپ هومو ان اوٿا رون آڪاشي ڏوتون هومو هاڪ پرين ڪيه جي اي مارو شيواڌاري سٺه.


⑥ هومپڙيا وازون، تمڻي ايٿا وات مانه ڏيون ڏيو جي پويتر آتما وشواسي منڌريون نٿه ڪي ڪه.

ايسنو فلڊليف شهر ري وشواسي منڌري نٿه نياپو ڏهه

⑦ ”فلڊليف ري وشواسي منڌري هارو، اوٿا را نياپو ڏيڏا وازا ڏوت هات، اي

نيا پو لڪي ميل:

جيو پو پتر ان هاسو سئ، جيا ڪن آڪاشي پو پتر شهر ۾ زايا هارو داؤدو پاڌشا رئي ڪونسئي سئ، ان زئيون او ڌروازو اوگهاڙئھ تو اوئا نئھ ڪوئي پنڌ نئي ڪري هڪتو، ان زئيون ڌروازو پنڌ ڪرئھ تو اوئا نئھ ڪوئي اوگهاڙي نئي هڪتو، او ام ڪئھ: ⑧ مُون نئھ تو ڪپر سئھ تمې ڪيوا ناٿوڪا ڪوم ڪروھ. زوئو، مئين تمون هومو ڌروازو اوگهاڙل راکيوھ جيا نئھ ڪوئي پنڌ نئي ڪري هڪتو. تمارئي تو گهڻي طاقت نئي، توئي پڻ تمې مارا وچن مانھ ویتا رياه، ان مُون مانھ وشواس نئي ساڏيو. ⑨ هَوَئھ زوئو، او يهودي قوم وازا جيا پگھون را مندر موئين پگھئي تو ڪرئھ، پڻ شيوا شيطون رئي ڪرئھ، جيا ذات پرموتئھ يهودي تين آپ نئھ پگھون را سونديل منڪ تو ڪئھ، پڻ او ڪوڙ هاکئھ ڪم تو او پگھون را سونديل منڪ نئي، هُون اوئون نئھ تمون ڪن لي آويه ان تماري پگھي پاڙيھ ان اوئون نئھ ڪپر پڙشي جي مئين تمون تي پريم راکيوھ. ⑩ تمې مارو ڪيڌو ڪرين ڌوروڻ صير تي سهيھ، تيام هُون تمون نئھ اوئا آزمتا را وڪت تي پچاويه جيو پوري دنيا مانھ آيا وازو سئ، زم ايئا ڌرتي مانھ ريا وازون رو آزمتو تئھ.



⑪ هُون جلدِي آويه. جيو وشواس تمې راکوه، اوئا وشواس مانھ تمې ویتا ريو، زم ڪوئي تمون تي جيت رو تاج ڪوهي نه لئھ، پڻ تمون نئھ وشواس راکيا رو انصاب زڙئھ.

⑫ جيو اڏڳ وشواس راکين پونڌائي مانھ جيت ڪرئھ، هُون اوئا نئھ مارا ٻاپ پگھون را گھر موئين پيلپايا را زم راکيھ، ان او هميش اوئھ ريشي. ان اوئا مانھ هُون مارا ٻاپ پگھون رو نوم لکيھ، ان مارا ٻاپ پگھون را شهر رو نوم لکيھ، جيو شهر نوو يروشلم سئھ جيو آڪاش تي

مارا ٻاپ ڀڳوونَ را پاها ٿي اوترشي. ان اونا مانه مارو آڀرو نوو نوم پڻ لکيه.


⑬ هومپڙيا واڙون، تمي ايئا وات مانه ڏيون ڏيو جي پويتر آتما وشواسي منڌريون نئه ڪي ڪئه.

ايسو لوديڪي شهر ري وشواسي منڌري نئه نياپو ڏئه

⑭ ”لوديڪي ري وشواسي منڌري هارو، اونا را نياپو ڏيئا وازا ڏوت هات، اي نياپو لڪي ميل:

جيو آمين را زم هاس سئه، جيو ايمونڌار ان هاسو هاڪ پريا واڙو سئه، جيو ڀڳوون ري ٻڌيون ناول شينهنون مانه ڏٺي سئه، او ام ڪئه: ⑮ مون نئه تو ڪهر سئه تمي ڪيو ڪوم ڪروه، جي تمي نڪو ٿاڍا سو نڪو اونا. مون تمي ٿاڍا ٿين وشواس ماڳي نه راکوت، ڪا تمي اونا ٿين پورا من ٿي وشواس راکوت! ⑯ پڻ تمي نڪو اونا نڪو ٿاڍا پڻ روڳا ڪکونا سو. تيام هون تمون نئه آڀرا مونيئا ٿي ٻارا ڦڳوڙيا مانه سون. ⑰ ڪم تو تمي ڪوه: ’هون شائوڪار سون، مئين گهڻي ملڳت پيڙي ڪريه ان مون نئه ڪيا شينهن رئي ڪاپي نئي. پڻ تمي هڙمتا نئي جي ڀڳوون ري نظر ۾ تمي هاو مسڪين، لاچار، گريپ، اونڌا ان ناڳا سو. ⑱ هون تمون نئه صلاح ڏيونه: تمي مون ٿي ايوو هيم ويساتو ليو، جيو ڏيوٽا موئين ڳاڙل هاسو سئه، زم تمي هاس ۾ شائوڪار ٿي زائو. ان تمي مون ٿي ڌوڙا لوڳهڙا ليو، جيا ٿي تمارو اوگهاڙيٽو ڍڪائڻ ان تمي لازي نه مرو. ان تمي مون ٿي اونڪيون موئين نوڪيا هارو ڏوائِي واڙو هوڻيرو پڻ ليو، جيا ٿي تمي پاڙي هڪو.

⑲ هون زتون منڪون ٿي پريم راکونه، اوئون منڪون را ڏوه ڪاڍونه ان اوئون نئه هڙماوونه. تيام تمي اونا ٿين پورا من ٿي وشواس مانه وو، ان توپونه ڪرو. ⑳ زوئو، هون ٻارو اوپين ڌروازو وڳاڙونه ريو. جي ڪوئي مارو هاڏ هومپڙئه



ان دروازو اُوگهاڙئڻ، تو هُون اُوئا ڪن موئين آويه، ان هُون اُوئا پيڙو ان اُو مُون پيڙو روئي ڪاشي.

① جيو اڌڳ وِشواس راڪين پُونڌائي مانھ جيت ڪرئڻ، هُون اُوئا نئھ آڀري گهاڌي مانھ آڀ پيڙو پينا رو حق ڏيھ، زم مئين اڌڳ وِشواس راڪين پُونڌائي مانھ جيت ڪرئڻ، ان مارا ٻاپ پگھون ري گهاڌي مانھ اُوئا پيڙو پينوھ.

② هومپڙيا واڙون، تمي ايئا وات

مانھ ڌيون ڌيو جي پويتر آتما وِشواسي منڌريون نئھ ڪي ڪنھ.

پگھون آڪاش ۾ آڀري گهاڌي مانھ پينل يوحنا نئھ دُرشن ڏئھ

4 ① تيا ڪيڙ مئين زويو، ان زوئو، آڪاش رو دروازو ڪل پڙيوھ. ان مئين اُو رڻ شينگڙا را آواز جيوو هاڌ هومپڙيو، جيا نئھ مئين اگهي آڀ نئھ واتون ڪيتون هومپڙيو تو. اُو مُون نئھ ام ڪيتوت ريو: ”ايئنه سڙي آو! ان هُون تُون نئھ ڏيڪاڙيھ جي ايئا ڪيڙ ڪي ڪي ضرور ٿيشي.“ ② هتمارو، پويتر آتما ري ڪڙا ٿي مارو پورو ڌيون آڪاش ۾ تڻائي گيو. ان زوئو، آڪاش ۾ مُون هوم هومئي هيڪ گهاڌي سئھ، ان اُوئا گهاڌي مانھ ڪوڪ پينوھ. ③ ان جيو پينل هتو، اُو يشب نومي ان عقيق نومي هيرون جيوو ڏيڪاتوت ريو. ان گهاڌي رڻھ پيوڙيئي زمرد نومي هيرا جيوو ميگھ ڌنوڙ تڻال هتو. ④ ان اُوئا گهاڌي رڻھ چوڌاري پڙي چويھ گهاڌي هتي. اُوئون گهاڌيون مانھ چويھ آگيوون ڌوڙا لوگهڙا پيرين پينل هتا، ان اُوئون را ماتا مانھ هيْم را تاج پيرل هتا. ⑤ اُوئا گهاڌي ٿي وِيزڙي را زباڪا ان ٻزم ٻزم ڳاز ٿيتوت ريو. ان هات ڌيو



گهڏاڏي رڻه رُوپرو پڙتات رڻا. هاڻون هاتون ڏيوون رو مطلب پويتر آتما سڻه. ⑥ ان گهڏاڏي هومو زوڻه ڪاوا رو سمنوڊ هتو، جيو ڪاس جيو هيرا را زم اوزرو هتو.

گهڏاڏي ڪن وس ۾ گهڏاڏي ري چاري پاھي چار جيو هتا، جيون ري آڳڙ وونھڙ ٻڏيل اونڪيون ئي اونڪيون هتي. ⑦ پيرھيون جيو شينھ جيوو هتو، پڙو جيو آکا جيوو هتو، ترڻا جيو رو مونڊو منڪ را مونڊا جيوو هتو، ان چارمو جيو اُوڏتا ڳرڙ پڪي جيوو هتو. ⑧ چارون جيوون ري هر هيڪ ري سو سو پونڪون هتي، ان اوڻون را ٻڏا ڏيل مانھ آڳڙ وونھڙ ان پونڪون هيٺ پڻ اونڪيون ئي اونڪيون هتي. اُوڏي رات ويھوما وڳر ام ڪيتا رڻه:

”پويترون م پويتر

پريو پرميشور ٻڏون رو ڏئي،

جيو جيو تو سڻه،

جيو شروع ۾ هتو،

ان جيو هميش هُوڏي ريشي.“

⑨ زڻيون زڻيون اُو چار جيو اُوڻا را مون ان وڪوڻ ڪرڻه ان اُوڻا رو ٿورو مونڻه، جيو گهڏاڏي مانھ پڻوھ ان جيو هميش هُوڏي جيو تو سڻه، ⑩ تڻيون تڻيون چوويه آڳيون اُوڻا ري پڳي پڙين اُوڻا رڻي پوزا ڪرڻه، جيو گهڏاڏي مانھ پڻوھ ان هميش هُوڏي جيو تو سڻه. اُو آپرا تاج اوتارين گهڏاڏي هوما ميلڻه ان ام ڪڻه:

⑪ ”اُو امارا ايشور، اُو امارا پڳون،

تمي وڪوڻ، عزت، ان ڪڙا رڻه لائيق سو،

ڪم تو تمي ٻڌوئي ڪئين نايوه،
ان تماڙي مرضي پرموڻه اُو نهيوه ان همڻه سئ.

پڳوونَ را نوم مانه ساڙل گهيتا را رُوپ ۾ ايسنو دُرشن ڏٺه

5 ① پسنه گهاڌي مانه پينل را زمڻا هات ۾ مئين هيڪ وينتوزل ڪاڳڙ پاڙيو،
جيا مانه ٻي پاھي لڪل هتو، ان جيو هات ٺپون ٿي موهر پنڌ ڪرل هتو.
② ان مئين هيڪا طاقت وازا آڪاشي دُوت نئه ڏيڪيو، جيو پڙو ڏين اُوتومڻو ام
ڪيتوت ريو:

”ڪوڻ ايئا رئه لائيق سئ

جي اُو موهرون توڙئه ان ڪاڳڙ ڪولئه؟“

③ پڻ ڪوئي ايوو نتو، نڪو آڪاش موئين، نڪو ڌرتي مانه، ان نڪو ڌرتي هيٺ،
جيو وينتوزل ڪاڳڙ ڪولي هڪئ ان لڪل واتون زوئي هڪئ.
④ تيام هُون گهڻو رويو، ڪم تو ڪوئي ايئا رئه لائيق نه زڙيو جي اُو
وينتوزل ڪاڳڙ ڪولئه ان لڪل واتون زوئ. ⑤ تئيون آڳيوونون موئين ٿي هيڪئ
زڻه مُون نئه ڪيتو:


”رو مت!

اُو جيا نئه يهوداه ري ذات رو ڪيهر شينھ ڪئھ
جيو دائود پاڌشا رو وستار سئ
اُوئھ جيت ڪرئھ.

اُو ڪاڳڙ مانه هٿل هات موهرون توڙي هڪئ
ان وينتوزل ڪاڳڙ ڪولي هڪئ.

⑥ تئيون گهاڌي را وس ۾، چارون جيوون را وس ان آڳيوونون را وس ۾، مئين
هيڪا جوڻ گهيتا نئه اُوپل ڏيڪيو. ام ڏيڪاتو تو جي اُو پڳوونَ را نوم مانه
سڙوڻو تو. اُوئا را هات شينگڙا هتا. ان اُوئا ري هات اونڪيون هتي، جيون رو

مطلب سٺه پڳوونَ رو ڏيڏل پويتر آتما، جيو پوري دُنيا ۾ ميلل سٺه. ⑦ ان اونه گهيتنه آوين گهاڏي مانه پينل را زمنا هات ٿي وينتوزل ڪاڳر ليڏو رو. ⑧ زئيون اونه ڪاڳر ليڏو، تئيون او چار جيو ان چوويه آڳيوون گهيتا ري پڳي پڙيا هئا. هر هيڪ ڪن هيڪ وينا هئي ان لوپون را ڏونپ ٿي پرل هيم را پيٽالا هئا. هيا ڏونپ رو مطلب سٺه پڳوونَ رون سونيل منڪون ري پرائنائون. ⑨ ان او اي نوو پزن گاتوات ريا:



”تمي وينتوزل ڪاڳر ليڏا ره
ان اونا ري موهرون توڙيا ره لائيق سو،
ڪم تو تمي پڳوونَ را نوم مانه سٽوڻاه
ان آپرو جيو ڏين آپرا لويي ٿي
هر ذات، بولي، نات ان قوم موئين ٿي
پڳوونَ هارو منڪون ننه ويساتا ليڏاه.
⑩ ان اوئون ننه تمي امارا پڳوونَ را راز را منڪ ناياه
ان اونا ربي پوزا ڪريا واڙا ناياه،
ان او ڌرتي مانه راز ڪشي.“

⑪ تئيون مئين زويو، ان مئين گهٽون آڪاشي ڏوتون رو آواز هومپڙيو. او گهاڏي ان جيوون ان آڳيوونون ره پيوڙيئي لاکي ڪروڙي هئا. ⑫ ان او اوتومئا ام گاتوات ريا:

”پڳوونَ را نوم مانه ساڙل گهيتو
ڪڙا ان اڪتيار ان عقل ان طاقت
ان عزت ان مون ان وڪوڻ ره لائيق سٺه.“

⑬ ان جي ڪئين آڪاش موئين، ڌرتي مانه، ڌرتي هيٺ ان سمونيد موئين سٺه، ٻڌوئي ڪئين جي اوئون موئين سٺه، مئين اوئون ٻڌون ننه ام گاتون هومپڙيا:
”گهاڏي مانه پينل پڳوونَ را

ان اُوئا را نوم مانه ساژل گهيتا را

وكون ان عزت ان مون ان طاقت

هميش هُوڊي تيتي رنه!

⑭ ان چاري جيوي ڪيڏو: ”آمين.“ ان آڳيونِي گهاڊِي هوما پڳي پڙين پوزا ڪڙي.

ايسنو پڳونَ را نوم مانه ساژل گهيتا را رُوپ ۾ موهرون توڙين

دُنيا مانه تيا واڙي آفتون ري سزا را پارام نيشون ڏيڪاڙه

① تئين مئين پڳونَ را نوم مانه ساژل گهيتا ننه هاتون موهرون موئين 6 ٿي پيرهئين موهر توڙتون پاڙيو. ان مئين چارون جيوون موئين ٿي هڪا ننه ڳاز جيو هاد



ٿي ام ڪيتون هومپڙيو: ”آو!“ ② تئين مئين زويو، ان زوئو، هڪ ڌوڙو گهوڙو ڏيڪيام آيو. گهوڙا مانه ڪوڪ سڙل هتو، جيا ڪن هڪ ڌنوڙ هتو. ان پڳونَ اُوئا ننه جيت رو تاج ڏيڏو ان او جيت ڪريا هارو روونو ٿيو، ان جيتتوت ريو.

③ ان زئين پڳونَ را نوم مانه ساژل گهيتنه پيزي موهر توڙي، تئين مئين پيزا جيو ننه ام ڪيتون هومپڙيو: ”آو!“ ④ ان پيزو گهوڙو نيهرِي آيو. اي گهوڙو راتا رنگ رو هتو. اُوئا مانه سڙل ننه پڳونَ اي حق ڏيڏو جي او دُنيا موئين ٿي هڪ ڪوهي لئه، زم منڪ هڪا پيزا ننه مارنه پرا. ان پڳونَ اُوئا ننه موئي تروٿار ڏيڏي.



⑤ ان زئين پڳونَ را نوم مانه ساژل گهيتنه ترئمِي موهر توڙي، تئين مئين ترئما جيو ننه ام ڪيتون هومپڙيو: ”آو!“ ان مئين زويو، ان زوئو، هڪ ڪاڙو گهوڙو ڏيڪيام آيو. گهوڙا مانه سڙل را هات ۾ هڪ تراڪڙي هتي.


⑥ ٽئين مٿين چارون جيوون را وس موئين ٿي زوئنه هاڏ هومپڙيو جيو ام ڪيتو تو: ”ڏڪار ۾ ڪٽڪ رو اگه اي راک، پنجاه رُوپيا هيڪ شير. ان زوون رو اگه پڻ اي راک، پنجاه رُوپيا ترڻ شير. ان تيل ان ڌراڪون ري ڦصلون رو نقصون مت ڪري، زم تيل ان ڌراڪ رس زڙتا رئه.“

⑦ ان زئيون پڳوون را نوم مانھ ساڙل گهٽيٽه چارمئي موهر توڙئي، ٽيون مٿين چارما جيو ننه ام ڪيتون هومپڙيو: ”او!“ ⑧ ان مٿين زويو، ان زوئو، هيڪ نيلو گهوڙو ڏيڪيام آيو. گهوڙا مانھ سڙل رو نوم موت هتو، ان اوٽا وونهڙ وونهڙ مرلون رو جڳت هتو. پڳوون اوئون ننه ڌرتي رون منڪون را چارما حصا مانھ حق ڏيڏو جي او ترؤٿار ٿي، ڏڪار ٿي، پيماريون ٿي، ان جهنگلي زناوون ٿي اوئون ننه مراونه پرا.

⑨ ان زئيون پڳوون را نوم مانھ ساڙل گهٽيٽه پونسيمي موهر توڙئي، ٽيون مٿين ڏونپ ساڙيا ري ويڏي هيٺ اوئون منڪون را جيو ڏيڪيا، جيا پڳوون رو وچن ان ايسو رئي پرل هاڪ مونيا ري ڪري مروٽا تا. ⑩ ان اوئي اوٽومٿا هاڏ ٿي بڙ ۾ ڪيڏو: ”او پويتر ان هاسا ڌڻي، هزون ڪٽي وار هوڏي تم ڌرتي رون ڪراپ منڪون رو نيا نئين ڪرو، ان امارا ڪون را ايوزا ۾ اوئون ننه سزا نئين ڏيو؟“ ⑪ ٽيون پڳوون اوئون موئين ٿي هر هيڪ ننه هيڪ هيڪ ڌوڙو گهنگهو ڏيڏو، ان اوئون ننه ڪيڏو: ”هزون توڙيڪ وار هوڏي وات زوئو، زئيون هوڏي تمارون وشواسي پايون موئين ٿي جي تمارا زم مارا شيواداري سئه، زتا پيزا مرايا وازا سئه، او ٻڌائي نه مرائه.“

⑫ ان زئيون پڳوون را نوم مانھ ساڙل گهٽيٽه سمئي موهر توڙئي، ٽيون مٿين زويو جي زمئي گهٽي ڏيئي، ان ڏي ايوو ڪازو مش ٿي گيو، جيوو ٻاڪريون ري ذات رو ناول ڪازو ڪتو، ان ٻڌوئي انزوتاريو لوئي جيوو راتو سوڙ ٿي گيو. ⑬ ان تارا ام آڪاش ٿي ڪرين ڌرتي مانھ پڙي گيا، زم زيتون را وڻ ٿي مڏ را آڪري ميوا واوڙ را لوڏا ڪائين پڙي زائه. ⑭ ان آپ وينتوڙائي گيو زم منڪ ڪاڳڙ

نئھ وينتوڙئھ، ان هر ڏونگر ان بيت آپرا ماڳ ٿي ڪهڪي ڳيا. ⑮ ان ڌرتي را پادشا، ان موتا منڪ، ان قوز را موتا ساپ، ان ملڳت وازا، ان طاقت وازا، ان هر ڳلوم، ان هر آزادا، او ٻڌائي منڪ پونئپرون موئين ان ڏونگرون ريون شپپرون وسا هتائي ڳيا. ⑯ او ڏونگرون ان شپپرون هوما اوپين زور ٿي ام ڪيتات ريا: ”ڏونگر ان شپپرون امون مانھ پڙي اوئھ ان امون نئھ هتائڙئھ تو ئيڪ، زم گهاڌي مانھ پينل پڳوون امون نئھ نه پاڙئھ، ان اوئا را نوم مانھ ساڙل گهيتو امون نئھ سزا نه ڏئھ! ⑰ ڪم تو اوئون رئھ سزا ڏيڏا رو موتو ڏي آيوھ رو، ان ڪوئي ايوو نٿي جي اوئون را نيا ۾ پيڏوھي ٿين سزا ٿي پڇي زائھ.“



ايسٽو يوحنا نٺڙي ڏيکارڻ جي دنيا ري هر قوم موئين ٿي پڳوون تارن ڏيڏا هارو آڀرا منڪ سنونڊيه

7 ① تيا ڪيترن مٿين چارون آڪاشي ڏوتون نٺڙي پاڙيا، جي هيڪوڪو هيڪوڪو چارون ڏشون مانھ ڌرتي را ڌنگ مانھ اوڀل هئا. او چارون ڏشون را وائيرا نٺڙي ٿونڀين اوڀا تا، زم وائيرو نڪو ڌرتي مانھ، نڪو سمونڊ مانھ ان نڪو وٿون مانھ وائو. ② ٿيون مٿين پيڙا هيڪا آڪاشي ڏوت نٺڙي اڳوڻيا پاها ٿي اونسو سرتون پاڙيو. اوٺا ڪن جيوتا پڳوون رو ٺپو هتو، ان اوٺه هاڻي چارون آڪاشي ڏوتون نٺڙي اوتومٿو هاڏ ڏيڏو، جيون نٺڙي پڳوون ڌرتي ان سمونڊ مانھ نقصون ڪريا رٿي اڪتيرائي ڏيڏي ٿي. ③ ايٺه ڏوت اوٺون نٺڙي ام ڪيڏو: ”ڌرتي، سمونڊ ان وٿون رو ڪئين نقصون مت ڪريا، زئيون هُوڏي امي آڀرا پڳوون رون شيواڌاريون را نلاڙ مانھ ٺپو نه هتون.“ ④ ان مٿين هومپڙيو جي ڪتون منڪون مانھ پڳوون رو ٺپو هئوٿو. هيڪ لاک چوتاليھ هزار منڪون مانھ پڳوون رو ٺپو هئوٿو، ان او اسرائيلي قوم ريون ٻڌيون ذاتون موئين ٿي هئا.

- ⑤ يهوداه ري ذات موئين ٿي ٻارٺه هزار منڪون مانھ پڳوون رو ٺپو هئوٿو.
روڀن ري ذات موئين ٿي ٻارٺه هزار منڪون مانھ پڳوون رو ٺپو هئوٿو.
جد ري ذات موئين ٿي ٻارٺه هزار منڪون مانھ پڳوون رو ٺپو هئوٿو.
⑥ آشر ري ذات موئين ٿي ٻارٺه هزار منڪون مانھ پڳوون رو ٺپو هئوٿو.
نفتالي ري ذات موئين ٿي ٻارٺه هزار منڪون مانھ پڳوون رو ٺپو هئوٿو.
منسي ري ذات موئين ٿي ٻارٺه هزار منڪون مانھ پڳوون رو ٺپو هئوٿو.
⑦ شمعون ري ذات موئين ٿي ٻارٺه هزار منڪون مانھ پڳوون رو ٺپو هئوٿو.
لاوي ري ذات موئين ٿي ٻارٺه هزار منڪون مانھ پڳوون رو ٺپو هئوٿو.
اشڪار ري ذات موئين ٿي ٻارٺه هزار منڪون مانھ پڳوون رو ٺپو هئوٿو.

⑧ زبُولُون رِي ذاتِ موئينِ ٿِي ٻارَئِه هزارِ منڪونِ مانِه پڳوونَ رو ٺِپو هئوئو.
يُوسفِ رِي ذاتِ موئينِ ٿِي ٻارَئِه هزارِ منڪونِ مانِه پڳوونَ رو ٺِپو هئوئو.
بنيامينَ رِي ذاتِ موئينِ ٿِي ٻارَئِه هزارِ منڪونِ مانِه پڳوونَ رو ٺِپو هئوئو.

ايسُو يُوحنَا نَنءِ اَيَا واڙو تُوئو مورِ ٿِي ڏيڪاڙَئِه
جِي پڳوونَ رو ٺِپو هئلِ بَدُونِ سُونِيَلِ منڪونِ نَنءِ تارنِ زڙشي

⑨ تيا ڪيڙِ مئينِ زويو، ان زوئو، اڻا گهڻا منڪِ ڏيڪيامِ اَيَا، جِي گهڻيا ٿِي
ٻارا هئا. اُو هر قوم، ذات، نات ان ٻوليِ موئينِ ٿِي هئا. ان اُو ٻڌائي ڏوڙا
گهنگها پيرينَ ڪڙي رِي ڏاڙڪيِ هاڻونِ ۾ زهالينَ گهاڙيِ هوما ان پڳوونَ را
نومِ مانِه ساڙلِ گهيتا هوما اُوپلِ هئا. ⑩ ان اُو اوتومئا هاڙ ٿِي امِ جئي
ٻولوتاتِ رِيا:

”تارنِ ڏيڏا واڙا آڀنا پڳوونَ رِي جئي

جيو گهاڙيِ مانِه پينوه!

ان تارنِ ڏيڏا واڙا گهيتا رِي جئي

جيو پڳوونَ را نومِ مانِه سڙوئوه!”

⑪ ان ٻڌائيِ آڪاشيِ ڏوتِ گهاڙيِ ان آڳيوونونِ ان چارونِ جيوونِ رئه پيوڙيئي
اوپا تا، ان اُوئيِ گهاڙيِ هوما پڳيِ پڙينَ پڳوونَ رِي پُوڙا ڪري. ⑫ اُو امِ
ڪيتاتِ رِيا:

”آمين!”

وڪوڻ، ان مون، ان عقل، ان ٿورو،

ان عزت، ان ڪڙا، ان طاقت،

آڀنا پڳوونَ رِي هميشِ هُوڏيِ ٿيئي رئه!

”آمين!”

⑬ تئيون آڳيوونونِ موئينِ ٿِي هيڪئِه زئِه مونِ ٿِي پُونسيو: ”هائيِ جيا ڏوڙا

گهنگها پيرل منک سئه، هائي کون سئه ان کيٺ ٿي آياھ؟“ ⑭ تو مئين اوٺا
نئ ورنڌي ڏيڏي: ”تمي تو وڌارء زوٺوھ.“

پسئ اوئ مون نئ ڪيڏو:

”هائي او منک سئه

جيا آيا وازي گهٺي تڪليپ وينين آياھ.

اوئي پگوون را نوم مانھ ساڙل گهيتا را لوئي ڇ

آپرا گهنگها ڏوئين ڏوڙا شيتو ڪرياھ.

⑮ تيام او پگوون ري گهاڏي هوما رء

ان ڏي رات اوٺا را منڌر موئين اوٺا رئي پوزا ڪرء.

ان گهاڏي مانھ پينل اوئون نئ آپ پيزا راکين

اوئون رئي همپاڙ ڪرشي.

⑯ هوء اوئون نئ وزي ڪيڏي پوک نئين لاڳئ

ان ڪيڏي ترهئ نئين لاڳئ.

اوئون نئ ڪيڏي تڙڪو نئين لاڳئ،

ان نڪو گرمي لاڳشي.

⑰ ڪم تو پگوون را نوم مانھ ساڙل گهيتو

جيو گهاڏي را وس ڇ سئه

او ڌراڙ را زم اوئون رئي همپاڙ ڪرشي

ان آڳوونئي ڪرين اوئون نئ اوئ تيري زاشي

جيئئ هميش را جيون رو پوئي پتاڙ ٿي نيهرتو رء.

ان پگوون اوئون ري اونڪيون ٿي

ٻڌائي هونھوڙا پونھشي پرا.“

ايسو پڳوونَ را نوم مانھ ساڙل گھيٽا را رُوپ ۾ ھاتمئي ان آڪري موھر توڙينَ ڏنيا مانھ ٿيا واري آڪري آفتون ري سزا را پارام نيشونَ ڏيکارڻھ

8 ① ان زئيون پڳوونَ را نوم مانھ ساڙل گھيٽھ ھاتمئي موھر توڙئي، تئيون آڪاش ۾ اڌڪ ڪلاڪ ھوڏي مان ٿي مان ٿي گھڻي. ② ان مٿين اُو ھات آڪاشي ڏوت ڏيکيا جيا پڳوونَ ري شيوا ھارو اُوئا ھوما اُوپل ھوئھ، ان پڳوونَ اُوئون نئھ ھيڪ ھيڪ رڻ شينگڙو ڏيڏو. ③ تئيون ھيڪ پيزو آڪاشي ڏوت، جيا ڪن




ڏونپ ساڙيا رو ھيم رو نونپڙو ھتو، ويڏي ڪن آيو. اُوئا نئھ گھڻو لوپونَ ڏيوروئو، زم اُو گھاڏي ھومي ڏونپ ساڙيا ري ھيم ري ويڏي مانھ، پڳوونَ رون ٻڌون سونڊل منڪون ري پرائنائون پيزو اُوئا رو ڏونپ ساڙئھ. ④ ان لوپونَ رو ڏونپ پڳوونَ رون

سونڊل منڪون ري پرائنائون پيزو آڪاشي ڏوت ري ھاتي پڳوونَ ھومو سڙوئو. ⑤ ٿيا ڪيڙ آڪاشي ڏوت ڏونپ ساڙيا رو نونپڙو لين، ڏونپ ساڙيا ري ويڏي ٿي ڏيوئا رو پرو پرين نيسو ڌرتي مانھ ڦڳوڙيو پرو. تئيون ٻڙم ٻڙم ڳاز ٿيو، ويڙي را زباڪا ٿيا، ان زمئي ڏٻئي.

ھات آڪاشي ڏوت رڻ شينگڙا وڳاڙئھ ان آيا واري تڪليبون ڏيڪيام اُوئھ

⑥ تئيون اُو ھات آڪاشي ڏوت جيون ڪن ھات رڻ شينگڙا ھتا، اُو وڳاڙيا ھارو تيار ٿيا.

⑦ پيرھين آڪاشي ڏوت رڻ شينگڙو وڳاڙيو، تئيون لوئي پيزول ڪرا ان



دَيوتا ٿيو، ان هائي زمي مانھ هيٺ ڦڳوڙوٿا. ان زمي رو ترٿمو حصو ٻڙي ڳيو، ان وٿون رو ترٿمو حصو ٻڙي ڳيو، ان ٻڌوئي نيلو ڪڙ پڻ ٻڙي ڳيو.

⑧ پڙئھ آڪاشي دُوت رڻ شينڳڙو وڳاڙيو، تئيون هيڪ موتا دُونڳر جيوئي ٻڙئئي شينھ سُمونڊ موئين هيٺ ڦڳوڙوٿئي. ان سُمونڊ رو ترٿمو حصو لوئي ٿي ڳيو، ⑨ ان سُمونڊ موئين مشيون ان پڙيون جيوٽيون شينھون رو ترٿمو حصو مري ڳيو، ان پڙون رو ترٿمو حصو ڪتم ٿي ڳيو.

⑩ ترٿمئھ آڪاشي دُوت رڻ شينڳڙو وڳاڙيو، تئيون هيڪ موتو تارو، جيو مُتا را زم ٻڙتوت ريو، آڪاش ٿي ڪرين ذريائون را ترٿما حصا مانھ ان پٿاڙ ٿي نيھرل پوئي را ترٿما حصا مانھ ٻڙي ڳيو. ⑪ اُوٿا تارا رو نوم دُٿورو سئھ. ان پوئي رو ترٿمو حصو دُٿورا جيوو ڪارو ٿي ڳيو، ان گھٽا منڪ او پوئي پيدا ري ڪري مري ڳيا، ڪم تو پوئي هاو ڪارو جھير ٿي ڳيو تو.

⑫ چارمئھ آڪاشي دُوت رڻ شينڳڙو وڳاڙيو، تئيون ڏي را ترٿما حصا رو، ان انزُوٿاڙيا را ترٿما حصا رو، ان تارون را ترٿما حصا رو نقصون ٿيو، جيا ٿي اوٿون را ترٿما حصا رو سوجهرو ڪتم ٿي ڳيو. ان تيام ڏي رئھ ٿوئھ سوجهرا رو ترٿمو حصو اندارو ٿي ڳيو، ان همروم رات رئھ ٿوئھ انزُوٿاڙيا ان تارون را سوجهرا رو ترٿمو حصو اندارو ٿي ڳيو. ⑬ تئيون مئين هيڪا ڳرڙ پڪي نئھ آپ ڀر اُونسو اُوڌتون پاڙيو، ان اُوٿا نئھ مئين ام اوتومئو ٻولتون هومپڙيو: ”آقت! آقت! آقت! پڙا ترڻ آڪاشي دُوت رڻ شينڳڙا وڳاڙيا مانھ سئھ، ان اوٿون رئھ وڳاڙيا ٿي دُنيا رون ڪراپ منڪون مانھ ترڻ آقتون ٿيشي.“

9 ① پونسمنه آكاشي ڏوت رڻ شينگڙو وگاڙيو، تئين مئين هڪا تارا نئه ڏيکيو جيو آكاش تي ڌرتي مانه پڙي گيو تو، ان پگهون اونا تارا نئه پوتون را اونڌا پونئيرا ربي کونسئي ڏيڏئي، جيئنه پگهون رئه ڪلاف ٿيل آكاشي ڏوت پوتون را روپ ۾ راکل سئه. ② تئين تارنه کونسئي لين پوتون را اونڌا پونئيرا رو مونيو کوليو، ان پونئيرا مئين تي موٽا کرا را جيوو ڏونهارو سڙي آيو. پونئيرا تي نيهرل ڏونهارو ري ڪري ڏي ڍڪائي گيو ان اندارو گهش تي گيو. ③ ان ڏونهارو مئين تي ٿيڏ ڌرتي مانه نيهر آيا، ان پگهون اوتون نئه ايوي آگيا ڏيڏئي جيوي ڌرتي مانه ويسئون نئه آگيا ڏيڏل سئه. ④ ان پگهون اوتون نئه ڪيڏو جي او ڌرتي مانه نڪو ڪڙ رو، نڪو ڦصل رو، نڪو وٽون رو نقصون ڪرئه، پڻ او روگو ايون منڪون نئه پيڙا ڏئه جيون را نلاڙ مانه پگهون رو ٺپو هٿل نه هوه. ⑤ ان پگهون اوتون نئه هيون منڪون نئه نمو ماريا ربي آگيا نه ڏيڏئي، پڻ اي آگيا ڏيڏئي جي پونسون مئينون هوڏي اوتون نئه پيڙا ڏيتا رئه. اوتون ٿيڏون رئه ڪرڙيا تي ايوي ڏورئي پيڙا تئه، جيوي پيڙا ويسو را ڪرڙيا تي منڪون نئه تئه. ⑥ اوتون ڏيئون مئين هڪ مريا هارو ڪرشي، پڻ اوتون نئه موت نئين زڙئه. او مريا هارو هڪشي، پڻ موت اوتون تي شيتي پاگشي.




⑦ اُوئون ٿيڏون رو روپ ايوو هتو، جيوا جنگ ۾ مقابلو ڪريا هارو تيار ڪرل گهوڙا. اُوئون را ماتا مانه زوئنه هيم را تاج هتا، ان اُوئون رو مونديو منڪون را مونيا جيوو هتو. ⑧ اُوئون را مٿوئاڙ ڏوشي رون مٿوئاڙون جيوا هتا، ان اُوئون را ڏونت شينھ رون ڏونتون جيوا هتا. ⑨ اُوئون را ڏيل ايوو ڏاڍا هتا، زوئنه لو رو ٻگٽر پيرل هوئ، ان اُوئون ري پونڪون رو آواز ايوو هتو، زوئنه گهڻا گهوڙا رت توئين جنگ ۾ مقابلو ڪريا هارو ڊوڙتا هوئ. ⑩ اُوئون رو پونسٽو ان ڏنگ ويسو را جيوو هتو، ان اُوئون را پونسٽا ۾ ايوئي طاقت سئھ جي او پونسون مئينون هوڏي منڪون نئھ پيڙا ڏي هڪئھ. ⑪ اُوئون رو پاڌشا او پگوون رئھ ڪلاڦ ٿيل آڪاشي ڏوت سئھ جيو پوتون را پونئيرا مانھ مڪ سئھ. اوئا رو نوم عبراني ٻولي ۾ ابدون سئھ، ان يوناني ٻولي ۾ اڀليون سئھ، جيا رو مطلب سئھ ”پرياد ڪريا وازو.“ ⑫ هائي هيڪ آقت تو ٿي گهيھ، پيزي ٻي آقتون هزون ٿيا وازي سئھ.

⑬ سمئھ آڪاشي ڏوت رڻ شينگڙو وگاڙيو، تئين مئين هيڪ هاڏ هومپريو، جيو پگوون هومي ڏونپ ساڙيا ري هيم ري ويڏي رون ڪرُونگون ٿي اوتوت ريو. ⑭ اوئھ هاڏ سما آڪاشي ڏوت نئھ جيا ڪن رڻ شينگڙو هتو امر ڪيتو: ”جيا چار آڪاشي ڏوت فرات نومي موتا ڏريا ڪن ٻوندل سئھ، اُوئون نئھ سوڙ پرا.“

⑮ تئين اوئھ هايون چارون آڪاشي ڏوتون نئھ سوڙيا پرا، جيا ايئا سال را ايئا مئينا را ايئا ڏي را ايئا توئا هارو تيار ڪرين راکل هتا، زم او منڪون رو ترئمو حصو مارئھ پرو. ⑯ ان اُوئون پيڙا جيا ڦوزي گهوڙون مانھ سڙل هتا او ويھ ڪروڙ هتا. مئين هومپريو جي او اتا هتا. ⑰ او گهوڙا ان اُوئون مانھ سڙل ڦوزي جيون نئھ مئين ڏرشن ۾ ڏيڪيا، او ايوو هتا. ڦوزيون را هيئا را ٻگٽر رو رنگ ڏيوٽا جيوو راتو سوڙ، ڏونهاڙا جيوو ڪاڙو ان گهنڌڪ جيوو پيڙو هڙڪ هتو. ان گهوڙون را ماتا شينھون رون ماٿون جيوا هتا، ان اُوئون رون مونديون ٿي ڏيوٽا، ڏونهاڙو ان گهنڌڪ نيهرتات ريا. ⑱ جيو ڏيوٽا، ڏونهاڙو ان گهنڌڪ گهوڙون رون مونديون ٿي نيهرتوت ريو، هايون ترئين ڪتم ڪريا وازيون شينھون ٿي


منڪون رو ترٿمو حصو مري ڳيو. ①9 ڪم تو هاڻيون گهوڙون رڻي طاقت اُوئون را مونڊا ڀر سٺه، ان اُوئون را پُونسٽا ڀر پڻ سٺه. ڪم تو اُوئون را پُونسٽا هاڻيون جيو سٺه ان پُونسٽون را ڌنڳ مانه هاڻيون را پوڌڪا سٺه، جيون ٿي ڪرڙينَ نقصون ڪرڻه.

②0 توڻي پڻ پڙا منڪ، جيا هاڻيون ڪتم ڪريا وازيون شينهنون ٿي نتا مروٿا، اُوئي آپرون هاڻون ٿي ناول مورتيون رڻي پوزا ڪريا ٿي توڻو نه ڪرڻي. اُوئي ڏيوئونون نٺه ان هيم، سونڊي، پيتر، پوئون، ان لاکڙي ري ناول مورتيون نٺه پوزو نه ساڏيو، جي نڪو پاڙي هڪڻه، نڪو هومپڙي هڪڻه، ان نڪو وي هڪڻه. ②1 ان اُوئي نڪو ڪون ڪريا ٿي، نڪو جاڏو ان ڪارو علم ڪريا ٿي، نڪو پونڌو ڪوم ڪريا ٿي، ان نڪو سورڻي ڪريا ٿي توڻو ڪرڻي، پڻ همرام آڀرا هائي ڪراڀ ڪوم ڪرتا ريا.



ڀڳوون يوحنا نٺه شيڪاڙڻه جي ڀڳوون را وچن را ننڪا ڪتاب نٺه
ڪشي ٿي مونو ان ڌڪ وينين ٻڌون نٺه همپڙاوو

① تڻيون مٿين هڪا پڙا طاقت واڙا آڪاشي ڏوت نٺه آڪاش ٿي اوترتون 10 پاڙيو. اُوئا را لوگهڙا واڙا را هتا، ان اُوئا را ماتا رٺه پيوزيئي ميگه ڏنوڙ هتو. اُوئا رو مونيو ڏي را زم زبڪتوت ريو، ان اُوئا را پڳ پتر را پيلپايا



جیوا ڏاڍا هتا، ان ڏیوتا ری زهراون جیوا
ڏیکاتا تا. ② اوتا را هات ۾ هیک ننکو
ڪتاب کُلل هتو. اوتہ آپرو زمٹو پڳ سُمونید
مانه میلیو هنو، ان آپرو ڏاوو پڳ زمی مانه
میلیو هنو. ③ ان اوتہ اوتومئا هاڏ ٿی شینه


را زم هونگر ڪری، ان زئیون اوتہ هونگر ڪری، تئیون هات ئی گَاز گَازیا.
④ زئیون هات ئی گَاز گَازتون ٻولیا، تو هون اوتون ری ڪیڏل واتون لکیا مانه
هتو. پڻ آکاش ٿی مئین هیک هاڏ هومپزیو جیو ڪیتوت ریو: ”جی واتون هاتی
گَازی ڪریه، او تو سونی راک ان مت لک.“ ⑤ تئیون آکاشی ڏوت، جیا
ننه مئین سُمونید مانه ان زمی مانه اویل ڏیکو، اوتہ آپرو زمٹو هات آکاش
هومو اونسو ڪرین ⑥ پڳوون رو هون کادو، جیو همیش هودی جیوتو ره، ان
جیئنه آکاش ان اوتا موئین ٻڌوئی ڪئین، ان زمی ان اوتا مانه ٻڌوئی ڪئین،
ان سُمونید ان اوتا موئین ٻڌوئی ڪئین نایوه. اوتہ هون کائین ام ڪیڏو: ”هوتہ
وڌارنه ڌیر نئین ٿنه. ⑦ پڻ زئیون هاتمو آکاشی ڏوت رڻ شینگڙو وڳاڙشی،
تئیون اوتون ڏیئون موئین پڳوون رو مقصد، جیو اوتا ری اوندی وات سئه، او
مقصد پورو ٿیسی، زم اوتہ اڳی آپرون شیواڌاریون آپرو نیاپو ڏیدا وازون ننه
همپزاوئی ٿی.“

⑧ تئیون جیو هاڏ مئین آکاش ٿی مورمه ٻولتون هومپزیو تو، او وڙی مون
ٿی ٻولیو ان ڪیڏو: ”زا، او ننکو ڪتاب لئه، جیو سُمونید ان زمی مانه اویل
آکاشی ڏوت را هات ۾ کُلل سئه.“ ⑨ تیام مئین آکاشی ڏوت ڪن زائین او
ننکو ڪتاب مونگیو. تو اوتہ مون ننه ڪیڏو: ”ای لئه ان ایئا ننه کائی زا!
ایئا ننه کاڌا ٿی ٿارو پیت تو ڪارو ٿیسی، پڻ ٿارا مونیا ۾ ای مد جیوو میئو
لاڳشی.“ ⑩ تئیون مئین او ننکو ڪتاب آکاشی ڏوت را هات ٿی لیڏو رو ان
اوتا ننه کائی گیو. او مارا مونیا ۾ مد جیوو میئو لاڳیو، پڻ زئیون هون کائی

گپو، تئيون مارو پيت ڪارو ٿي گپو. ① تئيون مون نئه ام ڪيوروثو: ”تارءَ وڙي پڙي وار گهڻيون ناتون، قومون، ٻوليون ان پاڌشائون را پارام پڳوون رو نياپو ڏيووه.“

**پڳوونَ رُون بِيئونَ هَاڪَ پَرِيَا وَاژُون مَنڪُون رُو مِثَالِ
ڪَرَابَ تُنِيَا وِشَوَاسِي مَنڌَرِي رُون مَنڪُون نَنءُ ڪَنَم ڪَرَوَا ڪَرَشِي
تَوَئي پڳوونَ اُوئونَ نَنءُ هَميش رُو جِيوَنَ ڏيشِي**

① تئيون ڪيئنڪ مون نئه وال جيويي هيڪ سر رئي ڏونڪڙي ڏيڏي ان هڪ هاڏ هومپڙيام آيو جيئن مون نئه ڪيڏو: ”زا، پڳوونَ را مندر رو ان



ڏونپ ساڙيا ري ويڏي رو ماپ ڪر، ان مندر موئين پڳوونَ رئي پوزا ڪريا وازون نئه گڻ! ② پڻ مندر رو پارليو اونگڻو حساب ۾ مت اوڻ ان اوئا رو ماپ

مت لئه، ڪم تو او ڌاري قوم رُون مَنڪُون نَنءُ ڏيڏل سئه جيا پڳوونَ نئه نئي موتا. او پوٽر شهر نئه بيتاليه مئينون هُوڏي لتاڙشي. ③ ان هون مارون بيئون هاڪ پريا وازون نئه ڪڙا ڏيه ان او مَنڪُون هارُو ڏڪي تين ٻاڪريون ري زات ٿي ناول لوگهڙا پيرين هڪ هزار ٻي هو هائيٺ ڏي پڳوونَ رو نياپو ڏيشي.“

④ هايون بيئون هاڪ پريا وازون رو ارت سئه شاستر ۾ لڪل او ٻي زيتون را وڻ ان او ٻي ڏيوو ميليا ري شينهنون، جي جڳت را ڏئي هومي اوپل سئه. ⑤ ان جي ڪوئي منڪ هايون بيئون هاڪ پريا وازون رو نقصون ڪروا ڪرئ، تو اوئون را مونڊا ٿي ڏيوئا نيهرئ ان اوئون رُون ڏشمئون نئه ٻاڙئ پرا. جيو اوئون رو نقصون ڪروا ڪرئ، او هم ضرور مراشي. ⑥ هايون نئه مي پنڌ را ڪيا

رئي اِڪٽيارئي سئ، زم زتي وار او پڳوون رو نياپو ڏيتا رئ، اتي وار هوڏي مي نه ورهئ. ان هايون نئ اي اِڪٽيارئي پڻ سئ جي او پوئي نئ لوئي ۾ پڌلاوئ، ان ڌرتي مان هر نمونا ري آقتون زتي وار او ميلوا ڪرئ، اتي وار او ميلي هڪئ. ⑦ پڻ زئيون او پڳوون رئي هاڪ پريا رو ڪوم پورو ڪرشي، تئيون او جهنگلي زناور، جيو پوتون را پونئيرا تي نيهرشي، اوئون تي جنگ وڌشي ان اوئون مان جيت ڪرشي ان اوئون نئ مارشي پرا. ⑧ اوئون را لاش موتا شهر را وسليا پڪا مان پڙيا ريشي. اوئا شهر نئ مثال پرموتئ ڪراپ ڪومون ري ڪري سدوم شهر ڪئ، ان پڳوون رئ ڪلاف هويا ري ڪري مصر ملڪ ڪئ، ان هائي او شهر سئ جيئئ اوئون رو پڙيو پڻ هوڏي مان مروئو تو. ⑨ ان هر نات، هر ذات، هر ٻولي، ان هر قوم را منڪ هاڏون ترئيون ڏيئون هوڏي اوئون را لاش امرام پڙل پاڙشي، ان اوئون را لاش پوريا رئي موڪل نئين زڙئ. ⑩ تيام ڏنيا را منڪ اوئون مان ڪش ٿيشي ان ڪشي ڪرشي ان او هڪا پيزا نئ توقا پڻ ڏيشي، ڪم تو ڏنيا را منڪ اوئون بيئون پڳوون رو نياپو ڏيڏا واڙون تي ڪڪ هئا.

⑪ پڻ هاڏون ترئيون ڏيئون ڪيڙ پڳوون اوئون نئ وڙي جيوئا ڪريا، اوئون رو هاھ پاسو آيو رو، ان او اوئين اويا ٿيا. ان جيئي اوئون نئ پاڙيا، او گهئا پيئائي ڳيا. ⑫ تئيون پيئي پڳوون رو نياپو ڏيڏا واڙي آڪاش موئين تي هڪ موتو هاڏ هو مپڙيو جيئئ اوئون نئ ڪيڏو: ”ايتئ سڙي آوو.“ ان او واڙا موئين آڪاش مان سڙي ڳيا، ان اوئون را ڏشمئ اوئون هوما زوتا ري ڳيا. ⑬ ان تئ توتئ زمئي گهئئي ڏئي، ان شهر رو ڏهو حصو پوه ڏين پڙي ڳيو. ان زمئي ڏيا ري ڪري هات هزار منڪ مري ڳيا، ان پيزا ٻڌائي زتا پچي ڳيا او گهئا پيئائي ڳيا، ان اوئي آڪاش ۾ ريا واڙا پڳوون را وڪوڻ ڪريا. ⑭ هائي پيزئي آقت تو تي ڳيئ، ترئمئي آقت هوئ جلدي ۾ ٿيا واڙئي سئ.

هاتمو آكاشي نوت رن شينگڙو وگاڙه ان دنيا را اكر ري واتون ساوي كرڻه

⑮ هاتمه آكاشي دوت رن شينگڙو وگاڙيو، تيون آكاش مويين ٿي اوتومڻا
هاڏ ام هومپريام آيا:

”دنيا مانھ منڪون رو راز هوءَ ڪتم ٿيوھ

ان آڀنا ايشور رو راز

ان اوتا را سونيل پڇايا واڙا ڪريست رو راز

هوءَ منڪون مانھ شروع ٿيوھ

ان او هميش هودِي راز ڪرشي.

⑯ تيون چويھ آڳيون جيا پڳون هوما آريون گهاڏيون مانھ پينل هتا، او
پڳون ري پڳي پڙيا ان ام ڪيتون پڳون رڻي پوزا ڪرڻي:

⑰ ”او پريو پرميشور ٻڌون را ڏي،

جيا جيوتا سو ان شروع ۾ هتا،

امي تمارو ٿورو مونونھ

ڪم تو تمڻي آڀرڻي گهڻي طاقت ڏيڪاڙيھ

ان آڀرو راز ڪروا مڏياھ.

⑱ دنيا ريون قومون را منڪ تمون مانھ ريشي ٻڙتا

پڻ همڻه تمڻي اوئون نه سزا ڏيشو.

همڻه او توتو آيوھ رو زئون تمڻي مرلون رو نيا ڪرشو.


تمارون شيواڌاريون نه،

تمارو نياپو ڏيڏا واڙون نه،

ان تمارون ٻڌون سونيل منڪون نه،

جيا پڻ تمارو مون راکڻه، يلنه نونا ڪا موتا،

اُوئون ٻڌون نئه اُوئون ري ڪرل شيوا رو ايوزو ڏيشو.
پڻ جيا ڏنيا نئه پريآء ڪرئ، اُوئون نئه تمڻي پريآء ڪرئو.



19) تئيون پڳوون رو منڌر جي آڪاش
موئين سئ، اُو ڪلي گيو. ان پڳوون را
منڌر موئين اُو پيئڻي ڏيڪيام اُوئي جيا
موئين پڳوون را منڪون ٿي ٻونڌل وسن
ري لڪل واتون راڪل سئ. تئيون ويڙڙي را
زباڪا ٿيا، ٻزم ٻزم ڳاز ٿيو، زمئي ڏٻئي،
ان گهاتا ڪرا پڙيا.

ڏوشي، ٻاز، ان پورنڱ ناڳ رو مثال

وشواس راڪيا وازون ري منڌري را، ايسو را، ان شيطون را پارام

12 ① تئيون هيڪ موتو نيشون آڪاش موئين ڏيڪيام آيو. هيڪ ڏوشي
ڏيڪيام اُوئي جيا رو پيرڻ زبڪتا ڏي جيوو هتو، ان اوئا رون پڳون هيٺ
سنڌر هتو، ان اوئا را ماتا مانه هيڪ جيت رو تاج هتو جيا موئين ٻارئ تارا لاڳل
هتا. ② اُو پارڻي پڳ هتئي ان ٻاز زلميا را ڏوڪ ري پيڙا ۾ رڙيون ڪرتيٽ رئي.
③ تئيون هيڪ پيزو نيشون آڪاش ۾ ڏيڪيام آيو. ان زوئو، هيڪ موتو راتا رنگ
رو پورنڱ ناڳ، جيا راهات ماتا ان ڏه شينڱڙا هتا، ان هر هيڪ ماتا مانه هيڪ
هيڪ تاج هتو. ④ اُوئه آپرا پونسڙا ٿي آڪاش رون تارون رو ترئمو حصو ٺيلين
ڌرتي مانه هيٺ ڦڳوڙيو پرو. تئيون پورنڱ ناڳ پارڻي پڳ ڏوشي هومو زائين
اُوپو، جي ٻاز زلميا مانه هتئي. اُو ٻاز زلميا رئي وات زوتوت ريو، زم ٻاز نئه
ڪائي زائ. ⑤ تئيون ڏوشي سوڪرو زلميو، جيو لو رو گيڏيو لين پوري طاقت
ٿي ٻڌيون قومون مانه راز ڪرشي. ان ڏوشي رو ٻاز پڳوون ڪن ان اوئا ري
گهآڏي ڪن آڪاش ۾ اوڀروئو. ⑥ تئيون ڏوشي رڻ ۾ پاڳي گئي جيئنه پڳوون

اُوئا هارُو ماڳ تيار ڪرين راکيو تو، زم هيڪ هزار ٻي هو هائيت ڏيئون هُوڏي
اُو اوتته اُوئا رئي همپار ڪرئ.

⑦ تئيون آڪاش ۾ جنگ لاڳئي پري. پڳوون رو ميڪائيل نومي موتو
آڪاشي ڏوت ان اُوئا را پاها را آڪاشي ڏوت، پورنگ ناڳ رٺ ڪلاڻ وڍيا. ان
پورنگ ناڳ ان اُوئا را پاها ري ڏوتي مقابلو ڪريو. ⑧ پڻ پورنگ ناڳ هاري
گيو، ان اُوئا هارُو ان اُوئا را پاها رن ڏوتون هارُو آڪاش ۾ ڪيٺه ئي ماڳ
نه ريو. ⑨ اُو موتو پورنگ ناڳ آڪاش ٿي ٻارو تڳڙوٿو. اُو هاڳي زونا وڪت
رو هاپ سٺه جيا نٺه ڏوه ڏيڏا وازو شيطون ڪئ، جيو پوري ڏنيا رن منڪون
نٺه شيتريه. اُوئا نٺه آڪاش ٿي ٻارو تڳڙين ڌرتي مانه ڦڳوڙيو پرو، ان اُوئا را
پاها رن ڏوتون نٺه پڻ اُوئا پيڙا ٻارا ڦڳوڙيا پرا. ⑩ تئيون مٿين آڪاش ۾ هيڪ
اوتومٿو هاڏ امر ڪيتون هومپڙيو:

”هوه اپئا پڳوون را پاها ٿي منڪون نٺه تارڻ زڙيوه،

اُوئا رئي ڪڙا پورته نمونته ساوئي ٿي،

ان اُوئا رو راز پورته نمونته آيوه.

ان پڳوون را سونيل پچايا وازا ڪريست رئي

پوري اڪتباري ٿي.

ڪم تو آڻتون وشواسي پايون مانه ڏوه ڏيڏا وازو

ٻارو تڳڙوٿوه،

جيو ڏي رات اپئا پڳوون هومو اوتون مانه ڏوه ڏيتو.

⑪ پڳوون را نوم مانه ساڙل گهيٽا را لوئي ري ڪري

ان اوتون رٺه ايسو رئي هاڪ پريا ري ڪري

اُو ڏوه ڏيڏا وازا شيطون مانه ڪتيا.

اوتئي آڀرو جيو والو نه راکيو

ان وشواس نه ساڏين مريا هارُو تيار هتا.

⑫ تيام تمي جيا آكاش ۾ سو، تمي كُشي ڪرو.
 پڻ ڌرتي ان سُمونڊ، تمون هارو ڏڪ سئ،
 ڪم تو شيطونَ تمون ڪن اوتري آيوه.
 او گهڻي رينھ ۾ سئ ڪم تو اوئا نئ ڪهر سئ
 جي هوئہ اوئا ڪن ٿوڙو توئو سئ.

⑬ زئيون پورنگ ناڳ زويو جي او آڪاش ٿي ٻارو ڌرتي مانھ ڦڳوڙل سئ،
 تئيون او اوئا ڏوشي لار ٿيو جيئہ سوڪرو زلميو تو. ⑭ تئيون پڳوون ڏوشي نئ
 موئا ڳرڙ پڪي جيو ٻي پونڪون ڏيڏي، زم او رڻ ۾ آپرا ماڳ ۾ اوڏي زائہ،
 جيئہ پڳوون اوئا نئ هيڪ زمونا، ٻي زمونون ان اڌ زمونا هوڏي هاپ را قوضا
 ٿي پچاوين اوئا رئي همپاز ڪرشي، مثال پرموئہ هاڏا ترڻ سال. ⑮ تئيون هاپ
 آپرا مونڊا ٿي پوڻي رو ڌريا ڏوشي لار ڦڳوڙيو، زم ڏوشي نئ پوڻي ۾ تيروئہ
 پرئي. ⑯ پڻ زمئي قاتي گئي ان ڏوشي رئي مڌت ڪرئي، ان او ٻڌوئي ڌريا
 رو پوڻي ٻي گئي جيو پوڻي پورنگ ناڳ آپرا مونڊا ٿي ڦڳوڙيو تو. ⑰ پسئہ
 پورنگ ناڳ ڏوشي مانھ ريشي ٻڙيو، ان ڏوشي رون پيزون ٻاڙون ٿي، او جيا
 پڳوون رون حڪمون مانھ وئہ ان ايسو رئي پرل هاڪ مونئہ، جنڳ ڪروا روونو
 ٿيو. ⑱ ان پورنگ ناڳ سُمونڊ را ڪپ مانھ زائين اوپو.

سُمونڊ ٿي نيهل جهنگلي زناور رو مثال پڳوون رءُ ڪلاڦ حڪومت را پارام

① تئيون مئين هيڪا جهنگلي زناور نئ سُمونڊ موئين ٿي نيهرتون ڏيڪيو.
 13 اوئا را ڏھ شينگڙا ان هات ماتا هتا. ان اوئا رون ڏهون شينگڙون مانھ
 هيڪ هيڪ تاج هتو، ان اوئا را هر هيڪ ماتا مانھ آپرا راڪل ايوا نوم لڪل هتا
 جيا ٿي پڳوون رئي پيعزتي ٿئہ. ② او جهنگلي زناور جيا نئ مئين ڏيڪيو، او
 شيترا جيو هتو، ان اوئا را پڳ رچ رون پڳون جيوا هتا، ان اوئا رو ڪاٻو شينھ

را ڪاٻا جيوو هتو. تئين پورنڳ ناڳ اُونڻا جهنگلي زناور ننه اُپري ڪڙا، راز ان گهڻي اڪتياري ڏيڏي. ③ جهنگلي زناور را هڪا ماٿا مانه ايوو ڌڪ لاڳل هتو جيا ٿي پچيا رو ڪئين آسريو ٿي نتو، پڻ اُو ڌڪ رُوڙهائي گيو تو. پوري ڏنيا را منڪ جهنگلي زناور مانه حيرون تين اُونڻا لار لار ويوا مڏيا. ④ ان منڪي پورنڳ ناڳ رئي پوزا ڪري ڪم تو اونه جهنگلي زناور ننه اڪتياري ڏيڏي، ان جهنگلي زناور رئي پوزا پڻ ام ڪيتون ڪري: ”جهنگلي زناور جيوو ڪون سئ؟ اُونڻا رو ڪون مَقابلو ڪري هڪئ؟“

⑤ پورنڳ ناڳ اُونڻا جهنگلي زناور ننه وڏائي ڪريا رئي هيمنت ڏيڏي، ان ايوي واتون ڪريا رئي هيمنت ڏيڏي جيا ٿي پگيون رئي پيعزتي ٿئ، ان اُپري اڪتياري واپرايا رئي هيمنت ڏيڏي. پڻ پگيون پيتاليه مئينون هُڏي هم ڪريا رو ڌنڳ راڪيو. ⑥ جهنگلي زناور پگيون رنه ڪلاڻ ٻولوا مڏيو، ان ايوي واتون ڪروا مڏيو جيا ٿي پگيون رئي، آڪاش رئي، ان آڪاش موئين ريا وازون رئي پيعزتي ٿئ. ⑦ ان پورنڳ ناڳ اُونڻا ننه پگيون رون سُونيل منڪون ٿي جنڳ ڪريا رئي، ان اُونڻون مانه جيتيا رئي هيمنت ڏيڏي، ان اُونڻا ننه هر ذات، نات، ٻولي ان قوم مانه اڪتياري ڏيڏي. ⑧ ان ڌرتي را زتا منڪ پگيون را نتي جيون را نوم پگيون را نوم مانه ساڙل گهيتا را ڪتاب ۾ لڪل نٿي، جيا جيون را ڪتاب ۾ ڏنيا ٺهيا ٿي مور هميش رو جيون ليڏا وازون را نوم لڪوئا تا، اُو ٻڌائي جهنگلي زناور رئي پوزا ڪري.

⑨ هومپڙيا وازون، تمي ڪون ڏين هومپڙو.

⑩ جي پگيون رئي مرضي هوئ

جي وشواس راڪيا ري ڪري ڪوئي قيدي ٿئ،

تو اُو ضرور قيدي ٿيشي.

ان جي پگيون رئي مرضي هوئ

جي وشواس راڪيا ري ڪري ڪوئي تروٿار ٿي مرائ،

تو اُو ضرور ترؤنار ٿي مِراشي.

تِيام پڳوونَ رون سُونِڊل منڪون رڻه ڏوروڻ صير ٿي سهوو ڪپڻه ان وشواس نه ساڏوو ڪپڻه.

گهيتا جيووا زناور رو مثال پڳوونَ رڻه ڪِلاف ڌرم را پارام

⑪ تئيون مئين هيڪ پيزو زناور زمي موئين ٿي نيهرتون پاڙيو. اُوئا را گهيتا را زم ٻي شينگڙا هتا، پڻ اُو پورنگ ناگ را زم ٻولتو. ⑫ ان اي پيزو زناور پيرهيان جهنگلي زناور را ڪيڏا پرموڻه اُوئا رڻي اڪتيرڻي واپراوڻه، ان ڏنيا رون ٻڌون منڪون نڻه پيرهيان جهنگلي زناور رڻي پوزا ڪراوڻه، جيا نڻه ايوو ڌڪ لاڳل هتو جيا ٿي پچيا رو ڪئين آسريو ٿي نتو، پڻ اُو ڌڪ رُوڙهائي گيو تو. ⑬ ان اي پيزو زناور موتا موتا پرسا ڏيڪاڙڻه، جيا ٿي منڪون هومئي آڪاش ٿي ڌرتي مانه پاهي پڻ ڪيرڻه. ⑭ جيا پرسا اي پيزو زناور جهنگلي زناور ري ڏيڏل ڪڙا ٿي ان ڪيڏا ٿي ڪرڻه، اُوئون پرسون ٿي اي ڏنيا رون منڪون نڻه شيترڻه. اي ڏنيا رون منڪون نڻه حُڪم ڏڻه جي اُو جهنگلي زناور رڻي مورتڻي ٿاوڻه، جيا نڻه ترؤنار رو ڌڪ لاڳيو تو توڻي پڻ اُو جيوتو ريو. ⑮ ان ايڻا پيزا زناور نڻه اي ڪڙا پڻ زڙڻي جي اي جهنگلي زناور ري مورتڻي ٻر هاھ نوڪڻه، جيا ٿي جهنگلي زناور رڻي مورتڻي ٻولي پڻ هڪٿي، ان جيا منڪ اُوئا ري پوزا رو نا پاڙتا اُوئون نڻه نمُو پڻ ماري هڪٿي. ⑯ ان اي پيزو زناور ٻڌون منڪون نڻه، نونون موتون نڻه، شائوڪارون ان گريپون نڻه، گُلمون ان آزادون نڻه، ٻڌون نڻه زمئا هات مانه ڪا نلاڙ مانه نيشون هئاوڻه. ⑰ ان جيا منڪ مانه اي نيشون نتو هٿل، اُو نڪو شينهنون ويسِي هڪڻو، نڪو ويساتي لي هڪڻو. اي نيشون جهنگلي زناور رو نوم سڻه، مطلب ايوو نمپر سڻه جيا ٿي ڪبر پڙڻه جي جهنگلي زناور ڪيوو سڻه. ⑱ هايا وات را پارام عقل ٿي ويچارو. جيو هڙمو سڻه، اُو جهنگلي زناور را

نمپير رو مطلب ڪاڍڻه، ڪم تو اوڻا رو نمپير رُوگا منڪ رو سڻه. ان نمپير اي سڻه:
سو هو چياھڻ.

پڳوونَ را ٻڌائي سُونيل منڪ ايسُو پيڙا هميش هُوڌي پڳوونَ ڪن ريشي

14 ① تئيون مئين زويو، ان زوئو، يروشلَم شهر را صيهُون نومي ڏونگر
مانه پڳوونَ را نوم مانه ساڙل گهيتو اوپل سڻه. ان اوڻا پيڙا هيڪ لاک
چوتاليه هزار منڪ سڻه، جيون را نلاڙ مانه پڳوونَ را نوم مانه ساڙل گهيتا
رو نوم ان پڳوونَ را نوم مانه ساڙل گهيتا را ٻاپ پڳوونَ رو نوم لڪل سڻه.
② تئيون مئين آڪاش موئين ٿي هيڪ آواز هومپڙيو. او آواز پوڻي را گهوگهات،
ان گرا گاز جيوو اوتمو هتو، ان ايوو مينو هتو جيوو گهڻا منڪ پيڙا تين وينا
وگاڙتا هونء. ③ او آواز هايون ٻڌون منڪون رو آواز هتو. او پڳوونَ ري گهاڌي
هوما، ان چارون جيوون هوما، ان آگيوونون هوما هيڪ نوو پزن گاتات ريا. ان
پيزو ڪوئي او پزن نتو شيڪي هڪتو. رُوگا او هيڪ لاک چوتاليه هزار منڪ او
پزن گاوي هڪه، جيا ڏنيا موئين ٿي ايوزو پرين پچاول سڻه. ④ او ايوو منڪ
سڻه جيا پڳوونَ ري شيوا ۾ آپ ننه پوٽر راڪهه، زم ڪونٿارا جيا پوندو ڪوم
نه ڪرين آپ ننه پوٽر راڪهه. او پڳوونَ را نوم مانه ساڙل گهيتا وونهز وونهز
وئو. او منڪون موئين ٿي ايوزو پرين پچاول سڻه، زم او آپ ننه پڳوونَ را ان
پڳوونَ را نوم مانه ساڙل گهيتا را نوم مانه ڏين اوئون رئي شيوا ڪرڻه. ⑤ ان
اوئي ڪوڙي وات ماڳي نٿي ڪري. اوئون موئين ڪئين پوندائي نٿي.

بابل شهر رو مثال

پڳوونَ ڪراب ڏنيا رون منڪون ننه سزا ڏهه

⑥ تئيون مئين هيڪا پيڙا آڪاشي ڏوت ننه آپ ۾ اونسو اوڌتون ڏيڪيو، جيا رو

ڪوم اي هتو جي اُو ڪُشي رڻي ڪهر، جيئي هر زمونا رون منڪون هارو هميش
هُوڏي سئھ، ڌرتي رون منڪون نئھ، هر قوم، ذات، ٻولي، ان نات رون منڪون نئھ
هميڙا وئھ. ⑦ اُو اوتومئا هاڏ ٻر ام ڪيتوت ريو:

”پڳوون ٿي پيئائو ان اونا رو مون راکو،
ڪم تو اونا رو سزا ڏيڏا رو توڻو آيوھ رو.

ان پڳوون رڻي پوزا ڪرو

جيئھ آڪاش ان ڌرتي، سمونڊ ان پتار پڻ ٺاياه.

⑧ ان هيڪ پيزو آڪاشي ڏوت اونا وونھڙ وونھڙ اُوڌتون ام ڪيتوت ريو:

”پڙي گيوھ، بابل نومي موتو شهر پڙي گيوھ!

اُوئھ پُونڌي ڏوشي را زم

ٻڌيون قومون رون منڪون نئھ ڌراڪون رو ڌارو پيئارين

اوتون نئھ آپرا پُونڌا ڪوم ٻر ڪٽريا،

ان آپ نئھ ان اوتون نئھ پڻ پڳوون ري سزا هيٺ اوڻيا.

⑨ ان هيڪ ترئمو آڪاشي ڏوت اوتون وونھڙ وونھڙ اُوڌتون اوتومئھ هاڏ ام

ڪيتوت ريو:

”جي ڪوئي منڪ جهنگلي زناور ان اونا رڻي مورتئي پوزئھ

ان آپرا نلاڙ ڪا هاٿ مانھ اونا رو نيشون هئا وئھ،

⑩ تو اُو پڻ ضرور پڳوون ري سزا را پيئالا ٿي

پڳوون ري رينھ رو ڌراڪون رو ڌارو پيشي،

جيا موئين بيڙي ڪئين شينھ پيڙول نئي.

ان پويتر آڪاشي ڏوتون ان پڳوون را نوم مانھ ساڙل گهيٽا هومو

اُو پاھي ان گھنڌڪ ٻر پُونڌي هاڙي ڏڪ وينشي.

⑪ جيا پاھي ان گھنڌڪ ٻر اُو پُونڌي هاڙي سئھ

اونا رو ڏونھاڙو هميش سڙتو رئھ.

جيا جهنگلي زناور ان اوتا رٿي مُورتي پوزڙھ
ان جهنگلي زناور را نوم رو نيشون آپ مانھ هئاوڙھ،
اوتون نئھ ڏي رات ڪئين هڪ نٿي هوڻيتو.

⑫ تيام پڳوون را سونيدل منڪ، جيا پڳوون رون حُڪمون مانھ وڻھ ان ايسو
مانھ وشواس راکڻھ، اوتون رڻھ ڏوروڻ صير ٿي سهوو ڪيڻھ.

⑬ تئيون مئين آڪاش موئين ٿي هيڪ هاڏ هومپڙيو جيئھ مون نئھ ڪيڏو:
”تون اي لڪ:

هوڻھ ٿي لين او مرل منڪ يا گوازا سڻھ،
جيا پڙيو ايسو مانھ وشواس راکين مري گياھ.

پويترا تما ڪڻھ:

”هوڻھ، او هاس ڀر يا گوازا سڻھ.

اوتي مينت ڪرئي ان هوڻھ اروم ڪرشي

ڪم تو اوتون رون ڪرل ڪومون رو ايوزو زڙشي.

تون را لبارا رو ان تراڪون ري پتائي رو مثال

وشواس راکيا واڙون منڪون نئ ايسو ٿي نارڻ زڙشي

ان پڳوون رڻ ڪلاڦ وويا واڙون منڪون نئ سزا زڙشي



⑭ تئيون مئين زويو، ان زوئو، هيڪ ڌوڙو واڏرو

ڏيڪيام آيو. ان اوتا مانھ ڪوڪ پينل هتو، جيو منڪ

ذات را ڏيڪرا جيوو هتو. اوتا را ماتا مانھ جيت رو

هيڪ تاج هتو جيو هيوم رو هتو، ان اوتا را هات ڀر هيڪ


تڪو ڌاترو هتو. ⑮ ان هيڪ پڙيو آڪاشي ڏوت منڊر

موئين ٿي نيهريو، ان واڏڙا مانھ پينا واڙا نئھ اوتومئا

هاڏ ڀر ڪيڏو: ”تمارو ڌاترو هاڪلو ان ڌون لئو، ڪم


تو ڌرتي مانھ ڦصل پاڪيوھ پرو ان ھوئہ لہارا رو توئو آيوھ رو.“ (16) تئينون جيو واڌڙا مانھ پينل ھتو، اُوئہ آپرو ڏاترو ڌرتي مانھ ھاڪليو ان ڌرتي مانھ لہارو ٿي گيو.

(17) تئينون ھيڪ پيزو آڪاشي ڏوت اُوئا منڊر ٿي نيھريو جيو آڪاش ۾ سئہ، ان اُوئا ڪن پڻ تڪو ڏاترو ھتو. (18) ان وڙي ھيڪ پيزو آڪاشي ڏوت، جيا را ڪيڏام ڏيوئا راکل ھتو، اُو ڏونپ ساڙيا ري ويڏي ٿي نيھريو. ان اوتومئا ھاڏ



ٿي اُوئا ڏوت نئہ ڪيڏو جيا ڪن تڪو ڏاترو ھتو: ”ٿارو تڪو ڏاترو ھاڪل، ان ڌرتي مانھ جئي ڌراڪون رئي ويل سئہ، اُوئا را زھوڙڪا واڍين پيڙا ڪر، ڪم تو اُوئا ري ڌراڪون پاڪيھ پري.“


(19) تئينون اُوئہ آڪاشي ڏوت آپرو ڏاترو ڌرتي مانھ ھاڪليو، ان ڌرتي مانھ ري ويل موئين ٿي ڌراڪون پيڙي ڪري، ان ڌراڪون ڦيھليا ري موئي ھوڏي موئين ڦڳوڙي پري، جئي پڳوون رئہ منڪون نئہ سزا ڏيڏا رو مثال سئہ. (20) اُو ھوڏي شھر ٿي ٻارئي ھتئي، ان اُوئئہ ھوڏي موئين ڌراڪون لتاڙين ڦيھلي پري. ھوڏي موئين ٿي اتو گھڻو لوئي نيھريو جي ھو گائو شيتي پڻ لوئي اتو پرا ڪريو جي گھوڙون رون لڳومون ھوڏي اونسو پوگي آيو.



پڳوونَ آکري اَقت ري هات مُصَيپتون ترتي مانه ميلئه

15 ① تئيون مئين آکاش ۾ پيزو هيڪ موتو ان حيرونَ ڪريا وازو اي نيشونَ ڏيکيو. مئين هات آکاشي دُوت ڏيکيا، جيا آکري هات مُصَيپتون ميليا

وازا هتا. اي مُصَيپتون تيام آکري سئه، ڪم تو ايئون نئه ميليا ڪيڙ پڳوونَ رئي منڪون مانه سزا پُورئي ٿيشي. ② تئيون مئين زوئنه پاهي پيڙول ڪاوا رو سُمونيد ڏيکيو. ان جيئي منڪي جهنگلي زناور مانه، ان اوئا ري مُورتي مانه، ان اوئا را نوم را نمپر مانه جيت ڪريئه، مئين اوئون ٻڌون نئه ڪاوا را سُمونيد را ڪپ مانه اوپل ڏيکيا. اوئون ڪن پڳوونَ ري ڏيڌل وينائون هتي، ③ ان او پڳوونَ را نوم



مانه ساڙل تارنَ ڏيڌا وازا گهيٽا ري ڪري پچايا وازا پڳوونَ را ٿورا ۾ ايوو پزن گاتات ريا، جيوو پڳوونَ رئه شيواڌاري مُوسي پچايا وازا پڳوونَ را ٿورا ۾ گايو تو. او ام گاتات ريا: ”او پريو پرميشورَ ٻڌون را ڌئي،

ڪيو موتا ان حيرونَ ڪريا وازا سئه تمارا ڪوم!

او ٻڌيون قُومون را پاڌشا،

تمي انصاف ٿي ان هاس مانه ووھ.

④ او ايشور، تمون ٿي ڪوڻ نئين پيئانه؟

ان تمارا نوم را وڪوڻ ڪوڻ نئين ڪرئه؟

ڪم تو تمي هيڪئھ پويتر سو،

ان ٻڌي قُومون تمون ڪن آوينَ

پڳي پڙينَ تماري پوزا ڪرشي،

ڪم تو تمارا انصاف ٿي ڪرل ڪوم

ٻڌون هوما ساوا ٿياھ.“

⑤ ان تيا ڪيترن مٿين زويو، ان آڪاش ۾ ڀڳوون رو مندر، اُو تنهُو جيا ٿي ڀڳوون ڀيڙا ريا رڻي هاڪ ڀرتو، اُو کلي گيو. ⑥ ان مندر موئين ٿي اُو هات آڪاشي دُوت نيهري آيا، جيا هات مُصَيبتون ميليا وازا سئ. اُوئون را لُوگهڙا سُوٽي ان صاف دُوڙا شيتو سوجهرا وازا هتا، ان اُوئون را هر هيڪ را هيئا مانه هيم رو لُوگهڙو ڀونڌل هتو. ⑦ تئيون چارون جيوون موئين ٿي هيڪه زئنه اُوئون هات آڪاشي دُوتون نئه هات هيم را نونڀڙا ڏيڏا، جيا ڀڳوون ري سزا ٿي ڀرل هتا، جيو هميش هُوڏي جيو تو ره. ⑧ ان مندر موئين ڀڳوون را زبڪتا سوجهرا ري ڪري ان اُوئا ري ڪڙا ري ڪري اتو گهڻو دُونهاڙو ٿيتوت ريو جي مندر دُونهاڙا ٿي ڀرائي گيو، ان ڪوئي مندر موئين زائي نتو هڪتو، زئيون هُوڏي اُو هات مُصَيبتون پوري نه ٿي، جي هات آڪاشي دُوتون ره ڏيوو تو.

هات آڪاشي نوت دنيا مانه هات مُصَيبتون ميله

① تئيون مٿين هيڪ اوتومئو هاڏ هومڀڙيو، جيو ڀڳوون را مندر موئين 16 ٿي هات آڪاشي دُوتون نئه ام ڪيتو تو: ”زائو، ان آپرون هاتون نونڀڙون موئين ٿي دنيا مانه ڀڳوون رڻي سزا ايڙو ڀري.“



② تئيون پيرهيون آڪاشي دُوت گيو، ان آپرا نونڀڙا موئين ٿي ڀڳوون رڻي سزا ڌرتي مانه ايڙي ڀري. ان جيون منڪون مانه جهنگلي زناور رو نيشون هئل هتو ان جيا جهنگلي زناور رڻي مورتئي پوزتا، اُوئون ره ڪراڀ ان پُونڌا گُونڀڙا ٿيا. ③ تئيون ڀيڙهه آڪاشي دُوت آپرا نونڀڙا موئين ٿي ڀڳوون رڻي سزا سُمونڊ مانه ايڙي ڀري. ان سُمونڊ مرل منڪ را لوئي جيوو لوئي ٿي گيو، ان زتي مشي ان ڀيڙي جيو تي شينهنون سُمونڊ موئين ريتي، اُو ٻڌي مري گي.

④ تئيون ترئمئہ آکاشي دُوت آپرا نونہڙا موئين ٿي پڳوون رئي سزا دُريائون ان پتارَ را پوٿي مانہ ايڙئي پري. ان او ٻڌوئي پوٿي لوئي ٿي گيو. ⑤ تئيون مئين اوئا آکاشي دُوت نئہ ام ڪيتون ھومپڙيو، جيا را ڪيڏام پوٿي راکل ھتو: ”او پويتر پڳوون، تمي جيا جيوتا سو ان شروع ۾ ھتا،

تمي انصاف ڪريا وازا سو

ڪم تو تمي ھائي ڦينصلا ڪرياھ.

⑥ اوئي منڪي تمارون سُونيدل منڪون رو ڪُون

ان تمارو نياپو ڏيڏا وازون رو ڪُون ڪريوھ،

ان ھوئہ تمي اوئون نئہ پيڏا ھارُو لوئي ڏيڏوھ.

ان او ھايا سزا رئہ لائيق سئہ.

⑦ ان مئين دُونپ ساڙيا ري ويڏي ٿي اي ھاڏ ھومپڙيو:

”ھوئہ، پرپو پرميشور ٻڌون را ڏئي،

تمارا ڦينصلا ھاسا ان انصاف وازا سئہ.”

⑧ تئيون چارمئہ آکاشي دُوت آپرا نونہڙا موئين ٿي پڳوون رئي سزا ڏي

مانہ ايڙئي پري. ان ڏي رئي طاقت وڌي گهي ان ڏي پاھي ٿي منڪون نئہ

شيكوا مڏيو. ⑨ ان منڪ ڏي را گھٽا تڙڪا ٿي ٻڙي گيا. توئي پڻ اوئي توپونھ

ڪريا رو نا پاڙيو، ان پڳوون رو مون نہ راکيو، ان پڳوون نئہ پُونڌو ٻوليا جيا را

ڪيڏام ھائي ٻڌي مَصيبتون ھتي.

⑩ تئيون پونسمئہ آکاشي دُوت آپرا نونہڙا موئين ٿي پڳوون رئي سزا

جھنگلي زناور ري گھاڏي مانہ ايڙئي پري. ان جيئئہ جھنگلي زناور رو راز

ھتو، اوئئہ اندارو گھش ٿي گيو، ان اوئا را راز ري منڪي گھئي پيڙا ري ڪري

آپري جيپون سڳڙي پري. ⑪ توئي پڻ اوئي آپرون ڪراپ ڪومون ٿي توپونھ

ڪريا رو نا پاڙيو، ان آپرون ڏوڪون ان گُونهڙون ري ڪري پڳوون نئہ پُونڌو ٻوليا

جيو آڪاش ۾ رئہ.

⑫ تئيون سمئه آكاشيي دُوت آپرا نونبڙا موئين ٿي پڳوون رڻي سزا فرات نومي موتا ڏريا مانه ايڙئي پرڻي. ان اُوتا رو پوڻي هُوكائي گيو، زم اڳوڻيا پاها رون يادشائون رئه حملو ڪريا هارو رستو ٿه. ⑬ تئيون پورنگ ناڳ را مونيا



موئين ٿي، ان جهنگلي زناور را مونيا موئين ٿي، ان اُوتا پيڙا زناور را مونيا موئين ٿي، جيو ڪوڙ هاكلين آپ نئه پڳوون رو نياپو ڏيڏا وازو ڪنه، مئين يادون جيو ترڻ ڪراپ پُوت نيهرتون پاڙيا. ⑭ هائي پُوت شيطون را پاها را دُوت سه. اُو پرسا ڏيڪاڙهه ان پوري

دُنيا رون يادشائون ڪن زائه، زم دُنيا ري آڪري جنڳ هارو، جيو ٻڌون را دُئي پڳوون را موتا ڏي مانه ٿيشي، اُوتون نئه پڳوون رئه ڪلاف وڊيا هارو پيڙا ڪرئه.

⑮ تئيون ايسو رو آواز ام آيو:

”زوڻو، هُون سور را زم اوچتو آونھ ريو.

يا گوازو اُو سه

جيو نائوڪا ڪوم ڪرين مارا آيا رڻي وات زوئه،

زم ڪوڪ منڪ سور را آيا رو ڪيال راڪين

لُوگهڙا پيرين زاگتو رئه.

جيو مارا آيا هارو تيار نه هوئه

تو اُوتا را ڪراپ ڪوم ساوا ٿيشي ان اُو ٻڌون هومو لازي مرشي،

زم سور را آيا مانه ڪوڪ لُوگهڙا پيريا وگر اُونين ويشي

ان ٻڌون هومو لازي مرشي.“

⑯ تئيون هائي پُوتي دُنيا رون يادشائون نئه اُوتا ماڳ جنڳ هارو پيڙا ڪريا،

جيا نئه عبراني ٻولي ۾ هر مجدون ڪنه.

①7 تئيون هاتمنه آكاشي دُوت آپرا نونپڙا موئين ٿي پڳوون رئي سزا آپ ۾ ايتري پري. ان مندر موئين ٿي گهاڙي را پاها ٿي اوتومثو هاڏا ام هومپريام آيو: ”سزا پوري ٿي.“ ①8 تئيون ويزري را زباڪا ٿيا، بزم بزم گاز ٿيو، ان زمي گهڻي ڏيئي. زمي ايوئي گهڻي ڏيئي، جيوي منڪون رنه ڌرتي مانه آيا ٿي لين ڪيڙي نه ڏيئي. ①9 تئيون موتو شهر ترڻ ٽڪرون ۾ قاتي گيو ان ٻڌوي دهي گيو، ان پوري دنيا ريون قومون را شهر ٻڌائي پڙي گيا. پڳوون بابل نومي موتا شهر رئي پونڌائي نه ويهاري، ان آپري سزا ٿي پرل پيٽالا موئين ٿي ڌراڪون رو ڌارو پيٽارين اوتا ننه رينه ۾ سزا ڏيئي. ②0 ان هر بيت ٿري گيو، ان ڏونگر دهي گيا. ②1 ان هيڪ هيڪ مڻ زوڙا موتا موتا ڪرا آڪاش ٿي منڪون مانه پڙي آيا. ان ڪرون ري موصيت ري ڪري منڪ پڳوون ننه پونڌو ٻوليا، ڪم تو هائي موصيت ايوئي موئي هتي.

پونڌي ڏوشي رو ان جهنگلي زناور رو مثال ڪراب دنيا ان پڳوون رنه ڪلاڪ حڪومت را پارام


17 ① تئيون اوتون هاتون آڪاشي دُوتون موئين ٿي، جيون ڪن هات نونپڙا هتا، هيڪ زڻو مُون ڪن آيو ان مُون ننه ام ڪيڏو: ”هال! هُون تُون ننه ڏيڪاڙيه جي پڳوون اوتا گهڻي پونڌي ڏوشي ننه ڪيوئي سزا ڏيشي، جي ڏوشي گهڻون ڌريائون را وس ۾ پيٽيه، ② ان جيا ڪن دنيا را پاڏشا آوئه، ان جيا را پونڌا ڪوم رو ڌراڪون رو ڌارو پين دنيا را منڪ مست ٿي گياھ.“ ③ تئيون آڪاشي دُوت پويتر آتما ري ڪرا ٿي مُون ننه رڻ ۾ اُپاڙي گيو. ان مئين هيڪ ڏوشي ڏيڪي، جي راتا سوڙ جهنگلي زناور مانه سڙل هتي. جهنگلي زناور را پورا ڏيل مانه ايو نوم لڪل هتا جيا ٿي پڳوون رئي پيعزتي ٿه، ان اوتا را هات ماتا ان ڏه شينگڙا هتا. ④ ان ڏوشي رنه وونگڙائي ان ڪرمشي رنگ را مونگهام مونگها لوگهڙا پيرل هتا، ان اوتا رنه هيم، هيرون، ان

موتيون را هُونت پيرل هُوژئه شنگار كرل هتا. اوتا را هات ڀر هيم رو هيڪ پيئالو هتو، جيو مورتِي پوزا ري گهندگي ٿي ان آڀرا كرل پونڌا ڪوم ري پونڌائي ٿي پيرل هتو. ⑤ ان اوتا را نلاڙ مانه اُونڌي وات ڀر اوتا رو نوم ام لڪل هتو:

” بابل نومي موتو شهر،

پونڌيون ڏوشيون رئي مان

ان ڏنيا ريون مورتيون رئي مان.“



⑥ ان مئين زويو جي هائي ڏوشي پڳوون رون سونيل منڪون رو ان ايسو رئي هاڪ پريا وازون رو لوئي پين مست هتي. هايا ننه ڏيڪين هون گهڻو حيروني پڙي گيو.

⑦ تئين آڪاشي ڏوت مون ننه ڪيڏو: ”تون ڪم حيرون ٿيوه؟ هون تون ننه هائي اُونڌي وات هڙماويه جي هايا ڏوشي رو مطلب ڪي سئ، ان هايا

جهنگلي زناور رو مطلب ڪي سئ، جيا مانھ اُو سڙل سئ، ان جيا را هات ماتا ان ڏھ شينگڙا سئ.

⑧ جيو جهنگلي زناور تئين ڏيکيوھ، اُو اڳي هتو، ان همئنه نٿي، ان ايٺا ڪيڙ پوتون را پونئيرا موئين ٿي ٻارو نيهرين هميش را موت رئي سزا ڪاشي. ان دنيا را اُو ٻڌائي منڪ، جيون را نوم جيون را ڪتاب ۾ نٿي لڪل، جيا ۾ هميش رو جيون ليڏا واڙون را نوم دنيا نهيا ٿي مور لڪوٺا تا، اُو جهنگلي زناور ننه زوئين حيرون ٿيشي، ڪم تو اُو اڳي هتو، ان همئنه نٿي، ان وڙي آيا واڙو سئ.

⑨ هايا وات را پارام عقل ٿي ويچاروو ڪپئ. هات ماتون رو مطلب هات ڏونگر سئ، جيون مانھ ڏوشي پئيئھ. ⑩ ان اوئون رو مطلب هات پاڌشا پڻ سئ. پونس پاڌشا اڳي پڙي گياھ، هيڪ پاڌشا همئنه سئ، ان هاتمو پاڌشا هزون نٿي آيو. پڻ زئون اُو آوشي، تو اُو ضرور ٿوريڪ وار ريشي. ⑪ ان اُو جهنگلي زناور، جيو اڳي هتو ان همئنه نٿي، اُوٺا رو مطلب هيڪ ائمو پاڌشا سئ. اُو پيزون هاتون پاڌشائون را پاها رو سئ، ان اُو هميش را موت رئي سزا ڪاشي. ⑫ ان جيا ڏھ شينگڙا تئين ڏيکياھ، اُوئون رو مطلب ڏھ پيزا پاڌشا سئ، جيا هزون پاڌشا نٿي ٿيا، پڻ اُوئون ننه اي اڪتيارئي زڙشي جي اُو ٿوريڪ وار هوڏي جهنگلي زناور پيزو راز ڪرشي. ⑬ اُوئون ٻڌون ڏهون پاڌشائون رئي سوچ هيڪ سئ. ان اُو آپرئي طاقت ان اڪتيارئي جهنگلي زناور را ڪيڏا پرموئنه واپراوئھ. ⑭ اُو پگوون را نوم مانھ ساڙل گهيتا ٿي جنڳ ڪرشي. پڻ پگوون را نوم مانھ ساڙل گهيتو اُوئون مانھ جيت ڪرشي، ڪم تو اُو ڏيون رو ڏئي ان پاڌشائون رو پاڌشا سئ. ان اُوٺا پيزا اُوٺا را تيراوُل، سونيدل ان ايموندار منڪ هوشي.

⑮ تيون آڪاشي ڏوت مون ننه وڙي ڪيڏو: ”جيا ڌريا تئين ڏيکياھ، جيون وسا پونڏئي ڏوشي پينل هتئي، اُوئون ڌريائون رو مطلب ڌار ڌار نات، منڪون را توڙا، قومون ان ٻولي سئ. ⑯ ان جيا ڏھ شينگڙا تئين ڏيکياھ، جيون رو مطلب ڏھ پاڌشا سئ، اُو ڏھ پاڌشا ان جهنگلي زناور پونڏي ڏوشي ٿي وير ڪاشي. اُو

پُونډِي ڏوشي رو ٻڌوئي ڪئين ڪوهين اونا ننه اڳهاڙي ڪرشي پري، اونا رو مونھ ڪائي زاشي، ان اونا ننه ڏيوتا ٻه ٻاڙشي پري. ①7 ڪم تو پڳوون اوتون رون منون ٻه ايوا ڪوم ڪريا رو ڪيال نوڪيوھ، جيا تي اُو پڳوون رو مقصد پورو ڪرڻ. ان هيون نمونھ اُو هيڪ من تين آڀرو راز جهنگلي زانور ري اڪتباري هيٺ ڏيشي، زيون هوڏي پڳوون ري ڪيڏل واتون پوري نه ٿن.

①8 ان جي ڏوشي تين ڏيڪيھ، اونا رو مطلب اُو موتو شهر سڻ، جيو ڌرتي رون پاڌشائون مانھ راز ڪرڻ.

بابل نومي موتا شهر را ڪنم ٿيا رو مثال نيا رڻ ڏي پڳوون ڪراب ڏنيا نڻ سزا ڏيشي

① ٿيا ڪيتر مئين هيڪ پيزو آڪاشي ڏوت آڪاش تي اوترتون ڏيڪيو.
اونا رڻي گهڻي اڪتباري هئي، ان اونا را زبڪتا سوجها تي پوري ڏنيا مانھ روشنئي تي گهي. ② اونه موتا هاڻي اوتومو ڪيڏو:
”پڙي گيوھ،



بابل نومي موتو شهر پڙي گيوھ!
هوڻه هونو تين پوتون رو گهر ٿيوھ
ان ٻڌون ڪراب پوتون رو آستونو ٿيوھ
ان ٻڌون اڀڙال ان پونڌون پڪيون رو
آستونو ٿيوھ.

③ ڪم تو ٻڌيون قومون ري منڪي
اونا را پونڌا ڪوم رو ڌراڪون رو ڌارو پيڏوھ
ان آڀ مانھ پڳوون رڻي سزا ليڏيھ.
ڌرتي ري پاڌشائي اونا رون پونڌون ڪومون ٻه حصو ليڏوھ،
ان اونا ري گهڻي عيش عشرت ري سڪ ري ڪري

ڌرتي را واپاري شائوڪار ٿيا.

④ ٽيون مٿين آڪاش ٿي هيڪ پيزو هاڏ ام ڪيتون هومپڙيو:
”نيهري آو، مارون منڪون، اُوئا شهر موئين ٿي نيهرِي آو!

متون تمِي پڻ اُوئا پيڙا ڏوه نه ڪرو
ان او مُصِيبتون تمون مانھ پڻ نه پڙئ،
جي اُوئا مانھ پڙشي.

⑤ ڪم تو اُوئھ اتا گھڻا ڏوه ڪريھ
جي اُوئا رون ڏوهون رو ڊِڳ آڪاش هُوڏي پُوگي گيوھ،
ان پِگُوون اُوئا را ڪراپ ڪوم همپارين اُوئا نئھ سزا ڏيشي.
⑥ او سزا ڏيڏا وازون آڪاشي ڏوتون،

زم اُوئھ ڪراپ ڪوم ڪريھ، تم تمِي اُوئا نئھ سزا ڏيو!
اُوئا رون ڪومون را ايوزا پر اُوئا نئھ پيئي سزا ڏيو!
اُوئھ آپرا پيئالا موئين ٿي منڪون نئھ نقصون پيئاريوھ
تمِي هاگي پيئالا موئين ٿي اُوئا نئھ پيئ مانھ سزا پيئارو!
⑦ زتو اُوئھ آپرو مون وڌاريوھ ان عيش عِشرت ڪريھ،
اتو اُوئا نئھ پُونڏي هاڙي ڪرو ان ڏڪ تڪليپ ڏيو!

ڪم تو او آپرا من پر ام ويچارئھ:
’هُون تو روئي سون، هُون رونڏي رونڏ تو نئي،
ان مون نئھ ڪيڏي پڻ ڪئين ڏڪ نئين ٿئھ.

⑧ تيام هيڪا ئي ڏي پر اُوئا مانھ اي مُصِيبتون آوشي،
پيمارئي ان موت، ڏڪ ان ڏڪاز،
ان او پاهي پر پڙين ڪتم ٿيشي،
ڪم تو پڙيو پرميشور اُوئا رو نيا ڪريا وازو سئھ،
ان او طاقت وازو سئھ.”

⑨ دَرْتِي را پاډشا، جيئي اونا رُون پُونڌون ڪومون ۾ ان عيشِ عِشرت ۾ حصو ليدو، زئيون اونا را بزيا رو ڏونهارو زوشي، تئيون او ڏڪي تين اونا را پار لين روشي. ⑩ اونا رئي پُونڌي حالت زوئين او پيشاشي ان پيڪ ۾ شيئي شيئي اويين ڪيشي:

”اَقسوس، اَقسوس، موتا شهر مانھ اَقسوس!

طاقت واڙا بابل نومي شهر مانھ اَقسوس!

ڪم تو سزا پڙ ۾ اونا مانھ اوي پڙيھ.



⑪ دَرْتِي را واپاري ڏڪي تين اونا

را پار لين روئھ، ڪم تو هوئھ ڪوئي
اوتون رو شيمون ويساتو نئين لئھ.

⑫ او اڳي اي ويستا: هيٺ، چونڌي،

هيرا ان موتي، سوتي ان وونگنئي رنگ را لوگهڙا، ريشمي ان ڪرمشي رنگ را لوگهڙا، هر قسم رئي ڪشبو واڙي لاکڙي، هاڻي را ڏونت ري ٻڌي شينھون، قيمتي لاکڙي ري، پيتر ان لوري، ان سنگي مرمر ري ٻڌي شينھون، ⑬ ڌالجنئي ان وڪروونو، ڏونپ ساڙيا واڙو ڳونڌ، ملم ان لوپون، ڌراڪون رو رس ان زيتون رو تيل، ميدو ان ڪنڪ، ڳاڻو مال ان ريدو مال، گهوڙا ان ڳاڏي، ان منڪ پن، جيون نئھ ڳلوم ڪرين ويستا. ⑭ او واپاري شهر نئھ زوئين ڪئھ:

”شهر ري منڪي زتي شينهنون لالچ راڪين ليڏي تي،
 او ٻڌي اوئون ٿي ڪوهرائي ڳيھ.
 شهر رئي مال ملڳت، مون ان شون،
 او ٻڌوئي کتم ٿي ڳيوھ.
 او هوئه وڙي ڪيڏي نئين زڙئه.“

15) جيا واپاري هائي شينهنون ويستا ان هايا شهر ري ڪري شائوڪار ٿيا تا،
 او شهر رئي پونڌئي حالت زوئين پيئاشي ان پيڪ ۾ شيئي شيئي اُپيا ريشي. ان
 او ڏکي ٿين اوئا را پار لين روشي، 16) ان ام ڪيشي:
 ”اڦسوس، اڦسوس، موتا شهر مانھ اڦسوس!
 اوئا را لوگهڙا نائوڪام نائوڪا سوئي هتا،
 ان مونگھام مونگھا وونگٺائي ان ڪرمشي رنگ را هتا،
 ان اوئا رو شنگار هيم، هيرون، ان موتيون رو هتو.
 17) پڻ اتي گهڻي مال ملڳت پڙ ۾ کتم ٿي ڳيھ.“

تئين هر پيڙو هاڪليا وازو، هر منڪ جيو پيڙا مانھ پنڌ ڪرئھ، ان پيڙا وازا،
 ان زتا منڪ سمونيد مانھ ڪوم ڪرئھ، او ٻڌائي شيئي اُپي ريا. 18) ان اوئي شهر
 را ٻڙيا رو ڏونهڙو زوئين ڪيڏو: ”ايئا موتا شهر جيوو پيزو ڪوئي نئي.“ 19) ان
 اوئي آپرا ماڻا مانھ ڏوڙ نوڪئي، ان ڏکي ٿين اوتومئا هاڏ ٿي ام پار لين رويا:
 ”اڦسوس، اڦسوس، موتا شهر مانھ اڦسوس!

زتون منڪون را پيڙا سمونيد مانھ وئھ،
 او ايئا شهر ري ملڳت ري ڪري شائوڪار ٿياھ.
 پڻ ٻڌوئي ڪئين پڙ ۾ کتم ٿي ڳيوھ.“

20) او آڪاش ۾ ريا وازون، ڪشي ڪرو! او پڳوون رون سونيدل منڪون، مڪ
 شيلون، ان پڳوون رو نياپو ڏيڏا وازون، ڪشي ڪرو! ڪم تو او شهر تمون ٿي
 پونڌئه نمونئه وُڊوھ، تيام پڳوون نيا ڪرين اوئا نئه سزا ڏيڏيھ.



②1 تئيون هيڪنه طاقت واڙهه آڪاشي دُوت موتا گهٽ را پڙ زوڙو موتو پوٿو اُوپاڙين سمونيد موئين گهٽا زور ٿي ڦڳوڙيو پرو ان ڪيڏو:
 ”بابل نومي موتو شهر

هيو زور ٿي ڊهاشي

ان اُوتا رو نوم نيشون نئين رهه.

②2 وينا ان گايا واڙا، وونهڙي ان هرثايون

وڙي اُوتا شهر ۾ ڪيڏي هومپڙيام نئين آهه.

ان ڪيا ٿي پڻ ڏندا رو ڪوئي پڻ ڪاريگر

وڙي اُوتا شهر ۾ ڪيڏي نئين زڙهه.

ان گهڙي رو آواز پڻ

وڙي اُوتا شهر ۾ ڪيڏي هومپڙيام نئين آهه.

②3 ان ڏيوا رو سوجهرو پڻ

وڙي اُوتا شهر ۾ ڪيڏي نئين زهڪهه.

ان لاڏا ان لاڏي ري ڪشي رو آواز پڻ

وڙي اُوتا شهر ۾ ڪيڏي هومپڙيام نئين آهه.

ڪم تو اُوتا شهر را واپاري ڏنيا را موتا منڪ هتا،

ان اُوتا شهر ري ڪري ٻڌي قومون زوئنه جادو ٿي شيتراڻي گهي،

②۴ ان پڳوونَ رو نياپو ډيډا وازون رو
 ان پڳوونَ رون سُونيدل منكون رو
 ان پُوري ڏنيا ۾ زتون منكون رو ڪُون ٿيوه،
 اوئون ٻڌون رو ڪُون اوئا شهر ري منڪي ڪريوه.

آڪاش ۾ ريا وازا ٻڌائي پڳوونَ را وڪون ڪرئھ

19 ① تيا ڪيڙ مئين آڪاش ۾ زوئنه الاهي گهڻون منڪون رو هيڪ موٽو
 آواز ام ڪيتون هومپڙيو:

”هليلُويا! پڳوونَ را وڪون ٿئھ!

تارن، مونَ ان ڪڙا آپئا پڳوونَ رئي سئھ،

② ڪم تو اوئا را ڦينصلا هاسا ان انصاف وازا سئھ.

ڪم تو اوئھ هايا گهڻي پُونڌي ڏوشي نئھ سزا ڏيڏيھ

جيئھ پُونڌو ڪوم ڪري ڪرين ڌرتي نئھ ڪراپ ڪرئيت پري،

ان هايا نئھ سزا ڏينَ آپرون شيواڌاريون را ڪُون رو پڌلو ليڏوه.

③ ان اوئي گهڻي زئي وڙي ڪيڏو:

”هليلُويا! پڳوونَ را وڪون ٿئھ!

هايا پُونڌا شهر را ٻڙيا رو ڏونھاڙو

هميش هُوڏي اونسو سڙتو ريشي.

④ ان آڪاش ۾ چوويه آڳيوون ان چار جيو پڳوونَ ري پڳي پڙيا، جيو گهاڙي

مانھ پينل هتو، ان ام ڪيتون اوئا رئي پوزا ڪرئي:

”آمين! هائي وات هاسئي سئھ.

”هليلُويا! پڳوونَ را وڪون ٿئھ!

⑤ ٿيون گهاڙي ٿي هيڪ آواز ام هومپڙيام آيو:

”آپئا پڳوونَ را وڪون ڪرو،

تمي ٻڌائي جيا اُوٺا را شيواڌاري سو
ان جيا اُوٺا رو مونَ راکوه،
نونا موتا ٻڌائي اُوٺا را وڪوڻ ڪروا!

⑥ تتيون مئين ايوو آواز هومپڙيو، جيوو الاهي گهڻون منڪون رو آواز، ان
جيوو گهڻا پوٽي را گهڻوگهات ان گهڻا گڙا گڙا رو آواز. اُوٺه آواز امر ڪيڏو:

”هليلُويا! پڳوونَ را وڪوڻ ٿه!

ڪم تو آڀڻو پڙيو پرميشور ٻڌون رو ڌڻي
ياڌشا ٿينَ راز ڪرڻه.

⑦ آڀي ڪش ٿيون ان ڪشي ڪرون
ان اُوٺا را وڪوڻ ڪرون!

ڪم تو او توڻو آيوه رو

زئيون پڳوونَ را نوم مانه ساڙل گهيتو

وشواسي منڌڙي نئه آپ پيڙي راڪشي،

ان وشواسي منڌڙي آپڙي تيارڻي ڪرڻه،

زوڻه لاڏا رو ويوا رو توڻو آيو هوئه

ان لاڏي آپڙي تيارڻي ڪرڻي هوئه.

⑧ پڳوونَ اُوٺا نئه پيريا هارو نائوڪا نائوڪا

سوٽي، ڌوڙا شيترا ان صاق لوگهڙا ڏيڏاه.

هايون سوٽي لوگهڙون رو مطلب او نائوڪا ڪوم سئه، جيا پڳوونَ ري سونيل

منڪي ڪرياه.

⑨ تتيون آڪاشي ڏوت مون نئه ڪيڏو:

”امر لڪ!

پاڳواڙا او سئه جيا ايٺا ڪشي ڀر تيزاول سئه

زئيون پڳوونَ را نوم مانه ساڙل گهيتو

وِشواسِي مندڙي ننه آپ پيڙي راکشي،
 زوئنه او ويوا ري ڏاوت ۾ تپڙاڙل هوئو.

ان پسئم اوتھ مون ننه وڙي ڪيڏو:

”هائي ٻڌي واتون پڳون ري هاسي واتون سئو.“

⑩ تئين هون اوتا آڪاشي ڏوت رئي پوزا ڪريا هارو اوتا ري پڳي پڙيو.
 پڻ اوتھ مون ننه ڪيڏو: ”هم مت ڪر! هون پڻ ٿارا زم، ان ٿارون پايون را زم
 جيا ايسو رئي پرل هاڪ موننه، پڳون رو شيواڌاري سون. تون مارئي نئين، پڻ
 پڳون رئي پوزا ڪر! ڪم تو تمي منڪ جيا ايسو رئي پرل هاڪ مونوھ ريا،
 ان هون جيو پڳون رو نياپو ڏيونھ ريو، آبي ٻڌائي هيڪ جيو سون.“

توڙا گهوڙا مانھ سڙل منڪ رو مثال

ايسو جيت ڪرين

پڳون رڻ ڪلاڦ وويوا واڙون منڪون نئ سزا ڏيشي

⑪ تئين مئين آڪاش ڪلل ڏيڪيو. ان زوئو، هيڪ ڏوڙو گهوڙو ڏيڪيام آيو ان اوتا
 مانھ ڪوڪ سڙل هتو، جيا ننه ”ايموندار“ ان ”هاسو“ ڪئھ. او انصاف پرموئنه
 ڦينصلا ڪرئھ ان جنگ وڏئھ. ⑫ اوتا ري اونڪيون ڏيوتا ري زھراڙ جيوي هتي، ان



اوتا را ماتا مانھ گھڻا تاج هتا.
 اوتا مانھ اوتا رو آپرو هيڪ نوم
 لڪل هتو. اوتا نوم رئي اوتا آپ
 شوا ڪيا ننه ڪبر نئي. ⑬ اوتا رو
 پيرل گھنگھو لوئي ۾ ڪرڙل هتو،
 ان اوتا رو راڪل نوم ”پڳون رو
 وچن“ سئو. ⑭ آڪاشي ڏوتون ري
 قوز را توڙا ڏوڙون گھوڙون مانھ

سٽينَ نائوڪا سوتِي، ڌوڙا ان صاف لوگهڙا پيرينَ اوڻا وونهڙ وونهڙ ويتا ريا. (15) اوڻا را مونڊا ٿي هيڪ تڪيي ترؤنار نيهرئھ، زم اوڻا ٿي پگھون رٿي وات نہ مونڊا واري قومون رون منڪون نئھ مائھ. او لو رو گيڏيو لين پوري طاقت ٿي اوڻون مانھ راز ڪرشي. او ٻڌون را ڌڻي پگھون ري سزا ري موتي هوڌي موئين ڌراڪون نئھ لتاڙين ڦيھلئھ ان پگھون رٿھ ڪلاڦ وويڊا واڙون منڪون نئھ سزا ڏئھ. (16) ان اوڻا را گھنگھا مانھ ان اوڻا ري ھاڙر مانھ اوڻا رو اي نوم لڪل سئھ:

”پادشائون رو پادشا ان ڌڻيون رو ڌڻي.“

(17) ڌڻيون مئين هيڪ آڪاشي ڏوت ڌي موئين اوڻيل ڏيڪيو. اوڻھ ٻڌون پڪيون نئھ، جيا اونسآپ ۾ اوڌتات ريا، موتا ھاڏ ٿي اوتومئو ڪيڏو: ”وو را! پگھون ري موتي ڌاوت مانھ پيڙا ٿيو، (18) زم تمي پادشائون رو مونھ، قوزون رون موتون ساڀون رو مونھ، طاقت واڙون رو مونھ، گھوڙون رو مونھ ان گھوڙون مانھ سٽل قوزيون رو مونھ، ان گُلمون رو ان آزادون رو، نونون موتون ٻڌون رو مونھ ڪاڻو!“



(19) ڌڻيون مئين جھنگلي زناور ان اوڻا پيڙا ڌرتي را پادشا ان اوڻون ري قوزون ڏيڪي. او ٻڌائي پيڙا ٿيل ھتا، زم او گھوڙا مانھ سٽل منڪ ان اوڻا ري قوز ٿي جنڳ ڪرئھ. (20) پڻ جھنگلي زناور زھلائي گيو، ان او پيزو زناور پڻ زھلائي گيو

جيو ڪوڙ هاكلينَ آپ ننه پڳوونَ رو نياپو ڏيڏا وازو ڪئو، جيئنه جهنگلي زناور را ڪيڏا ٿي پرسا ڏيڪاريا تا، ان آپرون پرسون ٿي اوئون منڪون ننه شيتريا تا، جيئي جهنگلي زناور رو نيشونَ آپ مانه هٿايو تو، ان جيا جهنگلي زناور رئي مُورتي پوزتا. اوئون بيئون ننه اوئا ڍنڍ موئين جيوٽا ڦڳوڙيا پرا جيئي گهندڪ ري پاهي ٿي ٻڙتي رنه. (21) ان اوئون را پاها را پيزا ٻڙائي اوئا ترُونار ٿي مروئا، جيئي گهوڙا مانه سڙل را مونيا ٿي نيهرتي ٿي. ان ٻڙائي پڪي اوئون رو مونه ڪائي ڪائينَ ڌراپيا پرا.

پورنڱ ناڳ رنه قيتي ٿيا رو مثال شيطونَ پڳوونَ را راز هيٺ رڪائو

20 ① تيون مئين هڪا آڪاشي دوت ننه آڪاش ٿي اوترتون ڏيڪيو. اوئا ڪن پوتون را پونئيرا رئي ڪونسئي هٿي ان اوئا را هات ٻر هڪ موٽي هونڪر هٿي. ② اوئه پورنڱ ناڳ ننه زهاليو، جيو هاڳي زونا وڪت رو هاپ، ڏوه ڏيڏا وازو شيطونَ سئه، ان اوئا ننه هزار سالون هُوڏي هونڏيو پرو. ③ ان پسئه اوئا ننه پوتون را پونئيرا موئين هيٺ ڦڳوڙيو پرو، ان ڌروازو تازا ٿي پنڌ ڪرين ڌروازو سيل موهر ڪريو ان پڳوونَ رو نپو هٿيو، زم او دنيا ريون قومون ننه نه شيتره، زيون هُوڏي هزار سال پورا نه ٿنه. تيا ڪيڙ ٿوڙيڪ وار هُوڏي اوئا ننه ضرور سوڙشي.


④ تيون مئين گهاڏي ڏيڪي، ان اوئون مانه منڪ پينا، ان پڳوونَ اوئون ننه قينصلو ڪريا رئي اڪتبارئي ڏيڏي. ان مئين هايون منڪون را جيو ڏيڪيا. اوئون رو ماتو ايسو رئي پرل هاڪ ان پڳوونَ رو وچن مونيا ري ڪري ويو تو، ڪم تو اوئي جهنگلي زناور رئي پوزا نٿي ڪري، نڪو اوئا ري مُورتي رئي پوزا ڪري ٿي، ان نڪو آپرا نلاڙ ان هات مانه اوئا رو نيشونَ هٿايو تو. ان او جيوٽا ٿيا، ان ايسو ڪريست پيزا او هزار سالون هُوڏي راز ڪرتا ريا. ⑤ هيا ننه پيرهين وار

جیوی اُونوو کئھ. پڻ پیزا منک جیا مری گیا تا، پگھون اُونون نئھ تئیون هُوڊي جیوتا نه کریا، زئیون هُوڊي هائي هزار سال پورا نه تیا. ⑥ یا گوازا ان پویتر او سئھ، جیا پیرھین وار جیوی اُونیا رئھ توئئھ جیوتا تئھ. اُونون رو پیزو موت ماگی نئین تئھ، پڻ او پگھون ان ایسو کریست را پوزاری تیشی، ان او ایسو کریست پیزا هزار سالون هُوڊي راز کرشی.

نین شیطون ان اوتا را پاها را منک همیشه را موت رئی سزا کاشی

⑦ زئیون هزار سال پورا تیشی، تئیون پگھون شیطون نئھ قید تئ سوژشی. ⑧ ان پسئھ شیطون دُنیا را دنګ هُوڊي پوري دُنیا ریون ٻڌیون قومون نئھ شیتریا هارو ٻڌیل زاشی، زم جوج نومی آگبیون نئھ ان اوتا ری ماجوج نومی قوم نئھ، جیا پڻ پگھون رئھ کلاڦ سئھ، اُونون ٻڌون نئھ او جنګ هارو پیزا کرئھ. اتا گهئا منک پیزا تیشی، زتئی سمونید را کپ مانھ وارئی سئھ.

⑨ هائي ٻڌائي گهاتا منک پوري دُنیا تئ آيا ان اوتا شهر نئھ ڦري آيا، جيئنه پگھون را سونیدل منک پیزا رئھ، جیا شهر تئ پگھون پریم کرئھ. پڻ پاھي آکاش تئ کرئی ان حملو کریا وازون نئھ کتم کریا پرا. ⑩ ان شیطون، جيئنه اُونون ٻڌون نئھ شیتریا تا، او پاھي ان گھنڌک ري ڍنڍ موئین ڦگوزوئو، جيئنه



جهنگلي زناور ان او پیزو زناور پڻ اگي ڦگوزوئو تو، جيو کوڙ هاڪلين آپ نئھ پگھون رو نياپو ڏيڏا وازو کيتو. اوتئھ او ٻڌائي ڏي رات هميش هُوڊي پونڌي هازي سزا کاشي.

پڳوونَ اوئون منكون رو نيا كرشې جيا مري گياھ

① تئيون مئين هيڪ موٽي ڌوڙي گهاڏي ان اوئا مانھ پينا واڙو ڏيڪيو. اوئا ڪن ٿي آڪاش ان ڌرتي پاڳي گيا، ان اوئون هارو ڪيٽھ ٿي ماڳ نہ ريو. ② ان مئين اوئون منكون نئھ ڏيڪيا، جيا مري گيا تا. او نونا موتا ٻڌائي گهاڏي هوما اوپل هتا. ان او ڪتاب ڪولوئا، جيون ۾ منكون را ڪرل ڪوم لڪل سئھ. ان هيڪ پيزو ڪتاب ڪولوٽو، جيو جيون رو ڪتاب سئھ، جيا ۾ اوئون منكون را نوم لڪل سئھ جيون نئھ هميش رو جيون زڙشي. ان مرل منكون رو نيا اوئون رون ڪرل ڪومون پرموٽھ ٿيو، زم هايون ڪتابون ۾ لڪل هتو. ③ زتا منڪ سمونڊ موئين ٻوڏي گيا تا، سمونڊ اوئون مرل منكون نئھ آڀرا قوضا ٿي ساڏيا پرا ان پاسا ڏيڏا. ان زتا منڪ موت را قوضا ۾ مرلون را جگت موئين هتا، موت ان مرلون رئھ جگت پڻ اوئون مرل منكون نئھ آڀرا قوضا ٿي ساڏيا پرا ان پاسا ڏيڏا. ان پسئھ هر هيڪ رو ڦينصلو اوئا رون آڀرون ڪرل ڪومون پرموٽھ ٿيو. ④ تئيون موت ان مرلون رو جگت پاهي ري ٻڙي ڍنڍ موئين ڦڳوڙوئا. پاهي ري ٻڙي ڍنڍ پيزو موت سئھ. ⑤ ان جيون پڻ منكون را نوم جيون را ڪتاب ۾ لڪل نتا، او منڪ پاهي ري ٻڙي ڍنڍ موئين ڦڳوڙوئا.

پڳوونَ نوو آڪاش ان نوئي ڌرتي ناوشي

21 ① تئيون مئين نوو آڪاش ان نوئي ڌرتي ڏيڪي، ڪم تو پيرهيون آڪاش ان پيرهيون ڌرتي ڪم ٿي گيا تا، ان هيا ۾ سمونڊ هتو ٿي نئين. ② ان مئين يروشلم نومي ٻوٽر شهر نوو ٿيل ڏيڪيو. او پڳوون ڪن ٿي آڪاش موئين ٿي اوترتوت ريو، ان او ايوو تيار ڪرل هتو، جيوي لاڏي آڀرا لاڏا هارو شنگارل هوئھ. ③ ان مئين گهاڏي ٿي اوتومئو هاڏ ام ڪيتون هومپريو: ”زوئو، هوئھ پڳوون منكون وسا رئھ،

ان اُوئون پيڙو هميش هُوڌي ريشي.
 ڌار ڌار قومون را منڪ اُوئا را سُونيل منڪ ٿيشي،
 ان پڳوون آب اُوئون پيڙو هوشي ان اُوئون رو پڳوون ٿيشي.
 ④ اُو منڪون ريون اونڪيون ٿي ٻڌائي هونهُوڙا پونهشي پرا،
 ان هُوئه موت نئين ٿئه،

ان نڪو ڌڪ، نڪو رُونڳو، نڪو ڌوڪ ريشي،
 ڪم تو پيرهيان جڳت ري واتون ڪتم ٿي گيه.

⑤ تنيون گهاڌي مانه بينا وائنه ڪيڌو:

”زوءُ، هُون ٻڌوئي ڪئين نوو ڪرونه ريو.“

ان پسئه وڙي مُون نئه ڪيڌو:

”اي لڪ، ڪم تو اي واتون مونيا جيوي ان هاسي سئه.“

⑥ تنيون اُوئه مُون نئه ڪيڌو: ”ٻڌي واتون پوري ٿي گيه. هُون پيرهئون ان
 آڪري سون، شروع وائو ان پڇاڙي وائو سون. جيو ترهو سئه، اُوئا نئه هُون آپ
 هميش را جيون ري ويرِي ٿي امهي پوڻي پيئاريه. ⑦ جيو اڏڳ وشواس راڪين
 پُونڌائي مانه جيت ڪرئه، اُوئا نئه هائي ٻڌوئي ڪئين زڙشي، ان هُون اُوئا رو
 پڳوون هويئه، ان اُو مارو ٻار هوشي. ⑧ پڻ هيمنت نه راڪيا وائو، وشواس ساڌيا
 وائو، پڳوون رئه ڪلاڦ ڌرم مانه وُوي وائو، کُون ڪريا وائو، پُونڌو ڪوم ڪريا
 وائو، جاڏو ڪريا وائو، مورتيون ان ڏيوئونون نئه پوزيا وائو، ان ٻڌائي ڪوڙ
 هاڪليا وائو، اُوئون رو پاڳ اي سئه جي اُو پاهي ان گهندڪ ٿي ٻڙتي ڍنڍ موئين
 ڦڳوڙاشي، جيو پيڙو موت سئه.“

نوا ٿيل يزوشلم شهر رو مثال


اڪر ۾ پڳوون را سُونيل منڪ پڳوون ڪن هڪ ۾ ريشي

⑨ تنيون اُو هات آڪاشي ڏوت، جيون ڪن اڳي آڪري موصيتون ٿي پرل هات

نُونِبَرَا هَتَا، اُوئون مَوئين تِي هِيڪ زتو مُون ڪن آيو ان مُون ننه ڪيتو: ”هالا! هُون تُون ننه اُو جڳا ڏيڪاڙِيه، جيئنه وشواسِي منڌڙِي هيميش هُوڌِي پڳوون را نوم مانه ساڙل گهيتا پيڙِي ريشي، زم لاڏِي هيميش هُوڌِي لاڏا پيڙِي ره.“ (10) ان اُوئه پَوِيتَر اَتَمَا رِي ڪڙا تِي مُون ننه هِيڪا موتا ان اُونسا ڏُونگر مانه اُوپاڙِي لِيَتو، ان مُون ننه يروُشلَم نومي پَوِيتَر شَهَر پڳوون ڪن تِي آڪاش مَوئين تِي اُوترتون ڏيڪاڙيو. (11) پڳوون رو زبڪتو سوجهرُو اُوئا شَهَر مَوئين چلڪتوت ريو. شَهَر ايوو چلڪتوت ريو، جيوو مونگهام مونگهو ڪاس جيوو اُووزو يشب نومي هِيرو چلڪئ. (12) شَهَر رنه چوڌاري موتِي ان اُونسِي پينت هتِي. ان شَهَر را ٻارنه ڌروازا هتا، ان ڌروازون مانه ٻارنه آڪاشِي ڏوت اُوپل هتا. ان ڌروازون مانه اِسرايِلِي قَوْم رُون ٻارون ذاتون را نوم پڻ لڪل هتا. (13) ترڻ ڌروازا اُڳوئليئه ٻاهنه هتا، ترڻ اوتراڏليئه ٻاهنه، ترڻ ڏڪناڏليئه ٻاهنه، ان ترڻ ڌروازا اُڳوئليئه ٻاهنه هتا. (14) شَهَر رِي پينت رِي پُتيادا ٻر ٻارنه شيپرون هتي، ان اُوئون مانه پڳوون را نوم مانه ساڙل گهيتا رُون ٻارون مُڪ شيلون را نوم لڪل هتا.

(15) جيو آڪاشِي ڏوت مُون تِي ٻولتوت ريو، اُوئا ڪن ماپيا هارُو هيم رو وال هتو، زم اُو شَهَر رو، اُوئا رُون ڌروازون رو، ان اُوئا رِي پينت رو ماپ ڪرئ.

(16) شَهَر چوڪنڊو هتو. زتو لونبو هتو، اتو ويڪرو هتو. ان آڪاشِي ڏوت آپرا وال تِي شَهَر رو ماپ ڪريو، تو شَهَر هاڏا هات هو گائُو لونبو هتو. ان زتو لونبو هتو، اتو ويڪرو هتو، ان اتو اُونسو پڻ هتو.



①7 تئيون اُوته شهر ري پينت رو ماپ ليدو ان اونا رئي ويكراي هيڪ هو چوتاليه نزي هتئي. هائي ماپ منكون ري نزي پرموتنه هتو. ①8 پينت يشب نومي هيرا رئي ناوَل هتئي، ان شهر اوززا كاس جيوا هاسا هيم رو ناوَل هتو. ①9 پينت رئي پيادا قسم قسم رون هيرون ٿي ناوَل ان شنگارل هتئي. پيادا رئي پيرهين شپير يشب نومي هيرا رئي هتئي، پيزئي نيلم نومي هيرا رئي، ترئمئي شب چراغ نومي هيرا رئي، چارمئي زمرد نومي هيرا رئي، ②0 پونسمئي عقيق نومي هيرا رئي، سمئي لعل نومي هيرا رئي، هاتمئي پُڪراج نومي هيرا رئي، ائمئي فيروزه نومي هيرا رئي، نومئي زبرجد نومي هيرا رئي، دهمئي يمئي نومي هيرا رئي، اگيارمئي سنگي سنبلي نومي هيرا رئي، ان پارمئي ياقوت نومي هيرا رئي هتئي. ②1 ان پارهه دروازا پارهه موتي هتا، هر هيڪ دروازو هيڪوڪا موتي رو هتو. ان شهر رو وسليو موتو پڪو اوززا كاس جيوو هاسا هيم رو هتو.

②2 ان مئين شهر موئين پگوون رو ڪوئي مندر نه ڏيڪيو، ڪم تو ٻڌون رو ڌڻي پريو پرميشور ان پگوون را نوم مانه ساڙل گهيتو، او آپ اونا ماڳ سئ. ②3 ان شهر نئه نڪو ڏي را سوجهرا رئي نڪو انزوناڙيا را سوجهرا رئي ضرورت سئ، ڪم تو پگوون رو زبڪتو سوجهرو شهر نئه سوجهرو ڏئ، ان پگوون را نوم مانه ساڙل گهيتو اونا شهر هارو زوئنه ڏيوو سئ. ②4 ڏنيا ري ٻڌي قومون اونا شهر را سوجهرا ڀر ويشي، ان ڌرتي را پادشا آڀرو مال ملڳت اوئنه لي آوين پگوون را نوم مانه ڏيشي. ②5 اونا را دروازا ڪيڏي پنڌ نئين ٿئ، ڪم تو اوئنه رات ماڳي نئين پڙئ. ②6 ان ٻڌي قومون آڀرو مال ملڳت، مون ان شون اونا موئين لي آوشي ان پگوون را نوم مانه ڏيشي. ②7 ان اونا موئين ڪوئي پونڌي شينه ڪيڏي نئين اوئ، ان نڪو مورتيون ان ڏيوئونون نئه پوزيا وازو، ان نڪو ڪوڙو منڪ اونا موئين آوشي. پڻ روڳا او منڪ موئين آوشي، جيون را نوم هميش رو جيون ليڏا وازون را ڪتاب ڀر لڪل سئ، جيو جيون رو ڪتاب پگوون را نوم مانه ساڙل گهيتا ڪن سئ.

هميش را جِيوَن را ڌريا رو مثال آکاش ۾ پڳوونَ کن هميش هُوڌِي هَکَ ئِي هَکَ هوشي

22 ① تئيون آکاشي ڏوت مُون نئه هميش را جِيوَن را پوڻِي رو ڌريا ڏيکارڻو، جيو کاس جيو هيرا را زم اوزو هتو. ڌريا اُوئا گهاڌِي ٿِي نيهرتوت ريو، جڻِي پڳوونَ رڻِي ان اُوئا را نوم مانه ساڙل گهيتا رڻِي سئه، ② ان شهر را موتا پکا را وس ۾ ويتوت ريو. ان ڌريا رون پيئون ڪپون مانه هميش را جِيوَن را وڻ هتا. اُوئون وئون مانه سال ۾ ٻارئه وار مئِينئه مئِينئه ميوا تنه، ان اُوئون وئون را پونڙا ٻڌيون قومون نئه هازي هوري را کيا هارُو سئه. ③ اُوئئه ڪوئي شينه پتل نئين هئئه. ان پڳوونَ رڻِي ان اُوئا را نوم مانه ساڙل گهيتا رڻِي گهاڌِي اُوئا شهر ۾ هوشي، ان پڳوونَ را شيواڌاري اُوئا رڻِي شيوا ڪرشي. ④ ان اُو پڳوونَ نئه رُوپرو پاڙشي، ان اُوئا رو نوم اُوئون را نلاڙ مانه لکل هوشي. ⑤ اُوئئه رات نئين هئئه، ان اُوٿ رون منڪون نئه نڪو ڏيوا رڻِي نڪو ڏي را سوجهرا رڻِي ضرورت هوشي، ڪم تو پريو پرميشور آپ اُوئون مانه سوجهرو ڪرشي. ان اُو منڪ هميش هُوڌِي پاڌشا ٿين راز ڪرشي. ⑥ تئيون آکاشي ڏوت مُون نئه ڪيڏو: ”هائي ٻڌي واتون مونيا جيوي ان هاسي سئه. پريو پرميشور، جيو آپرو نياپو ڏيڏا واڙون نئه واتون همپراوئِه، اُوئه مُون آپرا آکاشي ڏوت نئه آپرون شيواڌاريون نئه هائي واتون ڏيکارڻا هارُو ميليوه، جي واتون جلدِي ۾ ضرور ٿيشي.“

هيمنت راڪو ڪم نو ايسو جلدِي پاسو آيا واڙو سئ

⑦ تئيون ايسو ڪيڏو:

”زوئو، هُون جلدِي آوونھ ريو.“

پاڳواڙو اُو سئه

جيو پڳوونَ را نياپا ري واتون مونڻه
جي ايٺا ڪتابَ موئين لکل سئو.


⑧ مئين يوحنا هائي ٻڌي واتون هومپزيه ان ڏيکيه. ان زئين مئين هائي واتون هومپزي ان ڏيکي، تنيون هون اونا آڪاشي ڏوت رئي پوزا ڪريا هارو اونا ري پڳي پڙيو، جيئو مون ننه هائي واتون ڏيڪاري تي. ⑨ پڻ اونه مون ننه ڪيڏو: ”هم مت ڪر! هون پڻ ٿارا زم، ان ٿارون پايون را زم جيا پڳوون رو نياپو ڏيڏا وازا سئو، ان اوئون را زم جيا ايٺا ڪتابَ ۾ لکل واتون مونڻه، پڳوون رو شيواڌاري سون. تون مارئي نئين، پڻ پڳوون رئي پوزا ڪر!“

⑩ تنيون اونه وزي مون ننه ڪيڏو: ”ايٺا ڪتابَ ۾ لکل پڳوون را نياپا ري واتون تون ڪتابَ پنڌ ڪرين موهر مانه هئين هٿارين مت راکي. ڪم تو ايسو رنه وزي پاسو آيا رو توڻو ڏوڪرو سئو.“

⑪ جيو منڪ پڳوون رنه ڪلاڦ وئو، او پلئو پڙيو پڳوون رنه ڪلاڦ وئو. ان جيو ڪراپ سئو، او پلئو پڙيو ڪراپ نمونئو وئو. پڻ جيو منڪ پڳوون ري وات مانه وئو، او پڳوون ري وات مانه ويتو رنه! ان جيو پويتر سئو، او پويتر نمونئو ويتو رنه!“

⑫ تنيون ايسو وزي ڪيڏو: ”زوئو، هون جلدِي آوننه ريو. ان مارا آيا رنه توڻه هون منڪون ننه انصاب ڏيه، ان هر هيڪ ننه آپرون ڪرل ڪومون پرمونئو ايوزو ڏيه. ⑬ هون پيرهيون ان آڪري سون، شروع وازو ان پڇاڙي وازو سون، هون هميش ٿي سون ان هميش هوڏي ريه.“

⑭ پاڳوازا او سئو جيا آپرا گهنگها ڏوئين آپ ننه پويتر راکئو، زم اوئون ننه هميش را جيون را وڻ ٿي کاڌا رو حق زڙو، ان او دروازون ٿي شهر موئين زائو. ⑮ پڻ ڪوترا جيو ڪراپ منڪ،



جاڏو ڪريا واڙا، پُونڌو ڪوم ڪريا واڙا، ڪُون ڪريا واڙا، مورتيون ننه ان ڏيوئونون ننه پوزيا واڙا، ان او ٻڌائي منڪ جيون ننه ڪوڙي واتون وٺهه ان جيا ڪوڙ هاڪلهه، او ٻڌائي ٻارا ريشي.

①6 مٿين ايسو، آڀرو آڪاشي ڏوت ميليو، زم او تمون ننه وشواسي منڌڙيون هارو هايون واتون را پارام هاڪ پرين همپڙاوتنه. هون داڏو پاڌشا ري پيڊي رو وستار سون، ان هون چلڪيا واڙا پروڙيا تارا را زم جيت ان راز ڪريا واڙو سون.

①7 پويتر آتما ان وشواسي منڌڙي، جني لاڏي را زم آڀرا ڌڻي را آيا رئي وات زوئه رئي، ٻي ئي ڪهه: ”آوو!“ ان جيو اي واتون هومپڙهه، او پڻ ڪهه: ”آوو!“ ان جيو ڪوئي ترهو سئه، او آوتنه، ان جيا ننه وٺهه او هميش را جيون رو پوڻي امهي پيئه.

①8 هون اوئون ٻڌون منڪون ننه هوشيار ڪرونه، جيا ايتا ڪتاب ۾ لکل پڳوون را نياپا ري واتون هومپڙهه. جي ڪوئي ايتون واتون ننه وڌارنه، تو پڳوون اوئا منڪ مانه هائي مصيبتون ميلشي، جيون را پارام ايتا ڪتاب ۾ لکل سئه. ①9 ان جي ڪوئي ايتا ڪتاب ۾ لکل پڳوون را نياپا ري واتون گهت ڪرئه، تو پڳوون اوئا ٿي اوئا رو حق ڪوهي ليشي، زم او پيزون پيزو هميش را جيون را وڻ ٿي نه ڪانه، ان پويتر شهر موئين نه پيههه، جيون را پارام ايتا ڪتاب ۾ لکل سئه.

②0 ايسو، جيئنه اي ٻڌي واتون هاڪ پرين همپڙاويهه، ام ڪهه: ”هوئه، هون جلدِي آوننه ريو.“

آمين! آوو، پرپو ايسو.

②1 پرپو ايسو تمون ٻڌون مانه ڪريا ڪرئه! آمين!

پوینتر انجیل را کاس وین

ابراهیم

ابراهیم هیک ایوو منک هتو جیا نئه پگوون نَوئی قُوم نایا هارُو سُوندیو. زئیون او ان اوئا رئی ڈوشی ساره بی ئی ڈوگرا هتا، تئین پگوون ابراهیم ئی وائیڈو کریو جی اوئا را اولاد ئی موتئی قُوم ئیشی، جیا قُوم ری کری پُوری دُنیا نئه آشیرواڈ زژشی (پیدایش 2:12-3).

هایا وائیڈا پرموتئه ابراهیم رو ڈیکرو اِضحاق تئو، ان اِضحاق رو ڈیکرو یعقوب تئو، جیا رو پیزو نوم پگوون اسرائیل را کیو. اسرائیل رئی پیدیئی موتئی اسرائیلی قُوم ئی گئی. هایا قُوم موئین پرپُو اِسُو پیدئا تئو، ان او پُوری دُنیا رون منکون نئه ڈوهون رئی ماقتی دِیڈا هارُو ان شیطون را قَوْضا ئی سڊایا هارُو آیو. ان هیوئه نمونئه پگوون رو ابراهیم ئی کرل وائیڈو پورو تئو.

اسرائیلی

یهودی قُوم نئه اسرائیلی پڻ کئه، کم تو پُوری یهودی قُوم هیکا اسرائیل نومی منک ری پیدیئی ئی سئه. اسرائیل رو نوم شروع یر یعقوب هتو، پڻ پگوون اوئا رو پیزو نوم اسرائیل را کیو. اسرائیل را ٲارئه ڈیکرا هتا، جیون نئه اسرائیلی قُوم را ڈاڏا کئه. ایئون ٲارون منکون ئی اسرائیلی قُوم ری ٲارئه ذاتون ئی.

ایلیاه

ایلیاه هیک پگوون رو نیاپو دِیڈا واژو هتو، جیا ری هاتی پگوون گهئا ٲرسا دیکارٲیا، ان جیئئه گهئون منکون نئه پگوون هوما واژیا. تیا کیژ پگوون وائیڈو کریو جی او پُریو رئه آیا مور ایلیاه جیوو پیزو منک میلشی

جيو منکون ننه پگيون هوما اوټشي (ملاکي 4:5-6). اي وائيدو يوحنا پوټر
سنون ڏيدا وازا مانه پورو ٿيو (لوقا 1:17).

پگيون را حڪم

پگيون را حڪم او کاس حڪم سٺه جيا پگيون اسرائيلي قوم وازون ننه
ڏيدا، زم او اوٽون پرموٽه وٺه. اوٽون ننه موسي را لکل حڪم پڻ ڪٺه، ڪم
تو موسي پگيون را ڪيڏا پرموٽه او حڪم لکيا.

پگيون رو راز

پگيون رو راز ٿيون ٿٺه، زٿيون منک پگيون ننه آپرو يادشا مونيٺ اوٽا را
ڪيڏا پرموٽه وٺه. ايسو آپ اوين پگيون ري مرضي مانه پورٺه نمونٺه وين
پگيون رو راز ساوو ڪريو. زٿيون منک ايسو مانه وشواس اوٺه ان پگيون
ري وات مانه ويوا مڏهه، ٿيون او پگيون را راز ڇر اوٺه. زٿيون هيوا منک
مري زانه، ٿيون اوٽون ننه آڪاش ڇر پگيون ڪن هميش رو جيون زڙشي، جيا
ننه تارڻ پڻ ڪٺه. هيا تارڻ ننه پگيون رو راز پڻ ڪٺه، ڪم تو اوٺه آڪاش
ڇر پگيون رو راز پورٺه نمونٺه وٺه.

پگيون رو گهر

پگيون رو گهر هيڪ موٽام موٽو مندر هتو، جيو يروشلم شهر موٽين ناوٺ
هتو. يهودي قوم را زاترو اوٺه زائين پگيون را نوم مانه مال سڙاوتا. تيام
پگيون را گهر ننه دوم مندر پڻ ڪٺه. اوٺه پوزاري پگيون رئي پوزا ڪرتا
ان مال ان ڏونپ پگيون را نوم مانه ساڙتا.

70ع ڇر رومي قوج يروشلم شهر مانه حملو ڪرين پگيون را گهر ننه ڪٺم
ڪريو پرو. هيا وات را پارام پريو ايسو مور ٿي همپڙايو تو (لوقا 21:6). آڙ
هوڏي پگيون رو گهر وڙي نٿي نوروٺو.

پگوون را گهر را شيواداري

اي منک پگوون را گهر موئين پوزاريون رئي مدت کرتا ان پگوون را گهر رئي همپاژ کرتا. او بدائي لوي ري ذات ٿي هتا.

پگوون را مندر

پگوون را مندر گهڻا هتا. جيئن جيئن يهودي منک ريتا، اوئن او پگوون را مندر نوراوتا. پگوون رون مندرن موئين منک پگتئي کرتا، پراٿنا کرتا، شاستر هومپرتا ان پگوون ري واتون شيکتا. پڻ اوئن نكو پوزاري هتا، نكو مال سٿاوتا. پگوون رون مندرن نئه يهوديون را مندر پڻ ڪئ، ڪم تو يهودي قوم را منک اوئن پگتئي ڪئ.

پگوون رو نياپو ڏيڏا واڙا

پگوون رو نياپو ڏيڏا واڙا او منک سئ جيون ڪن پگوون آپري وات ساوئي ڪئ، زم او پيزون منکون نئه همپاڙئ. پوٿر شاستر را زونا قرار ۾ پگوون رو نياپو ڏيڏا واڙي ايسو را آيا را پارام گهڻو اگي همپاڙيو تو. پگوون رو نياپو ڏيڏا واڙون نئه اگم گيوني پڻ ڪئ.

پوت

وشواسيون را شاستر پرموئن، جيا پوت منکون نئه سونئئ، او مرل منکون را جيو نئي، پڻ آڪاشي ڏوت سئ، جيا پگوون رئه ڪلاڻ ٿيا، ان هوءَ شيطون ري وات مانھ وئ. پوت منکون نئه تنگ ڪئ ان ڪوڙ ڪرين آپ نئه پيزا ڪياڪ رو جيو ڏيڪاڙئ.

پاشڪا پرپ

پاشڪا پرپ او پرپ سئ، جيا نئه يهودي ايٿا وات ري ياد ۾ مناوئ،

جي پڳوون يهودي قوم ننه ڳلومي ٿي آزاد ڪراوين مصر ملڪ موئين ٿي ٻارڻي ڪاڍي. پاشڪا پرڀ کاس ڪرين هڪا ڏي رڻي پرڀ سئ، پڻ پورو هڪ هفتو هيا ننه مناوئھ. پاشڪا پرڀ را هفتا ننه روتيون رڻي پرڀ پڻ ڪئھ.

ايسو پاشڪا پرڀ رنه توئنه آڀرو جيو پڳوون را نوم مانھ ڏين هوزي مانھ مريو، ان ترئمئ ڏي وزي جيوي اونيو. آڀرا هوزي مانھ مريا مور اوئھ پاشڪا پرڀ رو نوو مطلب راکيو جي او آڀرو جيو پڳوون را نوم مانھ ڏيدا ٿي هر قوم موئين ٿي منڪون ننه شيطون را قوضا ٿي سڏاوين اونون ننه پچاوئ، زم او پڳوون ري وات مانھ وئ ان اونون ننه هميش رو جيون زڙئ. تيام وشواسي منڪ پاشڪا پرڀ مانھ ايسو رنه جيوي اونيا رو ڏي مناوئھ.

پوزاري

شاستر موئين ايئا ويڻ رو کاس مطلب سئ او منڪ جيا پڳوون را گھر موئين پوزا رو ڪوم ڪرتا، پڳوون را نوم مانھ مال ان ڏونپ ساڙتا، ان پوري اسرائيلي قوم هارو پراتنا ڪرتا. ٻڌائي پوزاري لوي ري ذات ٿي هتا، ان او موسي را پائي هارون ري پيڍي را هتا.

پويتر جگا

پويتر جگا پڳوون را گھر موئين هڪ ڪوئي هتئي. اوئا موئين پوزاري پڳوون را نوم مانھ ڏونپ ساڙتا، ان اوئا را اونگئا مانھ پوزاري پڳوون را نوم مانھ مال ساڙتا.

پويترون م پويتر جگا

پويترون م پويتر جگا پڳوون را گھر رڻي ٻڌون ٿي پويتر جگا هتئي. او پويتر جگا رو هاو موئينليو حصو هتو، جيا آڏو پڙڏو لاگل هتو. پويترون م پويتر جگا موئين او کاس پيٽي هتئي، جيا موئين او پتر را ڪل هتا جيا مانھ

پڳوون را ڏه حُڪم لڪل هئا. رُوڳو مُڪ پُوڙاري سال ۾ هيڪ وار اُوڻه زائي هيڪتو، زم اُو ٻڌي اِسرائيلي قوم رُون ڏوهون رِي ماقِيي مونڳه.

پوٽر ڏي

يهوديون موئين پوٽر ڏي چنچر رو ڏي سئ. پوٽر شاستر پرموڻه پڳوون جڳت نايا رو کوم اچار را ڏي مانه شروع ڪريو، ان پسته سوئون ڏيئون ۾ ٻڌوئي ڪئين ناوين هاتمه ڏي، مطلب چنچر ره ڏي آروم ڪريو. پڳوون اوئا هاتما ڏي نه پوٽر راڪيو، زم منڪ پڻ پوٽر ڏي را آروم ڪرئ ان پڳوون رِي پڳئي ڪرئ. تيام پوٽر ڏي نه ويهوما رو ڏي پڻ ڪئ. يهودي منڪ نه رُوڳو پڳوون رو اي حُڪم مونتا جي پوٽر ڏي رو آروم ڪروو، پڻ اوئي آرو روز پڻ نايو جي پوٽر ڏي رو ڪئين ئي پڻ کوم نه ڪروو. وشواسي همئه اچار را ڏي نه پوٽر ڏي راڪئ، کم تو اچار را ڏي رو پريو ايسو موت ٿي جيوي اوئيو تو.

پوٽر سنون

پوٽر سنون او ريت سئ جيا ٿي منڪ پاسئ جي او آرا ڪراپ کوم ساڏين پڳوون ري وات مانه ويشي. يوحنا پوٽر سنون ڏيڏا واڙه ڪيڏو جي منڪون ره آرا ڪراپ کوم ساڏين توبونه ڪروو ان پڳوون ري وات مانه ويو ان پوٽر سنون ليوو، تو پڳوون اوئون را ٻڌائي ڏوه ماق ڪرشي. ان اوئه منڪون نه پريو ايسو مانه وشواس راڪيا رو پڻ ڪيڏو. وشواسيون موئين، منڪ ايشور ٻاپ، ڏيڪرا ان پوٽر آتما را نوم ٿي پوٽر سنون لئ. ايتا ريت نه سنون سنسڪار پڻ ڪئ، ان گروڏارئا پڻ ڪئ، جيا ٿي منڪ پريو ايسو را شيللا ٿئ، ان وشواسي منڌري موئين اوئه. شروع شروع ۾ پوٽر سنون ليڏا ري ريت ۾ منڪ پوٿي ۾ ٿئي هئا. همئه ڪوڪ هم ڪرئ ان ڪوڪ ماٿا مانه پوٿي نومين پوٽر سنون ڏئ.

پینتیکوست پرپ

یهودی پینتیکوست پرپ کئک رو قصل اوتريا مانه مناوئه. پینتیکوست یونانی ٻولي رو وین سئه جیا رو مطلب سئه پنجاه. یهودي منک پینتیکوست پرپ نئه پاشکا پرپ ٽي پنجاه ڏينون کيتر مناوئه. پرپو ايسو پاشکا پرپ رئه توئنه هوزي مانه مري گيو، ترئمئه ڏي وزي جيوي اونیو، چاليهون ڏينون هودي شيلون نئه ڏيکارا ڏيتوريو، ان آکاش مانه سڙي گيو. هیکا هقتا کيتر، پینتیکوست پرپ رئه توئنه، پوئتر آتما وشواسي منڌري رون منکون نئه زڙيو. پوئتر آتما رئه قصل اوتريا واري پرپ مانه آوو هیک نيشون سئه جي زم منک قصل لئين پيڙو کرئه، تم پوئتر آتما ري کري منک ايسو مانه وشواس راکين پگوون ري منڌري موئين پيڙا تيشي.

جيوي اونیو

جيوي اونیو پر ان جيوتو ٽيا پر قرق سئه. زئيون ايسو مرل منکون نئه جيوتا کريا، تئيون ٽيا کيتر او منک وزي پيڙون منکون را زم اپرا توئا مانه مري گيا. پڻ زئيون ايسو موت ٽي جيوي اونیو، تئيون اوتا رو ڏيل مريا وازو نتو. هيوته نمونئه زئيون نيا رئه ڏي پگوون مرل منکون نئه جيوي اوناڙشي، تئيون اوتون نئه ايئا ڏنيا وازو ماتي رو ڏيل نئين زڙئه، پڻ ايسو را زم ابوو ڏيل زڙشي جيو کيڏي نئين مرئه (1 کڙنتيون 15:35-55).

ڏوت

ڏوت پگوون را ڏوتل جيو سئه، جيون نئه پگوون اپري شيو کريا هارو نيا. او پگوون را کيڏا ٽي منکون نئه نياپا ڏئه، منکون رئي همپاڙ کرئه، ان کيڏيک کيڏيک کراب منکون نئه پگوون را طرف ٽي سزا پڻ ڏئه. ڏوت وائيرا را زم سئه، ان گهڻو کرين او ڏيکيام نٽي اوتا، پڻ زئيون او منکون نئه ڏيکارا ڏئه، تئيون گهڻو کرين او منکون جيو ڏيکائه.

شیطون پڳوون رو هیك دُوت هتو، پڻ اُو پڳوون ٿي اُوپروت ٿين پڳوون رڻه ڪِلاَق ٿيو ان پيڙا ڪئینڪ دُوت پڻ شیطون را پاها وازا ٿيا. شیطون ان اُوٿا را پاها را دُوت منڪون رون منون ۾ گلت کيال نوکین پُوتون، زمرون، ان دیوتونون را رُوپ لین منڪون نئه نقصون ڏئھ، پیوڙا وئھ، اُوئون نئه شیتريھ، ان منڪون ٿي هر قِسم را پُونڌا ان ڪراپ ڪوم ڪراوئھ، زم اُو پڳوون رڻي شیوا ان پُوزا نه ڪرئھ پڻ ڏوه ڪرئھ ان ڀرم ۾ پڙئھ.

داڻود

داڻود يهودي قوم رو هیك سوڪرو هتو، جيا نئه پڳوون پاڌشا نايا هارو سُونديو، ڪم تو اُو پڳوون ري مرضي مانھ ویتو. اُو موتو پاڌشا ٿيو ان پڳوون وائيدو ڪريو جي اُوٿا ري پيڊي موئين ٿي هیك ايوو پاڌشا اوشي جيا رو راز ڪيڏي ڪتم نئين ٿئھ (2 سموئيل 16:7، زبور 3:89-4).
ايٿا وائيدا پرموئنه پڳوون داڻود پاڌشا ري پيڊي ٿي پريو ايسو ميليو، جيا رو راز پوري دنيا مانھ هميش ريشي (لوقا 1:33).

روتيون رڻي پرڀ

يهودي پاشڪا پرڀ را پورا هقتا نئه روتيون رڻي پرڀ ڪئھ، ڪم تو اُوٿا هقتا موئين اُوئون نئه ڊيل روتئي ڪاڌا رو نا پاڙل سئھ، ان رُوگي شيڪل روتي ڪاوو، جي جلدِي ۾ ٿيار ٿئھ. هيوئھ نمونئھ يهودي منڪ ياد ڪرئھ جي مصر ملڪ ري گلومي ٿي نيھريا رڻه توئنه اُوئون نئه جلدِي ۾ پاڳوو پڙيو، ان جلدِي ۾ روتئي ڪاوئي پڙئي.

شاستر

شاستر اُو ڪتابون سئھ جيون نئه پڳوون آپرون منڪون ٿي لڪاويھ. شاستر را ٻي حصا سئھ. شاستر را پيرهيان حصا نئه زُونو قرار ڪئھ جيا رو مطلب سئھ زُونو وسن، ڪم تو اُوٿا ۾ پڳوون را اڳلوكا وسن را پارام لڪل سئھ،

جيو پڳوونَ موسي را وکت ۾ اسرائيلي قوم ٿي ٻونڌيو تو (خروج 3:19-8، 17-1:20، 28:34). زُونو قرار زُونا زمونا موئين، پريو ايسو را آيا مور، لڪيام آيو. زونا قرار موئين موسي را لکل حُڪم، پڳوونَ رو نياپو ڏيڏا واڙون را ڪتاب، ان پزنون رو ڪتاب زبور پڻ سئ.

شاستر را پيزا حصا نئ نوو قرار ڪئھ جيا رو مطلب سئ نوو وسن، ڪم تو ايئا ۾ پڳوونَ را نوو وسن را پارام لکل سئ جيو پڳوونَ ايسو هات ٻڌون منڪون ٿي ٻونڌيوھ، جي جيو ڪوئي ايسو مانھ وشواس را ڪئھ، اوئا نئ ڏوهون رئي ماقئي ان هميش رو جيون زڙشي (يرمياھ 31:31-34، متي 28:26). نوو قرار ايسو را آيا ڪيڙ لڪيام آيو. نوو قرار ايسو را پارام سئ ان ايئا موئين ايسو ري حياتي، وشواسي منڌري ري شروعات ان وشواسي ڌرم را پارام لکل سئ. نوو قرار نئ انجيل پڻ ڪئھ.

شاستر زوئيا واڙا

شاستر زوئيا واڙا او منڪ هتا جيا شاستر را زوئو هتا. او پيزون منڪون نئ پڳوونَ را پارام شيڪاڙتا، ان ڪورئون موئين پڻ پڳوونَ رون حُڪمون رو مطلب هزماوتا. اوئون نئ شاستري پڻ ڪئھ.

شيطونَ

شيطونَ پڳوونَ رو دشمن سئ، جيو هميش پڳوونَ رئ ڪلاڦ ڪوم ڪرئھ. او پڳوونَ رو آڪاشي ڏوت هتو، پڻ آپ نئ موتو هزمين پڳوونَ رئي مرضي ساڏين آپري مرضي مانھ ويوا مڏيو. او هميش ڪوڙ ڪرئھ، منڪون نئ تنگ ڪرئھ ان اوئون ٿي ڏوه ڪراووا ڪرئھ. او پوتون رو مُڪ پڻ سئ، جيا نئ يهودي منڪ بعلزبول، ايليس ان بليعال پڻ ڪيتا.

صدوقي

صدوقي يهودي ڌرم ري هيڪي پالتي رو نوم سئ. صدوقي پالتي را منڪ

زونا قرار را رُوگا مُوسي را لکل شاستر نئه مونتا. اُو اينا وات مانه يقين راکتا جي مريا کيٽر منک وڙي جيوٽا نئين ٿئه. صدوقِي پالٽي را گهٽا منک پُوڙاري هتا، جيا پڳوون را گهر موئين پُوڙا رو کوم کرتا.

فريسي

فريسي يهودي ڌرم ري هيڪي پالٽي رو نوم سئه. فريسي پالٽي را منک زونا قرار را پورا شاستر نئه مونتا. اُو اينا وات مانه يقين راکتا جي مريا کيٽر منک وڙي جيوي اوٺشي. فريسي پالٽي را منک سکتِي ٿي آڀرا ڌرم مانه ویتا، ان پڳوون رون حُکمون ٿي وڌيڪ آڀرا طرف ٿي حُکم ناوين اوٺون مانه پڻ ویتا.

کريست

کريست اُو منک سئه جيا نئه پڳوون منکون نئه پچايا هارُو سُونديو. پڳوون اي وائيدو کريو تو جي اُو هيوو منک ميلشي، ان آڀرا وائيدا پرموٺه ايسو نئه ميليو، زم آڀون نئه ڏوهون رئي ماقئي زڙئه، ان آڀي پڳوون ري سزا ٿي پچي زائون.

کريست يوناني ٻولي رو وين سئه، جيا رو مطلب سئه ”جيا مانه تيل نومل سئه.“ پڳوون را سونيل منک نئه کريست تيام کئھ کم تو اوٺون ڏيئون موئين زئيون منک يادشا سونديتا، تئيون اوٺا را ماتا مانه تيل نومتا. کريست نئه مسيح پڻ کئھ.

لاوي

لاوي يعقوب رو هيڪ ڏيڪرو هتو. پڳوون لاوي ري ذات نئه سُونديئي، زم اُو پڳوون ري پُوڙا ان شيوا رو کوم کرئه. جيا لاوي ري ذات ٿي هارون ري پيڊي را هتا، اُو پُوڙاري هتا، ان جيا لاوي ري ذات ٿي پيزيون پيڊيون را هتا، اُو شيواڌاري هتا. اڳي زئيون يهودي قوم را منک رڻ موئين ريتا، تئيون

لاوي ري ذات را منک پڳوون را تنبو موئين پوزا ان شيوا کرتا. سليمان پادشا را وکت ٿي لين او يروشلم شهر م پڳوون را گهر موئين پوزا ان شيوا کروا مڌيا.

مسيح

مسيح او منک سٺه جيا نٺه پڳوون منکون نٺه پڄايا هارو سونديو. پڳوون اي وائيدو ڪريو تو جي او هيوو منک ميلشي، ان اپرا وائيدا پرموٺه ايسو نٺه ميليو، زم اپون نٺه ڏوهون رٿي ماڦٽي زڙه، ان آبي پڳوون ري سزا ٿي پڄي زائون.

مسيح عبراني ٻولي رو ويٺ سٺه، جيا رو مطلب سٺه ”جيا مانه تيل نومل سٺه.“ پڳوون را سونيل منک نٺه مسيح تيام ڪٺه ڪم تو اوئون ڏيون موئين زئون منک پادشا سونيدا، تيون اوئا را ماتا مانه تيل نومتا. مسيح نٺه ڪريست پڻ ڪٺه.

منک پوزاري

پوزاريون موئين ٿي هيڪ منک سونيل هتو، جيا نٺه منک پوزاري ڪيتا. او ڌرمي پنچائيت رو آڳيوون هتو، ان اوئا رو کاس ڪوم اي هتو، جي سال موئين هيڪ وار او پڳوون را گهر ري پويترون م پويتر جگا موئين زائين پوري اسرائيلي قوم رون ڏوهون رٿي ماڦٽي مونگتو.

منک شيلا

منک شيلا او شيلا سٺه جيون نٺه پريو ايسو سونيدا، زم او منکون نٺه ايسو را پارام شيڪاڙه. شروع م ايسو ٻارون زئون نٺه منک شيلا سونيدا. اوئي ايسو پيڙا رين اوئا ري واتون هومپڙي ان اوئا را ڪوم ڏيڪيا. زئون ايسو موت ٿي جيوي اوئيو، تيون اوئه منک شيلون نٺه ڏيڪاڙا ڏيدا ان اوئون نٺه اي حڪم ڏيدو جي او پريو ايسو را پارام هاڪ پرين منکون نٺه همپڙاوه.

پیزون کیونک کاس و شواسیون ننه پښ مځ شیللا کیتا، جیا ای هاگي کوم کرتا، مثال پولوس ان برنباس.

منک ذات رو ډیکرو

ایسو آپ ننه منک ذات رو ډیکرو کیتو. ایئا را بی مطلب سئه. هیک مطلب سئه روگو منک، کوئی پښ هوئه، جیا ټی ایسو رنه منک ټیا رټی وات ساوئی ډیکارل سئه. پیزو مطلب سئه، او کاس آکاشی منک جیو پگوون را طرف ټی ټدون منکون مانه راز کریا وازو سئه. ای مطلب دانې ایل را لکل شاستر را کتاب موئن ساوو ډیکارل سئه (دانې ایل 7: 13-14). ”رات رو پگوون مون ننه شپنو ډیکارو. مئین منک ذات را ډیکرا جیوو کیاک ننه ډیکيو. او آکاش رون واډزون پیرو اوتوت ریو. او پگوون کن آیو، جیو همیش ټی جیوتو سئه، ان اوئا ننه پگوون ډوکرو تیري گبو. پگوون اوئا ننه اکتیاری، مون ان راز ډیډو، زم هر قوم، ملک ان ټولی را منک اوئا رټی پوزا کرئه. اوئا رو راز همیش ریشی، ان کیډي کتم نئین تئه.“

منک ذات را ډیکرا ننه منک ډیکرو پښ کئه.

موسی

موسی او منک هتو، جیا ننه پگوون سونډیو، زم اسرائیلی قوم ننه گلومی ټی آزاده کراوین مصر ملک ټی ټارټی کایدئه، ان اوئون رټی آگپوونټی کرئه. پگوون موسی ننه حکم ډیډا، زم او اسرائیلی قوم ننه پگوون را طرف ټی همپزاوئه.

موسی را لکل حکم

موسی را لکل حکم پگوون را حکم سئه، جیا پگوون موسی ننه منکون ننه همپزایا هارو ډیډا. موسی ای ټدائی حکم لکیا. موسی را لکل پونس کتاب سئه، جیا شاستر رو هیک حصو سئه. ایئون پونسون کتابون ننه موسی

را لکل حُکم کا مُوسِي رو لکل شاستر کئھ. ان ايئون نئھ نيئم شاستر پڻ کئھ.

ناکو ليذا وازا

يهودي منک ناکو ليذا وازون نئھ گهت هزمتا، کم تو او ڌاري رومي حکومت هارو اپرون منکون ٿي ناکو ليتا، ان اپرون ڌاري قوم وازون ساپون ري گهري زيا ٿي اڙائي زاتا. تيام پيزا يهودي اوئون نئھ موتا ڏوهاري هزمتا، ان اوئون ٿي شپ راکتا.

وشواسي

پريو ايسو نئھ مونيا وازون نئھ وشواسي کئھ، کم تو او پريو ايسو مانھ وشواس راکئھ. وشواسيون نئھ مسيحي، عيسائي، ان کرسچن پڻ کئھ. وشواسيون ۾ کينڪ توڙا سئھ، مثال کيٿلڪ ان پروٽسٽنٽ، پڻ ٻڌون رو شاستر ان وشواس نومو هيڪ رو هيڪ سئھ.

هارون

هارون موسي رو هڳو پائي هتو. پڳوون هارون نئھ سونديو، زم او ان اوئا را اولاد پوزاري ٿين پڳوون رئي پوزا کرئھ ان اپري قوم ري ماڻي هارو پڳوون را نوم مانھ مال ان ڏونپ ساڙئھ. ٻڌائي پوزاري هارون ري پيڊي ٿي هتا.

هميش رو جيون

زئون منک ايسو مانھ وشواس اوئھ، تيون اوئا رئي اڳلوڪي حياتي کتم ٿئھ، ان پريو ايسو ٿي واسطو راکين نوي حياتي شروع ٿئھ، ان مريا کيڙ اوئا نئھ تارڻ زڙئھ ان پڳوون کن آکاش ۾ رئھ. هايا نوي حياتي ان تارڻ نئھ هميش رو جيون کئھ.

يعقوب

يعقوب ابراهيم رو هڳو پوترو هتو جيا رو پيزو نوم پڳوون اسرائيل را کيو.
اسرائيلي قوم، جيا ننه يهودي پڻ ڪئھ، يعقوب ري پيڊي ٿي سئھ.

يهودي

يهودي هڪ قوم سئھ، جيا ننه اسرائيلی قوم پڻ ڪئھ. پڳوون اوتڻا قوم
ننه سونڊي، اوتڻا رڻي همپاز ڪرڻي، ان اوتڻا ننه آپرا حڪم ڏيڏا، زم او پڳوون
ري مرضي مانھ وئھ ان ڌاريون قومون ننه نمونو ڏيکارين پڳوون هومي واڙئھ.
هايا يهودي قوم موئين پڳوون آپرو ڏيڪرو پريو ايسو پيڏا ڪريو.

پَوِيتَرِ اَنجِيلِ رَا كَاسِ مَزْمُونِ اِنِ حَوَالَا

آدَمِي اِنِ تَوْشِي رِيءِ اَبِتِ مِرِ كِيُوءِ نَمُونِءِ وَيُوو

مَتِي 19:4-6, 1 كُرْتِيُونِ 7:1-16, اِفْسِيُونِ 5:21-33, كَلْسِيُونِ 3:18-19, طَيْطُسِ 2:3-5, عِبْرَانِيُونِ 4:13, 1 پِطْرُسِ 3:7-7

اَكَاشِي هِك

لُوقَا 12:32-34, يُوْحَنَّا 14:1-3, 2 كُرْتِيُونِ 5:8, فِلِپِيُونِ 1:23, كَلْسِيُونِ 3:1, 1 پِطْرُسِ 4:5, 4:11, 1:21, 22:22-22:22, 22:14-15

اَيْسُو يِگُونِ رُو نِيكِرُو سِءِ

مَتِي 11:27-30, 16:13-17, لُوقَا 1:35, يُوْحَنَّا 1:18, 5:19-29, 6:35-40, 8:58, 11:25-27, 14:5-11, 17:1-5, 20:26-31, مَكِّ شِيلُونِ رَا كَوْمِ 3:13-16, 4:12-10, رُومِيُونِ 1:3-4, 1 كُرْتِيُونِ 3:11, 2 كُرْتِيُونِ 4:4-6, 21:5, 2, 4:4-5, فِلِپِيُونِ 2:5-11, كَلْسِيُونِ 1:15-20, 9:2-10, عِبْرَانِيُونِ 1:14, 7:26-28, 1 يُوْحَنَّا 2:2-2, 5:20, 1:12-18, 19:11-16

اَيْسُو رُو زَلَمِ

مَتِي 18:25, 23:1-2, لُوقَا 1:26-38, 20:1-2, يُوْحَنَّا 1:14, 4:4-5, فِلِپِيُونِ 2:6-7, عِبْرَانِيُونِ 2:18-18

اَيْسُو مَنكُونِ نِءِ شِيكَارِءِ اِنِ مَوْنَدُونِ نِءِ هَا زَا هَوْرَا كَرِءِ

مَتِي 4:23-25, 7:28-29, 9:36-35, 11:1-6, لُوقَا 4:14-44, مَكِّ شِيلُونِ رَا كَوْمِ 10:36-38, يُوْحَنَّا 20:30-31

اَيْسُو گَهْتَا پِرْسَا نِيكَارِءِ

مَتِي 8:15, 8:33-28, 9:7, 9:12-14, 12:22, 14:32-15, 15:28-22, 15:38-32, 17:18-14, 20:29-34, 21:18-22, مَرْقَسِ 1:21, 7:32-37, 8:25-22, لُوقَا 4:8, 7:11-15, 13:10-13, 14:14-4, 17:12-14, 22:50-51, يُوْحَنَّا 1:11, 4:4-5, 5:9, 7:1-7, 11:44, 4:6, مَكِّ شِيلُونِ رَا كَوْمِ 2:22

ايسو زهلائه ان اوئا نئ موت رئي سزا ئيدا رو قينصلو تئه

متي 68-47:26, 2-1:27, 31-11:27, مرقس 65-43:14, 20-1:15, لوقا 53-47:22, 71-63:22,
16-1:25, يوحنا 14-1:18, 24-19:18, 16-19:18

ايسو هوزي مانه مرئه

متي 56-32:27, مرقس 41-21:15, لوقا 49-26:23, يوحنا 37-17:19

ايسو مقوم موئين پورائه

متي 66-57:27, مرقس 47-42:15, لوقا 56-50:23, يوحنا 42-38:19

ايسو موت تي جيوي اونئه ان ئيكاڙا دئه

متي 20-1:28, مرقس 8-1:16, لوقا 49-1:24, يوحنا 14-21:1-20, مڪ شيلون را كوم 8-3:1,
32-24:2, 15:3, 10:4, 33:4, 43-39:10, 39-29:13, 3-2:17, 31-30:17, روميون 4:1, 25-24:4,
1 كرتيون 8-3:15, 21-12:15, 18:1

ايسو آكاش مانه سڙي زائه

لوقا 51-50:24, مڪ شيلون را كوم 11-9:1, 36-32:2, 31-30:5, روميون 34:8, افسيون
23-20:1, فلپيون 11-9:2, عبرانيون 11-3:1, 9:2, 16-14:4, 26-25:7, 14-12:10, 1 پطرس 22:3

ايسو وزي دنيا ڀر پاسو اوشي

متي 44-29:24, يوحنا 3-1:14, مڪ شيلون را كوم 11-10:1, 21-19:3, فلپيون 21-20:3,
ڪلسيون 4:3, 1 ٿسلنيڪيون 10-9:1, 13:3, 11-5-13:4, 2 ٿسلنيڪيون 10-6:1, 4-1:2,
1 تيمٿيس 15-13:6, 2 تيمٿيس 8:4, عبرانيون 28:9, 2 پطرس 18-1:3, 1 يوحنا 3-1:3, ڏرشن
7:1, 13-12:22

ڀڳون

مرقس 27:10, 30-29:12, لوقا 37:1, 36-35:6, يوحنا 24:4, مڪ شيلون را كوم 17-14:14,
31-22:17, روميون 23-18:1, 36-33:11, 1 ڪرتيون 6-4:8, 2 ڪرتيون 3:1, 1 تيمٿيس 17:1,
16-15:6, عبرانيون 13:4, 31-30:10, يعقوب 17:1, 1 پطرس 17-14:1, 1 يوحنا 5:1, 12-7:4,
16:4, يهوداه 25-24:1, ڏرشن 11-8:4, 4-3:15

پِڳوونَ منگون مانه پلائی کرئه ان اوئون رئی همپاز کرئه

متی 6:25-34, 10:29-31, مُک شیلون را کوم 14:15-17, رومیون 8:28, 11:36, کلسیون 17:1, عبرانیون 1:3, یعقوب 4:13-16

پِڳوونَ را باز

یوحنا 12:13-17, رومیون 8:14-17, گلتيون 4:6-7, عبرانیون 12:5-11, 1 یوحنا 3:3-3

پِڳوونَ را نوم مانه مال سازیا رئی ضرورت نئی

متی 9:13, مرقس 12:33, رومیون 1:12, عبرانیون 9:6-10:18

پِڳوونَ ریون واتون مانه ویوو

یوحنا 14:15, 14:21, 14:23-24, 15:10-17, رومیون 13:8-10, 1 پطرس 1:14-16, 1 یوحنا 2:8-3, 3:22-24, 2 یوحنا 1:5-6

یونئو کوم نہ کروو

متی 5:27-30, یوحنا 2:8-11, رومیون 13:8-10, 1 کورنتیون 9:11, 9:20-20, گلتيون 5:9, افسیون 5:3, کلسیون 3:5-6, 1 تسلیونیکون 4:1-8, عبرانیون 13:4, یهوداه 1:7

تارن

یوحنا 3:16-17, مُک شیلون را کوم 2:37-39, 4:12-12, رومیون 5:1-11, 10:9-13, افسیون 1:2-10, 1 تیمتیس 1:15-16, 2:3-7, 1 پطرس 1:3-5

تنڱ - منک وشواسیون نئ تنڱ کرشی

متی 5:10-12, مرقس 9:13-13, لوقا 4:9-9, یوحنا 15:18-21, 1:16-4, مُک شیلون را کوم 5:41, رومیون 8:35-37, 12:14, 12:17-21, 1 کورنتیون 4:13, 2 کورنتیون 4:8-11, 10:12, فلیپون 1:28-29, 2 تسلیونیکون 1:4-8, 2:3-4, 2 تیمتیس 3:10-13, عبرانیون 10:32-39, 3:3-4, 1 پطرس 3:17, 4:19-12, 4:2:19

توبونه

متی 4:17, مرقس 6:12, لوقا 1:13-5, 1:15-31, 24:45-47, مُک شیلون را کوم 2:37-40, 3:19-20, 17:29-31, 20:21, 26:19-20, 2 کورنتیون 7:8-11, 2 پطرس 3:9, 9:21-20

ٲورو مونوو

لُوقا 17:11-19، یوحنا 6:11، رُومیون 1:21، افسیون 5:20، فلیپون 4:4-7، کلسیون 2:7، 3:17،
2:4، 1 تسلیونیکون 5:18، 1 تیمٲٲس 1:2، 4:4-5

پراتنا کیوٲ نمونٲ کروو

مٲی 6:13-5، 7:7-11، 18:19-20، مرقس 11:24-25، لُوقا 11:13-1، 18:1-8، 21:36، یوحنا
14:13-14، 7:15، 16:23-26، رُومیون 8:26-27، 12:12، افسیون 2:18، 6:18، فلیپون 4:6-7،
کلسیون 2:4، 1 تسلیونیکون 5:17، 1 تیمٲٲس 2:1-4، 8:2، 4:4-5، عبرانیون 4:16، 10:19-22،
یعقوب 1:5-8، 2:4-3، 13:5-18، 1 پطرس 4:7، 1 یوحنا 3:22-22، 5:14-15

پراتنا را نمونا

مٲی 11:26-25، 14:23، 19:13-15، مرقس 1:35، لُوقا 5:16، 6:12، 22:32، 22:39-46، یوحنا
11:42-41، 17:1-26، مُک شیلون را کوم 4:24-31، 16:25، 20:36، 21:5، رُومیون 1:9-10،
10:1-2، 15:30-33، 2 کُرتٲیون 12:7-10، افسیون 1:15-20، 3:21، 6:19-20، فلیپون 1:3-5،
1:9-11، کلسیون 1:9-12، 3:4-4، 1 تسلیونیکون 3:9-13، 2 تسلیونیکون 1:11-12، 3:1-5،
عبرانیون 5:7، 7:25

پریو یوزن

مٲی 26:26-30، مرقس 14:22-26، لُوقا 22:14-20، 1 کُرتٲیون 10:14-22، 17:11-34

پریم - یڳوون منکون ٲی پریم کرٲه

یوحنا 3:16، رُومیون 5:8، افسیون 2:4-5، 1 یوحنا 4:9-10

پریم - یڳوون ٲی پریم کروو

مٲی 22:37-38، مرقس 12:28-30، یوحنا 14:21، 1 پطرس 1:8، 1 یوحنا 5:3

پریم - بیزون ٲی پریم کروو

مٲی 5:43-48، 22:39، یوحنا 13:34-35، 15:12-17، رُومیون 9:10، 13:8-10، 1 کُرتٲیون
13:1-13، 16:14، گلتیون 5:13-14، 1 تسلیونیکون 4:9-10، 1 پطرس 4:8، 1 یوحنا 2:9-11،
3:21-11، 7:21

پَوتِر اَنما

مَتِي 19:28, مَرَقِس 1:9-11, 30-28:3, لُوقا 1:35, 16:3, 1:4, 13:11, 12:12, يُوحنا 1:32-34,
 8-5:3, 39-37:7, 17-15:14, 26:14, 26:15, 15-7:16, 23-19:20, مُک شيلون را کومر 1:4-5,
 8:1, 18-1:2, 39-38:2, 31:4, 5-3:5, 17-14:8, 48-44:10, 4-2:13, 28:15, 10-7:16, 7-1:19,
 رُوميون 5:5, 6:7, 16-9:8, 27-26:8, 1 کُرَتِيون 4:2, 16-9:2, 16:3, 11:6, 19:6, 13-1:12,
 2 کُرَتِيون 22-21:1, 5:5, 14:13, گلتيون 5-2:3, 6:4, 18-16:5, 25-22:5, اِفسيون 14-13:1,
 17:1, 16:3, 4-3:4, 30:4, 20-18:5, 18-17:6, 1 کُرَتِيون 1:6-5, 19:5, 2 تَسَلَنِيكِيون 13:2,
 طيَطَس 6-5:3, عِبرانيون 4:2, 14:9, 1 پطرس 2:1, 11:1, 2 پطرس 20-21:1, 20:2, 24:3,
 8-6:5, 13:4

پَوتِر سَنونَ

مَتِي 20-18:28, يُوحنا 3:22, 2-1:4, مُک شيلون را کومر 42-37:2, 12:8, 38-36:8, 48-44:10,
 15-14:16, 33-31:16, 7-1:19, 16-12:22, رُوميون 4-1:6, گلتيون 27-26:3, کُلسيون 12:2,
 1 پطرس 22-20:3

جَگَت رو ناهوو

مَتِي 4:19, يُوحنا 3:1, مُک شيلون را کومر 15:14, 26-24:17, 1 کُرَتِيون 6:8, کُلسيون
 16-15:1, عِبرانيون 2:1, 3:11, 11:4

حَکومت

مَتِي 22-15:22, مُک شيلون را کومر 29-27:5, رُوميون 7-1:13, 1 تيمِثِيَس 4-1:2, طيَطَس
 1:3, 1 پطرس 17-13:2

نِک سَهوو

رُوميون 25-18:8, 28:8, 2 کُرَتِيون 4:1, 18-16:4, يعقُوب 4-2:1, 1 پطرس 9-6:1, 21-19:2,
 10-8:5

نوه - نوه کي سئ

رُوميون 32-18:1, 8-5:8, گلتيون 21-19:5, اِفسيون 3-1:2, 5-3:5, کُلسيون 10-5:3, يعقُوب
 17:4, 1 پطرس 3:4, 1 يُوحنا 5-4:3

ٺوه - ٻڌائي منک ٺوه ڪرڻه

يُوحنا 9-7:8, رُوميون 20-9:3, 23:3, 12:5, گلتيون 22:3, 1 يُوحنا 10-8:1

ٺوه - ٺوهون ري سزا ٿي ڪم ڪرين پڇو

مٽي 28:10, 42-41:13, يُوحنا 20-18:3, 36:3, مُک شيلون را ڪوم 31-30:17, رُوميون 19-18:1, 23:6, گلتيون 8-7:6, ڪُسيون 6-5:3, 2 ٿسَلِيڪيون 9-7:1, 9, ڪيرانيون 27:9, 31-26:10, 1 پطرس 17:1, 5-3:4, يهُوداه 7:1, ڏرشن 15-11:20

ٺوشي نءَ نه ساڻو

مٽي 32-31:5, 9-3:19, لُوقا 18:16, رُوميون 3-2:7, 1 ڪُرنتيون 16-10:7

رنڌال ٺوشي

مُک شيلون را ڪوم 1:6, رُوميون 3-2:7, 1 ڪُرنتيون 40-39:7, 1 ٿيمٿيس 16-3:5, يعقُوب 27:1

شاستر

مٽي 4-1:4, 20-17:5, 29:22, يُوحنا 32-31:8, 31:20, مُک شيلون را ڪوم 32:20, رُوميون 4:16, 26:16, ڪُسيون 16:3, 1 ٿسَلِيڪيون 13:2, 1 ٿيمٿيس 13:4, 2 ٿيمٿيس 17-14:3, ڪيرانيون 12:4, 1 پطرس 25-22:1, 2 پطرس 21-19:1, 2 يُوحنا 10-9:1, ڏرشن 3:1

شراپ نه پيو

رُوميون 13:13, 1 ڪُرنتيون 11:5, 11-9:6, گلتيون 21-19:5, اِفسيون 18:5, 1 ٿيمٿيس 3-1:3, طيٽس 7:1, 1 پطرس 5-3:4

شيطون

مٽي 19:13, 41:25, لُوقا 13-1:4, 4-3:22, يُوحنا 44-42:8, 2 ڪُرنتيون 11-10:2, 4:4, 15-13:11, اِفسيون 2:2, 1 ٿسَلِيڪيون 18:2, 2 ٿسَلِيڪيون 12-9:2, 1 پطرس 9-8:5, 1 يُوحنا 10-8:3, ڏرشن 12-7:12, 3-1:20, 10:20

شيطون مانھ جيتو ان ٺورون صير ٿي سهو

مٽي 11-1:4, 13:6, لُوقا 32-31:22, يُوحنا 19-14:17, رُوميون 39-31:8, 12:12, 20-19:16, 1 ڪُرنتيون 13-12:10, 13:16, 2 ڪُرنتيون 10-7:12, اِفسيون 21-20:3, 18-10:6, فليپون 13:4

1 تِسْلَانِيڪيون 3:5-8, 2 تِسْلَانِيڪيون 3:3, 2 تِيْمَثِيَس 1:7-8, عِبرانيون 2:18, 4:14-16, 12:1-2,
يعقوب 7:4, 1 پطرس 5:1, 5:8-11, 1 يوحنا 4:4, 5:3-5, ڏرشن 12:7-12

ڪيس - ٻيزون مانھ ڪيس نہ ڪرو

مٽي 26:25-5, 42-38:5, 17-15:18, رُوميون 12:14-21, 1 ڪرنٿيون 6:1-8

کُشي رئي ڪبر

مُڪ شيلون را ڪومر 24:20, رُوميون 1:2-4, 17-16:1, 1 ڪرنٿيون 1:17-25, 7-1:15, گلتيون
12-6:1, 12-6:1, افسيون 13:1, فلپيون 1:27, ڪلسيون 1:5-6, 1 تِسْلَانِيڪيون 1:5, 2 تِسْلَانِيڪيون 2:14,
2 تِيْمَثِيَس 1:8-11, 2:10-8

گريبي ٿي ويو

مٽي 12-3:5, 5-1:18, لُوقا 11-7:14, 14-9:18, افسيون 2:4, فلپيون 2:3-11, ڪلسيون
13-12:3, يعقوب 4:5-10, 1 پطرس 5:5-7

ماڻهي - پريو ايسو را موت ري ڪري ٺوهون رئي ماڻهي زڙه

مٽي 29-26:26, رُوميون 3:25, 10-9:5, افسيون 1:7, عِبرانيون 9:11-14, 1 يوحنا 1:6-7,
ڏرشن 7:14-17

ماڻهي - پڳوون ماڻهي ٺيڙا هارو تيار سئ

مٽي 28:26, مرقس 11:25-26, مُڪ شيلون را ڪومر 31:5, 43:10, 18:26, افسيون 7:1, ڪلسيون
14-13:1, 14-13:2, عِبرانيون 10:17-18, 1 يوحنا 1:8-2

ماڻهي - پڳوون وشواس راڪيا وازون نئ ماڻهي ڏين ٺوهون ري سزا ٿي آزاد ڪرئ

مُڪ شيلون را ڪومر 13:38-39, رُوميون 1:16-17, 3:21-26, 1:5, 10-9:5, 19-18:5, گلتيون
16:2, 9-6:3, طيطس 3:7

ماڻهي - ٻيزون نئ ماڻهي ٺيو

مٽي 15-12:6, 18-21:35, مرقس 11:25, لُوقا 6:37, 17-3:4, 2 ڪرنٿيون 2:5-11, افسيون
32-31:4, ڪلسيون 3:13

مائيترون ان بازون رټ ايت یر کيوټ نمونټ ويوو

متي 6-3:15, لُوفا 51:2, افسيون 4-1:6, کلسيون 20-21:3, 1 تيمټيس 5-4:3, 4:5, 8:5,
عبرانيون 11-7:12

مدت - پيزون رټي مدت کروو

متي 4-1:6, 7:12, 25:31-46, لُوفا 11-10:3, 38:6, مڪ شيلو را کوم 11-27:30, 1 کرتنيون
24:10, 2 کرتنيون 8:15-15:1, 9:15, گلتيون 6:9-10, فلپيون 4:14-19, عبرانيون 10:24, 1:3-3,
16:13, يعقوب 1:27, 2:15-16, 1 يوحنا 16:18-18

ملگت

متي 6:19-21, 6:24-34, لُوفا 12:13-21, 32-34:34, مڪ شيلون را کوم 20:35, 1 تيمټيس
6:10, 6:17-19, عبرانيون 13:5-6, يعقوب 2:9, 1:5-6

موت

يوحنا 6:39-40, 11:17-27, 14:4-4, روميون 8:10-11, 38-39:39, 9-7:9, 1 کرتنيون
15:12-58, 2 کرتنيون 5:10-10, فلپيون 1:24-20, 1 تسليونيون 4:13-18, عبرانيون 2:14-15,
13:14, 22:1-4, 22:1-5

مورتئي پوزا ان جاتو

متي 4:10, مڪ شيلون را کوم 13:4-12, 17:22-31, 19:11-20, 1 کرتنيون 5:11, 9:6-11,
8:13-1, 10:1-22, 2 کرتنيون 6:14-18, گلتيون 5:19-21, 1 تسليونيون 1:9-10, 1 يوحنا 5:21,
2:8, 2:15

نرگ رټي سزا

متي 10:28, 13:41-42, 13:47-50, 25:41, لُوفا 16:23-26, 2 تسليونيون 1:9, 10:15-15,
8:21

نيا - پڳون ايسنو را هيلاتي منكون رو نيا کرشي

متي 7:21-23, 16:24-27, 25:31-46, يوحنا 3:18-21, 5:24-29, مڪ شيلون را کوم 17:30-31,
روميون 2:11-1, 14:10-12, 1 کرتنيون 3:10-15, 4:5, 2 کرتنيون 5:9-10, 2 تسليونيون
10:5-10, عبرانيون 9:27-28, 10:31-26, 1 پطرس 1:17, 4:3-5, 17:15-11

ورت کيوئ نمونئ را کوو

متي 6:16-18، مرقس 2:18-20، مک شيلون را کوم 13:1-3، 14:23

وشواس

رُوميون 5:1-2، 1 کُرنتيون 13:13، 2 کُرنتيون 5:6-7، گلتيون 5:6، عبرانيون 11:1-40، يعقوب 1:2-8، 2:14-16، 1 پطرس 1:3-9

وشواس را کيا تي تارن زرتھ

يُوحنا 1:12، 3:18-15، 6:36، 7:47، 14:6، 20:31، مک شيلون را کوم 4:12، 16:30-31، رُوميون 3:20-22، 10:9-10، گلتيون 2:16، افسيون 2:8-9

وشواسيون رء آبت ڀر هب را کوو

متي 18:19-20، مک شيلون را کوم 2:41-47، رُوميون 12:4-8، افسيون 1:22-23، 4:11-11، 16:25-24، 17:3-15، 1 تيمٿيس 4:13، عبرانيون 10:24-25

وشواسيون رء کيوا هووو کپئ

يُوحنا 13:34-35، 14:27، رُوميون 12:9-13، گلتيون 5:22-26، کُلسيون 3:12-17، 1 تِسلُنِيڪيون 5:16-18

وشواسي منڌري

متي 16:13-20، مک شيلون را کوم 2:41-42، رُوميون 12:4-8، 1 کُرنتيون 12:12-30، افسيون 1:22-23، 2:19-22، 4:1-16، کُلسيون 1:18، عبرانيون 10:24-25، 1 پطرس 2:4-10، ڏرشن 19:5-10

وشواسي منڌري هارو کيوا اڳيون ان شيوانداري سُونيوو کپئ

مک شيلون را کوم 6:1-6، 23:14، 1 تيمٿيس 3:1-13، طيطس 1:5-9

وشواسي منڌري رون اڳيونون رء کي کروو ان کيوئ نمونئ ويوو

متي 28:18-20، لُوقا 22:24-27، مک شيلون را کوم 20:35-17، 1 تِسلُنِيڪيون 2:1-12، 1 تيمٿيس 4:1-16، 2 تيمٿيس 2:1-26، 3:10-17، 4:1-5، طيطس 2:7-8، 1 پطرس 5:1-4

وَشِوَأَسِي مَنْدَرِي رُونِ اَڳِيُونُونِ رُو مَوْنِ رَاكُو

1 كُرَنْتِيُونِ 9:14، گَلْتِيُونِ 6:6، 1 تُسْلُنِيَكِيُونِ 5:12-13، 1 تِيْمُثِيُسُ 5:17-22، عِبْرَانِيُونِ 13:7،

17:13

هَمِيْشِ رُو جِيُوْنِ اِنِ نَوِي حَيَاتِي

مَتِي 19:16-30، لُوْقا 10:28، يُوْحَنَّا 3:16، 5:19-29، 10:10، 11:25-26، 14:6، 17:2-3،
20:31، رُوْمِيُونِ 5:21، 6:5-14، 8:10-17، 2 كُرَنْتِيُونِ 5:17، گَلْتِيُونِ 2:20، اِنْسِيُونِ 2:1-6،
كُلْسِيُونِ 2:13، 3:1-4، 2 تِيْمُثِيُسُ 1:10، طِيَطُسُ 3:4-7، 1 پَطْرُسُ 1:23، 1 يُوْحَنَّا 5:11-13

هَازَا هُوْرَا - اِيْسُو رَا نَوْمِ تِي مَنْكُونِ نَنْدُ هَازَا هُوْرَا كَرُو

مَتِي 4:23-25، 9:35، 11:2-5، مُكْ شِيْلُونِ رَا كَوْمِ 3:1-6، 8:4-8، 11:16-19، 28:8-9،
1 كُرَنْتِيُونِ 12:9، 12:29-30، 2 كُرَنْتِيُونِ 12:7-10، 1 تِيْمُثِيُسُ 5:23، 2 تِيْمُثِيُسُ 4:20، يَعْقُوْبُ

5:14-15

يَقِيْنِ

مَرْقَسُ 11:22-25، لُوْقا 17:5-6، يُوْحَنَّا 14:1، رُوْمِيُونِ 14:22-23

زونا قرار رون کتابون را نوم

English	پروتستنت	کیتاک	English	پروتستنت	کیتاک
Ecclesiastes	واعظ	جامع	Genesis	تکوین	پیدائش
Song of Songs	غزل الغزلات	نشد الاناشید	Exodus	خروج	خروج
Isaiah	یسعیاہ	اشعیا	Leviticus	اجبار	اجبار
Jeremiah	یرمیاہ	ارمیا	Numbers	عدد	گنتی
Lamentations	نوم	مرثیے	Deuteronomy	تشدیرء شرع	استشنا
Ezekiel	یزقی ایل	حزقیال	Joshua	یوشع	یشوع
Daniel	دانی ایل	دانیال	Judges	قضات	قضاة
Hosea	ہوسع	ہوشع	Ruth	راعوت	روت
Joel	یوئیل	یوئیل	1 Samuel	۱- سموئیل	۱- سموئیل
Amos	عاموس	عاموس	2 Samuel	۲- سموئیل	۲- سموئیل
Obadiah	عوبدیاہ	عوبدیاہ	1 Kings	۱- ملوک	۱- سلاطین
Jonah	یونہ	یونس	2 Kings	۲- ملوک	۲- سلاطین
Micah	میکاہ	میکا	1 Chronicles	۱- اخبار	۱- تواریخ
Nahum	ناحوم	نحوم	2 Chronicles	۲- اخبار	۲- تواریخ
Habakkuk	صبقوق	صبقوق	Ezra	عزرا	عزرا
Zephaniah	صفنیاہ	صفنیاہ	Nehemiah	نحمیاہ	نحمیاہ
Haggai	حجی	حجائی	Esther	استیر	آستر
Zechariah	زکریاہ	زکریا	Job	ایوب	ایوب
Malachi	ملاکی	ملاکی	Psalms	مزامیر	زبور
			Proverbs	امثال	امثال